

॥ श्रीः ॥

सिद्धान्तचन्द्रिका-

(पूर्वार्धम्)

(वाणीप्रणीतव्याकरणसूत्रवृत्तिः)

पण्डितरामाश्रमप्रणीता ।



श्रीमत्पण्डितसदानन्दकृतया सुबोधिण्या, श्रीक्षेमकर-
सनुपण्डितलोकशकरकृतया तत्त्वदीपिकाख्यया
व्याख्यया च समेता ।



गोधनकार्याधिकृतेनैव हि
संशोधिता ।

वाणी-प्रणीत
पुस्तकालय

क्षेमराज-श्रीकृष्णदासः

“श्रीवेङ्कटेश्वर” स्टीम-मुद्रणालयाध्यक्षः

मुंबईस्थः ।

शके १८५६. संवत् १९९१.



मुद्रक और प्रकाशक-

खेमराज श्रीकृष्णदास,

अध्यक्ष-"श्रीवेङ्कटेश्वर" स्टीम-प्रेस, बम्बई.

पुनर्मुद्रणादि सर्वाधिकार "श्रीवेङ्कटेश्वर" यन्त्रालयाध्यक्षाधीन है ।



सिद्धान्तचन्द्रिकापूर्वार्द्धस्थमुख्यविषयविभागः ।



विषयाः ।

पृष्ठाङ्काः ।

१ मङ्गलाचरणम्	१
२ संज्ञाप्रकरणम्	४
३ परिभाषाप्रकरणम्	१५
४ स्वरसंधिः	१७
५ प्रकृतिभावः	३०
६ हससंधिः	३४
७ विसर्गसंधिः	४७
८ स्वरान्तपुँल्लिङ्गाः	५४
९ स्वरान्तस्त्रीलिङ्गाः	१००
१० स्वरान्तनपुंसकलिङ्गाः	११३
११ हसान्तपुँल्लिङ्गाः	१२१
१२ हसान्तस्त्रीलिङ्गाः	१२०
१३ हसान्तनपुंसकलिङ्गाः	१२३
१४ युष्मदस्मत्प्रक्रिया	१२८
१५ अव्ययानि	१७२
१६ स्त्रीप्रत्ययाः	१८४
१७ विभक्त्यर्थाः	२०७
१८ समासप्रकरणम्	२३९
१९ तद्धितप्रकरणम्	२९४
२० द्विरुक्तप्रकरणम्	३४२



कस्मिंश्चिदुक्ते तु पदे कथंचित्स्वैरं वपुः स्वियतिवेपते च ॥ १ ॥

जयति जगज्जालंऽस्मिन् आ गीर्वाणेभ्य उत चा जगदुत्पत्तेः प्राक्तना श्रीमज्जयिनी गीर्वा-
णवाणी । तस्मिन् चार्धपर्यन्तं महान्वयनन्तानि व्याकरणान्यकारुर्महर्षयो वैयाकरणाः ।
व्याकरणं नाम व्याक्रियन्ते सिद्धिं प्राप्यन्ते प्रकृतिप्रत्ययादिभिः शब्दा येन शास्त्रेण तन् ।
तत्र प्रसिद्धा व्याकरणशास्त्रकर्तारः—

इन्द्रश्चन्द्रः काशकृत्स्नापिशली शाकटायनः ।

पाणिन्यमरजैनेन्द्रा जयन्त्यष्टादिशाब्दिकाः ॥

एतेष्वष्टासु व्याकरणकर्तृपुत्रपरिशिष्टेष्वेकतमः पाणिनिर्कपिः शिवप्रसादादध्याक्षरसमा-
न्नायोऽष्टाध्यायीसूत्रपाठादिभिर्व्याकरणं प्रणिनाय । तदेव कात्यायनेन पूरितं भुजंगमभूपतिना
महर्षिणा पतञ्जलिना व्याख्यातं च । अत एवेदं त्रिमुनिव्याकरणं लोके प्रचार्यते । तच्चा-
स्माकमिदानीं प्रमाणम् । उक्तं च—

इति लौकिकवाक्येषु व्यभिचारांऽतिपुष्कलः । विशेषः पाणिनेरिष्टः
सामान्यमनुधार्यते ॥ सामान्यमनुगृह्णाति तत्राचार्यपरम्परा ॥

अत एव पाणिनीयव्याकरणे बहवो ग्रन्था अद्य समुल्लसन्ति । तस्य सामान्येन वाचनमापि
शतवर्षमानेनायुष्येण न भवेदितिदं ज्ञात्वा श्रीमदनुभूतिस्वरूपपाचार्यैरेतदुक्तव्याकरणसराणि सार-
भूतं सरस्वतीप्रसादतो लब्धं सप्रशस्तमृत्रात्मकं सारस्वतं नाम व्याकरणं वृत्त्यादिभिः विशदय-
कं विधाय लोकेष्वध्ययनाध्यापनेषु प्रचलितम् । तस्यापीदानींतनजनमनीषाकुञ्जनादधुभाष्या-
द्याकरानकुर्वन्महान्तः पाणिनीये महाभाष्यवत् । तत्र व्याकरणे यथा भट्टोजिदीक्षितप्रणीता
वैयाकरणसिद्धान्तकौमुदी तथैवात्र बाणीप्रणीतव्याकरणे तत्कुलनिलकं श्रीरामाश्रमाचार्यकृता
वैयाकरणसिद्धान्तचन्द्रिकाऽऽर्यावर्ते वरीवर्ति । यथा च तत्र सरलतया व्याख्यानं ज्ञानेन्द्रस-
रस्वतीकृतं तत्त्वबोधिनी तथैवात्र सुखानन्दकृतं सुबोधिनी । एतयैव साकं पूर्वमग्माभिः शिला-
क्षरैः पुनः सौसकाक्षरैश्चाङ्किता सिद्धान्तचन्द्रिका लोकाश्रयपात्रीभूता संजाता । अतोऽन्यापि च
काचिदध्ययनाध्यापनतत्त्वज्ञानकारिका टीका मुद्रणीयेति विचारयतास्माकं तत्त्वदीपिका
पुस्तकं काशीस्थं लेखनसंस्कारेण मुद्राशिलासंस्कारितमतीवामुदं लब्धम् । तत एव महताया-
सेन शुद्धीकृत्य सिद्धान्तचन्द्रिकाधस्तासुबोधिण्या साकं च तत्र तत्र मुद्रिता तत्त्वदीपिका ।
अस्याः प्रणेता पण्डितो लोकप्रसिद्धो लोकेश्वरः पडागमनिपुण इति तद्व्याख्यातो ज्ञायत एव ।
अन्वर्थनाम्नी सुगमा सुबोधिनी प्रसिद्धपूर्वैव । तत्प्रणेता सदानन्दः सदानन्दः पण्डितोऽपि ।
एतस्य पुस्तकस्येत्यं मुद्रणक्रमादनेका आवृत्तयो जाताः ।

तथैवाधुनाचार्यामावृत्तावपि तदीकादयोपेत्यं सिद्धान्तचन्द्रिका शास्त्रिद्वारा भूरिश्रमेण
संशोध्य मुद्रिता सती विराजते । पूर्वमस्या एकयाऽपि सुबोधिण्या साकं भङ्कितायाः सिद्धान्त-
चन्द्रिकाया यन्मूल्यं तत्रैव मूल्ये टीकादयांपेताया सुपुष्टस्वच्छपत्रपद्धिताया इति प्रार्थयामः
पण्डितानामाश्रयायैव तत्पलवित्तनेत्येषमस्तिमुद्रणम् ।

विद्वज्जनकृपाभिलाषी

जयराज-श्रीकृष्णदासः “ श्रीवेङ्कटेश्वर ” मुद्रणालयाध्यक्षः—मुम्बईस्थः ।

सिद्धान्तचन्द्रिकापूर्वार्द्धस्थसूत्रादीनामकारादिवर्णक्रमः ।

पृष्ठांकाः । सूत्रादि.	पृष्ठांकाः । सूत्रादि.	पृष्ठांकाः । सूत्रादि.
४ अ इ उ ऋ लृ समानाः	२९६ अत इत्यनृषेः	२६२ अन्यार्थे
२७ अ इ ए	३३४ अतिथेर्व्यः	३३० अन्येभ्योऽपि
३२३ अइकौ च मत्वर्थे	५० अत्रोऽत्युः	२३७ अन्योक्ते प्रथमा
२६६ अकतद्विताभ्यां कोप-	११३ अतोऽम्	२५३ अनू स्वरे
घस्य न	२४३ अतोऽमनतः	२९४ अपत्येऽण्
३५४ अकृच्छ्रे प्रियसुखयोर्वा-	१४४ अत्वसोः सौ	२९० अपथं तत्पुरुषे क्लीबम्
द्वित्वम्	६१ अद्धि	३०१ अपोनपादपान्नपातो-
२२ अक्षादेरुहिन्यादावग्व-	२२२ अधिपूर्वाणां शीङ्स्था-	रपोनप्तृअपान्नप्तृ
क्तव्यः	ऽऽसामाधारः कर्म	आदिशौ
३०२ अमेरिद्वद्धी	१२८ अन टौसोः	१५७ अप्ययोरान्नित्यम्
२५६ अग्न्यादेः सोमादीनां	१२१ अनडुहश्च	२२२ अभिनिपूर्वस्य विशेः
सस्य षः	१९१ अनन्त्यवयवौवाचिनो-	३४ अल्लुतवदितौ
३०७ अग्रादिपश्चादन्ताङ्गिभः	ऽदन्तात्खियामीप्	२४८ अमादौ तत्पुरुषः
२०१ अङ्गात्रकण्ठपुच्छाच्च	२३१ अनादराधिक्ये क्रिया-	१०२ अन्त्रार्थानां द्विस्वराणां
१७१ अचाक्षुषज्ञानार्थधातु-	लक्षणे षष्ठीसप्तम्यौ	धौ ह्रस्वः
भिर्योगे च न	२८२ अनीबन्तस्य स्त्रीप्रत्य-	५८ अमृशसोरस्य
१४१ अचेर्दीर्घश्च	यान्तस्येबन्तस्यैकस्व-	११ अरेदो नामिनो गुणः
११८ अच्चास्थनां शसादौ	रस्य वा ह्रस्वस्तारादौ	३२९ अर्णसो लोपश्च
१८४ अजादेश्च	३५१ अनुक्रमे द्योत्ये द्वे	२९० अर्थर्चादयः क्लीबपुंसोः
३२२ अजाविभ्यां थयः	२९० अनो नलोपो द्विगो-	१९४ अर्थक्षत्रियोपाध्याये-
२८५ अजिरादेर्न	र्वेप्	भ्यो वा स्वायें
१४१ अच्चेः पुंसि पञ्चसु	१२ अन्त्यास्वरादिष्टिः	१३१ अर्वणस्त्रसावननः
मुम्	१२ अन्त्यात्पूर्वं उपधा	३१८ अहोऽपि
३१७ अणीनयोर्युष्मदस्मदो-	१९० अन्नन्ताद्बहुव्रीहेर्न	३१२ अलावृत्तिलोमा-
र्युष्माकास्माकौ	३०३ अन्यस्य दक्	भङ्गाभ्योरजसि
७१ अतः	११५ अन्यादेर्धेलोपो न	२८० अलुक् क्वाचित्

पृष्ठांकाः । सूत्रादि.	पृष्ठांकाः । सूत्रादि.	पृष्ठांकाः । सूत्रादि.
७८ अलोपः स्वरेऽन्वयु- क्ताच्छसादौ	१५३ अहः	१३३ आ सौ
७९ अवकुप्वन्तरेऽपि	३१५ आख्याताव्ययसर्वा- देष्टेः प्रागकः	३३६ इतो जातार्थे
२४५ अवधारणार्थे यावति च	४२ आङ्माङ्भ्यां नित्यम्	१३२ इतोऽप्यञ्चसु
७ अवर्जा नामिनः	१९३ आचार्यादणत्वम्	२०५ इतो मनुष्यजातेरीप्
२९ अवर्णादिते परे तृतीया- समासे	७९ आतो धातोर्लोपः	३४ इतौ वा ऽञ्
२९ अवर्णान्तादुपसर्गा- दकारादौ धातावार्	५० आदवे लोपश्	२८४ इत्येऽनभ्यासस्य
३१३ अवात्कुटारकटौ	१२३ आदिजवानां ज्ञभान्त- स्य ज्ञभाश्च स्ध्वोः	३३० इदम् इश् वतोर्वस्य यः
५४ अविभक्ति नाम	२९४ आदिस्वरस्य ङिति वृद्धिः	१२९ इदमेतदोरन्वादेशे द्वितीयादौस्वेनद्वा
३०४ अवेर्दुग्धे सोढदूस्- मरीसाः	२८६ आदेश्च द्वन्द्वे	१२७ इदमोऽयम् पुंसि
१८३ अव्ययाद्विभक्तेर्लुक्	८ आद्यन्ताभ्याम्	१०५ इदुद्भयाम्
२४२ अव्ययीभावात्	२१८ आधारे सप्तमी	३१३ इनापिटकाः प्रत्यया नेश्चिकचिचिकादेशाः
२२५ अशिष्टव्यवहारे दाणः प्रयोगे चतुर्थ्यर्थे तृतीया	१०० आपः	१३४ इनां शौ सौ
२८९ अश्ववद्धवयोर्द्वन्द्वः पूर्व- वलिङ्गः	१८४ आवतः स्त्रियाम्	२१ इन्द्राक्षयोः परतो गो- रङ् नित्यम्
१८७ अष्टका श्राद्धे	२९० आवन्तोत्तरपदाद् द्वि- गोर्वेप्	१९२ इन्द्रादेरानीप्
१३६ अष्टनो डौ	१८६ आवृचि	१५१ इयं स्त्रियाम्
३५२ असमासवद्भावे पूर्व- पदस्थाया विभक्तेः	२०९ आमन्त्रणे च	१७ इयं स्वरे
सिरादेशो वाच्यः	३३१ आमथस्य दीर्घश्च	२८३ इष्टकेषीकामालानां चिततूलभारिषु ह्रस्वः
२८३ अस्तोश्च	१५९ आमौ	३१४ ईष्टादिभ्य इतिरनेने- त्यर्थे
३२२ अस्त्यर्थे मनुः	१०१ आम् डेः	२५६ ईदमेः सोमवरुणयोः
३३१ अस्मायामेवासम्भ्यो विनिः	९९ आऽम्शसि	८९ ईदूदन्तस्येयुवस्थानभि- न्नस्ये खाख्यस्योप-
१९० अस्माङ्पूर्वपदाद्वा	१६१ आऽम्समी	सर्जनत्वेऽपि स्त्रीकार्यं वक्तव्यम्
५२ अहः	३३२ आयुक्तकुशलाभ्यां योगे षष्ठीसप्तम्यौ तात्पर्ये	३२६ ईससश्च
	११ आरे औ वृद्धिः	११३ ईमौ
	३३२ आलादौ कुत्तिसतभा- षिणि	

पृष्ठाङ्काः । सूत्रादि.

३३७ ईयास्विष्टौ ङितौ

३३९ ईलोपो ज्याशब्दादी-

यसः

३३२ ईषदसमाप्तौ कल्पदे-

श्यदेशीयाः

२७ उ ओ

२०५ उत ऊः

३९ उदः स्थास्तम्भोः

सलोपः

९७ उद्गातृनष्टनेष्टृत्वष्टृक्षृत्-

होतृपोतृप्रशास्तृणां च

१९० उपधालोपिनो बहुव्री-

हेर्वेष

२०१ उपमानात्पक्षपुच्छा-

भ्याम्

३५० उपर्यध्यधसः सामी-

प्ये द्विः

२८५ उपसर्गस्य घञ्यमनुष्ये

वा दीर्घः

१७२ उपसर्गस्वरविभक्ति-

प्रतिरूपकाश्च

३१४ उपाधिभ्यामासन्नारू-

ढयोस्त्यकः

२२३ उपान्वध्याङ्पूर्वस्य

वसः

२३४ उभयप्राप्तौ कृति कर्तरि

षष्ठी न

२३६ उभयप्राप्तौ कृत्येषष्ठी न

उ उभये स्वराः

१२६ ऊं रसे

२० उ वम्

पृष्ठाङ्काः । सूत्रादि.

१४८ उशनसाम्

१४८ उशनसो धौ नान्तता

अदन्तता वा वाच्या

५२ उषसो बुधे

२८४ उष्णभद्रयोः करणे

२९१ उपज्ञोपक्रमान्तस्तत्पु-

रुषः क्लीबम्

२२६ उपप्रदविभक्तेःकारक-

विभक्तिर्वलीयसी

३२१ ऊधसो नङ्

१९१ ऊधोऽन्तस्य बहुव्रीहे-

नङ् स्त्रियाम्

२६४ ऊप्रत्ययान्तस्य न

२०६ ऊरुत्तरपदादौपम्ये

३२७ ऊर्णाहंशुभंभ्यो युः

२७९ ऊर्ध्वाद्वा हुः

३२८ ऊषशुषिमुष्कमधुस्-

मुखकुञ्जनखपांशुपा-

ण्डुभ्यो रः

२७ क्र अर्

२९६ क्र उराणि

६ क्रलवर्णौ च

८४ क्रङ्

२८६ क्रतां द्वन्द्वे

२२८ क्रतेआदियोगे पञ्चमी

८४ क्रतो ङ उः

१४२ क्रतो दीर्घो न

२९ ऋदादौ नामधातौ वा

३१९ क्र र इमनि

२० क्र रम्

२८ ल अल

पृष्ठाङ्काः । सूत्रादि.

२९ लृदादौ नामधातौ

वाऽऽलृ

२० लृ लम्

२० ए अय्

२८ ए ऐ ए

६ ए ऐ ओ औ संध्यक्ष-

राणि

८० ए ओ जसि

११५ एकतरस्य श्नुर्न

५८ एकत्वद्वित्वबहुत्वेषु

३१७ एकत्वे तवकममकौ

२५८ एकत्वे द्विगुद्वन्द्वौ

३४५ एकस्य सकृदादेशश्च

३४२ एकादशादेशेऽट्

३४५ एकादाकिञ्जसहाये

३४४ एकाद्वयमुच् वा

१६१ ए टाङ्योः

३३० एतत्किमिदंयत्तद्भयः

परिमाणे वतुः

१६९ एतेऽनन्वादेशे वा

२६ एत्येधत्योर्न

२३ एदोतोऽट्

२६ एदोदादौ धातौ

२६ एदोदादौ नामधातौ वा

१५० एरी बहुत्वे

२७ एवेऽनन्वधारणे

६३ ए स्मि बहुत्वे

२१ ऐ आय्

२०३ ऐ च मन्वादेः

८३ ऐ सख्युः

२० ओ अव

पृष्ठाङ्काः । सूत्रादि.	पृष्ठाङ्काः । सूत्रादि.	पृष्ठाङ्काः । सूत्रादि.
२५ ओ औ औ	१८६ काप्यतः	तत्रापि चतुर्थी
२५ ओत्वोष्ठयोः समासे	४०४ कारकात् क्रियायुक्ते	३४५ क्रियाया आवृत्तौ
वा	२८३ कारे सत्यागदस्य सुम्	कृत्वत्
३२ ओदन्तो धौ वेतौ	९ कार्ययित्	२१९ क्रियालक्षणं भावस्तत्रा-
३२ ओदन्तो निपातश्च	२२१ कालाध्वनोर्नैरन्तर्ये	पि सप्तमी
९९ ओरौ	३३३ कासूगोणीभ्यां घृः	३५२ क्रियासमाभिहारे द्वे
६४ ओसि	३३० किमः किर्वतोर्वस्य यः	१९९ क्रीतान्तात्करणादेः
१०० औ	३४० किमोऽव्ययादाख्या-	३२६ कृच्चा ह्रस्वत्वं च
२१ औ आव्	ताच्च तरतमयोराम्बव-	२२७ कृधद्रुहेर्प्यासूयार्थानाम्
३१ औ निपातः	द्रव्यप्रकर्षे	३१४ छिन्नस्य चिल्पिल्-
३३१ औन्नत्ये दन्तादुरः	२६५ कुक्कुटयादीनामण्डा-	चुलो लः प्रत्ययोऽस्य
८० ओ यू	दिपु	चक्षुषी इत्यर्थे
२२४ कंचित्प्रकारं प्राप्तस्य	४५ कुक्कुटवर्जितस्य विभ-	२५० कचित्पृष्ठी न समस्यते
लक्षणे	क्तौ न	२१ कचित्स्वरवद्यकारः
३२८ कच्छा ह्रस्वत्वं च	१० कुचुदुतुपु वर्गाः	३४४ क्वचिदनव्ययपूर्वपदो-
२०१ कवरमणिविवशरभ्यः	३३३ कुटीशमीशुण्डाभ्यो रो	ऽप्यव्ययीभावः
परात्पुच्छान्नित्यम्	ह्रस्वत्वे	२५१ क्वचिदमाद्यन्तस्य पर-
२१४ कर्तरि करणे च तृतीया	३३३ कुत्वा डुपः	त्वम्
२३३ कर्तृकार्ययोरक्तादी	३३४ कुत्सायां पाशः	३०२ क्वचिद् द्वयोः
कृति षष्ठी	४६ कुप्वाः क पी वा	३१० क्वचिद्यलोपः
३०९ कर्मण उक्त्वा	३२५ कुमुदनडवेतसेभ्योऽवतुः	१८७ क्वचिद्वा
३१४ कर्मणश्चो घटत इत्यर्थे	२३६ कृत्यानां कर्तरि वा	२०५ क्वचिद्वा
३१८ कर्मण्यपि	षष्ठी	२४६ क्वचिद्वा
३७४ कर्मधारयस्तुत्यार्थे	२०३ कृदिकारादक्त्यर्थात्	२५१ क्वचिद्वा
२७५ कर्मधारये पूर्व पुंवत्	३२९ कृष्यादीनां बलेदीर्घः	२५२ क्वचिद्वा
३०८ कर्मन्दकृशाश्वादिनिः	३०९ केनेयेकाः	२६१ क्वचिद्वा
३५२ कर्मव्यतिहारे सर्वादे-	३२९ केशादिभ्यो वः	१९६ क्वचिन्न
द्वित्वं समासवच्च बहु-	२३२ क्तस्येन्नन्तस्य कर्मणि	२५६ क्वचिन्न
लम्	१९९ क्तान्तादल्पत्वे	२५९ क्वचिन्न
	१८३ क्त्वाद्यन्तं च	२६१ क्वचिन्न
	२३३ क्यब्लोपे कर्मण्या-	६५ क्विवलात्वं सः कृतस्य
	धारे च पचमी	

पृष्ठाङ्काः	सूत्रादि.	पृष्ठाङ्काः ।	सूत्रादि.	पृष्ठाङ्काः ।	सूत्रादि.
४८	खपपरे शसे विसर्गस्य लोपो वा	७२	डि स्मिन्	१९७	जानपदादिभ्योऽर्थवि- शेषे ईप्
२०३	खरुसंयोगोपधान	६२	डे अक्	३२७	ज्योत्स्नादिभ्योऽण्
३२१	खलगोरथेभ्य इनित्र- कट्याः	८२	डेरौ डित्	१९	झवे जबाः
४२	खसे चपा झसानाम्	९७	डौ	३३	जपादुञो वो वा स्वरे
९४	खीतीभ्यां कृतयादेशा- भ्यां ङसिङ्सोरकार- स्य ङः	४१	ङ्नो ह्रस्वादिः स्वरे	१९	जपाद्यवला द्विर्वाच्याः
४२	ख्याधातौ वा	३११	चञ्चुचणौ वित्ते	३५	जमे जमा वा
१९६	गवयहयमुकयमनुप्य- मत्स्यानामानिषेधः	३००	चटकादेरैरण्	४५	टनात्सस्य वा धुद्
२८४	गिलगिले च	१२६	चतुराम् शौ च	२४७	टाङ्काः
२८४	गिलेऽगिलस्य	३४२	चतुरो येयौ चस्य च लोपः	११९	टादाबुक्तपुंस्कं पुंवद्वा
२३४	गुणकर्मणि वा	३४	चपा अबे जबाः	९८	टादौ स्वरे क्रोष्टुशब्द- स्य त्वद्वा
३४	गुरोरनृतोऽनन्त्यस्यापि वा पर्यायेण प्लुतः	३६	चपाच्छः शः	८१	टा नाऽस्त्रियाम्
३३८	गुर्वादेरिष्टेभ्यःसु गरा दिष्ट्यलोपश्च	१७०	चादिभिश्च	६१	टेन
२६७	गोः	१७२	चादिर्निपातः	३८	टोरन्त्यात्
३३५	गोः पुरीषे	२५४	चार्ये द्वन्द्वः	१०१	टौसोरेः
२९९	गोधादेरारणेरणौ	३०७	चिरपरुत्परारिभ्यस्तनः	८७	डतेः
२०	गोरम्वा पदान्ते स्वरे	१३८	चोः कुः	१९०	डाब् वा
२३	गोर्वा	४१	छः	८३	डिति टेः
३१२	गोष्ठादयः स्थानादिषु पशुनामभ्यः	३०८	छगलिनो गेयिनः	१४५	ड् णः
१३५	घसंयोगे णत्वं न	१०३	छशषराजादेः षः	३०३	णितो वा
१६३	ङसिभ्यसोः श्तुः	२९२	छायान्तश्च पूर्वपदार्थ- बाहुल्ये	२९७	प्यायनणयण्णीया गर्ग- नडात्रिस्त्रीपितृप्त्रस्रादेः
६३	ङसिरत्	१३०	जञोङिः	१४०	तः
८२	ङस्य	२२९	जनिकर्तुः प्रकृतिः	२७	तः पूर्वमरुद्भ्याम्
६४	ङस् स्य	७६	जरायाः स्वरादौ जरस् वा वक्तव्यः	९४	तकारस्थानजादवर्णादिपि
१०१	ङितां यट्	३४७	जराया जरस्	३२४	तडिदादिभ्यश्च
		११३	जशशसोः शिः	१८३	तदव्ययम्
		१३५	जशशसोर्लुक्	१३	तपरः
		६९	जसी	३४६	तकडयटौ संख्याया अवयवे
		१९८	जातान्तान्न		
		२६७	जातिवाचिनः स्त्रीप्र-		

पृष्ठाङ्काः ।	सूत्रादि.	पृष्ठाङ्काः ।	सूत्रादि.	पृष्ठाङ्काः ।	सूत्रादि,
२८२ तरतमरूपकल्पचेलङ्.		१६० त्वमदेकत्वे		२३६ श्रुतार्थस्य क्रयविक्रय-	
ब्रुवगोत्रमतहतेषु ईवन्त-		१५८ त्वमहं सिना		रूपव्यवहारार्थस्य च	
स्यानेकस्वरस्य ह्रस्वो		१६८ त्वामाऽमा		दिवः कर्मणि षष्ठी	
भाषितपुंस्कस्य		१३३ थो नुद्		१२५ हुहादेर्वा	
३३६ तरतमेयस्विष्ठाः प्रकर्षे		३१५ दक्षिणापश्चात्पुरस-		३५४ द्वन्द्वं रहस्यमर्यादाव-	
१६३ तव मम ऊसा		स्यण		चनव्युत्क्रमणयज्ञपात्र-	
५७ तस्मात्		१२८ दस्य मः		प्रयोगाभिव्यक्तिषु	
२३३ तादर्थ्ये चतुर्थी		१२३ दादेर्घः		२८८ द्वन्द्वतत्पुरुषयोः परप-	
१८७ तारका ज्योतिषि		२१५ दानपात्रे चतुर्थी		दस्यैव लिङ्गम्	
१४२ तिरश्चादयः		२८७ दिक्संख्ये संज्ञायाम्		२५५ द्वन्द्वऽल्पस्वरप्रधानेका-	
३०४ तिलान्निष्फलात्पिञ्ज-		१०३ दिक्समासे बहुव्रीहौ		रोकारान्तानां पूर्वनिपातः	
पेजौ		सर्वादेर्वा सर्वकार्यम्		७५ द्वन्द्वे सर्वादीनां न	
१९७ तिष्यपुण्ययोर्नक्षत्राणि		२२४ दिवः करणम्		सर्वकार्यम्	
यलोपः		१२५ दिव औ		२५५ द्वन्द्वे स्वराद्यदन्तस्य	
७६ तीयस्य ङित्सु वा सर्व-		१३८ दिशाम्		पूर्वनिपातः	
वद्रूपम्		४२ दीर्घाच्च		३४१ द्वयोर्वहूनां चैकस्य	
३३० तुन्दिबलिवटेर्भः		२३६ दूरनिकटार्थयोगे षष्ठो-		निर्धारणे किमादिभ्यो	
१६२ तुभ्यमहं ङ्या		पञ्चम्यौ		उत्तरङ्गतमौ	
२३३ तुमोऽप्रयुक्तस्य कर्मणि		२३६ दूरनिकटार्थेभ्यो		३३६ द्वारादीनां च	
२२५ तुल्यार्थयोगे		नामार्थमात्रेभ्यो द्वितीया		२८८ द्विगुप्राप्तापन्नालपूर्व-	
७५ तृतीयासमासे तृतीया-		तृतीया पञ्चमी सप्तमी		प्रादिसमासे न	
समासार्थवाक्येऽपि च न		३३ दूरादाह्वाने टेः प्लुतः		३४५ द्वित्रिचतुर्भ्यः सुः	
३९ तोर्लि लः		२३० दूरान्तिकयोर्योगे		३४४ द्वित्रिभ्यामेधाधमुञौ वा	
३१५ त्यतनौ		षष्ठ्यपि		३१२ द्वित्वे गोयुगः	
८६ त्यदादेष्टेरः स्यादौ		२५६ देवताद्वन्द्वे पूर्वपदस्या-		३५० द्विरुक्त एकशब्दो	
३०८ त्रपुजतुनोः षण् विकारे		कारः		बहुव्रीहिवत्	
१०६ त्रिचतुरोऽस्त्रियां तिसृ-		३३३ देवतान्तात्तादर्थ्ये यः		१४४ द्विरुक्तानां जक्षादीनां	
चतुसृवत्		३०१ देवतेर्दमर्थे		च शतुर्नुम् न शौ वा	
१९२ त्रिचतुर्भ्यां हायनस्य		३०६ देवस्वराजजनपराणां		२३५ द्विषः शतुर्वा	
णत्वम्		कुक् ईये		३४२ द्व्यष्टनोरात्वं संख्या-	
८७ त्रेयङ्		३१७ देवातः		यामुत्तरपदं	
३४१ त्रेस्तु च		१०६ दोषाणां			
३४३ त्रेख्यस्य					

पृष्ठाङ्काः	सूत्रादि.	पृष्ठाङ्काः ।	सूत्रादि.	पृष्ठाङ्काः	सूत्रादि.
१२२ धावम्		३८ न धि		११४ नोपधायाः	
१०१ धिरीः		३३५ न सन्धिव्योर्थुद् च		१४० नो लोपः	
२८३ धेनोर्भव्यायाम्		२८५ नहिवृतिवृषिव्यधि-		२७३ नो वा	
९६ धेरर्		रुचिसहितानिषु		१८८ ऋण ईप्	
८० धौ		१५० नहो धः		१५७ न्वपूर्वस्य शौ दीर्घः	
१३३ धौ नपुंसकानां नस्य		१६९ नादौ		११६ न्सम्महतोऽधौ दीर्घः	
लोपो वा		२२३ नाभुक्त्यर्थस्य		शौ च	
९० धौ ह्रस्वः		६५ नामि		४५ पकारे परे नृनकारस्य	
३९ न सकृ लृते		११७ नामिनः स्वरे		न्स वा	
११२ नकारान्तसंख्यायाः		५२ नामिनो रः		२०६ पङ्कोश्च	
स्वसृतिस्वचतसृन्नना-		३० नामी		३११ पक्षात्तिमूले	
न्दुहिर्यातृमातृभ्य-		२७६ नाञ्च कृता समासः-		९६ पञ्चसु	
श्च नेवापौ		७९ नाम्नो नो लोपश्रद्धौ		३४२ पञ्चादेर्मदू	
२०१ न क्रोडादिवहुस्वरात्		२५३ ना		८६ पतिः समासे हरिबत्	
२०२ नखमुखात्संज्ञायाम्		३१३ नासिकाया नते संज्ञा-		२०४ पत्न्यादयः	
२५३ नञि		यां टीटनाटभ्रटा		१३३ पथां टेः	
२६२ नञ्दुःसुभ्यः प्रजामेध-		अवात्		४२ पदान्तादीर्घाद्वा	
योरसुक्		२०० नासिकोदरीष्ठजङ्घा-		३२ पदान्तानां समानाना-	
३२५ नडशादाङ् डलः		दन्तकर्णशृङ्गाद्वा		मृति लति च वा ह्रस्वः	
३२६ नाडीनामीये कुक्		२३७ निमित्तपर्यायप्रयोगे		२०३ पद्धत्यादिभ्यो वा	
१०६ न तिस्वचतस्रोर्नामि		सर्वादेः सर्वा विभक्त-		२५२ परिमाणवता सहसम-	
दीर्घः		योऽसर्वादेस्तृतीयादयः		स्यतेऽमाद्यन्तस्य पर-	
१९० नदादेः		२३२ निमित्तात्कर्मयोगे		निपातश्च तत्पुरुषे	
४५ न पदान्ते		सप्तमी		३४९ परेर्वर्जने वा द्वित्वम्	
११६ नपुंसकस्य ह्रस्वः		९३ नियः		३२० पञ्चर्वा डुण्	
११७ नपुंसकात्स्यमोर्लुक्		२५४ निरनुबन्धकस्य तु		१९८ पाणिगृहीती भार्या-	
४० न प्रशानः		नानी		याम्	
२२५ नमआदियोगे चतुर्थी		२३० निर्धारणे षष्ठीसप्तम्यौ		३०५ पाण्डुकम्बलादिनिः	
३८ नवतिनगर्थोर्न		६४ नुडामः		२९९ पाण्डोर्ध्वण्	
३३४ नवस्य नू आदेशस्तन-		११४ नुमयमः		२५२ पात्रिसभितादयो	
तनईनाःप्रत्ययाः स्वार्थे		९७ नुर्वा नामि दीर्घः		निपात्याः	
३७ न शात्					

पृष्ठाङ्काः । सूत्रादि.

यकृच्छकृदुदकआस्य-
मांसपृतनासानूनाम्

३३४ पादार्थाभ्यां च

१८८ पादो वा ईप्

१९४ पालकान्तात्र

३०८ पाराशर्यशिलालिभ्यां
भिक्षुनटसूत्रयोर्णिनिः

३०४ पितुभ्रातरि व्यः

२९९ पितृध्वस्त्रादेरेयणि
टिलोपः३५१ पीडायां द्योत्यायां द्वे
स्तो बहुव्रीहिवच्च३११ पीत्वादिकर्णादिभ्यः
कुणजाहौ पाकमूलयोः

१९४ पुंयोगे च

२६३ पुंवद्वा

४२ पुंसोऽवपरे खपे संयो-
गान्तस्य लोपो न

१४८ पुंसोऽसुङ्

२९० पुण्यसुदिनाभ्यामहः
ह्रीबता

२८७ पुत्रे च

३३४ पुराणे पान्नश्च

३४० पुरुषहस्तिभ्यामण् च

१४१ पूजार्थाच्चत्वेन

२६४ पूरणार्थप्रत्ययान्ते
प्रियादौ च न७२ पूर्वादीनां नवानां जस-
ङ्सिङ्गोनामीस्मा-

स्मिनो वा

२४१ पूर्वोऽन्यथेऽन्यथीभावः

पृष्ठाङ्काः । सूत्रादि.

२२९ प्रतिः प्रतिनिधिप्रति-
दानयोः७५ प्रथमचरमतयडयड-
त्पार्धकतिपयनेमानां

जसी वा

१० प्रत्ययादर्शनं लुक्

३५ प्रत्यये वमे जवस्या-
पि नित्यम्३४० प्रमाणे दम्नद्वयसद-
मात्रटः२८ प्रवत्सतरकम्बलवस-
नार्णदशभ्य ऋणे

३३४ प्रशंसायां रूपः

९ प्रसक्तार्दनं लोपः

२३१ प्रसितोत्सुकाभ्यां योगे
तृतीयासप्तम्यौ

२६ प्रस्यैष्यैषयोर्न

१८२ प्राग्धातोः

३३५ प्राचुर्यविकारप्राधा-
न्यादिषु मयट्

१७९ प्रादिरुपसर्गः

३०२ प्रावृष एण्यः

२२५ फलप्राप्तौ कालाध्वनो-
रत्यन्तसंयोगे तृतीया

३२६ फलवर्हाभ्यामिनः

३२६ बलादूलः

३३२ बहुर्वा उक्तार्थे स च
प्रागेव

२६० बहुव्रीहिरन्यार्थे

१९८ बहुव्रीहेजातिपूर्वात्

पृष्ठाङ्काः । सूत्रादि.

२६० बहुव्रीहौ विशेषणस-
प्तम्यन्तक्तान्तसर्वादि-
संख्यानां पूर्वनिपातः

१५४ बहूर्जो नुमप्रतिषेधः

३३९ बहोरिष्टेयिः

३३९ बहोर्भूश्च

३१९ बहोर्लोपो भू च बहोः

३४५ बह्वलपार्थात्कारका-
च्छस्

२९७ बाह्वादेश्च

६१ ऋभ्यः

३१३ भवने क्षेत्रे शाकटशा-
किनौ२३५ भविष्यत्यकस्य भवि-
ष्यदाधमर्णार्थस्येनश्च
योगे षष्ठी न

३१६ भागरूपनामभ्यो धेयः

३१९ भावेऽणपि

३१८ भावे तत्त्वयणः

१५२ भि दपाम्

१२९ भिस् भिस्

३३४ भूतपूर्वे चरट्

५१ भोसः

२१० भोस् भगोस् अघोस्
भवद्भगवदध्वनां वा
निपात्या धौ

१६२ भ्यस् श्भ्यम्

२८४ भ्राष्ट्राग्न्योरिन्धे

२८५ मत्वर्थे बहुस्वरस्य

१९६ मत्स्यस्य यलोपः

३०७ मध्यान्मः

२०४ मन्तोरौ औ वा

पृष्ठाङ्काः ।	सूत्रादि.	पृष्ठाङ्काः ।	सूत्रादि.	पृष्ठाङ्काः ।	सूत्रादि.
१९० मन्नन्तान्नेप्		१८९ यस्य लोपः		२८४ रात्रेः कृति वा	
३२६ मलादिनः		१३८ युजेः पञ्चसु नुम् न		५२ रि लोपो दीर्घश्च	
३२५ महिषाङ्मतुः		समासे ईति च		२२६ रुच्यर्थधातुयोगे प्रीय-	
३०४ मातृभ्रातरि डुलः		२६७ युटि सति पुंवत्		माणे	
१९३ मातृलोपाध्यायाभ्यां		३३९ युवाल्पयोः कन् वा		५२ रेफकृतिकस्य खपे	
वा		१५९ युवावौ द्विवचने		वा रेफः	
३०४ मातृपितृभ्यां पितारि		१६७ युष्मदस्मदोः षष्ठी-		९९ रै स्मि	
मातरि च डामहप्		चतुर्थीद्वितीयाभिस्तेमे		४९ रोऽरात्रिपु	
१४९ मादू		वान्नौ वसूनसी		३२४ लक्ष्म्या अञ्च	
३२३ मान्तोपधाद्वित्वनौ		२०७ यूनस्तिः		२०३ लिंगार्थे प्रथमा	
१३ मुखनासिकावचनो-		१६० यूयं वयं जसा		८८ लुकि न तन्निमित्तम्	
ऽनुनासिकः		२२४ येनाङ्गविकारः		३०० लुगबहुत्वे कचित्	
३०६ मुखपादवर्तसोलोप ईये		११७ य्वृणां नपुंसके धी		२८३ लोकस्य पृणे	
३१७ मुदस्तिकः		गुणो वा		३२४ लोमपामपिच्छादिभ्यः	
४२ मोऽनुस्वारः		३२ य्वृणामसवर्णे स्वरे-		शनेलाः	
१२७ मौ नो धातोः		ऽसमासे पदान्ते वा		८८ लोम्नोऽपत्येषु बहुष्व-	
४४ मो राजि समः क्वौ		ह्रस्वः		कारः	
२६५ यङ्मानिनोः पुंवत्		३० य्वे द्वित्वे		३१९ लोहितादीर्ढिमन्भावे	
१०२ यटोऽञ्च		९१ य्वोर्धातोरियुवौ स्वरे		वा	
२२९ यतश्चाध्वकालयोर्नि-		२२ य्वोलोपश्च वा पदान्ते		३१७ वत्तुल्ये	
मीर्णं तत्र पञ्चमी		१३० य्वोर्वि हसे		३४१ वत्वन्तात्स्वार्थे द्वयस-	
३३० यत्तदेतदामा षतौ		९२ य्वौ वा		द्मात्रटौ	
२४४ यथाऽप्तादृश्ये		५२ रः		३३३ वत्सोक्षाश्चर्षभेभ्य-	
३५४ यथास्वे यथायथम्		१२६ रः संख्यायाः		स्तनुत्वे	
४३ यमा यपेऽस्य		३२९ रजः कृष्यासुतिपरिष-		१२७ वमयोश्च	
१९३ यवनाल्लिप्याम्		द्ध्यो वलः		१९२ वयोवाचिनो हायन-	
४४ यवलमनपरे हकारे		१९ रहाद्यपो द्विः		स्येप्	
मस्य यवलमना वा		२९२ राजपर्यायपूर्वो रक्षः-		१९ वग्यो वग्येण तक्षर्णः	
२८ यवलाद्यपो द्विर्वा		पिशाचादिपूर्वश्च स-		२२९ वर्जनेऽपपरिभ्यां	


पृष्ठाङ्काः । सूत्रादि.	पृष्ठाङ्काः । सूत्रादि.	पृष्ठाङ्काः सूत्रादि.
१० वर्णविरोधो लोपश्च	३१२ विनम्भ्यां नानाजौ	२३७ वोपसर्गस्य
१८७ वर्तका शकुनौ प्राचाम्	न सह	२९५ वोऽव्यस्वरे
२३४ वर्तमानाधारार्थक्तस्य	२२८ विनापृथग्नाना वा	२०२ वौगुणात्
योगे षष्ठी	२२० विनासहनमसूतेनिर्धा-	२८२ त्रितः परस्य वा
१२३ वसां रसे	रणस्वाम्यादिभिश्च	१३१ त्रितो तुम्
१४७ वसोर्व उः	३४० विन्मतोर्लुक्	३४४ शतादोर्नित्यम्
३५० वाक्यादेः संबोधनस्या-	१३ विभक्त्यन्तं पदम्	३०८ शक्तियष्ट्योराकृष्ण
सूयासंमतिकोपकुत्स-	१३ त्रिरामोऽवसानम्	प्रहरणे
नभर्त्सनेषु	१७० विशेष्यपूर्वं संबोधने-	३०८ शम्याः प्लब्
४८ वाचस्पत्यादयो निपा-	तरपूर्वं संबोधनं च	२८५ शरादेश्च
तात्सिध्यन्ति	हित्वाऽन्यस्मात्संबोध-	४७ शसपरे खसे विसर्ज-
३३१ वाचो गिमानिः	नात्परयोर्नैते	नीयस्य विसर्ग एव
७५ वा जसी	२१५ विश्लोषावधौ पञ्चमी	२५८ शसादौ स्वरे तद्धित-
२४३ वा टाङ्योः	३२४ विष्वगित्युत्तरपदलो-	यस्वरयोरीपीकारे च
३२७ वातातीसारपिशाचा-	पश्चाकृतसंधेः	पदादेशः
नामिनिः कुक् च	१३९ विश्वस्य वसुराटोर्द्विः	६० शसि
३२७ वातात्समूहं च	३१२. विसर्गोदः कटः	२५४ शसि बह्वत्पार्थस्य
१५४ वाऽऽदीपोः शतुः	१४६ विसर्गानुम्स्थानिकानु-	पुंवत्
४४ वा पदान्तस्य	स्वारव्यवधानेऽपि	४५ शसे ङ्गोः कुक्कुक्
१०९ वाऽमृशसि	१२ विसर्गानुस्वारसंयोग-	४५ शसे चपस्य द्वितीया वा
११५ वाऽवसाने	परो गुरुर्द्विश्च	४७ शसे वा
१३७ वाऽऽसु	४७ विसर्जनीयस्य सः	१५१ शसो नो वक्तव्यः
१२४ बाहो वौ शसादौ स्वरे	३१२ विस्तारे षटः	२७६ शाकपार्थिवादीनां
३०९ विंशतित्रिंशद्भ्यां ङ-	३४९ वीप्सायां पदं द्विः	मध्यमपदलोपः
ककौ वा	३३९ वृद्धप्रशस्ययोर्वा	३२५ शिखाया बलः
२०९ विंशतेरितिलोपो ङिति	२६६ वृद्धिहेतोस्तद्धितस्या-	२९६ शिवादेश्चाण्
३४३ विंशत्यादेर्वा तमद्	रक्तविकारार्थस्य न	३२६ शीतोष्णतृप्तेभ्यस्तद्-
१७१ विद्यमानपूर्वात्प्रथमा-	३११ वेः शालशंकटौ	सहने
न्तात्परयोरन्वादेशो-	७७ वेङ्योः	३२१ शुनो वस्य उर्वा च
ऽप्येते वा		दीर्घः

पृष्ठाङ्काः	सूत्रादि.	पृष्ठाङ्काः ।	सूत्रादि.	पृष्ठाङ्काः ।	सूत्रादि.
४०	शे चग्वा	२९०	संख्यापूर्वं रात्रं क्लीबम्	२६८	समाहार एकवद्भावः
२१०	शेषाः कार्ये कर्तृसाध- नयोर्दानपात्रे विश्लेषा- वधौ संबन्ध आधार- भावयोः	२५८	संख्यापूर्वो द्विगुः	२५९	समाहारेऽत ईव द्विगुः
३५५	शेषा निपात्याः कत्या- दयः	३४४	संख्यायाः प्रकारे धा ७७ संख्याविषयपूर्वस्या- हस्याहन् वा डौ	३२०	समूहेऽर्थेऽपि
२३४	शेषे कृति वा	२९१	संख्याव्ययाभ्यां परस्य पथः क्लीबता	१५४	सयङन्तस्य शौ म्नु
१९८	शोणाद्वा	२६८	संख्यामुन्याप्रादिपूर्व- स्य पादशब्दस्यान्तलोपः	५८	सरूपाणामेक शेष एकविभक्तौ
११४	श्वन्यादेः	३४१	संख्येयविशेषावधारणे द्वितीयः	२६५	सर्वादेः समासादौ पुंवत्
३३१	श्रद्धादेलुः	२९२	संघातार्थे सभान्तः	७१	सर्वादेः स्मद्
२२६	श्लाघन्नुङ्स्थाशपां प्रयोगे बोधयितुमिष्टे	३१२	संघाते कटः	२३७	सर्वादेर्हेतुप्रयोगे हेतौ द्योत्ये च तृतीयापष्ठयौ
३१५	श्वसस्तिकण् वा	२६६	संज्ञापूरणार्थप्रत्यययोर्न ८६ संज्ञोपसर्जनयोर्नात्वम्	२४	सर्वर्णे दीर्घः सह
२०५	श्वशुरस्योकाराकार- लोप ऊश्च	२१७	संबन्धे षष्ठी	५३	सशब्दाद्विसर्गस्य लोपः स्वरे लोप एव पादपूरणं चेत्
१३१	श्वदेः	३५२	संभ्रमेण प्रवृत्तावने- कधा प्रयोगः	३१७	सर्ना प्रशंसायाम्
३४२	षट्कृतिकतिपयचतु- र्भ्यस्थट्	१२१	संयोगान्तस्य लोपः	२०१	सहनञ्विद्यमानपूर्वात्
३१२	षट्त्वे षड्गवः	२०६	संहितशकलक्षणवाम- सहितसहादेरनौपम्येऽपि	२२३	सहादियोगे तृतीया
२७८	षष उत्वं दातृदशधासू- त्तरपदादेः घुत्वम्	८४	सखिपत्योरीक्	२७७	सहादेः सादिः
२३७	षष्ठी हेतुप्रयोगे	२४१	स नपुंसकम्	१२५	सहेः सादिः
३३४	षो डः	३३	सप्तम्यर्थे ईत्संधिन याति	३१४	साक्षाद्द्रष्टारि संज्ञायां डिनिः
३८	ष्टभिः घुः	१२२	शभिन्नस्य राज	३५१	सादृश्ये द्योत्ये गुण- वचनस्य द्वे स्तो बहु- व्रीहिवच
१८९	ष्टत्रितः	६६	समानाद्धेलोपोऽधातोः	२३१	साधुनिपुणाभ्यां पूजा- यां सप्तमी
१३६	ष्णः	२४१	समासप्रत्यययोः	२३२	साध्वसाधुप्रयोगे सप्तमी
७०	ष्रुर्नो णोऽनन्ते	२३९	समासश्चान्वयं नाम्नाम्	१६३	सामाकम्
१९२	संख्यादेर्दान् ईप्	२५२	समासे कचिदैकपद्यं	२९१	सामान्ये नपुंसकम्
३४५	संख्यापरिमाणाभ्यां				

(१२) सिद्धान्तचन्द्रिकापूर्वार्द्धस्थ-सूत्रादीनामकारादिवर्णक्रमः ।

पृष्ठाङ्काः । सूत्रादि.	पृष्ठाङ्काः । सूत्रादि.	पृष्ठाङ्काः । सूत्रादि.
१२१ सावनकुहः	९७ स्तुरार	१३५ हनो ने
५७ सि औ जस् अम् औ	३२० स्तेनाद्यो नलोपश्च	५० हवे
शस् टा भ्याम् भिस्	३७ स्तोः इचुभिः इचुः	२५ हलादेशीपादी टेलोपो
डे भ्याम् भ्यस् डसि	९० स्त्रियां योः	वक्तव्यः
भ्याम् भ्यस् डस्	३०० स्त्रियामवन्तिकुन्तिकु-	२७ हसात्परस्य ससस्य
ओस् आम् डि ओस्	रशूरसेनादिभ्यो-	लोपो वा सर्वेण ज्ञेते
सुप्	ऽवहुत्वेऽपि	८९ हसेऽई हसः
३२५ सिन्मादेर्लः	३५३ स्त्रीनपुंसकयोरुत्तरप-	३२१ हिते च
६६ सार्धैः	दस्थाय विभक्तेराभ्भावो वा	३२६ हिमादेः
२५ सीमन्तः केशवेशे	१०८ स्त्रीभ्रुवोः	१९३ हिमारण्ययोर्महत्त्वे
७२ सुडामः	३४५ स्त्रीपुंसाभ्यां नव्यस्त्वयौ	३२६ ह्रस्वादाः
२९७ सुधातृव्यासवरुडनि-	३०० ह्यपत्ये लुक्	३०७ हेतुमनुष्येभ्यो वा रुच्य-
षादचाण्डालबिम्बाना-	३१३ स्नेहे तिलः	मयटी
मकङ् च	२२७ स्पृहयतेरीप्सिते	२३० हेतौ तृतीयापञ्चम्यौ
३९ सुपो न	१२९ रभ्यः	३०७ हेमन्तस्य वातलोपोऽणि
१९६ सूर्यागस्त्ययोरीयईपिच	४६ स्रोर्विसर्गः	३३ हँहेप्रयोगे हँहयोः
१९५ सूर्योद्देवतायां चाप्	१० स्वरानन्तरिता हसाः	ऽप्लुतो वा
२९२ सेनासुराच्छायाशा-	संयोगः	३६ हो झभाः
लानिश्शान्तो वा	५१ स्वरे यत्वं वा	१२४ हो ङः
९५ सेरा	२६७ स्वांगादीपोऽमानिनि न	५ ह्रस्वदीर्घप्लुतभेदाः
१४९ सेरौः	१९९ स्वांगाद्वा	सवर्णाः
८३ सेर्डाऽधेः	३२७ स्वादामिन्नैश्चर्ये	१२० ह्रस्वदेशे संव्यक्षराणां
५३ सैषाद्वसे	२३१ स्वाम्यादियोगे षष्ठी-	मिकारोकारौ
५९ सो गः पुंसः	सप्तम्यौ	१२ ह्रस्वो लवुः
१४९ सौ सः	३१६ स्वार्थेऽपि	१८८ ह्रस्वो वा
१३९ स्कोराद्योश्च		

इति सिद्धान्तचन्द्रिकापूर्वार्द्धस्थसूत्रादीनामकारादिवर्णक्रमः समाप्तः ।



❖ सिद्धान्तचन्द्रिका । ❖

सुबोधिनी-तत्त्वदीपिका-टीकाद्वयोपेता ।

* (पूर्वार्द्धम्) *

श्रीगणेशाय नमः । श्रीसरस्वत्यै नमः ।
नमस्कृत्य महेशानं मतं बुद्ध्वा पतञ्जलेः ।
वाणीप्रणीतसूत्राणां कुर्वे सिद्धान्तचन्द्रिकाम् ॥ १ ॥

सुबोधिनी-

पुराणपुरुषं ध्यात्वा नत्वा चार्हन्तनायकम् ।
सिद्धान्तचन्द्रिकावृत्तिं चर्करीमितरामहम् ॥ १ ॥
विद्यारत्नपयोनिधौ स्वरतराम्नाये जगत्पूज्यके
श्रीभट्टारकसंपदं गुणगणैः स्तुत्यां धरन्पुण्यवान् ।
पूज्यश्रीजिनभक्तिसूरिगधिपो वर्वातिं विद्यानिधिः
सोऽयं शीतकरायते च यशसा सूरायते तेजसा ॥ २ ॥
श्रीकीर्तिरत्नः सूर्याहो यतीन्द्रोऽभूत्तरां ततः ।
श्रीमत्सुमतिरङ्गाख्यः पाठकप्रवरस्ततः ॥ ३ ॥
श्रीपाठकाः श्रीसुखलाभसंज्ञा जाग्रत्प्रभावा विलसत्प्रतिज्ञाः ।
तच्छिष्यवर्याः कृतिराजिधुर्याः श्रीपाठकाः पाठकवारणेन्द्राः ॥ ४ ॥
श्रीभागचन्द्रा गणिसंप्रवर्हाः संवेगरङ्गाङ्गनिमग्नगात्राः ।
श्रीभक्तिपूर्वं विनयं हि येषां तन्नामधेयं गुरवो वदन्ति ॥ ५ ॥
तेषां हि तेषां विनयप्रधानोऽनवद्यविद्याभ्यसनैकतानः ।
प्राज्ञः सदानन्दगणिः सुशिष्यः सुबोधिनीं संविदधाति वृत्तिम् ॥ ६ ॥

ग्रन्थादौ ग्रन्थमध्ये ग्रन्थान्ते च मङ्गलमाचरणीयमिति शिष्टाचारः । तत्र मङ्गलं
त्रिविधम् । आशीर्वादात्मकं नमस्कारात्मकं वस्तुनिर्देशात्मकं चेति । अथ ग्रन्थादौ ग्रन्थ-

कर्ता रामाश्रमो नमस्कारात्मकं मङ्गलं शिष्याशिक्षायै निबध्नाति ॥ नमस्कृत्येति ॥ अहं
 सिद्धान्तचन्द्रिकां कुर्वे । प्रमाणेन प्राप्तोऽर्थः सिद्धान्तः । 'पिबू शास्त्रादौ' अस्माद्व्य-
 र्थादिति क्तः । सिद्धो निष्पन्नोऽन्तो निश्चयोऽन्नेति सिद्धान्तः । सिद्धान्ते चन्द्रिकेव
 चन्द्रिका शाकपार्थिवादित्वान्मध्यमपदलोपः सिद्धान्तचन्द्रिका ताम् । चन्द्रज्योतिरिव
 प्रकाशिकामित्यर्थः । सकलजनाह्लादकत्वसाम्येन चन्द्रिकाशब्दप्रयोगः । चन्द्रोऽस्त्य-
 स्यामिति चन्द्रिका । 'अइकौ च मत्वर्थे' इति इकः । चन्द्रं कायाति प्रतिपादयतीति वा
 चन्द्रिका । आतो ङः । चन्द्रमाचष्टे इति वा चन्द्रिका । ज्यन्ताहुञ् । "चन्द्रिका कौमुदी
 ज्योत्स्ना" इत्यमरः ॥ कुर्वे इति लट् उत्तमपुरुषस्यैकवचनम् । आख्यातप्रत्ययस्तु कर्त-
 र्यस्ति । कर्तुराख्यातेनोक्तत्वादाख्यातवाच्यकारकवाचकः प्रथमान्तोऽहमिति कर्ता संगृ-
 ह्यते । कुर्वे इत्यत्र 'य्वोर्विहसे' इति दीर्घस्तु न भवति कुरुक्षुरोर्नैति निषेधात् ॥ ननु करि-
 ष्यमाणायाश्चन्द्रिकायाः कथं कुर्वे इति वर्तमाननिर्देशः । उच्यते । वर्तमानसमीपे भूते
 भविष्यति चेति भविष्यदर्थे लट् । केषां सिद्धान्त इत्यत आह ॥ वाणीप्रणीतसूत्रा-
 णामिति ॥ वाण्या प्रणीतानि वाणीप्रणीतानि वाणीप्रणीतानि सूत्राणि वाणीप्रणीत-
 सूत्राणि तेषाम् । 'वण शब्दे' पचाद्यः । वणो ब्रह्मा 'देवतेदमर्थे' इत्यण् । ततो व्रण
 ईवितीप्वावाणी । वाणयति प्रेरयति जीवानिति ज्यन्तात्पचाद्यः । नदादेरितीच्वा । "गीर्वा-
 ग्वाणी सरस्वती" इत्यमरः । नियः कर्मणि क्तः । 'सूत्र वेष्टने' चुरादिः सूत्रयन्ति बहू-
 नर्थानलपाक्षरैरिति सूत्राणि । पचाद्यः । किं कृत्वा । महेशानं नमस्कृत्य । महंश्चासावी-
 शानश्चेति महेशानः शम्भुस्तम् । सहादित्वान्महच्छब्दस्य महादेशः । ईष्टे इतीशानः ।
 कर्तरि शानः ॥ नमस्कृत्येति ॥ पूर्वकाले क्त्वेति क्त्वास्थाने समासे क्यबिति भावे
 क्यप् । वाचस्पत्यादित्वाद्विसर्गस्य सः । महेशानमिति । अनुक्तत्वात्कर्मणि द्वितीया ।
 एककर्तृकयोर्द्वयो कृत्ययोः कर्तरि प्रथमाऽस्ति । विशेष्यया आख्यातक्रियया कर्तुरुक्त-
 त्वात् 'गौणमुख्ययोर्मुख्ये कार्यसंप्रत्ययः' इति न्यायादाख्यातक्रियया कर्तुरभिसंबन्धः ॥
 ननु महेशानमित्यत्र 'नमआदियोगे' इति चतुर्थी स्यात् । मैवं वद । नमस्करोति देवानि-
 त्यत्रेव द्वितीयैव युक्ता । 'उपपदविभक्तेः कारकविभक्तिर्बलीयसी' इत्युक्तत्वात् । स्वयंभुवे
 नमस्कृत्येत्यत्र तु स्वयंभुवमनुकूलयितुमित्यर्थविवक्षायां 'तुमोऽप्रयुक्तस्य कर्मणि' इत्यनेन
 चतुर्थी । किं च जहत्स्वार्थावृत्तिपक्षे नमःशब्दस्यात्र निरर्थकत्वान्नमोयोगे चतुर्थी न
 भवति 'अर्थवद्ग्रहणे नानर्थकस्य ग्रहणम्' इत्युक्तत्वात् । पुनः किं कृत्वा । पतञ्जले-
 र्मतं बुद्ध्वा ज्ञात्वा । पतञ्जलिना मन्यते यत्तन्मतम् । 'मातिबुद्धि' इति वर्तमाने कर्मणि
 क्तः । वर्तमानाधारार्थस्य क्तस्य इत्यनेन पतञ्जलेरिति कर्तरि षष्ठी । 'बुध अवगमने'
 भावे क्त्वाप्रत्ययः । पतन्तोऽञ्जलयो यास्मिन् स पतञ्जलिः । शेषनामः तस्य पतञ्जलेः ।
 'द्विलोदरीपादौ' इति टिलोपः । किंच "आसनं ब्रह्मणस्तस्य तपसामुत्तमं तपः ॥
 अथर्ववेदसामङ्गमाहुर्व्याकरणं वेदाः ॥ १ ॥ अर्थप्रवृत्तितत्त्वानां शब्दा एव निबन्ध-

नम् ॥ तत्त्वावबोधशब्दानां नास्ति व्याकरणादृते ॥ २ ॥ ” इत्युक्तत्वात्सर्वत उत्तमं व्याकरणम् । तद्व्याकरणं सूत्रम्, सूत्रव्याख्यानम्, वाक्याध्याहारः, उदाहरणम्, प्रत्युदाहरणं चेति समुदितं भवति । तस्यैकदेशः सूत्रम् । तद्व्याख्यानं पञ्चधा । यथा—“पदच्छेदः पदार्थोक्तिर्विग्रहो वाक्ययोजना । आक्षेपस्य समाधानं व्याख्यानं पञ्चधा स्मृतम् ” इति ॥

तत्त्वदीपिका—

प्रणम्य जगतां नाथं महेशं साम्बमव्ययम् ॥

सिद्धान्तचन्द्रिकाव्याख्या क्रियते तत्त्वदीपिका ॥ १ ॥

प्रारिप्सितनिरन्तरायपरिसमाप्तये विहितं मङ्गलं शिष्यशिक्षायै निबध्नन् चिकीर्षितं प्रतिजानीते । नमस्कृत्येत्यादिना ॥ अहं रामचन्द्राश्रमः वाणीप्रणीतसूत्राणां सिद्धान्तचन्द्रिकां कुर्वे । किं कृत्वा । महेशानं नमस्कृत्य । पुनः पतञ्जलेर्मतं बुद्ध्वेत्यन्वयः । नमो नतिं कृत्वा इति नमस्कृत्य । कृजः ‘समासे क्यप्’ इति पूर्वकाले क्यप् । ह्रस्वस्येति तुक् । वाचस्पत्यादित्वाद्विसर्गस्य सः । नति-जन्यप्रीत्याश्रयत्वेन महेशानस्य कर्मत्वम् । ईष्टे इति ईशानः । ईश ऐश्वर्यं । शतृशानाविति शानप्रत्ययः । शिति चतुर्वदिति चतुर्वत्वादप् कर्तरि त्यप् । तस्यादादेरिति लुक् । ईशानाः सातिशयाः बहवः सन्ति तद्वावृत्त्यर्थं विशेषणं महांश्चासावीशानश्चेति महेशानः । सहादित्वान्महत आत्वम् । सर्वापेक्षयोत्तमो यः परमेश्वरस्तम् । अनेन व्याकरणस्य सिद्धान्तः सूचितः । ध्वनिविशेषावच्छिन्नं ब्रह्मैव प्रतिपाद्यमिति । मन्यते इति मतम् । मतिबुद्धिपूजार्थेभ्यश्चेति वर्तमाने मन्यतेः कर्मणि तक् । इच्छा-विषयभूतं ज्ञानविषयभूतं वा बुद्ध्वा ज्ञात्वेत्यर्थः । बुध अवगमने । पूर्वकाले कृत्वा । पूर्वकालत्वं च कृत्वा-क्यपोः कुर्वेक्रियापेक्षया । खले कपोतन्यायेन द्वयोस्तत्र संबन्धः । विशेषणानां परस्परं संबन्धानभ्युपगमात्, आख्यातान्तवाच्यायाः क्रियाया विशेष्यत्वस्वीकारात् । पतञ्जलिर्यस्मिन् सर्वेषां नमस्कृत्यत्वात् पतञ्जलिः तस्य पतञ्जलेरिति । मननक्रियाऽपेक्षया कर्तृकार्ययोरिति कर्तरि षष्ठी । न क्ता-दाविति निषेधः क्तस्य स निषेधो न तु तक् । अनेन प्रक्रियामात्रं दृष्ट्वाऽयं ग्रन्थो न इष्यः किन्तु भाष्यपर्यन्तं ज्ञात्वेति सूचितम् । वणति वेदशब्दमुच्चारयति इति वणो ब्रह्मा । ‘वण शब्दे’ पचाद्यः । तस्येयं शक्तिवाणी सरस्वती । ‘देवतेदमर्थे’ इत्यण् । व्रण-ईप् । यद्वा वाणयति सर्वान् जीवान् शब्दोच्चारणे प्रेरयतीति व्यन्तात्पचाद्यः । नदादेरितीप् । प्रणीयन्ते इति प्रणीतानि । णीञः कर्मणि क्तः । वाण्या प्रणीतानि वाणीप्रणीतानि । अमादाविति तत्पुरुषः । सीव्यन्तेऽन्तर्भाव्यन्ते अस्मिन्नर्था यैस्तानि सूत्राणि । षिवु तन्तुसंताने । सिवेरुच्चेत्यौणादिकलप्रत्ययः । यद्वा सूत्रयन्ति वेष्टयन्ति अल्पाक्षरैर्वह्ननर्थानिति सूत्राणि । ‘सूत्र वेष्टने’ चुरादिः । पचाद्यः । अल्पाक्षरैर्वह्नर्थसूचकानि । वाणी-प्रणीतानि च तानि सूत्राणि चेति कर्मधारयस्तेषाम् । संबन्धसामान्ये षष्ठी । कुर्वे इति कृजो वर्तमाने जित्वादात्मनेपदम् । उत्तमपुरुषस्यैकवचनम् । तवादेरुप् । गुणः । डिप्रदुरित्युत्वम् । य्वो विं हस इति दीर्घस्तु न संभवति संज्ञापूर्वकत्वात् । संज्ञापूर्वको विधिरनित्यः । द्विमात्रो दीर्घ इति संज्ञा असेधीदिति सिद्धः । षिष्णु शास्त्रादौ । गत्यर्थेति क्तः । सिद्धो निष्पन्नोऽन्तो निश्चयोऽनेति सिद्धान्तः । अन्यार्थं बहुव्रीहिः । चन्द्रोऽस्त्याश्रयत्वेनास्या इति चन्द्रिका । अहकावितीकः । सिद्धान्तानां चन्द्रिकासिद्धान्त-

चन्द्रिकासा यथा कुमुदानां प्रकाशिका तथेयं सरस्वतीसूत्रार्थप्रकाशिकेति सादृश्यादौ प्रयोगः । सिद्धान्तशब्दः संबन्धित्वात्सूत्राणामिति विशेषणसापेक्षोऽपि चन्द्रिकाशब्देन समस्यते । देवदत्तस्य गुरुकुलमित्यत्र गुरुशब्दो यथा । एतेन पदार्थः पदार्थेनान्वेति न तु पदार्थेकदेशेनेति नियमात्सूत्रशब्दस्य कथं सिद्धान्तशब्देनान्वयइत्युक्तिः परास्तावस्तुसाकाङ्क्षत्वनिराकाङ्क्षत्वे एवान्वयान्वयप्रयोजकेन तु पदार्थत्वतदेकदेशत्वे । ननु नमस्कृत्य महेशानमित्यत्र नम आदियोगे चतुर्थीति सूत्रेण चतुर्थ्या भवितव्यमिति चेन्न उपपदविभक्तेः कारकविभक्तिर्बलीयसीति वचनात् द्वितीयैव । अथ कथं स्वयं भुवे नमस्कृत्येति चतुर्थीति चेत्स्वयं भुवमनुकूलयितुमित्यर्थं तुमोऽप्रयुक्तस्य कर्मणीति कर्मणि चतुर्थीदर्शनादित्येवेहि । यत्तु कुर्वे इत्यत्र आत्मगामिफलाभावात्कथमात्मनेपदमित्याशङ्क्य ग्रन्थकरणोत्पन्नपुण्यस्य दानफलवदात्मगामित्वादात्मनेपदमिति समाहितं तन्न आत्मगामिचेत्फलमात्मनेपदं परगामिचेत्फलं परस्मैपदमित्यस्यासार्वत्रिकत्वात् । तथा च मयूरभट्टः ‘कमलवनोद्धाटनं कुर्वते ये ।’ मयूखा इति शेषः । कमलवनोद्धाटनरूपफलस्य कर्तृभूतमयूखागामित्वेऽपि कुर्वत इत्यात्मनेपदमुदाजहार ॥ १ ॥

अथ संज्ञाप्रकरणम् ।

(अइउऋलृ समानाः) अनेन क्रमेणैते वर्णा ज्ञेयाः । ते च समानसंज्ञाः स्युः ॥ नैतेषु सूत्रेषु संधिरनुसंधयोऽविवक्षितत्वात् । विवक्षितस्तु संधिर्भवतीति नियमात् ॥

(सुबोधिनी)—अइउऋलृ समानाः ॥ संज्ञासूत्रमिदम् । आद्यन्ताभ्यामित्यनेन संज्ञाविधायकसूत्रेण सहैकवाक्यत्वात् । तेनावेल इत्यादिप्रत्याहारसंज्ञा सिध्यति । अत्राकारादिष्वर्थवत्सु सत्स्वपि स्वरूपग्रहणस्येष्टत्वेनार्थवत्त्वस्याविवक्षितत्वमस्ति । अर्थवत्त्वाभावाच्च प्रातिपदिकसंज्ञा ॥ प्रातिपदिकत्वाभावाच्च स्यादिविभक्त्युत्पत्तिः अविभक्तिकानां समासो न भवति पदानामेव समास इत्युक्तत्वात् । समासाभावाद्वाक्यमात्रतः साङ्केतिकं षट्पदमिदं सूत्रम् ॥ ननु सन्धिः कथं न कृतः । उच्यते । वर्णानामसंदिग्धत्वेन बोधनायाविवक्षितत्वादेतेष्वसंधिः । उक्तं च । “संहितैकपदे नित्या नित्या धातूपसर्गयोः ॥ नित्या समासे वाक्ये तु सा विवक्षामपेक्षते ॥ १ ॥” इति ॥ संहिताऽत्र संधिः । एकमेव पदमित्येकपदम् । तत्र संहिता नित्या । यथा । देवौ ॥ धातूपसर्गयोरुभयोः संहिता नित्या । प्रेक्ष्यते ॥ समासे संहिता नित्या अवान्तरपदविभागाभावात् समासे ह्येकपदत्वात् । यथा देवेन्द्रः ॥ सा संहिता वाक्ये विवक्षां वक्तुमिच्छामपेक्षते । यथा ‘हे रोहिणि त्वमसि शीलवतीषु धन्या एनं निवारय पतिं सखि दुर्विनीतम् ।’ इत्यादिषु विवक्षाधीना संहिता ज्ञेया । तेन वाक्ये विवक्षितः सन्धिर्भवति न त्वविवक्षित इति ॥ स्वराणां चादिषु पाठान्निपातसंज्ञा ॥ औ निपात इति प्रकृतिभावाच्च संधिरित्यन्ये वदन्ति ॥ ननु वर्णात्कारः इत्यनेनैभ्यः कारप्रत्ययः कथं न स्यात् । उच्यते । वार्तिकं दृष्ट्वा सूत्रकृतप्रकृत्यसंभवाच्च कारप्रत्ययः ॥ ननु अकाराद्युपदेशेन यथा तत्सर्वर्णानामाकारादीनां

लाभात्पृथगाकारादयो नोपदिष्टास्तथा ऋलृवर्णयोरपि सावर्ण्यात् ऋकारोपदेशेनैवोभय-
ग्रहणसिद्धेः किं पृथगुपदेशः उच्यते। ऋलृवर्णयोः सावर्ण्यस्यानित्यतां ज्ञापयितुमुभयो-
रुद्देशः। तत्फलं तु क्लृप्ता शिखा यस्य स क्लृप्ताशिखस्तस्य दूरात्संबोधने क्लृप्ताशिखे-
त्यत्र प्लुतभवनम्। ऋलृवर्णयोः सावर्ण्यस्य नित्यत्वे तु गुरोरनृतोऽनन्त्यस्यापीत्यनृत
इति निषेधाहकारस्येव लृकारस्यापि प्लुतो न स्यादित्यर्थः। इदं सूत्रं कार्यद्वयं वक्ति।
तत्किम् । अकारादिक्रमं तेषां समानसंज्ञां चासमानं मानं परिमाणं येषां ते समानाः ।
समानशब्दः संज्ञा। अकारादयः संज्ञिन इति। इह प्रत्येकमकारादीनां संज्ञा न समुदा-
यस्य तस्य युगपल्लक्ष्ये प्रयोगाभावात्। समानसंज्ञाप्रदेशाः समानाद्धेलोपो धातोरित्या-
दयः । किंच एतेषूक्तवक्ष्यमाणेषु सूत्रेषु संधिः संहिता नानुसन्धेयो न कर्तव्यः ।
कस्मात् वक्तुमिच्छा विवक्षा विवक्षा जाताऽस्येति विवक्षितः । वक्तुमिष्टो विवक्षित
इति वा । विवक्षितस्य भावो विवक्षितत्वं न विवक्षितत्वम् अविवक्षितत्वं तस्मादविव-
क्षितत्वात् वक्तुरनिष्टत्वात् । तथा हि 'वाक्ये तु सा विवक्षामपेक्षते' इति ॥

(तत्त्वदी०)—प्रकृतोपयुक्तमाह ॥ अइउऋलृ समानाः ॥ अत्र प्राञ्चः । षट्पदमिदम्, न
तु द्विपदम्। द्विपदत्वे हि पूर्वपदं पञ्चवर्णात्मकम्। तथा च समाहारद्वन्द्वः। स च अश्च इश्च उश्च आ
च आ च अइउऋलृ। एवं समासे संहिता स्यादिति। तथा चोक्तम्—“संहितैकपदे नित्या नित्या
धातूपसर्गयोः । नित्या समासे वाक्ये तु सा विवक्षामपेक्षते ॥” इति ॥ समासे वाक्यत्वाभावेन विवक्षाया
असंभवादविवक्षितत्वादित्यादिकमनर्थकं संपद्येत। अतो न द्विपदमित्याहुः। वस्तुतस्तु नैतेषु संधिः
सूत्रत्वादित्येव वक्तुमुचितम्। तथा च द्विपदत्वेऽपि न दोषः। उक्तं चाभोभगोअधोअपूर्वस्य योऽशीति
पाणिनिसूत्रे असंधिः सौत्रः इति भट्टोजिदीक्षितैः। औ निपात इति सूत्रेण संधिविरहात् । अत्राहुः।
अत्राकारादीनां स्वरूपेणानुकार्येण वाऽर्थस्य सतोऽप्यविवक्षणाज्ज्ञामत्वाभावाद्भिन्नकृत्यनुत्पादादस-
मासेनैकपदत्वाभावात्पञ्च पदानीति। तत्रेदमवधेयम्। पञ्च पदानीति तावद्वयाहृतम्। विभक्तेरनुत्पादेन
पदत्वासंभवात् । विभक्त्यन्तं पदमिति पदसंज्ञाविधानात् । किंतु सूत्रत्वादेव विभक्तेर्लुक्।
वर्णपरिगणनस्य संज्ञोपयोगित्वेन तत्पूर्वकं संज्ञाविधानमिति दर्शयति । अनेनेति ॥ अमि
पूर्वं इत्यादाविवार्थद्वयकथनेन विभागः ।

(ह्रस्वदीर्घप्लुतभेदाः सवर्णाः) एतेषां ह्रस्वदीर्घप्लुताः सजातीयाः
परस्परं सवर्णा भण्यन्ते ॥

(सुबोधिनी)—ह्रस्वदीर्घप्लुतभेदाः सवर्णाः ॥ एतेषाम् अइउऋलृवर्णानां ये
भेदा विशेषव्यक्तयो ह्रस्वदीर्घप्लुतरूपाः सजातीयाः समाना चासौ जातिश्च सजातिः
सहादित्वात्समानस्य सादेशः सजातौ भवाः सजातीयास्ते मिथः सवर्णसंज्ञका आचा-
र्येण कथ्यन्ते ॥ ह्रस्वश्च दीर्घश्च प्लुतश्च ते ह्रस्वदीर्घप्लुताः ह्रस्वदीर्घप्लुताश्च ते भेदाश्च
ह्रस्वदीर्घप्लुतभेदाः जातिस्थानाभ्यां समानाः वर्णाः । सहादित्वात्समानस्य सः ॥

(तत्त्वदी०)-ह्रस्वदीर्घप्लुतभेदा इति॥ह्रस्वश्च दीर्घश्च प्लुतश्च तेषां ये भेदा उदात्तादय-
स्तेषां सवर्णसंज्ञा इत्यर्थः॥ह्रस्वादिभिर्भेदशब्दस्य कर्मधारयो वा।यत्तु वासुदेवेन ह्रस्वादिभेदान्तस्य द्वन्द्वं
कृत्वा व्याख्यातं तदसत् । अनन्तरग्रहणस्य वैयर्थ्यप्रसंगात् ॥ एतेषामिति॥अनन्तरोक्तानाम्।
अइउऋलृवर्णानामेवांगुल्या निर्देशः।समानो वर्णो येषां ते सवर्णा इत्यन्यर्थसंज्ञाश्रयणात्सजातीया
इति।तथाचाकारस्याकारेणैव सावर्ण्यं न तु विजातीयैरीकारादिभिरिति बोध्यम् ॥ननु अन्वर्थसंज्ञाब-
लादेवात्र सवर्णसंज्ञासिद्धौ तद्विधायकं सूत्रं किमर्थमिति चेन्न।सन्ध्यक्षराणामप्यन्वर्थसंज्ञया सवर्णसंज्ञा
स्यादिति तन्निरासार्थमिदं सूत्रम् । यदि वैऔ इति पृथग्निर्देशो ज्ञापकस्तदेदं मन्दप्रयोजनम् ॥

(ऋलृवर्णौ च) एकमात्रो ह्रस्वः । द्विमात्रो दीर्घः त्रिमात्रः प्लुतः ॥

(सुबोधिनी) ऋलृवर्णौ च ॥ जातिस्थानाभ्यां भिन्नत्वेन सावर्ण्याप्राप्तौ विध्यर्थं
वचनम् । पदान्तानां समानानामिति प्रकृतिभावः । एतावपि सवर्णसंज्ञाकावाचार्येण
कथ्येते । सवर्णसंज्ञाप्रदेशाः सवर्णो दीर्घः सहेत्यादयः ॥ तेषां भेदानाह ॥ एकमात्रो
ह्रस्व इति ॥ मात्राशब्देनाक्षिस्पन्दनप्रमाणः काल उच्यते । “ मात्रं त्ववधृतौ स्वार्थं
कात्स्न्यं मात्रा परिच्छदोऽक्षरावयवे द्रव्ये मानेऽल्पे कर्णभूषणे॥काले वृत्ते च” इति हेम-
चन्द्रः । एका मात्रोच्चारणकालो यस्य स एकमात्रो ह्रस्वसंज्ञः कथ्यते । हसति हसते
वा दीर्घोपेक्षयेति ह्रस्वः ॥ द्विमात्रो दीर्घः ॥ द्वे मात्रे उच्चारणकालो यस्य स द्विमात्रो
दीर्घसंज्ञः कथ्यते।दृणाति दीर्यते वा सुखमिति दीर्घः॥त्रिमात्रः प्लुतः॥तिस्रो मात्रा
उच्चारणकालो यस्य स त्रिमात्रः प्लुतसंज्ञः कथ्यते॥प्लवते लंघते ह्रस्वदीर्घाविति प्लुतः॥

(तत्त्वदी०)-ऋलृवर्णाविति॥आ च आ च ऋलौ तौ च तौ वर्णाविति।यद्वा आ च लृ-
वर्णश्च तौ॥ननु ऋलृवर्णावित्यनेनैव ऋवर्णलृवर्णयोः सावर्ण्यादेव ऋकारोपदेशेनैव लृकारोपदेशे
सिद्धे ‘अइउऋलृ समानाः’ इति सूत्रे लृकारग्रहणं व्यर्थमिति चेत्सत्यम्।ऋवर्णलृवर्णयोः सावर्ण्यस्यानि-
त्यत्वज्ञापनाय पृथक् लृकारग्रहणम् इत्यवधेयम्।तत्फलं तु हे ‘क्लृप्तशिखं’ इत्यत्र ‘गुरोरनृतः’ इत्यनेन
प्लुतत्वे कर्तव्ये ऋकारपर्युदासेन लृकारस्य न पर्युदासः।ह्रस्वादिसंज्ञाश्च लोकप्रसिद्धा इत्याह ॥
एकमात्र इति ॥ मीयते इति मात्रा उच्चारणकालः।एका मात्रा यस्येति विग्रहः।एवमन्यदपि ॥

(एऐ ओऔ सन्ध्यक्षराणि)

(सुबोधिनी)-एऐओऔ सन्ध्यक्षराणि ॥ पूर्ववद्वाक्यत्वात्पञ्चपदमिदं
सूत्रम् ॥ अत्रापि सन्ध्यभावोऽविवक्षितत्वात् । इदमपि कार्यद्वयं वक्ति । तत्किम् ।
एकारादिक्रमं सन्ध्यक्षरसंज्ञां च । सन्धौ जातान्यक्षराणि सन्ध्यक्षराणि । सन्ध्यक्षर-
संज्ञाप्रदेशाः सन्ध्यक्षराणामित्यादयः ॥

.. (तत्त्वदी०)-एऐओऔ सन्ध्यक्षराणीति ॥ ननु सन्धेर्जातान्यक्षराणि सन्ध्यक्षराणीत्य-
न्यर्थसंज्ञाबलादेव सन्ध्यक्षरसंज्ञासिद्धौ तत्संज्ञाविधायकं सूत्रं व्यर्थमिति चेन्न।यकारादीनामपि सन्धि-
जत्वाविशेषमा सन्ध्यक्षरसंज्ञा स्यादिति तन्निरासार्थमिदं सूत्रम्।एषु च भागद्वयसत्त्वेऽपि नरसिंहवत्

जात्यन्तराक्रान्तत्वेन न भागकार्यम् । तेनाग्रे इदं वायो उदकमित्यत्र सवर्णदीर्घत्वं न । अत्रवर्णपरिगणनसंज्ञाविधानरूपकार्यद्वयस्य वृद्धकुमारीवरन्यायेन सिद्धेर्न वाक्यद्वयम् । एवं पूर्वसूत्रेऽपि बोध्यम् ॥

(उभये स्वराः) अकारादय एकारादयश्च स्वरा उच्यन्ते ॥

(सुबोधिनी)—उभये स्वराः ॥ उभाववयवौ येषां ते उभये तद्यदयदौ संख्याया अवयवे इत्ययत् । “स्वरो नासासमीरे स्यान्मध्यमादित्रिकस्वरे । उदात्तादावकारादौ षड्जादौ च ध्वनौ पुमान् ॥” इत्याद्यकारादिभिन्नार्थान्तरवारणायेदम् । ह्रस्वदीर्घप्लुता भेदा विशेषव्यक्तयो येषां ते ह्रस्वदीर्घप्लुतभेदाः एतादृशा अकारादय एकारादयश्चाचार्येण स्वरसंज्ञकाः कथ्यन्ते । स्वयं राजन्ते शोभन्ते इति स्वराः । ‘राज् दीप्तौ’ अस्मान्नाम्नीति उपत्ययः । एकाकिनोऽपि प्रायोऽर्थप्रतिपादने समर्थाः इत्यर्थः ॥ स्वरा इति बहुवचनं तु प्रत्येकं संज्ञाविधानार्थं ज्ञेयम् ॥ ननु ‘उभये’ इति ग्रहणं व्यर्थम् । अकारादीनामेकारादीनां चानुवृत्त्यैव लब्धत्वात् । उच्यते । ‘अनन्तरस्य विधिर्वा प्रतिषेधो वा’ इति न्यायोऽनेन ज्ञाप्यते । अनन्तरत्वादेकारादीनामेवानुवृत्तिः स्यात् न त्वकारादीनामन्तरितत्वादिति । स्वरसंज्ञाप्रदेशाः ‘इ यं स्वरे’ इत्यादयः ॥

(तत्त्वदी०)—उभय इति ॥ ननु ते स्वरा इत्येव किमिति न सूत्रितं तच्छब्दस्य पूर्वपरामर्शित्वेनाकारादीनामेव लभादिति चेन्न अनन्तरोक्तसंध्यक्षराणामेव तच्छब्देन परामर्शः स्यादिति शङ्काया निवृत्तये उभयग्रहणस्यावश्यकत्वात् । यद्वा स्वरा इत्येवास्तु अकारादीनामनुवृत्त्यै लभादिति चेन्न उक्तयुक्तेः । यदि तूत्तरसूत्रेऽवर्णपर्युदासेनाकाराद्यनुवृत्तिस्तदोभयग्रहणे सर्वादिप्रयोजनार्थमेवेति ध्येयम् । बहुवचनं प्रत्येकसंज्ञार्थमपि त्यक्तमुचितं समुदायस्य युगपलक्ष्ये प्रयोगाभावादेव तल्लभात् । एवं पूर्वोत्तरसूत्रेष्वपि बोध्यम् । यत्तु अकारादयः पञ्च चत्वार एकारादय इति तत्र अकारादिषु न्यूनाधिकसंख्याया असंभवेन तद्ग्रहणस्यानर्थकत्वात् ॥

(अवर्जा नामिनः) अवर्णवर्जाः स्वरा नामिन उच्यन्ते ॥

(सुबोधिनी)—अवर्जा नामिनः ॥ अश्च आश्च तयोः समाहारः आमीति केचित्तन्मन्दम् । अ इत्यनेनात्वजातेरेवाभिमतत्वात् । अं वर्जयन्तीत्यवर्जाः । ‘वृजी वर्जने’ चुरादिः । अस्मात् कार्येऽणित्यणप्रत्ययः । पूर्वसूत्रादुभये इत्यनुवर्तनीयम् । अवर्णवर्जा उभये इकारादय एकारादयश्च स्वरा नामिसंज्ञका आचार्येण कथ्यन्ते ॥ नमनं नामः । भावे धञ् । नामोऽस्यास्तीति नामी । नामिसंज्ञाप्रदेशा ‘नामिनो रः’ इत्यादयः । किंच स ह्रस्वदीर्घप्लुतरूपस्वरः प्रत्येकमुदात्तादिभेदेन त्रिधाऽस्ति । ह्रस्वस्वर उदात्तः १ ह्रस्वस्वरोऽनुदात्तः २ ह्रस्वस्वरः स्वरितः ३ । दीर्घस्वर उदात्तः १ दीर्घस्वरोऽनुदात्तः २ दीर्घस्वरः स्वरितः ३ । प्लुतस्वर उदात्तः १ प्लुतस्वरोऽनुदात्तः २ प्लुतस्वरः स्वरितः ३ । एवं नवविधोऽपि प्रत्येकमनुनासिकाननुनासिकभेदाभ्यां पुनः स द्विधाऽस्ति । तदित्यम् । अं इ उ ऋ एषां चतुर्णां वर्णानां प्रत्येकमष्टादश भेदाः सन्ति । लृवर्णस्य द्वादश भेदाः

स्तस्य दीर्घाभावात् संध्यक्षराणामपि प्रत्येकं द्वादश भेदास्तेषां ह्रस्वाभावात् । अ
इत्यष्टादशानां संज्ञा । तथैवेकारोकारौ । ऋकारस्त्रिशतः संज्ञा ऋलृवर्णयोः सावर्ण्यात् ।
एवम् लृकारोऽपि । ए इति द्वादशानां संज्ञा । तथैकारौकारौकाराः । एदैतोरौदौतोश्च
न मिथः सावर्ण्यं भिन्नजातित्वात् ॥

(तत्त्वदी०)—अवर्जा नामिनइति ॥ अं वर्जयंतीत्यवर्जाः । कार्येऽण् ॥ ननु यौ नामिन
इत्येव किमिति नोक्तमौ निपातइतिवत् इकारमारभ्यऔकारान्तस्य प्रत्याहारेण ग्रहणादवर्णवर्जानां
लाभात् न चइकारौकारयोः संज्ञाशङ्कानिरासायतदिति चेन्न । पूर्वसूत्रोक्तस्वरानुवृत्त्या तन्निरासात् इति
चेत्तस्यम् । नामिसंज्ञायाः पूर्वप्रत्याहारसंज्ञायाः अनुक्तत्वेन यावित्यनेनेकाराद्यौकारान्तस्वरबुधस्यानु-
दयात् । यदितु व्याकरणस्यानादितामाश्रित्यप्रत्याहारादिसिद्धिस्तदैवमेव न्याय्यमित्यलं पल्लवितेन ।

(हयवरल ॥ जणनडम ॥ झढधघभ ॥ जडदगब ॥ खफछठथ ॥
चटतकप ॥ शषस ॥)

(सुबोधिनी)—हयवरल १ जणनडम २ झढधघभ ३ जडदगब ४ खफछठथ ५
चटतकप ६ शषस ७ एतेऽपि वर्णा उत्तक्रमेणैव ज्ञेयाः । अन्यथा प्रत्याहारासिद्धेः ।
एतानि नव संज्ञासूत्राणि सन्ति । आद्यन्ताभ्यामित्यनेनैकवाक्यत्वात् । एषां वर्णा-
नामर्थस्याविवक्षितत्वादेभ्यो विभक्तेरनुत्पत्तिर्ज्ञेया । किंच सवर्णा इत्यनुवर्त्य वाक्य-
भेदेन व्याख्यातव्यम् । तद्यथा । भिन्नजातीया अप्येते वर्णास्तुल्यस्थानप्रयत्नाः सन्तः
सवर्णा आचार्येण कथ्यन्ते इत्यर्थः । हकारादिष्वकार उच्चारणार्थः । न तु प्रयोजनार्थः ।
ननु रेफस्य यपप्रत्याहारान्तर्भावात् कुण्डं रथेनत्यादौ वा पदान्तस्येति पक्षे रेफः स्यात्
भद्रहृद इत्यत्र च रहाद्यपो द्विरिति द्वित्वम् । उच्यते । भद्रहृद इत्यत्र रहाद्यपो द्विरि-
त्यनेन रस्य द्वित्वे कृते रि लोपो दीर्घश्चेति रलोपे च पूर्वस्य हकारस्य स्वरत्वाभावात्
दीर्घ इति । कुण्डं रथेनत्यत्र त्वनुनासिकस्यानुस्वारस्य स्थानेऽनुनासिका एव यमा भवन्ति
इत्यर्थकथनात् रेफस्याननुनासिकत्वादनुनासिकस्यानुस्वारस्य रकारो न भवतीत्यर्थः ॥

(तत्त्वदी०)—हयवरलेत्यादि ॥ हकारादिष्वकार उच्चारणार्थः ॥

(आद्यन्ताभ्याम्) आद्यन्तौ वर्णौ मध्यगानामाभ्यां सहितानां
संज्ञाः स्युः ॥ अब इल जब झभ चप । एवमन्येऽपि ॥

(सुबोधिनी)—आद्यन्ताभ्याम् ॥ संज्ञासूत्रमेतत् । आदिश्च अन्तश्च आद्यन्तौ
ताभ्याम् आद्यन्ताभ्यां कृत्वा मध्यस्था अक्षरा ग्राह्या इत्युक्तेः आद्यन्तवर्णरूपा मध्य-
गानां संज्ञा भवतीत्याद्यन्तयोरप्राप्तायां तत्र वृत्त्यन्तरस्य ग्रहणमाश्रित्य व्याख्येयम् ।
तद्यथा । आद्यन्ताभ्यां सहितानामिति । किंच आद्यन्तौ तावदवयवौ ताभ्यामवयवी
समुदाय आक्षिप्यते । तस्य च युगपलक्ष्ये प्रयोगाभावात्तदवयवेष्ववतरन्ती संज्ञा मध्य-
गेषु विश्राम्यति न त्वाद्यन्तयोः । संज्ञास्वरूपान्तर्भावेन तयोः पारार्थ्यनिर्णयादित्याज्ञाये-

नाह ॥ आभ्यां सहितानामिति ॥ आद्यन्ताभ्यां वर्णाभ्यां सहितानां मध्यगानामाद्यन्तवर्णरूपाः संज्ञा भवन्तीत्यर्थः ॥ एतत्सूत्रेण कृताः संज्ञाः प्रत्याहारशब्देन व्यवहियन्ते । प्रत्याहियन्ते संक्षिप्यन्ते वर्णा यत्र स प्रत्याहारः । साधनाधारयोर्यु-
डिति युटि प्राप्ते संज्ञायामकर्तरि चेति अधिकरणे घञ् प्रत्ययः ॥

(तत्त्वदी०)-आद्यन्ताभ्यामिति ॥ आदिश्च अन्तश्च आद्यन्तौ । आवादेशे वकारस्य 'य्वोर्लोपश्' इति सूत्रस्य छन्दस्वात्पुनः संधिरित्यभिप्रेत्याह ॥ आद्यन्तौ वर्णाविति ॥ साङ्-
केतिकं वा पदम् ॥

(कार्यायेत्) कार्यं विधातुमुच्चार्यमाणो वर्ण इत्संज्ञो भवति ॥ या या संज्ञा सा सा फलवती । यस्येत्संज्ञा तस्य लोपः ॥

(सुबोधिनी)-कार्यायेत् ॥ वर्णानामाद्योच्चारणं द्विधा । कार्यार्थं श्रवणार्थं चेति । कार्यं विधातुं कर्तुमुच्चार्यमाण आचार्येण कथ्यमानो वर्ण इत्संज्ञकोऽस्ति ॥ क्रियते संपाद्यते तत्कार्यं प्रयोजनमित्यर्थः । कार्यार्थो यथा । डेङ्सिङ्स्ङीनां ङकारो डिति डितां यडित्यादिकार्यार्थः । श्रवणार्थो यथा । हकारादिष्वकार इति । एति गच्छतीति इत् । आशुविनाशीत्यर्थः । तुमोऽप्रयुक्तस्य कर्मणीत्यनेन कार्यायेति चतुर्थी ॥

(तत्त्वदी०)-कार्यायेदिति ॥ 'तुमोऽप्रयुक्तस्य कर्मणि' इति कर्मणि चतुर्थीत्याश्र-
येनाह ॥ कार्यं विधातुमिति ॥ यत्तु प्रत्ययाद्यतिरिक्त इति प्रत्ययादयः प्रत्ययागमादेशास्तद-
तिरिक्त इति तद्विवरणं च तत्सर्वमापाततः । यत्तु प्रत्ययः परस्य बोधस्तदादिकारणसुप्तमवृद्धवा-
क्यप्रयोगस्तदतिरिक्त इति तदपि प्रकृतानुपयुक्तत्वादुपेक्षितम् । यद्याग्रहस्तदेतत्थं योज्यः । प्रत्य-
यादिषु अतिरिक्तः लौकिकसिद्धप्रयोगोच्चारणादधिक इति कथंचित्प्राचोग्रन्थः ॥ यस्येदि-
ति ॥ एति गच्छति प्रयोगेण समवैति 'इण् गतौ' अस्मात्किपि 'ह्रस्वस्य पिति कृति' इति
तुक् । इत् । आशुविनाशीत्यर्थः । इदिति महासंज्ञाकरणादितो लोपः ॥

(प्रसक्तादर्शनं लोपः)

(सुबोधिनी)-प्रसक्तादर्शनं लोपः ॥ अदर्शनं सामान्यं लोप इत्यस्यार्थः । प्रस-
क्तानुच्चारणरूपविशेषस्तु लक्षणया ज्ञातव्यः । प्रसक्तस्य प्रसङ्गप्राप्तस्य वर्णस्यादर्शनम-
श्रवणमनुच्चारणं लोपसंज्ञं भवति ॥ लोपसंज्ञाप्रदेशाः 'ह्रस्वः सेर्लोपः' इत्यादयः । लोप-
संज्ञाफलं तु प्रत्ययलोपे प्रत्ययलक्षणमिति ॥ प्रसक्तस्येति किम् । दधि मध्वित्या-
दौ ह्रस्वस्य पिति कृतिं तुगिति तुक् मा भूत् । अस्ति हि तत्र किपोऽदर्शनम् । तच्च
लोप इति प्रसक्तविशेषणाभावे प्रत्ययलक्षणेन तुक् स्यादेवेति ॥

(तत्त्वदी०)-लोपस्वरूपमाह ॥ प्रसक्तेति ॥ प्रसक्तस्य प्राप्त्यादर्शनमनुच्चारणं लोप इत्यर्थः ॥
प्रसक्तेति किम् । दधि अत्रापि किपोऽनुच्चारणस्य सत्त्वात्तस्य लोपत्वे प्रत्ययलक्षणेन तुक् प्रसज्येत ॥

(प्रत्ययादर्शनं लुक्)

(सुबोधिनी)-प्रत्ययादर्शनं लुक् ॥ प्रत्ययस्यादर्शनमश्रवणमनुच्चारणं लुक्-संज्ञं भवति ॥ लुगिति पूर्वाचार्यसंज्ञा । लुक्संज्ञाप्रदेशाः 'नपुंसकात्स्यमोर्लुक्' इत्यादयः । लुक्संज्ञाफलं तु लुकि न तन्निमित्तमिति ॥

(वर्णविरोधो लोपश्)

(सुबोधिनी)-वर्णविरोधो लोपश् ॥ स्वानुच्चारणप्रवृत्त्यनन्तरं कार्यान्तरप्रवृत्तिप्रतिबन्धको वर्णविरोधो लोपश्संज्ञो भवति ॥ वर्णं विरुणद्धीति वर्णविरोधः लोपश्संज्ञाप्रदेशाः 'द्योलोपश् वा पदान्ते' इत्यादयः । लोपश्संज्ञाफलं तु लोपशि पुनर्न संधिरिति । नस्य लोपशि न विभक्तिकार्यमिति च ॥

(तत्त्वदी०)-लोपश्स्वरूपमाह ॥ वर्णेति ॥ वर्णं विरुणद्धीति स तथा । स्वप्रवृत्त्यनन्तरं कार्यान्तरप्रवृत्तिप्रतिबन्धकरूपमुच्चारणमित्यर्थः ॥

(स्वरानन्तरिता हसाः संयोगः)

(सुबोधिनी)-स्वरानन्तरिता हसाः संयोगः ॥ अन्तर्मध्यमगुरित्यन्तरिताः नान्तरिता अनन्तरिताः स्वरा अनन्तरिता येषां तेस्वरानन्तरिताः । अथवा अन्तरमवकाशो जातो येषां तेऽन्तरिताः तद्विद्वा अनन्तरिताः स्वरैरनन्तरिताः अव्यवाहिताः स्वरानन्तरिताः । स्वररहितानां हसानां संयोगसंज्ञा भवतीत्यर्थः ॥ संयुज्यन्तेऽस्मिन् समुदाये हसा इति संयोगः । तेनात्र समुदाये वाक्यपरिसमाप्तिर्न तु गुणवृद्ध्यादिसंज्ञावत् प्रत्येकम् । यदि प्रत्येकं स्यात्तर्हि दृष्टिभतीत्यत्र बकारसंनिधौ दकारस्य संयोगत्वात् संयोगान्तस्य लोपः स्यात् । स्वरानन्तरिता इति किम् ॥ पनसमित्यत्राकारेण व्यवधानेऽपि सकारमकारयोः संयोगसंज्ञा स्यात्तदा स्कोराद्योश्चेत्यनेन सस्य लोपः स्यादिति । हसा इति बहुवचनमविवक्षितं तेन द्वयोरपि संयोगसंज्ञाऽस्ति । अतः 'शिक्ष शिक्षणे' अस्माद् गुरोर्हसादित्यङ्प्रत्यये शिक्षेति सिद्धयति ॥

(तत्त्वदी०)-स्वरानन्तरिता इति ॥ अन्तरम् इतः अन्तरितः न अन्तरितः अनन्तरितः स्वरोऽनन्तरितो येषां ते । अत्र स्वरशब्द इतशब्दश्च व्यर्थः अनन्तरा इत्यनेनैव तद्वोधात् । तथा हि । न अन्तरं छिद्रं येषां ते हसाः संयोगः । छिद्रं तु विजातीयस्वरस्य प्रवेशेन भवति । संयोग इत्येकवचनं तु वृक्षा वनमिति वत्समुदायस्य संज्ञालाभार्थम् ॥

(कुचुटुतुपु वर्गाः)

(सुबोधिनी)-कुचुटुतुपु वर्गाः ॥ एषूकारः 'उदित् सवर्णं गृह्णाति न तु वर्णमात्रम्' इति परिभाषाज्ञापनार्थः । अस्यार्थस्त्वयम् । उत् उकार इत् यस्य स उदित् स्वसवर्णस्य ग्राहको भवति । तेन चोः कुरित्युक्ते पञ्चानां ग्रहणमस्ति ॥ ननु कादीनां पञ्चानां सव-

र्णसंज्ञा केनेति चेच्छृणु अस्मादेवोदितकरणात् ज्ञापकाज्जानीहि । त एते वर्गसंज्ञाः स्युः । वर्गसंज्ञाप्रयोजनं तु वर्ग्यां वर्ग्येण सवर्ण इति ॥

(तत्त्वदी०)—कुचुटुतुपु इति ॥ “अकारात्पञ्चमो वर्णस्तमाहुः पञ्चकग्रहे । उकार-
स्तत्र विख्यातो नान्यो भवितुमर्हति ॥”

(अरेदो नामिनो गुणः) अर् ए ओ गुणसंज्ञकाः । ते च नामि-
स्थाने भवन्ति ॥

(सुबोधिनी)—अरेदो नामिनो गुणः ॥ अर् च एञ्च ओश्च एषां समाहारः
अरेदो । समाहारस्यैकत्वादेकत्वे द्विशुद्धाविति नपुंसकत्वेऽपि ह्रस्वो न भवत्यत्र
‘संज्ञापूर्वको विधिरनित्यः’ इत्युक्तत्वात् ॥ अर् ए ओ इति ॥ नामिन इति
षष्ठ्यन्तमस्ति । नामिनः स्थाने गुणो भवतीत्यर्थः ॥ ननु गायति ग्लायती-
त्यादौ संध्यक्षराणां गुणः स्यात् ॥ उच्यते । ऐकारोपदेशसामर्थ्यान्न भवति । अन्यथा
एकारमेवोपदिशेत् । एकारस्यैकारस्य च सत्यसति वा गुणे विशेषो नास्ति औकारा-
न्तस्तु धातुर्नास्ति अस्तु वा औकारोपदेशसामर्थ्यान्न भविष्यतीति । न चैवमायादेशो-
ऽपि न स्यादिति वाच्यम् । ‘यं विधिं प्रत्युपदेशोऽनर्थकः स विधिर्वाध्यते यस्य तु
विधिर्निमित्तमेव नासौ बाध्यते’ इति न्यायात् । गुणं प्रति हि ऐकारोपदेशोऽनर्थकः
ग्ले इत्यस्यापि सुपठत्वात् । आयादेशस्य तु निमित्तमेवास्ति अतः परिशेषात् ऋव-
र्णवर्णोर्वर्णानां स्थाने अर् ए ओ यथाक्रमं गुणसंज्ञका भवन्ति । तपरत्वं तु स्पष्टार्थ-
मिति । गुणसंज्ञाप्रदेशाः गुणः, नूपः, इत्यादयः ॥

(तत्त्वदी०)—अरेदो नामिनो गुण इति ॥ विपरीतनिर्देशादकारावधिकाख्य एव
नामिनो गृह्यन्ते । अत्र प्राञ्चः—नामिषु इउक्क इति त्रयाणामेव ग्रहणं लृकारस्य तु सावर्ण्यात् ।
अन्यथा गायतीत्यत्र गुणः स्यादित्याहुः । वस्तुतस्तु ‘गै शब्दे’ इत्यैकारोच्चारणसामर्थ्यादेव गुणो
न । न च भवतीत्यादावपि गुणो न भवेदिति प्रमितव्यं तस्य बभूवेत्यादिषु चरितार्थत्वात् ॥

(आरैऔ वृद्धिः) आ आर् ऐ औ वृद्धिसंज्ञाः स्युः ॥

(सुबोधिनी)—आरैऔ वृद्धिः ॥ आश्च आर् च ऐश्च औश्च एषां समाहारः
आरैऔ समाहारस्यैकत्वादेकत्वे द्विशुद्धाविति नपुंसकत्वेऽपि ह्रस्वो न संज्ञापूर्व-
कत्वेन तस्यानित्यत्वात् । समासेऽपि संहिताभावोऽत्र ‘अइकौ च मत्वर्थे’ इति लिङ्गात् ।
अथवा असमासेऽविभक्तिकोऽयं निर्देशः । तद्विन्नत्वे सति तत्सदृशकरणमनुकरणम् ।
अनुकरणात् विभक्तिर्नास्तीति समासाभावाच्चत्वारि पदानि । एवमरेदो इत्यत्रापि
त्रीणि पदानि । अकारस्य आवृद्धिः । ऋवर्णस्य आर् वृद्धिः । इवर्णस्य एकारस्य
चैकारो वृद्धिः । उवर्णस्य ओकारस्य च औ वृद्धिः । एते वृद्धिसंज्ञकाः । वृद्धिसंज्ञायाः
प्रदेशाः ‘धातोर्नामिनः’ इत्यादयः ॥

(तत्त्वदी०)-आरैऔ वृद्धिरिति ॥ ननु माऽस्तु वृद्धिसंज्ञा आदिस्वरस्य ङ्गित्यारैऔ इति सूच्यताम् । तदेवोत्तरत्राप्यनुवर्त्यतामिति चेन्न संज्ञापूर्वको विधिरनित्यो यथा स्यादित्येतदर्थं संज्ञाविधानम् । तत्फलं तु अभवीदित्यादौ पाक्षिको वृद्धयभाव इति ॥

(अन्त्यस्वरादिष्टिः) अन्त्यो यः स्वरस्तदादिवर्णष्टिसंज्ञको भवति ॥

(सुबोधिनी)-अन्त्यस्वरादिष्टिः ॥ अन्ते भवोऽन्त्यः । ण्यः । अन्त्यश्चासौ स्वरश्चेत्यन्त्यस्वरः अन्त्यस्वर आदिर्यस्य सः अन्त्यस्वरादिः । स्वराणां मध्येऽन्त्यस्वर आदिर्यस्य समुदायस्य सः टिसंज्ञो भवति ॥ यत्र तु तदादिरन्यो वर्णो नास्ति तत्र स्वरस्यैवान्त्यादित्वं व्यपदेशिवद्भावेन भवति । यत्र चैक एव स्वरस्तत्रापि व्यपदेशिवद्भावादन्त्यत्वमस्ति । यथा त्यदादिषु । व्यपदेशिवद्भावस्तु लौकिको न्यायः । तथा यस्य बहवः पुत्रास्तस्य तस्मिन्तस्मिन् ज्येष्ठमध्यकानिष्ठव्यपदेशोऽस्ति । यस्य त्वेकः पुत्रस्तस्य ज्येष्ठादिव्यपदेशस्तस्मिन्नेवेति । टिसंज्ञाप्रदेशा यथा 'पथां टेः' इत्यादयः ॥ सोऽन्त्यस्वर आदिवर्णो यस्य स तदादिवर्ण इति ॥

(तत्त्वदी०)-अन्त्यस्वरादिरिति ॥ अन्त्यस्वर आदिर्यस्य स तथा । नन्वेवं हलीषेत्यादौ कथं टिसंज्ञाऽन्त्यस्वरस्यादित्वाभावादिति चेत्सत्यम् । व्यपदेशिवद्भावेनेति गृहाण ॥

(अन्त्यात्पूर्व उपधा) अन्त्याद्वर्णमात्रात्पूर्वो यो वर्णः स उपधासंज्ञो भवति ॥

(सुबोधिनी)-अन्त्यात्पूर्व उपधा ॥ अन्ते भवोऽन्त्यस्तस्मात् अन्त्याद्वर्णात्पूर्वो वर्ण उपधासंज्ञोऽस्ति । वर्ण इति कस्मात् लब्धं न्यायात् । तद्यथा अक्षयवधिमद्भावः सजातीयानामेव भवतीत्युत्सर्गः । लोके हि अमीषां ब्राह्मणानामन्त्यात्पूर्वमानयेत्युक्ते एक एवान्त्यादव्यवहितपूर्वं आनीयते न तु समुदायः तथेहापि वर्णादव्यवहितः पूर्वो वर्ण एव संज्ञी न तु समुदाय इति । उपधासंज्ञाप्रदेशाः 'नोपधायाः' इत्यादयः ॥

(तत्त्वदी०)-अन्त्यात्पूर्व उपधेति ॥ ननु वर्णादिति सूत्रे अनुक्तं कस्माल्लब्धमिति चेन्न पराण्यादिति ज्ञापकाद् गृहाण । अन्त्यादुपधेत्युक्तेऽपि पूर्वशब्दस्याक्षेपः संभवति । न च परशब्दस्याक्षेपः संभवति इति वाच्यम् अन्त्यत्वभंगप्रसंगात् । नहि परस्मिन्वर्णे सति पूर्वस्य अन्त्यत्वं संभवति । एवं सिद्धे यत्पूर्वग्रहणं तदव्यवहितपूर्वस्यैव ग्रहणार्थम् ॥

(ह्रस्वो लघुः)

(सुबोधिनी)-ह्रस्वो लघुः ॥ ह्रस्वस्वगे लघुसंज्ञो भवति ॥ लघुसंज्ञाप्रदेशाः उपधाया लघोरित्यादयः ॥

(विसर्गानुस्वारसंयोगपरो गुरुर्दीर्घश्च)

(सुबोधिनी)-विसर्गानुस्वारसंयोगपरो गुरुर्दीर्घश्च ॥ विसर्गश्चानुस्वारश्च

संयोगश्च ते विसर्गानुस्वारसंयोगाः विसर्गानुस्वारसंयोगाः परे यस्माद्ध्रस्वात्स विसर्गानुस्वारसंयोगपरो गुरुसंज्ञः दीर्घश्च गुरुसंज्ञः ॥

(तत्त्वदी०)-विसर्गेति ॥ विसर्गश्च अनुस्वारश्च संयोगश्च ते परे यस्य स तथा । वस्तुतस्तु विसर्गानुस्वारयोरत्रानुपयोगात्संयोगपर इत्येव वक्तुमुचितम् ॥

(मुखनासिकावचनोऽनुनासिकः)

(सुबोधिनी)-मुखनासिकावचनोऽनुनासिकः ॥ मुखेन सहिता नासिका मुखनासिका । शाकपार्थिवादित्वान्मध्यमपदलोपः । उच्यतेऽसाविति वचनः । युद् । मुखनासिकया वचनः मुखनासिकावचनो वर्णोऽनुनासिकसंज्ञो भवति ॥

(तत्त्वदी०)-मुखनासिकेति ॥ मुखसहिता नासिका मुखनासिका । अन्यथा मुखं च नासिका चेति विग्रहे प्राण्यंगत्वादेकवद्भावे मुखनासिकमिति स्यात् । वस्तुतस्तु एकवद्भावेऽपि न क्षतिः आङः प्रश्लेषेण तथा सिद्धेः । मुखनासिकावचनमस्यास्तीति सः तथा । 'अङ्-कौ च मत्वर्थे' इति अप्रत्ययः ॥

(विभक्त्यन्तं पदम्)

(सुबोधिनी)-विभक्त्यन्तं पदम् ॥ विभक्तिरन्ते यस्य तद्विभक्त्यन्तं पद-संज्ञमस्ति ॥ पद्यतेऽनेनेति पदम् । विभक्त्यन्तमित्यन्तग्रहणात् ' संज्ञाविधौ प्रत्यय-ग्रहणे तदन्तग्रहणं नास्ति ' इति ज्ञाप्यते ॥

(तत्त्वदी०)-विभक्त्यन्तमिति ॥ विभक्तिरन्ते यस्य तत् ॥

(तपरः) स्वसमानकालस्य सवर्णस्य ग्राहकः ॥

(सुबोधिनी)-तपरः ॥ स्वसमानकालस्य सवर्णस्य ग्राहकः । तकारः परो यस्मात्स तपरः । तकारात्परो यः स तपरश्चेति ॥ तन्त्रादिनोभयं विवक्षितम् । अत्र उच्चार्यमाणस्तपरः स्वसमानकालस्य सवर्णस्यैव संज्ञा भवति । स्वेनात्मना सह समानस्तुल्यकाल उच्चारणकालो यस्य स स्वसमानकालस्तस्येति । तेनादित्यादयः षण्णां षण्णां संज्ञाः । लृदिति द्वादशानां संज्ञा । ह्रस्वतपरस्तु ह्रस्वभेदानेव गृह्णाति । दीर्घतपरस्तु दीर्घभेदानेव गृह्णाति नान्यानित्यर्थः ॥

(तत्त्वदी०)-तपर इति ॥ तः परो यस्मात्तात्परश्च तपरः । यत्तु संध्युपयोगीति कैश्चिदुक्तं तत्र संधिमिन्नोपयोगितया संकोचे मानाभावात् । अथवा संधिपदमुपलक्षकम् ॥

(विरामोऽवसानम्) वर्णानामभावोऽवसानसंज्ञः स्यात् ॥ इति संज्ञाप्रकरणम् ॥

(सुबोधिनी)-(कादयो मावसानाः रूपर्शाः ॥) लोकप्रसिद्धपाठोपेक्षमिदं सूत्रे मावसानत्वायोगात् । कादयः पञ्चविंशतिर्वर्णाः स्पर्शसंज्ञकाः सन्ति (जमङ्गना अनुनासिकाः ॥) एते पञ्च वर्णा अनुनासिकसंज्ञकाः सन्ति । नासिकामनुगता

इत्यनुनासिकाः ॥ (यरलवा अन्तस्थाः ॥) एते चत्वारो वर्णा अन्तस्थसंज्ञकाः सन्ति ॥ (शषसहा ऊष्माणः ॥) एते चत्वारो वर्णा ऊष्मसंज्ञकाः सन्ति ॥ (५ क इति ५ प इति कपाभ्यां खफाभ्यां प्रागर्द्धविसर्गसदृशौ जिह्वामूलीयो-पध्मानीयसंज्ञकौ भवतः ॥) अर्द्धविसर्गसादृश्यमुच्चारणे लेखने च बोध्यम् ॥ (अं इति अः इति स्वरात्परावनुस्वारविसर्गसंज्ञकौ भवतः ॥) (अकुहविसर्जनीयानां कण्ठः ॥) एषामष्टानां वर्णानामुत्पत्तेः स्थानं कण्ठोऽस्ति । इन्द्रसमासो बोध्यः सर्वत्र ॥ (इचुयशानां तालु ॥) एषामष्टानामुत्पत्तेः स्थानं तालु भवति ॥ (उपूपध्मानीयानामोष्ठौ ॥) एषां सप्तानामुत्पत्तेः स्थानमोष्ठौ भवतः ॥ (ऋटुर-षाणां मूर्द्धा ॥) एषामष्टानामुत्पत्तेः स्थानं मूर्द्धा मस्तकोऽस्ति ॥ लतुलसानां दन्ताः ॥) एषामष्टानामुत्पत्तेः स्थानं दन्ताः सन्ति ॥ (एदैतोः कण्ठतालु ॥) इत्यादौ तपरत्वमसंदेहार्थं न स्वसमानकालसवर्णग्रहणार्थम् ॥ तेन प्लुतस्यापि ग्रहणमत्र भवति। एकारैकारयोरुत्पत्तेः स्थानं कण्ठश्च तालु च कण्ठतालु भवति । प्राणित्यसेनाङ्गानामित्येकवद्भावः ॥ (ओदौतोः कण्ठोष्ठम् ॥) तपरत्वमसन्देहार्थम् । अनयोरुत्पत्तेः स्थानं कण्ठश्च ओष्ठौ च कण्ठोष्ठमस्ति । प्राण्यङ्गत्वादेकवद्भावः ॥ (वकारस्य दन्तोष्ठम् ॥) वस्योत्पत्तेः स्थानं दन्ताश्च ओष्ठौ च दन्तोष्ठमस्ति । ओत्वोष्ठयोः समासे वेत्योकारः ॥ (जिह्वामूलीयस्य जिह्वामूलम् ॥) जिह्वामूलीयवर्णस्य जिह्वाया मूलमुत्पत्तेः स्थानमस्ति ॥ (नासिकाऽनुस्वारस्य ॥) अनुस्वारस्योत्पत्तेः स्थानं नासिकाऽस्ति ॥ “ हकारं पञ्चमैर्युक्तमन्तस्थाभिश्च संयुतम् । उरस्यं तं विजानीयाः कण्ठ्यमादुरसंयुतम् ॥ ” तं हकारमुरसि भवमु-रस्यम् । भवार्थे ण्यः । णितो वेति न वृद्धिः ॥ त्वं विजानीयाः बुध्याः ॥ कीदृशं तम् । पञ्चमैर्जमडणनैर्युक्तम् ॥ पुनः कीदृशं तम् । अन्तस्थाभिर्यरलवैः संयुतं मिलितम् ॥ पञ्चमैरसंयुतमन्तस्थाभिश्चासंयुक्तं हकारमाचार्याः कण्ठे भवं कण्ठ्यं कण्ठस्थानोद्भवमाहुर्ब्रुवन्ति ॥ १ ॥ वर्णानामुत्पत्तेरष्टौ स्थानानि सन्ति। तद्यथा ॥ “ अष्टौ स्थानानि वर्णानामुरः कण्ठः शिरस्तथा ॥ जिह्वामूलं च दन्ताश्च नासिकोष्ठौ च तालु च ॥ २ ॥ ” मातृकायामेवमनेन प्रकारेण द्विपञ्चाशद्वर्णा आचार्येणोदाहृता दर्शिताः । ते के । “ व्यञ्जनानि त्रयस्त्रिंशत् ” इत्यादयः ॥ ३-४ ॥ इति स्थानानि ॥ प्रथमो द्विधा । आभ्यन्तरो बाह्यश्च । आभ्यन्तरः पञ्चधा । तद्यथा । स्पर्शानां स्पृष्टं प्रयतनम् १ अन्तस्थानामीषत्स्पृष्टं प्रयतनम् । २ । स्वराणां विवृतं प्रयतनम् । ३ । ऊष्मणामीषद्विवृतं प्रयतनम् । ४ । ह्रस्वस्याकारस्य संवृतं प्रयतनम् । ५ । बाह्यस्त्वष्ट्या । ५ क ५ प वि-सर्गशषसानां विवारः श्वासोऽधोपश्च ३ प्रयतनः । हवानां संवारो नादो धोषश्च ६ प्रयतनः ।

१-व्यञ्जनानि त्रयस्त्रिंशत्स्वराश्चैव चतुर्दश । अनुस्वारो विसर्गश्च जिह्वामूलीय एव च । गजकुम्भाकुर्विवर्णः प्लुतश्च परिकीर्तितः । एवं वर्णा द्विपञ्चाशन्मातृकायामुदाहृताः ॥

वर्गाणां प्रथमतृतीयपञ्चमानामन्तस्थानां चाल्पप्राणः ७ प्रयत्नः॥वर्गाणां द्वितीयचतुर्थानामूष्मणां महाप्राणः ८ प्रयत्नः ॥ इति प्रयत्नाः ॥ विरामोऽवसानम् ॥ विरम्यतेऽनेनेति विरामः । बाहुलकात्करणे घञ् । यदुच्चारणोत्तरं वर्णान्तरं नोच्चार्यते सोऽन्त्यवर्णो विरामोऽवसानसंज्ञको भवतीत्यर्थः ॥ सम्यक् ज्ञायते शब्दादिव्यवहारो यथा सा संज्ञा ॥ इति सुबोधिण्यां संज्ञाप्रकरणम् ॥

(तत्त्वदी०)-श्रीविद्यानगरस्थायिलोकेशकरशर्मणाविहितायां हि टीकायां संज्ञासंविणगात्सुखम् ।

(सुबो०)-[अथ परिभाषाः] (षष्ठीनिर्दिष्टस्यादेशस्तदन्तस्य ज्ञेयः॥) स्थानपष्ठ्या निर्दिष्टस्य शब्दस्य य आदेश उच्यते स आदेशोऽन्त्यस्य वर्णस्य स्थाने भवतीत्यर्थः ॥ ऐ सरयुरित्यैकारः सखिशब्दस्यान्तस्यैकारस्य भवति॥स्थानपष्ठीति किम् । कृत इति इडागमस्तृप्रत्ययस्य ऋवर्णात्पूर्वो मा भूदिति ॥ जश्शसोः शिरित्यादीनां शित्वं परिभाषां ज्ञापयति । तद्यथा । तत्र हि शित्वमन्त्यादेशं बाधित्वा सर्वादेशो यथा स्यादित्येतदर्थं कृतम् । यदि षष्ठीनिर्दिष्टस्यादेशोऽन्त्यस्य न स्यात्तर्ह्यन्तरेणापि शित्वं सर्वादेशः सिद्धः किं तेनेति व्यर्थेन सता शित्वेन ज्ञापयति ॥ (ङिदन्तस्य वक्तव्यः ॥) ङिदादेशोऽप्यन्तस्य स्यात् ॥ गुरुः शिञ्च सर्वस्येत्यस्यापवादोऽयम् ॥ 'त्रययङ्' इत्ययङ्ङादेशोऽन्त्यस्यैकारस्य भवति । त्रयाणाम् । असुङ्ङादीनां ङित्वेन ज्ञापितेयम् । ङित्वस्य फलान्तरादर्शनात् ॥ (गुरुः शिञ्च सर्वस्य ॥) अनेकवर्ण आदेशः शिदादेशश्च सर्वस्य स्यात् ॥ षष्ठीनिर्दिष्टस्येत्यस्यापवादोऽयम् । अन टौ सौरित्यनादेशस्त्रिवर्णात्मको गुरुरस्ति स सर्वस्येदमः स्थाने भवति । यथा अनेनेति ॥ जश्शसोः शिरिति शिदादेशः सर्वस्य जसः शसश्च स्थाने भवति । यथा वारिणीति ॥ उच्चारितप्रध्वंसिनांऽनुबन्धाः स्मर्यमाणाः सन्त एव कार्यं निर्वहयन्तीति ॥ ततः (अनुबन्धकृतमनेकवर्णत्वं न स्वीक्रियते ॥) अत्र संध्यक्षराणि पराणीत्यादिनिर्देशेन शिदंशे ज्ञाप्यते इयं परिभाषा । तथा हि । जश्शसोः शिश्वेत सर्वस्य न स्यात्तदोक्तनिर्देशोऽनुपपन्नः स्यादिति ॥ 'साधनाधारयोर्युद्' 'कारकाक्रियायुक्ते' इत्यादिनिर्देशेनानेकवर्णांशे ज्ञाप्यते इयम् ॥ (टित्कितावाच्यन्तयोर्वक्तव्यौ ॥) टित्कितौ यस्योक्तौ तस्य क्रमादाद्यन्तावयवौ भवतः ॥ सिसतासीस्त्रपाभिडितीहस्यादीनामाद्यवयवो भवति ॥ अभाविष्टेति । रातो जौ पुगिति पुक् आत इत्यस्यान्तावयवो भवति । यापयतीति । अन्यार्थटित्किस्त्वर्थं परिभाषा न प्रवर्तते । यथा । अटाविति टकारस्य ण्वित् इतीप्प्रयोजनमस्ति । कुक्चरीति । यक् चतुर्ध्विति ककारस्य गुणाप्रवृत्तिः प्रयोजनमस्ति । भूयते इति । प्रत्ययविधौ नेयं प्रवर्तते इति वा । टिदंशे तस्मादित्यत्रात इति स्मद् । रः संख्याया इत्यत्र यद् नवानामित्यत्र नुद् किदंशे तु कार्यायेत्यत्र 'ङेः अक्' इत्यक् । ऐ सरयुरित्यत्र 'ऋङ्ङ' इत्यृक् । वर्तमानं इत्यत्र मुगानेऽत इति मुगिमां परिभाषां ज्ञापयति ॥ (मिदन्त्यात्स्वरात्परो वक्तव्यः) स्वराणां मध्ये योऽन्त्यस्वरस्तस्मात्परस्तस्यैवान्तावयवो मित्त्यात् ॥ 'नुमयनः'

इति नुमः पूर्वान्तत्वान्नोपधाया इति दीर्घः सिध्यति । कुलानि, यशांसीति । नुमः परादि-
 त्वे तु नोपधाया इति दीर्घो न स्यात् । वारिणे इत्यादौ ङितीत्येकारश्च स्यादिति ।
 अस्याः संध्यक्षराणीति निर्देशो ज्ञापकः ॥ (सप्तमीनिर्देशेन विधीयमानं कार्यं
 वर्णान्तरेणाव्यवहितस्य पूर्वस्यैव वक्तव्यम् ॥) नियमार्थेयम् । 'इ यं स्वरे'
 इत्यत्र स्वरे इति भावे सप्तमी । अश्रूयमाणक्रियत्वाच्चान्तरङ्गस्यास्त्यर्थस्य लाभो भवति ।
 तेन स्वरे सति यकारो भवतीत्यर्थः ॥ व्यवहितेऽव्यवहिते च प्राप्तमव्यवहिते एवेति पूर्वस्य
 परस्य च प्राप्तं पूर्वस्यैवेति च नियम्यते ॥ पूर्वस्येति किम् । ननु इदमत्रेकारस्य मा भूत् ॥
 अव्यवहितस्येति किम् । अग्निचिदत्रेत्यत्र सान्तरस्य मा भूत् । अस्याः प्वादेः ऋणः
 लित्पुषादेः सखिपत्योरित्यादिनिर्देशो ज्ञापकः (पञ्चमीनिर्देशेन क्रियमाणं कार्यं-
 मव्यवहितस्य परस्य वक्तव्यम् ॥) उदः स्यास्तम्भोः सलोपः इत्यत्रोद इति
 पञ्चमीनिर्देशेन क्रियमाणो लोपः सोऽव्यवहितस्य परस्य स्यास्तम्भोः सकारस्य भवति ।
 उत्थानम्, उत्तम्भनामिति ॥ अव्यवहितस्येति किम् । उत्संस्थानम् उत्संस्तम्भनमित्या-
 दौ मा भूत् ॥ परस्येति किम् । अस्या उदासने स्तम्भ उद्गच्छत्यत्र मा भूत् ॥ अस्या
 ज्ञापकः स नपुंसकं सधातुरित्यादिनिर्देशः ॥ तत्र हि सैषादिति विसर्गलोपः कृतोऽतो
 ज्ञाप्यते ॥ (ह्रस्वदीर्घप्लुतशब्दैर्यत्र स्वरो विधीयते तत्र स्वरोति षष्ठ्यन्तं
 पदमुपतिष्ठत् ।) षष्ठीनिर्दिष्टस्येत्यस्य नायमपवादः किंतु तच्छेष एव ॥ स्वरस्येति
 षष्ठ्यन्तं पदं सति संभवे सामानाधिकरण्येनैव संबध्यते न वैयधिकरण्येन । तेन नपुंस-
 कस्येत्यत्र स्वरान्तस्यैव नाम्नो ह्रस्वो भवति । सोमपमिति । नेह सुवाक् ब्राह्मणकुलम्
 स्वरान्तत्वाभावात् ह्रस्व इत्यर्थः ॥ शमां दीर्घ इत्यत्र तु सामानाधिकरण्यस्यासंभवात्
 शमादीनां स्वरस्येति संबध्यते । तेन शाम्यतीत्यादि सिद्धम् ॥ से दीर्घ इत्यत्र स्वरा-
 न्तस्य धातोर्दीर्घः । संजिगीषतीति । नेह । विभित्सतीति ॥ दूरादाह्वाने टेः प्लुतः इत्यत्र
 सामानाधिकरण्यस्य संभवेऽपि टिग्रहणसामर्थ्यात् टेरेवयवस्य स्वरस्य प्लुतो भवति ।
 आयुष्मान् एधीन्द्रवर्मन् । ज्ञापकसिद्धेयम् । तथा हि । यजां यवराणाम्, रुदादेश्वतु-
 णामित्यत्र नामीति दीर्घस्य प्रवृत्त्यप्रवृत्तिभ्यां स्वरान्तेषु नामीति दीर्घो भवति न
 हसान्तेषु इति ज्ञापितम् ॥ एकदेशानुमितिद्वारा ह्रस्वप्लुतयोरप्येवम् ॥ (वर्णानां
 प्रसङ्गे सति सदृशतम आदेशो वक्तव्यः ॥) सादृश्यं चतुर्विधमस्ति स्थानार्थगुण-
 प्रमाणभेदात् । स्थानतो यथा । दध्यानयेत्यत्र तालुस्थानस्येकारस्य तालुस्थानो यकारः ।
 अर्थतो यथा । रूपवती भार्या यस्येत्यत्र पुंवद्वेत्यनेन पूर्वपदस्य स्थानेऽतिदिश्यमानः
 पुंशब्दो रूपवत्त्ववाचिनो रूपवतीशब्दस्य स्थाने तदर्थवाची एव रूपवच्छब्दो भवती-
 त्यर्थः । गुणतो यथा । वाग्धरिरित्यत्र घोषवतो नादवतो महाप्राणस्य संवारवतो हस्य
 तादृशो वर्णचतुर्थो घकारो भवतीत्यर्थः ॥ प्रमाणतो यथा । अमुम्, अम्, अमून् इत्यत्र मादू

इत्यनेन पूर्वपदस्य स्थाने ह्रस्वस्य ह्रस्वो दीर्घस्य दीर्घ उवर्णो भवतीत्यर्थः ॥ न्यायसिद्धे-
यम् । तथा हि । सभायामास्यतामित्युक्ते हि पंडिताः पंडितैः सहासते शूराः शूरैः कवयः
कविभिर्न तु संकरेण । किञ्च गवां संघं प्रति गौर्धावति अश्वोऽश्वानामित्यादिव्यवस्था
तिर्यक्ष्वपि दृश्यते ॥ (लोपशि पुनर्न सन्धिर्वक्तव्यः ॥) लोपशि कृते सति
सन्धिर्न भवति ॥ यथा—त आगताः ॥ (नस्य लोपशि न सन्धिर्वक्तव्यः ॥)
श्वादेरिति निर्देशात् । यथा राजाश्वः ॥ (नस्य लोपशि तु विभक्तिकार्यम् ॥)
पञ्चस्विति निर्देशात् ॥ किलात्पः स इति षत्वं तु भवत्येव तस्य वर्णमात्राश्रितत्वात् ।
यथा पथिषु । अस्थाः ज्ञापकः आचार उपमानात् अत उपधाया इत्यादिनिर्देशः ॥
(विशेषणं तदन्तस्य स्वस्य च रूपस्योपस्थापकं वक्तव्यम् ॥) अप्रधान-
मात्मान्तस्य रूपस्य ग्राहकं भवति । स्वस्य रूपस्य चेत्यर्थः ॥ स्वराद् इत्यत्र धातो-
रिति विशेष्यं स्वरादिति विशेषणं तदन्तग्राहकं भवति ॥ स्वरान्ताद्धातोरप्रत्ययो भव-
तीति । स्वस्य रूपस्य च ग्राहकं स्वरूपाद्धातोश्चाप्रत्यय इति ॥ चयः, अयः ।
अस्या ज्ञापकोऽतिशये हसादेः अन्वये नाम्नामित्यादिनिर्देशः । न ह्यत्र तदन्तविधिं विना
स्वराद् इति विधीयमानोऽप्रत्ययः शीङो भवेत् । स्वरग्रहणं विना च इधातोरप्रत्ययो न
लभ्येतेति इयं परिभाषा ॥ (यदादेशस्तद्भवति ॥) न तु वर्णमात्रविधौ आदेशे कृते
स्वरूपभेदात् । स्थानिप्रयुक्तकार्याणामप्रवृत्तावतिदेश आरभ्यते । आदेशः स्थानिवद्भ-
वति । यथा लक्ष्म्यामित्यत्र डेरामादेशे कृते तस्यामो ङित्त्वात् ङितामङित्यट् भवति ।
वर्णमात्रविधौ स्थानिवद्भावो न भवति । वर्णश्च स्थान्यवयव एवात्र गृह्यते । यश्च वर्ण-
मात्रेण विधिः यश्च वर्णमात्रात् परस्य विधिर्यश्च वर्णमात्रं स विधिर्यस्य वर्णमात्रे विधि-
स्तत्र मा भूत् । तत्र वर्णमात्रेण विधौ यथा । व्यूढोरस्केनेत्यत्र सकारस्य स्थानिवत्त्वेन
विसर्गत्वमाश्रित्यावकुप्स्वन्तरेऽपीति णत्वं प्राप्तमिति तन्न भवति ॥ वर्णमात्रात्परस्य
यथा । द्यौरित्यत्र दिव औरित्यौकारस्य स्थानिवत्त्वेन पन्था इत्यत्र आसावित्याकारस्य
स्थानिवत्त्वेन च हसत्वमाश्रित्य हसेप इति सिलोपो न भवतीति ॥ वर्णमात्रस्य विधौ
यथा । द्युकाम इत्यत्र ऊ रसे इत्युकारस्य स्थानिवत्त्वेन यवयोर्वसे हकारे च
लोपो न भवतीति ॥ वर्णमात्रे विधौ यथा । क इष्ट इत्यत्र 'यज देवपूजादौ' इति
धातोः क्तप्रत्यये परतः संप्रसारणस्य स्थानिवत्त्वेन यकारमाश्रित्य 'हबे' इत्युकारो
न भवतीति ॥ क्रियायां स्त्रियामित्यादिनिर्देशो ज्ञापकः ॥ इति परिभाषाः ॥

अथ स्वरसन्धिः ।

(इ यं स्वरे) इवर्णो यत्वमापद्यते स्वरे परे ॥

(सुबोधिनी)—इ यं स्वरे ॥ इ इत्यनेन इत्वजातिर्निर्दिश्यते न तु ह्रस्वव्यक्तिरेव ।
प्लुत इति निषेधसामर्थ्यात् । यामिति द्वितीयान्तं कर्म । तस्य योग्यत्वात् । प्राप्नोतीत्य-

स्याध्याहारः कर्तव्यः । अथ इ इति क्लीबे कर्तृपदमस्ति । यमिति प्रथमान्तं क्लीबे । अकार उच्चारणार्थः । तदा सत्तार्थवाचकं क्रियापदमध्याहार्यमिति । स्वरे इति किम् । दधि पश्य । स्थानी आदेशो निमित्तं चेति त्रयं सर्वत्र बोध्यम् ॥ किंच अर्थवद्ग्रहणे नानर्थकस्येति परिभाषया अस्यापत्यमिः स्त्री च ई इत्यत्रैव यकारः स्यात् न तु दध्या-नयेत्यादौ । उच्यते । स्यादावित्यादिनिर्देशेन तस्यानित्यत्वज्ञापनान्न निषेधः । दध्या-नयेत्यत्र नामिनः स्वरे इति तुम् न स्यादिस्वरत्वाभावात् । दध्य् इति स्थिते ॥

(तत्त्वदी०)—इ यं स्वर इति ॥ इत्थ ईश्चेति समाहारद्वन्द्वे एकवद्भावे नपुंसकत्वे च इ इति एतेन सांकेतिकत्वनिर्विभक्तिकत्वाद्युक्तिः परास्ता । ऋजुमार्गेण सिद्धयतोऽर्थस्य वक्रेण प्रदर्शनायोगात् । अर्थवद्ग्रहणे नानर्थकस्य इति परिभाषया केवलाया इञ्ज्यक्तेरेव ग्रहणं न तु दध्यादिस्थाया इति नाशङ्कनीयं स्यादावित्यादिनिर्देशेन तस्या अनित्यत्वज्ञापनात् । यमिति भावप्रधानो निर्देशः द्व्येकयोरितिवत् इत्याशयेनाह ॥ इवर्णो यत्वमापद्यत इति ॥ ननु 'इ यं स्वरे' इत्यत्र इकारग्रहणं किमर्थमिति । उकारादीनां यत्ववारणायेति चेन्न उ वमित्यादि सूत्रप्राबल्यात् । न च षड्नेत्यादौ टकारादीनां यत्वनिषेधार्थं तदिति चेत् तत्रापि पूर्ववत् 'चपा अबे जवाः' इत्यादिसूत्रप्राबल्यात् । अथ पचतीत्यत्र चकारस्य तद्वारणायेति चेत् 'ङ्णो ह्रस्वात्' 'दीर्घात्' इति सूत्राभ्यां ह्रस्वदीर्घग्रहणमनुवर्त्य ह्रस्वदीर्घयोरेव यत्वविधानात् इति चेत्सत्यम् । चिनुह्यत्रेत्यादौ प्लुतस्यापि पक्षे यत्वविधानार्थमिग्रहणस्यावश्यकत्वात् । दद्वयानये-त्यत्रस्यादिस्वरत्वाभावात् 'नामिनः स्वरे' इतिनुमागमो न । तद्विवस्वरत्वाभावात् यस्य लोप इति यस्य लोपोऽपि न । नन्वत्र 'संयोगान्तस्य लोपः' इत्यनेन यलोपः कथं न स्यादिति चेत्सत्यम् । 'असिद्धं बहिरंगमन्तरंगं' इति न्यायेनान्तरंगं लोपं प्रति बहिरंगस्य यादेशस्य असिद्धत्वादिति गृहाण ॥

(हसेऽह् हसः) स्वरात्परो रेफहकारवर्जितो हसो हसे परे अवसाने च वा द्विर्भवति ॥

(सुवोधिनी)—हसेऽह् हसः ॥ र् च ह् च हौं न हौं यस्मिन् सोऽह् अत्र संयोगा-न्तस्येति हलोपो न सम्भिन्नस्येति निषेधात् । रकारहकारभिन्नः स्वरात्परो हसो द्विर्वा स्यात् अवसाने हसे च ॥ स्वरादिति किम् । तस्मिन् स्नातः । हसे किम् । भवानत्र । हसः किम् । तिसृच्छत्रम् । अर्हिति किम् । हय्यनुभवः । नह्यस्ति । अवसाने यथा । वाक्कु- वाग्ग् । दध्य् इत्यत्र यकारस्य स्थानिवद्भावेन स्वरत्वमाश्रित्य हसेऽह् हस इति द्वित्वनिषेधो नाशङ्क्यो न तु वर्णमात्रविधाविति स्थानिवद्भावनिषेधात् ॥

(तत्त्वदी०)—हसेऽह् हस इति । अत्र 'ङ्णो ह्रस्वात्' इति पूर्वसूत्रात् ह्रस्वादित्यस्यानुवृत्तस्य च लक्षणया स्वरपरत्वं बोध्यम् । यत्तु दात्रं पात्रमित्यादौ दीर्घाद्द्वित्वनिवृत्त्यर्थं ह्रस्वादित्येव वक्तुं योग्य-मिति तन्न तत्र विकल्पेनैव तद्वारणसंभवात् । अत्र 'संयोगान्तस्य लोपः' इत्यनेन हलोपो न रात्सस्यैव लोप इति नियमात् । र् च ह् च हौं ताभ्यामन्यः स तथा । अस्वरेऽह् हस इति तु सुवचम् ॥

(सुबोधिनी)-रहाद्यपो द्विः ॥ स्वरात्पराभ्यां रेफहकाराभ्यां परो यपो द्विर्वा स्यात् ॥ स्वरादिति किम् । किं हुते ॥ ननु मद्रद्वद् इत्यत्र स्वरात्परात् हकाराद्रेफस्यापि द्वित्वप्रसंगः स्यादिति चेन्न विशेषण सामान्यस्य बाधानात् । विशेषे वि रज्ज् निमित्तम्

सामान्ये तु कार्यित्वम् । माठरकौण्डिन्यायेन । तद्यथा । ब्राह्मणा भोज्यन्तां माठर-
कौण्डिन्यौ परिवेष्टामिति ब्राह्मणभोजने निमित्तभूतयोस्तयोर्भोजनं बाध्यते । तद्वद्य-
पस्य द्विरुक्तौ निमित्तस्य द्वित्वं बाध्यते । व्यवस्थितविभाषया शसस्यापि द्वित्वम् ।
कुत्रचिद्भवति कुत्रचिन्न भवतीयं व्यवस्थितविभाषा । तथा । स्वरात्पराभ्यां रहाभ्यां
परः शसो द्विः स्यादित्यर्थः ॥ पाश्चर्षम् । षष्म ॥

(तत्त्वदी०)—रहाद्यपो द्विरिति ॥ रश्च हश्चेति द्वन्द्वः । हकाराधिक्यं तु 'अचो
रहाभ्यां द्वे' इति पाणिनिसूत्रानुसारात् ॥ मद्रहद इत्यादौ स्वरात्पराद्धात्परस्यापि रेफस्य न द्वित्वं
माठरकौण्डिन्यायेन तद्वाधात् । तद्यथा । ब्राह्मणा भोज्यन्तां माठरकौण्डिन्यौ परिवेष्टा-
मिति ब्राह्मणभोजने निमित्तभूतयोस्तयोर्भोजनं बाध्यते । एवमत्रापि यद्द्वित्वनिमित्तस्य रेफस्य
न यपान्तर्गतत्वेन द्वित्वकार्यित्वम् । व्यवस्थितविभाषया शसस्यापि द्वित्वम् । पाश्चर्षं षष्म-
त्यादौ । पश्चाद्भण् । णित्वाद्द्विः । डित्वाडिलोपः ॥

(उ वम्) मद्धवत्र--मध्वत्र--मद्धवत्र--मध्वत्र ॥ सूत्रेष्वदृष्टं पदं
सूत्रान्तरादनुवर्तनीयम् ॥

(सुबोधिनी)—उ वम् ॥ चपा अवे जवा इत्यतः प्राक् स्वरे इत्यनुवर्तते । सूत्रेषु
यत्पदं न दृष्टं तत् पदमन्यत्सूत्रं सूत्रान्तरं तस्मात्सूत्रान्तरादनुवर्तनीयमित्युक्तत्वात्
पूर्वसूत्राद् ग्रहणमनुवृत्तिः ॥ उ वत्वं प्राप्नोति स्वरे परे ॥ एवम् ऋ रम् लृ लमत्रापि
पूर्ववत्सर्वं व्याख्येयम् । धस्य द्वित्वं जवत्वं च । मद्धवत्र ॥

(तत्त्वदी०)—उ वमिति ॥ वत्वमापद्यत इति पूर्ववत् ॥ मध्वत्रेति ॥ अत्रापि धकार-
वकारयोर्द्वित्वविकल्पाच्चत्वारि रूपाणि ॥

(ऋ रम्) पित्रर्थः (लृ लम्) लनुबन्धः ॥

(सुबोधिनी)—ऋ रम् । ऋ रत्वं प्राप्नोति स्वरे ॥ रत्वं तकारस्य द्वित्वम् ॥
पित्रर्थः ॥ लृ लम् ॥ लृ लत्वं प्राप्नोति स्वरे परे ॥

(तत्त्वदी०)—ऋ रमित्यादिपूर्ववत् ॥ पित्रर्थः इति अत्रापि तकारस्य द्वित्वविक-
ल्पाद्रूपद्वयम् ॥ लृ लमिति ॥ लनुबन्ध इति ॥ लृ अनुबन्धो यस्येति विग्रहः ॥

(ए अय्) नयनम् (ओ अव्) भवनम् ॥

(सुबोधिनी)—ए अय् ॥ एरय् स्यात्स्वरे ॥ ओ अव् ॥ ओरव् स्यात्स्वरे ॥

(तत्त्वदी०)—ए अयिति ॥ प्रथमान्तं पदद्वयमपि । एवमुत्तरसूत्रेऽपि ॥ नयनमिति ॥
'णीञ् प्रापणे' इत्यस्माद्युटि 'युवोरनाकौ' इति अनादेशे । एवं भवनमपि भूधातोः ॥

(गोरग्वा पदान्ते स्वरे) टिक्तावाद्यन्तयोर्वक्तव्यौ ॥ गोअग्रम्
गोअग्रम् गवाग्रम् । पदान्ते किम् । गवि । स्वरे किम् । गोहितम् ॥

(सुबोधिनी)-गोरग वा पदान्ते स्वरे ॥ पदान्ते ओदन्तस्य गोरग वा स्यात् स्वरे ॥ किच्चादन्ते ॥ पदान्ते किम् । गवि ॥ ओदन्तस्य किम् । चित्रग्वग्रम् ॥

(तत्त्वदी०)-गोरग्वेति॥पदान्ते किम् । गवि॥स्वरे किम्।गोहितम्॥तथा च पाणि-
निसूत्रे 'अवङ् स्फोटायनस्य' इत्यत्र 'अक् स्फोटायनस्य' इत्युचितम् । अगागमे कृते सति 'एचो-
ऽयवायावः' इत्यवादेशे गवाग्रमित्यादिरूपसिद्धेः ॥

(इन्द्राक्षयोः परतो गोरङ्गित्यम्) गवेन्द्रः । गवाक्षः ॥

(सुबोधिनी) इन्द्राक्षयोः परतो गोरङ्ग नित्यम् ॥ पदान्ते ओदन्तस्य
गोर्नित्यमक् स्यात् इन्द्रेऽक्षे च परे ॥ गवां किरणानामक्षीव यः स गवाक्षः
टाडका इत्यप्रत्ययः । वातायने रूढोऽयम् । पुंस्त्वं लोकात् ॥

(तत्त्वदी०)-व्यवस्थितविभाषा चेयमित्याशयेनाह ॥ इन्द्राक्षयोः परत इति ॥

(ऐ आय्) नायकः (औ आव्) पावकः ॥

(सुबोधिनी)-ऐ आय् ॥ ऐराय् स्यात् स्वरे ॥ औ आव् ॥ औराव् स्यात् स्वरे ॥

(तत्त्वदी०)-नायकः पावकः इत्यत्र णीञ्पूञ्धातुभ्यां वृणुणाविति वुणि णित्वाद्द्वौ
अकादेशे च रूपसिद्धिः ॥

(क्वचित्स्वरवद्यकारः) गव्यूतिः स्त्री क्रोशयुगम् । अन्यत्र गोयूतिः

(सुबोधिनी)-क्वचित्स्वरवद्यकारः ॥ क्वचित्स्वरेण तुल्यं स्वरवद्यकारः स्यात् ॥
स्वरे परे यत्कार्यं भवति तद्यकारं परेऽपीत्यर्थः ॥ तेन गव्यूतिः इत्यत्राध्वनः
परिमाण एवाव । "गव्यूतिः स्त्री क्रोशयुगम्" इत्यमरः ॥ अध्वपरिमाणाभावे गोयूति-
र्गवां मिश्रीभाव इत्यर्थः ॥ ननु गव्यूतिरित्यत्र य्योर्लोपशित्यनेन वकारस्य लोपश्च
कस्मान्न । उच्यते । व्यवस्थितविभाषाश्रयणात् संज्ञापूर्वकविधेरनित्यत्वाद्वा ॥

(तत्त्वदी०)-गव्यूतिरिति ॥ "गव्यूतिः स्त्री क्रोशयुगम्" इत्यमरः ॥ 'य्योर्लोपश्च वा
पदान्ते' इत्यत्र व्यवस्थितविभाषाश्रयणात् गव्यूतिरित्यादौ मलोपो न ॥

(क्षयं जयं शक्यार्थं) क्षेतुं शयं क्षयं जेतुं शक्यं जयं सैन्य-
म् ॥ अन्यत्र क्षयं पापम् । जेतुं मनः ॥

(सुबोधिनी) क्षयं जयं शक्यार्थं ॥ सामर्थ्यार्थं क्षयं जयमित्यत्राद्य निपा-
त्यते । क्षेतुं शक्यं क्षयम् । जेतुं शक्यं जयम् ॥ 'क्षि क्षये' 'जि जये' आभ्यां तव्या-
दयोऽङ्गोऽर्थे विधौ शक्तौ चेति यः प्रत्ययः । शक्यार्थाभावे तु क्षेतुं योग्यं क्षयं जेतुं
योग्यं जेतुम् । नात्राद्य ॥

(तत्त्वदी०) क्षयमित्यादि ॥ क्षेतुं शक्यं क्षयम् । जेतुं शक्यं जयम् । क्षि क्षये जि
जये इत्यतः स्वराद्यः इति यप्रत्यये गुणे च क्षयं जेतुमिति ॥

(क्रयार्थे प्रसारितं क्रय्यम्) केयमन्यत् ॥

(सुबोधिनी)-क्रयार्थे प्रसारितं क्रय्यम् ॥ द्रव्यविनिमयार्थेऽयं निपात्यते ॥
अत्र ग्राहका गृह्णीयुरिति बुद्ध्या हृद्दे प्रसारितं वस्तु क्रय्यम् । द्रव्यविनिमयाभावे तु क्रेतुं
योग्यं क्रेयं क्रयणार्हमित्यर्थः । 'दुक्तीञ्' द्रव्यविनिमये' इत्यस्मात्तद्व्यादयोऽहं' इति यः ।

(तत्त्वदी०) क्रयार्थे प्रसारितं क्रय्यमिति ॥ केतारः क्रीणीयुरिति बुद्ध्या आपणे
प्रसारितं क्रय्यं केयमन्यत् क्रयणार्हमित्यर्थः ॥

(अक्षादेरूहिन्यादावग्वक्तव्यः) अक्षौहिणी सेना । प्रौढः ।
प्रौढिः । स्वैरम् । स्वैरी । स्वैरिणी ॥

(सुबोधिनी)-अक्षादेरूहिन्यादावग्वक्तव्यः ॥ अक्षोदरक स्यादूहिन्यादौ
परतः ॥ ऊहः समूहोऽस्त्यस्याः सा ऊहिनी अक्षाणामूहिनी अक्षौहिणी । परिमाणविशेष-
विशिष्टा सेना । संज्ञायां णत्वम् । "सा सेनाऽक्षौहिणी नाम स्वागाष्टैकद्विकै २१८७०
गजैः । रथैश्च २१८७० भाद्वयैस्त्रिभिः ६५६१० पञ्चग्नैश्च पदातिभिः १०९३५० ॥"
प्रमाणमिति ॥ प्रौढः । प्रौढिः । अर्थवद्ग्रहणे नानर्थकस्येति ऊढग्रहणे क्तान्तमेव गृह्यते
न तु क्तवत्त्वन्तस्यैकदेशस्तेन प्रौढवानत्र नाक् । स्वैरम् । स्वेन ईरितुं शीलमस्येति स्वैरी ।
णिन्यन्तः । अथवा ईरणमीरो घञन्तः । ततो मत्वर्थीय इनिः । स्वैरिणी ईवन्तः ॥

(तत्त्वदी०)-अक्षादेरूहिन्यादाविति ॥ अक्ष प्र स्व इत्यक्षादयः । ऊहिनी ईर
ईरिणी ऊढ ऊढि ऊढ इत्यूहिन्यादयः । अग्वधिसामर्थ्यादादौ सवर्णदीर्घो न ॥ अक्षौहिणीति ॥
सेनाविशेषस्य संज्ञा । तथा हि । "अक्षौहिण्यामित्यधिकैः सप्तत्या ह्यष्टभिः शतैः । संयुक्तानि सह-
स्राणि गजानामेकविंशतिः ॥ २१८७० ॥ एवमेव रथानां तु संख्यानां कीर्तितं बुधैः २१८७० ।
पञ्चषष्टिसहस्राणि षट् शतानि दशैव तु ॥ संख्यातास्तुरगास्तज्जैर्विना रथतुरंगमैः ६५६१० । नृणां
शतसहस्राणि सहस्राणि नवैव तु ॥ शतानि त्रीणि चान्यानि पञ्चाशत् पदातयः १०१३५० ॥"
सप्ततिसहिताष्टशताधिकैकविंशतिसहस्राणि प्रजाः । इयन्त एव रथाः । दशोत्तरषट्शताधिकानि
पञ्चषष्टिसहस्राणि अश्वाः । पञ्चाशदुत्तरशतत्रयसहितं नवसहस्राधिकमेकलक्षं पदातय इत्य-
क्षौहिणीलक्षणम् ॥

(य्वोर्लोपश्च वा पदान्ते) पदान्ते स्थितानामयादीनां यकारवकार-
योर्लोपश्च वा भवति ॥ त आगताः--तयागताः । पट इह--पटविह । हे
सखयिति--हे सख इति । तस्मा इदम्--तस्मायिदम् । ता इह--ता-
विह ॥ लोपशि न संधिः । नलोपशि तु भवति छन्दसि च श्वादेरिति
निर्देशात् ॥ दामोदरः । राजाश्वः ॥

(सुबोधिनी)—य्वोलोपश् वा पदान्ते॥य् च व् च य्वौ तयोर्व्योः।पदस्यान्तः पदान्तः अन्तशब्दोऽवयववाची । पदं तु विभक्त्यन्तमेव गृह्यते । पद्यते गम्यतेऽर्थोऽनेनेति व्युत्पत्तेः।पूर्वसूत्रेभ्योऽय् अव् आय् आव् इत्यनुवर्तते । अनुवृत्तं च पष्ठ्या विपरिणम्यते । पदान्ते स्थितानामयादीनां य्वोलोपश् वा स्यात् ॥ दाम् उदरे यस्य स दामोदरः । राज्ञोऽश्वः राजाश्वः । नाम्नो नोलोपशिति लोपशि कृतेऽपि पुनः सन्धिर्जातः । समासे नलोपशि तु भवतीत्युक्तत्वात् ॥ पदान्ते किम् । नायकः । पावकः ॥ अयादीनां किम् । दध्यानय । मध्वत्र ॥ ननु वृक्षं वाति वेति वा वृक्षवाः, वृक्षवीः । वा गतिगन्धनयोः । वीङ् गतिव्याप्तिप्रजननादौ । आभ्यां क्पि, वृक्षवां वृक्षव्यं वा करोतीति जिडित्करणे इति जिप्रत्यये टिलोपे च सति स धातुरिति धातुत्वम् । ततः क्पि जिलोपे च वृक्षव् इति । वृक्षव् इहेत्यादावरूपस्य सत्त्वात् वकारस्य लोपश् कस्मान्न । उच्यते । अव् इति रूपस्य लाक्षणिकत्वान्न । अयादीनां रूपमव्युत्पन्नमेव ॥

(तत्त्वदी०)—य्वोलोपश् वेति॥य् च व् च य्वौ तयोः । अनन्तरोक्तत्वादयादीनामेव यकारवकारौ गृह्येते इत्याशयेनाह ॥ अयादीनामिति ॥ अयादयश्च आय् अय् अव् आव् । पदस्यान्तः पदान्तः । अन्तशब्दोऽवयववाची । पदं च विभक्त्यन्तमेव । अयादश्चेतत्सूत्रभाषिता एव गृह्यन्ते । तेन वृक्षं वातीति वृक्षवाः तं करोति जिडित्करणे इति 'जिप्रत्यये' टिलोपे च सति 'स धातुः' इति धातुत्वम् ततः क्पि जिलोपे च वृक्षविति भवति । वृक्षविहेत्यत्र लोपो नापदान्ते किम् नयनम् ॥ श्वादेरिति ॥ श्वा आदिर्यस्य सः श्वादिः तस्य । बहुव्रीहिरन्यार्थ इति समासे 'नाम्नो नो लोपशधौ' इति नलोपशि सवर्णे दीर्घः ॥

(एदोतोऽतः) पदान्ते स्थितादेकारादोकाराच्च परस्याकारस्य लोपश् भवति ॥ तेऽत्र । पठोऽत्र ॥

(सुबोधिनी)—एदोतोऽतः ॥ अयवोरपवादः । एच्च ओच्च तयोः समाहारः एदोत् तस्मात् एदोतः । तपरकरणं स्पष्टार्थम् । प्लुतव्यावृत्तिः प्लुत इत्यादिना बोध्यः । तेन आगच्छाग्ने ३ अत्र तिष्ठ । एहि विष्णो ३ अत्र हविर्मुङ्क्ष्वेत्यादौ न सन्धिः प्लुतस्य निषेधादिति ॥ पदान्ते एदोतः परस्यातो लोपश् स्यात् ॥ पदान्ते किम् । नमनम् ॥ भवनम् ॥ एदोतः किम् । तस्मै अन्नम् । तौ अत्र ॥ अतः किम् । ते आगताः ॥

(तत्त्वदी०)—एदोतोऽत इति ॥ एच्च ओच्च एदोत् तस्मात् । तपरकरणं सुखमुखोच्चारणार्थम् ॥ अत इति तपरकरणं दीर्घादिनिवृत्त्यर्थम् । तेन हरे आगच्छेत्यादौ लोपो न ॥ तेऽत्रेति ॥ अत्रापवादत्वाल्लोप एव न त्वयादयः ॥

(गोर्वा) तेन गोअजिनम्—गोऽजिनम्—गवाजिनम् ॥

(सुबोधिनी)—गोर्वा ॥ पदान्ते ओदन्तात् गोशब्दात् परस्यातो लोपश् पक्षे प्रकृतिभावश्च ॥ ओदन्तात्किम् । चित्रगवग्रम् ॥ पदान्ते किम् । गोः ॥ प्रकृतिभावे गो अजिनस्य ॥ अलोपे गोऽजिनस्य ॥ गोऽग्रेत्यगागमे गवाजिनस्य ॥

(तत्त्वदी०) — गोर्वेति॥ गोशब्दादकारस्य लोपो वेत्यर्थः॥ तेन गोऽजिनमित्यत्र रूपत्रयम्॥

(सवर्णे दीर्घः सह) समानस्य सवर्णे परे सह दीर्घो भवति ॥
 दैत्यारिः । श्रद्धाऽत्र । दधीह । भानूदयः । श्रीशः । होतृकारः होतृकारः ॥
 “सामान्यशास्त्रतो नूनं विशेषो बलवान् भवेत् । परेण पूर्वबाधो वा प्रायशो
 दृश्यतामिह ॥”

(सुबोधिनी) — सवर्णे दीर्घः सह॥ सवर्णशब्दस्य च ससंबन्धिकत्वात्सवर्णादिति लभ्यते । वर्णशब्दोऽक्षरेऽस्ति । “वर्णो द्विजादौ शुक्लादौ स्तुतौ वर्णं तु वाक्षरे ॥” इत्याभिधानात् ॥ सशब्देन तु समानशब्दो लक्ष्यते । नामैकदेशेनापि नामग्रहणस्य संमतत्वात् सगोत्रः सनामेत्यादाविव समानशब्दस्यादेशः स इति वा । ततः समानं च तद्वर्णं च सवर्णं तस्मात् । सवर्णसंज्ञकस्य सवर्णस्यात्र ग्रहणं नास्ति किंतु यौगिकस्य ग्रहणं तेन समानसंज्ञात्मको वर्णः समानशब्देन ग्राह्यो न तु तुल्यार्थकः ॥ समानसंज्ञकाद्वर्णात्सवर्णे परे सह दीर्घो भवतीत्यर्थः ॥ सहग्रहणं तुभयोः स्थानित्वलाभार्थं कृतम् । तच्च नामी इति यावदनुवर्तते ॥ ननु विना सहेत्यनेन सहशब्दयोगे तृतीया किं न स्यात् । उच्यते । उपपदविभक्तेः कारकविभक्तिर्बलीयसीत्युक्तत्वात् सहशब्दयोगे विधीयमाना तृतीयोपपदविभक्तिः सवर्णे इति सप्तमी तुभावे सामीपिकाधारे वा विहिता कारकविभक्तिः क्रियान्वयित्वात् क्रियापदमध्याहृतं भवति नायोगे । दीर्घ इत्यत्रान्योक्ते इत्यनेन प्रथमाऽपि कारकविभक्तिः । सवर्णे किम् ॥ दध्यत्र मध्येतत् । दधीह भानूदयः श्रीशः वधूपमेत्यादौ उकारादौ वकारादिप्राप्तिः सवर्णे दीर्घ इत्यस्य प्राप्तिश्चास्ति तत्र किं भवतीत्यत आह । सामान्यशास्त्रतो नूनं विशेषो बलवान् भवेत् ॥ नूनमित्यव्ययं निश्चये विचारे वा । बहुव्यापकं शास्त्रं सामान्यशास्त्रम् । शासनाच्छास्त्रं लक्षणं सूत्रमित्यर्थः ॥ तस्मादल्पव्यापकोऽपवादो भवतीत्यर्थः । यथा रामोऽत्रेत्यादौ लोपशोऽपवाद उत्त्वम् ॥ सर्वस्मै इत्यादौ डेरगित्यस्यापवादः स्मद् ॥ कार्येऽगित्युत्सर्गः आतो ड इत्यपवादः ॥ नुडागम इत्युत्सर्गः सुडागम इत्यपवादः ॥ एवं यत्त्ववत्त्वादिविधिरुत्सर्गः दीर्घविधिरपवादः ॥ पुनः परिहारान्तरमाह ॥ परेण पूर्वबाधो वा ॥ वेति पक्षान्तरे । सूत्रपाठे परेण परपठितेन विधिना पूर्वबाधः क्रियते पूर्वपठितो विधिर्बाध्यत इत्यर्थः ॥ इदं परिहारान्तरं च नित्यानन्तरङ्गापवादव्यतिरिक्तस्थले एव द्रष्टव्यम् । तत्र नित्यं बाधकमावश्यकत्वात् ॥ अन्तरङ्गं तु बाधकं लाघवात् । अपवादस्तु बाधको भवति वचनप्रामाण्यात् । नुमागम इति आदेशयोः यथा प्रधीनीत्यादौ परेण नु यवौ वेति यत्वं बाध्यते तथा दीर्घविधिना यत्वादिविधिर्बाध्यते ॥ ननु वारीणां स्त्रीणामित्यादौ परत्वान्नुमियोः सतोर्नुडागमो न स्यादित्यत आह ॥ प्रायशो दृश्यतामिह ॥ प्रायश इत्यव्ययं बाहुल्येऽर्थे । इह शास्त्रे पूर्वोक्तो न्यायो

बाहुल्येन भवद्भिर्दृश्यतां ज्ञायतां न सर्वत्र । दृशिज्ञानार्थः । 'दृशिज्ञानेऽक्षिण दर्शने-
इत्युक्तत्वात् । कर्मणि लोट् । प्रायश इति कथनात् कचित्पूर्वेणापि परविधिर्बाध्यते
इति दृश्यतामायथा स्त्रीणाम् वारीणामित्यादावियनुमौ परावपि पूर्वेण नुटा बाध्येते॥

(तत्त्वदी०)—सवर्णे दीर्घः सहेति ॥ सवर्णशब्दस्य ससंबन्धिकत्वात्सवर्णस्येति लब्धम् ।
सवर्णसंज्ञा च समानस्यैव नान्यस्येति स्पष्टार्थम् ॥ समानस्येति ॥ सहयोगे तृतीया तु
न उपपदविभक्तित्वात् । सप्तम्यास्तु सामीपिकाधारे विहितत्वात्कारकविभक्तित्वम् ॥ 'दीर्घ
इति प्रथमायाश्चाध्याहृतभवतिना योगादन्योक्त इत्यनेन विहितत्वात्कारकविभक्तित्वम् ॥ 'उपप-
दविभक्तेः कारकविभक्तिर्बलीयसी' इति वचनात् ॥ समानस्येति किम् । हरये ॥ श्रद्धाऽत्रैति॥
पर्जन्यवलक्षणप्रवृत्तिरिति दीर्घस्यापि दीर्घः ॥ 'यत्तु अदीर्घो दीर्घतां याति' इत्यादि कलापा-
नुसारिभिरुक्तं तद्भाष्यविरोधादुपेक्ष्यम् । 'अलोऽलि दीर्घः' इत्येव सुवचनम् ॥ सामान्य-
शास्त्रत इत्यादि ॥ बहुव्यापकं सामान्यम् । अल्पव्यापको विशेषः ॥

(हलादेरीषादौ टेलोपो वक्तव्यः) हलीषा । लाङ्गलीषा । मनीषा । अयोम् ।
शकन्धुः । कर्कन्धुः । कुलटा । पटत् इति पठिति ॥ (साराङ्गः पशुपक्षि-
णोः)—साराङ्गोऽन्यः ॥ (सीमन्तः केशवेशे)—सीमान्तोऽन्यः ॥

(सुबोधिनी)—हलादेरीषादौ टेलोपो वक्तव्यः ॥ हलादेष्टेलोपः स्यादीषादौ परे ॥
'ईष उञ्छे' 'ईष गत्यादिषु' चाआभ्यां गुरोर्हसादित्यङ्प्रत्यये ईषाशब्दः । हलस्य ईषा
हलीषा । लाङ्गलदण्डः । लाङ्गलस्य ईषा लाङ्गलीषा ॥ मनसः ईषा मनीषा ॥ शकानां
देशविशेषाणामन्धुः कूपः शकन्धुः ॥ कर्काणां राज्ञामन्धुः कर्कन्धुः ॥ अटतीत्यटा ।
पचाद्यप्रत्ययः । कुलस्याटा कुलटा । यदा तु कुलमटतीति विगृह्येत तदा कार्येऽणि-
त्यणप्रत्यये ईषि च कुलटीति स्यात् ॥ अन्यस्मिन् अर्थे साराणि प्रधानान्यङ्कानि यस्य
स साराङ्गः । टिलोपो न ॥ केशवेशे केशरचनायामर्थे टिलोपो भवति । सीमन्तः ।
अन्यस्मिन् अर्थे सीमाया अन्तः । सवर्णे दीर्घः । सीम्नो अन्तः सीमान्त इति वा ।
नाम्नो नो लोपशिति नलोपे कृते दीर्घोऽत्र । 'सीमसीमे स्त्रियामुभे' इत्यमरः ॥

(तत्त्वदी०)—हलादेरिति ॥ हलादेरीषादेश्च आकृतिगणत्वं बोध्यम् । तेन पतञ्जलि-
मार्तिण्ड इत्यादि सिद्धम् ॥ हलीषेति ॥ 'ईषा लाङ्गलदण्डः स्यात्' इत्यमरः ॥ मनीषेति ॥
'बुद्धिर्मनीषा विषणा' इत्यपि च ॥ शकन्धुरिति ॥ शकानां देशविशेषाणामन्धुः कूप इत्य-
र्थः ॥ सीमान्तोऽन्य इति ॥ सीम्नः अन्तः सीमान्तः ॥

(ओत्वोष्ठयोः समासे वा) (ओ औ औ) अवर्णादौकारे
औकारे च परे सह औकारो भवति ॥ बिम्बोष्ठः—बिम्बोष्ठः । स्थूलोतुः—
स्थूलोतुः । समासे इति किम् । तवौष्ठः ॥

(सुबोधिनी)-ओत्वौष्ठयोः समासे वा । समासे अकारस्य लोपो वा स्यादोतुशब्दे ओष्ठशब्दे च परे ॥ विम्बवदोष्ठौ यस्य स विम्बोष्ठः । स्थूलश्चासौ ओतुश्च स्थूलोतुः । 'ओतुर्विंडालो मार्जारः' इत्यमरः ॥ एकस्मिन्समासे इदं प्रवर्तते । तेनेह न । हेवृषलसु-
तौष्ठव्रणस्ते इति । पक्षे औत्वम् ॥ ओ औ औ ॥ आद्यौ सप्तम्यन्तौ प्रथमान्तोऽन्त्यः ॥

(तत्त्वदी०)-ओत्वौष्ठयोरिति ॥ ओतुश्च ओष्ठश्च तौ तयोः । अत्र स्वराद्यदन्तत्वा-
दोष्ठशब्दस्य पूर्वनिपाते न्याय्ये स्वराद्यदन्तम् इत्यस्यानित्यत्वज्ञापनायेदम् । स्थूलोतुरिति ॥
स्थूलश्चासौ ओतुश्च स तथा । ओतुर्मार्जारः ननु वृषलसुतौष्ठव्रणस्ते इत्यत्र कथं न टिलोपः
स्यादिति चेत्सत्यम् । ओत्वौष्ठयोश्चैकत्र समासे स्थिताविदं बोध्यम् ॥

(एदोदादौ धातौ) अवर्णान्तोपसर्गस्य लोपः ॥ प्रेजते । उपोषति ॥

(सुबोधिनी)-एदोदादौ धातौ ॥ अवर्णोऽन्ते यस्य स अवर्णान्तः अवर्णा-
न्तश्चासौ उपसर्गश्च अवर्णान्तोपसर्गस्तस्य अवर्णान्तोपसर्गस्य लोपः स्यात् ॥ एच्च
ओच्च एदोतौ एदोतावादौ यस्य स एदोदादिस्तस्मिन् एदोदादौ धातौ परे ॥ एजृ
दीप्तौ कम्पने च । कम्पनार्थस्तु परस्मैपदी । प्रेजतीति । प्रेजते इति दीप्त्यर्थः ॥

(तत्त्वदी०)-एदोदादाविति ॥ एच्च ओच्च एदोत् स आदिर्यस्य स तथा तस्मिन् ॥
प्रेजत इति ॥ एजृ दीप्तौ । न तु एजृ कम्पने भ्वादिः तस्य परस्मैपदित्वात् ॥ उपोषतीति ॥ उप
दाहो एदोदादिकं च कृत्रिममकृत्रिमं च ग्राह्यं विशेषानुपादानात् एत्येधत्योरिति निषेधाज्ज्ञापनाच्च ॥

(एदोदादौ नामधातौ वा) उपेडकीयति-उपैडकीयति । प्रोधीय-
ति-प्रौधीयति ॥

(सुबोधिनी)-एदोदादौ नामधातौ वा ॥ अवर्णान्तोपसर्गस्य वा लोपः
स्यात् । एदोदादौ नामधातौ परे ॥ आत्मन एडकमिच्छतीत्येडकीयति । नाम्नो
यई चास्येति यः । आत्मन ओघमिच्छतीत्योधीयति ॥

(तत्त्वदी०)-उपेडकीयति इति ॥ एडकमिच्छति इति वाक्ये 'नाम्नो य ई चास्येति
सूत्रेण यप्रत्ययेऽकारस्येकारादेशे रूपसिद्धिः । एवं प्रोधीयतीत्यादि ॥

(एत्येधत्योर्न) उपैति । उपैधते ॥

(सुबोधिनी)-एत्येधत्योर्न ॥ अवर्णान्तोपसर्गस्य लोपो न भवति एतिश्च
एधतिश्च इति एत्येधती तयोरेत्येधत्योः परतः ॥ संध्यक्षराद्योरेत्येधत्योरेव । तेनेह
न । उपेतः मा भवान्प्रेदिधदिति ॥ प्रपूर्वस्य एधतेर्ज्यन्तस्य ङाङि परे आङि परे
अङि लघाविति ह्रस्वे कृते पश्चाद् द्वित्वे मेट् इत्यङागमाभावे रूपम् ॥

(तत्त्वदी०)-एत्येधत्योरिति ॥ इण् गतौ । एध वृद्धौ ॥

(प्रस्यैष्यैषयोर्न) एष्यः-एषः । प्रैष्यः-प्रैषः । प्रस्य किम् । अपेषः ॥

(सुबोधिनी)-प्रस्यैष्यैषयोर्न ॥ प्रोपसर्गस्याकारस्य लोपो न स्यादेष्प्यशब्दे एषशब्दे च परे ॥ एदोदादौ धाताविति प्राप्तेऽयं निषेधः । इषु इच्छायां तुदादिः । इष गतौ दिवादिः । इष आभीक्ष्ण्ये क्रयादिः एषां धातूनां घञ्प्रत्यये घ्यणूप्रत्यये च एषः एष्यः इति रूपे भवतः । किं च एषसाहचर्यादेष्प्योऽप्यनव्ययं गृह्यते । तेन ज्यन्तादिषेः क्यपि कृते एष्येत्यव्ययम् । तत्राकारस्य लोपो भवतीत्यर्थः । प्रेष्य गत इति ॥

(तत्त्वदी०)-प्रेष इति ॥ इषु इच्छायां तुदादिः । इष गतौ दिवादिः । इष आभीक्ष्ण्ये क्रयादिः । घञि घ्यणि च एष एष्य इति रूपे सिद्धे । तत्र लोपे प्राप्तेऽनेन निषेधः ॥ यत्तु ईष उज्ज्हे यश्च ईष गतिहिंसादानेषु तयोर्दीर्घोपधत्वादीष ईष्यस्तत्रैत्वे प्रेष्यः ।

(एवेऽनवधारणे) अथेव । अवधारणे त्वथैव ॥

(सुबोधिनी)-एवेऽनवधारणे ॥ अकारस्य लोपः स्यादनिर्धारणे एवशब्दे परे ॥ अथेव कुरु । अनिश्चयार्थं एवशब्दोऽत्र । निश्चयेऽर्थे त्वकारस्य लोपो न । अथैव ॥

(तत्त्वदी०)-एवेऽनवधारणे इति ॥ एवशब्दे परे अनवधारणेऽर्थे अकारान्तपूर्वपदस्य लोप इत्यर्थः ॥

(अ इ ए) अवर्णादिवर्णे परे सह ए भवति ॥ ममेदम् ॥

(सुबोधिनी)-अ इ ए ॥ अ इति पञ्चम्यन्तम् । इ इति सप्तम्यन्तम् । ए इति प्रथमान्तं संकेतितम् ॥

(तत्त्वदी०)-अ इ ए इति ॥ अ इति पञ्चम्यन्तमित्याभिप्रेत्याह ॥ अवर्णादिति ॥ इ इति सप्तम्यन्तम् । यत्तु प्राचा अ इत्यस्य प्रथमान्तत्वमङ्गीकृत्य अवर्ण इवर्णे पर इति विवृतं तत्प्राणिनीयग्रन्थाननुसारित्वादुपेक्षितम् ॥

(उ ओ) अवर्णादुवर्णे परे सह ओ भवति ॥ गङ्गोदकम् ॥

(सुबोधिनी)-उ ओ ॥ उ इति सप्तम्यन्तम् । ओ इति प्रथमान्तं संकेतितम् ॥

(तत्त्वदी०)-उ ओ इति ॥ उ इति सप्तम्यन्तम् ॥

(ऋ अर्) अवर्णाद्वर्णे परे सह अर् भवति ॥

(सुबोधिनी)-ऋ अर् ॥ ऋ इति सप्तम्यन्तम् ॥ अर् इति प्रथमान्तं संकेतितम् ॥

(तत्त्वदी०)-ऋ अरिति ॥ ऋ इति सप्तम्यन्तम् ॥

(हसात्परस्य झसस्य लोपो वा सवर्णे झसे) तवार्धिः-तवर्द्धिः ॥

(सुबोधिनी)-हसात्परस्य झसस्य लोपो वा सवर्णे झसे ॥ हसात्किम् । प्रक्तम् ॥ झसस्येति किम् । शार्ङ्गम् ॥ झसे इति किम् । प्रियपञ्चानाम् ॥ सवर्णे किम् । तर्प्ता ॥ तव ऋद्धिरित्यत्रार् । ततो 'रहाद्यपो द्विः' इत्यनेन पक्षे ऋद्धेर्धस्य द्वित्वम् । द्वित्वाभावे लोपे सति एकधम् । तवार्धिः । लोपाभावपक्षे द्वित्वलोपयोर्वा द्विधम् । तवर्द्धिः ।

द्वित्वे सति लोपे चासति त्रिधम् । तवद्धिः । यवलाद्यपो द्विर्वेति लक्षणान्तरेण पुनर्द्वित्वे चतुर्द्धमपि बोध्यम् ॥

(तत्त्वदी०)-तवद्धिरिति ॥ रूपत्रयम् । तथा च द्वित्वाभावे लोपे सत्येकधम् । असति लोपे द्वित्वलोपयोर्वा द्विधम् । सति द्वित्वे लोपे चासति त्रिधम् ॥

(लृ अल्) अवर्णात् लृवर्णे परे सह अल् भवति ॥

(सुबोधिनी)-लृ अल् ॥ लृ इति सप्तम्यन्तम् । अल् इति प्रथमान्तम् ॥ 'हसेऽर्हं हसः' इत्यनेन लस्य द्वित्वम् ॥

(तत्त्वदी०)-लृ अलिति ॥ लृ इति सप्तम्यन्तम् ॥

(यवलाद्यपो द्विर्वा) तवल्कारः-तवल्ल्कारःतवलङ्कारःतवल्लङ्कारः ।

(सुबोधिनी)-यवलाद्यपो द्विर्वा ॥ अर्थवशाद्भिक्तिविपरिणाम इत्यनेन यपाद् यवला वा द्विरित्यस्य स्थाने यवलादिति पञ्चमी । यप इति प्रथमेति पक्षे ककारस्यापि द्वित्वे तवल्कार इत्यत्र रूपचतुष्टयं भवति ॥ " द्वित्वं लस्यैव कस्यैव नोभयोरुभयोरपि । तवल्कारादिषु बुधैर्बोध्यं रूपचतुष्टयम् ॥ "

(तत्त्वदी०)-यवलाद्यपो द्विर्वेति ॥ 'हसेऽर्हं हसः' इति द्वित्वविकल्पाच्चत्वारि रूपाणि । एवं प्रालङ्कारीयतीत्यादावपि बोध्यम् ॥

(एऐ ऐ) अवर्णादेकारे ऐकारे च परे सह ऐकारो भवति ॥ तवैषा ईवैश्वर्यम् ॥

(सुबोधिनी)-एऐ ऐ ॥ आद्यौ सप्तम्यन्तौ, प्रथमान्तोऽन्त्यः ॥

(प्रवत्सतरकम्बलवसनार्णदशभ्य ऋणे) प्रार्णम् । वत्सतरार्णम् । कम्बलार्णम् । वसनार्णम् । ऋणार्णम् । दशार्णः ॥

(सुबोधिनी)-प्रवत्सतरकम्बलवसनार्णदशभ्य ऋणे ॥ एषामृणशब्दे परे आर् भवति ॥ इह केचित् वत्सशब्दं प्रक्षिपन्ति । भाष्ये तु वत्सशब्दे परे आर् भवति ॥ इह केचित् वत्सशब्दं प्रक्षिपन्ति । भाष्ये तु वत्सशब्दो नोक्तः । ऋणस्यापनयनाय यदन्यदृणं क्रियते तदृणार्णम् । वत्सतरस्य ऋणं वत्सतरार्णमित्यत्र 'हसेऽर्हं हसः' इत्यनेन तकारसकारयोर्द्वित्वविकल्पाच्चत्वारि रूपाणि । 'खपात् शतस्य द्विः' इति वार्तिकेन वा सकारद्वित्वे चतुर्विंशतिः ॥ रेफात्परस्य णस्य तु 'रहाद्यपो द्विः' इत्यनेन द्वित्वे 'यवलाद्यपो द्विर्वा' इति वचनान्तरेण पुनर्द्वित्वे एकणं द्विणं त्रिणमिति द्वादश । दशार्णो देशः ॥ दशार्णा नदी च ॥

(तत्त्वदी०)-प्रवत्सतरेत्यादि ॥ प्रादिभ्यः षड्भ्यः ऋणशब्दे परे सह आर् भवतीत्यर्थः ॥ प्रार्णमित्यादि ॥ प्रकृष्टम् ऋणमिति विग्रहः ॥ वत्सतरार्णमित्यादि ॥ वत्सरेण देयमृणमित्यादि । एवं कम्बलार्णमित्याद्यपि ॥ ऋणार्णमिति ॥ ऋणस्यापनयनाय यदृणं क्रियते तदृणार्णमित्यर्थः ॥

दशार्णो देशः नदी च दशार्णा । ऋणशब्दो दुर्गभूमौ जले च । अत्र कालापानुसारिणः वत्स-
शब्द मपि पठित्वा वत्सेन देयम् ऋणं वत्सतराणमित्युदाहरन्ति । तत्सर्वं भाष्यादिविरुद्धम् ॥

(ऋदादौ नामधातौ वा) प्रार्षभीयति--प्रर्षभीयति ॥

(सुबोधिनी)-ऋदादौ नामधातौ वा ॥ अवर्णान्तादुपसर्गादृदादौ नामधातौ
परे सह वाऽऽर् भवति ॥ आत्मन ऋषभमिच्छतीति ऋषभीयति । यप्रत्ययः ॥

(तत्त्वदी०)-ऋदादावित्यादि ॥ प्रार्षभीयतीत्यादि । ऋषभमिच्छति ऋषभीयति ।
नाम्नो य ई चास्येति यप्रत्ययः । अवर्णस्येकारः ॥

(अवर्णान्तादुपसर्गादृकारादौ धातावार्) उपाछति ॥

(सुबोधिनी)-अवर्णान्तादुपसर्गादृकारादौ धातावार् ॥ उपसर्गादिति
किम् । खट्वर्छति ॥ ऋकारादौ किम् । उपेतः ॥ धातोः किम् । उपकारः ॥

(तत्त्वदी०)-उपाछतीति ॥ ऋ गतौ भ्वादिः दृशादेः पश्यादिरित्यनेनास्य ऋच्छादेशः ।
ननूपार्छतीत्यत्र ' स्तोर्विसर्गः ' इत्यनेन रेफस्य विसर्गोऽस्त्विति चेन्न पदान्तत्वाभावात् । न
चोपेत्यस्यान्त्यावयवेन सहाविधानात्कथं न पदान्ततेति वाच्यम् । ऋच्छतीत्यस्याप्याद्यावय-
वत्वेन पदान्तत्वाभावात् ॥ ननूपसर्गग्रहणेनैव धातोराक्षेपे सिद्धे धाताविति ग्रहणं व्यर्थमिति
चेन्नापदान्तानां समानानामृति ल्घति वा ह्रस्वः इति पाक्षिकह्रस्वस्यापि बाधनार्थं धातुग्रहणम् ॥

अवर्णादृते तरे तृतीयासमासे) सुखार्तः । शीतार्तः ॥ तृतीया-
समासे किम् । परमर्तः ॥

(सुबोधिनी)-अवर्णादृते परे तृतीयासमासे ॥ अवर्णादृते परे सह आर्
स्यात् ॥ सुखेन ऋतः सुखार्तः । शीतेन ऋतः शीतार्तः ॥ तृतीयासमासाभावे तु
परमश्चासौ ऋतश्च परमर्तः ॥ “ ऋतं शिलोज्छे पानीये पूजिते दीप्तिस्त्ययोः ”
इति हेमचन्द्रः ॥ तृतीयासमासार्थवाक्येऽपि न । तृतीयासमासोऽर्थः प्रयोजनं
यस्य तत् तृतीयासमासार्थं तृतीयासमासार्थं च तद्वाक्यं च तृतीयासमासार्थवाक्यं
तस्मिन् तृतीयासमासार्थवाक्ये अवर्णादृकारे सह आर् न भवति किं त्वर् ॥

(तत्त्वदी०)-अवर्णादृते पर इति ॥ अवर्णादृतशब्दे परे तृतीयासमासे आर् भवति
इत्यर्थः ॥ सुखार्त इति ॥ सुखेन ऋत इति विग्रहः ॥ समासे किम् । सुखेनर्तः ॥ तृती-
येति किम् । परमर्तः ॥

(लृदादौ नामधातौ वाऽऽल्) प्राल्कारीयति-प्राल्लकारीयति-
प्राल्कारीयति-प्राल्लकारीयति ॥ इति स्वरसन्धिः ॥

(सुबोधिनी)-लृदादौ नामधातौ वाऽऽल् ॥ अवर्णान्तादुपसर्गाद् लृकारादौ

नामधातौ सह आल् वा स्यात् ॥ आत्मनः लृकारमिच्छतीति लृकारीयति । यप्रत्ययः ।
 प्रालृकारीयति इत्यादावपि पूर्वबद्रूपचतुष्टयं बोध्यम् ॥ इति सुबोधिण्यां स्वरसंधिः ॥
 (तत्त्वदी०)-श्रीविद्यानगरस्थायिलोकेशकरशर्मणः । विहितायां हि ङीकायां स्वरसंधिरगादयम् ॥
 इति तत्त्वदीपिकायां स्वरसंधिः ॥

अथ प्रकृतिभावः ।

[नामी) ॥ अदसोऽमीशब्दः संधिं न प्राप्नोति ॥ अमी आदित्याः ।
 अदसः किम् । अम्यत्र ॥

(सुबोधिनी)-नामी ॥ अदस इति वक्तव्यमत्र व्यवस्थार्थं वाऽनुवृत्तेः । अदस्-
 शब्दस्यामीरूपं स्वरे परे सन्धिं न प्राप्नोति ॥ अदस इति वचनादमो रोगोऽस्या-
 स्तीत्यमी इत्यत्र सन्धिर्भवत्येव । नामीति ज्ञापकादकारस्य न निषेधः ॥

(तत्त्वदी०)-नामी ॥ अदसोऽमीशब्ददस्येकार एव संधिं न प्राप्नोति न त्वकारोऽपि
 नामीति सूत्रज्ञापकादिति भावः ॥ अमू असाते इत्यत्र य्वे द्वित्वे इत्यनेनैव संधिनिषेधः ॥
 अदसः किम् । अम्यत्रेति प्रत्युदाहरणं बोध्यम् ॥ अमो रोगः सोऽस्यास्तीत्यमी । अदस
 एवेति तु वेत्यस्य व्यवस्थितस्यानुवृत्तेः ॥

(य्वे द्वित्वे) ईकारान्त ऊकारान्त एकारान्तश्च शब्दो द्वित्वे वर्तमानः
 संधिं न प्राप्नोति ॥ अग्नी अत्र । पट् अत्र । माले आनय । पचेते इमौ ॥

(सुबोधिनी)-य्वे द्वित्वे ॥ ईश्च ऊश्च एश्च एषां समाहारो य्वे । 'एकत्वे द्विगु-
 द्वन्द्वौ' इति नपुंसकस्येति ह्रस्वो न द्विग्वेदिसंज्ञापूर्वकत्वेनानित्यत्वात् ॥ अथवा भिन्नमे-
 वेदं पदम् ॥ सर्वत्राविभक्तिकनिर्देशश्च ॥ ननु ईदूतोः स्थाने यवयोः कृतयोः संदेहो
 भवति किं ह्रस्वयोर्निर्देश उत दीर्घयोरिति । उच्यते । दीर्घयोरेवात्र ग्रहणं न ह्रस्वयोः
 दीर्घस्यैकारस्य साहचर्यात् । तेनाकुर्वह्यावामित्यादौ प्रकृतिभावो न । पदग्रहणमित्यनु-
 वर्त्यते । तस्य य्वे इति विशेषणं तदन्तर्विधिराश्रीयते ईदूदेदन्तं पदमिति । तेन पचेते
 इमावित्यादौ प्रकृतिभावः सिद्ध्यति । न ह्यत्रैदं द्वित्वेऽस्ति । द्वित्वे इति तु य्वे इत्यस्य
 विशेषणम् । किंभूतम् ईदूदेदन्तम् । द्वित्वे वर्तमानम् ॥ ननु कुमार्योरगारं कुमार्यगारं
 वध्वोरगारं वध्वगारमित्यत्रौसि लुप्ते ईदूदन्तं द्वित्वे वर्तते ततः प्रकृतिभावः स्यात् ।
 उच्यते । ईकारादीनां प्रत्ययत्वस्यासिद्धेर्न प्रकृतिभावः । न ह्यत्र प्रत्ययत्वोपस्थापकं
 किञ्चिदस्तीति । यद्वा समासे कृते समुदायस्यैवार्थवत्त्वेन पूर्वोत्तरपदयोरनर्थकत्वान्न
 प्रकृतिभावः ॥ " मणी वोष्टस्य लम्बेते प्रियौ वत्सतरौ मम " इति भारतप्रयोगे तु
 इवार्थे वशब्दो वाशब्दो वा बोध्यः ॥ ' वा विकल्पोपमानयोः ' इति । " वं प्रचे-
 तसि जानीयादिवार्थं च तदव्ययम् । " इति मेदिनी ॥

(तत्त्वदी०) एवे द्वित्वे इति ॥ ईकारान्तत्वादिकं च परिनिष्ठितत्वे सति बोध्यम् ॥ ननु कुमार्योरंगारं कुमार्यंगारं बन्ध्वंगारमित्यत्रापि संधिनिषेधः प्राप्नोति ॥ ईकाराद्यन्तस्य द्वित्वे वर्तमानत्वात् प्रत्ययलक्षणेनेति चेन्न । ईकारादिभिर्द्विवचनस्य विशेषितत्वात् ईकाराद्यन्तं द्विवचनमिति निष्कर्षात् । समासे कृते समुदायस्यैवार्थवत्त्वेन पूर्वोत्तरपदयोरनर्थकत्वाद्वा ॥ नन्वेवमपि अशुक्ले वस्त्रे शुक्ले मंपयेतां शुक्लयास्तां वस्त्रे अत्र प्राप्नोति । अत्र हि ईकारादिमद्द्विवचनान्तत्वं च भवति प्रत्ययलक्षणेनेति चेत्सत्यम् । अत्राप्यकृते ईभावे लुग्भविष्यति च्यन्तस्याव्ययत्वेनासंख्यत्वादर्थवत्त्वाद्वा । यत्तु मणीवादिबर्ज्यमिति पठित्वा मणीवाद्युदाहृतं प्राचा तच्च मुनित्रयानुक्तत्वादप्रमाणमिति सन्तः । एवं “मणीवोष्ट्रस्य लम्बेते प्रियौ वत्सतरौ मम” इति भारतप्रयोगसमर्थनाय इवार्थे वशब्दो वाशब्दो वा बोध्यः । “व वा यथातथैवैवं साम्ये” इत्यमरग्रन्थव्याख्यावसरे ॥ “शात्रवं व पपुर्यशः” इति कालिदासप्रयोगस्याभियुक्तैरुदाहृतत्वात् । “कादम्बखण्डितदलानिव पङ्कजानि” इत्यादिदर्शनाच्चेति भावः ॥

(औ निपातः) स्वरो निपातश्च संधिं न प्राप्नोति ॥ अ अपेहि । इ इन्द्रं पश्य । उ उत्तिष्ठ । आ एवं मन्यसे ॥

(सुबोधिनी)-औ निपातः ॥ औ इति अकारादारभ्य औकारेण प्रत्याहारो ग्राह्यः । ततः स्वरो निपातसंज्ञकश्च स्वरे परं संधिं न प्राप्नोति ॥ अ अपेहि । अ इति निषेधाक्षेपयोः ॥ इ इन्द्रं त्वं पश्य । इ इति विस्मये ॥ उ उत्तिष्ठ जुगुप्सासंतापान्वर्थाप्यर्थेषु ॥ आ एवं त्वं मन्यसे ॥ पूर्वप्रक्रान्तवाक्यार्थस्यान्यथात्वद्योतकोऽयमाकारः । पूर्वमित्थं न त्वममंस्था इदानीं त्वेवं मन्यसे इत्यर्थः ॥ आ एवं किल तत् । स्मरणद्योतकोऽयमाकारः । ङित आकारस्य तु निपातसंज्ञा नास्ति प्रादिषूपसर्गेषु आङः पाठात् निपातसंज्ञाऽप्रादीनामेवास्ति न तु प्रादीनाम् । ततो ङित आकारस्य प्रकृतिभावो न । आ ईषदुष्णं ओष्णम् किंच “ईषदर्थे क्रियायोगे मर्यादाभिविधौ च यः । एतमातं ङितं विद्याद्वाक्यस्मरणयोरङित्” इति भाष्ये उक्तम् ॥ आङनाङोरर्थ एव भेदकोऽस्ति । स्वराणामपि निपातानिपातविवेकोऽर्थार्थीन एव ॥ निपातग्रहणं किम् । अकारो वासुदेवस्तस्य धौ अ इति रूपम् । आगच्छ आगच्छेति । उः शम्भुस्तस्य धौ ओ इति रूपम् । ओ आगच्छ अवागच्छेति । इः कामस्तस्य धौ ए इति रूपम् ए आगच्छ अयागच्छेति । स्वरूपनिपातस्य परेण स्वरेण सह संधिनिषेधोऽस्ति । पूर्वेण स्वरेण सह तु संधिर्भवत्येव । जानु उ अस्य रुजतीत्यत्र उकाराकारयोः सवर्णे दीर्घे कृते निपातस्य विकृतत्वात् परेणापि संधिर्भवत्येव जान्वस्येति ।

(तत्त्वदी०)-औ निपात इति ॥ अकारादिरौकारान्त औप्रत्याहार इत्यभिप्रेत्याह ॥ स्वर इति ॥ स्वरोऽप्येक एव बोध्यः न तु स्वरान्तः । चार्थे वेङ्योः इत्यादिनिर्देशात् । तेन प्रेदं ब्रह्मेत्यत्र न संधिनिषेधः ॥ निपात इति किम् । चकारात्र जहारात्राङो न निषेधः । तस्य प्रादिषु पाठेनानिपातत्वात् । चादिर्निपातः इति चादेरेव तत्त्वात् । ङित्वं च भाष्यात् । “ईष-

दर्थे क्रियायोगे मर्यादाभिविधौ च यः । एतमातं डितं विद्याद्वाक्यस्मरणयोरडित् ॥” इति ॥
आ एवमिति ॥ पूर्वप्रक्रान्तवाक्यार्थस्यान्यथात्वद्योतकोऽयमाकारः । पूर्वमित्थं नामस्थाः इदानीं
त्वेवं मन्यसे इत्यर्थः ॥

(ओदन्तो निपातश्च) अहो ईशाः । अहो आगताः ॥

(सुबोधिनी) ओदन्तो निपातश्च ॥ ओदन्तो निपातः संधिं न प्राप्नोति ॥
निपातः किम् । देवोऽसि ।

(तत्त्वदी०)-ओदन्त इति ॥ अत्र भाष्यम् । ओतश्च प्रतिषेधः । ओदन्तो निपात
इत्यत्र च्यन्तस्य प्रतिषेधो वक्तव्यः । अनदः अदः अभवत् अदोऽभवत् । तिरोऽभवत् । इह
यथा न स्यात् । स च वक्तव्यो न वक्तव्यः । लक्षणप्रतिपदोक्तयोः प्रतिपदोक्तस्य इत्येव
भविष्यति एवमपि अगौर्गौः समपद्यत गोऽभवत् । अत्र प्राप्नोति । एवं तर्हि गौणमुख्ययो-
र्मुख्ये कार्यसंप्रत्यय इति । तद्यथा । गौरनुबध्यते इत्यत्र न वाहीकोऽनुबध्यते । च्यन्तस्य
क्त्वाद्यन्तर्गतत्वेन निपातत्वाभावाच्चेत्यपरे ॥ निपातः किम् । सुबोऽप्रम् । यत्तु मनोरमायां
निपातः किम् । देवोऽसि वायवायाहि इति प्रत्युदाहृतं तद्भाष्यविरोधादुपेक्ष्यम् ॥

(ओदन्तो धौ वेतौ) विष्णो इति-विष्णविति ॥

(सुबोधिनी)-ओदन्तो धौ वेतौ ॥ संबोधननिमित्तक ओकारः संधिं वा
प्राप्नोति इतिशब्दे परे ॥ इतौ किम् पटोऽत्र ॥ धौ किम् । अहो इति ॥ प्रकृतिभावे
विष्णो इति । पक्षे अवादेशः खलोपांशिति वलोपे विष्ण इति । पक्षे विष्णविति ॥

(तत्त्वदी०)-ओदन्तो धाविति ॥ अवैदिके इतौ बोध्यम् ॥ धाविति किम् ।
अहो इति । अत्र विकल्पो मा भूत् ।

(खृणामसवर्णे स्वरेऽसमासे पदान्ते वा ह्रस्वः) चक्रि अत्र
चक्रयत्र । मधु एतत्-मध्येतत् । कर्तृ इदम्-कर्त्रिदम् ह्रस्वविधानसाम-
र्थ्यान्नि संधिः । समासे तु हर्यर्थः । पदान्ते किम् गौर्यौ ॥

(सुबोधिनी)-खृणामसवर्णे स्वरेऽसमासे पदान्ते वा ह्रस्वः ॥ इश्च उश्च
आ च ते खरस्तेषां खृणाम् । असमासे पदान्ते स्थितानामिवर्णोर्वर्णऋवर्णानां प्रकृ-
तिभावो ह्रस्वश्च वा भवत्यसवर्णे स्वरे परे ॥ ह्रस्वपक्षे चक्रि अत्र । प्रकृतिभावे चक्री
अत्र । पक्षे यत्वम् । चक्रयत्र । इह स्कोरिति कस्य लोपो न यत्वस्य बहिरङ्गपरिभाष-
यासिद्धत्वात्स्थानिवद्भावाच्च । हरेरर्थ इति हर्यर्थः समासत्वादत्र ह्रस्वप्रकृतिभावौ न ॥

(तत्त्वदी०)-खृणामिति ॥ इश्च उश्च आ च खरस्तेषाम् ॥

(पदान्तानां समानानामूति लृति च वा ह्रस्वः) ब्रह्म ऋषिः
ब्रह्मर्षिः । दण्डि ऋषिः-दण्ड्यर्षिः । वधु ऋकारः-वध्वृकारः । होतृ ऋ-
कारः-होतृलृकारः-होतृकारः ॥ पदान्तानां किम् । आच्छत् ॥

(सुबोधिनी)-पदान्तानां समानानामृति लृति च वा ह्रस्वः ॥ पदान्ते स्थितानां समानानां प्रकृतिभावो ह्रस्वश्च वा भवति ऋकारे च लृकारे परे ॥ होतृलृकारः ब्रह्मा ऋषिरित्यादौ प्रकृतिभावार्थमिदम् । श्रृणां तु पूर्वैर्णैव प्रकृतिभावः सिद्धयति । समासेऽप्ययं प्रकृतिभावोऽस्ति । तेन सप्तऋषीणामिति । प्रकृतिभावे ब्रह्मा ऋषिः । ह्रस्वे ब्रह्म ऋषिः । संधौ ब्रह्मर्षिः ॥ पदान्ते किम् । आऋच्छदित्यत्र आ इत्यस्य ह्रस्वो न । ऋकारे परेऽपि पदान्तत्वाभावात् । ऋच्छगत्यादावित्यस्य लङ्ङितुदादेरित्यप्रत्यये दिवादावङिति स्वरादेरिति चाडागमयोः कृतयो रूपम् ॥

(जयादुजो वो वा स्वरे) किम्बुक्तम्--किमु उक्तम् ॥

(सुबोधिनी)-जयादुजो वो वा स्वरे ॥ जयात्परस्य उज्जनिपातस्य वो वा स्यात्स्वरे परे ॥ किमु उक्तम् । वत्वपक्षे किम्बुक्तम् । वस्यासिद्धत्वान्नानुस्वारोऽत्र ॥

(तत्त्वदी०)-जयादुज इति ॥ किम्बुक्तमिति ॥ वत्वस्यासिद्धत्वान्नानुस्वारः । ओदन्तो निपात इत्यारभ्यैतत्पर्यन्तं वेत्यस्य व्यवस्थितस्यानुवृत्तेर्लभ्यत इति बोध्यम् ॥

(दूरादाह्वाने टेः प्लुतः) दूरात्संबोधने यद्वाक्यं तस्य टेः प्लुतो वा ॥ प्लुतः संधिं न प्राप्नोति । एहि देवदत्त ३ अत्रार्थेष्व ॥

(सुबोधिनी)-दूरादाह्वाने टेः प्लुतः ॥ दूरत्वमिहाह्वानापेक्षं बोध्यते न देशापेक्षं पुरुषापेक्षं च गृह्यते । आह्वाने इति संबोधनमात्रोपलक्षणम् । तेनाह्वानादन्यत्रापि भवति सक्तृन्विष देवदत्त ३ इति । आह्वाने इत्याधारे सप्तमी । आधारश्चाधेयमपेक्षते । आधेयं च वाक्यमेव । तेनैवाह्वानसंभवात् । संबोधने वाक्यस्य टेः प्लुतः वा स्यादित्यर्थः । ह्रस्वदीर्घव्यक्त्योरुच्चारणात्स्वरूपलिखनाच्च भानं प्लुतव्यक्तेरुच्चारणादेव ॥

(तत्त्वदी०)-दूरादाह्वान इति ॥ दूरत्वमिहाह्वानापेक्षं न तु देशापेक्षं पुरुषापेक्षं वा वाक्यस्य टेरिति ॥ वाक्यं च सामर्थ्याल्लभ्यते । आह्वाने इत्याधारे सप्तमी । आधारश्चाधेयमपेक्षते । आधेयं च वाक्यमेव । तेनैवाह्वानसंभवात् इति नव्याः । संबोधनमात्रोपलक्षणम् । इत्यभिप्रेत्याह ॥ दूरात्संबोधन इति ॥

(हैहेप्रयोगे हैहयोः प्लुतो वा) है अम्ब-हायम्ब । हे ईश-हयीश ॥

(सुबोधिनी)-हैहेप्रयोगे हैहयोः प्लुतो वा ॥ हैहेप्रयोगे दूरात्संबोधने यद्वाक्यं तत्र हैहयोरेव प्लुतो वा स्यात् ॥ प्लुताभावे आय । हायम्ब । हयीशेत्यत्र अयः ॥

(सप्तम्यर्थे ईत् संधिं न याति) वातप्रमी आस्ते । ययी इदम् । पपी एषः ॥

(सुबोधिनी)-सप्तम्यर्थे ईत्संधिं न याति ॥ सप्तम्यर्थे संसिद्धमीकारान्तं पदं संधिं न प्राप्नोति ॥ अर्थग्रहणात्समासे मा भूत् । वाप्यामश्वो वाप्यश्व इत्यत्र वापी-शब्दो वाप्यधिकरणकद्रव्ये उपसंक्रान्तो न तु सप्तम्यर्थे । वातप्रमीययीपपीशब्दा औणादिकेकारान्ताः सन्ति तेषां सप्तम्येकवचने सवर्णे दीर्घे रूपम् ॥

(तत्त्वदी०)-सप्तम्यर्थे इति ॥ अर्थग्रहणं किम् । वाप्यामश्वो वाप्यश्वः । इह यथा न स्यात् । अथ क्रियमाणेऽप्यर्थग्रहणे कस्मादेवात्र न भवति जहत्स्वार्था वृत्तिरिति सप्तम्यर्थाभावात् । अथाजहत्स्वार्थायां वृत्तौ दोष एवेति चेन्न । समुदायार्थोऽभिधीयते ।

(इतौ वा उञ्) उ इति-विति ॥

(सुबोधिनी)-इतौ वा उञ् ॥ उञ् निपातः सन्धिः वा प्रामोति इतिशब्दे परे ॥ औ निपात इति नित्यं प्राप्ते विकल्पोऽयम् ॥

(तत्त्वदी०)-इतौ चेति ॥ उभयत्र सानुबन्धक एव गृह्यते ॥

(अप्लुतवदितौ) देवदत्तेति ॥

(सुबोधिनी)-अप्लुतवदितौ ॥ प्लुतोऽप्लुतवद्भवति इतिशब्दे परे ॥ अप्लुतवत्कार्यं यत्वादिकं करोतीत्यर्थः ॥

(तत्त्वदी०)-अप्लुतवदिति ॥ अत्रापि अवैदिके इतौ बोध्यम् ॥ वक्तिम् । अग्नी इति इत्यत्र यथा न स्यात् ॥

(गुरोरनृतोऽनन्त्यस्यापि वा पर्यायेण प्लुतः) दे ३ वदत्त-देव-द ३ त । अपिशब्दादनन्त्यस्याप्यगुरोर्वा पर्यायेण प्लुतः । देवदत्त ३ ॥ गुरोः किम् । वकारादकारस्य मा भूत् ॥ अनृतः किम् । कृष्ण ३ गौश्वर-ति ॥ इति प्रकृतिभावः ॥

(सुबोधिनी)-गुरोरनृतोऽनन्त्यस्यापि वा पर्यायेण प्लुतः ॥ दूरात्संबोधने यद्वाक्यं तस्य ऋद्धिन्नस्यानन्त्यस्यापि गुरोर्वा पर्यायेणानुक्रमेण प्लुतः स्यात् ॥ एकत्र दे इत्यकारस्य प्लुतता । अन्यत्र द इत्यकारस्य प्लुतता । त इत्यकारस्य तु 'दूरादाद्वा न टेः प्लुतः' इत्यनेन प्लुतसंज्ञा । प्रकृतेर्मूलरूपस्य भवनं प्रकृतिभावः ॥ इति सुबोधिण्यां प्रकृतिभावः ॥

(तत्त्वदी०)-गुरोरनृत इति ॥ अपिशब्दो गुरोरगुरोश्च टेः प्लुतार्थः ॥

श्रीविद्यानगरस्थायी क्षेमङ्करसुतोऽकरोत् । श्रीलोकेशकरो व्याख्यां संध्यभावस्य सत्तमाम् ॥

इति तत्त्वदीपिकायां प्रकृतिभावः ॥

अथ हससन्धिः ।

(चपा अबे जबाः) पदान्ते वर्तमानाश्चपा जबा भवन्त्यबे परे ॥

षडत्र । वाग्यथा ॥

(सुबोधिनी)-चपा अबे जबाः ॥ पदान्त इत्यनुवर्तते । पदान्ते वर्गप्रथमा-स्तृतीया भवन्त्यबे परे ॥ पदान्ते किम् । वाचौ । भवन्तौ । बहुवचनं सर्वव्यक्तिषु तात्पर्यबोधनार्थम् ॥

(तत्त्वदी०)—चपा अबे जबाः ॥ अत्र लघुभाष्यम् । ज्ञपा इति पाठ्यम् । समि-
 दत्र ककुबत्र अग्निमदासनमित्यादावव्याप्तिर्यथा न स्यात् । यद्वा अबे जबा इत्येव कर्तव्यम् ।
 पदान्त इत्यनुवर्तते । पदान्ते वर्तमानस्य जबा भवन्त्येव परे इत्यर्थः ॥ स्वराणां पूर्वविधयो
 बाधकाः । हसानां तूत्तरविधय इति । अत्रोच्यते । तयागताः पटविहेत्यादौ अतिप्रसङ्गवार-
 णाय तावत् अन्यतरद्वक्तव्यम् । तत्र व्यक्तिलाघवाच्चपग्रहणमेव कर्तव्यम् । न चोक्तदोषः
 'वाऽवसाने' इतीष्टसिद्धेः । अवसानं किमिति चेत् अन्त एवेति गृहाण ॥ विद्यावसानमित्या-
 दिप्रयोगदर्शनात् । अत्रार्थे चपग्रहणस्यापि मानत्वात् इति । अत्रेदमवधेयम् । 'वाऽवसाने'
 इत्यत्रावसानशब्दस्यान्तवाचकता नोचिता । 'विरामोऽवसानम्' इत्यनेन वर्णाभावस्यावसान-
 संज्ञां कुर्वता सूत्रकारेण विरुद्धत्वात् । किं चैवं भवत्पुत्रः बृहत्फणी महत्खण्डन इत्यादिषु
 'वाऽवसाने' इत्यनेन पक्षे दकारश्रवणापत्तेः । न चेष्टापत्तिः तदसाधुत्वस्य सर्वत्र दर्शनात् ।
 न च ककुबत्रेत्यादौ अव्याप्तिपरिहारः कथमिति चेत् । इत्थम् । 'अमे जमा वा' इत्यत्र व्यव-
 स्थितविभाषाश्रयणात् ज्ञपानामपि जबा जमाश्च भवन्तीति व्याख्यानात् । तन्मयमित्यादौ
 जमकरणार्थं प्रत्यये जमे जवस्यापीति भवद्विरपि व्यवस्थितविभाषाश्रयणस्य स्वीकृतत्वात् । अथ
 भवत्पुत्र इत्यादौ 'खसे चपा ज्ञसानाम्' इति सूत्रेण पाक्षिकदकारस्यापि तत्वेन रूपसिद्धिरिति
 चेत्सत्यम् । 'खसे चपा ज्ञसानाम्' इति सूत्रं प्रति तु 'वाऽवसाने' इत्यस्य बहिरङ्गत्वेनासिद्धत्वात् ।
 किं च तच्छिव इत्यत्र तदो 'वाऽवसाने' इति चत्वे कृते पश्चाच्छिव इत्यनेन संबन्धे 'ज्ञलां
 जशोऽन्ते' इति जश्वे 'खरि च' इति चत्त्वमिति व्याकुर्वतां कृष्णपण्डितानां मते भाविन्यव-
 सानभङ्गे अकृतव्यूहपरिभाषया कृतमग्निशास्त्रं निवर्तयन्तीत्यनया वा 'वाऽवसाने' इत्यस्याप्रवृत्तेरि-
 त्युक्त्या दूषयतां भट्टोजिदीक्षितानां मतेनातिविरोधात् इति दिक् ॥ अबग्रहणं किम् । जगत्स-
 र्वमित्यादौ खसे मा भूत् । अथ तत्र 'खसे चपा ज्ञसानाम्' इत्यस्यैव प्रवृत्तिरिति चेत्तर्हि उत्त-
 रार्थमवग्रहणं स्पष्टार्थमिहैव कृतम् ॥ पदान्त इति किम् । त्वचौ ॥

(अमे जमा वा) पदान्ते वर्तमानाश्चपा अमे परे जमा वा भवन्ति ॥

षण्मम षड्मम । वाङ्मधुरा—वाग्मधुरा ॥

(सुबोधिनी)—अमे जमा वा ॥ पदान्ते इत्यनुवर्तते । पदान्ते वर्गप्रथमाः पञ्चमाः स्युः
 पञ्चमे परे ॥ पदान्ते किम् । वच्मि । पाप्मा । यत्नः । पक्षे तृतीयाश्चपा अबे जबाः इत्यनेनैव ॥

(तत्त्वदी०)—अमे जमा वेति ॥ अत्रापि पदान्त इत्यनुवर्तते । तेन वच्मीत्यादौ न ।
 वाशब्दोऽत्र व्यवस्थावाची । तेन क्वचित् ज्ञपानामपि जमा भवन्ति । प्रत्यये च नित्यतालाभः ।
 यत्तु कैश्चिन्मयटि नित्यमित्युक्तं तद्भाष्यविरोधादुपेक्ष्यम् ॥ चपा इति किम् । विष्णो मां रक्षे-
 त्यादौ त्वरस्य मा भूत् ॥

(प्रत्यये अमे जवस्यापि नित्यम्) तन्मयम् । चिन्मात्रम् ॥

(सुबोधिनी)—प्रत्यये अमे जवस्यापि नित्यम् ॥ वर्गतृतीयानां पञ्चमा भवन्ति

प्रत्ययसंबन्धानि जमे परे ॥ अपिशब्दाद्वर्गप्रथमानामपि ॥ कथं तर्हि रघुकाव्ये 'मदोदग्राः ककुब्जन्तः' इति । उच्यते । यवादिगणे दकारस्य निपातनान्न जमो भवतीति कौमुदी ॥ कचिज्जबस्यापि जमो भवति 'त्वन्मदेकत्वे' इति ज्ञापकात् ॥ तत्स्वरूपमस्येति तन्मयम् । प्राचुर्यविकारप्राधान्यादिष्विति मयद् ॥ चित्प्रमाणमस्येति चिन्मात्रम् । प्रमाणे द्वयसद्वद्गद्मात्रः इति मात्रद् ॥

(चपाच्छः शः) पदान्ते वर्तमानाच्चपादुत्तरस्य शकारस्य छो वा भवत्यवे परे ॥ वाक्छूरः—वाक्शूरः ॥ अवे किम् । वाक्श्च्योतति ॥

(सुबोधिनी)—चपाच्छः शः ॥ चपादुत्तरः शकारः छकारो वा भवत्यवे परे ॥ चपादिति किम् । प्रशान् शेते ॥ अवे इति किम् । वाक्श्च्योतति ॥ शः किम् । वाक्साधुः ॥ ननु चपाच्छः श इत्युक्ते संदेहो भवति किं शस्य छः छस्य शो वेति । लोकाच्छेषस्येति निर्देशान्न संदेह इति ॥

(तत्त्वदी०)—चपाच्छः श इति ॥ पदान्त इति किम् । विरपूश्च रपेर्विपूर्वादौणादिकशप्रत्यये रूपमेतत् इति प्राञ्चः । तच्चिन्त्यम् । विरपूश्चित्यस्य छान्दसत्वलाभात् । छन्दसि दृष्टानुविधिस्वीकारात् इत्युक्तं लघुभाष्ये । तत्रेदमवधेयम् । विरपूश्चित्यस्य पदान्तः प्रत्युदाहरणत्वमेवोचितं पतञ्जलिसंमतत्वात् ॥ किं च 'शश्छोऽटि' इत्यस्य हि पदान्ताज्ज्ञेयः परस्य शस्य छ इत्यर्थ आकरे स्थितः । विपूर्वाद्रपेरोणादिकशप्रत्यये 'मध्वश्च्योतन्त्यमितो विरपूश्च' इत्यादौ यथेति मनोरमायामुक्तवतां दीक्षितानां मतेन विरोधात् छान्दसत्वादित्यस्यागतिर्वेनोपेक्षितत्वात् ॥ चपादिति किम् । प्रशान् शेते । अवे इति किम् । वाक्श्च्योतति ॥ शः किम् । वाक्साधुः । ननु चपा इत्यनुवर्त्यर्थवशाद्विभक्तिविपरिणामं कृत्वा चपादिति व्याख्याऽऽश्रीयते इति चेत् तर्ह्युत्तरार्थं तच्च 'हो झभाः' इत्यत्र वक्ष्यते । इहार्थं च । अत्र तन्त्रादिना वाक्यद्वयमाश्रीयते । तत्राय उक्तएव । द्वितीयस्तु चपमततीति चपात् चेन सहितः छः तस्य शो जमे । तेन च पाप्रश्मीत्यादौ शत्वम् विधेयस्य पूर्वनिर्देशस्त्वसेदंहार्थः । 'चपाच्छः छः' इत्युक्ते सन्देहः स्यात् ॥

(हो झभाः) चपादुत्तरस्य हकारस्य झभा वा भवन्ति ॥ यद्वर्ग-गश्चपस्तद्वर्गश्चतुर्थो भवति ॥ तद्धविः—तद् हविः । वाग्घरिः वाग्हरिः ॥

(सुबोधिनी)—हो झभाः ॥ 'चपाच्छः शः' इत्यतश्चपादित्यनुवर्तते । चपात्परस्य हस्य स्थाने झभाः स्युर्वा ॥ निमित्तादेशयोश्चपझभयोः समसंख्ययोर्यथाक्रमं वक्ति । यद्वर्गगश्चपस्तद्वर्गश्चतुर्थो भवतीति ॥ चात्परस्य हस्य झः । टात्परस्य हस्य ङः । तात्परस्य हस्य धः । कात्परस्य हस्य घः । पात्परस्य हस्य भः इति । चपादिति किम् । भगवन् हरे ॥ हस्येति किम् । तत् षष्ठम् ॥ वाग्घरिः । वर्गचतुर्थभावे वाग्हरिः । उभयत्र जवत्वम् ॥

(तत्त्वदी०)-हो झमा ॥ इति ॥ चपादित्यनुवृत्तेर्नेह । भगवन् हरे ॥ हकारस्येति किम् । तत्षष्ठम् ॥ चपानां झमानां च यथाक्रमं प्रवृत्तिरित्याह ॥ यद्दर्ग इति ॥ ननु उद्दिश्यमानविधीयमानयोर्यथाक्रमं प्रवृत्तिर्भवतीति वचनं विना कथं यथाक्रमं लभ्यत इति चेन्न ज्ञापकाद्वचनमस्तीति अनुमानात् । ज्ञापके तु 'सैषाद्वसे' इति सूत्रे तकारात्परस्य धकारकरणम् ।

(स्तोः श्चुभिः श्चुः) सकारतवर्गयोः शकारचवर्गाभ्यां योगे शकारचवर्गौ भवतः ॥ उद्दिश्यमानप्रतिनिर्दिश्यमानयोर्यथाक्रममिति वाच्यम् ॥ कश्चरति । कश्चूरः । तच्चित्रम् । तच्छादयति ॥

(सुबोधिनी)-स्तोः श्चुभिः श्चुः ॥ सू च तुश्चानयोः समाहारः स्तु तस्य स्तोः । आगमजमनित्यम् इत्युक्तत्वाच्च तुम् । अथवा सा सहितः तुः स्तुः तस्य स्तोः । शाकपार्थिवादित्वान्मध्यमपदलोपः । श् च चवश्च श्रवस्तैः श्चुभिः । श्चुरिति पुंलिङ्गं । निर्देशोऽयमित्येके । नपुंसकनिर्देशोऽयमित्यन्ये । श्चुभिरिति सहादियोगं विनाऽपि सहायं तृतीया । तिनेति निर्देशात् । अत्र स्थान्यादेशयोर्यथासंख्यमस्ति । निमित्तस्थानिनीस्तु न यथासंख्यम् 'न शात्' इति ज्ञापकात् । उद्दिश्यते इति उद्दिश्यमानः स्थानी । निर्दिश्यते विधीयते यः स निर्दिश्यमानः आदेशस्तयोर्यथाक्रमं यथासंख्यं वक्तव्यम् । चवर्गयोगे कश्चरतीति । कश्चूर इत्यत्र शसे वेत्यस्य पाक्षिकत्वादिसर्जनीयस्य सस्तस्य शकारेण योगे शः । तच्चित्रमित्यत्र चवर्गयोगे तवर्गस्य चुत्वम् । तच्छिव इत्यत्र शकारेण योगे तोश्चुत्वम् ॥

(तत्त्वदी०)-स्तोः श्चुभिः श्चुरिति ॥ सू च तुश्च अनयोः समाहारः स्तुः तस्य स्तोः । एकत्वे द्विगुद्वन्नावित्यस्यानित्यत्वाच्च क्लीबत्वम् । तज्ज्ञापकं चेदमेव सा सहित इति वा शाकपार्थिवादिः श् च चवश्च श्रवः तैः श्चुभिः । श्चुना इत्यत्रार्द्धमात्रागौरवाद्बहुवचनम् । अत्र स्थान्यादेशयोर्यथासंख्यं निमित्तकार्यिणोस्तु न 'न शात्' इति ज्ञापकात् इत्यभिप्रेत्याह ॥ संख्यासाम्य इति ॥ समस्य भावः साम्यं संख्यायाः साम्यं संख्यासाम्यम्, तस्मिन् ॥ क्रममनतिक्रम्य यथाक्रमम् । यावत्संख्याकस्योद्दिश्यमानस्य तावत्संख्याक्रमेव प्रतिनिर्दिश्यमानं भवतीत्यर्थः । स्तोः श्चौ श्चुरित्येव सुवचम् ॥ न च 'तस्मिन्निति निर्दिष्टे पूर्वस्य' इति परिभाषोपस्थानेन यज्ञः याच्ना इत्यादि न सिद्धयेत् । 'न शात्' इति लिङ्गेन तस्या अनुपस्थानाभ्युपगमात् ॥

(न शात्) शकारात्परस्य तवर्गस्य चुत्वं न भवति ॥ प्रश्नः । विश्वः ॥

(सुबोधिनी)-न शात् ॥ स्तोः श्चुरित्यनुवर्तते । शात्परस्य सस्य शकारप्रसङ्गे नास्त्यतः शात्परस्य तोश्चुत्वं न ॥ 'प्रच्छ झीप्सायाम्' 'विच्छ गतौ आभ्यां नङ्की' इति नङ्प्रत्ययः । विङ्गति शसे कौ जमे चेति छस्य शत्वम् । नङो ङित्वाद् जणाभावः । प्रच्छेस्त संप्रसारणं न भाष्येऽनक्तत्वात् ॥

(तत्त्वदी०)-न शादिति ॥ शात्परस्य सस्य शकारप्रसंगो नास्ति अतः शात्परस्य तवर्गस्य चवर्गो निषिध्यते ॥ शादिति किम् । याच्ञा ॥

(ष्टुभिः ष्टुः) सकारतवर्गयोः षकारटवर्गाभ्यां योगे षकारटवर्गौ भवतः ॥ कष्षष्टः । तट्टीकते ।

(सुबोधिनी)-ष्टुभिः ष्टुः ॥ स्तोरित्यनुवर्तते । ष् च टवश्च ष्वस्तैः ष्टुभिः । ष् च टुश्चानयोः समाहारः ष्टुः । नपुंसकनिर्देशोऽयमित्येके । षा सहितः टुः ष्टुः । शाक-
पार्थिवादित्वान्मध्यमपदलोपः । इति पुंलिङ्गनिर्देशोऽयमित्यन्ये । इहापि स्थान्यादेश-
योर्थथासंख्यम् । निमित्तस्थानिनोस्तु न 'न षि' इति निषेधात् । स्तोः ष्टुभिर्योगे
ष्टुः स्यादिति ॥

(तत्त्वदी०)-ष्टुभिः ष्टुरिति ॥ स्तोरित्यनुवर्तते । समासः पूर्ववत् । अत्रापि टौ
ष्टुरित्येव सुवचम् ॥

(न षि) षकारे परे तवर्गस्य ष्टुत्वं न भवति ॥ भवान्षष्टः ।

(सुबोधिनी)-न षि ॥ तोष्टुर्न स्यात् षकारे परे ॥ तोरिति किम् । कष्षष्टः ॥
षीति किम् । तट्टीका ॥ षीति सप्तमीनिर्देशात्पूर्वे षकारे ष्टुत्वं स्यादेव । रोष्टेति ॥

(तत्त्वदी०)-न षीति ॥ अत्र तोरित्यनुवर्तते ॥ षीति किम् । तट्टीकते । षीति
सप्तमीनिर्देशात्पूर्वस्य शकारस्य योगे ष्टुत्वं स्यादेव क्रोष्टा ॥

(टोरन्त्यात्) पदान्ते वर्तमानाद्वर्गात्परस्य स्तोः ष्टुर्न भवति ।

षण्णरः षड्णरः । षट् सीदन्ति ॥

(सुबोधिनी)-टोरन्त्यात् ॥ स्तोरित्यनुवर्तते । अन्ते भवोऽन्त्यस्तस्मादन्त्यात्
अन्त्यशब्देन पदान्ते कथ्यते । भवार्थे ण्यः । 'णितो वा' इति णिच्विकल्पादृद्ध्य-
भावः पदान्ते स्थिताष्टोः परस्य स्तोः ष्टुत्वं न भवति ॥ पदान्तात् टोः किम् ।
ईष्टे ॥ टोः किम् । सर्पिष्टमम् ॥ 'जमे जमा वा' इति जमे षण्णरः । जवभावपक्षे
षड् नरः । नर इति बहुवचनम् ॥

(तत्त्वदी०)-टोरन्त्यादिति ॥ स्तोरित्यत्रानुवर्तते न तोरिति ॥ टोरिति किम् ॥
सर्पिष्टमम् ॥ अन्त्यः । भवार्थे ण्यः । 'णितो वा' इति वृद्धिविकल्पादृद्ध्यभावः ॥

(नवतिनगर्योर्न) षण्णवतिः । षण्णगर्यः ॥

(सुबोधिनी)-नवतिनगर्योर्न ॥ पदान्ताद्वर्गात्परयोर्नवतिनगरीशब्दयोर्न ष्टु-
त्वनिषेधो भवति ॥ टोरन्त्यादिति निषेधो न प्रवर्तते इत्यर्थः । षड्भिरधिका नवतिरि-
त्यत्र षस्य डत्वे कृते नस्य ष्टुत्वम् ततः षण्णवतिः ॥ षट् नगर्यः इत्यत्र नस्य ष्टु-
त्वम् । षण्णगर्यः ॥

(तत्त्वदी०)-पदान्त इत्यनुवृत्तेः पदान्तादिति लब्धे अन्यादिति ग्रहणमस्यानित्यत्वज्ञापनायेत्यभिप्रेत्याह-नवतिनगर्थोनेति ॥ षण्णवतिरिति ॥ षट् च नवतिश्च षडधिका नवतिरिति वा ॥

(सुपो न) लिट्सु । टनात्सस्य वा धुट् । लिट्सु ॥

(सुबोधिनी)-सुपो न ॥ टवर्गात्परस्य स्यादीनां सुपः सकारस्य घृत्वं न भवति ॥

(तत्त्वदी०)-' न शात् ' ' न षि ' इत्यत्र नञ्द्वयोपादनं घृत्वस्यानित्यत्वज्ञापनार्थमित्याशयेनाह सुपो नेति ॥ सुपः सकारस्य घृत्वं नेत्यर्थः ॥

(तोलिं लः) तवर्गस्य लकारे परे लकारः स्यात् ॥ तल्लुनाति । भवॉल्लिखति । अनुनासिकाननुनासिकत्वेन द्विधा यवलाः । तत्र नकारस्यानुनासिको लकारः ॥

(सुबोधिनी)-तोलिं लः ॥ तोरिति किम् । शक्नोतीति शक् लुनातीति ॥ लि इति किम् । तदन्नम् ॥ यकारवकारलकाराः सानुनासिका निरनुनासिकाश्च । तत्र सानुनासिकस्य नकारस्य स्थाने सानुनासिक एव लो भवतीत्यर्थः ॥

(तत्त्वदी०)-तोलिं ल इति ॥ अत्र लघुभाष्यम् । स्तोरित्यनुवर्तमाने तोर्ग्रहणं सकारनिवृत्त्यर्थमित्येके । तत्र लकारपरस्य सकारस्याभावात् । न च को लुनातीत्यादावन्तरंगेण विसर्गेण भाव्यम् । सल्लावक इत्यत्रापि परत्वादन्तरङ्गत्वाच्च दत्वे कृते लः । तोलिं इति द्विलकारं पाठ्यमाह लि चेति छेदः । एवं सार्द्धमात्रा न्यूना भवति । ' अत्रेदमवधेयम् । तोलिं इत्युक्ते रकारात्परत्वात्तन्निमित्तकद्वित्वाशङ्क्य विधेयसंदेहस्यानिवार्यत्वात् । किं च स्तोः श्चुभिः श्चुरित्यत्र प्रकृतस्य श्चुरित्यस्य विधेयत्वेनोपन्यासाद्वा ॥ भवॉल्लिखति इति ॥ अत्रानुनासिको लकारः ॥

(उदः स्थास्तम्भोः स लोपः) उत्थानम् । उत्तम्भनम् ॥

(सुबोधिनी)-उदः स्थास्तम्भोः सलोपः ॥ उदः परयो स्थास्तम्भोः सकारस्य लोपो भवति ॥ ष्ठा गतिनिवृत्तौ । स्तम्भु निरोधने । सलोपे कृते ' खसे चपा झसानाम् ' इति दृश्य तः । उत्थानम् ॥

(तत्त्वदी०)-उदः स्थास्तम्भोरिति ॥ उदः परयोः स्थास्तम्भोः सस्य लोपः स्यादित्यर्थः ॥ उत्थानम् । उत्तम्भनमिति ॥ स्थीयत इति स्थानम् । भावे युट् । सुबोरनाकावित्यनादेशः सलोपे कृते ' खसे चपा झसानाम् ' इति दृकास्य सकारः ॥

(नः सकृ छते) नान्तस्य पदस्यावपरे छते सगागमो भवति ॥ राजंश्चित्रम् । भवॉस्तनोति । अवपरे किम् । सन्तसरुः ॥

(सुबोधिनी)-न सकृ छते ॥ नान्तस्य पदस्य सकृ स्यात् अवः परो यस्मात्सः अत्रपरमन्मिन अवपरे छते ॥ किच्चादन्ते । सकोऽकारस्त्रच्चारणार्थः । कस्यान्ते इत्या-

कांक्षायां पदस्यान्ते भवति । नस्यापदान्तत्वात् 'नश्चापदान्ते झसे' इत्यनुस्वारः । नस्यां सगागमो भवतीति वचने तु नस्यानुस्वारो न स्यात् । सको नकारस्य भक्तत्वात् नस्य पदान्तत्वानपायात् । आगमाष्टित्किन्मिन्तस्ते यद्गुणीभूताः यस्य गुणीभूता यस्य विशेषणीकृतास्तद्ग्रहणेन विशेष्यग्रहणेन कृत्वा ते आगमाः आचार्यैर्गृह्यन्ते अभ्युपगम्यन्ते । तद्यथा । सगागमः पदस्य विहितः । पदं विशेष्यम् । सगागमो विशेषणम् । पदग्रहणेन सक् गृह्यते । सक्पर्यन्तं पदमित्यर्थः ॥ पदस्येति किम् । हन्ति ॥ नान्तस्येति किम् । तट्टीकते ॥ छते किम् । भगवन् कुरु ॥ अवपरे छते किम् । सन्त्सरुः खड्गमुष्टिः ॥

(तत्त्वदी०)-नः सक् छते इति ॥ अत्र पदस्य सगागमः न तु नस्य । तथा सति नस्यानुस्वारो न स्यात् अपदान्तत्वाभावात् इत्याशयेनाह-नान्तस्येत्यादि ॥ पदस्येति किम् । हन्ति ॥ न इति किम् । तट्टीकते ॥ छते किम् । भगवन्कुरु ॥ अवपरे किम् । सन्त्सरुः । 'त्सरुः खड्गादिमुष्टिः स्यात्' इत्यमरः ॥

(न प्रशानः) प्रशान्तनोति ॥

(सुबोधिनी)-न प्रशानः ॥ प्रशानिति नान्तस्य पदस्य सग्न न भवत्यवपरे छते ॥ प्रपूर्वात् शाम्यतेः क्प् । 'जमान्तस्योपधाया दीर्घः इत्यनेन दीर्घः' । 'मो नो धातोः' इति नः । नस्यासिद्धत्वान्नलोपो न । प्रशाम्यतीति प्रशान् ॥

(तत्त्वदी०)-अव इत्यपकृष्य तस्य व्यवस्थितत्वाश्रयणात् मस्थानिकस्य नस्य समेत्याशयेनाह न प्रशान इति ॥ प्रशान्तनोतीति ॥ 'शमु उपशमे' इत्यस्मात् क्विपि 'जमान्तस्य क्वौ' इति दीर्घे 'मो नो धातोः' इत्यनेन नत्वे रूपम् ॥

(शे चक् वा) नान्तस्य पदस्यावपरे शे वा चगागमो भवति ॥ भवाञ्छूरः-भवान्छूरः-भवान्छूरः-भवान्छूरः ॥

(सुबोधिनी)-शे चक् वा ॥ न इत्यनुवर्तते । नान्तस्य पदस्य चक् स्याद्वा शे । पदस्येति किम् । दंशः ॥ शे इति किम् । भवांश्चिनोति ॥ चक् वा इत्यत्र 'वाक्ये तु सा विवक्षामपेक्षते' इत्युक्तत्वाज्जवाभावः ॥ भवान् शूर इत्यत्र चगागमस्य कित्त्वात् पूर्वान्तत्वेन 'चपाच्छः शः' इति छत्वविकल्पः । पक्षे हसात्परस्य झसस्येति चलोपः । नकारस्यानुस्वारपरसवर्णौ अपदान्तत्वात् । भवान्छूरः-भवान्छूरः-भवान्छूरः-भवान्छूरः ॥ "जछौ जचछा जछशा जशाविति चतुष्टयम् । रूपाणामिह तु छत्वचलोपानां विकल्पनात् ॥" कुर्वन्तिष्ठ । कुर्वञ्छेते । इत्यत्रापदान्तनकारस्य स्थानेऽनुस्वारचुत्वाभ्यां परत्वात्प्राप्तं णत्वं न । कस्मात् अनन्ते इत्यन्तरङ्गे णत्वनिषेधे सति 'असिद्धं बहिरंगमन्तरंगे' इति परिभाषया बहिरंगयोः सक्चकारसिद्धत्वात् ॥ तच्छास्त्रम् सञ्चशंभुरित्यादौ चोः कुरिति कुत्वमपि न । अन्तरंगे कुत्वे कर्तव्ये चुत्वचकारासिद्धत्वात् । कुत्वविधिसुवागभ्यां वक्ष्यतीत्यादावेकपदस्थे चवर्गे सावकाशः । 'चपाच्छः शः' अम्बयुक्ताच्छसादौ' इत्यादिनिर्देशात् ॥

(तत्त्वदी०)-शे चक् वेति ॥ भवाञ्छूर इत्यादि ॥ “अछौ अचछा अचशा अशाविति चतुष्टयम् । रूपाणामिह चक्छत्वचलोपानां विकल्पनात् ॥” पदस्येति किम् । दंशः ॥ नान्तस्य किम् । पञ्चशः ॥ शे इति किम् । भवांश्चिनोति ॥ अत्र शीत्येव वक्तुमुचितम् । मात्रा-
लाघवात् । ननु कुर्वस्तिष्ठ कुर्वञ्छेते इत्यत्र अपदान्तत्वान्नस्य चुत्वादनुस्वाराच्च परत्वात् णत्वं
प्राप्नोति । सत्यम् । अनन्त इत्यन्तरंगं निषेधं प्रति बहिरंगयोश्चकसकोरसिद्धत्वाश्रयणात् ।
तच्छास्त्रमित्यत्रापि चुत्वे कृते कुत्वमप्यसिद्धत्वादेव न ॥

(इण्णो ह्रस्वाद् द्विः स्वरे) इकारणकारनकारा ह्रस्वादुत्तरा
द्विर्भवन्ति स्वरे परे पदान्ते ॥ प्रत्यङ्ङिदम् ॥ सुगणिह । राजन्निह ॥ ह्रस्वा-
त्किम् । प्राङ्आस्ते ॥ पदान्ते किम् । परमदण्डिनौ ॥

(सुबोधिनी)-इण्णो ह्रस्वाद् द्विः स्वरे ॥ इ च ण च न् च ते इण्णः
पदान्ते इत्यनुवर्तते । ह्रस्वात्पराः पदान्ते स्थिताः इण्णः द्विः स्युः स्वरेः परे ॥ ह्रस्वा-
दिति किम् । प्राङ् आस्ते । प्राण् आस्ते । भवान् आस्ते ॥ इण्ण इति किम् । आस्ते ॥
स्वरे किम् । प्रत्यङ् करोति । सुगण् वदति । पचन्वदति ॥ पदान्ते किम् । दण्डिनौ ॥
ननु समिहण्डिनावित्यादौ पूर्वपदस्येव चोत्तरखण्डस्यापि प्रत्ययलक्षणेन पदत्वात्
नस्य द्वित्वं स्यात् । उच्यते । उत्तरखण्डस्य प्रत्ययलक्षणेन पदान्तकार्यं न ‘एदोतोऽतः’
‘वत्विनौ’ इत्यादिनिर्देशात् । अत एव परमवाचौ परमगोडुहौ परमलिहावित्यादौ
कुत्वघत्वढत्वादीनि न भवन्ति ॥ ननु अनश्च इत्यादौ नस्य द्वित्वं स्यात् । उच्यते ।
अनन्ते अनपीत्यादिज्ञापनाच्च द्वित्वम् ॥

(तत्त्वदी०)-इण्णो ह्रस्वाद् द्विः स्वरे इति ॥ इ च ण च न् च ते इण्णः । ह्रस्वा-
दिति किम् । प्राङ् आस्ते । स्वरे इति किम् । प्रत्यङ् करोति ॥ पदान्ते इति किम् । दण्डि-
नौ ॥ ननु समिहण्डिनावित्यत्र पूर्वपदस्येवोत्तरखण्डस्यापि प्रत्ययलक्षणत्वेन पदत्वात् नस्य द्वित्व-
चनं प्राप्नोतीति चेन्न । उत्तरपदस्य प्रत्ययलक्षणेन न पदान्तकार्येति ‘एदोतोऽतः’ इति
ज्ञापनात् । अत एव नलोपोऽपि न । अनश्च इत्यादौ तु अनपीत्यादिज्ञापकाद्द्वित्वं न । नलो-
पस्तु अमुविधिसामर्थ्याच्च । द्विरिति क्रियावृत्तौ ‘द्वित्रिचतुर्भ्यः सुः’ इति स्वन्तत्वादव्ययम् ।
क्रिया चात्रोच्चारणमेव । तथा च द्विरुच्चार्या इत्यर्थो बोद्धव्यः ॥

(छः) ह्रस्वात्परश्छकारो द्विर्भवति ॥

(सुबोधिनी)-छः ॥ ह्रस्वादित्यनुवर्तते । छकारे अकार उच्चारणार्थः । तेन
विच्छिन्नमित्यादि सिद्धयति ॥

(तत्त्वदी०)-छ इति ॥ अत्र स्वरे इत्यनुवर्त्य विभक्तिव्यत्ययेन स्वरात् इति बोध्य-
म् । पदान्ते वेत्यनुवर्तते । तच्च वाक्यभेदेन संबध्यते । विकल्पस्तु व्यवस्थितः । तेन पदान्ते
श्रीगताहमाहवर्जिता ॥ स्वगतिति किम् । लक्ष्यम् ॥

(खसे चपा झसानाम्) तव छत्रम्--तव च्छत्रम् ॥

(सुबोधिनी)-खसं चपा झसानाम् ॥ झसानां चपाः स्युः खसे परे ॥ झसानामिति किम् । खन्सु ॥ खसे किम् । वेन्नि ॥

(दीर्घाच्च) हीच्छः ॥

(सुबोधिनी)-दीर्घाच्च ॥ दीर्घात्परश्छकारो द्विः स्यात् ॥

(पदान्तादीर्घाद्वा) लक्ष्मीच्छाया--लक्ष्मीछाया ॥

(सुबोधिनी)-पदान्तादीर्घाद्वा ॥ पदान्तादीर्घात्परश्छो वा द्विः स्यात् ॥

(आङ्माङ्भ्यां नित्यम्) आच्छादयति । माच्छिदत् ॥

(सुबोधिनी)-आङ्माङ्भ्यां नित्यम् ॥ पदान्तादीर्घादित्यस्यापवादोऽयम् । आङ्माङ्भ्यां परश्छा द्विः स्यान्नित्यम् ॥

(पुंसोऽवपरे खपे संयोगान्तस्य लोपो न) पुंस्कोकिलः । पुं-
स्पुत्रः ॥ अवपरे किम् । पुङ्क्षीरम् ॥ खपे किम् । पुन्दासः ॥

(सुबोधिनी)-पुंसोऽवपरे खपे संयोगान्तस्य लोपो न ॥ पुंस्शब्दस्य सस्य लोपो न भवति । अवः परो यस्मात्सः अवपरस्तस्मिन् अवपरे खपे ॥ 'संयोगान्तस्य लोपः' इति प्राप्तावयं निषेधः । अवपरे किम् । पुंक्षीरम् । सलोपोऽत्र ॥ खपे किम् । पुंदासः । अत्रापि सलोपः ॥

(तत्त्वदी०)-संयोगान्तस्य लोप इत्यत्र वाऽवसाने इत्यतौ वेत्यपकृष्य तस्य व्यवस्थितत्वाश्रयणात् क्वचिन्न इत्याशयेनाह ॥ पुंसोऽवपर इत्यादि ॥ तेन ख्यातौ वा सभिन्नस्य राज इत्यादि सिद्धम् ॥ पुंस्कोकिल इति ॥ पुमांश्चासौ कोकिलश्च सः ॥

(ख्याधातौ वा) पुंख्यानम् ॥

(सुबोधिनी)-ख्याधातौ वा ॥ पुंस्शब्दस्य सकारस्य लोपो वा भवति । 'चक्षिङः ख्याच्' इति ख्याधातौ परे ॥ पुंख्यानमिति । चक्षिङो युटि रूपम् ॥

(मोऽनुस्वारः) मकारस्यानुस्वारो भवति हसे पदान्ते । तं हसति । पटुं वृथा ॥ पदान्ते किम् । गम्यते ॥ हसे किम् । किमत्र ॥

(सुबोधिनी)-मोऽनुस्वारः ॥ पदान्ते इत्यनुवर्तते । पदान्ते मोऽनुस्वारः स्यात् हसे परे ॥ पदान्ते किम् । गम्यते ॥ म इति किम् । भवान्हसति ॥ हसे किम् । फलमस्ति ॥ म इत्यत्राकार उच्चारणार्थः ॥ अनुस्वार इति पूर्वाचार्याणां संज्ञा ॥

(तत्त्वदी०)-मोऽनुस्वार इति ॥ पदान्ते किम् । गम्यते ॥ मकारस्य किम् ॥ भवान् हसति । हसे इति किम् । फलमस्ति । अत्र लघुभाष्यमननु 'मोम्' इति सूत्र्यताम् । अत्राकार उच्चार-

णार्थः ततः परस्यादेशः स्यादिति चेत् सत्यम् । संज्ञापूर्वको विधिरनित्यो यथा स्यादित्येवमर्थ-
मिदम् ॥ अनुस्वार इति प्राचां संज्ञा । तेन सम्राडिति सिद्धम् । वस्तुतस्तु 'मोम्' इति
कर्तुं शक्यम् 'अन्शसोः' इत्यादिनिर्देशेनास्यानित्यत्वज्ञापनात् सम्राडित्यादि सिद्धम् ॥ अत्रे-
दमवधेयम् । 'मोम्' इति कृते ओ अवित्यादिष्विव म इत्यस्य प्रथमान्तत्वमाशङ्क्य ओकारस्य
विधेयत्व शङ्काया अनिवार्यत्वादनुस्वारस्य तत्संदेहनिराकरणायावश्यं वक्तव्यत्वात् । यत्तु अत्र
म् इति योगं विभज्य तत्र सकं चानुवर्त्य कचिन्मस्य सगागम इति व्याख्येयम् । तेन पुंस्कोकिलः
पुंस्पुत्र इत्यादि सिध्यतीत्युक्तम् । तत्तु पुंसोऽवपरे स्वप्ने संयोगान्तस्य लोप इति स्वोक्त्या
विरोधादुपेक्ष्यम् ॥

(नश्चापदान्ते झसे) नस्य मस्य चापदान्ते वर्तमानस्यानुस्वारो
भवति झसे हकारे च परे ॥ यशांसि । पुंभ्याम् । स्वनङ्गां हि ॥ अपदान्ते
किम् । ब्रह्मन् पाहि ॥ झसे किम् । तन्यते ॥

(सुबोधिनी)-नश्चापदान्ते झसे ॥ चकारो मकारस्य समुच्चयार्थः ॥ अपदा-
न्ते नस्य मस्य चानुस्वारः स्यात् झसे परे ॥ अपदान्ते किम् । भवान् भाति ॥ झसे
किम् । मन्यते । यम्यते ॥

(तत्त्वदी०)-नश्चापदान्ते झसे इति ॥ चकारो मकारस्य समुच्चयार्थः । अन्यथा
अपदान्ते नस्यैव स्यात् ॥ अपदान्ते किम् । भवान् याति । अत्रापदान्तग्रहणादेतत्स्वरपर्यन्तः
पदान्त इत्यधिकारो बोध्यः ॥ झस इति किम् । मन्यते यम्यते । अत्र हो झभा इत्यतो हकारो-
ऽनुवर्त्यः स च विभक्तिविपरिणामेन सप्तम्यन्तो बोध्य इत्याशयेनाह-हकारे चेति ॥

(यमा यपेऽस्य) अपदान्ते वर्तमानस्यानुस्वारस्य यमा भवन्ति
यपे परे ॥ अस्य यपस्य सवर्णाः । शान्तः । अङ्कितः । अश्रितः ।
कुण्ठितः । गुम्फितः ॥

(सुबोधिनी)-यमा यपेऽस्य ॥ अस्येति यपपरामर्शार्थम् । अनुस्वारस्यानुवृत्त्यैव
लाभात् । अपदान्ते अनुस्वारस्य यमा भवन्ति यपे परोक्षे यमा अस्य यपस्य सवर्णा भवन्ती-
त्यर्थः । सानुनासिकस्यानुस्वारस्य सानुनासिका एव यमाः स्युः । यमा इति बहुवचनं
जातौ ज्ञेयम् । कुण्डं रथेनेत्यत्रानुस्वारस्य पाक्षिको यमो न रकारस्यानुनासिकत्वाभा-
वात् ॥ यपे किम् । आर्कस्यते । स्वनङ्गां हि । अनुस्वारस्येति किम् । राजन् गच्छ । गम्यते ॥
'अङ्कः पदे लक्षणे च' इति चुरादिज्यन्तात् क्तः । 'सिटोः क्तवत्वोर्जिलोपः' इति
जेलोपः । अनेनानुस्वारस्य ङः । 'अकि लक्षणे' इत्यस्माद्वा क्तः । नुमोऽनुस्वारे पर-
सवर्णेन ङः । अङ्कितः ॥ अश्वेः पूजायामिड् इतीड् । पूजार्थस्याश्वतेनेति नलोपो न ।
अश्रितः ॥ 'कुठि प्रतिघाते' क्तः । नुमोऽनुस्वारे परसवर्णेन णः । कुण्ठितः ॥ 'शम्
उपशमे' क्तः । 'दान्तादयो वा निपात्यन्ते' इति निपातनादिभावः । 'जमस्य

किङिति झसे इति ' दीर्घः । मस्यानुस्वारे परसवर्णेन नकारः । शान्तः ॥ ' गुम्फ ग्रन्थे ' क्तः । मस्यानुस्वारे परसवर्णेन मः । शुम्फितः ॥ ननु कुर्वन्तीत्यत्रानेन कृतस्य नस्य णत्वं कस्मान्न । उच्यते । ' असिद्धं बहिरङ्गमन्तरङ्गे ' इति परसवर्णस्यासिद्धत्वान्न णत्वम् ॥

(तत्त्वदी०)—यमा यपेऽस्येति ॥ अस्येति किमर्थम् । अनुस्वारपरामर्शार्थं चेन्न । तस्यानुवृत्त्यैव लाभात् । न च प्रथमान्तस्यानुवृत्तस्य अनुस्वार इत्यस्य षष्ठीविपरिणामार्थमिति वाच्यम् । यमा इत्यादेशापेक्षया अर्थात् षष्ठीविपरिणामसंभवात् । एवं तर्हि यपपरामर्शार्थम् । इत्यभिप्रेत्याह—अस्य यपस्य सवर्णा इति ॥ अनुनासिकस्यानुस्वारस्य सदृशयपस्य सवर्णा जमा भवन्तीत्यर्थः ॥ तेन रेफो न भवति अनुस्वारसादृश्याभावात् । न च सादृश्याभावेऽपि वचनात् स्यादिति वाच्यम् । यपे इत्यस्य जातिपरत्वेन यपजातीये सवर्णे यमजातीयस्यानुस्वारसदृशस्य विधानेन वचनस्य चरितार्थत्वात् ॥ यत्तु यमोऽस्येति सूत्रं युक्तम् । अनुस्वारेण झसे इति वाऽऽक्षेपणीयम् ॥ अनुस्वारस्य सदृशज्ञसहसयोः सवर्ण आदेशो भविष्यतीति व्यर्थमिह यपे इति । शपसहेषु तु नातिव्याप्तिः तेषां यमे सवर्णाभावादिति । तत्रेदमवधेयम् । हसाक्षेपणैव तदन्तर्गतस्य झसस्याक्षेपस्याशक्यत्वात् किं च अनुवृत्तिलब्धेनानुस्वारेण हसाक्षेपे पदान्तस्याक्षेपाच्च ॥

(वा पदान्तस्य) पदान्ते वर्तमानस्यानुस्वारस्य यमा वा भवन्ति यपे परे ॥ अस्य यपस्य सवर्णाः ॥ त्वङ्करोषि-त्वं करोषि । तन्तनोति-तं तनोति । सय्यन्ता-संयन्ता ॥ सवत्सरः संवत्सरः । यल्लोकम्-यं लोकम् ॥

(सुबोधिनी)—वा पदान्तस्य ॥ अत्रानुस्वारस्यानुनासिका एव यमा वा स्युः ॥

(तत्त्वदी०)—वेति ॥ द्वितीयसूत्रोपन्याससामर्थ्यादेतत्पदान्तविषयमित्याशयेनाह—पदान्ते वर्तमानस्येति ॥

(मो राजि समः कौ) किवन्ते राजतौ परे समो मस्य म एव स्यात् ॥ सम्राट् ॥

(सुबोधिनी)—मो राजि समः कौ ॥ किवन्ते राजतौ परे समो मस्य म एव ॥ मकारस्य मकारवचनमनुस्वारनिवृत्त्यर्थम् ॥ राजतौ किम् । गमादीनां जमस्य इति मलोपे ह्रस्वस्य इति तुक् । संगत् ॥ सम इति किम् । इदं राट् ॥ किवन्ते इति किम् ॥ संराजितव्यम् । संराजते । राजृ दीप्तौ इति । संपूर्वादस्माद्वर्तमाने क्विप् । षत्वडत्वचपत्वानि । सम्राट् ॥

(यवलमनपरे हकारे मस्य यवलमना वा) किं ह्यः-कियँह्यः । किं ह्लयति—किवँ ह्लयति । किं ह्लादयति—किलँ ह्लादयति । किं हल्लयति—किम् हल्लयति । किं हुते-किन् हुते ॥

(सुबोधिनी)-यवलमनपरे हकारे मस्य यवलमना वा ॥ यश्च वश्च लश्च मश्च नश्च ते यवलमनाः यवलमनाः परे यस्मात्सः यवलमनपरस्तस्मिन् यवलमनपरे हकारे मस्य यवलमना वा भवन्ति ॥ 'हल हल संचलने' । 'हुङ् अपनयने ॥'

(तत्त्वदी०)-वेति व्यवस्थितो विकल्प इत्यभिप्रेत्याह-यवलमनपरे इति ॥ हकारे इति विशेष्यम् । यश्च वश्च लश्च मश्च नश्च ते । ते परे यस्य स तथा तस्मिन् ॥ किं ह्य इति ॥ शोऽतीतेऽहि किं हल यतीत्यादि ॥ 'हल हल चलने ।' 'उवलहलहलनमामनुपसर्गाद्वा' इति मित्वाद्भ्रस्वत्वम् ॥ हुङ् अपनयने ।' अदादिः । 'ह्लादी सुखे ॥' कुर्वन्तीत्यत्र नस्य णत्वं तु 'असिद्धं बहिरङ्गमन्तरंगे' इत्यसिद्धत्वात् न ॥ वेति व्यवस्थितविभाषाश्रयणात् शसे चपस्य द्वितीया वा । टनात्सस्य वा धुट् । शसे ङ्णोः कुक्कुटौ वा । पकारे परे नृन्कारस्य न्स वा इत्यादि संगृहीतम् ॥

(शसे चपस्य द्वितीया वा) वथ्सरः-वत्सरः । अफ्सरः-अप्सरः ॥

(सुबोधिनी)-शसे चपस्य द्वितीया वा ॥ वर्गप्रथमानां द्वितीया भवन्ति शसे परे ॥

(न पदान्ते) तत्साधुः ॥

(सुबोधिनी)-न पदान्ते ॥ पदान्ते स्थितानां वर्गप्रथमानां द्वितीया न भवन्ति ॥

(कुक्कुटुक्वर्जितस्य विभक्तौ न) भवत्सु ॥

(सुबोधिनी)-कुक्कुटुक्वर्जितस्य विभक्तौ न ॥ चपस्य विभक्तौ द्वितीया न स्युः कुक्कुटौश्च द्वितीयाः स्युर्विभक्तौ परे ॥

(टनात्सस्य वा धुट्) षट्सन्तः षट्सन्तः सन्तसः-सन्तसः ॥

(सुबोधिनी)-टनात्सस्य वा धुट् ॥ टश्च नश्च तयोः समाहारः टनं तस्मात् । टकारनकाराभ्यां परस्य सकारस्य धुट् वा स्यात् ॥ धुटश्चपत्वेन तकारः ॥ ततः शसे चपस्येत्यनेन तकारस्य थो न चपत्वस्यासिद्धत्वात् । षट्सन्तः ॥

(शसे ङ्णोः कुक्कुटौ वा) प्राङ् षष्ठः-प्राङ्क्षष्ठः-प्राङ्ख् षष्ठः । सुगण् साधुः-सुगण्ट् साधुः-सुगण्ट् साधुः ॥

(सुबोधिनी)-शसे ङ्णोः कुक्कुटौ वा ॥ उकारणकारयोः कुक्कुटावागमौ वा स्तः शसे परे ॥ कुगभावे प्राङ् षष्ठः । कुगागमे प्राङ्क्षष्ठः । कुको द्वितीये प्राङ्ख् षष्ठः ॥

(तत्त्वदी०)-ङ् च णू च ङ्णौ तयोः । डस्य कुक् णस्य डक् भवतीत्यर्थः वर्ग्यत्वात् ॥

(पकारे परे नृन्कारस्य न्स वा)

(सुबोधिनी)-पकारे परे नृन्कारस्य न्स वा ॥ नृनित्यस्य नकारस्य न्स आदेशः स्याद्वा पकारे परे ॥ अकार उच्चारणार्थः । तेन नृः पुनाति इत्यादि सिद्धयति ॥

(स्त्रोर्विसर्गः) सकाररेफयोर्विसर्गो भवति रसे पदान्ते च ॥

(सुबोधिनी)-स्त्रोर्विसर्गः ॥ स् च र् च स्त्रौ तयोः स्त्रोः । स्त्रोर्विसर्गः स्यात् रसे पदान्ते च ॥ धात्वधातुसाधारणमिदम् ॥ पदान्ते किम् । स्यात् । ब्रूयात् । पयसी । वार्गी ॥ रसे किम् । चातुर्यम् ॥ सुप्रयत्ये परे रस्य विसर्गो न चतुर्विधेति निर्देशात् । तेन गीर्षु वार्षु पूर्षु इत्यादि सिद्धयति । नार्पत्यः भार्गवः इत्यादौ तु बहिरङ्गाया वृद्धेरसिद्धत्वाच्च विसर्गः । वर्ष्म वर्मत्स्यादौ कर्तृसाधनयोरिति निर्देशाच्च विसर्गः ॥

(तत्त्वदी०)-स्त्रोर्विसर्गः ॥ पदान्ते वर्तमानयोः स्त्रोर्विसर्गः स्यात् । धात्वधातुसाधारणमिदम् । तेन अविभः देवः प्रातरित्यादि सिद्धम् । अव्ययादित्यस्य परत्वात्सिद्धकिं नात्र रसपरत्वम् ॥ पदान्ते किम् । धुर्यात् । पयसी । नाञ्जश्च रसपरयोः स्त्रोर्विसर्गः स्यात् । तेन वेधोभ्यां दोःस्वित्यादि सिद्धम् ॥ सौ तु सिलोपात् प्रथमं रत्वाद्विसर्गो छृते तस्य हसपरत्वाभावेन सिलोपाभावे नित्यं विसर्गद्वयश्रवणप्रसंगः । अथ वेधोभ्याम् इत्यत्र द्वयोः सकारयोरेको विसर्गो भविष्यति सत्वजातेराश्रयणादिति चेत् । शृणु । प्रियचत्वाः गीरित्यादौ रसपरयोरेकजात्यभावादुक्तदोषतादवस्थ्यमिति केचित् तत्र 'प्रायशो दृश्यताम्' इति वचनात् ॥ क्वचित्पूर्वेणापि परवाध इष्टसिद्ध्यर्थम् ॥ रसे किम् । चीवरान् । वस्तेः क्वचित्क्विव्विशिष्टस्य नामसंज्ञा भवति लुप्तेऽपि किपि एकदेशविकृतन्यायेन नामत्वमस्ति । तेन सुबोभ्यामित्यादौ विसर्गः सिध्यति । स् च र् च स्त्रौ तयोः । अत्र रेफो निर्दिष्टो न तु रेफभूत ऋकारः । रेफस्थानिकविसर्गस्य रादेशविधायकस्य र इति सूत्रस्य वैयर्थ्यापत्तेः । कर्तृकार्ययोरित्यादिनिर्देशाच्च न ह्यत्र ऋकारस्य विसर्गो निर्दिष्टः । प्रातःपाशमित्यादावुभयथा विसर्गः । नामसंज्ञाप्रवृत्तिकाले रेफस्य सुपि न विसर्गः चतुर्विधेति ज्ञापकात् । तेन गीर्ष्वित्यादि सिद्ध्यति । नार्पत्य इत्यत्र तु बहिरङ्गाया वृद्धेरसिद्धत्वाच्च विसर्गः । वर्ष्म इत्यादौ न विसर्गः कर्तृसाधनयोरिति निर्देशादिति दिक् ॥

(कुप्वोः × क × पौ वा) कवर्गपवर्गसम्बन्धिनि स्वसे परे विसर्गस्य × क × पौ वा भवतः ॥ कपावुच्चारणार्थौ । नृन्ः × पाहि-नृन्ः पाहि-नृन् पाहि ॥ इति हससन्धिः ॥

(सुबोधिनी)-कुप्वोः × क × पौ वा ॥ आदेशनिमित्तयोर्यथाक्रममत्रास्ति । आदेशे ककारपकारावुच्चारणार्थौ । केवलयोर्जिह्वामूलीयोपध्मानीययोरुच्चारणासंभवात् । किं च ककारखकारयोः परतः × कः स्यात् । पकारफकारयोश्च × पः स्यात् ॥ कुप्वोरिति किम् । कश्चारः ॥ ब्राह्मणात्पक्षे विसर्गः । विसर्जनीयस्य स इत्यस्यापवादोऽयम् । उपध्मानीये नृन् × पाहि । विसर्गे नृन्ः पाहि । नभावे नृन्पाहि ॥ इति सुबोधिण्यां हससन्धिः ॥

(खपपरे शसे विसर्गस्य लोपो वा) हरिस्फुरति-हरिः स्फुरति-
हरिस्स्फुरति । कुप्पोः ५ क ५ पौ वा । क ५ करोति-कः करोति ।
क ५ पचति-कः पचति ॥

(सुबोधिनी)-खपपरे शसे विसर्गस्य लोपो वा ॥ खपः परो यस्मात्सः
खपपरः तस्मिन्खपपरे शसे विसर्जनीयस्य लोपो वा भवति ॥ वाग्रहणात्पक्षे शसे ।
वेति विसर्गे सत्वे च त्रैरूप्यम् हरिस्फुरति-हरिः स्फुरति-हरिस्स्फुरति ॥

(तत्त्वदी०)-खपपरे इति ॥ खपः परो यस्मात्सः खपपरः तस्मिन् । एतत्सर्वं व्यव-
स्थितविभाषाश्रयणादेव । कुप्पोः ५ क ५ पाविति व्याख्यानं पूर्वोक्तमेव ॥

(वाचस्पत्यादयो निपातात्सिध्यन्ति) वाचस्पतिः । बृहस्पतिः ।
तस्करः । कौतस्कुतः । कान्कान्-कांस्कान् । कस्कः । भास्करः । पयस्पा-
शम् । यशस्कल्पम् । यशस्कम् । यशस्काम्यति । सर्पिष्पाशम् । सर्पि-
ष्कल्पम् । सर्पिष्कम् । सर्पिष्काम्यति । नमस्करोति-नमः करोति । पुरस्क-
रोति । निष्प्रत्यूहम् । आविष्कृतम् । तिरस्कर्ता-तिरःकर्ता । द्विष्करोति-
द्विः करोति । त्रिष्करोति-त्रिः करोति । चतुष्करोति-चतुःकरोति । चतुष्क-
पालम् । सर्पिष्करोति-सर्पिः करोति । धनुष्करोति-धनुः करोति । सपि-
ष्कुण्डिका । अयस्कारः । अयस्कामः । अयस्कुम्भः । अयस्पात्रम् । अयः
सहिता कुशा-अयस्कुशा । अयस्कूर्णी । अधस्पदम् । शिरस्पदम् ॥
आकृतिगणोऽयम् ॥ अविहितलक्षणः सकारो वाचस्पत्यादिषु द्रष्टव्यः ॥

(सुबोधिनी)-वाचस्पत्यादयो निपातात्सिध्यन्ति ॥ सिद्धस्वरूपो-
च्चारणं निपातस्तस्मादेते शब्दाः सिद्धिं यान्ति ॥ वाचः पतिरित्यत्र षष्ठ्या अलुक् ।
निपातनाद्विसर्गस्य सत्वम् । वाचस्पतिः । ततः चौर्यं करोतीति तकारस्य सत्वं निपातनात् ।
तस्करः ॥ बृहतां पतिरिति । निपातनात् तकारस्य सत्वम् । बृहस्पतिः ॥ कुतः कुत
आगत इत्यत्र 'त्यतनौ' इत्यनेनाव्ययात्त्यप्प्रत्यये प्राप्ते गणपाठसामर्थ्यादणप्रत्ययाष्टि-
लोपश्च । निपातनाद्विसर्गस्य जिह्वामूलीयाभावः । कौतस्कुतः ॥ कान्कानिति । अत्र
एकः किंशब्दः प्रश्ने । द्वितीयो निन्दार्थे । सगागमाभावोऽत्र भिन्नार्थत्वात् । गणे चाम्रे-
डितस्यैव ग्रहणम् । कान् कुत्सितान् पश्यतीत्यर्थः । कांस्कान् इति । अत्र आम्नेडितत्वा-
त्तु पूर्वनकारस्य सगागमो भवति निपातनात् । कांस्कान् कान् कान् पश्यतीत्यर्थः ॥ कः
क इति कस्कः । जिह्वामूलीयाभावोऽत्र ॥ भासःकरोतीति भास्करः । जिह्वामूलीयाभावः ।
कुत्सितं पय इति पयस्पाशम् । कुत्सायामीति पाशः ॥ ईषन्न्यूनं यश इति यशस्कल्पम् ।

ईषदसमाप्ताविति कल्पः । कुत्सितं यश इति कुत्सितेऽर्थे कः । यशस्कम् ॥ आत्म-
नो यश इच्छतीति काम्यश्चेति काम्यप्रत्ययः । यशस्काम्यति इत्यादौ विसर्गस्य
जिह्वामूलीयोपध्मानीयाभावो निपातनात् ॥ कुत्सितं सर्पिरिति सर्पिष्पाशम् ॥ ईष-
द्वयूनं सर्पिरिति सर्पिष्कल्पम् ॥ कुत्सितं सर्पिरिति सर्पिष्कम् ॥ आत्मनः
सर्पिरिच्छतीति सर्पिष्काम्यति इत्यादौ विसर्गस्य षत्वं निपातनात् ॥ नमस्क-
रोति-नमः करोति । इत्यत्र विकल्पेन सकारविसर्गौ निपातनात् । पुरस्करोतीत्यत्र
जिह्वामूलीयाभावः ॥ निष्प्रत्यूहम्, आविष्कृतम्, दुष्कृतमित्यादौ विसर्गस्य षत्वं
निपातनात् ॥ तिरस्कर्ता तिरः कर्तेत्यत्र विकल्पेन सकारविसर्गौ ॥ द्वौ वारौ करो-
तीति द्विष्करोति-द्विःकरोति ॥ त्रीन् वारान्करोतीति त्रिष्करोति त्रिः करोति ॥ चतु-
रो वारान् करोति चतुष्करोति-चतुः करोति । द्वित्रिचतुर्भ्यः इति सुः ॥ चतुर्षु
कपालेषु संस्कृत इत्यर्थे अण् । द्विगुसमासेऽणो लुक् च । चतुष्कपालः चतुःकपालः ॥
सर्पिष्करोति-सर्पिःकरोति ॥ धनुष्करोति-धनुःकरोति । इत्यादौ विकल्पेन विसर्गस्य
षत्वविसर्गौ निपातनात् ॥ सर्पिषो घृतस्य कुण्डिकेति सर्पिष्कुण्डिका । नित्यं
षत्वमत्र ॥ अयसः कार इत्ययस्कारः ॥ अयसः काम इत्ययस्कामः ॥ अयसः कुम्भ
इत्ययस्कुम्भः ॥ इत्यत्र विसर्गस्य जिह्वामूलीयाभावः ॥ अयसः पात्रमित्ययस्पात्र-
मित्यत्रोपध्मानीयाभावः ॥ अयः सहिता कुशेत्ययस्कृशा । वेदे औदुम्बरशङ्कुं
कुशेति व्यवहरन्ति । अयोविकारे तु कुशीति ॥ अय इव कर्णौ यस्याः सा अय-
स्कर्णी । नासिकोदरेतीप् । अत्र जिह्वामूलीयाभावः ॥ पदस्याध इत्यधस्पदं शिरसः
पदमिति शिरस्पदमित्यत्रोपध्मानीयाभावः ॥ आकृत्या स्वरूपेण गण्यते यः स
आकृतिगण इति ॥

(तत्त्वदी०)-अत्रापि वेत्यस्य व्यवस्थितत्वात् अनेकार्थलाभ इत्याशयेनाह-वाचस्प-
त्यादय इति ॥ बृहस्पतिरित्यत्र तकारस्य सकारः, तस्कर इत्यत्र दकारस्य ॥ एवमन्येऽपि ॥

(रोऽरात्रिषु) अहो विसर्जनीयस्य पदान्ते रो भवति न तु रात्र्या-
दिषु ॥ अहर्गणः । अहरहः ॥ अरात्रिषु किम् । गतमहो रात्रिरेषा ।
अहोरात्रः । अहोरूपम् । अहोरथन्तरम् ॥

(सुबोधिनी)-रो रात्रिषु ॥ पदान्तेऽहन्शब्दस्य विसर्गस्य रः स्यात् रात्र्यादि-
वर्जितेषु परतः ॥ अरात्रिष्विति बहुवचनमादिशब्दार्थे । तेन रात्रिरात्ररूपरथन्तराणि
रात्र्यादयः । अह्नां गण इत्यहर्गणः । अह्नः इति नस्य रः ॥ अहः अहः इत्यहरहः ।
वीप्सायां द्वित्वम् ॥ अहश्च रात्रिश्चानयोः समाहार इत्यहोरात्रः । समासान्तोऽप्रत्ययो-
ऽत्र । 'रात्राह्नाहान्ताः' इति पुंस्त्वम् । अहो रात्रिरेषा । इदमह एषा रात्रिरस्तीत्यर्थः ।
प्रशस्तमह इत्यहोरूपम् । प्रशंसायामिति रूपः ॥ अहोरूपम् । गुणवाचको रूपशब्दो

ऽप्यत्र ॥ रथन्तरं सामवेदसंज्ञा । अहोरथन्तरम् । एषु विसर्गस्य उत्वं तत् ओत्वम् ॥
पदान्ते किम् ॥ अहोभ्याम् ॥

(तत्त्वदी०)-रोऽरात्रिष्विति ॥ अरात्रिष्विति बहुवचनात् राज्यादिर्गृह्यते ॥
अहोरात्र इति ॥ एकदेशविकृतस्यानन्यत्वाद्वात्रशब्दस्यापि ग्रहणम् । 'रात्राह्वाहान्ताः पुंसि ।
इति नियमात्पुंस्त्वम् । गतमहो रात्रिरेषेति मुख्यः प्रयोगः ॥

(अतोऽत्युः) अकारात्परस्य विसर्जनीयस्योकारो भवत्यति परे ॥ कोऽर्थः ॥

(सुबोधिनी)-अतोऽत्युः ॥ आदवे लोपश्च इत्यस्यापवादोऽयम् । अतः परस्य
विसर्गस्य उत्वं स्यादिति ॥ अत इति किम् । अग्निरत्र ॥ तपरः किम् । देवा अत्र ॥
सुप्तोतः ३ अत्र । दूरादाह्वाने इति प्लुतः ॥ अतीति किम् । देव इह ॥ तपरः किम् ।
देव आगतः ॥ तिष्ठतु पय अ ३ भिदत्तेत्यत्र गुरोरनृत इति प्लुतः ॥ विसर्गस्य
उत्वे ओत्वे च 'एदोतोऽतः' इत्यल्लोपः कोऽर्थः ॥

(तत्त्वदी०)-अतोऽत्युरिति ॥ अत इति किम् । हरिरत्र ॥ तपरः किम् । देवा अत्र ॥
अतीति तपरः किम् । देव आगतः ॥ विसर्गस्येति किम् । राममनु । 'आदवे लोपश्च' इत्य-
स्यापवादोऽयम् ॥

(हवे) अकारात्परस्य विसर्जनीयस्योकारो भवति हवे परे ॥
देवो याति । मनोरथः ॥

(सुबोधिनी)-हवे ॥ अत इत्यनुवर्तते । अतः परस्य विसर्गस्य उत्वं स्यात्
हवे ॥ 'आदवे लोपश्च' इत्यस्यापवादोऽयम् ॥ अतः किम् । वायुर्वन्धः ॥ तपरः किम् ।
वेधा वन्धः ॥ हवे किम् । देवः पश्यति ॥

(तत्त्वदी०)-हवे इति ॥ लोपशोऽपवादः ॥ अतः किम् । भानुर्वन्धः ॥ तपरः किम् ।
वेधा नम्यः ॥ हवे किम् । रामः कर्ता ॥ अत्र लघुभाष्यम् । अतोऽद्वये उत्तिकेकयोगो न
कृतोऽस्यानित्यत्वज्ञापनाय । तेन उषर्बुध इत्यादि सिद्धम् । अत्रेदमवधेयम् । 'कुम्भो ~ क
~ पौ वा' इत्यस्य व्यवस्थितत्वाश्रयणेनैव वाचस्पत्यादीनां सिद्धत्वेनोषर्बुध इत्यत्रापि रत्व-
सिद्धेरनित्यत्वज्ञापनस्यानुचितत्वात् किं ज्ञापितेऽप्यस्यानित्यत्वे 'आदवे लोपश्च' इत्यस्य प्राप्तौ
रेफार्थयत्नस्य त्वयाऽयम्युपगमात् ॥

(आदवे लोपश्च) अवर्णात्परस्य विसर्जनीयस्य लोपश्च भवत्येव
परे ॥ देवा अत्र । वाता वान्ति । देवा इह ॥

(सुबोधिनी)-आदवे लोपश्च ॥ आदिति पञ्चम्यन्तम् । न तु तपरत्वम् ।
दिव औ इत्यादिनिर्देशात् ॥ अवे किम् । देवाः सन्ति ॥

(तत्त्वदी०)-आदवे लोपश्चिति । नन्वाद्ग्रहणं किमर्थम् । न चेकारादिनिवृत्त्यर्थं 'नामिनो
र' इति रेफेण बाधितत्वात् । न च हसव्यावृत्त्यर्थं हसाद्विसर्गस्यासंभवात् । तस्मादुत्तरार्थमेव ॥

नन्वबग्रहणं किमर्थम् न च ह्रस्वग्रहणाननुवृत्त्यर्थम् । ब्रुव आह पूर्व उपधेत्यादिनिर्देशैस्तज्ज्ञापनात् ॥
 नाप्युत्तरार्थम् । असंदेहार्थं लाघवार्थं तत्रैवाकरिष्यत् ॥ नाप्यवसानबाधनार्थं ज्ञापकादेव तत्रा-
 प्यस्याप्रवृत्तेः ॥ तथा हि । यत् आप इति सिलोपं शास्ति तज्ज्ञापयति नानेनावसाने लोपश्च भवतीति
 अन्यथा सेविसर्गलोपशोः कृतयोर्गङ्गेत्यादिसिद्धौ किंसिलोपविधानेन । ननु लोपशि सति गंगाऽत्रेत्यादौ
 संधिर्न स्यादतो लोपविधानं न ज्ञापकमिति चेन्न । यस्मिन् स्वरे परे लोपश्च तेन सह संधि-
 र्नेति ज्ञेयम् । वस्तुतोऽवसानेऽतिप्रसंगवारणार्थमेवावग्रहणम् ॥ ननु 'आद्योऽब' इत्येव सूत्र्यतां
 स्वरे यत्वं वेति तु न कर्तव्यम् । देव इहेत्यादौ यकारे 'य्वोर्लोपश्च वा' इत्यनेन लोपशि कृते
 सिद्धेः । न च तत्रायाद्यनुवर्तनादस्य कथं लोपश्च इति वाच्यम् । यात्पूर्वमवर्णं गृहीत्वा अय-
 रूप इत्यादिरूपसंभवात् । लक्षणप्रतिपदोक्तयोः इति परिभाषायास्तु अनित्यत्वात् । उच्यते ।
 भोस इत्यत्रापि यो वेत्यनुवर्तेत । ततश्च भो इहेत्यादि न सिद्ध्येत् ॥

स्वरे यत्वं वा) देवायिह ॥

(सुबोधिनी)—स्वरे यत्वं वा ॥ लोपशो विकल्पेनापवादोऽयम् । अवर्णात्पर-
 स्य विसर्गस्य यत्वं वा स्यात् ॥ पक्षे लोपश्च । स्वरे किम् । रामश्चतुरः ॥

(तत्त्वदी०)—स्वरे यत्वं वेति ॥ अवर्णात्परस्य विसर्जनीयस्य स्वरे यत्वं वेत्यर्थः ॥

(भोसः) भोस्भगोस्अघोस् इत्येतस्य विसर्जनीयस्य लोपश्च भवत्यवे
 परे ॥ भो हरे । भगो नमस्ते । अघो याहि (स्वरे यत्वं वा) भोस्भगोस्अघो-
 स् विसर्गस्य स्वरे यत्वं वा भवति ॥ भोयेहि । भगोयेहि । अघोयगच्छत् ॥

(सुबोधिनी)—भोसः ॥ भोस् भगोस् अघोस् इति सकारान्ताः निपाताः सन्ति ।
 तत्राद्यन्ताभ्यां प्रत्याहारो 'भोस्' इति गृहीतः । भोसः इति षष्ठ्यन्तम् । भोस्
 भगोस् अघोस् एषां विसर्गस्य लोपश्च स्यादवे ॥ अवे किम् । भोस्तपस्विनः ॥ स्वरे
 यत्वं वा ॥ भोस्भगोस्अघोसां विसर्गस्य यत्वं वा भवति स्वरे । पक्षे लोपश्च ॥

(तत्त्वदी०)—भोस इति ॥ षष्ठ्येषा न तु पञ्चमी । भोश्शब्दस्य सान्तत्वेन ततः परस्य
 विसर्गस्याभावादित्यभिप्रेत्याह ॥ भोस्भगोस्अघोस् इत्येतस्येति ॥ भोस्भगोस्अघोस् इत्ये-
 तस्मात्परस्येति तु प्राचः प्रमाद एव । भोस इत्यत्र निपातभवच्छब्दयोरपि सामान्येनानुकरणम् ।
 तथा च भो देव, भो लक्ष्मि, भो विद्वन् इत्यादि सिद्धम् । न च भोस इत्यत्र भोस्मात्रग्रहणात् भगो
 इह अघो याहीत्यादावव्याप्तमिति वाच्यम् । प्रत्याहाराश्रयणेनाव्याप्तिवारणात् ॥ एवं च विभोरि-
 दमित्यादावतिप्रसंगवारणं च सम्भवति । तस्य प्रत्याहारेऽनन्तर्भावात् ॥ अत्र लघुभाष्यम् । ननु
 'अभोसोऽबे लोपश्च' इत्येकयोगं ध्रुव लाघवाय कर्तुमुचितः । उच्यते । नञ्समासोऽत्र प्रतीयेत ।
 भोस्व्यतिरिक्ताच्छब्दात्परस्येति । तथैतदोषवारणाय अभोसोरवे लोपशिति सूत्रणीयम् । तदार्द्ध-
 मात्रालम्बधेऽपि वैरूप्यं दोषः । भोसोऽवयवोऽवर्णात्पर इति सूत्रभेदः । तुनायं दोष इति सूत्रभेद
 एवाश्रितः । अत्रेदमवधेयम् । आद्योसोऽबे लोपशिति सूत्रणीयम् । तथा च । नञ्समासत्रस्यैव

प्यदोषयोरसंभव एव । आदित्यस्य षष्ठ्यन्तत्वात् । भोस इत्यस्य षष्ठ्यन्तत्वाच्च भोसोऽवयवो-
ऽवर्णान्तु पर इत्यस्यार्थस्य सुलभत्वात् । एवं च स्वरे यत्वं वेत्यस्याद्विरुक्तिश्चेति महल्लाघवम् ॥

(नामिनो रः) नामिनः परस्य विसर्जनीयस्य रेफो भवत्यवे परे ॥
अग्निरत्र । पटुर्वक्ता ॥ (उषसो बुधे) उषसो विसर्जनीयस्य रेफो भवति
बुधे परे ॥ उषः बुधः—उषर्बुधः ॥

(सुबोधिनी)—नामिनो रः॥ नामिन इति किम् । रामो वन्द्यः ॥ अवे किम् ।
अग्निः करोति ॥

(तत्त्वदी०)—नामिनो र इति ॥ ननु नामिन इति किमर्थम् । अवणालोपशादिवि-
धानेन हसाद्विसर्गासंभवेन च तस्यैव परिशेषात् । यत्तु नामिन इति योगविभागे आदवे लोप-
शित्यतोऽवे लोपशिति चानुवर्तते । कचिन्नामिनः परस्य विसर्गस्यावे लोपश्च । तेन 'सेमां भूम्या-
ददे' इत्यादि सिद्धमित्याहुः । तत्र । सेमामित्यादेश्छान्दसत्वात् छंदसि दृष्टानुविधिरित्यस्योक्तत्वात् ।
'सेमां भूम्याददे' इत्यत्रापि भूमिशब्दस्य कृदन्तत्वेन कृदिकारादिति ईपि कृते 'हसेपः' इति
सिलोपे इष्टसिद्धेः । उच्यते 'नामिनो रः' इत्यत्र योगविभागार्थं नामिग्रहणम् । तथा च वाक्य-
भेदेन व्याख्यानम् । नामिन इत्येको योगः । तत्र खपे वेति चानुवर्त्य र इति षष्ठ्यन्तं च
कृत्वा वाक्यभेदेन व्याख्येयम् ।

(रेफप्रकृतिकस्य खपे वा रेफः) गीः पतिः—गीर्पतिः गी २ पतिः॥

(सुबोधिनी)—रेफप्रकृतिकस्य खपे वा रेफः ॥ रेफः प्रकृतिर्मूलकारणं
यस्य स रेफप्रकृतिकस्तस्य रेफप्रकृतिकस्य विसर्गस्य रकारो वा भवति खपे परे ॥
वाग्रहणात् पक्षे विसर्गोपध्मानीयौ ॥

(तत्त्वदी०)—रेफप्रकृतिकस्य खपे वेति ॥ रेफः प्रकृतिर्यस्य सः तथा तस्य ।
वस्तुतस्तु रेफप्रकृतिकस्येति नोचितं वक्तुम् । र इति सूत्रार्थेनैव तद्वतार्थम् ॥

(अहन्) अहर्पतिः—अहःपतिः—अह २ पतिः ॥

(सुबोधिनी)—अहन् ॥ अहन्शब्दस्य विसर्गस्य रो भवति ॥ रोऽरात्रिष्विति
रत्वे विसर्गे च कृतेऽयं विधिः प्रवर्तते । अहर्पतिः—अहःपतिः—अह २ पतिः ॥

(रः) रेफसम्बन्धिनो विसर्जनीयस्य रेफो भवत्यवे परे ॥ प्रातरत्र । अन्तर्गतः॥

(सुबोधिनी) रः ॥ षष्ठ्यन्तमिदम् । रेफस्य स्थाने विहितो यो विसर्जनीयस्त-
स्य रो भवत्यवे परे॥अवे किम् । प्रातः कालः रेफप्रकृतिकस्येति किम् । रामो नम्यः॥

(तत्त्वदी०)—र इति ॥ षष्ठ्येषा न तु पंचमी ॥

(रि लोपो दीर्घश्च) रेफस्य रेफे परे लोपो भवति पूर्वस्य च दीर्घः॥
पुना रमते । हरी राजते । भानू रम्यः । शम्भू राजते ॥

(सुबोधिनी)—रि लोपो दीर्घश्च ॥ र इति षष्ठ्यन्तमनुवर्तते । रि इति सप्तम्यन्तम् । रो लोपः स्याद्रेफे परे ॥ चकारो विधेययोर्लोपदीर्घयोः समुच्चयार्थः । तेन पूर्वस्वरस्य दीर्घश्च ॥ रीति किम् । प्रातर्वायुः ॥ र इति किम् । मनोरथः ॥

(तत्त्वदी०)—रि लोपो दीर्घश्चेति ॥ रि इति सप्तमी । अत्र र इति षष्ठ्यन्तमनुवर्तते इत्यभिप्रेत्याह—रेफस्येति ॥ रीति सप्तमीनिर्देशालोपनिमित्ताद्रेफात्पूर्वस्येत्याशयेनाह—पूर्वस्येति ॥ चकारो विधेययोर्लोपदीर्घयोः समुच्चयस्य द्योतकः ॥

(सैषाद्धसे) सशब्दादेशशब्दाच्च परस्य विसर्जनीयस्य लोपो भवति । हसे परे ॥ स चरति । एष हसति ॥

(सुबोधिनी)—सैषाद्धसे ॥ सश्च एषश्च तयोः समाहारः सैषं तस्माद् । अनञ्समासेऽककारात्सैषात् परस्य विसर्गस्य लोपः स्यात् हसे परे । स इति एष इति च कृतात्वसत्त्वस्य तच्छब्दस्य एतच्छब्दस्य चानुकरणम् । अनुकार्यानुकरणयोर्भेदेऽर्थवत्त्वादिभक्त्युत्पत्तौ सत्यां द्वन्द्वे विभक्तिलोपे च कृते नामत्वात् ङसि परतः स्मटोऽभावः । द्वन्द्वे सर्वादीनां न सर्वकार्यमित्युक्तत्वात् ॥ अककारात् किम् । एषको रुद्रः ॥ अनञ्समासे किम् । असः शिवः ॥ हसे किम् । एषोऽञ्च ॥

(तत्त्वदी०)—सैषाद्धसे इति ॥ सश्च एषश्च तयोः समाहारः सैषं तस्मात् । स इति तच्छब्दस्य कृतात्वसत्त्वस्यानुकरणम् । एष इत्येतच्छब्दस्य । अनुकार्यानुकरणयोर्भेदादर्थवत्त्वम् । स्मटोऽभावो द्वन्द्वे सर्वादीनां सर्वकार्याभावज्ञापकः । स धातुरित्यादिज्ञापकात् तच्छब्दस्यैवानुकरणम् । तत्ताहचर्यादेशशब्दोऽप्येतच्छब्दस्यैव विद्वत्निर्देशात्प्रथमान्तादन्यत्र न । असशिवः इत्यादौ तु संज्ञापूर्वको विधिरनित्य इत्यनित्यत्वाच्च ॥

(सशब्दाद्विसर्गस्य लोपः स्वरे लोप एव पादपूरणं चेत्) सैष दाशरथी रामः सैष राजा युधिष्ठिरः । सैष कर्णो महात्यागी सैष भीमो महाबलः ॥ इति विसर्गसन्धिः ॥

(सुबोधिनी)—सशब्दाद्विसर्गस्य लोपः स्वरे लोप एव पादपूरणं चेत् ॥ स इति शब्दस्य विसर्गस्य लोपः स्यात् स्वरे परे । चेद्यादि लोपे सत्येव पादः पूर्येत । पादः श्लोकचतुर्थांश इति । पादपूरणमिति किम् । स एवमुक्तवा । लोप एवेत्यवधारणात् अन्यथा पादपूरणे लोपो न । 'सोऽहमाजन्मशुद्धानाम्' इति ॥ स एव रामोऽस्ति । कीदृशः दशरथस्यापत्यं दाशरथिः । अत इजन्तूपेरितीञ् ॥ स एव युधिष्ठिरः । कीदृशः । राजते इति राजा ॥ स एव कर्णः । कीदृशः । महान्श्चासौ त्यागश्च महात्यागः । महात्यागोऽस्ति यस्य स महात्यागी । 'मान्तोपधाद्विनौ' इतीन् । स एव भीमः । कीदृशः । महद्बलं यस्य स महाबलः । अङ्कौ चेत्यप्रत्ययः ॥ इति सुबोधिण्यां विसर्गसन्धिः ॥

(तत्त्वदी०)-रि लोपो दीर्घश्चेति सूत्रे लोदशोऽनुवर्तनात् रि लोपो दीर्घश्चेति लोपग्रहण-
मुत्तरार्थमित्याशयेनाह-सशब्दाद्विसर्गस्य लोपः स्वरे लोप एव पादपूरणं चेदिति॥
तथा च 'सैष दाशरथी रामः' इत्यादौ लोपे जाते संधिः सिद्ध्यति । लोपशि तु न स्यात् ।
लोप एवेत्यवधारणादन्यथापि पादपूरणे लोपो न । तेन 'सोहमाजन्मशुद्धानाम्' इत्यादि सिद्धम्॥
श्रीविद्यानगरस्थायी लोकेशकरसंज्ञकः । विसर्गसंधेः कृतवान् व्याख्यां भाष्यानुसारिणीम् ॥

इति तत्त्वदीपिकायां विसर्गसंधिः ॥

अथ स्वरान्तपुँल्लिङ्गाः ॥

(अविभक्ति नाम) विभक्तिरहितं धातुवर्जितं चार्थवच्छब्दरूपं
नामोच्यते ॥

(सुबोधिनी)-अविभक्ति नाम ॥ विभक्तेरन्यदित्यविभक्ति । अन्यच्छब्देन
शब्दरूपं विशेष्यं गृह्यते । तत् क्लीबम् । तस्य विशेषणमिदम् । सूत्रे विभक्तिशब्देन तन्त्रा-
दिना विभक्तिः विभक्त्यन्तं चेत्युभयमुच्यते ॥ विभक्तिशब्देन सह नञ्त्तत्पुरुषः । नञ् तु
द्विधा । तथा हि "द्वौ नञौ च समाख्यातौ पर्युदासप्रसज्यकौ । पर्युदासः सदृशग्राही
प्रसज्यस्तु निषेधकृत् ॥ १ ॥ प्राधान्यं तु विधेयत्र प्रतिषेधेऽप्रधानता ॥ पर्युदासः स
विज्ञेयो यत्रोत्तरपदेन नञ् ॥ २ ॥ अप्राधान्यं विधेयत्र प्रतिषेधे प्रधानता ॥ प्रसज्यस्तु
स विज्ञेयः क्रियया सह यत्र नञ् ॥ ३ ॥" एवं हि विभक्तिभिन्नं विभक्त्यन्तभिन्नमर्थ-
वच्छब्दरूपं संज्ञि । नाम च संज्ञा । विभक्त्यन्तभिन्नमिति कथनेन धातूनां व्यावृत्तिः
कृता तेषां तिवादिविभक्त्यन्तत्वात् । तच्छब्दरूपं नाम प्रातिपदिकमुच्यते । कीदृशं
तत् । अविभक्तिः । पर्युदासोऽत्र नञ् गृह्यते । विभक्तिसदृशं विभक्तिभिन्नमित्यर्थः । विभ-
क्तिसदृशमिति कथनेनार्थवदेवागतम् ॥ पुनः कीदृशम् । विभक्त्यन्तभिन्नमिति कथ-
नेन धातुवर्जितमित्यागतम् ॥ पुनः कीदृशम् । अर्थवत् । अत्रार्थशब्दोऽभिधेयवचनो
न तु धननिवृत्तिप्रयोजनवचनः । यथा-अर्थवान् धनवानित्यर्थः । मशकार्थो धूमः मशकनि-
वृत्तये इत्यर्थः । कोऽर्थः किं प्रयोजनमित्यर्थः । तत्राभिधेयं तु चतुर्विधं जातिगुणक्रिया-
द्रव्यभेदात् । जातिशब्दा यथा । गौः अश्वः इत्यादयः । गुणशब्दा यथा । शुक्लः कृष्णः
इत्यादयः । क्रियाशब्दा यथा । पाचकः गन्तेत्यादयः । द्रव्यशब्दा यथा । डित्यं कपित्थ-
मित्यादयः ॥ ननु वन्ध्यापुत्राभावशशविषाणगगनकुसुमादीनामर्थाभावाद्देवां नामसंज्ञा
न स्यादिति चेदुच्यते । अभावोऽपि पदार्थान्तरत्वेनाभिधेयत्वाद्भावशब्दस्य सिद्धा
संज्ञा । वन्ध्यादिशब्दार्थः पुत्रादिशब्दार्थश्च प्रसिद्ध एव । तयोः संसर्गमारोप्य शब्दप्रयोग-
संभवात्तेषामप्यस्ति ॥ विभक्तिरहितमिति किम् । हरिषु । करोषि । सुशसिषोर्मा
भूत् । पदादित्वात्सस्य षो न स्यात् ॥ विभक्त्यन्तरहितमिति किम् । देवौ । भवन्ति ।

अत्र द्वित्वाद्यनभिधानेऽप्यव्ययादिवच्चैकवचनं स्यात् ॥ धातुवर्जितमिति किम् । अहन्नित्यत्र ' नाम्नो नो लोपश् ' इत्यनेन लोपश् स्यात् । अहन्नित्यत्र अह इत्यनेन सत्त्वं तु न तस्य लाक्षणिकत्वात् ॥ अर्थवदिति किम् । धनं वनमित्यादौ प्रतिवर्णं संज्ञा मा भूत् ॥ अत्र वार्तिकम् । कृत्तद्धितसमासाश्चेति । चकारोऽनुक्तसमुच्चयार्थः । तेन निपातस्यानर्थकस्य प्रातिपदिकसंज्ञा वक्तव्येति ॥

(तत्त्वदी०)-अविभक्ति नामेति ॥ विभक्तेरन्यदिति अविभक्ति । विशेष्यं तु शब्दस्वरूपम् । तन्त्रादिना विभक्त्यन्तमपि लब्धम् ॥ ननु सूत्रे अविभक्तीत्येतावन्मात्रमर्थवद्ग्रहणं कुतो लब्धमिति चेत् उच्यते । "द्वौ नञौ च समाख्यातौ पर्युदासप्रसज्यकौ । पर्युदासः सहग्राही प्रसज्यस्तु निषेधकृत् ॥ प्राधान्यं तु विधेयत्र प्रतिषेधेऽप्रधानता । पर्युदासः स विज्ञेयो यत्रोत्तरपदेन नञ् ॥ अप्राधान्यं विधेयत्र प्रतिषेधे प्रधानता । प्रसज्यस्तु स विज्ञेयः क्रियया सह यत्र नञ् ॥" इति । तथा च पर्युदासोऽत्र नञ् गृह्यते । ततश्च विभक्तेरर्थवत्त्वात् तत्सहशमर्थवदेव संज्ञि उपपत्ततीत्यर्थवत्त्वमः ॥ तन्त्रादिलब्धविभक्त्यन्तपर्युदासाद्धातुपर्युदासोऽपि ॥ अर्थवदिति किम् । धनं वनमित्यत्र प्रतिवर्णं संज्ञा मा भूत् । तस्यां सत्यां स्याद्युत्पत्तौ नलोपः प्रसज्येत ॥ ननु च एकवर्णानामप्यर्थदर्शनादेतीत्यादाविव देवादिष्वपि वर्णा अर्थवन्तः कथं न । तथा च प्रत्याहाराद्विके अर्थवन्तो वर्णा इति भाष्येऽपि श्रीमत्पतञ्जलिनोक्तम् । उदाहृतं च कूप इति ककारे सति कश्चिदर्थो गम्यते । यूप इति यकारे अर्थान्तरम् । तेन मन्यामहे । यः कूपे कूपार्थः स ककारस्य यो यूपे यूपार्थः स यकारस्येति । तथा ब्राह्मण इत्युक्ते योऽर्थो गम्यते नासौ वकारादीनामन्यतमापायेऽपि गम्यते । येषां च संघातो यत्कार्यं करोति ते प्रत्येकमपि तत्कुर्वन्ति । यथा तिलानां खारी तैलमुत्पादयति प्रत्येकं च तिलाः । ये तु यस्मिन् प्रत्येकमसमर्थस्तेषां समुदायोऽपि तत्रासमर्थः यथा प्रत्येकं सिकतास्तैलं नोत्पादयन्ति तेषां खार्यपि । अतः संघातार्थवत्त्वाच्चार्थवन्तो वर्णाः । तत्कथमर्थवद्ग्रहणे सत्यपि तेषां निवृत्तिरिति चेत् । उच्यते । अनर्थका वर्णाः प्रतिवर्णमर्थानुपलब्धेः । नहि ब्राह्मण इत्यत्र ब्रा इत्युक्ते कश्चिदर्थो गम्यते । अतो धात्वादीनामेकवर्णानामर्थवत्त्वादन्त्येऽपि वर्णा अर्थवन्त इत्यनुपलब्धिबाधितमेतत् । किंच कूपो यूप इत्यन्वयव्यतिरेकाभ्यां ककारयकारयोरर्थवत्त्वादन्त्येषामपि वर्णानामानर्थक्यमभ्युपगतं न । अथ तेषामप्यर्थवत्त्वम् । भूयिष्ठः कूपे यूपार्थः स्यात् कूपार्थश्च यूपे । यत्र भूयसामर्थानामन्वयो व्यतिरेकस्तु कस्यचित् । तत्रार्थानामपि भूयसामनुवृत्तिर्व्यतिरेकस्तु कस्यचित् यथा देवदत्तामानय शुक्लां देवदत्त गामानय कृष्णामिति । अतः संघाता एवं तेनार्थेनार्थवन्तः संघातार्थवत्त्वाच्चेति हेतुरनैकान्तिक इति शङ्का । तैलान्निवार्त्तिसंघातेन दीपो न प्रत्येकम् । रथावयवैश्चक्रादिभिः संहतैः व्रजिक्रिया । किं चार्थवतां विपर्यासे अर्थप्रत्ययस्याविपर्यासः । आहर पात्रं पात्रमाहरेति । अपाये चापायः । गामानय शुक्लां शुक्लां गामानयेति । उपजने चोपजनः । गामानय शुक्लामिति ॥ वर्णेषु नैवम् । हिनस्ति इति सिंहः । हन्ति, हतः, व्रन्ति । भविता । अतः संघाता एवार्थवन्तः ॥ विभक्तिरहितमिति

किम् । हरिषु करोषि । सुप्तिपोर्मा भूत् । पदादित्वात्सस्य षो न स्यात् ॥ विभक्त्यन्तरहितमिति किम् । देवाः । भवन्ति । अत्र द्वित्वाच्चनभिधानेऽव्यय्यादिवच्चैकवचनं स्यात् ॥ धातुवर्जितमिति किम् । अहन् नलोपश्च स्यात् ॥ यत्तु प्राचोक्तम् । अथ विभक्तिर्विभाव्यते । तत् व्याख्यातृभिश्च व्याकृतं संधिप्रकरणकथनानन्तरं ये विधयो वक्ष्यन्ते तेषां विभक्तिसंज्ञा स्यात् । सा च विभाव्यते प्रस्तूयते तत्प्रकरणमारभ्यत इति विभक्तिशब्दावृत्त्या योज्यम् । स्वमते शब्दार्थयोरभेदोपचारादित्यर्थः । अभेदोपचाराच्च द्वितीयो विभक्तिशब्दः संज्ञिवचनः । आदिः संज्ञावचनः महासंज्ञाकरणं तु विभज्यन्ते विविच्यन्ते संख्याकर्मादयोऽर्था अनयेति विभक्तिः इत्यन्वर्थसंज्ञाविज्ञानार्थम् ॥ तेनागमादीनामत्र वक्ष्यमाणानामपि विभक्तिसंज्ञा नेति । तत्र वार्तिकं दृष्ट्वा सूत्रकृतः प्रवृत्त्ययोगात् ॥ अन्ये तु यौगिकार्थेनैव सिद्धमित्याहुः । विभज्यते प्रकटीक्रियते कर्तृकर्माद्यर्थोऽनया सा विभक्तिः ॥ अतिप्रसक्तं योगमात्रं कृदादौ यद्यपि तथापि स्यादिव तिबादिव च योगरूढिः ॥ यच्च कृतद्धितसमासाश्चेतिवार्तिकम् । चकारो नामसंज्ञानुकर्षणार्थः । अत्र तद्व्याख्यातारः । ननु किमर्थमिदं नामसंज्ञा तु पूर्वणैव सिद्धा । न सिद्धयति । तत्र कृत्सु किबाद्यन्तानां धातुत्वानपायात् । अत एव हे सोमपा इति धिलोपो न स्वार्थतद्धितानामपि गुणीभूतार्थवत्त्वात् । तथाहि । चोर एव चौरः । स्वार्थेऽण् । अत्र हि चोरशब्दस्य साक्षादर्थवत्त्वम् । चौरशब्दस्य चोरशब्दस्मरणद्वारा गौणमुख्यन्यायेन चोरशब्दस्यैव पूर्वणसंज्ञा स्यान्न चौरशब्दस्येति विध्यर्थं कृतद्धितग्रहणम् । समासेष्वपि भूतपूर्वविभक्त्या अविभक्तित्वाभावात् । अत एव पञ्चाग्नीति पदान्ताश्रयो नलोप इत्याहुः । अत्रेदं वक्तव्यम् । पञ्च नव दधि मधु इत्यादीनामविभक्तिकत्वेन नामत्वानपायात्कथं पदत्वम् । अत्र यदि विभक्तिसत्त्वसमये एव प्रवृत्ता पदसंज्ञा लुप्तायां विभक्तौ एकदेशविकृतन्यायेन प्रकृतिभागेऽपि साऽस्तीति ब्रूषे तर्हि प्रकृतेऽपि समं किबादिसत्त्वसमये प्रवृत्ता नामसंज्ञा लुप्तेऽपि तस्मिन्प्रकृतिभागेऽपि साऽस्तीति तुल्यम् । यदि च लुप्ते प्रत्यये प्रत्ययलक्षणेन पदसंज्ञां स्वीकरोषि तदपि समं समाधानम् । यदपि स्वार्थतद्धितानामपीत्यादि तदपि न गौणत्वासंभवात् । स्वार्थोपसर्जनार्थान्तराभिधायित्वं गौणत्वम् । तच्च चात्र न संभवति । नहि चौरचोरशब्दयोरर्थो भिन्नो येनैकोऽपरत्र गौणो भवेत् । यदपि अत्र चोरशब्दस्य साक्षादित्यादि तदपि न । नहि पर्यायाणां परस्परस्मरणद्वारा स्वार्थबोधकत्वं कचित्स्वीक्रियते । व्याकरणानभिज्ञस्यापि शक्तिग्रहे सति ततो बोधो जायते । अन्यथा ज्ञानं ध्यानमित्यादौ युटः स्वार्थकत्वेन गौणत्वादिकं स्यात् । यदपि समासेष्वपि भूतपूर्वविभक्त्येत्यादि तदपि न अवयवानां विभक्त्यन्तत्वेऽपि समुदायस्यातथात्वात् । यस्माद्विभक्तिर्विधीयते तद्विभक्त्यन्तम् । सा चावयवेभ्यो विधीयते न समुदायात् । अन्यथा समासवत् वाक्यस्यापि विभक्त्यन्तत्वेन पूर्वणप्राप्तिविरहादेव तत्र नियमानुपयोगात् । यदि नन्वेवमपि अव्ययीभावादिति विभक्तिर्लुग्विधानाज्ज्ञापकात्समासे नामसंज्ञा भविष्यति । एवमपि नियमार्थं समासग्रहणम् । अर्थवत्समुदायानां मध्ये समासस्यैव वथास्यात् । तेन वाक्यस्यार्थवतो न भवतीति । तदपि न । उक्तरीत्या

समासस्याविभक्त्यन्तत्वेन ज्ञानकोपन्यासवैयर्थ्यात् । अन्यथा समासवद्वाक्यस्यापि विभक्त्यन्त-
त्वेन समासेष्वपि भूतपूर्वविभक्त्या अविभक्तित्वाभावादित्यनेन विध्यर्थतायास्त्वैवोक्तत्वात्
पूर्वापरविरोधः नियमफलाभावेन समासग्रहणवैयर्थ्यात् । नियमस्तत्र क्रियते यत्र सर्वत्र
प्राप्तिर्भवति । अत्र तु तव मते वाक्ये प्राप्तिर्नास्ति वाक्यस्य चेत्प्राप्तिर्भवति तर्हि वार्तिके
समासपदं व्यर्थम् । तस्मात्पूर्वैर्णैव सिद्धे वार्तिकमिदं न कार्यम् ॥

(तस्मात्)

(सुबोधिनी)-तस्मात् ॥ अधिकारोऽयम् । ' धातोः ' इत्यतः प्राक् स्यादयो-
ऽणादयश्च प्रत्यया नाम्नः पराः स्युः ॥ तस्मादिति पञ्चमी । इयं न विश्लेषावधौ
विश्लेषस्यासम्भवात् । किंतु ऋतेआदिषु दिक्शब्दपाठाद्विग्योगलक्षणा पञ्चमी । तत्र
परः पूर्वो वा इत्यनियमेनाध्याहारे प्रसक्ते बहुर्वा उक्तेऽर्थे स च प्रयोगे वेत्यनेन
बहोः पूर्वत्वस्य नियतत्वादयः प्रत्ययः परः एवेति परशब्दोऽध्याहार्यः ॥

(तत्त्वदी०)-तस्मादिति ॥ अधिकारोऽयं प्राग्धातोः । तथा च स्यादयोऽणादयश्च नाम्न एव
परे बोध्या इति ननु धातोरित्यभिमाधिकारात् ततः प्राक्तनानां प्रत्ययानां नाम्नः परत्वमवधेयमेवेति
किं तस्मादित्यनेनेति चेन्न किंपरिमाणमिति वक्तव्ये किं दन्नमित्यपि स्यात् इति निराकरणाय तस्मा-
दित्यस्यावश्यकत्वात् । अथ न केवलः प्रत्ययः प्रयोक्तव्य इति नियमेन तद्वारणसंभवादिति चेत्
एतस्यापि तन्मूलकत्वादित्यवधेहि । तस्मादिति पञ्चमी न विश्लेषावधौ विश्लेषस्यात्रासंभवात् ।
किंतु ऋतादिमध्ये दिक्शब्दस्य पाठात्तद्योगे । तत्र च पूर्वः परो वेति नियमाभावेऽपि पर-
शब्द एवाध्याहार्यः समानाद्धेलोप इति निर्देशात् । तच्छब्दस्य पूर्वपरामर्शित्वान्नान्नः परामर्शः ॥

(सि औ जस्, अम् औ शस्, टा भ्याम् भिस्, डे भ्याम् भ्यस्,
डसि भ्याम् भ्यस्, डस् ओस् आम्, डि ओस् सुप्) नाम्नः पराः
स्यादयः सप्त विभक्तयो भवन्ति ॥

(सुबोधिनी)-सि औ जस् १ अम् औ शस् २ टा भ्यां भिस् ३ डे भ्यां भ्यस्
४ डसि भ्यां भ्यस् ५ डस् ओस् आम् ६ डि ओस् सुप् ७ ॥ सिप्रत्ययस्यैकारोऽत्वसोः
सावित्यादौ विशेषणार्थः । जसुशसोर्जकारशकारौ जसीशसीत्यनयोर्विषयविभागार्थौ ॥
टाप्रत्ययस्य टकारः टेन टा ना टौसोः टाङ्चोरित्यादौ भेदकः ॥ डे-डसि-डस्-डीनां डङ्का-
रस्तु डितीत्यादौ विशेषणार्थः । डसेरिकारो डसिरादिति विशेषणार्थः । सुप्प्रत्ययस्य
षकारः प्रत्याहारार्थस्तेन सिप्प्रत्याहारो यथा स्यात् ॥ स्यादित्यादिभेदतो विभक्ति-
र्द्विधा । तत्र सिऔजसित्यादीनां सप्तानां त्रिकाणां प्रथमादयः सप्तम्यन्ताः प्राचां
संज्ञास्ताभिरिहापि व्यवहारः । तेषु त्रिकेषु त्रीणि त्रीणि वचनानि एकश एकवचन-
द्विवचनबहुवचनसंज्ञकानि सन्ति ॥

(तत्त्वदी०)-सिऔजस् इत्यादि ॥ सेरिकारोऽत्वसोः सावित्यादौ सीत्युक्ते सकारा-

दिलाभसंभवात् । न चेष्टापत्तिः वेधःसु इत्यादावति दीर्घत्वप्रसङ्गात् । न च श्रवणार्थः गुण इत्यादिलिङ्गात् । एतेन सेरिकार उच्चारणार्थ इत्युक्तिः प्रत्युक्ता स इत्यनेनाप्युच्चारणसंभवात् ॥

(एकत्वद्वित्वबहुत्वेषु) एकवचनद्विवचनबहुवचनानि ॥ श्रोत्रि-
सर्गः । देवः ॥

(सुबोधिनी)—एकत्वद्वित्वबहुत्वेषु ॥ एकत्वद्वित्वबहुत्वशब्दा इह संख्यापराः सन्तितेन बहुः पर्वतः इति वैपुल्यवाचिनो ग्रहणं न । आश्रयद्रव्यगतेषु एकत्वद्वित्वबहुत्वेषु सत्सु एकवचनद्विवचनबहुवचनसंज्ञकाः प्रत्ययाः भवन्ति । उच्यतेऽनेनेति वचनम् । एकस्य वचनमेकवचनम् । द्वयोर्वचनमिति द्विवचनम् । बहूनां वचनमिति बहुवचनम् ॥

(तत्त्वदी०)—एकवचनादिसंज्ञानामन्वर्थतामाश्रित्याह—एकत्वेत्यादि ॥ तथा च एकं वक्ति एकवचनम् । द्वौ वक्ति द्विवचनम् । बहून्वक्ति बहुवचनम् ॥ यद्वा उच्यत इति वचनम् । एकस्य वचनमिति ॥ जसो जकारस्य फलमाह । जसो जकार इति ॥ तथा च शसः शकारोऽपि शसीति विशेषणार्थः । वस्तुतस्तु एकतरो न पठितुं योग्यः एकेनैव द्वितीयवारणात् ॥

(सरूपाणामेकशेष एकविभक्तौ) देवौ । देवाः ॥

(सुबोधिनी)—सरूपाणामेकशेष एकविभक्तौ ॥ एकविभक्तौ यानि सरूपाण्येव दृष्टानि तेषामेक एव शिष्यते ॥ रूप्यते बोध्यते इति रूपमर्थः । समानं रूपं येषां ते सरूपाः । सहादित्वात्समानस्य सादेशः । तथा समानं रूपं स्वरूपं येषां ते सरूपाः सरूपाश्च सरूपाश्चेति सरूपास्तेषामित्येकशेषेण व्याख्यानम् ॥ एकविभक्ताविति विभक्तिसारूप्ये उपलक्षणं न त्वेकशेषे निमित्तम् । एवं च नैमित्तिकत्वेनान्तरंगोऽयमेकशेषः स्याद्युत्पत्तेः प्रागेव प्रवर्तते । यद्येतन्नारभ्यते तर्हि प्रत्येकं विभक्तिः स्यात् द्वन्द्वश्च प्रवर्तते । आरब्धे त्वेकशेषो भवति न तु द्वन्द्वः अनेकपदाभावात् ॥ ननु स्याद्युत्पत्तेः प्रागेकशेषप्रवृत्तौ शिष्यमाणं यत्प्रातिपदिकं तदेकमेवार्थं बोध्यतीति द्विवचनाद्युत्पत्तौ देवौ देवा इत्यादि न सिध्येत् । उच्यते । शिष्यमाणो लुप्यमानार्थं कथयति । एकशेषस्य वृत्तिषु पाठात् । परार्थाभिधानं वृत्तिरिति ॥ अत एव लुप्तेऽपि प्रत्यये लिट् धुक् इत्यादौ कर्ता प्रतीयते ॥ एकस्यां विभक्तौ परतः सरूपाण्येवेति किम् । मातृशब्दयोर्जननीपरिच्छेत्तृवाचिनोर्नैकशेषो भवति । मातृभ्यां मातृभिरित्यादौ सारूप्येऽपि औजसादिषु वैरूप्यात् ॥ नन्वेवं पयः पयो नयति देवदेव इत्यादावतिप्रसङ्गः स्यात् । सह विवक्षायामेकशेषः प्रवर्तते इतरेतरयोगे द्वन्द्वस्य विषये इत्यर्थो नान्यत्र ॥

(अमृशसोरस्य) समानादुत्तरयोरमृशसोरकारस्य लोपो भवति ॥
देवम् । देवौ । शसः शकारः शसीति विशेषणार्थः ॥

(सुबोधिनी)—अमृशसोरस्य ॥ समानाद्धेलोपोऽधातोरित्यतः समानादिति लोप इति अधातोरिति चानुवर्तते अधातोः समानात्परयोरमृशसोरकारस्य लोपः स्यात् ॥

अधातोरिति किम् । श्रियं भुवमित्यादावियुवौ । सेनान्यं खलप्वमित्यादौ य्वौ ।
सोमपामित्यादौ सवर्णदीर्घः ॥ समानादिति किम् । रायम् । ग्लावम् ॥

(तत्त्वदी०)-अम्शसोरस्येति ॥ अत्र समानाद्धेलोपोऽधातोरिति सूत्रात्समानलोपा-
वनुर्तेते इत्याशयेनाह-समानादिति ॥ समानादिति किम् । रायम् । अत्र स्यादधिकारस्यैवामो-
ग्रहणादधातोरिति नानुवर्त्यम् । अतोऽचिनवमित्यादौ नातिव्याप्तिः ॥ अस्येति किम् । षष्ठी-
निर्दिष्टत्वेनान्त्यस्य मा भूत् ॥ न च 'सो नः पुंसः' इत्यत्र सकारस्य नत्वविधेर्लिङ्गान्त्यस्य
विधिरन्यथा शसः सकारस्यान्त्यत्वेन लोपे तदभावान्नत्वसंभवः स्यादिति वाच्यम् तत्र 'सो नः
पुंसः' इत्युक्त्या ज्ञापनासंभवात् । नहि तत्र शसोन इत्युक्तं येन ज्ञापकं स्यात् । न च सो
न इत्यत्रापि शसः सकारस्यैव ग्रहणमिति वाच्यम् । नहि शस्येव सकारो नान्यत्रेति नियमोऽ-
स्ति येन ज्ञापकमिदं स्यात् ॥ यत्तु लघुभाष्यम् । अत्र 'आदवे लोपश्' इत्यत आदित्यस्यानु-
वृत्तेरस्येति व्यर्थमिति कश्चित् इति । अत्रेदमवधेयम् । आदित्यस्य पञ्चम्यन्तत्वेन षष्ठ्यर्थालाभात् ।
अथार्थवशाद्विभक्तिविपरिणामेन षष्ठ्यर्थलाभः । विभक्तिविपरिणामे त्वर्थलाभस्यातिक्रिष्टत्वे-
ऽन्त्यस्येत्यस्यैवावश्यकत्वात् ॥

(सो नः पुंसः) पुँल्लिङ्गात्समानादुत्तरस्य शसः सकारस्य नकारा-
देशो भवति न त्वाम्शसीत्यात्वे ॥

(सुबोधिनी)-सो नः पुंसः ॥ पुँल्लिङ्गात्समानान्नाम्नः परस्य शसः सस्य नः
स्यात् ॥ शस इत्यनुवृत्तम् लिङ्गं नामार्थ इति मते पुंस इति पञ्चमी । पुँल्लिङ्गात्समा-
नान्नाम्नाम्न इति । यदा तु लिङ्गं प्रत्ययार्थस्तदा पुंस इति षष्ठी । समानान्नाम्नाम्नः
परस्य पुंसो वाचकस्य शसः सस्य नः स्यादिति ॥ उक्तं च "एकं द्विकं त्रिकं चाथ
चतुष्कं पञ्चकं तथा । नामार्थ इति सर्वेऽमी पक्षाः शास्त्रे निरूपिताः ॥" इति ॥ स्वा-
र्थद्रव्यलिङ्गसंख्याकारकात्मकः पञ्चको नामार्थः । उक्तपञ्चसु पूर्वस्य पूर्वस्य नामार्थत्वे
परः परो विभक्त्यर्थो ज्ञेयः । शब्दप्रवृत्तिनिमित्तः स्वार्थोऽस्ति । स्वार्थश्चानेकविधः
स्वरूपजातिगुणक्रियाद्रव्यसंबन्धभेदात् ॥ स्वरूपं यथा । डित्थः यदा शब्दरूपेण
विशिष्टा जातिः कथ्यते गौरिति तदा गोशब्दस्य स्वरूपं स्वार्थोऽस्ति विशेषणत्वात्
जातिस्तु द्रव्यं भवति विशेष्यत्वात् । यदा जात्या विशिष्टो गुणः कथ्यते पटस्य शुक्लो
गुण इति तदा जातिः स्वार्थो भवति विशेषणत्वात् । शुक्लो गुणो द्रव्यं भवति विशेष्यत्वात्
यदा गुणेन विशिष्टं द्रव्यं कथ्यते शुक्लः पट इति यदा विशेषणभूतो गुणः स्वार्थो भवति ।
विशेष्यभूतं पटादिकं द्रव्यं भवति । यदा तु द्रव्यमापि द्रव्यान्तरस्य विशेषणं भवति
यष्टीः प्रवेशयेत्यादौ तदा यष्ट्यादिकं द्रव्यं विशेषणत्वमापन्नं स्वार्थो भवति । पुरुषादि-
विशेषणं द्रव्यं भवति । दण्डीत्यादौ दंडपुरुषसंबन्धः स्वार्थो भवति । दंडीति द्रव्यं
विशेषणं भवति । पाचक इत्यादौ क्रिया स्वार्थो भवति । पुरुषो द्रव्यं भवति । किञ्च-
" शब्दस्य यत्र विश्रान्तिर्वाच्यं द्रव्यं तदिष्यते । " पर्यवसानभूमिरित्यर्थः ॥ तच्चानेक-

प्रकारम् । जातिगुणक्रियाद्रव्यस्वरूपमिति । गौः शुक्लः पाचकः डित्यः । लिंगं स्त्री-
त्वादिः संख्या एकत्वादिः । कर्मादयः कारकविशेषाः । तत्र स्वार्थो विशेषणम् ।
द्रव्यं तु विशेष्यमिति निर्गलितार्थः ॥ 'आम्शसि' इति सूत्रेणौकारस्य स्थाने आत्वे
कृते सति 'सो नः' इत्येतत्सूत्रं न प्रवर्तते इत्यर्थः ॥ कुतो न । उच्यते । पदावि-
भागात् । यथा स् १ ओ २ न् ३ अः ४ सः ५ इति पञ्च पदानि छित्वा पुंलिङ्गा-
त्समानाच्छसः सस्य न स्यात् ओकारसंबन्धिनोऽवर्णात्तु विसर्गः स्यादिति व्याख्येयम् ।
अतो गाः पश्येत्यादौ नत्वं न ॥ पुंलिङ्गादिति किम् । बुद्धिः ॥ समानादिति किम् ।
रायः । ग्लायः । लोपविषये एवास्य प्रवृत्तिः । समानादम्शसोरहोपस्थानिवेधात् ॥
अत एव बहुश इत्यत्र नत्वं न । स्याद्यधिकाराद्वा ॥

(तत्त्वदी०)-सो नः पुंस इति ॥ पञ्चमीत्याशयेनाह-पुंलिङ्गादिति ॥ तथा च समानान्ता-
च्चाञ्च इति बौद्धव्यम् । यद्वा पुंलिङ्गात्समानादित्येकं पदम् । पुंलिङ्गमततीति पुंलिङ्गात् स चासौ
समानश्चेतिस तथा तस्मादित्यर्थः ॥ तत्राम्शसोरित्यतः शस इत्यनुवृत्तं यद्यपि समासान्तर्गतं तथापि
नामोऽनुवृत्तिस्तत्र तस्यासंभवादित्याह-शस इति ॥ ननु गा इत्यत्र नत्वं कुतो न अम्शसीत्या-
त्वेन समानात्परत्वादिति चेत् । अत्र केचित्सो न इत्यावर्त्य शसो नकारस्य सकार इति व्याख्येयम् ।
इष्टसिद्धयर्थमिदम् । तेन गा इत्यादि सिद्धम् ॥ यद्वा आवृत्त्या लब्धं यत्सो न इति सूत्रं तत्र
शसो नस्येत्यनुवर्तते । स् इत्यविभक्तिको निर्देशः ओरिति षष्ठी ततश्च ओकारसंबन्धी योऽवर्णः
तस्मात्परो यः शसः सकारस्तस्य नकार आदेशो भवतीत्यर्थो लभ्यतेऽतो नातिप्रसङ्गः । यद्वा
स ओ न् अः पुंस इति पञ्च पदानि छित्वा पुंलिङ्गात्समानात् शसः सस्य नकारः । ओकार-
संबन्धिनोऽवर्णात्तु विसर्ग इति व्याख्येयम् ॥ अत्रेदं वक्तव्यम् । गा इत्यत्र नत्ववारणे सन्निपात-
परिभाषयैव सिद्धे तदर्थमेतावदावृत्त्याद्यनुसरणक्लेशेन किम् । न च तानित्यादावपि सन्निपातपरि-
भाषया निषेध इति वाच्यम् । कानित्यादिलिङ्गेन त्यदादिषु शसो नत्वविधौ परिभाषानाश्रय-
णात् ॥ यद्वा त्यदादेष्टेरः स्यादावित्यत्रादिपदगृहीतस्य शसो निमित्तत्वे लाक्षणिकत्वेनाम्शसीत्यत्र
शसः साक्षाच्छ्रवणेन निमित्तत्वे प्रतिपदोक्तत्वात् लक्षणप्रतिपदोक्तयोः प्रतिपदोक्तस्यैव ग्रह-
णात् ॥ किञ्च परिभाषाश्रयणस्येष्टसिद्धयर्थत्वात् तानित्यादावनाश्रयणात् ॥ यच्च पुंस्त्वादिविचारे
“ स्तनकेशवती स्त्री स्याल्लोमशः पुरुषो भवेत् । उभयोरन्तेरं यच्च तदभावे नपुंसकम् ” इति-
लक्षणे स्वङ्गावृक्षादावव्याप्तिवारणाय चेतनेषु स्तनादिमध्यक्त्यादिस्त्रीत्वाभिव्यञ्जकम् । अचेतनेषु
तु सर्वत्रोपदेश एवामिव्यञ्जकः । उपदेशस्तु लिङ्गानुशासनादिष्वित्युक्तम् । तत्रापि चेतनाचे-
तनविषयविभागो व्यर्थः । अतिप्रसक्तस्य दारशब्दस्य स्त्रीवाचकस्य स्तनकेशवत्त्वस्य व्यञ्जक-
स्य सत्त्वेऽपि स्त्रीत्वादर्शनात्सर्वचेतनाचेतने उपदेश एव स्त्रीत्वादिव्यञ्जक इत्यलमतिविस्तेरण् ॥

(शासि) शासि परे पूर्वस्य दीर्घो भवति ॥ यदादेशस्तद्वद्भवति ।
न तु वर्णमात्रविधौ । देवान् ।

(सुबोधिनी)-शसि ॥ दीर्घश्चुत्योपस्थितस्य स्वरस्येति पदस्य नाम्नो विशेषणत्वात्तदन्तविधिः । पूर्वस्य स्वरान्तस्य नाम्नो दीर्घः स्यात् शसि परे ॥ 'सो नः पुंसः' इति नत्वे दीर्घत्वम् । पूर्वं नत्वं ततो दीर्घत्वम् पश्चादल्लोपः ॥ वैपरीत्यं वा ज्ञेयम् ॥ शसि किम् । हरिभिः ॥ स्वरस्य किम् । लिहः ॥ ननु इह शस्परत्वाभावात्कथं दीर्घः । उच्यते । यस्य स्थाने आदेशः यदादेशः स तेन स्थानिना तुल्यं तद्वत् स्थानिवद्भवतीत्यर्थः । स्थानिवर्णाश्रयविधौ कर्तव्ये न भवति । अस्य व्याख्यानं परिभाषाप्रकरणे उक्तम् ॥

(तत्त्वदी०)-शसीति ॥ दीर्घश्चुत्योपस्थितेन स्वरेण नाम्नो विशेषणात्तदन्तविधिः । पूर्वं दीर्घः । पश्चादल्लोपः । वैपरीत्यं वा । उभयथा वैलक्षण्यं नास्ति ॥ एवं 'सो नः पुंसः' इति नत्वेऽपि ज्ञेयम् ॥

(टेन) अकारात्परष्टा इनो भवति ॥ टकारष्टेनेति विशेषणार्थः । देवेन ॥

(सुबोधिनी)-टेन ॥ पदद्वयमपि प्रथमान्तं संकेतितम् । अतः परष्टा इनः स्यात् ॥ अतः किम् । कर्मा । भवता ॥ तपरः किम् । हाहा ॥ टा किम् । देवैः ॥

(तत्त्वदी०)-टेनेति ॥ टा इन इति च्छेदः । पदद्वयमपि लुप्तप्रथमान्तम् । अत्रात इत्यनुवर्तते ॥ टा इति किम् । देवैः ॥ अतः किम् । पित्रा ॥ तपरः किम् । हाहा ॥ ननु टानेत्येव सूच्यताम् किम् एकारेण, एग्रहणं चानुवर्त्य एनेति रूपसिद्धेरिति चेन्न । लाघवे विशेषाभावादित्युक्तं कैश्चित् । तत्र ए इत्यनुवृत्त्या गौरवस्य जागरूकत्वेन विशेषाभावादित्युक्तेरपार्थत्वात् ॥ न च एनेत्येव सूच्यताम् । आ इन इति च्छेदः स्याद्यधिकाराच्च नातिव्याप्तिः । आमि तु नुटा बाधानातिप्रसङ्ग इति वाच्यम् स्पष्टार्थत्वाद्दृकारस्य ॥

(अद्भि) अकारस्यात्वं भवति भकारादौ स्यादौ ॥ देवाभ्याम् ॥

(सुबोधिनी)-अद्भि ॥ अकार आकारो भवति भादौ स्यादौ च ॥ अदिति किम् । हरिभ्याम् । तपरत्वमुत्तरार्थम् ॥ भीति किम् । देवस्य ॥ स्यादौ किम् । देवभवनम् । बहुत्वे तु परत्वादेत्वं भवति । देवेभ्य इति ॥

(तत्त्वदी०)-अद्भीति ॥ अत्रादिति प्रथमान्तम् । भीति सप्तम्यन्तम् । तच्च भकारादाविति व्याख्येयम् । अदिति न स्वरूपग्राहकम् आद्यन्ताभ्यामिति लिङ्गात् । तेन महद्भ्यामित्यत्रात्वं न ॥ अदिति किम् । हरिभ्याम् ॥ भीति किम् । देवस्य ॥ ननु रैस्मीत्यतो भीति सिद्धे किं भग्रहणेनेति चेन्न । एकयोगनिर्दिष्टत्वेन सकारस्यानुवृत्तिः स्यादिति तन्निरासार्थं भीत्यस्यावश्यकत्वात् ॥ भ्यामो मस्य च नेत्वं इदुद्भ्यामिति लिङ्गात् ॥ स्यादौ किम् । देवभवनम् ॥

(ळभ्यः) अकारात्परस्य भिसो भकारस्य अकारादेशो भवति ॥ देवैः । ऊकारो ङित्कार्यार्थः ॥

(सुबोधिनी)-ळभ्यः ॥ 'एस्मि बहुत्वे' इत्यस्यापवादोऽयम् । भूभि अः इति पदच्छेदः । भि इत्येकदेशद्वारेण भिस एवानुकरणम् । अत इत्यनुवृत्तम् । अतो भिसो

भकारस्याकारः स्यात् ॥ स्यादावित्यधिकारात् स्यादिसंबन्धी भिस् गृह्यते । तेन ब्राह्मणभिस्तेत्यादौ नातिप्रसंगः ॥

(तत्त्वदी०)—लभ्य इति ॥ भू भि अः इति छेदः अत इति पूर्वसूत्रादनुवर्तते । भीति भिस् एकदेशानुकरणम् । नामैकदेशग्रहणे नामग्रहणम् । यथा भीमो भीमसेन इति चतुर्थी-पञ्चम्योर्वहुवचनस्य ग्रहणम् । 'अङ्गि' इत्यस्मादकारात्परत्वात् 'हसेद्देहसः' इति द्वित्वम् 'ज्ञे जवाः' इति भस्य बः । तथाचातः परस्य भ्यस एवाकारादेश इत्यर्थो लभ्यते ॥ यद्वा भूभ्यः इति छेदः ॥ अकारात्परस्य भ्यसो भकारस्याकार इत्यर्थोऽस्तु । आकारो वास्वित्यतोऽनुवर्तते । एवं भ्यसो ग्रहणे व्याख्यायमाने 'भिस् भिस्' इति सूत्रं व्यर्थं स्यात् । ननु तर्हि भि अ इति छित्त्वा भकारे परे पूर्वस्य अत एव भवति । तस्यादेशान्तरं न भवतीति व्याख्यानमस्तु । यद्वा भि इत्येकदेशद्वारेण भिस् एवानुकरणम् । ततश्च भिसि परे अत एवेत्यर्थोऽस्तु । मैवम् । आद्यपक्षे भीति व्यर्थं स्यात् पूर्वसूत्रादनुवृत्तेः सत्त्वात् । द्वितीये तु भागैरिति निर्देशो नोपपद्यते । इत्याद्युक्तम् । तत्रेदमवधेयम् । भकारस्य द्वित्वे द्वितीयसूत्रस्यैकारस्य निमित्तत्वे बहुस्थलेऽतिप्रसङ्गः स्यात् । किंच भागैरिति लिङ्गस्यैव विद्यमानत्वेनैव भिस् भिस् इति निर्देशपर्यन्तानुधावनस्य क्लिष्टत्वात् । अवर्णविधानसामर्थ्यात्सवर्णदीर्घं बाधित्वाप्येत्वमेव । अन्यथा 'समानाद्धेलोपः' इत्यतो लोपमनुवर्त्य लोपमेव व्यधास्यत् ॥ ननु ङि इति सूत्रमस्तु आकारो वास्वित्यतोऽनुवर्तते । तथा च भिसो भकारस्यात्वेऽपि रूपसिद्धेः ॥ यद्वा भ इत्येवास्तु भि इति पूर्वसूत्रापदनुवर्तनीयम् । तच्च रूपपरम् । इत्थं च भि इति समुदाये यो भः स आकारो भवतीत्यर्थः ॥ अत्रार्थे भागैरिति लिङ्गदर्शनम् । उच्यते । इमौ यकाराकारौ योगविभागेन स्यादिप्रकरणं भित्त्वान्यस्माद्विधीयेते । अतः प्रौढः स्वैरी वापयतीत्यादि सिद्धम् । पादेर्युक् गवादेरिति च न वक्तव्यं भवति ॥

(ङे अक्) अकारात्परस्य ङे इत्येतस्यागागमो भवति ॥ देवाय देवाभ्याम् ॥

(सुबोधिनी)—ङे अक् ॥ ङे इत्यविभक्तिको निर्देशः । अतो ङे इत्यस्याक् स्यात् ॥ कित्वादन्ते ॥ अत इत्यनुवृत्तेर्नह । वातप्रम्ये ॥ तपरत्वाच्चेह । हाहै ॥ अथ अकि कृते 'एदोतोऽतः' इत्यकारस्य लोपश्च तु न । विधानसामर्थ्यादपदान्तत्वाद्वा न हि अकि कृते एतः पदान्तत्वं संभवतीति ॥

(तत्त्वदी०)—ङे अगिति ॥ अत्र ङे इत्यविभक्तिको निर्देशोऽसंदेहार्थः । ङेरित्युक्तौ चतुर्थीसप्तम्येकवचनयोः संदेहः स्यात् । वस्तुतस्तु ङेरित्युक्तिरपि न्याय्या । आम्ङेरित्यादौ चतुर्थ्येकवचनसंदेहनिराकरणाय व्याख्यानतो विशेषप्रतिपत्तिर्नहि संदेहादलक्षणमित्यस्याश्रयणीयत्वात् । ङकारो व्यर्थः स्याद्यधिकारेणैवातिप्रसंगवारणादित्याहुः । वस्तुतस्तु स्पष्टार्थमुपात्तत्वाच्च व्यर्थता । अत इत्यनुवृत्तेर्वातप्रम्ये इत्यादौ न ॥ ङे इति किम् । देवौ देवे ॥ 'एदोतोऽतः' इत्यनेन लोपस्तु न । एतोऽपदान्तत्वात् । अग्विधानसामर्थ्यादित्युक्तिस्तु निर्मूला प्राप्तलोपे विधानसामर्थ्यावलम्बनस्योचितत्वादिह तु पदान्तत्वाभावे प्राप्तेरेवासंभवात् ॥

(एस्मि बहुत्वे) अकारस्यैवं भवति सकारभकारादौ विभक्तौ बहुत्वे सति ॥ देवेभ्यः ॥

(सुबोधिनी)-ए स्मि बहुत्वे ॥ अकार एकारो भवति बहुत्वे वर्तमानेषु सकार-भकारादिषु स्यादिषु परेषु ॥ अकार इति किम् । हाहाभ्यः ॥ बहुत्वे किम् । देवस्य ॥ स्यादिष्विति किम् । पचध्वम् ॥

(तत्त्वदी०)-ए स्मि बहुत्वे इति ॥ स्मीति सप्तम्यन्तम् । स् च भू च स् तस्मिन् स्मि ॥ अतः किम् । हरिभ्यः ॥ तपरः किम् । हाहाभ्यः ॥ स्मीति किम् । देवानाम् ॥ ननु स्मीति किम् । न च देवानामित्यत्रातिप्रसङ्गः तत्र परत्वान्नामीति दीर्घेण बाधात् । देवानित्यादौ तु शसीत्यनेन । अथ देवा इत्यत्रातिप्रसङ्गः स्यादिति चेन्न । तद्वारणाय रैस्मीति सूत्रात् भीत्य-स्यानुवृत्तेः सत्त्वात् अथानन्तरत्वादङ्गीत्यतो भीत्यस्यैवानुवृत्तिः स्यादिति चेन्न इच्छार्थेष्विति ज्ञापकात् ॥ अथवा देवा इत्यत्रापि सवर्णदीर्घः पूर्वोऽपि 'ज्ञवे जवाः' इत्यादिनिर्देशेन कचि-त्पूर्वेणापि परबाधस्येष्टसिद्धयर्थमभ्युपगमात् । तस्माद्व्यर्थं स्मीति । अत्राहुः । देवपूज्या इत्यादौ पूर्वपदस्थस्यैव वारणाय स्मीत्यावश्यकमिति तत्रेति वृद्धाः । विहितविशेषणाश्रयणात् । नाम्नो विहिते बहुत्वे वर्तमाने पर एत्वमित्यभ्युपगमात् । अन्ये तु बहुत्वविशेषणार्थं पुनः स्मी-त्युक्तम् । तेन बहुत्वे वाच्ये सति विहितो यः सकारो भकारश्च तस्मिन् परतो नाम्नोऽत एत्वम् । तेन सोमं सुनोतीति सोमसुत्तमाचक्षते सोमसयन्ति ते सोमस इत्यत्र नेत्याहुः । तत्रेति नव्याः । स्याद्यनुवृत्त्यैतद्वारणसंभवात् । अत्रोच्यते रैस्मीत्यत्र नकारोऽपि द्रष्टव्यो नादावपि स्यादावा-त्वमित्यर्थः । तथा च त्रिराणामिति सिद्धयति । अत्रार्थे इदं स्मिग्रहणमेव लिङ्गम् । यदि तस्याप्यत्रानुवृत्तिः स्यात्तदा देवानामित्यत्राप्येवं स्यात् । नामीति तु हरीणामित्याद्यर्थं स्यात् । ततस्तन्निवृत्त्यर्थं पुनः स्मिग्रहणस्यावश्यकत्वात् ॥

(ङसिरत्) अकारात्परो ङसिरद्भवति ॥ देवात्, देवाभ्याम् देवेभ्यः ॥

(सुबोधिनी)-ङसिरादिति ॥ आदन्तान्नाम्नः परो ङसिरत् स्यात् ॥ अतः किम् । वातप्रम्यः । ग्लावः ॥ तपरः किम् । हाहाः ॥ ननु ङसेरदादेशे कृते 'यस्य लोपः' इत्यतो लोपः स्यात् । उच्यते स्यादौ 'यस्य लोपः' इत्यस्याभावां ज्ञापितोऽ-कारविधानेन अन्यथा ङसिस्त इत्यवश्यम् ॥ यद्वा तद्धितप्रकरणादीपीति सूत्रारम्भा-च्च नात्र यस्य लोपः । देवादित्यत्र 'वाऽवसाने' इति जञत्वचपत्वे 'हसेर्हऽहसः' इति दतयोर्द्वित्वे रूपचतुष्टयं बोध्यम् ॥

(तत्त्वदी०)-ङसिरत् ॥ अत्राप्यत इत्यनुवर्तते । अतो वातप्रम्य इत्यादौ न । तपर-त्वात् हाहा इत्यत्र न । अत्रापि ङकारो व्यर्थ इत्युक्तिः पूर्वोक्तयुक्त्यैव निरसनीया । न चाति कृते 'यस्य लोपः' इत्यनेनाकारस्य लोपोऽस्तिवति वाच्यम् । अकारोच्चारणसामर्थ्यात्स्यादौ न 'यस्य लोपः' इति प्रवर्तते । अत्राहुः । कार्ये 'सिस्योः' 'शेषाः'-इत्यादिनिर्देशात् तद्धितप्रकरणाद्वा यस्य लोपो न ।

एवं स्थिते लाघवे विशेषाभावात् ङसिस्त इति न सूत्रितम् । तत्रोच्यते । सेस्त इत्येव सुवचम् । न च देव इत्यत्राव्याप्तिस्त्वन्यादेरिति लिङ्गेनातिव्याप्तिवारणात् । न चामर्थं तदिति वाच्यम् । छ इत्यादि लिङ्गात् । अथ देवस्येत्यत्रातिप्रसङ्गः तत्र ङस् स्येति विशेषसूत्रेण बाधात् इकारसहितानुकरणसंभवात् ।

(ङस् स्य) अकारात्परो ङस् स्यो भवति ॥ देवस्य ॥

(सुबोधिनी)-ङस् स्य ॥ अतो ङस् स्यः स्यात् ॥ अत इति किम् । वात-
प्रम्यः ॥ तपरः किम् । हाहाः ॥

(तत्त्वदी०)-ङस् स्येति पदद्वयमपि प्रथमान्तम् ॥ अतः किम् । वातप्रम्यः ॥ तपरः किम् ।
हाहाः ॥ अत्राहुः । स्वरादित्यादिलिङ्गात्तदन्तलाभः । आदिति लिङ्गाच्च तस्यापीति ज्ञापकद्वयब-
लमाश्रित्य देवस्य अस्येत्यादिसिद्धिरिति । वस्तुतस्तु तदन्तलाभाय तल्लाभाय च ज्ञापकद्वयानुस-
रणकेशोऽपार्थ एव देवस्येत्यादौ ङसोऽतः परत्वसम्भवात् । न च विहितविशेषणादतोऽविहित-
त्वाभावेन देवस्येत्यादिसिद्धिर्न स्यादिति शङ्कनीयं तस्येत्यादिसिद्धयर्थं विहितविशेषणानाश्रयणात् ॥

(ओसि) अकारस्यैत्वं भवति ओसि परे ॥ देवयोः ॥

(सुबोधिनी)-ओसि ॥ अत एकारः स्यादोसि परे ॥ अत इति किम् । हयोः ॥
तपरः किम् । हाहौः ॥ ओसि किम् । देवस्य ॥

(तत्त्वदी०)-ओसि ॥ अत्रापि स्याद्यधिकारादेव ओस इत्यादौ नातिप्रसङ्गः ॥ आ उल्लः
ओल्लः ॥ अत इति किम् । भान्वोः ॥ तपरः किम् । हाहौः ॥ ओसीति किम् । देवस्य ॥

(नुडामः) समानादुत्तरस्यामो नुडागमो भवति पुंसि तु ह्रस्वादेव ॥

(सुबोधिनी)-नुडामः ॥ आमो नुडिति कर्तव्ये नुटः पूर्वोच्चारणं प्राथम्यार्थम् ।
यत्र नुडन्यच्च प्राप्नोति तत्र प्रथमं नुडेव भवति । तेन स्त्रीणां वारीणामित्यादावुभय-
प्रसङ्गे परावियनुमौ बाधित्वा नुडेव । अत एव प्राक् प्रायशो दृश्यतामित्युक्तेर्वीजम् ।
तत्र क्वचित्पूर्वेणापि नुटा परस्य बाधः क्रियत इति तदर्थः । किंच मण्डूकप्लुत्या-
'ङ्गणनो ह्रस्वात्' इति सूत्राद् ह्रस्वादिति पदं पुंस इति चात्रानुवर्त्य वाक्यभेदेन संब-
ध्यते । समानादित्यनुवृत्तं समानान्तान्नाम्न आमो नुट् स्यात् । पुंलिङ्गे तु ह्रस्वान्ता-
न्नाम्न एव परस्यामो नुट् न दीर्घान्तान्नाम्न इत्यर्थः ॥ समानादिति किम् । रायाम् ।
भवताम् ॥ ह्रस्वान्तात् किम् । हाहाम् ॥ पुंस इति किम् । वातप्रम्याम् ॥ नाम्न इति
किम् । कारयांचकार ॥ पचतितरामित्यत्र तूकारानुबन्ध आम् ज्ञेयः । तेन न नुट्
'निरनुबन्धकग्रहणे न सानुबन्धकस्य' इति वचनात् । डेरादेशस्यामस्तु न नुट्
परत्वेनायङ्भ्यां बाधनात् स्त्रियामित्यादिनिर्देशाच्च ॥

(तत्त्वदी०)-नुडामः ॥ नुट् आम इति छेदः ॥ अत्र समानादित्यनुवर्तते । तेन रायामि-
त्यादौ न । अत्राहुः । अत्राधातोरित्यनुवर्तनीयं श्रियामित्याद्यर्थं तत्र परेणेया बाधात् । एवं तर्हि कार-
यांचकारेत्यादावतिप्रसङ्गवारणायाधातोरित्यनुवर्तनात्तदपि न परत्वादुणेन बाधात् । पातयांचका-

रेत्यादावपि लोपेन बाधः । पचतितरामित्यादावपि यस्य लोपः परः । न चैवमपि मालांचकारेत्यत्र नुट् स्यादिति वाच्यम् । स्याद्यधिकारेण तद्वाधात् इति । अत्रेदमवधेयम् । स्याद्यधिकारस्य जागरूकत्वेन गुणाल्लोपादीनां परत्वानुधावनेन बाधान्वेषणस्य व्यर्थत्वात् ॥ अत्र डेरामः कुतो न नुडिति चेन्न । स्त्रियामित्यादिलिङ्गेन विभक्त्युपदेशकाले विद्यमानस्यैवामोऽत्र ग्रहणात् । अत एव चतुराम् शौ च देव आमः देव आमि इत्यादौ नातिप्रसङ्गः । एतेनैतद्वारणायानर्थकत्वेन समानान्तान्नाम्नोऽभावेन वा प्रत्ययाप्रत्यययोः प्रत्ययस्यैव ग्रहणमित्यादि समाधानं परास्तम् । ननु वारीणां स्त्रीणामित्यत्र परत्वान्नुमियौ भविष्यतः न नुट् । अथ नुमि न क्षतिरिति न वाच्यम् । नुट्सहित एवामि दीर्घविधानात् दीर्घताभावः प्रसज्येत । अत्रोच्यते । प्रायशो दृश्यतामिहेत्यत्र प्रायश इत्यस्य ग्रहणेन क्वचित्पूर्वेणापि परस्य बाधदर्शनात् । आमो मस्येत्त्वं तु गमां स्वर इत्यादि निर्देशात् । ननु हाहामित्यादौ कुतो न नुट् । समानात्परत्वसंभवादित्याह ॥ पुंसि त्वित्यादि ॥ अयमाशयः । अत्र ङ्णो ह्रस्वादिति सूत्रान्मण्डूकप्लुत्या ह्रस्वादिति पुंस इति चानुवर्त्य पुंसि तु ह्रस्वादेवेति व्याख्यानात्तत्र ह्रस्वात्परत्वाभावाच्च नुट् । अत्रार्थे ज्ञानां दां हौ इत्यादि लिङ्गम् ॥

(नामि) नामि परे पूर्वस्य दीर्घो भवति ॥ देवानाम् । देवे, देवयोः ॥

(सुबोधिनी)-नामि ॥ पूर्वस्य स्वरान्तस्य नाम्नो दीर्घः स्यात् नुट्सहिते आमि परे ॥ नुमसहिते आमि तु न दीर्घो भवति । यदि हि नुमसहिते आम्पि दीर्घः स्यात्तर्हि नुमं बाधित्वा नुडविधानं व्यर्थं स्यात् । नुमचिरवृज्ज्वावेभ्यो नुट् पूर्वविप्रतिषेधेन इत्युक्तत्वान्नुट्सहित एव आम् गृह्यते ॥

(तत्त्वदी०)-नामीति ॥ नुट्सहित आम् नाम् तस्मिन् नामि परे पूर्वस्य दीर्घो भवति इत्यर्थः ॥ आमीति तु न सन्नितं वर्मणामित्यादावपि दीर्घः स्यात् । तथा हि । यत्र नोपधाया इति सूत्रस्य प्राप्तिसम्भवः स्यात्तत्राप्यामीत्यस्यानुवृत्तेरामः सत्त्वात् ॥ यत्तु कैश्चिन्नामीत्युक्त्या वारीणामित्यत्र सनुम्यप्यामि दीर्घः सिध्यतीत्युक्तम् । तत्र नुट्सहित आम् नाम् तस्मिन्नामीति व्याख्यानं सर्वसंमत्वेन स्वोक्त्यैव तद्विरोधेन चोपेक्षितम् ॥

(किलात्पः सः कृतस्य) कवर्गादिलाच्च प्रत्याहारात्परस्य केनचित्सूत्रेण कृतस्य सकारस्य षकारादेशो भवति अन्ते स्थितस्य न भवति ॥ देवेषु ॥

(सुबोधिनी)-किलात्पः सः कृतस्य ॥ कुश्च इलश्चानयोः समाहारः किलं तस्मात् किलात् । क्रियते स्म विधीयते स्मेति कर्मणि क्तः । कृतस्य शास्त्रेण विहितस्येत्यर्थः ॥ स इति षष्ठ्यन्तम् ॥ ष इति प्रथमान्तम् ॥ आकार उच्चारणार्थः ॥ किलात्परस्य कृतस्यादेशरूपस्य प्रत्ययावयवस्य च सः स्थाने षः स्यात् ॥ 'ऋर्नो णोऽनन्ते' इत्यतोऽनन्ते इत्यनुवर्तते । तेन पदान्ते स्थितस्य सस्य षत्वं न । क्विलात्किम् । देवस्य ॥ कृतस्येति किम् । सुपीः, सुपिसौ ॥ पदान्ते स्थितस्य नेति किम् । हरिस्तत्र ॥

(तत्त्वदी०)-क्विलात्पः सः कृतस्येति ॥ कुश्च इलश्च क्विलं तस्मात् ॥ ष इति प्रथ-

मान्तम् ॥ स इति षष्ठ्यन्तम् ॥ अत्र ऋनौ णोऽनन्त इत्यतोऽनन्त इत्यनुवर्तते । ततश्चान्ते स्थितस्य सस्य षत्वं न हरिस्तत्रेत्यादौ ॥ ननु कृतस्य सस्येति व्याख्यानात् देवेष्वित्यादौ सुपः कृतत्वेन समानस्य कृतकत्वाभावात्कथं षत्वमिति चेन्न । अरात्रिष्वित्यादिलिङ्गात्कचिदवयवग्रहणेनापि समुदायस्य ग्रहणात् । न चैवं तिस्र इत्यादौ षत्वप्रसङ्ग इति वाच्यं तत्र तिसृचतसृ इति सत्वनिर्देशेन तद्धाधनसंभवात् ॥ अत्र केचित् । नन्वत्र कु इति ' शब्दे' इति धातोर्ग्रहणं कुत्सितार्थाव्ययस्य वा कवर्गस्य वा । नाद्यः इलादित्येव सिद्धत्वात् । ननु यदा कुर्धातुस्तदा इलोऽपि गत्यर्थो धातुरेव साहचर्यात् । मैवम् । अकारोच्चारणसामर्थ्यान्न धातुः । तर्हि कोरेव यथा स्यान्नान्यस्माद्धातोरिति नियमार्थं कुर्धातुरेवेति चेन्न इलेन संज्ञाशब्देन साहचर्यात्संज्ञाशब्दस्येव कोर्ग्रहणात् । चोः कुरित्यादौ कवर्गार्थस्यैव सिद्धत्वाच्चेत्याहुः ॥ सतो हि कार्येण भवितव्यमिति सः ष इति निर्देष्टव्ये विपरीतनिर्देशः षसू स इति द्विसकारनिर्देशेन षत्ववत्सत्त्वस्यापि क्वचिद्विध्यर्थः । तेन सिस्वेदयिषतीत्यादि सिद्धम् । यच्च दधिसेचौ यजुःषु सर्षीषि अवष्टः भ सुष्टु इत्यादिसिद्धयर्थमनेककेशानुसरणं तत्सर्वं रभसोक्तिमात्रमित्युपोक्षितम् । बहुसेचावित्यत्र षत्वनिषेधार्थं शेषाः निपात्याः कत्यादय इत्यस्य शरणीकर्तव्यत्वेन सर्वस्यानुक्तस्यानेनैव निर्वाहसत्त्वात् ॥ किलात्किम् । देवस्य । विश्वपासु ॥ कृतस्येति किम् । विसम् ॥

(सिर्धिः) आमन्त्रणेऽर्थे सिर्धिसंज्ञको भवति ॥

(सुबोधिनी)-सिर्धिः ॥ आमन्त्र्यते प्रसन्नं क्रियतेऽनेनेत्यामन्त्रणम् । साधने युट् ॥ आमन्त्रणे किम् । रामः ॥ सिः किम् । हे रामौ ॥

(तत्त्वदी०)-सिर्धिरिति ॥ आमन्त्रण इत्यनुवर्तते इत्यभिप्रेत्याह-आमन्त्रणेऽर्थे इति ॥ आमन्त्रणं चानुकूलकरणम् ॥ आमन्त्रणे किम् । रामः ॥ सिः किम् । हे रामौ ॥

(समानाद्धेलोपोऽधातोः) ह्रस्वात्समानादेदोतश्चोत्तरस्य धेलोपो भवत्यधातोः ॥ आभिमुख्याभिव्यक्तये हेशब्दस्य प्राक् प्रयोगः ॥ हे देव, हे देवौ, हे देवाः ॥ एवं घटपटरामकृष्णमुकुन्दादयः ॥

(सुबोधिनी)-समानाद्धेलोपोऽधातोः ङणो ह्रस्वात् इत्यतो मंडूकप्लुत्या ह्रस्वादिति पदम् एदोतोऽतः इत्यत एदोत इति चानुवर्तते । ह्रस्वसमानान्तादेदोदन्ताच्च नाम्नः परस्य धेलोपः स्यात् ॥ ह्रस्वसमानान्तादिति किम् । हे हाहाः । हे वातप्रमीः ॥ अधातोरित्युत्तरार्थम् ॥ एदोत इति ग्रहणं किम् । हे हरे हे विष्णो ॥ अत्र हि परत्वाज्जित्यत्वाच्च धावित्यनेनैदोतोः कृतयोर्ह्रस्वात्परत्वं नास्ति ॥ अभिमुखस्य भाव आभिमुख्यं सम्मुखीकरणम् । आभिमुख्यस्याभिव्यक्तिः प्रकटीकरणम् आभिमुख्याभिव्यक्तिस्तस्यै । नाम्नः प्राक् हेशब्दस्य प्रयोगोऽर्थतः शब्दतो वा योज्यः ॥

(तत्त्वदी०)-समानाद्धेलोपोऽधातोरिति ॥ लोपः अधातोरिति छेदः ॥ समानादिति किम् । गौः ॥ अधातोरिति किम् । हे श्रीः ॥ ननु हे हाहा हे हरे इत्यादावतिव्याप्यव्याप्ती इत्यतः

आह ह्रस्वादिति ॥ ननु सूत्रे ह्रस्वादित्येव किमिति नोक्तम्, किं समानादित्यनेनेति चेत् अमृश-
सोरस्येत्यत्रानुवृत्त्यर्थमेतस्यावश्यकत्वात् । न च समानादित्युक्त्या कथं ह्रस्वलाभ इति वाच्यम् ।
लक्षणयेति गृहाण ॥ अथैवमप्येदोतोः कुतो लब्धिरिति चेत् अधातुग्रहणात् । अधातुग्रहणात्कथ-
मिति चेत् शृणु । अधातुग्रहणं तावच्चर्थम् । न च हे श्रीरित्यादावतिव्याप्तिः ह्रस्वग्रहणेनैव तद्वा-
रणात् । न चांशसोरित्यत्रानुवृत्त्यर्थं श्रियमित्यादौ परत्वादियैव तद्वाधात् । न चाचिनवमि-
त्यादिवारणार्थं स्याद्यधिकारेणैव तद्धारणसंभवात् । तस्माद्धातुग्रहणं व्यर्थत्वादेतज्ज्ञापनार्थमेवो-
पात्तम् । लोपग्रहणं तु व्यर्थमेव । रि लोपो दीर्घ इत्यतोऽनुवृत्त्यैव तद्वाभात् । चैक्योगनिर्दि-
ष्टत्वेन दीर्घस्याप्यनुवृत्तिः स्यादिति वाच्यं सैषाद्भस इत्यत्र केवलस्याप्यानुवृत्तिदर्शनात् ॥ यद्वा
लोपग्रहणस्यैवैतज्ज्ञापनमधातुग्रहणं तु त्रितो नुमित्यत्रोपयोगार्थमपि न्याय्यम् । जलधिरित्यादौ
तु स्याद्यधिकारेण वारणम् । एवं च ग्रामणि कुलमित्यादौ एकदेशविकृतन्यायेन धातुत्वेऽनेना-
प्राप्तेऽपि नपुंसकात्स्यमोर्भुक्कैव रूपसिद्धेः ॥

सर्वं विश्व उभ उभय अन्य अन्यतर इतर डतर डतम सम सिम त्वत्
त्व भवतु नेम एक पूर्व पर अवर दक्षिण उत्तर अपर अधर स्व अन्तर
त्यद् तद् यद् एतद् इदम् अदस् द्वि किम् युष्मद् अस्मद् ॥

(एते सर्वादयस्त्रिलिङ्गाः)

(सुबोधिनी) — सर्वं विश्व उभ उभय अन्य अन्यतर इतर डतर डतम सम सिम त्वत्
त्व भवतु नेम एक पूर्व पर अवर दक्षिण उत्तर अपर अधर स्व अन्तर त्यद् तद् यद्
एतद् इदम् अदस् द्वि किम् युष्मद् अस्मद् ॥ एते सर्वादयस्त्रिलिङ्गाः ॥ एते
पञ्चत्रिंशच्छब्दाः त्रीणि लिङ्गानि येषां ते त्रिलिङ्गाः सर्वादिसंज्ञा ज्ञेयाः ॥ गणसूत्रमिदम् ।
आदिशब्दोऽप्रावयववाची । सर्वः आदिराद्यावयवो येषां ते सर्वादयः । तद्गुणसंविज्ञानो-
ऽयं बहुव्रीहिः । तस्यान्यपदार्थस्य गुणानां विशेषणानां वृत्तिपदार्थरूपाणां कार्यान्व-
यितया संविज्ञानं यस्मिन् स तद्गुणसंविज्ञान इत्यक्षरार्थः ॥ आदिशब्दस्यावयववाचि-
त्वादुद्धृतावयवभेदः समुदायः समासार्थ इति बहुवचनम् । तस्य च युगपलक्ष्ये प्रयोगा-
भावादानर्थक्यात्तदंगेष्विति न्यायेन तदवयवेषु प्रवर्तमाना सर्वादिसंज्ञाऽविशेषात्सर्व-
शब्देऽपि प्रवर्तते इति युक्तम् । तद्गुणसंविज्ञानत्वं संयोगसमवायान्यतरसंबन्धे । लंब-
कर्णमानयेत्यादौ तद्गुणसंविज्ञानत्वमेव ॥ स्वस्वामिभावसंबन्धे तु चित्रशुमानयेत्यादा-
वतद्गुणसंविज्ञानत्वम् ॥ तदन्तस्यापीयं सर्वादिसंज्ञा भवति द्वन्द्वे सर्वादीनां सर्वकार्यं न
इति ज्ञापकात् । संज्ञापसर्जनीभूतेषु सर्वादिषु सर्वादिसंज्ञा न प्रवर्तते । मुख्यामुख्ययो-
र्मुख्ये कार्यसंप्रत्ययो नामुख्ये इति न्यायात् । मुख्यो हि लोकप्रसिद्धोऽर्थः । तत्र
सर्वविश्वशब्दौ कृत्स्नपर्यायौ ॥ उभशब्दो द्वित्वविशिष्टस्य वाचकोऽतो नित्यं द्विवच-
नान्तः । ननु उभस्य सर्वनामत्वे कोऽर्थ इति भाष्यकारप्रयोगो विरुध्यते । उच्यते ।

अर्थपरस्यैव नित्यं द्विवचनान्तता न तु स्वरूपानुकरणस्येति । अथ सर्वादिषु उभ-
 शब्दपाठो व्यर्थः । सर्वादिकार्याणां स्मडादीनां द्विवचनेऽभावात् । उच्यते । सर्वादि-
 गणे उभशब्दस्य पाठस्तु उभकाविति रूपसिद्धयर्थः । तथा हि । उभशब्दस्तावद्
 द्विवचनमात्रविषयः । जित्स्वरिते उभे इति लिङ्गात् । समासतद्धितादौ तु द्विवचन-
 लोपे नासौ प्रयुज्यतेऽनभिधानात् । द्विवचनलोपे तु उभशब्दादृत्तिविषये स्वाथे
 नित्यमयद् भवति । उभयोऽन्यत्रेति । अन्यत्र द्विवचनपरत्वाभावे इत्युक्तत्वात् ।
 तेन उभयतः । उभयत्र । उभाभ्यां पक्षाभ्यां विनीता निद्रा यैस्ते इति विग्रहे ‘उभय-
 पक्षविनीतेनिद्राः’ इत्यादिप्रयोगवत् कप्रत्ययेऽप्ययद् प्राप्तः । अयदि सति उभयका-
 विति रूपापत्तिः स्यात् । तन्निवारणार्थः सर्वादिषूभशब्दस्य पाठः । तेनाख्याताव्यय-
 सर्वादिष्टेः प्रागक इत्यकप्रत्यये उभकाविति सिध्यति । तद्धितस्य मध्यपतितत्वेन द्विव-
 चनपरत्वानपायात् ॥ उभयशब्दस्तु अवयवद्वयारब्धेऽवयविनि वर्तते । उभावयवौ
 यस्य स उभयः । संख्याया अवयवे तयडयटौ इत्ययद् । ननु ‘द्वयेषामपि मेदिनीभृताम्’
 इति माघप्रयोगः कथं संगच्छते तस्य सर्वादित्वाभावात् । उच्यते । द्वयं द्वैधमिच्छन्ति
 गच्छन्तीति द्वयेषस्तेषां द्वयेषामिति इषेः क्विवन्तस्य रूपम् ॥ अन्यशब्दो भिन्नार्थः ॥
 अन्यतरशब्दोऽव्युत्पन्नः स्वभावात् द्विविषये निर्द्धारणेऽस्ति ॥ इतरस्त्वन्यनीचयोः ॥
 डतरडतमौ प्रत्ययौ । यद्यापि संज्ञाविधौ प्रत्ययग्रहणे तदन्तग्रहणं नास्ति विभक्त्यन्तं
 पदमिति ज्ञापकात् । तथापीह तदन्तग्रहणम् । येभ्यो डतरडतमौ विहितौ तेषां तद-
 न्तानां ग्रहणमित्यर्थः । केवलयोः संज्ञायाः प्रयोजनाभावात् ॥ कतरकतमयतरयतमा-
 द्यस्तदन्ताः । द्वयोर्वहूनां चैकस्य निर्द्धारणे इति डतरडतमौ ॥ समशब्दः सर्वपर्यायः ।
 तुल्यपर्यायस्तु नेह गृह्यते ॥ ‘सिमः कृत्स्ने च शक्ते च स्यान्मर्यादाबद्धयोः’ ॥
 त्वत्त्वशब्दावन्यपर्यायौ । आद्यस्तान्तः । एतस्य पाठोऽकार्थः ॥ भवतुशब्दस्तु भवदर्थः ॥
 उणादौ भातेर्डवतुरिति डवतुप्रत्ययान्तः उकारानुबन्धो व्युत्पादितः । आ सर्वादेः
 इत्यात्वमकप्रत्ययश्च प्रयोजनमस्य । भवाद्दक । भवकान् ॥ नेमशब्दोऽर्द्धवाची ॥ ‘एको-
 ऽन्यार्थे प्रधाने च प्रथमे केवले तथा । साधारणे समानेऽल्पे संख्यायां च प्रयुज्यते ॥’
 संख्यायामेकवचनान्तः ॥ पूर्वपरावरशब्दा दिग्देशकालवाचकाः सर्वादिसंज्ञकाः ॥
 दक्षिणशब्दस्तु दिग्देशवाचकः सर्वादिः न तु प्रवीणवाची ॥ उत्तरापरशब्दौ दिग्देश-
 कालवाचकौ सर्वादी ॥ अधरस्तु दिग्देशवाचकः सर्वादिः ॥ ‘स्वो ज्ञातावात्मानि स्वं
 त्रिष्वात्मीये स्वोऽस्त्रियां धने’ इत्यमरः ॥ स्वः स्यात्पुंस्यात्मविज्ञातौ त्रिष्वात्मीये-
 ऽस्त्रियां धने’ इति मेदिनी ॥ इति चत्वारोऽर्थाः स्वशब्दस्य । तत्रात्मात्मीययोरेव सर्वा-
 दित्वम् ॥ “अन्तरमवकाशावधिपरिधानान्तर्द्धिभेदतादर्थ्ये । छिद्रात्मीयविनाबहिरव-
 सरमध्येऽन्तरात्मनि च ॥” इत्यन्तरशब्दस्यार्थाः तत्र परिधानबहिर्योगयोरेव सर्वा-
 दित्वम् ॥ त्यद्गतदौ शब्दौ पूर्वोक्तपरामर्शकौ ॥ यद्शब्द उद्देश्यसमर्थकः ॥ एतद्-

इदमौ शब्दौ प्रत्यक्षोपस्थितवाचकौ ॥ अदसशब्दस्तु व्यवहितवाचकः । उक्तं च ।
 “ इदमस्तु सन्निकृष्टं समीपतरवर्ति चैतदो रूपम् ॥ अदसस्तु विप्रकृष्टं तदिति परोक्षे
 विजानीयात् ” इति ॥ द्विशब्दो द्वित्वविशिष्टवाचकः ॥ किम्शब्दः प्रश्ने आक्षेपे च ॥
 अलिङ्गः सम्बोधनैकविषयश्च युष्मदर्थः ॥ अलिङ्गः उच्चारयित्रर्थोऽस्मच्छब्दः ॥

(तत्त्वदी०)—सर्वविश्वेत्यादि सर्वादयः पञ्चत्रिंशत् ॥ तत्र सर्वविश्वशब्दौ कृत्वपर्यायौ
 उभयशब्दो द्वित्वविशिष्टस्य वाचकः । अत एव नित्यं द्विवचनान्तः । पाठस्तूभकावित्यकार्थः ।
 अन्यथा क एव स्यात् । तस्मिन् द्विवचनपरत्वाभावाद्भयकावित्येव रूपं स्यात् ॥ उभयशब्द-
 स्तु अवयवद्वयारब्ध इत्यर्थः । तिरोहितावयवभेदत्वादेकवचनम् ॥ अन्यो भिन्नार्थः ॥ अन्यतरान्य-
 तमशब्दावव्युत्पन्नौ स्वभावाद् द्विवहुविषये निर्धारणे वर्तेते । तत्रान्यतमशब्दस्य गणे पाठाभावा-
 न्नसंज्ञा ॥ इतरशब्दस्त्वन्यनीचयोः त्वत् त्व इत्यन्यपर्यायौ । आद्यस्तान्तः ॥ नेम इत्यर्द्धे ॥ समः
 सर्वपर्यायः । तुल्यपर्यायस्तु नेह गृह्यते ॥ ‘सिमः कृत्स्ने च शक्ते च स्यान्मर्यादावबद्धयोः ॥’
 पूर्वपरावरोत्तरापराः पञ्च दिक्कालयोस्तदवच्छिन्ने च ॥ दक्षिणाधरशब्दौ दिशि तदवच्छिन्ने च ।
 न दक्षिणः प्रवीणः, अधरे ताम्बूलरागः, उत्तरे प्रत्युत्तरे वा शक्त इत्येते गृह्यन्ते । कथं परे
 शत्रवः, अपरे वादिन इति शत्रुप्रतिवादिवाचिनोः सर्वादित्वम् । उपचारादिति गृहाण । न
 चोपसर्जनत्वात्कथमिति वाच्यम् । नहि लाक्षणिकत्वमुपसर्जनत्वम् । किंतु स्वार्थविशिष्टार्थान्त-
 रसंक्रमः । अथ दिग्वाचकत्वे संज्ञात्वात्सर्वादिकार्यनिषेध इति वाच्यम् । आधुनिकसंकेतो हि
 संज्ञा । न च सा दिक्षु । कुरुषु तु साऽस्त्येव । तेनोत्तराः कुरवः । केचित्तु दिक्षु चिरन्तनः
 कुरुषु तु आधुनिकः संकेत इत्यत्र प्रमाणाभावः । सुमेरुमवधिमपेक्ष्य कुरुषूत्तरशब्दप्रवृत्तेरित्याहुः ।
 तत्र वृद्धव्यवहार एव प्रमाणमिति तु नव्याः ॥ स्वशब्दस्य ज्ञातिरात्मा धनमात्मीयं चेति चत्वा-
 रोऽर्थाः । तत्र जातौ धने च न सर्वादित्वम् । “अन्तरमवकाशावधिपरिधानान्ताद्धिभेदतादर्थ्ये ।
 छिद्रात्मीयविनाबहिरवसरमध्येऽन्तरात्मनि च” इति अन्तरशब्दस्यार्थेषु परिधानबहिर्योगयो-
 रेव सर्वादित्वम् । बहिरित्यनावृत्तो देशो बाह्यं चोच्यते ॥ भवच्छब्दस्य पाठस्तु आ सर्वादेरि-
 त्यात्वार्षोऽकार्थश्च ॥ स्यद्दत्तशब्दौ पूर्वोक्तपरामर्शकौ । यदुद्देश्यसमर्थकः ॥ एतदिमौ प्रत्य-
 क्षोपस्थिते ॥ अदस् व्यवहिते ॥ “एकोऽन्यार्थे प्रधानेऽल्पे प्रथमे केवले तथा । साधारणे
 समाने च संख्यायां च प्रवर्तते ॥” संख्यायामेकवचनान्त एव ॥ अलिङ्गः संबोधनैकविषयश्च
 युष्मदर्थः ॥ किंशब्दः प्रश्ने आक्षेपे च ॥

(जसी) सर्वादेरकारान्तात्परस्य जस ईर्भवति ॥ सर्वे ॥

(सुबोधिनी)—जसी ॥ अदन्तात्सर्वादेर्जस ईः स्यात् ॥ षष्ठ्या अविधाना-
 न्नान्तस्यायमादेशो भवति । निर्दिश्यमानस्यादेशा भवन्ति इति न्यायेन जस् इत्यस्य
 सर्वस्यैव स्थाने आदेशः ॥ यद्वा जसीत्यत्र ई इ इति प्रक्षेपेण गुरुत्वात्सर्वादेशः ।
 अन्यथा दीर्घग्रहणस्य प्रयोजनाभावात् ॥ यद्वा अस्त्यत्र दीर्घस्य प्रयोजनम् । द्विती-
 य इकारः प्रथमचरमादिभ्योऽपि विध्यर्थः ॥ ननु अकारमाश्रित्य जात ईकारः कथमे-

त्वरूपेणाकारस्य विधातकः स्यात् । उच्यते । उभये इति निर्देशेन सन्निपातपरिभाषाया अनित्यत्वाभ्युपगमादविधातको भवतीत्यर्थः ॥

(तत्त्वदी०)-जसी ॥ जस् ई इ इति छेदः । इकारप्रश्लेषः किमर्थम् इति चेत्सत्यम् । प्रथमादिभ्योऽपि विध्यर्थो द्वितीयः । अथैवं जसोऽन्त्यस्य सस्यैव किं नेति चेन्न, अन्त्यविधायकषष्ठ्या अदर्शनात् । उभय इति लिङ्गाच्च । अत्र केचित्सप्तमीभ्रमव्यावृत्त्यर्थं दीर्घविधिः न तु तदर्थमित्याहुः । तन्न 'उभये' इति निर्देशेन तद्भ्रमनिरासात् ॥ ननु सर्वे इत्यत्र कथम् अ इ ए इत्यनेनैवं सन्निपातपरिभाषया तस्य बाधात् इति चेन्न । अत्रोभयोरपि विनाशे सन्निपातपरिभाषाया अविषयत्वात् । 'उभये' इति निर्देशेन तस्य अनित्यत्वज्ञापनाद्वा ॥

(ष्रुर्नो णोऽनन्ते) षकाररेफऋवर्णेभ्यः परस्य नकारस्यैकपदस्थस्य णकारादेशो भवत्यन्ते स्थितस्य न भवति सर्वानित्यादौ ॥

(सुबोधिनी)-ष्रुर्नो णोऽनन्ते ॥ ष् च र् च आ च एषां समाहारः ष्रु तस्मात् ष्रुः । संज्ञापूर्वकत्वेनानित्यत्वात् नामिनः स्वरे इति न नुम् । अनन्ते इत्यत्र नञ् प्रसंज्यप्रतिषेध एव । अन्तशब्देन पदान्त एव गृह्यते न तु वाक्यान्तः । व्याकरणे पदसंस्कारपक्षस्याभ्युपगमात् । ष्रुर्नः धातोर्नामिन इत्यादिनिर्देशादेकपदे एव णत्वलिङ्गिरस्ति । तेनैकपदस्थस्य ष्रुऋवर्णेभ्यः परस्य नस्य णः स्यादपदान्ते ॥ यथा पुष्णाति । चतुर्णाम् ॥ धातूणाम् ॥ अपदान्ते किम् । पितृन् ॥ ष्रुरिति किम् । देवेन ॥

(तत्त्वदी०)-ष्रुर्नो णोऽनन्त इति ॥ ष् च र् च आ च एषां समाहारः ष्रु तस्मात् ष्रुः षकाररेफऋवर्णेभ्य इत्यर्थः ॥ ननु समासे नपुंसकत्वात् ष्रुरिति कथमिति चेत्सत्यम् । नामिनःस्वर इति नुमः संज्ञापूर्वकत्वेनानित्यत्वात् । सौत्रत्वाद्वा पुंस्त्वम् । अनन्ते इति किम् । कर्तृन् ॥ ष्रुरिति किम् । देवेन । न इति किम् । वर्म ॥ ननु हरेर्नैत्रमित्यत्र कुतो न णत्वमिति चेन्न । धातोर्नामिन इत्यादि निर्देशेनैकपद एवास्य स्वीकारात् । अथैवं रामनमेत्यादावपि कुतो न णत्वं समासेनैकपदत्वादिति चेन्न । गर्गनडेत्यादिनिर्देशेन समासेनैकपदत्वे न णत्वम् । अथ हरिकाभेनेत्यादौ कथमिति वाच्यं ज्ञापकसिद्धं न सर्वत्रेत्याद्याश्रयणात् ॥ नन्वत्र षग्रहणं किमर्थम् । न च पुष्णातीत्यत्र णत्वं कथमिति वाच्यम् ष्रुत्वेनैव तत्सिद्धेः । न च पुष्णातेत्यादौ व्यवहितेऽपि णत्वार्थमिति चेत् ॥ ष्रुरिति पञ्चमीनिर्देशेनाव्यवहितस्यैव णत्वविधानात् । तथा चोत्तरार्थमिहैव कृतम् । षरेफसाहचर्यादकारोऽपि वर्ण एव गृह्यते न तु धातुः । ननु पितृणामित्यत्र ऋकारैकदेशरेफमाश्रित्य णत्वं भविष्यति किमृकारेणेति चेन्न । नरसिंहवज्जात्यन्तराक्रान्तत्वाद्दकारत्वेनैव तस्य सर्वव्यवहारसिद्धत्वाच्च तुरेफत्वेनेति न तत्र रेफत्वमतोऽवश्यमृग्रहणम् । अतएव हरे इन्द्र इत्यादावेकारान्तर्गतमिकारमाश्रित्य न सवर्णदीर्घः । अत्र केचित् । ननु चैवमपि धातुर्नमस्ते इत्यादौ पदादेर्नस्य णत्वं स्यात् अनन्त इति निषेधानुपस्थानात् । अनन्त इत्यस्य काकाक्षिगोलकन्यायेनावृत्त्या वा ष्रुरित्यनेनापि संबन्धात् पदान्तेभ्यः षकाररेफऋवर्णे-

भ्योऽपि प्रतिषेधादित्याहुः । तत्रेदमवधेयम् । एकपदे एव णत्वविधानस्योक्तत्वेन द्वितीयपदस्थ-
स्य नस्य णत्वाशङ्का निर्मूलेति सूरिभिर्विभावनीयम् ॥

(अवकुप्वन्तरेऽपि) अवप्रत्याहारेण कवर्गेण पवर्गेणानुस्वारेण
विसर्गेण ५ क ५ पाभ्यां च मध्ये व्यवधानेऽपि भवति नान्येन ॥ सर्वेण ॥

(सुबोधिनी)-अवकुप्वन्तरेऽपि ॥ अवश्च कुश्च पुश्च तेषां समाहारः अवकुपु ।
तेनान्तरम् अवकुप्वन्तरम् तस्मिन् । स्वराद्यदन्तस्य इति अवशब्दस्य पूर्वनिपातः । दन्तौ-
ष्ठ्यवकारेणावप्रत्याहारः । अन्तरशब्दो मध्यवाची । ष्रुरित्यनुवर्तते । पञ्चमीनिर्देशा-
द्व्यवधाने सति गत्वं न प्राप्नोत्यत इदमारभ्यते । अत्रापिशब्दोऽनुक्तसमुच्चयार्थः ।
तेनानुस्वारविसर्गजिह्वामूलीयोपध्मानीया ज्ञेयाः । एतेषां व्यस्तानां यथासंभवं
मिलितानां च मध्ये व्यवधाने सति ष्रुः परस्य नस्य णः स्यादनन्ते ॥ अवेत्यादि
किम् । मृत्स्ना ॥ ऋरिति किम् । भानुना ॥ अनन्ते किम् ॥ सर्वान् ॥ अनुस्वारा-
दिव्यवधाने यथा । बृहणम् । उरःकेण-उरःकेण । उरः पेण-उरःपेणेत्यादि ॥

(तत्त्वदी०)-अवकुप्वन्तरेऽपि ॥ अवश्च कुश्च पुश्च एतेषां समाहारः अवकुपु तेन
अन्तरं तस्मिन् ॥ यर्हि गर्गाः शतं दण्ड्यन्तामिति वत्समुदाये वाक्यसमाप्तिराश्रीयते तदा कापि
न प्राप्तिः । ब्राह्मणा भज्यन्तामिति वद्यदि प्रत्येकं वाक्यपरिसमाप्तिस्तदा अवर्णेत्यादि न स्यात् ।
तस्मादेतैर्व्यस्तैर्यथासंभवं मिलितैश्च व्यवधाने गत्वं भवति । यथा गर्गैः सह न भोक्तव्यमिति
प्रत्येकं च न सह भुज्ते समुदितैरपि तथेहापि व्यस्ताः समस्ताश्चावादयो व्यवायमुप-
लक्षयितुं शक्ताः । आशब्दोऽनुक्तसमुच्चयार्थः । तेनानुस्वारविसर्गः कः पव्यवायेऽपि णो
भवति ॥ कुप्वन्तरेऽपि सुवचम् अल्पस्वरत्वादुकारान्तत्वात्कु पु एतयोरेव पूर्वनिपातस्य
न्याय्यत्वात् । तथा च काचमपीति ध्येयम् । स्वराद्यदन्तस्येत्यस्य यदि परत्वाद्बलवत्त्वं तदेदम् ॥

(सर्वादेः स्मट्) सर्वादेरकारान्तात्परस्य डे इत्येतस्य स्मडागमो
भवति ॥ सर्वस्मै ॥

(सुबोधिनी)-सर्वाः स्मट् ॥ डे अगित्यस्यापवादोऽयम् । अदन्तात्सर्वादेर्डे
इत्यस्य स्मट् स्यात् ॥ अन्तादिति किम् । त्वते । भवते ॥ सर्वादेरिति किम् । रामाय ॥

(तत्त्वदी०)-सर्वाः स्मडिति ॥ अत्रात इत्यनुवृत्तेरदन्तादिति अतो भवते इत्यत्र
न । तपरकरणं तु स्पष्टार्थमेतत् त्वावन्तनिवृत्त्यर्थं तत्र यडादिनैव बाधात् ॥ सर्वादेरिति किम् ।
देवाय ॥ अकोऽप्ययमपवादं येननाप्रतिन्यायात् । सर्व आदिर्यस्य स सर्वादिरिति तदु-
णसंविज्ञानो बहुव्रीहिरतः सशब्दस्यापि लाभः । न च सर्वादिशब्दस्य समुदायवाचित्वात्कथं
तदवयवे सर्वशब्दे इति वाच्यम् । समुदायस्य युगपलक्ष्ये प्रयोगाभावादानर्थक्यात्तदङ्गेष्विति
न्यायेन तदवयवे एव तत्कार ॥

(अतः) सर्वादेरकारान्तात्परस्यातः स्मडागमो भवति ॥ सर्वस्मात् ॥

(सुबोधिनी)-अतः ॥ डसिरत् इत्यतो डसिरित्यनुवर्त्य विभक्तिविपरिणामेन व्याख्यातव्यम् । यथा अदन्तात्सर्वादेः परस्य डसेरादेशस्यातः स्मट् स्यात् ॥

(तत्त्वदी०)-अत इति ॥ अत्र डसेरादेश एवात् गृह्यते न त्वकारः तस्मादिति ज्ञापकात् ॥

(सुडामः) सर्वादेरवर्णान्तात्परस्यामः सुडागमो भवति ॥ सर्वेषाम् ।

(सुबोधिनी)-सुडामः ॥ अम्शसोरस्य इत्यतो मण्डूकप्लुत्या अस्येत्यनुवर्त्य व्याख्येयम् । यथा अवर्णान्तात्सर्वादेरामः सुट् स्यात् । सुडामः इत्यत आम इत्यनुवर्तनीयम् । तेनामः षष्ठावहुवचनस्यामः सुडित्यर्थो ज्ञेयः । तेन 'आन्डेः' इत्यादिना कृतस्यामस्तु सुड् न । युवाम् । आवाम् । सर्वस्यामित्यत्र परत्वात् ङितां यङित्यापि समाधानमस्ति ॥

(तत्त्वदी०)-सुडाम इति ॥ अत्राम्शसोरस्येत्यतो मण्डूकप्लुत्यास्येत्यनुवृत्त्या अदिति नेत्याह अवर्णान्तादिति ॥ सर्वादेरेतावन्मात्रोक्तौ भवत इत्यत्रातिप्रसङ्गः स्यात् अदन्तादित्युक्तावबन्तेऽव्याप्तिः । किंचैवं सर्वमिच्छन्ति सर्वायन्तीति सर्वायस्तेषां सर्वाया सर्वं कुर्वता मित्यादावतिव्याप्तिवारणाय यादीनां परत्वादनुसरणकेशोऽपि न कार्यः ।

(ङिस्मिन्) सर्वादेरकारान्तात्परो ङिस्मिन्भवति ॥ सर्वस्मिन् ॥ शेषं देववत् ॥ एवं विश्वादयः ॥ डतरडतमौ प्रत्ययौ । ततस्तदन्तः शब्दाः ग्राह्याः ॥

(सुबोधिनी)-ङिस्मिन् ॥ अदन्तात्सर्वादेर्ङिस्मिन् भवति ॥ अतः किम् । भवति ॥ सर्वादिगणे डतरडतमौ प्रत्ययौ पाठितौ न केवलः प्रत्यय इत्युक्तत्वात् तौ डतरडतमावन्ते येषां ते तदन्ताः कतरकतमादयो ज्ञेयाः ॥

(तत्त्वदी०)-ङिस्मिन्निति ॥ अत्राप्यत इत्यनुवर्तते । इ मित्येव सूत्रयितुमुचितम् । डकारग्रहणं स्पष्टार्थम् । न च जसः शौ सर्वाणीत्यादावतिगाप्तिरिति वाच्यम् । तत्र परत्वानुमा बाधात् । अथ जातिपक्षे ह्रस्वग्रहणेन दीर्घस्यापि ग्रहणेऽपि जसीति कृतेष्वतिप्रसङ्ग इति वाच्यम् । उभे उभये इत्यादिलिङ्गेन ह्रस्वव्यक्तेरेवाभावात् सर्वेष्टिरित्यादौ तु स्यादिविशेषणेन वारणसंभवात् । स्यादीनां परवर्ण इति व्याख्यानात् ॥ ततस्तदन्ता इत्यादि ॥ केवल्योः संज्ञायाः प्रयोजनाभावादित्यर्थः । एतन्मूलं तु जसी, सर्वादेः स्मट्, अतः, ङिस्मिन्निति सूत्रचतुष्टये वेत्यनुवर्त्य तस्य व्यवस्थितत्वमाश्रित्य सर्वार्थार्वाहो बोध्यः ।

(पूर्वादीनां नवानां जसूङ्सिङ्गीनामीस्मात्तिनो वा) पूर्वे-पूर्वाः । पूर्वस्मात्-पूर्वात् । पूर्वस्मिन्-पूर्वे । शेषं सर्ववत् ॥ एवं परादयः ॥ सर्वादयः सर्वकार्या स्यान्त चेद् मौणोऽथवाऽभिधा । पूर्वादिव्य व्यवस्थायां समोऽनुल्येऽन्तरोऽपुरि ॥ परिधाने बहियोगे स्वोर्ध्वज्ञात्यन्यवाच्यपि ॥ सर्वमतिक्रान्तोऽतिसर्वः तस्मै अतिसर्वाय देहि ॥ प्रियं सर्वं यस्यासौ

प्रियसर्वः तस्मै प्रियसर्वाय । सर्वो नाम कश्चित्तस्मै सर्वाय । अतिपूर्वाय ।
अन्तरायां पुरि । समाय तुल्याय ॥ व्यवस्थायां किम् । दक्षिणा गाथकाः ।
कुशला इत्यर्थः ॥ असंज्ञायां किम् । उत्तराः कुरवः ॥ अन्तरे अन्तरा वा
शाटकाः । परिधानीया इत्यर्थः । अन्तरेऽन्तरा वा चाण्डालस्य गृहाः ।
बाह्या इत्यर्थः । बहिर्योगे किम् । ग्रामयोरन्तरे तापसः । मध्य इत्यर्थः ।

(सुबोधिनी)—पूर्वादीनां नवानां जसङ्सिङ्गीनामीस्मात्स्मिनो वा ॥
पूर्वादीनां सप्तानां व्यवस्थायामसंज्ञायां स्वशब्दस्य चात्मात्मीयार्थयोरन्तरशब्दस्य
बाह्ये परिधानीये चार्थे गणपाठात्सर्वत्र सर्वादिसंज्ञा प्राप्ता सा जसङ्सिङ्गिषु परतो वा
भवतीत्यर्थः । ‘सर्वादः सर्वकार्यी’ स्यान्न चेद्गौणोऽथवाऽभिधा । पूर्वादिश्च व्यव-
स्थायां समोऽतुल्येऽन्तरोऽपुरि ॥ परिधाने बहिर्योगे स्वोऽर्थज्ञात्यन्यवाच्यापि ॥ ”
चेद्यादि सर्वादः सर्वादिगणो गौणो न अथवाऽभिधा नाम न स्यात् तदा सर्वादः । सर्व-
शब्दस्य कार्यमस्ति यस्य सः सर्वकार्यी स्याद्भवेत् । मान्तोपधात् इतीन् । सर्वनामाख्य
इति वा पाठः । ये तु संज्ञोपसर्जनीभूताः सर्वादयस्तेषां सर्वादिकार्यमन्तर्गणकार्यं च
न सर्वादिसंज्ञाया अभावात् । सर्वादिकार्यं यथा ‘जसी’ इतीत्वम् । ‘सर्वादेः’ इति स्मट् ।
‘अतः’ इति स्मट् । ‘ङि स्मिन्’ इति स्मिन् । ‘सुडामः’ इति सुडागमः । ‘यटोऽञ्च’ इति
सुट् । इत्यादि । अन्तर्गणकार्यं यथा । ‘इत्वन्यादेः’ इति इतुः । ‘त्यदादेष्टेः’ इत्यः ।
‘दस्य मः’ इति मः । ‘सौ सः’ इति सः । इत्यादि ॥ स्वार्थं परित्यज्य अन्यार्थं ब्रूते स
गौणः । गौणे यथा । सर्वमतिक्रान्त इत्यत्र अत्यादयः क्रान्ताद्यर्थे द्वितीययेति तत्पु-
रुषः । अतिसर्वस्तस्मै अतिसर्वाय पुरुषाय त्वं देहि । गौणत्वादत्र न स्मट् । प्रियं सर्वं
यस्येति बहुव्रीहिः स प्रियसर्वः ॥ संकेतकरणं संज्ञा । यथा कश्चित्पुरुषस्तस्य नाम
सर्वं इति तस्मै सर्वाय । संज्ञात्वादत्र न स्मट् ॥ पूर्वादिसप्तको गणो व्यवस्थया सर्व-
कार्यी स्यात् । स्वाभिधेयापेक्षावधिनियमो व्यवस्थेति । स्वस्य पूर्वादिशब्दस्याभिधेये
नापेक्ष्यमाणस्यावधेर्नियम इत्यर्थः । अपेक्ष्यते इति अपेक्षः । कर्मणि घञ्प्रत्ययः ।
स्वशब्देन पूर्वादयः सप्त ग्राह्याः । स्वेषां पूर्वादीनामभिधेयः स्वाभिधेयो दिग्देशकाल-
रूपोऽर्थः । स्वाभिधेयस्यापेक्षः स्वाभिधेयापेक्षः । कर्तृकार्ययोरक्तादौ’ इति कर्तृषष्ठ्या
समासः । स्वाभिधेयेनापेक्ष्यते इत्यर्थः ॥ स्वाभिधेयेनापेक्ष्यश्चासावधिनियमश्च स्वाभिधे-
यापेक्षावधिनियमो व्यवस्था । अवधिमपेक्ष्य ते पूर्वादयो यत्र स्युस्तत्र व्यवस्था भवती-
त्यर्थः ॥ व्यवस्थायां किम् । दक्षिणा नराः । कुशला इत्यर्थः ॥ एवमधरे ताम्बूलरागः । उत्तरे
प्रत्युत्तरे च शक्त इति ॥ गौणे यथा । पूर्वमतिक्रान्तोऽतिपूर्वस्तस्मै अतिपूर्वाय पुरुषाय
त्वं देहि । गौणत्वादत्र न स्मट् ॥ समशब्दोऽतुल्येऽर्थे सर्वकार्यः । तुल्येऽर्थे न भवतीत्यर्थः ।
समाय देहि । तुल्यार्थत्वादत्र न स्मट् ॥ अन्तरशब्दः परिधाने उत्तरीयेऽर्थे बहिर्योगे चार्थे

सर्वकार्यः । अपुरि पुरीविषयतायां सर्वकार्यी न भवति । बहिःशब्देनानावृतो देशो बाह्यं चोच्यते । अन्तरायां पुरीति प्राकाराद्वाह्यायां पुरि प्राकारान्तरवर्तिन्यां वा पुरि गृहाः सन्ति । सत्यपि बहिर्योगे पुरीविषयत्वान्न सर्वादिसंज्ञाऽत्र । सर्वादित्वाभावात् 'यटोऽञ्च' इति न सुट् ॥ परिधाने तु अन्तरे अन्तरे वा शाटका इति । परिधानीया इत्यर्थः । सर्वादित्वात् वा 'जसी' इति ईत्वम् । बहिःशब्दोऽर्थद्वयवाची उक्तः । तत्राद्ये यथा । अन्तरे अन्तरा वा गृहा इति । नगराद्वाह्याश्चाण्डालादिगृहा इत्यर्थः ॥ द्वितीये तु नगराभ्यन्तरागृहा इत्यर्थः । बाह्येन सहाभ्यन्तरस्य योगो ह्यस्ति ॥ बहिर्योगे किम् । ग्रामयोर्द्वयोरन्तरे मध्ये तापसा वसन्तीति अन्तरशब्दस्य मध्यार्थत्वान्न सर्वादिसंज्ञा । अत एवात्र पाक्षिको न स्मिन् ॥ अर्थश्च ज्ञातिश्चार्थज्ञाती । अर्थज्ञातिभ्यामन्यावात्मात्मीयावर्थौ अर्थज्ञात्यन्यौ । अर्थज्ञात्यन्यौ वक्तीत्यर्थज्ञात्यन्यवाची स्वशब्दः सर्वकार्यः । आत्मात्मीयज्ञातिधनवाची स्वशब्दः । तत्र ज्ञातिधनयोः पर्युदासादात्मात्मीयौ परिशिष्टौ । तत्र सर्वादिसंज्ञा भवति । स्वे-स्वाः । आत्मानः-आत्मीया वेत्यर्थः । सर्वादित्वाद्वा 'वा' जसी इतीत्वम् । ज्ञातिधनवाचिनस्तु स्वायेत्यत्र सर्वादित्वाभावान्न स्मट् । ननु आत्मात्मीयवाचीति वक्तुं पर्युदासग्रहणमनर्थकम् । उच्यते । ज्ञातित्वेन धनत्वेन च विवक्षायां सत्यामात्मीयार्थे सर्वादिसंज्ञा मा भूदित्यर्थं पर्युदासग्रहणमिति ॥ अन्यशब्दग्रहणमनर्थकम् । उच्यते । आत्मीयार्थस्यापि ज्ञातित्वेन धनत्वेन च विवक्षायां सत्यां सर्वादिसंज्ञा मा भूदित्येतदर्थमन्यशब्दग्रहणमिति ॥

(तत्त्वदी०)-सर्वादिः सर्वकार्यी स्यादित्यादि ॥ सर्वादस्तदा सर्वकार्यी स्याच्चेद्वौणो न अथवा अभिधा न । पूर्वादश्च व्यवस्थायां वाच्यायां सर्वकार्यी स्यादित्यर्थः चशब्दाद्वौणाभिधयोः सर्वत्रान्वयः ॥ समः अतुल्ये ॥ अन्तरः अपुरि । परिधाने बहिर्योगे च अन्तर एव ॥ स्वशब्दः अर्थज्ञातिभिन्नार्थवाची चेत्तदा सर्वकार्यीत्यर्थः ॥ स्वाभिधेयापेक्षावधिनियमो व्यवस्था । अवधेर्नियमः । कीदृशः स्वाभिधेयापेक्षः । स्वस्य पूर्वादेरभिधेयं वाच्यं दिगादि अपेक्षत इत्यपेक्षः ॥ 'दिशः सपत्नी भव दक्षिणस्याः' इत्यादावपि व्यवस्थाऽस्त्येव । प्रसिद्धत्वात्तु नावधिवाची शब्दः प्रयुज्यते । नच संज्ञात्वानिषेधः आधुनिकसंकेतस्यैव संज्ञात्वात् । आधुनिकत्वं तु व्यवहार एव शरणम् । एवं च विश्वेषां देवानामित्यपि सिद्धमुत्वेदे प्रसिद्धत्वादाधुनिकत्वाभावात् । अन्यच्च पूर्वमेवोक्तम् । गौणत्वं च स्वार्थविशिष्टार्थान्तरसंक्रमः ॥ अभिधा संज्ञा ॥ ननु सर्वादिगणे सर्वविश्वादीनामेव पाठो न त्वतिसर्वातितदित्यादीनां तत्त्वर्थं तेषु सर्वादिकार्यातिप्रसंगशंकेति चेन्न । तदन्तग्रहणस्यात्रेष्टत्वात् । अन्यथा परमसर्वस्मै इत्यादावपि न स्यात् इति चेदुच्यते । सर्वादेः स्मडित्यत्र सर्वादेः स्तितावर्त्तते । आदिशब्दश्चात्र प्रकार । प्रकारश्च सादृश्यम् तच्च सर्वार्थाभिधानसामर्थ्यम् । तथा च सर्वार्थाभिधानसामर्थ्यविशिष्टानामेव गणे पाठस्यावश्यकतया प्रकारान्तरजुषां च पाठे प्रमाणाभावादेव विशेषे व्यवस्थितानां संज्ञानामुपसर्जनानां च सर्वादित्वमेव नास्ति । तेन तेषां सर्वादिकार्यमन्तर्गणकार्यं च न भवति ॥ यत्तु शब्दस्वरूपमात्राश्रयं न तु गणापेक्षं तत्तुपसर्जनत्वेऽपि स्यादेव शुष्मदस्मदोस्त्वमह-

मिति वत् । नचैवं युष्मदि चास्मदि चेत्यत्र त्वन्मदादिप्रसंगः । लोकप्रसिद्धार्थवाचकतायामेव तत्प्रसंगः नतु शब्दस्वरूपत्वे वाच्ये । नन्वेवमस इत्यादौ कथमतिसर्वे इति वद्वौणत्वेऽपि तत्कार्य-
संभवः । अत्राह्मण इत्यादौ ब्राह्मणभिन्न इत्यादिपूर्वपदार्थप्राधान्येन विवरणसंभवादिति चेत्सत्यम् ।
वैयाकरणैर्नञ्समासे उत्तरपदार्थप्राधान्यस्यैवाभ्युपगमात् । तथा हि । आरोपितत्वं नञर्थः ।
तथा च मायामनुष्यः कपटब्राह्मण इति वत् मिथ्याभूतो ब्राह्मण इत्येव शाब्दबोधः । ब्राह्मणभिन्न
इत्याद्यर्थस्तु न शाब्दः । अत्राचतुर्णामिति निर्देशोऽनुकूलः ॥

(द्वन्द्वे सर्वादीनां न सर्वकार्यम्) पूर्वपरावराणाम् ॥

(सुबोधिनी)-द्वन्द्वे सर्वादीनां न सर्वकार्यम् ॥ द्वन्द्वसमासेः सर्वादिसंज्ञा न
भवति ॥ समुदायस्यायं निषेधो न त्ववयवानाम् ॥ वर्णाश्च आश्रमाश्च इतरे च ते
वर्णाश्रमेतरे । तेषां वर्णाश्रमेतराणाम् । सर्वादिसंज्ञाऽभावाच्च सुट् ॥

(तत्त्वदी०)-द्वन्द्वे सर्वादीनामिति ॥ एतन्मूलं तु पूर्वोक्तमेव ॥ वर्णेत्यादि ॥
वर्णाश्च आश्रमाश्च इतरे च ते तथा ॥

(वा जसी) वर्णाश्रमेतरे-वर्णाश्रमेतराः ॥

(सुबोधिनी)-वा जसी ॥ द्वन्द्वे उक्ता संज्ञा वा स्याज्जसीति ई आदेशे कर्तव्ये ॥

(तृतीयासमासे तृतीयासमासार्थवाक्येऽपि च न) मासपूर्वाय ।
मासेन पूर्वाय ॥

(सुबोधिनी)-तृतीयासमासे तृतीयासमासार्थवाक्येऽपि च न ॥ तृती-
यातत्पुरुषसमासे तृतीयासमासोऽर्थः प्रयोजनं यस्य तत् तृतीयासमासार्थं तृतीया-
समासार्थं च तद्वाक्यं च तृतीयासमासार्थवाक्यं तस्मिन् तृतीयासमासार्थवाक्येऽपि च
सर्वादिसंज्ञा न भवति ॥ मासेन पूर्वः मासपूर्वस्तस्मै मासपूर्वाय देहि । तृतीयासमासे-
ऽत्र सर्वादित्वाभावाच्च स्मट् ॥

(तत्त्वदी०) तृतीयेत्यादि ॥ व्यवस्थितविभाषाश्रयणात् अत्र निषेधः । शेषं देववत् ॥ अथ
'कथं द्व्येषामपि मेदिनीभृताम्' इति माघः ॥ उच्यते । द्वयमिच्छन्तीति द्व्येषः तेषामिति
विववन्तस्येच्छते रूपम् ॥

(प्रथमचरमतयडयडल्पाद्धकतिपयनेमानां जसी वा) प्रथमे-
प्रथमाः । चरमे-चरमाः ॥ तयडयटौ प्रत्ययौ । ततस्तदन्ताः शब्दा ग्राह्याः ।
द्वितये-द्वितयाः । द्वये-द्वयाः । शेषं देववत् ॥ नेमे नेमाः । शेषं सर्ववत् ॥

(सुबोधिनी)-प्रथमचरमतयडयडल्पाद्धकतिपयनेमानां जसी वा ॥
एतेषां सर्वादिसंज्ञा वा स्यात् जसी इतीत्वे कर्तव्ये । नेमशब्दस्य नित्यं प्राप्ते अन्ये-
षामप्राप्ते चायमारम्भः ॥ तयडयटौ प्रत्ययौ । केवलयोः संज्ञायाः प्रयोजनाभावात्

तयडयडन्ता द्वितयद्वयादिका ग्राह्याः । 'संख्याया अवयवे' इति तयडयटौ । द्वावव-
यवौ यस्य सः द्वितयः द्वयः ॥

(तीयस्य डित्सु वा सर्ववद्रूपम्) द्वितीयस्मै-द्वितीयाय । द्विती-
यस्मात्-द्वितीयात् । द्वितीयस्मिन्-द्वितीये ॥ एवं तृतीयः ॥ उभ-
शब्दो नित्यं द्विवचनान्तः । उभौ । उभौ । उभाभ्याम् । उभाभ्याम् ।
उभाभ्याम् । उभयोः । उभयोः ॥ उभयशब्दस्य द्विवचनं नास्तीत्येके ।
अस्तीत्यन्ये । उभयः । उभये ॥ निर्जरः ॥

(सुबोधिनी)-तीयस्य डित्सु वा सर्ववद्रूपम् ॥ तीयप्रत्ययान्तस्य वा सर्व-
शब्दतुल्यं रूपं भवति डेडसिडिषु परतः । द्वित्रिभ्याम् इति तीयः । अर्थवद्ग्रहणा-
न्नेह । पटुजातीयायेत्यत्र प्रकारे जातीयः इति जातीयः ॥ उभशब्दस्य आख्याता-
व्ययसर्वादेः इत्यकार्यः सर्वादौ पाठः । द्विवचनपरत्वाभावे तु उभशब्दान्नित्यमयद्
भवतीति न कप्रत्ययादिष्टसिद्धिः ॥ उभयशब्दस्य द्विवचनान्तानभिधानादिति
कैयटः ॥ उभयशब्दस्य द्विवचनमस्ति अनभिधाने प्रमाणाभावादिति हरदत्तः ॥ उभ-
यशब्दस्यायट्प्रत्ययान्तत्वात् प्रथमचरम इति विकल्पे प्राप्ते सर्वादौ पाठसामर्थ्या-
न्नित्यं संज्ञा भवति विभक्तिनिरपेक्षत्वेनान्तरङ्गत्वाच्च । अयमर्थः । उभयशब्दे प्रथम-
चरमेति विकल्पस्य जसपेक्षया बाहिरङ्गत्वं सर्वादिगणपाठसिद्धिनित्यसंज्ञायास्तु विभ-
क्त्यपेक्षारहितत्वेन अन्तरङ्गत्वम् । ततः अन्तरङ्गबाहिरङ्गयोर्मध्येऽन्तरङ्गो विधिर्वली-
यान् इति न्यायादत्र नित्यैव संज्ञा स्यान्न तु विकल्प इति ॥ निष्क्रान्तो जराया
इति । ' निरादयः क्रान्ताद्यर्थे पञ्चम्या ' इति तत्पुरुषः । अन्यार्थे इति ह्रस्वः । निर्जरः ।
'अमरा निर्जराः देवाः' इत्यमरः ॥

(तत्त्वदी०)-उभये इति अयडन्तत्वेऽपि न जसि विकल्पः व्यवस्थितत्वात् ॥

(जरायाः स्वरादौ जरस् वा वक्तव्यः) तदन्तविधिरत्र ॥ षष्ठी-
निर्दिष्टस्यादेशस्तदन्तस्य ज्ञेयः ॥ गुरुः शिञ्च सर्वस्य ॥ निर्दिश्य-
मानस्यादेशा भवन्ति ॥ एकदेशाविकृतमनन्यवत् ॥ निर्जरसौ-
निर्जरौ । निर्जरसः-निर्जराः । पक्षे हसादौ च देववत् ॥

(सुबोधिनी)-जरायाः स्वरादौ जरस् वा वक्तव्यः ॥ जराशब्दस्य वा जर-
स् भवति स्वरादौ विभक्तौ परतः । तदन्तविधिरत्र जराया इत्यस्य नाम्नो विशेषण-
त्वात् । षष्ठीनिर्दिष्टस्येति परिभाषया निर्जरशब्दस्यान्तस्य स्थाने जरस् प्राप्तोऽत
आह ॥ गुरुः शिञ्चेति ॥ अनया परिभाषया सोपपदस्य सर्वस्य स्थाने जरसादेशो
प्राप्ते सत्याह ॥ निर्दिश्यमानस्यादेशा भवन्ति ॥ निर्दिश्यते इति निर्दिश्यमा-

न उच्चार्यमाणस्तस्य स्थाने आदेशाः स्युः । एवमपि निर्दिश्यमानजराशब्दस्य जर-
सादेशो भवति न त्वन्यत्रेत्यत आह ॥ एकदेशेति ॥ एकदेशेन विकृतमेकदेशवि-
कृतं शब्दरूपम् अन्येन तुल्यमित्यन्यवन्न भवति । अनया परिभाषया निर्जर इत्यत्र
जरोऽपि जरावद् ज्ञेयः । जरसादेशाभावपक्षे हसादौ च देववद्रूपम् ॥

(तत्त्वदी०)-जराया इत्यादि ॥ तदन्त इत्यादि ॥ स अन्ते यस्य तस्य विधिरि-
त्यर्थः ॥ तथा च जराशब्दस्योक्तो जरस् निर्जरशब्दस्यापि भवतीत्याशयः ॥ षष्ठीनिर्दिष्टस्यादे-
शिन इति भावः ॥ एतदपवादमाह-गुरुः शिञ्चेति ॥ अनेकाक्षर आदेशो गुरुः । तथा च
निर्जरस्य कृत्स्नस्य प्राप्तिरित्यत आह-निर्दिश्यमानस्येत्यादि ॥ एवमपि जराशब्दनिर्देशाद-
त्रादन्तत्वात्कथं प्राप्तिरित्यत आह-एकदेशेत्यादि ॥ अन्यैः तुल्यमन्यवत् न अन्यवत् अनन्य-
वत् । नहि कर्णे पुच्छे वा छिन्ने था अश्चो भवति न वा गर्दभः किंतु श्वैव ॥ स्वरादौ विभ-
क्तावेव जरस् बोध्यः नान्यत्र । तेन जराया इदं जरमित्यत्र ॥ नातिप्रसङ्गः ॥ पक्षे इत्यादि ॥
पक्षे सर्वत्र देववत् । हसादौ देववदेवेति बोध्यम् ॥

(संख्याविसायपूर्वस्याहस्याहन् वा डौ)

(सुबोधिनी)-संख्याविसायपूर्वस्याहस्याहन् वा डौ ॥ संख्याविसायाः पूर्वे
यस्य स संख्याविसायपूर्वस्तस्य संख्यादिपूर्वस्याहस्य स्थानेऽहन् आदेशो वा स्यात् ॥

(तत्त्वदी०)-संख्याविसायेत्यादि ॥ संख्या च विश्व सायश्च संख्याविसायाः ते
पूर्वे यस्य स तस्येत्यर्थः ॥

(वेङ्योः) अन्नन्तस्योपधाया लोपो वा भवति ईङीत्येतयोः परयोः ॥
मकारवकारान्तसंयोगादुत्तरस्य न ॥ द्व्यह्नि-द्व्यहनि-द्व्यह्ने । विगतमहर्व्यह्नः ।
व्यह्नि-व्यहनि-व्यह्ने । अह्नः सायः सायाह्नः । सायाह्नि सायाहनि-सायाह्ने ॥

(सुबोधिनी)-वेङ्योः ॥ ईश्च ङिश्च ईङी तयोरीङ्योः ॥ ई इति 'ईमौ' इति
सूत्रेण कृतोऽत्र गृह्यते न तु 'जस्शसोः शिः' इति शिः । नापि ईप् । निरनुबन्धकग्रहणे
न सानुबन्धकस्येत्युक्तत्वात् । अलोप इति नित्ये प्राप्ते विकल्पोऽयम् । अन्नन्तस्य नाम्न
उपधाया लोपो वा स्यात् ईङ्योः परतः । वकारमकारौ अन्ते यस्य संयोगस्य स वकार-
मकारान्तः वकारमकारान्तश्चासौ संयोगश्च वकारमकारान्तसंयोगस्तस्मात्परस्यान उप-
धाया लोपो न भवतीत्यर्थः ॥ यथा बहुयज्वनी चर्मणी इत्यादि ॥ द्वयोरहोर्भवे इति
तद्धितार्थे द्विगुसमासोऽयम् । भवार्थे इक्ष्प्रत्ययस्तस्य लुक् च । ततः समासान्तष्टप्रत्ययः ।
'नो वा' इत्युपधालोपः । द्व्यह्नः । विगतमहारीति तत्पुरुषः । व्यह्नः । अह्नः सायम् इति
क्वचित् । 'अमाद्यन्तस्य' इति परनिपातः । स्यतेर्ध्वप्रत्यये युकि च कृते सति साय-
शब्दोऽवसानवाची साधितः । अहन्नादेशे उपधालोपे द्व्यह्नि । लोपाभावे द्व्यहनि ।
अहन्नभावे द्व्यह्ने ॥

(तत्त्वदी०)—वेङ्चोरिति ॥ वा ईङ्चोरिति छेदः । ईश्च डिश्च ईङी तयोः ईङयोः ई इति 'ईमौ' इत्यनेन कृतो गृह्यते न तु जस्शसोः शिरिति सानुबन्धकनिरनुबन्धकयोर्निरनुबन्धकस्यैव ग्रहणमिति न्यायात् । अत एव ईपोऽपि न ग्रहणम् । अत्र वा डचोरित्येव छेदः । द्विवचन-निर्देशेनैव ईकारलाभात् ॥ अह्नः साय इति षोऽन्तकर्मणीत्यस्माद्धञि कृते अवसानवचनः-सायशब्दः न तु मान्तमव्ययम् । मलोपस्यादर्शनात् ॥

(पाददन्तनासिकामासहृदयनिशाअसृग्यूपदोषयकृच्छकृदुदक-
आस्यमांसपृतनासानूनाम्)—पद् दत् नस् मास् हद् निश् असृक्
यूषन् दोषन् यकन् शकन् उदन् आसन् मांस् पृत् स्नु एते आदेशा
भवन्ति शसादौ वा ॥ पदः । पदा, पद्भ्याम्, पद्भिः ॥ दत्तः । दत्ता,
दद्भ्याम्, दद्भिः ॥ मासः । मासा, माभ्याम्, मासाभ्याम् ॥

(सुबोधिनी)—पाददन्तनासिकामासहृदयनिशाअसृग्यूपदोषयकृतश-
कृतउदकआस्यमांसपृतनासानूनाम् ॥ एते पदादय आदेशा वा स्युः शसादौ ॥
माभ्यामित्यत्र सस्य विसर्गे आदवे इति विसर्गलोपश्च । यूषो मण्डः । 'मुद्रामलकयू-
षस्तु भेदी दीपनपाचनः' इति दर्शनात् ॥

(तत्त्वदी०)—शसादौ वेति ॥ आदिशब्दः प्रकारे इत्यभिप्रेत्याह—पदादय इति ॥
तेन 'पदङ्घ्रिश्चरणोऽस्त्रियाम्' इति 'स्वान्तं हन्मानसं मनः' इति च संगच्छते ॥

(अल्लोपः स्वरेऽम्बयुक्ताच्छसादौ) अन्नन्तस्योपधाया लोपो भवति
शसादौ स्वरे परे ॥ मकारवकारान्तसंयोगादुत्तरस्य न ॥ यूष्णः । यूष्णा ॥

(सुबोधिनी)—अल्लोपः स्वरेऽम्बयुक्ताच्छसादौ ॥ नोपधाया इत्यनुवर्तते ।
नान्तस्य नाम्न उपधाया अतो लोपः स्यात् शसादौ स्वरे ॥ नान्तस्येति किम् ।
भवतः ॥ अत इति किम् । दण्डिनः ॥ तपर इति किम् । प्रतानयतीति प्रतान् ।
क्विप् प्रत्ययः । तान् प्रतानः ॥ स्वरे किम् । राजभ्याम् ॥ शसादौ किम् । मघोन
इदं माघवनम् । देवतेदमर्थे इत्यण् ॥ म् च वश्च म्वौ । युक्तः कर्मणि क्तः । म्वाभ्यां
युक्तो म्वयुक्तः न म्वयुक्तोऽम्बयुक्तस्तस्मादम्बयुक्तात् । म्वाभ्यां युक्ताद्वर्णात्परस्यातो
लोपो न भवतीत्यर्थः ॥ यथा । यज्वनः । ब्रह्मणः ॥ म्वेति किम् । तक्षणा ॥ युक्ता-
दिति किम् । अर्यम्णः ॥ घ्नयोगे णत्वे कृते ण इत्यक्षरं भवति । यूष्णः ॥

(तत्त्वदी०)—अल्लोपः स्वरेऽम्बयुक्ताच्छसादाविति ॥ अत्रादिति निर्विभक्तिको
निर्देशः । नोपधाया इत्यनुवर्तते ॥ तथा च नान्तस्योपधाया अतो लोपः स्यादित्यर्थः ॥ म् च वश्च म्वौ
म्वाभ्यां युक्तः वर्णः म्वयुक्तः न म्वयुक्तः अम्बयुक्तः तस्मात् । म्वाभ्यां युक्ताद्वर्णात्परस्यातो
लोपो न भवतीत्यर्थः ॥ प्रसज्य-
प्रतिषेधः पर्युदासो वा ॥ तथा च म्वयुक्तमिन्नाद्वर्णात्परस्यातो लोप इत्यर्थः ॥ उपधाया इति

किम् । तपस्विनः ॥ नान्तस्य किम् । महतः ॥ अतः किम् । दण्डिनः ॥ स्वरे किम् । राजभ्याम् ॥ तपरः किम् । प्रतानयतीति प्रतान् तस्य शसि प्रतानः इत्यत्र लोपो न । केवलस्य क्विपि नान्तत्वाभावात् व्यन्तत्वमाश्रित्योदाहृतमिति भावः ॥ स्वेति किम् । तक्षणः ॥ युक्तात्किम् । अर्यम्णः ॥ यूष्णा इति ॥ यूषो मण्डः । 'मुद्रामलकयूषस्तु भेदी दीपनपाचनः' इति दर्शनात् ॥

(नाम्नो नो लोपशधौ) नान्तस्य नाम्नो नस्य लोपश् भवति रसे पदान्ते चाधौ ॥ यूषभ्याम् । यूषभिः ॥ नस्य लोपशि न विभक्तिकार्यम् ॥ पक्षे पञ्चसु देववत् ॥ पदादयः पृथक् शब्दा इत्येके ॥ सोमपाः, सोमपौ, सोमपाः, सोमपाम् ॥

(सुबोधिनी)—नाम्नो नो लोपशधौ ॥ न इत्यनेन नाम विशेष्यते । विशेषणत्वात्तदन्तविधिर्भवति । नान्तस्य नाम्नोऽन्तस्य लोपश् स्याद्रसे पदान्ते चाधौ ॥ नाम्न इति किम् । अहन् ॥ नाम्न इत्यनुवर्तमाने पुनर्नामग्रहणं नामसंज्ञाप्रवृत्तिकाले स्थितस्य नकारस्य लोपशर्थम् । तेनागमादेशयोनिकारस्य लोपश् न भवति । यथा । पचन् । भवन् । श्वन् । सुहिन् । प्रशान् ॥ यूषभ्याम् । अत्र नस्य लोपशि कृते अङ्गि इत्यात्वे प्राप्ते उच्यते । नस्य लोपशि न विभक्तिकार्यमिति । विभक्तौ कार्यं विभक्तेर्वा कार्यमिति समासः ॥ पथिष्वित्यादौ षत्वं तु न विभक्तिकार्यम् । सैषादिति ज्ञापकात् ॥ आदेशाभावपक्षे सर्वाणि रूपाणि देववत् । आदेशपक्षे पञ्च वचनानि देववत् । पदादयो नादेशाः किंतु पृथक्शब्दाः इति एके आचार्या वदन्ति । तेन 'पदङ्गिष्वरणोऽस्त्रियाम् ।' 'स्वान्तं हन्मानसं मनः' इत्यादि संगच्छते ॥ इत्यदन्ताः ॥ सोमं पिबतीति सोमपाः । पा पाने इत्यस्मात् आतो ड इति डप्रत्ययं बाधित्वा किप् ॥

(तत्त्वदी०)—नाम्नो नो लोपशधाविति ॥ अत्र न इति षष्ठ्यन्तं नाम्नो विशेषणं अतस्तत्र तदन्तलाभ इत्यभिप्रेत्याह ॥ नान्तस्येति ॥ ननु राजेत्यत्र परत्वात्प्रथमं नलोपशिति चेन्न । प्रायशो दृश्यतामिति वचनात्स्वचित्पूर्वेणापि परबाधः आ साविति ज्ञापकाच्च । अन्यथा अधावित्येवावक्ष्यत् ॥ ननु यूषभ्याम्, यूषभिरित्यादौ अङ्गि ङभ्य इत्यादिनात्वाऽऽदिकमस्त्वित्यत आह—नस्य लोपशि न विभक्तिकार्यमिति ॥ विभक्तौ कार्यं विभक्तेर्वा कार्यमिति समासः । तेन दंडिष्वित्यादौ नलोपे सति षत्वं भवत्येव । सैषादिति ज्ञापकेन तस्य विभक्तिकार्यत्वाभावात् ॥ अत्र नाम्न इत्यनुवर्तमाने पुनर्नामग्रहणानामसंज्ञाप्रवृत्तिकाले नान्तत्वं ग्राह्यम् । तेन पचनित्यादौ नलोपो न ॥

(आतो धातोर्लोपः) धातुसम्बन्धिन आकारस्य लोपो भवति शसादौ स्वरे परे ॥ सोमपः । सोमपा, सोमपाभ्यामित्यादि ॥ एवं कीलालपाशं खड्गमामधुपाविश्वपाप्रभृतयः ॥ धातोः किम् । हाहान् । हाहा । हाहै । हाहाः । हाहाः । हाहौः ॥ हरिः ॥

(सुबोधिनी) आतो धातोर्लोपः ॥ आकारान्तस्य धातोर्लोपः स्याच्छसादौ स्वरः ॥ 'शतृशानक्वसन्तानां तृजन्तानां तथैव च । क्विबन्तानां च शब्दानां धातुत्वं नोपहन्यते ॥' प्रातिपदिकसंज्ञयेत्यर्थः ॥ अतोऽस्य द्वे संज्ञे स्तः । षष्ठीनिर्दिष्टस्येत्यन्तलोपः ॥ धातोः किम् । हाहान् । गंधर्वविशेषवाचकमव्युत्पन्नं प्रातिपदिकमिदम् । 'हाहा हूहूश्चैवमाद्या गन्धर्वाः' इत्यमरः ॥ टा सवर्णे दीर्घः । हाहा ॥ डे ऐत्वं हाहै ॥ ङसिङ्सोर्दीर्घः हाहाः । हाहाः ॥ ओसि औत्वं हाहौः । ङौ एत्वं हाहे ॥ शेषं सोमपावत् । आत इति योगविभागादधातोरप्याकारलोपः क्वचित् । क्त्वः ॥ इत्यादन्ताः ॥

(तत्त्वदी०)-आतो धातोर्लोपः इति ॥ धातोः किम् । खट्वाः पश्य ॥ न च नामत्वधातुत्वयोर्विरोधात्कथं धातुत्वमिति वाच्यम् क्विबन्ता विजन्ता विडन्ताश्च धातुत्वं न जहति नामत्वं प्रतिपादयन्तीति वचनादविरोधात् ॥ ननु अस्य धातोरिति किमिति न सूत्रितमिति चेन्न । श्रीपेण कुलेनेत्यादावपि परत्वादकारलोपापत्तेर्दुर्वारत्वात् । तपकरणं तु व्यर्थमेव ॥ अत्रात इति योगविभागादधातोरप्यलोपः क्वचित् तेन क्त्वः ॥ हाहानिति ॥ गंधर्वविशेषवाचकमव्युत्पन्नं नामेदम् । केचित्तु जहातीति हाहा इति क्रियाशब्दं वदन्तः सोमपावद्रूपमाहुः ॥

(औयू) इकारान्तादुकारान्ताच्च पर औयू आपद्यते ई ऊ भवतः ॥ हरी ॥

(सुबोधिनी)-औयू इदुद्भ्यां पर औयू स्याताम् । ईदूतोर्दीर्घयोर्ग्रहणे ई ऊ इति पदद्वयं बोध्यम् । ह्रस्वग्रहणपक्षे तु यु इत्यत्रेतरतरद्वन्द्वः ॥ इदुद्भ्यामिति किम् । देवौ ॥ तपरत्वमिति किम् । वातप्रम्यौ । हूहौ ॥

(तत्त्वदी०)-औयू इति ॥ अत्र इदुद्भ्यामित्यनुवर्तते । दीर्घयोर्ग्रहणे ई ऊ इति छेदः ह्रस्वयोर्ग्रहणे तु इतरेतरद्वन्द्वः ॥

(ए ओ जसि) इकारान्तस्योकारान्तस्य च जसि परे एकार ओकारश्च भवति ॥ हरयः ॥

(सुबोधिनी)-एओ जसि ॥ इदुद्भ्यामित्यनुवर्तते । तच्च षष्ठ्या विपरिणम्यते । तच्च नाम्नो विशेषणम् । विशेषणे हि तदन्ताविधिः । इदुदन्तस्य नाम्न एओ स्यातां जसि परतः ॥ इदुदन्तस्येति किम् । रायः । ग्लावः ॥ तपरत्वं किम् । वातप्रम्यः हूहः ॥

(तत्त्वदी०)-एओ इति ॥ अत्रेदुद्भ्यामित्यनुवृत्तस्यापि विभक्तिविपरिणामेन व्याख्यानमित्यभिप्रेत्याह-इदुदन्तस्येत्यादि ॥ इदुदन्तस्य किम् । रामाः ॥ गुणो जसीति तु न सूत्रितं लाघवे विशेषाभावात् । जसि गुण इत्युक्ते त्वर्द्धमात्रालाघवेऽपि प्रतिपत्तिलाघवार्थमिदमुक्तम् ॥

(धौ) इकारान्तस्योकारान्तस्य च धौ परे एकार ओकारश्च भवति ॥ हे हरे । हरिम्, हरी, हरीन् ॥

(सुबोधिनी)-धौ ॥ इदुदन्तस्य एओ भवतः धौ परे ॥ कृताकृतप्रसङ्गित्वेन नित्यत्वाच्च पूर्वमेवमोत्वं च ॥ ततः 'समानाद्धेः' इति धिलोपः ॥ इदुदन्तस्य किम् । हे ग्लौः । तपरत्वं किम् । हे वातप्रमीः । हे हूहूः ॥

(तत्त्वदी०)-धाविति ॥ अत्र एओ धिजसोरिति जस्योरिति वा एकयोगो न कृतो यथाक्रमं स्थानिनोरादेशविधानशंकानिरासाय ॥ यत्तु योगविभागो विषयसप्तमीलब्ध्यर्थ इति तत्र विषये सप्तम्या अविधानादित्युक्तं तच्चिन्त्यम् ॥ विषये सप्तम्या बहुस्थले दर्शनात् ॥ किंच यत्र प्रत्ययोत्पत्तेः पूर्वमेव कार्यं विधीयते तत्रैव विषयसप्तमीति व्यवहारः प्राचा ॥ यथाऽऽर्धधातुके 'ब्रूजो वच्' 'चक्षिडः रुयाजादयः' एवं वदता त्वया स्वयमेव विषयसप्तम्याः स्वीकृतत्वात् ॥

(टा नाऽस्त्रियाम् ॥) इकारान्तादुकारान्ताच्च परष्टा ना भवत्यस्त्रियाम् ॥ हरिणा, हरिभ्याम्, हरिभिः ॥

(सुबोधिनी)-टा नाऽस्त्रियाम् ॥ इदुद्भ्यां परष्टा ना स्यात् । स्त्रीलिङ्गे तु न ॥ किंच पुंसीत्युक्ते तु अदसष्टाप्रत्यये त्यदाद्यत्वे मत्वे च अम टा इति स्थिते इनादेशतः परत्वादन्तरङ्गत्वाच्च 'माद्' इत्युत्वे पुंलिङ्गे सिद्धममुनेति । क्लीबे त्वमुनेति न सिद्ध्यति । 'नामिनः स्वरे' इति नुमि कर्तव्ये उत्त्वस्यासिद्धत्वात् । अतोऽस्त्रियामित्युक्तम् ॥ इदुद्भ्यां किम् । गवा ॥ तपरत्वं किम् । वातप्रम्या, हूहा ॥

(तत्त्वदी०)-टा नाऽस्त्रियामिति ॥ इदुद्भ्यामित्यत्राप्यनुवर्तते । अत्र अस्त्रियामिति नञं प्रक्षिप्य छेदः । नञः प्रक्षेपे च व्याख्यानमेव शरणमिति तु वृद्धाः ॥ ननु पुंसीत्येव किमिति न सूत्रितं लाघवात् । अत्राहुः । अमुना कुलेनेत्यत्र उत्वादन्तरङ्गत्वादिनादेशः स्यादतो नाभ्यभावान्नुभावे रूपसिद्धिः स्यादित्यस्त्रियांग्रहणसामर्थ्याद् दुर्बलमप्युत्वं प्रवर्त्य नाभावो भवतीत्युक्तं कैश्चित्तत्र इनादेशत उत्त्वस्यान्तरङ्गत्वात् । अदसृशब्दमकारान्तात्परवर्णं ह्यपेक्षते उत्त्वम् । इनादेशस्तु नामस्यादि अकार टा चतुष्टयापेक्षत्वेन बह्वाश्रयत्वात् बहिरङ्गः ॥ किंच कृतेऽपीनादेशे स्थानिवद्भावेन टात्वमाश्रित्य नाप्रवृत्तेरिति पूर्वपक्षस्योत्तरम् । उत्तरार्थमस्त्रियांग्रहणं सूत्रकृता कृतम् । कथम् मु इति सूत्रान्तरम् । मुशब्दात्परष्टा ना भवति । मुशब्दश्चादस एव गृह्यते नान्यस्य पूर्वसूत्रेणैव सिद्धेः । तथा चात्र सूत्रे पुंसीत्यस्यानुवृत्तौ क्लीबे अमुनेति रूपसिद्धिर्न कर्तव्येति उत्त्वस्यासिद्धत्वात् । अस्त्रियामित्यनुवृत्तौ तु नपुंसकेऽप्यस्य प्रवृत्तिरिति ॥ अत्रेदं वक्तव्यम् । मु इति सूत्रान्तरकरूपनापेक्षया अस्त्रियामित्यस्यैव तज्ज्ञापने लाघवात् ॥ इदुद्भ्यां किम् । गवा ॥ तपरत्वं किम् । हूहा ॥ टा किम् । हरिभ्याम् ॥

(ङिति) इकारान्तस्योकारान्तस्य च ङिति परे एकार ओकारश्च भवति ॥ हरये, हरिभ्याम्, हरिभ्यः ॥

(सुबोधिनी)-ङिति ॥ इदुदन्तस्य नाम्न एओ स्याताम् । इ इत्थस्य स ङित् तस्मिन् ङिति । ङिति स्यादौ ॥ ङिति किम् । हरिभ्याम् ॥ स्यादौ किम् । हरिरिवा-

चरतीति हरयति । आचारे क्विप् । ततः 'प्रत्ययान्तात्' इति स्त्रियामङ् । हर्या ॥ नाम्नः किम् । नुतः, नुवन्ति ॥ किञ्च इ चासौ इञ्च डित् तस्मिन् डिति इति कर्मधारयकरणे इत्संज्ञकङकारादौ प्रत्यये परे इत्यर्थो भवति । तदा नाम्नः स्यादावित्येतयोरनुवृत्तिर्न कर्तव्येति । 'लित्पुषादेर्ङः' इत्यादौ ङप्रत्यये तु परत्वादियुवौ । अशिश्नयत् अदूढ-वदित्यादि ॥

(तत्त्वदी०)—डितीति ॥ अत्र 'इदुद्भ्याम्' एओ जसि इति चानुवर्तते । तत्र विभक्ति-विपरिणामेन व्याख्यानम् ॥ इ इद्यस्य स डित् तस्मिन्डिति ॥ डिति किम् । हरिभ्याम् ॥ डिञ्च स्यादिरेव गृह्यते न त्वन्यः ॥

(ङस्य) एदोद्भ्यामुत्तरस्य ङ्सिङ्सोरकारस्य लोपो भवति ॥
हरेः, हर्योः, हरीणाम् ॥

(सुबोधिनी)—ङस्य ॥ एदोतोऽत इति सूत्रमनुवर्तते लोपश् इति च । एदोतः परस्य ङस्याकारस्य लोपश् स्यात् । ङकारस्य इत्संज्ञायामकारः परत्वेन लभ्यते ॥ एदोतः इति किम् । रायः । ग्लावः ॥ अस्याेति किम् । हरये । भानवे ॥ ङस्यातः किम् । हरयः । भानवः ॥

(तत्त्वदी०)—ङस्येति ॥ ङकारग्रहणेन ङसिङ्सोर्ग्रहणम् ॥

(डेरौ डित्) इदुद्भ्यामुत्तरस्य डेरौ भवति स च डित् ॥

(सुबोधिनी)—डेरौ डित् ॥ इदुद्भ्यां परस्य सप्तम्येकवचनस्य औः स्यात्स च डित्संज्ञकः ॥ ननु 'डेडौ' इत्येव वक्तव्यं किं डिच्छब्देन । उच्यते । डिङ्ग्रहणम् 'ऋतो ङ उः' इत्यादौ डिदित्यस्यानुवृत्त्यर्थम् ॥ इदुद्भ्यां किम् । रायि । गवि ॥ तपरत्वं किम् । वातप्रमी । हृदि ॥

(तत्त्वदी०)—डेरौ डिदिति ॥ इदुद्भ्यां किम् । गवि ॥ तपरत्वं किम् । वातप्रमी ॥ डेः किम् । हरिभ्याम् ॥ अमादावित्यादिनिर्देशेन च औ डिदित्यर्थं नादेशः ॥ अत एव डेरि-त्येतेन चतुर्थ्येकवचनस्य न ग्रहः । न च डिति डेरित्यत्र डित्संज्ञकस्यैव ग्रहणं न तु यौगिक-स्य कृत्रिमत्वात् । तथा च सेडाऽधेरित्यत्र ङकारस्य डित्संज्ञा न प्रयोजनाभावादिति चेत्तस्यम् स्त्रियामिति निर्देशेन 'कृत्रिमाकृत्रिमयोः कृत्रिमस्यैव ग्रहणम्' इत्यस्याप्रवृत्तेः । तथा हि । स्या-यतेः डूटि स्त्रीतिरूपं तच्चैवं न स्यात् ॥ डेडावित्येव किमिति न सूत्रितमिति चेन्न उत्तरार्थं डित्करणम् । ऋतो ङ उरित्यादावावश्यकत्वात् । अथ तत्रापि डो डुरित्येव किमिति न कृत-मिति वाच्यम् । डावित्यत्र डेररित्यनुवर्तते । तथा च डरि कृते डरित्येवात्रानुवर्तते । तथा च ऋकारस्य डरि कृते टिलोपे पितरीत्यादि रूपं न सिद्धयेत् । अप् कर्तरीति लिङ्गेन तत्र टिलोपः स्यादिति न वाच्यम् । पञ्चस्विति सूत्रेऽपि डरोऽनुवृत्तौ ज्ञापकाभावात् टिलोपे पितरा-वित्यादिरूपं न सिद्धयेत् इति डिदित्युक्तम् ॥ यदि तु डिति प्रत्यये लोप इति व्याख्यायते तदा न कर्तव्यं भवति ॥

(डिति टेः) डिति परे टेर्लोपो भवति ॥ हरौ, हर्योः, हरिषु ॥
एममभिगिरिरविकविमुन्यादयः ॥ उकारान्ता विष्णुवायुभानुगुर्वादयोऽप्येवं
ज्ञेयाः ॥ भानुः, भानू, भानवः ॥

(सुबोधिनी)—डिति टेः ॥ नाम्नष्टेर्लोपः स्यात् डिति परतः ॥ अव्ययानां
टेर्लोपश्च । तद्धितस्य ये स्वरे च । तथा बहिर्भवो बाह्यः । पुनःपुनरेव पौनःपुन्यम् ।
प्यः ॥ कुतः कुत आगतः कौतस्कुतः । कारकादित्यण् ॥

(तत्त्वदी०)—डिति टेरिति ॥ ड इत् यस्य स डित् तस्मिन् डिति ॥ अत्राडुः । अत्र
वाक्यार्थत्रयम् । नाम्नो लोपो भवति डिति परे इत्येकम् । तथा च विंशतेः पूरण इति वाक्ये अप्र-
त्यये 'यस्य लोपः' इतीकारलोपेऽतो लोपे विंश इति सिध्यति । ततः टेः । नाम्नः तथा टेर्लोपो
भवति यकारे स्वरे चेति द्वितीयम् । तथा च लघिष्ठः बहिर्भवो बाह्य इत्यादिसिद्धिः । ततः
टेर्लोपो भवति डितीति तृतीयम् । अत्र तद्धिते यस्वरे इति न सम्बध्यते विश्लेषावधावित्यादिनि-
र्देशात् । तत्र डेरौ डिदिति न तद्धित इति । अत्रेदं संप्रधार्यम् । तृतीयवाक्ये नाम्न इति संबन्धे स्त्री
तितउरित्यादि न सिध्यति । तथा हि । स्यैधातोर्दृष्टि कृते टिलोपावसरे नामत्वाभावात् । तित-
उरित्यत्रापि तनोतेडउः सवच्चेति डउप्रत्यये टिलोपावसरे धातुत्वानपायेन नामत्वाभावात् ।
तस्मादत्र न नाम न संबध्यते । किंतु डितीति परसप्तम्या पूर्वमात्रमाक्षिप्यते तथा च सर्वत्र
निर्वाह इति दिक् ॥

(सेडाऽधेः) सखिशब्दान्तदन्ताच्च परस्यसेरधेर्डा भवति ॥ सखा ॥

(सुबोधिनी)—सेडाऽधेः ॥ सखिशब्दात्तसखिशब्दान्ताच्च नाम्नः परस्य सेडा
स्यात् । 'ऐ सख्युः' इति सूत्रे विपरीतनिर्देशात्तदन्तग्रहणम् ॥ कीदृशस्य सेः । न
विः अधिस्तस्याधर्धिभिन्नस्येत्यर्थः ॥ समानं ख्यायते जनैरिति सखा । नीव्यादयः
इति निपातनात्ख्याधातोरिप्रत्ययो या इत्यस्य निवृत्तिश्च ॥ तदन्ते तु शोभनः सखा
सुसखा ॥ धौ तु 'धौ' इत्येकारो न तु डा अधेरिति निषेधात् ॥

(तत्त्वदी०)—सेडाऽधेरिति ॥ अधेरिति छेदः । धिभिन्नस्य सेडा भवतीत्यर्थः ॥ ऐ
सख्युरित्यतः सख्युरित्यनुवर्तते । तच्च षष्ठ्यन्तमर्थवशाद्विपरिणम्यते । 'सख्युरै' इति कर्तव्ये
विपरीतनिर्देशात्तदन्तलाभ इत्यभिप्रेत्याह—तदन्तादिति ॥ सख्युः किम् । हरिः ॥ सेः किम् ।
सखिभ्याम् ॥ अधेः किम् । हे सखे ॥

(ऐ सख्युः) सखिशब्दस्य तदन्तस्याप्यैकारादेशो भनत्यधिषु
पञ्चसु ॥ सखायौ, सखायः । सखायम्, सखायौ, सखीन् ॥

(सुबोधिनी)—ऐ सख्युः ॥ तस्मादित्यनुवर्तते । तस्य सखिशब्देन विशेषणात्त-
दन्तविधिः । सखिशब्दस्य सखिशब्दान्तस्य च नाम्नः ऐः स्यात् । पञ्चसुशब्दः प्राक्

स्यादिष्वेव रूढः । सौ तु परेण डादेशेन बाधितत्वादैनं ॥ अथवा सेडादेशे प्रकृतेरै-
त्वे च कृते टिलोपः । विशेषाभावात्तदन्ते सुसखायौ । सख्युरिति षष्ठीनिर्दिष्टत्वेनान्त्य-
स्येकारस्य ऐः । सखायौ ॥

(तत्त्वदी०)-ए सख्युरिति ॥ अत्राधेरित्युत्तरसूत्रादपकृष्यते । तथा चाधिप्रत्ययान्तस्य
सखिशब्दस्यैकारादेशः पञ्चस्विति व्याख्येयम् । अथ औप्रभृतीनि पञ्च वचनानि कुतो न गृहीतानि
इति न वाच्यं पञ्चसुशब्दः स्यादिष्वेव रूढ इति व्याख्यानात् ॥ यद्वा अधेरिति पर्युदासात्स्यादिग्रहः ॥

(सखिपत्योरीकू) सखिपतिशब्दयोरीगागमो भवति टाङ्गेङिषु
परतः ॥ दीर्घत्वान्ना न भवति ॥ सख्या, सख्ये ॥

(सुबोधिनी)-सखिपत्योरीगिति ॥ एतयोरीकू स्यात् टाङ्गेङिषु ॥ किच्चाद-
न्ते । टाप्रत्यये ईका व्यवधानात् टा नाऽस्त्रियामिति न प्रवर्तते । सवर्णे दीर्घे यत्वे
च सख्या । सख्ये । डौ तु औत्वे टिलोपे च कृते पश्चादेकदेशविकृतमिति न्यायेन-
ग्यत्वे । सख्यौ ॥ सखिपत्योर्विशेषस्य विवक्षणात् तदन्तविधिर्न । तेनातिसखिना
भूपतिना इत्यत्र नेकू ॥

(तत्त्वदी०)-सखिपत्योरीगिति ॥ अत्र ए टाङ्गोरिति पूर्वसूत्रात् टाङ्गोरित्यनुव-
र्तते । तथा च टाङ्गोरेवानेन ईकू । सख्ये इति सिद्धयर्थं तु 'ङे' इति सूत्रान्तरम् । तथा च
ङयि परे सखिपत्योरीगागमो भवति इति तस्यार्थः ॥ दीर्घविधिर्नात्वादिप्रतिषेधार्थं इत्यभि-
प्रेत्याह दीर्घत्वादिति ॥ यद्यपि ह्रस्वकरणेऽपि विधानसामर्थ्याच्चात्वादिप्रतिषेधो लभ्यते तथा-
पि डौ द्विः सवर्णदीर्घे सखी इत्येव स्यादिति दीर्घकरणात्प्रथममौत्वटिलोपयोः प्रसक्तयोः पश्चा-
देकदेशविकृतन्यायेन ईगागमे कृते सख्याविति रूपसिद्धयर्थं दीर्घविधानस्यावश्यकत्वात् ।
अत एव ईदिद्वा न कृतः । 'सखिपत्योर्या' इत्यपि न सूत्रितम् । सख्या सख्ये इति सिद्धाव-
पि डौः सख्यि इति रूपापत्तेः । अत्र नाम्नो विशेषणत्वाभावाच्च तदन्तलाभः ॥

(ऋङ् डे) सखिपतिशब्दयोर्ऋगागमो भवति ङसिङ्सोरकारे परे ॥
सख्यु अस् इति स्थिते ॥

(सुबोधिनी)-ऋङ् डे ॥ सखिपत्योर्ऋकू स्यात् ङा उपलक्षितः अः ङस्तस्मिन् ङे ॥

(तत्त्वदी०)-ऋङ् डे इति ॥ ऋक् डे इति छेदः । डे इति सप्तमी । ङोपलक्षितः अः
ङः तस्मिन् ॥ तेन ङसिङ्सोरकारो लभ्यते ॥ 'ङङः' इति सूत्रणीये ईगनुवृत्त्या द्वितीयेत्त्वस्य
बाधे रूपसिद्धावपि गुरुकरणमागमजस्यानित्यत्वज्ञापनार्थम् । तेन सखिना वानरेन्द्रेणेति अ-यत्र
पतिना सहेति च संगच्छते ॥ डे किम् । सखीन् ॥ सखिपत्योः किम् । वातप्रम्यः ॥

(ऋतो ङ उः) ऋकारान्तात्परस्य ङसिङ्सोरकारस्योकारो भवति ।
स च ङित् ॥ सख्युः । डेरौ ङित्यौकारे कृते सखिपत्योरीकू । सख्यौ ॥

शोभनः सखा सुसखा, सुसखायौ, सुसखायः । सुसखीन् । सुसख्ये ।
सुसखेः । सुसखौ ॥ अतिशयितः सखा अतिसखा । परमः सखा परमसखा ।
सखीमतिक्रान्तोऽतिसखिः । इह डात्वे न । लक्षणप्रतिपदोक्तयोः प्रति-
पदोक्तस्यैव ग्रहणमिति न्यायात् ॥ पतिः पती, पतयः । पतिम्, पती,
पतीन् । पत्या । पत्ये । पत्युः । पत्यौ ॥

(सुबोधिनी) - ऋतो ङ उः ॥ ङिदित्यनुवर्तते । ऋदन्तान्नाम्नः परो ङ उः स्यात् ॥
स च ङित् ॥ नाम्नः किम् । आरत् । उरिति लिङ्गात्केवलादपि ऋत उर्भवति । ऋगागमे
कृते यत्वोत्वटिलोपाः । सख्युः । तदन्ते यथा । शोभनः सखेति प्रादिसमासे तत्पुरुषे
राजाहः सखिभ्य इति टप्रत्ययो न पूजार्थोपपदे निषेधात् । इहैडात्वयोः प्रवृत्तिस्तदन्त-
ग्रहणात् । सुसखिशब्दस्य पञ्चसु सखिवद्रूपम् । शेषं हरिवत् ॥ एवमतिशयितः सखेति
अतिसखा । प्रादिसमासोऽत्र परमः सखा यस्य स परमसखेति बहुव्रीहिः । कर्म-
धारये तु टप्रत्ययेन भाव्यम् । गौणत्वेऽप्यैडात्वे भवतः । अतिदधनेत्यादावच्चास्थना-
मिति वत् ॥ सखीमतिक्रान्तोऽतिसखिः । अत्यादयः क्रान्ताद्यर्थः इति तत्पुरुषः ।
अन्यार्थे इति ह्रस्वत्वेन सखिशब्दस्य लाक्षणिकत्वात् टप्रत्यय ऐडात्वे च न । लक्षण-
प्रतिपदोक्तयोः प्रतिपदोक्तस्यैव ग्रहणं न तु लाक्षणिकस्येति परिभाषणात् । लक्षणं च प्रति-
पदं च लक्षणप्रतिपदे लक्षणप्रतिपदाभ्यामुक्तौ लक्षणप्रतिपदोक्तौ तयोः । द्वन्द्वान्ते श्रूय-
माणत्वाद्भुक्तशब्दः प्रत्येकं संबध्यते । लक्षणोक्तः प्रतिपदोक्त इति । लक्षणेन सूत्रे-
णोक्तो लाक्षणिक इकः । प्रतिपदोक्तस्य श्रुतिबुद्ध्यारोहो लाक्षणिकस्य तु लक्षणा-
नुसंधानद्वारेण विलम्बितो बुद्ध्यारोहो भवतीत्यर्थः । ह्रीवे तु पूर्वेणापि नुमा परस्या-
प्यैत्वस्य बाधः क्रियते । प्रायशो दृश्यतामित्युक्तत्वात् । यथा प्रियसखिनी,
प्रियसखीनि । पतिशब्दस्य टाङेङसिङसङिषु सखिवद्रूपम् । शेषं हरिवत् ॥

(तत्त्वदी) - ऋतो ङ उरिति । अत्र नाम्न इति ऋदन्तस्य विशेषणम् । स्यादेरिति डस्य ।
तेन आरत् कर्तृ ङवते इत्यादौ नातिप्रसङ्गः । सख्युरित्यादिलिङ्गाच्चतुर्थ्येकवचनस्यादेशे लोपे
च न निर्देशशंका ॥ ऋतः किम् । ग्लानः ॥ ऋतो उरिति सूत्रणीये नग्रहणं वर्णमात्रविधौ
यदादेशस्तद्वद्भवतीति न प्रवर्तते इति ज्ञापनाय । तथा हि ऋतः अः उरिति छेदः । जसमोस्तु
परत्वाद्गुण एव स्थानिवद्भावेन प्राप्तोऽपि पञ्चसुग्रहणसामर्थ्यात् । अन्यथा अर्वीत्येवोच्येत । तथा
च शस्यतिप्रसङ्गः । तत्रापि परत्वाच्छसीति दीर्घेण भवितव्यम् । दीर्घे कृतेऽपि यदादेशस्तद्व-
दित्यनेनोत्वेन भाव्यम् । एवं चोत्वे कृते यदादेशस्तद्वदित्यन्शसोरस्येत्यलोपो भविष्यति । इत्थं
च कृताकृतप्रसङ्गित्वेन नित्यत्वादतः पूर्वमलोपो भविष्यति । तथा च शस्यपि नातिप्रसङ्गनिः-
शङ्केति तज्ज्ञापनफलकमेव ङकारग्रहणमिति वृद्धाः ॥ अतिसखिरिति ॥ अन्यार्थे इति ह्रस्वः ।

अतिसखेरिति भाष्यप्रयोगादीदूदन्तस्येत्यादिना स्त्रीकार्यं न । लक्षणप्रतिपदोक्तयोरिति ॥
सूत्रानुसंबन्धद्वारेण कृतं लाक्षणिकम् । झटिति बुद्धधारोहणं प्रतिपदोक्तम् ॥

(पतिः समासे हरिवत्) भूपतये ॥

(सुबोधिनी)-पतिः समासे हरिवत् ॥ पतिशब्दस्य रूपं समासे हरिवत्स्यात् ॥ समासाभावे शसादौ सखिवत् । भुवः पतिः भूपतिस्तस्मै भूपतये । समासत्वादत्र नेक् । कथं सीतायाः पतये नमः । पराशरश्चाह । “नष्टे मृते प्रव्रजिते क्लीबे च पतिते पतौ । पञ्चस्वापत्सु नारीणां पतिरन्यो विधीयते ॥१॥” इति । उच्यते । पति-शब्दोऽयमाख्यातप्रत्ययान्तः । यथा नाम्नो जिडिदिति जिप्रत्यये टिलोपे धातो रित्यौणादिके इप्रत्यये जेरिति जिलोपे च निष्पन्नोऽयं पतिशब्दः ॥ पतिमाचष्टे इति पतयति पतयतीति पतिः । लाक्षणिकत्वादस्य सखिवद्रूपम् । एवं ‘कृष्णस्य सखिरर्जुनः’ इति भारते । ‘सखिना वानरेन्द्रेण’ इति रामायणे च बोध्यम् ॥

(आगमजमनित्यम्) सखिना । पतिना ॥ द्विशब्दो नित्यं द्विव-
चनान्तः ॥

(सुबोधिनी)-आगमजमनित्यम् ॥ आगमाज्जातमागमजं कार्यमनित्यमस्ति इति न्यायाद्वा सखिनेत्यादौ नेक् । अथ ऋङ् ङे इत्यत्र ङ उरिति सूत्रणीये ईगनु-
वृत्त्या डिति त्वेत्वस्य बाधे रूपसिद्धावपि गुरुकरणमेतत्सत्त्वे ज्ञापकं बोध्यम् ॥

(त्यदादेष्टेरः स्यादौ) द्वौ । द्वौ । द्वाभ्याम् । द्वाभ्याम् । द्वाभ्याम् ।
द्वयोः । द्वयोः ॥

(सुबोधिनी)-त्यदादेष्टेरः स्यादौ ॥ त्यदादीनां दशानां टेरेत्वं भवति स्यादि-
विभक्तौ ॥ विभक्ताविति किम् । त्यद् । तत् ॥ स्यादौ किम् । तस्यापत्यं तादः । तमि-
च्छतीति तद्यति । यः ॥ टेः किम् । सः य इत्यादावत्वे सवर्णे दीर्घे च सा या इति
स्यात् ॥ द्विशब्दस्यात्वे सति सर्ववद्रूपम् ॥

(तत्त्वदी)-त्यदादेष्टेरः स्यादाविति ॥ त्यदादेः किम् । मरुतौ ॥ स्यादौ किम् ।
तस्यापत्यं तादः । तमिच्छति तद्यति । अत्र स धातुरित्यादिलिङ्गेनैव टेरेवात्वसिद्धौ टेरिति
ग्रहणं टेरपि काचिद्विधानार्थम् । तेन किंशब्दस्याकसहितस्य त्यदाद्यत्वे क इत्येव रूपम् ॥

संज्ञोपसर्जनयोर्नात्वम्) द्विर्नाम कश्चित् । द्विः, द्वी, द्वयः ॥
द्वावतिक्राम्तोऽतिद्विः । प्राधान्ये तु परमद्वौ ॥ त्रिशब्दो नित्यं
बहुवचनान्तः । त्रयः । त्रीन् । त्रिभिः । त्रिभ्यः । त्रिभ्यः ॥

(सुबोधिनी)-संज्ञोपसर्जनयोर्नात्वम् ॥ संज्ञायां गौणत्वे च त्यदादेरित्यत्वं
न भवति सर्वाद्यन्तर्गणकार्यत्वात् । कस्यचित् पुरुषस्य द्विर्नाम तस्य हरिवद्रूपम् ।

गौणेऽतिद्विस्तस्यापि हरिवद्रूपम् । प्राधान्ये मुख्ये तु परमौ च तौ द्वौ च परमद्वौ ।
कर्मधारयः । सर्ववद्रूपम् ॥

(त्रेरयङ्) त्रिशब्दस्यायङ् आदेशो भवति नामि परे ॥ तदन्त-
विधिरत्र । ङिदन्तस्यैव वक्तव्यः । त्रयाणाम् । परमत्रयाणाम् । त्रिषु ।
कतिशब्दो नित्यं बहुवचनान्तः ॥

(सुबोधिनी)-त्रेरयङ् ॥ आम इत्यनुवर्तते । तच्च सप्तम्या विपरिणम्यते ।
तस्मादिति च । तस्य नाम्नश्चेरिति विशेषणे विशेषणत्वात्तदन्तविधिः । त्रिशब्दस्य
त्रिशब्दान्तस्य चायङ् स्यादामि । गुरुत्वात्सर्वादेशे प्राप्ते ङिदादेशः अन्तस्य
स्थाने भवतीतीकारस्यायङ् । त्रेरित्येकवचननिर्देशस्त्वनुकरणत्वात् । तदन्ते ।
प्रियाश्च ते त्रयश्च प्रियत्रयस्तेषां प्रियत्रयाणाम् । गौणत्वे नेति केचित् । तरेतरौणादिको
द्विप्रत्ययः । ङित्वाट्टिलोपे त्रिशब्दः ॥

(तत्त्वदी०)-त्रेरयङ्ङिति ॥ ननु त्रिशब्दस्य बहुवचनान्तत्वात् कथं त्रेरिति चेत्सत्यम् ।
त्रिशब्दाद्विषयविशिष्टवाचको बहुवचनान्तः । अयं तु न त्रित्वविशिष्टवाचकः किंतु तदनुकर-
णेन गृहीतः । अनुकार्यानुकरणयोश्च भेदविवक्षाया इष्टत्वात् । प्रकृतिवदनुकरणमित्यस्य त्व-
नित्यत्वात् । एवं स्थिते त्रयाणामयङ् इत्युक्तौ त्रिशब्दसमानवचनाशङ्कायां तदुद्धारार्थम् अच-
तुर्णामित्यादिलिङ्गानुसरणं कृत्वा पुनर्गौरवदोषोद्भावेन यथान्याससूत्रस्थापनप्रयासो निजपा-
ण्डित्यप्रस्थापनायैवेति दिक् ॥ तदन्तविधिरत्रेति ॥ तस्मादित्यनुवृत्तेः त्रिशब्दान्तस्य नाम्न
इति व्याख्यानात् । त्रयाणामित्यत्र तु व्यपदेशिवद्भावादित्यभिप्रायः ॥ ङिदन्तस्येति ॥
गुरुः शिच्चेत्यस्थापवादः ॥

(डतेः) संख्यावाचिनो डत्यन्ताज्जशसोलुक् ॥ प्रत्ययलोपे प्रत्ययलक्षणम् ॥

(सुबोधिनी)-डतेः ॥ किमः संख्यापरिमाणे डति चेति डतिः । संख्यापरि-
माणे विहित इह गृह्यते पातेर्डतिरिति तु न संख्याया इत्यनुवृत्तेः ॥

(तत्त्वदी०)-डतेरिति ॥ डत्यन्तान्न इति बोध्यम् । डतिप्रत्ययश्च शेषा निपात्याः
कत्यादय इति गृह्यते । संख्याया इत्यनुवृत्तेः संख्यासंबन्धे च डतिर्गृह्यते न तु पातेर्डतिः पति-
रिति ॥ कतेरिति तु न सूत्रितं पतिततीनां ग्रहणार्थम् ॥ यत्तु कतेरित्येव युक्तं पतिततीनां
लोकेऽदर्शनादित्युक्तं तत् प्रौढिवादमात्रम् 'पतिते नागशीर्षणि' 'ततिते नाङ्गवेदना' इत्यादिषु
दर्शनात् । बहुगणवतुडति संख्येति पाणिनिमूत्रेऽपि डन्तरेव ग्रहणात् । कतीत्यत्र एओ जसीत्य-
स्य प्राप्तौ जसोऽत्राभावात् प्रत्ययलोपेऽपि प्रत्ययाश्रितं कार्यं भवतीति तत्प्राप्तिः यदादेशस्तद्व-
द्भवतीति सिद्धेः प्रत्ययलोप इत्याद्युक्तिर्नियमाथा । तेन यत्र प्रत्ययस्यासाधारणं रूपं प्रयोजकं
तदेव प्रत्ययलोपे सति भवति न तु प्रत्ययाप्रत्ययसाधारणम् । तेन शोभना दृषदोऽस्य सुदृषत्
प्रासाद इत्यत्र अत्वसोः साविति दीर्घो न ॥

(लुकि न तन्निमित्तम्) कति । कति । कतीनाम् । कतिषु ॥
औडुलोमिः । औडुलोमी ॥

(सुबोधिनी)-कतीत्यत्र यदादेशस्तद्वदिति जसमाश्रित्य एओ जसीत्येवे प्राप्ते सत्याह ॥ लुकि न तन्निमित्तम् ॥ लुक्शब्देन लुप्ते सति लुग्वन्निमित्तमाश्रित्य कार्यं न भवतीत्यर्थः ॥ 'शीङो गुणश्चतुर्षु' इत्यनेन ज्ञापितमिदम् । अन्यथा शेते इत्यादावदादेर्लुगिति लुप्तस्यापः प्रत्ययलोपे प्रत्ययलक्षणम् इति तद्वद्भावेन गुणस्य सिद्धत्वाद्वच्यमिदं सूत्रं ततो ज्ञापयतीति । का संख्या येषां ते कति ॥ उडूनीव लोमानि यस्य स उडुलोमा । उडुलोमोऽपत्यमौडुलोमिः । बाह्वादित्वादित् ॥

(तत्त्वदी०)-सिद्धान्तमाह ॥ लुकि न तन्निमित्तमिति ॥ स प्रत्ययो निमित्तं यस्य तत्कार्यमिति शेषः । लुकि सति प्रत्ययाश्रितं कार्यं न भवति इत्यर्थः । एतद्वीजं तु शेते इत्यत्र शीङ इति सूत्रेण गुणकरणम् । अन्यथा अपो लुकि प्रत्ययलक्षणेन पित्त्वान्गुण इत्यनेनैव गुणे सिद्धे यत्सूत्रान्तरप्रणयनं तज्ज्ञापयति । लुकि न तन्निमित्तमिति ॥ औडुलोमिरिति ॥ बाह्वादेशेति इञ् । आदिस्वरस्य ङिति चेति वृद्धिः । टिलोपः ॥

(लोमोऽपत्येषु बहुष्वकारः) उडुलोमाः । औडुलोमिम् । औडुलोमी, उडुलोमान् ॥ वातप्रमीः, वातप्रम्यौ, वातप्रम्यः । वातप्रमीम्, वातप्रम्यौ, वातप्रमीन् । वातप्रम्या ॥ एवं ययीपप्यादयः । क्विबन्तवातप्रमी-शब्दस्यामि शसि ङौ च विशेषः । वातप्रम्यम् । वातप्रम्यः । वातप्रम्यि । य्वौ वेति यः ॥ बह्वयः श्रेयस्यो यस्य स बहुश्रेयसी ॥

(सुबोधिनी)-लोमोऽपत्येषु बहुष्वकारः ॥ लोमन्शब्दान्तादप्रत्ययो भवति अपत्यानां बहुत्वे वाच्ये ॥ उडुलोमोऽपत्यानि उडुलोमाः । नो वेति टिलोपः । बहुत्वाभावे औडुलोमिशब्द इदन्तस्तस्य हरिवद्रूपम् । बहुत्वे तु उडुलोमिशब्दोऽदन्तोऽन्य एव । तस्य इकारान्तेषु व्युत्पादनं प्रासङ्गिकम् । औडुलोमिशब्दस्य बहुत्वेऽदन्तत्वं भवतीति न भ्रमितव्यमिति ॥ अदन्तस्य तु देववद्रूपम् ॥ इति इदन्ताः ॥ वातं प्रमिमीते इति वातप्रमीः । वातप्रम्यादय इत्युणादिसूत्रेण माङ् ईक् प्रत्ययः । आतोऽनपीत्यालोपः । स्वरादिविभक्तौ 'इ यं स्वरे' इति यत्वम् । अमि शसि च परत्वादम् । शसोरित्यलोपः । वातप्रमीम् । वातप्रमीन् । आमि तु दीर्घत्वान्न नुद् । वातप्रम्याम् । ङौ तु सवर्णे दीर्घः वातप्रमी । एवं यान्त्यनेनेति ययीमार्गः । पाति लोकमिति पपीः सूर्यः । यापोरीक्प्रत्ययो द्वित्वं च निपातनात् । यदा वातं प्रमिनातीति मीञ् हिंसा-याम् अस्मात् क्विपि वातप्रमीः । अथवा ईक्प्रत्ययान्ताद्वातप्रमीशब्दादाचारे यङ-न्तात्कर्तरि क्विप् क्रियते तदा क्विबन्तो वातप्रमीशब्दः । धातुत्वाद् य्वौ वेति यः ।

स्वरादिविभक्तौ परतः सर्वत्र प्रधीवत् ॥ बह्वचः श्रेयस्यो यस्य स बहुश्रेयसी पुरुषः ।
पुंवद्वेतीपो निवृत्तिः । अतिशयेन प्रशस्य इति ईयसुप्रत्यये प्रशस्यशब्दस्य श्रादेशः ।
घृत्रित इतीप् । अन्यार्थे इति ह्रस्वस्तु न ईयसुप्रत्ययान्तस्य बहुव्रीहौ नेति निषेधात् ॥

(तत्त्वदी०)-बहुष्वकार इति ॥ तथा च एकत्वद्वित्वयोरिदं न औडुलोमिशब्दः ।
बहुत्वे त्वकारान्तो भिन्न उडुलोमशब्दः । इकारान्तस्य बहुत्वेऽदन्तमिति न अमितव्यमिति
भावः ॥ ययीपप्यादय इति ॥ यान्त्यनेनेति ययीमार्गः । पाति लोकमिति पपीः सूर्यः ।
औणादिकौ ॥ क्विवन्तेत्यादि ॥ तथा च वातं प्रमिमीते इति वातप्रमीरिति क्विवन्तत्वे
धातुत्वानपायेन य्वौ वेति य इति भावः । औणादिकस्य तु धातुत्वाभावात् य्वौ वेत्यस्याप्रवृ-
त्तावपि अन्शसोरित्यस्य प्रवृत्तिः । डौ तु सवर्णे दीर्घः सहेत्यस्येति रूपभेदः ॥ बहुश्रेय-
सीति ॥ समासाश्रितविधेरनित्यत्वान्न कः ईयसोर्नेति निषेधान्न ह्रस्वः ॥

(ईदूदन्तस्येयुवस्थानभिन्नस्य ह्याख्यस्योपसर्जनत्वेऽपि स्त्री-
कार्यं वक्तव्यम्)

(सुबोधिनी)-ईदूदन्तस्येयुवस्थानभिन्नस्य ह्याख्यस्योपसर्जनत्वेऽपि स्त्री-
कार्यं वक्तव्यम् ॥ स्त्रियमाचष्टे इति ह्याख्यः । चाक्षिडो मूलविभुजादित्वात्कप्रत्यये
ख्याजादेशे चातोऽनपीत्यालोपो रूपम् ॥ स्त्रियामिति वक्तव्ये आख्यग्रहणं नित्यस्त्री-
त्वलाभार्थम् । तेन वृत्तेः प्राक् ह्याख्यस्य नित्यस्त्रीलिङ्गस्य ईकारोकारान्तस्य नाम्नो
गौणेऽपि स्त्रीलिङ्गकार्यं भवति ॥ ह्याख्यस्येति किम् । ग्रामण्ये ॥

(तत्त्वदी०)-ह्याख्यस्येति ॥ स्त्रियमाख्यातीति स तस्य पूर्व स्त्रीत्ववाचकस्ये-
त्यर्थः । इयुवस्थानभिन्नस्य किम् । अतिश्रिये ॥

(हसेपः सेलोपः) हसान्तादीबन्ताच्च परस्य सेलोपो भवति ॥ बहु-
श्रेयसी, बहुश्रेयस्यौ ॥

(सुबोधिनी)-हसेपः सेलोपः ॥ हसान्तादीबन्ताच्च नाम्नः सेलोपो भवति ।
हसश्च ईप् चानयोः समाहारो हसेप् तस्मात् ॥ ननु कौशाम्ब्या निष्क्रान्त इति
निष्कौशाम्बिरित्यत्रातिव्याप्तिः स्यात् । 'अन्यार्थे' इति ह्रस्वे कृते एकदेशविकृतस्या-
नन्यत्वात् । उच्यते । ई ईप् इति प्रशिष्य दीर्घस्यैवेपो ग्रहणात् ईकाररूपादीपः
सेलोप इति । ह्रस्वे कृते त्वाबन्तत्वेऽपीकारान्तत्वं नास्तीति ॥ सेरिति किम् ।
मरुतौ ॥ हसान्तात्प्रथमं सिलोपे पश्चात्कार्यान्तरं भवति । इतोऽदित्यनेनात्वे उपधा-
दीर्घं नलोपशि स्त्रीर्विसर्गे च कृते पन्थाः इति सिद्धम् । आ सावित्याकारविधानेन
प्रथमं सिलोपस्य ज्ञापनात् ॥

(तत्त्वदी०)-हसेपः सेलोप इति ॥ हसश्च ईप् च एतयोः समाहारः हसेप् तस्मात् हसेपः ॥
ननु हसग्रहणं किमर्थं हसान्तात्संयोगान्तलोपे रूपसिद्धेरिति चेन्न वेधा इत्यत्र परत्वाद्पवावत्त्वाद्वा

स्कोराद्योरित्यनेन सलोपे अत्वसोः साविति दीर्घासिद्धेः । अथ परं नित्यं च लोपं बाधित्वा निरव-
काशत्वादत्वसोरित्यस्यैव प्रवृत्तिरिति चेत् मैवम् । शक्नोतीति शक् इत्यस्यासिद्धेः । संयोगान्तलोपं
बाधित्वा स्कोराद्योरिति कलोपप्राप्तेः । तस्माद्ध्रस्वग्रहणम् । अथ गङ्गामिच्छति गङ्गीयति । ततः क्विपि
अलोप्यलोपो गङ्गीरिति । तत्रापः भूतपूर्वपकारमाश्रित्य ईपः सिलोऽस्त्विति न वाच्यम् । लक्षण-
प्रतिपदोक्तयोः प्रतिपदोक्तस्यैव ग्रहणमिति परिभाषया तदग्रहणात् ॥ ननु निष्कौशाम्भिरित्यत्र
ह्रस्वत्वेऽपि ईपमाश्रित्य सेलोपोऽस्त्विति चेन्न । तत्र ई ईविति प्रक्षिप्य दीर्घस्यैवैपः सर्वत्र ग्रह-
णात् । अत्र तस्मादित्यनुवृत्त्या स्याद्यनुवृत्त्या वा ईः साहचर्याद्वा अभैत्सीदित्यादौ न लोपः ॥

(धौ ह्रस्वः) इयुवस्थानवर्जितयोरीदूतोः स्त्रीशब्दस्य च स्त्रियां धौ
परे ह्रस्वो भवति ह्रस्वविधानसामर्थ्याद्धाविति न । हे बहुश्रेयसि । बहु-
श्रेयसीम् । बहुश्रेयसीन् ॥

(सुबोधिनी)-धौ ह्रस्वः ॥ स्त्रियां वर्तमानयोरीदूतोः स्त्रीशब्दस्य च ह्रस्वो
भवति ॥ वेयुव इत्यपकृष्य व्यवस्थितविकल्पं चाश्रित्य वाक्यभेदेन व्याख्येयम् ।
तेन इयुवस्थानिनोरीदूतोर्धौ न ह्रस्वः ॥ हे बहुश्रेयसि इत्यत्र ह्रस्वे कृते धाविति
गुणो न ह्रस्वविधिसामर्थ्यात् ॥

(तत्त्वदी०)-धौ ह्रस्व इति ॥ अत्र वेयुव इत्यतो वा इति इयुव इति चानुवर्त्य वा
इत्यस्य व्यवस्थितत्वमाश्रित्य सत्र निर्वाहः । तथा च इयुवस्थानवर्जितयोरीदूतोः स्त्रीशब्दस्य
च धातुवर्जितस्य चेत्यादिलाभः । तेन हे श्रीः । हे स्त्रि । हे ग्रामणि । हे अतिचमु । इत्या-
दावव्याप्त्यतिव्याप्तिपरिहारः सिद्धयतीति ध्येयम् ॥

(ङितामट्) स्त्रियामीकारान्तादूकारान्ताच्च ङितामडागमो भवति ॥
बहुश्रेयस्यै । बहुश्रेयस्याः । बहुश्रेयसीनाम् ॥

(सुबोधिनी) ङितामट् ॥ य्वोरित्यनुवर्तते । इदुद्ध्यामिति परत्वाद्विकल्पेन बाध-
नादीर्घयोरेव ईदूतोर्ग्रहणम् । स्त्रियामीदूदन्तात्परेषां ङेङसिङ्गङीनामट् स्यात् ॥ “यदा-
गमास्तदुणीभूतास्तद्ग्रहणेन गृह्यन्ते” इति परिभाषया स्याद्यवयव एवाट् । तेन स्वरादौ
स्यादौ परतो विधीयमानावियुवौ य्वौ च भवतः । यथा । श्रियै । भुवै । प्रभ्यै ।
वर्षाभ्यै ॥ स्त्रियां किम् । वातप्रभ्ये । हूवै । आभि तु नुट् । बहुश्रेयसीनाम् ॥

(तत्त्वदी०)-ङितामडिति इ इत् येषां ते ङितस्तेषाम् ॥ नन्वटः स्यादित्वाभावेन
कथं तस्मिन् इयुवौ य्वौ वेति चेत्सत्यम् । “यदागमास्तदुणीभूतास्तद्ग्रहणेन गृह्यन्ते” इति परि-
भाषयाऽपि स्यादिग्रहणेन ग्रहणसंभवात् । अत्र स्त्रियामिति निर्देशो मानम् ॥ अत्र च दीर्घो ईदूतो
ग्राह्यो इदुद्ध्यां परत्वाद्विकल्पेन बाधात् । नन्वतिलक्ष्म्यै कथमत्र समासस्य स्त्रियामभावादिति
चेन्न अवयवस्य स्त्रियां वर्तमानत्वेनैवेष्टसिद्धेः ॥ स्त्रियां किम् । वातप्रभ्ये ॥ य्वोः किम् । मात्रे ॥

(स्त्रियां योः) इवर्णान्तादुवर्णान्ताच्च स्त्रियां वर्तमानात्परस्य ङे-

रामादेशो भवति ॥ बहुश्रेयस्याम् ॥ अनीबन्तत्वान्न सिलोपः ।
अतिलक्ष्मीः । धौ ह्रस्वः । हे अतिलक्ष्मि । शेषं बहुश्रेयसीवत् । सुश्रीः ॥

(सुबोधिनी)—स्त्रियां योः ॥ इश्च उश्चानयोः समाहारो युस्तस्मात् योः । समा-
हारे नपुंसकत्वस्थानित्यत्वात्पुल्लिङ्गनिर्देशः । आगमशास्त्रस्थानित्यत्वाद्वा न नुम् ।
अथवा इना सहित उरिति युः । शाकपार्थिवादित्वान्मध्यमपदलोपः । स्त्रियामिव-
र्णोर्वर्णान्तात्परस्य डेराम् स्यात् ॥ स्त्रियां किम् । वातप्रमी । हूहि ॥ योरिति किम् ।
गवि । किञ्च अडागमाभावे आमोऽप्यभाव इति यद्वृत्तौ पठ्यते तस्यायमाशयः ।
तथा हि । मत्यां मतावित्यादिषु स्त्रियां योरित्यनेन नित्यमामि कृते इदुद्ग्यामि-
त्यादिविकल्पेनाट् क्रियते । अडागमाभावे तु स्थानिवद्भावेनामो डित्वात् डेरौ
डिदित्यनेन औत्वटिलोपौ भवतः । अट्पक्षे तु तेन व्यवधानादौत्वाभाव इति । तेना-
डामोः सहैव प्रवृत्तिर्भवति ॥ बहुश्रेयसी डि इत्यत्र डेरामादेशे कृते नुट् न परत्वेनाटा
बाधनात् । बहुश्रेयस्याम् ॥ लक्ष्मिषुट् चेत्यौणादिक ईप्रत्ययान्तो लक्ष्मीशब्दः ।
लक्ष्मीमतिक्रान्त इत्यतिलक्ष्मीः । ‘अन्यार्थे’ इति ह्रस्वो न स्त्रीप्रत्ययान्तत्वाभावात् ।
ह्रस्वे इति सेलोपोऽपि न ईप्प्रत्ययान्तत्वाभावात् । सुष्ठु श्रीर्यस्येति सुश्रीः । ईव-
न्तत्वाभावान्न सिलोपः ॥

(तत्त्वदी०)—स्त्रियां योरिति ॥ इश्च उश्च एतयोः समाहारः युः तस्मात् योः । आग-
मजस्थानित्यत्वाच्च नुम् ॥ स्त्रियां किम् । वातप्रमीः ॥ योरिति किम् । गवि ॥

(य्वोर्धातोरियुवौ स्वरे) धातोरिवर्णोर्वर्णयोरियुवौ भवतः स्यादौ
स्वरे परे ॥ सुश्रियः । एवं सुधीयवन्नयादयः ॥ सेनानीः ॥

(सुबोधिनी)—य्वोर्धातोरियुवौ स्वरे ॥ यत्वाद्यपवादोऽयम् । इश्च उश्च यू
तयोर्व्योः । व्याख्यानतो विशेषप्रतिपत्तिर्नहि संदेहादलक्षणमिति परिभाषया य्वो-
रिति ह्रस्वयोरिह ग्रहणे सावर्ण्यादीर्घयोश्च ॥ नाम्नो धातोरिवर्णोर्वर्णयोरियुवौ भवतः
स्यादौ स्वरे ॥ धातोः किम् । वातप्रम्यौ । हूहि ॥ स्यादौ किम् । श्रयर्थम् । भ्वर्थम् ॥
ननु सुश्रिये इत्यादौ वेयुव इत्यनेनाट् कथं न क्रियते । ईदूदन्तस्य व्याख्यास्येत्यु-
क्तत्वादिति चेन्न । इयुवोर्निमित्तभूतयोरिदूतोर्गौणे स्त्रीकार्यं न वक्तव्यं स्त्रीशब्दं
विना ॥ सुष्ठु धीर्यस्येति सुधीशब्दस्य च नेति निषेधात् य्वौ वेति न प्रवर्तते ॥ यवं
क्रीणातीति यवक्रीः । किवन्तः ॥ सेनां नयतीति सेनानीः । किवन्तः ॥

(तत्त्वदी०)—य्वोर्धातोरियुवौ स्वरे इति ॥ धातोः किम् । वातप्रम्यौ ॥ य्वोः
किम् । विश्वपौ ॥ स्वरे किम् ॥ सुश्रीभ्याम् ॥ स्यादौ किम् श्रयर्थम् । भ्वर्थम् ॥ अत्र इश्च
उश्च एतयोः य्वोरिति व्याख्यानतो विशेषप्रतिपत्तिर्नहि संदेहादलक्षणमिति वचनादिवर्णोर्वर्ण-
योरिति व्याख्यास्यामः । अत्राहुः ‘नामिनः स्वरे’ इति तु स्वरग्रहणमच्चाश्रयमिति शक्यादिना

संबद्धमिति तदनुवृत्तौ तस्याप्यनुवृत्तिः स्यादिति पुनः स्वरग्रहणमिति । तत्रेदमवधेयम् । न ह्यन्य-
सूत्रस्थपदसंबद्धस्यानुवृत्तिरिह दृष्टा एकयोगनिर्दिष्टानामेव प्रवृत्तिनिवृत्त्योर्देशनात् । किंतु बहु-
सूत्रव्यवधानादन्यत्र विधानात्तन्निवृत्तौ स्वरग्रहणमित्येव वक्तुमुचितम् । अत्रातो धातोरित्यतो
धातोरिति लब्धेऽपि पुनर्धातुग्रहणं योगविभागेनार्थविशेषज्ञापनार्थम् । तच्च इयेषेत्यादौ स्पष्टत-
योपपादयिष्यते ॥ अत्राहुः । य्वोरिति किमर्थम् । परिशेषादेव तल्लाभात् । तथा हि । ऋदन्तस्य
तुक् ऋदतस्य तु इरुरौ । लृदन्तस्य तु धातोरेव न संभवः । संध्यक्षरान्तस्य त्वात्वमेव । अदन्तस्य
तु यत इति लोपः । आदन्तस्य शसादौ लोपः । पञ्चसु तु आतः पञ्चसु नेति पदत्रयमनुवर्त्य
पञ्चसु नेति निषेधः । हसान्तस्य गमामित्यादिनिर्देशाच्चेति । श्रीपं कुलमित्यादौ तु अत इति
नेति च पदद्वयमनुवर्त्य अतो नेति व्याख्यातुं शक्यत्वाच्चेति । परिशेषात् य्वोरिति लब्धे
किमर्थं तदिति । अत्रेदमवधेयम् । आदन्तस्य वारणाय आतः पञ्चसु नेति अदन्तवारणाय
अतो नेत्याद्यनुवृत्तिकेशतो य्वोरिति ग्रहणस्य स्पष्टप्रतिपत्तितया लघुत्वादिति तदुपेक्षितम् ॥

(य्वौ वा) अनेकस्वरस्य नाम्नो धातोरिवर्णोर्वर्णयोर्यकारवकारौ
भवतः स्यादौ स्वरे परे ॥ धातोरवयवसंयोगः पूर्वो यस्मात्तस्य तु न ।
सोपपदस्यानेकस्वरस्य चेदुपसर्गकारकपूर्वस्यैव नान्यपूर्वस्य । वर्षाकरहन्-
पुनर्पूर्वस्य भूशब्दस्य वत्वम् । अन्यभूशब्दस्य सुधीशब्दस्य च य्वौ न ॥
सेनान्यौ । सेनान्यः ॥

(सुबोधिनी)-य्वौ वा ॥ इयुवोरपवादोऽयम् । तस्मादिति य्वोर्धातोः स्वरे इति
चानुवर्तते । अनेकस्वरस्य नाम्नो धातोः संबन्धिनोरिवर्णोर्वर्णयोर्यकारवकारौ भवतः
स्यादौ स्वरे । धात्ववयवसंयोगपूर्वयोरिवर्णोर्वर्णयोस्तु य्वौ न । चेद्यदि सोपपदस्य
धातोरिवर्णोर्वर्णयोर्ध्वौ स्यातां तदोपसर्गकारकपूर्वस्य धातोरिवर्णोर्वर्णयोरेव य्वौ स्तः ।
न तुपसर्गकारकेतरपूर्वस्य धातोरिवर्णोर्वर्णयोर्धातुपसर्गकारकपूर्वत्वेन योऽनेकस्वरो
धातुस्तस्येवर्णोर्वर्णयोरेव य्वौ । उपसर्गकारकेतरपूर्वत्वेन योऽनेकस्वरो धातुस्तस्ये-
वर्णोर्वर्णयोर्ध्वौ न ॥ अनेकस्वरस्य किम् । नियौ । लुवौ ॥ धातोर्ध्वोः किम् । वात-
प्रम्यौ । हृह्वौ ॥ स्वरे किम् । सेनानीभ्याम् । सुलूभ्याम् ॥ धात्ववयवसंयोगपूर्वत्वे
सुत्रियौ । उपसर्गधात्ववयवसंयोगपूर्वत्वे तु य्वौ भवतः । उन्न्यौ । उल्लव्यौ । धात्व-
वयवसंयोगोऽत्र न । उपसर्गकारकाभ्यामितरपूर्वत्वे तु य्वौ न । परमनियौ । शुद्ध-
धियौ । वर्षाकरहन्पुनर्पूर्वस्य भुवो वत्वमितरपूर्वस्य भूशब्दस्य सुधीशब्दस्य च
य्वौ न किंतु इयुवौ ॥

(तत्त्वदी०)-य्वौ चेति ॥ अत्र तस्मात् य्वोर्धातोः स्वरे इति पदचतुष्टयमप्यनुवर्तते
इत्यभिप्रेत्याह-नाम्नो धातोरित्यादि ॥ अत्र वाशब्दो व्यवस्थितः । ततश्च सर्वेष्टसिद्धि-

रिति ॥ अनेकस्वरस्य किम् । नियौ ॥ धातोः किम् । वातप्रमीम् ॥ य्वोः किम् । सोमपौ ।
स्वरादौ किम् । सेनानीभ्याम् ॥ स्यादौ किम् । सेनान्यर्थम् ॥

(नियः) नीशब्दादुत्तरस्य डेरामादेशः ॥ सेनान्याम् । एवं सुनीप्र-
धाग्राभण्यादयः । धातुना संयोगविशेषणात् उन्न्यौ । उपसर्गकारकपूर्वस्य
किम् । परमनियौ । शुद्धधियौ ॥ अनेकस्वरस्य किम् । नियौ ॥ कुमारी-
मिच्छन् कुमारीवाचरन् वा कुमारी । हसेप इति सिलोपः । कुमार्यौ,
कुमार्यः । अमि शसि च कुमार्यम् । कुमार्यः । शेषं बहुश्रेयसीवत् । सखाय-
मिच्छति सखीयति । एकदेशविकृतस्यानन्यत्वात् डैत्वे सखा, सखायौ,
सखायः । हे सखीः । सखायम् । सख्यः ॥ सह खेन वर्तते सखस्तमिच्छति
सखीः । सख्यौ । सुतमिच्छति सुतीः । सुत्यौ ॥

(सुबोधिनी)-नियः ॥ नीशब्देन नाम्नो विशेषणात्तदन्तविधिः । नीशब्दान्नी-
शब्दान्ताच्च नाम्नो डेराम् स्यात् ॥ लूनीत्यत्र तु नातिव्याप्तिः लक्षणप्रतिपदोक्त-
योरिति न्यायात् ॥ अर्थवद्ग्रहणे नानर्थक्यस्येति न्यायाच्च ॥ यत्वे आमादेशे च
सेनान्याम् । एवं सुष्ठु नयतीति सुनीः ॥ प्रध्यायतीति प्रधीः । ध्यायतेः किपि संप्र-
सारणे रूपम् ॥ यदा तु प्रकृष्टा धीर्बुद्धिर्यस्येति विग्रहस्तदा धीशब्दस्य नित्यस्त्रीलि-
ङ्गत्वात् ईदूदन्तस्य रुयारुयस्येति स्त्रीकार्यं बहुश्रेयसीवद्रूपम् ॥ सुष्ठु ध्यायतीति
सुधीः । सुधीशब्दस्य च नेति निषेधादिय् । सुधियौ, सुधियः । इत्यादि ॥ ग्रामं
नयतीति ग्रामणीः ॥ उन्नयतीत्युच्चीः । धातुना संयोगस्य विशेषणादिह य्वौ वेति
यत्वं स्यादेव ॥ परमश्चासौ नीश्च परमनीः । शुद्धा धीर्यस्य स शुद्धधीः । उपसर्गकार-
केतरपूर्वत्वादिय् । यदा तु शुद्धं ब्रह्म ध्यायतीति विगृह्यते तदा य्वौ वेति यत्वं भव-
त्येव ॥ नयतीति नीः । एकस्वरत्वादिहेय् ॥ कुमारीमिच्छतीति कुमारीयति । अथ-
वा कुमारीवाचरतीति कुमारीयते कुमारयति वा । नाम्नो य ई चास्येति यप्रत्यया-
न्तात् कर्तुर्यङिति नाम्न आचारे क्विब्यगन्ताभ्यां च कर्तरि किपि परतः यत इत्य-
लोपे यवयोर्वसे हकारे चेति यलोपे च कुमारीति रूपम् ॥ ननु कुमारीत्यत्रान्यार्थं
इत्यनेन ह्रस्वः स्यात् क्विबर्थं प्रतीवन्तस्योपसर्जनत्वात् उच्यते । 'अन्यार्थे' इति
सूत्रे कृत्रिमोपसर्जनं गृह्यते न त्वप्रधानरूपमिति । कुमारीशब्दे ईदूदन्तस्य रुयारुय-
स्येति स्त्रीकार्यं भवति । तेन धौ परे धौ ह्रस्व इति ह्रस्वः । डिद्वचनेषु डितामडित्यट् ।
स्त्रियां योरिति डेराम् । आमि तु नुट् । स्वरे य्वौ वेति यत्वम् । कथं तर्हि
दुर्ध्वयः वृश्चिकभिय इत्यादि । उपसर्गकारकपूर्वत्वाद्यत्वेन भाव्यमिति । उच्यते ।
दुःस्थिता धीर्येषामिति विग्रहे दुरित्यस्योपसर्गसंज्ञा नास्ति । यत्क्रियायुक्ताः

प्रादयस्तं प्रत्येवोपसर्गसंज्ञका इत्युक्तत्वात् । वृश्चिकसंबन्धिनी भीर्वृश्चिकभी-
रित्युत्तरपदलोपोऽत्र बोध्यः । भययोगाभावाद्बृश्चिकस्य नापादानत्वमिति भावः ॥
सखायमिच्छतीति सखीयति । नाम्नो य इति यप्रत्ययः । य इति दीर्घः ।
ततः किपि यत इत्यल्लोपः । यवयोर्वसे इति यलोपः । अल्लोपस्यात्र स्थानिवत्त्वेन
यत्वं न भवति । कौ लुप्तं न स्थानिवदिति निषेधात् । एकदेशाविकृतस्यानन्यतया
डात्वमैत्वं च भवति । शसादौ स्वरे य्वौ वेति यः ॥ सह खेन वर्तते यः स सख इति
बहुव्रीहिः । “ कं शर्षे च मुखे खं खः सदिवि व्योमनीन्द्रिये । शून्ये विन्दौ मुखे
खस्तु ” इति हैमः ॥ सखमिच्छतीति सखीयति । नाम्नो य ई चास्यति यः ईत्वं च ।
ततः किपि सखी । लक्षणप्रतिषेधोक्तयोरिति न्यायान्नात्र डात्वम् । स्वरादिविभक्तौ
य्वौ वेति यः ॥ एवं सुतमिच्छतीति सुतीयति किपि सुतीः ॥

(तत्त्वदी०)-निय इति । अत्र ‘णीञ् प्रापणे’ इति धातुरेव गृह्यते न त्वन्यः लक्षणप्र-
तिषेधोक्तपरिभाषयाऽतो लन्य इत्यादौ नातिप्रसङ्गः । क्वचिन्नियश्चेति चकारः स चिन्त्यप्रयो-
जन इति वृद्धाः ॥ उन्न्याविति ॥ अत्र संयोगपूर्वकत्वेऽपि उपसर्गधात्ववयवसंयोगत्वाद् य्वौ ॥
कुमारीमिच्छन्नित्यादि ॥ इच्छार्थयान्तादाचारकिबन्ताद्वा कर्तरि किपि कुमारीति रूपम् ।
नेति पुरुष इत्यर्थः ॥ पुंस्त्वघोतनायेदम् । कुमार्यमिति ॥ अलोपे बाधित्वा । य्वौ वेति यः ॥
स्वयेति ॥ अत्रापि सखायमिच्छतीति वाक्ये अल्लोपयलोपयोः सखीति दीर्घान्तः । सेडाऽधे-
रित्यत्र ऐ सख्युरित्यस्य ह्रस्वान्तस्यानुवृत्तेरिह च ह्रस्वान्तस्य ग्रहणात् कथं दीर्घान्ते कार्यद्वय-
मित्यत आह-एकदेशेत्यादि ॥ एकदेशेन एकावयवेन विकृतं विकारवत् विपरीताकृत्यपि
नान्यवद्भवतीत्यर्थः । यथा छिन्नकर्णोऽपि ध्वा इवैव नाश्व इति भावः ॥ नन्वत्राल्लोपस्य स्था-
निवद्भावेन यादेशोऽस्त्विति चेन्न क्वौ लुप्तं न स्थानिवदिति परिभाषोपस्थानात् । लुप्तेति नपुंसके
भावे क्तः । क्वौ लोप इति यावत् ॥ सखायमिति ॥ अत्रांशसोरिति बाधित्वा य्वौ वेति
यः प्राप्तः ततोऽपि परत्वाद् सख्युरित्यैवमेव तकारस्थानजादिति स्थानिवद्भावेनेति भावः ॥

(खीतीभ्यां कृतयादेशाभ्यां ङसिङ्सोरकारस्य उः) सख्युः सुत्युः ॥

(सुबोधिनी)-खीतीभ्यां कृतयादेशाभ्यां ङसिङ्सोरकारस्य उः ॥
य्वौ वेति कृतयाभ्यां खीतीवर्णाभ्यां परस्य ङसिङ्सोरस्य उः स्यात् ॥

(तकारस्थानजाद्वर्णादपि) लूनमिच्छतीति लूनीः । लून्युः ।
क्षामं प्रस्तीमं वेच्छतीति क्षामीः । क्षाम्युः । प्रस्तीमीः । प्रस्ती-
म्युः । शुष्कीः । पक्कीः । कृतयादेशत्वाभावान्नोत्वम् । शुष्कियः । पकियः ॥
हूहूः, हूहौ, हूहः । हे हूहूः । हूहूम, हूहौ, हूहून् । वातप्रमीवत् ॥ एवं
हम्भूः । अतिचमूः । बहुश्रेयसीवत् ॥ खलपूः, खलप्वौ, खलप्वः ।

एवमुल्लूखुल्लादयः ॥ स्वयंभूः स्वयंभुवौ, स्वयंभुवः । एवं लूस्वभूकट-
प्रूढभूकाराभूपरमल्वादयः ॥ वर्षाभूः, वर्षाभ्वौ, वर्षाभ्वः । वर्षाभ्वम् ।
एवं कारभूपुनर्भूदन्भूकरभूशब्दाः ॥

(सुबोधिनी)-तकारस्थानजाद्वर्गादपि॥कृतयादेशात्तकारस्थानोत्पन्नद्वर्गा-
त्परस्य ङसिङ्सोरस्य उः स्यात् ॥ लूनमिच्छतीति लूनीयति क्विपि लूनीः । ल्वाद्योदि-
तश्चेति क्तस्य नः । क्षाममिच्छतीति क्षामीयति क्विपि क्षामीः । क्षायो म इति क्तस्य
मः ॥ प्रस्तीममिच्छतीति प्रस्तीमीयति क्विपि प्रस्तीमीः । प्रस्त्यायतेः संप्रसारणं
क्तस्य नत्वं च निपातनात् । 'क्षामं क्षीणं तु प्रस्तीमं विपरीतं निगद्यते' इति ॥ शुष्कं
पक्वं वेच्छति शुष्कीयति । पक्वीयति । क्विपि शुष्कीः । पक्वीः । शुषेः क इति क्तस्य
कः । पचो व इति क्तस्य वः । ङसिङ्सोः परतो य्वोर्धातोर्तिरियादेशे कृते य्वौ वेति
यादेशस्याभावात् खीतीभ्यामित्युत्वं न ॥ इतीदन्ताः ॥ उदन्ता हरिवत् ॥ इत्यु-
दन्ताः ॥ गन्धर्वविशेषवाचकोऽव्युत्पन्नो हूहृशब्दः । अमि शसि च अमृशसोरित्य-
लोपः । अन्यत्र स्वरादौ विभक्तौ उ वमिति वत्वम् ॥ दम्भतीति दम्भूः । 'अन्दूदम्भू-
जम्बूकफेलूकर्कन्धूदिधिषूः' इत्युणादिसूत्रेण कूप्रत्ययो नुमागमश्च निपात्यते । अय-
मूकारो धातोर्न । तेन उ वमिति वत्वम् । दम्भी ग्रन्थे । दम्भूः । ग्रन्थकर्ता ॥ चमूं
सेनामतिक्रान्तो यः सोऽतिचमूः । अतिचमूशब्दे तु स्त्रीकार्यं विशेषः । धौ हे अतिचमु ।
।ङिति अतिचम्वै । अतिचम्वाः । आमि अतिचमूनाम् ॥ ङौ अतिचम्वाश्च ॥ खलं पुना-
तीति खलपूः । पूजः क्विप् । स्वरादौ विभक्तौ य्वौ वेति वत्वम् । स्वयं भवतीति
स्वयम्भूः । क्विबन्तः । अन्यभूशब्दस्यति निषेधात् वत्वं न ॥ लूनातीति लूः । अने-
कस्वरत्वाभावात् वत्वं न ॥ त्वेन भवतीति स्वभूः । अन्यभूशब्दस्यति निषेधाद्वत्वं न ॥
कटं प्रवत इति कटपूः । धातोरवयवसंयोगपूर्वकत्वाद्वत्वं न ॥ दन्भ्यां भवतीति दम्भूः
कारायां भवतीति काराभूः । अन्यभूशब्दस्यति वत्वं न ॥ परमश्चासौ लूश्च परमलूः ।
उपसर्गकारकेतरपूर्वत्वाद्वत्वं न ॥ वर्षासु भवतीति वर्षाभूः । य्वौ वेति वत्वं स्वरे ।
'भेके मण्डूकवर्षाभूशालूरप्लवदुर्दुरा' इत्यमरः ॥ 'भेक्यां पुनर्नवायां स्त्री वर्षाभूर्द-
ुर्दुरे पुमान्' इति यादवः ॥ कर एव कारः स्वार्थिकोऽण् । कारे भवतीति कारभूः
वत्वम् ॥ पुनर्भवतीति पुनर्भूरिति । क्रियाशब्दः । 'पुनर्भूर्दिधिषूल्हा द्विः' इत्यमरः ॥
पुनर्भूशब्दस्तु नित्यस्त्रीलिङ्ग एव ॥ दन्त्रिति नान्ते हिंसार्थाव्यये पूर्वपदे भुवः क्विप् ।
दन्भूः । तरुः सर्वजातिः कपिश्च ॥ करे भवतीति करभूः । वत्वम् ॥ इत्युदन्ताः ॥

(तत्त्वदी०)-कृतयादेशेत्यादि ॥ धात्ववयवसंयोगपूर्वत्वान्न यत्वं तदभावान्नोत्व-
मित्यर्थः ॥

(सेरा) ऋकारान्तात्परस्य सेरा भवति स च ङित् ॥ पिता ॥

(सुबोधिनी)-सेरा ॥ ऋतो ङ उरित्यत ऋत इत्यनुवृत्तम् । ऋदन्तान्नाम्नः सेरा स्यात् स च ङित् ॥ पितृ सि इत्यत्र पञ्चसु इत्यर् प्राप्तः सेरा इत्यात्वं च प्राप्तम् । तत्र येन नाप्राप्ते यो विधिरारभ्यते स तस्यापवाद इति न्यायेनार् इत्यस्य बाधकोऽयमाकारः प्रथमं प्रवर्तते। ततस्तस्य स्थानिवत्त्वेन आ इत्यस्य सित्वात्तस्मिन् परे अर् ङिलोपश्चेति द्वयं प्राप्तम् । तत्र परत्वान्नित्यत्वाच्च ङिलोपः ॥ “पिता माता ननान्दा नपृत्वष्टृभ्रातृयातरः । जामाता दुहिता देवा न हि व्रन्ता इमे दश ॥ १ ॥” अव्युत्पत्तिपक्षमाश्रित्येदमुक्तम् ॥

(तत्त्वदी०)-सरेति ॥ अत्र ऋतो ङ उरित्यत ऋत इत्यनुवर्तते ॥ सेः किम् । पितृभ्याम् । ऋतः किम् । ह्रः ॥ तपरत्वं किम् । तृः ॥ अत्र पितृ सि इति स्थिते पञ्चस्वित्यरिप्राप्तेऽप्यल्प-विषयत्वात् सेरेत्यादौ प्रवर्तते । ततः स्थानिवद्भावाद्ङिलोपेऽरि च प्राप्ते परत्वाद्ङिलोप एव ॥ अत्राहुः । अन् सावित्येव सूत्रयितुमुचितम् । तथा च अनि सति नोपधाया इति दीर्घे ह्रसेप इति लोपे सिद्धयतीष्टमिति । अत्रेदमवधेयम् । अन् साविति कृतेऽर्द्धमात्रालाघवेऽपि सूत्रद्वयापेक्षत्वेन प्रक्रियागौरवमित्युपेक्षितम् ।

(पञ्चसु) ऋकारस्यार् भवति पञ्चसु ॥ पितरौ, पितरः ॥

(सुबोधिनी)-पञ्चसु ॥ नाम्न ऋतोऽर् स्यात् स्यादिषु पञ्चसु ॥ स्यादौ किम् । विभृतः ॥

(तत्त्वदी०)-पञ्चस्विति ॥ अरित्यनुवर्तते । तच्च ऋत एव न तु तदन्तस्य निर्दिश्यमानस्यादेशा भवन्तीति वचनात् ॥ ऋतः किम् । ह्रौ ॥ तपरत्वं किम् । त्रौ ॥ पञ्चसु किम् । पितृभ्याम् । अत्र लाघवात् ङिपञ्चस्वित्येकयोगः समुचितः । पृथग्योगकरणमरोऽनित्यत्वज्ञापनायेति कश्चित् । तेन प्रियतिसौ, प्रियतिसेत्यादौ नेति भावः ।

(धेरर्) ऋकारान्तात्परस्य धेरर् भवति स च ङित् ॥ हे पितः । पितरम्, पितरौ, पितृन् ॥

(सुबोधिनी)-धेरर् ॥ पञ्चसु इत्यस्य स्तुरार् इत्यस्य चापवादोऽयम् । ऋदन्ताद्धेरर् स्यात् स च ङित् ॥

(तत्त्वदी०)-धेररिति ॥ अत्र वृद्धाः । माऽस्त्विदं सूत्रं पञ्चस्वित्यनेनारि कृते ह्रसेप इति संशोगान्त इति वा सिलोपे रूपसिद्धेः । अथ सेरेत्यस्य प्रवृत्तौ रूपासिद्धिरिति न वाच्यम् । तत्राधेररिति योजनीयमतो न हानिः ॥ अथ ङावित्यत्रानुवृत्त्यर्थमिति चेत् तत्र ‘अर्द्धौ’ इत्यस्यैव सुवचत्वात् । लाघवे विशेषाभाव इति चेत् एकवाक्येनार्थलाघवसद्भावात् । न चैवं हे कर्तरित्यत्राप्यर्प्रसङ्ग इति वाच्यं तत्रापि सेराऽधेररित्यतोऽधेरित्यनुवर्त्य विभक्तिविपरिणामेनाधाविति व्याख्येयमित्यतो धावरः प्रतिषेधात् । अत्रोच्यते । सूत्रं विना हे कर्तरिति न सिद्ध्येत् । तथा हि । प्रथमं पञ्चस्विति अर् प्राप्तः तदपवादः स्तुरारिति आर् प्राप्तः स चाधा-

विति प्रतिषिद्धः । देवदत्तस्य हन्तरि हते न हि देवदत्तो जीवतीति न्यायेनारि निषिद्धेऽप्यर् न स्यात् । सूत्रारम्भे तु धेररिति टिलोपे च सिद्धम् हे कर्तरिति । यदि त्वपवादं पुनरुत्सर्गस्य प्रवृत्तिरिति न्याय आश्रीयते यथा वासिष्ठ इत्यादौ तदेदं सूत्रं व्यर्थमित्याहुः ॥

(ऋतो ङ उः) पितुः ॥

(ङौ) ऋकारस्यार् भवति ङौ परे ॥ पितरि ॥ एवं जामातृ-
भ्रात्रादयः ॥

(सुबोधिनी)-ङौ ॥ नाम्न ऋतोऽर् स्यात् ङौ परे ॥ ङौ किम् । पित्रे । नयते-
डिञ्चेति ऋप्रत्ययान्तो नृशब्दः । ना, नरौ, नरः ॥

(तत्त्वदी०)-ङाविति ॥ अत्र ङिदिति निवृत्तं ङिङ्कार्यस्यासंभवात् । ऋत इत्यनुवृत्तं
पञ्चम्यन्तमर्थवशात्षष्ठ्या विपरिणम्यते । अत्रापि कर्तरीति निर्देशाच्चिर्दृश्यमानस्यैव ग्रहणम् ।
न तु तदन्तस्य । डिपरत्वमप्युत एव । तेन ग्रन्थकृतीत्यादौ नातिप्रसंगः । ऋतः किम् ।
वातप्रमी ॥ तपरः किम् । क्रि ॥

(लुर्वा नामि दीर्घः) नृणाम्-नणाम् । शेषं पितृवत् ॥

(सुबोधिनी)-लुर्वा नामि दीर्घः ॥ नृशब्दस्य वा दीर्घो भवति नामि परे ॥

(स्तुरार्) सकारतृप्रत्ययसम्बन्धिनः ऋकारस्यार् भवति पञ्चसु ॥
कर्ता, कर्तारौ, कर्तारः । हे कर्तः । कर्तारम्, कर्तारौ, कर्तृन् ॥

(सुबोधिनी)-स्तुरार् ॥ स् च ता चानयोः समाहारस्तु तस्य स्तुः । स्तोरि-
तिबह्वोध्यम् । सकारसहितस्ता तस्य स्तुरिति वा । सकारात् परस्य तृप्रत्ययावय-
वस्य च ऋत आर् स्यात् पञ्चसु ॥ कर्तृ सि इत्यत्र आरपेक्षया सेरेत्यस्यैव प्रथम-
प्रवर्तनस्यौचित्यं नित्यत्वात् । ततष्टिलोपः । वस्तुतः पूर्वमारि कृते तु वर्णमात्रविधौ
यदादेश इत्यस्याभावात् 'सेरा' इत्यात्वं न स्यादिति आत्वमेव पूर्वं विधेयमिति ।
स्तुरिति किम् । ना, नरौ, नरः ॥

(तत्त्वदी०)-स्तुरारिति ॥ स् च तृ च स्तु तस्य स्तुः । स्तोरिति केचित् । सात्परत्वं
तृशब्दस्यावयवत्वसृकारे बोध्यम् । न तु संयोगसमवायौ ऋकारस्य वर्णत्वेन शब्दत्वात् संयोग-
समवाययोरभावात् शब्दस्य गुणत्वेन संयोगाभावः तस्य द्रव्यमात्रधर्मत्वात् । शब्दस्याकाश-
मात्रसमवेतत्वेन समवायाभावश्च ॥ ननु तृ इत्युक्ते तृणो न ग्रहणं निरनुबन्धकग्रहणे न सानुब-
न्धकस्येति न्यायात् इति चेन्न परिभाषाया अनित्यत्वात् । प्रशातृशब्दस्यैव तृशब्दस्य ग्रहणं
व्याख्यानात् । लक्ष्यानुरोधो व्याकरणान्तं चात्र मूलम् । नप्त्रादीनां मातृपित्रादीनां तु नेति
व्याख्यायां व्याख्यानमेव शरणम् । उभयेषामपि व्युत्पत्त्यव्युत्पत्तिपक्षयोः समत्वात् ॥

(उद्गातृनप्तृनेष्टृत्वष्टृक्षृहोतृपोतृप्रशास्तृणां च) उद्गाता । नप्ता ।

क्रोष्टुशब्दस्य पुंसि पञ्चसु स्यादिषु स्त्रियां च तृवद्रूपम् ॥ क्रोष्टा, क्रोष्टारौ, क्रोष्टारः । हे क्रोष्टो । क्रोष्टारम्, क्रोष्टारौ, क्रोष्टून् ॥

(सुबोधिनी)—उद्गातृनप्तुनेष्टृवृक्षतृहोतृपोत्तृप्रशास्तृणां च ॥ एषामप्यार स्यात् पञ्चसु ॥ किं च उद्गात्रादीनां व्रन्तानामारिष्टः । पितृमातृभ्रातृजामातृयातृदुहितृ- शब्दानां व्रन्तानामारिष्टस्तत्र किं प्रमाणम् । व्युत्पत्तिपक्षे उद्गात्रादयः पित्रादयश्च उणादौ- व्रन्ता व्युत्पादिताः । अव्युत्पत्तिपक्षे तद्गात्रादयः पित्रादयश्चाव्युत्पन्ना न तृप्रत्य- यान्ता इति । उच्यते । व्युत्पत्तिपक्षे तृप्रत्ययान्तत्वादेवारि सिद्धे उद्गात्रादिग्रहणं व्यर्थम् । व्यर्थं सति नियम्यते । औणादिकानामुद्गात्रादीनामेव व्रन्तानामार् न तु औणादिकानां व्रन्तानां संज्ञाशब्दानापन्थेषां पितृप्रभृतीनामिति । अव्युत्पत्तिपक्षे तद्गात्रादिग्रहणं विध्यर्थमिति पितृमातृभ्रातृप्रभृतीनामार् इत्यस्य शकैव नास्तीति ॥ क्रोष्टुशब्दस्य पुंसि पञ्चसु स्यादिषु स्त्रियां च तृवद्रूपम् । क्रोष्टुशब्दस्य स्थाने क्रोष्टृ इति तृप्रत्ययान्तं रूपं भवति पुंसि पञ्चसु परेषु स्त्रीलिङ्गे च । 'कुश आह्वाने' अस्मादौणादिके तृप्रत्यये क्रोष्टृ- शब्दः तृगुणाविति तृप्रत्यये तु क्रोष्टृशब्दः द्वावपि शृगालवाचिनौ । तत्राविशेषेण द्वयोः प्रयोगे प्राप्ते पञ्चसु स्यादिषु स्त्रियां च तृप्रत्ययान्त एव । तृतीयादौ स्वरे उभ- यम् । अन्यत्र तृप्रत्ययान्त एवेति नियमार्थमिदमारम्भणीयम् । निमित्तव्यपदेशता- दात्म्यशास्त्रकार्यरूपविषयकत्वेनातिदेशस्य षड्विधत्वेऽपि प्राधान्यादिह रूपमेवाति- दिश्यते तच्च कुशेरेव । उपस्थितत्वादर्थतः सादृश्याच्च ॥

(टादौ स्वरे क्रोष्टुशब्दस्य तृवद्वा) क्रोष्ट्रा—क्रोष्टुना । क्रोष्ट्रे—क्रोष्टेव । क्रोष्टुः—क्रोष्टोः । क्रोष्टुः—क्रोष्टोः । क्रोष्ट्रोः—क्रोष्ट्रोः । कृताकृतप्रसंगी यो विधिः स नित्यः । नित्यानित्ययोर्मध्ये नित्यविधिर्बलवान् । क्रोष्टूनाम् । क्रोष्टरि—क्रोष्टौ ॥ सह इना कामेन वर्तते सेः, सयौ, सयः । स्मृता ईर्ल- क्ष्मीयेन स स्मृतेः, स्मृतयौ, स्मृतयः ॥

(सुबोधिनी)—टादौ स्वरे क्रोष्टुशब्दस्य तृवद्वा ॥ क्रोष्टृशब्दो वा तृप्रत्ययान्तः प्रयोज्यष्टादौ स्वरे ॥ तृप्रत्ययान्तक्रोष्टृशब्दस्य कर्तृवद्रूपमुकारान्तक्रोष्टृशब्दस्य भानुवत् । आभि तु तृवद्भावे नुडागमे च प्राप्ते सत्याह । कृतं चाकृतं च कृताकृते कृताकृतयोः प्रसङ्गेऽस्यास्तीति कृताकृतप्रसङ्गी यो विधिः स नित्यो विधिर्भवति । तृवद्भावे कृतेऽकृते च नुडविधिर्नित्यः तृवद्भावस्त्वनित्यः । नित्यश्चानित्यश्च नित्यानित्यौ तयोर्नित्यानि- त्ययोर्विध्योर्मध्ये नित्यो विधिर्बलवान्बलिष्ठः ॥ कौमुद्यां तु आभि परत्वात् तृज्वद्भावे प्राप्ते नुमचिरतृज्वद्भावेभ्यो नुद पूर्वविप्रतिषेधेनेति नुडेवातेन वारीणाम् । तिसृणाम् । क्रोष्टूना- मिति ॥ इत्युदन्ताः ॥ 'क विक्षेपो । 'तृ प्लवनकरणयोः' अनयोरनुकरणे कृ तृ इति ॥ प्रकृ-

तिवदनुकरणमिति वैकल्पिकातिदेशात् 'ऋत इ' इति इरि'य्वो विं हसे' इति दीर्घं च कीः, किरौ, किरः । तीः तिरौ, तिरः । इत्यादि गीर्वत् । इरभावपक्षे तु कृः, क्रौ, क्रः । क्रम्, क्रौ, कृन् । का । के । ङसिङसोः क्रः । दीर्घान्तत्वादामो न नुट् । क्राम् । ङौ तु क्रि ॥ इत्यृदन्ताः ॥ 'गम्ल् गतौ ।' 'शकल् शक्तौ ।' अनयोरनुकरणे गम्ल् शकल् इति । ऋवर्णलृवणौ चेति सावर्ण्यात् सेरेत्यात्वम् । गमा । शका । पञ्चस्वित्यल् ॥ गमलौ, गमलः । गमलम्, गमलौ । शसि तु गम्लन् । लृकारस्य दीर्घाभावाच्छसीति न दीर्घः । लृ लमिति लः । गम्ला । गम्ले । ङसिङसोस्तु ऋतो ङ उरित्युत्वम् । गमुल् । शकुल् । ङौ तु गमलि । शकलि ॥ इति लृदन्ताः ॥ अस्यापत्यमिः कामः । अस्य कृष्णस्य स्त्री ईर्लक्ष्मीः । तेन तथा वा सह वर्तते यः स सेः । सहादेरिति सहस्य सस्तत एत्वम् । स्वरादौ विभक्तावय । सयौ ॥ इत्येदन्ताः ॥

(रै स्मि) रैशब्दस्याकारादेशो भवति सकारभकारादौ स्यादौ विभक्तौ ॥ सुराः, सुरायौ, सुरायः । सुराभ्याम् । सुरासु ॥

(सुबोधिनी)—रै स्मि ॥ रै इत्यविभक्तिको निर्देशः । रायः आत्वं स्यात् स्मादौ विभक्तौ ॥ स्मीति किम् । रायौ ॥ स्यादौ किम् । रैभारः । रैसहायः । 'अर्यैर्विभवा अपि' इत्यमरः ॥ इत्येदन्ताः ॥

(तत्त्वदी०)—रै स्मीति ॥ सू च भू च स्म तस्मिन् । स्मादौ स्यादावित्यर्थः ॥ स्मादौ किम् । रायौ ॥ स्यादौ किम् । रैभारः । रैसहायः ॥ ऐ स्मीति न सूत्रितम् । 'ऐकारः स्यान्महेश्वरः' इत्येकाक्षरकोशादिस्थैकारान्तेऽतिप्रसङ्गात् ॥

(ओरौ) ओकारस्यौकारादेशो भवति पञ्चसु ॥ गौः, गावौ, गावः । हे गौः ॥

(सुबोधिनी)—ओरौ ॥ ओकारस्यौकारो भवति ओकारान्ताद्विहितेषु पञ्चसु परेषु ॥ पञ्चसु किम् । गवा ॥ विहितविशेषणं किम् । हे भानो । हे भानवः । धौ एओ जसीत्योकारे कृते औत्वं प्राप्तं विहितविशेषणाद्वार्यते ॥

(तत्त्वदी०)—ओराविति ॥ ओकारान्ताद्विहितेषु पञ्चसु स्याद्विधिति बोध्यम् । तेन हे भानो, हे भानव इत्यादौ नातिप्रसङ्गः । उकारान्ताद्विहितौ सिजसावन्न न त्वोकारान्तात् ॥ नन्वोरित्युक्ते उवर्णस्य कुतो न ग्रहणमिति चेन्न द्विगुः उत ऊरित्यादिनिर्देशेन ओकारस्यैव ग्रहणात् ।

(आऽम्शसि) ओकारस्यात्वं भवति अमि शसि च ॥ गाम्, गावौ, गाः । गवा, गोभ्याम् । ङस्य । गोः । एवं सुयौः । स्मृत उः शम्भु यैन स स्मृतौः, स्मृतावौ, स्मृतावः । ग्लौः, ग्लावौ, ग्लावः ॥ इति स्वरान्ताः पुंलिङ्गाः ॥

(सुबोधिनी)-आऽम्शसि ॥ ओत आत्वं स्यात् ॥ शसा साहचर्यात् स्यादी-
नामेवाम् गृह्यते । नेह । अचिनवम् । अमुनवम् । औतोऽपवादोऽयम् । अम् च
शश्चानयो समाहारोऽम्शस् तस्मिन् अम्शसि । गाः इत्यत्र न त्वाम्शसीत्यात्वे इत्यु-
क्तेः 'सो नः पुंसः' इत्यनेन सस्य नकारो न । सुष्ठु द्यौर्यस्मिन् दिवसे स मुद्यौः ।
'द्योदिवौ द्वे स्त्रियामभ्रम्' इत्यमरः ॥ उः शम्भुः स्मृतो येन सः स्मृतौः । बहुव्रीहा-
वीति क्तान्तस्य पूर्वनिपातः ॥ इत्योदन्ताः ॥ 'ग्लौर्मृगाङ्कः कलानिधिः' इत्यमरः ॥
स्वरे आव् । ग्लावौ, ग्लावः ॥ इत्यौदन्ताः ॥ इति सुबोधिण्यां स्वरान्ताः पुँल्लिङ्गाः ॥
(तत्त्वदी०)-आऽम्शसीति ॥ आ अम्शसीति च्छेदः । अम् च शम् च अनयोः
समाहारोऽम्शस् तस्मिन् ॥ अम्शसीति किम् । गावौ । वसोर्व उरित्यादिनिर्देशान्नोवर्णशङ्का ।
स्याद्यधिकारादचिनवमित्यत्रातिप्रसङ्गोऽपि न ॥ ओतः किम् । ग्लावम् ॥

श्रीविद्यानगरस्थायिलोकेशकरशर्मणा । कृतायामिह टीकायां पुँल्लिङ्गोऽगात्स्वरान्तकः ॥

इति तत्त्वदीपिकायां स्वरान्ताः पुँल्लिङ्गाः ।

अथ स्वरान्ताः स्त्रीलिङ्गाः ।

(आपः) आदन्तादाबन्तात्परस्य सेलौपो भवति ॥ गङ्गा ॥

(सुबोधिनी०)-आपः ॥ आ आप इत्याकारप्रश्लेषादाकारान्तादाबन्ताच्चात्रः
परस्य सेलौपः स्यात् ॥ आबन्तात्किम् । सामपाः ॥ आदन्तात्किम् । खट्वाभतिका-
न्तोऽतिखट्वः । एकदेशविकृतस्यानन्यत्वादाबन्तत्वेऽपि न सिलोपः आदन्ताबन्ताभावात् ॥

(तत्त्वदी०)-आप इति ॥ अत्र आ आबिति प्रश्लेषादाकाररूपस्यैवापो ग्रहणादतिगङ्ग
इत्यादौ नातिप्रसङ्गः । न चात्र गौणमुख्यन्यायादेव नेति वाच्यं तस्य विशिष्टरूपोपादानविष-
यत्वात् । अत्र तु आप इति प्रत्ययग्रहणं न तु किञ्चिद्विशिष्टरूपम् ॥ अत्राहुः ॥ आप इति सानु-
बन्धग्रहणं व्यर्थं विशेषग्रहणं स्वर्थविशेषादेवेति । अत्रेदमवधेयम् । अर्थविशेषानुशरणानुधावन-
तः सानुबन्धनिर्देशस्य लघुत्वात् ॥ न चाप इति सूत्रं व्यर्थं ह्रस्वः सेलौप इत्यत्रैव ह्रस्व आ ईवि-
ति प्रश्लेषेण पकारस्योभययोजनेनैवेष्टसिद्धेः । उत्तरत्रोभयानुवृत्तिस्तु स्त्रीभुवोरित्यस्यान्शसीत्य-
त्रैव निरसनायेति चेत् । न । त्रिद्वन्द्वे सति पश्चात्पकारेण संबन्धे अन्तरङ्गत्वाद् इ ए इति कृते
ह्रस्व इति स्यात् । त्रिपदे द्वन्द्वे तु पकारस्याकारेण संबन्धो न लभ्यते । अतः सूत्रारम्भ एवो-
चित इत्युक्तं वृद्धैः । तत्रेदमवधेयम् । अह्रस्वसर्वणदीर्घयोरन्तरङ्गबहिरङ्गत्वविशेषे मानाभावः ।
किं च ह्रस्व इति जातेऽपि मात्रागौरवाभावः । किं च त्रिपदेऽपि द्वन्द्वे पकारानन्वये न कापि
क्षतिः । लूनः शान्तिः सोममालभेतेत्यत्रेव अर्थविशेषस्यैव निश्चायकत्वमिति स्वयमेवास्याभ्युपग-
मादित्यूहनीयमायुष्मता ॥

(औ) आदन्तादाबन्तात्पर औ ईर्भवति ॥ गङ्गे, । गङ्गाः ॥

(सुबोधिनी)-औ ॥ औ इत्यविभक्तिको निर्देशः । आप इत्यनुवर्तते । धिरी-
रित्यत ई इति च ॥

(तत्त्वदी०)-औ इति ॥ अविभक्तिकमौकारविभक्तेरनुकरणम् ॥ आप इति किम् ।
सोमपौ ॥ आदन्तात्किम् । गङ्गयौ । दीर्घग्रहणं तु 'ये द्वित्वे' इत्येतदर्थम् । जरसी इति तु
सन्निपातपरिभाषयैव ॥ तद्भ्रस्वत्वेऽपि न क्षतिः ॥

(धिरीः) आदन्तादाबन्तात्परो धिरीर्भवति ॥ हे गङ्गे । गंगाम्, गंगे, गंगाः ॥

(सुबोधिनी)-धिरीः ॥ आप इत्यनुवर्तते । दीर्घविधानमौ इति सूत्रेऽनुवृत्त्यर्थ-
म् । वस्तुतस्तु ह्रस्व एव युक्तः । शसि तु स्त्रीत्वान्नत्वाभावः । गङ्गाः ॥

(तत्त्वदी०)-धिरीरिति ॥ दीर्घविधानमुत्तरार्थम् । जराशब्दस्य तूक्तीत्यैव निरासः ॥
आपः किम् । हे हाहाः ॥ आदन्तात्किम् । हे अतिगङ्गे । हे अतिगङ्गे इत्यत्र स्थानिवद्भावेन
धेलोपस्तु न सूत्रारम्भसामर्थ्यात् ॥

(टौसोरेः) आदन्तस्याबन्तस्य टौसोः परयोरेत्वं भवति ॥ गङ्गया ॥

(सुबोधिनी)-टौसोरेः ॥ टाश्च ओश्च टौसौ तयोः परतः आदन्तस्याव-
न्तस्यैत्वं स्यात् ॥

(तत्त्वदी०)-टौसोरेरिति ॥ टाश्च ओश्च टौसौ तयोः ॥ आपः किम् । हाहा । हाहौः ।
अत्राप्याकारं प्रक्षिप्य पूर्ववदादन्तस्याबन्तस्येति व्याख्यानादतिगङ्गया इत्यादौ नातिप्रसङ्गः ॥

(ङितां यट्) आदन्तादाबन्तात्परेषां ङेङ्सिङ्सङ्गीनां यडागमो
भवति ॥ गङ्गायै । गङ्गायाः । गङ्गायाः, गंगयोः, गङ्गानाम् ॥

(सुबोधिनी)-ङितां यट् ॥ ङ् इद्येषां तानि तेषां ङिताम् । वचनापेक्षया क्लीब-
त्वम् । ङ् इत् यासां ता ङितस्तासाम् । विभक्त्यपेक्षया स्त्रीत्वं वा । ङ् इत् येषां ते
ङितस्तेषाम् । प्रत्ययापेक्षया पुंस्त्वं वा । आदन्तादाबन्तात् ङितां यट् स्यात् ॥ टित्त्वा-
दादौ ऐत्वम् ॥ गङ्गायै । सर्वर्णदीर्घे । गङ्गायाः ॥

(तत्त्वदी०)-ङितां य ङिति ॥ ङ् इद्येषां यासां वेति वचनविभक्तिप्रत्ययानामन्यतम-
स्थान्यपदार्थत्वेन विग्रहः ॥ आप इति किम् । हाहै ॥ आदन्तादिति किम् । अतिगङ्गाय ॥
ङितां किम् । गङ्गा ॥ अतिगङ्गायेत्यत्र तु आकारस्य श्रूयमाणत्वात्स्थानिवत्त्वेनाबन्तत्वाच्च यट्
तु न । लाक्षणिकत्वात् । अवयवशो व्युत्पादितत्वादिति स्वीकारात् ॥

(आम्डेः) आदन्तादाबन्तात्परस्य ङेरामादेशो भवति ॥ गङ्गायाम्,
गङ्गयोः, गङ्गासु ॥ एवं श्रद्धामेधादुर्गादयः ॥

(सुबोधिनी) आम्डेः ॥ तिप्तेवत्क्रियायामित्यादिनिर्देशात् सप्तम्येकवचनस्यैव
ग्रहणं न तु चतुर्थ्येकवचनस्य ॥ ननु गङ्गायामित्यादौ ङेरामादेशे कृते नुङास इति

बुद्ध स्यादिति चेन्न । परत्वात् ङितामिति यटा बाधनात् ॥ ननु ङितां यडागमो विधीयते आमादेशस्तु न ङिदिति कथं तस्य यडिति चेन्न । आदेशः स्थानिकार्यं लभते इति स्वीकारात् । अत्र क्रियायामिति निर्देशो मानम् ॥ श्रद्धा प्रतीतिः । मेधा बुद्धिः । दुर्गा पार्वती ॥

(तत्त्वदी०)—आम्डेरेति ॥ अत्र डेरिति सप्तम्येकवचनम् । न तु चतुर्थ्येकवचनं व्याख्यानात् । अत्रार्थे क्रियायामित्यादिनिर्देशोऽप्यनुकूलः ॥ ननु गङ्गायामित्यादौ नुडाम इति नुडस्तु इति चेत् न परत्वाद्यटा बाधात् । न चामि कृते ङित्वाभावाद्येव कथमिति वाच्यम् । आदेशः स्थानिकार्यं लभत इत्यभ्युपगमात् । अत्रापि क्रियायामिति निर्देशो मानम् ॥

(अम्बार्थानां द्विस्वराणां धौ ह्रस्वः) हे अम्ब । हे अक्क । हे अल्ल । शेषं गङ्गावत् । द्विस्वराणामिति किम् । हे अम्बाडे । हे अम्बाले । हे अम्बिके ॥

(सुबोधिनी)—अम्बार्थानां द्विस्वराणां धौ ह्रस्वः ॥ अम्बार्थानां द्विस्वराणां ह्रस्वः स्यादौ परे ॥ 'अम्बा माताऽथ बाला स्यात्' इत्यमरः ॥

(तत्त्वदी०)—अम्बार्थानामिति ॥ एतन्मूलं तु यटोऽच्चेत्यतोऽनुक्तसमुच्चयार्थचकारा-
नुवृत्तिस्ततोऽस्यार्थस्य संग्रह इति वृद्धाः ॥

(यटोऽञ्च) सर्वादेः परस्य यटः सुडागमो भवति पूर्वस्य चापोऽकारः ॥ सर्वस्यै । सर्वस्याः । सर्वस्याः, सर्वयोः, सर्वासाम् । सर्वस्याम् । एवं विश्वादयोऽप्यावन्ताः ॥ जरा, जरसौ-जरे, जरसः- जराः ॥

(सुबोधिनी)—यटोऽञ्च ॥ आप इत्यनुवर्तते । आवन्तसर्वादेर्यडागमस्य सुट् स्यात् आपः स्थानेऽञ्च ॥ सर्वादेः किम् । गङ्गायै ॥ यटः किम् । सर्वाभ्याम् ॥ जृषू वयो-
हानावित्यस्मात् 'षिद्धिदामङ्' इत्याङि 'ऋतोऽङि गुणः' इति गुणे कृते आपाजरा । जरायाः स्वरादौ जरसिति स्वरादिविभक्तौ जरस् । औ परतः औ इतीत्वं न नित्य-
त्वाज्जरम् । जरसौ । आभि तु जरसामिति । जराया इति वचनसामर्थ्यात् ॥ पक्षे इसादौ च गङ्गावत् ॥

(तत्त्वदी०)—यटोऽञ्चेति ॥ यटः अत् चेति छेदः ॥ अत्राहुः । ननु यटः सर्वादेः पर-
त्वं नास्ति आपा व्यवधानात् इति चेत्सत्यम् । वचनसामर्थ्यात्तेन व्यवधानं सङ्गते । आपं विना
हि यट एव दुर्लभत्वात् । अङ्घ्रिधावपि सर्वादेरिति पञ्चमीति पक्षे सवर्णदीर्घे कृते एकदेशविकृत-
न्यायेन सर्वादेः परस्य विधीयमानो यडाप एव भवति; अन्यस्यासंभवात् । षष्ठीपक्षे एकदेश-
विकृतन्यायेन सर्वादेरकारो भवति ऊनाधिकमावेन विकारस्य द्वैविध्यादिति । अत्रेदमवधेयम् ।
अत्रावन्तात्सर्वादेरिति व्याख्याने आपो व्यवधायकत्वाभावेन तद्व्यवधानशङ्का निर्मूलैव तदन्त-

ग्रहणे वाऽऽप इत्यादावाकारप्रश्लेष एव लिङ्गम् । किंच केवलस्थापः प्रत्ययत्वेन तत्परविभक्तेर-
भावात्तत्कार्यसंभव इति दिक् ॥

(दिक्समासे बहुव्रीहौ सर्वादेर्वा सर्वकार्यम्) दक्षिणपूर्वस्यै-दक्षि-
णपूर्वायै । उत्तरपूर्वस्याः-उत्तरपूर्वायाः ॥ अन्तरस्यै शालायै बाह्यायै
इत्यर्थः ॥ अपुरीत्युक्तेर्नेह । अन्तरायै नगर्यै । द्वितीयस्यै-द्वितीयायै ।
तृतीयस्यै-तृतीयायै । नासिका, नासिके, नासिकाः । नासिकाम्, नासिके ।
नासिकायाः नस् । नसः-नासिकाः । नसा-नासिकया । नोभ्याम्-नासि-
काभ्याम् ॥ पक्षे पञ्चसु गङ्गावत् ॥ पृतनायाः पृत् । पृतः । पृता ।
पृद्ध्याम् ॥ निशायाः निश् । निशः । निशा ॥

(सुबोधिनी)-दिक्समासे बहुव्रीहौ सर्वादेर्वा सर्वकार्यम् ॥ गौणत्वा-
दप्राप्ते विभाषेयम् । दिशां समासो दिक्समासस्तस्मिन् । बहुव्रीहौ सर्वादेः सर्वादि-
कार्यं वा वाच्यम् ॥ दक्षिणस्याः पूर्वस्याश्च अन्तराले मध्ये या दिक् सा दक्षिणपूर्वा ।
तस्यै ॥ उत्तरस्याः पूर्वस्याश्च अन्तराले या दिक् सा उत्तरपूर्वा तस्याः ॥ अन्यपदा-
थोऽपि दिक्शब्दवाच्य एव ग्राह्यस्तेन नेह । योत्तरा सा पूर्वा यस्या उन्मत्तायाः सा
उत्तरपूर्वा । तस्यै उत्तरपूर्वायै ॥ अन्तरोऽपुरि परिधाने बहिर्योगे इत्युक्तत्वाद् अन्तरशब्द-
स्य बहिर्ये सर्वकार्यम् । अन्तरस्यै शालायै । नगरवाह्यायै इत्यर्थः । अन्तरस्य न
पुरि सर्वकार्यम् । अन्तरायै । न सुट् ॥ द्वितीयातृतीययोस्तीयस्य ङित्सु वा सर्ववादि-
त्युक्तत्वात् ङेङ्सिङ्भङिषु वा सर्ववत् । शेषं गङ्गावद्रूपम् ॥ पाददन्तेति नासिकाश-
ब्दस्य शसादौ नस् । सस्य विसर्गे हवे इत्युत्वे ओत्वे च नोभ्याम् ॥ पृतना सेना ॥

(तत्त्वदी०)-दिक्समासे इति ॥ दिशां दिग्वाचकानां शब्दानां समास इत्यर्थः ।
एतन्मूलं तु यटोऽच्चेत्यत्र चेत्यनुवृत्तेर्व्यवस्थित्याश्रयणम् ॥

(छशषराजादेः षः) छकारान्तस्य शकारान्तस्य षकारान्तस्य राज्ञ-
यज्मृज्मृज्भ्रज्जव्रश्चभाजां च षकारो भवति धातोर्ज्ञसे परे नाम्नश्च रसे
पदान्ते च ॥

(सुबोधिनी)-छशषराजादेः षः ॥ छान्तस्य शान्तस्य षान्तस्य राजादेश्च
नाम्नः षः स्यात् रसे पदान्ते च । छान्तस्य शान्तस्य षान्तस्य राजादेश्च धातोः षः
स्यात् ज्ञसे पदान्ते च ॥ छान्तस्य नाम्नो यथा । तत्त्वप्राट्-तत्त्वप्राड् । भजां विणि-
तिविणप्रत्यये अकृतव्यूहपरिभाषया द्वित्वं न प्रवर्तते । ततोऽसिद्धपरिभाषया न वृद्धिः ।
वृद्धेर्विणनिमित्तत्वेन षत्वं प्रति बाहिरङ्गत्वात् ॥ धातोश्च यथा । प्रष्टा । अपाप्रट् ॥

शान्तस्य नाम्नो यथा । विट् । विड्भ्याम् ॥ धातोश्च यथा । वेष्टा । अवेवेट् ॥ षान्तस्य नाम्नो यथा । द्विट् । द्विड्भ्याम् ॥ धातोश्च यथा । द्वेष्टा । अद्वेष्ट् ॥ षस्य षविधान-
मादेशान्तरनिवृत्त्यर्थम् । ततः पुरस्तादपवादन्यायेन खसे चपा एव बाध्यो न तु
व्यवहितो 'झवे जवाः' इति च । अयं च निषेधः स्यादौ न लक्ष्यानुरोधात् । तेन षट्सु
इत्यादिसिद्धिः । द्विड्ङ् । अत्र 'झवे जवाः' । अद्वेष्ट्-अद्वेड्त्र 'वाऽवसाने' च स्यादेव ।
व्यवहितविधित्वात् ॥ राजादयस्तु 'राजृ दीप्तौ । यज देवपूजादौ । सृज विसर्गे ।
मृजूष् शुद्धौ । भ्रस्ज पाके । ओत्रश्चू छेदने ॥ भ्राज दीप्तौ ।' आदिशब्दात् परिव्राज्
शब्दा विष्णन्तो ग्राह्यः । दिशामिति सूत्रे स्रगृत्वजोः पाठस्तु षत्वबाधनार्थः । अस-
धातोरौणादिके ऋजप्रत्यये सिद्धौऽसृज्शब्दो न गृह्यते लाक्षणिकत्वात् ॥

(तत्त्वदी०)-छशषराजादेः ष इति ॥ यद्यपि छान्तस्य नाम्नोऽसंभवः क्वपि छस्य
शविधानात् तथापि विणि तत्त्वप्राट्छब्दस्य तत्त्वप्राडिति रूपं मन्वानैः सूत्रे छग्रहणमङ्गीकृतम् ।
अकृतव्यूहपरिभाषया द्वित्वाभावः । असिद्धपरिभाषया वृद्धयभावः । वृद्धेर्विण्निमित्तकत्वेन षत्वं
प्रति बहिरङ्गत्वात् । अत्र षस्य षविधानमन्यविधिबाधनार्थम् । पुरस्तादपवादन्यायेन खसे चपा
एव बाध्यः न तु व्यवहितो झवे जवा इति वाऽवसान इति वा । अयं निषेधो न स्यादौ
लक्ष्यानुरोधादिति वृद्धाः । तेन षट्स्वित्यादिसिद्धिः । द्विड्ङि । अत्र 'झवे जवाः' । अद्वेष्ट्-अद्वेड् ।
अत्र च 'वाऽवसाने' च भवत्येव व्यवहितविधित्वात् ॥ राज्यज्जृज्मृज्भ्रस्ज्त्रश्चभ्राज्परिव्राजोऽष्टौ
राजादयः । स्रगृत्वजोस्तु दिशादिषु पाठः षत्वबाधनार्थः । असृज्शब्दस्तु न सृजेः किंतु असेरौणा-
दिके ऋजप्रत्यये बोध्यः । लाक्षणिकत्वान्न गृहीतः । आजिस्तु राजृसाहचर्यादेजृसहचरितोनगृहीतः ॥

(षो डः) निड्भ्याम् । निड्भिः । निट्सु-निट्सु-निशासु । कोचित्तु
धातोरेव षत्वमाहुः । तन्मते तु झवे जवा इति जकारः निज्भ्याम् ,
निज्भिः । श्चुत्वम् । निच्सु-निशासु ॥ गोपाः सोमपावत् ॥ बुद्धिः,
बुद्धी, बुद्धयः । हे बुद्धे । बुद्धिम् । बुद्धीः । बुद्ध्या ॥

(सुबोधिनी)-षो डः ॥ षस्य नाम्नो विशेषणात्तदन्तविधिः । षान्तस्य नाम्नो-
ऽन्तस्य डः स्यात् रसे पदान्ते च ॥ षष्ठाति निर्देशात् थट्प्रत्यये न षस्य डः । षष्ठः ॥
ननु 'वाऽवसाने' 'झवे जवाः' खसे चपा झसानामित्यन्तैः सूत्रैश्चडयोर्लाभान्माऽस्त्वदं
सूत्रम् । उच्यते । षाण्मातुर इत्यादिसिद्धयर्थमिदमावश्यकम् । यथा षाष् मातुर इति
स्थिते षो ड इति डत्वे कृते 'त्वन्मदेकत्वे' इति निर्देशाज्जवस्यापि जमो भवतीति ॥ अष्टनो
डौ वेति निर्देशाच्च द्वेष्टीत्यादावपि न डत्वम् ॥ शस्य षत्वे डत्वम् । निड्भ्याम् । सुपि डस्य
खसे चपा इति चपत्वे ढनात्सस्य वेति बाधुट् । धस्य चपत्वम् । धुडभावे ढस्य धुट्पक्षे
चतकारस्य शसे चपस्येत्यनेन ठथौ न, कुक्कुडवर्जितस्येति निषेधात् । स्यादीनां
सस्येति न षुत्वम् । निट्सु-निट्सु ॥ परिशिष्टकारादयः छशषराजादेरिति सूत्रे

धातोश्च इति सूत्राद्धातोरित्येवानुवर्तयन्ति न तु नाम्न इति । तन्मते ज्ञवे जवा इत्यनेन शस्य जकारे निज्भ्यामिति । सुपि खसे चपा इति शस्य चः । स्तोः श्चुभिरिति शत्वम् । 'चपाच्छः शः' इति पक्षे शस्य छत्वमपि बोध्यम् । निञ्शु ॥ चोः कुरिति कुत्वं न चपस्यासिद्धत्वात् ॥ इत्याबन्ताः ॥ गोपाशब्द आकारान्तः ॥ बुद्धिः प्रायेण हरिवत् । स्त्रीत्वात्सो नः पुंस इति न नत्वम् । बुद्धीः अस्त्रियामित्युक्तत्वाद्वा नेति नात्वं न । बुद्ध्या ॥

(तत्त्वदी०) - षो ड इति ॥ ननु इदं सूत्रं किमर्थम् 'ज्ञवे जवाः' 'वाऽवसाने' इति सूत्राभ्यां कार्यसिद्धेरव्याहृतत्वात् । अथ कथं षडानन इत्यादाविति चेत्सत्यं वाऽवसान इत्यस्या प्रवृत्तेः । अत्रावसानत्वाभावात्कथमिति चेत् । शृणु । अवसीयत इत्यवसानपदेन नञ्प्रसीयतेऽतः पदान्ततैवावसानम् अन्यथा पाण्मातुर इति न सिद्धयेत् । तथा हि षाष्मातुर इति स्थिते षो ड इति डत्वे चपाभावाद् जमत्वाभावः । अस्मन्मते तु 'वाऽवसाने' इत्यनेनैव रूपसिद्धिः । अथ त्वन्मदेकत्व इति निर्देशेन जवस्यापि जमत्वमिति न वाच्यम् । तत्र 'वाऽवसाने' इत्यनेनैव तत्त्वे तस्य जमत्वाद्वृत्तिसिद्धेर्ज्ञापकानुसरणकलेशस्य व्यर्थत्वात् । षण्णामित्यपि ङ्ग इत्यस्य षो णो नामीत्यर्थस्यैव वक्तुमुचितत्वेन षशब्दस्यैव प्रथमैकवचनम् ङ् इति रूपत्वात् । द्वेष्टीत्यादौ त्वष्टन इति निर्देशेन 'षो डः' 'खसे चपा' इत्युभयोरपि निवृत्तिरिति सूत्रं व्यर्थम् । वस्तुतस्तु 'ज्ञवे जवाः' इति सूत्रेण विधास्यमानस्य षस्थाने डस्यैव विधानानुवादार्थमिदं सूत्रमिति ध्येयम् ॥ अस्मिन् ग्रन्थे समानवर्गजस्यैव सावर्ण्यस्योक्तत्वेन षडयोस्तद्भावात्तुल्यास्यप्रयत्नं सर्वणमित्यस्याप्रणयनात्कथं षस्य डत्वमित्याशङ्कायां षो ड इत्यस्य विहितत्वादिति दिक् ॥ निज्भ्यामिति ॥ प्रथमातिक्रमे कारणाभावात्प्रथम इति न्यायेन जकार इति भावः ॥ निञ्शु इति ॥ खसे चपा इति शस्य चत्वे तद्योगे स्तोः श्चुभिः श्चुरिति सोः सस्य शत्वमित्यर्थः ॥

(इदुद्भ्याम्) स्त्रियां वर्तमानाभ्यामिकारोकाराभ्यां परेषां ङितां वचनानां वाऽङगमो भवति ॥ बुद्ध्यै-बुद्धये । बुद्ध्याः-बुद्धेः । बुद्ध्याः-बुद्धेः । बुद्धीनाम् । स्त्रियां योः । बुद्ध्याम् । अङगमाभावे आमोऽप्यभावः । बुद्धौ ॥ एवं मतिभूतिधृतिरुच्यादयः ॥ धेनुरज्जुदनुचञ्च्वादयोऽप्येवम् ॥

(सुबोधिनी) - इदुद्भ्याम् ॥ इच्च उच्च इदुतौ ताभ्यामिदुद्भ्याम् । वेयुद इत्यतो वेत्यनुवर्तते । ङितामङिति च । स्त्रियां ङितां वाऽङ् स्यात् ॥ ङितामङिति नित्ये प्राप्तं विभाषेयम् ॥ स्त्रियामिति किम् । सख्ये । पत्ये ॥ ङितामिति किम् । मतिभ्यः ॥ तपरत्वं किम् । नयै ॥ अट् । बुद्ध्यै । अङभावे ङितीत्येत्वम् । बुद्धये । डौ तु अङगमोः सदैव प्रवृत्त्यप्रवृत्ती । सन्नियोगशिष्टानां सह वा प्रवृत्तिः सह वा निवृत्तिरिति न्यायात् ॥

(तत्त्वदी०) - इदुद्भ्यामिति ॥ इच्च उच्च इदुतौ ताभ्याम् । सन्नियोगशिष्टन्यायादङगमोः सदैव प्रवृत्त्यप्रवृत्ती । यद्वा आमोऽभावे परत्वात् डेरौ ङित्यौकारः । न च नित्यत्वादट् ।

औकारे टिलोपे च इकारान्तत्वाभावात् । परत्वादटा वाचोदामि कृते नुडभावः । वेयुव इत्यत्र ह्रस्वानुवृत्तेर्ह्रस्वाद्धेति सिद्धेऽपि मात्रे इत्यादौ ह्रस्वत्वाविशेषेणातिव्याप्तिवारणायेंदं सूत्रमिति वृद्धाः । तपरत्वमपि नित्यविकल्पयोर्व्यवस्थार्थम् । अन्यथा डभयोर्विकल्पो नित्यो वा स्यात् । दीर्घस्य विकल्पः ह्रस्वस्यैव नित्य इति विपर्ययो वा स्यादिति ॥ स्त्रियामिति किम् । सख्ये ॥ डिनामिति किम् मतिभ्याम् ॥ इदुद्धयामिति किम् । मात्रे ॥ तपरत्वं किम् । नद्यै ॥ इदुद्धयामित्यस्यैव तन्त्राश्रयणात् इदुद्धयां डितामङ् । अटि सति डेरामिति । एतेनाटि सति अटो डिद्विभक्तित्वेन डेरिदुदन्तात्परत्वानपायादौत्वं स्यादित्यादिकमपास्तम् । अडामोः सहैव प्रवृत्तत्वात् ॥

(त्रिचतुरोः स्त्रियां तिसृचतसृचत्) स्त्रियां वर्तमानयोस्त्रिचतुरशब्दयोस्तिसृ चतसृ इत्येतावांशौ भवतो विभक्तौ । ऋकारश्च ऋकारवत् । ततोऽशरुकारा न भवन्ति । सेरा धेरर् तु भवति ॥ तिस्रः । तिस्रः । तिसृभिः । तिसृभ्यः । तिसृभ्यः ॥

(सुबोधिनी)—त्रिचतुरोः स्त्रियां तिसृचतसृचत् ॥ त्यदादेरित्यतः स्यादावनुकृष्यते । रुयर्वाचकयोरेतयोरेतावादेशौ स्तो विभक्तौ । रा ऋकारेण तुल्यम् ऋवदिति वाक्यान्तरम् । ऋ ऋवदिति पदच्छेदः । य्वोरित्यतः स्वरे इत्यनुवर्तते । स्वरे परे तिसृचतसृशब्दयोः ऋकार ऋकारकार्यं लभते तच्च रत्वम् । तेन पञ्चसु इति डाविति चार् स्तुरारित्यार् ऋतो ड उरित्युकारः एते विधयो न । अम्शसोरलोपोऽपि न । सेरेत्यात्वम् । धेरारित्यर् तु भवत्येव । स्वरपरत्वाभावात् ॥ तिसृ इत्यत्र किलादिति षत्वाभावप्रदर्शनेनादेशावयवे षत्वं नेति ज्ञापितम् । सैषादिति षत्वनिर्देशेन समात्रादेशस्य षत्वं भवतीति ज्ञापितं च ॥ विभक्तौ किम् । तिस्रः प्रिया यस्य स त्रिप्रियः इत्यत्र तु न । लुकि न तन्निमित्तमित्युक्तत्वात् ॥ स्त्रियां किम् । त्रयः । चत्वारः ॥

(तत्त्वदी०)—त्रिचतुरोः स्त्रियां तिसृचतसृचदिति ॥ अत्र त्यदादेरित्यतः त्यादावित्यनुकृष्यते । रुयर्वाचकत्रिचतुरन्तनाम्नस्तिसृचतसृ आदेशावित्यर्थः ॥ अनेकाक्षरत्वात्संपूर्णस्य प्राप्तौ निर्दिश्यमानस्यादेशा भवन्तीति त्रिचतुरोरेव केवल्योस्तु व्यपदेशिवद्भावात् ॥ ऋकारश्चेति ॥ अत्र य्वोरित्यतः स्वरे इत्यनुवर्त्य वाक्यभेदेन व्याख्येयम् । तेन ऋकारः स्वरे ऋवद्भवतीत्यर्थः ॥ रा तुल्यम् ऋवत् अतोऽशरुकाराणां स्वरकार्यत्वादभावः । सेरा धेरर् हसकार्यत्वात्प्रवृत्तिरिति भावः ॥

(न तिसृचतस्रोर्नामि दीर्घः) तिसृणाम् । स्त्रियामिति त्रिचतुरोर्विशेषणान्नेह । प्रियास्त्रयः प्रियाणि त्रीणि वा यस्याः सा प्रियात्रिः । बुद्धिवत् । आमि प्रियत्रयाणाम् । यदा स्त्रियां मुख्यौ लिङ्गान्तरे गौणौ

तदैतौ स्तः । प्रियास्तिस्रो यस्य स प्रियतिसा, प्रियतिस्रौ, प्रियतिस्रः । हे प्रियतिसः । नामशसोरहोपः । प्रियतिस्रम् । प्रियास्तिस्रो यस्य कुलस्य तत् कुलं प्रियत्रि ॥ प्रियतिसृणी, प्रियतिसृणि ॥ श्वणां नपुंसके धौ गुणो वा । हे प्रियतिसः—हे प्रियतिसृ । टादौ स्वरे टादाविति पुंशत् । नामिनः स्वरे । प्रियतिसृणा—प्रियतिस्रा । द्वेरत्वे सत्याप् । द्वे । द्वे । द्वाभ्याम् । द्वाभ्याम् । द्वाभ्याम् । द्वयोः । द्वयोः ॥ हसेऽपः सेलौपः । नदी, नद्यौ, नद्यः । हे नदि । नदीम्, नद्यौ, नदीः । नद्या । ङितामट् । नद्यै । नद्याः । नदीनाम् । नद्याम् ॥ एवं ब्राह्मणीसखीकुमारी-गौर्यादयः ॥ लक्ष्मीः । अनीबन्तत्वान्न सिलोपः । धौ ह्रस्वः । हे लक्ष्मि । शेषं नदीवत् ॥ एवमवीतन्त्रीतरिप्रभृतयः ॥ ईबन्तत्वात्सिलोपः स्त्री ॥

(सुबोधिनी)—न तिसृचतस्रोर्नामि दीर्घः ॥ एतयोर्दीर्घौ न स्यान्नामि ॥ आमि तु नुट् । तिसृणाम् । श्रुतत्वात् त्रिचतुरोरित्यस्यैव स्त्रियामिति विशेषणं नानु-वृत्तस्य नाम्नः । प्रियास्त्रयः पुरुषाः प्रियाणि त्रीणि कुलानि वा यस्याः सा प्रियत्रिः । तस्य बुद्धिवद्रूपम् । समासस्य रुयर्थाभिधायकत्वेऽपि त्रिचतुरोः रुयर्थाभिधायकत्वाभावात् । आमि तु 'त्रेरयङ्' इत्ययङ् । प्रियत्रयाणामिति विशेषः । यदा स्त्रियां मुख्यौ लिङ्गान्तरे गौणौ तदैतौ स्तः । यदा विग्रहे त्रिचतुरशब्दौ रुयर्थवाचकौ मुख्यौ । तिसृचतसृरूपा-वित्यर्थः । यस्य यस्याः वेत्यादिसमासार्थरूपे लिङ्गान्तरे तु तौ गौणौ स्तः । तदा त्रि-चतुरोस्तिस् चतसृ इत्येतौ भवतः । यथा प्रियाः तिस्रो यस्य पुंसः स इत्यत्र प्रिया जस् त्रि जस् इति स्थिते 'अन्तरंगानपि विधीन् बहिरंगो लुक् बाधते' इत्यकृत्वैव तिस्रादेशं सिपो लुकि कृते समासात्स्यादिविभक्तिस्तस्यां परतस्तिस्त्रादेशः । पुंवद्वेति प्रियाशब्दस्य पुंवद्भावः । सेरेत्यात्वम् । प्रियतिसोति । यद्यपीह जहत्स्वार्थावृत्तिपक्षे त्रिशब्दस्य निरर्थ-कत्वेन स्त्रीवाचित्वं दुर्लभं तथापि भूतपूर्वगत्या स्त्रियां वृत्तिर्बोध्यः । उत्तरपदार्थप्रधान-स्तत्पुरुष इत्यादिसिद्धान्तस्यैवमेव निर्वाह्यत्वात् । अजहत्स्वार्थावृत्तिपक्षे तु स्त्रीनिष्ठसं-ख्यासमर्पकयोस्त्रिचतुरोरिति विवक्षितोऽर्थः । प्रियतिस्रौ, प्रियतिस्रः । प्रियतिस्रम्, प्रियतिस्रौ, प्रियतिस्रः । प्रियतिस्रा, प्रियातेमृभ्याम्, प्रियतिसृभिः । प्रियतिस्रे । प्रिय-तिस्रः, प्रियतिस्रोः, प्रियतिसृणाम् । प्रियतिस्रि, प्रियतिस्रोः, प्रियतिसृषु । हे प्रिय-तिसः ॥ प्रियाः तिस्रो यस्य कुलस्येत्यत्र स्यमोर्लुका लुप्तत्वेन प्रत्ययलक्षणाभावाच्च तिस्रादेशः । प्रियत्रि । लुकि न तन्निमित्तमित्यस्यानित्यत्वात्पक्षे प्रियतिसृ । एतद्रूप-द्वयं कैयटेन स्वीकृतम् । इदमोऽयं पुंसीत्यनेनानित्यत्वं ज्ञापितम् । नामिनः स्वरे' इति

नुम् । ईमावितीत्वम् । प्रियतिसृणी । नोपधाया इति दीर्घः । प्रियतिसृणि ॥ तृतीया-
दिषु वक्ष्यमाणेन टादावित्यनेन पुंवद्भावविकल्पात् पर्यायेण नुमरत्वे । प्रियतिस्त्रा-
प्रियतिसृणा । प्रियतिस्त्रे-प्रियतिसृणे । प्रियतिस्त्रः-प्रियतिसृणः । आभि रत्वं बाधि
त्वा परत्वान्नुम् प्राप्तः । ते च बाधित्वा विप्रतिषेध परमिति नुट् । प्रियतिसृणाम् ।
यवृणामिति वा गुणः । हे प्रियतिसः । हे प्रियतिसृ । द्विशब्दस्य त्यदादेरित्यकारे
कृते सन्निपातपरिभाषाया अनित्यत्वादावत इत्याप् ॥ इतीदन्ताः ॥ नदादेरि-
तीप् । नदी । धौ ह्रस्व इति ह्रस्वे हे नदि ॥ प्रातिपदिकग्रहणे लिङ्गविशिष्टस्यापि
ग्रहणमिति सेडाऽधेरिति डात्वे ऐ सरुचुरित्यैत्वे च प्राप्ते विभक्तौ लिङ्गविशिष्टाग्रह-
णामिति न । सखी । लक्ष्मेरुट् चेति ईप्रत्ययः । लक्ष्मीः । केचिदिह कृदिकारादिति पाक्षि-
कर्मापमिच्छन्ति । तन्मते पक्षे सिलोपः स्यादेव । वातप्रमी श्री लक्ष्मीति पक्षे ड्यन्ताः
सुसाधवः' इति रक्षितः । 'लक्ष्मीर्लक्ष्मी हरिप्रिया' इति द्विरूपकोशश्च ॥ अवी रज-
स्वला स्त्री । तन्त्रीर्वीणा । स्तरीर्वूमः । स्तरीर्वेडा । स्त्यायतेर्दूडिति डूट्प्रत्यये 'यवयोर्वसे
इति यलोपः । श्रुति इतीप् । स्त्यायेते अस्यां शुक्रशोणिते इति स्त्री ॥

(तत्त्वदी०)-स्त्रियामिति त्रिचतुरोर्विशेषणादिति ॥ श्रुतत्वात् तयोरिति भावः ।
नामविशेषणं नेति बोध्यम् । तद्विशेषणे तु विपरीतं स्यात् । अत्रेदं तत्त्वम् । जहत्स्वार्थेव
वृत्तिरिहाभिमतता लक्ष्यानुरोधात् । तेन नाम्नः स्त्रियामिति सम्यगेव । त्रिशब्दस्य पुंनपुंसकवा-
चित्त्वं तु भूतपूर्वगत्या । अजहत्स्वार्था वृत्तिरिति पक्षे तु स्त्रीनिष्ठसंख्यासमर्पकयोस्त्रिचतुरोरिति
विवक्षितोऽर्थः । ननु स्त्रियां प्रियतिसृति कथम् । ऋकारान्तत्वादीपः प्रवृत्तेरिति चेत्सत्यं सन्नि-
पातपरिभाषाविरोधात् ॥ विभक्त्यानन्तर्येण प्रवृत्ते आदेशे स न विहितः ॥ विभक्तौ किम् ।
तिस्रो भार्या अस्येति त्रिभार्य इत्यादौ न । लुकि न तन्निमित्तमिति प्रत्ययलक्षणनिषेधात् ॥
स्त्रियां किम् । त्रयः ॥ तिस्र इत्यत्र षत्वं तु षः सः कृतस्येति व्याख्याने सस्य कृतत्वाभावान्न ।
अत एव संधिसंपदन्विश्वेति द्विवचनादेशे तु प्रकृतेऽपि न षत्वमादेवेषु एधिष्यते इत्यादौ तु चतुर्षु
अविष्यतीत्यादिनिर्देशात् प्रत्ययावयवस्य षत्वं भवतीति ज्ञापकात् । व्यधिकरणषष्ठीपक्षे तु प्रत्य-
यावयवस्य भवत्येव । आदेशावयवस्य तु तिसृ इति निर्देशादेव न । अन्यथा तिसृ चतसृ इत्येव
ब्रूयात् । सैषादिति निर्देशेन सकारमात्रादेशस्य षत्वं भवतीति ज्ञापितम् ॥ द्वेरत्वं इति ॥
स्यादिसन्निपातकृतमपि त्यदाद्यत्वमापो निमित्तम् । सन्निपातपरिभाषाया अनित्यत्वात् ॥

(स्त्रीभ्रुवोः) स्त्रीशब्दस्य भ्रूशब्दस्य चयुवौ भवतः स्यादौ स्वरे परे ॥
स्त्रियौ, स्त्रियः । हे स्त्रि ॥

(सुबोधिनी)-स्त्रीभ्रुवोः ॥ अप्राप्ते विधिरयम् । यत्ववत्वयोरपवादः । एत-

योरिवर्णोवर्णयोरियुवौ भवतः स्वरादौ ॥ स्यादौ किम् । ह्यर्थम् । अर्थम् ॥ धौ
ह्रस्व इति ह्रस्वे हे स्त्रि ॥

(तत्त्वदी०)-स्त्रीभ्रुवोरिति ॥ अथातुत्वात् ध्वोरित्यतदप्राप्तौ विधिरयम् । यत्ववत्व-
योरपवादोऽयम् ॥ स्यादौ किम् । ह्यर्थम् । अर्थम् ॥ अत्र ध्वोरित्यनुवर्तते । अनेकवर्णत्वा-
त्सर्वादेशबाधनाय ॥

(वाऽम्शसि) अमि शसि च परे स्त्रीशब्दस्य वा इय् भवति ॥
स्त्रियम्-स्त्रीम् । स्त्रियः-स्त्रीः । स्त्रियाम् । स्त्रीणाम् । स्त्रियमतिक्रान्तोऽतिस्त्रिः ।
अन्यार्थे अतिस्त्रियौ । “ एओनाभावौत्वनुद्धभिः पूर्वस्थैः पुंसि बाध्यते ।
ह्रीवे नुमा च स्त्रीशब्दस्येय् त्वयेत्यवधार्यताम् ॥ ” अतिस्त्रियः । हे अतिस्त्रे ।
अतिस्त्रियम्-अतिस्त्रिम्, अतिस्त्रियौ । अतिस्त्रियः-अतिस्त्रीन् । अतिस्त्रिणा ।
अतिस्त्रये । अतिस्त्रेः, अतिस्त्रियोः, अतिस्त्रीणाम् । अतिस्त्रौ, अतिस्त्रियोः,
अतिस्त्रिषु । “ ओस्यौकारे च नित्यं स्यादम्शसोस्तु विभाषया । इयादेशस्तु
नान्यत्र स्त्रियाः पुंस्युपजने ॥ ” ह्रीवे तु नुम् । अतिस्त्रि, अतिस्त्रिणी,
अतिस्त्रीणि । अतिस्त्रिणा । अतिस्त्रये-अतिस्त्रिणे । अतिस्त्रेः-अतिस्त्रिणः ।
अतिस्त्रेः-अतिस्त्रिणः, अतिस्त्रियोः-अतिस्त्रिणोः अतिस्त्रीणाम् । अतिस्त्रौ,
अतिस्त्रिणि ॥ ध्रुवां नपुंसके धौ गुणो वा वक्तव्यः । हे अतिस्त्रे-हे अतिस्त्रि ॥
स्त्रियां तु प्रायेण पुंवत् । अतिस्त्रिः अतिस्त्रियौ, अतिस्त्रियः । शसि अतिस्त्रीः ।
अतिस्त्रिया । इदुद्ध्याम् । अतिस्त्रियै-अतिस्त्रये । अतिस्त्रियाः-अतिस्त्रेः ।
अतिस्त्रियाः-अतिस्त्रेः, अतिस्त्रियोः, अतिस्त्रीणाम् । अतिस्त्रियाम् ।
अतिस्त्रौ ॥ श्रीः, श्रियौ, श्रियः । हे श्रीः ॥

(सुबोधिनी)-वाऽम्शसि ॥ पूर्वेण नित्ये प्राप्ते विकल्पोऽयम् । कचिदेकदेशो-
ऽप्यनुवर्तते इति स्त्रीभ्रुवोरित्यतः स्त्रीशब्दस्यानुवृत्तिः ॥ डितामडित्यट् । स्त्रियै । अमि
स्त्रियास्तु नित्यमिति वक्ष्यमाणेन नुट् । स्त्रीणाम् । ह्री स्त्रियां योरित्याम् । स्त्रियाम् ।
गौणे तु स्त्रियमतिक्रान्तः पुमान् अतिस्त्रिः । अन्यार्थे इति ह्रस्वः ॥ एओनेत्यादि ॥
एओनाभावौत्वनुद्धभिः पुंसि स्त्रीशब्दस्य इय् बाध्यते इति त्वयाऽवधार्यतां ज्ञायताम् ।
एश्च ओश्च नाश्च ते एओनाः एओनानां भावः एओनाभावः एओनाभावश्च औत्वं च नुट्
च ते एओनाभावौत्वनुटस्तैः । एओजसि डितीत्येत्यौत्वे । टानाऽस्त्रियामिति ना । डेरौ
डिदित्यौत्वम् । नुडाम इति नुट् । कीदृशैः । पूर्वस्मिन् तिष्ठन्तीति पूर्वस्थास्तैश्च ॥

पुनः क्लीबे 'नामिनः स्वरे' इवि नुगागमेन स्त्रीशब्दस्येय् बाध्यते ॥ ओसीत्यादि ॥
 स्त्रियाः स्त्रीशब्दस्य पुंस्युपसर्जने विद्यमानस्य ओसादिषु चतुर्ष्वेव परेषु स्त्रीध्वोरि-
 तीयादेशो भवति । यथा ओसि औकारप्रत्यये च परतः इय् नित्यम् । तु पुनरमशतोः
 परतो विकल्पेनेय् । अन्यस्मिन् प्रत्यये इय् ना एओनाभावौत्वनुद्भिः पूर्वोक्तैर्बाधितत्वा-
 दित्यर्थः ॥ क्लीबे तु नुम् । ईमावितीत्वम् । अतिस्त्रिणी । जइशसोरिति शिः । नोप-
 धाया इति दीर्घः अतिस्त्रीणि । टादिस्वर तु टादावुक्तपुंस्कमिति वक्ष्यमाणेन पुंव-
 द्भावपक्षे हरिवद्रूपम् ॥ स्त्रियमतिक्रान्ता या स्त्री सा अतिस्त्रीः । शसि स्त्रीत्वात् सो नः पुंस
 इति न नत्वम् । अतिस्त्रीः स्वरादिविभक्तौ स्त्रीध्वोरितीय् डिङ्चनेषु इडुद्रयामिति
 वाऽट् । अतिस्त्रियै । डितीत्येत्वपक्षे अतिस्त्रिये । आमि नुद् अतिस्त्रीणाम् । डौ स्त्रियां
 योरित्याम् अतिस्त्रियाम् । पक्षं डेरौ डिदित्योत्वे अतिस्त्रौ । किपि वचिप्रच्छायातस्तु-
 कटपुजुश्रीणामिति किपि दीर्घः । अनीबन्तत्वाच्च सिलोपः । श्रीः ॥ खोर्धातोरितीया
 श्रियौ । इयुवस्थानिर्वाजितयोरित्युक्तत्वात् धाविति ह्रस्वो न । हे श्रीः ।

(तत्त्वदी०)-वाऽमशसीति ॥ वा अमशसीति च्छेदः । क्वचिदेकदेशोऽप्यनुवर्तते
 इति स्त्रीशब्दस्यैवानुवृत्तिरित्यभिप्रेत्याह-स्त्रीशब्दस्येति ॥ वार्तिकमिदं लेखकैर्जमात् सूत्र-
 रीत्या लिखितमिति केचित् । स्थानसादृश्यात् एरिय् ओरुव् ॥ एओनाभावेति ॥ एओ-
 इत्यनेन एओविधायकं सूत्रं गृह्यते ॥ तथा च 'एओ जसि' इति सूत्रं गृह्यते ॥ इयादेश-
 स्त्विति । स्वरादौ य इयादेशो विहितः उपसर्जनत्वं पुंसि विद्यमानस्य स्त्रीशब्दस्य स्यादिषु
 चतुर्ष्वेव न त्वन्यत्र । एओनाभावादिभिः पूर्वोक्तैर्बाधितत्वादित्यर्थः ॥

(वेयुवः ॥) इयुवन्तात् डितामङ् वा स्त्रीं विना ॥ श्रियै-श्रिये ।
 श्रियाः-श्रियः । इयुवन्तादामो नुद् वा । स्त्रियास्तु नित्यम् । श्री-
 णाम्-श्रियाम् । श्रियि-श्रियाम् ॥ एवं ह्रीं धीप्रभृतयः । एवं भून्प्र-
 भृतयः ॥ प्रधीशब्दस्य तु लक्ष्मीशब्दवद्रूपम् । केषांचिन्मते तु पुंवत् ।
 प्रकृष्टा धीरिति विग्रहे तु लक्ष्मीवत् । अमि शसि च प्रध्यम् । प्रध्यः ।
 सुष्ठु धीर्यस्याः सुष्ठु ध्यायति वेति विग्रहे सुधीः श्रीवत् । केषांचिन्मते तु
 पुंवत् सुष्ठु धीरिति विग्रहे तु श्रीवदेव ॥ ग्रामणीः पुंवत् ॥ एवं
 खलप्वादिः ॥

(सुबोधिनी०)-वेयुवः ॥ डितामडित्यनेन नित्ये प्राप्ते विकल्पोऽयम् । स च
 व्यवस्थितः । तेन स्त्रियां नित्यमेवाद् । इय् च उव् चानयोः समाहारः इयुव् तस्मा-
 दियुवः । खोरित्यनुवर्तते । स्त्रियामियुवस्थानिभ्यमिवर्णोवर्णाभ्यां परेषां डितामङ् वा
 स्यात् ॥ स्त्रियामिति किम् । सुधिये । स्वयंभुवः ॥ इयुव इति किम् । प्रध्यै । वर्षाभ्यै ।

इयुवन्तादामो नुड् वा । स्त्रियास्तु नित्यम् । स्त्रियामियुवस्थानिभ्यामिवर्णोवर्णाभ्यां परस्यामो नुड् वा स्यात् ॥ स्त्रीशब्दात्परस्यामो नित्यमेव नुड् ॥ 'धीः प्रज्ञा शेमुषी मतिः' इत्यमरः ॥ हीर्लजा ॥ 'भूर्भूमिरचलाऽनन्ता' इत्यमरः ॥ भ्रमतीति भ्रमेर्द्धीरिति भ्रमतेर्द्ध-प्रत्ययः । डित्त्वाट्टिलोपः । नेत्रयोरुपरि रोमपद्धतिर्भूः ॥ पदान्तरं विनापि स्त्रियां वर्तमानत्वं नित्यस्त्रीत्वमिति वदतां वृत्तिकारादीनां मते प्रधीशब्दवद्रूपम् । अमि शसि च प्रध्यम्, प्रध्यः इति विशेषः । धातुत्वात् यवौ वेति स्वरे यत्वम् ॥ लिङ्गान्तरानभिधायकत्वं नित्यस्त्रीत्वमिति वदतः कैयटस्य मते, प्रकृष्टा धीर्यस्याः सा प्रकर्षेण ध्यायतीति वा विग्रहे प्रधीशब्दस्य पुंवद्रूपम् ॥ अयं मतभेदः । प्रकृष्टा धीरिति विग्रहेण तत्पुरुषे तु मतद्वयेऽपि लक्ष्मीवत्प्रधीशब्दस्य स्याद्रूपम् । सुष्ठु धीर्यस्याः सा सुष्ठु ध्यायति वेति विग्रहे वृत्तिकारमते सुधीशब्दस्य श्रीशब्दवद्रूपम् । कैयटमते तु नित्य-स्त्रीत्वाभावात्पुंवद्रूपम् । सुष्ठु धीरिति विग्रहेण तत्पुरुषे तु मतद्वयेऽपि श्रीवदेव बुद्धि-वाचकधीशब्दस्य नित्यस्त्रीत्वात् ॥ ग्रामणीशब्दः पुंवत् । ग्रामनयनस्योत्सर्गतः पुंघर्म-तया पदान्तरं विना स्त्रियामप्रवृत्तेः ॥ एवं खलपवादेरपि पुंघर्मत्वमौत्सर्गिकं बोध्यम् ॥

(तत्त्वदी०)—वेयुव इति ॥ इय् च उव् चानयोः समाहारः इयुव् तस्मात् इयुवः । अत्र य्वोरित्यनुवर्तते तयोरभेदस्य बाधितत्वादियुवस्थानिनो य्वोरित्यर्थो लभ्यते । विकल्पश्चायं व्यवस्थितः । तेन स्त्रियां नित्यम् । आमो नुड्वा स्त्रियां नित्यमित्येव सर्वं लब्धम् ॥ लक्ष्मीवदिति । पदान्तरं विना स्त्रियां वर्तमानत्वं नित्यस्त्रीत्वमिति वदतां वृत्तिकारादीनां मते प्रधीशब्दस्य तथात्वादिति भावः ॥ केषांचिदिति ॥ लिङ्गान्तरानभिधायित्वं नित्यस्त्रीत्वमिति वदतां कैयटादीनां मते इत्यर्थः ॥ ग्रामणीरिति ॥ ग्रामनयनस्योत्सर्गतः पुंघर्मतया पदान्तरं विना स्त्रियामप्रवृत्तेः ॥ एवं खलपवनादेरपि पुंघर्मत्वमौत्सर्गिकं बोध्यम् ॥

(व्रण ईप्) नकारान्तादकारान्तादणन्ताच्च स्त्रियामीप् प्रत्ययो भवति ॥ क्रोष्टी । क्रोष्टृयौ नदीवत् ॥ वधूजम्ब्वादयो नदीवत् ॥ पुनर्भूः । य्वौ वा । पुनर्भवौ । हे पुनर्भु । पुनर्भवा । पुनर्भूणाम् । पुनर्भवाम् । 'भेक्यां पुनर्नवायां स्त्री वर्षाभूर्दुर्दुरे पुमान् ।' हे वर्षाभु । वर्षाभवौ । स्वयंभूः पुंवत् ॥

(सुबोधिनी)—व्रण ईप् ॥ न् च आ च अण् च एषां समाहारो व्रण् तस्मान् व्रणः । अणिति प्रत्ययो न तु क्विबन्तोऽणिति गृह्यते प्रत्ययाप्रत्यययोरिति न्यायात् । अस्य व्याख्यानं स्त्रीप्रत्यये द्रष्टव्यम् ॥ क्रोष्टृशब्दस्य पुंति पञ्चस्वधिषु स्त्रियां वेति त्व-द्भावः । क्रोष्टी ॥ धाविति ह्रस्वः । हे पुनर्भु । स्त्रियां योरिति ङराम् । पुनर्भवाम् । कैयटमते भेकजातौ नित्यस्त्रीत्वाभावात् हे वर्षाभूः । वृत्तिकारमते तु हे वर्षाभु । पुन-र्नवायां तु हे वर्षाभु । उक्तं च । 'भेक्यां पुनर्नवायां स्त्री वर्षाभूर्दुर्दुरे पुमान्' इति

यादवेन ॥ भेक्यां मण्डूक्यां तथा पुनर्नवा ओषधी तस्यां वाच्यायां वर्षाभूशब्दः स्त्रीलिङ्गः । दर्दुरवाची तु पुँलिङ्गः । डौ वर्षाभ्याम् ॥ स्वयंभूशब्दे स्वरं परतो य्वोर्धा-
तोरित्युक्त्वा । मतद्वयेऽपि नित्यस्त्रीत्वाभात् ङितामङित्यादि न ॥

(तत्त्वदी०)-त्रण ईप् इति ॥ न च आ च अण् च एतेषां समाहारः त्रण् तस्मात् त्रणः ।
अत्र मध्ये रेफभूत ऋकारो गृह्यते न रेफः व्याख्यानात् । मध्यपाठस्य लाघवार्थत्वाच्च । अत्राण् प्रत्ययः
न तु क्बन्तोऽणिति । प्रत्ययाप्रत्यययोरिति न्यायात् । तथा च तदन्तं नाम गृहीतम् प्रत्ययग्रहणे
यस्मात्स विहित इति परिभाषया तदन्तं लब्धम् । नान्नो विशेषणात्तदन्तान्तमभ्यायात्सम् ॥

(नकारान्तसंख्यायाः स्वसृतिसृचतसृनानन्ददुहितृयातृमातृ-
भ्यश्च नेबायौ) माता, पितृवत् ॥ स्वसा, कर्तृवत् ॥ शसि मातृः । स्वसृः ॥
राः पुम्वत् ॥ गौः पुम्वत् ॥ नौग्लौवत् ॥ इति स्वरान्ताः स्त्रीलिङ्गाः ॥

(सुबोधिनी)-नकारान्तसंख्यायाः स्वसृतिसृचतसृनानन्ददुहितृयातृ-
मातृभ्यश्च नेबायौ ॥ स्वस्त्रादीनामीप् प्राप्नो नकारान्तसंख्यायास्तुभौ प्राप्तावनेन
निषिध्यते । सावसेर्ऋः इति ऋप्रत्ययः स्वसा । स्तुरारित्यार् । स्वसारौ । शसि
स्वसृः । स्त्रीत्वात्सो नः पुंस इति न नत्वम् ॥ 'ननान्दा तु स्वसा पत्युः' इत्यमरः ॥
'भार्यास्तु भ्रातृवर्गस्य यातरः स्युः परस्परम्' इति च ॥ यद्यपि पुँलिङ्ग एव रैशब्दः
अर्थरैविभवा अपि । ' इत्यमरे भिन्नलिङ्गानां न द्वन्द्व इति परिभाषितत्वात् तथापि
रात्येनामिति राः । स्त्रीत्येके ॥ नुदतेर्लानुदिभ्यां डाविति डौप्रत्ययः । ङित्त्वाद्द्विलोपः ।
नौः । 'स्त्रियां नौस्तरणिस्तरिः इत्यमरः' ॥ इति सुबोधिण्यां स्वरान्ताः स्त्रीलिङ्गाः ॥

(तत्त्वदी०)-नकारान्तेत्यादि ॥ एतद्वीजं तु त्रण ईवित्यत्र न संधीत्यतो न इत्यनु-
वर्त्य लक्ष्यानुरोधात्तस्य व्यवस्थितत्वमाश्रित्य कचिन्नेति व्याख्यानात् । तेन कचिदणन्तादपि
न कामिका । यथा अणन्तान्तात् नगरकारी । अणन्तादेवात्रेविति तु न । तथा सतीबन्ता-
देयणि ताद्वितप्रकृतिभूतस्यादेः स्वरस्य वृद्धौ नगरकारेय इत्येव स्यात् ॥ ननु परमनगरकार्या
अपत्यमित्यर्थे एयणि कस्य वृद्धिरिति चेत्सत्यम् । समुदायादेरेव प्रत्ययग्रहणे आदेरन्तस्य च
नियमोऽस्तिवति यत्र विधौ स्त्रीप्रत्ययो गृह्यते तत्र तदादिनियमो नास्ति स्त्रीप्रत्ययेऽनुपसर्जने
तदादिनियमो नेति वचनात् । पारमनगरकारेय इति भवति अनुपसर्जने किम् । अतिनगर-
कारेरपत्यमित्यर्थे तदादिनियमाभावे एयण् स्यात् स मा भूत् किं त्वणेव । अतिनगरकार इति ।
प्रियौषगवेत्यत्र नत्वमाश्रित्य नेप् गौणत्वात् । गौणमुख्ययोर्मुख्ये कार्यसंप्रत्यय इति न्यायात् ॥

श्रीविद्यानगरस्थायिलोकेशकरशर्मणा । कृतायामिह टीकायां स्त्रीलिङ्गोऽगात्स्वरान्तकः ॥

इति तत्त्वदीपिकायां स्वरान्ताः स्त्रीलिङ्गाः ।

अथ स्वरान्ता नपुंसकलिङ्गाः ।

(अतोऽम्) अकारान्तान्नपुंसकलिङ्गात्परयोः स्यमोरम् भवत्यधौ ॥ कुलम् ॥

(सुबोधिनी)—अतोऽम् अदन्तान्नपुंसकान्नाम्नः परयोः स्यमोरम् स्यात् ॥ नपुंसकात्स्यमोर्लुगित्यस्यापवादोऽयम् ॥ अतः किम् । पयः ॥ तपरकरणं मुखसुखार्थम् । नपुंसकस्येति ह्रस्वे कृते दीर्घत्वाभावात् । केचित्तु स् इत्येव पदच्छेदं कुर्वन्ति लाघवात् । तत्र सेमे कृते कुलमिति सिद्धम् । द्वितीयैकवचने तु मस्यैव मे कृते अमृशसोरित्यल्लोपे सिद्धमिष्टम् । यच्चाहुः । अतिजरसमिति सिद्धचर्थमम् विधानं तत्र द्वितीयैकवचने लुकोऽपवादे अतोऽमिति मभावे कृते अमृशसोरित्यल्लोपं बाधित्वा जरसु ततः सन्निपातपरिभाषया लुकोऽप्रवृत्तौ रूपसिद्धिरिति ॥ हे कुलेत्यत्र धेरमि कृते अल्लोपे च समानाद्धेरिति मलोपः । यद्वाऽतोऽमिति सूत्रे न्सम्महत इत्यतो मण्डूकप्लुत्याऽधावित्यनुवर्त्य षष्ठ्या विपरिणम्येत । अमादेशनिषेधाद्धेलोप एव विधेयः ॥

(तत्त्वदी०)—अतोऽमिति ॥ अत्र अतः स् इति छेदः । तथा च सेमादेशं कुलमिति सिद्धम् । द्वितीयैकवचने मस्यैव मादेशोऽस्य अमृशसोरिति लोपे रूपसिद्धेः । न चातिजरसमिति सिद्धचर्थं तदिति वाच्यम् । लुकोऽपवादमम्भावं बाधित्वा जरसि कृते ततः सन्निपातपरिभाषाविरोधादमोऽल्लुकि सिद्धत्वादिष्टस्य । सौ तु सन्निपातपरिभाषयैव जरसादेशो नेति मूल एव स्फुटीकरिष्यति । यच्चाहुः । अत्राकारविधानं सन्निपातपरिभाषाया अनित्यत्वज्ञापनार्थम् । तेनामि जरसादेशोऽतिजरसमिति । अत्रेदं वक्तव्यम् । अमि अनित्यं सौ नेत्यत्र विनिगमनादिरहः । इष्टासिद्धेरेव विनिगमकत्वमिति चेत् अन्यथापीष्टसिद्धेरव्याहतत्वात् । यदपि मत इति सूत्रणीये स् च अच्चेति समासे मान्ताददन्तात्स्यमोर्लुगित्यर्थः स्यात् । क्लीबे पूर्वेण सिद्धेऽक्लीबार्थमेतत्स्यात् । तथा च किम् इदम् शब्दयोर्दोषशङ्काव्यावृत्तये तत्तज्ज्ञापकानुसरणे लाघवाभावः । किंतु आत्मित्येव वक्तुमुचितमित्युक्तम् । अत्राप्यनिष्टशङ्काया अनिवार्यत्वात् । अच्च मच्चेति समासे क्लीबाद्यथाक्रमं स्यमोरामौ स्यातामिति । तस्मान्म इत्यत्र निष्कारणमुद्देश्यविधेयक्रमबाधस्यैव दुष्टत्वात् ॥

(ईमौ) नपुंसकलिङ्गात्पर औरीकारमापद्यते ॥ कुले ॥

(सुबोधिनी)—ईमौ ॥ नपुंसकान्नाम्नः पर औरीत्वं प्राप्नोति ॥ दीर्घोच्चारणं तु मधुनी इत्यादौ श्रवणार्थम् । विपरीतनिर्देशो नित्यादपि नुमः पूर्वमीविधानार्थः ॥

(तत्त्वदी०)—ईमाविति ॥ अत इति नानुवर्तते । दीर्घोच्चारणं तु वारिणी इत्यादौ श्रवणार्थम् । विपरीतनिर्देशो नित्यादपि नुमः पूर्वमीविधानार्थः । सत्यपि च प्रथमं नुम्प्रवृत्त्यभावात् ॥

(जश्शसोः शिः) नपुंसकलिङ्गात्परयोर्जश्शसोः शिर्भवति ॥

(सुबोधिनी)—जश्शसोः शिः ॥ नपुंसकान्नाम्नः परयोर्जश्शसोः शिः स्यात् ॥ नपुंसकात्किम् । देवाः ॥ जसा सहचरितस्य शसो ग्रहणाच्चेह । शतशो ददाति । शकारः सर्वादेशार्थः ॥

(तत्त्वदी०)-अइसोः शिरिति ॥ जसः सहचरितस्य शसो ग्रहणात् शतशो ददा-
तीत्यादौ नातिप्रसङ्गः । शकारः सर्वादेशार्थो न तु श्रवणार्थः । पराणीत्यादिनिर्देशात् । अत्रा-
हुः । अत्रासेरित्येव वक्तुमुचितम् । पराणीत्यादिनिर्देशात् स्यादधिकाराच्च जइशसोः शिरि-
त्येव ग्रहणं न तु ङसिङसोः नपुंसकात् नपुंसकस्येति निर्देशात् । अर्थस्य नियामकत्वाद्द्वैपरी-
त्यशङ्काऽपि नेति । अत्रेदमवधेयम् । लाघवार्थमसेरिति सूत्रिते ज्ञापकानुसरणस्य वैपरीत्यश-
ङ्कानिवृत्त्यर्थम् अर्थनियामकत्वानुसरणस्य चातिगौरवेण ततोऽस्यैव लघुत्वात् ॥

(नुमयमः) नपुंसकस्य नुमागमो भवति शौ परे । यमप्रत्या-
हारान्तस्य न । मिदन्त्यात्स्वरात्परः ॥

(सुबोधिनी)-नुमयमः ॥ अयमप्रत्याहारान्तस्य नपुंसकस्य नुम् स्यात् शौ
परतः । नपुंसकादिति षष्ठ्या विपरिणम्यते शिरिति सप्तम्या च । अयम इति षष्ठी ।
मकारादकारस्योच्चारणार्थत्वात् । मित्त्वादन्त्यात्स्वरात्परो नुम् ॥ अयमः किम् ।
विमलदिवि । चत्वारि । वारि । फलि । सुगणि । ब्रह्माणि । प्रशामि ॥

(तत्त्वदी०)-नुमयम इति ॥ अत्र नपुंसकादित्यनुवृत्तस्यार्थवशाद्विभक्तिविपरिणामः ।
एवं शिरित्यपि सप्तम्या विपरिणम्यते इत्यभिप्रेत्याह-नपुंसकस्य ज्ञाविति च ॥ अयम
इति षष्ठी अकारस्योच्चारणार्थत्वात् । षष्ठ्यर्थे प्रथमा वा ॥ मिदन्त्यादिति ॥ अत्र च
संध्यक्षराणीति ज्ञापकमिति भावः ॥

(नोपधायाः) नान्तस्योपधाया दीर्घो भवति शौ पञ्चस्वधिषु । नामि
च । ईति न । कुलानि । हे कुल । शेषं देववत् ॥ एवं मूलफलादयः ॥

(सुबोधिनी)-नोपधायाः ॥ नेत्यविभक्तिको निर्देशः । नाम्नो विशेषणम् ।
तेन नान्तस्य नाम्न उपधाया दीर्घः स्यात् शौ परे पञ्चस्वधिषु । ईमाविति ईकारे तु
न ब्रह्मणी इति । वाऽदीपोरित्यत ईकारस्य अनुक्तसमुच्चयार्थस्य निषेधार्थस्य वा
वाशब्दस्य चानुवर्तनात् । नामीत्यस्यापकर्षणान्नाम्यपि उपधाया दीर्घः । विदो
नवानामिति निर्देशात् । भवन्नित्यादौ संयोगान्तलोपस्यासिद्धत्वान्न दीर्घः ॥

(तत्त्वदी०)-नोपधाया इति ॥ न उपधायाः इति छेदः । नेति लुप्तषष्ठीकं तदन्त-
स्त्वं च बोध्यम् । विशेष्यस्य नाम्न उपस्थितत्वात् इत्यत आह-नान्तस्येति ॥ अत्र वाऽऽदीपो-
रित्यत ईकार इत्यनुवर्त्य नेति वेत्यत आह-ईति ॥ नेति ॥ तेन ब्रह्मणी इत्यादि च सिद्धम् ।
अत्र नामीत्यस्यापकर्षणमित्याह ॥ नामीति-यदि तु ज्ञापकसिद्धस्यासार्वत्रिकत्वात् पञ्चानामिति
निर्देशाद्वा नलोपश्यपि दीर्घस्तदा नामीति नापकर्षणीयम् ॥ हे कुलेति ॥ अकारस्य लोपे
मकारस्य समानाद्धेरिति लोपः । अधेरित्यनुवृत्तेर्वा ॥

(श्त्वन्यादेः) अन्यादेः क्लीबात्परयोः स्यमोः श्त्तुर्भवति ॥ अन्यत् ॥

(सुबोधिनी)-इत्वन्यादेः ॥ क्लीबादन्यादेर्नाम्नः परयोः स्यमोः श्नुः स्यात् ॥ अतोऽमित्यस्यापवादः ॥ अन्य अन्यतर इतर डतर डतमेति पञ्चात्मकोऽन्यादिः । सर्वाद्यन्तर्गणः । डतरडतमौ प्रत्ययौ । ततस्तदन्ताः कतरकतमादयो ग्राह्याः ॥ क्लीबादिति किम् । अन्यः । अन्यम् ॥ शकारः सर्वादेशार्थः । उकार उच्चारणार्थः ॥

(तत्त्वदी०)-इत्वन्यादेरिति ॥ श्नु अन्यादेरिति छेदः । शः सर्वादेशार्थः । उकार उच्चारणार्थः । सेरेकवर्णत्वादेव सर्वादेशः सिद्धः । द्वितीयैकवचने तु मस्य तादेशे कृते एकदेशविकृतन्यायेनामृशसोरस्येत्यलोपे कृते सिद्धमिष्टमिति शकारो व्यर्थ इति चेत्सत्यम् । स्वविषये प्राप्तस्य सर्वस्य स्थाने तुर्यथा स्यात् । सिलोपवाधनार्थं शकार इति फलितम् । इत्याशयेनाह-इत्वन्यादेरिति ॥

(वाऽवसाने) अवसाने वर्तमानानां ज्ञसानां जबा भवन्ति चपा वा ॥ अन्यत्-अन्यद्, अन्ये, अन्यानि ॥

(सुबोधिनी)-वाऽवसाने ॥ अवसातिरवसानम् । षोऽन्तकर्माणि । अस्माद्भावे युद् । समाप्तिरन्त इति यावत् । पदस्थान्ते वर्तमानानां ज्ञसानां जबाश्चपाश्च वा स्युः ॥ पदस्य किम् । मरुतौ ॥ अन्ते किम् । गतः ॥ ज्ञसानां किम् । राजन् ॥

(तत्त्वदी०)-वाऽवसान इति ॥ अत्रावसातिरवसानम् । षोऽन्तकर्मणि । भावे युद् । समाप्तिरन्त इति यावत् । अत्रावसानशब्दस्यान्तावयवार्थस्यावयविनि साकाङ्क्षस्य पदस्येत्यवयवी संबध्यते । यदि तु ' खसे चपा ज्ञसानाम् ' ' ज्ञवे जबाः ' इति सूत्रद्वये पदान्त इत्यनुत्यं वाक्यभेदेन व्याख्यायते पदान्ते ज्ञसानां जबाश्चपाश्च भवन्तीति तदेदं सूत्रं व्यर्थमेव ॥

(अन्यादेर्धेलोपो न) हे अन्यत् । अन्यतरत् । इतरत् । कतरत् । कतमत् ॥

(सुबोधिनी)-अन्यादेर्धेलोपो न ॥ अन्यादेः परस्य धेलोपो न ॥ समानादेरिति प्राप्ते निषेधः ॥

(एकतरस्य श्नुर्न) एकतरम् । शेषं सर्ववत् ॥ सेरमादेशे संनिपातपरिभाषया न जरम् । अजरम्, अजरसी-अजरे, अजराणि ॥

(सुबोधिनी)-एकतरस्य श्नुर्न ॥ एकतरात्परयोः स्यमोः श्नुर्न स्यात् । डतरप्रत्ययान्तत्वात्प्राप्ते निषेधः । अविद्यमाना जरा यस्य तत् । अन्यार्थे इति हस्ये कृते अतोऽमित्यम् । अजरमित्यत्राजरशब्दमाश्रित्य सिस्थानेऽम् उत्पन्नः तेनाजरशब्दस्यामृविधिः सन्निपातः । अतः सन्निपातोऽमृविधिर्जरसादेशविधानेनाजरशब्दस्य विघातको नेति । अजरमित्येकमेव रूपं प्रथमैकवचने । अजर शि इति स्थिते परत्वाज्जरसि कृते नुमयम इति नुम् ॥

(तत्त्वदी०)-सैरमादेशो इति ॥ यो यमाश्रित्योत्पद्यते स तं प्रति सन्निपातः । सन्निपातलक्षणो विधिरनिमित्तं तद्विधातस्य ॥

(न्सम्महतोऽधौ दीर्घः शौ च) न्सन्तस्यापृशब्दस्य महच्छब्दस्य च दीर्घो भवति पञ्चस्वधिषु शौ च ॥ अजरांसि । अमि लुकोऽपवादम-
म्भावं बाधित्वा परत्वाज्जरम् । ततः सन्निपातपरिभाषया न लुक् । अजर-
सम्, अजरसी-अजरे, अजरांसि-अजराणि । शेषं निर्जरवत् ॥ हृद-
योदकास्यमांसानाम् हृद् उदन् आसन् मांसम् । हन्दि । हदा । हृद्भ्याम् ॥
उदानि । उद्वा । उदभ्याम् । आसानि । आस्त्रा । आसभ्याम् ॥ मांसि ।
मांसा । मान्भ्याम् ॥

(सुबोधिनी)-न्सम्महतोऽधौ दीर्घः शौ च ॥ न् च अप् च महच्च एषां समा-
हारो न्सम्महत् तस्य न्सम्महतः । 'जमे जमा वा' इत्यनेन पस्य मादेशं कृत्वा अप्
शब्दोऽत्र निर्दिश्यते । अधिकारालुब्धस्य नाम्नो विशेषणमिदम् । विशेषणेन च
तदन्तविधिरिति तदन्तस्यापि दीर्घो भवतीत्यर्थः ॥ अधाविति छेदो न तु धाविति ।
पञ्चस्वित्यनुवर्तते । तद्विशेषणं चेदम् । अत्र पूर्ववत् ई इत्यनुवर्तते । चकारोऽस्त्येव ।
तेन स्वपी इत्यादौ ईति नेत्यर्थः ॥ अत्राम्महत्साहचर्यादधातोरेव न् नृ गृह्यते । तेन
सुहिन् इत्यादौ न दीर्घो धातुत्वात् । न्सन्तत्वादीर्घे अजरांसि । नोपधाया इति दीर्घे
अजराणि । अजर अमित्यत्र नपुंसकात्स्यमोर्लुगित्यस्यापवादमतोऽमित्यम्भावं बाधि-
त्वा परत्वाज्जरम् । ततो यो यमाश्रित्योत्पद्यते स तं प्रति सन्निपातः । सन्निपातलक्षणो
विधिरनिमित्तं तद्विधातस्येति परिभाषया नामो लुक् । अजरसम्-अजरम् ॥ पाददन्ते-
त्यनेन हृद् उदन् आसन् मांसम् आदेशाः । 'अल्लोपः स्वरे' इत्यकारलोपे उद्वा ।
नाम्नो नो लोपशिति नलोपे उदभ्याम् । संयोगान्तस्येति सलोपे मान्भ्यामिति ॥

(तत्त्वदी०)-न्सम्महतोऽधौ दीर्घः शौ चेति ॥ न् च अप् च महच्च एतेषां
समाहारः न्सम्महत् तस्य । पस्य जमे जमा वेति मः । अत्राधाविति छेदः । तच्च पञ्चस्वित्यनु-
वृत्तस्य विशेषणम् । तेन धिवाजितेषु पञ्चस्वित्यर्थः । केवलस्य न्सोऽसंभवात्तदन्तस्य ग्रहः । अत्र नोप-
धाया इत्यत उपधामात्रमपकृष्य तच्च पूर्वमात्रोपलक्षकं पारिभाषिकार्थस्येहासंभवात् । एवं स्थिते
दीर्घग्रहणस्य सामर्थ्यकल्पनादिकमनर्थकमित्युपेक्षितम् ॥ शसः पञ्चस्वनन्तर्भावात् शाविति ॥
स्वपीत्यत्र तु न दीर्घः वेति ईकारं चानुवर्त्य वाकारस्य निषेधार्थत्वं परिकल्पनीयम् इति व्याख्यानात् ।

(नपुंसकस्य ह्रस्वः) नपुंसकस्य ह्रस्वो भवति ॥ श्रीपम् ॥ कुलवत् ॥

(सुबोधिनी)-नपुंसकस्य ह्रस्वः ॥ अत्र ह्रस्वश्रुत्या स्वरस्येत्युपस्थितम् ।
तच्च नपुंसकस्य विशेषणम् । नाम्न इत्यनुवृत्तमधिकारात् । तत्र स्वरान्तस्य नपुंसकस्य

नाम्न इति सामानाधिकरण्येन व्याख्यानम् । लिङ्गस्य नामार्थत्वाभ्युपगमात् । तस्य ह्रस्वः स्यादित्यर्थः । श्रियं पाति यत् कुलं तत् श्रीपम् । अत्र ह्रस्वे कृतेऽतोऽमित्यम् ॥

(तत्त्वदी०)—नपुंसकस्येति ह्रस्वश्रुत्या स्वर इत्युपस्थितम् । तच्च नाम्नो विशेषणम् । तेन स्वरान्तस्य नाम्नो नपुंसकस्येत्यर्थः । न तु नपुंसकस्य स्वरस्य ह्रस्व इत्यर्थः । सुवाक् कुलमित्यादावतिव्याप्तेः ॥

(नपुंसकात्स्यमोर्लुक्) अस्थि ॥

(सुबोधिनी०) नपुंसकात् स्यमोर्लुक् ॥ नपुंसकान्नाम्नः परयोः स्यमोर्लुक् स्यात् ॥ त्यदित्यादौ लुका त्यदाद्यत्वं बाध्यते । क्वचित्पूर्वेणापि परस्य बाधस्वीकारात् नित्यत्वाद्वा । कृताकृतप्रसङ्गित्वाल्लुङ् नित्यः । त्यदाद्यत्वं विभक्ताबुच्यमानं कृते लुकि विभक्त्यभावात् ॥

(तत्त्वदी०)—नपुंसकात्स्यमोर्लुगिति ॥ तत्कुलमित्यत्र तु त्यदाद्यत्वमेतेन बाध्यते । नित्यत्वाद्वा कृताकृतप्रसङ्गित्वात् । न च कृते त्यदाद्यत्वे लुकोऽपि न प्राप्तिः अतोऽमित्यनेन बाधात इति चेत् । लुको निमित्तस्य लक्षणान्तरेण बाधात् । न पुनस्त्यदाद्यत्वेनैव । यस्य लक्षणान्तरेण निमित्तं विहन्यते न तदनित्यं भवति ॥

(य्वृणां नपुंसके धौ गुणो वा) हे अस्थे-हे अस्थि ॥

(सुबोधिनी)—य्वृणां नपुंसके धौ गुणो वा ॥ इश्च उश्च आ च ते य्वर-स्तेषां य्वृणामिकारोकाराकारान्तानां नपुंसकानां गुणो वा स्यात् धौ ॥

(तत्त्वदी०)—य्वृणामिति ॥ इश्च उश्च आ च य्वरस्तेषां य्वृणाम् ॥

(नामिनः स्वरे) नाम्यन्तस्य नपुंसकस्य नुमागमो भवति स्यादौ स्वरे ॥ अस्थिनी ॥

(सुबोधिनी)—नामिनः स्वरे ॥ नाम्यन्तस्य नपुंसकस्य नाम्नो नुम् स्यात् स्वरादौ स्यादौ ॥ नाम्यन्तस्य किम् । जगते ॥ नपुंसकस्य किम् । वातप्रभ्ये ॥ स्वरादौ किम् । वारिभ्याम् ॥ स्यादौ किम् । दध्यत्र ॥

(तत्त्वदी०)—नामिनः स्वर इति ॥ नाम्यन्तस्य किम् । जगता । नपुंसकस्य किम् । वातप्रभ्या । स्वरादौ किम् । वारिभ्याम् ॥ स्यादौ किम् । दध्यत्र ॥ ननु स्वरग्रहणं किमर्थम् । वारिभ्यामित्यादौ वारणार्थमिति चेन्न । तत्र लोपशा रूपसिद्धेः । अथ सुराभ्यामित्यत्र नुमा जातेन व्यवधानादात्वं न स्यात् । नलोपे कृतेऽपि विभक्तिविधौ तस्यासिद्धत्वाद्भवधानमेव । सुरेत्यस्य व्यवधायकत्वाद्वैशब्दस्य व्यवधायकत्वं भवत्येव । अथ तस्माद्वैशब्दान्तनाम्न एव नुमा व्यवधानमिति न वाच्यम् । तथा सति पूर्वस्य ये कृतेऽतिर्याभ्यामिति स्यात् । मैवम् । राय आत्वं नुमा व्यवधानं प्राप्यापि भवति विभक्तिविधानदशायामानन्तर्योश्रयणात् । अथ नुडबाधनार्थं स्वरग्रहणम् अन्यथा नित्यत्वान्नुमेव स्यादिति चेन्न नुडर्थं यत्नान्तरस्यावश्यकत्वात् । अथ

नुटि कृते नुम्बाधनार्थमिति चेन्न किं ततो लोपेनेष्टसिद्धेः । अथ लोपशि नामीत्यस्याप्रसङ्ग इति न वाच्यम् । नोपधाया इत्यनेनैव निर्वाहसत्त्वात् । अथ शुचीनामित्यादौ इनां शौ सावित्यनेन नियमः स्यादिति न वाच्यं प्रतिपदोक्तस्यैवेनो ग्रहणात् । उत्तरार्थमित्यपि न तथा सति तत्रैव कृतं स्यात् । तेन इह करणं ज्ञापयति । आगमजस्य लोपश्चेति । तेन भवानित्यादि सिद्धम् ।

(अच्चास्थनां शसादौ) शसादौ स्वरेऽस्थ्यादीनां नुमागम इकार-
स्य चाकारः । अल्लोपः स्वरेऽम्बयुक्ताच्छसादौ ॥ अस्थना । अस्थने ।
अस्थनः, अस्थनोः, अस्थनाम् । वेङ्योः । अस्थि-अस्थनि । एवं दधि-
सक्थ्यक्षिशब्दाः । तदन्तस्यापीष्टः । प्रियास्थना । अतिदधना । वारि,
वारिणी, वारीणि । आमि नुट् । वारीणाम् । नपुंसकस्य ह्रस्वः । ग्रामणि ॥

(सुबोधिनी)-अच्चास्थानां शसादौ ॥ अत्राधिकृतस्य नाम्नोऽस्थ्यादिभि-
र्विशेषणात्तदन्तविधिः । तेनानपुंसकस्याप्यस्थ्याद्यन्तस्य नाम्नो नुम् स्यादेवामितो
ऽकारश्च । शस् आदिर्नस्येत्यतद्गुणसंविज्ञानो बहुव्रीहिः । तेन शसिं न अस्थिनीति ।
अस्थनामिनि बहुवचनमाद्यर्थम् । तेनास्थिदधिसक्थ्यक्षिशब्दा ग्राह्याः । अल्लोप
इत्यनेनोपधाऽकारलोपे अस्थना । वेङ्योरित्युपधाया वा लोपे अस्थिन-अस्थनि ।
तदन्ते तु प्रियमस्थि यस्य स प्रियास्थिः । तेन प्रियास्थना शुना ॥ दधि अति-
क्रान्तमतिदधि । तेनातिदध्ना व्यञ्जनेन ॥ स्त्रियामप्यतिदध्नेत्येव । सन्निपातपरिभा-
षया बहिरङ्गपरिभाषया चेषोऽप्रवृत्तेः ॥ खूणामिति वा गुणे हे वारि-हे वारे । टा
नाऽस्त्रियामिति नाभावे वारिणा । ङयि ङित्तीत्येत्वे प्राप्ते ऐत्वौत्वत्वद्भावैत्वानि बाधि-
त्वा 'नामिनः स्वरे' इति नुम् । 'परेण पूर्वबाधो वा' इत्याद्युक्तत्वात् । अतिसखिनी-
त्यत्र ऐ सख्युरित्येत्वे प्राप्ते नुम् । वारिणीत्यत्र ङेरौ ङिदित्यौत्वे प्राप्ते नुम् । प्रिय-
क्रोशूनि इत्यत्र क्रोशब्दस्येति त्वद्भावे प्राप्ते नुम् । वारिणे । एत्वे प्राप्ते नुम् । आमि
'प्रायशः' इत्युक्तत्वात्पूर्वेण परस्य बाधनात् नुडेव ॥ ननु नुम्नुटोः को विशेषः ।
उच्यते । नामीति दीर्घत्वामिति । वारीणाम् । हसादौ हरिवत् ॥ ग्रामं नयति यत्
कुलमिति नपुंसकस्येति ह्रस्वे ग्रामणि ॥

(तत्त्वदी०)-अच्चास्थानां शसादाविति ॥ शस् आदिर्नस्येत्यतद्गुणसंविज्ञानबहुव्रीह्या-
श्रयणात् टादिर्गृह्यते । अथैवं टादावित्येव कथं नोक्तमुत्तरसूत्रेऽपि तदनुवृत्त्यैव सिद्धेः टादावि-
त्यस्यैव वक्तुमुचितत्वादिति चेत्सत्यम् । वसोर्व उरित्युत्तरसूत्रे शसादावित्यस्योपयोगित्वात् ।
बहुवचनादेवास्थ्यादिग्रहः । अवं चेकारस्यैव । नाप्यनुवृत्तेः तपरत्वविपरीतनिर्देशयोस्तु वैय-
र्थ्यमेव ॥ तदन्तेति ॥ तस्मादित्यधिकारान्नामलाभः । तच्चास्थ्यादीनां विशेषणम् । विशे-
षणेन च तदन्तविधिरित्यतस्तदन्तत्वलाभः । यत्तु उत्तरार्थमनुवृत्तं नपुंसकग्रहणमस्थ्यादीनां

विशेषणम् । तेन यदृच्छाशब्दानां पुँल्लिङ्गानां वारणम् । दधिर्नाम कश्चित्तदनुकरणस्य दधिने-
त्येव यथा स्यादित्युक्तं तत्र । “अभिव्यक्तपदार्था ये स्वतन्त्रा लोकविश्रुताः । शास्त्रार्थस्तेषु कर्त-
व्यः शब्देषु न तदुक्तिषु” इत्युक्तेरेव तद्वारणसंभवात् ॥

(टादावुक्तपुंस्कं पुंवद्वा) उक्तपुंस्कं नाम्यन्तं नपुंसकलिङ्गं टादौ
स्वरे परे पुंवद्वा भवति ॥ ग्रामण्या—ग्रामणिना । ग्रामणीनाम्—ग्रामण्याम् ।
ग्रामणिनि—ग्रामण्याम् ॥ प्रधि । प्रध्या--प्रधिना ॥ सुधि । सुधिया--सुधिना ॥
मधु । हे मधो--हे मधु ॥ एवमम्बवादयः ॥ सानु, सानुनी, स्तूनि-सानूनि ।
स्तुना--सानुना, स्नुभ्याम् ॥ प्रियक्रोष्टु, प्रियक्रोष्टुनी, प्रियक्रोष्टूनि ।
प्रियक्रोष्टू--प्रियक्रोष्टुना । प्रियक्रोष्ट्रे--प्रियक्रोष्ट्रेवे--प्रियक्रोष्टुने । प्रिय-
क्रोष्टुः--प्रियक्रोष्टोः--प्रियक्रोष्टुनः ॥ सुलु, सुलुनी, सुलूनि । सुल्वा-सुलुना ॥
एवं खलप्वादयः ॥ धातृ, धातृणी, धातृणि । हे धातः--हे धातृ ॥ एवं
ज्ञातृकर्त्रादयः ॥

(सुबोधिनी) टादावुक्तपुंस्कं पुंवद्वा ॥ प्रवृत्तिनिमित्तैक्ये उक्तपुंस्कं नाम्य-
न्तं नपुंसकं पुंवद्वा भवति टादौ स्वरे ॥ नपुंसकादित्युक्तपुंस्कमित्यनेन सह प्रथमान्तं
सम्बध्यते । पुंवदिति पुंशब्देन तुल्यमित्यर्थः । केन प्रकारेण पुंशब्देन तुल्यं नुम्-
हस्वयोरभावात् । तेन नुम्हस्वयोरभावोऽतिदिश्यते । पुंनपुंसके वर्तमानस्य यस्य
शब्दस्य प्रवृत्तिनिमित्तं भिद्यते तस्य टादौ स्वरे न पुंवत् । यथा । मधुशब्दो मधो
नपुंसकः । चैत्रदैत्ययोः पुँल्लिङ्गः । नात्र पुंवत् । प्रवृत्तिनिमित्तभेदात् । उक्तः पुमान्
यस्मिन्नर्थे तद्भाषितपुंस्कं प्रवृत्तिनिमित्तं तदस्यास्तीति उक्तपुंस्कम् । अइकौ चेत्य-
प्रत्ययः । उक्तं हि । “शब्दप्रवृत्तेर्निमित्तं यत् ह्रीवे तच्च पुंसि चेत् ॥ तदा भाषित-
पुंस्कत्वं पटुने पटुवे यथा ॥ १ ॥” पुँल्लिङ्गपक्षे ग्रामणीशब्दो दीर्घान्त एव । ततो खौ
वेति यः । निय इत्याम् । ग्रामण्याम् । नपुंसकपक्षे हस्वः । ततो ‘नामिनः स्वरे’ इति नुम् ॥
पुनरुक्तं च एक एवेत्यादि । तन्नाम उक्तपुंस्कमाचार्येणोच्यते । तत्किम् । एक एव
यः शब्दः हीति निश्चयेन त्रिषु लिङ्गेषु वर्तते यः शब्दः त्रिषु लिङ्गेषु एकमेवार्थमा-
ख्याति कथयति । अर्थशब्देन प्रवृत्तिनिमित्तमुच्यते ॥ १ ॥ प्रकृष्टा धीर्यस्य तत्प्रधि ।
प्रधिनी इत्यत्र पूर्वेणापि नुमा परमपि यत्वं बाध्यते प्रायश इत्युक्तत्वात् । अत्रापि
प्रकृष्टज्ञानवत्त्वं पुंनपुंसकयोरेकमेवेति उक्तपुंस्कत्वात्पुंवत्पक्षे खौ वेति यः । नपुंसक-
पक्षे नुम् ॥ सुष्ठु धीर्यस्य तत् सुधि । सुधिनी इत्यत्र इयं बाधित्वा प्राग्वन्नुम् ।
शोभनज्ञानवत्त्वं प्रवृत्तिनिमित्तं पुंनपुंसकयोरेकमेव । उक्तपुंस्कत्वात् पुंवत्पक्षे सुधी-
शब्दस्य च नेति निषेधादियम् । सुधिया ॥ मधु मधो पुष्परसे । मधुर्वसन्ते चैत्रे चेति

पुंनपुंसकयोरेकप्रवृत्तिनिमित्तं नास्त्यत्र । किं तु मद्यत्ववसन्तत्वादिरूपं भिन्नं भिन्न-
मेव । उक्तपुंसकत्वाभावान्मधुने । मधुन इत्येव । न तु मधवे मधोरित्यादि । ख्यूणा-
मिति वा गुणे हे मधु-हे मधो ॥ सानुशब्दस्य शसादौ पाददन्तेत्यनेन वा स्तुरा-
देशः । 'स्तुः प्रत्ययः सानुरस्त्रियाम्' इत्युभयलिङ्गः सानुशब्दः । स्तूनि-सानूनि इत्यादि ॥
प्रियः क्रोष्टा यस्य तत् प्रियक्रोष्टु । टादौ स्वरे पुंवत्पक्षे रत्वम् । प्रियक्रोष्टा । टा नाऽस्त्रि-
यामिति नाभावे प्रियक्रोष्टुना इति रूपद्वयम् । क्लीबे तु नुमेव । प्रियक्रोष्टुने । एवम-
न्यत्रापि । आमि नुडेव नित्यत्वात् ॥ सुष्ठु लुनाति तत्सुलु । नपुंसकस्येति ह्रस्वः ।
शोभनलवनकर्तृत्वं पुंनपुंसकयोरेकमेव । पुंवत्पक्षे य्वौ वेति वः । क्लीबे नुम् । सुल्वा,
सुलुना ॥ दधाति तत् धातु धारणकर्तृत्वं पुंनपुंसकयोरेकमेव । पुंवत्पक्षे रत्वम् ।
क्लीबे नुम् । ङसिङसोर्ऋतो ङउरित्युत्वम् । धातुः । आमि नुट् । धातृणाम् । ङाविति
गुणे धातरि । ख्यूणामिति वा गुणे हे धातः हे धातु ॥

(तत्त्वदी०)-टादावुक्तपुंसकं पुंवद्वेति ॥ पुंशब्देन तुल्यं पुंवत् । तेन नुम्ह्रस्वयोर-
भावोऽतिदिश्यते । अतिदेशसामर्थ्याद्भ्रस्वोऽपि । अन्यथा प्रकृतत्वान्नुम एव ग्रहणं स्यात् । तथा
च स्वाश्रयनाभावादि स्यात् ॥ उक्तपुंसकमिति ॥ उक्तः पुमान्यस्मिन्नर्थे प्रवृत्तिनिमित्तरूपे तदु-
क्तपुंसकं प्रवृत्तिनिमित्तं तदस्यास्तीति मत्वर्थायाकारेण क्लीबं नामोच्यते । तेन पीलुर्वृक्षस्तत्फलं
पीलु । पीलुने न तु पीलवे । प्रवृत्तिनिमित्तभेदात् । वृक्षे वृक्षत्वव्याप्यजातिः फले तु
फलत्वव्याप्यजातिरिति भेदः । उक्तं च । "शब्दप्रवृत्तौ यत् क्लीबे निमित्तं तच्च पुंसि चेत् ।
तदा भाषितपुंसकत्वं पटुने पटवे यथा' इति । उक्तः पुमान् येन शब्देनेति वाक्ये तु स्वप्रवृत्ति-
निमित्तभेदेऽपि स्यात् । प्रध्येति ॥ पुंस्त्वत्वे य्वौ वेति यत्वम् । बहुचः श्रेयस्यो यस्येति
तद्बहुश्रेयसी कुलम् । अत्र नपुंसकाद्भ्रस्वत्वं न ईयसोर्नेति ह्रस्वमात्रनिषेधादिति श्रीपत्यादयः ।
अन्ये तु उपर्जनह्रस्व एव निषिध्यते नपुंसकह्रस्वत्वं स्यादेव बहुश्रेयसि बहुश्रेयसिनी इत्याहुः ।
प्रद्युनेति माधवमते । मतान्तरे पुंवद्वा प्रद्येत्यपि ॥

(ह्रस्वादेशे सन्ध्यक्षराणामिकारोकारौ) अतिरि । अतिराया-
अतिरिणा । अतिराये-अतिरिणे । अतिराभ्याम् । अतिरिणि । अतिरासु ॥
प्रद्यु । प्रद्युना-प्रद्यवा । उपगुना-उपगवा ॥ अतिनु । अतिनुना-अति-
नावा ॥ इति स्वरान्ता नपुंसकलिङ्गाः ॥

(सुबोधिनी)-ह्रस्वादेशे सन्ध्यक्षराणामिकारोकारौ ॥ आदिश्यते इत्या-
देशः । ह्रस्वश्चासावादेशश्च ह्रस्वादेशः । निर्धारणे सप्तमी । जातावेकवचनम् । आदिश्य-
मानेषु ह्रस्वेषु मध्ये सन्ध्यक्षराणामिकारोकारौ भवतः ॥ एकारान्तस्योदाहरणम् । इः
कामः स्मृतो येन सः स्मृतः । शोभनः स्मृतेर्यस्य तत् सुस्मृति ॥ रायमतिक्रान्तं यत्
कुलं तदतिरि । 'अत्यादयः क्रान्ताद्यर्थे' इति तत्पुरुषः । अतिरिणा । इह न पुंवत् ।

उक्तपुंस्कत्वाभावात् । पुंसि त्वेदन्तोऽस्तीति । एवमग्रेऽपि । एकदेशविकृतस्यानन्य-
त्वात् रैस्मीत्यात्वम् । अतिराभ्याम् । आमि नुद् नामीति दीर्घः । अतिरीणाम् ॥
प्रकृष्टाः द्यौर्यस्मिन् तत् प्रद्यु । प्रकृष्टस्वर्गवत्त्वादिप्रवृत्तिनिमित्तैक्यात् प्रद्योशब्द
उक्तपुंस्कः । स एवेदानीं ह्रस्वत्वे इति प्रद्युशब्दोऽपि उक्तपुंस्क एव एकदेशविकृत-
स्यानन्यत्वात् । अतः पुंवद्भावो भवतीत्येके वदन्ति ॥ माधवमते तु सन्ध्यक्षरान्तेषु
क्लीबेषु पुंवद्भावो नास्तीति बोध्यम् ॥ नावमतिक्रान्तं यत्तदतिनु ॥ इति सुबोधिन्यां
स्वान्ता नपुंसकलिङ्गाः ॥

(तत्त्वदी०)-लोकेशकरसंज्ञेन श्रीक्षेमङ्करसूनुना । विहितायां हि टीकायां क्लीबलिङ्गोऽगमच्छुभः ॥

इति तत्त्वदीपिकयां स्वरान्तनपुंसकलिङ्गाः ॥

अथ हसान्ताः पुल्लिङ्गाः ।

(अनडुहश्च) पुंसि पञ्चसु शौ चानडुह आमागम ईपि वा ॥

(सुबोधिनी)-अनडुहश्च ॥ अनडुहशब्दस्यामागमः स्यात् । अत्र चतुराम्
शौ चेत्यत आम् शाविति पदद्वयमनुवृत्तं पञ्चस्विति च । अत्र हि चकारोऽनुक्तसमु-
च्चयार्थः । तेन ईकारे नाम् । ईप्याम् वा ॥ ईकारे बह्वनडुही । ईपि अनडुही-अन-
ड्वाही । पत्न्यादित्वान्नदादित्वादीप् । तदन्तविधिरत्र । प्रियानड्वान् ॥

(तत्त्वदी०)-अनडुहश्चेति ॥ अत्र चतुराम् शौ चेत्यत आम् शौ इति पदद्वयमनुवर्तते ।
अत्राहुः । अनडुहश्चेत्यत्रामादेरनुवृत्त्यैव लाभात्तदर्थो न चकारः किंतु योगविभागार्थः । तथा च
चेति सूत्रेऽनडुह इति साविति नुमिति च पदद्वयमनुवर्त्यनडुहः सौ नुमिति व्याख्येयम् । अत्रार्थे
चतुराम् शौ चेत्यतः पृथग्योगकरणं लिङ्गम् । एवं चानडुह इति सूत्रेऽनुक्तसमुच्चयार्थो भिन्नश्चका-
रोऽनुवर्त्य इति । तत्रेदमवधेयम् । योगविभागानुवृत्तिक्लेशगौरवतः सूत्रस्यैव लघुत्वात् । पुनस्तत्र
चकारान्तरस्याश्रयणे आश्रितत्यागे वाऽतिगौरवमित्यालोच्योपेक्षितम् । यदप्युक्तम् । नन्वल्पविषयेन
नुमा बहुविषय आम् बाध्यताम् यथा च नुमेवेति चेत्सत्यम् । अप्ययोरादित्यतो मण्डूकप्लुत्या
आदित्यनुवृत्तेरवर्णात्परतो नुमविधानात् । कथमनुवृत्तावप्याममोः कृतयोरेव नुम् प्रथमाकारादेव
किमिति न स्यादिति चेच्छृणु एवं सति मिदन्त्यादिति परिभाषा बाध्येत । तथा न बाध्येता-
नुवृत्तिश्च सार्थिका भवति तथा कर्तव्यम् । यदि वाऽऽममोरकृतयोरुनुम् स्यात् नेदमुभयमनुगृहीतं
स्यादिति कृतयोरेव तयोरुनुम् भविष्यतीति । अत्रापीदं विचार्यम् । प्रथमतो नुम्यमि कृते न
कापि क्षतिः । आम्करणं उकारस्यैवान्त्यस्वरत्वात्ततः परस्यैवासौ विधानात् । असंभवत्वाद-
बाधाच्च बाध्यबाधकभावाभावः ॥

(सावनडुहः) अनडुहः सौ नुम् ॥

(सुबोधिनी)-सावनडुहः ॥ अस्य नुम् स्यात् सौ परे ॥ नुमयम इत्यतो नुमि-

त्यनुवृत्तमप्ययोरात्रित्यमिति सूत्रान्मण्डूकप्लुत्या आदित्यनुवर्तते । तेनावर्णात्परोऽर्थ-
नुम् । अतो विशेषविहितेनापि नुमाऽऽम् न बाध्यते । अमा च नुम् न बाध्यते ॥

(संयोगान्तस्य लोपः) स्यादौ रसे पदान्ते च ॥

(सुबोधिनी)-संयोगान्तस्य लोपः ॥ संयोगेति अन्तस्येति च छेदः । अनु-
करणाद्विभक्तैर्वैकल्पिकत्वादविभक्तिको निर्देशः । नाम्न इति विशेष्यम् । संयोगेति विशेष-
णम् । विशेषणेन च तदन्तविधिः । तेन संयोगान्तस्य नाम्नोऽन्तस्य लोपो भवति
स्यादौ रसे च । पुनः पदान्ते वर्तमानो नाम्नो धातोश्च यः संयोगस्तस्यान्तस्य लोप
इति ॥ पदान्ते यथाऽयमर्थः । अचोऽकुन् ॥ संयोगान्तस्येति किम् । रुत् । संयोग-
स्य नाम्नो विशेषणत्वादादेर्न त्वद् ॥ अनः शकटं वहतीति विग्रहे अनसि बहेः
किप् । अनसो डश्च । यजामिति संप्रसारणम् । अनडुह सि इति स्थिते । आम्नुमौ ।
परत्वात् संयोगान्तलोपे कृते सिलोपः । अनड्वान् । ' वसां रसे ' इत्यनेन नुमो
दत्वं न नुम् विधिसामर्थ्यात् ॥

(तत्त्वदी०)-संयोगान्तस्य लोप इति ॥ संयोग अन्तस्येति छेदः । अनुकरणाद्वि-
भक्तैर्वैकल्पिकत्वादविभक्तिको निर्देशः । तच्च नाम्नो विशेषणम् । तस्मात्तदन्तलाभः । तेन संयो-
गान्तस्य नाम्नोऽन्तस्य लोपो रसे । पदान्ते वर्तमानो यः संयोग इत्येव न तु नाम्नस्तेन धातोः
संयोगान्तस्यापि पदान्ते भवति । नाम्नो विशेषणत्वादादेर्न स्तः । संयोगावन्ते यस्येति विग्र-
हलाभार्थमन्तग्रहणम् । अन्यथा सोमसुत्स्थानेत्यत्रापि लोपः प्रसज्येत इति तु प्रत्येकं संयोग-
संज्ञेति पक्षे । समुदायसंज्ञापक्षे तु संयोगोऽन्तो यस्येति विग्रहेऽपि व्यर्थम् । विशेषणत्वेनैव तद-
न्तलाभात् । लोपशोऽनुवृत्तावपि लोपग्रहणं सन्नच्युत इत्यादौ द्वितीयां । अन्यथा लोपशि
पुनर्न संधिरिति निषेधः प्रवर्तते ॥

(सभिन्नस्य रात्र) अनड्वान्, अनड्वाहौ, अनड्वाहः ॥

(सुबोधिनी)-सभिन्नस्य रात्र ॥ रात्परस्य सस्यैव लोपः स्यान्नान्यस्य वर्णस्य ॥
चतुरो वारान् इति चतुः । सुप्रत्ययस्य लोपोऽत्र । सस्येति किम् । ऊर्क् । अमाई ॥

(तत्त्वदी०)-सभिन्नस्येति ॥ रात्परस्य सकारमात्रस्य लोपो न तु सभिन्नवर्णान्तर-
स्येत्यर्थः । तेन ऊर्क् इत्यादि सिद्धम् ॥

(धावम्) चतुरनडुहोर्धावमागमो भवति आम्र । हे अनड्वन् ॥

(सुबोधिनी)-धावम् ॥ चतुरनडुहोरमागमः स्याद्धौ परे । आमोऽपवादः ।
चतुरशब्दात्तु गौणे । हे प्रियचत्वः ॥

(तत्त्वदी०)-धावमिति ॥ चतुरनडुहोरनुवृत्तेराह-चतुरेत्यादि ॥ चतुरस्तु गौणत्वे हे
प्रियचत्वः । नुम्विधिसामर्थ्याद्विद्वत्त्वं न ॥

(वसां रसे) वसुसंसुध्वंसुभंसुअनडुहां दत्वं भवति रसे पदान्ते च ॥
अनडुद्भ्याम् । अनडुत्सु ॥

(सुबोधिनी)-वसां रसे ॥ बहुवचनमाद्यर्थम् । वसु चात्र प्रत्ययो गृह्यते न धातुर्व्याख्यानात् । उत्सृष्टानुबन्धत्वेन वसुक्स्वोः सामान्यग्रहणम् । सौ स इत्यतः स इत्यनुवर्त्य षष्ठ्यन्तं व्याख्येयम् । तच्च वसोर्विशेषणं न स्त्रंसादेरव्यभिचारात् । नाप्यनडुहोऽसंभवात् । सान्तवस्वन्तस्य स्त्रंसादेश्च नाम्नोऽनडुहशब्दस्य च दः स्यात् ॥ सान्तेति किम् । विद्वान् ॥ नाम्न इति किम् । स्वस्तम् । ध्वस्तम् । स्वसे चपा इति तः । अनडुत्सु ॥

(तत्त्वदी०)-वसां रस इति ॥ बहुवचनमाद्यर्थं लक्ष्यदर्शनात् । ग्रन्थान्तरसंवादाच्च । वसुरत्र प्रत्यय एव न धातुः साहचर्यस्य सर्वत्र नियामकत्वात् । सौ स इत्यतः स इत्यनुवर्त्य तच्च वसोर्विशेषणं कार्यं नान्येषामभिचारासंभवात् । तेन सान्तवस्वन्तस्येति व्याख्येयमतो विद्वानित्यत्र न दत्त्वम् । नाम्नोऽधिकारात्स्वस्तमित्यादौ न । स्मीत्यधिकारेऽपि स्यादिनिरासाय रस-ग्रहणम् । तेन विद्वद्रूप इत्यादिसिद्धिः । रत्वबाधनार्थमनडुहो रस इत्येव न सूत्रितम् । विद्वद्भ्यामित्यत्र झवे जवा इत्यनेन स्थानसाम्याद्वत्वम् । विद्वत्स्वित्यत्र स्वसे चपा इति तः । सदि-त्यत्र 'वाऽवसाने' इति तदौ । एवं स्थितेऽपि सकारे रूपासिद्धेर्वसादिग्रहणम् । तत्र परत्वा-त्प्रतिपदोक्तत्वाच्च सोर्विसर्ग इत्यनेन बाधनात् । अन्यथा विसर्जनीयस्य स इति सूत्रवैयर्थ्य-प्रसङ्गात् ॥ वसां किम् । हरिभ्याम् ॥ रसे किम् । ससौ ॥ पदान्ते किम् । विदुष्मान् ॥

(दादेर्घः) आद्योच्चारणे दादेर्हकारस्य घत्वं भवति धातोर्ज्ञसे नाम्नश्च रसे पदान्ते च ॥

(सुबोधिनी)-दादेर्घः ॥ द् आदिर्घस्य स दादिस्तस्य दादेः । अत्र धातुग्रह-णद्वयमनुवर्त्य तत्रैकमाद्योच्चारणप्रतिपत्त्यर्थम् । आद्योच्चारणे दादेर्धातोर्हस्य घः स्यात् ज्ञसे पदान्ते च । दादेर्नाम्नश्च हस्य घो रसे पदान्ते च ॥ ढस्यापवादोऽयम् ॥ धातो-र्यथा । दोग्धि । अधेक् ॥ आद्योच्चारणे किम् । अधोगित्यत्र यथा स्यात् ॥ दाम-लिहमात्मन इच्छतीति दामलिह्यति । नाम्नो य इति यप्रत्ययः । ततः क्विपि दामलिट् । अत्र मा भूदिति ॥

(तत्त्वदी०)-दादेर्घ इति ॥ द् आदिर्घस्य स दादिस्तस्य धातोर्ज्ञस इति । तेन द्रुष्टा-दित्यत्र न । ननु अधोक् दामलिहमिच्छन् दामलिडित्यत्राव्याप्त्यतिव्याप्ती इति चेत्सत्यम् । धातु-ग्रहणद्वयमत्रानुवर्तते । एकमाद्युच्चारणलभार्थम् । तेनाद्युच्चारणे दादित्वादधोगित्यत्र घत्वम् । तत्र त्वभावान्न घत्वम् । कखगानामन्यतमस्तु दोग्धीत्यसिद्धेर्न कृतः ॥

(आदिजवानां झभान्तस्य झभाश्च स्ध्वोः) धातोर्ज्ञभान्तस्याव-यवस्यादौ वर्तमानानां जवानां झभा भवन्ति सकारे ध्वशब्दे नाञ्च रसे

पदान्ते च ॥ धुक्-धुग्, दुहौ, दुहः । धुग्भ्याम् । धुक्षु ॥ आद्योच्चारणे
किम् । दाम लिह्यतीति दामलिट्-दामलिङ् । दामलिङ्भ्याम् । दामलिङ्-
सु-दामलिङ्सु ॥ अवयवस्य किम् । गर्दभमाचष्टे गर्दभयतीति गर्धप् ।
गर्दभौ । गर्धभ्याम् । गर्धप्सु ॥

(सुबोधिनी)--आदिजवानां झभान्तस्य झभाश्च स्ध्वोः ॥ मण्डूकप्लुत्या
भि दपामित्यतो भि इत्यनुवर्तते । पदान्ते इति च । आदिशब्दस्यावयववाचित्वादव-
यव्याकाङ्क्षायां धातोर्नाम्नश्चेत्याक्षिप्यते । झभान्तस्येति न धातोर्विशेषणं किंत्ववयव-
स्य । झभान्तस्य धातोरेववयवस्यादौ स्थिता जवा झभाः स्युः सादौ भादौ पदान्ते
च । ध्वेति ध्वेध्वमोः सामान्यग्रहणम् । धातोर्यथा । धक्ष्यते । धुग्ध्वे । अधुग्ध्वम् ।
अधोक् ॥ जवानामिति किम् । योत्स्यते ॥ झभान्तस्येति किम् । दास्यति । जवानां
झभा इत्यत्र दवानां धभा इत्यपेक्षितमाद्ययोरदर्शनात् ॥ अवयवस्येति किम् । गर्द-
भमाचष्टे इति गर्दभयति । नाम्नो जिडिदिति जिप्रत्ययः ततः क्विप्जिलोपौ । गर्धप्
अवयवग्रहणाभावे गकारस्थानेऽत्र घः स्यादित्यर्थः ॥ दुह प्रपूरणे । क्विप् । 'दादेर्घः'
इति घत्वे झभान्तत्वाद् धः । वाऽवसान इति जवचपौ । धुग्-धुक् । श्वे जवा इति
जवत्वम् । धुग्भ्याम् । घत्वचपत्वे धुक्षु ॥

(तत्त्वदी०)--आदिजवानां झभान्तस्य झभाश्च स्ध्वोरिति ॥ अत्र धातोर्ज्ञस
इति निवृत्तं स्ध्वोर्ग्रहणसामर्थ्यात् । झभान्तस्येति न धातोर्विशेषणं किंत्ववयवस्य । तेन गर्दभ-
माचक्षाणः गर्धभिति सिद्धम् ॥ आदिजवानामिति ॥ आदयो जवाः आदेः परा आदावु-
पदेशावस्थायां जवा इति पक्षत्रयमपि न । गर्द्धभित्यत्र गकारेऽतिव्याप्तेर्न प्रथमः । धुगित्यत्रा-
व्याप्तेर्न द्वितीयः । पुनर्गर्द्धभित्यत्राव्याप्तेर्न तृतीयः । किंतु आदौ धातुसंज्ञाप्रवृत्तिकाले इति
स्थिते दामलिडित्यत्र दकारे गर्द्धभित्यत्र गकारे चातिव्याप्तिरिति चेन्न । अन्त्यबाधेऽन्त्यसदेश-
स्येति परिभाषाश्रयणात् । भि दपामित्यतो मण्डूकप्लुत्या भीत्यनुवृत्तेराह-भकारे चेति ॥

(हो ढः) हकारस्य ढत्वं भवति धातोर्ज्ञसे परे नाम्नश्च रसे पदान्ते
च ॥ लिट्-लिङ्, लिहौ लिहः । लिट्सु-लिङ्सु ॥

(सुबोधिनी)--हो ढः ॥ धातोर्हस्य ढः स्यात् शसे पदान्ते च ॥ नाम्नो हस्य
ढः स्याद्रसे पदान्ते च । धातोर्यथा । लेक्ष्यति । अलेट् । 'लिह आस्वादने' क्विप् ।
सौ परत्वात् ढत्वे सिलोपः । जवत्वचपत्वे । लिट्-लिङ् । सुपि ढस्य चपत्वे कृते
ठनात्सस्य वेति धुट् । धुटः चपत्वेन ततः शसे चपस्य द्वितीयो वेति तस्य थो न ।
कुक्कुट्क्वर्जितस्येत्युक्तत्वात् । एत्वं तु न शङ्क्यमेव 'टोरन्यात्' 'सुपो न' इति च

निषेधात् । लिट्सु । धुडभावेऽपि शसे चपस्येति टस्य ठो न पूर्ववत् । घृत्वं तु स्या-
दीनामिति निषिद्धमेव ॥

(तत्त्वदी०)-हो ठ इति ॥ टठडानामन्यतमस्तु लेढीत्याद्यसिद्धेर्न कृतः । तथा सति
ज्ञभान्तत्वाभावात्तथोर्ध्व इत्यस्याप्रवृत्तेः ॥

(द्रुहादेर्वा) द्रुहमुहस्नुहस्निहां वा घत्वम् ॥ ध्रुक्-ध्रुग्-ध्रुट्-ध्रुङ्,
द्रुहौ, द्रुहः । ध्रुग्न्याम्-ध्रुङ्न्याम्-ध्रुशु-ध्रुत्सु-ध्रुट्सु ॥ एवं मुहस्नुह-
स्निहः ॥ विश्ववाट्-विश्ववाङ् ॥

(सुबोधिनी)-द्रुहादेर्वा ॥ द्रुहमुहस्नुहस्निहां घत्वं वा ॥ द्रुह, जिघांसायाम् ।
सुह, वैधिर्ये । णुह, उद्गिरणे । णिह, प्रीतौ । द्रुहेर्दादित्वान्नित्यं प्राप्ते अन्येषामप्राप्ते
विभाषेयम् । द्रुहादीनां हस्य वा घः स्यात् धातोर्ज्ञसे पदान्ते च । नाम्नो रसे पदान्ते च ।
पक्षे ढः । धातोर्थथा । द्रोढा-द्रोग्धा । अदोघ्रोट्-अदोघ्रोक् ॥ विश्वं बहतीति विग्रहे
भजां विणिति विण् प्रत्ययः । विश्वं बाहयतीति ज्यन्तात् तु वा विण्प्रत्ययो बोध्यः ॥

(तत्त्वदी०) द्रुहादेर्वेति ॥ ननु द्रुहादेर्गणनिर्दिष्टत्वादस्य श्रितेति निषेधाद्यडि लुकि
दोधुगित्यत्र न प्रवृत्तिरिति चेन्न । तस्यानित्यत्वाभ्युपगमात् ॥

(वाहो वौ शसादौ स्वरे) वाहो वकारस्यौ भवति शसादौ स्वरे
परे तद्धितयस्वरयोरीपीकारे च ॥ विश्वौहः । विश्वौहा । विश्ववाङ्ग्न्याम् ।
विश्ववाट्सु-विश्ववाट्सु ॥

(सुबोधिनी)-वाहो वौ शसादौ स्वरे ॥ वकाराकारविशिष्टस्य वाशब्दस्ये-
त्यर्थः ॥ टनादिति ध्रुट् । चपत्वम् । विश्वावाट्सु ॥

(तत्त्वदी०)-वाहो वौ शसादौ स्वरे इति ॥ वाहो वा औ इति छेदः । वाहो
वा गृहीतोऽत्र न तु निपातो व्याख्यानात् इत्यभिप्रेत्याह ॥ वा शब्दस्येति ॥ वार्य्य इत्या-
दिप्रयोगास्तूहतेः किपि । बहस्त्वनकारान्ते उपपदे विणोऽसंभवः । फणीन्द्रेणानङ्गीकृतत्वात् ॥

(सहेः साढि) साढिरूपे सति सहेः सस्य षो भवति ॥ तुराषाट्-
तुराषाङ्, तुरासाहौ, तुरासाहः । तुराषाङ्ग्न्याम् । तुराषाट्सु ॥ इति हान्ताः ॥

(सुबोधिनी)-सहेः साढि ॥ णत्वमनुवर्तते । तुरं दैत्यवेगं सहेते इति विग्रहे
विण् । तुरं त्वारितं साहयत्यभिभवत्यरीनिति विग्रहे तु ज्यन्तात् किप् । सहादित्वात्
पूर्वपदस्य दीर्घः । तुराषाट् ॥

(तत्त्वदी०)-सहेः साढीति ॥ सहेरिति किम् । सह देन वर्तते इति सढः यस्य
नाम्नि ढशब्दोऽस्ति । यथा षण्ड इति । सढस्यापत्यं साढिरित्यत्र मा भूत् ॥

(दिव औ) दिवो नाम्न औकारादेशो भवति सौ परे ॥ सुशौः, सुदिशौ ॥

(सुबोधिनी)-दिव औ ॥ समानाद्धेलोप इत्यतो मण्डूकप्लुत्या अधातेरित्यनुवर्तते तेन धातोर्न भवति । अक्षैर्दीव्यतीति अक्षचूरिति क्तिबन्तात् । दिवोर्दिविति दिव् प्रत्ययः । वर्णमात्रविधित्वेन स्थानिवत्त्वाभावाद्धसेप इति सिलोपो न । सुष्ठु द्यौर्धस्मिन् स सुद्यौः ॥

(तत्त्वदी०)-दिव औ ॥ निरनुबन्धकग्रहणे सानुबन्धकस्य ग्रहणं नेति परिभाषया दिवु क्रीडादावित्यस्य धातोर्न ग्रहणम् । तेनाक्षचूरित्यादौ परत्वाद्दस्योत्वे एकदेशविकृतन्यायेन प्राप्तमप्यौत्वं न ॥

(ऊ रसे) दिव उदादेशो भवति रसे पदान्ते च ॥ सुयुभ्याम् । सुयुषु ॥ इति वान्ताः ॥ चतुर्शब्दो नित्यं बहुवचनान्तः ॥

(सुबोधिनी)-ऊ रसे ॥ अधिकृतस्य नाम्नो दिव्शब्देन विशेषणात्तदन्तविधिः । दिवो नाम्नः उः स्यात् रसे पदान्ते च । तदन्ते विमलद्यु ॥ इति वान्ताः ॥

(तत्त्वदी०)-ऊ रसे ॥ उः रसे इति छेदः । पदान्ते चेति ॥ ष्वर्णो ण इति सूत्रादन्त इत्यनुवृत्तमत्र पदान्तपरतया व्याख्येयमित्याशयः । विपरीतनिर्देशस्तु प्रयोजनान्तरार्थः । तदग्रे स्फुटीकरिष्यते । वाऽभ्या इति सूत्रं तु व्यर्थमेव दोशव्दादेव द्यामिति सिद्धेः ॥

(चतुरांशौ च) चतुर्शब्दस्याभागमो भवति पञ्चसु शौ च न त्वीति ॥ चत्वारः । चतुरः । चतुर्भिः ॥

(सुबोधिनी)-चतुराम् शौ च ॥ नाम्नश्चतुर्शब्देन विशेषणात्तदन्तविधिः । चकारेण पञ्चस्त्विति संबध्यते । चतुरित्यविभक्तिको निर्देशः । तदन्ते प्रियचत्वाः । चतेरुचित्युरूपप्रत्यये चतुर्शब्दः । ईमावितीकारे तु न ॥

(तत्त्वदी०)-चतुरांशौ चेति ॥ चतुः आम् शौ चेति छेदः ॥ चतुरिति छत्तपष्ठीकं पदम् । चकारेण पञ्चस्त्विति लब्धम् । नाम्नश्चतुरो विशेषणात्तदन्तलाभः ॥

(रः संख्यायाः) रेफान्तसंख्यायाः परस्यामो नुडागमो भवति णत्वं द्वित्वं च चतुर्णाम् । चतुर्षु ॥ प्रियाश्चत्वारः प्रियाणि वा चत्वारि यस्याः सा प्रियचत्वाः । हे प्रियचत्वः । प्रियचत्वारौ, प्रियचत्वारः । प्रियचतुरः । गौणत्वे नुट् न । स्वार्थावच्छिन्नपरार्थावलम्बनं गौणत्वम् । प्रियचतुराम् ॥ कमलं कमलां वाऽऽचक्षाणः कमल्, कमलौ, कमलः । फल्, फलौ । फल्भ्याम् ॥ इति लान्ताः ॥

(सुबोधिनी) रः संख्यायाः ॥ नाम्नो नकारेण विशेषणात्तदन्तविधिस्तेनान्तग्रहणम् । णत्वम् । रहाद्यपो द्विरिति द्वित्वम् । चतुर्णाम् । यक् चतुर्ष्विति सूत्रे

रकारपठनान्न विसर्गः । प्रियाश्चत्वारः पुरुषाः प्रियाणि चत्वारि कुलानि वा यस्याः सा स्त्री प्रियचत्वाः । तदन्तत्वादात् । हे प्रियचत्वः इत्यत्र धावमित्यम् । गौणत्वे तु लुट् नेति ॥ गौणत्वे रेफान्तसंख्याया आमो नुङ् न । अन्यपदार्थवृत्तित्वेन संख्याभिधायित्वाभावात् । प्राधान्ये भवत्येव । परमचतुर्णाम् ॥ इति रान्ताः ॥ 'कमलं जलपद्मयोः' इति विश्वः । 'कमला श्रीहरिप्रिया' इत्यमरः ॥ कमलं कमलां वाऽऽचक्षाण इति नाम्नो जिडिदिति जिप्रत्ययः । ज्यन्तात् किपि जेरिति जिलोपः । कमल् । षत्वं कमल्षु ॥ फलमाचक्षाण इति फल् । तोयमाचक्षाण इत्यादौ तु 'यव-योर्वस' इति यलोपे तो इति स्यादतो यान्तो नोक्तः ॥ इति लान्ताः ॥

(तत्त्वदी०)-रः संख्याया इति ॥ र इति किम् । त्रिंशताम् । 'विंशत्याद्याः सदैकत्वे' इति नियमेऽपि संख्यार्थे द्विवहुत्वे स्त इत्यनेन संख्याया द्विवहुत्वयोरपि संभवात् ॥ संख्याया इति किम् । वाराम् । रेफान्तसंख्याया विहितस्यामो नुडिति व्याख्यानादित्याशयेनाह-गौणत्व इति ॥ गौणत्वे चान्यपदार्थवृत्तित्वेन संख्याभिधायित्वाभावात् । ड्रणः संख्याया इत्येकयोगस्तु न कृतो रेफान्ततोऽपि जश्शसोर्लृक् स्यात् । यदि त्वेकदेशोऽप्यनुवर्तते इत्याश्रीयते तदैकयो-गोऽपि साधुरेव ॥ कमला लक्ष्मीः ॥

(मो नो धातोः) मान्तस्य धातोर्मस्य नो भवति झसे पदान्ते च ॥

(सुबोधिनी)-मो नो धातोः ॥ मान्तस्य धातोर्नः स्यात् झसे पदान्ते च ॥

(वमयोश्च) प्रशान् । प्रशामौ । प्रशामः । प्रशान्त्याम् । प्रशान्सु ॥ कः, कौ, के । शेषं सर्ववत् ॥

(सुबोधिनी) वमयोश्च ॥ मान्तस्य धातोर्नकारादेशः स्यात् वकारे मकारे च परे ॥ षष्ठ्या निर्दिष्टत्वादन्यस्यादेशः । सिप्रत्यये परत्वाच्चकारे कृते सिलोपः । प्रशानित्यत्र नाम्नो नो लोपशिति नलोपो न नत्वस्यासिद्धत्वात् । यद्वा नाम्नो न इति सूत्रे पूर्वमेवोपषादितत्वात् । शसु उपशमे । किप् । जमान्तस्येति दीर्घः । प्रशा-म्यतीति प्रशान् । वमयोस्तु । चक्षण्वहे, चक्षण्महे । पदान्ते च । अशंशन् । अचंस्कन् ॥ पदान्ते किम् । प्रशामौ । धात्वधिकारादेव धातोरिति लभ्यमाने पुनर्धातुग्रहणान्नाम-धातोर्न । अयमिवाक्षरन् इदम् । प्रशान्त्यामित्यादौ नश्चेति नकारस्यानुस्वारो विशेष-पाभावात्तामर्थ्याञ्च नानुस्वारः ॥ कायतोर्दिमिति डिमप्रत्यये निष्पन्नः किमुशब्दः । त्यदादेरित्ये कृते सर्वशब्दद्रूपम् ॥

(तत्त्वदी०)-नस्य लोपो नेति नाम्नो नो लोपशभावित्यत्र नाञ्च इत्यस्यानुवृत्ता-वपि पुनर्नामग्रहणान्नामसंज्ञाप्रवृत्तिकाले नान्तार्थमित्याशयः ।

(इदमोऽयम्पुंसि) इदमः पुंसि सावयं भवति ॥ अयम् ॥

(सुबोधिनी)-इदमोऽयम्पुंसि ॥ सो स इत्यतः सावित्यनुवर्तते ॥ सिलोपे अयम् । पुंसि किम् । इदम् ॥ नन्वत्र लुकि न तन्निमित्तमिति परिभाषया न भविष्यति । तस्यम् । तस्या अनित्यत्वज्ञापनार्थं पुंसीति । तेन प्रियतिसृ इत्यादि सिद्धयति ॥ इन्देः कमिर्नलोपश्चेति कमिप्रत्यये इदम्शब्दः ॥

(तत्त्वदी०)-इदमोऽयम्पुंसीति ॥ इदमः किम् । यः ॥ पुंसीति । किम् । इदम् ॥ न चात्र लुकि न तन्निमित्तमित्येव भविष्यतीति चेत्सत्यम् । तस्य अनित्यत्वज्ञापनार्थम् । तेन हे प्रियतिसृ इत्यादि सिद्धम् ॥ अयमिति ॥ हसेप इति सेर्लोपः ॥

(दस्य मः) त्यदादेर्दकारस्य मत्वं भवति स्यादौ ॥ इमौ, इमे ॥ त्यदादेः संबोधनाभावः । इमम्, इमौ, इमान् ॥

(सुबोधिनी)-दस्य मः ॥ त्यदादेर्दस्य मः स्यात्स्यादौ विभक्तौ ॥ स्यादौ किम् । अस्यापत्यमैदमः । अमुमिच्छतीत्यदस्यति ॥ ननु द्वावित्यत्र कस्मान्मत्वं ना ज्ञाणु । स्यादाविति दस्य विशेषणम् । अर्थवशाद्विभक्तिविपरिणाम इत्युक्तत्वात् स्यादपिपरस्य दस्येत्यर्थः ॥ येन नाव्यवधानं तेन व्यवहितेऽपि इत्युक्तत्वादकारव्यवधाने सति भवति न च द्विव्यवधाने । क्वचिद् द्वयोरिति निर्देशाद्वा न । त्यदाद्यत्वे मत्वे औत्वे च इमौ । त्यदादेः संबोधनं नास्तीत्युत्सर्गः । प्रचुरप्रयोगादर्शनमेवात्र मूलम् । भाष्ये तु हे स इत्युक्तम् ॥

(तत्त्वदी०)-दस्य म इति ॥ ननु द्वावित्यत्र किमु न मत्वमिति चेन्न । दो म इति वक्तव्ये अकारोच्चारणमकारपरस्यैव दस्य मत्वार्थम् । अत्राहुः । अत एव त्यदिति त्यदादेः । न चात्र त्यदाद्यत्वं बाधकम् । परत्वान्मत्वप्रसङ्गात् । अत्वावकाशो द्वौ । मत्ववान् इमौ । स्य इत्यत्रोभयप्रसङ्गे परत्वान्मत्वम् । न चात्वविधौ त्यदादिग्रहणं व्यर्थम् । इदमादेरिति वक्तुं युक्तम् । उत्तरत्र चरितार्थत्वादिति । अत्रेदं वक्तव्यम् । स्य इत्यादौ कृतेऽपि मत्वे पश्चात्त्यदाद्यत्वेन रूपसिद्धेरनिवार्यत्वात् । न च मत्वविधिसामर्थ्यादेवात्वं नेति वाच्यं मत्वविधेरिमावित्यादौ चरितार्थत्वेन ज्ञापनायोगात् । पर्जन्यवलक्षणप्रवृत्तेरिष्टत्वाच्च । स नपुंसकमित्यादिनिर्देशाच्चेति ॥ त्यदादेः संबोधनाभाव इति ॥ औत्सर्गिकश्चायम् । हे स इति भाष्यप्रयोगात् । अभावस्तु प्रचुरप्रयोगे संबोधनाभाव इत्येवंपरतया व्याख्येयः । यत्त्वाहुः । “इदमस्तु संनिष्ठे समीपतरवर्ति चैतदो रूपम् । अदसस्तु विप्रकृष्टे तदिति परोक्षे विजानीयात्” इति वचनादेवंविधस्यार्थस्याभिमुखीकरणानर्हत्वादिति तदापाततः । सन्निष्ठष्टादिशब्दानामिव इदमादीनामपि संबोध्यसमर्पकत्वे बाधकाभावात् । विप्रकृष्टस्यापि बुद्ध्या सन्निधापितस्य बहुशः संबोधनदर्शनाच्च ॥ तथा च मट्टिः । ‘हापितः क्वासि हे सुभ्रु बह्वेवं विहालाप सा ॥’ इति ॥

(अन टौसोः) इदमोऽनादेशो भवति टौसोः परयोः ॥ अनेन ॥

(सुबोधिनी)-अन टौसोः ॥ इदमोऽयमित्यत इदम् इत्यनुवर्तते । टेनेतीना-
देशः । अनेन ॥

(तत्त्वदी०)-अन टौसोरिति ॥ अनाऽपीति तु लाघवेऽपि प्रतिपत्तिगौरवादुपेक्षि-
तम् । तथा हि । टा इत्याकारमारभ्य सुपः पकारेण प्रत्याहाराश्रयणे इतरविभक्तावन्यविधा-
नात्परिशेषादौसोरेव लाभः । आपोऽपि स्यादाविति विशेषणेन वारणम् । इत्यादिप्रतिपत्तिगौर-
वम् । तस्माद्यथान्यासमेव ॥

(स्म्यः) सकारे भकारे च परे इदमोऽकारो भवति कृत्स्नस्य ॥
अङ्गि । आभ्याम् ॥

(सुबोधिनी)-स्म्यः ॥ स् च भू च अनयोः समाहारः स्म् तस्मिन् स्मि ।
सकारभकारादौ स्यादौ इदमुक्तशब्दस्य अः स्यात् । स्म्यशित्ति सुवचम् । यतः सर्वस्य
स्यात् ॥ अङ्गीत्यात्वे आभ्याम् ॥

(तत्त्वदी०)-स्म्यः ॥ स् च भू चानयोः समाहारः स्म् तस्मिन् स्मि अ इति च्छेदः ॥
यस्मिन्विधिस्तदादौ वर्णग्रहणे इति सादिभादिग्रहः ॥ न च अः षष्ठीनिर्दिष्टस्येत्यन्तस्य भविष्यति ।
तस्यानित्यत्वात् स्म्यशित्यस्यैव सुवचत्वात् ॥

(भिस् भिस्) इदमदसोर्भिस् भिसेव भवति न भकारस्याकारः ॥
एभिः । अस्मै । अस्मात् । अस्य, अनयोः, एषाम् । अस्मिन्, एषु ॥

(सुबोधिनी)-भिस् भिस् ॥ इदमोऽदसश्च भिस् भिसेव भवति ॥ भिसो भि-
सुविधानं षष्ठ्य इत्यत्वबाधनार्थम् । ए स्मीत्येत्वे एभिः । अदसस्तु अभीभिः ॥

(तत्त्वदी०)-भिस् भिसिति ॥ फलं किमित्याह--न भकारस्येति ॥ ह्रस्वो वेत्यतो
वेत्यनुवर्त्य तस्य व्यवस्थितत्वादिह न । इमकेन, इमकाभ्याम्, इमकैः ॥

(इदमेतदोरन्वादेशो द्वितीयाटौस्स्वेनद्वा) एनम्, एनौ, एनान् ।
एनेन । एनयोः । किञ्चित्कार्यं विधातुमुपात्तस्य कार्यान्तरं विधातुं पुन-
रुपादानमन्वादेशः । यथाऽनेन व्याकरणमधीतम् । एनं छन्दोऽध्यापय ॥
नोपधायाः नाम्नो नो लोपशधौ । राजा, राजानौ, राजानः । हे राजन् ।
अल्लोपः स्वरेऽम्बयुक्ताच्छसादौ श्चुत्वम् ॥

(सुबोधिनी)-इदमेतदोरन्वादेशो द्वितीयाटौस्स्वेनद्वा ॥ द्वितीयायां
टौसोश्च परतोऽन्वादेशो इदमेतदोरेनदादेशो वा स्यात् ॥ अन्वादेशमाह । किञ्चित्कार्यं
विधातुमुपात्तस्य गृहीतस्य शब्दस्य कार्यान्तरं विधातुं बोधयितुं पुनरुपादानं
ग्रहणम् । सोऽन्वादेश उच्यते । “ईषदर्थे क्रियायोगे मर्यादाभिविधौ च यः । एतमार्तं

‘डितं विद्यात्’ इत्यत्र तु ईषदथादयो न विधीयन्ते किंत्वनूद्यन्ते इति नात्रैनदादेशः ॥
 एवम् ‘नक्तं भीरुरयं त्वमेव तदिमं राधे गृहं प्रापय’ इत्यत्रापि भीरुत्वस्यानुवाद्यत्वं
 बोध्यम् । यथा । अनेन पुरुषेण व्याकरणमधीतं पठितम् एनं पुरुषं त्वं छन्दोऽध्या-
 पय पाठय ॥ इति मान्ताः ॥ राजते इति राजा । ‘कन् युवृषितक्षिराजिधन्विद्युप्रतिदिवः
 इति कन्प्रत्ययः । परत्वान्नोपधाया इत्युपधादीर्घः । ‘हसेपः’ इति सिलोपः । ततो
 नाम्नो नो लोपशिति न लोपः ॥ शसि तु ‘अलोपः स्वरे’ इत्यलोपे कृते इच्छुत्वम् ॥
 (तत्त्वदी०)-व्यवस्थितत्वादपरमिह फलमित्याह-इदमेतदोरिति ॥ किंचित्कार्यं विधातुमिति ॥
 कर्तुम् अपूर्वं बोधयितुमित्यर्थः । उपात्तस्य गृहीतस्येत्यर्थः । कार्यान्तरमन्यत्कार्यमित्यर्थः । पुनरुपा-
 दानं ग्रहणमित्यर्थः ॥ ‘ईषदर्थे क्रियायोगे’ इति श्लोके तु ईषदथादयो न विधीयन्ते किंतु अनू-
 द्यन्ते । तेन एनदादेशो न । एतेन ‘नक्तं भीरुरयं त्वमेव तदिमं राधे गृहं प्रापय’ इत्यपि व्या-
 ख्यातम् ॥ भीरुत्वस्यानुवाद्यत्वेन विवक्षितत्वात् न तु विधेयत्वेन ॥

(जञोर्ज्ञः) जकारञकारयोर्योगे ज्ञो भवति ॥ राज्ञः । राज्ञा ।
 राजभ्याम् । नलोपशि न विभक्तिकार्यम् । पञ्चस्त्विति ज्ञापकात् । राज-
 भिः । वेङ्योः । राज्ञि—राजनि । राज्ञोः, राजसु ॥ एवं वृषादयः ॥
 यज्वनः । यज्वना ॥ आत्मनः । आत्मना ॥ प्रतिदिवा, प्रतिदिवानौ ।
 अलोपे कृते ॥

(सुबोधिनी)-जञोर्ज्ञः ॥ उभयोर्योगे ज्ञ इत्यक्षरं भवति ॥ राज्ञः । नस्य लोपशि
 न विभक्तिकार्यम् । पञ्चस्त्विति ज्ञापकात् । अतो राजभ्यामित्यत्राङ्गीत्यात्वन्, राज-
 भिरित्यत्र ष्य इत्यत्वम्, राजभ्य इत्यत्र एस्भीत्येत्वं च न । वेङ्योरिति बोधधालो-
 पे राज्ञि—राजनि ॥ वृषा इन्द्रः । कन्नन्तः ॥ इष्टवानिति यज्वा । किञ्चनबुडा
 इति वनिप्प्रत्ययः । अम्बयुक्तादित्युक्तत्वान्नोपधालोपः । यज्वनः ॥ अततीत्यात्मा ।
 अततेर्मनिण इति मनिण प्रत्ययः । अम्बयुक्तादित्युक्तत्वान्नोपधालोपः । आत्मनः ॥
 सुष्ठु धर्मो यस्यासौ सुधर्मा । धर्मादित्यन् । अम्बयुक्तादित्युक्तत्वान्नोपधालोपः ॥
 सुधर्मणः ॥ प्रतिदीव्यतीति प्रतिदिवा । कन्नन्तः । शसि ‘अलोपः स्वरे’ इत्यलोपे कृते ॥

(तत्त्वदी०)-यज्वन इति ॥ वान्तसंयोगत्वान्नोलोपः ॥ आत्मन इति ॥ मान्तसंयोगोऽत्र ॥

(य्वोर्वि हसे) धातोरिदुतोर्दीर्घो भवति रेफवकारयोर्हसपरयोः ॥
 प्रतिदीव्नः । प्रतिदीव्ना । प्रतिदिवभ्याम् ॥

(सुबोधिनी)-य्वोर्वि हसे ॥ र् च व् च अनयोः समाहारो र्व् तस्मिन् वि ।
 रेफवकारयोः परतः पदान्ते च धातोरिकारोकारयोर्दीर्घः स्यात् । कीदृशयोः । हसः
 परो ययोस्तौ हसपरौ तयोर्हसपरयोः । प्रतिदीव्नः ॥ नाम्नो न इति नलोपे प्रतिदिवभ्याम् ॥

(तत्त्वदी०)—य्वो वि हस इति ॥ य्वोः वि हस इति च्छेदः । इश्च उश्च यू तयोः य्वोः । र् च वृ च एतयोः समाहारः र्व तस्मिन् वि । हस इति रेफवकारयोर्विशेषणमित्याशयेनाह—हसपरयोरिति ॥

(श्वादेः) श्वादेर्व उत्वं प्राप्नोति शसादौ स्वरे ईपीकारे च ॥ शुनः । शुना, श्वभ्याम् ॥ यूनः । यूना, युवभ्याम् ॥ मघवा, मघवानौ, मघवानः । मघोना ॥

(सुबोधिनी)—इवादेः ॥ श्वयुवमघोनां व उः स्यात् शसादौ स्वरे ईपि प्रत्यये ईभावितीकारे च ॥ प्रातिपदिकग्रहणे लिङ्गाभिधायिस्त्रीप्रत्ययविशिष्टस्यापि ग्रहणमिति परिभाषा विभक्तिनिमित्ते कार्ये न प्रवर्तते । अतो युवतीः पश्येत्यादौ नोत्वम् । अकारसहितस्य वस्योत्वम् ॥ श्वा कुक्कुरः ॥ युवा तरुणः । युवन्शब्दे वस्योत्वे कृते दीर्घत्वम् । यूनः ॥ मघवा इन्द्रः । वस्योत्वे ओत्वे च कृते मघोनः ॥

(तत्त्वदी०)—इवादेरिति । ननु युवतीः पश्येत्यत्र कथं नोत्वं नामग्रहणे लिङ्गाभिधायकप्रत्ययविशिष्टस्य ग्रहणमिति परिभाषाश्रयणादिति चेत्तस्यम् । विभक्तिनिमित्ते कार्ये लिङ्गविशिष्टग्रहणं नेति निषेधात् । सस्वरस्य वस्योत्वम् । अहलोपेऽपि सिद्धे ङौ विकल्पात् ॥

(अर्वणस्त्रसावनजः) नञा रहितस्यार्बन्तस्य तृ इत्यन्तादेशः स्यान्न तु सौ ॥

(सुबोधिनी)—अर्वणस्त्रसावनजः ॥ ननु ऋधातोर्विच्प्रत्यये गुणे च अरिति रूपं तस्माद्भुतप्रत्यये अर्वन्तावित्यादि सेत्स्यति ऋधातोरेव वनिप्प्रत्यये त्वनर्वेति सेत्स्यति । रुढिशब्दश्चायम् । ‘वाजिवाहार्बगन्धर्वहयसैन्धवसप्तयः’ इत्यमरौक्तत्वात्तत्त्वार्थोऽपि न भिद्यते । किमनेन सूत्रेणेति चेत् उच्यते । नान्ततान्तयोः सर्वत्र प्रयोगे प्राप्ते सौ परे नञ्युपपदे च नान्तस्य प्रयोगोऽन्यत्र तु तान्तस्य प्रयोगो भवतीति व्यवस्थार्थं सूत्रम् ॥

(तत्त्वदी०)—अर्वणस्त्रसावनज इति ॥ ऋधातोर्विचि गुणे च अरिति रूपं तस्माद्भुतौ अर्वन्ताविति । रुढिशब्दश्चायम् । ‘वाजिवाहार्बगन्धर्वहयसैन्धवसप्तयः’ इत्यमरकौशात् । तथा च श्रीहर्षः । ‘वाहैरलुप्यत सहस्रहर्गवर्गः’ इति प्रायुङ्क्त ॥

(त्रितो नुम्) उकारानुबन्धस्य ऋकारानुबन्धस्य च नुमागमो भवति पुंसि पञ्चसु ॥ अर्वन्तौ, अर्वन्तः । अर्वन्तम्, अर्वन्तौ, अर्वन्तः । अर्वता, अर्वद्भ्याम् ॥ अनजः किम् । अनर्वाणौ ॥ असौ किम् । अर्वा ॥

(सुबोधिनी)—त्रितो नुम् ॥ उश्च आ च त्रौ त्रावितौ यस्य स त्रित् तस्य त्रितः । उदितः ऋदितश्च नुम् स्यात् । ‘सो नः पुंसः’ इत्यतो मण्डूकप्लुत्या पुंस इत्यनुवर्तते ।

तेन पुंसि पञ्चस्वित्यर्थः॥ धातोर्नलोपिनोऽञ्चतेरेव । अञ्चेर्दीर्घश्चेत्यतोऽञ्चेरित्यपकृष्यते । तत्रैव वाऽञ्चेरिति विभज्य पञ्चस्विति नुमिति चानुवर्तते । अञ्चेरिति निर्देशात् नलोपिनो ग्रहणम् । धातोश्चेद् वित्कार्यं तर्हि अञ्चतेरेवेति नियमार्थमिदम् । तेन संसादीनामीञ्नुमौ न । ऋदित्त्वानुम् । अर्वन्तौ । नञ्त्तत्पुरुषे तु न अर्वा । अनर्वा । यज्ववत्॥

(तत्त्वदी०)-त्रितो नुमिति ॥ उश्च आ च त्रौ तौ इतौ यस्य स त्रित् तस्य त्रितः । अत्राधातोरेव अञ्चतेर्नुम्विधानात् । अन्यथा वित्त्वादेवाञ्चतेरपि सिद्धे नुम्विधानं व्यर्थम् । अतः सिद्धे सति पुनर्नुम्विधानं ज्ञापकम् । धातोश्चेद्वित्कार्यं तर्ह्यञ्चतेरेव । तेन सदित्यादौ न ॥

(इतोऽत्पञ्चसु) पथिन्मथिन्ऋभुक्षिन्शब्दानामिकारस्याकारादेशो भवति पुंसि पञ्चसु शौ च ॥

(सुबोधिनी)-इतोऽत्पञ्चसु ॥ पथां टेरित्यतः पथामित्यनुवृत्तम् । पथ्यादेरितोऽत् स्यात् पुंसि पञ्चसु शौ च ॥ शौ सुपन्थानि । पुंसि किम् । सुपथि । पतेस्थश्चेति चादिनिप्रत्ययः । पथिन् ॥ मन्थतेः किन्प्रत्यये मथिन्शब्दः ॥ ' ऋभुक्षाः स्वर्गवज्रयोः । ' ततोऽस्त्यर्थे इन्प्रत्यये ऋभुक्षिन् ॥

(तत्त्वदी०)-इतोऽत्पञ्चसु ॥ पथां टेरित्यतः पथामित्यनुवृत्तेर्बहुवचननिर्देशात्तत्रैव पथ्यादिलाभः । अत्राद्वचनं तु चिन्त्यम् । इत् आ पञ्चस्वित्येव सुवचम् । तथा च आ साविति सूत्रमपि न कर्तव्यं भवति । तपरकरणं तु दीर्घनिवृत्त्यर्थम् । तथा च पन्थानमिच्छतीति वाक्ये पथीयतीति । ततः क्विपि यत् इत्यकारलोपः । एकदेशविकृतस्यानन्यत्वादा सावित्यात्वम् । नुट् पन्थाः । इतोऽत्पञ्चस्वित्यत्वं न भवति इत् इति तपरत्वात् । ग्वौ वेति बाधित्वा नित्यत्वात् थो नुट् ततः संयोगपूर्वत्वादिय् । पंथियौ । शसादौ पथां टेः । पथः । पथा । म्यामादौ पथिम्यामित्यादि । एवं चाद्वचनमा साविति सूत्रं च सार्थकं भवति । अन्ये तु पथी पथ्यौ ऋभुक्षीः ऋभुक्षियावित्यादि उदाजहुः । गौणत्वादात्वादि नेति । एकदेशविकृतन्यायोऽपि मुख्ये चरितार्थत्वान्न । अन्यथा सर्वमिच्छन्सर्वीरित्यत्राप्यकः स्यात् । तपरत्वं तु सुख-सुखार्थमित्याहुः । अत्र केचित् । पदकार्ये गौणमुख्यन्यायो न नामकार्ये । अन्यथा गां वाहीकं पश्येत्यादावात्वं न स्यात् । अकस्तु सर्वादिपाठाभावात् । तपरस्यापि सार्थक्यमेव । अन्यथा इरदित्येवावक्ष्यत । तपरे तु पथामिति निर्देशेन नान्तप्रकृत्यनुकरणान्तानामेव पथ्यादीनामात्वादि प्रकृते नान्तत्वाभावान्नेति । नचैकदेशविकृतन्याय एवमपि दुर्वार इति वाच्यम् । नान्तत्वविवक्षासामर्थ्यादेव प्रथमं नुटि तद्वाधनात् । एवं च पंथा इत्यत्रापि नान्तत्वविवक्षासामर्थ्यादेव नुट् तत् आत्वम् । अन्यथा नित्यत्वाद्विशेषविहितत्वाच्च पूर्वमात्वेऽनान्तत्वात् न्यादेशो न स्यात् ॥

(थो नुट्) पथिमथोस्थस्य नुट् स्यात् पुंसि पञ्चसु शौ च ॥

(सुबोधिनी०)-थो नुट् ॥ पथ्यादस्थस्य नुट् स्यात् पुंसि पञ्चसु शौ च ॥ यस्येति किम् । ऋभुक्षाः ॥ पुंसि किम् । सुपथि ॥

(तत्त्वदी०)-थो नुडिति ॥ अत्र द्वयोरेवानुवृत्तिः तृतीये थस्यासंभवात् ॥ ननु थस्य नुडिति सूत्र्यताम् । थस्येति निर्देशादकारोऽपि । तथा च किमिति सूत्रेणेति चेत्सत्यम् । ऋभुक्षा इति न सिद्धयेत् ॥

(आ सौ) पथिमथिऋभुक्षां टेरात्वं भवति सौ ॥ पन्थाः, पन्थानौ पन्थानः । हे पन्थाः । पन्थानम् ॥

(सुबोधिनी)-आ सौ ॥ पथां टेरिति पदद्वयमनुवर्तते । पथ्यादेष्टेरात्स्यात् सि-
प्रत्यये ॥ सौ किम् । पथिभ्याम् ॥

(तत्त्वदी०)-आ साविति ॥ अत्र पथां टेरिति पदद्वयमप्यनुवर्तते इत्यत आह-टेरा-
त्वमिति ॥ अत्राहुः । पथ्यादीनामन्यस्यात्वं भवति । अन्यस्येति षष्ठीनिर्दिष्टस्येति परिभा-
षया लभ्यते इति । अत्र साक्षादनुवृत्तं टेरिति त्यक्त्वा परिभाषालब्धस्यान्यस्येत्यस्यानुकरणे
गौरवात् । आ आ इति प्रेरुषादनुनासिकस्यापि स्थाने विहितो नानुनासिकः ॥ ननु किमर्थ-
मात्वम् । इतोऽदित्यत्वे नोपधाया इति दीर्घत्वे सौ रसे नलोपशि पश्चाद्विसर्गे पन्था इति
रूपसिद्धेरिति चेन्न धौ नलोपशोऽभावे हे पन्था इति न सिद्धयेत् । राजेत्यत्रानिष्टापत्तेश्च । अ
सावित्येव तु न कृतं नकारमात्रस्यात्वे सवर्णदीर्घत्वेन सिद्धेऽपि पथीशब्दस्य पन्था इत्यसिद्धेः ।
टेरनुवृत्तौ तु मुख्येऽपि रूपासिद्धेश्च ॥

(पथां टेः) पथिमथिऋभुक्षां टेलोपो भवति शसादौ स्वरे ईपीकारे
च ॥ पथः । पथा । पथिषु ॥ एवं मन्थाः । ऋभुक्षाः ॥ स्त्रियां नान्त-
त्वादीप् । सुपथी । सुमथी । अनृभुक्षी सेना ॥ क्लीबे शोभनः पन्थाः
यस्मिन् वने तत्सुपथि वनम् ॥

(सुबोधिनी)-पथां टेः ॥ पथ्यादेष्टेलोपः स्यात् शसादौ स्वरे ईपीकारे च ॥
पथामिति बहुवचनमाद्यर्थम् । स्त्रियां त्रण इतीप् । ततश्चिलोपः ॥ सुष्ठु पन्थाः यस्याः
सा सुपथी रथ्या । ऋक्पूर्वित्यप्रत्ययो न 'न पूजने' इति निषेधात् । कप्रत्ययस्तु
समासान्तविधेरनित्यत्वान्न ॥ सुष्ठु मन्थाः यस्यां सा सुमथी नगरी ॥ न विद्यते
ऋभुक्षाः इन्द्रो यस्यां सा अनृभुक्षी सेना ॥ क्लीबे सुष्ठु पन्थाः यस्मिन् तत् सुपथि ।
आत्वं त्वन्न न । लुकि न तन्निमित्तमिति निषेधात् ॥

(तत्त्वदी०)-स्त्रियामिति ॥ सुपथीति ॥ आ सावित्यात्वं थो नुडिति च लिङ्गवि-
शिष्टपरिभाषया प्राप्तमपि विभक्तौ लिङ्गविशिष्टाग्रहणमिति निषेधान्न भवति ॥

(धौ नपुंसकानां नस्य लोपो वा) हे सुपथिन्-हे सुपथि । सुपथी ।
सुपन्थानि ॥

(सुबोधिनी)—धौ नपुंसकानां नस्य लोपो वा ॥ हे सुपथि इत्यत्र नलो-
पस्यासिद्धयत्वाद् यवृणामिति गुणो न । द्विवचने पथामिति टिलोपः । सुपथी । शौ
त्वत्वे नुटि च दीर्घत्वम् । सुपन्थानि ॥ किञ्च पन्थानमात्मन इच्छतीति पथीयति ।
ततः क्तिप् । यत् इत्यलोपः । यवयोरिति यलोपः । एकदेशविकृतस्यानन्यत्वाद्वा सा-
वित्वात्वम् । थो नुडिति नुद् । पन्थाः । अत्वं तु न इत् इति तपकरणात् । ययोर्धा-
तोरितीय् । पन्थियौ ॥ एवम् ऋभुक्षाः, ऋभुक्षियौ ॥

(इनां शौ सौ) इन् हन् पुषन् अर्यमन् इत्येतेषां शौ सौ चाथौ परे
उपधाया दीर्घो भवति नान्यत्र ॥ दण्डी । हे दण्डिन् । दण्डिनौ,
दण्डिनः ॥ एवं कलिन् हलिन् यशस्विन् वाग्मिन् प्रभृतयः ॥ वृत्रहा, वृत्र-
हणौ, वृत्रहणः ॥

(सुबोधिनी)—इनां शौ सौ ॥ बहुवचनमाद्यर्थम् । अर्थवत्परिभाषाया अनित्य-
त्वादर्थवतोऽनर्थकस्यापीनोऽत्र ग्रहणम् । उपधाया इत्यनुवर्तते । अथाविति च । नोप-
धाया इत्यनेनैव सिद्धे नियमार्थमिदम् । तदाह । इनादीनामुपधायाः शावेव दीर्घः
स्यान्नान्यत्रेति । उपधादीर्घस्यैवायं नियमः । तेन वृत्रहेवाचरतीति वृत्रहायते । कर्तु-
र्यङ् । इत्यत्र ये इति दीर्घो भवत्येव । वृत्रहणी इत्यत्र 'जमस्य क्ङिति झसे' इति
यो दीर्घः सोऽपि नियमेन व्यावर्त्यते । उपधादीर्घमात्रापेक्षया नियमविधानादिति ।
सावितु तु विध्यर्थम् । पूर्वेण नियमात् सावप्राप्तेः । योगविभागाभिप्रायेणैव शौ
साविति निर्देशोऽस्ति अन्यथा शिष्योरित्येवावश्यम् ॥ ननु पन्था इवाचरतीति पथी-
नाति । क्तिप् । इत्यादौ जमान्तस्येत्युपधादीर्घो न प्राप्नोति । पथ्यादीनामिन्नन्तत्वात् ।
इन्नादीनां शौ सावेवेत्युपधादीर्घस्य नियमादिति चेत् । उच्यते । यत्र इनामिति सूत्रं
प्रवर्तते तत्रैवायं नियमः । यथा दण्डीवाचरतीति दण्डीयति । क्विप् । वृत्रहणति ।
पूषणति । अर्यमणाति इति ॥ दण्डोऽस्यास्तीति दण्डी । मान्तोपधादितीन् । शौ वहवो
दण्डिनः सन्ति येषां तानि बहुदण्डीनि ॥ मुसलमस्यास्तीति मुसली । हलमस्या-
स्तीति हली । 'तालाङ्को मुसली हली' इत्यमरः ॥ यशोऽस्यास्तीति यशस्वी । विन् ॥
वागस्यास्तीति वाग्मी । गिन् ॥ वृत्रं हतवानिति वृत्रहा । क्विबन्तः । 'वासवो
वृत्रहा वृषा' इत्यमरः ॥ अवकुप्वन्तरेऽपीति णत्वम् । वृत्रहणौ ॥

(तत्त्वदी०)—इनां शौ साविति ॥ बहुवचनादिनादिलभः । अनित्यत्वादनर्थकस्यापीनो
नोऽपि इन्त्वमारोप्यते छत्रिणो यान्तीतिवत् । अर्थवत्परिभाषाया अनित्यत्वादनर्थकस्यापीनो
ग्रहणम् । साविति ग्रहणात्तदन्तं गृह्यते पूषार्यम्णोः केवलयोः पुंस्त्वात् शेरभाषात् । नोपधाया
इति सिद्धे विधिरारम्भमाणो नियमाय । तेन इन्नादीनामुपधाया दीर्घः शावेव नान्यत्रेति
नियमः । नियमश्चोपधादीर्घस्यैव नान्यस्य । तेन दण्डीयति, दण्डीभूत इत्यादौ भवत्येव दीर्घः ॥

ये च्वावित्यत्रोपधाग्रहणाभावात् ॥ ननु पन्था इवाचरन् पथीनतीत्यत्रापि जमान्तस्येत्युपधादी-
र्घोऽपि कथं पथ्यादीनामिन्नन्तत्वादिति चेत्सत्यम् । यत्र इनां शौ साविति सूत्रप्रवृत्तिस्तत्रैवायं
नियमः । पथ्यादिषु तु इतोऽदित्यादेः प्रवृत्तिसंभवान्न नियमः ॥

(हनो घ्ने) हनो हकारस्य घो भवत्यव्यवधाने नकारे जिति णिति
च परे ॥

(सुबोधिनी)-हनो घ्ने ॥ हनः घ्ने इति छेदः । आदिस्वरस्येत्यतो जिण्ती-
त्यनुवृत्तम् । जिति णिति प्रत्यये नकारे च परे हन्तेर्हस्य घः स्यात् ॥

(तत्त्वदी०)-हनो घ्ने इति ॥ हनः घ्ने इति छेदः । आदिस्वरस्येत्यतो जिण्तीत्यनुवर्तते ॥

घसंयोगे णत्वं न) वृत्रघ्नः । वृत्रघ्ना । वृत्रहभ्याम् ॥ एवं पूषन् ।
अर्यमन् ॥ संख्याशब्दाः पञ्चन्प्रभृतयो बहुवचनान्तास्त्रिषु सरूपाः ॥

(सुबोधिनी)-'अलोपः स्वरे' इत्यलोपे घत्वे च कृते अवकुप्त्वन्तर इति णत्वं
प्राप्ते आह-घसंयोगे णत्वं न ॥ घकारात्परस्य णत्वं न भवति । वृत्रघ्नः । वृत्रघ्ना ॥
पूषा सूर्यः ॥ अर्यमा रविः ॥

(तत्त्वदी०)-घ्ने इत्यत्र तन्त्रादिना न्न इत्यत्र नस्यादेशो नेति व्याख्यानमपीत्याशयेनाह-
घ-संयोगे णत्वं नेति ॥

(जश्शसोर्लुक्) षकारनकारान्तसंख्यायाः परयोर्जश्शसोर्लुक् ॥
पञ्च । पञ्च । पञ्चभिः । पञ्चभ्यः । पञ्चभ्यः ॥

(सुबोधिनी)-जश्शसोर्लुक् ॥ संख्याया इति ण्ण इति चानुवर्तते ॥ संख्यायाः
किम् । विष्टुषः । पामानः ॥ ण्ण इति किम् । चत्वारः ॥ शतानि सहस्राणीत्यत्र
संनिपातपरिभाषया जश्शसोर्लुक् न । तथा हि । सन्निपातलक्षणो विधिरनिमित्तं
तद्विधातस्य । संनिपतनं सन्निपातः आनन्तर्यम् संनिपातो लक्षणं कारणं यस्य स
संनिपातलक्षणो विधिस्तद्विधातस्य कारणविधातस्यानिमित्तं न प्रयोजकः । यमुपजी-
व्य यो विधिः प्रवृत्तः स तस्योपजीव्यस्य विरोधं न करोतीति परिभाषार्थः । शिमा-
श्रित्य प्रवृत्तो नुम् शेर्विधातको न ॥

(तत्त्वदी०)-जश्शसोर्लुगिति ॥ संख्याया इति ण्ण इति चानुवर्तते । ननु शतानि सह-
स्राणीत्यादौ कथं न लुगिति चेत्सत्यम् । सन्निपातलक्षणो विधिरनिमित्तं तद्विधातस्येति परिभाषया
तन्निषधात् । सन्निपतनं सन्निपातः आनन्तर्यं लक्षणं कारणं यस्य स सन्निपातलक्षणो विधिः
तद्विधातस्य अनिमित्तं न प्रयोजकः । यमुपजीव्य यो विधिः प्रवृत्तः स तस्योपजीव्यस्य विरोधं
न करोतीत्यर्थः । शिमाश्रित्य प्रवृत्तो नुम् शेर्विधातको न भवति ॥ लोप इत्यनुवृत्तावपि लुगग्र-
हणं षष्ठीर्नादीदृश्येति परिभाषां ज्ञापयति । लुक्स्तु प्रत्ययादर्शनत्वेन सर्वलोपामात्रे दर्शनासंभ-

वात्सर्वलोप एव नान्त्यस्य । लोपापवादो लुक्शब्दादेशस्तु न भवति नव पमित्यादिनिर्देशात् । नहि लुक्शब्दोऽत्र श्रूयते । किंपः किञ्चेन प्रत्ययादर्शनेऽपि प्रत्ययाश्रितं कार्यं भवतीति ॥ पञ्चेत्यत्र लुक्पि नोपधाया इति दीर्घो न । नव पमिति लिङ्गनैव लुकि सति तन्निमित्तं कार्यं न भवतीति ज्ञायते । एतदर्थमेव शब्दभेदेन व्यवहारः । अन्यथा लुक्लोपयोरन्यतरेणैव सर्वत्र व्यवहरेत् ! अथ लुगग्रहणं विनैव रूपसिद्धौ ज्ञापकं स्यात् असति तस्मिन्ननन्तरस्येति न्यायेनाय-
डादिरेव प्रसज्येतेति चेत्सत्यं नव पमिति निर्देशनैव तद्वारणसंभवात् ॥

(णः) षकारनकारान्तसंख्यायाः परस्यामो नुडागमो भवति ॥ पञ्चानाम् । परमपञ्चानाम् । गौणत्वे न लुगनुटौ । प्रियपञ्चा, प्रियपञ्चानौ, प्रियपञ्चानः । प्रियपञ्चञ्चः । प्रियपञ्चञ्चा ॥ एवं सप्तनवनवदशानुप्रभृतयः ॥

(सुबोधिनी)-णः । ष् च न् चानयोः समाहारः ण् तस्मात् णः । संख्याया इत्यनुवर्तते । णः इति तस्या विशेषणम् । विशेषणेन तदन्तविधिः ॥ संख्याया इति किम् । त्विषाम् । यज्वनाम् ॥ ण इति किम् । त्रिंशताम् । पञ्चाशताम् ॥ नलोपे नोपधाया इति दीर्घं च पञ्चानाम् ॥ प्राधान्ये परमाश्च ते पञ्च च परमपञ्च । तेषां परमपञ्चानाम् ॥ गौणत्वे न लुगनुटौ । गौणे णान्तसंख्यायाः जश्शसोर्लुक् नामि तु नुट् च न । संख्यावाचित्वाभावात् । प्रियाः पञ्च यस्य स प्रियपञ्चा । आमि प्रियपञ्चाम् । अकारद्वयमध्ये चकारः ॥

(तत्त्वदी०)-ण इति ॥ ष् च न् च अनयोः समाहारः ण् तस्मात् णः । अत्र संख्याया इत्यनुवर्तते ण इति तद्विशेषणं ततस्तदन्तलाभः इत्याशयेनाह-षकारनकारान्तेत्यादि ॥ नस्य षट्त्वनिर्देशे विशेषणम् । णस्य संख्यावाचिनोऽभावान्नान्तमेव गृह्यते ॥ संख्याया इति किम् । त्विषाम् ॥ ण इति किम् । त्रिंशताम् ॥ गौणत्वे नेति ॥ संख्यावाचित्वाभावादित्यर्थः ॥

(अष्टनो डौ) अष्टन्शब्दात्परयोर्जश्शसोर्वा डौ भवति ॥ अष्टौ-अष्ट । अष्टौ-अष्ट ॥

(सुबोधिनी)-अष्टनो डौ ॥ अष्टन इत्येकवचनं तु त्रेरितिवत् । अलोपः स्वरे इत्यस्याप्रवृत्तिश्चिन्त्या । जश्शसोर्गित्यनुवर्तते । वाऽऽस्विति वाशब्द उभयत्र संबध्यते काकाक्षिगोलकन्यायेनेति ॥ ननु षष्ठीनिर्दिष्टत्वादन्त्यस्य डौ भवति । न चानेकवर्णत्वा-त्सर्वादेशः स्यात् । नानुबन्धकृतमनेकवर्णत्वमित्युक्तत्वात् । उच्यते । डित्त्वसामर्थ्या-न्नोक्तदोषः । तथा हि । अन्त्यादेशे सति जसि अष्टनाविति शसि अष्टनाविति प्राप्नोति तच्चान्तरेण डित्त्वं सिद्धम् । अतो डित्करणसामर्थ्यात् सर्वादेशः । लुकोऽपवादोऽयमिति सर्वादेश इति वा । डौशिति सुवचम् । डौत्वं हि लुगनुटाविव प्राधान्ये एव भवति न तु गौणत्वे । सप्यशूभ्यां नुट् चेत्यनेन सप्तन्अष्टन्शब्दौ निष्पन्नौ ॥

(तत्त्वदी०)—अष्टनो ङाविति ॥ एकवचनं तु त्रेरितिवत् । सौत्रत्वादल्लोपोऽपि न । 'अल्लोपः स्वरे' इत्यस्याप्रवृत्तिश्चित्येति कैश्चिदुक्तम् । अत्र अष्टाभ्य औशिति सूत्रव्याख्यावसरे अन्यथा अष्टन इत्येव ब्रूयात् इति भाष्यकारोक्त्याऽपि चिन्ताया अपसारणीयत्वात् । वाऽऽस्विति वाशब्दः काकाक्षिन्यायेनोभयत्रान्वेति । संख्याया इत्यनुवृत्तेर्नैह । प्रियाष्टनः ॥ अनुबन्धैरनेकवर्णत्वस्यासंभवादन्त्यादेशोऽस्तीति न शङ्कनीयम् षष्ठीनिर्दिष्टस्येति परिभाषाया अनित्यत्वात् ॥

(वाऽऽसु) अष्टनः सकारभकारादिषु विभक्तिषु वाऽऽत्वं भवति ॥ अष्टाभिः—अष्टभिः । अष्टाभ्यः—अष्टभ्यः । अष्टाभ्यः । अष्टाभ्यः । अष्टानाम् । अष्टासु । अष्टसु ॥ प्रिया अष्टौ यस्यसौ प्रियाष्टा, प्रियाष्टानौ, प्रियाष्टानः । प्रियाष्टनः । प्रियाष्टना, प्रियाष्टाभ्याम् । “प्रियाष्टनो राजवत्सर्वं हाहावचापरं हसे ।” सुगण, सुगणौ, सुगणः । सुगणम्, सुगणौ, सुगणः । सुगण्डसु ॥ भुत्—भुद्, बुधौ, बुधः । भुद्भ्याम् । भुत्सु । राक् राग्, राघौ, राघः । राग्भ्याम् । राक्षु ॥ सुककुप्—सुककुब्, सुककुभौ, सुककुभः । सुककुभम् । सुककुप्सु ॥

(सुबोधिनी)—वाऽऽसु ॥ स्मीत्यपकृष्यते । तेन स्यादयो विशेष्यन्ते । वा आ आसु इति च्छेदः । सकारभकारादौ स्यादौ परे अष्टन आत्वं वा भवतीति फलितोऽर्थः ॥ इत आरभ्य संख्याया इति निवृत्तं व्याख्यानात् । तेन गौणत्वेऽपि स्यादावात्वम् ॥ स्यादाविति किम् । अष्टभ्यः अष्टसेवकः ॥ स्मीति किम् । प्रियाष्टानौ ॥ प्राधान्ये परमाष्टौ ॥ गौणत्वे प्रिया अष्टौ यस्य स प्रियाष्टा । आत्माभावे राजवत् । शसि 'अल्लोपः स्वरे' इत्यकारलोपे कृते छुभिः घृरिति णत्वं प्राप्तमसिद्धं बहिरङ्गमन्तरङ्गे इति परिभाषया न शस्निमित्तकत्वेन बहिरङ्गस्यालोपस्यासिद्धत्वात् । पूर्वं पूर्वमन्तरंगमिति स्वीकारात् ॥ आत्वपक्षे प्रथमैकवचने प्रियाष्टाः । हाहाशब्दवत् । प्रियाष्टन्शब्दस्यात्वाभावपक्षे सर्वं रूपं राजवत् । आत्वपक्षे तु हसादावपरं रूपं हाहावत् ॥ इति नान्ताः ॥ सुष्ठु गणयतीति सुगण गणयतेर्विण्प्रत्ययः । शसे ङ्णोरिति ङुकि सुगण्डसु । शसे चपस्येति द्वितीये सुगण्डसु । दनादिति धुटि सुगण्डसु । क्तिप्प्रत्यये तु सुगाण् । जमस्य विङ्गति इति दीर्घे कर्तव्ये अल्लोपजिलोपयोः स्थानिवद्भावो न शङ्क्यः । दीर्घविधौ तन्निषेधात् ॥ इति णान्ताः ॥ बुध्यतेः क्तिप् । आदिजवानामिति भः । जवत्वचपत्वे । भुत्—भुद् । जवत्वे भुद्भ्याम् । चपत्वे भुत्सु ॥ इति धान्ताः ॥ राघृ, सामर्थ्ये । राघते इति राक् । क्तिवन्तः ॥ इति धान्ताः ॥ सुष्ठु ककुप् यस्मिन् स सुककुप् । 'दिशस्तु ककुभः काष्ठाः' इत्यमरः ॥ इति भान्ताः ॥

(तत्त्वदी०)-वाऽऽस्त्विति ॥ वा आ आसु इति च्छेदः । इत आरभ्य संख्याया इति निवृत्तं व्याख्यानात् । तेन गौणत्वेऽप्यात्वम् ॥ अत्र स्मीत्युत्तरसूत्रात् स्मीत्यपकृष्यते इत्यभि-
प्रेत्याह-सकारेत्यादि ॥ प्रियाष्टन इति ॥ घृत्वं न । 'असिद्धं बहिरङ्गमन्तरंगे' इति परिभाषया अलोपस्यासिद्धत्वात् ॥

(युजेः पञ्चसु नुम् न समासे ईति च) ॥

(सुबोधिनी)-युजेः पञ्चसु नुम् न समासे ईति च ॥ 'युजिर् यांगे' इत्यस्य धातोः पञ्चसु स्यादेषु नुम् स्यात् न तु समासे ॥ युजेरिति धातुपाठपठितेकारविशिष्टस्य ग्रहणं न तु निर्देशे य इक् तस्य । तेनेह नुम् न । युज्यते समाधत्ते इति युक् । 'युज समाधौ' देवादिक आत्मनेपदी ॥

(तत्त्वदी०)-युजेः पञ्चस्त्विति ॥ समासे ईति च न इति च संबन्धः । युज्जी कुले इह न ॥

(दिशाम्) दिशद्दशस्पृशदधृष्क्रत्विज्क्कुञ्चयुञ्जस्त्रज्अञ्चउष्णि-
हादीनां कुत्वं स्यादौ रसे पदान्ते च ॥ संयोगान्तस्य लोपः । युङ्, युञौ, युञ्जः । युञ्मू, युजः । युजा, युग्भ्याम् । समासे तु ॥

(सुबोधिनी)-दिशाम् ॥ बहुवचनमाद्यर्थम् । तेन दिश १ दश २ स्पृश ३ दधृष् ४ क्रत्विज् ५ कुञ्च ६ युञ्ज ७ त्रज् ८ अञ्च ९ उष्णिहो १० गृह्यन्ते । दिशद्दशस्पृशदधृष्क्रत्विज्स्त्रजां षत्वे प्राप्तेः क्रुञ्चयुञ्जअञ्चामप्राप्ते उष्णिहो ढत्वे प्राप्ते अयं कुत्वविधिः ॥ चोः कुरित्यतः कुरित्यनुवर्तते । युनक्तीति सिलोपे संयोगा-
न्तलोपे च नस्य कुत्वेनानुनासिको ङकारः । युङ् । नश्चापदान्ते इति नुमोऽनुस्वारे परसवर्णः । तस्यासिद्धत्वाच्चोः कुरिति कुत्वं न युञौ । समासे तु सुष्ठु युनक्तीति क्विप् । अत्र न नुम् ॥

(तत्त्वदी०)-दिशामिति ॥ बहुवचनमाद्यर्थम् । अत्र रसग्रहणाद्विपक्षेत्यादवपि ॥ युञ्जाविति ॥ नकारस्य कुत्वं तु न यमस्यासिद्धत्वात् ॥

(चोः कुः) चवर्गस्य कवर्गो भवति धातोर्ज्ञेसे नाम्नश्च रसे पदान्ते च ॥ सुयुक् ॥ समाध्यर्थस्य नुम् युक् न ॥ खन्, खञौ । खन्भ्याम् । खन्सु ॥ छशपराजादेः षः । सम्राट्-सम्राड्, सम्राजौ, सम्राजः ॥ देवेद्-
देवेड्, देवेजौ, देवेजः । परिमृट्-परिमृड्, परिमृजौ, परिमृजः ॥ विश्वसृट्-
विश्वसृड्, विश्वसृजौ ॥

(सुबोधिनी०)-चोः कुः ॥ रसे किम् । त्वचौ ॥ नाम्नः किम् । वच्मि ॥ पदान्ते किम् । वाचि ॥ धातोर्ज्ञेसे यथा । वक्ता ॥ ज्ञेसे किम् । वच्मि ॥ कुत्वे सुयुक् । समा-

ध्यर्थस्य युजेर्नुम् । युक् ॥ खञ्जतीति । खजि गतिवैकल्ये । विववन्तः । संयोगान्त-
लोपे खन् । संराजते इति षत्वे जवत्वचपत्वे च सम्राट् ॥ देवान् यजतीति क्विपि यजा-
दित्वात्संप्रसारणे एत्वे च देवट् ॥ विश्वं सृजतीति विश्वसृट् क्विबन्तः । दिशामिति कुत्वं
न सृजिति सूत्रे रज्जुसृड्भ्यामिति भाष्यप्रयोगात् । यद्वा सृजियज्योः कुत्वापवादः षत्व-
विधिरेव ॥ ऋक् ऋत्विक् ऋशब्दयोस्तु दिशामित्यनेन कुत्वमेव ॥ परिमाटीति परिमृट् ॥

(तत्त्वदी०)-चोः कुरिति ॥ अत्र तदन्तग्रहणम् । तेन चवर्गान्तस्येति व्याख्येयम् ।
एवं चासिद्धत्वानुसरणेन युञ्जावित्यादौ कुत्वाभाव इति समाधानमपि नाश्रयणीयम् । जकारस्या-
न्तेऽभावात् जकारसत्त्वेऽपि तस्य रसपरत्वाभावात् ॥ समाध्यर्थस्येति ॥ युजेरिति धातु-
पाठपठितेकारविशिष्टस्यानुकरणं न त्विका निर्देश इत्याशयः ॥ युगिति ॥ युज्यते समाधत्ते
इति युक् । युज समाधौ । दैवादिभ्यः । आत्मनेपदी ॥ खन् इति ॥ खञ्जतीति खन् । खजि
गतिवैकल्ये । संयोगान्तस्येति जलोपः । देवेऽडिति ॥ देवं यजतीति । क्विपि संप्रसारणे रूपम् ॥

(विश्वस्य वसुराटोर्दीर्घः) विश्वावसुः । विश्वाराट्, विश्वराजौ ।
विश्वाराड्भ्याम् । विश्वाराट्सु-विश्वराट्सु ॥

(सुबोधिनी)-विश्वस्य वसुराटोर्दीर्घः ॥ विश्वशब्दस्य दीर्घः स्यात् वसुशब्दे
राट्शब्दे च परे ॥ विश्वं वसु द्रव्यं यस्य स विश्वावसुः । राटिति डशब्दस्यापि स्व-
रूपोपलक्षणमविवक्षितं टत्वम् । विश्वस्मिन् राजते इति विश्वाराट् ॥

(तत्त्वदी०)-वसुराटोरिति ॥ टत्वमविवक्षितं षत्वविषयोपलक्षकम् ॥ विश्वावसु-
रिति ॥ विश्वं वसु यस्येति विग्रहः ॥

(स्कोराद्योश्च) संयोगाद्योः सकारककारयोर्लोपो भवति धातोर्ज्ञेसे
नाम्नश्च रसे पदान्ते च ॥ भृट्-भृड्, भृजौ, भृजः ॥ वृक्षवृट्-वृक्षवृड्,
वृक्षवृश्चौ ॥ विभ्राट्-विभ्राड्, विभ्राजौ । विभ्राड्भ्याम् । विभ्राट्सु ॥
ऋत्विक्-ऋत्विग्, ऋत्विजौ । ऋत्विक्षु ॥ ऊर्क्-ऊर्ग, ऊर्जौ । ऊर्क्षु ॥

(सुबोधिनी)-स्कोराद्योश्च ॥ आदिशब्दस्यावयववाचित्वेन ससंबन्धित्वादवय-
व्याकाङ्क्षायां संयोगेति सम्बध्यते । संयोगशब्दस्यापीह समुदायवाचित्वादवयवार्थ-
कत्वेनावयव्याकाङ्क्षायां नाम्नो धातोश्चेति संबध्यते । संयोगान्तलोपापवादः । ज्ञेसे
त्वपूर्वो विधिः । ज्ञेसे भ्रष्टा । पदान्ते अवाभ्रट् ॥ आद्योः किम् । धक्षयति । नक्षयति ॥
भृज्जतीति क्विप् । ग्रहामिति संप्रसारणम् । सौ परत्वात् षत्वे स्कोरिति सलोपे च
सिलोपः । भृट् । सस्य श्चुत्वेन शः । शस्य ज्ञेवे जवा इति जः । भृजौ ॥ वृक्षं वृश्च-
तीति क्विपि ग्रहामिति संप्रसारणं छशपेति षत्वं स्कोरिति सलोपः जवत्वचपत्वे ।
वृक्षवृट्-वृक्षवृड् । सुपि ट्नादिति धुट् । तस्य च अत्वम् । वृक्षवृट्सु । चान्तेषु

वक्तुमुचितः ॥ विशेषेण भ्राजते इति विभ्राट् । पत्वविधौ राजिसाहचर्यात् भ्राजृ दीप्ता-
विति फणादिरेव गृह्यते । यस्तु राजृ भ्राजृ दीप्ताविति तस्य कुत्वमेव । विभ्राक्-वि-
भ्रागृ । विभ्राग्भ्यामित्यादि ॥ ऋतौ यजतीति ऋतावुपपदे यजेः क्विप् । यजादि-
त्वात्संसारणम् । कुत्वम् ऋत्विक् ॥ ऊर्ज बलप्राणनयोः । अस्माच्चुरादिज्यन्तात्
किपि जिलोपः । ऊर्जयतीति । सभिन्नस्येति नियमात् न संयोगान्तलोपः । ऊर्क् ॥
इति जान्ताः ॥

(तत्त्वदी०)—स्कोराद्योश्चेति ॥ स् च कृ चेति स्कौ तयोः स्कोः । आदिशब्दस्या-
वयविनि साकाङ्क्षत्वेन संयोगशब्देन संबन्धः । संयोगशब्दोऽपि नामधातुभ्यां संबध्यते । अत्र
रसे झप्ते पदान्ते इति पदत्रयमपि संयोगस्यैव विशेषणम् । न तु नामधात्वोः । स्कोरिति द्विव-
चननिर्देशात्कुञ्धातोः स्वरूपस्य वा न ग्रहणम् ॥ ऋत्विगिति ॥ ऋतौ यजते इति वाक्ये
ऋतावुपपदे यजतेः क्विपि संप्रसारेण च रूपम् ॥ ऊर्क् इति ॥ ऊर्ज बलप्राणनयोः । चुरादि-
ज्यन्तात्क्विपि जिलोपे च रूपम् ॥

(तः) त्यदादेस्तस्य सत्त्वं भवति सौ परे ॥ स्यः, त्यौ, त्ये ॥ सः,
तौ, ते ॥ परमसः । संज्ञायां गौणत्वे चात्वसत्त्वे न ॥ त्यत्—त्यद्,
त्यदौ ॥ अतित्यत्, अतित्यद्, अतित्यदौ ॥ यः, यौ, ये ॥ एषः, एतौ,
एते । अन्वादेशे एनम्, एनौ, एनान् । एनेन । एनयोः । अग्रिमत्—
अग्रिमद्, अग्रिमथौ । अग्रिमद्भ्याम् । अग्रिमत्सु । प्रत्यश्चतीति किपि कृते ॥

(सुबोधिनी)—तः ॥ त्यदादेरित्यतः त्यदादेरिति सौ स इत्यतः स इति साविति
चानुवृत्तम् ॥ त्यदादेः किम् । तातः ॥ प्राधान्ये परमसः ॥ संज्ञायां गौणत्वे
चात्वसत्त्वे न ॥ अत्वसत्वयोः सर्वाद्यन्तर्गणकार्यत्वादत्त्वं सत्त्वं च संज्ञायां गौणे
च न प्रवर्तते । संज्ञायां त्यत्, त्यदौ । गौणे त्यमतिक्रान्तोऽतित्यद् ॥ इदमेतदोरि-
त्यन्वादेशे एनदादेशः । एनमित्यादि ॥ इति दान्ताः ॥ अग्रिं मन्थतीति किपि
नलोप इति नलोपः । अग्रिमत् ॥ इति थान्ताः ॥ प्रत्यश्चतीत्यत्राश्चः किपि कृते ॥

(तत्त्वदी०)—त इति ॥ त्यदादेष्टेरित्यतस्त्यदादेरिति सौ स इत्यतः स इति सौ इति च
पदद्वयमनुवर्तत इत्याशयेनाह । त्यदादेरित्यादि ॥ त्यदादेः किम् । तातः ॥ त इति किम् ।
यः ॥ सौ इति किम् । तौ ॥ ननु त्यमित्यत्र सत्त्वात्वे कुतो नेति चेत्सत्यम् । तकारोच्चारण-
सामर्थ्यात् । अथातित्वमित्यत्र गौणत्वे सिपरत्वाभावात् तस्य चरितार्थत्वमिति चेदोम् । साविति
चक्तव्ये सिनेति गुरुकरणं वस्त्रसोरिव विभागसंमोहार्थम् । अत एव मित्तावागमौ न ॥

(नो लोपः) धातोर्हसान्तस्योपधाभूतस्य नकरास्य लोपः किङ्कति परे ॥

(सुबोधिनी)—नो लोपः ॥ हसान्तस्येति किम् । नीयते ॥ उपधाभूतस्येति
किम् । हन्यते ॥

(पूजार्थाञ्चतेर्न) निरुपपदात् कुञ्चेः किपि कुङ् कुञ्चौ । कुङ्-
भ्याम् । कुङ्बु-कुङ्क्षु-कुङ्खुषु ॥

(सुबोधिनी)-पूजार्थाञ्चतेर्न ॥ पूजार्थवाचिनोऽञ्चतेरुपधाभूतस्य नस्य लोपो
न भवति किति ङिति च ॥ निरुपपदात् कुञ्चेः किपि न । निर्गत उपपदेभ्यः निरु-
पपदस्तस्मात् । उपपदरहितस्य कुञ्चेरुपधाभूतस्य नस्य लोपो न भवति किपि । कुञ्च
कौटिल्याल्लिभावयोः ॥

(तत्त्वदी०)-निरुपपदादिति ॥ निर्गत उपपदेभ्यः निरुपपदः तस्मात् । कुञ्चेः
किपि परे तस्यैव नलोपो नेत्यर्थः ।

(अञ्चेः पुंसि पञ्चसु नुम्) दिशाम् ॥ प्रत्यङ्, प्रत्यञ्चौ, प्रत्यञ्चः ।
प्रत्यञ्चम्, प्रत्यञ्चौ ॥

(सुबोधिनी)-अञ्चेः पुंसि पञ्चसु नुम् ॥ गत्यर्थस्याञ्चतेर्नुमागमः स्यात्
पुंसि पञ्चसु ॥ नलोपे पुनर्नुमि कृते प्रत्यन् च सि इति स्थिते संयोगान्तलोपे सिलो-
पे च नुमो नकारस्य दिशामिति कुत्वेन ङकारः । प्रत्यङ् । अनुस्वारसवर्णौ । प्रत्यञ्चौ ॥

(तत्त्वदी०)-अञ्चेरिति ॥ न इका निर्देशस्तथा सति कित्त्वान्नलोपे अचेरित्येव स्या-
त् ॥ किं तूच्चारणार्थ इकारः ॥ प्रत्यङ्ङिति ॥ प्रत्यञ्चतीति किपि नो लोप इति नलोपे सौ-
नुमि कृते प्रथमं संयोगान्तलोपः । न तु इत्युत्त्वम् अकृतव्यूहपरिभाषया इत्युत्त्वाप्रवृत्तेः । नित्य-
त्वात्संयोगान्तलोप एव । तथा च लोपे नस्यैव ङकारः पञ्चमत्वेन साम्यात् । प्रथमं चुत्वे
खन्नित्यसिद्ध्यापत्तेश्च ॥

(अचेर्दीर्घश्च) नलोप्यञ्चतेरकारस्य लोपः पूर्वस्य च दीर्घः शसादौ
स्वरे परे तद्धितयस्वरयोरीपीकारे च ॥ प्रतीचः । प्रतीचा । प्रत्यग्न्याम् ।
प्रत्यक्षु । तिर्यङ्, तिर्यञ्चौ, तिर्यञ्चः ॥

(सुबोधिनी)-अचेर्दीर्घश्च ॥ लुप्तनकारस्याञ्चतेरतो लोपो भवति ईपि ईकारे
च ॥ प्रतीची । तद्धितयस्वरयोः प्रतीचपः । प्रतीचीनः । अचेरिति नायमिकप्रत्ययः ।
किंतूच्चारणार्थोऽयमिकारः नलोपिनिर्देशे ज्ञापकः । इकः कित्त्वान्नलोपे कृतेऽचेरि-
त्यस्योक्तार्थेऽज्ञापनात् ॥ ननु पूर्वस्येति कस्माल्लब्धम् । उच्यते । दीर्घश्रुत्योपस्थितः
स्वर एवात्र स्थानी । शसादौ स्वरे इति लोपदीर्घयोर्निमित्तम् । सप्तमीनिर्देशात् पूर्व-
स्याव्यवहितस्य स्वरस्य दीर्घे प्राप्ते येन नाव्यवधानं तेन व्यवहितेऽपीति वचनप्रामा-
ण्यात् चकारेण व्यवहितस्याप्यत्र दीर्घः । अचेरिति लोपस्य विषयेऽन्तरङ्गोऽपी-
यमिति यकारो न । अकृतव्यूहा इति परिभाषया । प्रतीचः । तिरोऽञ्चतीति सहादे-
रिति तिरसास्तिरिः । तिर्यङ् ॥

(तत्त्वदी०)-अचेर्दीर्घश्चेति ॥ लुप्तनकारनिर्देशात्पूजार्थासंग्रह इत्याशयेनाह-नलो-
पिन इत्यादि ॥ अचेरिति पाठे तु ज्ञापनासंभवः इकः कित्त्वेन सर्वथैव नलोपात् । उच्चार-
णार्थ इकार इत्याद्याश्रयणे तु भवत्येव ॥ पूर्वस्य चेति शसादाविति परसप्तम्या निमित्तत्वेन
पूर्वलाभात् । न च चकारेण व्यवधानाच्चेति वाच्यं 'येन नाव्यवधानं तेन व्यवहितेऽपि' इति-
वचनप्रामाण्यात् चकारैकवर्णव्यवधानेऽपि भवत्येव । अकृतव्यूहपरिभाषया पूर्वं न यत्त्वम् ।

(तिरश्चादयः) तिरश्चादयो निपात्यन्ते शसादौ स्वरे तद्धितयस्वर-
योरीपीकारे च ॥ तिरश्चा । तिर्यङ्ग्याम् । तिर्यङ्क्षु ॥ उदीचः । उद्गङ्ग्या-
म् । उदक्षु । पितरमश्चतीति । पित्रङ्, पित्रश्चौ ॥

(सुबोधिनी)-तिरश्चादयः ॥ सिद्धरूपनिर्देशो निपातनम् । एते निपात्यन्ते
ईपि ईकारे च ॥ तिरश्ची । तद्धितस्य स्वरे यकारे च तिरश्चीनः उदीच्यः ॥ तिरश्चा-
दिरिति सूत्रणीयम् । आदिशब्दाडुदीच इति । बहुवचनं तु व्यर्थम् । तृतीयस्याभा-
वात् । पदादयः षोडशादेशाः न तु पृथक्शब्दा इति पक्षाश्रयणे तु वचनस्य
सार्थक्यं बोध्यम् ॥ उदश्चतीति उदङ् ॥

(तत्त्वदी०)-तिरश्चादय इति ॥ ननु माऽस्तु निपातनम् । अञ्चतौ सहादेः सादिरिति
सूत्रेण तिर्यादेशः । स तु अहोपे निमित्ताभावे नैमित्तिकाभावादेव रूपसिद्धेरिति चेत्सत्यम् ।
अञ्चतोर्निमित्तत्वेन अहोपेऽप्येकदेशविकृतन्यायेन तत्सत्त्वाग्निमित्ताभावत्वाभावात् । तिरश्चादि-
रिति तु युक्तं तिरश्च उदीच इति शब्दद्वयप्रवृत्तिदर्शनात् । तृतीयस्यादर्शनात् बहुवचनं व्यर्थ-
मिति वृद्धाः ॥

(ऋतो दीर्घो न) पितृचः । पित्रङ्ग्याम्, पित्रङ्भिः । पित्रङ्क्षु ॥
सध्यङ् । सध्रीचः ॥ सम्यङ् । समीचः ॥ प्राङ् । प्राचः ॥ पूजायां तु
प्रत्यञ्चः । प्रत्यञ्चा । प्रत्यङ्ग्याम् । प्रत्यङ्क्षु-प्रत्यङ्स्वप्-प्रत्यङ्बु ॥
उदञ्चः । उदङ्ग्याम् ॥ तिर्यञ्चः । तिर्यङ्ग्याम् ॥ सम्यञ्चः । सध्यञ्चः ।
प्राञ्चः । प्राञ्चा । सहादेः सादिः ॥ अमुमश्चतीति अमुमुयङ् । अमुमुईचः ।
अमुमुयङ्ग्याम् । अदमुयङ् । अदद्रयङ् ॥ पूजायां तु अमुमुयञ्चः । अमु-
मुयङ्ग्याम् । अदमुयञ्चः । अदद्रयञ्चः ॥ मरुतः । मरुद्ग्याम् ॥ त्रितो
नुम् । न्सम्महतोऽधौ दीर्घः शौ च । महान्, महान्तौ, महान्तः । हे महन् ॥

(सुबोधिनी)-ऋतो दीर्घो न ॥ ऋकारस्य दीर्घो न भवति । लुप्ताकारनकारे-
ऽञ्चतौ परेऽपि । पितृचः । सहाश्चतीति सहादेरिति सहस्य सध्रिः । सध्यङ् ॥ सम-
श्चतीति सहादेरिति समः समिः । सम्यङ् ॥ प्रकर्षणाश्चतीति प्राङ् । पूजार्थस्याञ्च-

तेस्तु प्रत्यञ्चाति पूजयतीति किपि पूजार्थाञ्चतेरिति नलोपाभावः अत एव नुम् न । प्रत्यङ् । शसि नलोपाभावादकारलोपो न । प्रत्यञ्चः । सुपि प्रत्यञ्च सु इति स्थिते दिशामिति कुत्वात् प्राक् संयोगान्तस्येति चलोपे नस्य कुत्वेन डकारे च कृते शसे ङ्णोरिति कुक् षत्वम् । प्रत्यङ्क्षु । शसे चपस्येति पक्षे खकारः । प्रत्यङ्गेषु । कुगभावे प्रत्यङ्गेषु ॥ एवं पूजार्थेतिर्यङ्ङादयः ॥ विष्वग्देवयोश्च ढेरद्व्यञ्चतावप्रत्यये । चाददसो ग्रहणम् । अनयोरदसश्च ढेरद्व्यादेशः स्यात् अप्रत्ययान्तेऽञ्चतौ परे ॥ अमुमञ्चतीति विग्रहे अदस् अञ्च इति स्थिते अद्व्यादेशे अदद्रि । अच इति यत्वम् । अदसोऽसेर्दाडु दो मः । असेरिति इकार उच्चारणार्थः । असकारान्तस्यादसो दात्परस्य उडूतौ भवतः दस्य मश्च । उ इति ह्रस्वदीर्घयोः समाहारः । ह्रस्वव्यञ्जनयोर्ह्रस्वो दीर्घस्य च दीर्घो भवति ॥ असान्तस्येति किम् । अमुमात्मनः इच्छति अदस्यति ॥ दात्परस्येति किम् । अमुया इत्यत्रान्त्यस्य यस्य मा भूत् । दकाराकारयोर्दकाररकारयोश्च मुत्वे अमुमुयङ् । शसि अचेरित्यतो लोपे दीर्घे च अमुमुईचः । मुत्वस्यासिद्धत्वान्न वत्वम् । अन्त्यबाधेऽन्त्यसदेशस्येति परिभाषां वदतां मते परस्य दकाररकारस्यैव मुत्वम् । अदस इति स्थाने षष्ठी । एवं हि षष्ठीनिर्दिष्टस्येति परिभाषोपतिष्ठते । अदसो योऽन्त्यः स दात् परो यः सोऽदसोऽन्त्यः । एवमन्त्यबाधेऽन्त्यसमीपस्य भवतीति दकाररकारयोर्मुत्वे अदमुयङ् । अः अकारः सेः सकारस्य स्थाने यस्य स आसिरिति व्याख्याने त्यदाद्यत्वविषये एव मुत्वं नान्यत्रेति पक्षे उभयत्र मुत्वं न अदद्र्यङ् । वार्तिककृतोक्तं च । “अदसोऽद्रेः पृथङ् मुत्वं केचिदिच्छन्ति लत्ववत् । केचिदन्त्यसदेशस्य नेत्येकेऽसेर्हि दृश्यते ॥ १ ॥” अदसो दकाराकारयोरद्व्यादेशेर्दकाररकारयोश्च पृथङ् मुत्वं केचिद्व्याचार्या इच्छन्ति लत्ववत् । यङन्तस्य चलीकलप्यते इत्यस्योभयोः कृषो रो ल इत्यनेन यथा लत्वं तथेत्यर्थः ॥ अन्त्यसदेशस्य दकाररकारस्य मुत्वं केचिदिच्छन्ति । अः अकारः सेः सकारस्य स्थाने यस्य सोऽसिस्तस्य असेः । त्यदाद्यत्वविशिष्टस्यादसो हि मुत्वं दृश्यते इति केचिद्वदन्ति । तन्मते उभयोर्मुत्वं न त्यदाद्यत्वाभावात् । एवं चामुद्र्यङ् इति केषांचिदुदाहरणं तद्भाष्येऽनुक्तत्वाद्दुपेक्ष्यमिति भावः ॥ इति चान्ताः ॥ ‘मरुतौ पवनामरौ’ इत्यमरः ॥ मह पूजायाम् । मह्यते पूजयते इति महान् । कर्मणि तुप्रत्ययः । ऋदित्वान्नुम् । न्सम्महत् इति दीर्घः । सिलोपे संयोगान्तलोपे च महान् ॥

(तत्त्वदी०)—ऋतइति ॥ एतद्विज्ञे तु दीर्घग्रहणात् संज्ञापूर्वको विधिरनित्य इति ऋतां न दीर्घः ॥ अमुमुयङ्ङिति ॥ अमुमञ्चतीति वाक्ये क्विपि अदसुअम्अञ्च क्विप् इति स्थिते किपां लोपे वेरिति बलोपे समासप्रत्यययोरिति अमूलोपे नामसंज्ञायां स्यादौ अदस अञ्च सि इति स्थिते । अद्यादेशमुत्वे नलोपे नुमागमे सिलोपे नस्य क्त्वेन रूपसिद्धिः । अदमुयङ् । अदद्यङ् इति विकल्पस्त्वित्थम् । उभयत्र मुत्वं लत्ववत् । यथा चलीकलप्यते इत्यत्र लत्वम् । ‘दस्य मः’ इत्यत्र अन्त्यस्य दस्येति व्याख्यानेऽन्त्यबाधेऽन्त्यसदेशस्येति परिभाषामाश्रित्य परस्यैवोत्वम् । तत्रैवोक्तम् ।

केचित्तु दो म इति वक्तव्ये दस्येति सस्वरदकारोक्तिर्ज्ञापयति त्यदाद्यविषय एव मत्वं प्रकृते तद-
भावान्नेति । उक्तं च । “अदसोऽद्रेः पृथग् मुत्वं केचिदिच्छन्ति लत्ववत् । केचिदन्त्यसदेशस्य नेत्येके-
ऽसोर्हि दश्यते ॥” अतुमुर्द्वेच इति ॥ संज्ञापूर्वस्य विधेरनित्यत्वान्न वत्वम् । यद्वा मुत्वस्यासिद्धत्वात् ॥

(द्विरुक्तानां जक्षादीनां च शतुर्नुम् न शौ वा) ददत् । एवं
जक्षत् । जाग्रत् । चकासत् । शासत् ।

(सुबोधिनी)—द्विरुक्तानां जक्षादीनां च शतुर्नुम् न शौ वा ॥ द्विरुक्तधा-
तुभ्यो जक्षादिभ्यश्च परस्य शतुर्नुम् न स्यात् शौ परं तु वा । ददातीति दाज् ; शतृ-
प्रत्यये अप् । द्वादेरित्यपो लृक् द्वित्वं च ह्रस्व इति पूर्वस्य ह्रस्वः । दादेरित्यालोपः ॥
ददत् । एवं जक्षतीति जक्षत् ॥ जागतीति जाग्रत् ॥ दग्दिवातीति दग्दिदत् । दग्दिवाते-
रित्यालोपः ॥ चकास्तीति चकासत् ॥ शास्तीति शासत् ॥

(तत्त्वदी०)—द्विरुक्तानामिति ॥ आगमशास्त्रस्यानित्यत्वादिति भावः ॥

(अत्वसोःसौ) अत्वन्तस्य धातुभिन्नासन्तस्य चोपधाया दीर्घो भवति
सावधौ ॥ भवान्, भवन्तौ, भवन्तः । हे भवन् ॥ चन्द्रमाः, चन्द्रमसौ ॥
अधात्वसन्तस्य किम् । चीवराणि वस्तेऽसौ चीवरवः ॥ शत्रन्तस्य तु अत्व-
न्तत्वाभावात् दीर्घः । भवन्, भवन्तौ ॥ पचन् ॥ दीव्यन् ॥ धीमान् । हे
धीमन् । धीमन्तौ ॥ मघवान्, मघवन्तौ । मघवद्भ्याम् ॥ गुप्—गुब्, गुपौ
गुपः । गुब्भ्याम् । तादृक्, तादृशौ, तादृशः । तादृक्षु ॥ एवं यादृगादयः ॥

(सुबोधिनी)—अत्वसोःसौ ॥ अतुश्च अस् च तौ अत्वसौ तयोः । नोपधाया इत्यत
उपधाया इत्यनुवर्तते । अतुरिति मतुवतुक्तत्वादीनामवयवो गृह्यते केवलस्य प्रत्यय-
स्याभावात् । अस्त्वर्थवाननर्थकोऽपि । अतु इत्युकारानुबन्धस्यानुकरणाच्छत्रन्तस्य
दीर्घो न । अत्वन्तस्य धातोर्दीर्घः । गोमन्तमिच्छति गोमानिवाचराति इति वा इच्छा-
र्थञ्यन्तात्, आचारकिन्ताद्वा कर्तरि क्विप् । ततोऽल्लोपयलोपौ । गोमान् । अधातो-
रित्यनुवर्त्य असन्ते योज्यम् । तेनासन्तस्य नाम्न उपधाया दीर्घोऽधौ सौ । अत एव
चानर्थकस्याप्यसौ ग्रहणम् । भातेर्द्वतुरिति डवतुप्रत्ययान्तो भवच्छब्दः । नित्यमपि
नुमं बाधित्वा वचनसामर्थ्यादादौ दीर्घः ततो नुम् । भवान् । शसादौ महद्वत् । अस-
न्तस्तु चन्द्रमसशब्दः । धात्वसन्तस्यापधाया दीर्घो न । यथा । वस आच्छादने क्विप्
चीवरवः । भवतीति शतृप्रत्ययान्तस्यातु इत्युकारानुबन्धत्वाभावाद्दीर्घो न । त्रितो
नुमिति नुम् । भवन् एवं पचतीति पचन् ॥ दीव्यतीति दीव्यन् ॥ अत्वन्तस्याधातो-
र्थेया धीरस्येति धीमान् । अस्त्यर्थे मतुरिति मतुः ॥ मघशब्दाद्वतुप्रत्यये मघवच्छ-
ब्दः । उपधादीर्घादि प्राग्वत् । “हविर्जक्षिति निःशंकां मखेष्टु मघवानसौ” इति

भट्टिः ॥ मत्वन्तत्वाभावे महेर्हस्य घो बुगागमः कन्प्रत्ययश्चेत्येतन्नितये निपातना-
त्कृते मधवन्शब्दः श्वादेरित्यत्रोक्त एव ॥ इति तान्ताः ॥ गोपायतीति शुप् ।
क्विबन्तः । आयादयोऽनपीति वैकल्पिकत्वादिहायप्रत्ययाभावः । आयप्रत्ययपक्षे तु
यत इत्यल्लोपे अलोपे च गोपा इति रूपं बोध्यम् ॥ इति पान्ताः ॥ तमिव पश्यतीति
दशेष्टकसकाविति चकारात् किप् । आ सर्वादेरित्यात्वम् । दिशामिति कुत्वम् । तादृक् ॥

(तत्त्वदी०)-अत्वसोः साविति ॥ अतुश्च अस् च अत्वसौ तयोः । अतुरत्र प्रत्य-
यावयवः केवलस्यासंभवात् । असतुवन्निरर्थकोऽपि । अतुग्रहणसामर्थ्यात्प्रथमं दीर्घः पश्चान्नुम् ।
अन्यथाऽतुग्रहणं व्यर्थं स्यात् । अत्वन्तस्य धातोरपि । गोमन्तमिच्छन् गोमानित्यत्र यथा ।
अधातोरित्यनुवृत्तं तु अनन्तरत्वादस् इत्यनेनान्वेति इत्यभिप्रेत्याह-अधात्वसन्तस्येति ॥
धातुभिन्नासन्तस्येत्यर्थः ॥

(नशेः) को वा पदान्ते स्यादौ ज्ञप्ते च ॥ नक्-नग् नट्-नड्,
नशौ, नशः । नग्न्याम्-नङ्न्याम् । नक्षु-नट्सु ॥ विट्-विड्, विशौ,
विशः ॥ स्पृक्-स्पृग्, स्पृशौ, स्पृशः ॥ घृतस्पृक् ॥ उदकपूर्वस्य न
कुत्वम् । उदकस्पृट्, उदकस्पृङ्, उदकस्पृशौ ॥ दधृक्-दधृग्, दधृषौ ।
दधृक्षु ॥ रत्नमुट्-रत्नमुड्, रत्नमुषौ । रत्नमुङ्न्याम् ॥ षष्शब्दो नित्यं
बहुवचनान्तास्त्रिषु सरूपः । जश्शसोर्लुक् षट्-षड् ॥

(सुबोधिनी)-नशेः ॥ नशेः कवर्गान्तादेशो वा स्यात् स्यादौ ज्ञप्ते पदान्ते च ।
णश अदर्शने । क्विप् षत्वं जबत्वचपत्वे । नट्-नड् । कत्वे तु नक्-नग् ॥ 'विश
प्रवेशने, क्विप् । षत्वं जबत्वचपत्वे विट्-विड् ॥ घृतं घृतेन वा स्पृशतीति घृत-
स्पृक् ॥ उदकपूर्वस्य न कुत्वम् । उदकपूर्वस्य स्पृशेस्तु दिशामिति कुत्वं न उदकं
स्पृशतीति षत्वम् । उदकस्पृट् ॥ इति शान्ताः ॥ जिधृषा प्रागल्भ्ये । अस्मात्
क्विप् द्वित्वम् । निपातनात् दिशामिति कुत्वम् । धृष्णातीति दधृक् ॥ सुष स्तेये ।
रत्नानि मुष्णातीति रत्नमुट् ॥ जश्शसोरिति जश्शसोर्लुक् डत्वम् । जबत्वचपत्वे ।
षट्-षड् । डत्वे षड्भिः । आमि षण इति नुटि कृते षस्य डत्वं नस्य च ष्टुत्वम् ॥

(ड् णः) डकारस्य णो भवति नामि परे ॥ षण्णाम् । षट्सु-षट्सु
परमषट्-परमषड् । परमषण्णाम् । गौणत्वे तु प्रियषट् ॥ प्रियषषः । प्रियषणाम् ॥

(सुबोधिनी)-ड् णः ॥ डकारस्य चपेष्वनन्तर्भूतत्वादपदान्तत्वाच्च जमे जमा
वेत्यस्याप्राप्तौ सत्यामारम्भः । आगमा यदुणीभूता इति परिभाषया नुटः प्रत्ययाव-
यवत्वात् । प्रत्ययजमे इत्यनेन जमत्वस्वीकारे व्यर्थमिदम् । टनादिति धुटि षट्सु ।
तदन्तेऽप्यर्थं विधिविज्ञितः । परमाश्च ते षट् च परमषट् तेषां परमषण्णाम् । षड्-

र्थप्राधान्ये एव लुग्नदौ न तु गौणत्वे । प्रियाः प्रियाणि वा षट् येषां ते प्रियषषः
तेषां प्रियषषाम् ॥

(तत्त्वदी०)-ङ् ण इति ॥ ङ् ण इति छेदः । षशब्दस्य डत्वे प्रथमैकवचनमि-
त्याशयेनाह-ङ् इति ॥ संख्याया इत्यनुवृत्तेः । षष्ठीनिर्दिष्टत्वादन्त्यस्यैव नाद्यस्येति भावः ॥
संख्यायाः किम् । सजुषाम् ॥

(दोषाम्) दोषादीनां रो भवति रसे पदान्ते च ॥ दोः, दोषौ ।
शसादौ वा दोषन् ॥ दोष्णः । दोर्ह्याम्-दोषह्याम् ॥

(सुबोधिनी) दोषाम् ॥ जब्बचपविसर्गाणामपवादः । बहुवचनमाद्यर्थम् । दाम्य-
तीति दोः । दमेडोसिति डोस् प्रत्ययः । डित्त्वाट्टिलोपः । 'भुजवाहू प्रवेशे दोः' इत्यमरः ॥
पाददन्तेति वा दोषन्नादेशः । शसादौ अल्लोप इत्युपधालोपः । णत्वम् । दोष्णः ॥

(तत्त्वदी०)-दोषामिति ॥ बहुवचनमाद्यर्थम् ॥ व्युत्पत्तिपक्षे ओसि सुप्रत्ययान्तानां
स्रोर्विसर्ग इति विसर्गेणैव सिद्धिस्तथापि सजुषशब्दस्य रत्वदीर्घार्थम् । तुसुपिसोस्तु रत्वे दीर्घार्थं
सूत्रकरणम् ॥

(विसर्गनुमस्थानिकानुस्वारव्यवधानेऽपि) किलात्परस्य सस्य षः ॥
दोःषु-दोष्णु-दोषसु ॥ ऋं विं हसे । पिपठीः, पिपठिषौ । पिपठीर्ह्याम् ।
पिपठीःषु ॥ विविट्-विविड्, विविक्षौ, विविक्षः ॥ तट्-तड्, तक्षौ, तक्षः ॥
गोरट्-गोरड्, गोरक्षौ, गोरक्षः ॥ तक्षिरक्ष्योः संयोगान्तलोपे इत्येके । तक
तग् ॥ गोरक्-गोरग् ॥

(सुबोधिनी)-विसर्गनुमस्थानिकानुस्वारव्यवधानेऽपि ॥ किलात्परस्य
सस्य षः ॥ किवलादिति पञ्चमीनिर्देशाद्वचनितस्याप्राप्तौ वचनम् । एतद्वचनव्यवधाने-
ऽपि आभ्यां परस्य सस्य षः स्यात् । सुपि रत्वविसर्गयोः कृतयोः शसे वेति विक-
ल्पात् पक्षे सकारस्तस्य षत्वम् । सुपः सस्य तु षट्त्वम् । दोषेषु । विसर्गपक्षे विसर्ग-
नुमिति षत्वम् । दोःषु । नाम्नो न इति नलोपे दोषसु ॥ नुमस्थानिकानुस्वारेति
व्याख्यानाच्चेह । सुहिन्सु ॥ पुंसु । पिपठिषतेः क्विपि यत् इत्यल्लोपे कृत्तद्धितेति
स्याद्व्युत्पत्तौ पिपठिष् सि इति स्थिते परत्वाद्भेदे कृते सिलोपे च दीर्घः । पिपठीः ॥
विश प्रवेशने अस्मात्सः । 'नानिटि से' इति गुणाभावः । द्वित्वादि । विवक्षते ।
क्विप् स्कोरिति कलोपः । जबत्वचपत्वे । विविट्-विविड् ॥ तक्षू तनूकरणे । अस्मात्
क्विप् । स्कोरिति कलोपे तट्-तड् ॥ गां रक्षतीति क्विप् । स्कोरिति कलोपे गोरट् ।
गोरड् ॥ तक्षिरक्ष्योः संयोगान्तलोप इत्येके । स्कोरिति कलोपो न । किंतु संयोगा-
न्तलोप इत्यर्थः ॥

(तत्त्वदी०)-पिपठीरिति ॥ पठितुमिच्छति पिपठिषति पिपठिषतीति क्विपि रत्वे दीर्घं च पिपठीरिति ॥

(कलोपे कुत्वमसिद्धम्) पिपक्-पिपग्, पिपक्षौ, पिपक्षः । पिपक्षु ॥ एवं विवक् । दिधक् ॥ सुपीः, सुपिसौ । सुपीःषु ॥ एवं सुतूः ॥ विद्वान्, विद्वांसौ, विद्वांसः । हे विद्वन् ॥

(सुबोधिनी)-कलोपे कुत्वमसिद्धम् ॥ स्कोरिति कलोपे कर्तव्ये चोःकुरिति कुत्वस्यासिद्धत्वं वक्तव्यम् । अन्यथा स्कोरिति कलोपः स्यादित्यर्थः ॥ पठितुमिच्छतीति पिपक् ॥ संयोगान्तलोपः । वक्तुमिच्छतीति विवक् ॥ दह भस्मीकरणे । दादेरिति घः । आदिजवानामिति धः । दग्धुमिच्छतीति दिधक् ॥ इति षान्ताः ॥ पिस गतौ ॥ सुष्ठु पेसतीति सुपीः ॥ तुस खण्डने । सुष्ठु तोसतीति सुतूः । विवबन्तः ॥ वेत्तीति । विदेर्वा वसुरिति शतृस्थाने वसुः । अदादित्वादपो छक् । अपित्तादिङिदिति ङित्त्वान्नोपधाशुणः । उदित्त्वान्नुम् । न्सम्महत इति दीर्घः । संयोगान्तलोपस्यासिद्धत्वान्नलोपो न । विद्वान् ॥

(वसोर्व उः) वसोर्वकारस्य उत्वं भवति शप्तादौ स्वरे तद्धितयस्वरमतुष्पीपीकारे च ॥ विदुषः । विद्वद्भ्याम् । विद्वत्सु । सेदिवान् । वस्योत्वे इडभावः । सेदुषः । सेदिवद्भ्याम् ॥ ऊषिवान् । ऊषुषः । ऊषिवद्भ्याम् ॥ शुश्रुवान् । नुधातोः । शुश्रुवुषः । शुश्रुवद्भ्याम् ॥ महच्छब्दसाहचर्यादधातोर्नृ गृह्यते । नेह । सुहिन्, सुहिन्सौ । सुहिन्भ्याम् । सुहिन्सु ॥ ध्वत् । ध्वसौ । वसां रसे । ध्वद्भ्याम् ॥ एवं स्रत् ॥

(सुबोधिनी)-वसोर्व उः ॥ अच्चास्थनामित्यतः शप्तादाविति वाऽऽदीपोरित्यत ईर्षपोरिति चानुवर्तते तद्धितयस्वरमतुष्पिविति च व्याख्यानात् । वसुक्वस्वोर्वकार उकारः स्यात् ॥ तद्धिते वैदुषः । अण् ॥ वैदुष्यम् । यण् ॥ मतौ विदुष्मान् ॥ ईर्षपोर्विदुषी ॥ सस्वरस्य वस्योत्वम् । यवराणामिति पृथङ् निर्देशात् । वसामिति दत्वम् । विद्वद्भ्याम् ॥ सप्तादेति सदः कसुः । द्विश्रेति द्वित्वम् । पूर्वस्येति हसादिः शेषः । लोपः पचामित्येत्वपूर्वलोपौ । द्वित्वे सत्येकस्वरादितीट् । उदित्त्वान्नुम् । न्सम्महत इति दीर्घः । सेदिवान् ॥ वस्योत्वे इडभावः । निमित्ताभावे नैमित्तिकस्याप्यभाव इत्युक्तत्वात् वकाराभावे इडभावः ॥ एवमुवासेति । यजामिति संप्रसारणं णवादौ पूर्वस्येति पूर्वस्य संप्रसारणं दीर्घत्वं वसादेरिति घः । ऊषिवान् ॥ शुश्रुवेति शुश्रुवान् । नुधातोरित्युव । शुश्रुवुषः ॥ सुष्ठु हिनस्तीति । न्सम्महत इति नृवे

महत्साहचर्याद्धातौर्नन्तस्य न दीर्घः । अधातोरित्यनुवृत्तेर्वा । ततश्च संयोगान्तलो-
पस्यासिद्धत्वालोपधादीर्घः । सुहिन् । टनादिति वा धुट् । सुहिन्त्सु ॥ ध्वंसते इति
ध्वत् । लृङ् ध्वंसु अवसंसने । ध्वंसु गतौ च । आभ्यां क्विप् । नो लोप इति
नलोपः । वसामिति दत्वम् । ध्वद्भ्याम् ॥

(तत्त्वदी०)--वसोर्व उरिति ॥ अत्र वसुकस्वोः सामान्यग्रहणम् । एकानुबन्धग्रहणे अनु-
बन्धस्य ग्रहणं नेति परिभाषा तु नेहाश्रयिते उकारसहितस्य विधानात् । तथा हि विदेर्वसुरिति
सूत्रेण शतुर्वसुरादेशो विधीयते । तत्र स्थानिनः शतुः ऋत्वादेव वित्कार्ये सिद्धे पुनरादेशे उदि-
त्करणं व्यर्थमिति ज्ञापयति । वसुग्रहणेन कसोरपि ग्रहणे यथा स्यादिति । अल्लोप इति सूत्राच्छ-
सादाविति लभ्यते । तत्रादिशब्दः प्रकारे । तेन यादिग्रहोऽपीत्याह ॥ तद्धितेत्यादि ॥

(पुंसोऽसुङ्) पुंसोऽसुङादेशः पुंसि पञ्चसु शौ च ॥ पुमान्, पुमांसौ,
पुमांसः । हे पुमन् । पुंसः । । पुंभ्याम् । पुंसु ॥ वेधाः, वेधसौ हे वेधः ।
वेधोभ्याम् ॥

(सुबोधिनी)--पुंसोऽसुङ् ॥ सो नः पुंस इत्यतो मण्डूकप्लुत्या पुंस इत्यनुवर्तते ।
न्सम्महत् इत्यतः सिंहावलोकितन्यायेन शावित्यपकृष्यते । पुंलिङ्गस्य पुमस्यशब्दस्य
असुङ् स्यात् पञ्चसु । ङित्त्वादन्तादेशः । पातेर्दुमसुरित्यौणादिकङ्मुसुप्रत्ययस्योदि-
त्वात् तेनैव नुमि सिद्धे असुङ् उकार उच्चारणार्थः । शौ प्रियपुमांसि ॥ अधावित्यु-
क्तत्वात् न्सम्महत् इति न दीर्घः । हे पुमन् ॥ सुपि संयोगान्तलोपे मोऽनुस्वारः ।
नुम्स्थानिकानुस्वारव्यवधानेऽपीत्युक्तत्वान्न षत्वम् । पुंसु ॥ विधात्रो वेध चेत्यसु-
प्रत्ययः । अत्वसोरिति दीर्घः । वेधाः विश्वसृट् ॥

(तत्त्वदी०)--पुंसोऽसुङिति ॥ अत्र न्सम्महत् इति सूत्रात्सिंहावलोकितेन शौ चेत्यप-
कृष्यते । सो नः पुंस इत्यतो मण्डूकप्लुत्या पुंस इत्यनुवर्तते ॥ उकारस्तुच्चारणार्थः । 'पातेर्दु-
मसुः' इति प्रत्यये उदित्वेन नुमसिद्धेः । पुंसः पुंसीति सिद्धेऽसुङ्करणमन्यतोऽपि विधानार्थम् ।
तेन जराशब्दे सिद्धम् । पुंस्त्विति ॥ संयोगान्तलोपे मोऽनुस्वारः । विसर्गनुमिति न षत्वं नुम्-
स्थानिकानुस्वारस्यैव ग्रहणात् ॥

(उशनसाम्) उशनमपुरुदंशम् अनेहसां सेरधेर्डा ॥ उशनाः, उश-
नसौ, उशनसः ॥

(उशनसो धौ नान्तता अदन्तता वा वाच्या) हे उशनन्-हे
उशन-हे उशनः । उशनोभ्याम् । उशनस्सु ॥

(सुबोधिनी)--उशनसाम् ॥ बहुवचनमाद्यर्थम् ॥ सेर्डाधेरित्यनुवर्तते । 'उशना
मार्गवः कविः' इत्यमरः ॥ धौ नान्तत्वेऽदन्तत्वे सान्तत्वे च रूपत्रयं भवति । उक्तं

च । 'सम्बोधने' इत्यादि । सान्तम् । सस्य नकारादेशे नान्तम् । सस्य लोपेऽदन्तम् ।
इगन्ते इदन्ते उदन्ते ऋदन्ते च क्लीबे धौ गुणमिति ॥ पुरु बहु दंशतीति पुरुदंशा
इन्द्रः ॥ नञि हन एह चेत्यसुप्रत्यये अनेहाः कालः ॥

(तत्त्वदी०)-उशनसामिति ॥ बहुवचनमाद्यर्थम् ॥ अत्राहुः । उशनैत्यत्र संज्ञापूर्वक-
त्वान्नोपधाया इति दीर्घो नेति । अत्रेदमवधेयम् । इयं शङ्का सिलोपेऽकृते कृते वा । नाद्यः ।
तत्र नान्तत्वाभावात्सान्तस्यैव दर्शनात् । द्वितीयेऽपि नान्तस्य नाम्न इति व्याख्यानात् । तत्र
नित्यमिति सम्बन्धात् नित्यं नान्तस्य इति लाभात् । प्रकृते तदभावादेव नेति विचारः ॥

(सौ सः) अदसो दस्य सः सौ ॥

(सुबोधिनी)-सौ सः ॥ मत्वापवादः ॥

(तत्त्वदी०)-सौ स इति ॥ अत्र त्यदादेष्टेरिति सूत्रात्त्यदादेरित्यस्यानुवृत्तेर्विवरणेत्य-
दादेर्दस्येत्येवोचितं न त्वदस इति । यदि तु त्यदादेरदस इति व्याख्यायते तदा न दोषः ॥
त्यदादेः किम् । वन्दः । नन्दः ॥ दस्य किम् । यः ॥ सौ किम् । अमूनि ॥ स इत्यकारसहित-
त्वान्नान्यस्य ॥

(सेरौः) अदसः सेरौर्भवति ॥ असौ । दस्यः मः ॥

(सुबोधिनी)-सेरौः ॥ अदसः परस्य सेरौः स्यात् ॥ असौ । अत्र वाशब्दम-
नुवर्त्य व्यवस्थितविकल्प आश्रयणीयस्तेन अकसहितस्यादसः सेवौत्वमौत्वाभावे
सात्परस्य उत्वं च वक्तव्यम् । असकौ असुक इति । स्त्रियाम् असकौ । औत्वाभावे
असुका ॥ असुक इति असुकी इति च प्रयोगोऽसाधुरेव । अथ कथमसुकगोत्रस्या-
ऽसुकशर्मण इति अपभ्रंश एवायमिति प्राञ्चः । असुकशब्दोऽव्युत्पन्नं नाम वृत्ति-
विषये एव प्रयुज्यते इत्यन्ये ॥

(तत्त्वदी०)-सेरौरिति ॥ ननु स्त्रियामकान्तस्यासकाविति कथम् । काप्यत इतीत्वेन
भवितव्यमिति चेत्सत्यम् । डेरौ ङिदित्यतो ङिदित्यनुवृत्तेर्ङित्त्वाट्टिलोपे रूपसिद्धेः । अत्र वेत्य-
नुवृत्तेस्तस्य व्यवस्थितत्वाश्रयणात् साकाददसः सेरौत्वं वा । औत्वाभावे सादुत्वं च । असुकः । तन्म-
ध्यपतितस्य तद्ग्रहणेन ग्रहणात् साकस्यापि त्यदादिकार्यम् । कथमसुकगोत्रस्य असुकगोत्र इति
चेत् । अपभ्रंश एवायमिति दीक्षिताः ॥ रामाश्रमास्तु । असुकशब्दोऽव्युत्पन्नाम वृत्तिविषये
प्रयुज्यते । केवलस्य तु अदकसशब्दस्यैव प्रयोगः । असुक इत्येकवचने तु यदि शिष्टप्रयोगस्तदा
साधुः । नो चेत् असाधुरेव । असुकशब्दस्य तु वृत्तिविषये प्रयोगाभ्युपगमो युक्त एवेति । यद्यपि
सामान्येऽङः स्यादित्यकश्चेति व्युत्पादितस्तथाऽपि तस्य प्रयोगः समास एव न स्वतन्त्रस्येत्याहुः ।
तत्रेदमवधेयम् । इत्थं हि महानिबन्धानामृषिवाक्यानां च गतौ सत्यां नाप्रामाण्यमापादनीय-
मिति स्वोक्त्यैव शिष्टप्रयोगनिष्पत्तिश्चेत्तुनर्गदि विशिष्टप्रयोग इत्यादिसंशयोक्तिर्विरुद्धेति ॥

(मादू) अदसो मात्परस्य उश्च ऊश्च भवति ॥ अमू ॥

(सुबोधिनी)-माद् ॥ उश्च ऊश्चानयोः समाहार ऊ । संज्ञापूर्वकत्वाच्च ह्रस्वः ॥

(तत्त्वदी०)-माद् इति ॥ मात् उ ऊ इति च्छेदः । समाहारे ह्रस्वत्वापत्तेः । यद्वाऽ-स्तु समाहारः । ह्रस्वस्तु न संज्ञापूर्वकत्वेनानित्यत्वात् । अत्राहुः । मादिति पञ्चमीनिर्देशात्परः स्थानी लभ्यते । स च हसः स्वरश्च । मात्परस्य हसस्यासंभवात्स्वर एव गृह्यत इति । अत्रेदम-वधेयम् । अमुमुयङ् इत्यत्र मात्परस्य रेफरूपहसस्योत्पत्तिनात् हसस्यासंभवात्स्वर एव गृह्यते इत्युक्तिर्निर्मूला । तथा चोक्तं दीक्षितैः । ह्रस्वव्यञ्जनयोर्ह्रस्वः दीर्घस्य तु दीर्घ इति । व्यञ्जन-स्यासंभवे कथमिदं संगच्छते इति ॥

(एरी बहुत्वे) अदस एकारस्यैर्भवति बहुत्वे सति ॥ जसि अमी । अमुम्, अमू, अमून्, । अमुना, अमूभ्याम्, अमीभिः । अमुष्मै । अमु-ष्मात् । अमुष्य, अमुयोः, अमीषाम् । अमुष्मिन्, अमुयोः, अमीषु ॥ इति हसान्ताः पुँल्लिङ्गाः ॥

(सुबोधिनी)-एरी बहुत्वे ॥ अदसः किम् । ते ॥ एः किम् ॥ अमून् ॥ बहु-त्वे किम् । अमुयोः ॥ इति सुबोधिण्यां हसान्ताः पुँल्लिङ्गाः ॥

(तत्त्वदी०)-एरी बहुत्वे इति ॥ बहुत्वे किम् । अमुयोः ॥

श्रीरामकरपौत्रेण लोकेशकरशर्मणा । कृतायामिह टीकायां पुँल्लिङ्गोऽगाद्धसान्तकः ॥

इति तत्त्वदीपिकायां हसान्ताः पुँल्लिङ्गाः ।

अथ हसान्ताः स्त्रीलिङ्गाः ।

(नहो धः) नहो हस्य धो भवति धातोर्ज्ञप्ते परे नाम्नश्च रसे पदा-न्ते च ॥ उपानत्-उपानद् । उपानद्भ्याम् । उपानत्सु ॥ उष्णिक्-उष्णिग्, उष्णिहौ, उष्णिहः । उष्णिग्भ्याम् । उष्णिक्षु ॥ द्यौः, दिवौ । द्युभ्याम् । द्युषु ॥ गीः, गिरौ । गीर्भ्याम् । गीर्षु ॥ एवं पुरुधुरादयः ॥ चतस्रः ॥ प्रियचत्वाः, प्रियचत्वारौ, प्रियचत्वारः । हे प्रियचत्वः ॥

(सुबोधिनी)-नहो धः ॥ ढस्यापवादः । हो ढ इत्यतो ह्रस्वेत्यनुवर्तते । उपपूर्वाच्चेः किप् । नहि वृत्तीति पूर्वपदस्य दीर्घः । उपनृह्यते इति उपानत् ॥ उत्पू-र्वात् णिह प्रीतावित्यस्मात् किप् ॥ निपातनादलोपपत्तेः । दिशामिति ह्रस्व धः । जषत्वचपत्वे । उष्णिक्-उष्णिग् ॥ 'दिव औ' इत्यौत्वे द्यौः । 'ऊ रसे' इत्युत्वे द्युभ्याम् ॥ 'गृ-निगरणे' । अस्मात् 'गृ शब्दे' इत्यस्माद्वा किप् । ऋत इरितीर् । 'द्यो वि हसे' इति दीर्घः । गीः ॥ एवं 'पृ पालनपूरणयोः' । पोरुरित्युर् । पूः ॥

‘ध्रुवीं हिंसायाम् ।’ किपि यवयोरिति बलोपः । ध्रुः ॥ त्रिचतुरोरिति चतस्रादेशः । न तिसृचतस्रोरिति न दीर्घः । चतसृणाम् ॥ प्रियाश्चत्वारो यस्याः सेति । यदा स्त्रियां मुख्यावित्युक्तत्वात् चतस्रादेशः । चतुरामित्याम् । प्रियचत्वाः । धावमित्यम् । हे प्रियचत्वः ॥

(तत्त्वदी०)-नहो धः इति ॥ तथदानामन्यतमस्तु नोक्तः नद्ध इत्यसिद्धेः ॥ उपा-
नदिति ॥ उपपूर्वाद्धः क्वपि नहिद्वितीयादिना पूर्वस्यात्वम् । अत्रेदं विभाव्यम् ॥ सुष्ठु
अनङ्गानस्यामिति बहुव्रीहौ स्वनङ्गानित्येव न तु नदादिच्चादीपि स्वनङ्गादीति । अनुपसर्जना-
दिति तन्निषेधात् ॥ उष्णिगिति ॥ उत्पूर्वात्पिणह प्रीतावित्यस्मात्क्वपि निपातनाद्दलोप-
त्वे ॥ गीरिति । गृ निगरणे शब्दे च । क्वपि । ऋत इरिति ईत्वम् । य्वो विं हस
इति दीर्घः ॥ पूरिति ॥ पृ पालनपूरणयोः । क्वपि पोररित्युत्वम् ॥

(इयं स्त्रियाम्) इदमः स्त्रियामियं सौ । इयम्, इमे, इमाः । अनया,
आभ्याम्, आभिः । अस्यै । अस्याः । अनयोः, आसाम् । अस्याम् ।
आसु ॥ अन्वादेशे । एनाम्, एने, एनाः । एनया । एनयोः ॥
स्रक्-स्रग्, स्रजौ । स्रग्भ्याम् । स्रक्षु । समिद्-समिद्, समिधौ, समिधः ।
समिद्भ्याम् । समित्सु ॥ स्या, त्ये, त्याः ॥ एवम् । तद् । यद् । एतद् ।
किम् ॥ वाक्-वाग्, वाचौ । वाग्भ्याम् । वाक्षु ॥ ककुप्-ककुब्, ककु-
भौ । ककुब्भ्याम् । ककुप्सु । त्वक्-त्वग्, त्वचौ, त्वचः । त्वचम् । त्व-
ग्भ्याम् ॥ ऋक्-ऋग्, ऋचौ, ऋचः । ऋचम् । ऋग्भ्याम् । ऋक्षु ॥ अप्-
शब्दो नित्यं बहुवचनान्तः । आपः । अपः ॥

(सुबोधिनी)-इयं स्त्रियाम् ॥ इदमोऽयमित्यतः इदम इत्यनुवर्तते । सौ सः
इत्यतः साविति च । त्यदाद्यत्वे आप् मत्वम् औरितीत्वम् । इमे । अन दौसोरि-
त्यनादेशः । दौसोरित्येत्वम् । अनया । स्म्य इत्यत्वम् । आभ्याम् । अन्वादेशे
इदमेतदोरित्येनत् । शेषं सर्ववत् ॥ सृजेः क्पि अमागमश्च निपातितः । दिशामिति
कुत्वम् । स्रक्-स्रग् ॥ ‘इधममेधः समित् स्त्रियाम्’ इत्यमरः ॥ त्यदाद्यत्वे आप् ।
त इति सः ॥ स्या ॥ वच्चेः क्पि वच्चीति क्पि परे दीर्घोऽसंप्रसारणं च । चोः
कुरिति कः । वाक् ॥ आपोतेर्हस्वश्चेति हस्वश्चात् क्पि । न्सम्महत इति दीर्घः । आपः ॥

(तत्त्वदी०)-इयं स्त्रियामिति ॥ अत्रापि स्त्रियामिति ग्रहणं लुकि न तन्निमित्तमित्य-
स्यानित्यत्वे लिङ्गम् । अन्यथा इदमित्यत्र सेरभावादेवाप्राप्तौ स्त्रियांग्रहणमनर्थकं स्यात् ॥

(भि दपाम्) अप्शब्दस्य दत्वं भवति भकारादौ विभक्तौ ॥ अद्भिः । अद्भ्यः । अपाम् । अप्सु ॥ दिक्-दिग्, दिशौ, दिशः । दिग्भ्याम् । दिक्षु ॥ त्विद्-त्विङ्, त्विषौ, त्विषः ॥ दृक्-दृग्, दृशौ, दृशः ॥ सह जुषत इति सजूः, सजुषौ, सजुषः । सजूभ्याम् । सजूःषु ॥ आशीः, आशिषौ । आशीभ्याम् । आशीःषु । असौ, अमू, अमूः । अमुम् । अमूः । अमुया, अमूभ्याम्, अमूभिः । अमुष्यै । अमुष्याः । अमूषाम्, अमूषु ॥ इति हसन्ताः स्त्रीलिङ्गाः ॥

(सुबोधिनी)—भि दपाम् ॥ अपामिति बहुवचनं चिन्त्यम् ॥ अष्टनः त्रैरिति-वदेकवचनमेव युक्तम् । दिशेः क्तिप् । दिशामिति कुत्वम् । दिक्-दिग् ॥ त्विष दीप्तावित्यस्मात् क्तिप् । षो ङ इति ङत्वम् । त्विङ् ॥ दृशेः क्तिप् । दिशामिति । कुत्वम् । दृक् ॥ जुषी प्रीतिसेवनयोरित्यस्मात् क्विप् । दोषामिति रः । खोरिति दीर्घः । सजुर्मित्रम् । शसे वेति वासः । विसर्गनुसृथानिकेति षत्वम् । सजूःषु । ष्टत्वम् । सजूषुषु ॥ आशासः क्वावित्युपधाया इत्वम् । घसादेरिति षः । आशीः । त्यदाद्यत्वे आप् । सौ स इति दस्य सः । 'सिरौ' इत्यौत्वम् । असौ । दस्य म इति मत्वम् । औ इतीत्वम् । एत्वं मादू इत्यूत्वम् । अमू ॥ इति सुबोधिण्यां हसन्ताः स्त्रीलिङ्गाः ॥

(तत्त्वदी०)—भि दपामिति ॥ भि द् अपाम् इति च्छेदः । बहुवचनं चिन्त्यम् ॥ सुष्टु आपो यस्मिन्स स्वाप् स्वद्भ्यामित्यत्रेष्टत्वात् प्राधान्यद्योतनायेत्यपि न । स्ववसस्वतवस्मासां वैदिकानां संप्रहार्थमाद्यर्थे बहुवचनमिति माधवः । तन्नेति रामाश्रमः । अत्र लौकिकानामेव प्रतिपाद्यत्वेन वैदिकप्रतिपादनस्यायुक्तत्वात् । अन्यथा अन्येषामपि व्युत्पाद्यत्वमिति न । नहि वैदिकव्युत्पादने यवनभाषायामिवापराधः । यदपि अन्यथेत्यादि तत्रापि देवासः देवेभिः गोनामित्यादीनां व्युत्पादनदर्शनात् । कथं न व्युत्पाद्यत्वम् । यदपि लौकिकप्रयोगनिष्पत्तये इति मूलविरोधाच्चेति तत्रापि न मात्रपदं न वा एवपदं वैदिकन्यवच्छेदकं दृष्टमस्ति । न च लौकिक-पदाद्वैदिकनिरास इति वाच्यं लौकिकानां बहूनां व्युत्पादनेन तदग्रहणस्योचितत्वात् । छत्रिणो गच्छन्तीतिवत् । यदि माधवमत खंडने आग्रह एव तदा इत्यम् । संज्ञिनिर्देशे प्रथममुचिते विपरीतनिर्देशादन्यत्रापीति वैदिकानां सिद्धिः । वस्तुतस्तु भ्यपो दिति सूत्रणीयम् लाघवात् । वैदिकानां तु छन्दसि दृष्टानुविधिरित्येव सिद्धिरिति दिक् ॥ आशिषाविति ॥ आशासः क्वावुपधाया इतीत्वे घसादेरिति षत्वम् ॥

श्रीविद्यानगरस्थायिलोकेशकरशर्मणा । विहितायां हि टीकायां स्त्रीलिङ्गोऽगाद्धसन्तकः ॥

इति तत्त्वदीपिकायां हसन्तस्त्रीलिङ्गाः ॥

अथ हसान्ता नपुंसकलिङ्गाः ।

स्वनडुत्-स्वनडुद्, स्वनडुही, स्वनङ्गाहि । पुनस्तद्वत् । शेषं पुंवत् ॥
वाः, वारी, वारि । वाभ्याम् । वार्षु ॥ ऊ रसे । विमलयु, विमलदिवी,
विमलदिवि ॥ किम्, के, कानि ॥ इदम्, इमे, इमानि । अन्वादेशे एनत्,
एने, एनानि ॥ ब्रह्म, ब्रह्मणी, ब्रह्माणि । हे ब्रह्मन्-हे ब्रह्म ॥

(सुबोधिनी)-सुष्ठु अनङ्गान् यस्मिन् तत् । वसामिति दत्वम् । स्वनडुत् । शौ
अनङ्गहश्चेत्याम् । नुमयम् इति नुम् । स्वनङ्गाहि । टादौ पुंवद्रूपम् ॥ यमान्तत्वान्न
नुम् । वारि ॥ विमला द्यौर्यस्मिन् तद्विमलयु । औ परतोऽन्तर्वर्तिनी विभक्तिमा-
श्रित्य पूर्वपदस्येवोत्तरपदस्थपि पदसंज्ञायां प्राप्तायामाह-उत्तरपदत्वे चापदादिविधौ
प्रत्ययलक्षणं नेति । उत्तरशब्देनोत्तरपदमुच्यते । उत्तरपदस्य पदत्वव्यपदेशे कर्तव्ये
प्रत्ययलक्षणं न भवतीत्यर्थः । पदादिविधौ तु प्रत्ययलक्षणं भवति । पदत्वाभावादुत्वं
न । विमलदिवी ॥ लुकि नेति त्यदाद्यत्वं न । किम् ॥ एवमिदम् । इममेतदोरित्ये-
नदादेशे एनत् ॥ वेङ्चोरित्यल्लोपो न । वकारमकारान्तसंयोगादुत्तरस्य नेति निषे-
धात् । ब्रह्मणी । धौ नपुंसकानामिति वा नस्य लोपः । हे ब्रह्मन्-हे ब्रह्म ॥

(अहः) अहन्शब्दस्य सो भवति रसे पदान्ते च ॥ अहः । अह्नी-
अहनी, अहानि । अह्ना । अहोभ्याम् ॥ कर्म, कर्मणी, कर्माणि ॥ एवं
चर्मन्वर्मन्धन्वन्नादयः ॥ दण्डि, दण्डिनी, दण्डीनि ॥ स्रग्वि, स्रग्विणी,
स्रग्वीणि । वाग्मि, वाग्मिनी, वाग्मीनि ॥ बहुवृत्रह, बहुवृत्रघ्नी-बहुवृत्र-
हणी, बहुवृत्रहाणि ॥ बहुपूष, बहुपूषणी-बहुपूषणी, बहुपूषाणि ॥ बह्वर्यम्,
बह्वर्यम्णी-बह्वर्यमणी, बह्वर्यमाणि ॥ असृक् असृग्, असृजी, असृजि ।
शसादौ वाऽसन् । असानि । अस्ना । असभ्याम् । ऊर्क्-ऊर्ग, ऊर्जी, ऊनूर्जि ॥

(सुबोधिनी)-अहः॥नस्य विसर्गविधानं युक्तम् । सस्यापि विसर्गविधानावश्य-
कत्वात् । तदन्तेऽपीष्टं सत्वम् । दीर्घाणि अहानि यस्मिन् स दीर्घाः निदाघः ।
दीर्घाहन् सि इत्यत्र हसेप इति सिलोपे नोपधाया इति दीर्घे च कृते ततः सकारः ॥
वेङ्चोरिति वाऽल्लोपः अह्नी-अहनी । 'अल्लोपः स्वरे' इत्यल्लोपः । अहः । भ्यामि
सत्वे कृते विसर्गः । 'हवे' इत्युत्वम् ओत्वं च । अहोभ्याम् ॥ दण्डोऽस्यास्तीति ।
मान्तोपधादीनि । नाम्नो न इति नलोपः । दण्डिनी । इनामिति दीर्घः । दण्डीनि ।

स्रगस्यास्तीति विन् । स्रग्वि ॥ वागस्यास्तीति गिन् । वागिम् । बहवो वृत्रहणो
यस्मिन् ततः । नाप्नो न इति नलोपः । बहुवृत्रह । वेङ्योरित्युपधालोपे हनो घ
इति घः । बहुवृत्रघ्नी । अलोपाभावे बहुवृत्रहणी । इनामिति दीर्घः । बहुवृत्रहाणि ॥
बहवः पूषाणो यस्मिन् तत् बहुपूष ॥ बहवोऽर्धम्णो यस्मिन् तत् बह्वर्धम् ॥ अस्य-
तेरौणादिके ऋजप्रत्यये । अस्तृज् । चोः कुरिति कुत्वम् । अस्तृक् । पाददन्तेत्यसन् ।
' अलोपः स्वरे ' इत्यलोपे अस्त्रा ॥ ऊर्जतीति ऊर्क् । शौ ऊर्जि । नरजानां संयोगः ।
बहव ऊर्जो यस्मिन् तत् बहूर्क् ॥

(तत्त्वदी०)—अह् इति ॥ लोर्विसर्ग इत्यतो विसर्ग इत्यनुवर्तते । कश्चित्तु सस्तावित्यतः
समनुवर्त्य समेव व्यधित तन्नेति रामाश्रमः । सस्यापि विसर्गविधानावश्यकत्वेन विसर्गविधानस्यौ-
चित्यात् । वस्तुतस्तु सस्यैवाव्यवहितत्वेन तदनुवृत्तेरेवौचित्यं युक्तं क्षत्यभावात् ॥ दीर्घान्यहानि
यस्मिन्निदाघे इति विग्रहे दीर्घाहन् सि इति स्थिते हसेप इति सिलोपे नोपधाया इति दीर्घे
परचादह् इति विसर्गः । दीर्घाहाः । धौ त्वधाविति निषेधादीर्घाभावे विसर्ग एव । हे दीर्घाहः ॥

(बहूर्जो लुम्प्रतिषेधः) अन्त्यात्पूर्वो वा लुम् ॥ बहूर्जि-बहूर्जि ॥
त्यत्-त्यद्, त्ये, त्यानि ॥ तत्-तद्, ते, तानि ॥ यत्-यद्, ये, यानि ॥
एतत्-एतद्, एते, एतानि ॥ अन्वादेशे एनत्-एनद्, एने, एनानि ॥
बेभित्-बेभिद्, बेभिदी ॥

(सुबोधिनी)—बहूर्जो लुम्प्रतिषेधः ॥ अन्त्यात्पूर्वो वा लुम् । बहूर्ज्शब्दस्य
भाष्यमते लुम् ॥ इदमेतदोरित्येनदादेशः । एनत् । बेभिद्यते इति बेभित् । यङन्तात्क्विप् ॥

(तत्त्वदी०)—बहूर्ज इति ॥ बहूर्जि इति ॥ ज्ञेजानां संयोगः ॥ शौ न लुमिति ।
वाऽनुवृत्तेऽर्थवस्थितत्वादिति भावः ॥

(सयङन्तस्य शौ लुम्) बेभिदि ॥ चेच्छित्-चेच्छिद् । चेच्छिदी ।
चेच्छिदि । “गवाक्शब्दस्य रूपाणि क्लीबेऽर्चागतिभेदतः । असन्ध्यगा-
गमाह्लोपैर्नवाधिकशतं मतम् ॥ स्यम्सुप्सु नव षड् भादौ षट्के स्यु-
स्त्रीणि जशशसोः । चत्वारि शेषे दशके रूपाणीति विभावय ॥ ”
गवाक्-गवाग्, गोअक्-गोअग्-गोक्-गोग्, गवाङ्-गोअङ्-गोङ् ।
गोची-गवाञ्ची-गोअञ्ची-गोञ्ची । गवाञ्चि-गोअञ्चि-गोञ्चि । गवाक्षु-गोअक्षु-
गोक्षु-गवाङ्क्षु-गोअङ्क्षु-गोङ्क्षु-गवाङ्खु-गोअङ्खु-गोङ्खु ॥ तिर्यक्-
तिर्यग्, तिर्यश्ची, तिर्यञ्चि । तिर्यङ्, तिर्यञ्ची, तिर्याञ्चि ॥ यकृत्, यकृती,

यकृन्ति-यकानि । यक्का-यकता, यकभ्याम्-यकृद्भ्याम् ॥ एवं शकृत् ॥
ददत्, ददती, ददति-ददन्ति ॥ एवं जाग्रदादयः ॥ तुदत् ॥

(सुबोधिनी)—सयङन्तस्य शौ नुम् ॥ सश्च यङ् च सयङौ सयङावन्ते यस्य
स सयङन्तस्तस्य सयङन्तस्य नाम्नो नुम् न शौ परे ॥ बोभिदि ॥ चेच्छिद्यते इति
चेच्छित् ॥ शौ चेच्छिदि ॥ सप्रत्ययान्तस्य शौ पिपठिषि ॥ “जायन्ते नव सौ तथाऽमि
च नव भ्याम्भिसम्भ्यसां संगमे षट्संख्यानि नैव सुप्यथ जसि त्रीण्येव तद्वच्छसि ॥
चत्वार्यन्यवचसु कस्य विबुधाः शब्दस्य रूपाणि तज्जानन्तु प्रतिभाऽस्ति चेन्निग-
दितुं षाण्मासिकोऽवधिः ॥ १ ॥” राजसभायामिति श्लोकः केनचित् कविनोक्त-
स्तदा कश्चित्पण्डितः श्लोकद्वयेन तदुत्तरमाह । श्लोकः । “गवाक्शब्दस्य रूपाणि क्लीबे-
ऽर्चागतिभेदतः ॥ असंध्यगागमाल्लोपैर्नवाधिकशतं मतम् ॥ १ ॥” व्याख्या । गवाक्श-
ब्दस्य रूपाणि अर्चागतिभेदतः पूजागत्यर्थभेदेन नवाधिकशतं बोधयानि । विंशत्या-
द्याः सदैकत्वे सर्वाः संख्येयसंख्ययोः” इत्युक्तत्वादेकत्वं शते ॥ अत्रैर्गतौ नस्य लोपः ।
पूजायां तु नेत्याशयः । कीदृशम् । असंध्यगागमाल्लोपैर्मतं गोरग्वेत्यगागमेन
गोर्वेति प्रकृतिभावाल्लोपाभ्यां वाऽऽचार्याणां मननविषयीभूतम् ॥ १ ॥ उक्तसंख्यामाह ।
स्यमुष्पु इति ॥ प्रत्येकं स्यमुष्पु नव रूपाणि स्युः । भादौ षट्के षट् । जशूशसो-
स्त्रीणि । शेषे दशके प्रत्येकं चत्वारि । इति नवाधिकशतं रूपाणि त्वं विभावय
जानीहि । शसे चपस्येति वार्तिकमनाश्रित्योक्तम् । अन्यथा त्रीणि रूपाणि वर्द्धन्ते
इत्यर्थः ॥ २ ॥ गामश्चतीति विग्रहे किप् गतौ नो लोप इति नलोपः गो अच् सि इति स्थिते
अगागमे चोः कुरिति कुत्वम् । गवाक् १ गवाग् २ प्रकृतिभावे गोअक् ३ गोअग् ४
अल्लोपे गोक् ५ गोग् ६ पूजायां नस्य कुत्वेन डः । गवाङ् ७ प्रकृतिभावे गोअङ् ८
लोपे गोङ् ९ । अम्यप्येतानि रूपाणि । औ परतः अचेरित्यल्लोपे गोची १ पूजायां
तु गवाश्चो २ गोअश्चो ३ गोश्चो ४ । शौ नुमयम इति नुम् । गतिपूजनयोस्त्रीण्येव
सादृश्यात् । गवाश्चि १ गोअश्चि २ गोश्चि ३ । टापरतः अचेरित्यल्लोपः । गोचा १
पूजायाम् गवाश्चो २ गोअश्चो ३ गोश्चो ४ । भ्यामि गवाग्भ्याम् १ गोअग्भ्याम् २
गोग्भ्याम् ३ पूजायाम् गवाङ्भ्याम् ४ गोअङ्भ्याम् ५ गोङ्भ्याम् ६ । भिसि परे
गवाग्भिः १ गोअग्भिः २ गोग्भिः ३ पूजायाम् गवाङ्भिः ४ गोअङ्भिः ५ गोङ्-
भिः ६ । डेपरतः अचेरित्यल्लोपः । गोचे १ पूजायाम् गवाश्चो २ गोअश्चो ३ गोश्चो ४ ।
भ्यामि प्राग्वत् । भ्यसि गवाग्भ्यः १ गोअग्भ्यः २ गोग्भ्यः ३ पूजायाम् गवाङ्-
भ्यः ४ गोअङ्भ्यः ५ गोङ्भ्यः ६ ङसौ गोचः १ पूजायाम् गवाश्चः २ गोअश्चः ३
गोश्चः ४ । भ्यामि भ्यसि च प्राग्वत् । ङसुपरतो ङसिवत् । ओसि गोचोः १ पूजा-
याम् गवाश्चोः २ गोअश्चोः ३ गोश्चोः ४ । आमि गोचाम् १ पूजायाम् गवाश्चाम् २

गोअञ्चाम् ३ गोञ्चाम् ४ । द्वौ गोचि १ पूजायाम् गवाञ्चि २ गोअञ्चि ३ गोञ्चि ४ ।
ओसि च गोचोः १ पूजायाम् गवाञ्चोः २ गोअञ्चोः ३ गोञ्चोः ४ । सुपि गवाञ्चु
१ गोअञ्चु २ गोञ्चु ३ पूजायाम् शसे ङ्णोरिति ङान्तानां कुक्पक्षे गवाङ्क्षु ४ ।
गोअङ्क्षु ५ गोङ्क्षु ६ कुगभावे गवाङ्क्षु ७ गोअङ्क्षु ८ गोङ्क्षु ९ । एवं नवाधि-
कशतं रूपाणि । कुक्पक्षे शसे चपस्येति ककारस्य खकारेण त्रयाणामाधिक्यं ज्ञेयम् ।
अन्यत्र तु कुत्वस्यासिद्धत्वान्न खकारः । एवं द्वादशाधिकम् ॥ तिरोश्चतीति । नो
लोप इति नलोपः । चोः कुरिति कुः । तिर्यक् । सहादित्वात्तिरिः । औपरतः तिर-
श्चादय इति तिरश्चः । शौ नुमयम् इति नुम् । तिर्यञ्चि । पूजायां तिर्यङ् ॥ यकृत्का-
लखण्डम् । ऋकृत् पुरीषम् ॥ शसादौ पाददन्तेति यकृत्शकृन्नादेशौ वा ॥ दददिति
पुल्लिङ्गे उक्त एव । द्विरुक्तानां जक्षादीनां चेति वा नुम् । ददन्ति-ददति वा ॥

(तत्त्वदी०)—सयङन्तस्येति ॥ सश्च यङ् च सयङौ तौ अन्तौ यस्य तस्येत्यर्थः । एतन्मूलं त्वनुवर्तितवाग्रहणस्य व्यवस्थितत्वम् ॥ गवाक्शब्दस्येत्यादि ॥ अर्चागतीत्यादि ॥ अर्चा पूजा गतिर्गमनं तयोर्भेदस्तस्मात् ॥ असंध्यगागमाहोपैरिति ॥ गोर्वा गोरश्चेति विकल्पद्वयेन रूपत्रयमिति भावः ॥ स्यस्सुप्तिविति ॥ प्रत्येकं नवनवेत्यर्थः ॥ भादाविति ॥ भकारादौ इत्यर्थः । तथा हि । सौ गत्यर्थतायामनलोपे असंधौ अगागमे च पर्यायेण रूपत्रयम् । तत्रैव वाऽवसान इति कगयोर्विकल्पाद्रूपषट्कम् । पूजायां त्वसंध्यादिविकल्पे रूपत्रयमिति संकलनया नव । एवमन्यपि । औद्वये तु गत्यर्थतायाम् अचेर्दार्घ्य इत्यकारलोपे तन्निमित्तासंध्यादिरूपद्वयाभावादेकमेव । पूजार्थतायां तु नलोपाभावादलोपस्याभावेऽसंध्यादिविकल्पेन रूपत्रयम् । संकलनया प्रत्येकं रूपचतुष्टयम् । एवं टाप्रभृतौ स्वरादौ सर्वत्र प्रत्येकं रूपचतुष्टयं बोध्यम् । जश्शसोस्तु गत्यर्थतायां नलोपेऽपि पुनर्नुमा विशेषाभावात् प्रत्येकं त्रीण्येव । श्यामादौ तु त्रीणि गतौ त्रीण्यर्चायामिति षट्षट् । सुपि तु पूजार्थतायां शसे ङूणोः कुक्कुटाविति कुक्विकल्पेन षट् । गतौ तु त्रयमेवेति नव । कुक्पक्षे शसे चपस्येति विकल्पेन यदि स्वकारस्तदा रूपत्रयाधिक्यं भवत्येव ॥

(वाऽऽदीपोः शतुः) अवर्णान्तात्परस्य शतुर्वा तुमीकारे ईपि च ॥
तुदती-तुदन्ती, तुदन्ति ॥ भात् । भाती-भान्ती, भान्ति ॥

(सुबोधिनी)-वाऽऽदीपोः शतुः ॥ वा आत् ईपोरिति पदच्छेदः । आदिति पञ्चमी न तु तत्परत्वम् । ईश्च ईप् च ईपौ तयोरीपोः । शतुरित्यवयवषष्ठी ॥ ननु तुदती इत्यत्र शिति चतुर्वदित्यनेन कृतस्य तुदादेरित्यप्रत्ययस्य अदे इत्यनेनान्तरङ्गत्वा-
ल्लोपे कृतेऽवर्णात्परत्वाभावान्नुम् न स्यात् । उच्यते । प्रत्ययलक्षणेन तत्परत्वमस्त्ये-
व । न चैवं घ्नन्तीत्यादावतिप्रसङ्गः । लुकि न तन्निमित्तमित्यनेन प्रत्ययलक्षणप्रतिषे-
धात् ॥ भातीति भात् । भा दीप्तौ शतृप्रत्यये शित्वादप् । अदादित्वादपो लृक् ॥

(तत्त्वदी०)-वाऽऽदीपोः शतुरिति ॥ वा आत् ईपोः शतुरिति च्छेदः । आदिति पञ्चमी । न तपरत्वम् । ईश्च ईप् च ईपौ तयोः ईपोरित्यत्र जवाभावेन उत्तरपदस्यान्तर्वर्तिविभक्त्या पदत्वं नेति ज्ञापितम् । तेन परमवाचावित्यत्र कुत्वाद्यभावः । अदीपोरादीपोरिति तु न च्छेदः । उत्तरसूत्रे नित्यग्रहणसामर्थ्यात् । तुदन्ती इत्यत्रावर्णस्य 'अदे' इत्यनेन लोपे कथमात्परत्वमिति चेत्सत्यम् । प्रत्ययलक्षणत्वेनेति गृहाण । अथ व्रन्तीत्यत्रातिव्याप्तिरिति चेत् न । लुकि न तन्निमित्तमिति निषेधात् । अथ कथमग्रहणेन सानुबन्धकावर्णसामान्यस्य ग्रहणं यवर्णसामान्यस्य ग्रहणं च "निरनुबन्धकग्रहणे न सानुबन्धकस्य ।" "अर्थवद्ग्रहणे नानर्थकस्य ।" "प्रत्ययाप्रत्यययोः प्रत्ययस्यैव ।" इति परिभाषात्रयेण निषेधादिति वाच्यम् । अप्याभ्यां नित्यविधानेन परिभाषात्रयस्यात्राप्रवृत्तिज्ञापनात् । न ह्यन्यथाऽप्याभ्यामनेन विकल्पः प्राप्तो येन नित्यमित्यर्थवद्भवेत् । ईवग्रहणं तु सानुबन्धकस्य ग्रहणे निरनुबन्धकस्य ग्रहणं नेति ज्ञापनार्थम् ॥

(अप्ययोरान्नित्यम्) अप्रत्यययप्रत्ययसंबन्धिनोऽवर्णात्परस्य शतुर्नुम् नित्यमीकारे ईपि च ॥ पचत्, पचन्ती, पचन्ति ॥ दीव्यत्, दीव्यन्ती, दीव्यन्ति ॥ स्वप्, स्वब्, स्वपी । न्सम्महत इति दीर्घः । स्वाम्पि । दीर्घो नेत्येके । स्वम्पि । स्वपा । भि दपाम् । स्वद्भ्याम् । स्वद्भिः ॥ जगत्, जगती, जगन्ति ॥ महत्, महती, महान्ति ॥ धनुः, धनुषी ॥

(सुबोधिनी)-अप्ययोरान्नित्यम् ॥ वाऽऽदीपोरित्यत ईपोरित्यनुवृत्तम् । विकल्पे प्राप्ते नित्यविधानार्थमिदम् । अप् च यश्चाप्यौ तयोरान्नित्यस्य शतुर्नित्यं नुम् । भवति ईईपोः ॥ ननु अप्ययोरित्यत्र 'चपा अवे' इति जवत्वं वक्तुं युक्तम् । उच्यते । ज्ञापनार्थमेवं निर्देशः । प्रत्यये परतः कचित्पदत्वं नेति । तेन तदित्त्वानित्यादि सिद्धम् ॥ पचतीति पचत् । अप् कर्तरीत्यप् । अदे इत्यलोपः ॥ दीव्यतीति दीव्यत् । दिवादेरिति यः ॥ सुष्ठु आपो यस्मिन् सरसि तत् स्वप् । ऋक्पूरित्यप्रत्ययो न 'न पूजने' इति निषेधात् । शौ नित्यत्वात् नुमः प्राक् दीर्घः । स्वाम्पि । तदन्ते दीर्घोऽस्य नेत्येके । स्वम्पि । अतिपूवयिजितनिधनितायिभ्यः इत्यौणादिकः धनेरुम् । धनुः ॥

(तत्त्वदी०)-अप्ययोरान्नित्यमिति ॥ अप् च यश्च अप्यौ तयोः । अव्ययोरिति वक्तव्ये जवाकरणं ज्ञापकं यकारे क्वचिदन्तर्वर्तिविभक्त्या पदान्तं नेत्यस्य । तेन वैदुष्यमित्यत्र 'वसां रसे इति दत्वं न । अप्यान्नित्यमिति सुवचम् । आदित्यस्यानुवृत्तेः । आरम्भसामर्थ्यान्नित्यत्वे लब्धेऽपि अदीपोरादीपोरिति संदेहनिरासार्थं नित्यग्रहणम् ॥

(न्पपूर्वस्य शौ दीर्घः) धनूंषि ॥ हविः, हविषी, हवींषि ॥ पयः, पयसी, पयांसि ॥ तेजः, तेजसी, तेजांसि ॥ वचः, वचसी, वचांसि ॥

पिपठीः, पिपठिषी । सयङ्गन्तस्य शौ नुन्न । पिपठिषि ॥ सुपुम्, सुपुंसी,
सुपुमांसि ॥ अदः, अमू, अमूनि । शेषं पुंवत् ॥
इति हसान्ता नपुंसकलिङ्गाः ॥

(सुबोधिनी)-न्षपूर्वस्य शौ दीर्घः ॥ न्सम्महत इत्यस्यैव प्रपञ्चः शौ न्सम्म-
हत इति दीर्घः । विसर्गनुमिति षत्वम् ॥ धनूषि । धनुर्भ्याम् । अत्र 'य्वो विं हसे'
इति न दीर्घोऽधातुत्वात् ॥ अर्चिंशुचिदुसृपीत्यादिना जुहोतेरिस । हविः ॥ पिपठि-
षतेः क्तिप् । 'य्वो विं हसे' इत्यनेन दीर्घत्वम् । पिपठीः ॥ सुष्ठु पुमांसो यस्मिन्
तत् सुपुम् । शौ पुंसोऽङुङित्यसुङ् । नुमयम् इति नुम् । न्सम्महत इति दीर्घः ।
सुपुमांसि ॥ त्यदाद्यत्वं विभक्तिकार्यं मत्वोत्वे अमू । शौ नुम्दीर्घो । अमूनि ।
शेषं पुंवत् ॥ इति सुबोधिनीयां हसान्ता नपुंसकलिङ्गाः ॥

(तत्त्वदी०)-श्रीविद्यानगरस्थायिलोकेशकरशर्मणा । कृतायामिह टीकायां ह्रीवलङ्गो
हसान्तकः ॥

इति तत्त्वदीपिकायां हसान्तनपुंसकलिङ्गाः ॥

समाप्ते इमे पङ्गलिङ्गव्याख्ये ॥

अथ युष्मदस्मत्प्रक्रिया ।

(त्वमहं सिना) सिना सहितयोर्युष्मदस्मदोस्त्वमहमित्येतावादेशौ
भवतो यथासंख्येन ॥ त्वम् । अहम् ॥

(सुबोधिनी)-त्वमहं सिना ॥ युष्मदस्मदोः स्थाने त्वमहमित्येतौ यथाक्रमं
स्तः । सिनेति सहादियोगे तृतीया । सिप्रत्ययेन सहितयोरित्यर्थः ॥ ननु त्वमहमो-
हसान्तत्वादेव सिलोपे सिद्धे साविति वाच्यं व्यर्थं सिनेति । उच्यते । मान्तत्वस्य
यथा तकारोच्चारणस्य गौणेऽतित्वमित्यादौ चरितार्थत्वात् सिलोपात्परत्वात्त्यदादे-
रित्यत्वं तत आऽम्स्भावित्यात्वम् त इति तकारस्य सत्वं च स्यात् । अतः सिनेत्यु-
क्तम् ॥ इह तदन्तविधिरपि इष्टोऽस्ति । परमत्वम् । परमाहम् । गौणत्वे तु त्वां मां
युवामावां युष्मान् अस्मान् वाऽतिक्रान्त इत्यत्रापि अतित्वमत्यहमित्येव । इह
युष्मदस्मदोः णान्तसंख्यावाचिनां चालिङ्गत्वमेव । 'अलिङ्गे युष्मदस्मदी' इत्यु-
क्तत्वात् । अत एव त्रिषु लिङ्गेष्वेषां समानं रूपम् । लिङ्गनिमित्तमीवादि कमनयो-
र्नालिंगत्वात् । त्वं ब्राह्मणः । अहं ब्राह्मणः । त्वं ब्राह्मणी । अहं ब्राह्मणी । त्वं
ब्राह्मणकुलम् । अहं ब्राह्मणकुलमिति ॥

(तत्त्वदी०)-त्वमहं सिनेति ॥ त्वम् अहं सिनेति छेदः । सिनेति सहयोगे तृतीया । त्वमहं साविति तु नोक्तम् । त इति सकारस्य सौ परेऽनिवार्यत्वात् । तकारोच्चारणस्य तु न सामर्थ्यं तस्यातित्वमिति गौणे चरितार्थत्वात् । अत्राहुः । अत्र सावित्युक्ते स्त्रियां त्यदाद्यत्वे परत्वादान् सावित्यात्वं बाधित्वा आप्यादिति तन्निरासायेति । अत्रेदमवधेयम् । युष्मदस्मदोरलिङ्गत्वात्स्त्रीत्वाभावादेवापो निवृत्तेस्तनिवृत्त्यर्थत्वस्य व्यर्थत्वात् । अथ लिङ्गयोगोऽस्ति युष्मदस्मदोरिति ब्रूषे तर्हि अस्मिन् ग्रन्थे युष्मदस्मदोः षणान्तसंख्यावाचिनां चालिङ्गत्वमेव स्वीकृतमिति स्वीकृत्या विरोधः । तयोश्च वाच्यलिङ्गत्वात्त्रिष्वपि लिङ्गेषु समानरूपमिति वदता वृत्तिकृताऽपि महानेव विरोधः । चवाच्यलिङ्गत्वादित्येकं पदम् । चस्य वाच्यं लिङ्गमिव लिङ्गं ययोस्ते तयोर्भावस्तत्त्वाद्यवयवदलिङ्गत्वादित्याद्यर्थं वर्णयद्भिश्च विरोध एवेत्युपेक्षितम् ॥

(युवावौ द्विवचने) द्व्यर्थवाचिनोर्युष्मदस्मदोर्युवावावादेशौ भवतो विभक्तौ ॥

(सुबोधिनी)-युवावौ द्विवचने ॥ द्वयोरर्थो द्व्यर्थस्तं वक्त इति द्व्यर्थवाचिनौ तयोर्युष्मदस्मदोर्युवावौ स्तः स्यादौ विभक्तौ ॥ त्यदादेरित्यतः स्यादावित्यपकृष्यते । द्वौ वक्त इति द्विवचने कर्तरि युट् । किंच द्विवचने इति प्रत्ययविशेषणे कृतेऽपि युवावौ सिद्धयतः तथापि युवामतिक्रान्तान् अतियुवानित्यादौ युवावयोरप्रसङ्गशरणाय प्रकृत्यर्थविशेषणं कृतम् ॥

(तत्त्वदी०)-युवावौ द्विवचने इति ॥ इह त्यदादेरेरित्यतः स्यादावित्यपकृष्यते । वक्त इति वचने कर्तरि युट् । द्वयोरर्थयोर्द्विवचने प्रथमान्तम् । तथा च द्विवचने युष्मदस्मदी इति हरदत्तादिमते तयोरित्यध्याहारकेशः । कर्मणि युडिति पक्षे द्विवचन इति सप्तम्यन्तं द्विवे इत्यर्थकं तद्वाचिनोरित्यर्थः । अत्राहुः ॥ द्वित्वे या स्यादिविभक्तिस्तस्यामित्यर्थ इति । अत्रेदं वक्तव्यम् । एवं सति युवामावां वाऽतिक्रान्तानतियुवानत्यावानित्यत्राग्याप्तिः द्वित्वामिधायास्याद्यभावात् ॥

(आमौ) युष्मदस्मद्भ्यां पर औराम् भवति ॥ युवाम् । आवाम् ॥

(सुबोधिनी)-आमौ ॥ आभ्यामौ आम् स्यात् ॥ अत्र योगविभागाभिप्रायेण विपरीतनिर्देशो बोध्यः । विपरीतनिर्देश इत्येतदर्थं व्याख्यानान्तरं क्रियते । अत्र अम् औ इति छेदः । अ इति योगविभागः कर्तव्यः । लोपः अन्तः युष्मदस्मदोरिति पदत्रयं चानुवर्तनीयम् । युष्मदस्मदोरकारान्तादेशोऽकारात्परस्याकारस्य लोपश्च स्यादित्येको योगः । युष्मदस्मद्भ्यां पर औरारोऽम् स्यादिति द्वितीयः । औरारस्यामि कृते आ म्स्भावित्यात्वम् । यद्वा सवर्णदीर्घः । न चाम्रशसोरिति लोपः । अकारोच्चारणसामर्थ्यात् । इति लघुभाष्ये । युवाम् । आवाम् । तदन्ते परमयुवाम् । परमावाम् । गौणत्वे तु त्यदादेरित्यत्वं न भवति । संज्ञोपसर्जनयोर्नात्वमित्युक्तत्वात् । किं तर्हि आमावित्यत्र योगविभागेन । अनयोरन्तस्याकारोऽतो लोपश्च । औरारस्य अमि कृते आम्स्भावित्यात्वम् ॥ अतित्वाम् । अतिमाम् । अतियुवाम् । अत्यावाम् । अतियुष्माम् । अत्यस्माम् ॥

(तत्त्वदी०)-आमाविति ॥ आम् औ इति च्छेदः ॥ नन्वेव क्रियतां किंवाऽऽविविधानेनेति चेत् । अत्र माधवः । आ अम् औ इति च्छेदः । युष्मदस्मदोराकारान्तादेशः औकारस्याम् भवतीत्यर्थः । एवं युष्मयतेः क्विपि अलोपे औकारस्यामि युष्मामस्मामिति प्राप्नोति युष्म अस्माम् इति चेष्यते एवं मस्यात्वे रूपसिद्धिरित्याह । अत्र रामाश्रमः । अस्मात्रविधानेनैवेष्टसिद्धेराकारो व्यर्थ इत्युक्त्वा स्वमतमुक्तवान् । अ अम् औ इति च्छेदः । अ इति योगो विभज्यते । अत्र लोपः अत् युष्मदस्मदोरित्येतत्सर्वमनुवर्तते । तथा च युष्मदस्मदोराकारोऽन्तादेशः स्यात् । तस्य अतः परस्य लोपः स्यात् । द्वितीयस्य तु युष्मदस्मद्भ्यां पर औ अम् भवति ॥ आम्स्मावित्यात्वम् । 'सर्वणैर्दीर्घः' इति वा दीर्घत्वम् । अन्शसोरस्येति तु न अकारोच्चारणासामर्थ्यादिति । अत्रेदमवधेयम् । अ इति छित्वा योभविभागं लोपाद्यनुवृत्तिं च कृत्वा युवानावामिति रूपं साध्यम् । तत्राधिकक्लेशः । कुत्र आम् औ युष्मदस्मद्भ्यां पर औकारोऽम् भवति सति तस्मिन् तयोरकारान्तादेश इति । अन्यत्र त्वाम्स्मावित्यनेनैवात्वम् । एवं चातिप्रसङ्गशंकाऽपि नेति अस्मात्रविधाने सुट्प्रसङ्गोद्भावननिराकरणार्थयत्नक्लेशोऽपि नेति विभाव्यसूरिभिः ।

(यूयं वयं जसा) जसा सहितयोर्युष्मदस्मदोर्युयं वयं भवतः ॥ यूयम्, वयम् ॥

(सुबोधिनी)-यूयं वयं जसा तदन्ते परमयूयम् । परमवयम् । गौणत्वेऽतियूयम् । अतिवयम् ॥

(तत्त्वदी०)-यूयं वयं जसेति ॥ जसीति तु पूर्वोक्तयुक्तं कृतं जसीत्यस्य प्रवृत्तः ॥

(त्वन्मदेकत्वे) युष्मदस्मदोस्त्वन्मदौ भवत एकत्वे गम्यमाने ॥

(सुबोधिनी)-त्वन्मदेकत्वे ॥ एकत्वे गम्ये । एकस्य भावः एकत्वं तस्मिन् गम्यमाने ज्ञायमाने सति युष्मदस्मदोस्त्वन्मदावादेशौ स्तः । स्यादावित्यत्र न संबध्यते । तेन तव पुत्र इति त्वत्पुत्रः । तवापत्यमिति त्वादः । त्वं पुत्रो यस्य सः त्वत्पुत्रः । इत्यादौ विभक्त्यभावेऽपि त्वन्मदौ भवतः । न चान्तर्वर्तिनीं विभक्तिमाश्रित्याप्येतौ स्यातामिति वाच्यं युवयोः पुत्रः इति युष्मत्पुत्र इत्यादौ युवावयोरपि प्रसङ्गात् । छकि न तन्निमित्तमिति निषेधाच्च । दान्तादेशावेतौ । तेन त्वादयति । मादयति । त्वदीयम् । मदीयमित्यादिरूपसिद्धिः सूत्रे वाऽवसाने इति पाक्षिकतकारे कृते अमे जमा वेति अमत्वं क्वचिज्जबस्यापि जमो ज्ञाप्यते तेनेति वा बोध्यम् । सिङ्गुस्सूक्तवक्ष्यमाणा विधयस्त्वन्मदौ बाधन्ते परत्वात् । तदन्ते । परमत्वात् । परमाम् ॥ गौणत्वे तु अतित्वात् । अतिमाम् ॥

(तत्त्वदी०)-त्वन्मदेकत्वे ॥ त्वद् मद् एकत्वे इति च्छेदः । अमे जमा वत्यत्र वाशब्दस्य व्यवस्थितत्वात्क्वचिज्जसानामपि जमा भवन्तीति अमत्वम् । तेन त्वादयतीत्यादि सिद्धम् । तव पुत्र-

स्त्वत्पुत्र इत्यादौ भवत्येव एकत्वाभिधानस्य निमित्तस्य सत्त्वात् । अत्राहुः । युवयोः पुत्रः युष्म-
त्पुत्र इत्यत्र स्याद्यभावात् कथमिति न वाच्यम् ॥ धातोरित्यत्रासंभवात्स्याद्यधिकारस्त्यक्तः सो-
ग्रेऽपि न संबध्यते । अत एव त्यदादेष्टेरः स्यादावित्यत्र पुनः स्यादिग्रहणं कृतमिति । अत्रेदं
वक्तव्यम् । 'त्वन्मदेकत्वे' 'युवावौ द्विवचने' इत्यनयोर्द्वयोरपि युधातोस्त्यदादेष्टेरित्येतत्सूत्रद्वयम-
ध्यस्थताऽविशेषेण कथमेकत्र स्यादिसंबन्धोऽपरत्र नेति व्याख्यातं संगच्छते विनिगमनाविरहात् ।
किंतु द्वित्व इति वक्तव्ये द्विवचनग्रहणसामर्थ्यादत्र स्यादियोग इति सहाधेयम् ॥

(आऽस्मभौ) युष्मदस्मदोष्टेरात्वं भवति अमि सकारे भिसि च परे ॥

त्वाम् । माम् । युवाम् । आवाम् । त्यदाद्यत्वे शसीति दीर्घः ॥

(सुबोधिनी)-आऽस्मभौ ॥ आ अम् इति छेदः । युष्मदस्मदोष्टेरात्वं स्यादमि
सकारे भिसि च । अम् च स् च भिश्च तेषां समाहारोऽस्मि तस्मिन् । आगमज-
स्थानित्यत्वान्न लुप्ताभावः । भीत्येकदेशद्वारा समुदायानुकरणम् । अत्र माधव आह ।
टेरिति नानुवर्तनीयम् प्रयोजनाभावात् । षष्ठीनिर्दिष्टत्वादन्त्यस्यात्वे सवर्णदीर्घं च
त्वां मामिति रूपसिद्धेः । युष्मदस्मदोर्ज्यन्तयोः क्विपि युष्म् अस्मिति रूपम् आभ्या-
ममि शसि च युषाम् असाम् युषान् असानित्यन्त्यस्य मकारस्यात्वे सिध्यति ।
अन्यथा न सत्यम् । अतियुष्माभ्यामित्यादावात्वं केन भवति गौणत्वे त्यदाद्यत्वा-
भावात् । उच्यते । आमावित्यत्र योगविभागेनात्वे कृते रूपसिद्धिरिति । तदा युष्मा-
स्मोरपि योगविभागेनात्वे कृते पश्चादोष्टेरात्वे चामि शसि च युषाम् असाम् युषान्
असानिति सिद्ध्यत्येव किं माधवोक्तयेति ॥

(तत्त्वदी०)-आऽस्मभाविति ॥ आ अम्भाविति छेदः । नन्वतियुष्माभ्याम् अति-
युष्मान् अत्रात्वं केन गौणत्वे त्यदाद्यत्वाभावात् इति चेत्सत्यम् । केचिदानावित्यत्र योगविभागेन
परत्वादाऽस्मभावित्यविभक्तिनिर्देशेन सात्पूर्वः परोवालुप्तनिर्दिष्टो नकारान्तस्तस्मिन्परेऽप्यात्वम् । अत्र
षष्ठीदर्शनादन्तादेशः । टेरित्यवृत्तिस्तु प्रयोजनाभावात् युष्मदस्मदोर्युवामावामित्यसिद्धेश्चोपेक्षितम् ॥

(शसो नो वक्तव्यः) युष्मान् । अस्मान् । त्वन्मदादेशे कृते ॥

(सुबोधिनी)-शसो नो वक्तव्यः ॥ सो नः पुंस इत्यत्र सो न इति योग-
विभागेनायमर्थो लभ्यते इत्यर्थः ॥

(ए टाड्योः) युष्मदस्मदोष्टेरेत्वं भवति टाड्योः ॥ त्वया । मया ।
युवाभ्याम् । आवाभ्याम् । युष्माभिः । अस्माभिः ॥

(सुबोधिनी)-ए टाड्योः ॥ अत्र टेरित्यनुवृत्तं अनयोष्टेरेत्वं स्यात् । टाश्च डिश्च
टाड्यौ तयोः परतः । इदन्तत्वात् डेः पूर्वनिपाते प्राप्ते तस्थानित्यत्वज्ञापनार्थं परनि-
पातः । किंच परत्वाच्चदादेरित्यत्वे प्राप्तेऽपि आदौ ए टाड्योरित्येत्वप्रवृत्तिरेव न्याय्या
कृताकृतप्रसङ्गित्वेन तस्य नित्यत्वात् । टेरेत्वे कृते अयोदेशे च त्वया मयेति । अत्र हि

युष्मदस्मदोर्ज्यन्तयोः क्विपि युष्म् अस्म् इति टाडिओसु परतः युष्मा । अस्मा । युष्मि । अस्मि । युष्मोः । अस्मोरिति रूपाणि । तत्सिद्धयर्थं व्याख्यानान्तरं क्रियते । अत्रैकारात् परो यवयोर्वसे हकारे चेत्यनेन छतो हकारो ज्ञातव्यः । तेनायमर्थः । अदन्तयोरनयोरेत्वं हसान्तयोर्यत्वं च न भवति । ए टाड्योरिति टाडिओसां छत्तसप्तमीको निर्देशः । एषु परत इति ॥

(तत्त्वदी०)—ए टाड्योरिति ॥ अत्र टेरित्यनुवर्तते । अन्यविधौ रूपादिद्वेः । नित्यत्वात्प्रतिपदोक्तत्वाच्चादावेत्वप्रसक्तेस्त्यदाद्यभावात् । अत्राहुः ॥ ननु युष्मदस्मदोर्ज्यन्तयोः क्विपि युष्म् आ अस्म् आ इति स्थिते टेरित्वे कृते युष्मया अस्मया इति प्रामोति युष्मा अस्मा इति चेष्ट्यते । सत्यम् । एकारोऽप्यनेन विधीयते । लक्ष्यानुसाराच्च व्यवस्था । अत एत्वं ह्रस्वस्य यत्वं च न यवयोर्वसे लोप इत्यनेनैव ज्ञापितवचनेन छतोऽत्र य इति । अत्रेदं तत्त्वम् । अत्रापि टेरनुवृत्तिर्न कर्तव्या षष्ठ्यन्तादेश एव । स च त्यदाद्यत्वे कृते एव परत्वात् । नित्यत्वं तु समानमुभयोरपि । तथा च युष्मदस्मदोर्मस्यैवे अयादेशे व्योर्लोपश्चेत्यत्र वा इत्यस्य व्यवस्थितत्वात् व्योः संबन्धिनोऽवर्णस्य क्वचिलोप इत्यलोपे रूपसिद्धिः । एवं युष्मास्मेति सिद्धयर्थं ज्ञापितवचनेन छत्तयकारनिर्देशकलेशो नोचितः । किंच अत एत्वं ह्रस्वस्य यत्वमिति व्याख्याने एकस्मिन्नेव प्रयोगे दस्य यत्वं मस्यैत्वं च केन वार्यम् । त्यदाद्यत्वेनेति केचित् । नित्यत्वात्प्रतिपदोक्तत्वाच्चादावेत्वप्रवृत्तस्त्यदाद्यत्वाभाव इति स्वोक्त्या विरोधात् । किंच लोपेन वचनं ज्ञाप्यते । ज्ञापितेन वचनेन लोप इत्यन्योन्याश्रयोऽपि । किंच अत एत्वमिति कथं त्यदाद्यत्वाभावे टेरित्वे अदसुशब्दस्यैत्वम् । किंच एत्वं टेरित्वमन्त्यस्येत्यत्र विनिगमनाविरहः । टाड्योरित्यत्र टकारङकारौ तु स्पष्टप्रतिपत्तये कृताविति नान्यद्बहु जल्पितम् ॥

(तुभ्यं मह्यं डया) डेसहितयोर्युष्मदस्मदोस्तुभ्यं मह्यमेतौ भवतः ॥ तुभ्यम् । मह्यम् ॥

(सुबोधिनी)—तुभ्यं मह्यं डया ॥ तदन्ते परमतुभ्यम् । परममह्यम् । गौणत्वे तु अतितुभ्यम् । अतिमह्यम् ॥

(तत्त्वदी०)—तुभ्यं मह्यं डयेति ॥ तृतीया तु पूर्ववत् । अन्यथा डेत्यदाद्यत्वे तुभ्यै इति स्यात् ॥

(भ्यस् इभ्यम्) युष्मदस्मद्व्यां परो भ्यस् इभ्यं भवति ॥ शकारो भकारादित्वव्यावृत्त्यर्थः । तेनात्त्वैत्वे न भवतः । युष्मभ्यम् । अस्मभ्यम् ॥

(सुबोधिनी)—भ्यस् इभ्यम् ॥ अत्र भ्यस् चतुर्थीबहुवचनम् । आभ्यां भ्यस् इभ्यं स्यात् ॥ शकारो न सर्वोदेशार्थः भ्यमो शुर्वीदशत्वात् तर्हि किमर्थः भकारादित्ववारणार्थः ॥ सति शकारे भकारस्यादित्वाभावात् ॥ भादिनिमित्तम् एस्मीत्येत्वम् अद्रीत्यात्वं च न । आदेर्भावे आदित्वं भकारस्यादित्वं भकारादित्वं भकारादित्वस्य व्यावृत्तिर्निषेधः भकारादित्वव्यावृत्तिः भकारादित्वव्यावृत्तिरर्थः प्रयोजनं यस्य सः ॥

(तत्त्वदी०)—भ्यस् इभ्यमिति ॥ भ्यस् इभ्यमिति च्छेदः । नन्वत्र शकारो न श्रवणार्थः । युष्मभ्यमित्यत्राश्रुतेः । सर्वदेशार्थोऽपि न, भ्यमोऽनेकाक्षरादेशत्वादेव तत्सिद्धेरित्याशयेनाह—
शकार इत्यादि ॥ सर्वैत्वादि व्यावृत्त्यर्थं कृतस्तद्यावृत्त्यनन्तरं नोपादीयते । जलानयनानन्तरं
जलार्थेणैवत् ॥ चतुर्थीबहुवचनेवात्र भ्यस् । पञ्चम्यास्तु न, ङसिसाहचर्यात्तस्य तत्रैव ग्रहणात् ॥

(ङसिभ्यसोः श्नुः) ङसिसाहचर्यात्पञ्चम्या भ्यस् गृह्यते । त्वत् ।
मत् । युवाभ्याम् । आवाभ्याम् । युष्मत् । अस्मत् ।

(सुबोधिनी)—ङसिभ्यसोः श्नुः ॥ युष्मदस्मद्भ्यां परयोर्ङसिभ्यसोः श्नुरादेशः
स्यात् ॥ शित्वात्सर्वादेशः । उकार उच्चारणार्थः ॥ अत्र ङसिसाहचर्यात्पञ्चम्या एव
भ्यस् गृह्यते । किंच अत्र माधवः । ङसिभ्यसः अः श्नुरिति पदच्छेदः कर्तव्यः ।
ततश्च युष्मदस्मद्भ्यां ङसिभ्यसोः श्नुर्भवति युष्मदस्मदोरन्त्यस्याकारादेशो भवति ।
तेन ज्यन्तयोर्युष्मास्मोर्युषत् अस्मत् । अयमेवाकारो भ्यस् इभ्यस् सामाकमित्यत्रा-
प्यनुवर्तते । तेन युषभ्यम् । अतभ्यम् । युषाकम् । अताकमिति सिद्धयतीति वदति ॥
आमावित्पत्र योगविभागेनात्वे युषदसदित्यादि सिद्धयत्येव किं तत्प्रधासेन ॥

(तत्त्वदी०)—ङसिभ्यसोः श्नुरिति ॥ शकारः सर्वदेशार्थः । उकार उच्चार-
णार्थः । अत्र ङसिभ्यसः अः श्नुरिति च्छेदादकारोऽन्तादेशोऽनयोरिति व्याख्यानात्
युष्मास्मोर्युषदसदिति सिद्धयति ॥

(तवमम ङसा) ङसा सहितयोर्युष्मदस्मदोस्तवममौ भवतः ॥
तव । वम । युवयोः । आवयोः । सुडामः ॥

(सुबोधिनी)—तवमम ङसा ॥ तदन्ते परमतव । परममम ॥ गौणत्वे अतितव ।
अतिमम ॥

(तत्त्वदी०)—तवमम ङसेति ॥ तृतीया पूर्ववत् ॥

(सामाकम्) युष्मदस्मद्भ्यां परः सामाकं भवति ॥ युष्माकम् ।
अस्माकम् ॥ त्वयि । मयि । युवयोः । आवयोः । युष्मासु । अस्मासु ॥

“समस्यमाने द्वयेकत्ववाचिनी युष्मदस्मदी ॥ समासार्थोऽन्यसङ्ख्यश्चैव-
वावौ त्वन्मदावपि ॥ १ ॥ सिजस्ङङस्सु परंत आदेशाः स्युः सदैव त ।
त्वाहौ युयवयौ तुभ्यमहौ तवममावपि ॥ २ ॥ एते परत्वाद्वाधन्ते युवाहौ
विषये स्वके । त्वन्मदावपि बाधन्ते पूर्ववद्विषये स्वतः ॥ ३ ॥ द्वयेकसंख्यः
समासार्थो बह्वर्थे युष्मदस्मदी । तयोरद्वयेकतार्थत्वाद्युवावौ त्वन्मदौ च न
॥ ४ ॥” त्वां मां वाऽतिक्रान्त इति विशदे अतित्वम् । अत्यहम् ॥ गौण-

त्वे युष्मदस्मदोस्त्यदायत्वं न भवति । अतित्वाम् । अतिमाम् । अति-
 यूयम् । अतिवयम् । अतित्वाम् । अतिमाम् । त्वन्मदेकत्वे । आऽस्मभौ ।
 अतित्वाम् । अतिमाम् । अतित्वान् । अतिमान् । अतित्वया । अति-
 मया । अतित्वाभ्याम् । अतिमाभ्याम् । अतित्वाभिः । अतिमाभिः ।
 अतितुभ्यम् । अतिमह्यम् । अतित्वाभ्याम् । अतिमाभ्याम् । अतित्वभ्यम् ।
 अतिमभ्यम् । अतित्वत् । अतिमत् । अतितव । अतिमम । अतित्वयोः ।
 अतिमयोः । अतित्वाकम् । अतिमाकम् । अतित्वयि । अतिमयि ।
 अतित्वासु । अतिमासु ॥ युवामावां वाऽतिक्रान्त इति विग्रहे । सिजम्डे-
 ङस्सु प्राग्वत् । अन्यत्र युवावौ । अतित्वम् । अत्यहम् । अतियुवाम् ।
 अत्यावाम् । अतियूयम् । अतिवयम् । अतियुवाम् । अत्यावाम् । अति-
 युवान् । आत्यावान् । अतियुवया । आत्यावया । अतितुभ्यम् । अति-
 मह्यम् । अतियुवाभ्याम् । अत्यावाभ्याम् । अतियुवभ्यम् । अत्यावभ्यम् ।
 अतियुवत् । अत्यावत् । अतियुवाभ्याम् । अत्यावाभ्याम् । अतियुवत् ।
 अत्यावत् । अतितव । अतिमम । अतियुवयोः । अत्यावयोः । अतियुवा-
 कम् । अत्यावाकम् । अतियुवयि । अत्यावयि । अतियुवासु । अत्यावासु ॥
 युष्मानस्मान्वाऽतिक्रान्त इति विग्रहे । सिजम्डेङस्सु प्राग्वत् । अतित्वम् ।
 अत्यहम् । अतियुष्माम् । अत्यस्माम् । अतियूयम् । अतिवयम् । अति-
 युष्माम् । अत्यस्माम् । अतियुष्माम् । अत्यस्माम् । अतियुष्मान् । अत्य-
 स्मान् । अतियुष्मया । अत्यस्मया । अतियुष्माभ्याम् । अत्यस्माभ्याम् ।
 अतियुष्माभिः । अत्यस्माभिः । अतितुभ्यम् । अतिमह्यम् । अतियुष्मत् ।
 अत्यस्मत् । अतियुष्माभ्याम् । अत्यस्माभ्याम् । अतियुष्मत् । अत्यस्मत् ।
 अतितव । अतिमम । अतियुष्माकम् । अत्यस्माकम् । अतियुष्मयि ।
 अत्यस्मयि । अतियुष्मासु । अत्यस्मासु ॥

(सुबोधिनी)-सामाकम् ॥ अत्र तन्त्रैकशेषावृत्तिभिः सामिति द्वयं बोध्यम् ।
 सकृदुच्चरितः शब्दोऽनेकार्थगमको भवतीति तन्त्रम् । सरूपाणामित्येकशेषः । द्विरु-
 च्चारणमावृत्तिः एकस्य सुटा सह आम् साम् । द्वितीयस्य तु आमा सह साम् इत्यर्थः ।

ततः सुदृसहित आम् केवल आम् च आकम् युष्मदस्मदोरन्त्यस्याकारश्च भवतीत्यर्थः ॥
 तेनातिगुष्माकम् अत्यस्माकमित्यादि सिद्धयतीति लघुभाष्यकर्तुरपि प्रयासो व्यर्थ
 एवायोगविभागेनात्वे कृते सुडाम इति सुटोऽपि सर्वादिकार्यत्वाद्गौणेऽप्रवृत्तेः । तन्त्रादिना
 सामित्यस्य द्विरुच्चारणात् केवलस्याप्याम् आकमि च विहिते रूपसिद्धेः ॥ “समस्यमाने
 द्व्येकत्ववाचिनी युष्मदस्मदी ॥ समासार्थोऽन्यसंख्यश्चेद्युवावौ त्वन्मदावपि ॥ १ ॥”
 ‘युवावौ द्विवचने’ ‘त्वन्मदेकत्वे’ इति सूत्रद्वये द्विवचनैकत्वशब्दौ प्रकृत्यर्थपरौ न तु
 प्रत्ययपराविति व्याख्यातम् । तत्फलं जातिलिङ्गव्यक्तिसंख्याकारकात्मकः पञ्चको
 नामार्थ इति पक्षमभिप्रायेण दर्शयति । चेद्यदि युष्मच्चास्मच्च युष्मदस्मदी शब्दरूपे ।
 समस्येते इति समस्यमाने समासविषयीक्रियमाणे । द्वौ च एकश्च द्व्येकौ । द्व्ये-
 कयोर्भावः द्व्येकत्वं वक्तु इति द्व्येकत्ववाचिनी स्तः । समासस्यार्थः समासार्थः
 विग्रहः । अन्यसंख्योऽन्यस्य पदार्थस्य संख्या यस्मिन्सोऽन्यसंख्यो युष्मदस्मदर्थग-
 तसंख्येतरसंख्यायुक्तो भवतीत्यर्थः । तदा युष्मदस्मदोः स्थाने युवावौ त्वन्मदाव-
 प्यादेशौ भवतः । द्विवचनैकत्वयोः प्रत्ययविशेषणत्वे तु न स्यातामित्यव्याप्तिः
 स्यादिति भावः ॥ १ ॥ “सिजस्डेडस्सु परत आदेशाः स्युः सदैव ते । त्वाहौ यूय-
 वयौ तुभ्यमहौ तवममावपि ॥ २ ॥” नन्वेवं सिजस्डेडस्स्वपि युष्मदस्मदोद्व्यर्थ-
 त्वे युवावौ स्यातामेकार्थत्वे तु त्वन्मदावित्याशङ्कायामाह । एतासु विभक्तिषु परतो
 युष्मदस्मदोः स्थाने ते आदेशाः सदैव स्युः । के ते आदेशा इत्यत आह । त्वाहौ
 यूयवयावित्यादि ॥ २ ॥ “एते परत्वाद्वाधन्ते युवावौ विषये स्वके । त्वन्मदावपि
 बाधन्ते पूर्ववद्विषये स्वतः ॥ ३ ॥” एते त्वमहं यूयं वयं तुभ्यं मह्यं तव ममेत्यादे-
 शाः स्वके विषये स्वे आत्मीये स्थाने युवावौ बाधन्ते । कस्मात्परत्वाद्विप्रतिषेधे परं
 कार्यमिति न्यायात् । उभयोस्तुल्यबलविरोधे सति सूत्रापेक्षया त्वमादयः परे न एव
 भवन्तीत्यर्थः । एते त्वमादयः । स्वतो विषये त्वन्मदावपि बाधन्ते पूर्ववत् उक्तन्या-
 येन । स्वत इत्यत्र सप्तम्यर्थे तस् ॥ ३ ॥ “द्व्येकसंख्यः समासार्थो बह्वर्थे युष्मद-
 स्मदी । तयोरद्व्येकतार्थत्वाद्युवावौ त्वन्मदौ च न ॥ ४ ॥” यदा युष्मदस्मदी बह्वर्थे
 बहूनामर्थो ययोस्ते बह्वर्थे भवतः । समासार्थो विग्रहः । द्वौ च एकश्च द्व्येकौ द्व्ये-
 कयोः संख्या यस्मिन् द्व्येकसंख्यो भवति । तदा युष्मदस्मदोः स्थाने युवावौ त्व-
 न्मदावपि न स्तः । कस्मात् तयोर्युष्मदस्मदोः द्वौ च एकश्च द्व्येकौ द्व्येकयोर्भावः
 द्व्येकता द्व्येकताया अर्थः द्व्येकतार्थः द्व्येकतार्थस्य भावो द्व्येकतार्थत्वं न द्व्येकतार्थ-
 त्वमद्व्येकतार्थत्वं तस्मात् द्व्येकतार्थत्वस्याभावात् ॥ ४ ॥ त्वां मां वाऽतिक्रान्त इति
 विग्रहे अपवादौ अतित्वम् अत्यहम् । त्वां मां वाऽतिक्रान्ताविति विग्रहे उत्सर्गतः
 त्वन्मदादेशे कृते गौणत्वेऽपि युष्मदस्मदोस्त्यदाद्यत्वं भवति । आमावित्यत्र योग-
 विभागेन यद्व्याख्यानान्तरं कृतं तस्यायं निष्कर्षोऽस्ति । गौणत्वेऽप्यनयोस्त्यदाद्यत्वं

भवतीत्यर्थः । इत्यनेनात्वे तल्लोपे औविभक्तेरमि च कृते सवर्णदीर्घः । अतित्वाम् ।
 अतिमाम् । त्वां मां वाऽतिक्रान्ता इति विग्रहे अपवादौ अतियुयमातिवयम् । एवम-
 ग्रेऽप्युह्यम् ॥ १ ॥ अत्वे आम्स्भावित्यात्वे च अम्शसोरित्यल्लोपः । अतित्वाप् ।
 अतिमाम् । शसि अत्वे कृते अम्शसोरित्यल्लोपः, शसीति दीर्घः, शसौ न इति
 नत्वम् । अतित्वान् । अतिमान् ॥ २ ॥ अत्वे कृते एटाङ्चोरित्ययादेशे च । अति-
 त्वया । अतिमया । अत्वे अद्नीत्यात्वे च अतित्वाभ्याम् । अतिमाभ्याम् । आम्-
 स्भावित्यात्वम् अतित्वाभिः । अतिमाभिः । ३ । अपवादौ अतितुभ्यम् । अतिम-
 ह्यम् । अतित्वाभ्याम् । अतिमाभ्याम् । अत्वे इभ्यामि च अतित्वभ्यम् । अतिम-
 भ्यम् । ४ । अत्वे इतुआदेशे च अतित्वत् । अतिमत् । अतित्वाभ्याम् । अतिमा-
 भ्याम् । अतित्वत् । अतिमत् । ५ । अपवादौ अतितव । अतिमम । अत्वे । ओसी-
 त्येत्वे च अतित्वयोः अतिमयोः । अत्वे सुडभावेऽपि प्रागुक्तीत्या आकमि च अति-
 त्वाकम् । अतिमाकम् । ६ । अत्वे कृते ए टाङ्चोरित्येत्वे अयादेशः अतित्वयि । अति-
 मयि । अतित्वयोः । अतिमयोः । अत्वे आत्वे च अतित्वासु । अतिमासु । ७ । गुणीभूत-
 योर्युष्मदस्मदोरेकार्थत्वे उदाहरणान्युक्त्वा संप्रति द्व्यर्थवाचित्वे उदाहरति । युवामावां
 वा अतिक्रान्तः अतिक्रान्तौ अतिक्रान्ता वा इति विग्रहे अतित्वम् । अत्यहम् । अति-
 युवाम् । अत्यावाम् । अतियूयम् । अतिवयम् । १ । अतियुवाम् । अत्यावाम् । अति-
 युवाम् । अत्यावाम् अतियुवान् अत्यावान् । २ । अतियुवया । अत्यावया । अति-
 युवाभ्याम् । अत्यावाभ्याम् । अतियुवाभिः । अत्यावाभिः । ३ । अतितुभ्यम् ।
 अतिमह्यम् । अतियुवाभ्याम् । अत्यावाभ्याम् । अतियुवभ्यम् । अत्यावभ्यम् । ४ ।
 अतियुवत् । अत्यावत् । अतियुवाभ्याम् । अत्यावाभ्याम् । अतियुवत् । अत्यावत् । ५ ।
 अतितव । अतिमम । अतियुवयोः । अत्यावयोः । अतियुवाकम् । अत्यावाकम् । ६ ।
 अतियुवयि । अत्यावयि । अतियुवयोः । अत्यावयोः । अतियुवासु । अत्यावासु । ७ ।
 बह्वर्थयोस्तदाहरति । युष्मानस्मान्वाऽतिक्रान्तः अतिक्रान्तौ अतिक्रान्ता वेति विग्रहे
 अतित्वम् । अत्यहम् । अतियुष्माम् । अत्यस्माम् । अतियूयम् । अतिवयम् । १ ।
 अतियुष्माम् । अत्यस्माम् । अतियुष्मान् । अत्यस्मान् । २ । अतियुष्मया । अत्य-
 स्मया । अतियुष्माभ्याम् । अत्यस्माभ्याम् । अतियुष्माभिः । अत्यस्माभिः । ३ ।
 अतितुभ्यम् । अतिमह्यम् । अतियुष्माभ्याम् । अत्यस्माभ्याम् । अतियुष्मभ्यम् ।
 अत्यस्मभ्यम् । ४ । अतियुष्मत् । अत्यस्मत् । अतियुष्माभ्याम् । अत्यस्माभ्याम् ।
 अतियुष्मत् । अत्यस्मत् । ५ । अतितव । अतिमम । अतियुवयोः । अत्यावयोः ।
 अतियुष्माकम् । अत्यस्माकम् । ६ । अतियुष्मयि । अत्यस्मयि । अतियुष्मयोः ।
 अत्यस्मयोः । अतियुष्मासु । अत्यस्मासु । ७ । पुनर्गौणे रूपान्तरम् । युष्मानस्मा-
 न्वा करोतीति औ युष्मयति । अस्मयति । ततः क्तिप् । जेरिति जिलोपे कृते युष्म

अस्मिति जातम् । स्यादिषु युष्मस्मोरपि त्वमहमादय आदेशा भवन्ति । एकदेशविकृतमनन्यवादित्युक्तत्वात् । त्वम् अहम् । औविभक्त्यादिषु गौणत्वेऽपि टाड्योस्विभक्तीर्धजयित्वा सर्वत्रात्वे कृते आत्वम् । युषाम् । असाम् । यूयम् । वयम् । १ । युषाम् । असाम् । युषान् । असान् । २ । ए टाड्योरित्यस्य व्याख्या नान्तरेणान्तस्य यत्वम् युष्या । अस्या । युषाभ्याम् । असाभ्याम् । युषाभिः । असाभिः । ३ । तुभ्यम् । मय्यम् । युषाभ्याम् । असाभ्याम् । युषभ्यम् । असभ्यम् । ४ । युषत् । अतत् । युषाभ्याम् । असाभ्याम् । युषत् । अतत् ॥ ५ ॥ तव । मम । अन्तस्य यत्वे युष्योः । अस्योः । युषाकम् । असाकम् ॥ ६ ॥ यत्वे युष्यि । अस्थि । युष्योः । अस्योः । युषासु । असासु ॥

(तत्त्वदी०)—सामाकमिति साम् आकम् इति छेदः तेन युष्मदस्मद्भ्यां परः साम् आकम् भवति ॥ अनयोश्चाकारोऽन्तादेशः ॥ अत्राहुः । नन्वतियुष्माकमित्यादौ गौणस्वात्त्यदाद्यत्वाभावादनवर्णान्तत्वासुडभावात्कथं सामिति चेत्सत्यम् । तन्त्रादिना सामिति द्वयं बोध्यम् । एकस्य तु सुटा सहास्रं सामिति । द्वितीयस्य तु आमा सह साम् । ततश्च सुट्सहित आम् केवलश्च आकं भवति तयोश्चाकार इत्यर्थो भवतीति । अत्रेदमवधेयम् । गौणस्वात्त्यदाद्यत्वाभावादनवर्णान्तत्वासुडभावादिति किमर्थं गौणत्वात् सुडभावादित्यस्यैव वक्तुमुचितत्वात् सुटोऽपि सर्वादिकार्यत्वात् गौणत्वेऽप्रवृत्तेः । अन्यथा आकारान्तादेशेनावर्णान्तत्वात् तन्त्रादिप्रयासोऽनर्थकः संपद्येत ससुट्निर्देशस्तु आकम् आदेशस्य स्थानिवद्भावेनामत्वमाश्रित्य पश्चादपि सुट् स्यादिति तन्निवृत्तये ॥ अयमेवात्र ग्रन्थे स्थानिवद्भावज्ञापकः ॥ 'त्वन्मदेकत्वे' 'युवावौ द्विवचने' इति सूत्रद्वयेऽपि एकत्वद्विवचनशब्दौ न प्रत्ययपरौ कित्त्वर्थपराविति फलं दर्शयति स्वार्थद्वय-क्लृप्तरकलिङ्गसंख्येत्यादिपञ्चकं नामार्थ इति पक्षे संख्याया अपि नामार्थत्वादिति भावः । त्रिक-पक्षे तु 'द्वेकार्थवाचिनी' इति पाठ्यम् । संख्याया विभक्त्यर्थत्वेऽपि संख्येयस्य नामत्वानपायात् । अन्यसंख्येयश्चेत् युष्मदस्मदर्थगतसंख्येतरसंख्यायुक्तश्चेदित्यर्थः । समस्यमाने युष्मदस्मदी द्वेकार्थवाचिनी चेत् समासार्थः । अन्यसंख्येयश्चेत् तदा युवावौ त्वन्मदावपि भवत इत्यर्थः ॥ तथोरिति ॥ युष्मदस्मदोरद्वेकार्थत्वात् द्वित्वार्थत्वैकार्थत्वाभावादित्यर्थः । संकलितार्थस्त्वयम् । यदा वाक्ये युष्मदस्मदोरेकत्वं तदा त्वन्मदादेशौ भवत एव । त्वन्मदेकत्व इति सूत्रे युष्मदस्मदोरेकत्वाभिधानस्योक्तत्वात् । यदा वाक्ये युष्मदस्मदी द्वित्वे तदा युवावौ भवत एव । युष्मदस्मदोर्द्वित्वाभिधायित्वात् । यदा तु वाक्ये युष्मदस्मदी बहुवचने समासार्थो द्वित्व-वाची एकत्ववाची च तदा युष्मदस्मदोर्द्वित्वार्थत्वैकार्थत्वाभावात् युवावौ न वा त्वन्मदौ ॥

(युष्मदस्मदोः षष्ठीचतुर्थीद्वितीयाभिस्तेमे वांनौ वस्मन्सौ)

युष्मदस्मदोः षष्ठीचतुर्थीद्वितीयासहितयोर्यथासंख्येनामी आदेशा भवन्ति ॥ तत्रैकवचनेन सह तेमे । द्विवचनेन वांनौ । बहुवचनेन वस्मन्सौ ॥

(सुबोधिनी)-युष्मदस्मदोः षष्ठीचतुर्थीद्वितीयाभिस्तेमे वानौ वसून्सौ ॥ षष्ठी च चतुर्थी च द्वितीया च षष्ठीचतुर्थीद्वितीयास्ताभिः । अल्पस्वरत्वात् षष्ठीत्यस्य पूर्वनिपातः । सहयोगे तृतीया तथा साहित्यं बोध्यते । तत् किं साहित्यम् । श्रूयमाणविभक्तिकयोरेवादेशा भवन्ति न लुप्तविभक्तिकयोरिति । तेन समासे युष्माकं पुत्र इति युष्मत्पुत्रो ब्रवीति । अस्माकं पुत्र इत्यस्मत्पुत्रो ब्रवीतीत्यत्र प्रत्ययलक्षणेन षष्ठ्यन्तयोर्युष्मदस्मदोर्वस्नसौ न ॥

(तत्त्वदी०)-युष्मदस्मदोः षष्ठीचतुर्थीद्वितीयाभिस्तेमे वानौ वसून्सौ इति ॥ अत्र व्याख्यानादेकार्थस्यैकार्थं तेमयौ इति ॥ यथाक्रमं तु न त्वर्थतो नापि शब्दतः । अर्थतस्त्वेषां नवत्वम् । आदेशानां त्रित्वमिति वैषम्यम् । शब्दस्तु षष्ठ्यास्तेमे इत्यादिक्रमप्रसङ्गः स्यात् । द्वितीयास्त्विति त्यक्त्वा द्वितीयाभिरिति तृतीयोपादानं श्रूयमाणविभक्त्या साहित्यलामार्थम् । लुप्ततया प्रत्ययलक्षणेन साहित्यासम्भवात् । तेनेति युष्मत्पुत्रो ब्रवीतीत्यादौ न । तृतीया तु सहयोगे । अल्पस्वरत्वात्षष्ठ्याः पूर्वनिपातस्तदपेक्षया चतुर्थ्याः ॥

(त्वामाऽमा) अमा सहितयोर्युष्मदस्मदोस्त्वामा एतौ भवतः ॥ श्रीशस्त्वाऽवतु माऽपीहं दत्तात्ते मेऽपि शर्म सः ॥ स्वामी ते मेऽपि स हरिः पातु वामपि नौ विभुः ॥ १ ॥ सुखं वां नौ ददात्वीशः पतिर्वामपि नौ हरिः ॥ सोऽव्यादो नः शिवं वो नो दद्यात्सेव्योऽत्र वः स नः ॥ २ ॥ एकवाक्ये युष्मदस्मदादेशा वक्तव्याः । एकाख्यातं वाक्यम् । तेनेह न । ओदनं पच तव भविष्यति । इह तु स्थादेव । शालीनामोदनं ते दास्यामि ॥

(सुबोधिनी)-त्वामाऽमा ॥ तेमयोरपवादोऽयम् । षष्ठीबहुवचनस्यामोऽत्र ग्रहणं न व्याख्यानात् । व्याख्यानतो विशेषप्रतिपत्तिर्नहि संदेहादलक्षणमिति भावः ॥ श्रीशस्त्वाऽवतु माऽपीहं दत्तात् ते मेऽपि शर्म सः । स्वामी ते मेऽपि स हरिः पातु वामपि नौ विभुः ॥ १ ॥ सुखं वां नौ ददात्वीशः पतिर्वामपि नौ हरिः । सोऽव्यादो नः शिवं वो नो दद्यात्सेव्योऽत्र वः स नः ॥ २ ॥ उक्तानादेशान् वचनक्रमेणोदाहरति । द्वितीयैकवचने यथा । श्रिय ईशः श्रीशो हरिरिह जगति त्वामपि मामपि अवतु रक्षतात् । चतुर्थ्यैकवचने यथा । स हरिस्ते तुभ्यमपि मे मह्यमपि शर्म सुखं दत्तात् । दानपात्रे चतुर्थी । षष्ठ्येकवचने यथा । स हरिस्ते तव मे ममापि स्वामी वर्तते । स्वाम्यादियोगे इति षष्ठी । सप्तम्यविधानात् । द्वितीयाद्विवचने यथा । विभुर्विष्णुर्वा युवां नावपि आवामपि पातु रक्षतु । चतुर्थीद्विवचने यथा । ईशः शंभुर्वा युवाभ्यां नौ आवाम्भ्यां सुखं ददातु । षष्ठीद्विवचने यथा । हरिर्वा युवयोः नावपि आवयोरपि पाति रक्षतीति पतिः । द्वितीयाबहुवचने यथा । स हरिर्वो युष्मान् नोऽस्मानव्यात् रक्षतु । चतुर्थीबहुवचने यथा । स वो

युष्मभ्यं नोऽस्मभ्यं शिवं कल्याणं दद्यात् । षष्ठीबहुवचने यथा । स हरिवो युष्माकं नोऽस्माकमत्र लोके सेवितुमर्हः सेव्यः । ऋहसादृघ्याणि कर्मणि घृण् । कृत्यानां कर्तरि वेति षष्ठी ॥ एकवाक्ये युष्मदस्मदोद्देशा वक्तव्याः । एकवाक्ये एकारख्यातेऽनयोः स्थाने उक्ता आदेशा भवन्ति । एकमाख्यातं यत्र तदिति बहुव्रीहिः । एकारख्यातं वाक्य-मुच्यते ॥ ननु पश्य मृगो धावति इत्यादौ एकवाक्यत्वव्यवहारो न स्यात् । सत्यम् । एकारख्यातमित्यत्राख्यातं विशेषसमर्पकं विवक्षितम् । ततश्च पश्य मृगो धावतीत्यत्राख्यातद्वये सत्यापि पश्येत्यस्यैव विशेषसमर्पकत्वान्नोक्तदोषः ॥ तथा च वार्तिककारः आख्यातं सविशेषणं वाक्यमित्याह । त्वमोदनं पच तव भविष्यति । अत्र ते इत्यादेशो न वाक्यद्वयत्वात् । एकवाक्ये यथा । अहं ते तु तुभ्यमोदनं दास्यामि ॥

(तत्त्वदी०)-त्वामाऽमा इति ॥ त्वा मा अमा इति च्छेदः । तेमयोरपवादोऽयम् । आमस्तु न ग्रहणम् एकवचनान्तस्थानिनिर्देशात् ॥ श्रीश्चा इत्यादि ॥ अवनकर्मत्वात्कर्मणि द्वितीया त्वा मेति ॥ ते मे दानपात्रत्वाच्चतुर्थ्येकवचनं तुभ्यं मह्यमित्यस्य स्थाने ॥ स्वाम्यादियोगे षष्ठीति षष्ठ्येकवचनं ते मे तव ममेत्यर्थः ॥ द्विवचनं दर्शयति । पातु वामपीति युवामावामित्यर्थः । कर्मत्वाद् द्वितीया ॥ सुखमिति ॥ वान्नौ युवाम्यामावाम्यामित्यर्थः । अत्रापि दानपात्रत्वाच्चतुर्थी । पतिरिति । वान्नौ युवयोरावयोरित्यर्थः । अत्रापि स्वाम्यादियोगे षष्ठीति षष्ठी ॥ बहुवचनं दर्शयति । सोऽन्याद्वो न इति ॥ वः युष्मान् नः अस्मान् स हरिः अव्यात् रक्ष्यादित्यर्थः ॥ शिवं वः नः युष्मभ्यमस्मभ्यमित्यर्थः । सेव्योऽत्र वः स नः । युष्माकमस्माकमित्यर्थः । कृत्ययोगे षष्ठी ॥

एतेऽनन्वादेशे वा) धाता ते तव भक्तोऽस्ति । अनन्वादेशे नित्यम् । तस्मै ते नमः ॥

(सुबोधिनी)-एतेऽनन्वादेशे वा वक्तव्याः ॥ एते तेमयादय आदेशाः । युष्मदस्मदोः स्थानेऽनन्वादेशेऽर्थे एते आदेशा विकल्पेन भवन्ति ॥ अनन्वादेशे नित्यम् । युष्मदस्मदोः स्थानेऽनन्वादेशेऽर्थे एते आदेशा नित्यं स्युः ॥ अनन्वादेशेऽर्थे धाता ब्रह्मा ते भक्तस्तव भक्तोऽस्तीति वा ॥ अनन्वादेशे तस्मै पूर्वोक्ताय ते तुभ्यं विष्णवे नमोऽस्तु ॥

(तत्त्वदी०)-अनन्वादेश इति ॥ युष्मदस्मदोरिति सूत्रे खौ वेत्यतो वेत्यनुवर्त्य तस्य व्यवस्थितत्वमाश्रित्य विकल्पः ॥

(नादौ) वाक्यादौ पादादौ च वर्तमानयोर्युष्मदस्मदोर्नैते ॥ त्वां पातु । वेदैरशेषैः संवेद्योऽस्मान् कृष्णः सर्वदाऽवतु ॥

(सुबोधिनी)-नादौ ॥ वाक्यादौ मा भूत् । यथा त्वां पातु । पादादावपि मा भूत् । यथा कृष्णोऽस्मान् सर्वदा सर्वस्मिन् कालेऽवतु पातु । कीदृशः । अशेषैः सम-स्तेर्वदैः कृत्वा संवेद्यो ज्ञायमानः । संवेत्तु योग्यः संवेद्यः । कर्मणि घ्यप् ॥

(तत्त्वदी०)-नादाविति ॥ आदित्वं च सत्यन्यस्मिन् यस्मात्पूर्वं नास्तीति वचनात्स्व-प्राग्वर्णान्तरशून्यत्वम् । सत्यन्यस्मिन्निति विशेषणरहितलक्षणमन्ये वदन्ति । त्वन्मदादीनां तु नायं निषेधः । मध्येऽपवादाः पूर्वान्विधीन् बाधन्ते नोत्तरानिति न्यायात् ॥ योगविभागसाम-र्थ्यादनन्तरस्येति न्यायं बाधित्वा त्वानाऽमेत्यस्यैव न निषेधः । अन्यथा त्वानाऽमा नादावित्वेक-योगमेवाकारिष्यत् ॥

(विशेष्यपूर्वं संबोधनेतरपूर्वं संबोधनं च हित्वाऽन्यस्मात्संबोध-नात्परयोनैते) ' देवास्मान् पाहि नृहरे विष्णोऽस्मान् रक्ष सर्वदा । ' विशेष्यपूर्वात्तु । ' हरे कृपालो नः पाहि सर्वदा रक्ष देव नः ॥ "

(सुबोधिनी)-विशेष्यपूर्वं संबोधनेतरपूर्वं संबोधनं च हित्वाऽन्यस्मात्सं-बोधनात्परयोनैते ॥ संबोधनात्परयोर्युष्मदस्मदोः स्थाने एते आदेशा न भवन्ति किं कृत्वा । विशेष्यं पूर्वं यस्य तत् एतादृशं विशेषणात्मकं संबोधनं त्यक्त्वा । च पुनः संबोधनादितरत् पदं पूर्वं यस्य तत् एतादृशं संबोधनं त्यक्त्वा । विशेष्यपूर्-वात् संबोधनेतरपूर्वाच्च संबोधनात् परयोर्युष्मदस्मदोः स्थाने एते आदेशा भवन्ती-त्यर्थः । हे देव त्वमस्मान् पाहि रक्षेत्यर्थः । हे नरसिंहावतार हे विष्णो त्वमस्मान् रक्ष पालयेत्यत्र संबोधनात्परस्यास्मानित्यस्य नसादेशो न जातः । विशेष्यपूर्वात्सं-बोधनात्तु स्युरेव । यथा । हे हरे कृपाऽस्यास्ति कृपालुस्तस्य संबोधनं हे कृपालो त्वं नोऽस्मान्पाहि । हरे इति विशेष्यं कृपालो इति विशेषणम् । संबोधनेतरपूर्वात्संबोध-नात्तु यथा । हे देव त्वं नोऽस्मान् सर्वस्मिन्काले रक्षेत्यत्र देवेति संबोधनस्य सत्त्वेऽपि ततः प्राचीनं रक्षेत्याश्रित्यादेशः ॥

(तत्त्वदी०)-नेति योगविभागादन्यत्रापि नेत्याशयेनाह ॥ विशिष्यपूर्वमित्यादि ॥ विशेष्यं पूर्वं यस्मात् तद्विशेष्यपूर्वं संबोधनम् । संबोधनेतरपूर्वमिति । संबोधनादितरत्संबोध-नेतरपूर्वं यस्य तद्वयमपि हित्वा त्यक्त्वेत्यर्थः ॥

(चादिभिश्च) च वा ह अह एव एभिर्योगे नैते । ' आवयोर्युवयो-श्वेशो हरिर्माभिव रक्षतु ॥ '

(सुबोधिनी)-चादिभिश्च ॥ चादिगणस्थाः पञ्चैव चादयो ग्राह्या न त्वधिका लक्ष्यानुरोधात् । सहयोगे तृतीया । तथा साक्षात्संबन्धो गृह्यते न तु परंपरासंबन्धः । यत्र युष्मदस्मदर्थगतान्समुच्चयादीन् चादयो द्योतयन्ति तदा चादिभिः सहार्थद्वारा

युष्मदस्मदोः साक्षात्संबन्धस्तत्रायं निषेध इत्यर्थः । यथा । आवयोर्द्वयोर्युवयोर्द्वयोश्च समुच्चये हरिरीशः स्वामीत्यर्थः ॥ वा विकल्पे । ह प्रसिद्धौ । अह पूजायाम् । एवावधारणे । परंपरासंबन्धे तु स्युरेव । यथा । हरो हरिश्च मे स्वामीत्यत्र चशब्दो हरहरिगतं समुच्चयं वक्ति । हरिहराभ्यां सहास्मदः संबन्धो न तु समुच्चयेन । किन्तु परंपरासंबन्धोऽस्ति । लक्षणं तु समुच्चयमानादर्थान्तरसंबन्धः परंपरासंबन्धः ॥

(तत्त्वदी०)-चादिभिरिति ॥ लक्ष्यानुरोधाच्चादिपञ्चकस्यैव योगे नान्यस्येत्यर्थः । साक्षाद्योगे एवायं निषेधः । परंपरासंबन्धे तु आदेशाः स्युरेव । 'हरो हरिश्च मे स्वामी' इत्यादि ॥

(अचाक्षुषज्ञानार्थधातुभिर्योगे च न) चेतसा त्वां समीक्षते । भक्तस्तव रूपं ध्यायति । चाक्षुषज्ञाने तु भक्तस्त्वा पश्यति चक्षुषा ।

(सुबोधिनी)-अचाक्षुषज्ञानार्थधातुभिर्योगे च न ॥ अचाक्षुषज्ञानमर्थो येषां ते अचाक्षुषज्ञानार्थाः । अचाक्षुषज्ञानार्थाश्च ते धातवश्च अचाक्षुषज्ञानार्थधातवस्तैर्योगे नैते आदेशा भवन्ति ॥ यथा स भक्तः चेतसा चित्तसंबन्धिध्यानेन त्वां समीक्षते पश्यतीत्यर्थः । परंपरासंबन्धेऽपि निषेधः । यथा भक्तस्तव रूपं ध्यायति ॥

(विद्यमानपूर्वात्प्रथमान्तात्परयोरन्वादेशोऽप्येते वा) 'भक्तस्त्वमप्यहं तेन हरिस्त्वां त्रायते स माम्' त्वा मेति वा ॥ इति युष्मदस्मत्प्रक्रिया ॥

(सुबोधिनी)-विद्यमानपूर्वात्प्रथमान्तात्परयोरन्वादेशोऽप्येते वा ॥ विद्यमानं पदं पूर्वं यस्य स विद्यमानपूर्वस्तस्मात् प्रथमान्तात्परयोर्युष्मदस्मदोरन्वादेशो अर्थेऽपि वाऽऽदेशा भवन्ति । अन्वादेशो नित्यमित्यविशेषोक्त्या नित्यत्वे प्राप्ते विकल्पार्थमिदं वचनम् । यथा त्वं भक्तोऽहमपि भक्तस्तेन हरिस्त्वां मां त्रायते पालयतीत्यर्थः ॥ अत्र तेनेति पूर्वं विद्यमानं पदं ततो हरिरिति प्रथमान्तं ततः परस्य युष्मच्छब्दस्य त्वादेशः । उत्तरञ्च त्रायते इति विद्यमानं पदं ततः सः इति प्रथमान्तं ततः परस्यास्मच्छब्दस्य मादेशो बोध्यः ॥

इति सुबोधिन्यां युष्मदस्मत्प्रक्रिया ॥

(तत्त्वदी०)-भक्त इत्यादि ॥ अत्र केचित् । येन हरेस्त्वं भक्तस्तेनैव कारणेनाहमपि भक्त इति योग्यम् । यदि तेनेत्यनेन भक्तत्वं त्राणे हेतुर्निर्दिश्यते तदा सापेक्षत्वविधानत्वमेव तद्विभक्तिवदन्वादेशो न स्यादिति तन्नेति दीक्षिताः । तथाहि । सापेक्षत्वविधानेऽन्वादेशत्वं नास्तीति तावदसङ्गतम् । आदेशो हि विधिः किञ्चिद्विधाय पश्चादितरविधिश्चान्वादेशः न तु निरपेक्षत्वगर्भः । अशब्दार्थत्वात् शास्त्रे तथा परिभाषितत्वाच्च । न च प्रयोगदर्शनादेव तथा कल्प्यत

इति वाच्यम् । 'तदेनमुल्लङ्घितशासनं विधेर्विधेहि कीनाशनिकेतनातिथिम्' इत्यादौ सापेक्षत्वे
 अपि एनदादेशदर्शनात् । 'नक्तं भीरुरयम्' इति तु न विधिः किं त्वनुवादः । अतस्तदिममिति
 न चिरुच्यते । एवं स्थिते । येन त्वं भक्त इति यच्छब्दाध्याहारलेशो व्यर्थः । किन्तु तेन त्रायत
 इत्येव संबन्धः प्रक्रान्तार्थत्वाच्च न यच्छब्दापेक्षेति ॥ तेनेति विद्यमानपदम् हरिरिति प्रथमा-
 न्तम् । ततः परस्यादेशः । तथा त्रायत इत्यस्मात्परः स इति प्रथमान्तम् । न च त्रायत इति
 भिन्नवाक्यस्थमिति श्रमितव्यं स हरिस्त्वा मा त्रायत इति तन्त्रेणानेकसंबन्धात् ॥

इति तत्त्वदीपिकायां दुष्पदस्मृत्यक्रिया ॥

अथाव्ययानि ।

(चादिर्निपातः) च । वा । ह । अह । एव । एवम् । नूनम् । पृथक् ।
 शश्वत् । युगपत् । भूयम् । नह । हन्त । विना । नाना । स्वस्ति । अस्ति ।
 दोषा । नक्तम् । मृषा । मिथ्या । मिथस् । अथ । अथो । अहो । ह्यस् ।
 श्वस् । उच्चैस् । शनैस् । ऋधक् । ऋते । आरात् । दिवा । रात्रौ ।
 सायम् । चिरम् । मनाक् । ईषत् । जोषम् । तूष्णीम् । बहिस् । अवम् ।
 समया । निकषा । अद्धा । इद्धा । वत् । उपधा । सामि । सना । समत् ।
 सनात् । तिरस् । अन्तरा । अन्तरेण । सहसा । अलम् । वषट् । क्षमा ।
 विहायसा । मुधा । पुरा । मिथो । प्रायस् । मुहुस् । सार्द्धम् । साकम् ।
 नमस् । हिरुक् । धिक् । मा । माङ् । अम् । आम् । नेत् । चेत् ।
 क्वचित् । उञ् । यत् । सत्यम् । जातु । कम् । शम् । ज्योक् । रहसि ।
 अभीक्ष्णम् । अनेहा । आ । आत् । न्वै । द्वै । रै । किम् । यत् । तत् ।
 इति । हम् । हो । स्वर । अन्तर् । प्रातर् । पुनर् । सनुतर् । यावत् । तावत् ।
 स्वाहा । स्वधा । तथाहि । खलु । किल । सुष्ठु । दुष्ठु । आदह ।

(उपसर्गस्वरविभक्तिप्रतिरूपकाश्च) अवदत्तम् । अहंयुः । हेतौ ।
 स्वयम् । उत । नञ् । स्वधा । स्म । अहम् । अस्मि । वै । शम्बट् ।
 दिष्ट्या । अ । आ । इ । ई । उ । ऊ । ऋ । ॠ । लृ । ए । ऐ । ओ ।
 औ । पशु । शुकम् । यथाकथाच । पाट् । प्याट् । अङ्ग । हे । है । भोः ।
 अये । य । विषु । रे । अरे । एकपदे । द्राक् । मङ्क्षु । युत् ।

आतः । श्रौषट् । वौषट् । इत्यादि । तत्रादिर्विभक्त्यर्थे निपात्यते ॥
 तस्मिन्निति तत्र । अस्मिन्निति अत्र । यस्मिन्निति यत्र । कस्मिन्निति
 कुत्र । क्व । कुह । तेन प्रकारेण तथा । सर्वथा । कथम् । इत्थम् ।
 अस्मादिति इतः । एतस्मादित्येततः । ततः । यतः । सर्वतः । कुतः । बहुतः ।
 सार्धविभक्तिकस्तसित्येके ॥ आदितः । मध्यतः । अन्ततः । पूर्वस्मिन्निति
 पुरः । पुरस्तात् । अधः । अधस्तात् । उपरि । उपरिष्ठात् । परस्मिन्निति
 परेण । दक्षिणेन । दक्षिणा । दक्षिणतः । उत्तरतः । दक्षिणस्यां दिशि
 दूरे दक्षिणा । दक्षिणाहि ॥ राजाधीनं राजसात् । सर्वं भस्म भस्मसात् ॥
 ऊररी ऊरी उररी विस्तारांगीकारयोः ॥ सद्य आदिः काले समानेऽहि सद्यः ।
 अद्य । अधुना । इदानीम् । तस्मिन् काले तदा । यदा । कदा । सर्वदा ।
 सदा । एकदा । अन्यदा । सपदि । साम्प्रतम् । झटिति । तूर्णम् । आशु ।
 शीघ्रम् । पूर्वेषु । परेषु । परेष्वपि । ऐषमः । परुत् । परारि । अन्येषु ।
 अन्यतरेषु । उभयेषु । तर्हि । यर्हि । कर्हि । एतर्हि ॥

(सुबोधिनी)—चादिर्निपातः ॥ च आदिर्यस्य स चादिः ॥ निश्चयेन पतत्य-
 नेकेष्वर्थेषु द्योतकत्वादिति निपातः । पल्ल, पतने । अस्माज्ज्वलादेर्ण इति णप्रत्ययः ।
 असत्त्ववाचिनामेव चादीनां निपातसंज्ञा अव्ययसंज्ञा च भवति । स्वरादीनां तु सत्त्व-
 वाचिनामसत्त्ववाचिनां चाव्ययसंज्ञैव न निपातसंज्ञा । स्वास्ति वाचयति स्वः पश्यति
 स्वः पततीत्यादौ कर्मादिकारकयोगेन सत्त्ववाचकत्वं स्वरादीनां ह्यस्त्येव । एकस्व-
 राणां निपातानां संधिर्न भवतीति निपातसंज्ञाफलम् । एकस्वराणां स्वरादीनां तु
 संधिर्भवत्येव तेषां निपातसंज्ञाभावात् ॥ चेति समुच्चयान्वाचयेतरेतरयोगसमाहारेषु ।
 'वा स्याद्विकल्पोपमयोरिवार्थेऽपि समुच्चये ॥' हेति प्रसिद्धौ ॥ अर्हेति पूजायाम् ॥
 एवेत्यवधारणे अनवकलृप्तौ उपमायां च ॥ एवमित्युक्तपरामर्शे ॥ नूनमिति निश्चये
 वितर्के च ॥ पृथगिति भिन्नार्थे ॥ शश्वदिति पौनःपुन्ये नित्ये सार्थे च ॥ युगपदि-
 त्येककाले ॥ भूयसिति पुनरथ आधिक्ये च ॥ नहेति प्रत्यारम्भे ॥ हन्तेति हर्षे विषादे
 अनुकम्पायां वाक्यारम्भे च ॥ विनेति वर्जने ॥ नानेत्यनेकविनार्थयोः ॥ स्वस्तीति
 मङ्गले ॥ अस्तीति सत्तार्थे ॥ दोषेति रात्रौ ॥ वृथेति व्यर्थे ॥ मृषेति वितथे ॥ नक्तमिति
 रात्रौ ॥ मिथ्येति वितथे ॥ मिथसिति रहःसहार्थयोः ॥ अथेति मङ्गलानन्तरारम्भप्रश्न-
 कात्स्न्याधिकारप्रतिज्ञासमुच्चयेषु ॥ अथो इत्यथवत् ॥ अहो इति विकल्पे चेदर्थेऽपि ॥
 ह्यसिति अतीतेऽहि ॥ श्वसिति अनागते दिने ॥ उच्चैसिति महति । नीचैसिति

अल्पेऽर्थे ॥ शनैसिति क्रियामान्धे ऋधगिति सन्धे ॥ वियोगशीघ्रसामीप्य-
 लाघवेऽप्यित्यन्ये ॥ ऋते वर्जने ॥ आरादिति दू समीपः ॥ दिवेति दिवसे ॥ रात्रा-
 विति निशि ॥ सायमिति निशामुखे ॥ चिरमिति बहुकाले ॥ मनाक्, ईषत्, इमा-
 वल्ये ॥ जोषामिति सुखे मौने च ॥ तूष्णीमिति मौने ॥ बहिस्, अवस्, इमौ बाह्ये ॥
 समयेति समीपे मध्ये च ॥ निकषेति समीपे ॥ अक्षेति स्फुटावधारणयोः । तत्त्वा-
 तिशययोरित्यन्ये ॥ इक्षेति प्राकाश्ये ॥ वत् 'वत्तुल्यं' इत्यादिना विहितो यो वत्प्र-
 त्ययः स इह गृह्यते । प्रत्ययमात्रस्य संज्ञायां प्रयोजनभावात् प्रत्ययान्तं ग्रहीतव्य-
 म् । यथा । ब्राह्मणवत् । क्षत्रियत् ॥ उपधेति भदे ॥ आमीत्यर्द्धजुगुप्सितयोः ॥
 सना, सनत्, सनात्, एते त्रयो नित्ये ॥ तिमिति अन्तर्द्धौ तिर्यगर्थे परिभवे च ॥
 अन्तरेति मध्ये विनार्थे च ॥ अन्तरेणेति वर्जने । इह गते आकस्मिका विमर्शयोः ॥
 अलमिति भूषणपर्याप्तिशक्तिवारणनिषेधेषु ॥ कषडिति दविर्दाने ॥ क्षमेति क्षान्तौ ॥
 विहायसेति वियदर्थे ॥ सुधेति व्यर्थे ॥ पुरति अपरित् चिरातीते भविष्यदासन्ने च ॥
 मिथो इति रहःसहार्थयोः ॥ प्रायसिति बाहुल्ये ॥ मुहुसिति पुनरर्थे ॥ साकम्,
 सार्धमेतौ सहार्थे ॥ नमसिति नतौ ॥ हिरुगिति वर्जने ॥ धिगिति निन्दाभर्त्सनयोः ॥
 मा, माङ्, एतौ निषेधाशङ्कयोः ॥ अमिति शैर्घ्येऽल्ये च ॥ आमिति अङ्गीकारे ॥
 नेदिति शङ्काप्रतिषेधविचारसमुच्चयेषु ॥ चेदिति यद्यर्थे ॥ कञ्चिदिति प्रश्ने च ॥
 उज्जिति संतर्कसंबोधनपूरणेषु ॥ यदीति पक्षान्तरे ॥ तत्तमिति प्रश्नप्रतिषेधसत्येषु ॥
 जात्विति कदाचिदर्थे ॥ कमिति वागिर्मूर्द्धनिन्दादुखेषु ॥ समिति सुखे ॥ ज्योगिति
 कालभूयस्त्वे प्रश्ने शीघ्रार्थे सम्प्रत्यर्थे च ॥ रहसित्येकान्ते ॥ अभीक्ष्णमिति
 पौनःपुन्ये ॥ अनेहा इति विस्मयविषादशोकजुगुप्सार्तिषु ॥ आइति भयाश्चर्ययोः ॥
 आदिति शङ्कायाम् ॥ न्वै विशेषवितर्कयोः ॥ द्वै वितर्के ॥ रै दाने अनादरे च ॥ रै
 करोति ददातीत्यर्थः । रै त्वं किं वदसीति ॥ किमिति वृच्छाजुगुप्सेषदर्यातिशयेषु ॥
 यदिति कारणे ॥ तदिति हेतौ ॥ इतीति हेतुप्रकारप्रतीतिमर्थव्यवस्थास्वरूपविवक्षा-
 नियमसमाप्तिप्रकृतवक्ष्यमाणपरामर्शपक्षेषु ॥ हेतौ इति विचारः ॥ स्वरिति स्वर्गे पर-
 लोके च ॥ अन्तरिति मध्ये ॥ प्रातरिति प्रत्यूषे ॥ पुनरित्यप्रथमे विशेषे च ॥ सनु-
 तरित्यन्तर्द्धाने ॥ स्वराद्याः पञ्च रान्ताः ॥ यावत्तदर्थे साकल्यवधिमानावधारणे-
 षु । साकल्ये यावत्कार्यं तावत्कृतम् । अवधौ यावद्द्वयं तावत्तिष्ठामि । माने याव-
 दन्तं तावद्भुक्तम् । अवधारणे यावदमन्त्रं तवद्द्वयं तावत्तानामन्त्रयस्वन्ति ॥ स्वाहेति
 देवताभ्यो दाने ॥ तथाहीति निश्चयः ॥ खल्विति निश्चयकालङ्कारनिश्चयेषु किले-
 ति वार्तायामलीके च ॥ नु वितर्के ॥ ननु इति निश्चयकालङ्कारमन्त्रानुशाक्या-
 रम्भादावपि ॥ सुष्ठु प्रशंसायाम् ॥ दुष्ठु निकृष्टे ॥ ननु इति निश्चयकालङ्कारमन्त्रानुशाक्या-
 रम्भादावपि ॥

उपसर्गस्वरविभक्तिप्रतिरूपकाश्च ॥ उपसर्गप्रतिरूपको यथा अवदत्तमिति ।
दो दत्ताति दथादेशः । इह अवस्यानुपसर्गत्वात्स्वरान्तो वेति तकारो न भवति ॥
स्वरप्रतिरूपको यथा । अ आ इत्यादि ॥ विभक्तिप्रतिरूपको यथा । अहंयुः । अह-
मिति मिबन्तप्रतिरूपक्रमङ्कारे वर्तते । ऊर्णाहंशुभंभ्यो युरिति युः ॥ यदाऽस्मच्छ-
ब्दान्निष्ठान्नोऽहंशब्दस्तस्मात् प्रत्ययः क्रियते तर्हि समासप्रत्यययोरिति लुकि सति
अस्मद्यु इति स्थित मदीय इत्यत्रेव मदादेशे मयुरिति स्यादिति भावः ॥ हेताविति
निमित्ते ॥ स्वयामित्यात्मनेन्यर्थे ॥ उतति विकल्पे । नञिति निषेधेऽर्थविक्षेपेषु तद-
न्यतद्विरुद्धादयमेषु च ॥ स्वधेति पितृभ्यो दाने ॥ स्मेत्यतीते पादपूरणे च ॥
अस्मीत्यस्मित्यर्थे ॥ वै पदपूरणे विशेषेऽपि ॥ शम्बडित्यन्तःकरणे आभिमुख्ये
च ॥ ना निषेधे ॥ दिष्ट्या इत्यानन्दे । सद्भजनदर्शनप्रातिलोभ्येष्वित्यन्ये ॥ अइति
संबोधनविधिर्नानपधे च ॥ आ इति वाक्यस्मरणयोः ॥ इ इति संबोधनजुगुप्सा-
विस्मययोः ॥ १ वत्तन ॥ उ ऊ ङुःखवितर्कयोः ॥ ऋ ऋ लृ गानसमूहे ॥ ए संबो-
धने ॥ ऐ आश्चर्ये ॥ ओ संबोधने ॥ औ अङ्गीकारे ॥ पशु सम्यगर्थे ॥ शुक्रम्
शैघ्र्ये ॥ कथाकथाधेत्यनादरे । पाट्, प्याट्, अंग, हे, है, भो, अथे (यि) एते सप्त
संबोधने ॥ धति हिंसाप्रातिलोभ्यपादपूरणेषु ॥ विषु इति नानार्थे ॥ रे, अरे, एतौ,
नीचामन्त्रणे ॥ एकपदे इत्यकस्मादित्यर्थे ॥ द्राक्, मङ्क्षु, एतौ शैघ्र्ये ॥ युत् इति
कुत्सायाम् । आतः इतीतोऽपीत्यर्थे ॥ श्रौषट्, वौषट्, एतौ हविर्दाने ॥ अन्येऽपि
सन्ति । तथाहि । कामम् स्वाच्छन्द्ये ॥ प्रकाममित्यतिशये ॥ साम्प्रतमिति न्याय्ये ॥
परमिति किन्त्वर्थे ॥ साक्षादिति प्रत्यक्षे ॥ साचीति तिर्यगर्थे ॥ संवदिति वर्षे ॥
अवशमिति निश्चये ॥ उषेति रात्रौ ॥ ओमिति अङ्गीकारे ब्रह्मणि च ॥ भूरिति
पृथिव्याम् ॥ भुव इत्यन्तरिक्षे ॥ कु कुत्सितेष्वर्थयोः ॥ अञ्जमेति तत्त्वशीघ्रार्थ-
योः ॥ मिथु इति द्वावित्यर्थे ॥ अस्तमिति विनाशे ॥ स्थाने इति युक्ते ॥ वरमिति
ईषदुत्तरे ॥ भुरिति शुक्लपक्षे ॥ वदीति कृष्णपक्षे ॥ तुमिति तुङ्गां ॥ आहेति उवाचे-
त्यर्थे ॥ आलते वसूरेत्यर्थे ॥ आयेति प्रतिबन्धे । अभीति त्वमित्यर्थवाक्यालंकारयोः ।
ब्रूहीति पैशाचुः प्रवचनपक्षे । वामिति युवामित्यर्थे । चटु, चाटु, एतौ प्रियवाक्ये । एव-
मन्येऽप्युच्यते ॥ तत्रादिर्विभक्त्यर्थे । आदिशब्दः प्रकारे वर्तते गणाभावात् ।
विभक्तीनामर्थविधौ योऽपादानादिसस्मिन्नर्थे तत्रादिर्निपात्यते । तत्र आदिर्यस्य
स तत्रादिः शब्दसमूह इत्यर्थः ॥ तस्मिन्निति तत्र ॥ अस्मिन्नित्यत्र ॥ यस्मिन्निति
यत्र ॥ तस्मिन्निति कुत्र, क्व ॥ तेन प्रकारेण तथा ॥ सर्वेण प्रकारेणेति सर्वथा ॥
केन प्रकारेणेति कथम् ॥ अनेन प्रकारेण एतन् प्रकारेण वेतीत्यम् ॥ तस्मात्तस्या
वेति ततः ॥ यथा तस्या वेति यतः ॥ यस्मात् कस्या वेति कुतः ॥ सर्वस्मात्
सर्वस्या वेति सर्वतः ॥ बहोरिति बहुतः ॥ पूर्वस्मिन् देशे पूर्वस्माद्देशात्पूर्वो वा देशः

पुरः पुरस्तात् । अधः अधस्तात् । ऊर्ध्वं ऊर्ध्वात् ऊर्ध्वो वेति उपरि उपरिष्ठात् ॥
 दक्षिणस्मिन् दक्षिणो वेति दक्षिणेनादक्षिणस्यां दिशि दूरे इति दक्षिणा दक्षिणाहि ॥
 उत्तरस्मादुत्तरस्या वेति उत्तरतः ॥ उत्तरस्यां दिशि दूरे इति उत्तराहि उत्तरा । स भवा
 निति ततोभवान् तत्रभवान् । तं भवन्तामिति ततोभवन्तम् तत्रभवन्तम् । तेन भवतेति
 ततोभवता तत्रभवता । तस्मै भवते इति ततोभवते तत्रभवते । तस्माद्भवतः इति ततो-
 भवतः तत्रभवतः । तस्य भवत इति ततोभवतः तत्रभवतः । तस्मिन्भवति इति ततो-
 भवाति तत्रभवति ॥ सद्यः आदिः काले । अत्राप्यादिशब्दः प्रकारे वर्तते । पूर्वदेशका-
 लादिविशिष्टो विभक्त्यर्थो गृहीतः । इह तु कालविशिष्ट एव विभक्त्यर्थो गृह्यते ।
 समानेऽह्नीति समानस्य सादेशः यस्प्रत्ययश्च । तत्काले सद्यः ॥ अस्मिन्नहनीति
 इदमोऽशादेशो यस्प्रत्ययश्च ॥ साम्प्रतदिनेऽद्य ॥ अधुना, इदानीमेतौ वर्तमानक्षणार्थे ॥
 यस्मिन् काले यदा ॥ कस्मिन्काले कदा ॥ सर्वस्मिन् काले सर्वदा ॥ एकस्मिन्
 काले एकदा ॥ अन्यस्मिन् काले अन्यदा ॥ सपदि, साम्प्रतम्, सम्प्रति, एते
 त्रयो वर्तमानक्षणार्थे । झटिति, तूर्णम् आशु, शीघ्रमेते शैघ्ये पूर्वस्मिन्नहनीति
 पूर्वद्युः ॥ परस्मिन्नहनीति परेद्यवि अस्मिन् वर्षे इति ऐषमः ॥ पूर्वोऽस्मिन् वर्षे
 परत् ॥ पूर्वतरे वर्षे परारि ॥ अन्यस्मिन्नहनीति अन्यद्युः ॥ अन्यतरस्मिन्नहनीति
 अन्यतरेद्युः ॥ उभयस्मिन्नहनीति उभयेद्युः ॥ तस्मिन् काले तर्हि ॥ कस्मिन्काले
 कर्हि ॥ यस्मिन् काले यर्हि ॥ एतस्मिन्काले एतर्हि ॥

(तत्त्वदी०) चादिर्निपात इति ॥ च आदिर्यस्य स चादिः । आदिशब्दो व्यवस्था-
 वाची । प्रकारार्थ इत्यन्ये । तेनानुक्तानामपि संग्रहः । निश्चयेन पतन्त्यनेकेष्वर्थेषु द्योतकत्वान्नि-
 पाताः । ज्वलादेर्णः । “निपाताश्चोपसर्गाश्च धातवश्चेति ते त्रयः । अनेकार्थाः स्मृताः सर्वे पाठ-
 स्तेषां निदर्शनम् ॥” इति केचित् । निपातसंज्ञा तु स्वरादीनां संधिनिषेधामावार्थमिति निष्कर्षः ॥
 “प्रणम्य पितरं शान्तं श्रीमत्क्षेमङ्कराभिधम् । अव्ययार्थं प्रकटये पूर्वाचार्यै-
 रुदीरितम् ॥ १ ॥” च पुनरादौ ॥ वा विकल्पे ॥ ह स्फुटपादपूरणयोः ॥ हि निश्चये ॥ अहह
 खेदे ॥ एव अवधारणे ॥ एवमङ्गीकारे ॥ नूनं निश्चये ॥ पृथग्भिन्नार्थे ॥ अन्तरेण वर्जनार्थे ॥ स्वस्ति
 कल्याणे ॥ अस्ति सत्तायाम् ॥ दोषा, नक्तम्, रात्रौ ॥ मृषा, मिथ्या, असत्ये । मिथस् अन्योऽन्यार्थे ॥
 अथ, अथो, आनन्तर्ये ॥ ह्यः पूर्वदिने ॥ श्वः परदिने ॥ उच्चैस् उच्चे ॥ नीचैस् नीचे ॥ स्वरं स्वर्गे ॥
 अन्तरं मध्ये ॥ प्रातर् प्रसूषे ॥ पुनर्, भूयस्, पौनः पुन्ये ॥ आहोस्वित् वितर्के ॥ अन्तरा मध्ये ।
 अलं भूषायाम् ॥ कृतं वारणे ॥ ईषदल्पे ॥ किल, खलु, वै, इति निश्चये ॥ आरात् दूरान्ति-
 क्रयोः ॥ मृशमत्यर्थे ॥ यत् यत्कारणे ॥ तत् तत्कारणे ॥ शश्वत् सातत्ये ॥ अ संबोधने
 अधिकक्षेपे निषेधे च ॥ आ नयाश्चर्ययोः वाक्यस्मरणयोः ॥ इ, ई, भर्त्सने ॥ उ, ऊ, दुःख-
 वितर्कयोः ॥ ऋ, ॠ, ल गणस्तोमे ॥ ए संबोधने ॥ ऐ आश्चर्ये ॥ ओ भवत्वर्थे ॥ औ
 अङ्गीकारे ॥ औषट्, वौषट्, वषडिति हविर्दाने ॥ तत्क्षणे सद्यः ॥ अस्मिन् दिने अद्य ॥

अस्मिन्क्षणे अधुना । इदानीम्, साप्रतं, संप्रति त्रयमपि ॥ पूर्वस्मिन्दिने पूर्वेषु अन्यस्मिन्दिने
 अन्येषु ॥ प्र प्रकर्षे निराकरणे ॥ सं सम्यगर्थे ॥ अनु पश्चादर्थे ॥ अव स्थितिज्ञानयोः ॥ निरु
 निर्गतार्थे ॥ दुर् दुःखे ॥ अभि आभिसूत्र्ये ॥ वि विशेषार्थे ॥ आङ् समानार्थे ॥ नि निधने ॥
 अति अतिशये ॥ अधि अधिके ॥ अपि संभावनायाम् ॥ प्रति वीप्सायाम् ॥ परि वर्जने ॥
 उप समीपे ॥ श्रुत् श्रद्धायाम् ॥ अन्तर् मध्ये ॥ अधि प्राकट्ये ॥ सु पूजायाम् । सनुतरित्यन्त-
 र्धाने । ऋषगिति सत्ये । वियोगशीघ्रसामीप्यलाघवेष्टित्यन्ये ॥ युगपदिति एककाले ॥ मनाक्
 इति ईषदर्थे ईषदित्यल्पे ॥ जोषमिति सुखमौनयोः ॥ तूष्णीमिति मौने ॥ बहिः इति बाह्ये ॥
 अधसिति बहिरर्थे ॥ समयेत्यन्तिकमध्ययोः ॥ निकषेत्यन्तिके ॥ स्वयमिति आत्मनेत्यर्थे ॥
 वृथेति व्यर्थे ॥ नञिति निषेधेषदर्थविक्षेपेषु तदन्यतद्विरुद्धतदभावेष्टित्यपि ॥ हेताविति निमित्तार्थे ॥
 इद्वेति प्राकाशये ॥ अद्वेति स्फुटावधारणयोः ॥ तत्त्वातिशययोरित्येके ॥ सामीत्येतद्वद्भुगुप्ति-
 तयोः ॥ सनेति नित्ये ॥ उपधेति भेदे ॥ सनादिति नित्ये ॥ सनदित्यपि ॥ तिरस् इति
 अन्तर्द्धौ तिर्यगर्थे वा ॥ अन्तरेति मध्यविनार्थयोः ॥ ज्योगिति कालभूयस्त्वप्रश्नयोः शीघ्रार्थे
 संप्रत्यर्थेऽपि ॥ कमिति वारिमुर्द्धनिन्दासुखेषु ॥ शमिति दुःखोपशमे ॥ सहसेत्याकस्मिकावि-
 मर्शयोः ॥ नानेत्यनेकविनार्थयोः ॥ स्वस्तीति पुण्याशीःक्षेममङ्गलप्रत्यभिवादेषु ॥ स्वाहेति देव-
 दाने ॥ स्वधेति पितृदाने ॥ अलमिति भूषणपर्याप्तिशक्तिवारणनिषेधेषु । अन्यदिति अन्यार्थे ॥
 उपांशु इति अप्रकाशोच्चारणरहस्ययोः ॥ क्षमेति क्षान्तौ ॥ विहायसेति वियदर्थे ॥ पुरेति
 चिरातीतभविष्यदासन्नेषु ॥ मिथो इति रहःसहार्थयोः । विरहान्योन्यार्थयोरपि ॥ प्राय-
 सिति बाहुल्ये ॥ मुहुरिति पुनरर्थे ॥ प्रवाहुकमिति समकालार्थे ऊर्ध्वेऽपि ॥ प्रवाहकमिति
 पाठान्तरम् ॥ आर्यहलमिति बलात्कारे ॥ आर्येति प्रतिबन्धे । हलमिति निषेधविषादार्थयो-
 रिति शाकटायनः ॥ अभीक्ष्णमिति अनारते पुनरर्थे च ॥ साकं सार्धमित्येतौ सहार्थौ ॥ नम-
 सिति नतौ ॥ हिरक् इति वर्जने ॥ धिगिति निन्दाभर्त्सनयोः ॥ अथेति मङ्गलानन्तरार-
 म्भप्रश्नकात्स्न्याधिकारप्रतिज्ञासमुच्चयेषु ॥ अम् शैष्ये अल्पे च ॥ आमित्यङ्गीकारे ॥
 प्रतामिति ग्लानौ ॥ प्रशानिति समानार्थे ॥ प्रतानिति विस्तारे ॥ मा इति निषेधे ॥ माङ्गिति
 निषेधाशङ्कयोः ॥ चेत्यन्वाचयसमाहारेतरतरसमुच्चयविनियोगतुल्ययोग्यतावधारणहेतुषु । पादपू-
 रणेऽपि ॥ वेति विकल्पानवकल्प्युपमानद्वन्द्वसमुच्चयेषु ॥ अहेति विनियोगे । प्राचां मते क्रम-
 पूजनयोरपि ॥ एवमिति प्रकृतपरामर्शप्रकारार्थोपदेशनिश्चयाङ्गीकारेषु ॥ नूनमिति वितर्के
 निश्चये च ॥ शश्वदिति सर्वकालेः पौनःपुन्यनित्यशब्देष्टित्यपि ॥ यदिति प्रश्नवितर्कप्रश्नसासु ॥
 क्वचिदिति भूयोऽर्थे ॥ कमिति वितर्के निश्चये च ॥ प्रश्नसायां शङ्कायां च नेदिति । शङ्कायां
 प्रतिषेधविचारसमुच्चयेष्टित्यपि शाकटायनः ॥ चेदिति यद्यर्थे ॥ चेदिति चेदर्थे असाकल्याणोप-
 मानसंपत्तिषु ॥ कच्चिदिति अभीष्टे प्रश्ने च ॥ यत्रेति अनवकल्प्यमर्षमर्हार्थेषु ॥ नहेति
 प्रारम्भे ॥ हन्तेति हर्षानुकम्पावाक्यारम्भविषादेषु । दाननिश्चययोरपि ॥ माकिमिति निषेधव-
 र्जनयोः । नकिमित्यौपम्ये ॥ यावत्तावदित्येतौ साकल्यावधिमानावधारणेषु ॥ त्वे इति विरो-

षवितर्कयोः ॥ द्वै इति वितर्के ॥ रै इति आदरानादरयोः ॥ तुमिति तुङ्गारे ॥ तथाहि इति
 निदर्शने ॥ खलु इति निषेधवाक्यालङ्कारजिज्ञासानुनयेषु । नियमनिश्चयहेतुविवादेष्वपि ॥
 किल इति वार्तानुकरणसंभाव्यहेत्वतिरस्कारालीकेषु ॥ तथेति सादृश्ये समुच्चयाभ्युपगमयोरपि ॥
 अतीते पादपूरणे च ॥ अस्मीति अहमित्यर्थे ॥ आङिति ईषदर्थामिविधिमर्यादाक्रियायोगेषु ॥
 उत इति अप्यर्थे ॥ उम् इति वितर्कसंबोधनपूरणेषु ॥ आदहेति हिंसोपक्रमकुत्सनेषु । आत-
 ङ्केति कुत्सनविनाशयोः । प्रतिग्रहेऽपीति शाकटायनः ॥ वेलायाम् इति कालपरिमाणे ॥ मा-
 त्रायामिति कल्पपरिमाणे ॥ यथेति योग्यतावीप्सापदार्थानतिवृत्तिसादृश्येषु ॥ किमिति पृच्छा-
 जुगुप्सयोः । ईषदर्थानतिशययोरपि ॥ यदिति यद्यर्थे ॥ हाहा इति विस्मयविषादशोकजुगुप्सा-
 र्तिषु ॥ ह इति विनियोगक्रमपादपूरणेषु ॥ हे, है, पाद्, प्याद्, एते संबोधनार्थाः ॥ अहो
 इति विकल्पे । चेदर्थेऽपि । नन्विति प्रश्नावधारगानुज्ञेच्छामात्रेषु ॥ मन्ये इति वितर्के ॥ नहीत्य-
 भावे ॥ उताहो इति वितर्के ॥ असीति त्वमित्प्रथवाक्यालङ्कारयोः ॥ ब्रूहीति प्रैषानुज्ञावसरेषु ॥
 ननु इति निषेधे ॥ इति इति हेतुप्रकारप्रकर्षैवमर्थव्यवस्थास्वरूपविवक्षानियमसमाप्तिप्रकृतिव-
 क्ष्यमाणपरामर्शमतेषु ॥ इवेतीषदर्थेऽपि । मा प्रेक्षावाक्यालङ्कारेषु ॥ ओमित्यभ्यादानाभ्युपग-
 मसमाध्यर्थेषु ॥ फडिति निराकृतौ ॥ यदि पक्षान्तरे ॥ हो इति संबोधने ॥ इहीति तिङ-
 न्तप्रतिरूपकं गच्छेत्यर्थे ॥ अहेत्यत्रेत्यर्थे ॥ तदिती हेतौ ॥ असाश्वादिति । अहो वत समिति
 सवतोभावे ॥ किमिति अनर्थकं पादपूरणे वा ॥ आमिति प्रतिवचनावधारणयोः ॥ हमिति स्तो-
 भवचने ॥ वामिति युवामित्यर्थे ॥ शुक्रमिति अतिशये ॥ शुक्रमिति शैश्ये ॥ आनुक्रमिति तर्के ॥
 नहिकमिति निषेधे ॥ सत्यमिति प्रश्नप्रतिषेधसत्येषु ॥ ऋतमिति सत्यार्थे ॥ नोचेन्नचेदिति
 निषेधे ॥ जात्विति कदाचिदर्थे ॥ कथमिति प्रकारप्रश्ने ॥ कुत इति प्रश्ननिह्वयोः ॥ कुत्रेति
 देशप्रश्ने ॥ अनु अवेति उपसर्गप्रतिरूपकौ अनु अव इत्येतयोरर्थे ॥ हा हौ हे एते त्रयोऽपि
 शोभार्थाः ॥ शम्बडिति अन्तःकरणे आभिमुख्येऽपि ॥ वै इति पादपूरणहिंसाप्रातिलोम्येषु ॥
 दिष्टयेत्यानन्दे । सद्भजनदर्शनप्रातिलोम्येष्वित्येके ॥ समिति सम्यगर्थे । सहेति सार्धमित्यर्थे ॥
 आनुषंगिति आनुपूर्व्ये ॥ अङ्गेति संबोधने ॥ द्राक् सागिति ज्ञादित्यर्थे ॥ अरे इति नीचसंबो-
 धने ॥ चट्टु चाट्टु इति प्रियवाक्ये ॥ हुमित्यनिच्छाभयभर्त्सनकोपेषु । सुष्ठु इति प्रशंसायाम् ।
 पुरसित्यग्रे पूर्वदेशपूर्वकालयोश्च ॥ आश्विति क्षिप्रे ॥ नहीति विशेषे ॥ रहसीति एकान्ते ॥
 एषामर्थानां निपाता द्योतकाः । न तु वाचकाः पदान्तरं विनाऽप्रयोगात् । किंच वाचकत्वे
 घटस्य समुच्चय इतिवत् घटस्य च इत्यपि स्यात् । अपि शोभनः समुच्चयेऽतिवत् । शोभनं च
 इत्यपि स्यात् । द्योतकत्वे त्वस्य पदार्थैकदेशत्वान्न तत्र विशेषणान्वयः । अथ कथं घटश्चेत्यादौ
 समुच्चयादिबोध इति चेत्सत्यम् । घटवल्लक्षणयैव समुचितघटबोधसंभवात् । विजय इत्यादौ
 विशिष्टजयो धातोरिति दिक् ॥ तत्रादिर्विभक्त्यर्थ इति ॥ आदिशब्दः प्रकारार्थः गणा-
 भावात् । विभक्तीनामर्थोऽभिधेयस्तस्मिन् तत्रादिर्निपात्यते ॥ तत्रेति । अत्र त्रप्रत्ययष्टेरत्वं निपा-
 त्यते ॥ तत्त इति अत्र तस्यप्रत्ययष्टेरत्वं च ॥ बहुत इति । अत्र ईकारलोपः ॥ तेन प्रकारेण

तथेति । तस्मिन् काले तदेति ॥ कालप्रकारयोर्विभक्त्यर्थत्वाभावेऽपि सद्गोणादयः प्रादेश्च
तथेति सूत्रस्थसदातथेतिकालप्रकारयोरुपलक्षणम् ॥ सद्यआदिरिति ॥ तत्राप्यादिशब्दः
प्रकारे । सर्वत्र देशकालादिविशिष्टो विभक्त्यर्थो गृहीत इह तु कालविशिष्ट एव विभक्त्यर्थो
गृह्यते ॥ अद्येति ॥ अस्मिन्नहनीत्यर्थः । इदमः अः द्यप्रत्ययश्च ॥ पुरः पुरस्तादिति ॥
पूर्वस्मिन्देसे पूर्वस्मादेशात् पूर्वो वा देश इत्यर्थः ॥ उपरीति ऊर्द्धमित्यर्थः ।

(प्रादिरुपसर्गः) प्र । परा । अप । सम् । अनु । अव । निम् ।
निर् । दुस् । दुर् । अभि । वि । अधि । अति । सु । उद् । नि । प्रति ।
अपि । परि । उप । आङ् । श्रत् । अन्तर् । आविर् ॥

(सुबोधिनी)-प्रादिरुपसर्गः ॥ प्र आदिर्यस्य स प्रादिः । तद्वशुणसंविज्ञानोऽयं
बहुव्रीहिः । प्रकर्ष इति लिङ्गात् । उपसमीपे सृज्यते उच्चार्यते क्रियावाचकस्य शब्द-
स्येत्युपसर्गः । कर्मणि घञ् । अन्वर्थसंज्ञाबलात् क्रियासंबद्ध इति लभ्यते । तदुक्तम् ।
यत्क्रियायुक्ताः प्रादयस्तं प्रत्येवोपसर्गसंज्ञेति ॥ उपसर्गा हि अर्थविशेषस्य द्योतका
न तु वाचकाः ॥ “प्र आदिकर्मदीर्घशभृशसंभवतृसिषु ॥ वियोगशुद्धिशक्तीच्छाशा-
न्तिपूजाप्रदर्शने ॥ १ ॥ ” आदिकर्मणि प्रारम्भकर्मणि यथा । प्रयातः ॥ दीर्घे यथा । प्रबला
मूषिकाः ॥ ईशे यथा । प्रभुः ॥ भृशार्थे यथा । प्रवदन्ति ॥ संभवे यथा । हिमवतो
गङ्गा प्रभवति ॥ तृप्तौ यथा । प्रभुक्तमन्नम् ॥ वियोगे यथा । प्रोषितः ॥ शुद्धौ यथा
प्रसन्नमुदकम् ॥ शक्तौ यथा । प्रशक्तः ॥ इच्छायां यथा । प्रार्थयते कन्याम् ॥ शान्तौ
यथा । प्रशान्तोऽग्निः ॥ पूजायां यथा । प्राञ्जलिः स्थितः ॥ अग्रे यथा । प्रबालम् ॥
दर्शने यथा । प्रलोकयति ॥ १ ॥ “वधे गतौ दर्शने च विक्रमेऽभिमुखे भृशे ॥ अधी-
नमोक्षणप्रातिलोम्यकेषु परा मतः ॥ २ ॥ ” वधे यथा । पराहतः ॥ गतौ यथा । परागतः
दर्शने यथा । परादृष्टः ॥ विक्रमे यथा । पराक्रान्तः ॥ अभिमुखे यथा । परावृत्तः ॥ भृशे
यथा । पराजितः ॥ अधीने यथा । पराधीनः ॥ मोक्षणे यथा । पराकृतस्त्यक्त इत्यर्थः ॥ प्राति-
लोम्ये यथा पराङ्मुखः ॥ २ ॥ “अपो वियोगे विकृतौ विपरीते निदर्शने ॥ आनन्दे वर्जने
चौर्ये चारणे समुदाहतः ॥ ३ ॥ ” वियोगे यथा । अपयाति ॥ विकृतौ यथा । अपकृतवान् ॥
विपरीते यथा । अपशब्दः ॥ निदर्शने यथा । अपदिशति ॥ आनन्दे यथा । अपह-
सति ॥ वर्जने यथा । अपवनाद्वृष्टो देवः ॥ चौर्ये यथा । अपहरति ॥ चारणे यथा ।
अपसरति ॥ ३ ॥ “संयोगैक्ये च प्रभवे सत्यप्रत्यक्षसिद्धिषु ॥ भूषाश्लेषस्वीकरण-
क्रोधाभिमुखवाचि सम् ॥ ४ ॥ ” संयोगे यथा । संगतः पुत्रेण ॥ ऐक्ये यथा ।
संवदन्ति सख्यः ॥ प्रभवे यथा । काष्ठेऽग्निः संभवति ॥ सत्ये यथा । गां संजा-
नाति ॥ प्रत्यक्षे यथा । संपश्यते ॥ सिद्धौ यथा । संसिद्धिः ॥ भूषायां यथा ।

संस्कृता कन्या ॥ आश्लेषे यथा । संधत्ते ॥ स्वीकारे यथा । संगृह्णाति ॥ क्रोधे
 यथा । संक्रुद्धः ॥ अभिमुखे यथा । संयाति ॥ ४ ॥ “वेदाधिष्ठानसामीप्यपश्चाद्भा-
 वानुबन्धने ॥ साम्याभिमुखहीनेषु विसर्गे लक्षणे त्वनुः ॥ ५ ॥” वेदे यथा । अनु-
 वाकमधीते ॥ अधिष्ठाने यथा । अनुष्ठानं देशः ॥ सामीप्ये यथा । अनुमेघं वर्षति ॥
 पश्चाद्यथा । अनुरथम् ॥ भावानुबन्धने यथा । अनुशयः ॥ साम्ये यथा । अनुकृ-
 तिः ॥ अभिमुखे यथा । अनुवत्सो मातरं धावति ॥ हीने यथा । अन्वर्जुनं योद्धारः ॥
 विसर्गे यथा । अनुज्ञातः ॥ लक्षणे यथा । अनुवनमसतां गतिः ॥ ५ ॥ “ज्ञानावलं-
 वशुद्धीषदर्थे व्याप्तिपराभवे ॥ अवो ज्ञेयो वियोगे च लोकयोगानुसारतः ॥ ६ ॥”
 ज्ञाने यथा । अवगतोऽर्थः ॥ अवलम्बे यथा । अवलम्ब्य यष्टिं गच्छति ॥ शुद्धौ
 यथा । अवदातः ॥ ईषदर्थे यथा । अवलम्ब्यते ॥ व्याप्तौ यथा । अवकीर्णम् ॥
 पराभवे यथा । अवगन्ति ॥ वियोगे यथा । अवयातः ॥ ६ ॥ “निर्वियोगात्यया-
 देशातिक्रमे लाभनिश्चिते ॥ वियोगे यथा । निःसङ्गो ब्रवीति ॥ अत्यये यथा ।
 निर्मेघम् ॥ आदेशे यथा । निर्दिष्टम् ॥ अतिक्रमे यथा । निष्क्रान्तः ॥ लाभे यथा ।
 निर्दिष्टः ॥ निश्चिते यथा । निश्चितम् ॥ “दुरीषदर्थे कृच्छ्रेऽर्थे कृशासंपत्तिसंकटे
 ॥ ७ ॥” दुर-ईषदर्थे यथा । दुर्गतिः ॥ कृच्छ्रार्थे यथा । दुर्जीवः ॥ कृशे यथा ।
 दुर्बलः ॥ असंपत्तौ यथा । दुर्गतः ॥ संकटे यथा । दुर्दिनम् ॥ ७ ॥ “नानावि-
 योगातिशये भृशमोहेशवाङ्मृधे ॥ पैशुन्यास्मरणे भूषेपदर्थानाभिमुख्यके ॥ ८ ॥
 अनवस्थामुख्यशौर्यदर्शने चिरुदाहतः ॥ ” नानार्थे यथा । विचित्रा सूत्रस्य कृतिः
 पाणिनेः ॥ वियोगे यथा । वियुक्तः ॥ अतिशये यथा । विकीर्णः ॥ भृशे यथा ।
 वितटा नद्यो महत्य इत्यर्थः ॥ मोहे यथा । विमनस्कः ॥ ईशे यथा । विभुः ॥
 वाङ्मृधे यथा । विवदन्ते ॥ पैशुन्ये यथा । विगायति ॥ अस्मरणे यथा । विस्मृतः ॥
 भूषायां यथा । विभूषितः ॥ ईषदर्थे यथा । विलोपितः ॥ अनाभिमुख्यके यथा ।
 विमुखः ॥ ८ ॥ अनवस्थायां यथा । विभ्रान्तः ॥ मुख्ये यथा । विशिष्टः ॥
 शौर्ये यथा । विक्रान्तः ॥ दर्शने यथा । विलोकयति ॥ “आङ्घ्रिच्छाभयवाक्येषद-
 र्थाश्लेषादिकर्मणि ॥ ९ ॥ बन्धनेऽभिविधौ शाठ्यकृच्छ्रसामीप्यसंश्रये ॥ अभिमन्त्र-
 निवृत्त्याशादानानुभवविस्मये ॥ १० ॥ प्रतिष्ठादेशमर्यादास्पृक्षामुख्योर्ध्वकर्मणि ॥”
 आङ्-इच्छायां यथा । अकाङ्क्षति ॥ भये यथा । आविभेति ॥ वाक्ये यथा ।
 आजानाति ॥ ईषदर्थे यथा । आताम्रनखः ॥ आश्लेषे यथा । आलिङ्गति ॥ आदि-
 कर्मणि यथा । आरभते ॥ ९ ॥ बन्धने यथा । कवचमावधन्ति ॥ अभिविधौ
 यथा । आकुमारं यशः ॥ शाठ्ये यथा । आचरति कपटेन ॥ कृच्छ्रे यथा । आह-
 तः ॥ सामीप्ये यथा । आसन्ना वयम् ॥ संश्रये यथा । आवसथः ॥ अभिमन्त्रे
 यथा । अभिमन्त्रणम् ॥ निवृत्तौ यथा । आधावति ॥ आशायां यथा । आशास्ते ॥

आदाने यथा । आदत्ते ॥ अनुभवे यथा । आशीतम् ॥ विस्मये यथा । आ एवं
 किल तत् ॥ १० ॥ प्रतिष्ठायां यथा । आस्पदम् ॥ आदेशे यथा । आदिष्टः ॥
 मर्यादायां यथा । आमुक्तेर्दुःखम् ॥ स्पर्धायां यथा । आह्वयते मल्लं मल्लः ॥
 मुख्ये यथा । आगच्छति ॥ ऊर्ध्वकर्मणि यथा । आरोहति पर्वतम् ॥ “नी
 राश्यधोभृशदेशनित्यकौशलबन्धने ॥ ११ ॥ अन्तर्भावे समीपे च दर्शनोपरमाश्रये ॥”
 नि-राशौ यथा । निकरो मणीनाम् ॥ अधो यथा । निपतति ॥ अभृशे यथा ।
 निगृहीतः । आदेशे यथा । निदर्शितम् ॥ नित्ये यथा । निविशते ॥ कौशले यथा ।
 निपुणः ॥ बन्धने यथा । निबद्धः ॥ ११ ॥ अन्तर्भावे यथा । निपीतमुदकं सिक-
 ताभिः ॥ समीपे यथा । निकृष्टः ॥ दर्शने यथा । निदर्शनम् ॥ उपरमे यथा ।
 निवृत्तः पणतः ॥ आश्रये यथा निलयः ॥ “अधिरध्ययनैश्वर्यवशित्वमरणाधिके ॥
 ॥ १२ ॥ ” अधि-अध्ययने यथा । उपाध्यायादधीते ॥ ऐश्वर्ये यथा । अधिपतिः ॥
 वशित्वे यथा । अधीनः ॥ स्मरणे यथा । मातुरध्येति ॥ अधिके यथा । अधिकृतम् ॥ १२ ॥
 “अपिः संभवगर्हाशीर्भृतिभूषासमुच्चये ॥” संभवे यथा । अपि प्रयोजनमस्ति ॥ गर्हायां
 यथा । अपि पापिनः ॥ आशिषि यथा । भद्रमपि ॥ मृतौ यथा । मरणमपि ॥
 भूषायां यथा । अपि न ह्यति हारम् ॥ समुच्चये यथा । तदपि विक्रामति ॥
 “विक्रमातिक्रमाबुद्धभृशार्थातिशयेष्वति ॥ १३ ॥ अति-विक्रमे यथा । अतिरथः ॥
 अतिक्रमे यथा । अतिक्रामति ॥ अबुद्धे यथा । अतिगहनम् ॥ भृशार्थे यथा । अति-
 तप्तम् ॥ अतिशये यथा । अतिमनुते ॥ १३ ॥ “प्रशंसानुमते पूजाभृशकृच्छु-
 भेषु सुः ॥” प्रशंसायां यथा । सुरूपः ॥ अनुमते यथा । सुकृतम् ॥ पूजायां
 यथा । सुसाधुः ॥ भृशे यथा । सुतप्तः ॥ कृच्छ्रे यथा । सुदुष्करम् ॥ शुभे यथा ।
 सुगन्धः ॥ “उत्प्राबल्यवियोगोर्ध्वकर्मलाभप्रकाशने ॥ १४ ॥ आश्रये मोक्षणेऽभावे
 चलप्राधान्यशक्तिषु ॥” उद्-प्राबल्ये यथा । उद्बलः ॥ वियोगे यथा । उद्गच्छति ॥
 ऊर्ध्वकर्मणि यथा । उत्तिष्ठति शयनात् ॥ लाभे यथा । उत्पन्नम् ॥ प्रकाशने
 यथा । उच्चरति ॥ १४ ॥ आश्रये यथा । उत्सुकः ॥ मोक्षणे यथा । उद्गतोऽश्वः ॥
 अभावे यथा । उत्पथः ॥ चले यथा । उत्कः ॥ प्राधान्ये यथा । उद्दिष्टः ॥
 शक्तौ यथा । उत्साहः ॥ “अभिः पूजाभृशार्थेच्छाव्याधिसाम्याभिमुख्यके ॥ १५ ॥
 सारूप्यवचनाहारस्वाध्यायेषु निरूपितः ॥ ” अभि-पूजायां यथा । अभिवन्दते
 देवम् ॥ भृशे यथा । अभियुक्तः ॥ इच्छायां यथा । अभिलिप्सते ॥ व्याधौ
 यथा । अभिस्यन्दो व्याधिः ॥ साम्ये यथा । अभिजातः ॥ अभिसुख्यके यथा ।
 अभिसुखम् ॥ १५ ॥ सारूप्ये यथा । अभिरूपः ॥ वचने यथा । अभिधानम् ॥
 आहारे यथा । अभ्यवहरति ॥ स्वाध्याये यथा । अभ्यस्यति ॥ “सादृश्यादानहिं-
 साङ्गीकृतौ प्रतिनिधौ क्वचित् ॥ १६ ॥ व्याध्याभिमुख्ययोर्व्याप्तौ वारणे प्रतिरु-

च्यते ॥ ” प्रति-सादृश्ये यथा । देवदत्तस्य प्रति ॥ आदाने यथा । प्रतिगृह्णात्रि H
 हिंसायां यथा । प्रतिहन्ति ॥ अङ्गीकृतौ यथा । प्रतिज्ञातम् ॥ प्रतिनिधौ यथा ।
 अभिमन्युरर्जुनतः प्रति ॥ १६ ॥ व्याधौ यथा । प्रतिशापः ॥ अभिमुख्ये यथा ।
 प्रतिसूर्यं गच्छति । व्याप्तौ यथा । प्रतिकीर्णं पांशुभिः ॥ वारणे यथा । प्रतिषिद्धः ॥
 “परिः समन्ततोभावव्याप्तिदोषकथासु च ॥ १७ ॥ भूषाश्लेषे पूजने च वर्जने
 वसनेऽशुभे ॥ ” परि-समन्ततोभावे यथा । परितः ॥ व्याप्तौ यथा । परिगतोऽग्निर्मा-
 र्गम् ॥ दोषकथासु यथा । परिवादः ॥ १७ ॥ भूषायां यथा । परिष्करोति कन्याम् ॥
 आश्लेषे यथा । परिष्वजते ॥ पूजने यथा । परिचरति गुरुम् ॥ वर्जने यथा । परि-
 नेभ्यो वृष्टो देवः ॥ वसने यथा । परिधत्ते वासः ॥ अशुभे यथा । परिदेवनम् ॥
 “उपः सामीप्यसामर्थ्यव्याप्त्याचार्यकृतौ मृतौ ॥ १८ ॥ दोषदानक्रियावीप्सारम्भा-
 ध्ययनपूजने ॥ कृष्णाचार्यैः कृताः श्लोका उपसर्गार्थसंग्रहे ॥ १९ ॥ ” उप-सामी-
 प्ये यथा । उपकुम्भम् ॥ सामर्थ्ये यथा । उपकरोति मित्रेभ्यः ॥ व्याप्तौ यथा ।
 उपकीर्णः पांशुभिः ॥ आचार्यकृतौ यथा । उपदिशति शिष्येभ्यः ॥ मृतौ यथा ।
 उपरतः ॥ १८ ॥ दोषे यथा । उपघातः ॥ दाने यथा । उपहरत्यर्थं देवदत्ताय ॥
 क्रियायां यथा । उपचारः ॥ वीप्सायां यथा । देवदेवमुपचरति ॥ आरम्भे यथा ।
 उपक्रमते भोक्तुम् ॥ अध्ययने यथा । उपाध्यायादधीते ॥ पूजने यथा । उपचितः
 पिता पुत्रेण ॥ १९ ॥ निम्, निश्चयादौ ॥ दुस्, दुःखादौ ॥ श्रत्, श्रद्धादौ ॥ अन्त-
 र्, मध्यादौ ॥ आविर्, प्राकट्यादौ ॥

(तत्त्वदी०)-प्रादिरूपसर्ग इति ॥ प्र आदिर्यस्येति स प्रादिरिति तदुणसंविज्ञानो
 बह्व्रीहिः नातदुणसंविज्ञानः प्रकर्ष इति लिङ्गात् । अन्यथा प्र इत्यस्य धातोः प्राक् पाठो न
 स्यात् । उप समीपे सृज्यत उच्चार्यते क्रियावाचकस्येत्युपसर्गः । सृजेः कर्मणि घञ् । अन्व-
 र्थसंज्ञायां च क्रियायोग इति लभ्यते । तदुक्तम् । यत्क्रियायुक्ताः प्रादयस्तं प्रत्येवोपसर्गसंज्ञेति ।
 यस्य धातोर्वाच्या क्रिया यत्क्रिया तथा युक्ताः । ते धातुम् अर्थं वा प्रति । उपसर्गाणां द्योत-
 कत्वमेव न वाचकत्वम् । तदुक्तम् । “उपसर्गेण धात्वर्थो बलादन्यः प्रतीयते” इति । उप-
 सर्गेण द्योतकेन हेतुना अन्यः धातुपाठपठिताद्भिन्नः प्रतीयते धातुनैव ॥

(प्राग्धातोः) उपसर्गा धातोः प्राक् प्रयोक्तव्याः ॥

(सुबोधिनी)-प्राग्धातोः ॥ वेदादौ विपरीतप्रयोगदर्शनात् व्याकरणे लोकेऽपि
 विपरीतप्रयोगो मा भूदिति नियमार्थमिदम् ॥

(तत्त्वदी०)-प्राग्धातोरिति ॥ संज्ञानियम एवायम् । धातोः प्राक् प्रयुज्यमाना एव
 प्रादय उपसर्गसंज्ञा नान्ये इत्यर्थः । तेन सुपुरुष इत्यादावधातोः प्राक् प्रयोगेऽपि न क्षतिः ।

अत्र धातोरिति ग्रहणत् कर्तुं प्रेच्छति प्रचिकीर्षतीत्यादौ नानिष्टता । अन्यथा यत्क्रियायुक्ताः प्राद-
यस्ततः प्रागिति सवाच्येच्छया प्रशब्दस्य योग इति तस्यैव प्राक् प्रशब्दः प्रयुज्येत । वस्तुत-
स्तु यत्क्रियेत्यस्य धातोर्वाच्या क्रियेति व्याख्यानात्केवलस्य तस्य धातुत्वाभावात् । सान्त-
स्यैव धातुत्वात् ॥

(तदव्ययम्) चादि अव्ययसंज्ञं भवति । न तु शब्दनिर्देशे ।

(सुबोधिनी)-तदव्ययम् ॥ प्रादिचादिउपर्यादि तत्रादिसद्यआदिपरामर्शार्थं
तद्ग्रहणम् ॥ अत्र नाम्न इत्यनुवर्त्य प्रथमया विपरिणम्य विशेष्यमभ्युपेयम् ।
चादिस्वरादीनि तु विशेषणानि । विशेषणे हि तदन्तविधिस्तेन परमोच्चैः परमस्वरि-
त्यादावव्ययसंज्ञा भवत्येव ॥ उच्चैरतिक्रान्तोऽत्युच्चैः । अत्युच्चैसौ । अतिस्वः । अति-
स्वरौ । अतिस्वरः । इत्यादि ॥ गौणे तु नाव्ययसंज्ञा । मुख्यामुख्ययोरिति न्यायात् ॥

(तत्त्वदी०)-तदव्ययमिति ॥ तच्छब्देन प्रादिचादिउपर्यादितत्रादिग्रहणम् । अन्य-
थाऽनन्तरत्वात् सद्यआदय एव गृह्येरन् ॥

(क्त्वाद्यन्तं च) क्त्वा क्यप् तुम् णम् धा ङि शस् वत् कृत्वस्
सु आम् इत्याद्यन्तमव्ययसंज्ञं भवति ॥

(सुबोधिनी)-क्त्वाद्यन्तं च ॥ पूर्वकाले क्त्वेति क्त्वा । समासे क्यविति
क्यप् । तुम् तदर्थ्यां भविष्यतीति तुम् । पौनःपुन्ये णम् पदं द्विश्चेति णम् । संख्या-
याः प्रकारे धेति धा । बह्वलपार्थात्कारकाच्छस् इति शस् । अभूततद्भावे कृभ्वस्तियोगे
नाम्नश्चिवरिति च्विः । वतुल्ये इति वत् । क्रियाया आवृत्तौ कृत्वसिति कृत्वस् ।
द्वित्रिचतुर्भ्यः सुरिति सुः । 'किमोऽव्ययादाख्याताच्च तरतमयोराम् वक्तव्यः अद्र-
व्यप्रकर्षे' इत्याम् ॥

(अव्ययाद्विभक्तेर्लुक्) "सदृशं त्रिषु लिङ्गेषु सर्वासु च विभक्ति-
षु । वचनेषु च सर्वेषु यन्न व्येति तदव्ययम् ॥ वष्टि भागुरिरल्लोपमवाप्यो-
रुपसर्गयोः । आपं चैव हसान्तानां यथा वाचा निशा दिशा ॥" वगाहः-
अवगाहः ॥ पिधानम्-अपिधानम् ॥ इत्यव्ययानि ॥

(सुबोधिनी)-अव्ययाद्विभक्तेर्लुक् ॥ अव्ययाद्विहिताया विभक्तेर्लुक् स्यात् ।
विभजनं विभक्तिर्विभागः । यद्वा विभज्यते बोध्यते कर्तृकर्माद्यर्थोऽनयेति विभक्तिः ।
स्यादित्याद्योरेवेति योगरूढिः । "सदृशं त्रिषु लिङ्गेषु सर्वासु च विभक्तिषु । वचनेषु
च सर्वेषु यन्न व्येति तदव्ययम् ॥ १ ॥" आथर्वणप्रणवविद्यारातश्रुतिरियम् । यत्
शब्दरूपं न व्येति न व्ययं प्राप्नोति तदव्ययं त्वया ज्ञेयम् । कीदृशं त्रिषु लिङ्गेषु सद-

शमेकप्रकारम् । पुनः कीदृशम् । सर्वासु विभक्तिषु सदृशं च । पुनः कीदृशम् । सर्वेषु वचनेषु सदृशम् ॥ १ ॥ “वष्टि भागुरिरलोपमवाप्योरुपसर्गयोः । आपं चैवं हसान्तानां यथा वाचा निशा विशा ॥ २ ॥” भागुरिराचार्योऽवाप्योरुपसर्गयोरलोपं वष्टि वाञ्छतीत्यर्थः । च पुनः हसान्तानां शब्दानामापं वष्टि ॥ २ ॥ अलोपे यथा । वगाहः । अवगाहः । पिधानम् । अपिधानम् । अपिना साहचर्यादादिरेवाकारो लुप्यते । नान्त्य इति भावः ॥

इति सुबोधिण्यामव्ययानि ॥

(तत्त्वदी०)-सदृशमिति ! श्रुतिर्लिङ्गसंख्याकारकाभावमरा ॥ यथा वाच्येति ॥ परिगणनमिदमित्येके । अन्ये तु उदाहरणमात्रमित्याहुः । वगाह इति ॥ आदिरेवाकारो लुप्यते नान्त्यः अपिना साहचर्यात् ॥

श्रीविद्यानगरस्थायिलोकेशकरशर्मणा । कृतायामिह टीकायामव्ययव्याकृतिर्गता ॥

इति तत्त्वदीपिकायामव्ययानि ॥

अथ स्त्रीप्रत्ययाः ।

(आबतः स्त्रियाम्) अकारान्तान्नाम्नः स्त्रियां वर्तमानादाप् प्रत्ययो भवति ॥ सर्वा । माया ॥

(सुबोधिनी)-आबतः स्त्रियाम् ॥ अत इति तपरग्रहणम् । तेनाधिकृतस्य नाम्नो विशेषणात् तदन्ताविधिः स्त्रियामिति प्रकृत्यर्थविशेषणम् । स्त्रियां वर्तमानादन्तान्नाम्नः आप् स्यात् । पित्तं स्वरार्थम् । रुयादिकं लिङ्गत्रयं तु पारिभाषिकमेव लिङ्गानुशासनादिभ्यो निर्णयम् ॥ माया । शठताऽविद्या वा ॥

(तत्त्वदी०)-आबतः स्त्रियामिति ॥ आप् अतः स्त्रियामिति च्छेदः । अत इति तपरकरणाद्व्यक्तेर्ग्रहणम् । न तु स्वरूपस्य नापि आज्ञागदित्यादौ अच्छब्दान्तस्य । तुम् तदर्थायामिति निर्देशात् । नापि ङसेरादेशस्याच्छब्दस्य स्त्रियां वृत्त्यभावात् । अधिकृतस्य नाम्नो विशेषणात्तदन्तविधिः । स्त्रियामिति प्रकृतिविशेषणमित्यभिप्रेत्याह-स्त्रियां वर्तमानादिति ॥

(अजादेश्च) अजा । एडका । अश्वा । चटका । मूषिका । बाला । वत्सा । होडा । मन्दा । विलाता । संफला । भस्त्रफला । अजिनफला । शणफला । पिण्डफला । सत्पुष्पा । प्राक्पुष्पा । प्रत्यक्पुष्पा । काण्डपुष्पा । प्रान्तपुष्पा । एकपुष्पा । शूद्रा । क्रुश्वा । उष्णिहा । देवविशा ।

ज्येष्ठा । कनिष्ठा । मध्यमा । इति पुंयोगेऽपि । त्रिफला । अमूला ।
कोकिला जातावपि । इत्यादि

(सुबोधिनी)-अजादेश्च ॥ अजशब्द आदिर्यस्येति बहुव्रीहिः । अजादेर्गणादाप् ।
तस्य स्त्रीत्वे द्योत्वे ॥ अजा । एडका । अश्वा । चटका । मूषिका । शूद्रा । अमूला
संफला । भस्त्रफला । अजिनफला । शणफला । प्रत्यक्फला । पिण्डफला । सत्पु-
ष्पा । प्राक्पुष्पा । काण्डपुष्पा । प्रान्तपुष्पा । एकपुष्पा । क्रश्वा । उष्णिहा । देव-
विशा । इत्यादिषु जातेरयोपधादितीप् प्राप्तः । बाला । वत्सा । होडा । मन्दा ।
विलाता । इत्यादिषु अनन्त्यवयोवाचिन इतीप् प्राप्तः । ज्येष्ठाकनिष्ठामध्यमाकोकि-
लेत्यादिषु पुंयोगे चेतीप् प्राप्तः । त्रिफलाऽयनीकेत्यादौ समाहारेऽत ईबितीप् प्राप्तः ।
स ईवजादेरित्यनेन बाध्यते । अजादेः स्त्रीत्वाभावात् पञ्चानामजानां समाहार इति
पञ्चाजी । अत्रापि न । अत्र हि समासार्थसमाहारनिष्ठं स्त्रीत्वं न त्वजादिनिष्ठम् ।
चटकेत्यत्र काप्यत इति इकारो न क्षिपकादीनां नेति निषेधात् । मुषेर्दीर्घश्चेति किकृ-
प्रत्यये इकारमध्यो मूषिकाशब्दः । होडेति भिल्लस्त्री । मन्देत्यप्रौढा स्त्री । विलातेति
नवयौवना स्त्री । संफलेत्यादय एकपुष्पान्ता ओषधिविशेषाः । भस्त्रेव फलानि
यस्या इति विग्रहः । कुक्कुट्यादिषु पाठात्पुंवद्भावः । शूद्रेति जातावेवाप् । महत्पू-
र्वात् शूद्रशब्दात्तु ईवेव । महाशूद्री । “आभीरी तु महाशूद्री जातिपुंयोगयोः समा”
इत्यमरः ॥ पुंयोगे त्वीवेव । शूद्री । क्रश्चेत्यादित्रयोऽमी हसान्ता इत्येके । भाष्ये तु
कुञ्चानालभेत उष्णिहककुभावित्यादिप्रयोगमुदाहृत्यादन्ता अपि स्वीकृताः । पचा-
द्यप्रत्ययेन नाम्युपधात्क इति कप्रत्ययेन च रूपसिद्धेः । उष्णिहेति छन्दोजातिः ।
देवविशेति देवानां प्रजा ॥ पुंयोगेऽपि । यदा ज्येष्ठादयः प्रथमजातादौ वर्तन्ते तदा
अदन्तत्वादेवाप् । यदा ज्येष्ठस्य स्त्रीति पुंयोगविवक्षा तदाऽप्याप् भवतीति सूचयि-
तुमपि शब्दः । कोकिलस्य स्त्री कोकिला । जातिवाचकादप्यजादेरवेव भवति न तु
जातेरितीप् । तेन जातावपि कोकिलेत्येव । नञ्पूर्वाभूलशब्दाज्जातावप्याप् । अमूले-
त्योषधिजातिः । अनञ्पूर्वात्तु शतमूलीत्येव ॥

(तत्त्वदी०)-अजादेश्चेति ॥ ईव्वाधनार्थमिदम् । अजादौ जातिलक्षण ईप् प्राप्तः ।
बालेति ‘वयसि प्रथमे’ इतीप् प्राप्तः ॥ पुंयोगेऽपीति ॥ यदि ज्येष्ठादयः प्रथमजातादौ वर्तन्ते
तदाऽदन्तत्वादेवाप् । यदा ज्येष्ठस्य स्त्रीति पुंयोगो विवक्ष्यते तदाऽपि आपू भवतीति सूचयि-
तुमपिशब्दः । एतद्वीजं तु अतः स्त्रियामाविति सूत्रणीये विपरीतनिर्देशाद्विकल्पादिलाभः ॥

(पादो वा ईप्) द्विपदी-द्विपाद् ।

(सुबोधिनी)-पादो वा ईप् ॥ कृतसमासान्तात्पादशब्दादीप् वा स्यात् ॥ द्वौ पादौ यस्याः सा इति बहुव्रीहौ संख्यासुव्याघ्रादिपूर्वस्येति पादशब्दस्थान्तलोपः । द्विपाद् । ईपि तु शसादौ स्वरे तद्धितयस्वरयोरिति षट् । द्विपदी छन्दोजातिः ॥

(आबृचि) ऋचि वाच्यायां सत्यां पदान्तादाप् स्यात् ॥ द्विपदा ऋक् ॥

(सुबोधिनी)-आबृचि ॥ ऋचि वाच्यायां तु द्विपदा एकपदा ऋक् इत्येव भवति ॥

(काप्यतः) कापि परे पूर्वस्याकारस्येकारो भवति ॥ कारिका । पाचिका । पाठिका ॥ अतः किम् । नौका ॥ तपरः किम् । राका ॥

(सुबोधिनी)-काप्यतः ॥ कापि इ अत इति छेदः । ककारेण सहितः आप् काप् तस्मिन् ॥ प्रत्ययस्यैव को गृह्यते आपा साहचर्यात् ॥ स्त्रियां वर्तमानस्य नाम्नोऽतः स्थाने इकारो भवति कापि परे । करोतेः तुबुणाविति बुण् । णित्त्वाद् वृद्धिः । कारिका ॥ एवं पचतेः पाचिका ॥ अतः किम् । नौका । नौशब्दात्स्वार्थे कप्रत्ययः ॥ ककाराभावे तु शक्नोतीति शका । पचाद्यप्रत्ययः ॥ तपरः किम् । राका ॥ मामकनरकयोरत इः । ककारस्य प्रत्ययत्वाभावादप्राप्तौ वचनम् । ममेयं मामिका । अणीनयोरिति ममकादेशः । णित्त्वाद्वृद्धिः । अजादित्वादाप् ॥ नरान् कायतीति 'कै शब्दे' अस्मात् आतो ड इति डप्रत्ययः । आप् इत्वं च । नरिका ॥

(तत्त्वदी०)-काप्यत इति ॥ कापि इ अत इति छेदः । कसहित आप् काप् तस्मिन् । अत्र कप्रत्यय एव गृह्यते आपा साहचर्यात् । तेन शक्नोतीति शक्नेत्यत्र न ॥ अत इ कापीति वक्तव्ये विपरीतनिर्देशादन्यदपि भवति तेन क्वचित्प्रत्ययस्थे केऽपि न । क्वचिदप्रत्ययस्थेऽपि भवति ॥ नरान्कायति नरिकेति मामिकेत्यत्र च । एवं स्थिते साहचर्यं न सर्वत्र नियामकमित्युक्तिर्गौरवग्रस्तत्वादुपेक्षिता । स्त्रियामित्यत्रानुवर्तते । स्त्रियां वर्तमानस्य नाम्नोऽत इर्भवतीति व्याख्येयम् । तेन कारकमाप्नोति कारकाप् इत्यत्र नेत्वम् ॥ अतः किम् । मातृका ॥

(क्षिपकादीनां न) क्षिपका । ध्रुवका । कन्यका । चटका । यका । सका । उपत्यका । अधित्यका ॥

(सुबोधिनी)-क्षिपकादीनां न ॥ एषामत इकारो न कापि ॥ क्षिपेर्नाम्न्युपधात् क इति कः । ध्रुव स्थैर्ये इत्यस्मादपि कः । अथवा ध्रु गतिस्थैर्ययोरस्मात्पचाद्यप्रत्ययः । कुटादित्वात् डित्वेन गुणाभावे नुधातोरित्युव् । क्षिपा एव क्षिपका शस्त्रविशेषः ॥ ध्रुवा एव ध्रुवका भाजनम् ॥ चट भेदनेऽस्मात्पचाद्यः । चटका ॥ सर्वत्रापि अज्ञातादौ के पुनरपि च ह्रस्वो वेति ह्रस्वः ॥ या एव यका । सा एव सका ।

आभ्यामाख्याताव्ययसर्वादिरित्यकः ॥ उपाधिभ्यामासन्नारूढयोरिति त्यकः ।
उपत्यका । अधित्यका ॥ “उपत्यकाऽद्वेरासन्ना भूमिरूढ्वमधित्यका” इत्यमरः ॥

(तत्त्वदी०)-क्षिपकेति । एतद्बीजं तु उक्तमेव ॥

(तारका ज्योतिषि) अन्यत्र तारिका ॥

(सुबोधिनी)-तारका ज्योतिषि ॥ तरतेर्बुण् । अकादेशो वृद्धिश्च । ज्योति-
र्नक्षत्रं नेत्रकनीनिका च । तयोरर्थे तारका । अन्यत्र तु तारिका ॥

(वर्णका तान्तवे) वर्णिकाऽन्या ॥

(सुबोधिनी)-वर्णका तान्तवे ॥ तन्तूनां विकारस्तान्तवं तस्मिन् ॥ वर्णका
प्रावारविशेषः । वर्ण वर्णक्रियाविस्तारगुणवचनेष्विति चौरादिकादुण् । ग्रन्थविशे-
षस्य व्याख्यात्री स्तोत्रकर्त्री वर्णिका ॥

(वर्तका शकुनौ प्राचाम्) उदीचां तु वर्तिका ॥

(सुबोधिनी)-वर्तयतीति वर्तिका ॥ बुण् प्रत्ययः । शकुनावेव वाच्येऽयं
विकल्पः । अन्यस्मिन्नर्थे तु नित्यमित्वम् । प्राचां पूर्वाचार्याणां मते इतोऽभावः ।
उदीचामाधुनिकानां मते इत्वमित्यर्थः ॥

(अष्टका श्राद्धे) अष्टिकाऽन्या ॥

(सुबोधिनी)-अश्नन्ति ब्राह्मणा यस्यां साऽष्टका । इष्ट्यशिभ्यां तक इति तकः
अष्टौ परिमाणमस्य इत्याष्टिका ॥

(क्वचिद्वा) पुत्रका-पुत्रिका । सूतका-सूतिका । वृन्दारका-वृन्दारिका ।
आर्यका-आर्यिका । चटकका-चटकिका । निर्भस्त्रका । निर्भस्त्रिका । एषका-
एषिका । अजका-अजिका । जका-जिका । द्वके-द्विके । निःस्वका-
निःस्विका ॥

(सुबोधिनी)-क्वचिद्वा ॥ वा अ इति च्छेदः । क्वचित् पूर्वस्याकारो वा भवति
कापि परे ॥ पुत्री एवेति ह्रस्वो वेति ह्रस्वे कृते पुत्रिका । पक्षे पूर्वस्य ईपोऽकारः
पुत्रकेति ॥ सूतशब्दात् स्वार्थे कः सूता एव सूतिका-सूतका ॥ वृन्दमस्यास्तीति शृङ्गवृ-
न्दाभ्यामारकः । वृन्दारिका-वृन्दारका ॥ देवतावाची वृन्दारकशब्दः पुंलिङ्ग एव ।
अन्यत्र त्रिलिङ्गः । तथा च त्रिषूक्ते इत्युपक्रम्य “वृन्दारकौ रूपिसुर्यौ” इत्यमरः ॥
आर्या एव आर्यका । पक्षे इत्वम् । आर्यिका ॥ चटका एव चटकका-चटकिका ॥
निष्क्रान्ता भस्त्राया इति निर्भस्त्रा । पञ्चमीतत्पुरुषः । निर्भस्त्रा एवेति निर्भस्त्रका-

निर्भस्त्रिका ॥ एषा एव एषका-एषिका । अकः ॥ अजा एव अजका-अजिका । ज्ञा
एव ज्ञका-ज्ञिका ॥ द्वे एव द्वके-द्विके ॥ आख्याताव्ययसर्वादित्यकः ॥ निर्गता
स्वात् या सा निःस्वा एवेति निःस्वका-निःस्विका । स्वार्थे कः ॥

(तत्त्वदी०)-क्वचिद्वेति ॥ अत्रापि विपरीतनिर्देश एव मूलम् ॥

(ह्रस्वो वा) कापि परे तरादौ च पूर्वस्य ह्रस्वो वा ॥ गङ्गाका-
गङ्गका-गङ्गिका ॥ नदिका-नदीका ॥ श्रेयसितरा-श्रेयसीतरा ॥ वागग्रह-
णादेव संध्यक्षराणां न । गोका । नौका ॥

(सुबोधिनी)-ह्रस्वो वा ॥ कापि तरादौ प्रत्यये च परे स्त्रियां विहितस्य अस्य
ह्रस्वोऽत इश्च वा स्यात् । वाशब्दो व्यवस्थार्थस्तेन तारादाविति लब्धम् । गङ्गा एव
गङ्गका । ह्रस्वाभावे गङ्गाका । काप्यत इतीत्वे गङ्गिका ॥ ह्रस्वा नदीति नदिका-
नदीका । स्वार्थे कः ॥ अतिशयेन श्रेयसीति श्रेयसितरा-श्रेयसीतरा । 'तरतमेयस्विष्ठाः
प्रकर्षे' इति तरप्रत्ययः ॥ स्त्रियां विहितस्य किम् । लक्ष्मीतरा ॥ चमूतरा ॥

(तत्त्वदी०)-ह्रस्वो वा ॥ वा आ इति छेदः । स्त्रियामित्यनुवर्तते । स्त्रियां वर्तमाना-
न्नाम्नः परस्याकारस्य ह्रस्व इश्च वा भवतीत्यर्थः ॥ वा इत्यस्य व्यवस्थितत्वं बोध्यम् । तेन तरादा-
वपि । नदीतर इत्यत्र तु 'प्रत्ययाप्रत्यययोः प्रत्ययस्यैव ग्रहणम्' इति परिभाषाबलान्न ह्रस्वत्वम् ।
क्वचिदीपो नित्यं ह्रस्वः ॥ ब्राह्मणितरा । कप्रत्यये समानस्य ह्रस्वः । आर्थका । कालिका । जम्बुका
टाडका इति कृतेन केन कल्याणपञ्चमीकः ॥ आपो वा । बहुविधका-बहुविद्याकः ॥ एवं चैतदर्थ-
लाभाय वाशब्दस्य व्यवस्थितत्वाश्रयणेऽवश्यं कर्तव्ये अ वेति हित्वा ह्रस्वग्रहणं वाक्यान्तर-
लाभाय । वाक्यान्तरं चेदम् नाम्नः परस्य स्त्रियां विहितस्य स्वरस्य ह्रस्वो वा स्यात् स्त्रीलिङ्गे
परे । तच्च स्त्रीलिङ्गं लक्ष्यानुसारात्तदादिकमेव गृह्यते । इत्यादिव्याख्यानं गौरवग्रस्तत्वाद्-
पेक्षितम् । किंच अ वेति सूत्रिते नदिकेत्यादि न सिध्येत् इति ॥

(त्रण ईप्) दण्डिनी । दन्तिनी । मघोनी । शुनी । पौंस्त्री । स्त्रैणी ।
चौरी । हर्त्री । कर्त्री ॥

(सुबोधिनी)-त्रण ईप् ॥ न् च आ च अण् च एषां समाहारो त्रण् तस्मा-
त्त्रणः । अणिति प्रत्ययः । नाम्नो विशेषणात्तदन्तविधिः । न च प्रत्ययविधौ प्रति-
षेधः शङ्क्यः स्त्रीप्रत्ययेषु तदन्तविधिस्वीकारात् । नान्तात् ऋदन्तात् अणन्ताच्च
स्त्रियामीप्स्यात् ॥ दण्डोऽस्या अस्तीति दण्डिनी ॥ मान्तोपधाद्विनावितीन् ।
मघोनी ॥ शुनी । श्वादेरिति वस्योत्वम् ॥ कर्त्री । करोतेस्तृबुणाविति तृप्रत्ययः ॥

(यस्य लोपः) इवर्णावर्णयोर्लोपो भवति तद्धितस्व स्वरे यकारे
ईपि च ॥ औपगवी । ऐन्द्री । ईप्यनोऽलोपः । राज्ञी । द्विदाम्नी ॥

सुबोधिनी)-यस्य लोपः ॥ इश्च अश्च यं तस्य यस्य लोपः स्यात्तद्धितयस्वर-
योरीपि च ॥ यथा गार्ग्यः । काव्यम् । वासिष्ठः । मौनम् । उपगोरपत्यं स्त्री औप-
गवी । अपत्येऽणित्यण् ॥ इन्द्रो देवता अस्या इति ऐन्द्री दिक् । देवतेदमर्थे इत्यण् ।
ईप्यनोऽलोपः ॥ अन्नन्तस्योपधाकारस्य लोपः स्यादीपि । राज्ञः स्त्री राज्ञी । द्वे
दाम्नी यस्याः सा द्विदाम्नी ॥

(तत्त्वदी०)-यस्य लोप इति ॥ इश्च अश्च यं तस्य ॥ स्वरौ यकारश्च तद्धितस्यैव
प्रकरणात् । अदे आतो ड इति लिङ्गाभ्यां त्यादिकृत्स्वरो न । अन्त्यादिति लिङ्गाच्च यकारस्य
न ग्रहणम् । अत एव न दीर्घयोरेव । एलोप इति तु न सूत्रितं तन्त्रादिना यकारलोपार्थम् ।
तेन गार्गी तैषं पौषं कानीन इत्यादि सिद्धम् ॥ जात्याश्रयणादीर्घयोरपि ॥ ईप्यन इति ॥
ईपि परे अनोऽकारस्य लोप इत्यर्थः ॥ एतन्मूलं तु नो वेत्यत्र वा इत्यस्य व्यवस्थितत्वाश्रयणम् ॥

(घृत्रितः) षकारटकारउकारऋकारानुबन्धात् स्त्रियामीप् प्रत्यये
भवति ॥ ष-वराकी ॥ ट-कुरुचरी । ऊरुद्वयसी । ऊरुद्वी । ऊरुमात्री ।
इत्वरी ॥ उ-गोमती । विदुषी ॥ ऋ-पचन्ती । दीव्यन्ती । तुदती-तुदन्ती ।
प्राची-प्राञ्ची । प्रतीची-प्रत्यञ्ची । उदीची-उदञ्ची । तिरश्ची-तिर्यञ्ची ।
स्तनन्धयी ॥

(सुबोधिनी)-घृत्रितः ॥ ष् च ट् च उश्च आ चेति घृत्रः घृत्रः इतो यस्य स
घृत्रित् तस्मात् घृत्रितः । वृणोतेः 'षाकोकण' इति षाकप्रत्ययः । यस्येत्यलोपः ।
वराकी । कुरुचरी । कुरुषु चरतीति । अधिकरणोपपदाच्चरतेरटाविति टः ॥ गोश-
ब्दात् 'अस्त्यर्थे' इति मतुः । गावः सन्ति यस्याः सा गोमती ॥ विदेर्वा वसुरिति
वसुप्रत्ययः । वसोर्व उरित्युत्वम् । विदुषी ॥ पचेः शत्रुशानौ तिप्तेवादिति शत्रुप्र-
त्ययः । अप् कर्तरीत्यप् । पचन्ती ॥ दिवेः शत्रुप्रत्यये दिवादेर्य इति यप्रत्ययः ।
दीव्यन्ती । अप्ययोरान्नित्यमिति नुम् ॥ तुदेः शत्रुप्रत्यये तुदादेर इत्यप्रत्ययः ।
तुदती । तुदन्ती ॥ वाऽऽदीपोः शत्रुरिति वा नुम् ॥

(तत्त्वदी०)-घृत्रितः इति ॥ ष् च ट् च उश्च आ च ते घृवस्ते इतो यस्य स घृत्रित्
तस्मात् घृत्रितः । षिदन्ताद्विदन्तादुदन्ताददन्ताच्चाऽन्नः स्त्रियामीप् इत्यर्थः ॥ वराकीति ॥
वरणशीलेति विग्रहे वृद्धातोः षाकोकण इति षाकप्रत्ययः । गुण इति गुणः । कुरुषु चरतीति
विग्रहे चर गतावित्यतोऽटाविति टप्रत्ययः । गौणत्वे तु नेप् । बहुवराका । बहुकुरुचरा । विदुषी ।

पचन्ती ॥ उदन्तादुदन्तात्तु गौणत्वेऽपि । प्रियविदुषी । प्रियपचन्ती । गौणमुख्यन्यायस्यानि-
त्यत्वात् । ध्वद् इत्यादौ तु धातोश्चेत् त्रिकार्यं तर्ह्यञ्चतेरेव इति नियमेन प्राप्तिर्बाधिता ॥

(मन्त्रन्तान्नेप्) सीमा, सीमानौ । दामा, दामानौ ॥

(सुबोधिनी)-मन्त्रन्तान्नेप् । मन्त्रन्तान्नाम्न ईप् न भवति ॥ सीमा । दामा । राजवत् ॥

(तत्त्वदी०)-मन्त्रन्तादिति ॥ एतन्मूलं तु आबतः स्त्रियामिति सूत्रे विपरीतनिर्देश
एव । एवमुत्तरत्रापि ॥

(अन्नन्ताद्बहुव्रीहेर्न) बहुयज्वा, बहुयज्वानौ ॥

(सुबोधिनी)-अन्नन्ताद्बहुव्रीहेर्न ॥ नान्तत्वात्प्राप्त ईप् स न भवति । बहवो
यज्वानो यस्यां सा बहुयज्वा नगरी ॥

(डाब् वा) मन्त्रन्तान्नाम्नोऽन्नन्ताद्बहुव्रीहेश्च डाब् वा स्यात् ॥
डित्वाट्टिलोपः ॥ सीमा, सीमे, सीमाः ॥ दामा दामे, दामाः ॥ बहुयज्वा,
बहुयज्वे, बहुयज्वाः ॥

(सुबोधिनी)-डाब् वा ॥ मन्त्रन्तान्नाम्नोऽन्नन्ताद्बहुव्रीहेश्च डाब् वा स्यात् । डित्वा-
ट्टिलोपः । सीमा । दामा । बहुयज्वा । गङ्गावत् ॥ “सीमसीमे स्त्रियामुभे” इत्यमरः ॥

(उपधालोपिनो बहुव्रीहेर्वेप्) बहुराज्ञी-बहुराजा ॥

(सुबोधिनी)-उपधालोपिनो बहुव्रीहेर्वेप् ॥ अन्नन्ताद्बहुव्रीहेरुपधालोपिनो
वेप् स्यात् ॥ बहवो राजानो यस्यां सा बहुराज्ञी ॥ ईपि अन इत्यल्लोपः । ईव्भावे
डाप् । पक्षे डाबीपोरभावः ॥

(नदादेः) स्त्रियामीप् ॥ नदी । गौरी । सरसी । सखी । अशिखी ।
अनङ्गाही । अनङ्गुही इत्यादि ॥

(सुबोधिनी)-नदादेः ॥ नद आदिर्व्यस्य स नदादिस्तस्मान्नदादेर्गणात् स्त्रियामीप्
स्यात् ॥ अनुपसर्जनादेवायं गौणमुख्यन्यायात् । नद इत्यव्यक्तं शब्दं करोतीति पचाद्य-
प्रत्ययः । यस्येत्यलोपः । नदी ॥ गौणे तु नदीमातिक्रान्ता स्त्री अतिनदा ॥ सुपर्णश-
ब्दादपत्येऽर्थे एयण् प्रत्ययः । आदिस्वरवृद्धिश्च । सुपर्णाया अपत्यं स्त्री सौपर्णेयी ॥
ऊरुः प्रमाणं यस्याः सा ऊरुद्वयसी नदी । यस्येत्यलोपः । ‘प्रमाणे द्वयसद्वृत्तमात्रदः’
इति द्वयसडादिः ॥ अक्षैर्दीव्यति ‘केनेयेकाः’ इति इकप्रत्ययः । आक्षिकी ॥ इण्-
नशजिसर्तिभ्यः करविति करप् ॥ एति परपुरुषं तच्छीला इत्वरी असती । करब्-
द्वयसडाद्यन्तोदाहरणचतुष्टयं श्रुति इत्यत्र वक्तुमुचितम् । क्वचित्तु तथैव पाठस्तत्र

न दोषः ॥ चुरा शीलमस्या इति चोरी । अञ्प्रत्ययान्तः । स्त्रीपुंसाभ्यामिति नञ्-
स्नञौ । स्त्रियां भवा स्त्रैणी । पुंसि भवा पौंस्नी ॥ शक्तिः प्रहरणमस्या इति शाक्ती-
की । शक्तियष्टचोरीकणित्किण् ॥ गर्गस्यापत्यमिति गर्गादेरिति ण्यः । गार्ग्यः ।
रूपपत्ये तु नदादित्वादीप् । यस्येत्यलोपः । हसात्तद्धितस्येति यलोपे गार्गी । पक्षे
गार्ग्यायणीति । ण्यन्ताद्गार्ग्यशब्दात् स्त्रियामायनणि नदादित्वादीप् स्वार्थे ॥
लोहितस्यापत्यं स्त्री लौहितायनी । लोहितादिर्गर्गाद्यन्तर्गणः । ण्यन्ताल्लौहित्यशब्दा-
त् स्त्रियामायनण् ॥ कतस्यापत्यं स्त्रीति ण्यन्तात् कात्यशब्दात् स्त्रियामायनण् ॥
आसुरस्यापत्यं स्त्रीति अणन्तादासुरशब्दात्स्त्रियामायनण् ॥

(तत्त्वदी०)—नदादेरिति ॥ नद आदिर्यस्य स नदादिर्गणः तस्मात् नदादेः । नदडा-
दयो यद्यपि टितो निपातितास्तथापि इहाटित एव बोध्याः । स्वार्थत्वं तु इहानुपयुक्तमेव ।
वैदिकानामप्रतिपाद्यत्वात् । अत इत्यनुवृत्तं यथासंभवं विशेषणीयम् । अन्यथा सस्त्रीत्यादि न
सिद्धयेत् । यदि तु पत्न्यादित्वमेषां तदाऽनुवृत्तविशेषणत्वेन संकोचः । नदमिच्छन्ती कुर्वन्ती
वा नदीर्नदित्यत्रातिव्याप्तिवारणायत इत्यनुवृत्तिश्चावश्यमभ्युपेया । एकदेशविकृतन्यायेन नद-
शब्दत्वात् प्रातिः ॥ एवं वराकमिच्छन्ती कुर्वन्ती वा वराकीर्वराक इत्यत्रापि नेप् अनुवृत्तेस्त-
त्रापि सत्त्वात् ॥

(अनन्त्यवयोवाचिनोऽदन्तात् स्त्रियामीप्) कुमारी । किशोरी ।
वधूटी । चिरण्टी । तरुणी । तलुनी । अदन्तात्किम् । शिशुः ।

(सुबोधिनी)—अनन्त्यवयोवाचिनोऽदन्तात् स्त्रियामीप् ॥ कालकृता
शरीराऽऽवस्था वयः । वयांसि चत्वारि त्रीणि च सन्ति । यथा । “आद्ये वयसि
नाधीतं द्वितीये नार्जितं धनम् ॥ तृतीये न तपस्तप्तं चतुर्थे किं करिष्यति ॥ पिता
रक्षति कौमारे भार्ता रक्षति यौवने ॥ पुत्रस्तु स्थविरीभावे न स्त्री स्वातन्त्र्यमर्हति ॥”
उपचयापचयलक्षणे द्वे वयसी इत्यन्ये । वधूटचिरण्टतरुणतलुनशब्दा यौवनवाचिनः ॥
कुमारस्तु प्रथमवयोवाची ॥ अल्पवयाः अश्वा किशोरी ॥

(तत्त्वदी०)—कुमारीति ॥ प्रथमवयोवाची एष शब्दः न तु रूढत्वप्रयुक्तः । वृद्ध-
कुमारीति तु गौणः प्रयोगः । तरुणी शालेत्यपि मुख्यार्थे उत्पादितस्य गौर्वाहीक इतिवद्गौण-
त्वेऽपि संभवात् ॥

(ऊधोऽन्तस्य बहुव्रीहेर्नङ् स्त्रियाम्) कुण्डोद्गी । द्व्यूद्गी । अत्यूद्गी ।

(सुबोधिनी)—ऊधोऽन्तस्य बहुव्रीहेर्नङ् स्त्रियाम् ॥ अकार उच्चारणार्थः ।
बहुव्रीहिग्रहणेनैव तदन्तलाभादन्तग्रहणं स्पष्टप्रतिपत्त्यर्थम् त्रण ईविति प्राप्तस्येपो

निषेधः अनेन प्रतिषिध्यते । यथा । डाप् वेति वैगलिपको डाप् । उपधालोपिनो बहु-
व्रीहेर्वेति वैकल्पिक ईप् । अन्नन्ताद्बहुव्रीहेर्नेति निषेधश्च । कुण्डमिव ऊधो यस्याः सा ।
ईप्यनोऽलोप इत्यलोपे कुण्डोऽधनी ॥ द्वे ऊधसी यस्याः सा द्व्यूधनी ॥ अतिशयितमू-
धो यस्याः सा अत्यूधनी ॥ स्त्रियामिति किम् । कुण्डोऽधो धैनुकम् ॥ बहुव्रीहेरिति
किम् । प्राप्ता ऊधः प्राप्तोधाः । द्वितीयातत्पुरुषः ॥

(संख्यादेर्दाम्न ईप्) संख्यादेर्बहुव्रीहेर्दाम्नान्ताच्च ॥ डाबीपोर्विकल्पेन
प्राप्तयोर्वचनम् । दिदाम्नी ॥

(वयोवाचिनो हायनस्येप्) संख्यादेर्बहुव्रीहेर्वयोवाचिहायनान्ता-
दीप् स्यात् । आपि प्राप्ते वचनम् ॥

(त्रिचतुर्भ्यां हायनस्य णत्वम्) त्रिहायणी । चतुर्हायणी ॥

(सुबोधिनी)-त्रिचतुर्भ्यां हायनस्य णत्वम् ॥ आभ्यां परस्य वयोवाचकस्य
हायनस्य णत्वं वाच्यम् ॥ त्रयो हायनाः यस्याः सा त्रिहायणी ॥ चत्वारो हायना
यस्याः सा चतुर्हायणी बाला । “हायनोऽस्त्री शरत्समाः” इत्यमरः ॥

(इन्द्रादेरानीप्) स्त्रियां पुंयोगे ॥ इन्द्राणी । वरुणानी । भवानी ।
शर्वाणी । रुद्राणी । मृडानी ।

(सुबोधिनी)-इन्द्रादेरानीप् ॥ इन्द्र आदिर्यस्य स इन्द्रादिस्तस्मादिन्द्रादेर्ग-
णात् स्त्रियामानीप् स्यात् ॥ पुंयोगेत्यपकृष्यते । पितृकरणसामर्थ्याद्धिसेप इत्यत्रा-
नीपोऽपि ग्रहणं भवति ॥ ननु ह्रस्वादिरेवानीबस्तु किमनेन दीर्घोच्चारणेन । अत्राहुः ।
ब्रह्माणीति सिद्धयर्थं दीर्घग्रहणम् । ब्रह्मन्शब्दादानीपि कृते नो वेति टिलोपे ब्रह्मा-
णीति ॥ अन्ये त्वाहुः । ब्रह्माणमानयति जीवयतीति ‘अन प्राणने’ ज्यन्तादस्मा-
त्कार्येऽणित्यण् प्रत्ययः । त्रण ईचितीपि च कृते ब्रह्माणीति सिद्धयत्येव ॥ माधव-
स्तु इन्द्रं करोति इन्द्रयाति, इन्द्रेति ‘नाम्नो जिडित् करणे’ इति ज्यन्तात् किपि इन्द्र-
तस्य इन्द्रः स्त्री इन्द्राणीति, दीर्घपाठाददति तन्न । किवन्तस्य क्रियाशब्दत्वेन पुंश-
ब्दत्वाभावात् किंच इन्द्रमिच्छतीति इन्द्रीयति । नाम्नो य ई चास्योति यप्रत्य-
यान्तात् किपि कृते इन्द्रीः । इन्द्रियः स्त्री इन्द्राणीत्यतिव्याप्तेश्च । वस्तुतस्तु
ह्रस्वादिपाठेऽपि हानिर्न । इन्द्रस्य स्त्री इन्द्राणी ॥ वरुणस्य स्त्री वरुणानी ॥ भवशर्व-
मृडरुद्राः पर्यायशब्दाः ॥

(तत्त्वदी०)-इन्द्रादेरानीपिति ॥ अत्र ‘पुंयोगे च’ इत्यतः ‘पुंयोगे’ इत्यनुकृष्यते । दीर्घो-
च्चारणं तु कचिदतद्धितेऽपि यस्य लोप इति ज्ञापनार्थम् । अन्यथा अनीपि लोपे एवं न स्यात् । आका-

रोच्चारणस्य तु न सामर्थ्यं धर्मादनि सुधर्मेत्यादावपि तत्सामर्थ्याल्लोपाभावप्रसंगात् । इन्द्रं करोति इन्द्रयति सतः क्विप् इन्द्र तस्य इन्द्रः स्त्री इन्द्रमिच्छतः इन्द्रियः स्त्रीत्यादौ अत इत्यनुवृत्ते-
रनदन्तत्वादेव न ब्रह्मणीति ब्रह्माणमानयति जीवयतीति विग्रहे 'अन प्राणने' इत्यतो व्य-
न्तात्कर्मण्यणि अणन्तत्वात् ऋण ईपि णत्वे च सिद्धयति । सूत्रं तु इन्द्रस्य स्त्रीति वाक्ये इन्द्री-
त्यनिष्टरूपवारणायेति बोध्यम् । इन्द्रादेरानन्वेति तु न सूत्रितम् आगमलिङ्गाभावेन सर्वादेश-
प्रसङ्गात् । अनुगपि न कृतः । अल्लोपः स्वर इति लोपप्रसङ्गात् । अकारोच्चारणस्य तु प्रकृत्य-
कारकरणार्थत्वेन चरितार्थत्वाच्च सामर्थ्यम् । शर्वशब्दे च । अत्राहुः । आनुक् सुवचं मात्रा-
लाघवादिति । अत्रेदं वक्तव्यं मात्रालाघवेऽपि प्रक्रियागौरवस्य सत्त्वेन तुल्यत्वात् । तथा हि ।
आनुकि सवर्णे दीर्घः सह, ऋण ईबिति सूत्रद्वयम् आनीपि तु दीर्घसूत्रमेकमेवेति लाघवम् ॥

(आचार्यादणत्वम्) आचार्यानी ॥

(सुबोधिनी)—आचार्यादणत्वम् ॥ आचार्यशब्दात्परस्यानीपो नस्य णत्वं न
स्यात् ॥ आचार्यस्य स्त्री आचार्यानी—पुंयोगाभावे आचार्या । स्वयं व्याख्यात्री ॥

(हिमारण्ययोर्महत्त्वे) महद्भिम् हिमानी ॥ महदरण्यमरण्यानी ॥

(सुबोधिनी)—हिमारण्ययोर्महत्त्वे ॥ महत्त्वयोगे आभ्यामानीप् स्त्रीत्वं च
विधीयते ॥ महद्भिम् हिमानी ॥ "हिमानी हिमसंहतिः" इत्यमरः ॥ महदरण्यमर-
ण्यानी । "महारण्यमरण्यानी" इत्यमरः ॥

(तत्त्वदी०)—महत्त्वे इति ॥ लक्षणया महत्त्वम् । न दीर्घत्वमिति भावः । तदन्तश्च स्त्रिया-
मिति वक्तव्यम् अन्यथा धौ ह्रस्वः स्त्रियां ग्वोरित्यादेः प्रवृत्तिर्न स्यात् स्त्रियामभावात् ॥

(यवाद्दोषे) दुष्टो यवो यवानी ॥

(सुबोधिनी)—यवाद्दोषे ॥ यवादानीप् स्त्रीत्वं च दोषेऽर्थे ॥ दुष्टो यवो यवानी ॥
यवत्वजात्यभावे तदाकारानुकृतिर्दोषः । यवाकारानुकृतिमजात्यन्तरमेवानेनाभिधीयते ॥

(तत्त्वदी०)—यवाद्दोष इति ॥ यवानीति जात्यन्तरमेवानेन विधीयते । अयमेव चास्य
दोषः । यदि तु यवत्वजातेरभावेऽपि तदाकारानुकृतिः ॥

(यवनाल्लिप्याम्) यवनानां लिपिर्यवनानी ॥

(सुबोधिनी)—यवनाल्लिप्याम् ॥ यवनशब्दादानीप् लिप्यर्थे । स च स्त्रीलिङ्ग-
एव । देवतेदमर्थे इत्यणो बाधक आनीप् विधीयते । यवनानां लिपिर्यवनानी ।
लिखिताक्षरविन्यासो लिपिः ॥

(मातुलोपाध्यायाभ्यां वा) मातुलानी-मातुली ॥ उपाध्यायानी-
उपाध्यायी ॥

(सुबोधिनी)-मातुलोपाध्यायाभ्यां वा ॥ आभ्यामानीप् वा स्यात् । पक्षे पुंयोगे चेतीप् ॥ मातुर्भाता मातुलस्तस्य स्त्री मातुलानी-मातुली ॥ उपाध्यायस्य स्त्री उपाध्यायानी-उपाध्यायी ॥

(अर्यक्षत्रियोपाध्यायेभ्यो वा स्वार्थे) अर्याणी-अर्या ॥ क्षत्रियाणी-क्षत्रिया ॥ उपाध्यायानी-उपाध्याया ॥

(सुबोधिनी)-अर्यक्षत्रियोपाध्यायेभ्यो वा स्वार्थे ॥ एभ्यः स्वार्थे आनीप् वा स्यात् । पक्षे आप् ॥ अर्याणी-अर्या । स्वामिनी वैश्या वेत्यर्थः । अर्यः स्वामिवैश्योरित्यर्थद्वयेऽपि निपातनात् ॥ क्षत्रियाणी-क्षत्रिया । क्षत्रियजातीया स्त्रीत्यर्थः ॥ पुंयोगे तु अर्यां क्षत्रियी ॥ या तु स्वयमेवाध्यापिका तत्र वा ईप् वाच्यः । पक्षे आप् उपाध्यायी उपाध्याया । उपेत्यास्या । अधीयते इत्यपादाने स्त्रियां घञ् । “उपाध्यायान्युपाध्यायी” इत्यमरः ॥

(तत्त्वदी०)-अर्याणीति ॥ स्वामिनी वैश्या वा स्वार्थे इति ॥ पुंयोगेऽस्तीत्यर्थः ॥

(पुंयोगे च) अदन्तात्स्त्रियामीप् । शूद्री । गणकी ॥

(सुबोधिनी)-पुंयोगे च ॥ इह पुमिति षष्ठ्यन्तं साङ्केतिकं पृथक् पदम् । तच्चावर्त्यते । द्विरुच्चारणमावृत्तिः । पुंसः पुंस इति । योगे इति भावे निमित्ते वा सप्तमी । अधिकारानामेति लभ्यते । यत् पुंसो नाम पुंवाचकशब्दोऽदन्तः पुंसो योगे स्त्रियां वर्तते तत् ईप् स्यात् ॥ योगः सम्बन्धः स चेह दाम्पत्यरूप एवेति नाग्रहः । किंतु जन्यजनकभावोऽपि गृह्यते । तेन केकयस्य क्षत्रियस्य पुत्री केकयीत्यादि सिद्धम् । तथा च भट्टिः । “प्राक्केकयीतो भरतस्ततोऽभूत्” इति ॥ कत्यादित्वात्केकयदुहिता कैकेयीत्यपि । तथा प्रागुक्तः “कैकेयि कामाः फलितास्तवेति” इति कालिदासेन ॥ पुंयोगे किम् । देवता । अयं हि संज्ञाशब्दः स्वभावात् स्त्रियां वर्तते न तु पुंवाचकशब्दयोगे ॥ अतः किम् । भानोः स्त्री भानुः ॥

(तत्त्वदी०)-गणकीति ॥ गणकस्य स्त्रीत्यर्थः । स्त्रियां वृत्तिस्तु साहचर्यात् । तस्येयमिति सम्बन्धात् । तद्धितस्त्वभेदविवक्षातो न । यदि भेदविवक्षा तदा गणकेत्यपि भवत्येव । पुंयोगश्च न दम्पत्यरूप एव किंतु जन्यजनकभावलक्षणोऽपि तेन केकयीत्यपि ॥

(पालकान्तान्न) गोपालिका । अश्वपालिका ॥

(सुबोधिनी)-पालकान्तान्न ॥ पुंयोगे ईब् न स्यात् । गोपालकस्य स्त्री गोपालिका ॥

(तत्त्वदी०)-पालकान्तान्नेति ॥ चकारस्य व्यवस्थितत्वार्थत्वादित्यर्थः ॥

(सूर्यादेवतायां चाप्) सूर्यस्य स्त्री देवता सूर्या । अन्या सूरि ॥

(सुबोधिनी)-सूर्यादेवतायां चाप् ॥ सूर्यशब्दात् पुंयोगे आप् स्यात् देवतायै ईपोऽपवादः ॥ देवतायां किम् । सूर्यस्य स्त्री सूरि मानुषी कुन्तीत्यर्थः । सूर्यागस्त्ययोरिति यलोपः ॥

(तत्त्वदी०)-सूरिति ॥ सूर्यागस्त्ययोरिये ईपि चेति यलोपः ॥

(जातेरयोपधात्) जातिवाचिनोऽयकारोपधादकारान्तात्स्त्रियामीप् प्रत्ययो भवति ॥ महिषी । हंसी ॥ योपधात्तु । क्षत्रिया । वैश्या ॥

(सुबोधिनी)-जातेरयोपधात् ॥ जातिवाचकाद्य उपधा यस्य स योपधः न योपधः अयोपधस्तस्मादयोपधात् अदन्तात्स्त्रियामीप् स्यात् ॥ जातिलक्षणमाह । “आकृतिग्रहणा जातिलिङ्गानां च न सर्वभाक् । सकृदाख्यातनिर्ग्राह्या गोत्रं च चरणैः सह ॥१॥” आकृतिग्रहणं यस्याः सा आकृतिग्रहणा जातिरुच्यते । आकृतिः संस्थानम् । गृह्यतेऽनेनेति ग्रहणम् । करणे युट् । अवयवसंनिवेशविशेषव्यङ्ग्येत्यर्थः । यथा तटी । तटादेः सर्वलिङ्गत्वेऽपि आकृतिग्रहणत्वाज्जातित्वं भवति । अनेन लक्षणेन गोत्वादिजातिलक्षिता । ब्राह्मणत्वादिजातिस्तु न लक्षिता । ब्राह्मणक्षत्रियादीनां ह्यवयवसंस्थानस्य सदृशत्वाद् ब्राह्मणादिष्वव्याप्तिवारणाय लक्षणान्तरमाह । चकारो भिन्नक्रमार्थः । या सकृदाख्यातनिर्ग्राह्या सा जातिरुच्यते । सकृदेकवारमाख्यातोपदिष्टा सती निर्ग्राह्या निश्चेतुं शक्या सा जातिरित्यर्थः । कीदृशी सा लिङ्गानां न सर्वभाक् । लिङ्गानामिति कर्मणि षष्ठी । सर्वाणि भजतीति सर्वभाक् । या सर्वाणि लिङ्गानि न भजतीत्यर्थः । सर्वशब्दस्य लिङ्गापेक्षत्वेऽपि गमकत्वात् भजो विष्णुप्रत्ययः समासश्च । असर्वलिङ्गत्वे सत्येकस्यां व्यक्तौ कथनाद्व्यक्त्यन्तरे कथनं विनापि सुग्रहा जातिरिति लक्षणान्तरम् । यथा वृषली । एकस्यां हि व्यक्तौ वृषलत्वे कथिते तदपत्यतत्सहोदरादौ कथनं विनापि वृषलत्वस्य सुग्रहः ॥ सकृदित्यादि किम् । देवदत्ता । यस्यां हि व्यक्तौ देवदत्तत्वं कथ्यते तत्समकालमन्या देवदत्तव्यक्तिरप्रसिद्धेति न देवदत्तत्वं जातिः । उक्तलक्षणद्वयरहितत्वात् ॥ तृतीयलक्षणमाह । चरणैः सह गोत्रं जातिरुच्यते । चरणशब्देन शाखाध्येतार उच्यन्ते । गोत्रशब्देनापत्यमुच्यते अपत्यप्रत्ययान्तः शाखाध्येतृवाचकशब्दो जातिवाचक इत्यर्थः ॥ गोत्रस्यानाकृतिग्रहणत्वात् सर्वलिङ्गत्वाच्च पृथगुपादानम् । चरणशब्दास्त्वध्ययनक्रियासंबन्धेन प्रवृत्तत्वात् क्रियाशब्दा एव न जातिशब्दा इति चरणग्रहणं कृतम् । आकृतिग्रहणा यथा । महिषी । हंसी ॥ असर्वलिङ्गा यथा । ब्राह्मणी । वृषली ॥ गोत्रलक्षणा यथा । पैतृष्वस्त्रीयी । औपगवी अण्णन्तनिमित्तकमीपं परत्वादयं बाधते इति भावः ॥ चरणलक्षणा यथा । कठेन प्रोक्तमधीयाना कठी । कारकादित्यण्प्रत्ययस्तस्य लृक् च ॥ अत इति किम् । तित्तिरिः । गौः ।

(तत्त्वदी०)-जातेरयोपधादिति ॥ जातिलक्षणमुच्यते । “आकृतिग्रहणा जातिलिङ्गानां च न सर्वभाक् । सकृदाख्यातनिर्ग्राह्या गोत्रं च चरणैः सह ॥” आकृतिग्रहणा जातिः । आकृतिः संस्थानं ग्रहणं यस्याः सा आकृतिग्रहणा । अवयवसन्निवेशविशेषव्यङ्ग्येत्यर्थः । अनेन गोत्वादिजातिलक्षिता ॥ ब्राह्मणत्वादिजातिस्तु न ब्राह्मणक्षत्रियादीनां संस्थानस्य सादृश्यात् । अतो लक्षणान्तरमाह । लिङ्गानां चेत्यादि ॥ सर्वाणि लिङ्गानि न भजतीत्ययमर्थो विवक्षितः । सर्वशब्दस्य लिङ्गापेक्षत्वेऽपि भजो विण्प्रत्ययः समासश्च बोधकत्वात् । लिङ्गानामिति कर्मणि षष्ठी । सर्वं लिङ्गं न भजतीत्यर्थः ॥ सकृदिति ॥ असर्वलिङ्गत्वे सत्येकस्यां व्यक्तौ कथनाद्यवस्थान्तरे कथनं विनापि सुग्रहा जातिरिति लक्षणान्तरम् । अक्षरार्थस्तु एकस्मिन्पिण्डे सकृदेकवारमाख्याता अयं गौरित्युपदिष्टा पिण्डान्तरेषु निर्ग्राह्या निश्चेतुं शक्येत्यर्थः ॥ अप्राप्तप्रापणं चेदं न तु पूर्वलक्षणसङ्कोचकं तेन तदादेर्जातित्वम् । देवतादौ तु उपदेशाभावान्न लक्षणसमन्वयः । येषु सर्वेषु लिङ्गेष्वप्याचार्या जातिवाचित्वमुपदिशन्ति तेष्वेव वदन्तीत्यर्थः ॥ गोत्रं च चरणैः सहेति ॥ गोत्रशब्देनापत्यमुच्यते । चरणशब्देन शाखाध्यायिन उच्यन्ते । तेनापत्यप्रत्ययान्तः शाखाध्येतृवाची शब्दो जातिवाचक इत्यर्थः ॥ कुक्कुटी सूकरीति प्रथमस्योदाहरणम् ॥ ब्राह्मणी वृषलीति द्वितीयस्य ॥ गार्गी पैतृष्वस्त्रीयीति तृतीयस्य ॥ कठी वराकीति चतुर्थस्य ॥ गवयेत्यादिनोक्तस्यानित्यत्वादिति भावः ॥

(कचिन्न) बलाका ॥

(सुबोधिनी)-कचिन्न ॥ यः शब्दो जातिवाची अयोपधः स्त्रियां नियतश्च ततो नेषू भवतीत्यर्थः । “बलाका विसकण्ठिका” इत्यमरः ॥

(गवयहयमुकयमनुष्यमत्स्यानामनिषेधः) गवयी । हयी । मुकयी ॥ हसात्तद्धितयस्येपि लोपः मनुषी ॥

(सुबोधिनी)-गवयहयमुकयमनुष्यमत्स्यानामनिषेधः ॥ योपधेभ्योऽप्येभ्य ईप् स्यात् ॥ हसात्तद्धितयस्येपि लोपः । हसात्परस्य तद्धितयकारस्य लोपः स्यादीपि ॥ यस्येत्यलोपः । मनुषी ॥

(तत्त्वदी०)-गवयहयेति ॥ हसात्तद्धितेत्यदि । एतद्बीजं तु यस्येति सूत्रव्याख्यानावसरे चोक्तम् ।

(मत्स्यस्य यलोपः) मत्सी ॥

(सुबोधिनी)-मत्स्यस्य यलोपः ॥ मत्स्यशब्दस्य यकारस्य लोपः स्यादीपि । यस्येत्यलोपः । मत्सी ॥

(सूर्यागस्त्ययोरीय ईपि च) सूरी । अगस्ती ॥

(सुबोधिनी)—सूर्यागस्त्ययोरीये ईपि च ॥ अनयोर्यकारस्य लोपः स्यात्
ईप्रत्यये ईप्प्रत्यये च ॥ सूरियः । सूरि । अगस्तीयः । अगस्ती ॥

(तिष्यपुष्ययोर्नक्षत्राणि यलोपः) तैषी । पौषी ॥

(सुबोधिनी)—तिष्यपुष्ययोर्नक्षत्राणि यलोपः ॥ अनयोर्यकारस्य लोपः
स्यात् । नक्षत्रसंबन्धी योऽण् स नक्षत्राण् । नक्षत्रेण युक्तः काल इत्यण् । नक्षत्रे भव
इत्यण् च तस्मिन् परतः ॥ तिष्येण युक्तः कालस्तैषः ॥ पुष्येण युक्तः कालः पौषः ।
तथा तिष्ये भवस्तैषः । पुष्ये भवः पौषः । स्त्रियां त्रण ईवितीप् । यस्येत्यलोपः ।
तैषी । पौषी ॥

(जानपदादिभ्योऽर्थविशेषे ईप्) जानपदी—वृत्तिश्चेत् । अन्या
जानपदी ॥ कुण्डी—अमत्रं चेत् । कुण्डाऽन्या ॥ गोणी—आवपनं चेत् ।
गोणाऽन्या ॥ स्थली—अकृत्रिमा चेत् । स्थलाऽन्या ॥ भाजी श्राणा चेत् ।
भाजाऽन्या ॥ नागी—स्थूला चेत् । नागाऽन्या ॥ काली—वर्णश्चेत् । काला-
ऽन्या ॥ नीली—ओषधिप्राणिनोः । नीलाऽन्या ॥ संज्ञायां वा । नीला-
नीली ॥ कुशी—अयोविकारे । कुशाऽन्या ॥ कामुकी—मैथुनेच्छायाम् ।
कामुकाऽन्या ॥ कबरी—केशविन्यासे । कबराऽन्या ॥

(सुबोधिनी)—पाणिनिसूत्रम् । जानपदकुण्डगोणस्थलभाजनागकालनीलकुशका-
मुककबरादृत्त्यमत्रावपनाकृत्रिमाश्राणास्थौल्यवर्णानाच्छादनायोविकारमैथुनेच्छाकेश-
वेशेषु । एभ्य एकादशभ्य एष्वर्थेष्वीप् ष्यात् ॥ जानपदे देशे भवा जानपदी । भवार्थे
अण् वर्तते । वृत्तिर्जीविका चेद्यदि । अन्येति ॥ अन्याऽप्येवं जानपदी । वृत्त्यभावे
आद्युदात्त इति स्वरे भेदः ॥ “अस्त्री कमण्डलुः कुण्डी” इत्यमरः ॥ अमत्रं पात्रम् ।
कुण्डी स्त्रीविषयत्वाभावादप्राप्त ईप् विधीयते । अन्या कुण्डा । कुडि दाहे । अस्मा-
द्गुरोर्हसादित्यङ्प्रत्यये रूपम् । यस्तु “अमृते जारजः कुण्डः ” इति मनुष्यजाति-
वाची कुण्डशब्दस्ततो जातिलक्षण ईप् भवत्येव ॥ ओष्यते निक्षिप्यते धान्यं यस्मिन्
तदावपनम् । गोणी । आङ्पूर्वाद्धपेरधिकरणे युट् । अन्या गोणेति यथेच्छं
नाम ॥ अकृत्रिमा पुरुषेणासंस्कृता भूमिः स्थली । पुरुषकृता तु स्थला ॥ पुष्टा चेत्
नागी । अन्या नागा ॥ वर्णयुक्ता चेत् काली । अन्या काला ॥ अनाच्छादनं
चेन्नीली ओषधिविशेषः । प्राणिनि तु नीली गौः । आच्छादने तु नीला शाटी ॥
अयसो लोहस्य विकारः अयोविकारः फाल इति प्रसिद्धः । तत्र कुशी । अन्या
कुशा । वेदे औदुम्बरशङ्कुं कुशा इति व्यवहरन्ति । “वल्गावक्षेपणी कुशा ” इति

हैमकोशे ॥ मैथुनेच्छायां सुरतवाञ्छायां कामुकी । वनादिकं कामयितुं शीलं यस्याः
सा कामुका । षाकोकण इत्युक्त्वा ॥ केशविन्यासे केशरचनायां कवरी । अन्या
कवरा । चित्रेत्यर्थः ॥

(तत्त्वदी०)-जानपदेत्यादि ॥ पुयोगे इत्यत्र चकारस्य व्यवस्थितत्वाश्रयणादिति
भावः ॥ आवपन इति ॥ ओप्यते निक्षिप्यते धान्यं यस्मिन् तत्तस्मिन् । गोणाऽन्या यादृ-
च्छिकं नाम ॥ अकृत्रिमायामिति ॥ असंस्कृतायामित्यर्थः ॥ श्राणेति ॥ पक्वेत्यर्थः ॥
अयोविकार इति ॥ फाल इत्यर्थः ॥ कुशा औदुम्बराः शंकवः ॥

(शोणाद्वा) शोणी-शोणा ॥

(सुबोधिनी)-शोणाद्वा ॥ शोणशब्दाद्वा ईप् स्यात् ॥ “शोणः कोकनदच्छ-
विः” इत्यमरः ॥

(बहुव्रीहेर्जातिपूर्वात् कान्तात्) ऊरुभिन्नी ॥

(सुबोधिनी)-बहुव्रीहेर्जातिपूर्वात् कान्तात् ॥ जातिवाचिपूर्वपदात् कान्ता-
दन्ताद्बहुव्रीहेः स्त्रियामीप् ॥ भिन्नावूरु यस्या इति बहुव्रीहौ भिन्नशब्दस्य बहुव्रीहौ
विशेषणसप्तम्यन्तकान्तानामिति पूर्वनिपाते प्राप्ते कचिन्नेति परनिपातः ॥

(तत्त्वदी०)-बहुव्रीहेरिति ॥ एतद्वीजं तु चकार एव ॥

(जातान्तान्न) दन्तजाता ॥

(सुबोधिनी)-जातान्तान्न ॥ जातशब्दान्ताद्बहुव्रीहेर्जातिवाचिपूर्वपदादीप् न ।
दन्ता जाता यस्याः सा दन्तजाता ॥

(अस्वाङ्गपूर्वपदाद्वा) सुरापीती-सुरापीता ॥

(सुबोधिनी)-अस्वाङ्गपूर्वपदाद्वा ॥ अस्वाङ्गवाचिपूर्वपदात् कान्तादन्ताद्ब-
हुव्रीहेः स्त्रियां वेप् स्यात् । पीता सुरा यया सा सुरापीता । कचिन्नेति कान्तस्य पर-
निपातः ॥ बहुव्रीहेर्जातिपूर्वपदादित्यनेन नित्ये प्राप्ते विकल्पार्थमेतत् ॥

(तत्त्वदी०)-सुरापीतीति ॥ नाम्नः कृतेति व्युत्पत्तेः प्रागेव समासे सिबन्ते न ।
समासे तु सुरापीतित्यादिकमेव ॥

(पाणिगृहीती भार्यायाम्) अन्या पाणिगृहीता ॥

(सुबोधिनी)-पाणिगृहीती भार्यायाम् ॥ यस्याः पाणिरग्निसाक्षिको गृह्यते
तस्यां वाच्यायां पाणिगृहीतशब्दादीप् स्यात् ॥ अन्येति ॥ कौतुकादिना पाणि-
गृहीतो यस्या दास्यादेः सा पाणिगृहीता ॥

(क्रीतान्तात्करणादेः) वस्त्रक्रीती । कचिन्न । धनक्रीता ॥

(सुबोधिनी)-क्रीतान्तात्करणादेः ॥ आदिशब्दो ह्यवयववचनः करणमादि-
रवयवो यस्य तस्मात् करणादेरेकपदादित्यर्थः । क्रीतान्ताददन्तात् करणादेः स्त्रिया-
मीप् स्यात् ॥ वस्त्रेण क्रीतेति वस्त्रक्रीती ॥ करणादेरिति किम् । गवा क्रीता ।
अश्वेन क्रीता ॥

(क्तान्तादल्पत्वे) अभ्रलिप्ती द्यौः ॥ अल्पत्वे किम् । चन्दनलिप्ता-
ऽन्या मूर्तिः ॥

(सुबोधिनी)-क्तान्तादल्पत्वे ॥ करणादेः क्तान्ताददन्तात्स्त्रियामीप् स्याद-
ल्पत्वे द्योत्ये । अल्पैरभ्रैर्लिप्तेति अभ्रलिप्ती ॥

(स्वाङ्गाद्वा) स्वाङ्गवाचिनोऽदन्तादसंयोगोपधादुपसर्जनाद्वा स्त्रिया-
मीप् ॥ सुमुखी-सुमुखा । सुकेशी-सुकेशा ॥ संयोगोपधात् सुगुल्फा ॥

(सुबोधिनी)-स्वाङ्गाद्वा ॥ स्वाङ्गवाचकादकारान्तादसंयोगोपधाद्गौणाद्वा
स्त्रियामीप् स्यात् ॥ यथा सुष्ठु मुखं यस्याः सा सुमुखी ॥ सुष्ठु केशा यस्याः सा
सुकेशी । पक्षे आबत इत्याप् ॥ असंयोगोपधात्किम् । सुष्ठु गुल्फौ यस्याः सा
सुगुल्फा ॥ उपसर्जनात्किम् । शोभना शिखेति सुशिखा । शीङो ह्रस्वश्चेति स्वप्-
त्ययः । आबत इत्याप् ॥ किञ्च यद्यत्र स्वम् अङ्गं स्वाङ्गं गृह्येत तदा सुमुखा शाले-
त्यत्रामीप् स्यात् । मुखस्य शालाङ्गत्वात् । सुकेशी रथ्येत्यत्र चेप् न स्यात् । केशा-
नां रथ्याङ्गत्वाभावात् । अतोऽव्याप्त्यतिव्याप्तिपरिहारार्थमाह । तत्स्वाङ्गं त्रिधा ।
तथा च । “अद्रवन्मूर्तिमत्स्वाङ्गं प्राणिस्थमविकारजम् ॥ अतस्त्वं तत्र दृष्टं च तेन
चेत्तत्तथा युतम् ॥ १ ॥” तत्स्वाङ्गमुच्यते । कीदृशम् । अद्रवत् द्रवतीति द्रवत् न
द्रवदद्रवत् ॥ सुष्ठु स्वेदो यस्याः सा सुस्वेदा । द्रवत्वादत्र स्वाङ्गं न पुनः कीदृशम् ।
मूर्तिमत् । स्पर्शवद्द्रव्यपरिमाणं मूर्तिः । मूर्तिरस्यास्तीति तन्मूर्तिमत् । सुष्ठु ज्ञानं
यस्याः सा सुज्ञाना । अमूर्तत्वात् अत्र स्वाङ्गं न ॥ पुनः कीदृशम् । प्राणिस्थम् ।
मुखनासिकान्तःसंचारी वायुः प्राणः । प्राणोऽस्यास्तीति प्राणी । प्राणिनि तिष्ठतीति
तत्प्राणिस्थम् । सुष्ठु मुखं यस्याः सा सुमुखा शाला । अप्राणिस्थत्वादत्र स्वाङ्गं न ॥
पुनः कीदृशम् । अविकारजम् । वातपित्तकफानां विकृतिर्विकारः । विकाराज्जातं
विकारजं न विकारजम् अविकारजम् । सुष्ठु शोफो यस्याः सा सुशोफा । “शोफ-
स्तु श्वयथुः शोथः” इत्यमरः ॥ विकारजत्वादत्र स्वाङ्गं न ॥ यदि प्राणिस्थं स्वाङ्गं
तीर्ह रथ्यादिगतानां केशादीनां स्वाङ्गत्वं न स्यात् । सुकेशी रथ्या इति न सिद्धच-

त्यतो द्वितीयं लक्षणमाह । च पुनः अतत्स्थं तत्र दृष्टं स्वांगमुच्यते । कदाचित्तत्र प्राणिनि दृष्टं तस्मिन् प्राणिनि तिष्ठतीति तत्स्थं न तत्स्थम् अतत्स्थम् अप्राणिस्थमित्यर्थः । अप्राणिस्थस्यापि केशादेः पूर्वं प्राणिनि दृष्टत्वात् स्वांगम् । एवमपि प्रतिमादिगतस्तनमुखादीनां स्वांगत्वं न प्राप्नोति । प्राणिन्यदृष्टत्वात् । सुस्तनी प्रतिमेति न सिध्यत्यतस्तृतीयलक्षणमाह । तेन चेत्तत् तथा युतम् अतत्स्थमित्यनुषज्यते । एतादृशं तदप्राणिस्थं मुखादि स्वांगमुच्यते । कीदृशम् । चेद्यदि तेन प्राण्यंगेन मुखादिना सह तथा युतं प्राणिवद्भूतं सहितं यथा प्राणियुतं तद्वदप्राणिनि युतं भवतीत्यर्थः ॥ सुष्ठु स्तनौ यस्याः सा सुस्तनी प्रतिमा । प्राणिसदृशे प्रतिमादौ प्राणिनि इवेति प्राणिवत् स्तनादेः स्थितत्वात् स्वांगमस्ति ॥

(तत्त्वदी०)-स्वाङ्गाद्वेति ॥ स्वमङ्गं स्वांगमित्युक्तौ सुमुखा शालेत्यत्रातिव्याप्तिः । मुखस्य शालावयवत्वात् । दीर्घकेशी रथ्येत्यत्रातिव्याप्तिश्च । केशानां रथ्यांगत्वाभावात् अतस्तत्परिहाराय स्वांगलक्षणमुच्यते । “ अद्रवन् मूर्तिमत्स्वाङ्गं प्राणिस्थमविकारजम् । अतत्स्थं तत्र दृष्टं च तेन चेत्तत्तथा युतम् ॥ ” प्राणिस्थं स्वांगं प्राणिनि तिष्ठतीति प्राणिस्थम् । एतेन श्लक्ष्णमुखा शालेत्यत्र न भवति । अप्राणिस्थत्वात् ॥ द्रवतीति द्रवत् । ततोऽन्यदद्रवत् । एवं च सुखेदाऽत्र न भवति द्रवत्वात् ॥ मूर्तिमदिति ॥ असर्वगतद्रव्यपरिमाणं मूर्तिः । असर्वगतानि यानि द्रव्याणि तेषां यत्परिमाणं ह्रस्वत्वादि सा मूर्तिः । स्पर्शनद्रव्यपरिमाणं मूर्तिरित्यन्ये । साऽस्यास्तीति तन्मूर्तिमत् । एवं च बहुज्ञानाऽत्र न भवति अमूर्तत्वात् । अविकारजमिति ॥ विकारो वातादिवैषम्यं ततो यज्जायते तत्र भवतीत्यविकारजम् । एवं सुशोफाऽत्र न भवति ॥ अतत्स्थमिति ॥ सांप्रतमप्राणिस्थमपि कदाचित्प्राणिनि दृष्टं चेत्तदपि स्वांगं भवत्येवेत्यर्थः ॥ तथा च दीर्घकेशी रथ्येत्यत्र भवत्येव । इदानीम् अप्राणिस्थस्यापि पूर्वं प्राणिनि दृष्टत्वात् ॥ तेन चेदिति ॥ अतत्स्थमित्यनुषज्यते । अप्राणिस्थमपि मुखादि स्वाङ्गं तेन चेत् मुखादिना तत् अप्राणि द्रव्यं तथा युतं भवति । यथा प्राणि द्रव्यमित्यर्थः । एवं दीर्घमुखी प्रतिमेति भवति प्राणिवत्प्राणिसदृशेऽपि स्थितत्वात् ॥

(नासिकोदरौष्ठजङ्घादन्तकर्णशृङ्गाद्रा) तुङ्गनासिकी-तुङ्गनासिका । मन्दोदरी-प्रन्दोदरा । बिम्बोष्ठी-बिम्बोष्ठा ॥ एवं सुजङ्घी । सुदन्ती । सुकर्णी । सुशृङ्गी ॥

(सुबोधिनी)-नासिकोदरौष्ठजङ्घादन्तकर्णशृङ्गाद्रा ॥ एभ्यो वेप् स्यात् ॥ नासिकोदरयोर्न क्रोडादिबहुस्वरादिति ओष्ठादीनां पञ्चानां तु असंयोगोपधादिति निषेधे प्राप्ते वचनम् ॥ तुङ्गा नासिका यस्याः सा तुङ्गनासिकी ॥ मन्दम् उदरं यस्याः सा मन्दोदरी ॥ बिम्बवत् ओष्ठौ यस्याः सा बिम्बोष्ठी ॥ सुष्ठु जंघे यस्याः सा सुजंघी । पक्षे आप् सुजंघेति ॥

(तत्त्वदी०)-नासिकेत्यादि ॥ वाग्रणादेतत्सर्वम् । नासिकोदरयोर्बहुस्वरादप्राप्तिः । ओष्ठादीनां तु संयोगोपभ्रत्वादप्राप्तिः ॥

(अङ्गगात्रकण्ठपुच्छाच्च) स्वंगी । सुगात्री । सुकण्ठी । सुपुच्छी । पक्षे स्वंगेत्यादि ॥

(सुबोधिनी)-अङ्गगात्रकण्ठपुच्छाच्च ॥ एभ्यो वेप् स्यात् ॥ असंयोगोपधादिति निषेधे प्राप्त वचनम् ॥ सुष्ठु अंगं यस्याः सा स्वंगी ॥ सुष्ठु गात्रं यस्याः सा सुगात्री ॥ सुष्ठु कण्ठो यस्याः सा सुकण्ठी ॥ सुष्ठु पुच्छं यस्याः सा सुपुच्छी ॥ पक्षे आप् ॥

(कवरमणिविषशरेभ्यः परात् पुच्छान्नित्यम्) कवरपुच्छी । मणिपुच्छी । विषपुच्छी । शरपुच्छी ॥

(सुबोधिनी)-कवरमणिविषशरेभ्यः परात् पुच्छान्नित्यम् ॥ ईप् स्यात् ॥ कवरं चित्रं पुच्छं यस्याः सा कवरपुच्छी ॥ मणिः पुच्छे यस्याः सा मणिपुच्छी ॥ शरः पुच्छे यस्याः सा शरपुच्छी ॥ विषं पुच्छे यस्याः सा विषपुच्छी ॥

(उपमानात्पक्षपुच्छाभ्याम्) श्येनपक्षी । श्येनपुच्छी ॥

(सुबोधिनी)-उपमानात्पक्षपुच्छाभ्याम् ॥ उपमानात्पराभ्यां पक्षपुच्छाभ्यां नित्यमीप् ॥ श्येनवत् पक्षौ यस्याः सा श्येनपक्षी ॥ श्येन इव पुच्छं यस्याः सा श्येनपुच्छी ॥

(न क्रोडादिवहुस्वरात्) कल्याणक्रोडा । सुजघना ॥

(सुबोधिनी)-न क्रोडादिवहुस्वरात् ॥ क्रोडादेर्बहुस्वराच्च स्वाङ्गान्नेप् स्यात् ॥ अश्वानामुरः क्रोडा । सुष्ठु जघनं यस्याः सा सुजघना ॥

(तत्त्वदी०)-कल्याणक्रोडेति ॥ अश्वानामुरः क्रोडास्त्रीलिङ्गोऽयमिति हरदत्तादयः । तत्रान्यार्थत्वेन ह्रस्वत्वेऽदन्तत्वादीपः प्राप्तिः ॥ अमरस्तु ' न ना क्रोडं भुजान्तरम् ' इत्याह ॥ रत्नमणिस्तु पुंस्त्वमाह । गणे च क्रोडेति प्रातिपदिकमात्रं पठ्यते न तु आबन्तमिति गणरत्नमहोदधिकारः । एवं चाविशेषाल्लिङ्गत्रयेऽपि उदाहरणं बोध्यम् ॥ माधवस्तु तुदादिगणे ' कुट्ट निमज्जने ' इति धातोराह । क्रोडः घञ् । क्रोडा अश्वानामुरः । अयं स्वभावतो विशेषविषयः । क्रोडादिषु आबन्तस्यैव पाठात् । भुजान्तरमात्रवचनस्य क्रोडशब्दस्य बहुव्रीहौ स्वाङ्गलक्षण ईवविकल्पो भवत्येव । कल्याणक्रोडी । कल्याणक्रोडादिराकृतिगणः ॥

(सहनञ्प्रविद्यमानपूर्वात्) सकेशा । अकेशा । विद्यमाननासिका ॥

(सुबोधिनी)-सहनञ्चविद्यमानपूर्वात्र ॥ सहेत्यादित्रिकपूर्वात्स्वाङ्गान्नेप् स्यात् ॥ सह केशैः वर्तते या सा सकेशा । सहादेरिति सहस्य सः ॥ अविद्यमानाः केशाः यस्याः सा अकेशा । ना इति नञोऽकारादेशः ॥ विद्यमाना नासिका यस्याः सा विद्यमाननासिका । स्वाङ्गोद्वेगस्य नासिकोदरौष्ठेत्यस्य च बाधकोऽयं परत्वात् ॥

(नखमुखात्संज्ञायाम्) शूर्पणखा । गौरमुखा । संज्ञायां किम् । ताम्रमुखी कन्या ॥

(सुबोधिनी)-नखमुखात् संज्ञायाम् ॥ आभ्यामीप् न स्यात् संज्ञार्थे ॥ शूर्पणखा । रावणस्य स्वसुर्नाम ॥ यदा शूर्पवन्नखानि यस्याः सा इति योगमात्रं विवक्ष्यते न तु संज्ञा तदा ईप् स्यादेव णत्वाभावश्च ॥ गौरमुखाति कस्याश्चित् संज्ञा ॥ असंज्ञायां तु ताम्रं मुखं यस्याः सा ताम्रमुखी ॥

(वौर्गुणात्) उदन्ताद्गुणवाचिनो वा स्त्रियामीपू स्यात् ॥ पट्टी-पटुः । बह्वी-बहुः ॥

(सुबोधिनी)-वौर्गुणात् ॥ वा ओरिति छेदः । गुणशब्दोऽत्र गुणवत्वपरो न तु गुणमात्रवाचिपरो गुणमात्रवाचकानां स्त्रीलिङ्गाभावात् । “गुणे शुक्लादयः पुंसि” इत्युक्तत्वात् ॥ उदन्तादिति किम् । शुचिः ॥ गुणात्किम् । आखुः ॥ महाभाष्ये गुणलक्षणम् । “सत्त्वे निविशतेऽपैति पृथग्जातिषु दृश्यते । आधेयश्चाक्रियाजश्च सोऽसत्त्वप्रकृतिर्गुणः ॥ ” स गुण उच्यते । यः सत्त्वे द्रव्ये निविशते । द्रव्यमुपैतीत्यर्थः ॥ ननु द्रव्ये द्रव्यत्वं तत्रातिव्याप्तिरत आह । यः पृथक् द्रव्यादपैति अपगच्छति । द्रव्यं जहातीत्यर्थः ॥ यथा पीततायां जातायां नीलता फलादपैति नैवं द्रव्यत्वं द्रव्यादपैति । ननु गोषु गोत्वं तदश्वादेश्चापैति तत्रातिव्याप्तिरत आह । यः पृथग्जातिषु दृश्यते । द्रव्यान्तरेष्ववलोक्यते । यथाऽग्रे दृष्टा नीलता तृणादिष्वपि दृश्यते न तथा गोत्वं पृथग्जातिषु दृश्यते ॥ एवं तर्हि द्रव्ये क्रिया वर्तते सा द्रव्यादपैति पृथग्जातिषु दृश्यते चेति तत्रातिव्याप्तिरत आह । य आधेय उत्पाद्यः । च पुनः यः अक्रियाजोऽनुत्पाद्य इत्यर्थः । उत्पाद्यो यथा । घटादेः पाकजो रूपादिः । अनुत्पाद्यो यथा । आकाशादेर्महत्त्वादिः । क्रिया तु सर्वाऽप्युत्पाद्यैव ॥ ननुत्पाद्यायाः क्रियाया द्वैविध्याभावाद्गुणत्वाभावः । एवं तर्हि द्रव्यस्य गुणत्वं प्राप्नोति । तथा हि । अवयवि द्रव्यं ह्यवयवद्रव्येषु निविशते संयोगविनाशादवयवद्रव्यादपैति । पृथग्जातिषु हस्तपादादिषु दृश्यते । द्रव्यमुत्पाद्यानुत्पाद्यभेदेन द्विविधम् । तत्र निरवयवस्यात्मपरमाणादेरनुत्पाद्यत्वं नित्यत्वात् । अवयविद्रव्यस्य घटादेस्तृत्पाद्यत्वमस्त्यनित्यत्वादत आह योऽसत्त्वमकृतिरद्रव्यस्वभावो द्रव्याद्विन्न इत्यर्थः ॥

(तत्त्वदी०)-वौर्गुणादिति ॥ वा ओः गुणादिति छेदः । औरिति तु न । औः प्रत्यय इति व्याख्यानं न कार्थिणः प्रागनुदेशात् । सतो हि कार्थिणः कार्येण भाव्यमिति । ओरित्यपि उवर्णान्तस्यैव ग्रहणम् न त्वोकारान्तस्य गुणस्य तदभावात् । केवलस्यापि उमात्रस्य गुणस्याभावात् । गुणशब्दोऽपि न स्वरूपपरः तस्यानुदन्तत्वात् । गुणमात्रवाचिपरोऽपि न तस्य स्त्रियामप्रवृत्तेः । “ गुणे शुक्लादयः पुंसि ” इति वचनात् ॥ गुणलक्षणं तु “ उपैत्यन्यज्जहात्यन्यद् दृष्टो द्रव्यान्तरेष्वपि । वाचकः सर्वलिङ्गानां द्रव्यादन्यो गुणः स्मृत ” इति ॥

(खरुसंयोगोपधान्न) खरुः । पाण्डुः ॥

(सुबोधिनी)-खरुसंयोगोपधान्न ॥ खरुशब्दात् संयोगोपधगुणवाचिनः शब्दाच्च नेप् स्यात् ॥ खरुः पतिवरा कन्या । पाणिग्रहणोत्कण्ठावतीत्यर्थः ॥

(तत्त्वदी०)-खरुसंयोगेत्यादि ॥ वाशब्दादेतत् । खरुः पतिवरा कन्या । तत्र पाणिग्रहणोत्कण्ठाभिधायित्वाद् गुणवचनत्वम् ॥

(कृदिकारादक्त्यर्थात्) आजी-आजिः । धूली-धूलिः । रात्री-रात्रिः । शकटी-शकटिः । अक्त्यर्थात् किम् । भूतिः । अजननिः ॥

(सुबोधिनी)-कृदिकारादक्त्यर्थात् ॥ क्त्यादिभिन्नात्कृतसंबन्धिन इकारात् स्त्रियां वेप् स्यात् ॥ आजी संग्रामः ॥ धूली रजः ॥ अक्त्यर्थात् किम् । भूतिः । क्तिरिति स्त्रियां भावेऽर्थे क्तिः ॥ आक्रोशे नञ्यनिरिति जनेरनिप्रत्ययः । न जायते इत्यजननिः ॥

(पद्धत्यादिभ्यो वा) पद्धती-पद्धतिः ।

(सुबोधिनी)-पद्धत्यादिभ्यो वा ॥ स्त्रियामेभ्यो वेप् स्यात् ॥ पद्धत्यां हन्यते इति पद्धतिर्मार्गः । क्तिप्रत्ययान्तत्वादप्राप्ते विध्यर्थम् । पद्धतिशब्दो गणे पठ्यते । पद्धतिषष्टिविकटविशालकल्याणपुराणचण्डकृपाणअहनित्यादयः ॥

(ऐ च मन्वादेः) मनुपूतक्रतुवृषाकप्यभिकुसितकुसिदानामै आदेश ईप् च स्त्रियां पुंयोगे ॥ पूतक्रतायी । कुसितायी । कुसिदायी । वृषाकपायी । अग्रायी ॥

(सुबोधिनी)-ऐ च मन्वादेः ॥ मनुरादिर्यस्य स मन्वादिस्तस्मान्मन्वादेः । आदिशब्दः प्रकारे । स्त्रियां मन्वादेरीप् स्यात् पुंयोगे एषामन्तस्यैकारादेशश्च ॥ पूतः क्रतुर्यस्य येन वा पूतक्रतुः । पूतक्रतोः स्त्रीः पूतक्रतायी ॥ पुंयोगे किम् । पूतक्रतुः स्त्री । “ यया तु क्रतवः पूताः स्यात्पूतक्रतुरेव सा ” इत्यमरः ॥ अग्नेः स्त्री अग्रायी ।

“अथाऽग्रायी स्वाहा च हुतभुक्प्रिया” इत्यमरः ॥ वर्षति कामानिति वृषः । नाम्यु-
पधात्क इति कः । आकम्पयति पापानित्याकपिः, अत्रान्तर्भावितञिप्रत्ययार्थोऽस्ति ।
“इखखि” इति इप्रत्ययः । इदित इति न नुम् । आगमजमनित्यमित्युक्तत्वात् । वृष-
श्चासौ आकपिश्च वृषाकपिः वृषाकपेः स्त्री वृषाकपायी । “हरविष्णू वृषाकपी”
इति । “वृषाकपायी श्रीगौर्यौ” इति चामरः ॥

(तत्त्वदी०)-ऐ च मन्वादेरिति ॥ मनुरादिर्यस्य स मन्वादिः । आदिशब्दः प्रकारे ।
तेन वृषाकप्यधिकुसितकुसिदा गृहीताः ॥ पूतक्रतायीति ॥ पूतः क्रतुर्येन स पूतक्रतुः तस्य
स्त्रीत्यर्थः ॥ वृषाकपायीति ॥ वर्षति कामानिति वृषः । नाम्युपधात्कः । आकम्पयति
पापानिति आकपिः अन्तर्भावितव्यन्तः । इखखीति इः । यत्त्वागमजमनित्यमिति तत्र इप्रत्यये
कित्त्वाभावादेव नुमोऽप्राप्तेरागमजत्वेनानित्यत्वाश्रयणस्य व्यर्थत्वात् । वृषश्चासावाकपिश्च वृषा-
कपिस्तस्य स्त्रीत्यर्थः ॥ “हरविष्णू वृषाकपी ।” “वृषाकपायी श्रीगौर्यौ ॥” इति अमरः ॥
पुंयोगे किम् । पूताः क्रतवो यया सा पूतक्रतुरेव ॥

(मनोरैऔ वा) मनावी-मनायी-मनुः ॥

(सुबोधिनी)-मनोरैऔ वा ॥ मनुशब्दस्यौकारादेशः ऐकारादेशश्च वा ईपि ॥
मनोः स्त्री मनावी-मनायी-मनुः । ईवभावः ॥

(पत्न्यादयः) पत्न्यादयो निपात्यन्ते ॥ पत्नी । सपत्नी । एक-
पत्नी । वीरपत्नी ॥

(सुबोधिनी)-पत्न्यादयः ॥ पत्नी आदिर्येषां तं पत्न्यादयः । आदिशब्दः
प्रकारे । पतिशब्दान्तस्य नान्तत्वं निपात्यते । त्रण ईवितीप् । पत्नी ॥ समानः
पतिर्यस्याः सा सपत्नी । सहादेरिति समानस्य सभावः ॥ एकः पतिर्यस्याः सा एक-
पत्नी ॥ वीरः पतिर्यस्याः सा वीरपत्नी ॥ सखिशब्दशिशुशब्दाभ्यामीप् निपात्यते ।
सखी ॥ न विद्यते शिशुर्यस्याः सा अशिष्वी । “अशिष्वी तु शिशुं विना” इत्यमरः ॥
अनडुहः स्त्रियामीप् निपात्यते । अनडुहश्चेति वाऽऽम् । अनड्वाही-अनडुही ॥ प्रागा-
दिशब्दादीकृ निपात्यते गतौ । प्राची पूर्वा दिक् । नो लोप इति लोपः । पूजायां तु
प्राश्ची । पूजार्थाश्चतेर्नेति नलोपाभावः । गतौ अचेर्दीर्घश्चेत्यकारलोपः ॥ पूर्वदीर्घे
प्रतीची पश्चिमा दिक् । पूजायां प्रत्यश्ची ॥ उदीची उत्तरा दिक् । तिरश्चादय इति
उदीचादेशः ॥ अवाची दक्षिणा दिक् । “प्राच्यवाचीप्रतीच्यस्ताः पूर्वदक्षिणपश्चिमाः ।
उत्तरा दिगुदीची स्यात्” इत्यमरः ॥

(तत्त्वदी०)-पत्न्यादय इति ॥ नत्वं निपात्यते । ईप् तु नान्तत्वादेव ॥

(कचिद्धा) दृढपत्नी-दृढपतिः । वृषलपत्नी-वृषलपतिः । एता-
एनी । हरिता-हरिणी । रोहिता-रोहिणी । श्येता-श्येनी । असिता-असिक्री ।
पलिता-पलिक्री । इत्यादि ॥

(सुबोधिनी)-कचिद्धा ॥ कचिद्धा निपातनं भवति ॥ दृढः पतिर्यस्याः सा
दृढपत्नी-दृढपतिः ॥ वृषलः शूद्रः पतिर्यस्याः सा वृषलपत्नी-वृषलपतिः ॥ एत-
शब्दात् स्त्रियामीप् तकारस्य नकारादेशश्च वा निपात्यते । एता-एनी । कर्बुरेत्यर्थः ।
“चित्रं किर्मीरकलमापशवलैताश्च कर्बुरे” इत्यमरः ॥ हरिता-हरिणी । हरिद्वर्ण-
त्यर्थः ॥ रोहिता-रोहिणी । रक्तेत्यर्थः ॥ श्येता-श्येनी । श्वेतेत्यर्थः ॥ असितपलि-
तशब्दयोरीप् तकारस्य क्रादेशश्च वा निपात्यते । असिता-असिक्री । कृष्णेत्यर्थः ॥
पलिता-पलिक्री । वृद्धेत्यर्थः ॥

(तत्त्वदी०)-कचिद्धेति ॥ पुंयोगे इत्यतश्चकारानुवृत्तेरिति भावः ॥

(इतो मनुष्यजातेरीप्) दाक्षी । अवन्ती । कुन्ती ॥

(सुबोधिनी)-इतो मनुष्यजातेरीप् ॥ मनुष्यजातिवाचिन इकारान्तात्
स्त्रियामीप् स्यात् ॥ दक्षस्यापत्यं दाक्षीः । अत इजितीञ् । अत्र गोत्रलक्षणा जातिः ॥
अवन्तेरपत्यं । स्त्री । कुन्तेरपत्यं स्त्री । स्त्रियामवन्तिकुन्तीत्यपत्यप्रत्ययस्य लृक् ।
अत्रापि गोत्रलक्षणा जातिः ॥

(उत ऊः) उदन्तादयोपधान्मनुष्यजातिवाचिनः स्त्रियामूः प्रत्ययः ॥
कुरूः ॥ अयोपधात्किम् । अध्वर्युः स्त्री ॥

(सुबोधिनी)-उत ऊः ॥ कुरोरपत्यं स्त्री कुरूः । स्त्रियामवन्तिकुन्तिकुर्वित्यप-
त्यप्रत्ययस्य लृक् । अत्रापि गोत्रलक्षणा जातिः ॥ अयोपधात्किम् । अध्वर्युर्ब्राह्मणी ।
शाखाध्येत्री शाखाध्यायिवंशोद्भवा वेत्यर्थः ॥ अत्र चरणलक्षणा जातिः ॥ अध्वरं
यातीति विग्रहे मृगयवादयश्चेत्यौणादिकेन सूत्रेण याधातोः कुप्रत्यये अध्वरशब्दस्या-
न्त्यलोपश्च ।

(तत्त्वदी०)-उत ऊरिति ॥ अत्राहुः । ओरित्यनुवर्तमाने उत इति किमर्थम् । न च
वाच्यमूदन्तान्मा भूदिति वधूरित्यादौ सत्यसति विशेषाभावादतस्तदनुवृत्तौ तत्संबद्धस्य गुणश-
ब्दस्याप्यनुवृत्तिः स्यादिति पुनरुक्तमिति माधवस्तत्र खलप्यं यवत्वमिति विशेषसत्त्वात् । अत्रे-
दमवधेयम् । मनुष्यजातिवाचिन उदन्तादूप्रत्ययस्य विधानेन खलप्यादिशब्दानां क्रियावाचक-
त्वेन जातिवाचित्वाभावादेवाप्राप्तौ विशेषस्यासंभवात् । अथात्र मनुष्यजातिर्न विवक्षितेति न

वाच्यम् । ऊङुत इति सूत्रविवरणे उदन्तान्मनुष्यजातिवाचिन इति दीक्षितादिभिः सर्वैरेवो-
क्तत्वात् ॥

(पङ्गोश्च) पङ्गूः ॥

(सुबोधिनी)-पङ्गोश्च ॥ पङ्गुशब्दो गुणवाची तस्मात् स्त्रियामूः स्यात् ॥

(श्वशुरस्योकाराकारलोप ऊश्च) श्वश्रूः ॥

(सुबोधिनी)-श्वशुरस्योकाराकारलोप ऊश्च ॥ श्वशुरशब्दात् स्त्रियामूः
स्यात् उकाराकारयोर्लोपश्च ॥ संनिहितत्वाद्न्तस्यैवालोपो न त्वादेः । पुंयोगे चेतीपो
निवारणार्थमिदम् ॥

(तत्त्वदी०)-श्वशुरस्येत्यादि ॥ एतन्मूलं तु दीर्घकरणमेवान्यथा उदन्तत्वात्सवर्ण-
दीर्घेणापि सिद्धेरुत्तरं वृथा स्यात् । पुंयोगलक्षण ईपि प्राप्ते ऊः । तत्संयोगेन च विधीयमा-
नोऽलोपः सन्निहितत्वाद्न्तस्यैवाकारस्य न त्वादेः ॥

(ऊरूत्तरपदादौपम्ये) उपमानवाचिपूर्वपदादूरूत्तरपदादूः ॥
करभोरूः ॥

(सुबोधिनी)-ऊरूत्तरपदादौपम्ये ॥ उपमानवाचिपूर्वपदादूरूत्तरपदादूः ॥
उपमीयतेऽनेन तदुपमानम् अधिकगुणविशिष्टमित्यर्थः ॥ करभवत् ऊरू यस्याः सा
करभोरूः । “मणिवन्धादाकनिष्ठं करस्य करभो बहिः” इत्यमरः ॥

(तत्त्वदी०)-उपमानवाचिपूर्वपदादिति ॥ “घात्रीकराभ्यां करभोपमोरूः” इत्यत्र
तु न । करभशब्दस्योपमानवाचित्वेऽपि पूर्वपदत्वाभावात् ॥

(संहितशफलक्षणवामसहितसहादेरनौपम्येऽपि) संहितोरूः ।
शफोरूः । लक्षणोरूः । वामोरूः । सहितोरूः । सहोरूः ॥

(सुबोधिनी)-संहितशफलक्षणवामसहितसहादेरनौपम्येऽपि ॥ संहिता-
दिपूर्वपदादूरूत्तरपदानाम्नः स्त्रियामूः स्यात् ॥ उपमीयते अनयेत्युपमा तस्या भाव
औपम्यं न औपम्यम् अनौपम्यं तस्मिन् । संहितौ मिलितौ ऊरू यस्याः सा संहि-
तोरूः ॥ शफाविव ऊरू यस्याः सा शफोरूः । “शफं क्लीबे खुरः पुमान्” इत्यमरेण
क्लीबत्वमुक्तं तथापि कोशान्तरे पुंस्त्वम् ॥ “शफः खुरे गवादीनां मूले विटपिनामपि”
इति हेमचन्द्रः ॥ लक्षणमस्त्यास्मिन् स लक्षणः । अस्त्यर्थे अप्रत्ययः । लक्षणौ ऊरू
यस्याः सा लक्षणोरूः ॥ वामौ सुन्दरौ ऊरू यस्याः सा वामोरूः ॥ हितेन सह
सहितौ सहितौ ऊरू यस्याः सा सहितोरूः ॥ सहेते इति सहौ । सहौ ऊरू यस्याः
सा सहोरूः ॥

(तत्त्वदी०)—शफोरुरिति ॥ शफौ खुरौ ताविष । संश्लिष्टत्वादुपचारः । यद्यपि “शफं ल्कीवे खुरः पुमान्” इत्यमरस्तथापि शफशब्दस्य पुंस्त्वमपि बहुसंमतम् । “शफः खुरे गवादीनां मूले विटपिनामपि” इति हेमचन्द्रकोशाच्च ॥

(नृनरयोर्वृद्धिश्च) नारी ॥

(सुबोधिनी)—नृनरयोर्वृद्धिश्च ॥ नृशब्दात् ऋण ईबिति ईपि प्राप्ते नरशब्दात् जातिलक्षणे ईपि प्राप्ते वृद्ध्यर्थं वचनम् ॥ नृनरस्य वा स्त्री नारी ॥

(तत्त्वदी०)—नृनरयोरिति ॥ नृशब्दात् ऋण ईबित्यनेन । नरशब्दात् जातिलक्षण एव ॥ ननु नरशब्देऽन्त्याकारस्य षष्ठीनिर्दिष्टत्वात् वृद्धिरस्त्विति न वाच्यम् । न चान्त्यवृद्धिर्विफला लोपं बाधित्वा प्रवृत्तेः । उच्यते । नरस्य अः नरः हलादित्वाट्टेलोपः । ना च नरश्च नृनरौ तयोरित्यर्थः । प्रश्लेषसामर्थ्यान्नान्त्याकारो गृह्यते ॥

(यूनस्तिः) युवन्शब्दात् स्त्रियां तिः ॥ युवतिः ॥ इति स्त्रीप्रत्ययाः ॥

(सुबोधिनी)—यूनस्तिः ॥ ऋण ईबित्यस्यापवादः । नाम्नो न इति सूत्रे केचित् स्यादौ रसे इत्यनुवर्तयन्ति तन्मते युवन्शब्दात्तिप्रत्यये नलोपः कथं स्यात् । स्यादीनां रसस्य परत्वाभावात् । उच्यते । त् इः इति च्छेदः कर्तव्यः । युवन्शब्दात्स्त्रियामिप्रत्ययो यूनोऽन्त्यस्य तादेशश्चेति । कथं तर्हि “युवतीकरनिर्मथितम्” इति प्रयोगः ॥ यौति मिश्रीकरोति पत्या सहेति यौतेः शत्रन्तात् ष्टव्रित इति ईपि कृते बोध्यः । अत्रापि अनुपसर्जनादिति वक्तव्यम् । गौणे तु बहवो युवानो यस्यां बहुयुवा पूः । स्त्रीप्रत्ययान्तेभ्यः शब्देभ्यः प्रातिपदिकग्रहणे लिंगविशिष्टस्यापि ग्रहणमिति परिभाषया स्याद्युत्पत्तिर्बोध्यः ॥ इति सुबोधिन्यां स्त्रीप्रत्ययाः ॥

(तत्त्वदी०)—यूनस्तिरिति ॥ वसां रस इत्यतो रसे इत्यनुवृत्तेरस्यादावपि रसे नलोपः । यद्वा त् इः इति च्छित्त्वा युवन्शब्दस्य तादेश इश्च प्रत्ययः स्त्रियामित्यर्थो वाच्यः । युवतीति यौतेः शत्रन्तादीपि बोध्यम् ॥

श्रीविद्यानगरस्थायिलोकेशकरशर्मणा । कृतायामिह टीकायां स्त्रीप्रत्ययविचारणम् ॥

इति तत्त्वदीपिकायां स्त्रीप्रत्ययाः ॥

अथ विभक्त्यर्थाः ।

(लिङ्गार्थं प्रथमा) नामार्थमात्रे लिंगमात्राधिक्ये च प्रथमा विभक्तिः ॥ नियतोपस्थितिको नामार्थः । उच्चैः । नीचैः । कृष्णः । श्रीः । ज्ञानम् । द्रोणः । खारी । आढकम् । एकः । द्वौ । बहवः ॥ अलिङ्गा

नियतलिङ्गाश्च नामार्थमात्र इत्यस्योदाहरणम् । अनियतलिङ्गास्तु लिङ्गमात्राधिक्य इत्यस्य । तटः । तटी । तटम् ॥

(सुबोधिनी)—अथ कारकप्रकरणम् । स्यादयः प्रत्यया नाम्नो विहितास्तेषामर्थविशेषे व्यवस्थां दर्शयितुमारभते ॥ लिङ्गार्थे प्रथमा ॥ लिङ्गं च अर्थश्चानयोः समाहारो लिङ्गार्थम् । तस्मिन् लिङ्गार्थे । अर्थे प्रथमेत्युक्तौ कस्यार्थे इत्याकाङ्क्षायां यस्मान्नाम्नः स्यादिविभक्तिर्विहिता तस्य नाम्नोऽर्थे एवेति नामार्थमात्रम् । “ मात्रं कात्स्न्येऽवधारणे ” इत्यमरः । तत्र प्रथमा विभक्तिर्भवति । स को नामार्थः । नियतोपस्थितिकः । नियतोपस्थितिर्यस्य स नियतोपस्थितिकः । यस्मिन् नाम्न उच्चारिते यस्यार्थस्य नियमेनोपस्थितिः स नियतोपस्थितिको नामार्थ एव शक्य इत्युच्यते । अनियतलिङ्गग्रहणार्थं लिङ्गेति । लिङ्गे लिङ्गमात्राधिक्येऽपि प्रथमा । यद्यपि लिङ्गमात्र इत्येवाक्षरार्थस्तथापि नामार्थं विना लिङ्गादिप्रतीतेरसंभवादाधिक्ये इत्युक्तम् । प्रथमादयः सप्तम्यन्ताः प्राचां संज्ञास्ताभिरिहापि व्यवहारः । ननु सिंहो माणवक इत्यादौ प्रथमा न स्यात् । उच्यते । शक्यार्थमादाय प्रथमाविभक्तेरुत्पत्तौ सत्यां पश्चात्पदान्तरसमभिहारो लक्ष्यार्थबोधकोऽस्तीति ॥ ननु वीरः पुरुष इत्यादौ प्रथमा न स्यात् । वीराभिन्नः पुरुष इत्यभेदसंमर्गस्याधिकस्य भानात् । उच्यते । अत्र पदसंस्कारपक्षाभ्युपगमोऽस्ति । ततोऽन्तरंगत्वात् प्रथमप्रवृत्तपदसंस्कारेण प्रथमारूपे कृते पश्चाद्बहिर्गत्वात् अभेदसंसर्गो वाक्यार्थः कर्तव्य इति । नास्ति लिङ्गं येषां ते अलिङ्गाः । नियतं निश्चितं लिङ्गं येषां ते नियतलिङ्गा इति । उभयेषां नामार्थमात्रे उदाहरणं यथा । उच्चैरिह पदत्वादिसर्गसिद्धिः । किंचास्य प्रथमान्तत्वात् संग्राम उच्चैस्तव संग्राम उच्चैस्ते इति विद्यमानपूर्वादिति सूत्रेण तेमे आदेशयोर्विकल्पसिद्धिरपि फलम् । कृष्णः । अयं नीलद्रव्येऽनियतलिङ्गस्तथापि वामुदेवे नियतलिङ्गः । ज्ञायते तत् ज्ञानम् । भावे युट् । खारी द्रोण आढकमित्यत्रापि नामार्थे एव प्रथमा । परिमाणार्थस्य नियतज्ञानात् । द्रोणो व्रीहिरित्यत्र तु द्रोणपरिच्छिन्नाभिन्नो व्रीहिरित्यभेदान्वयः । नामार्थयोरभेदान्वयस्य व्युत्पन्नत्वात् ॥ ननु एको द्वौ बहव इत्यत्र नाम्नैव संख्याया अभिधानात् प्रथमा न स्यात् । उच्यते । न केवला प्रकृतिः प्रयोक्तव्या नापि केवलः प्रत्यय इति नियमात् प्रथमोत्पत्तिर्बोध्या । अनियतं लिङ्गं येषां ते अनियतलिङ्गास्तेषामनियतलिङ्गमेवेति लिङ्गमात्रम् । अधिकस्य भाव आधिक्यं लिङ्गमात्रस्य आधिक्यं लिङ्गमात्राधिक्यं तस्मिन् । उदाहरणं बोध्यम् । किंच भाष्यकारमते पञ्चकः प्रातिपादिकार्थः स्वार्थद्रव्यलिङ्गसंख्याकारकाणि इति । यथा दधि मध्वित्यादौ विनापि विभक्तिं प्रातिपदिकादेव तावतामर्थानां प्रतीतेः । कैयटमते आदितश्चतुष्कं प्रातिपादिकार्थः । वृत्तिकारमते आदितास्त्रिकं प्रातिपादिकार्थः । संख्या-

कर्मादयस्तु विभक्त्यर्था इति । आदितो द्विकं प्रातिपदिकार्थं इत्यन्ये । लिंगमात्रादि वाच्यमित्युक्तत्वात् । तत्र स्वार्थो विशेषणं द्रव्यं विशेष्यं द्रव्यगुणक्रियासन्निधाने द्रव्यवाचकस्यैव प्राधान्यमित्युक्तत्वात् । लिंगं स्त्रीत्वादि । संख्या एकत्वादि कारकं कर्मादि ॥

(तत्त्वदी०)-लिङ्गार्थे प्रथमेति ॥ लिङ्गं च अर्थश्च लिङ्गार्थं तस्मिन् लिङ्गार्थे । लिङ्गे अर्थे च प्रथमेत्यर्थः । कस्यार्थे इत्याकाङ्क्षायां यस्मात्स्यादिविभक्तिस्तस्यार्थः । स्यादयश्च नाम्नो विधीयन्ते अतो नामार्थे इति लब्धमेव ॥ नामार्थमाह ॥ नियतोपस्थितिक इति ॥ नियता उपस्थितिर्यस्य सः । यस्मान्नाम्नो योऽर्थो नियमेन भासते स तस्यार्थः । नियतत्वलाभ-श्चामन्त्रण इति सूत्रारम्भात् । नामार्थ एव द्विविधः तं दर्शयति-अलिङ्गा इत्यादि ॥ ना-लिङ्गा संख्या इत्यर्थः । प्रथमे उदाहरणमव्ययम् । द्वितीय उदाहरणं कृष्ण इत्यादि । यद्यपि नीलरूपवत्परोऽयमनियतलिङ्गस्तथापि वासुदेवे भगवति नियतलिङ्ग एवेति भावात् । कृष्णादौ लिङ्गमेव नामार्थस्तस्य नियमेन भानात् । तदादौ तु लिङ्गं नामार्थव्यतिरेकेणास्तीति लिङ्गमात्राधिक्ये नामार्थे प्रथमाविधानात् । कारकसंबन्धयोस्तु नाम्नो नियतभानाभावान्न तयोराधिक्ये प्रथमा । यदि त्वर्थशब्दो वृत्तिपरः वृत्तिस्तु शक्तिर्लक्षणा च गौणी तु लक्षणान्तर्भूता पृथग्वाऽस्तु त्रिकं च नामार्थ इत्याश्रीयते । तदा लिङ्गे इत्यपि माऽस्तु लक्ष्याणां विचित्रत्वेऽपि न क्षतिः नियमांशत्यागात् । शक्यं लक्ष्यं गौणं च पुल्लिङ्गं स्त्रीलिङ्गं नपुंसकलिङ्गं च लक्ष्यमिति वैचि-व्यम् । शक्य एवेति नियमस्य पुंस्त्वादिना लिङ्गस्य वाच्यतेति नियमस्य च त्यागात् । लिङ्ग-त्वेनैव लिङ्गस्य वाच्यताभ्युपगमात् । खारीत्यादिपरिमाणमपि नामार्थ एव नियमेन लाभात् । एक इत्यादिसंख्यायास्तु नाम्नो वाभिधानात्तदभिधायिका प्रथमा न इति चेत्सत्यं न केवला प्रकृतिः प्रयोक्तव्येति नियमात् । अन्यप्रयोगेऽप्येषोऽन्वयः स्यादिति अनुवादकप्रयोगस्यैव न्याय्यत्वात् ॥ ननु कृष्ण इत्यादावस्तीत्यध्याहारेणान्योक्ते प्रथमेत्यनेनैव सिद्धे किमेतेनेति चेत्सत्यम् । अध्याहारे गौरवात् । शुक्लोऽयं न पीत इत्यादौ सविशेषणवाक्येऽध्याहारस्यानाव-श्यकत्वाच्च ॥ ननु तस्मात्सिञ्जसिति सूत्रेणैव विभक्तिविधानात्किं कारकप्रकरणेनेति चेत्सत्य-म् । सिद्धे सत्यारम्भो नियमार्थः । स च द्विविधः । विभक्तिनियमोऽर्थनियमश्च । आवे नामा-र्थ एव प्रथमा । कार्य एव द्वितीया । करण एव तृतीयेत्यादि । अत्र पक्षेऽव्ययेभ्यो न प्राप्तिः । द्वितीये तु नामार्थे प्रथमैव । कार्ये द्वितीयैवेत्यादि । अत्र पक्षेऽव्ययेभ्योऽपि भवन्ति ॥

(आमन्त्रणे च) अभिमुखीकरणे प्रथमा ॥ हे देव, हे देवौ, हे देवाः ॥

(सुबोधिनी)-आमन्त्रणे च ॥ संबोधनाधिक्येऽप्राप्तौ वचनम् । आमन्त्र्यते प्रसन्नः क्रियते अनेनेति करणे युद् । अनभिमुखोऽभिमुखः क्रियते अनेनेत्यभिमुखीक-रणमनुकूलकरणम् । तत्र प्रथमा भवति । 'देव मां पाहि' इति वाक्ये देवसंबन्धिसंबोधन-

विषयिका मत्कर्मकरणाक्रियेति बोधः । “संबोधनपदं यच्च तत्क्रियाया विशेषणम्” इत्युक्तत्वादिह सम्बोधनं प्रकृत्यर्थं प्रति विशेष्यं क्रियां प्रति विशेषणमिति ॥

(तत्त्वदी०)-आमन्त्रणे इति ॥ आमन्त्रणमभिमुखीकरणमनुकूलकरणमिति यावत् । आमन्त्र्यते प्रसन्नः क्रियतेऽनेनेति साधने युद् । इह संबोधनं प्रकृत्यर्थं प्रति विशेष्यं क्रियां प्रति विशेषणमिति सिद्धान्तः । “संबोधनपदं यच्च तत् क्रियाया विशेषणम्” इत्युक्तत्वात् ॥ एवं देव मां पाहीति वाक्यस्य देवसंबन्धिसंबोधनविषयकमत्कर्मकं रक्षणमर्थः ॥

(भोस्भगोस्अघोस् भवद्भगवदघवतां वा निपात्या धौ) भो हरे । भगो नमस्ते । अघो याहि ॥

(सुबोधिनी)-भोस्भगोस्अघोस् भवद्भगवदघवतां वा निपात्या धौ ॥ धिविषये एषां स्थाने एते निपात्यन्ते वा । हे भोः । हे भवन् । हे पूज्येत्यर्थः ॥ हे भगोः । हे भगवन् । हे ज्ञानिन्नित्यर्थः ॥ हे अघोः । हे अघवन् । हे पापिष्ठेत्यर्थः ॥ भोस् इत्यनेन विसर्गलोपः । भो हरे ॥ इति प्रथमा ॥

(तत्त्वदी०)-भोस्भगोस् इति ॥ योग्यताबलाद्भवदादयः स्थानिनः आक्षिप्यन्ते ॥ इति प्रथमा ॥

(शेषाः कार्ये कर्तृसाधनयोर्दानपात्रे विश्लेषावधौ सम्बन्ध आधारभावयोः) द्वितीयाया विभक्तय एष्वर्थेषु भवन्ति ॥ कार्ये कर्मकारके द्वितीया । कटं करोति कारूको रूपं पश्यति चाक्षुषः । राज्यं प्राप्नोति धर्मिष्ठः सोमं सुनोति सोमपाः ॥

(सुबोधिनी)-शेषाः कार्ये कर्तृसाधनयोर्दानपात्रे विश्लेषावधौ सम्बन्ध आधारभावयोः । शिष्यन्ते इति शेषाः । कर्मणि घञ् प्रत्ययः । प्रथमायाः शेषाः अन्याः षड् विभक्तयस्ताः कार्यादिषु षट्सु यथाक्रमं प्रवर्तन्ते इत्यर्थः ॥ कार्ये द्वितीया ॥ क्रियते कर्त्रा स्वक्रियया निष्पाद्यते यत्तत् कार्यम् । धातूपात्तफलमित्यर्थः । तस्मिन् अनुक्ते कार्ये कर्मणि द्वितीया स्यात् । उक्ते कर्मणि तु प्रथमैव । उक्तं त्वाख्यातकृत्तद्धितसमासनिपातैर्भवति ॥ आख्यातोक्ते हरिः सेव्यते ॥ कृदुक्ते लक्ष्म्या सेवितो हरिः ॥ तद्धितोक्ते शतेन क्रीतः शत्यः ॥ कारकात्क्रियायुक्ते इति शेषः ॥ समासोक्ते प्राप्त आनन्दो यं स प्राप्तानन्दः ॥ निपातोक्ते विषवृक्षोऽपि सैवर्ध्यं स्वयं छेतुमसाम्प्रतमिति ॥ “कटं करोति कारूको रूपं पश्यति चाक्षुषः । राज्यं प्राप्नोति धर्मिष्ठः सोमं सुनोति सोमपाः ॥ १॥” अत्र सर्वत्राख्यातादिनाऽनुक्ते कर्मणि द्वितीया । कारूकः पुमान् कटं करोति । कटनिष्ठोत्पत्त्यनुकूला एककर्तृका वर्तमाना करोति क्रियेति शब्द-

बोधः ॥ चक्षुषा पश्यतीति चाक्षुषः पुमान् । कारकादित्यण् । रूपं पश्यति रूपनिष्ठसाक्षात्कारात्पत्त्यनुकूला एककर्तृका वर्तमाना दृशिक्रिया ॥ धर्मोऽस्त्यस्येति धर्मो । अस्त्यर्थे इन् । अतिशयेन धर्मीति इष्टप्रत्ययः । धर्मिष्ठः पुमान् । राज्ञः कर्मेति राज्यं प्राप्नोति । राज्यनिष्ठोत्पत्त्यनुकूला एककर्तृका वर्तमाना प्राप्नोतिक्रिया ॥ सोमं पिबतीति सोमपाः पुरुषः । सोमममृतवल्लीं सुनोति खण्डयतीत्यर्थः । सोमनिष्ठखण्डनोत्पत्त्यनुकूला एककर्तृका वर्तमाना सुनोतिक्रियेति । क्रियाप्रधानमाख्यातमिति सिद्धान्तात् क्रियाविशेष्यकः शाब्दबोधः कर्तव्यः ॥ यास्कोऽप्याह । भावप्रधानमाख्यातं सत्त्वप्रधानानि नामानीति । पश्य मृगो धावतीत्यादौ तु मृगकर्तृकगमनं दृशिक्रियां प्रति कर्म । प्रधानं तु दृशिक्रियैवाुक्तं च । “सुवन्तं हि यथाऽनेकं तिङन्तस्य विशेषणम् ॥ तथा तिङन्तमप्याहुस्तिङन्तस्य विशेषणम् ॥ १ ॥” इति ॥ ननु उक्ते कर्मणि प्रथमेत्युक्तम् । तेन पक्षमोदनं भुङ्क्ते इत्यत्र द्वितीया न स्यात् । कृत्प्रत्ययेन कर्मण उक्तत्वात् । उच्यते । इह हि पचिभुजिनिरूपिते द्वे कर्मत्वशक्ती । तत्र प्रधानीभूतभुजिक्रियानिरूपितामनुक्तां शक्तिमादाय द्वितीयोत्पत्तिर्भवतीति । उक्तं च हरिणा । “प्रधानेतरयोर्ध्वं द्रव्यस्य क्रिययोः पृथक् ॥ शक्तिर्गुणाश्रया तत्र प्रधानमनुरुध्यते ॥ १ ॥ प्रधानविषया शक्तिः प्रत्ययेनाभिधीयते । यदा गुणे तदा तद्वदनुक्ताऽपि प्रतीयते ॥ २ ॥” अत एव । पक्षौदनौ भुज्यते देवदत्तेनेत्यत्र भुजिप्रत्ययेन उक्ते कर्मणि प्रथमैव भवति । पचेरप्राधान्यात् । अथ प्रसङ्गात्पाणिनिसूत्राणि लिख्यन्ते ॥ अकथितं च ॥ अपादानादिविशेषैरनुक्तं कारकं कर्मसंज्ञं स्यात् । “दुह्याच्पचदण्डरुधिप्रच्छिच्चिन्नशास्त्रजिमथमुपाम् । कर्मयुक् स्यादकथितं तथा स्यान्नीहकृष्वहाम् ॥ १ ॥” दुहादीनां द्वादशानां तथा नीहभृतीनां चतुर्णां कर्मणा यद्युज्यते तदेवाकथितं कर्म ज्ञेयम् । कर्मणा युज्यते इति कर्मयुक् । किञ्चन्तम् । मुख्यकर्मणा सह क्रियया सम्बध्यमानमपादानादिविशेषैरकथितं यत्कारकं तत्कर्मसंज्ञकं भवतीत्यर्थः । एतेन दुहादीनां द्विकर्मकत्वमुक्तम् । दुह प्रपूरणे । गां दोग्धि पयः स इत्यत्र पयःकर्मकं गोसंज्ञन्वि दोहनमर्थः । पयोऽत्र मुख्यं कर्म धात्वात्तफलाश्रयत्वात् । गौस्तु पयसो निमित्ततामात्रेणोपात्ता न त्ववधिभावेनेत्यपादानसंज्ञाया अप्रवृत्तेरनेन कर्मसंज्ञा । विवक्षायां त्वपादानादिसंज्ञा भवत्येव । विवक्षातः कारकविभक्तयो नाना भवन्तीति शाब्दिका इत्युक्तत्वात् । गोर्दोग्धि पयः स इति ॥ दुयाच् याच्ज्यायाम् । बलिं याचते वसुधां हरिः । अत्र प्रार्थनार्थस्य याचतेर्वसुधा मुख्यं कर्म । तेन कर्मणा युक्तो बलिः । तस्यापादानत्वाविवक्षायामनेन कर्मसंज्ञा । अपादानविवक्षायां तु बलेयांचते वसुधामिति ॥ अविनीतं विनयं याचते सः । अविनीतं विनयायानुनयतीत्यर्थः । अविनीतमिति मुख्यं कर्म विनयस्य तादर्थ्याविवक्षायामनेन कर्मसंज्ञा । विवक्षायां तु अविनीतं विनयाय याचते ॥ दुपचष् पाके । तंडुलानोदनं पचति सः । ओदनं निर्वर्तयतीत्यर्थः । ओदनामिति मुख्यं कर्म । करणत्वाविवक्षायां

तंडुलानित्यत्रानेन कर्मसंज्ञा । विवक्षायां तु तंडुलैरोदनं पचतीति ॥ दंड दंडग्रहणे
 चुरादिः । गर्गान् शतं दण्डयति सः । शतमिति मुख्यं कर्म । गर्गानित्यत्र
 त्वपादानत्वाविवक्षायामनेन कर्मसंज्ञा । विवक्षायां तु गर्गैर्भ्यः शतं दण्डयतीति ॥
 रुधिर आवरणे । व्रजमवरुणद्धि गां सः । गामिति मुख्यं कर्म व्रजमित्यत्र त्वधिक-
 रणत्वाविवक्षायामनेन कर्मसंज्ञा । विवक्षायां तु व्रजेऽवरुणद्धि गामिति ॥ प्रच्छ
 ज्ञीप्सायाम् । माणवकं पन्थानं पृच्छति सः । पन्थानमिति मुख्यं कर्म । तादर्थ्या-
 विवक्षायां माणवकमित्यत्रानेन कर्मसंज्ञा । विवक्षायां तु माणवकाय पन्थानं पृच्छति ॥
 चित्र चयने । वृक्षमवचिनोति फलानि सः । फलानीति मुख्यं कर्म वृक्षमित्यत्रा-
 पादानत्वाविवक्षायामनेन कर्मसंज्ञा । विवक्षायां तु वृक्षादवचिनोति फलानीति ॥
 ब्रू व्यक्तायां वाचि । शासु अनुशिष्टौ । माणवकं धर्मं ब्रूते शास्ति वा सः । धर्म-
 मिति मुख्यं कर्म । माणवकमित्यत्र तु तादर्थ्याविवक्षायामनेन कर्मसंज्ञा । विवक्षा-
 यां तु माणवकाय धर्मं ब्रूते शास्तीति वा ॥ जि जये । शतं जयति देवदत्तं सः ।
 शतमिति मुख्यं कर्म । देवदत्तमित्यत्र त्वपादानत्वाविवक्षायामनेन कर्मसंज्ञा । विव-
 क्षायां तु शतं जयति देवदत्तात्सः ॥ मन्य विलोडने । सुधां क्षीरनिधिं मथ्नाति हरिः
 सुधामिति मुख्यं कर्म । क्षीरनिधिमित्यत्राधिकरणत्वाविवक्षायामनेन कर्मसंज्ञा ।
 विवक्षायां तु सुधां क्षीरनिधौ मथ्नाति ॥ मुष स्तेये । देवदत्तं शतं मुष्णाति । शत-
 मिति मुख्यं कर्म । देवदत्तमित्यत्रापादानत्वाविवक्षायामनेन कर्मसंज्ञा । विवक्षायां
 तु देवदत्ताच्छतं मुष्णाति सः ॥ णीञ् प्रापणे । हञ् हरणे । कृष विलेखने । वह
 प्रापणे । ग्राममजां नयाति सः । एवं हरतीत्यादि । अजामिति मुख्यं कर्म । ग्राम-
 मित्यत्र त्वधिकरणत्वाविवक्षायामनेन कर्मसंज्ञा । विवक्षायां तु ग्रामेऽजां नयति
 हरति कर्षति वहति वेति ॥ एतदर्थका धातवोऽन्येऽपि संज्ञेयाः । माणवकं धर्मं भाषते
 अभिधत्ते वक्तीत्यादि ॥ अकर्मकधातुभिर्योगे देशः कालो भावो गन्तव्योऽ-
 ध्वा च कर्मसंज्ञक इति वाच्यम् ॥ कुरुन् स्वपिति । मासमास्ते । गोदोहमास्ते ।
 क्रोशमास्ते ॥ गतिबुद्धिप्रत्यवसानार्थशब्दकर्माकर्मकाणामणिकर्ता स णौ ॥
 गत्याद्यर्थानां शब्दकर्मकाणामकर्मकाणां च धातूनामणौ यः कर्ता स णौ कर्म स्यात् ।
 प्रत्यवसानं भक्षणम् । शब्दः कर्मकारकं येषां ते शब्दकर्मकाः । अनुत्पन्ने जिप्रत्यये
 शुद्धधातुवाच्यां क्रियां प्रति यः कर्ता स जिप्रत्ययान्तधातुवाच्यां क्रियां प्रति कर्म-
 संज्ञः स्यादित्यर्थः ॥ यथा “शत्रून्गमयत्स्वर्गं वेदार्थं स्वानवेदयत् । आशयञ्चासृत्
 देवान् वेदमध्यापयद्विधिम् ॥ आसयत्सलिले पृथ्वीं यः स मे श्रीहरिर्गतिः ॥”
 गत्यर्थो यथा । शत्रवः स्वर्गमगच्छन् । तान् शत्रून् श्रीहरिः स्वर्गमगमयदिति ।
 गमेरजिप्रत्ययान्तावस्थायां शत्रवः कर्तारस्ते ज्यन्तावस्थायां कर्माभवन् । स्वर्गकर्मकं
 शत्रूनिष्ठं यद्गमनं तदनुकूलो हरिकर्तृकश्चिरातीतो व्यापारः ॥ बुद्धयर्थो यथा । स्वे

स्वकीयाः वेदार्थमविदुस्तान् स्वान् श्रीहरिवेदार्थमवेदयत् । विदेरज्यन्तावस्थायां स्वे कर्तारस्ते ज्यन्तावस्थायां कर्माभवन् ॥ प्रत्यवसानार्था यथा । देवाः अमृतमाश्रन् । तान् देवान् श्रीहरिमृतमाशयत् । अशेरज्यन्तावस्थायां देवाः कर्तारस्ते ज्यन्तावस्थायां कर्माभवन् ॥ शब्दकर्मको यथा विधिवेदमध्येत । तं ब्रह्माणं श्रीहरिवेदमध्यापयदपाठयदित्यर्थः । अज्यन्तावस्थायां विधिः कर्ता स ज्यन्तावस्थायां कर्माभवत् ॥ अकर्मका यथा । सलिले जले पृथ्वी आस्ते तां पृथ्वीं श्रीहरिः सलिले आसयत् स्थापयति स्म । आसेरज्यन्तावस्थायां पृथ्वी कर्त्री सा ज्यन्तावस्थायां कर्माभवत् स श्रीहरिर्मे मम गतिः स्यादित्यन्वयः ॥ इति द्वितीया ॥

(तत्त्वदी०)—शेषाः कार्ये इत्यादि ॥ शिष्यन्त इति शेषाः । कर्मणि घञ् । उक्तायाः प्रथमाया अन्याः षड्विभक्तयः शेषाः द्वितीयाद्या इति यावत् । कार्यादयोऽर्थाश्च षड्विभक्तिः पदोर्निर्दिष्टास्तेषां यथाक्रमं प्रवृत्तिः । तत्र प्रथमनिर्दिष्टमाह—कार्ये इति ॥ क्रियते कर्त्रा प्रवर्त्यते । यथा स्वव्यापारेण यौगं स्वर्गं च साधयति । तदाश्रये च द्वितीया । तत्संबन्धात् द्वितीयावाच्यस्त्वाश्रय एव न तु फलं तस्य धातुनैव लाभात् । अनन्यलभ्यस्य शब्दार्थत्वात् । वाच्यतावच्छेदकत्वाश्रयत्वमत एव नाश्रयत्वं वाच्यम् । आश्रयत्वस्य वाच्यतावच्छेदकत्वे गौरवात् । तच्च कर्म द्विविधम् । ईप्सितमनीप्सितं च । तत्रेप्सितं त्रिविधम् । निर्वर्त्य विकार्यं प्राप्यं च । अनीप्सितं तु चतुर्विधम् । औदासीन्येन प्राप्यं द्वेष्यं संज्ञान्तरैरनाख्यातम् अन्यपूर्वकं चेति । तत्र निर्वर्त्यं यथा । पूर्वमनुत्पन्नमेवोत्पद्यते सदवस्थात्वात्पकटीभवति । ततः विकार्यं तु द्विविधम् । प्रकृत्युच्छेदसंभूतं गुणान्तरोत्पत्त्या वा । कटं करोतीत्यादि । कटं पूर्वमसत् तमुत्पादयतीत्यर्थः ॥ रूपं पश्यतीति प्राप्यम् । चाक्षुष इति । प्रशस्तचक्षुरस्यास्तीति चाक्षुषः । प्रशंसायां मत्वर्थीयोऽण् । राज्यं प्राप्नोतीति संस्कार्यं पृथगिच्छतीति संस्कार्यम् कर्म । सोमं सुनोतीति गुणान्तरोत्पत्त्या विकार्यम् । अन्यदप्युदाह्रियते । प्रकृत्युच्छेदसंभूतविकार्यं यथा । प्रकृतेः प्रकृतिभूतस्यात्मनः उच्छेदसंभूतम् । तद्यथा । काष्ठं भस्म करोति । औदासीन्यं तु तृणं स्पृशति । द्वेष्यं तु विषं भुङ्क्ते । संज्ञान्तरैरनाख्यातं यथा । गां दोग्धि पयः । अन्यपूर्वकं यथा । क्रूरममिक्रुध्यति । अक्षान् दीव्यति । ईप्सितानीप्सितयोः शाब्दबोधस्त्वेक एव । ईप्सितत्वादेस्तत्र भानाभावात् । कटं करोति कारूक इत्यस्य कटनिष्ठोत्पत्त्यनुकूल एकाकारूकाभिन्नाश्रयको वर्तमानो व्यापारः ॥ विषं भुङ्क्ते इत्यत्र गलादधोदेशसंयोगस्यानुकूल एकाश्रयको व्यापार इत्यादावीप्सितानीप्सितयोरभानादेकरूप एव शाब्दबोधः । एवं च कर्मशब्दस्य यौगिकत्वादेव सिद्धे कर्मसंज्ञाविधायकानि नानासूत्राणि न कृतानि । कर्मणि द्वितीयेत्यस्य फलनिरूपिताश्रये सर्वत्र द्वितीयायाः सिद्धत्वात् । असत्कार्यवादे तु निर्वर्त्यस्य कर्मकारकत्वाप्राप्तिः । तस्यासत्त्वादेव फलाश्रयत्वानुपपत्तेः । क्रियाजनकत्वाभावात्कारकत्वानुपपत्तेश्च । क्रियां कुर्वत् हि कारकमिति सिद्धान्तत्वात् ॥ इति द्वितीया ॥

(कर्तरि करणे च तृतीया) भिन्नः शरेण रामेण रावणो लोकरा-
वणः । कराग्रेण विदीर्णोऽपि वानरैर्युध्यते पुनः ॥

(सुबोधिनी)-कर्तरि करणे च तृतीया ॥ क्रियां करोति स कर्ता । धातुपा-
त्तव्यापाराश्रय इत्यर्थः । उक्तं च । “ धातुनोक्तक्रिये नित्यं कारके कर्तृतेष्यते ”
इति । व्यापाराश्रयः कर्तृत्युक्तम् । व्यापारो धातुवाच्य आश्रयस्तृतीयावाच्योऽनन्य-
लभ्यत्वात् । स त्रिविधः । स्वतन्त्रः प्रयोजकः कर्मकर्ता चेति । क्रिया साध्यतेऽनेनेति
साधनं क्रियासिद्धयुपकारकमित्यर्थः । तदेव करणम् । अत्र तृतीयाया व्यापार आ-
श्रयश्च पृथग् वाच्यौ । तत्र सर्वत्र प्रकृत्यर्थ आश्रये अभेदेन संसर्गेण विशेषणम् ।
व्यापारस्तु भावनायां विशेषणं भवति । उक्तं च । “ क्रियायाः परिनिष्पत्तिर्यद्व्या-
पारादनन्तरम् । विवक्ष्यते यदा यत्र तत्तत्र करणं स्मृतम् ॥ १ ॥ ” तत्रानुक्ते कर्तरि
करणे च तृतीया विभक्तिर्भवति । रामेण कर्त्रा शरेण करणेन रावणो भिन्नः ।
कीदृशः । लोकान् रावयतीति लोकरावणः । भिदेः कर्मणि क्तः । यद्यपि क्रियां
प्रति कारकाणां विशेषणतैव तथापि कृदुक्तानां कारकाणां विशेष्यतैव ज्ञेया । सत्त्व-
प्रधानानि नामानीत्युक्तत्वात् । रामनिष्ठो यो व्यापारो धनुराकर्षणादिस्तत्प्रेरितो यो
बाणस्तदभिन्नाश्रयको यो व्यापारः शरीरभेदनादिस्तत्साध्यप्राणवियोगाश्रयो रावण
इत्यर्थः ॥ रावणं हन्ति । रावणो हन्यते । इत्यत्र तु क्रियाविशेष्यकः शाब्दबोधः ।
भावप्रधानमाख्यातमित्युक्तत्वात् । रावणनिष्ठो यः प्राणवियोगः शराभिन्नाश्रयशरीर-
भेदनादिव्यापारसाध्यसाधनानुकूलो रामनिष्ठधनुराकर्षणादिव्यापार इत्यर्थः । अनुक्ते
कर्तरि किम् । हरिः करोति । वाचकः । कर्तरि वुण् । तद्धितोक्ते शाब्दिकः । इकः
प्रत्ययः । समासोक्ते कृतं विश्वं येन स कृतविश्वः ॥ अनुक्ते करणे किम् । जीवत्यने-
नेति जीवनः । करणे युट् प्रत्ययः ॥ इति तृतीया ॥

(तत्त्वदी०)-कर्तरि करणे चेति ॥ क्रियां करोतीति कर्ता धातुपात्तव्यापाराश्रयः ।
यदा यदीयो व्यापारो धातुनोपादीयते तदा स कर्ता । काष्ठानि पचन्ति । आ विकल्तेः
सम्यग्ज्वलन्तीत्यर्थः । अग्निः पचति । सम्यक्पाचयतीत्यर्थः । स्थाली पचति । स्वस्मिन्समा-
वेशयतीत्यर्थः । तत्र व्यापारस्य धातुनैव लाभादाश्रयमात्रं तृतीयावाच्यम् । अनन्यलभ्यस्य
शब्दार्थत्वात् । स च त्रिविधः । स्वतन्त्रः प्रयोजकः कर्मकर्ता चेति । तद्यथा । मया हरिः
सेव्यते । कार्यते हरिणा । गमयति कृष्णं गोकुलम् । मदभिन्नाश्रयको हरिकर्मकसेवानुकूलव्या-
पारः । हर्यभिन्नाश्रयक उत्पादनानुकूलो व्यापारः । गोकुलकर्मकगमनानुकूलकृष्णाश्रयकव्या-
पारानुकूलो व्यापार इति शाब्दबोधः । क्रिया साध्यतेऽनेनेति साधनं क्रियासिद्धयुपकारकम् ।
तदेव करणं व्यापारवत्कारककरणमविलम्बेन क्रियोत्पादनं वा । तत्र तृतीया । तस्याश्च व्या-
पार आश्रयश्च पृथक्पृथग् वाच्यौ ॥ भिन्नः शरेणेत्यादि ॥ एकरामाश्रयको यो व्यापारस्त-

त्प्रेरितो यः शरस्तदभिन्नाश्रयको यो व्यापारः संयोगभेदनादिः तत्साध्यो यः प्राणवियोगस्त-
दाश्रयो रावण इत्यर्थः ॥ इति तृतीया ॥

(दानपात्रे चतुर्थी) वेदविदे गां ददाति ॥

(सुबोधिनी)—दानपात्रे चतुर्थी । दीयते इति तद्दानम् । कर्मणि युट् । दान-
स्य पात्रं दानपात्रं दानयोग्यमित्यर्थः । “ योग्यभाजनयोः पात्रम् ” इत्यमरः ॥ अस्य
संप्रदानसंज्ञा । सम्यक्प्रदीयतेऽस्मै तत्संप्रदानम् । अपुनर्ग्रहणाय स्वत्वनिवृत्तिपूर्वकं
यत् परस्वत्वोत्पादनं तद्दानम् । अत एव रजकस्य वस्त्रं ददातीत्यादौ न चतुर्थी ।
रजकस्येति सम्बन्धे षष्ठी ॥ ननु श्रोत्रियाथ कन्यां ददातीत्यादौ चतुर्थी न स्यात्
स्वत्वत्यागाभावात् । उच्यते । स्वस्य भावः स्वत्वम् आत्मत्वम् आत्मीयत्वं ज्ञाति-
त्वं धनत्वं च । आत्मत्वात्मीयत्वयोस्त्यागो नास्तीति ज्ञातित्वस्य त्यागोऽस्ति । पर-
गोत्रप्रवेशाद्धनत्वस्य च त्यागः । अतोऽत्र परस्वत्वस्यापादनरूपं मुख्यं दानम् । तत्र
दानपात्रे अनुक्ते संप्रदाने कारके चतुर्थी स्यात् । वेदं वेत्तीति वेदवित्तस्मै वेदविदे
चैत्रो गां ददाति । अत्र चतुर्थ्या उद्देश्योऽर्थः । वेदविदुद्देश्यकः गोनिष्ठस्वत्वत्यागा-
नुकूल एककर्तृको वर्तमानो व्यापारः ॥ अनुक्ते किम् । दानीयो विप्रः । दीयतेऽस्मै
इति दानीयो विप्रः । बाहुलकात्संप्रदाने अनीयप्रत्ययः ॥

(तत्त्वदी०)—दानपात्रे चतुर्थीति ॥ दीयते इति दानम् । कर्मणि युट् । दानस्य पात्रं
योग्यमित्यर्थः । “ योग्यभाजनयोः पात्रम् ” इत्यमरः ॥ वेदविदे गां ददाति । वेदविदुद्देश्यको
गोनिष्ठो यः स्वत्वत्यागस्तदनुकूल एकाश्रयको वर्तमानव्यापार इत्यर्थः ॥ तथा च स्वस्वत्वनिवृ-
त्तिपूर्वकपरस्वत्वापादनं दानम् । खण्डिकोपाध्यायस्तस्मै चपेटां ददातीत्यादौ तु उद्देश्यत्वाच्च-
तुर्थी । श्रोत्रियाय कन्यां ददातीत्यत्र त्वात्मतात्मीयतयोरत्यागोऽपि परगोत्रत्वेन ज्ञातित्वस्यैव
त्यागादिति वृद्धाः । परस्वत्वापादनरूपस्य दानस्य च सत्त्वात् । स्वस्य भावः स्वत्वं स्वशब्द-
स्यार्थचतुष्टये आत्मात्मीयज्ञातिधनरूपे वृत्तेः ॥

(क्रियया यमाप्नोति तत्रापि चतुर्थी) पत्ये शेते ॥

(सुबोधिनी)—क्रियया यमाप्नोति तत्रापि चतुर्थी ॥ क्रियया कर्ता यमा-
प्नोति सम्बन्धाद् यमभिप्रैति तत्र चतुर्थी स्यात् ॥ पत्ये शेते । शयनक्रियया पतिम-
भिप्रैति तदाभिमुख्येन शेते इत्यर्थः ॥ राज्ञे करं ददाति । दानक्रियया राजानमभि-
प्रैति तदाभिमुख्येन ददातीत्यर्थः ॥ इति चतुर्थी ॥

(तत्त्वदी०)—पत्ये शेते इति ॥ पत्युद्देश्यकशयनानुकूल एकाश्रयको व्यापारः ॥ इति चतुर्थी ॥

(विश्लेषावधौ पञ्चमी) विश्लेषो विभागस्तस्यावधौ पञ्चमी ॥ हिम-
वतोऽवतरति गङ्गा । धावतोऽश्वादपतत् ॥

(सुबोधिनी)—विश्लेषावधौ पञ्चमी ॥ श्लेषणं श्लेषः संयोगः । विगतो विरुद्धो वा श्लेषो विश्लेषो विभागः । अवधीयते एकरूपतया ज्ञायते सोऽवधिः । विश्लेषस्यावधि-
विश्लेषावधिस्तस्मिन् विश्लेषावधौ ॥ अस्यापादानसंज्ञा उक्तं च हरेणा । “अपाये यदुदा-
सीनं चलं वा यदि वाऽचलम् । ध्रुवमेवातदावेशात्तदपादानमुच्यते” अपाये विश्लेष साध्ये
सति ध्रुवमवधिभूतं कारकमतदावेशात् विश्लेषजनकक्रियानावेशादपादानमुच्यते । कीदृ-
शम् । चलमचलमुदासीनं वेत्यर्थः । तत्रानुक्ते अपादानकारके पञ्चमी स्यात् । अत्र प्रकृत्यर्थः
पञ्चम्यर्थेऽवधावभेदेन संसर्गेण विशेषणं प्रत्ययार्थोऽवधिस्तु क्रियायां विशेषणं भवति
कारकाणां क्रियैव सम्बन्धात् । हिमवतः पर्वताद्गङ्गाऽवतरति । अत्रावतरणविशिष्टाया
गङ्गाया विश्लेषावधिभूतो हिमवान् । हिमवदभिन्नावधिकनिःसरणानुकूलो गङ्गाभिन्ना-
श्रयको वर्तमानो व्यापारः ॥ धावतोऽश्वाच्चैत्रः पतति । पतनक्रियाविशिष्टस्य चैत्रस्य
विश्लेषावधिरश्वः । शीघ्रगत्यनुकूलव्यापाराश्रयोऽश्वस्तदभिन्नावधिकं चैत्रनिष्ठं पतन-
मित्यर्थः ॥ अनुक्ते किम् । उपाध्यायो विप्रः । उप समीपेऽधीतेऽस्मादित्यपादाने
घञ् ॥ इति पञ्चमी ॥

(तत्त्वदी०) विश्लेषेति ॥ श्लेषणं श्लेषः संयोगः विगतः श्लेषो विश्लेषः ॥ फलिता-
र्थमाह—विभाग इति ॥ अवधाविति ॥ अवधीयते एकरूपतया ज्ञायते सोऽवधिः । प्रकृत-
धातूपात्तगत्याद्यनाश्रयत्वे सति तज्जन्यविभागाश्रयः ॥ हिमवत इति ॥ हिमवदभिन्नावधि-
कनिःसरणपूर्वकः अवतरणानुकूलगङ्गाऽभिन्नाश्रयको वर्तमानो व्यापारः ॥ धावत इति ॥
शीघ्रगत्यनुकूलो यो व्यापारस्तदाश्रयो योऽश्वस्तदवधिकोऽधोदेशसंयोगानुकूल एकाश्रयको-
ऽतीतो व्यापारः । इह क्रियाविशिष्टस्याप्यश्वस्य प्रकृतधातूपात्तक्रियां प्रत्यवधित्वं न विरुध्यते ।
तथा परस्परात् मेषावपसरत इत्यत्र सृषातुना गतिद्वयस्याप्युपादानादेकमेषनिष्ठां गतिं प्रत्यपर-
स्य विश्लेषावधित्वमस्त्येव । मेषावधिको यः उत्तरदेशसंयोगस्तदनुकूलो मेषाभिन्नाश्रयको वर्त-
मानो व्यापारः । पर्वतात्पततोऽश्वात्पतति चैत्रः । पर्वताभिन्नावधिकोऽधोदेशसंयोगानुकूलो यो
व्यापारस्तदाश्रयो योऽश्वस्तदवधिकोऽधोदेशसंयोगानुकूल एकचैत्राभिन्नाश्रयको वर्तमानो व्या-
पारः । विश्लेषश्च कचिन्मानसोऽपि कचिदध्याहृतक्रियापेक्षयाऽपि । अधर्माज्जुगुप्सते । स्वार्था-
द्धीयत इत्यादौ मानसाधर्मविश्लेषाध्याहृतनिःसरणक्रियापेक्षया विश्लेषयोरवधित्वस्य सत्त्वात् ॥
इति पञ्चमी ॥

(संबन्धे षष्ठी) राज्ञः पुरुषः ॥

(सुबोधिनी)—संबन्धे षष्ठी ॥ विशेषणविशिष्टः संबन्धः । आह च । एतौ
संबद्धौ इति प्रतीतिजनकः संबन्धः । समानार्थो न नियतज्ञानाभावात् । स संबन्धो
द्विविधः । क्रियाकारकसंबन्धो द्रव्यगुणसंबन्धश्चेति । क्रियाकारकसंबन्धोऽपि द्विवि-
धः । विशेषः सामान्यं चेति । तत्र विशेषे कर्मत्वादिरूपे संबन्धे विहिता अपवादभूता

द्वितीयादयो विभक्तयः । सामान्यसंबन्धे तु षष्ठी । उक्तं च । “संबन्धः कारकेभ्यो-
ऽन्यः क्रियाकारकपूर्वकः । श्रुतायामश्रुतायां च क्रियायां सोऽभिधीयते ॥” नटस्य
शृणोति । माषाणामश्नाति । नटसंबन्धिश्रवणानुकूल एककर्तृको व्यापारः । माषसं-
बन्धिभोजनानुकूल एककर्तृको व्यापारः । विशेषविवक्षायां तु नटेन गीतं शृणोति ।
माषानश्नातीति ॥ द्रव्यगुणसंबन्धो यथा । राज्ञः पुरुषः । अत्र सेव्यसेवकरूपः ॥
राज्ञः पुत्रः । अत्र पितृपुत्ररूपः ॥ तन्तूनां पटः । अवयवावयविरूपः ॥ पटस्य रूपम् ।
गुणगुणिरूपः ॥ माषाणां राशिः । समूहसमूहिरूपः ॥ कुरूणां राजा । पाल्यपालक-
रूपः ॥ चैत्रस्य वाहनम् । वाह्यवाहकरूपः ॥ शब्दस्यार्थः । अत्र वाच्यवाचकरूपः ॥
चक्षुषो विषयो रूपम् । अत्र बोध्यबोधकरूपः ॥ अग्नेर्धूमः । अत्र व्याप्यव्यापकरूपः ॥
पटस्याभावः । अत्र प्रतियोग्यनुयोगिरूपः ॥ उपगौरपत्यम् । अत्रापत्पापत्यवद्रूपः ॥
कुशूलस्यान्नम् । अत्राधाराधेयरूपः इत्यादिः ॥ ननु संबन्धस्योभयनिष्ठत्वात् कस्मा-
त्षष्ठी । उच्यते । विशेषणात्षष्ठी भवति । उक्तं च । “भेद्यभेदकयोः श्लिष्टः संबन्धो-
ऽन्योन्यमीक्ष्यते । द्विष्टो यद्यपि संबन्धः षष्ठ्युत्पत्तिस्तु भेदकात् ॥” भेद्यभेदकयोः
स्वरूपं यथा । “परार्थे स्वार्थनिक्षेपादप्रधानं विशेषणम् । विशेष्यं तु प्रधानं स्या-
त्स्वार्थस्यैव प्रकाशनात् ॥” ननु शुक्लः पट इत्यत्रापि विशेषणे षष्ठी स्यात् । मैवं
वद । विशेषणस्याभेदविवक्षातो न षष्ठी । विशेषणस्य भेदविवक्षायां तु षष्ठी भव-
त्येव । उक्तं च । “नाम्नो द्विधैव संबन्धः सर्ववाक्येष्ववस्थितः । सामानाधिकरण्येन
षष्ठ्या वापि कचिद्भवेत् ॥” अत्र प्रकृत्यर्थः प्रत्ययार्थे संबन्धे विशेषणम् । प्रत्य-
यार्थः संबन्धस्तु पुरुषे विशेषणं भवति । राज्ञः पुरुषः । राजनिरूपितसेवकत्वसंब-
न्धवान्पुरुषः ॥ इति षष्ठी ॥

(तत्त्वदी०) संबन्धे षष्ठीति ॥ एतौ संबन्धविति प्रतीतिजनकः संबन्धस्तत्र षष्ठीत्यर्थः ।
स च द्विविधः । क्रियाकारकसंबन्धद्रव्यगुणसंबन्धभेदात् । आद्यो द्विविधः । सामान्यं
विशेषश्च । विशेषः कर्मत्वादिरूपः । तत्र द्वितीयादिरपवादः । सामान्ये षष्ठी । तद्यथा । नटस्य
शृणोति । नटसंबन्धिश्रवणानुकूलो वर्तमानो व्यापारः । विशेषे तु नटेन गीतं शृणोति ।
नटाभिन्नाश्रयको यो व्यापारस्तत्साध्यगीताभिन्नाश्रयं यत् गानतानादि तदनुकूल एकाभिन्ना-
श्रयो वर्तमानो व्यापारः । अन्त्यं दर्शयति—राज्ञ इति ॥ राजसंबन्धवान् पुरुष इत्यर्थः । संब-
न्धश्चात्र सेव्यसेवकरूपः । एवमन्यत्राप्युच्यते ॥ नन्वत्र संबन्धस्योभयनिष्ठत्वात्कथं षष्ठी । एक-
स्मात्कुतो वेति चेत्सत्यम् । विशेषणस्याप्रधानत्वेन ततः षष्ठी । राज्ञः पुरुष इत्यत्र प्रकृत्यर्थो
विशेषणं पुरुषस्तु नामार्थमात्रनिष्ठ एव प्रतिपाद्यते न विशेषणत्वेन । यदा तु विशेषणत्वेन विव-
क्षितस्तदा षष्ठी भवत्येव । पुरुषस्य राजेति । यथा “परार्थे स्वार्थनिक्षेपादप्रधानं विशेषणम् ।
विशेष्यं तु प्रधानं स्यात्स्वार्थस्यैव प्रकाशनात्” इति ॥ शुक्लः पट इत्यत्र तु अभेदविवक्षणात्
षष्ठी । भेदविवक्षायामेव षष्ठीति विधानात् । राहोः क्षिर इत्यत्र तु सतोऽप्यभेदस्याविवक्षा ॥

यथाऽनुदरा कन्येति । भेदवतो वस्तुनः असतोऽप्यभेदस्य विवक्षा यथा । समुद्रः कुण्डिका । जलाधिकयात्कुण्डिकायां समुद्रत्वम् । अगस्त्यापेक्षया समुद्रस्यापि कुण्डिकात्वम् । इति षष्ठी ॥

(आधारे सप्तमी) औपश्लेषिकः सामीपिकोऽभिव्यापको वैषयिको नैमित्तिक औपचारिकश्चेति षोढा सः ॥ कटे शेते कुमारोऽसौ वटे गावः सुशेरते । तिलेषु विद्यते तैलं हृदि ब्रह्मामृतं परम् ॥ युद्धे संनह्यते वीरोऽङ्गु-
त्यग्रे करिणां शतम् ॥

(सुबोधिनी)-आधारे सप्तमी ॥ आध्रियन्ते क्रिया अस्मिन्नित्याधारः । संज्ञायामकर्तरि चेत्यधिकरणे घञ् । अधिकरणमित्यर्थः । स आधारः षड्विधः अस्ये-
ति षोढा । अन्यत्र सिद्धयोराधाराधेययोः प्रादेशिकः सम्बन्ध उपश्लेषः । उप उपरि
श्लेषः उपश्लेषः उपश्लेषोऽस्यास्तीति उपश्लेषे भव इति वा औपश्लेषिकः । ‘अइकौ च
मत्वर्थे’ इतीकः । णितो वेति णित्वाद्वाद्धिः । भवार्थे इको वा ॥ सामीप्यं सांनिध्यम् ।
सामीप्ये भवः सामीप्यमस्यास्तीति वा सामीपिकः केनेयेका इतीकः । अइकौ चेति
वा इकः ॥ अभिन्नप्रदेशयोराधाराधेययोः सर्वावयवसम्बन्धिकः अभिव्यापकः ।
अभितः सर्वतो व्याप्यते आधेयेनेत्यभिव्यापकः । कर्मणि घञ् । ततः स्वार्थे कः ॥
अन्यत्र भावो विषयः । विषये भवो वैषयिकः । केनेयेका इति इकः ॥ निमित्तं
हेतुः । निमित्ते भवो नैमित्तिकः केनेयेका इति इकः । निमित्तं फलं तदस्यास्तीति वा
अइकौ चेतीकः ॥ अन्यत्र विद्यमानस्य सम्बन्धस्यान्यत्रारोपः उपचारः । उपचारो
भव औपचारिकः । केनेयेका इतीकः । उपचारोऽस्याऽस्तीति वा । अइकौ चेतीकः ॥
अत्राधिकरणे कारके सप्तमी स्यात् । अत्र सप्तम्या आश्रयोऽर्थः प्रकृत्यर्थस्त्वभेदेन
संसर्गेणाश्रये विशेषणम् । आश्रयस्तु क्रियायां विशेषणं भवति । कारकाणां क्रिय-
यैवान्वयात् । उक्तं च । “ आश्रयोऽवधिरुद्देश्यः सम्बन्धः शक्तिरेव वा । यथायथं
विभक्त्यर्थाः सिपां कर्मेति वाक्यतः ॥ १ ॥ ” कर्मणि द्वितीया । कर्तृसाधनयोस्तृ-
तीया । आधारे सप्तमी । नामाश्रयोऽर्थो निरूप्यभेदाच्चाभेदः । अवधिः पञ्चम्यर्थः ।
उद्देश्यः चतुर्थ्यर्थः । सम्बन्धः षष्ठ्यर्थः । शक्तिः प्रथमार्थः । यथासंख्यं षण्णामुदा-
हरणान्याह । असौ कुमारः कटे शेते । गावः वटे सुशेरते स्वर्णंति । तैलं तिलेषु
विद्यते । हृदि अमृतं सुखरूपं परमुत्तमं निरुपाधिकं ब्रह्म वर्तते । हृदयब्रह्मणोः
प्रकाश्यप्रकाशकरूपः सम्बन्धः । धीरः संनह्यते युद्धे कवचबन्धनस्य युद्धफलकत्वा-
त्तन्निमित्तम् ॥ करिणां शतमङ्गुल्यग्रे वर्तते । करिभूम्योराधाराधेयरूपः सम्बन्धः
अङ्गुल्यग्रे आरोप्यते ॥

(तत्त्वदी)-आधारे सप्तमीति ॥ आध्रियते क्रियाऽस्मिन् इत्याधारः । कर्तृकर्मद्वारा
क्रियाभारत्वं न तु साक्षात् । आधारस्य षड्विधत्वमाह-औपश्लेषिक इत्यादि ॥ उप उप-

रिश्लेषः संयोगः सोऽस्यास्तीति अहकावित्तीकः । णितो वेति णित्वाट्टद्धिः ॥ समीपे भवः
सामीपिकः । केनेयेका इतीकः । अमितः सर्वतो व्याप्यते आधेयैरिति अभिपूर्वादाप्नोतेः
कर्मणि घञन्तात्स्वार्थे कः ॥ अपृथग्देशयोराधाराधेययोः सर्वावयवसंबन्धिकः ॥ विषयः
प्रकाशनसामर्थ्यं तदस्यास्तीति पूर्ववत्प्रक्रिया ॥ निमित्तं हेतुस्तत्र भवः फलं वा तदस्यास्तीति
वा पूर्ववत् ॥ अन्यत्र विद्यमानस्य सम्बन्धस्यान्यत्रारोप उपचारः । तत्र भवः सोऽस्यास्तीति
वौपचारिकः ॥ निमित्तप्रभेदाच्च 'षड्विधः कैश्चिदिष्यते' इति वचनादस्य पक्षस्यापि प्रामा-
ण्यम् ॥ उदाहरणान्याह । कटे शेते कुमारोऽसौ । एककटाभिन्नाधारको निद्रानुकूल एककुमा-
राभिन्नाश्रयको वर्तमानो व्यापारः ॥ वटे गावः सुशेरते । एकवटाभिन्नाधारकनिद्रानुकूलो
बहुगोऽभिन्नाश्रयकवर्तमानो व्यापारः ॥ तिलेषु विद्यते तैलम् । बहुतिलाभिन्नाधारक आत्म-
धारणानुकूल एकतैलाभिन्नाश्रयको वर्तमानो व्यापारः ॥ हृदि ब्रह्ममृतं परं विद्यते इति योज्यम् ।
हृदयाभिन्नाधारक आत्मधारणानुकूलः स्फुरणानुकूलो वा एकब्रह्माभिन्नाश्रयको वर्तमानो
व्यापारः । अमृतं सुखरूपं मरणशून्यं वा । परमुत्तमम् उपाधिशून्यमित्यर्थः । द्वयमपि ब्रह्मविशे-
षणम् । प्रकाशयतासंबन्धेन ब्रह्म मनसि वर्तते ॥ युद्धे सन्नद्धते धीरः । युद्धाभिन्नाधारकः
कवचबन्धनानुकूलः एकधीराभिन्नाश्रयको वर्तमानो व्यापारः । कवचबन्धनस्य युद्धफलक-
त्वाच्चनिमित्तम् ॥ अङ्गुल्यग्रे करिणां शतम् । विद्यते इत्यस्यानुषङ्गः । अङ्गुल्यग्राभिन्नाधारक
आत्मधारणानुकूलः करिसंबन्धिशताभिन्नाश्रयको वर्तमानो व्यापारः । करिभूम्योराधाराधेय-
भावोऽङ्गुल्यग्रे आरोप्यते ॥ औपश्लेषिकत्वादिकं तु शाब्दबोधे न भासते । अन्यथोच्चार-
णान्तु भासते गौर्वाहीक इत्यत्रोपसर्जनत्ववत् ॥

(क्रियालक्षणं भावस्तत्रापि सप्तमी) वर्षति देवे चोर आयतः ॥

गोषु दुह्यमानासु गतः ॥

(सुबोधिनी)-क्रियालक्षणं भावस्तत्रापि सप्तमी ॥ भवनं भावः । क्रिया
प्रसिद्धैव ग्राह्या व्याख्यानात् । भावोऽस्ति यस्मिन् स भावः । मत्वर्थीयोऽप्रत्ययः ।
प्रसिद्धक्रियावानित्यर्थः । प्रसिद्धक्रियावांस्तु सापेक्षत्वाद्प्रसिद्धक्रियावन्तं संलक्ष्यैव
भवति । अत आह । क्रियालक्षणम् । क्रियायां प्रसिद्धं क्रियाया लक्षणं चिह्नम् ।
निराश्रयायाः क्रियाया असम्भवादाश्रय आक्षिप्यते । अप्रसिद्धक्रियावतो लक्षणमि-
त्यर्थः । लक्षणरूपा प्रसिद्धा लक्षणया वा प्रसिद्धैव सम्भवति प्रसिद्धया अप्रसिद्धायाः
साधनौचित्यात् । लक्ष्यलक्षणभावसंबन्धे षष्ठ्यां प्राप्तायां सप्तमी विधीयते । अप्रसिद्ध-
क्रियावलक्षणे प्रसिद्धक्रियावति कर्तरि कर्मणि च सप्तमी स्यादित्यर्थः ॥ कर्तर्युदाह-
रणमाह देवे भेधे वर्षति सति चोर आयतः । अत्र देवनिष्ठा प्रसिद्धा क्रिया सा
चोरनिष्ठामप्रसिद्धां क्रियां लक्षयति वर्षतीत्यत्र लक्षणहेत्वोः क्रियाया इति सूत्रेण
कर्तरि शतृप्रत्ययः । कर्ता च देवः । अतस्तयोः सामानाधिकरण्यात् सप्तमी ॥ कर्म-

ण्युदाहरणमाह । गोषु दुह्यमानासु सतीषु चोरो गतः । दुह्यमानास्वित्यत्र कर्मणि यक् ॥ इति सप्तमी ॥

(तत्त्वदी०)—क्रियालक्षणं भाव इति ॥ भवनं भावः ॥ क्रिया । भावोऽस्यास्तीति मत्वर्थायोऽप्रत्ययः । लक्ष्यत इति लक्षणम् । क्रियाया लक्षणं क्रियालक्षणं बोधकमिति यावत् । अप्रसिद्धक्रियाबोधिका या प्रसिद्धक्रिया तद्वतः सप्तमीत्यर्थः ॥ वर्षणीत्यादि ॥ देवाभिच्चाश्रयिका या वर्षणक्रिया तयोपलक्षितभूतं यदागमनं तदाश्रयश्चोर इत्यर्थः । इतोऽन्याथै द्वितीयादिसिद्धयर्थे शेषा इत्येत्य योगविभागः कार्यः ॥ इति सप्तमी ॥

(विनासहनमसृतेनिर्द्धारणस्वाम्यादिभिश्च) एतैर्योगे द्वितीयाद्या विभक्तयः ॥ विनादियोगे द्वितीया । विना पापं सर्वं फलति । अन्तरेणाक्षिणी किं जीवितेन । अन्तरा त्वां मां हरिः । जपमनु प्रावर्षत् । अनु हरिं सुराः । भक्तो हरिमभि । उपहरिं सुराः । नदीमन्ववसिता सेना । अति देवान् कृष्णः । अभितो ग्रामम् । सर्वतो नगरम् । धिग् जाल्मम् । उपर्युपरि पर्वतम् । अध्यधि लोकम् । अध्यधि सुखम् । अधोऽधो ग्रामम् । उभयतः कृष्णम् ॥ एवं परितः समयानिकषाहाप्रतिपरियोगेऽपि ॥

(सुबोधिनी)—अथोपपदविभक्तिमाह—विनासहनमसृतेनिर्द्धारणस्वाम्यादिभिश्च ॥ विना च सहश्च नमश्च ऋते च निर्द्धारणं च स्वामी च ते विनासहनमसृतेनिर्द्धारणस्वामिनः ते आदयो येषां ते विनासहनमसृतेनिर्द्धारणस्वाम्यादयस्तैर्विनासहनमसृतेनिर्द्धारणस्वाम्यादिभिः । ‘द्वन्द्वान्ते श्रूयमाणः शब्दः प्रत्येकं संबध्यते’ इत्यादि-शब्दः प्रत्येकं योज्यः । शेषा इत्यनुवर्तते । शेषा द्वितीयाद्या विभक्तयो यथाक्रममेषां योगे भवन्ति ॥ विनादियोगे द्वितीया । पापं विना सर्वं फलति । पापस्याभावे सर्वं कर्म फलप्रदं भवतीत्यर्थः ॥ अक्षिणी अन्तरेण । नेत्रयोरभावे चक्षुषी विना इत्यर्थः ॥ अन्तरेणेति निपातो मध्यार्थकोऽपि । यथा । ‘मृणालसूत्रामलमन्तरेण स्थितश्चलञ्चामरयोर्द्वयं स’ इत्यत्र चलञ्चामरयोर्द्वयस्य मध्ये स्थित इत्यर्थः ॥ अन्तरा त्वां मां तव मम च मध्ये इत्यर्थः । योगे इति किम् । अन्तरा त्वां मां हरेर्भूतिः । अत्र हरि-शब्दान्न द्वितीया अन्तराशब्देनान्वयाभावात् ॥ हेतुसहहीनार्थकानुयोगे द्वितीया । यथा । जपमनु मेघः प्रावर्षत् । हेतुभूतजपोपलक्षितं वर्षणमित्यर्थः । हेतौ तृतीयाबाधिका द्वितीयाऽत्र ॥ नदीमनु नद्या सह सेना अवसिता । संबद्धेत्यर्थः । षिज् बन्धने । अस्मात् क्तः । षष्ठीबाधिका द्वितीयाऽत्र ॥ अनुहरिं सुराः हरेर्हीना इत्यर्थः ॥ भक्तो हरिमभि हरिमभिवर्तते इत्यर्थः ॥ उत्कृष्टादेव द्वितीया नापकृष्टात् । शक्तिस्वभावात् ॥

हीनार्थकोपयोगे द्वितीया यथा । उपहृरिं सुराः हरेर्हीना इत्यर्थः । अत्राप्युत्कृष्टादेव द्वितीया नापकृष्टात् ॥ अतिक्रमणपूजार्थकान्तियोगे द्वितीया यथा । उचितादधिकस्यानुष्ठानमतिक्रमणम् । अतिदेवान् कृष्णः । देवानतिक्रान्तो देवानां पूज्यश्चेत्यर्थः ॥ अभितो ग्रामं ग्रामस्य पार्श्वद्वये इत्यर्थः ॥ सर्वतो ग्रामं ग्रामस्य समन्तादित्यर्थः ॥ जालमं मूर्खं धिक् तस्य निन्द्यतेत्यर्थः ॥ उपर्युपरि पर्वतम् । पर्वतस्योर्ध्वमित्यर्थः ॥ अध्यधि सुखं सुखस्योपरिष्ठात्समीपकाले दुःखमित्यर्थः ॥ अधोऽधो ग्रामं ग्रामस्याधस्तात् समीपदेशे इत्यर्थः ॥ उभयतः कृष्णम् । कृष्णस्य पार्श्वद्वये इत्यर्थः ॥ परितः सर्वतः इत्यर्थः ॥ समया-निकषा-निपातौ समीपार्थकौ । “विलङ्घ्य लङ्कां निकषा हनिष्यति” इति भावः ॥ हा मूर्खम् तस्य शोच्यतेत्यर्थः ॥ ‘बुभुक्षितं न प्रतिभाति किञ्चित्’ । बुभुक्षितस्य पुरुषस्य किञ्चित् प्रतिभाति नेत्यर्थः ।

(तत्त्वदी०)—कारकविभक्तिं दर्शयित्वोपपदविभक्तिं दर्शयति—विनासहेत्यादि ॥ विना च सहश्च नमश्च ऋते च निर्द्धारणं च स्वामी च ते आदयो येषामिति द्वन्द्वगर्भो बहुव्रीहिः । द्वन्द्वान्ते श्रूयमाणत्वादादिशब्दः प्रत्येकं संबध्यते । द्वितीयादीनां चात्र यथाक्रममन्वयः ॥ विनादियोगे इति ॥ विना पापमिति । पापसंबन्धाभावे सर्वं कर्म फलप्रदं भवतीत्यर्थः । द्वितीयाद्या उपपदविभक्तयः षष्ठ्यपवादा जपमनु इति ॥ हेतुभूतजपोपलक्षितमतीतकालमेकाश्रयकं वर्षणमित्यर्थः ॥ उपहरिमिति ॥ हरेर्हीना इत्यर्थः ॥ नदीमिति ॥ नद्या सह संबद्धेत्यर्थः । पित्र् बन्धने कः ॥ अतिदेवानिति ॥ देवानां पूज्य इत्यर्थः ॥ अभित इति ॥ उभयत इत्यर्थः ॥ धिगिति ॥ निर्भर्त्सननिन्दयोः ॥ उपरीति ॥ पर्वतस्योपरिष्ठात्समीपे देश इत्यर्थः ॥ अधीति ॥ सुखस्योपरिष्ठात्समीपकाले दुःखमित्यर्थः ॥ अध इति ॥ ग्रामस्याधस्तात्समीपदेश इत्यर्थः ॥

(कालाध्वनोनैरन्तर्ये) मासमधीते । क्रोशं पर्वतः । मासं गुडधानाः मासं कल्याणी । क्रोशं कुटिला नदी ॥ नैरन्तर्यं किम् । मासस्य द्विरधीते । क्रोशस्यैकदेशे पर्वतः ॥

(सुबोधिनी)—कालाध्वनोनैरन्तर्ये ॥ कालश्च अध्वा च कालाध्वानौ तयोः कालाध्वनोः निर्गतमन्तरं यस्मात्तत् निरन्तरं निरन्तरस्य भावो नैरन्तर्यं तस्मिन्नैरन्तर्ये । क्रियागुणद्वयैः सह कालाध्वनोनैरन्तरसंबन्धे कालाध्ववाचकाद् द्वितीया स्यात् ॥ मासमधीते । निरन्तरा मासस्याध्ययनक्रियेत्यर्थः ॥ क्रोशं पर्वतः । निरन्तरः क्रोशस्य पर्वत इत्यर्थः ॥ मासं गुडधानाः । निरन्तरा मासस्य गुडेन मिश्राः धानाः गुडधानाः । “धाना भृष्टयवे स्त्रियाम्” इत्यमरः ॥ मासं कल्याणी । निरन्तरा मासस्य शोभनगुणवती ॥ क्रोशमधीते । निरन्तरा क्रोशस्याध्ययनक्रिया ॥ क्रोशं कुटिला

नदी । निरन्तरा क्रोशस्य वक्रा नदी ॥ लक्षणेत्थंभूताख्यानभागवीप्सार्थकानां प्रति-
पर्यन्तानां योगे द्वितीया ॥ लक्षणे यथा । वृक्षं प्रति पर्यनु वा विद्योतते विद्युत् ॥
लक्ष्यलक्षणभावसंबन्धं प्रत्यादयो द्योतयन्त्यत्र ॥ इत्थंभूताख्याने । भक्तो विष्णुं प्रति
पर्यनु वा । विष्णोर्भक्तेश्च विषयविषयिभावसंबन्धं प्रत्यादयो द्योतयन्त्यत्र । भक्तः
कृष्णस्य कंचित्प्रकारं भक्तत्वं प्राप्त इत्यर्थः । भागे । लक्ष्मीः कृष्णं प्रति पर्यनु वा ।
लक्ष्मीरूपस्य भागस्य कृष्णेन सह स्वस्वामिसंबन्धः तं प्रत्यादयो द्योतयन्त्यत्र ।
कृष्णस्य भाग इत्यर्थः ॥ वीप्सायाम् । वृक्षं प्रति पर्यनु वा वृक्षं वृक्षमित्यर्थः ॥ लक्ष-
णेत्थंभूताख्यानवीप्सार्थकामियोगे द्वितीया ॥ लक्षणे यथा । हरिमभि वर्तते मुक्तिः ।
हरिं लक्षयित्वेत्यर्थः । लक्ष्यलक्षणभावसंबन्धोऽत्र । इत्थंभूताख्याने । भक्तो हरिमभि ।
विषयविषयिभावसंबन्धोऽत्र । हरेः कंचित्प्रकारं भक्तत्वं प्राप्त इत्यर्थः ॥ वीप्सायाम् ।
देवमभिनमति । देवंदेवमित्यर्थः ॥ पृथग्नानादक्षिणेन उत्तरेण इत्यादियोगेऽपि द्वितीया ॥

(तत्त्वदी०)-कालाध्वनोरिति ॥ कालश्च अध्वा च कालाध्वनौ तयोः । निर्गतमन्तरं
यस्मात्तन्निरन्तरम् । तस्य भावः नैरन्तर्यं तस्मिन् । क्रियागुणद्रव्यैः कालाध्वनोः निरन्तरं संबन्धे
कालाध्वभ्यां द्वितीया ॥ मासमिति ॥ निरन्तरं माससंबन्धी एकाश्रयोऽध्ययनाकुलो व्यापारः ॥
मासं कल्याणीति ॥ अव्यवच्छिन्नमाससंबन्धि शोभनगुणवती ॥ मासं गुडिति ॥ अव्य-
वच्छिन्नमाससंबन्धी इत्यर्थः ॥

(अधिपूर्वाणां शीङ्स्थाऽऽसामाधारः कर्म) अधिशेते अधि-
तिष्ठति अध्यास्ते वा वैकुण्ठं हरिः ॥

(सुबोधिनी)-अधिपूर्वाणां शीङ्स्थाऽऽसामाधारः कर्म ॥ शीङ् स्वप्ने ।
ष्ठा गतिनिवृत्तौ । आस उपवेशने । अधिपूर्वकाणामेषामाधारः कर्मसंज्ञकः स्यादनुक्ते
कर्मणि द्वितीयेत्यर्थः ॥

(तत्त्वदी०)-अधिशेते इत्यादि ॥ अत्र त्रयाणां फलं स्थितिः । अवस्थानजन्यवैकु-
ण्ठनिष्ठसंयोगानुकूल एकहर्षमिन्नाश्रयको वर्तमानो व्यापारः ॥

(अभिनिपूर्वस्य विशेः) अभिनिविशते सन्मार्गम् ॥

(सुबोधिनी)-अभिनिपूर्वस्य विशेः ॥ द्वन्द्वेऽल्पस्वरप्रधानेति नेः पूर्वनिपाते
कर्तव्ये विपरीतोच्चारणमीदृशसंघातविवक्षार्थम् । अभिनीत्येतत्संघातपूर्वस्य 'विश
प्रवेशने' इत्यस्याधारः कर्मसंज्ञकः स्यात् ॥

(तत्त्वदी०)-अभिनि इति ॥ नेरल्पस्वरत्वेन पूर्वनिपाते कर्तव्ये विपरीतोच्चारणमीदृ-
शसमुदायविवक्षार्थम् । तेनेह न । "निविशते यदि शुकशिखा पदे" इति ॥ अभिनिविशत
इति ॥ अभिनिवेशजन्यसन्मार्गाभिन्नाश्रयः संबन्धस्तदनुकूल एकाभिन्नाश्रयको वर्तमानो व्यापारः ॥

(उपान्वध्याङ्पूर्वस्य वसः) उपवसति अनुवसति अधिवसति आवसति वा वैकुण्ठं हरिः ॥

(सुबोधिनी)-उपान्वध्याङ्पूर्वस्य वसः ॥ उपादिपूर्वस्य वसेराधारः कर्म-संज्ञकः स्यात् ॥ लुग्विकरणाऽलुग्विकरणयोरलुग्विकरणस्यैव ग्रहणमिति न्यायात् 'वस निवासे' इति भौवादिक एव गृह्यते न तु 'वस आच्छादने' इत्यादादिकः ॥

(तत्त्वदी०)-उपवसतीत्यादि ॥ वैकुण्ठाभिन्नाश्रयको वासजन्यो यः संयोगस्तदनु-कूल एकहर्षमिन्नाश्रयको वर्तमानो व्यपारः ॥

(नाभुक्त्यर्थस्य) वने उपपसति । इत्यादि ॥

(सुबोधिनी)-नाभुक्त्यर्थस्य ॥ भोजननिवृत्तिवाचकस्य वसेराधारः कर्मसंज्ञो न ॥ उपवसति उपवासं करोतीत्यर्थः ॥ इति पुनरपि द्वितीया ॥

(सहादियोगे तृतीया) सह शिष्येणागतो गुरुः ॥ एवं साकं सार्द्ध-समयोगेऽपि ॥

(सुबोधिनी)-सहादियोगे तृतीया ॥ सहार्थकशब्दस्य योगे तृतीया विभ-क्तिर्भवति ॥ गुरुः शिष्येण सहागतः । गुरोरत्रागमनाक्रियया शाब्दः संबन्धः शिष्य-स्य त्वार्थः संबन्धः । अत एव शिष्यस्याप्राधान्यम् । षष्ठ्या बाधिकेयम् ॥ ननु सम्बन्धे तृतीया । सम्बन्धश्चोभयनिष्ठोऽत उभाभ्यां तृतीया स्यात् । मैवं वद । यस्मात्षष्ठी प्राप्ता तस्मादेव तृतीया । षष्ठी चाप्रधानाद्विहिता । ततस्तृतीयाऽप्यप्रधा-नादेव भवति । उत्सर्गसमानदेशा अपवादा भवन्तीत्युक्तत्वात् । सहार्थविवक्षायां विनापि सहार्थप्रयोगं तृतीया भवति । त्वमहं सिनेत्यादिनिर्देशात् । एवं साकं सार्द्धं समं अमा पृथक् विना नाना इत्यादियोगेऽपि तृतीया ॥

(तत्त्वदी०)-सहादियोग इति ॥ शिष्येण सहेति ॥ गुरौ तु न तृतीया तस्य प्रधानत्वात् । अथाप्रधाने तृतीयेति चेत् कथं गुरुणा सहागतः शिष्य इत्यत्र सा । गुरोः प्रधा-नत्वादिति चेत् सत्यम् । न ह्यत्र लौकिकं प्राधान्यं किन्तु शाब्दम् । तच्च शब्दप्रतिपादितक्रिया-त्वम् । अर्थलब्धाक्रियात्वमप्राधान्यम् । तच्च यदा यस्य तदा तस्यैव प्राधान्याप्राधान्ये ॥ शिष्येण सहागतो गुरुरित्यत्रागमने शिष्यस्यापि कर्तृत्वमन्यथा साहित्यं न स्यात् इति कर्तृसा-धनयोरित्येव तृतीया किमनेनेति चेत्सत्यम् । शिष्येण सहागमनं गुरोरित्यत्र शिष्यादपि कर्तृका-र्ययोरिति षष्ठी प्राप्ता तदपवादार्थमिदमिति गृहाण । सहार्थविवक्षायां सहादिप्रयोगाभावेऽपि तृतीया सिनेत्यादिनिर्देशात् ॥

(येनाङ्गविकारः) येनाङ्गेन विकृतेनाङ्गिनो विकारो लक्ष्यते तत-
स्तृतीया ॥ अक्षणा काणः ॥ अङ्गविकारः किम् । अक्षि काणमस्य ॥

(सुबोधिनी)—येनाङ्गविकारः ॥ अङ्गमस्यास्तीति सोऽङ्गः । अस्त्यर्थेऽप्रत्ययः ।
अङ्गीत्यर्थः ॥ अङ्गस्याङ्गिनो विकारः अङ्गविकारः । अक्षणा काणः । अक्षः काण-
त्वविशिष्ट इत्यर्थः ॥

(तत्त्वदी०)—अङ्गिन इति ॥ अङ्गमस्यास्तीति सोऽङ्गी तस्येत्यर्थः ॥

(कञ्चित्प्रकारं प्राप्तस्य लक्षणे) जटाभिस्तापसः ॥

(सुबोधिनी)—कञ्चित्प्रकारं प्राप्तस्य लक्षणे ॥ सामान्यस्य भेदको विशेषः
प्रकारः । स लक्ष्यतेऽनेनेति लक्षणं चिह्नम् । कञ्चित्प्रकारं प्राप्तस्य लक्षणे तृतीया
स्यात् ॥ जटाभिस्तापसः । जटाज्ञाप्यतापसत्वविशिष्टः । जटाभिर्ज्ञाप्यं यत्तापसत्वं
तद्विशिष्ट इत्यर्थः । इह जटानां लक्षणत्वम् । तेन लक्ष्यलक्षणभावः संबन्धोऽत्र ॥

(तत्त्वदी०)—जटाभिरिति ॥ जटाज्ञाप्यतापसत्वविशिष्ट इत्यर्थः । लक्षणे किम् ।
अस्य जटाः ॥

(प्रकृत्यादिभ्यश्च) प्रकृत्या चारुः । प्रायेण याज्ञिकः । गोत्रेण
गार्ग्यः । समेनैति । विषमेणैति । द्विद्रोणेन धान्यं क्रीणाति । सुखेन
दुःखेन याति ॥

(सुबोधिनी)—प्रकृत्यादिभ्यश्च ॥ प्रकृत्या स्वभावेन चारुरभिरूपः न त्वलं-
कारादिना । अत्र क्रियाया अश्रवणे कर्तृकरणत्वाभावात्पृष्ठी प्राप्ता तद्वाधिका तृतीया ॥
प्रायेण बहुधा यज्ञं करोतीति याज्ञिकः ॥ गोत्रेण गार्ग्यः । गर्गगोत्रमस्येत्यर्थः ।
प्रातिपदिकार्थे प्रथमा प्राप्ता तद्वाधिका तृतीयाऽत्र ॥ समेन मार्गेण विषमेण मार्गेण
स एति गच्छतीत्यर्थः । समविषमाभ्यां कर्मभ्यां द्वितीया प्राप्ता तद्वाधिका तृतीया
ऽत्र ॥ द्वयोर्द्रोणयोः समाहारो द्विद्रोणम् । कञ्चिन्नेति स्त्रीत्वाभावः । द्विद्रोणपरिमित-
धान्यमूल्यवाचको द्विद्रोणशब्दः । द्रोणद्वयस्य द्रव्यस्य धान्यं क्रीणातीत्यर्थः ॥
सुखेन दुःखेन याति । सुखं दुःखं यातीत्यर्थः ॥

(दिवः करणम्) कर्मसंज्ञं वा स्यात् ॥ अक्षैरक्षान्वा दीव्यति ॥

(सुबोधिनी)—दिवः करणम् ॥ दिवः करणस्य कर्मसंज्ञा वा स्यात् ॥ दिवु
क्रीडादौ । अस्य करणं वा कर्म भवति । अक्षैः अक्षान् वा दीव्यति । किञ्च सक-
र्मकत्वादक्षैर्देवयते देवदत्तो मैत्रेणेत्यत्र गतिबुद्धीत्यनेन जावपि कर्तुः कर्मत्वं न ॥

(तुल्यार्थयोगे) कृष्णेन तुल्यः । रामेण सदृशः ॥

(सुबोधिनी)-तुल्यार्थयोगे ॥ तोलनं तुला तुलया संमितस्तुल्यः पयप्रत्ययः । णितो वेति वृद्ध्यभावः । तुल्यार्थवाचकशब्दयोगं तृतीया वा स्यात् । पक्षे संबन्धे षष्ठी । तुलाऽमाशब्दौ विना । उपमा तुला वा हरेर्नास्तीति । तुल्यः सदृशः समः कृष्णेन कृष्णस्य वा ॥

(फलप्राप्तौ कालाध्वनोरत्यन्तसंयोगे तृतीया) अह्ना क्रोशेन वाऽनुवाकोऽधीतः ॥ फलप्राप्तौ किम् । मासमधीतो नायातः ॥

(सुबोधिनी)-फलप्राप्तौ कालाध्वनोरत्यन्तसंयोगे तृतीया ॥ अन्तं विराममतिक्रान्तोऽत्यन्तः । अत्यन्तश्चासौ संयोगश्चात्यन्तसंयोगस्तस्मिन् अत्यन्तसंयोगे । निरन्तरसंनिकर्षे कालाध्ववाचकाभ्यां तृतीया स्यात् फलप्राप्तौ सत्याम् । देवदत्तेनानुवाको ग्रन्थाविशेषोऽह्ना दिनं यावन्निरन्तरं क्रोशेन एकक्रोशं यावन्निरन्तरं वाऽधीतः । कालाध्वनोरिति द्वितीयावाधिकेयं तृतीया ॥

(तत्त्वदी०)-फलेति ॥ फलप्राप्तौ किम् । मासमधीतो नायातः ॥

(अशिष्टव्यवहारे दाणः प्रयोगे चतुर्थ्यर्थे तृतीया) दास्या संयच्छते कामुकः । धर्म्ये तु भार्यायै संयच्छति ॥

(सुबोधिनी)-अशिष्टव्यवहारे दाणः प्रयोगे चतुर्थ्यर्थे तृतीया ॥ निषिद्धाचारे प्रतिपाद्ये दाणः प्रयोगे चतुर्थ्यर्थे तृतीया स्यात् ॥ दास्या संयच्छते कामी ॥ धर्म्ये तु भार्यायै संयच्छति ॥ इति पुनरपि तृतीया ॥

(नमआदियोगे चतुर्थी) नमो नारायणाय ॥ एवं स्वस्तिस्वाहा-स्वधाऽलंबषड्योगे च ॥

(सुबोधिनी)-नमआदियोगे चतुर्थी ॥ सम्बन्धसामान्ये षष्ठ्यां प्राप्तायां तद्वाधिका चतुर्थी ॥ नारायणाय हरये नमोऽस्तु ॥ प्रजाभ्यः स्वस्ति कल्याणम् ॥ अग्नये स्वाहा ॥ पितृभ्यः स्वधा ॥ अलमिति समर्थार्थस्य ग्रहणम् । हरिर्देवैत्येभ्योऽलं समर्थ इत्यर्थः ॥ इन्द्राय वषट् ॥

(तत्त्वदी०)-नमआदियोगे चतुर्थीति ॥ नमस्करोति देवानित्यादौ तु उपपदविभक्तेरित्याद्युक्तमेव । स्वयंभुवे नमस्कृत्यादौ तु स्वयंभुवमनुकूलयितुमित्यर्थे तुमोऽप्रयुक्तस्य कर्मणि चतुर्थी । एतच्च कार्यायेति सूत्रेण ज्ञापितम् । कार्यं विधातुमित्यर्थात् ॥

(उपपदविभक्तेः कारकविभक्तिर्बलीयसीति) नमस्करोति देवान् । प्रभ्वादियोगे षष्ठ्यपि । भोजनाय भोजनस्य वा प्रभुः समर्थः शक्तः ॥ कृष्णाय कृष्णस्य वा मद्रं भद्रं कुशलं सुखमायुष्यमर्थः प्रयोजनं वा भूयात् ॥

(सुबोधिनी)—ननु नमस्करोति देवानित्यत्र चतुर्थी स्यात् । नमः संबन्धसत्त्वाद्बुध्यते—उपपदविभक्तेः कारकविभक्तिर्बलीयसीति ॥ उपपदं निमित्तं यस्याः सा उपपदनिमित्ता सा चासौ विभक्तिश्च उपपदविभक्तिः । शाकपार्थिवादित्वान्मध्यमपदलोपः । क्रियान्वयित्वं कारकत्वम् । कारकनिमित्ता विभक्तिर्बलीयसी बलिष्ठेत्यर्थः ॥ क्रियान्वयित्वाद्देवानित्यत्र द्वितीया । प्रभ्वादियोगे षष्ठ्यपि । प्रभ्वायुष्यमद्रभद्रकुशलसुखार्थहितार्थकाः प्रभ्वादयः । एषां योगे षष्ठीचतुर्थी भवतः । तत्रायुष्यादियांगे आशीर्वादेऽर्थे एव ॥ आशीर्वादे किम् । देवदत्तस्यायुष्यमस्ति ॥

(तत्त्वदी०)—उपपदविभक्तेः कारकविभक्तिर्बलीयसीति ॥ उप समीपे पदम् उपपदम् । उपपदं निमित्तं यस्याः सा उपपदनिमित्ता । सा चासौ विभक्तिश्च उपपदविभक्तिः । शाकपार्थिवादित्स्याः । तेन नमस्करोति देवानित्यत्र कर्मणि द्वितीयैव न चतुर्थी ॥

(रुच्यर्थधातुयोगे प्रीयमाणे) हरये रोचते भक्तिः ॥

(सुबोधिनी)—रुच्यर्थधातुयोगे प्रीयमाणे ॥ रुचिर्दीप्तावपि । दीप्तिस्तत्र न विवक्षिता इत्यत उच्यते । अन्यकर्तृकोऽभिलाषो रुचिः । रुचिरर्थो येषां ते रुच्यर्थाः । रुच्यर्थाश्च ते धातवश्च रुच्यर्थधातवस्तेषां योगः रुच्यर्थधातुयोगस्तस्मिन् । प्रीयते इति प्रीयमाणः । प्रीञ् तर्पणे । अस्मात् कर्मणि ज्ञानप्रत्ययः । तस्मिन् प्रीयमाणे चतुर्थी भवति ॥ हरिं प्रीणयतीत्यर्थे कर्मणि द्वितीयाप्राप्तौ चतुर्थी । हरिनिष्ठप्रीतेर्भक्तिः कर्त्री । भक्तिरात्मविषयमभिलाषं हरेरुत्पादयतीत्यर्थः ॥ प्रीयमाणे किम् । देवदत्ताय रोचते मोदकः पथि ॥

(तत्त्वदी०) हरय इति ॥ अन्यकर्तृकोऽभिलाषो रुचिः । हरिनिष्ठप्रीतेर्भक्तिः कर्त्री । हरिं प्रीणयतीत्यर्थः । द्वितीयाप्राप्तौ वचनम् । शाब्दबोधस्त्वयम् । हर्यभिन्नाश्रयकप्रीत्यनुकूल एकसेवानिष्ठो वर्तमानो व्यापारः ॥

श्लाघद्बुद्धस्थाशपां प्रयोगे बोधयितुमिष्टे) गोपी कृष्णाय श्लाघते ह्यते तिष्ठते शपते वा ॥

(सुबोधिनी)—श्लाघद्बुद्धस्थाशपां प्रयोगे बोधयितुमिष्टे ॥ श्लाघ कथने । बुद्ध अपनयने । ष्ठा गतिनिवृत्तौ । शप उपालम्भे । एषां प्रयोगे बोधयितुं ज्ञापयि-

तुमिष्टे वाञ्छिते चतुर्थी स्यात् ॥ गोपी स्मरात्कन्दर्पात् कृष्णाय श्लाघते । कृष्णं स्तौ-
तीत्यर्थः । सर्वत्र कर्मणि द्वितीयाप्राप्तौ चतुर्थी ॥ कृष्णाय हुते । सपत्नीभ्यो हुतमर्थं
कृष्णं बोधयतीत्यर्थः । कृष्णाय तिष्ठते । स्थित्या स्वाभिप्रायं कृष्णं बोधयतीत्यर्थः ।
स्वाभिप्रायाविष्करणे निर्णेत्राख्यायामिति तिष्ठतेरात्मनेपदम् ॥ कृष्णाय शपते ।
उपालम्भेन स्वाभिप्रायं कृष्णं बोधयतीत्यर्थः ॥

(तत्त्वदी०)—श्लाघद्भुङ् इति ॥ श्लाघत इति ॥ श्लाघा स्तुतिः । कृष्णाय
श्लाघते । कृष्णं स्तौतीत्यर्थः ॥ कर्मत्वे प्राप्ते वचनमिदम् । अन्ये त्वाहुः । कृष्णाय आत्मानं
परं वा श्लाघ्यं कथयतीत्यर्थः ॥ अस्मिन्स्तु पक्षे शेषषष्ठ्यां प्राप्तायां वचनम् ॥ हुत इति ॥ सपत्नी-
भ्यः कृष्णं हुवाना तमेवार्थं कृष्णं बोधयतीत्यर्थः । यस्य कस्यचित् हुति वा ॥ तिष्ठत इति ॥
स्थित्याऽभिप्रायं बोधयतीत्यर्थः । शाब्दबोधस्तु कृष्णोद्देश्यक आत्माभिन्नाश्रयकश्लाघ्यत्वादि-
बोधनानुकूल एकगोप्यभिन्नाश्रयको वर्तमानो व्यापारः । स्वाभिप्रायाविष्करणे निर्णेत्रा-
ख्यायामित्यात्मनेपदम् ॥

(धारेरुत्तमर्णे) भक्ताय धारयति मोक्षं हरिः ॥

(सुबोधिनी) धारेरुत्तमर्णे ॥ धृङ् अवस्थाने । ज्यन्तः । धारयतेः प्रयोगे
उत्तमर्णे चतुर्थी स्यात् ॥ उत्तमर्णो धनस्वामी । अत्रोत्तमर्णो भक्तः । हरिस्त्वधमर्णः ।
'अधमर्णस्तु ग्राहकः' इति । भक्तेन पूर्वं भक्तिर्दत्ता तदर्थं हरिमोक्षं धारयति । धृङ्गे-
ऽकर्मकत्वाद् गतिबुद्धीति सूत्रेणाज्यन्तावस्थायां कर्तुर्ज्यन्तावस्थायां कर्मत्वम् ।
अत्र च षष्ठीप्राप्तौ चतुर्थी विधीयते ॥ उत्तमर्णे किम् । देवदत्ताय शतं धारयति ग्रामे ॥

(तत्त्वदी०)—धारेरिति ॥ षष्ठीप्राप्तौ वचनम् ॥ भक्तायेति ॥ भक्तोद्देश्यकमोक्ष-
कर्मकधारणानुकूल एकहर्षभिन्नाश्रयको वर्तमानो व्यापारः ॥

(स्पृहयतेरीप्सिते) पुष्पेभ्यः स्पृहयति ॥

(सुबोधिनी)—स्पृहयतेरीप्सिते ॥ स्पृहयतेः प्रयोग ईप्सिते वाञ्छिते चतुर्थी
स्यात् ॥ स्पृह ईप्सायाम् । चुरादावदन्तः । कर्मणि द्वितीयावाधिकेयम् । मैत्रः पुष्पे-
भ्यः स्पृहयति । पुष्पाणि स्पृहयतीत्यर्थः ॥ प्रकर्षविवक्षायां द्वितीयाऽपि ॥

(तत्त्वदी०)—पुष्पेभ्यः स्पृहयति इति ॥ पुष्पोद्देश्यकेच्छानुकूल एकाभिन्नाश्रयको
वर्तमानो व्यापारः ॥

(क्रुध्यद्द्रुह्य्यामूयार्थानाम्) यं प्रति कोपार्थादयस्तत्र ॥ हरये
क्रुध्यति द्रुह्यति ईर्ष्यति असूयति इत्यादि ॥

(सुबोधिनी)-कुधद्रुहेर्ष्यासूयार्थानाम् ॥ कुधद्रुहेर्ष्यासूयार्थानां प्रयोगे यं प्रति कोपादयस्तत्र चतुर्थी ॥ कुध क्रोधे । द्रुह जिघांसायाम् । ईर्ष्य ईर्ष्यायाम् । असूयेति कण्ठ्वादियगन्तां धातुः । एषामर्थ इवार्थो येषां धातूनां तेषां प्रयोगे यं प्रति यस्मिन् कोपादयः क्रियन्ते तत्र चतुर्थी स्यात् ॥ क्रोधोऽमर्षः ॥ जिघांसाऽपकारः ॥ ईर्ष्या परसंपत्त्यसहनम् ॥ असूया गुणेषु दांषाविष्करणम् ॥ कुधद्रुहोरकर्मकत्वात् तद्योगे षष्ठीप्राप्तौ चतुर्थी । ईर्ष्यासूययोस्तु सकर्मकत्वात् द्वितीयाप्राप्तौ चतुर्थी । यं प्रति कोपादयः किम् । भार्यामीर्ष्यति । भैनामन्योऽद्राक्षीदिति हेतोः ॥ चतुर्थी बलि-हितसुखरक्षितैः ॥ एभिर्योगे चतुर्थी स्यात् ॥ बलिः पूजोपहारकः । ब्राह्मणाय बलिः हितं सुखं रक्षितं वा । चशब्दादन्येऽप्यनुक्तप्रयोगा ज्ञेयाः ॥ इति पुनरपि चतुर्थी ॥

(तत्त्वदी०)-कुधद्रुह इति ॥ कुध क्रोधे । द्रुह द्रोहे । ईर्ष्य ईर्ष्यायाम् । असूयेति कण्ठ्वादियगन्तः । एषामर्थ इवार्थो येषां धातूनामित्यर्थः । तत्र क्रोधोऽमर्ष ईर्ष्या असहनम् । असूया तु गुणेषु दोषारोपः ॥

(ऋतेआदियोगे पञ्चमी) ऋते ज्ञानान्न मुक्तिः । अन्यो गृहाद्विहारः । आराद्वनात् । इतरो ग्रामात् । भिन्नः कृष्णात् । पूर्वो ग्रामात् । प्राग्ग्रामात् । दक्षिणा ग्रामात् ।

(सुबोधिनी)-ऋतेआदियोगे पञ्चमी ॥ ज्ञानादृते विना मुक्तिर्न । ऋतेयोगे द्वितीयाऽपि । ऋते द्वितीया चेति चान्द्रसूत्रोक्तत्वात् ॥ गृहादन्यो विहारो वनम् ॥ वनादारात् । “आराद् दूरसमीपयोः” इत्यमरः ॥ दूरान्तिकयोगे षष्ठ्यपीति प्राप्ते पञ्चमी । ग्रामादितरः । “इतरस्त्वन्यनीचयोः” इत्यमरः ॥ नीचार्थस्येतरस्य ग्रहणं न । कृष्णाद्विन्नोऽन्य इत्यर्थः ॥ एवं पूर्वदक्षिणादक्षिणाहियोगे अञ्चूत्तरपदयोगे च पञ्चमी ॥

(तत्त्वदी०)-ऋते ज्ञानादिति ॥ कथं तर्हि ‘पुरुषाराधनमृते’ इति । प्रमादोऽयमित्येके । ऋते द्वितीया चेति चान्द्रसूत्रात् द्वितीयाऽपि ॥

(विनापृथग्ज्ञाना वा) विना कृष्णात् ॥

(सुबोधिनी)-विनापृथग्ज्ञाना वा ॥ विनापृथग्ज्ञानाभिर्योगे द्वितीयातृतीयापञ्चम्यो भवन्ति ॥ “हिरुङ् नाना च वर्जने” इत्यमरः ॥

(विद्यास्वीकारे पञ्चमी) उपाध्यायादधीते ॥

(सुबोधिनी)-विद्यास्वीकारे पञ्चमी ॥ विद्यास्वीकारे वक्तुः पञ्चमी भवति ॥ यथा उपेत्यास्मादधीयते इत्यपादाने घञ् । उपाध्यायादधीते शिष्यः । निःसरन्तं शब्दं ततो गृह्णातीत्यर्थः ॥

(जनिकर्तुः प्रकृतिः) जायमानस्य कार्यस्योपादानमपादानसंज्ञं
स्यात् ॥ ब्रह्मणः प्रजाः प्रजायन्ते ॥

(सुबोधिनी)-जनिकर्तुः प्रकृतिः ॥ उत्पद्यमानस्य कार्यस्य हेतोः पञ्चमी ॥
यथा । ब्रह्मणो धातुः प्रजाः प्रजायन्ते । उत्पद्यन्ते इत्यर्थः । तत उपक्रामन्ति निर्ग-
च्छन्तीत्यर्थो वा । ब्रह्मा हिरण्यगर्भः स च हेतुरेव न पुनरुपादानम् । “ प्रजा स्या-
त्सन्ततौ जने ” इत्यमरः ॥

(यतश्चाध्वकालयोर्निर्माणं तत्र पञ्चमी) (पञ्चमीयुक्तादध्वनः
प्रथमासप्तम्यौ कालात्मतमी) वनाद्ग्रायो योजनं योजने वा ।
कार्तिक्या आग्रहायणी मासे ॥

(सुबोधिनी)-यतश्चाध्वकालयोर्निर्माणं तत्र पञ्चमी ॥ यतश्चाध्वकालयोः
परिच्छेदः क्रियते तस्मात्पञ्चमी भवति ॥ अध्ववाचकशब्दात्तु प्रथमासप्तम्यौ । काल-
वाचकात्तु सप्तम्येव । वनात् ग्रायो योजनं योजनं वा ॥ अग्रे हायनं यस्याः सा
आग्रहायणी । स्वार्थेऽण् । कार्तिक्याः पौर्णमास्या आग्रहायणी मासेऽस्ति ॥

(वर्जनेऽपपरिभ्यां पञ्चमी) अप हरेः संसारः । परि हरेः संसारः ।
आ मुक्तेः संसारः ॥

(सुबोधिनी)-वर्जनेऽपपरिभ्यां पञ्चमी ॥ वर्जनेऽर्थयोरपपर्योयोगे पञ्चमी ।
यथा । अपहरेः परिहरेः संसारः । हरिं वर्जयित्वेत्यर्थः ॥ मर्यादार्थकाङ्क्षयोगे पञ्चमी ।
यथा । आ मुक्तेः संसारः । मुक्तिं मर्यादीकृत्येत्यर्थः ॥ एवमभिविध्यर्थकाङ्क्षयोगेऽपि
पञ्चमी । यथा । आ बालेभ्यो हरिभक्तिः । बालानभिव्याप्येत्यर्थः ॥

(प्रतिः प्रतिनिधिप्रतिदानयोः) यतः प्रतिनिधिः प्रतिदानं च
तत्र प्रतियोगे पञ्चमी ॥ प्रयुन्नः कृष्णात्प्रति । तिलेभ्यः प्रतियच्छति माषान् ॥

(सुबोधिनी)-प्रतिः प्रतिनिधिप्रतिदानयोः ॥ एतयोरर्थयोर्यः प्रतिस्तस्य
योगे पञ्चमी स्यात् । मुख्यस्याभावे तत्सदृशो य उपादीयते स प्रतिनिधिः । दत्तस्य
प्रतिनिर्यातनं प्रतिदानम् । षष्ठीबाधिका पञ्चमीयम् । कृष्णात् प्रति कृष्णस्य सदृश
इत्यर्थः ॥ तिलेभ्यः प्रति । तिलानामादानेन मैत्रो माषान् यच्छति ददातीत्यर्थः ।
भयहेतौ पञ्चमी ॥ भयार्थानां त्राणार्थानां च प्रयोगे भयहेतोः पञ्चमी स्यात् । षष्ठी-
बाधिकेयम् ॥ मैत्रश्चौराद्विभेति । चौरात् त्रायते ॥

(हेतौ तृतीयापञ्चम्यौ) जाड्याज्जाड्येन वा बद्धः । स्तोका-
त्स्तोकेन वा मुक्तः ॥

(सुबोधिनी)-हेतौ तृतीयापञ्चम्यौ ॥ गुणे वर्तमानात् हेतुवाचकशब्दादस्त्री-
लिङ्गात्तृतीयापञ्चम्यौ स्तः ॥ जाड्यस्य भावो जाड्यं तेन तस्माद्वा बद्धः । स्तोकेन
स्तोकाद्वा । अनायासेन मुक्त इत्यर्थः ॥ गुणवाचकात् किम् । धनेन कुलम् ॥ अस्त्री-
लिङ्गात्किम् । बुद्ध्या मुक्तः । तृतीयाप्राप्तौ पक्षे पञ्चमी विधीयते ॥

(दूरान्तिकयोर्योगे षष्ठ्यपि) ग्रामस्य दूरादन्तिकाद्वा इत्यादि ॥

(सुबोधिनी)-दूरान्तिकयोर्योगे षष्ठ्यपि ॥ अनयोर्योगे षष्ठी भवति ।
अपिशब्दाद्दूरान्तिकार्थकभ्यो नामार्थमात्रे द्वितीयातृतीयापञ्चमीसप्तम्यो भवन्ती-
त्यर्थः ॥ ग्रामस्य दूरं दूरेण दूरात् दूरे वा ॥ अन्तिकम् अन्तिकेन अन्तिकात्
अन्तिके वा इति पुनरपि पञ्चमी ॥

(निर्धारणे षष्ठीसप्तम्यौ) क्रियागुणजातिसंज्ञाभिः समुदायात्पृ-
थक्करणं निर्धारणं यतस्ततः षष्ठीसप्तम्यौ ॥ क्रियापराणां क्रियापरेषु वा
भगवदाराधकः श्रेष्ठः । गवां गोषु वा कृष्णा संपन्नक्षीरा । नृणां नृषु वा
ब्राह्मणः श्रेष्ठः । छात्राणां छात्रेषु वा मैत्रः पटुः ॥

(सुबोधिनी)-निर्धारणे षष्ठीसप्तम्यौ ॥ निर्धारणादियोगे षष्ठीसप्तम्यौ ।
जातिगुणक्रियासंज्ञाभिः समुदायादेकदेशस्य पृथक्करणं निर्धारणं तदस्ति साध्यत्वेना-
स्येति स निर्धारणः । अइकावित्यप्रत्ययः । श्रेष्ठत्वादिहेतुरित्यर्थः । तथा च निर्धा-
रणादियोगे निर्धारणाश्रयान्नाम्नः षष्ठीसप्तम्यौ स्तः । यतो निर्धार्यते तत एवेत्यर्थः ॥
इति पुनरपि षष्ठी ॥

(तत्त्वदी०)-क्रियागुणेत्यादि ॥ निर्धारणमस्यास्तीति निर्धारणः । अइकावित्यः ।
निर्धारणहेतुरिति यावत् । तथा च निर्धारणादियोगे षष्ठीति सम्यगेव न तु निर्धारणार्थे इति ।
अर्थपरो निर्धारणशब्दः । आदिशब्दस्य द्वन्द्वत्वरत्वेन प्रत्येकं योगस्यानिवार्यत्वात् । किंच
निर्धारणार्थे षष्ठीत्युक्ते कस्मात्षष्ठी निर्धारणाश्रयान्निर्धारणहेतौर्निर्धार्यमाणाद्वेति विनिगमना-
भावः । योगे षष्ठीति मते तु हेतुयोगे विधानाद्वेतौ न निर्धार्यमाणादपि स्वनिष्ठत्वेनाभिधानान्न
परिशेषान्निर्धारणाश्रयादेव ॥ नन्वत्र समूहसमूहिलक्षणे संबन्धे एव षष्ठी किमनेनेति चेत्सत्यम् ।
स्वाम्यादित्वान्निर्धारणयोगे सप्तमी विधास्यते । तथा बाधा मा भूदित्यतोऽपि षष्ठीविधानम् ॥

(स्वाम्यादियोगे षष्ठीसप्तम्यौ) गवां गोषु वा स्वामी अधिपतिः
ईश्वरः दायादः प्रसूतः प्रतिभूर्वा ॥

(सुबोधिनी)-स्वाम्यादियोगे षष्ठीसप्तम्यौ ॥ स्वामीश्वराधिपतिदायाद-
साक्षिप्रतिभूप्रसूतैर्योगे षष्ठीसप्तम्यौ स्तः ॥ षष्ठीप्राप्तौ पाक्षिकसप्तम्यर्थं वचनम् ॥
“दायादौ सुतवान्धवौ” इत्यमरः ॥ गोषु प्रसूतः । गा एवानुभविषुं जात इत्यर्थः ॥
प्रतिभूः साक्षी ॥

(तत्त्वदी०)-प्रसूत इति । गा एवानुभविषुं जात इत्यर्थः ॥

(अनादराधिक्ये क्रियालक्षणे षष्ठीसप्तम्यौ) रुदति रुदतो
वा प्राव्राजीत् ॥

(सुबोधिनी)-अनादराधिक्ये क्रियालक्षणे षष्ठीसप्तम्यौ ॥ केवलभावलक्षणे
सप्तम्येव अनादराधिक्ये तु षष्ठीसप्तम्यौ स्तः । रुदति रुदतो वा मैत्रः प्राव्राजीत् ।
रुदन्तं पुत्रादिकमनादृत्य संन्यस्तवानित्यर्थः ॥

(तत्त्वदी०)-रुदतीति ॥ रुदन्तं पुत्रादिकमनादृत्य संन्यस्तवानित्यर्थः ॥

(आयुक्तकुशलाभ्यां योगे षष्ठीसप्तम्यौ तात्पर्ये) आयुक्तः
कुशलो वा हरिपूजनस्य हरिपूजने वा ॥

(सुबोधिनी)-आयुक्तकुशलाभ्यां योगे षष्ठीसप्तम्यौ तात्पर्ये ॥ तत्प-
रस्य भावः तात्पर्यं तस्मिन् तात्पर्येऽर्थे आभ्यां योगे षष्ठीसप्तम्यौ स्तः ॥ हरिपूजने
हरिपूजनस्य वा आयुक्तः व्यापारित इत्यर्थः ॥ तात्पर्यं किम् । आयुक्तो गौः
शकटे । ईषद्युक्त इत्यर्थः ॥

(साधुनिपुणाभ्यां पूजायां सप्तमी) मातरि साधुर्निपुणो वा ॥

(सुबोधिनी)-साधुनिपुणाभ्यां पूजायां सप्तमी ॥ ‘पुण कर्मणि शुभे’ निपू-
र्वकादस्मान्नाम्युपधादिति कः । निपुणः । साधुशब्दप्रयोगे तु पूजां विना साध्वसा-
धुप्रयोगे सप्तमी भवत्येव । पूजायामाभ्यां योगे सप्तमी स्यात् ॥ पूजायां किम् ।
निपुणो राज्ञो भृत्यः । इह तत्त्वकथने तात्पर्यम् ॥ प्रतिपर्यनुयोगे न सप्तमी ॥
साधुर्निपुणो वा मातरं प्रति पर्यनु वा ॥

(प्रसितोत्सुकाभ्यां योगे तृतीयासप्तम्यौ) प्रसित उत्सुको वा
हरिणा हरौ वा ॥

(सुबोधिनी)-प्रसितोत्सुकाभ्यां योगे तृतीयासप्तम्यौ ॥ “तत्परे प्रसिता-
सक्तौ” इत्यमरः ॥ उत्सुकताहचर्यात्प्रसितस्तत्परार्थक एव गृह्यते । तेन प्रकर्षेण
सितः शुक्ल इत्यर्थे न ॥

(तत्त्वदी०)-प्रसित इति ॥ “तत्परे प्रसितासक्तौ” इत्यमरः ॥

(साध्वसाधुप्रयोगे सप्तमी) साधुः कृष्णो मातर्यसाधुमर्तुळे ॥

(सुबोधिनी)-साध्वसाधुप्रयोगे सप्तमी ॥ अत्र पूजा न विवक्षिता किन्तु
तत्त्वकथनं तत्रापि सप्तमी भवति एतदर्थं साधुग्रहणम् । साधुनिपुणाभ्यामिति
सूत्रे साधुग्रहणं तु पूजायां विवक्षितायां प्रत्यादिधोगे सप्तमीनिवृत्त्यर्थमिति ॥

(निमित्तात्कर्मयोगे सप्तमी) चर्मणि द्वीपिनं हन्ति दन्तयोर्हन्ति
कुञ्जरम् । केशेषु चमरीं हन्ति सीम्नि पुष्कलको हतः ॥

(सुबोधिनी)-निमित्तात्कर्मयोगे सप्तमी ॥ कर्मणो योगः संबन्धः कर्म-
योगस्तस्मिन्कर्मयोगे निमित्तात्फलात्सप्तमी स्यात् ॥ निमित्तशब्देन कारणग्रहणे तु
जाड्येन बद्ध इत्यादावप्यतिप्रसङ्गः स्यादित्यर्थः ॥ अत्र हेतुतृतीया तादर्थ्यचतुर्थी
च प्राप्ता तन्निवारणार्थमिदम् ॥ मैत्रौ द्वीपिनं चित्रकं हन्ति चर्मणि चर्मफलार्थम् ।
चर्मद्वीपिनोः समवायः संबन्धः । कुञ्जरं हन्ति दन्तयोर्दन्तफलार्थम् । दन्तकुञ्जरयोः
समवायः संबन्धः ॥ चमरीं गां हन्ति केशेषु केशफलार्थम् ॥ केशचमर्योः समवायः
संबन्धः ॥ मैत्रेण पुष्कलको गन्धमृगो हतः सीम्नि अण्डकोशफलार्थम् । अथवा
पुष्कलकः शङ्कुर्हतो निहितो निखात इत्यर्थः । सीम्नि सीमज्ञापनार्थम् । सीमपुष्क-
लकयोः संयोगः संबन्धः । “अथ पुष्कलको गन्धमृगे क्षपणकीलयोः” इति मेदिनी ॥
“सीमा घाटस्थितिक्षेत्रे स्वण्डकोशेषु च स्त्रियाम्” इति मेदिनी ॥

(तत्त्वदी०)-निमित्तादिति ॥ निमित्तमिह फलम् । योगः संयोगसमवायात्मकः ॥ सी-
म्नीति ॥ सीमाऽण्डकोशः । पुष्कलको गन्धमृगः । योगविशेषे किम् । वेतनेन धान्यं लुनाति ॥

(क्तस्येन्नन्तस्य कर्मणि) अधीती व्याकरणे ॥

(सुबोधिनी)-क्तस्येन्नन्तस्य कर्मणि ॥ इन्नन्तस्य क्तस्य कर्मणि सप्तमी
स्यात् ॥ द्वितीयावाधिका सप्तमी ॥ अधीतमनेनेत्यधीती व्याकरणे । भावे क्तप्रत्य-
यस्तत इष्टादिभ्य इति कर्तरीन्प्रत्यये कृते पश्चाद्गुणभूतक्रियया संबध्यमानं व्याकरण-
मनुक्तं कर्म ॥ इति पुनरपि सप्तमी ॥

(तत्त्वदी०)-अधीतमनेनेति विग्रहे इष्टादिभ्य इतिरित्यनेन इति ॥

(तादर्थ्ये चतुर्थी) संयमाय श्रुतं धत्ते नरो धर्माय संयमम् । धर्मं मोक्षाय मेधावी धनं दानाय भुक्तये ॥

(सुबोधिनी)-पुनश्चतुर्थीमाह ॥ तादर्थ्ये चतुर्थी ॥ तस्मै कार्यायेदं तदर्थं तदर्थस्य भावस्तादर्थ्यम् । भावे तत्त्वयण इति यण् । कृत्तद्धितसमासेभ्यः संबन्धाभिधानं भावप्रत्ययेनेति सिद्धान्तस्ततो यणप्रत्ययेन संबन्धः उच्यते । स च संबन्धोऽनेकधा न तु कार्यकारणभाव एव । तेन ब्राह्मणाय दधीत्यादौ चतुर्थी भिद्यति । मैत्रः श्रुतं शास्त्रं धत्ते । कस्मै संयमाय । संयमं धत्ते । कस्मै धर्माय । मेधाऽस्ति यस्य स मेधावी बुद्धिमान् धर्मं धत्ते । कस्मै मोक्षाय । धनं धत्ते । कस्मै दानाय त्यागाय भुक्तये भोगाय चेति ॥

(तत्त्वदी०)-तादर्थ्यं इति ॥ तस्मै कार्यायेदं तदर्थं कारणम् । तस्य भावस्तादर्थ्यम् । जननोपकारकत्वरूपः संबन्धोऽभिधीयते । उपकारकत्वं चानेकधा । तेन विप्राय मधिवत्यादावपि भवति ॥

(तुमोऽप्रयुक्तस्य कर्मणि) फलेभ्यो याति ॥

(सुबोधिनी)-तुमोऽप्रयुक्तस्य कर्मणि ॥ क्रियावाचकप्रकृतिकमुपपदं यस्य तस्याप्रयुज्यमानस्य तुमन्तस्य कर्मणि चतुर्थी भवति ॥ द्वितीयावाधिकेयम् ॥ फलेभ्यो याति । फलान्याहर्तुं यातीत्यर्थः । एवं स्वयंभुवे नमस्कृत्य । स्वयंभुवमनुकूलयितुमित्यर्थः ॥

(तत्त्वदी०)-फलेभ्यो यातीति ॥ फलान्याहर्तुं यातीत्यर्थः ॥

(क्यब्लोपे कर्मण्याधारे च पञ्चमी) हर्म्यात्प्रेक्षते । आसनात्प्रेक्षते ।

(सुबोधिनी)-पुनः पञ्चमीमाह ॥ क्यब्लोपे कर्मण्याधारे च पञ्चमी ॥ क्यबन्तस्य गम्यमानार्थत्वात् अप्रयोगे कर्मणि आधारे च पञ्चमी स्यात् ॥ क्यब्रहणमिह क्यवर्थपरम् । तेन क्त्वाऽपि गृह्यते ॥ प्रासादात्प्रेक्षते । प्रासादमारुह्य ॥ आसनात् प्रेक्षते । आसने उपविश्येत्यर्थः । आसने स्थित्वा वा ॥

(तत्त्वदी०) हर्म्यादिति ॥ हर्म्यमाख्येत्यर्थः ॥

(कर्तृकार्ययोरक्तादौ कृति षष्ठी) कर्तरि कार्ये च षष्ठी क्तादि-वर्जिते कृति प्रयुज्यमाने ॥ कृष्णस्य कृतिः । जगतः कर्ता कृष्णः ॥

(सुबोधिनी)-पुनः षष्ठीमाह ॥ कर्तृकार्ययोरक्तादौ कृति षष्ठी ॥ कृद्योगे कर्तरि कर्मणि च षष्ठी स्यात् क्तादीन् विना ॥ कृष्णेन क्रियते इति कृष्णस्य कृतिः ।

क्तिरिति स्त्रियां भावेऽर्थे क्तिः ॥ जगत् करोति इति जगतः कर्ता । तृबुणाविति कर्तरि
तृप्रत्ययः ॥ कर्तृकार्ययोः किम् । शस्त्रेण भेत्ताऽत्र करणे मा भूत् ॥ कृति किम् । कृत-
पूर्वा कटमत्र तद्धिते मा भूत् । कृतं पूर्वमनेनेति कारकादिति कर्तरीनिः ॥

(तत्त्वदी०)--कर्तृकार्ययोरिति ॥ क्तादौ तु तृणो ग्रहणं न तु तृ इत्यस्य । तेन कट-
स्य कर्तेत्यपि अनन्तरस्य विधिनिषेधो वेति न्यायात् ॥

(गुणकर्मणि वा) नेताऽश्वस्य ग्रामं ग्रामस्य वा ॥

(सुबोधिनी)--गुणकर्मणि वा ॥ अमुख्यकर्मणि वा षष्ठी स्यात् अक्तादौ
कृति ॥ नेताऽश्वस्य ग्रामं ग्रामस्य वा । कर्तरि तृप्रत्ययः । ग्राममिति गौणकर्म ॥

(उभयप्राप्तौ कृति कर्तरि षष्ठी न) आश्वर्यो गवां दोहोऽगो-
पेन ॥ स्त्रीप्रत्यययोरकाकारयोर्योगे नोक्तम् ॥ भेदिका विभित्सा वा
रुद्रस्य जगतः ॥

(सुबोधिनी)--उभयप्राप्तौ कृति कर्तरि षष्ठी न ॥ उभयोः कर्तृकर्मणोः
प्राप्तिर्यस्मिन् स उभयप्राप्तिस्तस्मिन्नुभयप्राप्तौ कृतप्रत्यये कर्तरि षष्ठी न स्यात् ॥
कर्तृषष्ठीनिषेधकमिदम् ॥ कर्मणि षष्ठी तु कर्तृकार्ययोरनेनैव ॥ अगोपेन गावो दुह्य-
न्ते इति दोहः । भावे घञ् । स्त्रीप्रत्यययोरकाकारयोर्योगे नोक्तम् । स्त्रियां क्तिरि-
त्यधिकारे कृतयोरकाकारयोर्योगे कर्तरि कर्मणि चोभयत्र षष्ठी स्यात् । कर्तरि षष्ठी
नेति पूर्वोक्तं न प्रवर्तते इत्यर्थः । भेदनं भेदिका । धात्वर्थनिर्देशे वुण् वक्तव्य इति
वुण् । युवोरनाकावित्यकादेशः । 'आवतः स्त्रियाम्' इत्याप् । काप्यत इतीत्वम् ।
भेत्तुमिच्छा विभित्सा । भिदेः सप्रत्यये 'नानिदिं से' इति न गुणः । प्रत्ययान्तात्
स्त्रियामडित्यङ् । तत आप् । रुद्रेण जगतः भिद्यते इति भेदिका रुद्रस्य जगतः ।
भावे वुण् ॥ रुद्रेण जगत् विभित्स्यत इति विभित्सा रुद्रस्य जगतः । भावेऽङ् ॥

(तत्त्वदी०) उभयप्राप्ताविति ॥ कर्तृकर्मप्राप्तावित्यर्थः ॥

(शेषे कृति वा) शब्दानामनुशासनमाचार्येणाचार्यस्य वा ॥

(सुबोधिनी)--शेषे कृति वा ॥ शेषेऽकाकारभिन्ने कुन्मात्रप्रत्यये उभयप्राप्तौ
कर्तरि षष्ठी वा स्यात् ॥ आचार्येण शब्दा अनुशिष्यन्तेऽनेनेति शब्दानामनुशासन-
माचार्येणाचार्यस्य वा । साधनाधारयोरिति करणे युट् ॥

(वर्तमानाधारार्थक्तस्य योगे षष्ठी) राज्ञां मतो बुद्धः पूजितो
वा । इदमेषां शयितम् ॥ क्तादौ तु कुर्वन् कुर्वाणः चकृवान् चक्राणः

चक्रिर्वा सुखं हरिः । हरिं दिदृक्षुः अलंकरिष्णुर्वा । दैत्यान् घातुको
हरिः । जगत्सृष्ट्वा । सुखं कर्तुम् । विष्णुना हता दैत्याः । दैत्यान् हत-
वान् हरिः । ईषत्करः प्रपञ्चो हरिणा । सोमं पवमानः । आत्मानं मण्डय-
मानः । वेदमधीयन् । कर्ता लोकान् ॥

(सुबोधिनी)-वर्तमानाधारार्थस्तस्य योगे षष्ठी ॥ वर्तमानार्थस्याधिकरण-
वाचिनश्च तस्य योगे कर्तरि षष्ठी स्यात् ॥ अक्तादाविति निषेधस्यापवादोऽयं
विधिः ॥ राज्ञां मतः । जीतामिति मतिबुद्धिपूजार्थेभ्यो वर्तमाने कर्मणि क्तः ।
'पूजितो यः सुरासुरैः' इत्यादौ तु भूते क्तो बोध्यः ॥ इदमेषां शयितमासितं भुक्तं
वा । 'स्थैर्यगतिभक्षणार्थेभ्यः' इत्यधिकरणे क्तः । कर्तृकर्मणोः षष्ठीबाधकाः क्तादयः
उच्यन्ते । हरिः सुखं कुर्वन् कुर्वाणः । शत्रुशानौ तिप्तेवदिति शत्रुशानौ ॥ चक्रवान्
चक्राणः चक्रिः । कसुकानौ णवेवदिति कसुकानौ । 'आहतः किर्द्विश्च भूते' इति
किः ॥ मैत्रो हरिं दिदृक्षुः । सान्ताशंसभिक्षिभ्य उरित्युः ॥ अलंकरिष्णुः । 'इष्णुस्तु-
क्नु' इति शीले इष्णुः ॥ हरिर्दैत्यान् घातुकः । 'षाकौकणः इत्युकण्' ॥ कृत्कर्त-
रीति कर्तरि प्रत्यया एते ॥ जगत् सृष्ट्वा । पूर्वकाले क्त्वेति क्त्वा ॥ सुखं कर्तुम् ।
तुम् तदर्थ्यां भविष्यतीति तुम् ॥ विष्णुना दैत्या हताः । हरिर्दैत्यान् हतवान् ।
'क्तक्तवत्' इति क्तक्तवत् प्रत्ययौ ॥ हरिणा प्रपञ्च ईषत्करः । 'ईषद्दुःसुषु खल्यू'
इति खल् ॥ मैत्रः सोमं पवमानः ॥ आत्मानं मण्डयमानः । मण्डि भूषायाम् ।
ताच्छील्यवयोवचनशक्तिष्वानशित्यानशू ॥ मैत्रो वेदमधीयन् । 'इङ्धार्योरकृच्छिणि
कर्तरि शत्रु' इति शत्रुप्रत्ययः । हरिलोकान् कर्ता । शीले वृत्तिरिति तृन् ॥

(द्विषः शत्रुर्वा) मुरस्य मुरं वा द्विषन् ॥

(सुबोधिनी)-द्विषः शत्रुर्वा ॥ 'द्विष अप्रीतौ ।' इत्यस्मात् द्विषः शत्राविति
सूत्रेण विहितो यः शत्रुप्रत्ययस्तस्य योगे कर्मणि वा षष्ठी स्यात् ॥ क्तादित्वान्नित्ये
निषेधे प्राप्ते विकल्पार्थमिदम् ॥ अक्तादावित्ययं निषेधस्तु कारकषष्ठ्या एवानन्त-
रस्य विधिर्वा प्रतिषेधो वेति न्यायात् । संबन्धे षष्ठी तु स्यादेव । ब्राह्मणस्य कुर्वन्नर-
कस्य जिष्णुरित्यादि ॥ एवं च आश्वर्यो गवां दोहोऽगोपेनेत्यत्र संबन्धविवक्षायां
कर्तृर्धपि । षष्ठी भवतीति बोध्यम् ॥

(भविष्यत्यकस्य भविष्यदाधमर्ण्यार्थस्येनश्च योगे षष्ठी न)

सतः पालकोऽवतरति । व्रजं गामी । शतं दायी ॥

(सुबोधिनी)-भविष्यत्यकस्य भविष्यदाधमर्ण्यार्थस्येनश्च योगे षष्ठी न ॥ 'तुमर्थे बुण्' इति भविष्यत्यर्थेऽपि बुण् प्रत्ययो भवति । युवोरनाकावित्यका-देशः । तस्य-भविष्यदर्थकस्याकस्य योगे कर्मणि षष्ठी न स्यात् ॥ यस्तु कालसामान्ये त्वुणाविति बुणुक्तस्तत्र न निषेधः । यथा ओदनस्य पाचकः । देशानां दर्शकः ॥ आवश्यकाधमर्ण्ययोर्णिनिरित्यादिना इतिप्रत्ययो भविष्यत्यर्थे आधमर्ण्येऽर्थे च भवति । तस्य योगे कर्मणि षष्ठी न । सत इति शतृप्रत्ययान्तरम् । सज्जनान्पालयिष्यतीति पालकः । भविष्यत्यर्थे बुण् ॥ गमिष्यतीति गामी । भविष्यत्यर्थे णिनिः ॥ ददातीति दायी । अधमर्णो ग्राहकः । अधमर्णस्य भाव आधमर्ण्यं तस्मिन्नाधमर्ण्ये णिनिः ॥

(कृत्यानां कर्तरि वा षष्ठी) मया मम वा सेव्यो हरिः ॥

(सुबोधिनी)-कृत्यानां कर्तरि वा षष्ठी ॥ कृत्यसंज्ञकप्रत्ययानां योगे कर्तरि षष्ठी वा स्यात् ॥ कर्तृकार्ययोरिति नित्यं प्राप्ते विकल्पार्थमिदम् ॥ हरिमया मम वा सेव्यः । पेवृ सेवायामस्मात् ऋहसान्ताद् घ्यणिति कर्मणि घ्यण् ॥ कर्तरि किम् । माणवकः साम्नां वेदानां गेयः । स्वराद्य इति कर्तरि यप्रत्ययविधानादुक्तं कर्म । तव्याऽनीयघ्यण्यक्यप एते पञ्च कृत्यप्रत्ययाः ॥

(उभयप्राप्तौ कृत्ये षष्ठी न) नेतव्या ब्रजं गावः कृष्णेन ॥

(सुबोधिनी)-उभयप्राप्तौ कृत्ये षष्ठी न ॥ कर्तरि कर्मणि च प्राप्तौ सत्यां कृत्यप्रत्यययोगे उभयत्र षष्ठी न स्यात् ॥ उभयप्राप्तौ कृतीति सूत्रेण कर्तरि षष्ठीनि-षेधे कर्मणि षष्ठी निषेधार्थमिदम् ॥ गुणकर्मणि वेति सूत्रम् उभयप्राप्तिरहितस्थले नेता ग्रामं ग्रामस्य वाऽश्वस्येत्यादौ चरितार्थं बोध्यम् ॥

(तत्त्वदी०)-उभयप्राप्ताविति ॥ कर्तृकर्मप्राप्तावित्यर्थः ॥

(दूरनिकटार्थयोगे षष्ठीपञ्चम्यौ) दूरं निकटं वा ग्रामस्य ग्रामाद्वा ॥

(सुबोधिनी)-दूरनिकटार्थयोगे षष्ठीपञ्चम्यौ ॥ षष्ठ्यां प्राप्तायां पक्षे पञ्चम्यर्थं वचनम् ॥

(दूरनिकटार्थेभ्यो नामार्थमात्रेभ्यो द्वितीया तृतीया पञ्चमी सप्तमी) ग्रामस्य ग्रामाद्वा दूरं दूरेण दूरात् दूरे निकटं वा ॥

(द्यूतार्थस्य क्रयविक्रयरूपव्यवहारार्थस्य च दिवः कर्मणि षष्ठी) शतस्य दीव्यति ॥

(सुबोधिनी)-द्यूतार्थस्य क्रयविक्रयरूपव्यवहारार्थस्य च दिवः कर्मणि षष्ठी ॥ द्यूतमर्थो यस्य स द्यूतार्थस्तस्य द्यूतार्थस्य । क्रयश्च विक्रयश्च क्रयविक्रयौ क्रयविक्रयौ रूपं यस्य सः क्रयविक्रयरूपः क्रयविक्रयरूपश्चासौ व्यवहारश्च क्रयविक्रयरूपव्यवहारः क्रयविक्रयरूपव्यवहारोऽर्थो यस्य सः क्रयविक्रयरूपव्यवहारार्थस्तस्य क्रयविक्रयरूपव्यवहारार्थस्य च दिवः धातोः कर्मणि षष्ठी स्यात् । द्यूतार्थेत्यादि किम् । ब्राह्मणं दीव्यति । स्तौतीत्यर्थः ॥

(वोपसर्गस्य) शतस्य शतं वा प्रतिदीव्यति ॥

(सुबोधिनी)-वोपसर्गस्य ॥ उपसर्गपूर्वकस्य दिवः कर्मणि वा षष्ठी स्यात् ॥ पूर्ववृत्तापवादः ॥

(षष्ठी हेतुप्रयोगे) अन्नस्य हेतोर्वसति ॥

(सुबोधिनी)-षष्ठी हेतुप्रयोगे ॥ हेतुशब्दप्रयोगे षष्ठी स्यात् ॥ हेतुशब्दाच्च ॥ हेतौ तृतीयायां प्राप्तायामनेन षष्ठी ॥

(सर्वादेर्हेतुप्रयोगे हेतौ द्योत्ये च तृतीयाषष्ठ्यौ) केन हेतुना वसति । कस्य हेतोः ॥

(सुबोधिनी)-सर्वादेर्हेतुप्रयोगे हेतौ द्योत्ये च तृतीयाषष्ठ्यौ ॥ सर्वादिगणात्तृतीयाषष्ठ्यौ । तेन हेतुशब्दादपि तृतीयाषष्ठ्यौ ॥

(निमित्तपर्यायप्रयोगे सर्वादेः सर्वा विभक्तयोऽसर्वादेस्तृतीयादयः) को हेतुः । किं प्रयोजनम् । कं हेतुम् । केन हेतुना । ज्ञानेन निमित्तेन हरिः सेव्यः । ज्ञानाय निमित्ताय ॥

(सुबोधिनी)-निमित्तपर्यायप्रयोगे सर्वादेः सर्वाः विभक्तयोऽसर्वादेस्तृतीयादयः ॥ सर्वादिनिमित्तपर्यायप्रयोगे सर्वा विभक्तयः स्युः । असर्वादेस्तु प्रथमाद्वितीये न स्तः अन्याः स्युः । षष्ठी हेतुप्रयोगे सर्वादेर्हेतुप्रयोगे इति च सूत्रद्वयं गतार्थं बोध्यम् ।

(तत्त्वदी०)-निमित्तपर्यायप्रयोग इति ॥ चकारस्यानुक्तसमुच्चयार्थस्यानुवर्तनात् एतत्सर्वार्थलाभः ॥ सर्वा विभक्तय इति ॥ सर्वादेरित्यर्थः ॥

(अन्योक्ते प्रथमा) आख्यातकृत्समासतद्धितनिपातोक्ते कारके सम्बन्धे च प्रथमा स्यात् ॥ घटः क्रियते । हरिः करोति । कृष्णः कंसं

हतवान् । कृष्णेन कंसो हतः । पचनोऽग्निः । दानीयो विप्रः । उपाध्यायः ।
पचनी स्थाली । प्राप्तानन्दः । ऊढरथः । उपहतपशुः । उद्धृतौदना ।
पीताम्बरः । वीरपुरुषः । कौङ्कुमम् । माथुरः । धनवान् । दृषद्वती ।
विषवृक्षोऽपि संवर्धय स्वयं छेतुमसांप्रतमिति । क्रमादमुं नारद इत्यबोधि
सः ॥ इति विभक्त्यर्थाः ॥

(सुबोधिनी)-अन्योक्ते प्रथमा ॥ कार्ये द्वितीया स्यात् । अन्योक्ते कार्ये तु
प्रथमा ॥ कर्तरि तृतीया । अन्योक्ते कर्तरि प्रथमा ॥ करणे तृतीया । अन्योक्ते करणे
प्रथमा ॥ संप्रदाने चतुर्थी । अन्योक्ते संप्रदाने प्रथमा ॥ अपादने पञ्चमी । अन्योक्ते
अपादने प्रथमा ॥ संबन्धे षष्ठी । अन्योक्ते संबन्धे प्रथमा ॥ अधिकरणे सप्तमी ।
अन्योक्ते अधिकरणे प्रथमा ॥ आख्यातोक्ते यथा । घटः क्रियते मैत्रेण । आद्भु-
वीति कर्मण्यात् । यक् चतुर्थिवति यक् ॥ हरिः सुखं करोति । 'कर्तरि पं च' इति
परस्मैपदम् । तनादेरुचित्युप् ॥ कृडुक्ते यथा । कृष्णः कंसं हतवान् । 'क्तवतु' इति
कर्तरि क्तवतुः ॥ कृष्णेन कंसो हतः । कर्मणि क्तः ॥ पच्यतेऽनेनेति पचनोऽग्निः ।
साधनाधारयोर्युडिति करणे युट् ॥ दीयतेऽस्मा इति दानीयः । तव्यानीयाविति
संप्रदानेऽनीयः ॥ उप समीपे गत्वा अधीयतेऽस्मादित्युपाध्यायः । संज्ञायामकर्तरि
चेत्यपादाने घञ् ॥ पच्यतेऽस्यामिति पचनी । साधनाधारयोरित्यधिकरणे युट् ।
स्थाली हण्डिका ॥ समाप्तोक्ते यथा । प्राप्त आनन्दो यं स प्राप्तानन्दः ॥ ऊढो रथो
येन स ऊढरथोऽनङ्गान् वृषभः ॥ उपहतः पशुर्यस्मै स उपहतपशू रुद्रः ॥ उद्धृत
ओदनो यस्याः सा उद्धृतौदना स्थाली ॥ पीताम्बरं यस्य स पीताम्बरो हरिः ॥ वीरा
पुरुषा यस्मिन् स वीरपुरुषो ग्रामः ॥ तद्धितोक्ते यथा । कुङ्कुमेन रक्तं वस्त्रं कौङ्कुमम्
तद्धितेनोक्तं कर्म । मथुराया आगतः माथुरः ॥ अण्प्रत्ययः ॥ धनमस्यास्तीति
धनवान् । मान्तोपधाद्वित्विनौ इति वतुः ॥ दृषद् उपलाः सन्त्यस्यामिति दृषद्वती भूमिः ॥
निपातोक्ते यथा । विषवृक्षोऽपि संवर्धय स्वयं छेतुमसांप्रतमित्यत्र संवद्धयेति भावे क्यप्
क्यवन्तस्य क्रियापदस्य विषवृक्षमिति द्वितीयान्तं कर्म तत्रासांप्रतमित्यनेन निपाते-
नोक्तत्वात् प्रथमा । स्वयमात्मना छेतुमसांप्रतं न युज्यते इत्यर्थः ॥ क्रमादमुं नारद
इत्यबोधि सः । अबोधीत्यत्र दीपजनबुधेति कर्तरीण् । तस्य नारदमिति द्वितीयान्तं
कर्म । तत्र इति निपातयोगात्प्रथमा । उक्तं च । "यस्मिन्नर्थे विधीयन्ते लकारास्तद्धि-
ताः कृतः । समाप्तो वा भवेद्यत्र स उक्तः प्रथमा ततः ॥" इति कारकप्रक्रिया ॥

(तत्त्वदी०)-अन्योक्ते प्रथमेति ॥ अन्येन उक्तम् अन्योक्तं तस्मिन्कार्ये इत्यादौ प्रत्येकं
संवध्यते । प्रत्येकामिमांशदेकवचननिर्देशः ॥ कार्ये द्वितीया, अन्योक्ते प्रथमा ॥ कर्तरि तृतीया ।

अन्योक्ते प्रथमेत्यादि ॥ पचनोऽग्निरिति ॥ पच्यतेऽनेनेति करणे युट् ॥ दानीय इति ॥ दीयतेऽस्मै इति विग्रहः ॥ उपाध्यायादिति ॥ उप समीपे गत्वाऽधीयतेऽस्मादित्युपाध्यायः ॥ पच्यतेऽस्यामिति पचनी ॥ प्राप्त आनन्दो यं स प्राप्तानन्दः ॥ ऊढः रथो येन सः ॥ उपहृतः पशुर्यस्मै सः ॥ उद्धृतः ओदनो यस्याः सा ॥ पीतमम्बरं यस्य ॥ वीराः पुरुषा यस्मिन् ॥ कुकुमेन रक्तम् ॥ मथुराया आगतः ॥ धनं विद्यते यस्य ॥ हवद्विद्यते यस्याः सा ॥ असांप्रतमिति ॥ असांप्रतमित्यस्य न युज्यत इत्यर्थः ॥ इदानीं द्विकर्मकोदाहरणमुच्यते । “दुह्या-
चपचदण्डरुधिप्रच्छिचिब्रूशासुजिमथमुषाम् । कर्मयुक स्यादकथितं तथा स्यान्नीहृकृष्वहाम् ॥”
दुहादीनां द्वादशानां तथा नीपभृतीनां चतुर्णां कर्मणा यद्युज्यते तदेव गौणं कर्मेति परिग-
णनं कर्तव्यमित्यर्थः एतदर्थका अन्येऽपि प्राद्याः ॥ गां दोग्धि पय इत्यादि ॥ अत्र गौर्गौ-
णत्वं पश्चादपेक्षणात् । पयआदिकं तु मुख्यमादावेवापेक्षणात् । कर्मणि प्रत्ययेन तु दुहादीनां
गौणं न्यादीनां तु मुख्यं कर्मात्कं भवति । गौर्दुहते पयः । ग्राममजा नीयते इत्यादि ॥
व्यन्तानां कर्तरि गां दोहयति पयो गोपेन चैत्रः ॥ व्यन्तात्कर्मणि गौर्दोहतेपयो गोपेन चैत्रेणे-
त्यादि ॥

श्रीविद्यानगरस्थायिलोकेशकरशर्मणा । कृतायामिह टीकायां विभक्त्यर्थनिरूपणम् ॥
इति विभक्त्यर्थनिरूपणम् ॥

अथ समासाः ।

(समासश्चान्वये नाम्नाम्) नाम्नामन्वये सति समासो भवति ॥
चकारात्कृत्तद्धितधातुसंज्ञाप्रयोजकप्रत्यया अपि ॥

(सुबोधिनी)-समासश्चान्वये नाम्नाम् ॥ नाम्नी च नामानि च नामानि तेषां
नाम्नाम् । यद्यप्यविभक्ति नामेति संकेतितम् । तथाप्यत्र नाम्नामिति विभक्त्यन्ताना-
मेव ग्रहणम् । समासप्रत्यययोः अलुक्कचिदित्यादिज्ञापकात् । अत्र विधिरिति शेषः ।
प्रथमाद्यन्तानां पदानां पदयोर्वाऽन्वये सति यो विधिः स समाससंज्ञो भवति । चका-
रस्त्वनुक्तसमुच्चयार्थः । तेन पदानामन्वये सत्येव कृत्तद्धितधातुसंज्ञाप्रयोजकप्रत्यया
अपि भवन्ति ॥ समानि एकीभूतानि पदानि अर्था वाऽऽसते यास्मिन्स समासः ।
‘आस उपवेशने’ अस्मादाधारे घञ् ॥ सममेकमर्थमासयन्ति दीपयन्त्यस्मिन्समुदाये
इति वा समासः । ‘अस दीप्तौ ।’ व्यन्तादस्मात्स्वराद् इत्याधारेऽप्रत्ययः ॥ संश्लि-
ष्टानि एकीभूतानि पदानि अस्यन्ते उच्चार्यन्तेऽस्मिन्निति वा समासः । आधारे घञ् ॥
समानां संश्लिष्टानां पदानामेकतामापन्नानामासनमुच्चारणमिति वा समासः । भावे
घञ् ॥ समसनं समासो वा । संपूर्वादस्यतेर्भावे घञ् ॥ अनेकपदस्य एकपदाभिन-

मित्यर्थः ॥ समस्यते इति वा समासः । संज्ञायामकर्तरि चेति कर्मणि घञ् ॥ अनु
अन्तर्मध्ये यन्ति पदार्था यस्मिन्नर्थे इत्यन्वयः । इण् गतावस्मात् स्वराद् इत्यप्रत्ययः ॥
अनु अन्तः पदार्थानामयनं गमनमिति वाऽऽन्वयः । एकार्थीभावः ॥ अनु सहान्येन
यन्ति संबन्धं लभन्ते पदानि यस्मिन्निति वाऽऽन्वयः । स्वराद् इत्याधारेऽप्रत्ययः ॥
अनु सहान्येन ईयन्ते संबन्धं प्राप्यन्ते पदान्यस्मिन्निति वाऽऽन्वयः ॥ सोऽन्वयो द्विधा
व्यपेक्षालक्षणः एकार्थीभावलक्षणश्चेति । तत्र व्यपेक्षालक्षणे विग्रहवाक्यमेव । एका-
र्थीभावलक्षणे तु वृत्तिरेव । तत्र स्वार्थपर्यवसायिनां पदानामाकाङ्क्षासंनिधियोग्यत्वेषु
सत्सु यः परस्परसंबन्धः स व्यपेक्षालक्षणः । विशिष्टकार्यरूपः एकार्थीभावलक्षणः ॥
विशेषणं गृह्यते ज्ञायते वृत्त्यर्थोऽनेनेति विग्रहः । विग्रहस्य वाक्ये विग्रहवाक्यम् । विग्र-
हवाक्यमपि द्विधा । लौकिकमलौकिकं चेति । प्रयोगार्हं परिनिष्ठितं साधु लौकिकम् ।
यथा । राज्ञः पुरुष इति । व्यपेक्षालक्षणः संबन्धो ह्यत्रैव ॥ अपरिनिष्ठितं प्रयोगानर्हम-
साधु अलौकिकम् । यथा राजन् अस् पुरुष स् इति । समाससंज्ञादिकं चास्मिन्नेव
प्रवर्तते इति ॥ परार्थाभिधानं वृत्तिः । परः स्वार्थादन्यो योऽर्थः स परार्थः । अथवा
स्वस्मात् परस्य शब्दस्य योऽर्थः स परार्थः । तस्याभिधानं प्रतिपादनं परार्थाभिधानं
सा वृत्तिः । कृतद्धितसमासैकशेषयङाद्यन्तधातुरूपा इति पञ्च वृत्तयः । वृत्तिरपि
द्विधा । जहत्स्वार्थाऽजहत्स्वार्था चेति । जहति स्वार्थं पदानि यस्यां सा जहत्स्वार्था ।
उक्तं च । “वृत्तौ वर्तिपदानामानर्थक्यं पदे वर्णवत्” इति । यथा वृषभ इत्यत्र वृष-
शब्दः सुकृतादेर्वाचकः भशब्दस्तु नक्षत्राणां वाचकः वृषभपदं तु बलीवर्दे शक्तम् ।
शक्ताववयवानामानर्थक्यम् ॥ एवं कवलशब्दे । को वाद्यादेर्वाचकः । वो वरुणवा-
चकः । लः पृथिवीवाचकः । कवलपदं ग्रासे शक्तम् । शक्तौ तेषामानर्थक्यम् ।
तथा राजपुरुषशब्दयोः पृथक्शक्तयोरपि राजसंबन्धिनि पुरुषे शक्तिः तत्र राजपुरु-
षशब्दयोरानर्थक्यम् तदन्याऽजहत्स्वार्था ॥

(तत्त्वदी०)-समासश्चान्वये नाम्नामिति ॥ समानि एकीभूतानि पदानि अर्था वा
आसतेऽस्मिन्स समासः । आधारे घञ् ॥ अनु अन्तर्यन्ति पदार्था यस्मिन्नर्थे सोऽन्वयः ।
आधारे स्वरादः नाम्नामिति बहुवचनाद्वयोर्बहूनां च समासः । अन्वयो व्यपेक्षा परस्परापेक्षेति
यावत् ॥ चकारस्यानुक्तसमुच्चयार्थत्वादन्यवृत्तिलाभोऽपीत्याह-चकारादिति ॥ धातुसंज्ञा-
प्रयोजकेति ॥ धातुसंज्ञां प्रयोजयन्तीति ते । येषु सत्सु संज्ञा भवतीति भावः ते च यडादयः ।
तेऽप्यन्वये सत्येव भवन्तीति बोध्यम् । यद्यपि नामसंज्ञा विभक्तिरहितस्यैव तथाप्यत्र सविभक्ति-
कानामेव समासः समासप्रत्यययोरिति लुग्विधानात् ज्ञापकात् । अत्राहुः । स्पष्टार्थपदानामिति
तु नोक्तम् । पचति भवति पश्यति धावतीत्यादावन्वयसत्त्वेन समासप्रसङ्गात् । सति च तस्मिन्
यथेष्टं प्रयोगो न स्यात् इति ॥ अत्रेदं वक्तव्यम् । नाम्नामित्युपादानात् आख्यातनिराकरण-
मिति स्वदम्भितम् । एवं च पर्यभूषत पचतश्चुज्जतेत्यादौ कथं समासः । अथ ‘नाम्नाम्’ इति

योगं विभज्य कतिपयतिङन्तोत्तरपदः समासः स च च्छन्दस्येव । आख्यातस्याख्यातेन क्रिया-
सातत्यादौ च समास इति चेत्तदा तत्र तत्र तेनैव नियमेन विधानात् अन्यत्र प्राप्तिर्वारितैवेति
किं तन्निराकरणाय पदान्तरेणेति । यत्तु अथार्थविभक्तिविशिष्टानां पदानां समासो निरूप्यते
इत्युक्तं प्राचा तत्रार्थवदिति व्यर्थम् । विभक्तिविशिष्टत्वेनेव तल्लाभात् । किंच विभक्तिविशि-
ष्टानामित्यपि व्यर्थं पदग्रहणेनैव तदर्थप्रतीतिः । विभक्त्यन्तं पदमित्यनेन हि विभक्तिविशिष्ट-
स्यैव पदसंज्ञाविधानात् ॥

(पूर्वेऽव्ययेऽव्ययीभावः) अव्यये पूर्वपदे सति योऽन्वयः सोऽव्य-
यीभावसंज्ञकः समासो भवति ॥

(सुबोधिनी)—पूर्वेऽव्ययेऽव्ययीभावः ॥ अव्यये पूर्वपदे सति पदयोर्योऽन्वय
एकार्थीभावलक्षणः सोऽव्ययीभावसंज्ञकः समासोऽस्ति ॥ पूर्वग्रहणादेवाव्ययस्य पूर्व-
निपातोऽव्ययीभावे । अन्यथाऽव्यये इत्येव सिद्धे किं तेन ॥

(तत्त्वदी०)—पूर्वेऽव्ययेऽव्ययीभाव इति ॥ पूर्वं इत्यस्य ग्रहणसामर्थ्यादव्ययस्य-
पूर्वनिपातः । विभक्त्याद्यर्थेषु वर्तमाने एवाव्यये पूर्वं सतीति बोध्यम् । अन्यथाऽस्तिधन इत्या-
दावतिव्याप्त्यापत्तेः ॥

(समासप्रत्यययोः) समासे वर्तमानाया विभक्तेः प्रत्यये परे
लुग्भवति ॥ नामत्वात्स्यादिः ॥

(सुबोधिनी)—समासप्रत्यययोः ॥ प्रतीयते कर्तृकर्माद्यर्थोऽनेनेति प्रत्ययः ।
इण् गतावस्मात् स्वराद् इत्यप्रत्ययः ॥ अथवा अय गतावस्मात्पचाद्यप्रत्यये प्रत्ययते
प्रत्याययत्यर्थमिति प्रत्ययः । अन्तर्भावितञ्चार्थः ॥ समासश्च प्रत्ययश्च समासप्रत्ययौ
तयोः । भावे सप्तमीयम् ॥ समासे सति प्रत्यये च सति वर्तमानायाः स्यादिरूपाया
विभक्तेर्लुक् स्यात् ॥ ततः कृत्तद्धितसमासाश्चेति नामसंज्ञायां स्याद्युत्पत्तिर्भवतीत्यर्थः ॥

(तत्त्वदी०)—समासप्रत्यययोरिति ॥ अत्रान्वयाभावेऽपि निपातनाद्वन्द्वः समासः ।
यद्वा भावे सप्तमीयम् । तथा च समासे सति प्रत्यये च सतीति बोध्यम् । प्रतीयते कर्त्राद्यने-
नेति प्रत्ययः । इण् गतौ । स्वरादः ॥ ननूक्तार्थानामप्रयोग इति न्यायेनैव विभक्तेरप्रयोगो
भविष्यति । चशब्दादेरिव वृत्तौ तदर्थस्यान्तर्भावात् । परार्थाभिधानस्यैव वृत्तिपदार्थत्वात्समास-
स्य च वृत्त्यन्तर्भावात् इति किमनेनेति चेत्सत्यम् । राजाश्च इत्यादौ प्रत्ययलक्षणेन पदकार्यार्थं
स्वाभाविक्या अपि निवृत्तेः सूत्रेण विधानात् ॥

(स नपुंसकम्) अव्ययीभावो नपुंसकलिङ्गो भवति ॥ नपुंसकस्येति ह्रस्वः ॥

(सुबोधिनी)-स नपुंसकम् । तच्छब्देन संनिहितोऽव्ययीभावः परामृश्यते । स्त्री च पुमांश्च स्त्रीपुंसौ । न स्त्रीपुंसाविति नपुंसकम् । स्त्रीपुंसशब्दस्य पुंसकभावः सहादित्वान्निपात्यते । नपुंसकत्वान्नपुंसकस्येति ह्रस्वविधानम् ॥

(तत्त्वदी०)-स नपुंसकमिति ॥ तच्छब्दस्य पूर्वपरामर्शित्वादव्ययीभावो गृह्यते । न स्त्री न पुमानिति नपुंसकं स्त्रीपुंसशब्दस्य पुंसकभावो निपातनात्सहादित्वाद्वा । अत्राहुः । सन्निधानादेवानुवृत्तिलाभे सिद्धे स्पष्टार्थं सग्रहणमिति ध्येयमिति । अत्रेदमवधेयम् । कार्यिणः पूर्वकथनमग्रिमस्यैव कार्यत्वविज्ञानार्थमव्ययीभावानुवृत्तावपि विपरीतार्थप्रसङ्गः स्यात् । नपुंसकलिङ्गमव्ययीभावसंज्ञं स्यात् इति । तन्निराकरणाय तच्छब्दस्यावश्यकत्वात् ॥

(अव्ययीभावात्) विभक्तेर्लुक् । अधिस्त्रि ॥

(सुबोधिनी)-अव्ययीभावात् ॥ ननु अनव्ययमव्ययं भवतीत्यव्ययीभावः । 'अभूततद्भावे' इति च्विः । ज्वलादेर्ण इति भवतेर्णप्रत्ययः ॥ अथवा अनव्ययस्य अव्ययत्वेन भवनमस्मिन्नेकार्थीभावे इति अव्ययीभावः । भावे आधारे वा घञ् । एवमन्वर्थसंज्ञाविज्ञानात् अव्ययादिति लुक्प्राप्तिरस्त्येव किमर्थमेतत् । मैवम् । तत्पुरुषादिसंज्ञावदस्य अन्वर्थत्वाभावात् । तत्त्वे तु योगविभागो माऽस्तु । अव्ययीभावादतोऽमनत इत्येकयोगे एवास्तु । लुक् तु अव्ययादित्यनेन सिद्ध एव । अतो योगविभाग एव ज्ञापयत्यत्रान्वर्थसंज्ञा नास्तीति । अस्माद्विभक्तेर्लुक् स्यात् ॥ अथ पाणिनिसूत्रम् । "अव्ययं विभक्तिसमीपसमृद्धिव्यूढ्वचर्याभावात्ययासंप्रतिशब्दप्रादुर्भावपश्चाद्यथा-तुपूर्व्ययौगपद्यसादृश्यसंपत्तिसाकल्यान्तवचनेषु ॥" विभक्त्यादिष्वर्थेषु विद्यमानमव्ययमन्वये सति सिबन्तेन नाम्ना सह समस्यते ॥ विभक्त्यर्थेऽव्यये यथास्त्रियामित्यधिस्त्रि । लौकिकविग्रहवाक्यमिदम् । सप्तम्यर्थस्य द्योतकोऽधिः । स्त्री ङि अधि इत्यलौकिकविग्रहवाक्यम् । अत्र निपातेनोक्तेऽप्यधिकरणे समासविधानसामर्थ्यात् सप्तमी । अन्यैस्तु स्त्रियमधिकृत्येति व्याख्यातं तदसत् । अधिहरीत्यत्राधिकृतेत्यर्थस्याप्रतीतिः । क्रमादमुं नारद इत्यबोधि स इत्यादौ समासो न । इतिशब्दस्य प्रकृतपरामर्शकत्वेन कर्मत्वमात्रानभिधायकत्वात् । एवं च विभक्तिशब्दः सप्तम्यां पर्यवस्यति ॥ समीपार्थेऽव्यये यथा । कुम्भस्य समीपमिति उपकुम्भम् ॥ समया ग्रामम् । निकषा लङ्काम् । आराद्वनादित्यत्र तु नाव्ययीभावो विनादियोगे द्वितीयेति ऋतेआदियोगे पञ्चमीति च विधानसामर्थ्यात् ॥

(तत्त्वदी०)-अव्ययीभावादिति ॥ विभज्यते विविच्य बोध्यते कर्तृकर्माद्यर्थेऽन्येति विभक्तिः । योगरूढत्वात्कृत्यादिषु नातिव्याप्तिः । स्यादेः सिप इति वा वक्तुमुचितम् । कुम्भकार इत्यत्र तु घातोरेव प्रत्ययविधानान्न त्यादेर्लुक् ॥ अधिस्त्रि इति ॥ स्त्रियाम् इतीति

विग्रहः । नित्यसमासोऽयम् । अस्वपदविग्रहत्वात् । तथा चोक्तम् । अविग्रहो नित्यसमासोऽस्वपदविग्रहो वेति ॥ विग्रहश्च द्विविधः । लौकिकोऽलौकिकश्च । परिनिष्ठितत्वात्सालौकिकः । प्रयोगानर्होऽसाधुरलौकिकः ॥

(अतोऽमनतः) अदन्तादव्ययीभावाद्विभक्तेरलुक् । अतं वर्जयित्वाऽमादेशः । कुम्भस्य समीपमुपकुम्भम् ॥

(सुबोधिनी)-अतोऽमनतः ॥ विशेषणत्वात्तदन्तविधिः अदन्तादव्ययीभावात् । अनत इति षष्ठी । न अत् अनत् तस्या अनतो विभक्तेरमादेशः स्यात् ॥

(तत्त्वदी०)-अतोऽमनत इति ॥ अत इत्यस्य विशेषणत्वात्तदन्तलाम इत्याशयेनादन्तादित्युक्तम् । अलुक्कचिदित्यतोऽलुगित्यनुवर्तते । तथा चवाक्यभेदेन व्याख्यानम् । ननु किं वाक्यभेदेनोभयविधानम् अमादेशस्यैव लुग्वाधकताऽस्तु इति चेन्न । टादावमादेशाभावे लुक्प्रवृत्तेरनिवार्यत्वापत्तेः । अमुविधानं तु सर्वादेशार्थम् । अनत इत्येकवचनं त्वव्ययीभावस्यैकवचनान्तत्वाभिप्रायेण । सर्ववचनान्तत्वपक्षे तु अनत इत्याद्युपलक्षणं वचनत्रयस्यापि ॥

(वा टाड्योः) अदन्तादव्ययीभावाद्वाड्योरम्वा ॥ उपकुम्भम्-उपकुम्भेन वा कृतम् । उपकुम्भम्-उपकुम्भे वा निधेहि ॥ अनतः किम् । उपकुम्भात् ॥ मद्राणां समृद्धिः सुमद्रम् । यवानानां व्युद्धिर्दुर्यवनम् । मक्षिकाणामभावो निर्मक्षिकम् । हिमस्यात्ययोऽतिहिमम् । निद्रा संप्रति न युज्यते इत्यतिनिद्रम् । हरिशब्दस्य प्रकाश इति इतिहरि । विष्णोः पश्वादनुविष्णु । रूपस्य योग्यमनुरूपम् । अर्थमर्थं प्रति प्रत्यर्थम् । शक्तिमनतिक्रम्य करोति यथाशक्ति । हरेः सादृश्यं सहरि । सहादेः सादिरिति सहस्य सः । ज्येष्ठस्यानुपूर्व्येणेत्यनुज्येष्ठम् । चक्रेण युगपत्सचक्रम् । सदृशः सख्या ससखि । क्षत्राणां संपत्तिः सक्षत्रम् । तृणमप्यपरित्यज्य सतृणमिति । अग्निग्रन्थपर्यन्तमधीते साग्नि ॥

(सुबोधिनी)-वा टाड्योः ॥ कुत्रचिद्वति कुत्रचिन्न भवतीत्यं व्यवस्थितविभाषा । तस्या आश्रयणात् सुमद्रम् उन्मत्तगङ्गमित्यादौ सप्तम्या नित्यमेवाऽम् ॥ समृद्धचर्थे यथा । ऋद्धेराधिक्यं समृद्धिः । मद्राणां देशविशेषाणां समृद्धिः सुमद्रम् । उत्तरपदार्थप्राधान्ये तु तत्पुरुषोऽपि भवति । समृद्धा मद्रा इति सुमद्रा ॥ वृद्धचर्थे यथा । विगता ऋद्धिवृद्धिः । यवानानां व्युद्धिरिति दुर्यवनम् । इह तेषामृद्धचभावे

समासः ॥ अर्थाभावे यथा । मक्षिकाणामभाव इति निर्मक्षिकम् । संसर्गाभावेऽयं
 समासः ॥ अत्यये यथा । हिमस्यात्ययो ध्वंस इति अतिहिमम् ॥ असंप्रत्यर्थे यथा ।
 संप्रतीत्यव्ययमिदानीमित्यर्थे । युजिक्रियान्तर्भावेण नञ्समासः सौत्रो बोध्यः ।
 निद्रा संप्रति न युज्यते इत्यतिनिद्रम् ॥ शब्दप्रादुर्भावे यथा । हरिशब्दस्य प्रकाश
 इति इतिहरि । षष्ठ्यन्तेन हरिशब्देन सह प्रकाशार्थस्येतिशब्दस्य समासः । विष्णोः
 पश्चादिति अनुविष्णु । पश्चाच्छब्दस्य तु नायमव्ययीभावो भवति । ततः पश्चात्
 संसते इति भाष्यप्रयोगात् । सति चात्राव्ययीभावे पश्चाच्छब्दस्य पूर्वनिपातः स्या-
 दित्यर्थः ॥ यथार्थे यथा । योग्यतावीप्सापदार्थानतिवृत्तिसादृश्यानि यथार्थाः । तत्रा-
 नुरूपता योग्यता । रूपस्य योग्यमिति अनुरूपम् ॥ पदार्थानां व्याप्तुमिच्छा वीप्सा ।
 अर्थमर्थं प्रतीति प्रत्यर्थम् । समासे वीप्साया अन्तर्भावान्न द्विः । वीप्सार्थकप्रति-
 योगे द्वितीयाविधानात् वाक्यमपि ॥ पदार्थानतिक्रमः पदार्थानतिवृत्तिः । शक्तिमन-
 तिक्रम्येति यथाशक्ति ॥ हरेः सादृश्यमिति वक्ष्यमाणेन सहादेः सादिरित्यनेन सहस्य
 सादेशः । सहरि ॥ आनुपूर्व्यार्थे यथा । अनुपूर्वस्य भाव इत्यानुपूर्व्यम् । भावे तत्त्व-
 यण इति यण् । ज्येष्ठस्यानुपूर्व्येणेति अनुज्येष्ठम् ॥ यौगपद्ये यथा । चक्रेण युगपत्स-
 मकालमिति सहादेरित्यनेन सहस्य सः । सचक्रम् ॥ सादृश्ये यथा । यथार्थत्वेनैव
 सिद्धे पुनः सादृश्यग्रहणं गुणभूतेऽपि सादृश्ये यथा स्यादित्येतदर्थम् । सदृशः सख्या
 इति सहादेरित्यनेन सहस्य सः । ससखि ॥ संपत्तौ यथा । अनुरूप आत्मभावः संप-
 त्तिः । क्षत्राणां संपत्तिरिति सहादेरित्यनेन सहस्य सः । सक्षत्रम् ॥ साकल्ये यथा ।
 तृणमप्यपरित्यज्येति सहादेरिति सहस्य सः । सतृणम् । साकल्येनात्ति इत्यर्थः ॥
 अन्तवचने यथा । उच्यते तद्वचनम् अन्तस्य वचनम् अन्तवचनं तस्मिन् । अग्नि-
 शब्दोऽग्निप्रतिपादकग्रन्थे वर्तते । अस्वपदविग्रहो नित्यसमासोऽयम् । अग्निग्रन्थपर्य-
 न्तमिति साग्नि अधीते ॥

(तत्त्वदी०)—वा टाड्योरिति ॥ अव्ययीभावादिति किम् । कृष्णश्रितेन । अदन्ता-
 त्किम् । अधिखि । वेत्यस्य व्यवस्थितत्वाश्रयणात्सुमद्रमुन्मत्तगङ्गमित्यादौ सप्तम्या नित्यमम्-
 भावः । उपकुम्भमिति ॥ कुम्भस्य समीपे इत्यर्थः । व्यृद्धिरिति ॥ विगता ऋद्धिः व्यृद्धिः ॥
 अत्यय इति ॥ अत्ययो ध्वंसः ॥ निद्रेत्यादि । असंप्रत्यर्थेनातिशब्देनाव्ययीभावः । तत्र
 असंप्रतीत्यस्य संप्रत्यभाव इत्यर्थमुक्तवतोपभोग्यवस्तुनो यो वर्तमानः कालस्तस्यैव निषेधः
 क्रियत इत्युक्तं केनचित्तत्र । नहि भूतले घटो नास्तीत्यनेन हि भूतलनिषेधः केनचिद्दूरीक्रियते ॥

(यथाऽसादृश्ये ॥) यथाशब्दः सादृश्ये न समस्यते ॥ यथा हरि-
 स्त्वथा हरः ॥

(सुबोधिनी)—यथाऽसादृश्ये ॥ असादृश्ये एव यथाशब्दः समस्यते । सादृश्ये इति यथार्थे इति वा प्राप्तं निषिध्यते । यथा हरिस्तथा हरः । यथाशब्दो हरेरुपमानत्वं द्योतयति ॥

(तत्त्वदी०)—यथाऽसादृश्य इति असादृश्य इति छेदः । यथाशब्दस्याव्ययत्वादेव सिद्धे सूत्रारम्भसामर्थ्यात् । योग्यतावीप्सापदार्थानतिवृत्तिसादृश्यानि यथार्थाः । योग्यता अनु-
रूपता । वीप्सापदार्थानां व्याप्तुमिच्छा । पदार्थानतिवृत्तिः पदार्थानतिक्रमः । उदाहरणानि तु पूर्वमेवोक्तानि ॥

(अवधारणार्थे यावति च) अवधारणार्थे यावच्छब्दे प्रयुज्यमाने योऽन्वयः सोऽव्ययीभावसंज्ञकः समासो भवति ॥ यावन्तः श्लोकाः तावन्तोऽच्युतप्रणामा यावच्छ्लोकम् ॥

(सुबोधिनी)—अवधारणार्थे यावति च ॥ यावच्छब्दस्याव्ययत्वादेव सिद्धे नियमार्थमिदम् । अवधारणे एव यावदव्ययं समस्यते नान्यस्मिन्नर्थे । “यावत्तावच्च साकल्येऽवधौ मानेऽवधारणे ” इत्यमरः ॥ यत्परिमाणं येषां ते यावन्तः । एतत्किं-
यत्तद्भ्य इति वतुः । यत्तदेतदमित्यात्वम् । तत्परिमाणं येषां ते तावन्तः । तद्धिता-
न्तेन विग्रहः । समासस्त्वव्ययेनैव । अस्वपदविग्रहोऽयम् ॥ अवधारणे किम् । याव-
द्दत्तं तावद् भुक्तम् । नावधारयामि कियन्मया भुक्तमिति ॥

(तत्त्वदी०)—अवधारणार्थे यावति चेति ॥ निश्चयार्थे यावच्छब्दे इत्यर्थः ॥ यावच्छ्लोकमिति ॥ तद्धितान्तेन विग्रहः । समासस्त्वव्ययेनेत्यस्वपदविग्रहोऽयम् । तथा च । यावच्छब्दस्याव्ययत्वादेव सिद्धे नियमार्थमिदमवधारणे एव यावदव्ययं समस्यते नान्यस्मि-
न्निति । “यावत्तावच्च साकल्येऽवधौ मानेऽवधारणे ” इत्यनेकार्थत्वान्नियम उपपद्यते ॥ अव-
धारणे किम् । यावद्दत्तं तावद्भुक्तम् । नावधारयामि कियन्मया भुक्तमिति ॥

(क्वचिदनव्ययपूर्वपदोऽप्यव्ययीभावः) उन्मत्ता गंगा यस्मिन् देशे इत्युन्मत्तगंगम् । शाकस्य लेशः शाकप्रति । अक्षेण विपरीतं वृत्त-
मक्षपरि । शलाकया विपरीतं वृत्तं शलाकापरि एकपरि ॥

(सुबोधिनी)—क्वचिदनव्ययपूर्वपदोऽप्यव्ययीभावः ॥ अन्यपदार्थे स्याद्य-
न्तं नदीवाचिभिः सह नित्यं समस्यते संज्ञायाम् । उन्मत्ता गङ्गा यस्मिन् । पुंव-
द्धेति पुंवद्भावः । तत् उन्मत्तगङ्गं देशः । बहुव्रीह्यर्थे अव्ययीभावः । नित्यसमासो-
ऽयम् ॥ लेशार्थेन प्रतिना सह स्याद्यन्तं नित्यं समस्यते । “ लवलेशकणाणवः ”

इत्यमरः ॥ शाकस्य लेश इति शाकप्राति ॥ अक्षशलाकासंख्याः पणिणा नित्यं-
समस्यन्ते । द्यूतव्यवहारे पराजये एवार्थे । अक्षेण विपरीतं वृत्तमिति अक्षपरि । पूर्वं
यथा वृत्तं तथा न वृत्तमित्यर्थः ॥ शलाकया विपरीतं वृत्तमिति शलाकापरि ॥ एकेन
विपरीतं वृत्तमिति एकपरि । एते नित्यसमासाः ॥

(कचिद्धा) अपविष्णोः । अपविष्णु । पारिविष्णोः । पारिविष्णु ।
बहिर्वनात् बहिर्वनम् । प्राग्वनात् प्राग्वनम् । आमुक्तेः आमुक्ति । अभ्य-
ग्रिम् अभ्यग्रि । प्रत्यग्रिम् प्रत्यग्रि । वनस्य समीपमुपवनम् । गंगामनु
अनुगंगम् । तिष्ठन्ति गावो यस्मिन्काले स तिष्ठद्गु ॥ आयतीगवम् ।
पारे गंगायाः पारेगंगम् । मध्ये गंगायाः मध्येगंगम् ॥ इत्यादयो निपात्याः ।
खले यवा यस्मिन् काले खलेयवम् । द्वौ मुनीवंश्यौ द्विमुनि । त्रिमुनि
व्याकरणस्य । सप्त गंगाः समाहृताः सप्तगंगम् । द्वियमुनम् ॥

(सुबोधिनी)-अथ वैकल्पिकाः समासाः ॥ कचिद्धा ॥ अपपरिबहिरञ्चूत्तर-
पदाः पञ्चम्या सह समस्यन्ते वा ॥ अपपरी वर्जनार्थकौ ग्राह्यौ ॥ बहिर्योगे तु ऋते-
नादित्वात् पञ्चमी सा सर्वत्र न । “ करस्य करभो बहिः ” इत्यमरोक्तेः ॥ अञ्चु-
धातुरुत्तरपदं यस्य सोऽञ्चूत्तरपदः । यथा । प्राग्वनमिति ॥ मर्यादाभिविध्यर्थकाङ्-
पञ्चम्यन्तेन वा समस्यते । आमुक्ति संसारः । आबालं हरिभाक्तिः ॥ अभिप्रती
आभिमुख्यार्थकौ चिह्नवाचिना सह वा समस्यते । अभ्यग्रि शलभाः पतन्ति । अत्र
लक्ष्यलक्षणभावे विनादित्वात् द्वितीया ॥ दैर्घ्यसमीपार्थकोऽनुश्चिह्नवाचिना षष्ठ्यन्तेन
सह वा समस्यते । वनस्य समीपमिति अनुवनम् अशनिर्गतः । लक्षणभूतस्य वनस्य
समीपं गत इत्यर्थः ॥ गङ्गाया अनु इति अनुगङ्गं सेना । गङ्गादैर्घ्यसदृशदैर्घ्योपल-
क्षितेत्यर्थः ॥ समासाभावे गङ्गामनु । विनादित्वात् द्वितीयैव । समासे तु विध्यर्थ-
त्वात्षष्ठी तिष्ठन्ति गावो यस्मिन्काले स तिष्ठद्गु दोहनकालः । गोरिति ह्रस्वः ।
निपातनाच्छतृप्रत्ययः ॥ आयन्त्यो गावो यस्मिन्काले स आयतीगवं सन्ध्या ।
निपातनादृप्रत्ययः वोऽवित्यव् पुंवद्भावाभावश्च ॥ खले यवा यस्मिन् काले स खले-
यवम् । सप्तम्या अलुग् निपातनात् । इह बहुव्रीहिविषये अव्ययीभावः ॥ पारमध्य-
शब्दौ षष्ठ्यन्तेन वा समस्यते एदन्तत्वं चानयोर्निपात्यते । गङ्गायाः परमिति पारेग-
ङ्गम् । गङ्गाया मध्यमिति मध्येगङ्गम् । पक्षे षष्ठीतत्पुरुषोऽपि । गङ्गाया पारमिति
गङ्गापारम् । एवं गङ्गामध्यम् । वाक्यमापि । गङ्गायाः पारम् । गङ्गाया मध्यमिति ॥
वैश्यवाचिना सह संख्या वा समस्यते । वंशः संतानः स द्विविधो विद्यया जन्मना
च । तत्र भवो वंश्यः । द्वौ मुनी वंश्यौ पाणिनिकात्यायनाविति द्विमुनि । त्रयो

मुनयो वंश्या इति त्रिमुनि । व्याकरणस्येति सम्बन्धे षष्ठी । अन्यपदार्थप्राधान्यवि-
वक्षायां तु त्रयो मुनयो वंश्या यस्मिन्निमुनि । बहुव्रीहिरेवायम् ॥ जन्मना वंश्यो
यथा । एकविंशतिभारद्वाजा वंश्या इति एकविंशतिभारद्वाजम् ॥ नदीवाचिना सह
संख्या समस्यते । समाहारार्थे । सप्त गङ्गाः समाहृताः इति सप्तगङ्गम् । द्वे यमुने
समाहृते इति । पुंवद्वेति पुंवद्भावः । द्वियमुनम् । द्विगोरपवादोऽयमव्ययीभावः ॥

(तत्त्वदी०)-इत्यादयो निपात्या इति ॥ सहादित्वादिति भावः ॥

(टाडकाः) समासे सति ट अ ड क इत्येते प्रत्यया भवन्ति ॥

शरदः समीपमुपशरदम् ॥ प्रतिविपाशम् ॥

(सुबोधिनी)-अथ समासान्तप्रत्ययानाह । समासस्य समासोत्तरपदस्य वा चर-
मावयवाः समासान्ता इत्यर्थः ॥ टाडकाः ॥ टश्च अश्च डश्च कश्च ते टाडकाः समासे
इत्यनुवर्तते । टकार ईवर्थः । अकारोऽदन्तत्वफलकः । डष्टिलोपार्थः । कः श्रवणार्थः
न त्वित्संज्ञकः । प्रयोजनाभावात् ॥ अव्ययीभावे शरदादिभ्यष्टप्रत्यय एव । शरद्
विपाशु अनसु मनसु उपानह दिव हिमवत् अनडुह दिश दृशु विशु चेतस् चतुर् त्यद्
तद् यद् किम् एते शरदादयः । शरदः समीपमिति उपशरदम् । टः । विपाशं
प्रतीति प्रतिविपाशम् । विनादित्वात् प्रतियोगे द्वितीया । “विपाशा तु विपाट्
स्त्रियाम्” इत्यमरः ॥

(तत्त्वदी०)-टाडका इति ॥ टश्च अश्च डश्च कश्च ते टाडकाः । समासश्चान्वय इत्यतो-
ऽनुवृत्तं समास इति सप्तम्या विपरिणम्यत इत्याह-समासं सतीति ॥ समासे चिकीर्षिते
नामप्रादयो भवन्तीति बोध्यम् । ततो विभक्तिं विधाय टाद्यन्तेन समासः । तेन समासस्यान्ताव-
यवाप्रादयः । ततश्चोपशरदमित्यादावव्ययीभावस्यादन्तत्वाद्विभक्तेरसिध्यति । अन्यथा अव्य-
यीभावात् परत्वेनाकारस्यादन्तत्वाभावान्नाम् सिद्ध्येदिति भावः । टस्त्वर्थः । राजगवीत्यादौ
इत्यव्ययीभावः ॥

(जराया जरस्) उपजरसम् । अक्षि प्रति प्रत्यक्षम् ॥ अक्ष्णः परं
परोक्षम् । परशब्दस्य परम् । परोक्ष इति ज्ञापकात् ॥ अन्वक्षम् ।
उपराजम् ॥ क्लीबे वाऽनुलोपश्च ॥ उपचर्मम्-उपचर्म ॥ ज्ञसान्ताद्वा ।
उपसमिधम्-उपसमित् ॥ नद्यादिभ्यो वा ॥ उपनदम्-उपनदि ।
इत्यव्ययीभावः ॥

(सुबोधिनी)-जराया जरस् ॥ अव्ययीभावे जराशब्दस्य जरसादेशष्टप्रत्य-
यश्च ॥ जरायाः समीपमिति उपजरसम् । टः । प्रतिपरमनुभ्योऽक्षिशब्दादव्ययीभावे

टः । अक्षिप्रतीति प्रत्यक्षम् । यस्येतीकारलोपः ॥ अक्ष्णः परविषय इति परोक्षम् । परस्य परसादेशे सस्य विसर्गे च कृतेऽतोऽत्युरित्युत्वम् । ओत्वे एदोतोऽत इत्यल्लोपः । परोक्षम् ॥ अक्ष्णो योग्यम् इति समक्षम् ॥ अक्ष्णः पश्चादिति अन्वक्षम् ॥ अन्नन्ता-
दव्ययीभावाटः । राज्ञः समीपमिति उपराजम् ॥ नो वेति टिलोपः ॥ आत्मानि इति
अध्यात्मम् ॥ वैकल्पिकं टप्रत्ययमाह ॥ अव्ययीभावे नान्तनपुंसकाद्विरिशब्दात्
ज्ञसप्रत्याहारान्तात् नदीपौर्णमास्याग्रहायणीभ्यश्च वा टः । चर्मणः समीपमिति उप-
चर्मम्-उपचर्म ॥ गिरेः समीपमिति उपगिरम्-उपगिरि । समिधः समीपमिति
उपसमिधम्-उपसमित् ॥ नद्याः समीपमिति उपनदम् ॥ नपुंसकस्येति ह्रस्वे उपनदि
पौर्णमास्याः समीपमिति उपपौर्णमासम्-उपपौर्णमाति ॥ आग्रहायण्याः समीप-
मिति उपाग्रहायणम्-उपाग्रहायणि ॥

इत्यव्ययीभावः ॥

(अमादौ तत्पुरुषः) द्वितीयाद्यन्ते पूर्वपदे सति योऽन्वयः स तत्पु-
रुषसंज्ञः समासो भवति ॥ ग्रामं प्राप्नो ग्रामप्राप्तः । कृष्णश्रितः । कूपपति-
तः । ग्रामगतः । खट्वारूढः । मुहूर्तसुखम् । दुःखातीतः । ग्रामगमी । अन्न-
बुभुक्षुः । दात्रेण छिन्नम् दात्रच्छिन्नम् । मासेन पूर्वं मासपूर्वः । मातृस-
दृशः । पितृसदृशः । माषोनम् । वाक्कलहः । आचारनिपुणः । गुडमिश्रः ।
मासावरः । हरित्रातः । नखभिन्नः । दध्योदनः । गुडधानाः । यूपाय
दारु यूपदारु ॥ अर्थस्य विशेष्यलिङ्गता । द्विजायायं द्विजार्थः सूयः ।
द्विजार्था शाटी । द्विजार्थं पयः ॥ भूतबलिः । गोहितम् । गोसुखम् ।
गोरक्षितम् । चौराद्भयं चौरभयम् । सुखापेतः । दुःखापोढः । व्याघ्रभीतः ।
राज्ञः पुरुषः राजपुरुषः । द्विजयाजकः । देवपूजकः ॥

(सुबोधिनी)-अमादौ तत्पुरुषः ॥ अम् आदिर्यस्य सोऽमादिस्तास्मिन्नमादौ
प्रत्यये सुप्पर्यन्ते प्रत्ययग्रहणे तदन्तग्रहणामीति परिभाषयाऽमाद्यन्ते द्वितीयाद्यन्ते पूर्वं
इत्यनुवर्तते पूर्वपदे सति यो नाम्नामन्वयः स तत्पुरुषसंज्ञः स्यात् । पूर्वं इत्युक्तत्वात्
द्वितीयाद्यन्तस्य पूर्वनिपातश्च ॥ श्रितातीतपतितगततात्यस्तप्राप्तापन्नगमिन्बुभुक्षुभिः
सह द्वितीयान्तं समस्यते । श्रितादिष्वापन्नान्तेषु गत्यर्थादकर्मकादिति कर्तरि क्तः
श्रयादीनां गतिविशेषवाचिवात् ॥ कृष्णं श्रित इति कृष्णश्रितः । अक्ताविति षष्ठी-
निषेधः । कर्मणि क्तप्रत्यये तु कृष्णः श्रितो येनेति बहुव्रीहिरेव । तत्र च बहुव्रीहौ विशे-
षणसम्प्रत्यन्तक्तान्तानामिति श्रितस्य पूर्वनिपाते समासान्तकप्रत्यये च श्रितकृष्णक

इति ॥ दुःखमतीत इति दुःखातीतः । अतिपूर्वकादिणः कर्तरि क्तः ॥ 'पत गतौ' चुरा-
 दिरदन्तोऽस्मात्कर्तरि क्ते कूपपतितः ॥ ग्रामगतः ॥ तुहिनमत्यस्तः इति तुहिनात्यस्तः ।
 अत्यासो व्यतिक्रमः सोऽपि गतिविशेष एवेति कर्तरि क्तः ॥ सुखप्राप्तः ॥ दुःखापन्नः ॥
 ग्रामं गमीति ग्रामगमी । गमेरिनिरित्यौणादिको भविष्यत्काले इनिः । भविष्यत्यकस्येति
 सूत्रेण षष्ठीनिषेधात्कर्मणि द्वितीया ॥ अन्नं बुभुक्षुरिति अन्नबुभुक्षुः । सान्ताऽशंस-
 भिक्षिभ्य इत्युप्रत्ययः ॥ द्वितीयान्तः खद्वाशब्दः कालवाची च क्तान्तेन समस्यते ।
 खद्वाख्ढा जालमः । नित्यसमासोऽयम् । "जालमोऽसमीक्ष्यकारी स्यात्" इत्यमरः ॥
 मासं प्रमित इति मासप्रमितः । 'माङ् माने' कर्तरि क्तः ॥ अत्यन्तसंयोगे द्वितीयान्तः
 कालवाची स्याद्यन्तेन समस्यते ॥ मुहूर्तं सुखमिति मुहूर्तसुखम् । कालाध्वनोरिति
 द्वितीया ॥ तृतीयान्तं तदर्थकृतगुणवचनेन सह समस्यते । गुणमुक्त्वा यो द्रव्यमुक्त-
 वान् स गुणवचनः । कर्तरि युट् । गुणश्चात्र 'सत्त्वे निविशते' इत्यादिलक्षणलक्षितो
 गृह्यते । छिन्नमस्त्यस्मिन्निति छिन्नम् । दात्रेण छिन्नमिति दात्रच्छिन्नम् । करणे
 तृतीया । 'छिदिर् द्वैधीकरणे ।' अस्माद्भावे क्ते छिन्नशब्दः क्रियारूपापन्ने गुणे
 वर्तित्वा पश्चात् छिन्नमस्त्यस्मिन्निति छिन्नमित्यस्त्यर्थे लक्षणया तद्वति द्रव्यं वर्तते
 इति गुणवचनः ॥ तृतीयान्तं पूर्वसदृशसमोनार्थकलहनिपुणमिश्रश्लक्षणावरैः सह सम-
 स्यते । तुल्यार्थयोगे इति समसदृशयोगे तृतीया । अन्यैर्योगे तु समासविधानसाम-
 थ्यात् तृतीया । हेतौ तृतीया वा ॥ मासेन पूर्व इति मासपूर्वः ॥ मात्रा सदृश इति
 मातृसदृशः ॥ पित्रा सम इति पितृसमः ॥ माषेण ऊनम् इति माषोनम् ॥ माषेण
 विकल इति माषविकलः ॥ वाचा कलह इति वाक्कलहः ॥ आचारेण निपुण इति
 आचारनिपुणः ॥ गुडेन मिश्र इति गुडमिश्रः ॥ आचारेण श्लक्ष्ण इत्याचारश्ल-
 क्षणः ॥ मासेन अवरोऽर्वांगिति मासावरः । तृतीयान्ते कर्तृकरणे कृदन्तेन सह बहु-
 लं समस्यते । हरिणा त्रात इति हरित्रातः । कर्मणि क्तः । कर्तरि तृतीया ॥ नखै-
 भिन्न इति नखभिन्नः । कर्मणि क्तः । करणे तृतीया ॥ वातेन छेद्यम् इति वातच्छेद्यं
 तृणम् । शक्यार्थे यः ॥ काकेन पेयेति काकपेया नदी । शक्यार्थे यः ॥ बहुलग्रहणात्
 क्वचिन्न । दात्रेण लूनवान् । हस्तेन कुर्वन् ॥ संस्कारकद्रव्यवाचकं तृतीयान्तम-
 न्नेन सह समस्यते । दध्ना उपसिक्त ओदन इति दध्योदनः । उपसेकक्रियाद्वारा-
 ऽन्वयः । "भिस्सा स्त्री भक्तमन्धाऽन्नमोदनोऽस्त्री" इत्यमरः ॥ गुडेन मिश्रा धानाः
 गुडधानाः । मिश्रणक्रियाद्वाराऽन्वयः । "धाना भृष्टयवे स्त्रियाम्" इत्यमरः ॥ तद-
 र्थार्थवलिहितसुखरक्षितैः सह चतुर्थ्यन्तं समस्यते । यूपाय दारु इति यूपदारु ।
 तादर्थ्ये चतुर्थी ॥ अर्थेन नित्यसमासो विशेष्यलिङ्गता च एतद्वार्तिकाभावे तु विक-
 ल्पाधिकारात् पक्षे द्विजायार्थ इत्यपि स्यात् । इन्द्रतत्पुरुषयोः परपदस्यैवेति वक्ष्य-
 माणेन सर्वत्र पुंलिङ्गप्रयोगश्च स्यादर्थशब्दस्य पुंलिङ्गत्वादत इदमुक्तम् ॥ भूतेभ्यो

बलिरिति भूतबलिः ॥ गोभ्यो हितमिति गोहितम् ॥ गोभ्यः सुखमिति गोसुखम् ॥ गोभ्यो रक्षितमिति गोरक्षितम् ॥ भयभीतभीतिभीभिरपेतापोढमुक्तपतितापत्रस्तैश्च सह पञ्चम्यन्तं समस्यते । चौराद्भयमिति चौरभयम् ॥ एवं वृकभीतः ॥ सिंहभीतिः ॥ राजभीः ॥ सुखादपेत इति सुखापेतः ॥ एवं कल्पनापोढः ॥ चक्रमुक्तः ॥ स्वर्गपतितः ॥ तरङ्गापत्रस्तः इति ॥ राज्ञः पुरुष इति राजपुरुषः-संबन्धे षष्ठी । राजन् अस् पुरुष सि इत्यलौकिकविग्रहे समासे कृते समासप्रत्यययोरिति विभक्तेर्लुकि अन्तर्वर्तिनीं विभक्तिमाश्रित्य पदत्वान्नाम्नो नो लोपशिति नलोपः ॥ याजकादिभिः सह षष्ठ्यन्तं समस्यते । याजकपूजकपरिचारकपरिवेषकस्नातकाध्यापकोत्पादकहोतृपोतृ-भर्तृनप्तृगणका याजकादयः ॥

(तत्त्वदी०)-अमादौ तत्पुरुष इति ॥ अम् आदिर्यस्य स अमादिः प्रत्ययः सुप्पर्यन्तः । 'पूर्वेऽव्यये' इत्यतः पूर्वं इत्यनुवर्तते । अम् द्वितीयैकवचनमेव गृह्यते न त्वमो गत्यादि-कर्तृवाची व्याख्यानात् । तस्य च प्रत्ययत्वात्प्रत्ययग्रहणे च तदन्तलाभः इत्याशयेनाह-द्वितीयाद्यन्त इति ॥ यत्तु वासुदेवेन अम् आदिर्येषां ते अमादय इत्युक्त्वा द्वितीयाद्याः सप्तम्यन्ता विभक्तयस्तासां चेत्याद्युक्तं तदविचारैः पुँल्लिङ्गस्य समासार्थत्वेन स्त्रीलिङ्गस्य विशेष्यत्वानुचितत्वात् । बहुवचनान्तविग्रहस्यायुक्तत्वाच्च ॥

(क्वचित्षष्ठी न समस्यते) नृणां द्विजः । सतां षष्ठः । काकस्य काष्ण्यम् । फलानां सुहितः । इदमेषां शयितम् । अपां स्रष्टा । ओदनस्य पाचकः । भवतः शायिका ॥

(सुबोधिनी)-क्वचित्षष्ठी न समस्यते ॥ निर्द्धारणे या षष्ठी सा न समस्यते ॥ नृणां द्विज इत्यत्र क्रियागुणजातिसंज्ञाभिरिति षष्ठी ॥ पूरणगुणतृत्यर्थैः सह षष्ठ्यन्तं न समस्यते । पूरणार्थे सतां षष्ठः । षण्णां संख्यानां पूरणः षष्ठः । षट्कृतिकतिपयचतुर्भ्य इति थट् ॥ गुणार्थे । काकस्य काष्ण्यम् । कृष्णस्य भावः काष्ण्यम् । अनित्योऽयं गुणेन निषेधः । संज्ञाप्रमाणमर्थगौरवं बुद्धिमान्द्यमित्यादि-निर्देशात् ॥ फलानां सुहितस्तृप्तः । करणे षष्ठी ॥ तृतीयासमासस्तु स्यादेव ॥ अधिकरणवाचिना क्तेन षष्ठी न समस्यते । इदमेषामासितं गतं भुक्तं वा । स्थैर्यगति-भक्षणार्थेभ्य इत्यधिकरणे क्तः । एषामिति कर्तरि षष्ठी ॥ वर्तमानाधारार्थक्तस्येत्यनेन कर्त्रर्थकाभ्यां त्रकाभ्यां सह षष्ठी न समस्यते । अपां स्रष्टा । ओदनस्य पाचकः । तृवुणाविति कर्तरि तृवुण्प्रत्ययौ । अपामिति ओदनस्येति च कर्तृकार्ययोरित्यनेन कर्मणि षष्ठी ॥ कर्तृषष्ठ्यन्तमकेन सह न समस्यते । भवतः शायिका ।

आधारे बुण् प्रत्ययो भवतीति । कर्तरि षष्ठी ॥ वर्तमानार्थक्तेन सह षष्ठी न सम-
स्यते । राज्ञां मतो बुद्धः पूजितो वा । राज्ञामिति कर्तरि षष्ठी ॥

(कचिदमाद्यन्तस्य परत्वम्) रायमतिक्रान्तोऽतिराः । नावमति-
क्रान्तोऽतिनौः । पूर्वं भूतो भूतपूर्वः । कायस्य पूर्वः पूर्वकायः । अपरकायः ।
अधरकायः । उत्तरकायः । अहो मध्यं मध्याह्नः । सायाह्नः । मध्यरात्रः ।
पश्चिमरात्रः । अर्द्धपिप्पली ॥

(सुबोधिनी)—क्वचिदमाद्यन्तस्य परत्वम् ॥ तत्पुरुषे कचिदमाद्यन्तस्य पदस्य
परनिपातो भवति ॥ रायमतिक्रान्त इति अतिराः । अत्यादयः क्रान्ताद्यर्थे द्वितीययेति
समासः । ‘रै स्मि’ इत्यनेनाकारः ॥ पूर्वं भूत इति भूतपूर्वः ॥ पूर्वापराधरोत्तरावयवा
एकसंख्यावयविना समस्यन्ते । कायस्य पूर्व इति पूर्वकायः ॥ कायस्यापरा देशः
अपरकायः ॥ कायस्याधरो देश इति अधरकायः ॥ कायस्योत्तरो देशः इति उत्तर-
कायः ॥ एकदेशः कालवाचिना समस्यते । अहो मध्यमिति मध्याह्नः । राजाहःसखि-
भ्य इति टः । नो वेत्युपधालोपः ॥ अह्नः पूर्व इति पूर्वाह्नः ॥ अह्नः साय इति
सायाह्नः । स्यतेर्घञि अवसानवचनः सायशब्दः ॥ रात्रेर्मध्यमिति मध्यरात्रः ॥ रात्रेः
पश्चिममिति पश्चिमरात्रः । टाडका इत्यनेनाप्रत्ययः ॥ नपुंसकोऽर्द्धशब्दोऽवयविना सह
समस्यते । “पुंस्यर्द्धोऽर्द्धं समेऽशके” इत्यमरः ॥ अर्द्धं पिप्पल्या इति अर्द्धपिप्पली ।
द्वन्द्वतत्पुरुषयोरिति परवल्लिङ्गत्वात् स्त्रीत्वम् । भाष्ये तु अर्द्धपिप्पलीति कर्मधारये
उक्तम् । समुदाये दृष्टाः शब्दा अवयवेष्वपि वर्तन्ते इति न्यायात् ॥

(तत्त्वदी०)—क्वचिदमाद्यन्तस्येति ॥ अन्यस्वरादिष्टिरिति ज्ञापकादिति भावः ॥
अन्ते भवोऽन्त्यः । स्वरेषु अन्त्यः अन्त्यस्वरः । स आदिर्न्यस्य सः ॥

(क्वचिद्धा) द्वितीयं भिक्षायाः द्वितीयभिक्षा—भिक्षाद्वितीयम् । तृती-
यभिक्षा—भिक्षातृतीयम् । चतुर्थभिक्षा—भिक्षाचतुर्थम् । तुरीयभिक्षा—भिक्षा-
तुरीयम् । जीविकाप्राप्तः—प्राप्तजीविकः । आपन्नजीविकः—जीविकापन्नः ॥

(सुबोधिनी)—क्वचिद्धा ॥ द्वितीयतृतीयचतुर्थतुर्याण्येकदेशिना सह समस्यन्ते
अमाद्यन्तस्य परनिपातश्च वा ॥ द्वितीयं भिक्षाया इति द्वितीयभिक्षा—भिक्षाद्विती-
यम् ॥ तृतीयं भिक्षाया इति तृतीयभिक्षा—भिक्षातृतीयम् ॥ चतुर्थं भिक्षाया इति
चतुर्थभिक्षा—भिक्षाचतुर्थम् ॥ तुरीयं भिक्षाया इति तुरीयभिक्षा—भिक्षातुरीयम् ॥
द्वितीयान्तस्य प्राप्तापन्नयोः परयोर्वा परनिपातः । जीविकां प्राप्त इति जीविकाप्राप्तः ।
प्राप्तजीविकः । अन्यार्थे इति ह्रस्वः । द्विगुप्राप्तापन्नेति वक्ष्यमाणेन परवल्लिङ्गं न ॥

(तत्त्वदी०)-प्राप्तजीविक इति ॥ तत्पुरुषसंज्ञाविधिसामर्थ्यात्तथा व्यवहारोऽनुमा-
तव्यः । स च द्वन्द्वतत्पुरुषयोः परपदस्यैव लिङ्गमित्यादि तस्य च ज्ञापकसिद्धत्वात् ज्ञापकसिद्धं
न सर्वत्रेति वचनादत्र न परस्य लिङ्गम् ॥

(परिमाणवता सह समस्यतेऽमाद्यन्तस्य परनिपातश्च तत्पुरुषे)

(सुबोधिनी)-परिमाणवता सह समस्यतेऽमाद्यन्तस्य परनिपातश्च
तत्पुरुषे ॥ परिमीयते परिच्छिद्यते येन तत्परिमाणं परिमाणमस्यास्तीति परिमाण-
वान् । तेन यस्य हि जननाद्धूर्ध्वं मासो जातः स मासजात उच्यते । इह विग्रहे
षष्ठीनिर्दिष्टस्य प्राधान्यं द्योतयितुं यस्येत्युक्तम् । यद्यपि मासो जातो यस्येति बहुव्री-
हिणाऽपि सिद्ध्यति बहुव्रीहौ कचिन्नेति त्तान्तस्य पूर्वनिपातनिषेधात् । तथापि जात-
वतो मासो यस्येति स मासजातवानित्याद्यर्थमिदम् ॥

(समासे क्वचिदैकपद्यं णत्वहेतुः) शराणां वनं शरवणम् ।
आम्राणां वनमाम्रवणम् । प्लक्षवणम् । शूर्पणखा ॥

(सुबोधिनी) समासे क्वचिदैकपद्यं णत्वहेतुः ॥ एकपदस्य भाव ऐकपद्यम् ।
समासे क्वचित् णत्वस्य हेतुरस्ति ॥ शराणां वनमिति शरवणम् ॥ आम्राणां वन-
मिति आम्रवणम् ॥ प्लक्षाणां वनमिति प्लक्षवणम् ॥ शूर्पणखा । अत्र संज्ञायां णत्वम् ॥

(क्वचिद्धा) माषवापिणौ-माषवापिनौ । व्रीहिवापाणि-व्रीहिवा-
पानि । व्रीहिवापेण-व्रीहिवापेन । सुरापाणम्-सुरापानम् । अक्षेषु शौ-
ण्डोऽक्षशौण्डः ॥

(सुबोधिनी)-क्वचिद्धा ॥ क्वचित्समासे णत्वं वा भवति ॥ माषान् वारंवारं
वपतीति माषवापी । ' बहुलमाभीक्ष्ण्ये ' इति णिनिः ॥ व्रीहीन्वपतीति कार्येऽणि-
त्यण् ॥ व्रीहिवापं तानि व्रीहिवापाणि । णत्वाभावे व्रीहिवापानीति ॥ व्रीहीन् वारं-
वारं वपतीति व्रीहिवापः तेन व्रीहिवापेण । णत्वाभावे व्रीहिवापेनेति ॥ शौण्डधूर्त-
कितवव्याडप्रवीणसंवीताध्यन्तरपटपंडितकुशलनिपुणसिद्धशुष्कपक्वबन्धैः सह सप्त-
म्यन्तं समस्यते । अक्षेषु शौण्डः प्रवीण इति अक्षशौण्डः ॥

(पात्रेसमितादयो निपात्याः) पात्रेसमिताः । गेहेश्वरः । गेहेनदी ॥

(सुबोधिनी)-पात्रेसमितादयो निपात्याः ॥ पात्रेसमितादयः शब्दा निन्दार्थं
निपात्यन्ते ॥ पात्रेसमिताः । भोजनसमये एव संगता भवन्ति न तु कार्ये । सम्पू-

वार्दिणः क्तः ॥ गेहेनर्दी । ' नर्द शब्दे । ' अस्माणिगानि । सप्तम्या अलुगत्र । एषां समासान्तरे प्रवेशो न भवतीत्यर्थः ॥

(तत्त्वदी०)-पात्रेसमिता इति ॥ भोजनसमय एव संगता न तु कार्यकाल इत्यर्थः । अत्र सप्तम्या अलुक् ॥

(नञि) नञि पूर्वपदे सति योऽन्वयः स तत्पुरुषसंज्ञः समासो भवति ॥

(सुबोधिनी)-नञि ॥ द्वौ नञौ प्रसज्यपर्युदासार्थकौ । पर्युदासार्थकस्य नञ एकार्थीभावे समासः । व्यपेक्षायां तु वाक्यमेव भवति । प्रसज्यप्रतिषेधार्थस्य तु क्रिययैवान्वयो न नाम्ना । अनन्वयेऽपि क्वापि नाम्ना समासः । इण् तन्यकर्तरीति ज्ञापकात् । कर्तरि न भवतीति तदर्थः । तेनासूर्यपश्या राजदारा इत्यादि सिद्धम् । तदन्यतद्विरुद्ध-तदभावा इति त्रयो नञोऽर्थाः । "तत्सादृश्यमभावश्च तदन्यत्वं तदल्पता ॥ अप्राशस्त्यं विरोधश्च नञर्थः षट् प्रकीर्तिताः ॥ १ ॥" इति केचित् । यथा । अब्राह्मणः । अपापम् । अनश्वः । अनुदरा कन्या । अपशवः । अधर्मः । नञ्समासो हि अर्थाभावेऽव्ययीभावेन सह विकल्प्यते । अद्रुतायामसंहितमिति वार्तिकप्रयोगात् ॥

(तत्त्वदी०)-नञीति ॥ पर्युदासप्रसज्यार्थत्वेन नञो द्विविधत्वात्पर्युदासार्थस्योत्तरपदेनान्वयात्समासः । व्यपेक्षायां वाक्यमपि । प्रसज्यार्थस्य तु क्रिययैवान्वयादुत्तरपदेनान्वयाभावात् समासः ॥ नन्वेवमसूर्यपश्यानि मुखानीत्यादौ कथं समास इति चेत्सत्यम् । इण् तन्यकर्तरीत्यत्र हि नहि कर्तरीत्यर्थात्प्रसज्यार्थस्य समासदर्शनादनन्वयेऽपि क्वचित्समासः ॥

(ना) समासे नञो नस्यादेशः ॥ धर्मविरुद्धोऽधर्मः । ज्ञानविरुद्धमज्ञानम् । संशयस्यासंभवोऽसंशयः ॥

(सुबोधिनी)-ना ॥ न अ इति च्छेदः ॥ आरुतातान्ते परेऽपि समासे नञो नकारस्याऽदादेशो भवति निन्दार्थे ॥ अपचसि त्वं जालम् । कुत्सितं पचसीत्यर्थः ॥

(तत्त्वदी०)-ना इति ॥ न अ इति च्छेदः ॥ अत्र नञीत्यनुवर्तते इत्याह-नञ इति ॥ अकारस्यानुबन्धत्वादकारस्याकारादेशे प्रयोजनाभावात्सर्वादेशः । नञ्समासस्तु प्रतिपदोक्तोऽपि नानुवर्तते । अविघ्नमित्याद्यव्ययीभावेऽविघ्न इत्यादिबहुव्रीहौ चाव्यासेः परिभाषायास्त्वनित्यत्वात् ॥

(अन्स्वरे) समासे नञो नस्याऽन् स्यात्स्वरे ॥ अश्वादन्योऽनश्वः ॥

(सुबोधिनी)-अन्स्वरे ॥ अनश्व इत्यत्र ङ्णो ह्रस्वादिति द्वित्वं तु न अनपीति निर्देशात् ॥

(तत्त्वदी०)-अनश्व इति ॥ अनपीत्यादिलिङ्गात् ङ्णो ह्रस्वादिति द्वित्वं न ॥

(निरनुबन्धकस्य तु नानौ) नाकः । नक्षत्रम् । नक्रः । नास-
त्यौ । नैकधा ॥

(सुबोधिनी)-निरनुबन्धकस्य तु नानौ ॥ निरनुबन्धकस्य अश्च अन् च
आनौ तौ न भवतः । सानुबन्धकस्य तु भवत इत्यर्थः ॥ नभ्राण्णनपान्नवेदानासत्यान-
मुचिनकुलनखनपुंसकनक्षत्रनक्रनाकनैकधाशब्देषु नशब्देन समासः । न भ्राजते इति
नभ्राट् क्विबन्तः ॥ न पातीति नपात् । शत्रन्तः ॥ न वेत्तीति नवेदाः । असुप्रत्यया-
न्तः ॥ सत्सु साधव इति सत्याः । ण्यप्रत्ययः । न सत्या असत्याः । न असत्याः
नासत्याः ॥ न मुञ्चतीति नमुचिः । नाम्युपधात्किरिति किः ॥ न कुलमस्येति नकु-
लः ॥ न खं छिद्रमस्येति नखः ॥ न स्त्रीपुंसौ इति नपुंसकः । स्त्रीपुंसयोः पुंसकभा-
वो निपातनात् ॥ न क्षरतीति नक्षत्रम् । 'क्षर संचलने ।' भ्रादिः । निवासगत्यो-
स्तुदादिः । अनयोः क्षत्रमिति निपात्यते । न क्रामतीति नक्रः । डप्रत्ययः ॥ न अक-
मस्मिन्निति नाकः ॥ न एकधा नैकधा ॥ इति तत्पुरुषः ॥

(तत्त्वदी०)-निरनुबन्धकस्येति ॥ निर्गतोऽनुबन्धो यस्येति निरनुबन्धकः । तस्ये-
त्यर्थः । लक्ष्यानुसाराच्च व्यवस्था । तस्य समासो नित्यः ॥ इति तत्पुरुषः ॥

(चार्थे द्वन्द्वः) समुच्चयान्वाचयेतरेतरयोगसमाहाराश्चार्थाः ॥ तत्रेश्वरं
गुरुं च भजस्वेति प्रत्येकमेकक्रियाभिसंबन्धः समुच्चयः ॥ बटो भिक्षामट गां
चानयेति क्रमेण क्रियाद्वयसंबन्धोऽन्वाचयः ॥ मिलितयोरेकत्रान्वय इतरेत-
रयोगः ॥ संहतिः समाहारः । तत्राद्ययोर्न समासोऽस्त्यनन्वयात् ॥

(सुबोधिनी)-चार्थे द्वन्द्वः ॥ चस्यार्थश्चार्थः । जातावेकवचनम् । चार्थाश्च-
त्वारः । प्रत्येकमेकक्रियाभिसंबन्धः समुच्चयः । एकमेकं प्रतीति प्रत्येकम् । परस्परं
निरपेक्षस्यानेकस्यैकक्रियायामन्वय इत्यर्थः । त्वमीश्वरं गुरुं च भजस्वेत्यत्र भजन-
क्रियायाम् ईश्वरगुर्वोः प्रत्येकं संबन्धात्समुच्चयः । एकक्रियायामित्युपलक्षणम् । तेन
परस्परनिरपेक्षस्यानेकस्यैकस्मिन् संबन्धिन्यन्वयः समुच्चय इत्यर्थः । राज्ञो गजश्चा-
श्चश्चात्र द्रव्ये द्रव्ययोः समुच्चयः । पटः शुक्लो रक्तश्चात्र द्रव्ये गुणयोः समुच्चयः ।
रक्तः पटः कम्बलश्चात्र गुणे द्रव्ययोः समुच्चयः । अनेके एकस्मिन्समुच्चयीयंते इति
समुच्चयः ॥ क्रमेण क्रियाद्वयसंबन्धोऽन्वाचयः । परस्परनिरपेक्षस्यानेकस्य क्रियाद्वये-
ऽन्वयोऽन्वाचयः । यदैकस्यप्राधान्यात् तदनुरोधेन त्वितरदन्वाचीयते तदाऽन्वाचयः ।
यथा । भिक्षामट गां चानयेत्यत्र भिक्षाटनस्य प्रतानता गवानयनस्य त्वानुषङ्गिकता
मिलितयोर्मिलितानां वैकक्रियान्वय इतरेतरयोगः । परस्परसापेक्षकस्यानेकस्यैकक्रि-

यायामन्वय इतरेतरयोगः ॥ संहतिः समाहारः । परस्परसापेक्षस्यानेकस्य समूहरूपे-
णान्वयः समाहार इत्यर्थः ॥ चार्थे द्वन्द्वसमासो भवति । द्वौ द्वावर्थौ अभिधात्येकोऽ-
स्मिन्निति द्वन्द्वः । बहूनामप्युपलक्षणमिदम् । ननु द्वन्द्वसंज्ञायाः किं प्रयोजनम् ।
उच्यते । द्वन्द्वतत्पुरुषयोः परपदस्यैव लिङ्गमिति द्वन्द्वेऽल्पस्वरप्रधानेकारोकारान्तानां
पूर्वनिपात इति 'ऋतां द्वन्द्वे' पूर्वपदस्याऽऽत्वमित्यादि च प्रयोजनम् ॥ आद्ययोः
समुच्चयान्वाचययोः समासो न । परस्परसाहित्याभावात् । अन्ययोः समाहारेतरेतर-
योगयोः समासोऽस्ति । परस्परसाहित्यसत्त्वात् । इतरेतरयोगे साहित्यं विशेषणं
द्रव्यं विशेष्यम् । समाहारे तु साहित्यं प्रधानं द्रव्यं विशेषणं साहित्यप्रधान-
त्वादेकवचनम् ॥

(तत्त्वदी०)-चार्थे द्वन्द्व इति ॥ चस्थार्थश्चार्थस्तस्मिन् । जातावेकवचनम् ।
चार्थानाह-समुच्चयेत्यादि । यदा परस्परनिरपेक्षाः पदार्थाः एकस्मिन्संबन्धिनि समु-
च्चयीयन्ते तदा समुच्चयः । तत्स्वरूपनिरुपपन्नान्वययोग्यत्वाभावात्समासाभाव इत्याह-
तत्रेति ॥ तेष्वर्थेष्वित्यर्थः । ईश्वरं भजस्व गुरुं च भजस्वेत्येकस्या एव भजनक्रियाया
ईश्वरगुरुभ्यां प्रत्येकं संबन्धात्समुच्चयः । यदा त्वेकस्याप्राधान्यात्तदनुरोधेन त्वितरदन्वाचीयते
तदाऽन्वाचयः । तदाह-बटो भिक्षामटेति । अत्र प्रधानं भिक्षाटनं गवानयनं
त्वप्रधानम् । अदर्शनाद्गामनानयन्नप्यटत्येव भिक्षां भिक्षामनटेस्तु न गामानयति । अट-
न्नपि नाविष्य गामानयति ॥ मिलितयोरिति ॥ परस्परसापेक्षयोरवयवप्राधान्येन एकक्रि-
यायामन्वयः इत्यर्थः ॥ संहतिरिति ॥ परस्परसापेक्षाणामेवावयवभेदतिरोधानेन संहतिरूपेणा-
न्वय इत्यर्थः ॥ तत्राद्ययोरिति ॥ समुच्चयान्वाचययोरित्यर्थः ॥ अनन्वयादिति ॥ अन्वयः
परस्परसापेक्षत्वं तदभावादित्यर्थः ॥

(द्वन्द्वेऽल्पस्वरप्रधानेकारोकारान्तानां पूर्वनिपातः) पटुश्च
गुप्तश्च पटुगुप्तौ । अग्निश्च मारुतश्च अग्निमारुतौ । भोक्तृभोग्यौ । धव-
खदिरौ । इन्द्राश्वरथाः । तापसपर्वतौ ॥

(सुबोधिनी)-द्वन्द्वेऽल्पस्वरप्रधानेकारोकारान्तानां पूर्वनिपातः ॥ द्वन्द्वे
ऽल्पस्वरशब्दस्य पूर्वनिपातः ॥ यथा धवश्च खदिरश्च धवखदिरौ । समासेनोक्तार्थ-
त्वाच्चशब्दाप्रयोगः ॥

(तत्त्वदी०)-पूर्वनिपातनियममाह-द्वन्द्व इति ॥ अल्पस्वरत्वं समस्यमानपदापेक्षया ॥
पटुश्चेति ॥ समासेनोक्तार्थत्वाच्चशब्दाप्रयोगः । अनेकप्राप्तावेकस्य नियमः ॥ हरिगुरुहराः ॥

(द्वन्द्वे स्वराद्यदन्तस्य पूर्वनिपातः) ईशकृष्णौ ॥

(सुबोधिनी)-द्वन्द्वे स्वराद्यदन्तस्य पूर्वनिपातः ॥ स्वर आदिर्यस्य स स्वरादिः । अतु अन्ते यस्य सोऽदन्तः । स्वरादिश्चासावदन्तश्च स्वराद्यदन्तस्तस्य ॥ ईशश्च कृष्णश्च ईशकृष्णौ ॥ बहूनां द्वन्द्वे नियमो न । इन्द्राश्वरथाः-अश्वरथेन्द्रा वा ॥ प्रधानस्य पूर्वनिपातो यथा तापसश्च पर्वतश्च तापसपर्वतौ ॥ भोक्ता च भोग्यश्च भोक्तृभोग्यौ ॥ इकारोकारान्तानां पूर्वनिपातो यथा । पटुश्च गुप्तश्च पटुगुप्तौ । अग्निमारुतौ ॥

(तत्त्वदी०)-स्वराद्यदन्तस्येति ॥ स्वर आदिर्यस्य स स्वरादिः । अतु अन्ते यस्य सोऽदन्तः । स चासौ स चेति स तस्येत्यर्थः ॥

(देवताद्वन्द्वे पूर्वपदस्याकारः) इन्द्रावृहस्पती । अग्नाविष्णू ॥

(सुबोधिनी)-देवताद्वन्द्वे पूर्वपदस्याकारः ॥ इन्द्रश्च वृहस्पतिश्च इन्द्रावृहस्पती । अग्निश्च विष्णुश्च अग्नाविष्णू ॥

(तत्त्वदी०)-देवताद्वन्द्वे पूर्वपदस्याकार इति ॥ यत्तु प्राचा देवताद्वन्द्वे पूर्वपदस्य दीर्घ इत्युक्तम् । यच्च तद्वासुदेवेन व्याख्यातं देवतावाचकानामन्योऽन्यद्वन्द्वसमासे पूर्वपदान्त्यस्वरस्य दीर्घो वक्तव्य इत्यर्थ इति । तत्सर्वमनाकरत्वादुपेक्षितम् ॥ तथा च पाणिनिः- 'देवताद्वन्द्वे च' इहोत्तरपदे परे आनङ् । अग्नाविष्णू इत्यादावात्वमेवोक्तवान् ॥

(क्वचिन्न) अग्निवायू ।

(सुबोधिनी)-क्वचिन्न ॥ देवताद्वन्द्वे पूर्वपदस्यात्वं न भवति क्वचित् ॥ अग्निवायू वायव्यौ वा ॥

(तत्त्वदी०)-क्वचिन्नेति ॥ ज्ञापकसिद्धं न सर्वत्रेत्युक्तेः । ज्ञापितं चैतत् द्वन्द्वसंज्ञासामर्थ्यात् । अन्यथा चार्थत्वेनैव व्यवहारः स्यात् ॥ इति द्वन्द्वः ॥

(ईदग्रेः सोमवरुणयोः)

(सुबोधिनी)-ईदग्रेः सोमवरुणयोः ॥ आत्वस्यापवादोऽयम् । देवताद्वन्द्वे पूर्वपदस्य अग्रेरीत् स्यात् सोमवरुणयोः परयोः ॥

(अग्न्यादेः सोमादीनां सस्य षः) अग्नीषोमौ । अग्नीवरुणौ ॥

(सुबोधिनी)-अग्न्यादेः सोमादीनां सस्य षः ॥ अग्नीषोमौ । आदिशब्दात् अग्निः स्तूयतेऽस्मिन्नित्यधिकरणे क्विप् । अग्निष्टुत् यज्ञविशेषः ॥ अग्नीनां स्तोम इति अग्निष्टोमः सोमयज्ञस्य संस्थास्वाद्यसंस्था । ज्योतिःष्टोमः । अयःष्टोमः । अङ्गुलिषड् । भीरुष्ठानमित्यादि ॥ प्राणितूर्यसेनाङ्गानां द्वन्द्व एकवत् । प्राणितूर्य-

सेनानामङ्गानि प्राणित्यसेनाङ्गानि तेषाम् । अङ्गशब्दः प्रत्येकमन्वेति द्वन्द्वान्ते
 श्रूयमाणत्वात् । प्राण्यङ्गानां प्राण्यङ्गैः सह सेनाङ्गानां सेनाङ्गैः सह यो द्वन्द्वः स एक-
 वद्भवति । एकेन द्वन्द्वे त्वेकवद्भावो न । यथा । मार्दङ्गिकाश्वारोहौ । प्राण्यङ्गे दन्ताश्च
 ओष्ठौ च दन्तोष्ठम् । तृयाङ्गे मृदङ्गवादनं शिल्पमस्येत्यर्थ इकप्रत्ययः । णितो वेति
 वृद्धिः ॥ प्रणुवन्ति स्तुतिं कुर्वन्त्यनेनेति पणवो गायनपटवः । 'णु स्तुतौ' अस्मा-
 त्स्वराद् इत्यप्रत्ययः । प्रोपसर्गस्य निपातनाद्रेफलोपे नस्य णत्वे च पणव इति ।
 पणववादनं शिल्पमस्येतीकप्रत्ययः । मार्दङ्गिकश्च पाणविकश्च मार्दङ्गिकपाणवि-
 कम् ॥ सेनाङ्गे रथेन चरन्ति इति रथिकाः । चरतीत्यर्थ इकः । रथिकाश्च अश्वारो-
 हाश्च तेषां समाहारो रथिकाश्वारोहम् ॥ ननु समाहारस्यैकत्वादेकत्वे सिद्धे किमर्थ-
 मिदम् उच्यते । प्राण्यङ्गादीनां प्राण्यङ्गादिभिः समाहार एव यथा स्यादिति निय-
 मार्थमिति ॥ प्राणिवर्जजातिवाचिनां क्षुद्रजन्तूनां च द्वन्द्वे एकवत् । धानाश्च शष्कु-
 ल्यश्च तासां समाहारो धानाशष्कुलि ॥ प्राणिनां तु विट्शूद्राः ॥ द्रव्यजातिरेवात्र
 ग्राह्या । तेन रूपरसावित्यादौ न ॥ यूकाश्च लिक्षाश्च यूकालिखम् ॥ विभाषा वृक्ष-
 मृगतृणधान्यव्यञ्जनपशुशकुन्यश्ववडवपूर्वापराधरोत्तराणाम् । वृक्षादिसप्तानां भेदका-
 नां पर्यायाणामश्ववडवेत्यादीनां त्रयाणां च द्वन्द्व एकवद्भावे ॥ भूताश्च अशोकाश्च तेषां
 समाहारो भूताशोकम्-भूताशोकाः ॥ रुरवश्च पृषताश्च तेषां समाहारो रुरुपृषतम्-
 रुरुपृषताः ॥ कुशाश्च काशाश्च तेषां समाहारः कुशकाशम्-कुशकाशाः ॥ व्रीहय-
 श्च यवाश्च तेषां समाहारो व्रीहियवम्-व्रीहियवाः ॥ दधि च घृतं च तयोः समा-
 हारो दधिघृतम्-दधिघृते ॥ गावश्च महिषाश्च तेषां समाहारो गोमहिषम्-गोमहिषाः ॥
 शुकाश्च वकाश्च तेषां समाहारः शुकवकम्-शुकवकाः ॥ अश्वश्च वडवा च तयोः
 समाहारोऽश्ववडवम्-अश्ववडवौ । अश्ववडवयोर्द्वन्द्वः । पूर्वा च अपरा च तयोः समा-
 हारः पूर्वापरम्-पूर्वापरे ॥ अधरा च उत्तरा च तयोः समाहारोऽधरोत्तरम्-अधरोत्तरे ॥
 कलसेनावनस्पतिमृगशकुनिक्षुद्रजन्तुधान्यतृणानां बहुप्रकृतिर्द्वन्द्व एकवत् । एषां बहु-
 वचनान्ता प्रकृतिः कारणं यस्य स बहुप्रकृतिर्द्वन्द्व एकवद्भवतीति नियम्यते । बदरा-
 णि च आमलकानि चेति बदरामलकम् । प्राणिवर्जजातीत्यनेन एकवद्भावे प्राप्ते
 नियमः ॥ रथिकाश्चाश्वारोहाश्चेति रथिकाश्वारोहम् । सेनाङ्गत्वाच्चित्ये एकवद्भावे प्राप्ते
 नियमः ॥ पुक्षाश्च न्यग्रोधाश्चेति पुक्षन्यग्रोधम् । विभाषा वृक्षेति वैकल्पिके
 एकवद्भावे प्राप्ते नियमः ॥ रुरवश्च पृषताश्चेति रुरुपृषतम् ॥ शुकाश्च वकाश्चेति शुक-
 वकम् । विभाषेति वैकल्पिके एकवद्भावे प्राप्ते नियमः ॥ नकुलपर्यन्ताः क्षुद्रजन्तवः ॥
 यूकाश्च लिक्षाश्चेति यूकालिखम् । क्षुद्रजन्तूनामित्येकवद्भावे प्राप्ते नियमः ॥ व्रीह-
 यश्च यवाश्चेति व्रीहियवम् ॥ कुशाश्च काशाश्चेति कुशकाशम् । अत्रापि विभाषेति
 वैकल्पिके एकवद्भावे प्राप्ते नियमः । द्विप्रकृतौ एकवचनान्तयोर्द्वयोः प्रकृतयोर्द्वन्द्वे

नास्त्येकवद्भाव इत्यर्थः ॥ बदरामलके रथिकाश्वारोहौ लुक्षन्त्यग्रोधौ रुरुपृषतौ शुक्-
बकौ यूकालिक्षे व्रीहियवौ कुशकाशाविति ॥ ऋतां द्वन्द्वे पूर्वपदस्यात्वमिति वक्ष्यमा-
णेनात्वम् । 'उद्गातृनप्तृ' इत्यनेनार । होतापोतारौ ॥ 'पञ्चसु' इत्यनेनार । माता-
पितरौ ॥ पुत्रे चेति वक्ष्यमाणेनात्वम् । पितापुत्रौ ॥ मातरपितरौ निपात्यौ । मातृ-
शब्दस्यारडादेशो निपात्यते उदीचामाचार्याणां मते ॥ त्यदादीनि शिष्यन्ते सर्वैः
शब्दैः सहोक्तौ । सर्वैः शब्दैः सहोक्तानि त्यदादीनि शिष्यन्तेऽन्यानि पदानि
लुप्यन्ते द्वन्द्वे इत्यर्थः ॥

(समाहारे एकवद्भावः)

(सुबोधिनी)—समाहारे एकवद्भावः ॥ एकवद्भवन्मित्येकवद्भावः ॥

(एकत्वे द्विगुद्वन्द्वौ) नपुंसकलिङ्गौ भवतः ॥ पाणिपादम् । मार्द-
ङ्गिकपाणविकम् । रथिकाश्वारोहम् । पदकक्रमकम् । बदरामलकम् ।
शशकुशपलाशम् ॥

(सुबोधिनी)—एकत्वे द्विगुद्वन्द्वौ ॥ एकत्वे वर्तमानौ द्विगुद्वन्द्वौ नपुंसकलिङ्गौ
भवतः ॥ एकत्वे किम् । पञ्चकपालाः पुरोडाशाः ॥ परवलिङ्गापवादोऽयं विधिः ॥
पाणी च पादौ च तेषां समाहारः पाणिपादम् ॥ मार्दङ्गिकश्च पाणविकश्च तयोः
समाहारो मार्दङ्गिकपाणविकम् ॥ रथिकाश्च अश्वारोहाश्च तेषां समाहारो रथिका-
श्वारोहम् ॥ पदान्यधीते इति पदकः । क्रममधीते इति क्रमकः । कप्रत्ययः । पदकश्च
क्रमकश्च तयोः समाहारः पदकक्रमकम् ॥ बदराणि च आमलकानि च तेषां समा-
हारो बदरामलकम् ॥ शशाश्च कुशाश्च पलाशाश्च तेषां समाहारः शशकुशपला-
शम् ॥ अथ समासान्तप्रत्ययाः । चवर्गान्तात् दषहान्ताच्च टः समाहारे । वाक्त्वचम् ।
वाक्स्त्रजम् । शमीदृषदम् । वाक्त्विषम् । छत्रोपानहम् ॥ समाहारे किम् । प्रवृ-
ट्शरदौ । अहःपूर्वाद्रात्रिशब्दादः समाहारे । अहश्च रात्रिश्च तयोः समाहारोऽहोरात्रः ।
रात्राह्नाहान्ता इति पुंस्त्वम् ॥ इति द्वन्द्वः ॥

(संख्यापूर्वौ द्विगुः) तद्धितार्थे । पञ्चकपालः ॥

(सुबोधिनी)—संख्यापूर्वौ द्विगुः ॥ संख्या पूर्वा यस्य स संख्यापूर्वः समासो
द्विगुसंज्ञो भवति ॥ समाससंज्ञाफलं समासप्रत्यययोरिति । द्विगुसंज्ञाफलमेकत्वे
द्विगुद्वन्द्वाविति ॥ द्वौ गावौ शब्दौ यस्मिन्नित्यन्वर्थसंज्ञाबलात् द्वयोरेव द्विगुसमाहारे
द्विगावेकवद्भावः । तद्धितार्थे द्विगौ तु नैकवद्भावः । किंतु विशेषनिघ्नता ॥ पञ्चसु
कपालेषु संस्कृतः पुरोडाशः । संस्कृतार्थेऽण् । लुग् बहुत्वे कचिदित्यत्र कचिद्बह-

णात् द्विगोर्लुगनपत्ये । द्विगोर्निमित्तस्याऽनपत्यार्थस्य स्वरादेस्तद्धितस्य लुग्वक्तव्य इत्यर्थो बोध्यः । पञ्चकपालः ॥

(तत्त्वदी०)—संख्यापूर्वो द्विगुरिति ॥ संख्या पूर्वा यस्य सः । संख्याशब्देन च तद्वाचकपदमुच्यते । तथा च संख्यावाचकपदयोर्योऽन्वयः स समाससंज्ञो द्विगुसंज्ञश्चेत्यर्थः ॥ समाहारेऽत ईदृशस्य वक्ष्यमाणत्वात् समाहारे एवायमिष्यते तद्धितार्थे च । यत्तत्तरपदे वेत्युक्त्वा पञ्च गावो धनमस्येति विगृह्य पञ्चगवधन इति सिद्धये वासुदेवादिभिः पाणिनीयानुसारेणोत्तरपदविषयत्वमप्यस्योक्तम् । तदिहानुपयोगीत्युपेक्षितम् । तत्र तस्य स्वरार्थत्वात् स्वरस्यात्राव्युत्पादनात् । पञ्चानां गवां समाहारः पञ्चगवम् । टाडका इत्यः । एतद्धनमस्येति द्विगुगर्भबहुव्रीहिणा गतार्थत्वाच्च । अत्राहुः । द्वयोः पुत्रो द्विपुत्रः । द्वौ च दश च द्वादश । द्वौ पुत्रौ यस्य स द्विपुत्र इत्यादौ परत्वात्तत्पुरुषद्वन्द्वबहुव्रीहिसंज्ञा भवन्तीति । अत्रेदमवधेयम् । द्विगुसमासस्य समाहारतद्धितार्थयोरेव विधानादत्र तदभावादेवाप्राप्तौ किं परत्वानुधावनक्लेशेनेति विभाव्यम् ॥ पञ्चकपाल इति ॥ पञ्चसु कपालेषु संस्कृतः पञ्चकपालः पुरोडाशः ॥ एवं चतुरो वेदानधीत चतुर्वेदः । अत्र संस्कृतादिध्वणादिः । तस्य लुग्वहुत्वे क्वचिदिति लुक् । यद्वा तद्धितार्थस्य द्विगुत्वैवोक्तत्वात्तद्धितार्थयोरप्रयोगः ॥

(समाहारेऽत ईप् द्विगुः) समाहारेऽथ द्विगुः समासो भवति ततोऽकारान्तादीप् प्रत्ययः ॥ दशानां ग्रामाणां समाहारो दशग्रामी । पञ्चाग्नि ॥

(सुबोधिनी)—समाहारेऽत ईप् द्विगुः ॥ समाहरणं समाहारः । भावे घञ् । समाहारे राशीकरणेऽर्थे द्विगुः समासो भवति । अदन्तात् द्विगोः स्त्रियामीप् ॥ दशानां ग्रामाणां समाहारो दशग्रामी । यस्येत्यलोपः ॥ ननु विप्रकीर्णानामेकत्र राशीकरणं समाहारार्थः । स च दशानां ग्रामाणां न संभवति । उच्यते । एकक्रियायां समन्वयात् बुद्ध्या राशीकरणस्य संभवात् । उदाहरणम् । पञ्च अग्नयः समाहृता इति पञ्चाग्नि ॥

(तत्त्वदी०)—समाहारेऽत ईप् द्विगुरिति ॥ स औत्तरार्धे राशीकरणं समाहारः ॥ दशग्रामीति ॥ ननु विप्रकीर्णानामेकत्र राशीकरणं समाहारार्थः । स च ग्रामाणां न संभ-
तीति चेत् एकक्रियायां समन्वयाद् बुद्ध्या राशीकरणसंभवात् ॥

(कचित्र) पञ्चपात्रम् । चतुर्युगम् । त्रिभुवनम् ॥ आवन्ताद्वा ॥ पञ्चखट्वी—पञ्चखट्वम् ॥

(सुबोधिनी)—क्वचित्र ॥ कचिददन्तात् द्विगोरीप् न स्यात् ॥ पञ्चानां पात्राणां समाहारः पञ्चपात्रम् ॥ चतुर्णां युगानां समाहारः चतुर्युगम् ॥ त्रयाणां भुवनानां समाहारः त्रिभुवनम् ॥ समासान्तानग्रे वक्ष्यामि ॥ इति द्विगुः ॥

(तत्त्वदी०)—अत्र बौर्गुणादित्यतो वेत्यस्यानुवृत्तस्तस्य च व्यवस्थितत्वात्—क्वचिन्नेति॥
एकापूपमित्यत्र तु द्वरिद्वस्यैकस्मिन्ननेकत्वारोपेणारोपितबहुत्वाश्रये समाहारे द्विगुः ॥ त्रिलोक-
नाथ इत्यादौ तु त्र्यवयवो लोकत्रिलोकस्तन्नाथ इत्येवं प्रकारः ॥ इति द्विगुः ॥

(बहुव्रीहिरन्यार्थे) अन्यपदार्थे योऽन्वयः स बहुव्रीहिसंज्ञः ॥

(सुबोधिनी)—बहुव्रीहिरन्यार्थे ॥ बहुव्रीहिरित्यस्य पूर्वोच्चारणसामर्थ्यादन्य-
पदार्थाभावेऽपि बहुव्रीहिः कुत्रचिद्भवति ॥ यथा द्वौ वा त्रयो वा द्वित्राः ॥ पञ्च वा
षट् वा पञ्चषाः ॥ द्वौ वा दश वा द्विदशाः ॥ त्रयश्च दश वा त्रिदशाः ॥ उपत्यया-
न्तानेतानग्रे प्रवक्ष्यामि । पदानां समासविधानादन्यशब्देन पदं गृह्यते । अन्यस्य
समस्यमानपदाद्विज्ञस्य पदस्यार्थः अन्यार्थस्तस्मिन् । अमादावित्यस्यानुवर्तनात्
द्वितीयाद्यन्तं विशेषणं कर्तव्यम् । अत्र हि द्वितीयाद्यन्तपदेन प्रकृत्यर्थोपसर्जनकः
प्रत्ययार्थः कर्मादिभिरभिधीयते । प्रथमान्तेन तु प्रातिपदिकार्थमात्रम् यद्यपि त्रिक-
पक्षे संख्या प्रत्ययार्थस्तथापि तस्याः प्रकृत्यर्थं प्रति विशेषणत्वान्न प्रकृत्यर्थोपसर्ज-
नकः प्रत्ययार्थः प्रथमान्तस्यास्ति । एवं च द्वितीयान्ताद्यर्थे इति स्थितम् । तथा
परिशेषात् समस्यमानं प्रथमान्तमेव लब्धम् । अप्रथमाविभक्त्यर्थे बहुव्रीहिरिति समा-
नाधिकरणानामिति च फलितम् । अनेकं प्रथमान्तमप्रथमार्थेऽन्यार्थे वर्तमानं सम-
स्यते स बहुव्रीहिः । समस्यमानपदेतरपदार्थे समस्यमानपदानामन्वयो बहुव्रीहिरि-
त्यर्थः ॥ कण्ठकाल इत्यादिस्तु बहुव्रीहौ विशेषणसप्तम्यन्तत्तान्तानामिति ज्ञापकाद्भ-
वतीत्यर्थः । अतः सः द्विधा । समानाधिकरण एव व्यधिकरणस्तु कुत्रचित् सम्भ-
वति समानाधिकरणे वैयधिकरण्यस्यान्याय्यत्वमित्युक्तत्वात् । किञ्च बहुव्रीहितत्पु-
रुषयोर्विषयविभागो यथा विज्ञायेत एतदर्थं सूत्रेऽन्यग्रहणं कृतम् । द्वितीयाद्यन्तम-
न्यपदार्थं क्रमेणोदाहरति । प्राप्तमुदकं यमिति समासोक्तत्वात् कर्मादौ प्रथमा ।
प्राप्तोदको ग्रामः । उहो रथो येन स उदरथोनवान् । उपहतः पशुर्यस्मै स उपहत-
पशू रुद्रः । उद्धृत ओदनो यस्याः सा उद्धृतौदना स्थाली । पीतम् अम्बरं यस्य
स पीताम्बरः । वीरः पुरुषो यस्मिन् स वीरपुरुषो ग्राम इति ॥

(तत्त्वदी०)—बहुव्रीहिरन्यार्थे इति ॥ अन्यस्य समस्यमानपदाद्विज्ञस्य पदस्यार्थः
अन्यार्थस्तस्मिन् । यद्वा । अन्यस्याः प्रथमाभिज्ञाया विभक्त्यर्थः अन्यार्थस्तस्मिन् । यद्वा तन्ना-
दिना उभयमपि । तथा चाप्रथमार्थे बहुव्रीहिः ॥

(बहुव्रीहौ विशेषणसप्तम्यन्तत्तान्तसर्वादिसंख्यानां पूर्वनि-
पातः) बहु धनं यस्य स बहुधनः । अस्तिधनः । लम्बकर्णः । कण्ठे-
कालः । वहेगडुः । कृतकटः । सर्वप्रियः द्विपुत्रः ॥

(सुबोधिनी)-बहुव्रीहौ विशेषणसप्तम्यन्तक्तान्तसर्वादिसंख्यानां पूर्व-
निपातः ॥ बहुव्रीहौ विशेषणं सप्तम्यन्तं क्तान्तं च पूर्वं प्रयोज्यम् । विशेषणं
यथा । बहुधनः ॥ अस्तीति सत्तार्थेऽध्ययम् । अस्ति धनं यस्य सोऽस्तिधनः ॥
लम्बौ कर्णौ यस्य स लम्बकर्णः ॥ सप्तम्यन्तं यथा । कंठेकालः । वहेगडुः । सप्त-
म्या अलुगत्र ॥ क्तान्तं यथा । कृतः कटो येन स कृतकटः ॥ सर्वादिसंख्या च
यथा । बहुव्रीहौ सर्वादिगणः संख्या च पूर्वं प्रयोज्या । सर्वः प्रियो यस्य स सर्व-
प्रियः । द्वौ पुत्रौ यस्य स द्विपुत्रः ॥ त्रिपुत्रः ॥

(तत्त्वदी०)-बहुव्रीहिसंज्ञाप्रयोजनं पूर्वनिपातनियममाह-बहुव्रीहाविति ॥ सर्वादि-
संख्ययोस्तु संख्यायाः । इयन्यः ॥ संख्ययोस्त्वल्पीयस्याः । द्वित्राः ॥ बहुधन इति ॥ अत-
दुणसंविज्ञानोऽयम् ॥ तस्यान्यपदार्थस्य गुणाः विशेषणानि समस्यमानपदार्थाः कार्यभावत्वेन
संविज्ञायन्तेऽस्मिन्निति तदुणसंविज्ञानस्त्वदन्योऽतदुणसंविज्ञानः ॥ अस्तिधन इति ॥ अस्तीति
तिबन्तप्रतिरूपकमव्ययम् । समासे भिन्नां शक्तिं सन्वानानां वैयाकरणानां मतं द्रढयितुं वाक्य-
समासयोः शाब्दबोधे भेदः प्रदर्श्यते । तथाहि । प्राप्तमुदकं यमित्यस्य यत्कर्मकप्राप्तिकर्तृ उद-
कमिति बोधः ॥ प्राप्तोदक इत्यस्य उदककर्तृकप्राप्तिकर्माभूतो ग्राम इति बोधः ॥ एवं प्राप्ता-
नन्दः ॥ ऊढो रथो येनेत्यस्य यदाश्रयवहनसाध्यदेशान्तरप्राप्त्याश्रयो रथ इति बोधः ॥
ऊढरथ इत्यस्य तु रथकर्मकवहनाश्रयोऽयः ॥ छिन्नः वृक्षो येनेत्यस्य यत्करणकद्वैधीभावाश्रयो
वृक्षः । छिन्नवृक्ष इत्यस्य वृक्षाश्रयद्वैधीभावानुकूलव्यापाराश्रयः कुठारः ॥ उपहृतः पशुर्यस्मै
इत्यस्य यदुद्देश्यकोपहरणाश्रयः पशुरिति । उपहृतपशुरित्यस्य तु पशुकर्मकोपहारोद्देश्यो रुद्रः ।
एवं दत्तार्थः सूर्यः ॥ उद्धृतमन्नं यस्मादित्यस्य यवदधिकोद्धरणाश्रयोन्नमिति बोधः ॥ उद्धृ-
त्तान्न इत्यस्यान्नकर्मोद्धरणावधिः कटाहः ॥ पीतमन्वरं यस्त्येत्यस्य यत्संबन्धि पीताभिन्नम-
न्वरमित्यर्थः ॥ पीताम्बर इत्यस्य तु पीताभिन्नान्बरः स्वामीत्यर्थः ॥ एवं चित्रगुरित्यस्य ॥
वीराः पुरुषा यस्मिन्नित्यस्य यदाधारसत्ताश्रयवीराभिन्नाः पुरुषा इति बोधः ॥ वीरपुरुष इत्य-
स्य तु वीराभिन्नपुरुषसत्ताश्रयो ग्राम इति ॥

(क्वचिन्न) चन्द्रशेखरः । पद्मनाभः । दन्तजातः । ऊरुभिन्नः ॥

(सुबोधिनी)-क्वचिन्न ॥ बहुव्रीहौ क्वचिद्विशेषणसप्तम्यन्तक्तान्तानां पूर्वनि-
पातो न भवति ॥ चन्द्रः शेखरे यस्य स चन्द्रशेखरः ॥ पद्मं नाभौ यस्य स पद्म-
नाभः । टाडका इत्यनेनाप्रत्ययः ॥ दन्ता जाता यस्य स दन्तजातः ॥ ऊरु भिन्नौ
यस्य स ऊरुभिन्नः ॥

(तत्त्वदी०)-क्वचिन्नेति ॥ ज्ञापकसिद्धस्यासार्वत्रिकत्वादिति भावः ॥

(क्वचिद्वा) प्रियगुडः । गुडप्रियः । आहिताग्निः । अग्न्याहितः ।
अस्युद्यतः । उद्यतासिः ।

(सुबोधिनी)-कचिद्रा ॥ बहुव्रीहौ कचिद्विशेषणसत्प्रत्ययान्तानां वा पूर्व-
निपातो भवति ॥ प्रियो गुडो यस्य स प्रियगुडः । गुडाप्रियो वा ॥ आहितः अग्निर्येन स
आहिताग्निः । अग्न्याहितो वा ॥ असिरुद्यतो येन स उद्यतासिः । अस्युद्यतो वा ॥

(नञ्दुःसुभ्यः प्रजामेधयोरसुक्) अप्रजाः । दुर्मेधाः । सुप्रजाः ॥

(सुबोधिनी)-नञ्दुःसुभ्यः प्रजामेधयोरसुक् ॥ नजादिभ्यः पराभ्यां प्रजा-
मेधाभ्यामसुक् प्रत्ययः स्याद्बहुव्रीहौ ॥ न प्रजा यस्य सः । ना इत्यनेनादादेशः ।
असुक्प्रत्यये यस्य लोप इत्यालोपः । अत्वसोरिति दीर्घः । अप्रजाः ॥ दुःप्रजाः ॥
सुप्रजाः ॥ अमेधाः ॥ दुर्मेधाः ॥ सुमेधाः । अल्पमेधस इति काशिका ॥

(तत्त्वदी०) नञ्दुःसुभ्य इति ॥ नञ्दुःसुभ्यः परयोः प्रजामेधाशब्दयोरसुगागमो
बहुव्रीहावित्यर्थः ॥ अप्रजा इति ॥ न प्रजा यस्येति विग्रहेऽसुकि यस्येत्यालोपे अत्वसोः
साविति दीर्घे रूपसिद्धिः । एतच्च प्राचामनुरोधेन । वस्तुतस्तु प्रजामेधाभ्यामसित्येव वक्तु-
मुचितम् । तथा चास् प्रत्यय एव न त्वागमः । एतेन यद्यप्यसुक् उकारानुबन्धत्वादूचितो
नुमिति नुम् प्राप्नोति तथापि वाऽऽदीपोः शतुरित्यतो वानुर्कर्षणान्नेति वासुदेवोक्तिः प्रत्युक्ता ॥

(धर्मादन्) सुधर्मा । रूपवती भार्या यस्य ॥

(सुबोधिनी)-धर्मादन् ॥ धर्मशब्दादन् प्रत्ययः स्यात् द्विपदबहुव्रीहौ ॥ सुष्ठु
धर्मो यस्य स सुधर्मा ॥ ननु अकारो व्यर्थः नप्रत्ययेनैव रूपसिद्धेरिति चेत् । उच्यते ।
धर्मं करोत्याचष्टे वेति धर्मनाम्नो जिडित्करणे इति ज्यन्तात् किपि धर्मिति । परमो
धर्म यस्य एकदेशविकृतस्यानन्यत्वात् अन् । स परमधर्मा । इत्याद्यर्थमकारोच्चारणं
बोध्यम् ॥

(तत्त्वदी०)-धर्मादिति ॥ केवलात्पूर्वपदात्परो यो धर्मशब्दस्तदन्ताद्बहुव्रीहेरन्प्रत्यय
इत्यर्थः ॥ केवलात्किम् । परमः स्वो धर्मो यस्येति त्रिपदे बहुव्रीहौ मा भूत् । यत्तु वासुदेवे-
नोक्तम् । केवलात्पदाद्यः केवलो धर्मशब्दस्तस्मादन्प्रत्ययो वक्तव्य इत्यर्थः ॥ तेनेह न । परमः
स्वो धर्मः परमः स्वधर्मो वा यस्य स परमस्वधर्म इत्यत्रेति तत्र । आद्ये परमस्व इत्यस्य कर्म-
धारयेणैकपधात्केवलमस्त्येव । अन्ते धर्मशब्दस्य केवलविशेषणत्वं व्यर्थम् । धर्मशब्दस्य बहु-
व्रीह्यवयवीभूतपूर्वपदात्परत्वस्याभावात् । उक्तं च दीक्षितैरपि संदिग्धसाध्यधर्मेत्यादौ तु कर्म-
धारयपूर्वपदो बहुव्रीहिः । एवं परमस्वधर्मेत्यपि साध्वेवेति ॥

(अन्यार्थे) स्त्रीप्रत्ययान्तस्यान्यार्थे वर्तमानस्य ह्रस्वः ॥

(सुबोधिनी)-अन्यार्थे ॥ अन्यार्थे गौणत्वे वर्तमानस्य स्त्रीप्रत्ययान्तस्य नाम्नो
ह्रस्वो भवति ॥ स्त्रीप्रत्ययस्योति किम् । अतिलक्ष्मीः । अतिचमूः ॥ गौणत्वे किम् ।

राजकुमारी । ब्रह्मविद्या ॥ किंच नपुंसकात्स्यमोर्लुगित्यतो लुगित्यनुवर्त्य वाक्यभेदेन व्याख्येयम् । तथाहि अन्यस्य तद्धितस्यार्थे वर्तमानं यत् स्त्रीप्रत्ययान्तं तदवयवस्य स्त्रीप्रत्ययस्य लुक् स्यात् । यथा पञ्चभिः पद्मीभिः क्रीतः पञ्चपटुः ॥ पञ्चभिर्ब्राह्मणीभिः क्रीतः पञ्चब्राह्मणः ॥ पञ्चभिरिन्द्राणीभिः क्रीतः पञ्चेन्द्रः ॥ पञ्च आम्नाय्यो देवता अस्येति पञ्चाग्निः ॥ पञ्च मनाय्यो देवता अस्येति पञ्चमनुः ॥ अत्र हि संख्यापूर्वो द्विगुरित्यनेन तद्धितार्थे द्विगुः । ततोऽण् प्रत्ययः । तस्य लुग् बहुत्वे कचिदित्यनेन लुक् तद्धितार्थे गौणस्य स्त्रीप्रत्ययस्यानेन लुक् क्रियते इत्यर्थः ॥ रूपवती भार्या यस्येति लौकिकविग्रहः ॥

(तत्त्वदी०)-अन्यार्थे इति ॥ अन्यस्यार्थः अन्यार्थस्तस्मिन् । वर्तमानस्येत्यध्याहार्ये कारकविभक्तेः क्रियान्वयस्य नियमात् । ह्रस्वो वेत्यतो ह्रस्वानुवृत्तेः स्वरस्येति लभ्यते । त्रिचतुरोरित्यतः स्त्रियामित्यनुवृत्तं तच्च विहितविशेषणमित्याशयेनाह-स्त्रीप्रत्ययान्तस्येत्यादि ॥ अन्यार्थे किन् । राजकुमारी ॥ स्त्रीप्रत्ययान्तस्येति किम् । अतिलक्ष्मीः । स्त्रीप्रत्ययान्तस्येति समासविशेषणाद्विद्याफलमित्यादौ न ह्रस्वः । न चात्रान्यार्थत्वमेव कथमिति चेच्छृणु । अन्यार्थवृत्तित्वं हि गौणत्वम् । तच्चात्राप्यस्त्येव । अत्रोत्तरपदार्थस्यैव प्राधान्यात्पूर्वपदार्थस्य गौणत्वस्वीकारात् । वेत्यस्याप्यनुवृत्तेस्तस्य च व्यवस्थितत्वाश्रयणाद्बहुश्रेयसीत्यादौ न । यत्तु प्राचोक्तं स्त्रीलिङ्गस्येति । यच्च वासुदेवेन व्याख्यातं त्रिचतुरोः स्त्रियामित्यतो विभक्तिविपरिणामेन स्त्रिया इति षष्ठ्यन्तमनुवर्तते इति । तत्र । अतिलक्ष्मीरित्यादावतिव्याप्तेः ॥

(पुंवद्वा) समासे समानाधिकरणे स्त्रीलिङ्गे परे पूर्वस्योक्तनपुंसकस्य स्त्रीलिङ्गस्य पुंलिङ्गस्यैव रूपम् ॥ रूपवद्भार्यः ॥ उक्तपुंस्कस्य किम् । छायाद्वितीयः । गङ्गाभार्यः ॥

(सुबोधिनी)-पुंवद्वा ॥ उक्तः पुमान् येन तदुक्तपुंस्कं तस्योक्तपुंस्कस्य स्त्रीवाचकप्रत्ययान्तस्य नाम्नः पुंवाचकस्यैव रूपं भवति समानाधिकरणे स्त्रीलिङ्गे समासस्य चरमावयवे रूढमुत्तरपदं तस्मिन्मुत्तरपदे सति ॥ एकविभक्त्यन्तानाम् एकार्थनिष्ठत्वं समानाधिकरणत्वम् ॥ किंच यद्यत्र उक्तः पुमान् येन तदुक्तपुंस्कमित्युच्यते तर्हि कुटीभार्यः । द्रोणीभार्य इत्यादावतिप्रसङ्गः स्यात् । कुटीद्रोणीशब्दाभ्यामर्थान्तरे पुंलिङ्गस्याप्युक्तत्वात् । तथा च । “कुटः कोटे शिलाकुटे घटे गेहे कुटी सुरा । चित्रगुच्छे कुम्भदास्योः कूटं पृथ्वायन्त्रयोः” इति हैमः ॥ “द्रोणः पार्थगुरौ काके माने द्रोणी तु नीवृति । नौभेदे शैलसंघौ च” इति हैमः ॥ उक्तपुंस्कस्येति किम् । छायाद्वितीयः ॥ गंगा भार्या यस्य स गंगाभार्यः । अत्रानयोर्नित्यस्त्रीत्वम् । अलौलिकविग्रहे रूपवती स भार्या स इति ‘अन्यार्थे’ इत्यनेन ह्रस्वः । पुंवद्वेत्यनेनो निवृत्तिः ॥

(ऊप्रत्ययान्तस्य न) वामोरुभार्यः ॥

(सुबोधिनी)-ऊप्रत्ययान्तस्य न ॥ उक्तपुंस्कस्य ऊप्रत्ययान्तस्य स्त्रीलिंग-
स्य पुंवद्भावो न भवति समानाधिकरणे स्त्रीलिंगे परे ॥ वामोरुः भार्या यस्य स
वामोरुभार्यः । संहतिशफलक्षणवामसहितसहादेरित्यूप्रत्ययः ॥

(पूरणार्थप्रत्ययान्ते प्रियादौ च न) कल्याणी पञ्चमी यासां
रात्रीणां ताः कल्याणीपञ्चमा रात्रयः । कल्याणीप्रियः ॥

(सुबोधिनी)-पूरणार्थप्रत्ययान्ते प्रियादौ च न ॥ उक्तपुंस्कस्य स्त्रीलिंग-
स्य पुंवद्भावो न भवति समानाधिकरणे स्त्रीलिंगे पूरणार्थप्रत्ययान्ते प्रियादौ च परे ॥
अलौकिकविग्रहे कल्याणी स् पञ्चमी स् इति । 'अन्यार्थे' इत्यनेन ह्रस्वः । 'पूर-
णार्थे पञ्चादेर्मट्' इति मट्प्रत्ययः । पूरणार्थप्रत्ययान्ते इत्यनेन कल्याणी इत्यत्र
पुंवद्भावो न । ततः समासान्तप्रत्ययः । यस्येतीकारलोपे ततः स्त्रियामाप् । कल्या-
णीपञ्चमाः ॥ प्रिया मनोज्ञा कल्याणी सुभगा दुर्भगा भक्तिः सचिवा स्वसा कान्ता
क्षान्ता समा चपला दुहिता वामा अबला तनया । षोडश प्रियादयः ॥ कल्याणी
प्रिया यस्य स कल्याणीप्रियः ॥

(तत्त्वदी०)-पुंवद्वेति ॥ वाशब्दस्य व्यवस्थितत्वाग्रयणादप्रत्ययान्तस्य नेत्यादिकं दर्श-
यति कल्याणीपञ्चमा इति ॥

(तरतमचरट्कल्पदेश्यदेशीयरूपपाशादौ पुंवत्) दर्शनीयतरा ।
दर्शनीयतमा । दर्शनीयचरी । दर्शनीयपाशा ॥

(सुबोधिनी)-तरतमचरट्कल्पदेश्यदेशीयरूपपाशादौ पुंवत् ॥ एषु
परंपु स्त्रियाः पुंवद्भवति ॥ अतिशयेन दर्शनीयेति दर्शनीयतरा । दर्शनीयतमा । तर-
तमेयस्विष्टा इति तरतमौ ॥ भूतपूर्वा दर्शनीयेति दर्शनीयचरी । भूतपूर्वे चरडिति
चरट् । श्रुतिर इतीप् ॥ ईषन्न्यूना दर्शनीयेति दर्शनीयकल्पा । दर्शनीयदेशीया । ईष-
दसमाप्तौ कल्पदेश्यदेशीया इति कल्पदेशीयौ ॥ प्रशस्ता दर्शनीयेति दर्शनीयरूपा ।
प्रशंसायां रूप इति रूपः ॥ कुत्सिता दर्शनीयेति दर्शनीयपाशा । कुत्सायां पाश
इति पाशः ॥ आदिशब्दात् अतस्त्रजातीयधाथ्यादयो ज्ञेयाः । बह्वीषु बहुत्र बहुतः ।
पट्वीप्रकारवती पटुजातीया । प्रकारे जातीय इति जातीयप्रत्ययः ॥ बहुधा । किंसर्वा-
दिबहुभ्यः प्रकारे धा ॥ अजाभ्यो हिता अजथ्या । अजाविभ्यां थ्य इति थ्यप्रत्ययः ॥

(तत्त्वदी०)-दर्शनीयतरेति ॥ अतिशयेन दर्शनीयेति विग्रहः ॥

(शसि बह्वलपार्थस्य पुंवत्) बह्वीभ्यो देहि बहुशः । अल्पशः ॥

(सुबोधिनी)—शसि बह्वलपार्थस्य पुंवत् ॥ बह्वलपार्थस्य स्त्रीप्रत्ययान्तस्य पुंवद्भावा भवति शसि । बह्वीभ्य इति बहुशः । अलपार्थ इत्यलपशः । बह्वलपार्था-त्कारकादिति शम् ॥

(त्वतलोर्गुणवचनस्य) शुक्ताया भावः शुक्लत्वम् । शुक्लता ॥

(सुबोधिनी)—त्वतलोर्गुणवचनस्य ॥ गुणवचनस्य शब्दस्य पुंवद्भावो भवति त्वतलोः परयोः ॥

(तत्त्वदी०)—त्वतलोर्गुणवचनस्येति ॥ गुणवचनस्येति किम् । कर्त्र्या भावः कर्त्रीत्वम् ॥

(कुक्कुट्यादीनामण्डादिषु) कुक्कुट्या अण्डं कुक्कुटाण्डम् । मृगपदम् । मृगक्षीरम् । काकशावः ॥

(सुबोधिनी)—कुक्कुट्यादीनामण्डादिषु ॥ कुक्कुट्यादीनां पुंवद्भावो भवत्य-ण्डादिषु परतः ॥ कुक्कुट्या अण्डमिति कुक्कुटाण्डम् । मृग्याः पदमिति मृगपदम् । मृग्याः क्षीरमिति मृगक्षीरम् । काक्याः शावः इति काकशावः ॥

(सर्वादेः समासादौ पुंवत्) दक्षिणस्याः पूर्वस्याश्च अन्तरालं मध्ये या दिक् सा दक्षिणपूर्वा ॥ सर्वा प्रधानमस्येति सर्वमयः । सर्वा करोति सर्वकरः ॥

(सुबोधिनी)—सर्वादेः समासादौ पुंवत् ॥ सर्वादेर्गणस्य पुंवद्भावो भवति समासादौ । आदिशब्दात् कृतद्धितयङाद्यन्तधातुषु च ॥ समासे यथा । दक्षिण-स्याः पूर्वस्याश्च दिशोर्मध्ये या दिक् सा दक्षिणपूर्वा ॥ तद्धिते यथा । सर्वा प्रधान-मस्येति प्राचुर्यविकारप्राधान्यादिषु मयडिति मयट् । सर्वमयः ॥ कृति यथा । सर्वा करोतीति सर्वकरः । इखीति खः । खिति पदस्येति सुम् ॥ यङाद्यन्तधातुषु यथा । सर्वाभिच्छतीति काम्यश्चेति काम्यप्रत्ययः । सर्वकाम्यः ॥

(तत्त्वदी०)—समासादाविति ॥ समासादिवृत्तावित्यर्थः । तथा च कृतद्धितसमासैक-शेषधातुसंज्ञाप्रयोजकप्रत्ययेष्वित्यर्थः ॥

(यङ्मानिनोः पुंवत्) एनीवाचरति एतायते । दर्शनीयां मन्यते दर्शनीयमानी चैत्रः ॥

(सुबोधिनी)—यङ्मानिनोः पुंवत् ॥ एतयोः परतः स्त्रीलिंगस्य पुंवद्भावो भवति ॥ एनीवाचरतीति कर्तुर्यङिति याङि ईपो निवृत्तौ तन्निमित्तकस्य नत्वस्यापि निवृत्तिः ॥

‘ये’ इति दीर्घः । एतायते ॥ दर्शनीयां मन्यते इति मनेः कर्तरि णिनिः । दर्शनीय-
मानी । प्रातिपदिकग्रहणे लिंगविशिष्टस्यापि ग्रहणमिति स्वभिन्नां कांचिदर्शनीयां
मन्यते या सा दर्शनीयमानिनी । इहापि पुंवत् । त्रण ईप् ॥

(तत्त्वदी०)—एतायत इति ॥ ईपो निवृत्तौ तन्निमित्तकस्य नत्वस्यापि निवृत्तिः ॥

(अकतद्धिताभ्यां कोपधस्य न) पाचिकाभार्यः । रसिकाभार्यः ।

(सुबोधिनी)—अकतद्धिताभ्यां कोपधस्य न ॥ अकतद्धितप्रत्ययाभ्यां
कृत्वा कोपधस्य स्त्रीलिङ्गस्य पुंवद्भावो न भवति ॥ पचतीति तृवुणाविति वुण् ।
युवोरित्यकादेशे आवत इत्याप् । काप्यत इतीत्वम् । पाचिका भार्या यस्य स पाचि-
काभार्यः । ‘अन्यार्थे’ इति ह्रस्वः ॥ रसोऽस्त्यस्या इति ‘अइकौ च मत्वर्थे’ इतीकः ।
रसिका भार्या यस्येति रसिकाभार्यः । ‘अन्यार्थे’ इति ह्रस्वः ॥ एवं मद्रेषु भवा मद्रीका
भवार्थे कः । आप् । काप्यत इतीत्वम् । मद्रिकेवाचरतीति मद्रिकायते । मद्रिकां
मन्यते इति मद्रिकामानिनी । अत्र यङ्मानिनोरिति पुंवद्भावे प्राप्ते निषेधः ॥

(संज्ञापूरणार्थप्रत्यययोर्न) दत्ताभार्यः । पञ्चमीभार्यः ॥

(सुबोधिनी)—संज्ञापूरणार्थप्रत्यययोर्न ॥ अनयोः पुंवद्भावो न भवति । दत्ता
भार्या यस्येति दत्तां मन्यते इति स्त्रियां पुंसि च संज्ञाभूतोऽयं दत्तशब्दो भाषितपुं-
स्कोऽस्ति । दत्ताभार्यः ॥ दत्तामानिनी ॥ पञ्चमी भार्या यस्येति पञ्चमीभार्यः ॥
कुत्सिता पञ्चमीति पञ्चमीपाशा । पञ्चादेर्मडिति संख्यापूरणे मड् । पञ्चमीपाशेत्यत्र
तरतमेति प्राप्ते निषेधः ॥

(वृद्धिहेतोस्तद्धितस्यारक्तविकारार्थस्य न) माथुरीभार्यः ॥ अ-
रक्ते किम् । कषायेण रक्ता कन्था काषायी । काषायी कन्था यस्य स
काषायकन्थः ॥ अविकार किम् । हेम्नो विकारो हैमी मुद्रिका यस्येति
हैममुद्रिकः ॥

(सुबोधिनी)—वृद्धिहेतोस्तद्धितस्यारक्तविकारार्थस्य न ॥ आदिस्वर-
स्येति सूत्रेण विहिता या वृद्धिस्तस्या हेतुर्यस्तद्धितोऽरक्तविकारोऽर्थो यस्य सोऽरक्त-
विकारार्थस्तस्यारक्तविकारार्थस्य तद्धितस्य पुंवद्भावनिषेधो भवति ॥ मथुरायां भवा
माथुरी । भवार्थेऽण् आदिस्वरस्येति वृद्धिः । त्रण इतीप् । माथुरी भार्या यस्य स
माथुरीभार्यः । माथुरीवाचरतीति माथुरीयते । कर्तुर्यङिति यङ् । माथुरीं मन्यते इति
माथुरीमानिनी । अत्र पुंवद्भावो न ॥ वृद्धिहेतोरिति किम् । मध्ये भवा मध्यमा ।
मध्यान्म इति भवार्थे मः । मध्यमा भार्या यस्य स मध्यमभार्यः ॥ तद्धितस्येति किम् ।

काण्डं लुनातीति काण्डलावी । कार्येऽणित्यण् । कृदयम् । काण्डलावी भार्या यस्य स काण्डलावभार्यः ॥ आदिस्वरस्येति विहिता वृद्धिरिति किम् । तत्परिमाणमस्या अस्तीति तावती । एतार्कियत्तद्वय इति वतुः । यत्तदेतदामित्याकारः । तावती भार्या यस्य स तावद्भार्यः ॥ अरक्तविकारार्थस्येति किम् । कषायेण रक्ता काषायी । 'कारकात् क्रियायुक्ते' इति तेन रक्तमित्यर्थेऽण् । ऋण इतीप् । काषायकन्थः । पुंवद्भावादीपो निवृत्तिः ॥ हेम्नो विकारो हैमी । विकारार्थेऽण् । ऋण इतीप् । हैमी मुद्रिका यस्य स हैममुद्रिकः । पुंवद्भावः ॥

(तत्त्वदी०)—वृद्धिहेतोरिति ॥ यस्मिन् तद्धिते आदिस्वरस्य वृद्धिरित्यर्थः ॥

(युटि सति पुंवत्) वैयाकरणभार्यः ॥

(सुबोधिनी)—युटि सति पुंवत् ॥ वृद्धिहेतोस्तद्धितस्यारक्तविकारार्थस्य स्त्रीप्रत्ययान्तस्य पुंवद्भावो भवति युडागमे कृते सति ॥ व्याकरणमधीते वेत्ति वा इत्यर्थे अण् । न संधिव्योरिति युट् । पश्चाद्वृद्धिः । ऋण इतीप् । वैयाकरणी भार्या यस्य स वैयाकरणभार्यः ॥ सुष्ठु अश्वो यस्य स स्वश्वः । स्वश्वस्यापत्यं स्त्री उट्-वृद्धी । सौवश्वी भार्या यस्य स सौवश्वभार्यः ॥

(स्वाङ्गादीपोऽमानिनि न) सुकेशी भार्या यस्य स सुकेशीभार्यः । मानिनि तु सुकेशमानिनी ॥

(सुबोधिनी)—स्वाङ्गादीपोऽमानिनि न ॥ स्वाङ्गात्परस्य ईप्प्रत्ययस्य पुंवद्भावो न भवति । मानिन्शब्दे परे तु पुंवद्भावो भवतीत्यर्थः ॥ सुष्ठु केशा यस्याः सा स्वाङ्गाद्वतीप् । सुकेशी भार्या यस्य स सुकेशीभार्यः ॥ स्वाङ्गात्किम् । पट्वी भार्या यस्य स पटुभार्यः ॥ ईप् इति किम् । न विद्यन्ते केशा यस्याः सा अकेशा । सहन-जितीवनिषेधः । अकेशा भार्या यस्य सोऽकेशभार्यः । पुंवद्भावः । सुकेशी मन्यते यः स सुकेशमानी । स्त्री तु सुकेशमानिनी ॥

(जातिवाचिनः स्त्रीप्रत्ययान्तस्य न) शूद्राभार्यः । ब्राह्मणीभार्या इत्यादि ॥

(सुबोधिनी)—जातिवाचिनः स्त्रीप्रत्ययान्तस्य न ॥ जातिवाचिशब्दात्परस्य स्त्रीप्रत्ययस्य पुंवद्भावो न भवति ॥ शूद्रा भार्या यस्य स शूद्राभार्यः । अजादे-रित्याप् ॥ ब्राह्मणी भार्या यस्य स ब्राह्मणीभार्यः । जातेरितीप् ॥

(गोः) गोशब्दस्यान्यार्थे वर्तमानस्य ह्रस्वो भवति ॥ पञ्च गावो यस्य स पञ्चगुः ॥

(सुबोधिनी) गोः ॥ अन्यार्थे वर्तमानो यो गोशब्दस्तदन्तस्य नाम्नो ह्रस्वो भवति ॥ पञ्च गावो यस्य स पञ्चगुः । पञ्चभिर्गोभिः क्रीतः स पञ्चगुः । क्रीतार्थे इकस्य डक् वा ॥ अन्यार्थे किम् । अतिशयितो गौरतिगौः ॥

(तत्त्वदी०)-गोरिति ॥ अन्यार्थे यो गोशब्दस्तस्य नाम्नो ह्रस्व इत्यर्थः ॥ यथाश्रुते तु गोक्षीरमित्यत्रापि गोशब्दस्योत्तरपदार्थे वर्तमानत्वेनान्यार्थत्वाद्भ्रस्वः प्रसज्येत । गोरन्यार्थे इत्येकयोगस्तु न कृतः स्त्रीप्रत्ययस्याग्रहणप्रसङ्गात् । गोश्चेत्यपि गौरवादेव नोक्तम् ॥

(संख्यासुव्याघ्रादिपूर्वस्य पादशब्दस्यान्तलोपः) सहस्रं पादा यस्य स सहस्रपात् ॥

(सुबोधिनी)-संख्यासुव्याघ्रादिपूर्वस्य पादशब्दस्यान्तलोपः ॥ संख्यासुपूर्वस्य व्याघ्रादिपूर्वस्य च पादस्यान्तस्य लोपः स्यात् बहुव्रीहौ । समासान्तोऽयमादेशो ज्ञेयः । अन्यथा समासान्तः कः प्रसज्येत । सहस्रे पादा यस्य स सहस्रपाद् ॥

(शसादौ स्वरे तद्धितयस्वरयोरीपीकारे च पदादेशः) सहस्रपदः । व्याघ्रपदी कुले । वैयाघ्रपदः । वैयाघ्रपद्यः । द्विपाद् , द्विपादौ, द्विपादः । सुपात् । व्याघ्रपात् ॥ टाडकाः । मध्याह्नः । पूर्वाह्नः ॥

(सुबोधिनी)-शसादौ स्वरे तद्धितयस्वरयोरीपीकारे च पदादेशः ॥ पादशब्दस्य पदादेशः स्यात् । शसादौ स्वरे ॥ सहस्रपदः ॥ ईपि । द्विपदी । पादो वेतीप् ॥ ईकारे व्याघ्रपी कुले ॥ तद्धितये वैयाघ्रपद्यः । ण्ययुटौ ॥ तद्धितस्वरे वैयाघ्रपदः । अण् ॥ अन्यपदार्थाभावे समानाधिकरणाऽभावे च क्वचिद्बहुव्रीहिर्भवति । यथा । पुत्रेण सह वर्तते यः स सपुत्रः । सह इत्यस्यं तृतीयान्तेन समासः । संख्येयार्थया संख्यया सहाव्ययासन्नादूराधिकसंख्याः समस्यन्ते स बहुव्रीहिर्भवति । दशानां समीपे ये सन्ति ते उपदशाः । नव एकादश वेत्यर्थः । उपशब्दो हि समीपे समीपिनि च वर्तते । समीपेऽयमीभावः । समीपिनि तु बहुव्रीहिर्भवतीति ॥ आसन्ना विंशतेर्ये सन्ति ते आसन्नाविंशाः । डप्रत्ययः विंशतेस्ति लोपो ङितीति तिलोपः ॥ अदूरास्त्रिंशत इति अदूरत्रिंशाः ॥ अधिकाश्चत्वारिंशत इति अधिकचत्वारिंशाः ॥ द्वौ वा त्रयो वा द्वित्राः । चार्थेऽयं बहुव्रीहिः ॥ द्विरावृत्ता दश द्विदशाः । विंशतिरित्यर्थः ॥ सुप्रत्ययार्थेऽयं बहुव्रीहिः ॥ दिङ्नामान्यन्तराले समस्यन्ते स बहुव्रीहिः । दक्षिणपूर्वा ॥ तेषु गृहीत्वा इदं युद्धं प्रवृत्तमित्यर्थे तेन प्रहृत्येदं युद्धं प्रवृत्तमित्यर्थे च सप्तम्यन्तयोस्तृतीयान्तयोश्च पदयोः समासो भवति क्रियाव्यतिहारे द्योत्ये स बहुव्रीहिः । अत्र पूर्वपदस्य दीर्घः । वक्ष्यमाणः समासान्त इप्रत्ययः । इप्रत्ययान्तस्याव्ययसंज्ञा च । केशेषु

केशेषु गृहीत्वा इदं युद्धं प्रवृत्तमिति केशकेशि ॥ दंडैश्च दंडैश्च प्रहृत्येदं युद्धं प्रवृत्त-
मिति दंडादंडि ॥ मुष्टिभिर्मुष्टिभिः प्रहृत्येदं युद्धं प्रवृत्तमिति मुष्टीमुष्टि ॥ बाहुषु बाहुषु
गृहीत्वा इदं युद्धं प्रवृत्तमिति वोऽव् यस्वरे इत्यवादेशः । बाहूबाहवि ॥ अथ समा-
सान्तप्रत्यया उच्यन्ते ॥ पूरणार्थप्रत्ययान्तं यत् स्त्रीलिङ्गं तदन्तात् प्रमाण्यन्ताच्च बहु-
व्रीहेः ॥ कल्याणीपञ्चमी रात्रयः । अत्र संख्यापूरणे मट् । पूरणार्थप्रत्ययान्ते इति
पुंवद्भावनिषेधः ॥ स्त्री प्रमाणी यस्य स स्त्रीप्रमाणः । नित्यस्त्रीत्वान्न पुंवद्भावः ॥ प्रमाति
अनयेति प्रमाणी । करणे युट् । प्रधाने कार्यसंप्रत्यय इति न्यायात् प्रधाने पूरणार्थ-
प्रत्यययान्तस्त्रीलिङ्ग एवाप्रत्ययः पुंवद्भावनिषेधश्च । रात्रिः पूरणार्थप्रत्ययवाच्या चेत्पुं-
क्तोदाहरणे मुख्यः । अन्यत्र तु कल्याणपञ्चमीकः पक्षः । क एव ॥ नक्षत्रार्थे नेतृशब्दा-
न्तात् बहुव्रीहेः । मृगो मृगशीर्षनक्षत्रं नेता नायको यासां ताः मृगनेत्रा रात्रयः ॥
अन्तर्बहिःपूर्वपदाहोमन्त्रान्ताद्बहुव्रीहेः । अन्तर्लोमः । बहिर्लोमः । नो वेति टिलोपः ॥
नासिकान्ताद्बहुव्रीहेः । स्थूलपूर्वात्तु न । दुरिव नासिका यस्येति सहादेरिति नासि-
काया नम् । कुणसः । खरा नासिका यस्य स खरणसः । उभयत्र संज्ञायाम् । असं-
ज्ञायां खुरखराभ्यां नासिकाया वा अप्रत्ययः । खुरणसः-खुरणाः । खरणसः-
खरणाः ॥ उपसर्गाच्च नासिकाया अः असंज्ञायाम् । उन्नता नासिका यस्य स उन्नसः ।
प्रगता नासिका यस्य स प्रणसः ॥ स्थूलपूर्वात्किम् । स्थूलनासिकः ॥ सुप्रातमुश्वसु-
दिवशारिकुक्षिचतुरस्रैणीपदाजपदप्रोष्ठपदा अप्रत्ययान्ता निपात्यन्ते बहुव्रीहौ । शोभनं
प्रातरस्येति सुप्रातः । रनिवृत्तिर्निपातनात् ॥ शोभनं श्वोऽस्येति मुश्वः । सनिवृत्तिर्नि-
पातनात् ॥ शोभनं दिवाऽस्येति सुदिवः ॥ शारेखि कुक्षिरस्येति शारिकुक्षः ॥ चतस्रो-
ऽधयोऽस्येति चतुरस्रः । तालव्यशस्य दन्त्यः सो निपातनात् ॥ एण्या इव पादा यस्येति
एणीपदः ॥ अजपदः । प्रोष्ठपदः । निपातनात्पदादेशः ॥ नञ्बहुःसुपूर्वपदादलिस-
क्थिशक्त्यन्ताद्बहुव्रीहेः वा । अहलः-आहिलः । असक्थः-असक्थिः । अशक्तः-अश-
क्तिः ॥ ईदूदन्तस्त्रीलिङ्गोत्तरपदाददन्तोत्तरपदाच्च बहुव्रीहेः कः । कल्याणी पञ्चमी रात्रि-
र्थस्मिन् स कल्याणपञ्चमीकः पक्षः ॥ बहवः कर्तारो यस्य स बहुकर्तृकः प्रसादः ॥
उरःप्रभृत्यन्ताद्बहुव्रीहेः कः । व्यूढं विशालसुरो स व्यूहोरस्कः ॥ प्रियं सर्पिर्यस्य स
प्रियसर्पिष्कः । वाचस्पत्यादित्वात् सषौ । इहोरःप्रभृतौ पुमान् अनङ्गान् पयः नोः
लक्ष्मीरित्याद्येकवचनान्तादेव कः । द्विवचनबहुवचनान्तेभ्यस्तु बैकल्पिकः को भव-
तीति विवेकः । यथा । द्विपुमान्-द्विपुस्कः । नञ्पूर्वादर्थार्थको बहुव्रीहौ । अनर्थकः ॥
इच्चन्ताद्बहुव्रीहेः कः स्त्रियाम् । बहुदंडिका नगरी ॥ अनुक्तसमासान्ताद्बहुव्रीहेर्वा कः ।
महायशस्कः-महायशः ॥ आवन्तस्य वा ह्रस्वः के । बहुमालाकः-बहुमालकः । का-
भावे बहुमालः ॥ ईयस्प्रत्ययान्तोत्तरपदाद्बहुव्रीहेर्न कः । बहवः श्रेयांसोऽस्य स बहुश्रे-
यान् । 'अन्यार्थे' इति ह्रस्वे प्राप्ते ईयस्प्रत्ययान्तस्य स्त्रीलिङ्गस्य ह्रस्वो न बहुव्रीहौ ।

बहुचः श्रेयस्योऽस्य स बहुश्रेयसी ॥ बहुव्रीहौ किम् । आतिश्रेयासीः ॥ संख्ये बहुव्री-
हेडौ न तु बहुगणाभ्याम् । उपदशाः ॥ बहुगणाभ्यां तु उपबहवः । उपगणाः ।
स्वाङ्गवाचिसक्थ्यक्ष्यन्ताद्बहुव्रीहेष्टः । टित्त्वादीप् । दीर्घे सक्थिनी यस्य स दीर्घसक्थः ।
जलजाक्षी ॥ स्वाङ्गवाचीति किम् । दीर्घसक्थि शकटम् । स्थूलानि अक्षीणि पर्वाणि
यस्याः सा स्थूलाक्षा वेणुयष्टिः । वक्ष्यमाणो ऽपत्ययः ॥ अङ्गुल्यन्ताद्बहुव्रीहेष्टो दारु-
ण्यर्थे । पञ्चाङ्गुलयो यस्य तत्पञ्चाङ्गुलं दारु । अङ्गुलिसदृशावयवं धान्यादिविक्षेपका-
ष्ठम् ॥ बहुव्रीहेरिति किम् । द्वे अङ्गुली प्रमाणमस्या इति द्व्यङ्गुला यष्टिः ॥ तद्वितार्थे
द्विगुः । 'प्रमाणे द्वयसद्वद्वट्मात्रः' इति मात्रट् तस्य लुक् चाततः समासान्तोऽप्रत्ययः ॥
दारुणि किम् । पञ्चाङ्गुलिर्हस्तः ॥ द्वित्रिपूर्वात् मूर्दान्ताद्बहुव्रीहेष्टः । द्विमूर्द्धः । त्रिमूर्द्धः ।
नो वेति टिलोपः ॥ सुहरिततृणसोमेभ्यः पराद् जम्भादन् बहुव्रीहौ । 'जम्भो भक्ष्ये च
दन्ते च' इति ॥ शोभनो जम्भो यस्य स सुजम्भा । हरितजम्भा । तृणं जम्भो भक्ष्यं
यस्य तृणमिव जम्भा दन्ता यस्येति वा तृणजम्भा । सोमजम्भा ॥ व्याधयोगे दक्षि-
णेर्मैत्यन्नन्तं निपात्यते बहुव्रीहौ । दक्षिणे ईर्मं व्रणं यस्य स दक्षिणेर्मा मृगः । व्या-
धेन कृतव्रण इत्यर्थः ॥ क्रियाव्यतिहारे बहुव्रीहेरिः । केशकेशि । मुसलामुसलि ।
प्रहरणेऽर्थे द्विदण्डि । द्विमुसलि । उभाहस्ति । उभयाहस्ति । इति इप्रत्ययान्ता निपा-
त्यन्ते बहुव्रीहौ । द्वौ दण्डौ यस्मिन् प्रहरणे तद्विदण्डि । द्विमुसलि । उभाहस्ति ।
उभयाहस्ति । निपातनाद्वा उभयोति ॥ इति बहुव्रीहिः ॥ अथ द्विगुतत्पुरुषकर्मधार-
यसमासान्ताः ॥ गान्ताद् द्विगुतत्पुरुषकर्मधारयाट्टो न तु तद्वितलुकि । पञ्चगवम् ॥
तद्वितलुकि नेति किम् । पञ्चभिर्गोभिः क्रीत इति पञ्चगुः । क्रीतार्थे इकस्तस्य लुक्
च । देवगवी ॥ परमगवी ॥ संख्याव्ययादेरङ्गुल्यन्ताद् द्विगुतत्पुरुषकर्मधारयादः ।
द्वे अङ्गुली प्रमाणमस्येति द्व्यङ्गुलं दारु । प्रमाणे द्वयसडिति मात्रट् तस्य लुक् च ॥
निर्गतमङ्गुलिभ्य इति निरङ्गुलम् ॥ एकाङ्गुला । सर्वैकदेशसंख्यातपुण्यसंख्याव्यये-
भ्यो रात्रेरः द्विगुतत्पुरुषकर्मधारये । सर्वा चासौ रात्रिश्चेति । रात्राद्वाहान्ता इति
पुंस्त्वम् । सर्वरात्रः । रात्रेः पूर्वमिति पूर्वरात्रः । संख्यातरात्रः । पुण्यरात्रः । द्वयोः
रात्र्योः समाहार इति संख्यापूर्वं रात्रिमिति क्लीबता । द्विरात्रम् । अतिक्रान्तो रात्रि-
मित्यतिरात्रः ॥ राजाहःसखिभ्यष्टो द्विगुतत्पुरुषकर्मधारये । कविराजः । उत्तमाहः ।
रात्राद्वाहान्ता इति पुंस्त्वम् ॥ पुण्याहम् । पुण्यसुदिनाभ्यामिति क्लीबता ॥ कृष्ण-
सखः ॥ पञ्चाहम् ॥ मुख्यवाचिन उरसष्टः तत्पुरुषे । अश्वानामुर इत्येवेत्यश्वोरसम् ।
मुख्योऽश्व इत्यर्थः ॥ अनोऽश्माऽयःसरोभ्यष्टो जातिसंज्ञार्थे तत्पुरुषकर्मधारये ।
उपानसम् ॥ अमृताश्मः ॥ कालायसः । मण्डूकसरसमिति जातिः ॥ महानसम् ॥
पिण्डाश्मः ॥ लोहितायसम् ॥ जलसरसमिति संज्ञा ॥ ग्रामकौटाभ्यां तक्षस्तत्पुरुष-
कर्मधारये । ग्रामस्य तक्षा ग्रामतक्षः । साधारण इत्यर्थः । कुट्यां भवः कौटः स्व-

तन्त्रः । कौटश्चासौ तक्षा च कौटतक्षः ॥ अतः शुनष्टस्तत्पुरुषे । श्वानमतिक्रान्तो
जवेनेत्यतिश्वो वराहः । अतिश्वी सेनेत्यर्थः ॥ अप्राणिविषयकोपमानवाचिनः शुन-
ष्टस्तत्पुरुषे । आकृष्यतेऽनेन खलादिगतं धान्यमित्याकर्षः । काष्ठविशेषः । आकर्षः
श्वेवेति आकर्षश्वः ॥ अप्राणिविषयकेति किम् । वानरः श्वेवेति वानरश्वा ॥ उत्तर-
मृगपूर्वोपमानात् सकथनष्टस्तत्पुरुषे । उत्तरसकथम् । मृगसकथम् । पूर्वसकथम् । फल-
कसकथम् ॥ नौशब्दान्तात् द्विगोष्ठो न तु तद्धितलुकि । द्विनावम् । त्रिनावम् ॥ न तु
तद्धितलुकीति किम् । पञ्चभिर्नौभिः क्रीत इति पञ्चनौः । अत्र क्रीतार्थे इकस्तस्य
लुक् च ॥ अर्द्धपूर्वाच्चावष्टस्तत्पुरुषे । नावोऽर्द्धमित्यर्द्धनावम् । क्लीवत्वं लोकात् ॥
खारीशब्दान्ताद् द्विगोर्द्धपूर्वात् । खार्यन्तात् तत्पुरुषाच्च वा टः । द्विखारम् । टाभावे ।
द्विखारि । क्लीवत्वं लोकात् । अर्द्धखारम् ॥ इन्द्रतत्पुरुषयोरिति परपदलिङ्गे अर्द्धखारी ॥
द्विगौ द्वित्रिभ्यामञ्जलेष्टो वा न तु तद्धितलुकि । द्व्यञ्जलम् । द्व्यञ्जलि ॥ न तु
तद्धितलुकीति किम् । द्वाभ्यामञ्जलिभ्यां क्रीत इति द्व्यञ्जलिः । क्रीतार्थे इकस्तस्य
लुक् च ॥ ब्रह्मशब्दान्तात्तत्पुरुषाद्दो जानपदेऽर्थे । सुराष्ट्रे ब्रह्मा सुराष्ट्रब्रह्मः ॥
कुमहद्भ्यां ब्रह्मण्यो वा तत्पुरुषकर्मधारये । कुत्सितो ब्रह्मा कुब्रह्मः-कुब्रह्मा । महा-
ब्रह्मः । महाब्रह्मा । ब्राह्मणपर्यायो ब्रह्मन्शब्दः ॥ संख्यान्तात्तत्पुरुषाद्दुः । निर्ग-
त्तानि त्रिंशत इति निखिंशानि वर्षाणि चैत्रस्य । निर्गतस्त्रिंशतोऽङ्गुलिभ्य इति
निखिंशः खड्गः ॥ इति द्विगुतत्पुरुषकर्मधारयसमासान्ताः ॥ अथ सकलसमान-
साधारणसमासान्ताः ॥ ऋक्पूरवृद्धः पथामोऽक्षे या धूस्तत्र तु न ॥ ऋचोऽर्द्धमिति
अर्द्धर्चः । अर्द्धर्चादय इति पुंस्त्वम् ॥ अन्वचवहृचशब्दावध्येतयेव । नेह । अन्वक्
लान् बह्वृक् लुक्त्वम् । वैकल्यिकः कर्मत्यस्तु भवत्येव । अन्वक्स्त्वम् बह्वृक्कामिति ॥
विष्णोः पूरिति विष्णुपुरम् । क्लीवत्वं लोकात् । विमलापं सरः ॥ द्व्यन्तरुपसर्गे-
भ्यः कृतसमासान्तस्याऽपस्यादेरिः । द्विर्गता आपो यस्मिन्निति द्वीपम् । अन्तर्गता
आपोऽस्मिन्निति अन्तरीपम् । प्रतिकूला आपोऽस्मिन्निति प्रतीपम् । सङ्गता आपो
ऽस्मिन्निति समीपम् । कथं तर्हि समापो देवयजनमिति । समा आपो यस्मिन्निति
समापः । देवा इज्यन्तेऽस्मिन्निति देवयजनम् । यज्ञभूमिरिति ज्ञेयम् । कृतसमासान्त-
ग्रहणाच्चेह । स्वप् सरः । पूजनार्थेति निषेधात्समासान्ताभावः । अवर्णान्तादुपसर्गा-
त्कृतसमासान्तस्यापस्यादेरीर्वा । प्रेपम्-परेपम् । प्रापम्-परापम् ॥ अनोः कृतसमासा-
न्तस्यापस्यादेरुः । अनुगता आपोऽस्मिन्निति अनूपो देशः । “जलप्रायमनूपं स्यात्”
इत्यमरः ॥ राजधुरा ॥ अक्षे इति किम् । अक्षधूः । दृढधूरक्षः । सखिपथो रम्य-
पथो देशः । प्रत्यन्ववपूर्वाभ्यां सामलोमभ्यामः । प्रतिसामम् । अनुसामम् । अव-
सामम् । प्रतिलोमम् । अनुलोमम् । अवलोमम् । बहुव्रीह्याव्ययीभावप्रादिसमासा
अत्र ॥ कृष्णोदक्पाण्डुसंख्यापूर्वाया भूमेरः । कृष्णभूमः । उदगभूमः । पाण्डुभूमः ।

द्विभूमः । त्रिभूमः प्रासादः । बहुव्रीहावेव ॥ संख्याया नदीगोदावरीभ्यामः । पञ्च-
नदम् । सप्तगोदावरम् । अव्ययीभावे एतौ ॥ नाभेरः । पद्मे नाभावस्येति पद्माकारा
नाभिरस्येति वा पद्मनाभः ॥ अचक्षुः पर्यायादक्ष्णोऽप्रत्ययः । गवां किरणानामक्षि-
रन्ध्रमिवेति गवाक्षः ॥ ब्रह्महस्तिपल्यराजभ्यो वर्चसोऽप्रत्ययः । ब्रह्मवर्चसम् । हस्ति-
वर्चसम् । पलं मांसमर्हतीति पल्यो मांसभोजी पल्यवर्चसम् । राजवर्चसम् । षष्ठीतत्पु-
रुषोऽत्र ॥ अवसमन्वेभ्यस्तमसोऽप्रत्ययः । अवहीनं तम इति अवतमसम् । समन्तात्
तम इति संतमसम् । अन्धयतीति अन्धम् । 'अन्ध दृष्ट्युपघाते' चुरादिरस्मात्पचा-
द्यप्रत्ययः । अन्धं गाढं तम इत्यन्धतमसम् ॥ इवसृशब्दादसीयः श्रेयोभ्यामः । वसु-
शब्दः प्रशस्तवाची तस्मादीयसुप्रत्यये वसीय इति । इवसृशब्दस्तु कालवाच्यप्यत्रा-
शीर्षिषयताद्योतकोऽस्ति । इवोवसीयसम् । इवःश्रेयसम् । कर्मधारयोऽत्र ॥ अन्व-
तप्तेभ्यो रहःशब्दादः । रह इत्यनेनाऽप्रकाशमुच्यते । अनुगतं रह इत्यनुरहसम् । अव-
हीनं रह इत्यवरहसम् । अनुगतं रहोऽस्मिन्नित्यादि बहुव्रीहिर्वा । तप्तं च तद् रहश्चेति
तत्तरहसम् । परेणानधिगम्यमित्यर्थः ॥ प्रतेरुरसृशब्दादः । उरसि इति प्रत्युरसम् ।
सप्तम्यर्थे अव्ययीभावोऽयम् ॥ अप्रत्ययान्तमनुगवं दीर्घत्वे निपात्यते । अनुगवं
यानम् । गोदैर्घ्यसदृशदैर्घ्योपलक्षितमित्यर्थः ॥ उपसर्गाद्ध्वशब्दादः । प्रगतोऽध्वा-
नमिति प्राध्वो रथः ॥ अचतुरविचतुरसुचतुरात्रिचतुरउपचतुरस्त्रीपुंसधेन्वनडुहऋ-
क्सामवाङ्मनसाऽक्षिभ्रुवदारगवेर्विष्ठीवपदष्ठीवनक्तं दिवरात्रिदिवाऽहर्दिवसरजसनिःश्रेय
सपुरुषायुषद्वयायुषज्यायुषऋग्यजुषजातोक्षमहोक्षवृद्धोक्षोपशुनगोष्ठ्याः । अप्रत्य-
यान्ता निपात्यन्ते । अविद्यमानानि चत्वार्यस्येति अचतुरः । विचतुरः । सुच-
तुरः । त्रयश्चत्वारो वेति त्रिचतुराः । चतुर्णां समीपे ये सन्ति ते उपचतुराः । एते
पञ्च बहुव्रीहयः । तेन तत्पुरुषे अचत्वारो विचत्वार इत्येवं भवतीति भावः ॥
स्त्रीपुंसौ ॥ धेन्वनडुहौ ॥ ऋक्सामे । वाङ्मनसे । अक्षिणी च भ्रुवा च अक्षिभ्रुवम् ।
प्राण्यङ्गत्वादेकवद्भावः । दाराश्च गावश्च दारगवम् । ऊरु च अष्ठीवन्तौ च ऊर्वष्ठी-
वम् । निपातनाद्विलोपः । "जानूरुषर्वाष्ठीवदस्त्रियास्" इति "सक्थि क्लीवे पुमा-
नूरुः" इति चामरः ॥ पदष्ठीवम् । निपातनात् पादस्य पद् । प्राण्यङ्गत्वादेकवदुभ-
यत्र । नक्तं च दिवा च नक्तं दिवम् । रात्रौ च दिवा च रात्रिदिवम् । रात्रेर्मेन्तत्त्वं
निपातनात् । अहनि च दिवा चेति अहर्दिवम् । वीप्सायां द्वन्द्वो निपात्यते । अहन्य-
हनीत्यर्थः । एते एकादश द्वन्द्वाः ॥ रजः अपि अपरित्यज्येति सरजसम् । साकल्ये-
ऽव्ययीभावोऽयम् । बहुव्रीहौ तु रजसा सह वर्तते इति सरजसं पङ्कजमिति । निश्चितं
श्रेय इति निःश्रेयसम् । तत्पुरुष एवायम् । बहुव्रीहौ तु न । निश्चितं श्रेयो येनेति
निःश्रेयान् पुरुषः । पुरुषस्यायुः पुरुषायुषम् । तत्पुरुषोऽयम् । द्वयायुषम् । ज्यायुषम् ।
एतौ द्विगु । ऋग्यजुषम् । द्वन्द्वोऽयम् । जातोक्षः । महोक्षः । वृद्धोक्षः । एते त्रयः

कर्मधारयाः । शुनः समीपम् उपशुनम् । टिलोपाभावः संप्रसारणं च निपात्यतेऽव्य-
यीभावे । गोष्ठे इवेति गोष्ठश्वः । सप्तमीतत्पुरुष एवायम् । षष्ठीतत्पुरुषे तु न । गोष्ठ-
इवा । पूजनार्थस्वस्तिपूर्वकान्नाम्नः समासान्ता न । बहुव्रीहौ तु भवन्ति । सुराजा ।
अतिराजा । पूजनार्थेति किम् । गामातिक्रान्तोऽतिगवः । बहुव्रीहौ किम् । सुष्ठु
सक्थिनी यस्य सः सुसक्थः । सुष्ठु अक्षिणी यस्य स स्वक्षः । टप्रत्ययाऽत्र । निन्दा-
र्थककिम्पूर्वाच्चात्मनः समासान्ता न । कुत्सितो राजा किराजा । कितखा । किंगौ ॥
निन्दायकेति किम् । किराजः । कितखः । किंगवः । नञ्तत्पुरुषात्समासान्ता न ।
अराजा । अतखा ॥ तत्पुरुषात् किम् । न विद्यते धूर्यस्य तत् अधुरं शकटम् । नञ्-
पूर्वपार्थिवव्याद्धा समासान्तस्तत्पुरुषे । अपथम्-अपन्थाः । अपथः । तत्पुरुषे क्लीब-
मिति क्लीबत्वम् ॥ तत्पुरुषे किम् । अपथो देशः । बहुव्रीहिरत्र । अपथम् । अर्थाभावे-
ऽव्ययीभावोऽयम् ॥ इति सकलसमाससाधारणाः प्रत्ययाः ॥ अथ प्रकृतमनुसरामः ॥
अहो मध्यमिति मध्याह्नः । अह्नः पूर्वः इति पूर्वाह्नः । कवीनां राजेति कविराजः ।
कृष्णस्य सखेति कृष्णसखः । 'राजाहःसखिभ्यष्ट' इति टप्रत्ययः ॥

(तत्त्वदी०)-मध्याह्न इति ॥ अहो मध्य इति विग्रहे कचिदमाद्यन्तस्य परत्वमित्यहन्
शब्दस्य परनिपातो नो वेत्यनेनोपधालोपे रूपसिद्धिः । रात्राह्वाहान्ताः पुंसीति नियमात्पुंस्त्वम् ॥

(नो वा) नान्तस्य टेलोपः स्वरे यकारे च परे । वाग्रहणात्कचिन्न ।
कचिदुपधालोपः ॥ कविराजः । कृष्णसखः । देवगवी । परमगवी । राज-
पुरम् । एकधुरम् । सर्वधुरम् । वाङ्मनसं । दक्षिणापथः । अहोरात्रः । द्वित्राः ।
पञ्चपाः । बहुकर्तृकः । बहुलक्ष्मीकः स्त्रीपुंसौ । ऋक्नामे । महोक्षः ।
वृद्धोक्षः । द्यायुषम् । त्र्यायुषम् । ग्रामतक्षः । फलकसक्थम् । मृगस-
क्थम् । पूर्वसक्थम् । अर्द्धस्वारम् । अर्द्धनावम् ।

(सुबोधिनी)-नो वा ॥ नान्तस्य नाम्नेटेलोपस्ताद्धिते ये स्वरे च ॥ अत्र समा-
सान्तास्तद्धितान्तभूता ज्ञेयाः । अत्र वेति व्यवस्थार्थम् । तेन कचिटिलोपः । कचि-
दुपधालोपः । कचिन्नोभयम् । टिलोपो यथा । उडुलोम्नोऽपत्यमिति औडुलोमिः ॥
राज्ञः कर्मेति राज्यम् ॥ कविराजः ॥ उपाधालोपो यथा । वृत्रघ्नोऽपत्यं वार्त्रघ्नः ।
तक्ष्णोऽपत्यं ताक्ष्णः । अह्नः पूर्वः पूर्वाह्नः ॥ नोभयं यथा । ब्रह्मणोऽपत्यं ब्राह्मण
इत्यादि ॥ देवानां गौर्देवगवी । परमा चासौ गौश्च परमगवी । गोन्ताद् द्विगुतत्पुरु-
षकर्मधारयाद् इति टः ॥ राजपुरम् । एकधुरम् । सर्वधुरः । कर्मधारये पुंवत् । ऋक्-
पूरबधूः पथाम इत्यप्रत्ययः ॥ वाक् च मनश्च वाङ्मनसम् । अचतुराविचतुरेत्यनेना-
प्रत्यया द्वन्द्वे ॥ दक्षिणापथः । ऋक्पूरबधूः पथाम इत्यप्रत्ययः ॥ अहश्च रात्रिश्च

अहोरात्रः । 'अहःपूर्वाद्वात्रिशब्दादः समाहारे' इत्यप्रत्ययः ॥ रात्राह्नाहान्ता इति पुंस्त्वम् ॥ द्वौ वा त्रयो वा द्वित्राः । पञ्च वा षड् वा पञ्चषाः । संख्येये बहुव्रीहेर्ड इति डः ॥ बहुकर्तृकः । बहुलक्ष्मीकः । ईदूदन्तस्त्रीलिङ्गोत्तरपदादृदन्तोत्तरपदाच्च बहुव्रीहेः क इति कप्रत्ययः ॥ स्त्रीपुंसौ ॥ ऋक्साम । अचतुरविचतुरेत्यनेन द्वन्द्वेऽप्रत्ययः ॥ महोक्षः । जातोक्षः । वृद्धोक्षः । अचतुरविचतुरेत्यनेन कर्मधारयेऽप्रत्ययः ॥ पुरुषायुषम् । अचतुरविचतुरेत्यनेन तत्पुरुषेऽप्रत्ययः । द्वायुषम् । त्रायुषम् । अचतुरेत्यनेन द्विगावप्रत्ययः ॥ ग्रामतक्षः । ग्रामकौटाभ्यां तक्षणष्ट इति तत्पुरुषे टः ॥ फलकसकथः । मृगसकथः । पूर्वसकथः । 'उत्तरमृगपूर्वोपमानात् सकथनष्ट-स्तत्पुरुषे' इति टप्रत्ययः । फलकमिव सकथ्य अस्त्येति बहुव्रीहौ तु स्वाङ्गवाचिस-कथ्यक्ष्यन्ताद्बहुव्रीहेष्ट इति टप्रत्ययो बोध्यः ॥ अर्द्धस्वार्म् । स्वारीशब्दान्ताद् द्विगो-रर्धपूर्वात्स्वार्थ्यन्तात्तत्पुरुषाच्च वा ट इति टः ॥ अर्द्धनावम् । 'अर्द्धपूर्वाच्चावष्टस्तत्पुरुषे' इति टः ॥ इति बहुव्रीहिः ॥

(तत्त्वदी०)-नो वेति ॥ वोऽव्यस्वर इत्यतः यस्वरयोरनुवृत्तिः । ङिति टेरित्यतष्टेरि-त्यस्य । नामाधिकाराच्चान्तस्यैवेत्याशयेनाह-नान्तस्येति ॥ नाम्न इति शेषः । वेत्यस्य व्य-स्थितत्वादाह ॥ वाग्रहणादिति ॥ पूर्वसकथमिति ॥ सकथः पूर्वमिति विग्रहः ॥ अर्द्ध-स्वार्मिति ॥ स्वार्था अर्द्धमिति विग्रहः । एवमर्द्धनावमित्यपि ॥ इति बहुव्रीहिः ॥

(कर्मधारयस्तुल्यार्थे) पदद्वये तुल्यार्थे एकार्थनिष्ठे सति कर्मधा-रयः समासो भवति ॥

(सुबोधिनी)-कर्मधारयस्तुल्यार्थे ॥ समस्यमानयोर्द्वयोः पदयोर्विशेषणविशे-ष्यधर्मयोर्यत्र परस्परं तुल्यार्थता तत्रैव समासो भवति नान्यत्र । भ्रमरादिसाधारण-रूपेण प्रतिपन्नो नीलार्थः उत्पलार्थेन नीलोत्पले स्थाप्यते । रक्तादिसाधारणरूपेण प्रति-पन्न उत्पलार्थोऽपि नीलार्थेन नीले स्थाप्यते इति भवति द्वयोस्तुल्यार्थता । पदयोर्द्वयं पदद्वयं तस्मिन्नेकार्थं निष्ठा वृत्तिर्यस्य भिन्नप्रवृत्तिनिमित्तकस्य पदद्वयस्य तदेकार्थ-निष्ठं तस्मिन् सति य एकार्थीभावः स कर्मधारयसंज्ञकः समासो भवति ॥ भिन्नार्था-नामेकरूपेणैकत्रान्वयविवक्षायां द्वन्द्वः ॥ भिन्नार्थयोर्विशेष्यविशेषणभावेनैकत्रान्वय-विवक्षायां कर्मधारय इत्यर्थः ॥ विशेष्यतेऽनेनेति विशेषणम् । 'शिष्टल्ल विशेषणे' करणे युट् । भेदकं व्यावर्तकमिति । यत्साधारणाकारेण प्रतिपन्नं बहुप्रकारं वस्तु प्रकारान्तरेभ्यो व्यवच्छिद्य एकस्मिन् प्रकारे व्यवस्थापयति तद्विशेषणम् । व्यवस्था-प्यमानं तु विशेष्यं भेदं प्रधानमिति । अत्र लौकिकविग्रहे भेदद्योतकश्चशब्दो धर्मभे-दद्योतनाय प्रयुज्यते । धर्मभेदबोधनाय सर्वादिश्च । द्रव्यगुणक्रियासन्निधाने द्रव्य-वाचकस्यैव प्राधान्यमित्यतो द्रव्यस्य प्राधान्यात् गुणक्रिययोश्चाप्राधान्याद् गुण-

द्रव्ययोः क्रियाद्रव्ययोश्च समासे गुणक्रियोरैव पूर्वनिपातो बोध्यः । यत्र तु गुण-
शब्दयोः क्रियाशब्दयोर्गुणक्रियाशब्दयोर्वा समासस्तत्रानियम एव । खञ्जकुब्जः ।
कुब्जखञ्जः । याचकपाठकः । पाठकयाचकः । खञ्जपाचकः । पाचकखञ्जः । द्रव्य-
शब्दयोः समासे तु इत्थं नियमः । शिशपावृक्षः । इह वृक्षत्वस्य व्यापकत्वात्प्राधान्यं
शिशपात्वस्य तु विपर्ययादप्राधान्यम् इत्येवं सर्वत्र विशेषणस्य पूर्वनिपातो बोध्यः ।
हसादिरिति निर्देशाद्विशेष्यस्यापि पूर्वनिपातश्च ॥

(तत्त्वदी०)—कर्मधारयस्तुल्यार्थ इति ॥ पदद्वय इति । एकार्थनिष्ठे इति ॥
मित्रप्रवृत्तिनिमित्ते सति एकस्मिन्नर्थे निष्ठा वृत्तिर्यस्येत्यर्थः ॥ मित्रार्थानामेकरूपेणैकत्रान्यविव-
क्षायां द्वन्द्वः ॥ विशेषणविशेष्यभावे तु कर्मधारय इति विवेकः ॥ पूर्वनिपाते त्वनियमः ॥ हसा-
दिरिति लिङ्गात् । तथाहि । आदिश्चासौ हसश्चेति आदिहस इति स्यात् । लक्ष्यानुसाराच्च
व्यवस्था । विशेष्यतेऽनेनेति विशेषणम् । ‘शिष्टल विशेषण’ इत्यतः करणे युद् । यत्साधारण्येन
प्रतिपक्षं बहुप्रकारं वस्तु प्रकारान्तरेभ्यो व्यवच्छिद्य एकस्मिन् प्रकारे व्यवस्थापयति तद्विशेषणम् ॥

(कर्मधारये पूर्वं पुंस्त्वत्) नीलमुत्पलं नीलोत्पलम् । रक्तलता ।
पुंस्कोकिलः । ब्राह्मणभार्या । दत्तभार्या । सुकेशभार्या । स्नातानुलिप्तः ।
एकनाथः । सर्वयाज्ञिकाः । जरन्नैयायिकाः । पुराणमीमांसकाः । नवपा-
ठकाः । केवलवैयाकरणाः ॥

(सुबोधिनी)—कर्मधारये पूर्वं पुंस्त्वत् ॥ स्त्रीलिङ्गमुक्तपुंस्त्वं पूर्वपदं पुंवद्भवति
कर्मधारये ॥ पूरणार्थप्रत्ययान्ते प्रियादौ च नेत्यमासः पुंवद्भावो विधीयते ॥ महती
चासौ नवमी चेति । पञ्चादिरिति मद् । पुंवद्भावे कृते सहादेरित्यात्वम् । महानवमी ॥
महाप्रिया ॥ तथाऽक्तद्धिताभ्यां कोपधस्य नेति १ संज्ञापूरणार्थप्रत्यययोर्नेति २
वृद्धिहेतोस्तद्धितस्यारक्तविकारार्थस्य नेति ३ स्वाङ्गादीषोऽमानिनि नेति ४ जाति-
वाचिनः स्त्रीप्रत्ययान्तस्य नेति ५ पञ्चतुभ्या प्रतिपिद्धः पुंवद्भावोऽप्यत्र विधीयते ।
क्रमेणोदाहरणानि । यथा पाचकस्त्री ॥ दत्तभार्या ॥ पञ्चमभार्या ॥ सुघ्रे भवा स्त्री
भवार्थेऽण् । स्त्री चासौ भार्या च स्त्रीभार्या ॥ सुकेशभार्या ॥ ब्राह्मणभार्या ॥
रक्ता चासौ लता च रक्तलता ॥ पुमांश्चासौ कोकिलश्च पुंस्कोकिलः ॥ ब्राह्मणी
चासौ भार्या च ब्राह्मणभार्या ॥ दत्ता चासौ भार्या च दत्तभार्या ॥ सुकेशी चासौ
भार्या च सुकेशभार्या ॥ पूर्वं स्नातः पश्चादनुलिप्तः स्नातानुलिप्तः ॥ एकश्चासौ नाथ-
श्चैकनाथः ॥ दिक्संख्ये इति नियमवाधानार्थमुदाहरणम् । यज्ञमधीयते विदन्ति वा
ते याज्ञिकाः । इकप्रत्ययः । सर्वे च ते याज्ञिकाश्च सर्वयाज्ञिकाः ॥ जरन्तश्च ते नैया-
यिकाश्चेति । ‘जीर्यतेरट्’ इति भूतेऽर्थेऽट् । न्यायमधीयते विदन्ति वा ते नैयायिकाः ॥

जरत्त्रैयायिकाः । जीर्णनैयायिका इत्यर्थः । युट् वृद्धिश्च ॥ मीमांसामधीयते विदन्ति वा ते मीमांसकाः । केनेयेका इति कप्रत्यये ह्रस्वत्वम् । पुराणाश्च ते मीमांसकाश्च पुराणमीमांसकाः ॥ पठन्ति ते पाठकाः । तुबुणाविति वुण् ॥ नवशब्दः संख्यावाच्यत्र न गृह्यते । 'दिक्संख्ये' इति नियमात् । नवाश्च ते पाठकाश्च नवपाठकाः ॥ व्याकरणमधीयते विदन्ति वा वैयाकरणाः ॥ अण् युट् वृद्धिश्च । केवलाश्च ते वैयाकरणाश्च केवलवैयाकरणाः ॥ इति कर्मधारयः ॥

(तत्त्वदी०)-नीलमुत्पलमिति ॥ अत्र हि नीलार्थो भ्रमरादिसाधारणरूपेण प्रतिपन्न उत्पलार्थेनोत्पले व्यवस्थाप्यते । उत्पलार्थोऽपि रक्तादिसाधारणरूपेण प्रतिपन्नो नीलार्थेन नीले व्यवस्थाप्यते इति । यत्तु वासुदेवोक्तम् । तुल्यार्थत्वं नाम समानार्थत्वं तच्च प्रायशः पदयोर्दृष्टमिति 'पदद्वये' इत्युक्तम् । तेन नीलोऽज्ज्वलघट इत्यादौ बहुपदोऽप्यदोष इति । तत्र । बहुपदानां कर्मधारयत्वासंभवात् । अनेकपदत्वं द्वन्द्वबहुव्रीहोरेवेति दीक्षितेनोक्तनियमोऽप्यत्रानुकूलः । कर्मधारयसंज्ञाविधानानुमितफलं तु पूर्वपदस्योक्तपुंस्कस्य पुंवद्भाव इत्याशयेनाह-रक्तलतेति ॥ रक्ता चासौ लतेति विग्रहः । अत्र रक्तशब्दस्य गुणवचनत्वेन विशेषणत्वात्पूर्वनिपातः । तथा च गुणद्रव्ययोर्गुणस्य क्रियाद्रव्ययोश्च क्रियायाः गुणशब्दक्रियाशब्दयोस्त्वनियमः पूर्वनिपाते इति बोध्यम् । अत्र लौकिकविग्रहे भेदद्योतकश्चशब्दो धर्मभेदद्योतनाय प्रयुज्यते । सर्वादिश्च धर्मभेदबोधनाय प्रयुज्यते । अत्रार्थे च स्थूला चासौ पृषती चेति शेषोक्तिरनुकूला । तदभावे च एकोऽसहायोऽच् एकाजिति तदुक्तिरेवेति द्वयमपि सम्यगेवेति ॥ इति कर्मधारयः ॥

(नाम्नश्च कृता समासः) प्रादेरुपसर्गस्य नाम्नश्च कृदन्तेन सह तत्पुरुषः समासो भवति ॥ व्याघ्रः । कच्छपः । कुम्भकारः ॥

(सुबोधिनी)-नाम्नश्च कृता समासः ॥ पुनस्तत्पुरुषमाह । स्याद्यन्तस्य नाम्नः कृता कृतप्रत्ययान्तेन सह योऽन्वयः स च पुनः प्रादेः कृता योऽन्वयः स च तत्पुरुषसंज्ञः स्यात् ॥ व्याजिग्रतीति व्याघ्रः । उपसर्गे आदन्तादिति कः । प्रशब्देन प्रादेः समासः ॥ कच्छेन पिबतीति कच्छपः । नाम्नि चेति डः । कच्छेनेति नाम्नः कृदन्तेन समासः ॥ कुम्भं करोतीति कुम्भकारः । कार्येऽण् इत्यण्प्रत्ययः । इह कुम्भलम् कार स इत्यलौकिकं प्रक्रियावाक्यम् । अमिति तु नोक्तम् । कृद्योगे षष्ठीविधानात् । उपपदस्य कृता समासः ॥

(तत्त्वदी०)-नाम्नश्चेति ॥ प्रादिरुपसर्ग इत्यतो विभक्तिविपरिणामेन प्रादिरित्यनुवर्तते । प्रादेरपि नामत्वेन ग्रहणेऽपि नामाख्यातनिपातोपसर्गेत्यत्र भिन्नत्वेन निर्देशात्पृथगुक्तिः ॥

(शाकपार्थिवादीनां मध्यमपदलोपः) शाकप्रियः पार्थिवः शाकपार्थिवः । देवपूजको ब्राह्मणो देवब्राह्मणः ॥

(सुबोधिनी)-शाकपार्थिवादीनां मध्यमपदलोपः ॥ पृथिव्या ईश्वरः पार्थिवः । ईश्वरेऽर्थेण । शाकः प्रियो यस्य स शाकप्रिय इत्यस्य पार्थिवशब्देन सामासे कृते प्रिय इति मध्यमपदस्य लोपः । शाकपार्थिवः । बहुव्रीहिर्गर्भः कर्मधारयः ॥ देवानां पूजक इति पठितत्पुरुषः । तस्य ब्राह्मणशब्देन कर्मधारये पूजक इति मध्यमपदस्य लोपः । देवब्राह्मणः ॥

तत्त्वदी०) शाकपार्थिवादानीमिति ॥ मध्यमपदलोप इति पाठस्तु पूर्वपदस्य द्विपदत्वापेक्षयैव । अन्यथा कर्मधारयस्य त्रिपदत्वासम्भवादसंगतं सम्पद्येत । शाकपार्थिव इति बहुव्रीहिर्गर्भः कर्मधारयः । देवब्राह्मण इति पठितत्पुरुषगर्भः । उत्तरपदलोपः इति पाठे पूर्वपदान्तर्गतसुत्तरपदं ग्राह्यं न तु कर्मधारयस्य पार्थिवादेर्लोपप्रसङ्गात् ॥

(सहादेः सादिः) समासे सति सहादेः सादिरादेशः । सह पुत्रेण सपुत्रः । सहाञ्चतीति सध्यङ् । समञ्चतीति सम्यङ् । तिरोऽञ्चतीति तिर्यङ् । विष्वद्रचङ् । देवद्रचङ् । लक्ष्मीर्जाया यस्य स लक्ष्मीजानिः । कुत्तितमन्नं कदन्नम् । ईषदुष्णं कोष्णम् । कवोष्णम् । कदुष्णम् । द्यौश्च भूमिश्च द्यावाभूमी । जाया च पतिश्च जम्पती । दम्पती । मातरपितरौ । कुपुरुषः । कापुरुषः ॥

(सुबोधिनी)-सहादेः सादिः ॥ अनन्ताः सहादयः । सहादयश्च प्रयोगानुसारेण बोध्याः । बहुव्रीहेरवयवस्य सहस्य सो वा । यथा । पुत्रेण सहेति स सपुत्रः सहपुत्रो वा । बहुव्रीहेरयम् ॥ सहाञ्चतीति सहस्य सधिरादेशः क्विबन्तेऽञ्चतौ परे । सध्यङ् ॥ सङ्गतमञ्चतीति संशब्दस्य समिरादेशः क्विबन्तेऽञ्चतौ परे । सम्यङ् ॥ तिरोऽञ्चतीति तिरःशब्दस्य तिरिरादेशः क्विबन्तेऽञ्चतौ । तिर्यङ् ॥ विष्वगञ्चतीति विष्वग्देशेऽयोरदसश्च टेरद्विरादेशः क्विबन्तेऽञ्चतौ विष्वद्रचङ् ॥ देवानञ्चतीति देवद्रचङ् ॥ एते तत्पुरुषा बोध्याः ॥ लक्ष्मीर्जायाऽस्येति जायाया जानिरादेशो बहुव्रीहौ । लक्ष्मीजानिः ॥ कुत्तितमन्नमिति कुशब्दस्य कत् स्वराद्युत्तरपदे तत्पुरुषे । कदन्नम् ॥ त्रिवदरथतृणेषु कुशब्दस्य कत् । कुत्तितान्नय इति कन्नयः । कद्वदः । कद्वयः । कद्वणम् ॥ ईषदर्थे कुशब्दस्य कादेशः । ईषजलं काजलम् ॥ कुत्तितः पन्था इति । ऋक्-पूरित्यप्रत्ययः । संख्याव्ययाभ्यामिति क्लीबता । कापथम् । काक्षः अक्षशब्देन तत्पुरुषांशशब्देन बहुव्रीहिर्वा समासः ॥ उष्णे परे कुशब्दस्य काकवकदादेशा ईषदर्थे । कोष्णम् । कवोष्णम् । कदुष्णम् ॥ द्यौश्च भूमिश्चेति देवताद्वन्द्वे दिव्शब्दस्य द्यावा । द्यावाभूमी । पृथिवीशब्दे दिव्शब्दस्य द्यावा दिवश्च । द्यावापृथिव्यौ । दिवस्पृथिव्यौ ॥ जाया च पतिश्चेति जायाया जं दं वा द्वन्द्वे । जम्पती । दम्पती । जद्वं

शब्दावव्ययौ दारवचनौ । तयोः पत्या सह द्वन्द्वे जम्पती । दम्पती । इति चान्द्राः ।
 “दाराः पुंसि बहुत्वे च दं कलत्रे नपुंसकम् ” इत्यमरमाला ॥ “ पत्न्यां जं दमलि-
 गत्वे ” इति नामप्रपञ्चः । माता च पिता चेति मातुररङ् द्वन्द्वे । मातरपितरौ ॥ पुरुषे
 कुशब्दस्य वा च का । कुपुरुषः । कापुरुषः ॥

(तत्त्वदी०)-सहादेः सादिरिति ॥ आदिशब्द उभयत्र प्रकारे । प्रकारश्च सादृश्यम् ।
 सह आदिः सदृशो यस्य । सादृश्यं च अविहितादेशाश्रयत्वेन ब्राह्मम् । स आदिः सदृशो यस्य ।
 सादृश्यं चाविहितादिश्यमानत्वरूपेण ब्राह्मम् । अत्र सहादयः सादयश्चानन्ताः प्रयोगवशात् ।
 ज्ञातव्याः ॥ सध्याङिति ॥ सहस्य सधिरादेशः ॥ समः समिः तिरसस्तिरिरित्यादि सर्वमूढम् ॥

(षष उत्वं दत्तदशधासूत्तरपदादेः घृत्वम्) षट् च दश च षोडश ।
 षट् दन्ता यस्य षोडन् । संख्यायाः प्रकारे धा । षट् प्रकाराः षोडा ।
 षड्धा । महान् ईश्वरो महेश्वरः । महादेवः । खरा नासिका यस्य स
 खरणसः-खरणाः । खुरणसः-खुरणाः । उन्नता नासिका यस्य स उन्नसः ।
 प्रणसः । विगता नासिका यस्य स विग्रः । विख्यः । चतस्रोऽश्रयो यस्य स
 चतुरस्रः । प्रोष्ठो गौस्तस्येव पादौ यस्य स प्रोष्ठपदः । प्रगते जानुनी
 अस्य प्रजुः । संजुः ॥

(सुबोधिनी)-षष उत्वं दत्तदशधासूत्तरपदादेः घृत्वम् ॥ षट् च दश चेति ॥ दत्त-
 दशधापरस्य षष उत्वं परस्य घृत्वं च धाप्रत्यये वा ॥ षोडश । षोडा । षड्धा । षट्
 प्रकारा अस्येति प्रकारे धोति धाप्रत्ययः ॥ षट् दन्ता अस्येति संख्यासुपूर्वस्य दंतस्य
 दत्त वयोऽर्थे । वितो नुमिति नुम् । षोडन् ॥ सुदन् । स्त्रियां घृत्रित इतीप् । सुदती ॥
 महंश्चासौ ईश्वरश्चेति । महत आकारोऽन्तादेशः समानाधिकरणे उत्तरपदे जातीये च ।
 महेश्वरः ॥ महादेवः ॥ समानाधिकरणे किम् । महतः सेवा महत्सेवा ॥ महान् प्रकारो
 महाजातीयः ॥ खरा नासिका यस्येति खुरवन्नासिका यस्येति च नासिकाया नस् बहु-
 व्रीहावप्रत्यये । खुरखराभ्यां नासिकाया नस् अप्रत्ययश्च वा खरणसः अप्रत्ययः ।
 पुंवदेति पुंवत् । अत्वसोः साविति दीर्घं खरणाः ॥ खुरणसः । अप्रत्ययः । खुरणाः ॥
 उन्नता नासिका अस्येति उन्नसः । अप्रत्ययः ॥ प्रगता नासिकाऽस्येति प्रणसः ।
 अप्रत्ययः ॥ वेर्नासिकायाः ग्रन्थौ । विगता नासिकाऽस्येति विग्रः । विख्यः । वेः
 खुररव्यग्रा इति शकटायनसूत्राद्विखुर्विख्यो विग्र इति रूपत्रयं च ॥ “खरणाः स्यात्
 खरणसो विग्रो विखुर्विनासिकः” इति रभसः ॥ चतस्रोऽश्रयाऽस्येति तालव्यस्थाने
 दन्तसो निपात्यते । चतुरस्रः । अप्रत्ययः ॥ प्रोष्ठो गौस्तस्येव पादावस्येति पादस्य

पद् निपात्यते । अपत्ययः । प्रोष्ठपदः ॥ प्रसम्भ्यां जानुशब्दस्य जुश्च वा बहुव्रीहौ ।
प्रगते जानुनी यस्य स प्रजुः संजुः ॥

(ऊर्ध्वाद्रा जुः) ऊर्ध्वजुः । ऊर्ध्वजानुः ॥

(सुबोधिनी)—ऊर्ध्वाद्रा जुः ॥ ऊर्ध्वजुः । ऊर्ध्वजानुः ॥

(बहुव्रीहौ धनुषोऽनङ्) अधिज्यधन्वा । शार्ङ्ग धनुरस्य शार्ङ्ग-
धन्वा । उद्गन्धिः । सुगन्धिः । पूतिगन्धिः । सुरभिगन्धिः । द्विदन् ।
चतुर्दन् । अमुमश्चतीति अमुमुयङ् । अदमुयङ् । अदयङ् । कौमुदग-
न्ध्यायाः पुत्रः कौमुदगन्धीपुत्रः । कौमुदगन्धीपतिः । समानं ज्योतिरस्य
सज्योतिः ॥ सनाभिः । सनामा । सवयाः । सव्रह्मचारी । सतीर्थ्यः ।
क्षीरोदः । सुरोदः । लवणोदः । शुद्धोदः । पृषोदरः । वारिवाहको बला-
हकः । गूढोत्पा । दक्षिणतीरम् । दक्षिणतारम् । इत्यादि ॥

(सुबोधिनी)—बहुव्रीहौ धनुषोऽनङ् ॥ धनुरन्तस्य बहुव्रीहेरनङ् संज्ञायां च
वा ॥ शृङ्गस्य विकारः शार्ङ्गम् अण् । शार्ङ्गं धनुःस्थेति शार्ङ्गधन्वा ॥ संज्ञायां तु
शतधन्वा । शतधनुः ॥ उत्पूतिमुसुरभिभ्यः गुणवाचिनो गन्धकस्येकागन्तादेशो
बहुव्रीहौ । उद्गन्धिः । पूतिगन्धिः । सुगन्धिः । सुरभिगन्धिः ॥ गुणवाचिन इति
किम् । शोभना गन्धा द्रव्याण्यस्य सुगन्ध आपणिकः ॥ अल्पवाचिनो गन्धस्येत्वं
बहुव्रीहौ । सूतस्य गन्धां लेशो यस्मिन् तत् सूतगन्धि भोजनम् । घृतगन्धि ॥ उप-
मानाङ्गन्धस्येकारान्तादेशः । पद्मस्येव गन्धोऽस्य पद्मगन्धिः ॥ “गन्धस्तु सौरभे नृत्ये
गन्धके गर्भलेश्याः । स एव द्रव्यवचनो बहुत्वे पुंति च स्मृतः” इति । द्वौ दन्ता-
वत्येति संख्यासुपूर्वस्येति दत् द्विदन् ॥ चतुर्दन् ॥ अमुमश्चतीति अदम् अच् इति
स्थिते । विष्वगिति टेरद्विः । अद्वि अच् इत्यत्र यत्वम् । अदसोऽसेर्दादु दो म इत्य-
नेन दाभ्यां परयोः रकाराकारयोरुकारौ दकारयोश्च मकारौ । अमुमुयङ् । अन्त्य-
वाधेऽन्त्यसदेशस्यादेश इति वदतां मते परदकाररकारस्यैव सुत्वम् । अदमुयङ् ॥
त्यदाद्यत्वे एव सुत्वं नान्यत्रेति पक्षे अद्वयङ् ॥ कुमुदस्येव गन्धो यस्येति उपमा-
नाङ्गन्धस्येतीकारादेश इति कुमुदगन्धिः । कुमुदगन्धरपत्यं स्त्री कौमुदगन्ध्या । अप-
त्ये ण्यः । कौमुदगन्ध्यायाः पुत्र इति कौमुदगन्ध्यायाः पतिरिति या इत्यस्य स्थाने
ईत्वं निपात्यते । कौमुदगन्धीपुत्रः कौमुदगन्धीपतिः ॥ समानं ज्योतिरस्येति । ज्यो-
तिर्जनपदरात्रिनाभिनामगोत्ररूपस्थानवर्णवयोवचनबन्धुतीर्थव्रह्मचारिषु । समान-
स्य सः । सज्योतिः । सनाभिः । सनामा । सवयाः । ब्रह्मवेदः तदध्ययनार्थं व्रतमपि

ब्रह्म । ब्रह्म चरतीति ब्रह्मचारी 'व्रते' इति णिनिः । समानः ब्रह्मचारीति सब्रह्म-
चारी ॥ समाने तीर्थे वसतीति सतीर्थ्यः । वसत्यर्थे ण्यप्रत्ययः ॥ उत्तरपदोदकस्योदः ।
क्षीरोदः । सुरोदः । लवणोदः । शुद्धोदः ॥ पृषतः उदरमिति तलोपः । पृषोदरम् ॥
वारिणो वाहक इति पूर्वपदस्य वः उत्तरपदादेश्च लृत्वं बलाहकः ॥ गूढोत्मा अत्रा-
कारस्य स्थाने उत्त्वम् ॥ "भवेद्वर्णागमाद्धंसः सिंहो वर्णविपर्ययात् । गूढोत्मा वर्ण-
विकृतेर्वर्णानां शात्पृषोदम् ॥ १ ॥" हन्तेः पचादित्वादप्रत्यये सगागमात् हंस इति ।
हिंसेः पचादित्वादप्रत्यये हकारसकारयोर्व्यत्ययात् सिंह इति ॥ दिक्शब्देभ्यस्तीरस्य
तारो क् । सर्वादेः समासादाविति पुंवत् । दक्षिणतारं दक्षिणतीरमित्यादि ॥

(अलुक् क्वचित्) कचित्समासे ताद्धिते च विभक्तेरलुक् ॥ कृच्छ्र-
न्मुक्तः । स्तोकांन्मुक्तः । दूरान्मुक्तः । निष्क्रान्मुक्तः । अप्सुयोनिः ।
सरसिजम् । उरसिलोमा । हृदिस्पृक् । कण्ठेकालः । वाचोयुक्तिः । दिशो-
दण्डः । पश्यतोहरः । खेशयः । ग्रामेवासः । ग्रामेवासी । चोरस्य कुलम् ।
ओजसाकृतम् । सहसाकृतम् । अम्भसाकृतम् । पुंसानुजः । जनुषान्धः ।
आत्मनापञ्चमः । त्वचिसारः । गविष्ठिरः । युधिष्ठिरः । परस्मैपदम् । पर-
स्मैभाषा । आत्मनेपदम् । आत्मनेभाषा । मध्यगुरुः । अन्तेगुरुः । स्तम्बे-
रमः । कर्णेजपः । पूर्वाह्नेतरे । पूर्वाह्नेतमे । आमुष्यायणः । आमुष्यकु-
लिका । आमुष्यपुत्रिका । मातृपितृभ्यां स्वसुः सस्य षः मातृष्वसा ।
पितृष्वसा । मातृपितृभ्यां वा मातुःस्वसा—मातुःष्वसा । पितुःस्वसा—
पितुःष्वसा । होतुरन्तेवासी । होतुःपुत्रः । पितुरन्तेवासी । पितुःपुत्रः ।
देवानां-प्रिय इति च मूर्खे । दिवादासः । शुनःशेयः । शुनःपुच्छः ।
इत्यादि ॥

(सुबोधिनी)—अलुक् क्वचित् ॥ समासप्रत्यययोरित्यस्यापवादः । कृच्छ्रस्तो-
कदूरार्थनिकटार्थेभ्यः पञ्चम्या अलुक् उत्तरपदे ॥ कृच्छ्रान्मुक्तः । "स्यात्कष्टं कृच्छ्र-
माभीलम्" इत्यमरः ॥ उत्तरपदे किम् । निष्क्रान्तः स्तोकादिति निःस्तोकः ॥ द्वि-
वचनबहुवचनान्तानां तु समासो नेष्यतेऽनभिधानात् । तेन स्तोकाभ्यां मुक्त इत्यादौ
वाक्यमेव ॥ अप्सु योनिरुत्पात्तिर्यस्येति अपः सप्तम्या अलुक् योनिजचरमतिषु ।
अप्सुयोनिः । अप्सुजः । अप्सुचरः । अप्सुमतिः ॥ हसान्ताददन्ताच्च सप्तम्या अलुक्
संज्ञायाम् । सरसिजम् । अदन्तात्तु अरण्योर्तलक इत्यादि ॥ स्वाङ्गात् सप्तम्या अलुक्

अकामे परे । मूर्द्धमस्तकाभ्यां तु न । उरसिलोमा ॥ अकामे किम् । मुखे कामो-
 ऽस्य मुखकामः ॥ मूर्द्धमस्तकाभ्यां नेति किम् । मूर्द्धशिवः । मस्तकशिवः ॥ हृद-
 यं स्पृशतीति दिवहृद्भ्यां सप्तम्या अलुक् । हृदिस्पृक् । कर्मणोऽधिकरणत्वविवक्षा-
 यां सप्तमी । एवं दिविस्पृक् ॥ कण्ठेकालः । स्वाज्ञात् सप्तम्या अलुगित्यलुक् ॥
 वाग्दिङ्पश्यद्भ्यः षष्ठ्याः अलुग् युक्तिदण्डहरेषु । वाचोयुक्तिः । दिशोदण्डः ।
 पश्यतोहरः । पश्यन्तमनादृत्य हरतीत्यर्थः ॥ 'अनादराधिक्ये' इति षष्ठी । अकाला-
 त्सप्तम्या अलुग्वा शयवासवासिषु । खेयः-खयः । ग्रामेवासः ग्रामवासः । ग्रामेवा-
 सी ग्रामवासी ॥ षष्ठ्या अलुगाक्रोशेऽर्थे । चोरस्यकुलम् ॥ आक्रोशे किम् । ब्राह्म-
 णकुलम् ॥ ओजसंभस्सहस्रमसंभ्यस्तृतीयाया अलुक् । ओजसाकृतम् ।
 अम्भसाकृतम् । सहसाकृतम् । तमसाकृतम् । अञ्जसाकृतम् । आर्जवेन कृतमित्यर्थः ॥
 पुंसोऽनुजे जनुषोऽन्धे च तृतीयाया अलुक् । यस्याऽग्रजः पुमान् स पुंसानुजः ।
 जनुषान्धः । जातदन्ध इत्यर्थः । "जनुर्जननजन्मानि" इत्यमरः ॥ आत्मनस्तृती-
 याया अलुक् पूरणार्थप्रत्ययान्ते परे । आत्मनापञ्चमः ॥ पूरणार्थे किम् । आत्मकृ-
 तम् ॥ त्वचिसारः ॥ हसान्ताददन्ताच्च सप्तम्या अलुक् संज्ञायामित्यलुक् ॥ गोः
 सप्तम्या अलुक् स्थिरे । गविष्ठिरः ॥ युधिष्ठिरः । हसान्तादिति सप्तम्या अलुक् ॥
 परशब्दादात्मशब्दाच्च चतुर्थ्या अलुक् वैयाकरणाख्यायाम् । परस्मैपदम् । परस्मै-
 भाषा । आत्मनेपदम् । आत्मनेभाषा । तादर्थ्ये चतुर्थ्या अलुगत्र ॥ मध्यान्ताभ्यां
 सप्तम्या अलुगुरौ परे । मध्येगुरुः । अन्तेगुरुः ॥ तत्पुरुषे सप्तम्या अलुक् कृत-
 प्रत्ययान्ते बहुलम् । स्तम्भेरमः । स्तम्भे तीरे रमते इति स्तम्भेरमो हस्ती । कर्णेजपः ।
 कर्णेजपः सूचकः ॥ कालवाचकात्सप्तम्या अलुग्वा तरतमकालतनेषु पूर्वाह्नितरे-पूर्वाह्न-
 तरे । पूर्वाह्नितमे-पूर्वाह्नितमे । पूर्वाह्निकाले-पूर्वाह्निकाले । पूर्वाह्नितने-पूर्वाह्नितने ॥
 अदसः षष्ठ्या अलुगायनपुत्रिकाकुलिकासु । अमुष्यापत्यं नडादित्वादायनण् ।
 आमुष्यायणः । अमुष्य पुत्रस्य भावः आमुष्यपुत्रिका । अमुष्य कुलस्य भावः
 आमुष्यकुलिका । भावार्थे कः ॥ ऋदन्तात्षष्ठ्या अलुग् वा । स्वसृपत्योः । मातृ-
 पितृभ्यां स्वसुः सस्य षः स्यात्समासे । मातृष्वसा । पितृष्वसा । मातृपितृभ्यां वा ।
 आभ्यां स्वसुः सस्य षो वा स्यात् समासे । मातृष्वसा मातृःस्वसा । पितृष्वसा
 पितुःस्वसा ॥ विद्यासंबन्धयोनिबंधवाचिन ऋदन्तात्षष्ठ्या अलुक् । होतुर्गन्तेवा-
 सी होतुःपुत्रः । पितुर्गन्तेवासी पितुःपुत्रः ॥ देवानांप्रिय इति सूत्रेऽर्थे षष्ठ्या अलुक् ।
 अन्यत्र देवप्रियः ॥ दिवो दासे परे षष्ठ्या अलुक् । दिवोदासः ॥ शुनः षष्ठ्या अलुक्
 शेषपुच्छलाङ्गूलेषु । शेषः सकारान्तः । "स्याल्लिङ्गं चिह्नशेषताः" इत्यमरौक्तः ।
 शीङ् औणादिके पप्रत्यये षोऽप्यतोऽपि । शुन इव शपमस्य स शुनःशेषः । शुन इव-

पुच्छमस्य स शुनःपुच्छः । शुन इव लाङ्गूलमस्य स शुनोलाङ्गूलः । बहुव्रीहयस्त्रयोऽप्यमी ऋषिविशेषाणां संज्ञाः ॥ इत्यलुक् समासः ॥

(तत्त्वदी०)-अलुक् क्वचिदिति ॥ समासप्रत्यययोरित्यस्यापवादः ॥ कृच्छ्रान्मुक्त इत्यस्य पक्षे सिद्धत्वेऽपि कृच्छ्रमुक्तमित्यनिष्टापत्तिवारणायेदमावश्यकम् ॥ हृदिस्पृगिति ॥ हृदयं स्पृशतीति विग्रहः । कर्मणोऽधिकरणत्वविवक्षायां सप्तमी ॥ आमुष्यकुलिकेति ॥ अमुष्य कुलस्य भावः । एवममुष्य पुत्रस्य भाव इत्यपि ॥ देवानांप्रिय इति ॥ मूर्खा हि देवानां प्रीतिं जनयन्ति देवपशुत्वात् ॥ शुनःशेप इति ॥ शुन इव शेपमस्येति विग्रहः । एवं पुच्छलाङ्गूलाभ्यामपि बहुव्रीहिः । ऋषिविशेषाणामेताः संज्ञाः ॥

(तरतमरूपकल्पचेलङ्बुवगोत्रमतहतेषु ईवन्तस्यानेकस्वरस्य ह्रस्वो भाषितपुंस्कस्य) ब्राह्मणितरा । ब्राह्मणितमा । ब्राह्मणिरूपा । ब्राह्मणिकल्पा । ब्राह्मणिचेली ॥

(सुबोधिनी)-तरतमरूपकल्पचेलङ्बुवगोत्रमतहतेषु ईवन्तस्यानेकस्वरस्य ह्रस्वो भाषितपुंस्कस्य ॥ अतिशयेन ब्राह्मणीति ब्राह्मणितरा । ब्राह्मणितमा । तरतमचराडिति पुंवद्भावो न । जातिवाचिनः स्त्रीप्रत्ययान्तस्य नेति निषेधात् । 'तरतमेयस्विष्ठाः प्रकर्षे' इति तरतमौ । प्रशस्ता ब्राह्मणीति ब्राह्मणिरूपा । प्रशस्यामिति रूपः ॥ ईवन्न्यूना ब्राह्मणीति ब्राह्मणिकल्पा । ईवदसमाप्तौ कल्पेति कल्पप्रत्ययः ॥ चेलडादीनि वृत्तिविषये समासागौ कुत्सनवाचीनि सन्ति । कुत्सिता ब्राह्मणी । वृत्रित इतीप् । ब्राह्मणिचेली ॥ उक्तपुंस्कस्येति किम् । आमलकीतरा । कुवलीतरा । आमलकीकुवलीशब्दौ वृक्षे नित्यस्त्रीलिङ्गौ ॥

(अनीवन्तस्य स्त्रीप्रत्ययान्तस्यैवन्तस्यैकस्वरस्य वा ह्रस्वस्तरादौ) ब्रह्मबन्धूतरा-ब्रह्मबन्धुतरा । स्त्रीतरा-स्त्रितरा ॥

(सुबोधिनी)-अनीवन्तस्य स्त्रीप्रत्ययान्तस्य ईवन्तस्यैकस्वरस्य वा ह्रस्वस्तरादौ ॥ अनीवन्तस्य स्त्रीप्रत्ययान्तस्य वा ह्रस्वः एकस्वरस्य ईवन्तस्य च वा ह्रस्वो भवति तरतमरूपकल्पचेलङ्बुवगोत्रमतहतेषु परेषु ॥ उत ऊरित्युप्रत्ययः । अतिशयेन ब्रह्मबन्धूरिति तरतमेयस्विष्ठा इति तरप्रत्ययः ब्रह्मबन्धूतरा ॥

(त्रितः परस्य वा) विदुषितरा-विद्वत्तरा । भवतितरा-भवत्तरा । पचतितरा-पचत्तरा ॥

(सुबोधिनी)-त्रितः परस्य वा ॥ उश्च आ च तयोः समाहारः वृ । वृ इत् यस्य स त्रित् तस्मात् त्रितः ॥ उकारेत् ऋकारेत्श्च परस्य ईप्प्रत्ययस्य ह्रस्वो वा भवति तरादौ ॥ विदुषितरा ष्त्रित इतीप् । वसोर्व उरित्युत्वम् । ह्रस्वाभावे तरतम-चरडिति पुंवद्भावः । विद्वत्तरा । विदुषीतरेत्यापि कैश्चिदुदाहृतं तन्निर्मूलम् ॥

(तत्त्वदी०)-त्रितः परस्येति ॥ उश्च आ च औ तावितौ यस्य स तथा तस्मात् ॥

(इष्टक्रेषीकामालानां चित्तूलभारिषु द्वस्वः) इष्टकचितम् । पक्वेष्टकचितम् । इषीकतूलम् । मुञ्जेषीकतूलम् । मालभारी । उत्पल-मालभारी ॥

(सुबोधिनी)-इष्टक्रेषीकामालानां चित्तूलभारिषु द्वस्वः ॥ इष्टकादीनां तदन्तानां च ह्रस्वो भवति चितादिषु ॥ इष्टकाभिश्चितमितीष्टकचितम् । तदन्ते पक्वेष्टकचितम् ॥ इषीकाणां तूलमिषीकतूलम् ॥ मालां विभर्ति इति मालभारी । कर्तरि णिनिः । हारिष्विति पाठान्तरम् ॥

(तत्त्वदी०)-मालभारीति ॥ मालां विभर्ति विग्रहः । ताच्छील्ये णिनिः ॥

(कारे सत्यागदस्य सुम्) सत्यंकारः । अगदंकारः ॥

(सुबोधिनी)-कारे सत्यागदस्य सुम् ॥ सत्यागदयोर्दुम् स्यात् कारे ॥ सत्यं-कारः । शपथकरणमित्यर्थः ॥ अगदंकारो वैद्यः ॥

(तत्त्वदी०)-सत्यंकारः इति । समयकरणम् ॥ अगदंकारो वैद्यः ॥

(अस्तोश्च) अस्तुंकारः ॥

(सुबोधिनी)-अस्तोश्च ॥ अस्तु इत्वस्य सुम् स्यात् कारे ॥ अस्तु इत्याख्या-तप्रतिरूपकमव्ययम् । अस्तुंकारः अभ्युपगम इत्यर्थः ॥

(तत्त्वदी०)-अस्तुंकारोऽभ्युपगमः ॥ अस्त्विति तिव्रन्तप्रतिरूपकमव्ययम् ॥

(धेनोर्भव्यायाम्) धेनुंभव्या ॥

(सुबोधिनी)-धेनोर्भव्यायाम् ॥ धेनुशब्दस्य सुम् स्यात् भव्यायां परस्याम् ॥ धेनुश्चासौ भव्या चेति विग्रहः । धेनुंभव्या । भविष्यन्ती धेनुरित्यर्थः । निपातना-द्भविष्यति कर्तरि कृतप्रत्ययः ॥

(तत्त्वदी०) धेनुंभव्येति ॥ धेनुश्चासौ भव्येति विग्रहः । भविष्यन्ती धेनुरित्यर्थः ॥

(लोकस्य पृणे) लोकं पृणः ॥

(सुबोधिनी)-लोकस्य पृणे ॥ लोकस्य मुम् स्यात् पृणे परे ॥ पृणधातुः
प्रीणनार्थः । लोकंपृणः सूर्यः ॥

(इत्येऽनभ्यासस्य) मुम् ॥ अनभ्यासमित्यः ॥

(सुबोधिनी)-इत्येऽनभ्यासस्य ॥ अनभ्यासस्य मुम् स्यात् इत्ये परे ॥
अभ्यासं समीपम् अभ्यासभिन्नमनभ्यासम् । एतिस्तुशालिति इणः क्यप् । अनभ्या-
समित्यः । दूरतः परिहर्तव्य इत्यर्थः ॥

(तत्त्वदी०)-अनभ्यासमित्य इति ॥ दूरतः परिहर्तव्य इत्यर्थः ॥

(भ्राष्ट्राग्न्योरिन्धे) भ्राष्ट्रमिन्धः । अग्निमिन्धः ॥

(सुबोधिनी)-भ्राष्ट्राग्न्योरिन्धे ॥ अनयोर्मुम् स्यादिन्धे परे ॥ 'इन्धी दीप्तौ'
कार्येऽणित्यण् । भ्राष्ट्रमिन्धः । अग्निमिन्धः । नाग्नश्च कृतेति समासः ॥

(गिलेऽगिलस्य) मुम् ॥ तिमिङ्गिलः ॥

(सुबोधिनी)-गिलेऽगिलस्य ॥ अगिलस्य गिलभिन्नस्य मुम् भवति गिले
परे ॥ तिमिङ्गिलो मत्स्यविशेषः । गिरतेर्मूलविभुजादित्वात्कप्रत्ययः । गिरते रेफस्य
वा लत्वमिति लत्वम् ॥

(तत्त्वदी०)-तिमिङ्गिल इति ॥ मत्स्यविशेषः ॥

(गिलगिले च) तिमिङ्गिलगिलः ॥

(सुबोधिनी)-गिलगिले च ॥ अगिलस्य मुम् भवति गिलगिले परे ॥
तिमीनां गिलगिल इति तिमिङ्गिलगिलः ॥

(तत्त्वदी०)-गिलगिले चेति ॥ गिलं गिलतीति गिलगिलः । तिमीनां गिलगिल-
स्तिमिङ्गिलगिल इति विग्रहः ॥

(उष्णभद्रयोः करणे) उष्णंकरणम् । भद्रंकरणम् ॥

(सुबोधिनी)-उष्णभद्रयोः करणे ॥ उष्णभद्रयोर्मुम् स्यात् करणे परे ॥

(रात्रिः कृति वा) रात्रिश्चरः-रात्रिचरः । रात्रिमटः । रात्र्यटः ॥

(सुबोधिनी)-रात्रिः कृति वा ॥ रात्रेर्मुम् वा स्यात् कृत्प्रत्ययान्ते परे ॥ अखि-
दर्शमिदं सूत्रम् । खिति प्रत्यये सिति पदस्येति नित्यमेव मुम् स्यात् । अटाविति
टप्रत्ययः । रात्रिश्चरः ॥

(नहिवृतिवृषिव्यधिरुचिसहितनिष्ठु) क्विबन्तेषु पूर्वस्य दीर्घः ।
उपानत् । नीवृत् । प्रावृट् । मर्मावित् । नीरुक् । अभीरुक् । ऋती-
षट् । परीतत् ॥

(सुबोधिनी)-नहिवृतिवृषिव्यधिरुचिसहितनिष्ठु ॥ क्विबन्तेषु पूर्वस्य
दीर्घः ॥ क्विबन्तेषु परेषु पूर्वस्योपसर्गकारकस्य दीर्घः स्यात् ॥ णह बन्धने । वृत्
वर्तने । वृषु सेचने । व्यध ताडने । रुच दीप्तौ । सह मर्षणे । तनु विस्तार ॥ उप
सर्मापे नह्यते इति उपानत् । कर्माणि क्विप् ॥ निवर्तते इति नीवृत् । “नीवृज्जनपदो
देश” इत्यमरः ॥ प्रवर्षतीति प्रावृट् ॥ मर्माणि विध्यतीति मर्मावित् । श्वानं विध्य-
तीति नाम्नो नो लोपश्चाति नलोपः । श्वावित् । व्यधेः ग्रहां ङिति चेति संप्रसारणम् ॥
निरोचते इति नीरुक् ॥ ऋतिं सहते इति ऋतीषट् । “ऋतिर्जुगुप्साकल्याणगतिस्प-
र्द्धास्वथो ऋतुः” इति हेमः ॥ परितनोतीति परीतत् ॥ क्विबन्तेष्विति किम् । परि-
णहनम् ॥ उपसर्गकारकस्येति किम् । पटुरुक् । तिग्मरुक् ॥

(तत्त्वदी०)-नहिवृतीति ॥ उपनह्यते इति उपानत् ॥ निवर्तते इति नीवृत् ॥ प्रव-
र्षतीति प्रावृट् ॥ मर्माणि विध्यतीति मर्मावित् ॥ निरोचते इति नीरुक् ॥ ऋतिं सहते इति
ऋतीषट् ॥ परितनोतीति परीतत् ॥

(मत्वर्थे बहुस्वरस्य) अमरावती ॥

(सुबोधिनी)-मत्वर्थे बहुस्वरस्य ॥ बहुस्वरस्य दीर्घः स्यात् संज्ञायामस्त्यर्थे
परे ॥ अमराः सन्त्यस्याममरावती । मान्तोपधाद्वत्विनौ इति वत् । वृत्रित इतीप् ॥
संज्ञायामिति किम् । बलवती ॥ बहुस्वरस्येति किम् ॥ त्रीहिमती ॥

(शरादेश्च) शरावती ॥

(सुबोधिनी)-शरादेश्च ॥ शरादेर्दीर्घः स्यात् अस्त्यर्थे । शराः सन्त्यस्यामिति
शरावती ॥

(अजिरादेर्न) अजिरवती ॥

(सुबोधिनी)-अजिरादेर्न ॥ अजिरादेर्दीर्घो न भवति अस्त्यर्थे ॥ अजिरम-
स्त्यस्यां सा अजिरवती । “अङ्गणं चत्वारजिरे” इत्यमरः ॥

(उपसर्गस्य घञ्यमनुष्ये वा दीर्घः) परिपाकः-परीपाकः । परि-
हासः-परीहासः ॥ अमनुष्ये किम् । निषादः ॥

(सुबोधिनी)-उपसर्गस्य घञ्यमनुष्ये वा दीर्घः ॥ उपसर्गस्य वा दीर्घः स्यात् घञन्ते परे न तु मनुष्येऽर्थे ॥ अमनुष्ये किम् । निषीदत्यस्मिन्नवमित्याधिकरणे वञ् । निषादः पुलिन्दो मनुष्यजातिः ॥

(आदेश्व द्वन्द्वे) द्वन्द्वे सति क्वचिदादेर्लोपः ॥ माता च पिता च पितरौ । श्वश्रूश्च श्वशुरश्च श्वशुरौ । दुहिता च पुत्रश्च पुत्रौ । स्वसा च भ्राता च भ्रातरौ ॥

(सुबोधिनी) आदेश्व द्वन्द्वे ॥ द्वन्द्वविषये भिन्नार्थानां च तुल्यार्थानां नाम्नामन्त्योऽवशिष्यते । आदीनां च लोपो भवतीत्यर्थः ॥ रामश्च रामश्च रामौ । घटश्च कुम्भश्च कुम्भौ । घटश्च कुम्भश्च कलशश्च कलशाः ॥ मातृश्वश्रूभ्यां सहोक्तौ पितृश्वशुरौ वा शिष्येते । माता च पिता चेति पितरौ मातापितरौ वा । “ पितुर्दशगुणा माता गौरवेणातिरिच्यते ” इति स्मृतेर्मातुः प्रधानत्वात्पूर्वनिपातः । ‘ ऋतां द्वन्द्वे ’ इति पूर्वस्यात्वम् ॥ श्वशुरौ । श्वश्रूश्च श्वशुरौ वा ॥ स्वसृदुहितृभ्यां सहोक्तौ भ्रातृपुत्रौ शिष्येते । दुहिता च पुत्रश्च पुत्रौ ॥ स्वसा च भ्राता च भ्रातरौ ॥

(तत्त्वदी०)-आदेश्व द्वन्द्वे इति ॥ द्वन्द्वे समासे क्वचिदादिभूतस्य पदस्य लोपः । अत्र यस्य लोप इत्यतो लोपग्रहणमनुवर्त्य व्याख्यानम् । तदुदाहरणं पितरावित्यादि इति तु वृद्धाः । नव्यास्त्वेवमाहुः । अत्र नाम्नामित्यनुवृत्तं सद्विभक्तिपरं बोध्यं न तु पदार्थपरम् । द्वन्द्वे इत्यप्यर्थपरम् । आदेरित्येकवचनं विवक्षितम् । सूत्रे लिङ्गवचनमविवक्षितमित्युत्सर्गात् । ‘ तुल्यार्थे ’ इत्यनुवर्त्य विभक्तिव्यत्ययेन वाक्यभेदेन च व्याख्येयम् । तथा च समानानुपूर्वीकाणां भिन्नार्थानां तुल्यार्थानां भिन्नानुपूर्वीकाणां च नाम्नां मध्ये आदेः आद्योः आदीनां चान्त्य आदेशः स्यात् । रामश्च रामश्च रामौ । घटश्च कुम्भश्च कुम्भौ । घटश्च कुम्भश्च कलशश्च कलशाः । पूर्वपदानामन्त्यपदादेशस्तु न कृतः सविभक्तिकस्यादेशे तस्यैव श्रवणप्रसङ्गात् । द्विवचनबहुवचनयोरभावात् । द्वन्द्वे कृते इत्यपि न सर्वे सर्वेषामित्यादावीत्वविकल्पसुडभावादेः प्रसङ्गात् । द्वन्द्वार्थश्च सहविवक्षया । सहविवक्षा चेयम् । “ अनुस्यूते च भेदानामेका प्रज्ञा प्रजायते । यदा सहविवक्षां तामाहुर्द्वन्द्वैकशेषयोः ” इति ॥

(ऋतां द्वन्द्वे) पूर्वस्यात्वम् ॥ मातापितरौ । होतापोतारौ । नेष्टो-द्रातरौ ॥

(सुबोधिनी)-ऋतां द्वन्द्वे ॥ पूर्वपदस्यात्वम् । विद्यायोनिःसम्बन्धवाचिनाम् ऋदन्तानां यो द्वन्द्वस्तत्र पूर्वपदस्यात्वं भवति ॥ षष्ठीनिर्दिष्टत्वादन्त्यस्यादेशः । द्वयोर्द्वन्द्वे एवात्वम् । माता च पिता चेति एकशेषाभावे मातापितरौ । पुत्रोत्पादनेऽनयो-

योनिकृतः सम्बन्धोऽत्र ॥ होता च पोता चेति होतापोतारौ । नेष्टा चोद्गाता च नेष्टो-
द्गातारौ । इह होमादिरूपविद्याकृतः सम्बन्ध एकस्मिन् यज्ञ आर्तिवज्यरूपो बोध्यः ॥

(तत्त्वदी०)-ऋतां द्रुन्द्र इति ॥ विद्यायोनिर्बन्धवाचिनामेव ऋदन्तानामित्यर्थः ।
तेनेह न कर्तृभोक्तारौ ॥

(पुत्रे च) पितापुत्रौ । गावश्च गावश्च गाव इमाः । शुक्लश्च शुक्ला
च शुक्लं च शुक्लम् । स च यश्च यौ । तौ वा ॥

(सुबोधिनी)-पुत्रे च ॥ विद्यायोनिर्बन्धवाचिनाम् ऋदन्तानामात्वं भवति
पुत्रे । पिता च पुत्रश्च पितापुत्रौ । अनयोऽर्थोऽर्थोनिकृतः सम्बन्धो जन्यजनकभावलक्ष-
णोऽत्र ॥ ग्राम्यपशुसमूहेष्वतरुणेष्वनेकखुरेषु सहोक्तौ स्त्रीलिङ्गोऽवशिष्यते । गावश्च
गावश्चेति गावः । उभयत्र रूपस्य समानत्वात् स्त्रीलिङ्गशेषस्य फलमाह । इमा
इति ॥ ग्रामे भवा ग्राम्याः यण् ॥ ग्राम्येति किम् । खुर इमे । मृगविशेष वनचा-
रिण इत्यर्थः ॥ पशुग्रहणं किम् । ब्राह्मण्यश्च ब्राह्मणाश्च ब्राह्मणाः ॥ समूहेषु किम् ।
एतौ गावौ ॥ अतरुणेषु किम् । वत्सा इमे ॥ अनेकखुरेषु किम् । अश्वा इमे ।
अश्वानामेक एव खुर इत्यर्थः ॥ अङ्गीवेन सहोक्तौ क्लीबं शिष्यते । तच्च वा एकवत्
तलक्षण एव विशेषश्चेत् । शुक्लः पटः शुक्ला शाटी शुक्लं वस्त्रम् । तानीमानि
शुक्लानि ॥ त्यादीनां मिथः सहोक्तौ परं पूर्वं च शिष्यते । स च यश्च यौ तौ वा ॥
स्त्रिया सहोक्तौ पुमान् शिष्यते तलक्षण एव विशेषश्चेत् । हंती च हंसश्च हंसौ ।
इह सर्वत्र एकशेष कृतेऽनेकत्वात् द्वन्द्वसमासो न । तेन शिरसी शिरांसि इत्यादौ
ग्राण्यङ्गत्वादेकवद्भावो न । पन्थानौ पन्थान इत्यादौ समासान्तप्रत्ययो न भवति ॥
इत्येकशेषः ॥

(तत्त्वदी०)-गाव इमा इति ॥ ग्राम्यपशुसमूहेष्वतरुणेषु स्त्रिया एव एकशेष इत्यर्थः ॥
शुक्लमिति ॥ अक्लीबैः सहोक्तौ क्लीबमेव शिष्यते इत्यर्थः । यौ तौ वेति ॥ स्वदादिषु
परं विकल्पेनेत्यर्थः ॥

(दिक्संख्ये संज्ञायाम्) दिग्वाचिनः संख्यावाचिनश्च शब्दाः
समानाधिकरणेन संज्ञायामेव समस्यन्ते स कर्मधारयः समासः ॥ दक्षिणाग्निः ।
सप्तर्षयः ॥ संज्ञायां किम् । पञ्च फलानि ॥ दिक्संख्ये किम् । शूर्पणखा ॥

(सुबोधिनी)-पुनः कर्मधारयमाह-दिक्संख्ये संज्ञायाम् ॥ दिक् च संख्या
च दिक्संख्ये । दिग्वाचिनः संख्यावाचिनश्च शब्दास्तुल्यार्थेन सह समस्यन्ते स
कर्मधारयः ॥ कर्मधारयस्तुल्यार्थे इत्यनेनैव सिद्धं नियमार्थमिदम् । संज्ञायामेवेति ॥

दक्षिणश्चासौ अग्निश्चेति दक्षिणाग्निः । सप्त च ते ऋषयश्च सप्तर्षयः । “दक्षिणाग्नि-
गार्हिपत्याहवर्नीयौ त्रयोऽग्नयः” इत्यमरः ॥

(तत्त्वदी०)-दिक्संख्ये संज्ञायामिति ॥ दिक् च संख्या च दिक्संख्ये । दिग्वाचि-
संख्यावाचिनावित्यर्थः । कर्मधारयस्तुल्यार्थे इत्यनेनैव सिद्धे नियमार्थमिदम् । संज्ञायामेव नान्यत्रे-
त्यर्थः ॥ दक्षिणाग्निरिति ॥ दक्षिणदिगवस्थिते वस्तुनि दक्षिणशब्दः । अतो दानादेर्व्यावृत्तौ
दिगवस्थिते व्यवस्थाप्यते । अग्निशब्दोऽपि चित्रकादेर्व्यावृत्तौ हुताशे व्यवस्थाप्यते । अतो विशे-
षणविशेष्यभावात्कर्मधारयः ॥ संज्ञायां किम् । पञ्च फलानि ॥ दिक्संख्ये किम् । शूर्पणखा ॥
दक्षिणोऽग्निरित्यादौ वाक्ये संज्ञानवगमान्नित्यसमासत्वम् । अविग्रहस्य नित्यसमासत्वात् । न
विग्रहो यस्य लोके प्रयुज्यत इति शेषः । अन्यथा दक्षिणोऽग्निरुन्मत्ता गङ्गा यत्रत्यादिविग्रहस्य
सर्वत्र दर्शनादविग्रहत्वासंभव एव स्यात् । अयमत्र संग्रहः ॥ कृतद्धितसमासैकशेष्यङाद्यन्त-
धातुरूपाः पञ्च वृत्तयः । परार्थाभिधानं वृत्तिः । वृत्त्यर्थावबोधकं वाक्यं विग्रहः । स द्विधा ।
लौकिकोऽलौकिकश्च । तल्लक्षणं चोक्तमेव । समासोऽपि द्विविधः । नित्योऽनित्यश्चेति ।
नित्योऽपि द्विविधः । अविग्रहोऽस्वपदविग्रहश्च । न स्वस्य समासस्य पदैर्विग्रहो यत्र सः ।
समासः षड्विध इति प्रायोवादः । द्विग्व्ययीभावतत्पुरुषद्वन्द्वबहुव्रीहिकर्मधारयभिन्नस्यापि
नाम्नश्च कृतेति विधानात् । एतेन नाम्नश्च कृता समास इति सूत्रे समासग्रहणं तत्पुरुषपरं समा-
सस्य पूर्वैर्णैव विधानात् । अमादौ तत्पुरुष इत्यतो मण्डूकप्लुत्याऽनुवृत्तेर्वेति वासुदेवोक्तिः
परारता ॥ तथा पूर्वपदार्थप्रधानोऽव्ययीभावः । उत्तरपदार्थप्रधानस्तत्पुरुषः । अन्यपदार्थप्र-
धानो बहुव्रीहिः । उभयपदार्थप्रधानो द्वन्द्वः । विशेष्यपूर्वः कर्मधारयः पूर्वपदार्थप्रधानः ।
विशेषणपूर्वस्तत्तत्पदार्थप्रधानः । द्विगुरन्यपदार्थप्रधान इत्यपि प्राचां प्रवादः प्रायोऽभिप्रायं
सूचयति ॥ उन्मत्तगङ्गमित्याद्यव्ययीभावे अतिमालादौ तत्पुरुषे द्वित्रा इत्यादिवहुव्रीहौ दन्तो-
ष्ठमित्यादिवद्वन्द्वे चाभावात् । अनेकपदत्वं द्वन्द्वबहुव्रीहोरेव । ऐकपद्यमेकविभक्तिकत्वं च समास-
प्रयोजनं पूर्वनिपातः समासान्तप्रत्ययादिश्च प्रयोजनम् ॥

(द्वन्द्वतत्पुरुषयोः परपदस्यैव लिङ्गम्) कुक्कुटमयूर्याविभे । मयू-
रीकुक्कुटाविभौ । अर्द्धपिप्पलीयम् ॥

(सुबोधिनी)-द्वन्द्वतत्पुरुषयोः परपदस्यैव लिङ्गम् ॥ इतरेतद्योगद्वन्द्वोऽत्र
गृह्यते न समाहारद्वन्द्वः ॥ एकत्वे द्विशुद्धावित्युक्तत्वात् । द्वन्द्वतत्पुरुषयोरिति संब-
न्धे षष्ठी । एतयोः परपदतुल्यं लिङ्गं भवति ॥ कुक्कुटश्च मयूरी च कुक्कुटमयूर्यौ ।
इमे इति स्त्रीलिङ्गनिर्देशः ॥ मयूरी च कुक्कुटश्च मयूरीकुक्कुटौ । इमाविति पुंलि-
ङ्गनिर्देशः ॥ पिप्पल्या अर्द्धमित्यर्धपिप्पली । इयमिति स्त्रीलिङ्गनिर्देशः ॥

(द्विगुप्राप्तापन्नालपूर्वप्रादिसमासे न) पञ्चकपालः । प्राप्तो

जीविकां प्राप्तजीविकः । आपन्नजीविकः । अलं कुमार्यै अलंकुमारिः ।
निष्कौशाम्बिः ॥

(सुबोधिनी)-द्विगुप्राप्तापन्नलंपूर्वप्रादिसमासे न ॥ द्विगुसमासे प्राप्तापन्ना-
लंपूर्वसमासे प्रादिसमासे च परपदतुल्यं लिंगं न भवति ॥ पञ्चसु कपालेषु संस्कृतः ।
तद्वितार्थे द्विगुः । संस्कृतार्थेऽण् । तस्य लृक् च । तद्वितार्थे द्विगुर्विशेष्यनिघ्नः ।
पुरो दाश्यते इति । 'दाशू दाने' कर्मणि घञ् । निपातनादस्य डः । पुरोडाशः ॥
प्राप्तजीविकः ॥ आपन्नजीविकः । अलंकुमारिः । तत्पुरुषा एते । 'अन्यार्थे' इति
ह्रस्वः ॥ प्रादिसमासो यथा । प्रादयो गताद्यर्थे प्रथमया । प्रगत आचार्यः प्राचार्यः ।
दुराचारः पुरुषो दुष्पुरुषः । प्रगतः पितामहः प्रपितामह इत्यादि ॥ अत्यादयः
क्रान्ताद्यर्थे द्वितीयया । अतिक्रान्तो मालाम् अतिमालः । 'अन्यार्थे' इति ह्रस्वः ॥
अभिगतो सुखम् अभिमुखः । उद्गतो वेलाय् उद्देलः । प्रतिगतोऽक्षं प्रत्यक्ष इत्यादि ॥
अवादयः कृष्टाद्यर्थे द्वितीयया । अवकृष्टः कोकिलया अवकोकिलः । 'अन्यार्थे' इति
ह्रस्वः । परिणद्धो वीरुधापरिवीरुत् । पर्यादयो ग्लानाद्यर्थे चतुर्थ्या । परिग्लानोऽध्य-
यनाय पर्यध्ययनः । गुरुकुलवासादिना परिग्लानोऽध्ययनाद्येत्यर्थः ॥ निरादयः
क्रान्ताद्यर्थे पञ्चम्या । निष्क्रान्तः कौशाम्ब्याः निष्कौशाम्बिः । 'अन्यार्थे' इति
ह्रस्वः । उत्क्रान्ता कुलात् उत्कुला । निर्गतमङ्गुलिभ्यो निरङ्गुलम् । अस्वपद-
विग्रहेण नित्यसमासा एते ॥ इति प्रादिसमासाः ॥

(तत्त्वदी०)-निष्कौशाम्बिरिति ॥ कौशाम्ब्या निर्गत इति विग्रहः ॥

(अश्ववडवयोर्द्वन्द्वः पूर्ववल्लिङ्गः) अश्ववडवान् ॥

(सुबोधिनी)-अश्ववडवयोर्द्वन्द्वः पूर्ववल्लिङ्गः ॥ सूत्रे द्विवचनमविवक्षितम् ।
बहुत्वेऽपि पुँल्लिङ्गस्य दर्शनात् ॥ अश्वश्च वडवा च अश्ववडवौ । निपातनादापो
निवृत्तिः । बहुत्वे पुँल्लिङ्गं दर्शयति । अश्ववडवान् । अश्ववडवैः । विभाषा वृक्षेति
पक्षे समाहारद्वन्द्वेऽश्ववडवम् । क्रियाव्ययविशेषणानां क्लीबत्वमेकवचनं च । क्रिया-
विशेषणानामव्ययविशेषणानां चैकवचनं क्लीबत्वं च भवति ॥

(रात्राह्वाहान्ताः पुंस्येव) अहोरात्रः । पूर्वरात्रः । पूर्वाह्नः । द्वयह्नः ॥

(सुबोधिनी)-रात्राह्वाहान्ताः पुंस्येव ॥ परवल्लिङ्गतापवादोऽप्ययं परत्वात्स-
माहारनपुंसकतां वाधते ॥ अप्रत्ययान्तो रात्रिशब्दप्रत्ययान्तोऽहन्शब्दः । एतद-
न्ता द्वन्द्वद्विगुत्पुरुषकर्मधारयाः पुँल्लिङ्गे एव भवन्ति । अहश्च रात्रिश्च अह्न इति नस्य
सः । अहोरात्रः । अहःपूर्वाद्रात्रिशब्दादः समाहारे इत्यप्रत्ययः । रात्रेः पूर्वभागः

पूर्वरात्रः । सर्वैकदेशेत्यप्रत्ययः ॥ अहः पूर्वं इति पूर्वाह्नः । राजाहःसखिभ्य इति
टप्रत्ययः । नो वेत्युपधालोपः ॥ द्वयोरहोः समाहारः इति टः । नो वेति टिलोपः द्व्यहः ॥

(संख्यापूर्वं रात्रं क्लीबम्) द्विरात्रम् । त्रिरात्रम् ॥

(सुबोधिनी)—संख्यापूर्वं रात्रं क्लीबम् ॥ द्वयो रात्र्योः समाहारः तिसृणां
रात्रीणां समाहार इति । सर्वैकदेशेत्यप्रत्ययः । द्विरात्रम् । त्रिरात्रम् ॥

(अपथं तत्पुरुषे क्लीबम्) अपथम् ॥

(सुबोधिनी)—अपथं तत्पुरुषे क्लीबम् ॥ नञ्पूर्वः कृतसमासान्तः पथशब्दः
क्लीबे स्यात् ॥ न पन्था इत्यपथम् । ऋक्पूरब्धूःपथामित्यप्रत्ययः ॥ तत्पुरुषे इति
किम् । अपथा देशः । कृतसमासान्तनिर्देशात् नेह । अपन्थाः । अत्र नञ्पूर्वात्प-
थिशब्दाद्वा समासान्तस्तत्पुरुषे इति विकल्पः ॥

(अर्द्धर्चादयः क्लीबपुंसोः) अर्द्धर्चम्—अर्द्धर्चः । ध्वजम्—ध्वजः ।
तीर्थम्—तीर्थः । एवं शरीरमण्डपयूषदेहदेशाङ्कुशकलश इत्यादि ॥

(सुबोधिनी)—प्रसंगादाह ॥ अर्द्धर्चादयः क्लीबपुंसोः ॥ अर्द्धर्चादयः शब्दाः
पुंसि क्लीबे च स्युः ॥

(आबन्तोत्तरपदाद् द्विगोर्वेप्) पञ्चखट्वी—पञ्चखट्वम् ॥

(सुबोधिनी)—आबन्तोत्तरपदाद् द्विगोर्वेप् ॥ पञ्चखट्वी पदो द्विगुर्वी
स्त्रियाम् । पञ्चानां खट्वानां समाहारः । नपुंसकस्येति ह्रस्वे कृते इदं प्रवर्तते । पञ्चखट्वम् ।
स्त्रियां तु समाहारेऽत इतीप् । पञ्चखट्वी ॥

(तत्त्वदी०)—पञ्चखट्वमिति ॥ पञ्चानां खट्वानां समाहार इति विग्रहः ॥

(अनो नलोपो द्विगोर्वेप्) पञ्चतक्षम्—पञ्चतक्षी ॥

(सुबोधिनी)—अनो नलोपो द्विगोर्वेप् ॥ अनो नलोपो द्विगोर्वा स्त्रियाम् ॥
इह वाशब्दः स्त्रियामित्यनेन संबध्यते न तु नलोप इत्यनेन ॥ अन्नन्तस्य द्विगोर्नि-
त्यं नलोपो भवति । अन्नन्तो द्विगुः स्त्रियां च वा । पञ्चानां तक्षणां समाहारः पञ्चत-
क्षम् । स्त्रियां तु समाहारेऽत इति ईप् । पञ्चतक्षी ॥

(पुण्यसुदिनाभ्यामहः क्लीबता) पुण्याहम् । सुदिनाहम् ॥

(सुबोधिनी)—पुण्यसुदिनाभ्यामहः क्लीबता ॥ आभ्यां परस्याहन्शब्दस्य
क्लीबत्वं स्यात् ॥ पुण्यं च तदहश्चेति । राजाहःसखिभ्यः इति टः । नो वेति टिलोपः ।

पुण्याहम् । सुदिनं च तदहश्चेति सुदिनशब्दः प्रशस्तपर्यायः । सुदिनाहम् ।
रात्राद्वाहान्ताः पुंस्येवेत्यस्यापवादोऽयम् ॥

(तत्त्वदी०)-सुदिनाहमिति ॥ सुदिनशब्दः प्रशस्तपर्यायः । “ सुदिनासु निशासु
कार्यमेतत्प्रविचिन्वीत विशेषतः ” इत्यादिप्रयोगदर्शनात् ॥

(संख्याव्ययाभ्यां परस्य पथः क्लीबता) त्रिपथम् । विपथम् ॥

(सुबोधिनी)-संख्याव्ययाभ्यां परस्य पथः क्लीबता ॥ आभ्यां परः कृत-
समासान्तः पथशब्दः क्लीबमित्यर्थः ॥ त्रयाणां पन्था इति ऋक्पूरव्यूरित्यप्रत्य-
यः । त्रिपथम् ॥ विरूपः पन्था इति विपथम् ॥ ननु “ व्यध्वो दुरध्वो विपथः कद-
ध्वा कापथः समाः ” इत्यमरे कथं पुंस्त्वम् । उच्यते । प्रमाद एवायमिति बहवः ।
वस्तुतस्तु ‘पथ गतौ’ इत्यस्मात्पचाद्यप्रत्यये पथति व्याप्नोतीति व्युत्पादितः पथश-
ब्दः । तथा च त्रिकाण्डशेषः । “ वाटः पथश्च मार्गः स्यात् ” इति । अनेन समासे
पुंस्त्वमुपपन्नम् । कापथ इत्यत्र कादेशस्तु ईषदर्थे बोध्यः । अथ च परवल्लिङ्गापवा-
दत्वात्तत्पुरुषे एवेदं प्रवर्तते नान्यत्र । विपथा नगरी । बहुव्रीहिरयम् । पन्थानमतिक्रा-
न्ता अतिपथा । इहापि न द्विगुप्राप्तापन्नालमिति परपदलिङ्गप्रतिषेधात् इति माधवः ॥

(तत्त्वदी०)-त्रिपथं विपथमिति ॥ “ व्यध्वो दुरध्वो विपथः कदध्वा कापथः समाः । ”
इत्यमरे “ विपथकापथौ ” इति रभसकोशे च पथ गतावित्यस्मात्पचाद्ये बोध्यम् । “ वाटः
पथश्च मार्गः स्यात् ” इति त्रिकाण्डशेषोऽध्यत्रानुकूलः ॥

(सामान्ये नपुंसकम्) मृदु पचति । प्रातः कर्मायम् ॥

(सुबोधिनी)-सामान्ये नपुंसकम् ॥ अनियतलिङ्गविषयकमिदम् । तेनादिः
पचतीत्यादौ पुंस्त्वमेव ॥ मृदु पचति । क्रियाविशेषणत्वात् द्वितीयान्तमिदम् । धातु-
पात्तक्रियां प्रति हि फलांशः कर्माभूतः । फलसामानाधिकरण्ये द्वितीया ॥

(तत्त्वदी०)-मृदु पचतीति ॥ क्रियाविशेषणत्वाद्वितीयान्तम् । धातूपात्तभावनां
प्रति फलांशः कर्माभूतः । तथा च फलसामानाधिकरण्ये द्वितीया । सामान्ये नपुंसकमिति
स्वनियतलिङ्गविषयम् । तेन आदिः पचतीत्यादौ प्रातरादिरिति पुंस्त्वमेव ॥

(उपज्ञोपक्रमान्तस्तत्पुरुषः क्लीबम्) उपज्ञायमानोपक्रम्यमाण-
योः प्राथम्यं चेदाख्यातुमिष्यते पाणिन्युपज्ञं ग्रन्थः । नन्दोपक्रमं द्रौणः ॥

(सुबोधिनी)-उपज्ञोपक्रमान्तस्तत्पुरुषः क्लीबम् ॥ अनञ्जतत्पुरुषाधिका-
राऽत्र ॥ उपज्ञान्त उपक्रमान्तश्च तत्पुरुषः क्लीबं स्यात् ॥ उपज्ञायते इत्युपज्ञा ।

‘विद्धिदामङ्’ इति कर्मण्यङ् ॥ उपक्रम्यते इत्युपक्रमः । कर्मणि घञ् । मान्तस्य सेटो न वृद्धिरिति वृद्ध्यभावः । उपज्ञा च उपक्रमश्च उपज्ञोपक्रमौ उपज्ञोपक्रमौ अन्ते यस्य स उपज्ञोपक्रमान्तः । “उपज्ञा ज्ञानमाद्यं स्याद् ज्ञात्वाऽऽरम्भ उपक्रमः” इत्यमरः ॥ उप-
ज्ञायमानस्योपक्रम्यमाणस्य च प्रथमस्य भावः प्राथम्यं चेद्यादि आख्यातुं वक्तुमि-
ष्यते वाञ्छ्यते । पाणिनेरिति कर्तरि षष्ठी । नन्दस्योपक्रम इति नन्दोपक्रमम् ॥

(छायान्तश्च पूर्वपदार्थबाहुल्ये) इक्षुणां छाया इक्षुच्छा ॥

(सुबोधिनी)—छायान्तश्च पूर्वपदार्थबाहुल्ये ॥ छायान्तस्तत्पुरुषो नपुंसकं
स्यात् पूर्व च तत्पदं च पूर्वपदं पूर्वपदस्यार्थः पूर्वपदार्थः बाहुल्यस्य भावो बाहुल्यम्
पूर्वपदार्थस्य बाहुल्यं पूर्वपदार्थबाहुल्यं तास्मिन् ॥ सेनासुराच्छायेत्यस्य विकल्पस्या-
पवादोऽयम् ॥

(तत्त्वदी०)—इक्षुच्छायमिति ॥ “इक्षुच्छायानिषादिन्यः” इत्यत्र त्वाङ्प्रश्लेषो बोध्यः ॥

(राजपर्यायपूर्वो रक्षःपिशाचादिपूर्वश्च सभान्तः क्लीबम्) इन-
सभम् । ईश्वरसभम् । नेह । राजसभा । रक्षःसभम् । पिशाचसभम् ॥

(सुबोधिनी)—राजपर्यायपूर्वो रक्षःपिशाचादिपूर्वश्च सभान्तः क्लीबम् ॥
राजपर्यायपूर्वः सभान्तस्तत्पुरुषो रक्षःपिशाचादिपूर्वः सभान्तस्तत्पुरुषश्च नपुंसकं
स्यात् ॥ इनेश्वरशब्दौ राजपर्यायौ । इनस्य सभा इनसभम् । ईश्वरस्य सभा ईश्वर-
सभम् ॥ राजपर्यायपूर्व इति किम् । राजसभा ॥ रक्षसः सभा रक्षःसभम् । पिशा-
चस्य सभा पिशाचसभम् ॥

(तत्त्वदी०)—इनसभमिति ॥ ‘नृपतिसभामगमन्न चयमाना’ इत्यत्र तु राजविशेषवाची
नृपतिशब्दो बोध्यः ॥

(सङ्घातार्थे सभान्तः) स्त्रीसभम् । स्त्रीसंघात इत्यर्थः ॥

(सुबोधिनी)—सङ्घातार्थे सभान्तः ॥ सङ्घातार्था या सभा तदन्तस्तत्पुरुषः
क्लीबं स्यात् ॥

(सेनासुराच्छायाशालानिशान्तो वा) ब्राह्मणसेनम् । यवसुरम् ।
कुड्यच्छायम् गोशालम् । श्वनिशम् । पक्षे ब्राह्मणसेनेत्यादि ॥ इति
समासप्रक्रिया ॥

(सुबोधिनी)—सेनासुराच्छायाशालानिशान्तो वा ॥ एतदन्तस्तत्पुरुषः
क्लीबं स्याद्वा ॥ श्वनिशम् । कृष्णचतुर्दशी ॥ अनञ्स्तत्पुरुष इत्यधिकाराच्चेह । दृढ-

सेनो राजा । दृढा सेना यस्येति बहुव्रीहिः । असेना अविद्यमाना सेना इति नञ्पूर्व-
 स्तत्पुरुषः ॥ अथ शेषमाह ॥ कृत्तद्धितसमासैकशेषयङाद्यन्तधातुरूपाः पञ्च
 वृत्तयः ॥ पञ्चानां वृत्तिरिति पूर्वाचार्यसंज्ञा । वृत्तिलक्षणमाह ॥ परार्थाभिधानं
 वृत्तिः ॥ परस्य शब्दस्य योऽर्थस्तस्याभिधानं शब्दान्तरेण यत्र सा वृत्तिः । यथा
 राजपुरुष इत्यत्र राजशब्देन वाक्यावस्थायामनुक्तः पुरुषार्थोऽभिधीयते ॥ विग्रहल-
 क्षणमाह ॥ वृत्त्यर्थावबोधकं वाक्यं विग्रहः । स द्विधा । लौकिकोऽलौकिकश्च ।
 परिनिष्ठितत्वात्सालौकिकः ॥ प्रयोगानर्होऽसाधुरलौकिकः । यथा । राज्ञः पुरुष
 इति लौकिकविग्रहः । राजन् अस् पुरुष स् इत्यलौकिकविग्रहः ॥ नित्यसमासलक्ष-
 णमाह ॥ अविग्रहो नित्यसमासः ॥ लौकिकविग्रहरहितो नित्यसमासो ज्ञेयः ।
 लोके यस्य विग्रहो न प्रयुज्यते इति भावः । अस्वपदविग्रहो वा । समस्यमान-
 यावत्पदैरघटितः अस्वपदविग्रहः । समासः षड्विध इति प्रायोवादः ॥ अव्ययीभाव-
 तत्पुरुषद्वन्द्वद्विगुबहुव्रीहिकर्मधारयाधिकारबहिर्भूतस्यापि नाम्नश्च कृतेति विधानात् ।
 तद्व्याख्याने तत्पुरुष इत्युक्तिस्तु प्राचामनुरोधेनेति ध्येयम् ॥ पूर्वपदार्थप्रधानोऽव्य-
 ययीभावः ॥ उत्तरपदार्थप्रधानस्तत्पुरुषः ॥ उभयपदार्थप्रधानो द्वन्द्वः ॥ संख्यापूर्वा-
 न्यपदार्थप्रधानो द्विगुः ॥ अन्यपदार्थप्रधानो बहुव्रीहिः ॥ विशेषणपूर्वः कर्मधारयः
 उत्तरपदार्थप्रधानः ॥ विशेष्यपूर्वस्तु पूर्वपदार्थप्रधानः ॥ इत्यपि न तु सार्वत्रिकः ।
 सूत्रप्रति उन्मत्तगङ्गमित्याद्यव्ययीभावे अतिमालादौ तत्पुरुषे दन्तोष्ठमित्यादौ द्वन्द्वे
 द्वित्रा इत्यादौ बहुव्रीहौ चाभावात् ॥ अनेकपदत्वं द्वन्द्वबहुव्रीह्योरेव । किञ्च “सिपां
 सिपा तिपा नाम्ना धातुनाऽथ तिपां तिपा । सिबन्तेनेति विज्ञेयः समासः षड्विधो
 बुधैः ॥ १ ॥” प्रायोऽभिप्रायः । सिबन्तानां सिबन्तेन यथा । राजपुरुषः ॥ सिब-
 न्तानां तिपा समासो वेदे एव भवति नान्यत्र । यथा पर्यभूषत् ॥ सिबन्तानां नाम्ना
 प्रातिपदिकेन यथा कुम्भकारः । अत्र सिबुत्पत्तेः प्रागेवोपपदसमासः ॥ सिबन्तानां
 धातुना यथा । किपि वचिप्रच्छयायतस्तुकटपुजुश्रीणामित्यादिनिपातनाद्धातुना
 समासः । कटपूः । अजस्रम् ॥ तिपां तिपा समासो यथा । क्रियासातत्ये
 आख्यातेन समस्यते । अश्रीत पिवतेत्येवं सततं यत्राभिधीयते सा अश्रीतपिवता ।
 पचतभृजता । स्वादतमोदता ॥ तिपां सिपा यथा । एहीडादयोऽन्यार्थे समस्यन्ते ।
 एहि ईड इति यस्मिन् कर्मणि तत् एहीडम् । कृन्त विचक्षण इति यस्यां क्रियायां
 सा कृन्तविचक्षणा ॥ इवेन नित्यसमासो विभक्त्यलोपश्च । जीमूतस्येव ॥ इति
 सर्वसमासशेषः ॥ जात्याख्यायामेकस्मिन्बहुवचनं वा । ब्राह्मणाः पूज्याः ब्राह्मणः
 पूज्यः । एकत्वे द्वित्वे चास्मदो बहुवचनं वा । वयं ब्रूमः । अहं ब्रवीमि । आवां
 ब्रूवो वा ॥ उपमानानि सामान्यवचनैः सहः समस्यन्ते । घनश्यामः । इह पूर्वं पदं
 तत्सदृशं लाक्षणिकमिति सूचयितुं लौकिकविग्रहे इवशब्दः प्रयुज्यते । उपमानस्य

पूर्वनिपातनार्थमिदम् ॥ उपमेयं व्याघ्रादिभिः सामान्याप्रयोगे समस्यते । विशेष्यस्य पूर्वनिपातनार्थमिदम् । पुरुषो व्याघ्र इव शूर इत्यर्थः ॥ सुबोधिण्यां समासप्रक्रिया ॥

(तत्त्वदी०)—श्रीविद्यानगरस्थायिलोकेशकरशर्मणा । कृतायामिह टीकायां समासविवृति-
र्गता ॥ इति तत्त्वदीपिकायां समासप्रक्रिया ॥

अथ तद्धितप्रक्रिया ।

(अपत्येऽण्) नाम्नोऽपत्येऽर्थेऽण् प्रत्ययः ।

(सुबोधिनी)—अथ तद्धितो निरूप्यते ॥ तेभ्यः स्याद्यन्तपदेभ्यो हितस्तद्धितः । विभक्त्यन्तनाम्न एव तद्धितोत्पत्तिर्भवतीत्यर्थः ॥ अपत्येऽण् । षष्ठ्यन्तानाम्नोऽण् प्रत्ययो भवति अन्वये सत्यपत्यार्थे । अन्वयस्तु एकार्थीभाव एव वृत्तौ । वाक्यं तु व्यपेक्षालक्षणः । “आत्मजस्तनयः सुतुः सुतः पुत्रः स्त्रियां त्वमी । आहुर्दुहितरं सर्वेऽपत्यं तोकं तयोः समे” इत्यमरः ॥

(तत्त्वदी०)—अपत्येऽणिति ॥ अत्र प्रकरणादिनाऽपत्यान्वयस्यासंभवात्परिशेषाद्वा नामलामः । नाम्नोऽण इति ॥ अतः षष्ठ्यन्तस्यैवापत्यवद्भावसंबन्धे षष्ठ्या एवोचितत्वात् ॥

(आदिस्वरस्य ङिति च वृद्धिः) स्वराणां मध्ये य आदिस्वर-
स्तस्य वृद्धिर्ङिति ङिति च तद्धिते ॥

(सुबोधिनी)—आदिस्वरस्य ङिति च वृद्धिः ॥ स्वरेषु आदिः आदिस्वरः । निर्द्धारणार्थसप्तम्या समासः । कचिदमाद्यन्तस्य परत्वमिति परनिपातः । निर्द्धारण-
षष्ठ्या तु न समासः निर्द्धारणे या षष्ठीति निषेधात् । यद्वा ‘वोऽव्यस्वरे’ इत्यतः
‘स्वरे’ इत्यनुवर्त्य तच्च जातावेकवचनं निर्द्धारणसप्तम्यन्तम् । तथा च स्वरेषु य
आदिस्वरस्तस्य वृद्धिरिति व्याख्याने आदिश्चासौ स्वरश्चेति कर्मधारयः । ज् च ण
च ङ्गौ तौ इतौ यस्य स ङिण् तस्मिन् ङिति । प्रकरणात्तद्धिते इति लभ्यते ।
इच्छन्दस्तु प्रत्येकं संबध्यते द्वन्द्वान्ते श्रूयमाणत्वात् ॥

(तत्त्वदी०)—आदिस्वरस्य ङिति च वृद्धिरिति ॥ अत्र स्वराणाम् आदिः
आदिस्वरः । स्वरेषु वा । निर्द्धारणार्थया षष्ठ्या सप्तम्या वा समासः । कचिदमाद्यन्तस्य पर-
त्वस्येदमपि ज्ञापकम् । निर्द्धारणं च सजातीयापेक्षम् । तेन स्वर एव गृह्यते न तु हस इति लघु-
भाष्ये । अत्रेदमवधेयम् । निर्द्धारणषष्ठ्या समास इति तावत् व्याहृतम् । तथाहि । क्वचित्षष्ठी
न समस्यत इत्युक्तत्वात् । क्वचित्पदेन ग्रन्थान्तरोक्तनिर्द्धारणादिलाभात् । न निर्द्धारण इति ।
पाणिनिसूत्रमेवात्रार्थेऽनुकूलमिति । तस्मात्सप्तम्यन्तेन समासः । कर्मधारयो वा । कर्मधारये च

‘वोऽव्यस्वरे’ इत्यतः स्वरं इत्यनुवर्त्य जातावेकवचनं बोध्यम् । तथा च स्वरेषु य आदिस्वरस्तस्य वृद्धिरिति व्याख्येयम् । अ च ण च ङगौ ङगौ इतौ यस्य स ङिगत् तस्मिन् प्रकरणात्तद्धितस्यैव विशेषणम् । अत्र गितिती वा जितिती वा एकमेव कर्तव्यं सर्वत्र णकार एव अकार एव वाऽनुबन्धत्वेन कार्य इत्युक्तिस्तु अनेकस्थलेऽनुबन्धव्यत्यासकरणक्लेशादुपेक्षिता ॥ नन्वा-
दोर्द्धिणति च वृद्धिरित्येवास्तु किं स्वरग्रहणेनेति चेत्सत्यम् । हसस्य वृद्धिग्रहणेन वारणसंभवेऽपि यत्रादावेकस्वरः स्यात्तत्रैव वृद्धिर्न त्वादिहसात्परस्य स्वरस्येति शङ्कानिरासाय स्वरग्रहणस्याव-
श्यकत्वात् । आदित्वं तु यस्मात्पूर्वं नास्ति तत्त्वम् । एवमन्तत्वमपि यस्मात् परो नास्ति तत्त्व-
मेव । इत्थं च व्यपदेशिवद्भावो नापेक्ष्यः । यदि तु सत्यन्यस्मिन्नित्यपि विशेषणमुपादेयम्
तदा व्यपदेशिवद्भावेनैकस्वरस्य सिद्धिः ॥

(वोऽव्यस्वरे) उवर्णस्यौतश्चाव् तद्धितस्य यकारे स्वरं च ॥ उपगो-
रपत्यमौपगवः । वैदुषः । वासिष्ठः । गौतमः । भार्गवः । आंगिरसः ।
वैदः । और्वः । वार्त्तन्नः ॥

(सुबोधिनी)—वोऽव्यस्वरे ॥ उश्च ओश्चानयोः समाहारो वो । एकत्वे द्विगु-
द्वन्द्वाविति नपुंसकत्वेऽपि न ह्रस्वः । अनुकार्यस्वरूपस्पर्शप्रतिपत्त्यर्थत्वात् ॥ यश्च
स्वरश्च तयोः समाहारः यस्वरं तस्मिन् यस्वरे तद्धितसंबन्धिनि ॥ अत्रौकारस्य स्वरं
अवि सिद्धे यकारार्थं तद्ग्रहणम् । वस्तुतस्तु क्वचिद्यकारेऽपि स्वरकार्यातिदेशादेव
सिद्धिरित्योग्रहणं व्यर्थमिति ध्येयम् ॥ गामुपगत इत्युपगुः । नास्तिश्चेति समासः ।
गौरिति ह्रस्वः । यादवविशेषस्य उद्धवस्य पूर्वजः कश्चित् । “उद्धवं प्रकृत्यौपगाविर्ज-
गाम ॥” इति भागवतात् ॥ उपगोरपत्यमिति अणः प्रयोगे उक्तार्थानामप्रयोग
इति न्यायादपत्यशब्दस्याप्रयोगः । वा टाडचोरित्यतो वेत्यनुवर्तते । तेन पक्षे षष्ठी-
समासोऽपि । उपगवपत्यमिति । समासस्य वैकल्पिकत्वाद्वाक्यमपि । औपगवः ।
स्त्रियां तु जातेरितीप् । औपगवी ॥ अन्वये किम् । वस्त्रमुपगोरपत्यं चैत्रस्य ॥
विदुषोऽपत्यं वैदुषः ॥ वासिष्ठस्य ऋषेरपत्यं वासिष्ठः ॥ गौतमस्य ऋषेरपत्यं गौतमः ॥
भृगोर्ऋषेरपत्यं भार्गवः ॥ अंगिरस ऋषेरपत्यम् आंगिरसः ॥ विदस्यापत्यं वैदः ॥
उर्वस्यापत्यम् और्वः ॥

(तत्त्वदी०)—वोऽव्यस्वर इति ॥ वो अव् यस्वरे इति छेदः । उश्च ओश्च एतयोः
समाहारः वो । एकत्वे द्विगुद्वन्द्वावित्यस्यानित्यत्वान्नपुंसकाभावः । नपुंसकत्वं वा ह्रस्वस्यैवानि-
त्यत्वम् । यश्च स्वरश्च यस्वरं तस्मिन् । अत्र ओकारस्य स्वरं अव्विधानस्य सिद्धत्वेऽपि यका-
रार्थमोग्रहणस्यावश्यकत्वात् तद्ग्रहणम् । वस्तुतस्तु क्वचिद्यकारेऽपि स्वरकार्यातिदेशादव्वसिद्धि-
रित्योकारग्रहणं न कर्तव्यम् । यस्वरयोश्च प्रकरणात्तद्धितयोरेव ग्रहणम् ॥ उपगोरपत्य-

मिति ॥ गामुपगत उपगुः । नाम्नश्चेति समासो गोरिति ह्रस्वः ॥ उपगुर्यादवविशेषः उद्धवपूर्वजेषु कश्चन । अणः प्रयोगे उक्तार्थानामप्रयोग इति न्यायादपत्यशब्दस्याप्रयोगः ॥ मृगापत्ये मृगत्वसत्त्वाच्च तद्वाचिभ्यस्तद्धितः । उपगुत्वं त्वौपगवे नास्तीति भवत्यपत्यप्रत्ययः ॥

(ऋ उरणि) संख्यासंभद्रपूर्वस्य मातृशब्दस्य ऋत उर्भवत्यणि परे ॥ पाणमातुरः । सांमातुरः । भाद्रमातुरः ॥

(सुबोधिनी)-ऋ उरणि ॥ सामान्यशब्दस्यापि लक्ष्यानुसारात् विशेषपरत्वं बोध्यम् । तेन संख्यादिपूर्वस्य मातृशब्दस्य लाभः । षष्णां मातृणामपत्यमिति तद्धितार्थे द्विगुसमासोऽयम् । न तु षण्मातृणामपत्यमिति विग्रहः । दिक्संख्ये संज्ञायामिति नियमेनासंज्ञायां समासाभावात् । तद्धितान्तस्य संज्ञात्वेऽपि समासस्यासंज्ञात्वात् । आदिस्वरवृद्धिः षो ड इति डत्वम् । कचिज्जबस्यापि जम इति डस्य णः । उर । पाणमातुरः ॥ द्वयोर्मात्रोरपत्यं द्वैमातुरः । द्वैमात्रेयश्च विनायकः ॥ सांमातुरपत्यं सांमातुरः ॥ भद्रमातुरपत्यं भाद्रमातुरः ॥

(तत्त्वदी०)-ऋ उरणीति ॥ मातृशब्दस्येति जननीवाचकस्यैव ग्रहणं व्याख्यानात् ॥ षष्णां मातृणामपत्यमिति ॥ संख्यापूर्वो द्विगुरिति तद्धितार्थे द्विगुः । जमे जमा वेत्यत्र व्यवस्थितत्वाश्रयणात्कचिज्जबस्यापि डकारस्य जमानां मध्ये सवर्णत्वेन णकारः ॥

(शिवादेश्वाण) शैवः । गांगः ॥

(सुबोधिनी) शिवादेश्वाण् ॥ शिवादेरण् स्यादपत्येऽर्थे ॥ इज्जपवादोऽयम् ॥ शिवस्यापत्यं शैवः ॥ लह्यस्यापत्यं लाह्यः ॥ गङ्गाया अपत्यं गाङ्गः ॥ पक्षे गाङ्गेयः एयण् ॥ शिव ककुत्स्थ वेतण्ड जरत्कारु विपाश् तक्षन् विश्रवण रवण ऋष्टिषेण विरूपाक्ष इति शिवादिः ॥

(तत्त्वदी०)-शिवादेश्चेति ॥ अत इति योगविभागात् शिवादेरकारान्तादप्यण् ॥

(अत इजनृषेः) अकारान्तान्नाम्नोऽनृषिशब्दादपत्येऽर्थे इज् ॥ दैवदत्तिः । श्रैधरिः । दाशरथिः । पौरन्दरिः ॥

(सुबोधिनी) अत इजनृषेः ॥ ऋषिवाचकादन्तात्तु अणेव भवति । अनृषिवाचकमदन्तं यत्प्रातिपदिकं तत्प्रकृतिकात् षष्ठ्यन्तादिज् स्यादपत्येऽर्थे ॥ देवदत्तस्यापत्यं दैवदत्तिः ॥ श्रीधरस्यापत्यं श्रैधरिः ॥ दशरथस्यापत्यं दाशरथिः ॥ पुरन्दरस्यापत्यं पौरन्दरिः ॥

(तत्त्वदी०)-अत इजनृषेरिति ॥ अत्रात इति योगविभागः । तेनाकारान्तादनृषिवाचकादप्यण् । मैमसेन इत्यादि ॥

(बाह्वादेश्च) बाहोरपत्यं बाहविः । औडुलोमिः । गार्गिः । बैदिः ।
नाडिः । कौञ्जिः ॥

(सुबोधिनी) बाह्वादेश्च ॥ बाह्वादिभ्य इञ् स्यादपत्येऽर्थे ॥ बाह्वादिगृतिग-
णोऽयम् । बाहोरपत्यं बाहविः ॥ उडूनीव लोमानि यस्य स उडुलोमा । “ तारका-
ऽप्युडु वाऽस्त्रियाम् ” इत्यमरः ॥ उडुलोमनोऽपत्यं नो वेति टिलोपः । औडुलोमिः ।
बहुत्वे त्वस्मादणितो वेत्यणित्वाच्च वृद्धिः । उडुलोमाः ॥ गर्गस्यापत्यं गार्गिः ॥
विदस्यापत्यं बैदिः ॥ नडस्यापत्यं नाडिः ॥ कुञ्जस्यापत्यं कौञ्जिः ॥ बाह्वादिर्यथा ।
विद उर्ध्व कश्चप कुशिक भरद्वाज उपमन्यु विश्वानर परस्त्री परशु इत्यादिः ॥

(तत्त्वदी०)-बाह्वादेश्चेति ॥ इञ् इति द्वितीययोगविभागादनकारान्तादपीञ् सिध्य-
तीति भावः । तेन सावर्णिरित्यादिसिद्धिः ॥

(सुधातृव्यासवरुडनिषादचण्डालविम्बानामकङ् च) सुधा-
तुरपत्यं सौधातकिः । वैयासकिः । वारुडकिः । नैषादकिः । चाण्डालकिः ।
वैम्बकिः ॥

(सुबोधिनी)-सुधातृव्यासवरुडनिषादचण्डालविम्बानामकङ् च ॥
एषामकङादेशः स्यात् इञ्प्रत्ययश्चापत्येऽर्थे ॥ ङित्त्वादन्त्यस्य स्थानेऽकङ् ॥
सुधातुरपत्यं सौधातकिः ॥ वेदान् व्यसतीति वेदव्यासः । कार्येऽणित्यण् । भीमो
भीमसेन इति वेदकदेशस्य ग्रहणम् । व्यासस्यापत्यमिति न संधिर्योर्दुष्टं चेति वक्ष्य-
माणेनेडागमः । ततो वृद्धिर्वैयासकिः ॥ वरुडस्यापत्यं वारुडकिः । वरुडादयो जाति-
विशेषाः ॥ निषादस्यापत्यं नैषादकिः चण्डालस्यापत्यं चाण्डालकिः ॥ विम्बस्यापत्यं
वैम्बकिः ॥

(तत्त्वदी०)-अकङ् चेति ॥ ङित्त्वादन्तस्यायमादेशः ॥ सौधातकिरिति ॥
सुधातुरपत्यमिति विग्रहः ॥

(प्यायनणेयणीया गर्गनडात्रिस्त्रीपितृष्वस्त्रादेः) गर्गदिर्ण्यो
नडादेरायनण् अत्र्यादेः स्त्रीप्रत्ययान्ताच्च एयण् पितृष्वस्त्रादेर्णीयोऽपत्येऽर्थे ॥
गार्ग्यः । वात्स्यः । कात्यः । वातण्ड्यः । आवट्यः । माण्डूक्यः । पौति-
माप्यः ॥ नाडायनः । चारायणः । गार्ग्यायणः । वात्स्यायनः । आमु-
ष्यायणः ॥ आत्रेयः । कापेयः । नैधेयः ॥ गंगेयः । माहेयः । गौधेयः ।
नाटेयः ॥

(सुबोधिनी)-प्यायनणेयणीया गर्गनडात्रिस्त्रीपितृष्वसादेः ॥ प्यश्च आयनण् च एयण् च णीयश्च ते प्यायनणेयणीयाः । गर्गश्च नडश्च अत्रिस्त्रीयौ च पितृष्वसा च एषां समाहारो गर्गनडात्रिस्त्रीपितृष्वसृ । गर्गनडात्रिस्त्रीपितृष्वसृ आदिर्यस्य स गर्गनडात्रिस्त्रीपितृष्वसादिस्तस्मात् । द्वन्द्वान्ते श्रूयमाण आदिशब्दः प्रत्येकं सम्बध्यते । स्त्रीशब्देन स्त्रीप्रत्ययस्य ग्रहणाच्चादिशब्दयोगः ॥ इह स्वरूपग्रहणं नेष्टम् । अत्र्यादिषु तस्य तु सुग्रहत्वात् ॥ यथाक्रमेण गर्गादिभ्यो ण्योऽपत्येऽर्थे ॥ नडादेरायनण् अपत्येऽर्थे ॥ अत्र्यादेः स्त्रीप्रत्ययान्ताच्च एयण् अपत्येऽर्थे ॥ पितृष्वसादेर्ण्योऽपत्येऽर्थे ॥ इह आयनणेयणोरणन्तत्वादीप् । अन्तणकारपाठसामर्थ्यादर्थवद्ग्रहणपरिभाषाया अनित्यत्वात् । अन्यथा ण्यणीयवत् णायनणेयावित्येव ब्रूयादिति ॥ गर्गादिर्यथा । गर्ग वत्स व्याघ्रपाद पुलस्ति बभ्र मण्डु वतण्ड शकल कण्व अगस्त्य (अगस्ति) कुण्डिनी याज्ञवल्क्य पराशर जमदग्नि इत्यादि ॥ नडादिर्यथा । कुञ्ज ब्रध्न शंख शकट हत्यादि ॥ अत्र्यादिर्यथा । अत्रि शुभ्र मृकंडु अश्वानातृ विधवा गोवा प्रवाहण पाण्डु इत्यादि ॥ गर्गादिशब्दास्तदपत्ये लाक्षणिकाः । साक्षादपत्ये इवेव । अनन्तरापत्ये गार्गिरित्युक्तत्वात् । गर्गस्यापत्यमितीजोऽर्थः । गार्गेरपत्यं गार्ग्यः । वत्सस्यापत्यं वात्स्यः । कतस्यापत्यं कात्यः । वतण्डस्यापत्यं वातण्ड्यः । अवटस्यापत्यमावट्यः । मण्डूकस्यापत्यं माण्डूक्यः । पूतिमाषस्यापत्यं पौतिमाष्यः । स्त्रियां तु नडादित्वादीप् । हसत्तद्धितयस्येपीति यलोपः । गार्गी । वात्सी । नडादित्वात् स्त्रियामायनणि गार्गीयणी । कात्यायनी । वातण्डी । वातण्ड्यायनी । माण्डूक्यायनी ॥ अजादित्वादाप्रप्रत्यये आवट्या । पौतिमाष्या । नडस्यापत्यमितीजोऽर्थः । नाडेरपत्यं नाडायनः । चरस्यापत्यं चारायणः । प्यायन्तानामिजन्तानां च नडादित्वं बोध्यम् । गार्ग्यस्यापत्यं गार्गीयणः । वात्स्यस्यापत्यं वात्स्यायनः । दाक्षेरपत्यं दाक्षायणः । अमुष्यापत्यमामुष्यायणः । षष्ठ्या अलुगत्र । अत्रेरपत्यमात्रेयः । कपेरपत्यं कापेयः ॥

(तत्त्वदी०)-प्यायनणेयणीया इति ॥ प्यश्च आयनण् च एयण् च णीयश्च ते । गर्गश्च नडश्च अत्रिश्च स्त्री च पितृष्वसा च एतेषां समाहारस्तदादिर्यस्य स तथा तस्मात् । द्वन्द्वात्पर आदिशब्दः प्रत्येकमभिसंबध्यते । स्त्रीतिप्रत्ययग्रहणाच्चादिशब्दयोगः । अत्र नव्याः । आदिशब्दोऽत्र प्रकारवाची न तु व्यवस्थार्थः । एतदादिगणस्यात्रादर्शनादित्याहुः । तन्मते गर्गादेर्गणाद् प्य इत्यादिर्वासुदेवोक्तिः प्रत्युक्ता । गर्गादिशब्दाश्च तदपत्ये लाक्षणिकाः तेन गर्गस्यापत्यं गार्गीः । गार्ग्य इत्यत्र गार्गेरपत्यमित्यर्थो बोध्यः । साक्षादपत्ये तु गार्गिरित्येवंति ॥

(कल्याण्यादेरिनङ् च) कल्याणिनेयः । कौलटिनेयः ॥

(सुबोधिनी)-कल्याण्यादेरिनङ् च ॥ एषामिनङादेशः ॥ स्त्रीप्रत्ययान्तत्वा-
देयणप्रत्ययः कल्याणी सुभगा दुर्भगा बन्धकी परस्त्री कुलटा इत्यादि ॥ कल्याण्या
अपत्यं ङित्त्वादन्त्यस्थाने इनङ् । आदिस्वरवृद्धिः । यस्येतीलोपः । काल्याणिनेयः ॥
कुलान्यटति भिक्षार्थं हलादेरीषादाविति टेलोपः । सा कुलटा । सती भिक्षुक्यन्त्रनङ्-
विधौ गृह्यते । या तु व्यभिचारार्थं कुलान्यटति तस्या एरणूप्रत्यये कौलटरः ।
एयणि तु कौलटेयः । सतीपक्षे तु इनङ् वा भवति कौलटिनेयः कौलटेयः ॥ “अथ
बान्धकिनेयः स्याद्ग्रन्थुलश्चासतीसुतः ॥” “कौलटरः कौलटेयो भिक्षुकी तु सती
यादि । तदा कौलटिनेयोऽस्याः कौलटेयोऽपि चात्मजः” इत्यमरः ॥ सुभगाया अप-
त्यमिति कचिद्वयोरिति वक्ष्यमाणेनोभयत्र वृद्धिः । इनङ् । सौभागिनेयः ॥

(तत्त्वदी०)-इनङ्चेति ङित्त्वादन्त्यादेशः ॥ काल्याणिनेय इति ॥ कल्याण्या
अपत्यमिति विग्रहः ॥

(गोधादेरारणेरणौ) गौधारः । नाटारः । पाण्डारः । गौधेरः ।
नाटेरः । पाण्डेरः । पैतृष्वस्त्रीयः । मातृष्वस्त्रीयः ॥

(सुबोधिनी)-गोधादेरारणेरणौ ॥ गोधादेरारणेरणौ प्रत्ययौ स्तः अपत्येऽर्थे ॥
गोधाया अपत्यं गौधारः ॥ नट्या अपत्यं नाटारः । यस्येति लोपः ॥ पण्डो नपुंसकस्त-
स्यापत्यं पाण्डारः । एरणि तु गौधेरः नाटेरः पाण्डेरः । पितृष्वस्त्रादेर्णीयः । पितृ-
ष्वसेति । मातृपितृभ्यां स्वरुरिति वत्वम् । पितृष्वसुरपत्यं पैतृष्वस्त्रीयः । मातृष्वसुर-
पत्यं मातृष्वस्त्रीयः ॥

(तत्त्वदी०)-गौधार इति ॥ गोधाया अपत्यमिति विग्रहः ॥ पाण्डार इति ॥ पण्ड-
स्यापत्यमिति विग्रहः ॥

(पितृष्वस्त्रादेरेयणि टिलोपः) पैतृष्वसेयः । मातृष्वसेयः ॥

(सुबोधिनी)-पितृष्वस्त्रादेरेयणि टिलोपः ॥ पितृष्वस्त्रादेर्लेलोपः स्त्रादेयणि ॥
अत्र्यादित्वादेयण् । पैतृष्वसेयः ॥

(तत्त्वदी०)-पैतृष्वसेय इति ॥ पितृष्वसुरपत्यमिति विग्रहः । पितृष्वस्त्रादेरित्यत्र
कृतवत्स्वनिर्देशात्समासे कचित्पूर्वपदादुत्तरपदस्तस्य सस्य षः । तेन ज्योतिःष्टोम इत्यादौ षत्वं च ॥

(पाण्डोडर्चण्) पाण्डचः ।

(सुबोधिनी)-पाण्डोडर्चण् ॥ पाण्डुशब्दात् ङचण् स्यादपत्येऽर्थे ॥ णित्करणं
तु पाण्ड्या भार्या इत्यत्र वृद्धिहेतोस्तद्धितस्यारक्तविकारार्थस्येति पुंवद्भावप्रतिषेधा-
र्थम् । पाण्डोरपत्यं पाण्डचः ॥

(चटकादैरैरण्) चटकस्यापत्यं चाटकैरः ॥

(सुबोधिनी)--चटकादैरैरण् ॥ चटकशब्दादैरण् स्यादपत्येऽर्थे ॥ प्रातिपदिक-
ग्रहणे लिङ्गविशिष्टस्यापि ग्रहणमिति परिभाषया स्त्रिया अपि । चटकस्य चटकाया
वाऽपत्यं चाटकैरः ॥

(तत्त्वदी०)--चाटकैर इति ॥ चटकस्य चटकाया वाऽपत्यमिति विग्रहः ॥

(रुयपत्ये लुक्) चटका ॥

(सुबोधिनी)--रुयपत्ये लुक् । चटकादैरणो लुक् स्यात् रुयपत्ये ॥ चटका ।
अजादित्वादाप् ॥

(तत्त्वदी०)--चटकेति ॥ चटकस्य चटकाया वाऽपत्यं स्त्रीति विग्रहः ॥

(लुग्बहुत्वे क्वचित्) प्रत्ययस्य ॥ गर्गाः । वसिष्ठाः । भृगवः ।
अङ्गिरसः । वत्साः । कुत्साः । गौतमाः । अत्रयः । विदाः । अङ्गाः । वङ्गाः ।
कलिङ्गाः । विदेहाः ॥

(सुबोधिनी) लुग्बहुत्वे क्वचित् ॥ कचिदपत्यप्रत्ययस्य लुक् स्यात् तत्कृते
बहुत्वे ॥ ण्यस्य लुक् । गर्गाः । वत्साः ॥ तत्कृते इति किम् । प्रियो गार्ग्यो येषां ते
प्रियगार्ग्याः । स्त्रियां तु न । गार्ग्यः स्त्रियः ॥ अणो लुक् वसिष्ठाः । भृगवः । अङ्गि-
रसः । कुत्साः । गौतमाः । विदाः । उर्वाः ॥ एणो लुक् । अत्रयः ॥ जनपदक्षत्रिय-
वाचिनोऽपत्यप्रत्ययस्य लुक् स्यात् । बहुत्वे अणो लुक् अंगाः । वंगाः । कलिङ्गाः ।
विदेहाः । तद्राजन्यर्थेष्वपत्यप्रत्यया भवन्ति । इक्ष्वाकूणां राजेति निपातनाद्विलोपः ।
ऐक्ष्वाकः ॥ पञ्चालानां राजा पाञ्चालः ॥ बहुत्वे लुक् । इक्ष्वाकवः । पञ्चाला
इत्यादि ॥ एवमङ्गानां राजा आङ्ग इत्याद्यपि बोध्यम् ॥

(तत्त्वदी०)--लुग्बहुत्वे क्वचिदिति ॥ कचिद्ग्रहणाद्ग्रन्थान्तरोक्तलक्ष्यानुसारेण
लुग्भवतीति बोध्यम् । ग्रन्थगौरवमयात्र तत्सर्वमुदाहृतम् ।

(स्त्रियामवन्तिकुन्तिकुरुशूरसेनादिभ्योऽबहुत्वेऽपि) अवन्ती ।
कुन्ती । कुरुः । शूरसेनी ॥

(सुबोधिनी)--स्त्रियामवन्तिकुन्तिकुरुशूरसेनादिभ्योऽबहुत्वेऽपि ॥
एभ्योऽपत्यार्थप्रत्ययस्य लुक् स्यात् स्त्रीप्रत्यये ॥ अवन्तेरपत्यं स्त्री अवन्ती । कुन्ते-
रपत्यं कौन्तेयः । स्त्री कुन्ती ॥ इतो मनुष्यजातेरितीप् । कुरोरपत्यं कौरव्यः । स्त्री
कुरुः । उत ऊरित्युप्रत्ययः ॥ शूरसेनस्यापत्यं शौरसेनः । स्त्री शूरसेनी ॥
अवन्तीत्यादि किम् । मद्रस्यापत्यं माद्रः । स्त्री माद्री । जातित्वादीप् ॥

(तत्त्वदी०)—अवन्तीति ॥ अवन्तेरपत्यमिति विग्रहः । पुमांस्त्वावन्त्यः ॥ कुन्तीति ॥ कुन्तेरपत्यमिति विग्रहः ॥ कुरुरिति ॥ कुरोरपत्यं स्त्री कुरुः । उत ऊरित्यूः । पुमांस्तु कौरव्यः । शूरसेनस्यापत्यं शूरसेनी । पुमान् शौरसेनः ॥

(देवतेदमर्थे) देवतार्थे इदमर्थे चोक्ता वक्ष्यमाणाश्च प्रत्ययाः ॥ इन्द्रो देवताऽस्य ऐन्द्रम् । सौम्यम् । आग्नेयम् । गृहमेधीयम् । वास्तोष्पतीयम् । अग्नीषोमीयम् । मरुत्वतीयम् ॥

(सुबोधिनी)—देवतेदमर्थे ॥ देवता च इदं च अनयोः समाहारो देवतेदं देवतेदं चासौ अर्थश्च देवतेदमर्थस्तस्मिन् देवतेदमर्थे । त्यज्यमानद्रव्ये उद्देश्यविशेषो देवता । द्वन्द्वान्ते श्रूयमाणत्वात्प्रत्येकमर्थशब्दः संबध्यते । देवतार्थे इदमर्थे च उक्ता वक्ष्यमाणाश्च प्रत्ययाः स्युः । अण इच् ण्यः आयनण् एथण् णीय आरण् ऐरण् डचण् एते उक्तप्रत्ययाः । इन्द्रो देवता अस्येति ऐन्द्रं हविः ॥ अत्र प्रथमान्तात्प्रत्ययो देवताऽस्येति षष्ठ्यर्थे । अन्योक्ते प्रथमेति तद्धितेनोक्ते संबन्धे प्रथमा । स्त्रियां तु त्रण ईप् । ऐन्द्री दिक् । सोमो देवताऽस्येति सौम्यं ण्यः । नदादित्वादीप् । सौमी ऋक् । हसात्तद्धितस्येपीति यलोपः ॥ अग्निर्देवताऽस्येति आग्नेयम् । एयण् । अणन्तत्वादीप् । आग्नेयी ॥ गृहमेधशब्दोऽदन्तः । गृहमेधो देवताऽस्येति गृहमेधीयम् ॥ गृहमेध्यम् ॥ वास्तोष्पतिर्देवताऽस्येति वास्तोष्पतीयम् । वास्तोष्पत्यम् । “वास्तोष्पतिः सुरपतिः” इत्यमरः ॥ वास्तोः पतिः वास्तोष्पतिः । “वेश्मभूर्वास्तुरस्त्रियाम्” इत्यमरः ॥ अग्नीषोमी देवते अस्येति अग्नीषोमीयम् । अग्नीषोम्यम् ॥ मरुत्वान् देवताऽस्येति मरुत्वतीयम् । मरुत्वत्यम् । इन्द्रो मरुत्वान्मघवा” इत्यमरः ॥

(तत्त्वदी०)—देवतेदमर्थे इति ॥ देवता च इदं चानयोः समाहारः देवतेदम् । स चासावर्थश्च देवतेदमर्थस्तस्मिन् । द्वन्द्वान्ते श्रूयमाणत्वादर्थशब्दस्य प्रत्येकं योग इत्याशयेनाह—देवतार्थे इत्यादि । इन्द्रो देवताऽस्येति ॥ त्यज्यमानद्रव्ये उद्देश्यविशेषो देवता मन्त्रस्तुत्या च ॥ ननु देवतार्थस्यापि इदमर्थत्वाद्देवताग्रहणं व्यर्थमिति चेत्सत्यम् । इदमर्थे इन्द्रसंबन्धि हविरिति बोधः । देवतार्थे तु इन्द्रदेवतोद्देश्यकं हविरिति विशेषबोधार्थं पृथक् ॥

(अपोनपादपान्नपातोरपोनप्तृअपान्नप्तृआदेशौ) इयेययोः परतः ॥ अपोनप्त्रियम्—अपोनप्त्रीयम् । अपान्नप्त्रियम्—अपान्नप्त्रीयम् ॥

(सुबोधिनी)—अपोनपादपान्नपातोरपोनप्तृअपान्नप्तृआदेशौ ॥ इयेययोः परतः एतयोः अपोनप्तृ अपान्नप्तृ आदेशौ स्तः ॥ अपोनपादेवताऽस्येति । अपान्नपादेवताऽस्येति ॥

(तत्त्वदी०)-अपोनपादपान्नपातो रिति ॥ अत्रादेशे यथासंख्यं न तु प्रत्यये व्याख्यानात् ॥

(प्रावृष एण्यः) प्रावृड् देवतास्य प्रावृषेण्यम् । कः प्रजापतिर्देवतास्य कायम् ॥

(सुबोधिनी)-प्रावृष एण्यः ॥ अस्मादेण्यः प्रत्ययः स्यात् देवतार्थे ॥ प्रवर्षतीति प्रावृट् । नहि वृतीति दीर्घः । जातेऽर्थे तु इकः । प्रावृषि जातः प्रावृषिकः । प्रावृषेण्यः । “स्त्रियां प्रावृट् स्त्रियां भूम्नि वर्षा अथ शरत् स्त्रियाम्” इत्यमरः ॥ कस्येकारान्तादेशोऽणि । को ब्रह्मा देवताऽस्येति । यस्येति लोपात्परत्वादादि वृद्धिः । आय् । कायं हविः ॥

(तत्त्वदी०)-कायमिति ॥ अत्र यस्य लोपं वाधित्वा परत्वाद्वृद्धिः ॥

(क्वचिद् द्वयोः) पूर्वोत्तरपदाद्योः स्वरयोः क्वचिद्वृद्धिर्भवति ङिति ॥ आग्निमारुतम् ॥

(सुबोधिनी)-क्वचिद् द्वयोः ॥ द्वयोरिति षष्ठ्यन्तं पदविशेषणम् । अग्नमारुतौ देवते अस्येति अग्नोरिति वक्ष्यमाणेनेकारादेशः । उभयत्र वृद्धिः । आग्निमारुतम् । अण् । स्वाम्यर्थवाचकदेवताद्वन्द्वे एव पूर्वोत्तरपदादिस्वरवृद्धिविषयकमुदाहरणमेतत् । तेनेह न स्कन्दविशाखयोरयमिति स्कान्दविशाखः । अण् । “पार्वतीनन्दनः स्कन्दः” इत्यमरः ॥ नेन्द्रस्य परस्य ॥ उभयत्र प्राप्तौ परस्येन्द्रशब्दस्य वृद्धिर्न भवति देवताद्वन्द्वे । सोमेन्द्रौ देवते अस्येति सौमेन्द्रः पशुः । अण् ॥ परस्येति किम् । इन्द्राग्नी देवते अस्येति ऐन्द्राग्नोऽण् । यस्येतीकारलोपः ॥ दीर्घात्परस्य वरुणस्य वृद्धिर्न भवति देवताद्वन्द्वे । इन्द्रावरुणौ देवते अस्येति । देवताद्वन्द्वे पूर्वस्येत्यात्वञ् । ऐन्द्रावरुणम् । मित्रावरुणौ देवते अस्येति मैत्रावरुणम् । अण् ॥ दीर्घात्किम् । “आग्निवारुणीमनड्डाहीमालभेत” इति ॥

(तत्त्वदी०)-क्वचिद् द्वयोरिति ॥ अत्रादिस्वरस्येति संपूर्णसूत्रमनुवर्तते । द्वयोरिति षष्ठ्यन्तं पदविशेषणम् । यद्यपि समासेनैकपदं तथाप्यन्तर्वर्तिन्या विभक्त्या पदद्वयत्वं बोध्यम् । एदोतोऽत इति ज्ञापितमुत्तरस्यापदत्वं तु ज्ञापकसिद्धं न सर्वत्रेति वचनान्नेहाश्रयणीयम् ॥ आग्निमारुतमिति ॥ अग्नमारुतौ देवते अस्येति विग्रहः ॥

(अग्निरिदृद्धौ) वृद्धिभत्युत्तरपदे अग्निरिदादेशः स्यात् ॥ आग्निवारुणम् । सौहार्दम् । सौभागिनेयः । सौभाग्यम् । साक्तुसैन्धवः । आनुशातिकम् । ऐहलौकिकम् । पारलौकिकम् । पौर्वाहिकम् ॥

(सुबोधिनी)-अग्नेरिदृद्धौ । अग्निशब्दस्येत्स्यात् वृद्धिमत्युत्तरपदे देवता-
द्वन्द्वे ॥ अलौकिके वाक्ये आत्वमीत्वं च बाधित्वा इत् विष्णौ परे इत्वं न । विष्णु-
शब्दे परेऽग्निशब्दस्येत् । आग्नावैष्णवम् । अण् प्रत्ययः ॥ आग्निवारुणम् । उभयत्र
वृद्धौ । सुहृदो भावः सौहार्दम् । अण् ॥ सुभगाया अपत्यं सौभागिनेयः । एयण-
नडौ वृद्धौ च ॥ सुभगस्य भावः सौभाग्यम् । ण्यः ॥ सक्तुप्रधानाः सिन्धवः सक्तु-
सिन्धवः । सक्तुसिन्धु भवः साक्तुसैन्धवः । अण् वृद्धौ । शतेन क्रीतः शतिकः ।
शतिकमनुगतोऽनुशतिकः । अनुशतिकस्येदम् आनुशातिकम् । अण् वृद्धौ । इह
लोके भवम् ऐहलौकिकम् । इकः ॥ परलोके भवं पारलौकिकम् ॥

(तत्त्वदी०)-अग्नेरिति ॥ वृद्धिमत्युत्तरपदे अग्नेरिदादेशः स्यादित्यर्थः ॥ सौहार्द-
मिति ॥ सुहृदो भावः ॥ सौभागिनेय इति ॥ सुभगाया अपत्यमित्यर्थः ॥ साक्तुसैन्धव
इति ॥ सक्तुप्रधानाः सिन्धवः सक्तुसिन्धवस्तेषु भवः ॥ शतेन क्रीतः शतिकः । तमनुगतोऽनु-
शतिकस्तस्येदमानुशतिकम् ॥

(गितो वा) उक्ता दक्ष्यमाणाश्च प्रत्यया गितो वा ॥ स्वस्त्रीयः ॥
श्वशुरस्यापत्यं श्वाशुर्यः । पित्र्यम् । गव्यम् । पयस्वम् । कुल्यम् । तदी-
यम् । त्वदीयम् । मदीयम् ॥

(सुबोधिनी)-गितो वा ॥ अणादयः कादयश्च गितो वा भवन्ति ॥ अणादीनां
गित्वे सिद्धे पक्षे निषेधार्थं वचनम् । कादीनामगित्वे सिद्धे पक्षे विधानार्थम् । स च
कचिन्नित्यानिषेधः । कचिद्वैकलिपकः । कचिदनिषेध एव ॥ स्वशुरपत्यं स्वस्त्रीयः ।
णीयः ॥ श्वशुरस्यापत्यं यत्येत्यलोपः । श्वाशुर्यः ॥ पितुरिदमिति कचित्स्वरवद्यकार
इति स्वरत्वात् रत्वम् । पित्र्यम् । ण्यः ॥ गोरिदं गव्यम् । ण्यः । स्वरत्वाद् ॥ पयसि
भवं पयस्वम् ॥ कुले भवं कुल्यम् । ण्यः ॥ तस्येदं तदीयम् । तवेदम् । ममेदम् ।
'त्वन्मदेकत्वे' इति त्वद् मद् । त्वदीयम् । मदीयम् ॥

(तत्त्वदी०)-गितो वेति ॥ अत्र वेत्यस्य व्यवस्थितत्वात् कचिदगितोऽपि गित्वं
क्वचित् गितोऽप्यगित्वं क्वचिद्विकल्प इति बोध्यम् ॥ गितो बहुत्वं गित इत्युक्तिर्ब्राह्मण-
ग्राम इतिवत् । तेन गितोऽपि अित्वविकल्पो बोध्यः ॥ पित्र्यमिति ॥ पितुरिदमिति विग्रहे
क्वचित्स्वरवद्य इति स्वरत्वाद्भवम् । एवं गव्यमित्यपि ॥

(अन्यस्य दक्) अन्यदीयम् ॥

(सुबोधिनी)-अन्यस्य दक् ॥ अन्यशब्दस्य दगागमो भवति णीये । अवष्टी-
तृतीयान्तस्यान्यशब्दस्य दगागमो वाच्यः आशीराशाऽऽस्थाऽऽस्थितोऽस्तुकोत्तिकारक-
रागणीयेषु परतः ॥ अन्यदाशीः ॥ अन्यदाशा ॥ अन्यदास्था ॥ अन्यदास्थितः ॥

अन्यदुत्सुकः । अन्यदूतिः ॥ अन्यत्कारकः । अन्यद्रागः । अषष्ठीतृतीयान्तस्येति किम् । अन्यस्यान्येन वा आशीः अन्याशीः ॥ कारकणीययोरषष्ठीतृतीयान्तस्येति निषेधो न वाच्यः ॥ अर्थे परे अन्यस्य वा दक् । अन्यदर्थः । अन्यार्थः । अन्यदीयम् ॥

(पितुर्भातरि व्यः) पितुर्भाता पितृव्यः ॥

(सुबोधिनी)-पितुर्भातरि व्यः ॥ पितृशब्दाद्व्यप्रत्ययो भवति भ्रात्रर्थे ॥

(मातुर्भातरि डुलः) मातुलः ॥

(सुबोधिनी)-मातुर्भातरि डुलः ॥ मातृशब्दात् डुलप्रत्ययो भवति भ्रात्रर्थे । डित्वाट्टिलोपः ॥

(मातृपितृभ्यां पितरि मातरि च डामहष्) मातुः पिता माता-महः । पितामहः । मातुर्माता मातामही । पितामही ॥

(सुबोधिनी)-मातृपितृभ्यां पितरि मातरि च डामहष् ॥ आभ्यां डामहष् प्रत्ययः स्यात् पित्रर्थे मात्रर्थे च ॥ डित्वाट्टिलोपः ॥ पित्वात् स्त्रियाम् ष्वित इतीप् ॥

(तत्त्वदी०)-मातृपितृभ्यामिति ॥ षित्वादीप् ॥

(अवेर्दुग्धे सोढदूसमरीसाः) अवेर्दुग्धम् । अविसोढम् । अविदूसम् । अविमरीसम् ॥

(सुबोधिनी)-अवेर्दुग्धे सोढदूसमरीसाः ॥ अविशब्दादेते प्रत्यया भवन्ति दुग्धेऽर्थे । सकारवाठसावर्थ्यान्न षः ॥ अविसोढमिति ॥

(तिलान्निष्फलात्पिञ्जपेजौ) निष्फलस्तिलस्तिलपिञ्जः । तिलपेजः ॥

(सुबोधिनी)-तिलान्निष्फलात्पिञ्जपेजौ ॥ तिलशब्दादेतौ प्रत्ययौ स्तः निष्फलेऽर्थे ॥ तिलपिञ्जः । तिलपेजः । वन्ध्यस्तिल इत्यर्थः ॥

(कारकात् क्रियायुक्ते) कारकादप्येते प्रत्ययाः क्रियायुक्ते कर्तरि कर्मणि च ॥ कुङ्कुमेन रक्तं कौङ्कुमम् । वस्त्रेण परिवृतो वास्त्रो रथः । काम्बलः । द्वैपः । वैयाघ्रः ॥

(सुबोधिनी)-कारकात् क्रियायुक्ते ॥ कारकादणादयः कादयश्च प्रत्ययाः स्युः ॥ ननु 'कर्ता कर्म च करणं संप्रदानं तथैव च । अपादानाधिकरणे इत्याहुः कारकाणि षट् ॥' इत्यत्र कारकशब्दः सर्वस्मिन्नपि क्रियासाधने दृष्टः । स्वार्थिकः

कारकः सङ्गीत्यत्र तु कर्तृमात्रे दृष्टस्तस्य कस्मान्न ग्रहणम् । उच्यते । अत्राद्यस्यैव ग्रहः । अन्यथा कर्तुरित्येवावश्यत् । अथ का क्रिया किं च तद्युक्तम् । उच्यते । व्यापारो भावना सैवोत्पादना सैव च क्रियेति । उक्तं च “ गुणभूतैरवयवैः समूहः क्रमजन्मनाम् । बुद्ध्या प्रकल्पितो भेदः क्रियेति व्यपदिश्यते ॥ १ ॥ ” इति । स्वभावतो गुणीभूतैरवयवैरवान्तरलक्षणैर्युक्तः क्रमजन्मनां क्षणानां समूहः आचार्यैः क्रिया व्यपदिश्यते । कीदृशः । संकलनात्मिकया बुद्ध्याऽभेद एकत्वं प्रकल्पितं तद्युक्तमेतया क्रियया युक्तम् । क्रिया चोत्पत्त्युत्पादनरूपा । उत्पत्तिः फलम् । उत्पादना व्यापारः । व्यापारेण युक्तः कर्ता । फलेन युक्तं कर्म । तस्मिन् क्रियायुक्ते कर्तरि कर्मणि च ॥ तेन रक्तं रागात् । रज्यते अनेनेति बाहुलकात् करणे घञ् । रागो रञ्जकद्रव्यम् । तृतीयान्ताद्वागवाचकात्प्रत्ययो रक्तमित्यर्थे । कुङ्कुमेन रक्तं वस्त्रं कौङ्कुमम् । रञ्जनक्रियायाः करणकारकात् कुङ्कुमादण् । तद्युक्तमत्र वस्त्रं कर्म-त्यादि ज्ञेयम् ॥ लाक्षया रक्तं लाक्षिकम् । रोचनया रक्तं रौचनिकम् । इकः ॥ नील्या रक्तं नीलम् अण् ॥ णितो वेति न वृद्धिः ॥ पीतेन रक्तं पीतिकम् । कः ॥ तेन परिवृतो रथः । समन्ताद्द्वेष्टितः परिवृत उच्यते । तेनेति तृतीयान्तादणादयः परिवृतो रथ इत्यर्थे । वास्रो रथः । अण् ॥ कम्बलेन परिवृतो रथः काम्बलः ॥ अण् ॥ द्वीपिनो विकारो द्वैपम् । द्वैपेन परिवृतो रथः द्वैपः ॥ व्याघ्रस्य विकारो वैयाघ्रम् । युङ्वृद्धी । वैयाघ्रेण परिवृतो वैयाघ्रो रथः ॥

(तत्त्वदी०)-कारकात् क्रियायुक्ते इति ॥ कारकशब्दो यद्यपि द्वयर्थः कर्तृपरः सर्वकारकपरश्च तथाप्यत्र सर्वकारकार्थ एव गृह्यते । अन्यथा कर्तुरित्येवावश्यत् । क्रिया च धात्वर्थः । स च फलव्यापारात्मकः फलव्यापारयोर्द्धातुरित्युक्तत्वात् । ततश्च फलयुक्तं कर्म व्यापारयुक्तः कर्तेत्याशयेनाह-क्रियायुक्ते कर्तरीत्यादि ॥ कुङ्कुमेन रक्तमिति ॥ रञ्जनक्रियायाः करणकारकात् कुङ्कुमादण् । तद्युक्तमत्र वस्त्रं कर्मेति ॥ माथुर इत्यत्रागमनक्रियाया अपादानकारकान्मथुराशब्दादण् तद्युक्तोऽत्र कर्तेत्यादिकमूढम् ॥ कारकादिति किम् । फलानां सुहितः । क्रियायुक्ते किम् । काष्ठैः पाकः । नात्र पाकादिः क्रियायुक्तः किंतु क्रियैव ॥ क्रियेति किम् । गेहे घटः । अत्र घटत्वयुक्तो घटः न क्रियायुक्तः । क्रियायामित्युक्ते शब्दं करोति शाब्दिक इत्यादौ प्राधान्येन क्रियाया एव भानं स्यान्न तु कर्तुः । यदि कर्तृकार्थ-ग्रहणं मण्डूकप्लव्याऽनुवर्तते तदा कारकादित्येवास्तु ॥

(पाण्डुकम्बलादिनिः) पाण्डुकम्बलेन संवीतः पाण्डुकम्बली रथः । वसिष्ठेन दृष्टं वसिष्ठं साम । कालेयम् । वररुचिना कृतो वाररुचो ग्रन्थः । मनुना प्रोक्तो मानवो धर्मः । मथुराया आगतो माथुरः । ग्रामादागतो ग्राम्यः । धुरं वहतीति धुर्यः-धौरेयः । सर्वधुरीणः एकधुरीणः ॥

(सुबोधिनी)-पाण्डुकम्बलादिनिः ॥ पाण्डुकम्बलशब्दो राजास्तरणपाण्डु-
वर्णकम्बलस्य वाचकः । अस्त्यर्थेनैव सिद्धे वचनमणो निवृत्त्यर्थम् । इकार उच्चार-
णार्थः ॥ तेन दृष्टं साम ॥ तेनेति तृतीयान्तादणादयः दृष्टं सामेत्यर्थे । वासिष्ठं
साम । अण् ॥ कलिना दृष्टं साम कालेयम् । एयण् ॥ वामदेवेन दृष्टं साम वामदे-
व्यम् । ण्यः ॥ उशनसा दृष्टं साम निपातनादिलोपो वा । औशनसम् । औशनम् ।
अण् ॥ तेन कृतो ग्रन्थः ॥ तेनेति तृतीयान्तादणादयः कृतो ग्रन्थ इत्यर्थे । वररु-
चिना कृतो वाररुचो ग्रन्थः ॥ तेन प्रोक्तम् ॥ तेनेति तृतीयान्तादणादयः प्रोक्त-
मित्यर्थे । मनुना प्रोक्तो मानवो धर्मः । अण् ॥ तत आगतः ॥ तत इति पञ्च-
म्यन्तादणादयः आगत इत्यर्थे । माथुरः । अण् ॥ ग्राम्यः ॥ तद्वहति ॥ तदिति
द्वितीयान्तादणादयो वहतीत्यर्थे । धुरं वहति धुर्यः । ण्यः । णितो वेति न वृद्धिः ।
'र्योर्वि हसे' इति दीर्घो न संज्ञापूर्वकत्वेन तस्यानित्यत्वात् । धौरेयः । एयण् ।
सर्वा चासौ धूश्चेति ऋकपूरित्यप्रत्ययः । 'कर्मधारये' इति पुंवत् । सर्वधुरा तां वहति
यस्येत्यालोपः । सर्वधुरीणः । ईनः ॥ एका चासौ धूश्चेति एकधुरा तां वहति
एकधुरीणः । ईनः ॥ एकधुरः । अण् ॥ शकटं वहति शकटो गौः । अण् ॥ हलं
वहति हालिकः । इकः ॥ सीरं वहति सैरिकः । इकः ॥ रथं वहति रथ्यः ण्यः ॥ युगं
वहति युग्यः । ण्यः ॥

तत्त्वदी०)-धुर्य इति ॥ संज्ञापूर्वकविधेरनित्यत्वात्क्वचिन्न दीर्घः ॥ एकधुरीण
इति ॥ णिचविकल्पान्न वृद्धिः ॥

(मुखपार्श्वतसोलोप ईये) मुखतो भवं मुखतीयम् । पार्श्वतीयम् ॥

(सुबोधिनी)-मुखपार्श्वतसोलोप ईये ॥ मुखं च पार्श्वं च मुखपार्श्वं मुख-
पार्श्वयोस्तसौ मुखपार्श्वतसौ तयोः ॥ षष्ठीनिर्दिष्टत्वात्सलोपः । यस्येत्यलोपः । मुख-
तीयम् ॥ पार्श्वतो भवं पार्श्वतीयम् । णीयः ॥

(तत्त्वदी०)-मुखपार्श्वेति ॥ द्वन्द्वान्ते श्रूयमाणत्वात्तसः प्रत्येकं योगः ॥ मुखती-
यमिति ॥ षष्ठीनिर्दिष्टस्येति सकारलोपे यस्येति लोपे च रूपसिद्धिः ॥

(देवस्वराजजनपराणां कुक् ईये) देवकीयम् । स्वकीयम् । राज-
कीयम् । जनकीयम् । परकीयम् ॥

(सुबोधिनी)-देवस्वराजजनपराणां कुक् ईये ॥ एषां कुक् स्यात् ईये ॥
देवस्येदं देवकीयम् ॥ स्वस्येदं स्वकीयम् ॥ राज इदं राजकीयम् । नाम्नां नो लोप-
शिप्ति नलोपे कृतेपश्चात् कुक् बोध्यः ॥ जनस्येदं जनकीयम् । परस्येदं परकीयम् ॥

(तत्त्वदी०)-देवस्वेति । देवकीयमिति ॥ देवस्येदमिति वाक्यम् ॥ राजकीयमिति ॥
अत्र नलोपे यत्नः । नाम्नो नो लोपक्षित्यस्य नान्तस्य नाम्न इति व्याख्यानात् प्रकृते कुको
राजान्यावयवत्वान्तताभावात् । अतो नो वेत्यत्र वेत्यस्य व्यवस्थितत्वाश्रयणादत्र नलोपः ॥

(मध्यान्मः) मध्यमः ॥

(सुबोधिनी)-मध्यान्मः ॥ अस्मान्मः प्रत्ययः स्यात् भवाद्यर्थे ॥ मध्ये भवो
मध्यमः ॥

(हेमन्तस्य वा तलोपोऽणि) हैमनम् हैमन्तम् ॥

(सुबोधिनी)-हेमन्तस्य वा तलोपोऽणि ॥ हेमन्तादण् स्यात् तस्य लोपश्च
वा ॥ हेमन्ते भवं हैमनं हैमन्तं च ॥

(तत्त्वदी०)-हैमनमिति । हेमन्ते भवमिति विग्रहः ॥ टिलोपस्तूक्तयुक्तेरेव न ॥

(चिरपरुत्परारिभ्यस्तनः) चिरत्नम् । परुत्नम् । परारित्नम् ।

(सुबोधिनी)-चिरपरुत्परारिभ्यस्तनः ॥ एभ्यस्तनप्रत्ययः स्यात् ॥ चिर-
शब्दोऽदन्तः ॥ परुदित्यव्ययं पूर्वस्मिन् वत्सरे ॥ परारि पूर्वतरे वत्सरेऽव्ययम् ॥

(अग्रादिपश्चादन्ताड्डिमः) अग्रिमम् । आदिमम् । पश्चिमम् ।
अन्तिमम् ॥

(सुबोधिनी)-अग्रादिपश्चादन्ताड्डिमः ॥ एभ्यो डिमः प्रत्ययः स्यात् ॥
डित्वाट्टिलोपः । अग्रे भवम् अग्रिमम् ॥ आदौ भवम् आदिमम् ॥ पश्चाद्भवं पश्चि-
मम् ॥ अन्ते भवम् अन्तिमम् ॥

(तत्त्वदी०)-पश्चिममिति ॥ पञ्चाद्भवम् । डित्वादादित्यस्य लोपः ॥

(हेतुमनुष्येभ्यो वा रूप्यमयटौ) समादागतं समरूप्यम् । सम-
मयम् । समीयम् । देवदत्तरूप्यम् । देवदत्तमयम् । देवदत्तीयम् ॥

(सुबोधिनी)-हेतुमनुष्येभ्यो वा रूप्यमयटौ ॥ हेतुवाचकेभ्यो मनुष्यवाच-
केभ्यश्च रूप्यमयटौ वा स्तः ॥ ट् ईवर्थः ॥ आगतमित्यर्थे समात् मार्गादागतं सम-
रूप्यम् । सममयम् ॥ पक्षे णीयः । समीयम् ॥ देवदत्तादागतं देवदत्तरूप्यम् । देव-
दत्तमयम् । देवदत्तीयम् । णीयः ॥ देवदत्तः । अण् ॥

(तत्त्वदी०)-हेतुमनुष्येभ्य इति ॥ हेतुमनुष्यवाचिभ्य इत्यर्थः ॥

(छगलिनो णेयिनः) छगलिना प्रोक्तमधीयते ये छागलेयिनाः ॥

(सुबोधिनी)-छगलिनो णेयिनः ॥ छगलिन्शब्दात् णेयिनः प्रत्ययः स्यात् प्रोक्तमधीते इत्यर्थे ॥ छगलिना प्रोक्तं शास्त्रमधीयते पठन्ति ये ते छागलेयिनाः ॥ नो वेति टिलोपः ॥

(तत्त्वदी०)-छागलेयिना इति ॥ णित्त्वाद्धिः ॥

(पाराशर्यशिलालिभ्यां भिक्षुनटसूत्रयोर्णिनिः) पाराशर्येण प्रोक्तं भिक्षुसूत्रमधीयते पाराशरिणो भिक्षवः । शैलालिनो नटाः ॥

(सुबोधिनी)-पाराशर्यशिलालिभ्यां भिक्षुनटसूत्रयोर्णिनिः ॥ आभ्यां णिनिः स्यात् ॥ इकार उच्चारणार्थः ॥ पाराशर्यो व्यासः ॥ अनन्तरापत्येऽपि उप-
चाराद्गर्गादिभ्यो ण्यः । यस्येत्यलोपे कचिद्यलोप इति वक्ष्यमाणेन यलोपः । पारा-
शरिणः ॥ शिलालिना प्रोक्तं नटसूत्रमधीयते ये ते शैलालिनः ॥

(तत्त्वदी०)-पाराशर्येति ॥ भिक्षुसूत्रे वाच्ये पाराशर्यशब्दात् नटसूत्रे शिलालि-
शब्दाद् णिनिरित्यर्थः ॥ पाराशरिण इति ॥ कन्यादित्वाद्यलोपः ॥

(कर्मन्दकृशाश्वदिनिः) उक्तविषये ॥ कर्मन्दिनः । कृशाश्विनः ॥

(सुबोधिनी)-कर्मन्दकृशाश्वदिनिः ॥ उक्तविषये आभ्यामिनिः स्यात् ॥ कर्मन्देन प्रोक्तं भिक्षुसूत्रमधीयते ये ते कर्मन्दिनो भिक्षवः । कृशाश्वेन प्रोक्तं नट-
सूत्रमधीयते ये ते कृशाश्विनो नटाः ॥ भिक्षुनटसूत्रयोः किम् । पाराशर्यस्येदं पाराश-
रम् ॥ शिलालिन इदं शैलालम् ॥ कर्मन्दम् ॥ कर्शाश्वम् ॥ अण् ॥

(तत्त्वदी०)-उक्तविषये इति ॥ भिक्षुनटसूत्रयोरित्यर्थः ॥

(त्रपुजतुनोः षण् विकारे) त्रापुषम् । जातुषम् ॥

(सुबोधिनी)-त्रपुजतुनोः षण् विकारे ॥ आभ्यां षण् स्याद्विकारे ॥ त्रपुणो
विकारः त्रापुषम् ॥ जतुनो विकारः जातुषम् ॥

(शम्याः षलञ्) शमीली लुक् ॥

(सुबोधिनी)-शम्याः षलञ् ॥ शमीशब्दात् षलञ् स्यात् । षित्त्वादीप् ॥
शम्या विकारः शमीलं भस्म । ष्वित् इतीप् । शमीली ॥

(तत्त्वदी०) शमीलीति ॥ शम्या विकार इति विग्रहः । षित्त्वादीप् ॥

(शक्तियष्टचोरीकण् प्रहरणे) शाक्तीकः । याष्टीकः ॥

(सुबोधिनी) शक्तियष्टचोरीकण् प्रहरणे ॥ आभ्यामीकण् स्यात् ॥ शक्तिः प्रहरणमस्य शाक्तीकः । यष्टिः प्रहरणमस्य यार्ष्टीकः ॥

(तत्त्वदी०)-शाक्तीक इति ॥ शक्तिः प्रहरणमस्येति विग्रहः ॥

(विंशतित्रिंशद्भ्यां डककौ वा)

(सुबोधिनी)-विंशतित्रिंशद्भ्यां डककौ वा ॥ तेन क्रीतमित्यर्थे आभ्यां डककौ प्रत्ययौ स्तः ॥ असंज्ञायामर्थे डकः ॥

(विंशतेस्तिलोपो डिति) विंशकः । त्रिंशकः । विंशतिकः । त्रिंशत्कः ॥

(सुबोधिनी)-विंशतेस्तिलोपो डिति ॥ त्रिंशद्वलोपः ॥ विंशकः । त्रिंशकः । संज्ञायां तु कः । विंशतिकः । त्रिंशत्कः ॥

(कर्मण उक्ञ्) कर्मणे प्रभवति कार्मुकम् ॥

(सुबोधिनी)-कर्मण उक्ञ् ॥ कर्मन्शब्दादुक्ञ् स्यात् तस्मै प्रभवतीत्यर्थे ॥ समर्थः शक्तः प्रभवतीत्युच्यते ॥

(मनोज्ञातावपत्ये ष्यषणौ) मनोरपत्यं मनुष्यः । मानुषः ॥ जातौ किम् । मानवः ॥

(सुबोधिनी)-मनोज्ञातावपत्ये ष्यषणौ ॥ मनुशब्दादेतौ स्तः अपत्यत्वे जातौ वाच्ये ॥ समुदायार्थे जातिः । मनुष्यः । मानुषः । जातिशब्दादेतौ ॥

(केनेयेकाः) कारकात्क ईन इय इक इत्येते प्रत्यया भवन्ति कर्तरि कर्मणि चोक्तवक्ष्यमाणेष्वर्थेषु च णितो वा ॥ क्रममधीते क्रमकः । पर्दकः ॥ ग्रामादागतस्तत्र जातो वा ग्रामीणः । सध्रीचीनः । समीचीनः । तिरश्चीनः । कुलस्यापत्यं कुलीनः । महाकुलीनः । आढ्यकुलीनः ॥

(सुबोधिनी)-केनेयेकाः ॥ कश्च ईनश्च इयश्च इकश्च ते केनेयेकाः ॥ क्रममधीते क्रमकः ॥ क्रमपदशिक्षामीमांसाः क्रमादयः । एभ्यः कः । पूर्वस्य ह्रस्वो निपातनात् । शिक्षकः । मीमांसामधीते मीमांसकः ॥ ग्रामे भवः ग्रामीणः । ईनः । ग्राम्योऽपि ण्यः ॥ सध्यङ्ङेव सध्रीचीनः ॥ सम्पङ्ङेव समीचीनः ॥ तिर्यङ्ङेव तिरश्चीनः । सहाश्र्वतीति सध्यङ् ॥ अश्वत्यन्तान्नाम्नः स्वार्थे ईनो वा ॥ दिशि न । प्राक् प्राचीनम् । प्रत्यक् प्रतीचीनम् । अवाक् अवाचीनम् । अर्वाक् अर्वाचीनम् ॥

अर्वन्तम् अञ्चतीति अर्वाङ्क “निकृष्टप्रतिकृष्टार्वरफयाप्यावमाधमाः ।” इत्यमरः ॥ दिशि तु प्राची दिक् ॥ अचेर्दीर्घश्चेति अलोपे पूर्वेकारदीर्घः ॥ उदीची दिक् । तिरश्चादयः इति उदीचादेशः ॥ कुलस्यापत्यमिति कुलीनः ॥ तदन्तादपि । महच्च तत्कुलं चेति सहादेः सादिरिति महाकुलस्यापत्यं महाकुलीनः ॥ आढ्यं च तत्कुलं च आढ्यकुलम् । आढ्यकुलस्यापत्यमाढ्यकुलीनः ॥

(तत्त्वदी०)-कैनेयेका इति ॥ कश्च ईनश्च इयश्च इकश्च ते । देवतेदमर्थे इत्यत्र देवतेदमोरिति वक्तव्येऽर्थग्रहणं स्पष्टार्थमिहानुवर्तते ॥ ततश्चोक्ता इत्याशयेनाह-उक्तेत्यादि ॥ सथीचीन इति ॥ सथ्यङ्ङेवेति विग्रहे स्वार्थे ईनः । णित्वाभावात् वृद्धिः ॥ एवं सम्यङ्ङेव समीचीनः । अचेर्दीर्घश्चेत्यकारलोपे पूर्वस्येकारस्य दीर्घः । तस्यापि तद्धिते विधानात् ॥

(क्वचिद्यलोपः) कन्याया अपत्यं कानीनः । कात्यस्येमे कातीयाः छात्राः । गार्गीयाः । रेवत्या अपत्यं रैवतिकः । पुष्येण युक्ता पौर्णमासी पौषी । तैषी । क्षत्रस्यापत्यं क्षत्रियः । शुक्रो देवताऽस्य शुक्रियम् । इन्द्रस्य लिंगमिन्द्रियम् । अश्वैर्दीव्यतीत्याक्षिकः । कुद्दालैः खनति कौद्दालिकः । हलं वहति हालिकः । शब्दं करोति शाब्दिकः । दार्दुरिकः । धर्मं चरति धार्मिकः । आधर्मिकः । पक्षिणो हन्ति पाक्षिकः । शाकुनिकः । तैत्तिरिकः । मात्स्यिकः । मैनिकः । मार्गिकः । सारंगिकः । पुराणमधीते पौराणिकः । ऐतिहासिकः । वैदिकः ॥

(सुबोधिनी)-क्वचिद्यलोपः । क्वचिद्धसात्परस्य यकारस्य लोपः स्यात् तद्धिते स्वरे न त्वाकारे ॥ कन्याया अपत्यमिति एयणोऽपवाद ईनः । यस्येत्यालोपः । ततो यलोपः । णितो वेति णित्वाद्वृद्धिः । कानीनो व्यासः कर्णश्च । अविवाहिताया अपत्यमित्यर्थः ॥ कात्यस्येमे गार्गादिष्यान्तात् णीये यलोपः । कातीयाः ॥ गार्ग्यस्येमे गार्गीयाः । यलोपः ॥ न त्वाकारे इति किम् । गार्ग्यायणः । इह न यलोपः ॥ रैवतिकः । णितो वेति णित्वाद्वृद्धिः । रेवती अश्वपाली मणिपाली द्वारपाली इत्यादि-रेवत्यादयः ॥ नक्षत्रेण युक्तः कालः ॥ तृतीयान्तनक्षत्रशब्दात्प्रत्यया युक्तः काल इत्यर्थः । पुष्येण युक्तं पौषमहः । अण् । तिष्यपुष्ययोर्नक्षत्रार्णाति यलोपः । स्त्रियां अतःत्रण ईप् । पौषी ॥ तिष्येण युक्ता तैषी ॥ क्षत्रशब्दाज्जातावियः । क्षत्रियः । क्षात्रिरन्यः ॥ शुक्रियं हविः ॥ इयः ॥ इन्द्रस्यात्मनो लिङ्गं चिह्नमिति इन्द्रियम् ॥ तेन दीव्यति खनति जयति जितम् । तेनाति तृतीयान्तादिको दीव्यत्यादिष्वर्थेषु । णितो वेति णित्वाद्वृद्धिः । अश्वैः पाशकैर्दीव्यत्याक्षिकः ॥ कुद्दालैः खनति कौद्दालि-

कः । “गोदारणं तु कुहालः” इति हैमः ॥ अक्षैर्जयत्याक्षिकः । अक्षैर्जितम् आक्षिकम् ॥ हलं सीरं वहति हालिकः । इकः ॥ तेनेति तृतीयान्तादिकः संस्कृतेऽर्थे । दध्ना संस्कृतं दाधिकम् ॥ मरीचैः संस्कृतं मारीचिकम् ॥ शब्दं करोति शाब्दिकः ॥ प्रकृतिप्रत्ययाविभागेन शब्दं व्युत्पादयतीत्यर्थः ॥ दडुरं करोति दार्दुरिकः ॥ इह दडुरशब्दः वाद्यभाण्डवाची । कुलाल इत्यर्थः ॥ धर्मं चरति धार्मिकः । सदृत्त इत्यर्थः ॥ अधर्मं चरत्यधार्मिकः । असदृत्त इत्यर्थः ॥ पक्षिणो हन्ति नो वेति टिलोपः । इकः । पाक्षिकः ॥ शकुनं हन्ति शाकुनिकः ॥ तित्तिरिं हन्ति तैत्तिरिकः ॥ मत्स्यं हन्ति मात्स्यिकः ॥ मीनं हन्ति मैनिकः ॥ मृगं हन्ति मार्गिकः ॥ सारङ्गं हन्ति सारङ्गिकः ॥ मयूरं हन्ति मायूरिकः । पुराणमधीते पौराणिकः ॥ इतिहासमधीते वेत्ति वा ऐतिहासिकः ॥ वेदमधीते वेत्ति वा वैदिकः ॥ णितो वेति णित्वाद्बुद्धिः ॥

(तत्त्वदी०)—कानीन इति ॥ व्यासः कर्णश्च । णित्वाद्बुद्धिः ॥ शाकुनिकं इत्यादीनां शकुनीन् हन्तीत्यादि वाक्यम् । ऐतिहासिक इति ॥ इतिहासमधीते ॥

(पीलवादिकर्णादिभ्यः कुणजाहौ पाकमूलयोः) पीलूनां पाकः पीलुकुणः । कर्णस्य मूलं कर्णजाहम् ।

(सुबोधिनी)—पीलवादिकर्णादिभ्यः कुणजाहौ पाकमूलयोः ॥ पीलवाद्विभ्यः कर्णादिभ्यश्च कुणजाहौ प्रत्ययौ स्तः पाकमूलयोरर्थयोः ॥ पाकः परिणामः । मूलमुपक्रमः । पीलु कर्कन्धु शमी करीर बकुल बदर खदिर पीलवादयः । कर्णं आक्षि नख सुख केश पाद गुल्फ भ्रू शृङ्ग दन्त ओष्ठ पृष्ठ कर्णादयः ॥

(तत्त्वदी०)—पाकमूलयोरिति ॥ यथाक्रममनयोरन्वय इत्याशयेनाह—पीलूनां पाक इत्यादि ॥

(पक्षात्तिर्मूले) पक्षस्य मूलं पक्षतिः ॥

(सुबोधिनी)—पक्षात्तिर्मूले ॥ पक्षशब्दात्तिप्रत्ययः स्यात् मूलेऽर्थे ॥ पक्षतिः प्रतिपत् ॥

(चञ्चुचणौ वित्ते) विद्यया वित्तो विद्याचञ्चुः । विद्याचणः ॥

(सुबोधिनी)—चञ्चुचणौ वित्ते ॥ चञ्चुचणौ प्रत्ययौ स्तो वित्तेऽर्थे ॥ वित्तो भोग्यप्रतीतयोरिति निपातनात् दस्तस्येति नत्वं न ॥

(वेः शालशङ्कटौ) विस्तृतम् । विशालम् । विशङ्कटम् ॥

(सुबोधिनी)—वेः शालशङ्कटौ । वेः स्वार्थे एतौ स्तः ॥ विस्तृतम् ॥ विशा-

लम् । विशङ्कटम् । विनङ्गभ्यां नानाजौ न सह ॥ असहार्थे पृथग्भावे वर्तमाना-
भ्यां नानाजौ स्तः । विना । नाना ॥

(विसम्प्रोदः कटः) विकटम् । संकटम् । प्रकटम् । उत्कटम् ॥

(सुबोधिनी)-विसम्प्रोदः कटः ॥ एभ्यः कटप्रत्ययः स्यात् स्वार्थे ॥ विक-
टम् । विकृतम् ॥ संकटम् । संहतम् । संवाध इत्यर्थः ॥ प्रकटम् । प्रज्ञातम् । प्रका-
शते इत्यर्थः ॥ उत्कटमुद्धतम् ॥ लृढशब्दश्चैते कथंचिद्व्युत्पाद्यन्ते ॥

(अलाबूतिलोमाभङ्गाभ्यो रजसि) अलाबूनां रजोऽलाबूकटम् ।
तिलकटम् । उमाकटम् । भङ्गाकटम् ॥

(सुबोधिनी)-अलाबूतिलोमाभङ्गाभ्यो रजसि ॥ एभ्यो रजस्यभिधेये
कटप्रत्ययः स्यात् ॥ रजसो विकारत्वात् विकारार्थे प्रत्ययानामपवादोऽयम् ॥ अला-
बूनां रजः अलाबूकटम् ॥ तिलानां रजः तिलकटम् ॥ उमायाः रजः उमाकटम् ॥
भंगायाः रजः भङ्गाकटम् ॥

(गोष्ठादयः स्थानादिषु पशुनामभ्यः) गवां स्थानं गोगोष्ठम् ।
अश्वगोष्ठम् ॥

(सुबोधिनी)-गोष्ठादयः स्थानादिषु पशुनामभ्यः ॥ पशुनामभ्यो गोष्ठा-
दयः प्रत्ययाः स्युः स्थानादिष्वर्थेषु ॥

(संघाते कटः) अवीनां संघातोऽविकटः ॥

(सुबोधिनी)-संघाते कटः ॥ अप्रसृतावयवसमूहः संघातस्तत्र कटप्रत्ययः ॥
सामूहिकानामपवादोऽयम् ॥

(विस्तारे पटः) अविपटः ॥

(सुबोधिनी) विस्तारे पटः ॥ प्रसृतावयवः समूहो विस्तारस्तत्र पटःप्रत्ययः ॥
सामूहिकानामपवादोऽयम् ॥

(द्वित्वे गोयुगः) द्वावुष्टौ उष्ट्रगोयुगम् ॥

(सुबोधिनी)-द्वित्वे गोयुगः ॥ प्रकृत्यर्थस्य द्वित्वे द्योत्ये गोयुगप्रत्ययः स्यात् ॥
उष्ट्रगोयुगम् ॥ द्वयं युगमित्यादिवत् द्व्यवयवसंघातप्राधान्यादेकवचनमित्यर्थः ॥

(षट्त्वे षड्गवः) अश्वषड्गवम् ॥

(सुबोधिनी) षट्त्वे षड्गवः ॥ षट्त्वे वाच्ये षड्गवप्रत्ययः स्यात् ॥ अश्वानां षट्त्वम् अश्वषड्गवम् । अवयवसंवातस्य प्राधान्यादेकवचनम् ॥

(तत्त्वर्दा०)-अश्वषड्गवमिति षट् ॥ अश्व इत्यर्थः ॥

(स्नेहे तैलः) तिलतैलम् । सर्षपतैलम् ॥

(सुबोधिनी)-स्नेहे तैलः ॥ स्नेहे वाच्ये तैलप्रत्ययः ॥ तिलानां स्नेहः तिल-
तैलम् ॥ सर्षपाणां स्नेहः सर्षपतैलम् ॥

(भवने क्षेत्रे शाकटशाकिनौ) इक्षूणां भवनं क्षेत्रम् इक्षुशाकटम् ।
इक्षुशाकिनम् ॥

(सुबोधिनी)-भवने क्षेत्रे शाकटशाकिनौ ॥ भवने क्षेत्रे इत्यर्थे शाकट-
शाकिनौ प्रत्ययौ भवतः ॥

(अवात्कुटारकटौ) अवाचीनोऽवकुटारः । अवकटः ॥

(सुबोधिनी)-अवात् कुटारकटौ ॥ अवशब्दात् कुटारकटौ प्रत्ययौ भवतः
अवाचीने हीनेऽर्थे अवकुटारावकटशब्दौ वेदे प्रतिष्ठौ ॥

(नासिकाया नते संज्ञायां टीटनाटभ्रटा अवात्) नासिकाया
नतम् अवटीटम् । अवनाटम् । अवभ्रटम् । तद्योगान्नासिकाऽप्यवटीटा ।
पुरुषोऽवटीटः ॥

(सुबोधिनी)-नासिकाया नते संज्ञायां टीटनाटभ्रटा अवात् ॥ नासि-
कासाधनके नमने वर्तमानादवशब्दादेते प्रत्ययाः स्वार्थे संज्ञायां वाच्यायाम् ॥ नत-
मिति नपुंसके भावे क्तः । नमनं नीचैस्त्वम् । कथं तर्हि नासिकायां पुरुषे चावटी-
टशब्दप्रयोग इत्यत आह-तद्योगादिति ॥

(नेर्विडविरीसौ) निविडम् । निविरीसम् ॥

(सुबोधिनी)-नेर्विडविरीसौ ॥ उक्तेऽर्थे निशब्दान्नासिकाया नतेऽभिधेये
विडविरीसौ प्रत्ययौ स्तः ॥

(इनपिटकाः प्रत्यया नेश्चिकचिचिकादेशाः) चिकिनम् ।
चिपिटम् । चिक्कम् ॥

(सुबोधिनी)-इनपिटकाः प्रत्यया नेश्चिकचिचिकादेशाः ॥ उक्तेऽर्थे

नासिकाया नतेऽभिधेये इनापिटकाः प्रत्ययाः स्युः॥ निशब्दस्य चिकचिकिका यया-
क्रममादेशश्च ॥

(तत्त्वदी०) इनापिटका इति यथाक्रमं प्रत्ययत्रयम् आदेशत्रयं च बोध्यम् ॥

(क्लिन्नस्य चिल्पिल्बुलो लः प्रत्ययोऽस्य चक्षुषी इत्यर्थे)
क्लिन्ने चक्षुषी अस्य चिल्लः पिल्लः । बुल्लः ॥

(सुबोधिनी)—क्लिन्नस्य चिल्पिल्बुलोलः प्रत्ययोऽस्य चक्षुषी इत्यर्थे।
अस्य चक्षुषी एतस्मिन्नर्थे क्लिन्नशब्दाल्लप्रत्ययः स्यात् क्लिन्नस्य चिल् पिल्ल बुल्ल
आदेशाश्च ॥ कथं तर्हि । “ स्युः क्लिन्नाक्षे बुल्लचिल्लपिल्लाः क्लिन्नेऽक्षिण चाप्यमी”
इत्यमरः । इति चेत् अत्राहुः । पुरुषे व्युत्पादितानां तदवयवे लक्षणा बोध्याऽत्र ॥

(उपाधिभ्यामासन्नारूढयोस्त्यकः) पर्वतस्यासन्ना भूमिरुप-
त्यका । आरूढा अधित्यका ॥

(सुबोधिनी)—उपाधिभ्यामासन्नारूढयोस्त्यकः ॥ उपाधिभ्यां त्यकः
प्रत्ययः स्यात् ॥ आसन्नं समीपम् । आरूढमुच्चस्थानम् । तत्र संज्ञायाम् ।
पर्वतस्यासन्नं स्थलमुपत्यका । आरूढस्थलमधित्यका । क्षिपकादित्वात् काप्यल
इतीत्वं न ॥

(कर्मणष्टो घटते इत्यर्थे) कर्मणि घटते कर्मठः ॥

(सुबोधिनी)—कर्मणष्टो घटते इत्यर्थे ॥ सप्तम्यन्तात् कर्मन्शब्दात् ठप्रत्ययः
स्यात् घटते चेष्टते इत्यर्थे । ‘नो लोपः’ इति नलोपः । “कर्मन्शूरस्तु कर्मठः” इत्यमरः ॥

(साक्षाद्दृष्टि संज्ञायां ङिनिः) साक्षाद्दृष्टा साक्षी ।

(सुबोधिनी)—साक्षाद्दृष्टि संज्ञायां ङिनिः ॥ द्रष्टव्यं साक्षादित्यङ्ययात्
ङिनिः स्यात् संज्ञायामर्थे ॥ ङित्वाङ्लोपः । इनामिति दीर्घः । साक्षी ॥

(इष्टादिभ्य इनिरनेनेत्यर्थे) इष्टमनेन इष्टी । अधीती । हैयङ्ग-
वीनं श्रोत्रियः क्षेत्रियोऽनुपदी इत्यादयो निपात्याः । ह्योगोदोहोद्वयं
हैयङ्गवीनम् । छन्दोऽधीते श्रोत्रियः परक्षेत्रे चिकित्स्यः क्षेत्रियः ।
अनुपदमन्वेष्टाऽनुपदी ॥

(सुबोधिनी)—इष्टादिभ्य इनिरनेनेत्यर्थे ॥ एभ्य इनिप्रत्ययः स्यात् अने-
नेत्यर्थे ॥ अधीतमनेनेति अधीती ॥ हैयङ्गवीनं श्रोत्रियः क्षेत्रियोऽनुपदी इत्यादयो

निपात्याः ॥ दुह्यंत इति दोहः क्षीरम् । ह्योगोदोहस्य विकार इति ह्योगोदोहस्य
हियङ्गुरादेशो विकारार्थे ईनप्रत्ययश्च निपात्यते । णितो वेति णित्वावृद्धिः । 'वोऽ-
व्यस्वरे' इत्यव् । ह्येङ्गवीर्णं नवनीतम् ॥ छन्दसः श्रोत्रभावो निपात्यते 'तदधीते'
इत्येतस्मिन्नर्थे इयप्रत्ययश्च । णितो वेति वृद्ध्यभावः । श्रोत्रियः ॥ परक्षेत्रशब्दात्
सप्तम्यन्तात् इयप्रत्ययः परशब्दलोपश्च निपात्यते । क्षत्रियो व्याधिः शरीरा-
न्तरे चिकित्स्यः । अप्रतीकार्य इत्यर्थः ॥ अनुपदशब्दादन्वेषरि इन् प्रत्ययो निपा-
त्यते । पदस्य पश्चादनुपदम् ॥

(आख्याताव्ययसर्वादिष्टेः प्रागकः) पचताकि । उच्चकैः ।
नीचकैः । सर्वकः । अयकम् । असकौ । त्वकम् । अहकम् ॥

(सुबोधिनी)-आख्याताव्ययसर्वादिष्टेः प्रागकः ॥ एषां टेः प्राक् अक-
प्रत्ययः स्यात् स्वार्थे ॥ अन्त्याङ्कार उच्चारणार्थः ॥

(त्यतनौ) भवाद्यर्थे त्यतनौ प्रत्ययौ स्तः अव्ययात् ॥ कुत्र भवः
कुत्रत्यः । कुतस्त्यः । अमात्यः । इहत्यः ॥ अव्ययस्य तद्धितयस्व-
रयोऽष्टिलोपः ॥ बहिर्भवो बाह्यः । स्वः स्वर्गस्तत्र भवः सौवः ।
पौनःपुन्यम् । पौनःपुनिकः ॥

(सुबोधिनी)-त्यतनौ ॥ भवाद्यर्थे एतौ स्तः ॥ अमेहकृतसूत्रेभ्य एव त्यः ।
अमाऽन्तिकसहार्थयोः । अमाभवः अमात्यः ॥

(दक्षिणापश्चात्पुरसस्त्यण्) दाक्षिणात्यः । पाश्चात्यः । पौरस्त्यः ।
ऐषमस्त्यम् । ऐषमस्तनम् ॥

(सुबोधिनी)-दक्षिणापश्चात्पुरसस्त्यण् ॥ ऐष्यस्त्यण् स्यात् भवाद्यर्थे ॥
दक्षिणेत्यादन्तमव्ययम् । दक्षिणा भवः दाक्षिणात्यः ॥ ऐषमोह्यस्त्वस्त्वो वा त्यः ।
पक्षे तनः । अत्र वर्षे ऐषमः । अतीतेऽहि ह्यः । आगामिदिने श्वः ॥

(श्वसस्तिकण्वा) शौवस्तिकम् । अद्यतनः । ह्यस्तनः । श्वस्तनः ।
सनातनः । सदातनः । पुरातनः । दोषातनः । सायंतनः । चिरंतनः ।
प्राक्तनः ॥

(सुबोधिनी) श्वसास्तिकण्वा ॥ श्वसव्ययात्तिकणपि स्यात् ॥ इवो भव-
मिति द्वारादित्वात् युडागमवृद्धी । शौवस्तिकम् ॥ कालबाह्येभ्योऽव्ययेभ्यः सायं चि-

रं प्राह्मेप्रगे इति चतुर्थ्यश्च तनः स्यात् ॥ दोषेति रात्रौ । दोषा भवः दोषातनः ॥ प्राह्मेतनः ॥ प्रगे प्रातर्भवः प्रगेतनः । सप्तम्या अलुक् उभयत्र ॥ स्यतेर्घञि आतो युगिति युकि कृते सायशब्दोऽकारान्तो दिवसावसाने रूढः तस्य चिरशब्दोऽप्यदन्तस्यापि प्रत्ययसंनियोगेन मान्तत्वं प्राह्मप्रगयोरदन्तत्वं च निपात्यते इति वार्तिककृन्मतम् । भाष्ये तु सायं चिरं च मान्तमव्ययं स्वीकृतम् ॥

(तत्त्वदी०)-शौवस्तिकमिति ॥ श्वो भवमिति विग्रहः । द्वारादित्वाद्द्वकारात्पूर्वयुटि कृते पश्चाद्वृद्धिः ॥ प्राह्मेतन इति ॥ एदन्तत्वं निपातनात् ॥

(स्वार्थेऽपि) उक्ता वक्ष्यमाणाश्च प्रत्ययाः स्वार्थे स्युः ॥ देवदत्त एव दैवदत्तकः । चोर एव चौरः । वय एव वायसः । रक्ष एव राक्षसः । चत्वारो वर्णाश्चातुर्वर्ण्यम् । समीपमेव सामीप्यम् । चत्वारो वेदाश्चातुर्वेद्यम् । प्रज्ञ एव प्राज्ञः । चातुराश्रम्यम् । त्रैलोक्यम् । अनन्त एवानन्त्यम् । आवसथ एवावसथ्यम् । इतिह एव ऐतिह्यम् । भेषजमेव भेषज्यम् ॥

(सुबोधिनी)-स्वार्थेऽपि ॥ प्रकृत्यर्थेऽप्यणादयः स्युः ॥ देवदत्त एव दैवदत्तकः । णितो वेति णित्वाद् वृद्धिः ॥ चोर एव चौरः ॥ वय एव वायसः ॥ रक्ष एव राक्षसः । अण् ॥ चत्वारश्च ते वर्णाश्च चतुर्वर्णाः चतुर्वर्णा एव चातुर्वर्ण्यम् । ण्यः ॥ चतुरो वेदानधीते इति तद्धितार्थे द्विगुः । तमधीत इत्यर्थेऽण् तस्य लुक् च । चतुर्वेद एव चातुर्वेद्यः । ण्यः ॥ उभयत्र वृद्धिः ॥ चत्वारश्च ते वेदाश्च चतुर्वेदाः चतुर्वेदा एव चातुर्वेद्यमिति वा ॥ प्रज्ञ एव प्राज्ञः ॥ अण् ॥ चत्वार आश्रमा एव चातुराश्रम्यम् । ण्यः ॥ त्रयश्च ते लोकाश्च त्रिलोकाः त्रिलोका एव त्रैलोक्यम् ॥ अनन्त एव आनन्त्यः । ण्यः ॥ आवसथ एवेति उपसर्गे वसेत्यप्रत्ययः आवसथ्यं गृहम् । ण्यः ॥ इतिहेति निपातसमुदायः । ऐतिह्यम् । ण्यः ॥ भिषज्यतेः कण्ठादियगन्तात् क्तिप् । भिषक् । भिषजामिदं भेषजम् । अणि निपातनादेकारः ॥ भेषज्यम् । ण्यः ॥

(तत्त्वदी०)-स्वार्थेऽपीति ॥ वय एव वायस इति । स्वार्थिकाः प्रकृतितो लिङ्गवचनानि न व्यभिचरन्तीत्यस्यौत्सर्गिकत्वाल्लिङ्गविपर्ययः ॥

(भागरूपनामभ्यो धेयः) भाग एव भागधेयम् । नामधेयम् । रूपधेयम् ॥

(सुबोधिनी)-भागरूपनामभ्यो धेयः ॥ अभ्यो धेयप्रत्ययः स्यात्स्वार्थे ॥ “दैवं दिष्टं भागधेयं भाग्यं स्त्री निपातीर्षधिः” इति “आख्याद्वे अभिधानं च नामधेयं च नाम च” इति चामरः ॥

(देवात्तः) देव एव देवता ॥

(सुबोधिनी)-देवात्तः ॥ देवशब्दात्तत्प्रत्ययः स्यात् स्वार्थे ॥ तान्तं स्त्रियाम् ॥

(मृदस्तिकः) मृदेव मृत्तिका ॥

(सुबोधिनी)-मृदस्तिकः ॥ मृदशब्दात्तिकप्रत्ययः स्यात् स्वार्थे ॥

(सस्नौ प्रशंसायाम्) प्रशस्ता मृत् मृत्सा । मृत्स्ना ॥

(सुबोधिनी)-सस्नौ प्रशंसायाम् ॥ रूपप्रत्ययस्यापवादौ । मृदः सस्नौ प्रत्ययौ स्तः प्रशंसायामर्थे ॥ “मृन्मृत्तिका प्रशस्ता तु मृत्सा मृत्स्ना च मृत्तिका” इत्यमरः ॥

(अणीनयोर्युष्मदस्मदोर्युष्माकास्माकौ) युवयोर्युष्माकं वाऽयं यौष्माकः । यौष्माकीणः । आवयोरस्माकं वाऽयम् आस्माकः । आस्माकीनः ॥

(सुबोधिनी)-अणीनयोर्युष्मदस्मदोर्युष्माकास्माकौ ॥ एतयोर्द्वित्वे बहुत्वे च वर्तमानयोर्युष्माकास्माकावादेशौ स्तः अणीनयोः परतः ॥

(तत्त्वदी०)-अणीनयोरिति ॥ आदेशे यथासंख्यं न तु प्रत्यये ॥

(एकत्वे तवकममकौ) तवायं तावकः । ममायं मामकः । तावकीनः । मामकीनः ॥

(सुबोधिनी)-एकत्वे तवकममकौ ॥ एकत्वे वर्तमानयोर्युष्मदस्मदोस्तवकममकावादेशौ स्तः अणीनयोः परतः ॥

(वत्तुल्ये) सादृश्येऽर्थे वत्प्रत्ययः ॥ चन्द्रेण तुल्यं चन्द्रवत् । ब्राह्मणवत् । क्षत्रियवत् । मथुरायामिव मथुरावत् । पाटलिपुत्रे इव प्राकारः पाटलिपुत्रवत् । चैत्रस्येव चैत्रवत् मैत्रस्य गृहम् ॥

(सुबोधिनी)-वत्तुल्ये ॥ तुल्यते सादृश्येनोन्मीयते ज्ञायते इति तुल उन्माने अस्मात् क्यप् तुल्यम् । यद्वा तोलनं तुला । जेरभावे भिदाद्यङ् । तुलया संमितं तुल्यम् । कारकादिति ण्यः । णितो वेत्यणिच्चम् । तृतीयान्तात् सप्तम्यन्तात् षष्ठ्यन्ताच्च वत्प्रत्ययः स्यात् तुल्ये सादृश्येऽर्थे ॥ ब्राह्मणेन तुल्यं ब्राह्मणवदधीते ॥ तृतीयान्तात् तु क्रियातुल्ये एव गुणतुल्ये माभूत् । पुत्रेण तुल्यः स्थूलः ॥ द्रव्यतुल्येऽपि न । गवा तुल्यो गवयः ॥ सप्तम्यन्तात् षष्ठ्यन्ताच्च क्रियातुल्येऽपि भवतीत्यर्थः । मथुरावत् पाटलिपुत्रे प्राकारः मथुरायां यादृशः प्राकारस्तादृश पाटलिपुत्रेः इत्यर्थः ॥

(तत्त्वदी०)-तत्तुल्ये इति ॥ अत्र क्रियाग्रहणमनुवर्तते । तच्च तुल्येन संबध्यते । तेन तुल्यायां क्रियायामित्यर्थो लभ्यते । तोलनं तुला तथा संमितमिति विग्रहे कारकादिति प्यप्रत्यये गितो वेति णिच्वाभावाद्बृद्ध्यभावः । चतुर्वदित्यादिनिर्देशात् क्रियासादृश्याभावेऽपि षष्ठ्यन्तात्सप्तम्यन्ताच्च भवति इत्याशयेनाह-मथुरावदित्यादि ॥ योगविभागान्महानसवदित्यादावक्रियासाम्येऽपि भवति ॥

(अर्हेऽपि) विधिर्महति विधिवत् ॥

(सुबोधिनी)-अर्हेऽपि ॥ अर्हेऽर्थेऽपि द्वितीयान्ताद्वा स्यात् क्रियातुल्ये ॥ विधिर्महति विधिवत्पूज्यते । विधानं विधिः ॥ अर्हतीति अर्हः पचाद्यः ॥

(भावे तत्त्वयणः) शब्दस्य प्रवृत्तिनिमित्तं भावस्तत्र वाच्ये एते स्युः ॥ तान्तं स्त्रियाम् । त्वान्तं क्लीबम् । ब्राह्मणता ब्राह्मत्वम् ब्राह्मण्यम् ॥ शुक्लता । शुक्लत्वम् । शौक्ल्यम् ॥ वैदुष्यम् ॥

(सुबोधिनी)-भावे तत्त्वयणः ॥ तश्च त्वश्च यण् च ते तत्त्वयणः । भावे तत्त्वयणः प्रत्यया अणादयश्च स्युः ॥ भावशब्दोऽनेकार्थवचनः । अभिप्राये यथा अयं भावः । पदार्थमात्रं यथा । विचित्रा भावशक्तयः । शृंगारादिषु यथा । स्थायिभावः संचारिभावः । प्रवृत्तिनिमित्ते धात्वर्थमात्रे च भावः । तेष्वत्र कस्य ग्रहणमाउच्यते । प्रवृत्तिनिमित्तवचनस्य भावस्यात्र ग्रहणम् । भवन्ति शब्दा अनेनेति व्युत्पत्तेः । अभिप्रायादिवचनस्यात्र अग्रहोऽनभिधानात् । तथा च सिद्धान्तकौमुद्यां प्रकृतिजन्यबोधे प्रकारो भाव इति । उक्तं च हरिटीकायाम् । कृत्तद्धितसमासेभ्यः संबन्धाभिधानं भावप्रत्ययेनेति । तेन पाचकत्वमित्यत्र कर्तृत्वरूपः सम्बन्धः । औपगवत्वमित्यत्र जन्यत्वरूपः सम्बन्धः । राजपुरुषत्वमित्यत्र स्वत्वरूपसम्बन्धः ॥ तत्प्रत्ययान्तं स्त्रीलिङ्गम् । त्वप्रत्ययान्तं नपुंसकम् । यणन्तमुभयत्र । मैत्र्यं मैत्रीत्यादि । ब्राह्मणस्य भावः । यस्येत्यलोपः । ब्राह्मण्यम् । शुक्लाया भावः त्वतलोर्गुणवचनस्येति पुंवद्भावः । शुक्लत्वम् ॥

(तत्त्वदी०)-भावे तत्त्वयण इति ॥ तश्च त्वश्च यण् च ते ॥ भावशब्दोऽभिप्रायाद्यनेकार्थोऽप्यत्र प्रवृत्तिनिमित्तवचन एव गृह्यते न त्वभिप्रायाद्यर्थः । प्रवृत्तिनिमित्तभिन्नानामनभिधानादित्याशयेनाह-शब्दस्येत्यादि ॥ प्रवृत्तेर्निमित्तं प्रवृत्तिनिमित्तं तस्मिन् प्रत्यया इत्यर्थः । अणन्तमुभयत्र । मैत्र्यम् । मैत्री ॥

(कर्मण्यपि) ब्राह्मणस्य कर्म ब्राह्मण्यम् । राज्यम् । स्तैन्यम् ॥

(सुबोधिनी)-कर्मण्यपि ॥ कर्मण्यर्थेऽपि तत्त्वयणः प्रत्यया अणादयश्च स्युः ॥ राज्ञो भावः कर्म वा नो वेति टिलोपः । राज्यम् । यण ॥ स्तेनस्य चोरस्य भावः कर्म वा स्तैन्यम् । यण ॥

(तत्त्वदी०)-कर्मण्यपीति ॥ अत्र क्रियानुवृत्तेः क्रियायामित्यर्थः ॥

(लोहितादेर्डिमन् भावे वा) लोहितिमा । लोहितता । लोहितत्वम् । लौहित्यम् । अणिमा । लघिमा । महतो भावो महिमा ॥

(सुबोधिनी)-लोहितादेर्डिमन् भावे वा ॥ लोहितादेर्गणात् डिमन् प्रत्यय-स्तादयश्च भावे ॥ लोहितस्य भावः । डिच्वाट्टिलोपः । लोहितिमा ॥ अणोर्भावः अणिमा ॥ लघोर्भावः लघिमा ॥ महतो भावः । टिलोपः । महिमा ॥

(तत्त्वदी०)-लौहितिमेति ॥ लोहितस्य भाव इत्यर्थः ॥

(भावेऽणपि) लाघवम् । गौरवम् । यौवनम् । शैशवम् । मौनम् । हौत्रम् । औद्गात्रम् ॥

(सुबोधिनी)-भावेऽणपि ॥ अण् प्रत्ययोऽपि स्यात् भावे ॥ गुरोर्भावो गौरवम् । 'वोऽव् यस्वे' इत्यव् ॥ यूनो भावः नो वेति टिलोपो न । यौवनम् ॥ शिशोर्भावः शैशवम् ॥ मुनेर्भावः मौनम् ॥ हांतुर्भावः हौत्रम् ॥ उद्गातुर्भावः औद्गात्रम् ॥

(तत्त्वदी०)-लाघवमिति ॥ लघोर्भाव इति विग्रहः ॥

(ऋ र इमनि) हसादेर्लघोर्ऋकारस्य रेफो भवति इमनि इष्टेयसो-श्च ॥ पृथोर्भावः प्रथिमा । प्रदिमा । ऋशिमा । द्रदिमा ॥ लघोः किम् । कृष्णिमा ॥ हसादेः किम् । ऋजिमा ॥

(सुबोधिनी)-ऋ र इमनि ॥ ऋ इति षष्ठ्यन्तं सांकेतिकम् ॥ पृथोर्भावः ॥ टिलोपः रत्वम् प्रथिमा । अणापि । पार्थवम् । मृदोर्भावः अदिमा, मार्दवम् ॥ कृशस्य भावः ऋशिमा ॥ दृढस्य भावः द्रदिमा ॥ कृष्णस्य भावः कृष्णिमा । लघोरभावान्न रत्वम् ॥ ऋजोर्भावः ऋजिमा । हसादित्वाभावान्न रत्वम् ॥

(तत्त्वदी०)-ऋ र इमनि ॥ प्रयोगानुसरणमेव हसादेर्लघोरिति व्याख्याने शरणम् ॥

(बहोर्लोपो भू च बहोः) बहोः परेषामिमनादीनामिवर्णस्य लोपो बहोर्भूरादेशश्च ॥ बहोर्भावो भूमा ॥

(सुबोधिनी)-बहोर्लोपो भू च बहोः ॥ बहुरुदन्तः । शेषं सुगमम् ॥

(तत्त्वदी०)-बहोरिति ॥ बहोरिति पञ्चम्यन्तम् । ततश्च पञ्चमीनिर्दिष्टत्वाल्लोप इव-
र्णस्यैवेत्याशयेनैवर्णस्येत्युक्तम् । पुनर्ग्रहणात् बहोर्भूस्थानित्वम् ॥

(स्तेनाद्यो नलोपश्च) स्तेनस्य कर्म भावो वा स्तेयम् ॥

(सुबोधिनी)-स्तेनाद्यो नलोपश्च ॥ स्तेनशब्दाद्यप्रत्ययः स्याद्भावे कर्मणि
चार्थे नलोपश्च ॥ स्तेन चौर्थे । पचाद्यः । स्तेयं चौर्थम् ॥

(समूहेऽर्थेऽपि) मयूराणां समूहो मायूरम् । काकम् । क्षेत्रम् ।
कैदारिकम् । गाणिक्यम् । तद्धितयस्वरयोः पुंवत् । हास्तिकम् । गार्भिण-
म् । ग्रामता । जनता । बन्धुता । पाश्या । वात्या । खल्या । गव्या ।
वार्धकम् । कैदार्यम् । कावचिकम् । ब्राह्मण्यम् । वाडव्यम् । माणव्यम् ।
गजता । सहायता ॥

(सुबोधिनी)-समूहेऽर्थेऽपि ॥ समूहेऽर्थेऽपि अणादयः प्रत्ययाः स्युः ॥ मयूरा-
णां समूहः अण् । मायूरम् ॥ काकानां समूहः काकम् ॥ क्षेत्राणां समूहः क्षेत्रम् ॥
कैदाराणां समूहः । इकः । णितो वेति णित्वाद्बुद्धिः । कैदारिकम् । गाणिकानां समू-
हः । यण् गाणिक्यम् ॥ हस्तिनां समूहः । इकः । नो वेति टिलापः । हास्तिकम् ।
गर्भिणीनां समूहोऽण् । यस्य लोप इति लोपः । गार्भिणम् नो वेति टिलोपाऽभावो-
ऽञ्च ॥ ग्रामाणां समूहः । तः । ग्रामता ॥ जनानां समूहो जनता ॥ बन्धूनां
समूहो बन्धुता ॥ पाशानां समूहः । यण् । पाश्या ॥ वातानां समूहो वात्या ॥
खलानां समूहः खल्या । णितो वेति न वृद्धिः ॥ गवां समूह गव्या । 'वोऽव् यस्वरे'
इत्यव् ॥ वृद्धानां समूहः । कः । णितो वेति णित्वाद्बुद्धिः । वार्धकम् ॥ कैदाराणां समूहः ।
यण् । कैदार्यम् ॥ कवचिनां समूहः । इकः । कावचिकम् ॥ ब्राह्मणानां समूहः ।
यण् । ब्राह्मण्यम् ॥ वाडवानां समूहो वाडव्यम् ॥ माणवानां समूहो माणव्यम् ॥
गजानां समूहः । तः । गजता ॥ सहायानां समूहः सहायता ॥

(तत्त्वदी०)-पाशयेति ॥ पाशानां समूह इति विग्रहः । स्त्रीत्व लोकात् ॥

(पश्वा द्वण्) पशूनां समूहः पार्श्वम् । साक्तुकम् । धैनुकम् । रथ्या ॥

(सुबोधिनी)-पश्वा द्वण् ॥ पशुशब्दात् द्वण् प्रत्ययः स्यात् समूहे । डित्वा-
ट्टिलोपः ॥ पशूनां समूहः पार्श्वम् ॥ साक्तूनां समूहः साक्तुकम् ॥ धेनूनां समूहः धैनु-
कम् ॥ रथानां समूहः । यण् । णितो वेति न वृद्धिः । रथ्या ॥

(तत्त्वदी०)-पार्श्वमिति ॥ डित्वाट्टिलोपः ॥

(खलगोरथेभ्य इनित्रकट्याः) खलिनी । गोत्रा । रथकट्या ॥

(सुबोधिनी)--खलगोरथेभ्य इनित्रकट्याः ॥ खलादिभ्यः क्रमात् एते स्युः ॥
खलानां समूहः । त्रण इतीप् । खलिनी ॥ गवां समूहो गोत्रा ॥ रथानां समूहो रथकट्या ॥

(तत्त्वदी०)--खलगोरथेभ्य इति ॥ यथासंख्यं प्रत्ययाः ॥ खलिनीति ॥ खलानां
समूहः । एवमन्यत्रापि ॥

(हिते च) सूर्याय हितः सूरियः । आत्मनीनः । विश्वजनीनः ॥
मातृभोगीणः । अपूपाय हितम् अपूप्यम्--अपूपीयम् । आमिक्ष्यम्--
आमिक्षियम् । शङ्क्यम् । गव्यम् । हविष्यम् । खल्यम् । यव्यम् ॥

(सुबोधिनी)--हिते च ॥ अणादयः प्रत्यया हितेऽर्थे च स्युः ॥ सूर्याय हित इति
सूर्यागस्त्ययोरीये ईपि चेति यलोपः सूरियः । णीयः ॥ आत्मने हितः । नो वेत्यस्य
टिलोपो न । आत्मनीनः । ईनः ॥ विश्वजनाय हितः विश्वजनीनः । कर्मधारयादेवे-
ष्यते । विश्वस्य जनः सर्वसाधारणो वेद्यादिरिति तत्पुरुषे विश्वो जनोऽस्येति बहुव्रीहौ
च विश्वजनाय हितं विश्वजनीयम् । णीय एव । मातृभोगः शरीरं मातृभोगः । मातृ-
भोगाय हितः मातृभोगीणः । णत्वम् । 'भोगः सुखे रूपादिभृतावहेश्च फणकाययोः'
इत्यमरेण यद्यप्यहेरित्युक्तं तथापि प्रयोगबाहुल्याभिप्रायम् । तच्छाक्तिस्तु शरीरमात्रे-
ऽप्यस्ति इत्याकरः ॥ अपूपेभ्यो हितम् अपूप्यं चूर्णम् । ण्यः । णितो वेति न वृद्धिः ॥
अपूपीयः । णीयः ॥ आमिक्षायै हितं ण्यणीयौ । आमिक्ष्यम्--आमिक्षियम् । 'हविः
सान्नाय्यमामिक्षा शृतोष्णक्षीरजं दधि' इति हैमः ॥ आमीयते क्षिप्यते दधि यत्र सा
आमिक्षा ॥ शङ्कं हितं शङ्क्यम् । ण्यः । णितो वेति न वृद्धिः । वोऽवित्यव् ॥ गवे
हितं गव्यम् ॥ हविषे हितं हविष्यम् ॥ खलाय हितं खल्यम् । यवेभ्यो हितं यव्यम् ॥

(तत्त्वदी०)--सूरिय इति ॥ सूर्यागस्त्ययोरितीये यलोपः ॥

(शुनो वस्य उर्वा च दीर्घः) शुने हितं शून्यम् शून्यम् ॥

(सुबोधिनी)--शुनो वस्य उर्वा च दीर्घः ॥ श्वन्शब्दस्य वकाराकारयोर्लृप्तं
भवति उतश्च वा दीर्घः । नो वेति टिलोपो न भवति वाच्यस्य व्यवस्थार्थत्वात् ॥
शून्यम् । शून्यम् ॥

(ऊधसो नङ्) ऊधन्यः ॥

(सुबोधिनी)--ऊधसो नङ् ॥ ऊधस्शब्दस्य नडादेशो भवति ॥ ङित्त्वादन्तस्य
स्थाने नङ् । अकार उच्चारणार्थः ॥ ऊधसे हितः । णितो वेति न वृद्धिः । ऊधन्यः ॥

(तत्त्वदी०)--ऊधन्य इति ऊधसे हितः ॥

(अजाविभ्यां थ्यः) अजथ्या । अविथ्या ॥

(सुबोधिनी)-अजाविभ्यां थ्यः ॥ आभ्यां थ्यप्रत्ययः त्याङितेऽर्थे ॥ अजे-
भ्यः अजाभ्यो वा हिता अजथ्या । थ्यप्रत्ययस्य तरादौ षाठात् पुंवद्भावे रूपं तुल्यम् ।
अविभ्यो हिता अविथ्या ॥ सर्वस्मै हितं सार्वम् । अण् । सार्वीयम् । गीयः । वृद्धिः ॥

(तत्त्वदी०)-अजथ्येति ॥ अजायै हिता ।

(अस्त्यर्थे मतुः) नान्नः ॥ गावोऽस्यास्मिन्वा सन्ति गोमान् ।
श्रीर्विद्यतेऽस्य श्रीमान् । विदुष्मान् । गोमती ॥

(सुबोधिनी)-अस्त्यर्थे मतुः ॥ प्रथमान्तान्नाम्नो मतुप्रत्ययो भवति अस्यास्ती-
त्यर्थे अस्मिन्नस्तीत्यर्थे च ॥ उद्दिष्टात्पुंसि त्रितो नुमात नुम् । स्त्रिणां चष्ट्रित
इतीप् । क्लीबे शौ नुम् । “भूमनिन्दाप्रशंसासु नित्ययोगेऽतिशयने ॥ संबन्धेऽस्ति-
विवक्षायां भवन्ति मत्विनादयः ॥ १ ॥” अस्तीत्यस्य विवक्षायां ये मत्वादयः प्रत्यया
विधीयन्ते ते भूमादिषु विषयेषु भवन्ति भूमा बहुत्वम् यथा गावोऽस्यास्मिन्वा सन्ति
स गोमान् ॥ निन्दायां यथा । ककुदावर्तिनी कन्या ॥ प्रशंसायां यथा । रूप-
वान् ॥ नित्ययोगे यथा । क्षीरिणः वृक्षाः ॥ अतिशयने यथा । उदरिणी कन्या ॥
संबन्धः संसर्गः । संयोग इति यावत् । तत्र यथा । दण्डी पुरुषः ॥ श्रीरस्ति अस्या-
स्मिन्वा श्रीमान् ॥ विद्वांसोऽस्यास्मिन्वा सन्ति वसोर्व उरित्युत्वे षत्वम् । विदुष्मान्
देशः ॥ ष्ट्रित इतीप् । गोमती ॥

(तत्त्वदी०)-अस्त्यर्थे मत्पुरिति ॥ अस्तीत्यत्र लिङ्गवचने अविवक्षिते । कालस्तु विवक्षितः ।
तथा चास्तिकर्तृभूतादुक्तान्नाम्नः भूमादावार्थे मतुप्रत्ययः । अस्तीत्यनेन स्वाम्याधारगोराक्षेपः । एवंच
प्रथमान्तान्नाम्नोऽस्तिकर्तुरस्यास्मिन्नित्यर्थे मत्पुरिति पर्यवसितोऽर्थः । उक्तं च । “भूमनिन्दा-
प्रशंसासु नित्ययोगेऽतिशयने । संसर्गेऽस्तिविवक्षायां जायन्ते मत्विनादयः ॥” अत्र दीक्षिताः ।
अस्तिविवक्षायां ये मत्वादयो विधीयन्ते ते भूमादिषु विषयेषु भवन्तीति वार्तिकार्थः ॥ भूमा
बहुत्वम् । तच्चापेक्षा यस्य यावता तस्य तावता बोध्यम् । भूम्नि गोमान् ॥ निन्दायां ककुदाव-
र्तिनी कन्या ॥ प्रशंसायां रूपवान् ॥ नित्ययोगे क्षीरिणो वृक्षाः ॥ अतिशयने उदरिणी
कन्या ॥ संसर्गे दण्डी संसर्गः संयोगः तेन संयुक्त एव न तु गृहावस्थितोऽपि दण्डः एतेन
एतदुदाहृत्य अस्त्यर्थोदाहरणं चोक्तमित्युक्तवन्तो वासुदेवादयो निरस्ताः । यद्यपि यद्यस्य
तत्तस्मिन्नपि यद्यस्मिन् तत्तस्य भवत्येवेत्युभयनिर्देशो व्यर्थस्तथापि वृक्षवान्पर्वतः पुत्रवांश्चैत्र
इत्यत्र पर्वते वृक्षसंबन्धस्य चैत्रे पुत्राधारत्वस्य चासत्त्वादुभयनिर्देशः । असन्निहितपुत्रस्यापि
पुत्रत्वमिति प्रतीतेः सामीपिकाधारत्वस्य विवक्षणादिति ॥

(अइकौ च मत्वर्थे) नाम्नः अः इकस्त्वदन्तात् ॥ अर्शसः ॥
वैजयन्तः । दण्डिकः । धनिकः ॥

(सुबोधिनी)--अइकौ च मत्वर्थे ॥ प्रत्ययभ्रमनिरासाय संधिरत्र न कृतः ॥
अइकाविति निर्देशेन समासे संहिताया अनित्यत्वं ज्ञापितम् । तेन पदान्तानां समा-
नानामृतीत्यनेन सप्तऋषीणामित्यत्र वा संहिता भवति ॥ अर्शोऽस्यास्मिन्वाऽस्ति
अर्शसः ॥ वैजयन्ती पताकाऽस्यास्मिन्वाऽस्ति वैजयन्तः । अः ॥ इकप्रत्ययस्तु
अकारान्तादेव । दण्डोऽस्यास्मिन्वाऽस्ति दण्डिकः ॥ धनमस्यास्मिन्वाऽस्ति
धनिकः । इकः ॥

(तत्त्वदी०)--अइकाविति ॥ अथ इकश्च तौ । संध्यभावोऽसंदेहार्थः ॥

(मान्तोपधाद्वत्विनौ) मान्तान्मान्तोपधादवर्णान्तादवर्णोपधाच्च
वतुरिन्स्त्वदन्तात् ॥ किंवान् । लक्ष्मीवान् । धनवान् । विद्यावान् ।
यशस्वान् । भास्वान् । क्षेत्री । दण्डी ॥

(सुबोधिनी)--मान्तोपधाद्वत्विनौ ॥ मश्च अश्च मौ अन्तश्च उपधा च
अन्तोपधे मौ अन्तोपधे यस्य तत् मान्तोपधं तस्मान्मान्तोपधात् प्रथमान्ताद्वत्विनौ
प्रत्ययौ भवतः । अस्त्यर्थे । इन् प्रत्ययस्तु अकारान्तादेव । मतोरपवादोऽयं विधिः ॥
यथासंख्यं तु न गुरुकरणात् । तथाहि । न् अन्ते यस्य तन्मन्तम् । अ उपधा यस्य
तत् ओपधं मन्तं च ओपधं च अनयोः समाहारो मन्तौपधं तस्मान्मन्तौपधात् । इत्थं
हि स्पष्टं यथासंख्यं लभ्यते । तदकरणाद्यथासंख्याभावः ॥ वतोरुकारो वितो नुमिति
नुमर्थः श्रुति इतीवर्थश्च । किमस्यास्मिन्वाऽस्ति किंवान् ॥ लक्ष्मीरस्यास्मिन्वाऽस्ति
लक्ष्मीवान् ॥ धनमस्यास्मिन्वाऽस्ति धनवान् ॥ विद्याऽस्यास्मिन्वाऽस्ति विद्यावान् ॥
यशोऽस्यास्ति अस्मिन्वाऽस्ति यशस्वान् ॥ भाः अस्यास्मिन्वाऽस्ति भास्वान् ॥
क्षेत्रमस्यास्मिन् वाऽस्ति क्षेत्री ॥ दण्डोऽस्यास्मिन्वाऽस्ति दण्डी ॥

(तत्त्वदी०)--मान्तोपधादिति ॥ मश्च अश्च मौ अन्तश्च उपधा च अन्तोपधे मौ
अन्तोपधे यस्य तन्मान्तोपधं तस्मात् । यथासंख्यं नाशङ्कनीयं लाघवमुत्सृज्य गौरवस्यात्राहत-
त्वात् । तथाहि । मन्तौपधादित्येवोच्येत । न् अन्ते यस्य तन्मन्तम् अ उपधा यस्य तत्
ओपधं मन्तं च ओपधं च मन्तौपधं तस्मात् ओदौतोर्लाघवगौरवयोर्विशेषाभावात् । इत्याश-
येनाह--अकारान्तादित्यादि ॥ यशस्वानिति ॥ तान्तसान्तयोर्हसादावस्त्यर्थे अपदान्तता
वाच्या अतो न वितर्गः । यस्वरयोस्तु सर्वेषाम् । भवदीय इत्यत्र तु सहादित्वाद्दत्त्वं बोध्यम् ॥

(यवादेर्न) यवमान् । भूमिमान् ॥

(सुबोधिनी)--यवादेर्न ॥ यवादेर्गणान्मतुरेव स्यात् वत्विनौ न ॥ यवा अस्या-
स्मिन् वा सन्ति यवमान् ॥ भूमिरस्यास्मिन्वाऽस्ति भूमिमान् ॥

(तत्त्वदी०)--यवादेर्नेति ॥ गितो वेत्यस्य व्यवस्थितस्य मण्डकलुत्याऽनुवर्तनान्नेत्यर्थः ॥

(तडिदादिभ्यश्च) तडित्वान् । विद्युत्वान् । मायी । मायिकः ।
व्रीही । व्रीहिकः ॥

(सुबोधिनी)--तडिदादिभ्यश्च ॥ एभ्यो वतुइकइन्प्रत्ययाः स्युः अस्त्यर्थे ॥
तडिदस्यास्मिन् वाऽस्ति तडित्वान् ॥ विद्युदस्यास्मिन् वाऽस्ति विद्युत्वान् ॥ माया-
ऽस्यास्मिन् वाऽस्ति मायी । इन् ॥ मायिकः इकः ॥ व्रीहयोऽस्यास्मिन् वा सन्ति
व्रीही । इन् व्रीहिकः । इकः ॥

(तत्त्वदी०)--तडित्वानिति ॥ अपदान्तत्वाच्च दत्वम् ॥

(लोमपामपिच्छादिभ्यः शनेलाः) लोमशः । गिरिशः ।
पामनः । दद्रुणः । अङ्गना ।

(सुबोधिनी)--लोमपामपिच्छादिभ्यः शनेलाः ॥ लोमादिभ्यः शः, पामा-
दिभ्यो नः, पिच्छादिभ्य इलः स्यादस्त्यर्थे ॥ लोमान्यस्यास्मिन्वा सन्ति लोमशः ।
लोमवान् । वतुः ॥ गिरिरस्याऽस्मिन् वाऽस्ति गिरिशः ॥ पामास्यास्मिन्वाऽस्ति
पामनः । नास्त्रो नो लोपशधाविति नलोपः शाकीपलालीदद्रूणां ह्रस्वत्वं च नप्रत्यये ।
एषां ह्रस्वः । महच्छाकमिति शाकी । ईप् । तद्वत् शाकिनम् । महत्पलालं पलाली ।
तद्वत् पलालिनम् ॥ दद्रुस्त्वग्रोगविशेषः दद्रुरस्यास्मिन्वाऽस्ति दद्रुणः । णत्वम् ॥
अङ्गमस्या अस्यां वाऽस्ति अङ्गना ॥

(तत्त्वदी०)--लोमपामपिच्छादिभ्यः शनेला इति ॥ यथासंख्यं बोध्यम् ।

(लक्ष्म्या अञ्च) लक्ष्मणः ॥

(सुबोधिनी)--लक्ष्म्या अञ्च ॥ लक्ष्मीशब्दस्याकारान्तादेशः स्यान्नप्रत्यये ॥
लक्ष्मीरस्यास्मिन्वाऽस्ति लक्ष्मणः । णत्वम् ॥

(तत्त्वदी०)--लक्ष्मण इति ॥ लक्ष्मीरस्यास्तीति विग्रहः ॥

(विष्वगित्युत्तरपदलोपश्चाकृतसन्धेः) विषुणः । पिच्छिलः ।
तुन्दिलः । फेनिलः ॥

(सुबोधिनी)--विष्वगित्युत्तरपदलोपश्चाकृतसन्धेः ॥ विष्वक्शब्दस्योत्तर-
पदस्य लोपः स्यात् संधावकृते सति नप्रत्यये ॥ विषु साम्येऽव्ययम् । विषु अञ्चतीति

विष्वक् । विष्वगस्यास्मिन्वाऽस्ति ॥ विषुणः । विषुवदाख्यः कालः । 'समरात्रिदिवे काले विषुवद्विषुणं (वं) च तत्' इत्यमरः ॥ पिच्छं चिक्कणमस्यास्मिन् वाऽस्ति पिच्छलः ॥ तुन्दमस्यास्मिन्वा तुन्दिलः । फेनमस्यास्मिन्वा फेनिलः ॥ उरसिलः । उरस्वान् ॥ पिच्छवान् ॥

(तत्त्वदी०)-विषुणइति ॥ विषु नाना अञ्चन्तीति विष्वञ्चि तान्यस्य सन्तीति विषुणः विषुवदाख्यः कालः । तस्य हि नानागतानि दिनानि सन्ति दिनान्तराणां न्यूनाधिकभावस्य तन्मूलकत्वात् । यदि कृतसन्धेः स्यात्तदा बलोपे विष्ण इति स्यादित्यत आह-अकृतसन्धेरिति ॥

(सिध्मादेर्लः) सिध्मलः । चूडालः ॥

(सुबोधिनी)-सिध्मादेर्लः ॥ सिध्मादेर्गणालप्रत्ययः स्यादस्त्यर्थे ॥ पक्षे वतुः ॥ सिध्मवान् । वात दन्त बल ललाट वत्स अंस फेन धमनि क्षुद्रजन्तु उपताप गडु मणि विजय निष्पाप पांशु हनु पार्ष्णि चूडा सिध्मादयः ॥ पार्ष्णिधमन्योर्दीर्घश्च । पाष्णीलः । धमनीलः ॥ क्षुद्रजन्तुर्यथा । यूकालः । मक्षिकालः ॥ उपतापो रोगः । विपादिकाऽस्यास्ति विपादिकालः । 'पादस्फोटो विपादिका' इत्यमरः ॥ सिध्ममस्यास्मिन्वाऽस्ति सिध्मलः ॥ चूडाऽस्यास्मिन्वाऽस्ति चूडालः ॥ वातदन्तबलललाटानामूह च वातलः । इत्यादि ॥

(कुमुदनडवेतसेभ्यो इतुः) कुमुदान् । नड्वान् । वेतस्वान् ॥

(सुबोधिनी)-कुमुदनडवेतसेभ्यो इतुः ॥ एभ्यो इतुप्रत्ययः स्यादस्त्यर्थे ॥ डित्वाट्टिलोपः ॥ कुमुदान्यस्यास्मिन्वा सन्ति कुमुदान् । नडा अस्यास्मिन् सन्ति नड्वान् ॥ वेतसा अस्यास्मिन् वा सन्ति वेतस्वान् ॥

(महिषाड्मतुः) महिष्मान् देशः ॥

(सुबोधिनी)-महिषाड्मतुः ॥ महिषशब्दात् ड्मतुः स्यादस्त्यर्थे ॥ महिषा अस्यास्मिन् वा सन्ति महिष्मान् । टिलोपः ॥

(नडशादाड् डूलः) नड्डलः । शाड्डलः ॥

(सुबोधिनी)-नडशादाड् डूलः ॥ आभ्यां डूलप्रत्ययः स्यादस्त्यर्थे ॥ नडा अस्यास्मिन्वा सन्ति नड्डलः । डित्वाट्टिलोपः ॥ शादोऽस्यास्मिन् वाऽस्ति शाड्डलः । 'शादो जम्बालवासयोः' इत्यमरः ॥

(शिखाया वलः) शिखावलः ॥

(सुबोधिनी)-शिखाया वलः ॥ शिखाशब्दाद्वलप्रत्ययः स्यादस्त्यर्थे ॥ शिखाऽस्यास्मिन्वाऽस्ति शिखावलः ॥

(नडादीनामीये कुक्) नडकीयम् ॥

(सुबोधिनी)-नडादीनामीये कुक्॥नडादीनां कुगागमो भवति णीयप्रत्यये॥
नड प्लक्ष विल्व वेत्र वेतस क्रुश्चा तक्षन् नडादयः।नडा अस्यास्मिन्वा सन्ति नडकीयम्॥

(क्रुश्चा ह्रस्वत्वं च) क्रुश्चकीयम् ॥

(सुबोधिनी)-क्रुश्चा ह्रस्वत्वं च ॥ क्रुश्चाशब्दस्य ह्रस्वो भवति णीये ॥
क्रुश्चाऽस्यास्मिन्वाऽस्ति क्रुश्चकीयम् ॥ एवं तक्षकीयम् । निपातनाच्चलोपः । विल्वकी-
यम् ॥ वेत्रकीयम् ॥

(शृङ्गवृन्दाभ्यामारकः) शृङ्गारकः । वृन्दारकः ॥

(सुबोधिनी)-शृङ्गवृन्दाभ्यामारकः ॥ आभ्यामारकप्रत्ययः स्यादस्त्यर्थे ॥
शृङ्गमस्यास्मिन्वाऽस्ति शृङ्गारकः । 'शृङ्गं प्राधान्यसान्वोश्च' इत्यमरः ॥ वृन्दमस्या-
ऽस्मिन् वाऽस्ति वृन्दारकः । 'वृन्दारकौ रूपिसुख्यौ' इत्यमरः ॥

(फलबर्हाभ्यामिनः) फलिनः । बर्हिणः ॥

(सुबोधिनी)-फलबर्हाभ्यामिनः ॥ आभ्यामिनप्रत्ययः स्यादस्त्यर्थे ॥ फल-
मस्यास्मिन्वाऽस्ति फलिनः ॥ बर्हमस्यास्मिन्वाऽस्ति बर्हिणः । णत्वम् ॥

(मलादिनः) मलिनः ॥ (ईमसश्च) मलीमसः ॥

(हृदयादालुः) हृदयालुः ॥

(सुबोधिनी)-हृदयादालुः ॥ हृदयशब्दादालुः प्रत्ययः स्यादस्त्यर्थे ॥ हृद-
यमस्यास्मिन्वाऽस्ति हृदयालुः । पक्षे हृदयी । हृदयिकः । हृदयवान् ॥

(शीतोष्णतृप्रेभ्यस्तदसहने) शीतं न सहते शीतालुः ।
उष्णालुः । तृप्रे दुःखं न सहते तृपालुः ॥

(सुबोधिनी)-शीतोष्णतृप्रेभ्यस्तदसहने ॥ एभ्य आलुप्रत्ययः स्यात्
प्रकृत्यर्थासहनेऽर्थे । शीतं न सहते स शीतालुः ॥ उष्णं न सहते उष्णालुः ॥ तृप्रे
दुःखं न सहते तृपालुः ॥ तृप्रे पुरोडाशः तृप्रे दुःखमित्यर्थः ॥

(हिमादेलुः) हिमं न सहते हिमेलुः ॥

(सुबोधिनी)-हिमादेलुः ॥ हिमशब्दादेलुप्रत्ययः स्यात्तदसहनेऽर्थे ॥

(बलादूलः) बलं न सहते बलूलः ॥

(सुबोधिनी)-बलादूल; ॥ बलशब्दादूलप्रत्ययः स्यात्तदसहनेऽर्थे ॥

(वातात्समूहे च) वातं न सहते वातानां समूहो वावातूलः ॥

(सुबोधिनी)-वातात्समूहे च ॥ वातशब्दादूलप्रत्ययः स्यात्तदसहनेऽर्थं समूहेऽर्थे च ॥ बलूलवातूलशब्दावस्त्यर्थे च व्युत्पादितौ ॥

(तः पर्वमरुद्भयात्) पर्वतः । मरुतः ॥

(सुबोधिनी)-तः पर्वमरुद्भवाम् ॥ आभ्यां तः प्रत्ययोऽस्त्यर्थे ॥ पर्वस्यास्मिन्वाऽस्ति । नाज्ञो न इति नलोपः पर्वतः । मरुदस्यास्मिन्वाऽस्ति मरुतः ॥

(ऊणहिंशुभंभ्यो युः) ऊर्णायुः । अहंयुः । शुभंयुः ॥

(सुवोषिणी) — ऊर्णाहं शुभंभ्यो युः ॥ एभ्यो युः प्रत्ययः स्यादस्त्यर्थे ॥ ऊर्णा-
इत्यास्मिन् वाऽस्ति ऊर्णायुः । अत्र निपातनाद्यस्येत्यालोपो न । अहमिति मान्तम-
व्ययमहंकारे । शुभमिति च शुभे । अहंयुरहंकारवान् । शुभंयुः शुभान्वितः ॥

(स्वादाभिन्नैश्वर्यं) स्वमैश्वर्यमस्यास्मिन्वाऽस्ति स्वामी ॥

(सुबोधिनी) - स्वादान्मित्रैश्वर्ये ॥ ऐश्वर्ये स्वशब्दादानि प्रत्ययः स्यादस्त्यर्थे ॥
ईशिता हि ईश्वरस्तस्य भाव ऐश्वर्यम् ॥ ऐश्वर्ये किम् ॥ स्वदान् स्वद्रव्यमस्यास्मिन्वाऽस्ति ॥

(वातातीसारपिशाचानामिनिः कुहू च) वातकी । अतीसारकी । पिशाचकी ॥

(सुबोधिनी)-वातातीसारपिशाचानामिनिः कुक् च ॥ एभ्य इनिः प्रत्ययः स्यादस्त्यर्थे ॥ इकार उच्चारणार्थः ॥ एषां कुगागमश्च इनिप्रत्यये । वातोऽस्यास्मिन्वाऽस्ति वातकी । 'वातकी वातरोगी स्यात्' इत्यमरः ॥ अतीसारोऽस्यास्मिन्वाऽस्ति अतीसारकी । रोगे चायमिनिरिष्यते नेह वातवती गुहा ॥ पिशाचोऽस्यास्मिन्वाऽस्ति पिशाचकी ॥

(ज्योत्स्नादिभ्योऽण्) ज्यौत्स्नः । तानिस्नः । तापसः । सैकतः ।
शार्करः ॥

(सुबोधिनी) - ज्योत्स्नादिभ्योऽण् ॥ ज्योत्स्नादिभ्योऽण् स्यादस्त्यर्थे ॥ किं च ज्योत्स्नातमिच्छाशृङ्गिणोर्जस्विन्वृजस्वल्लोभिन्मलिनमलीमसा अस्त्यर्थे निपात्यन्ते । ज्योतिरस्या अस्था वाऽस्ति ज्योत्स्ना चन्द्रप्रभा । ज्योतिषाब्दस्य निपात-

नाडुपधालोपो नप्रत्ययश्च ॥ तमोऽस्यास्मिन्वा तमिस्त्रम् । तमसूशब्दस्योपधाया इत्वं
रप्रत्ययश्च । शृङ्गमस्यास्मिन्वाऽस्ति शृङ्गिणः अत्र इनप्रत्ययो निपातनात् ॥
ऊर्जोऽस्यास्मिन्वाऽस्ति ऊर्जस्वी ऊर्जस्वलः । विन्वलप्रत्ययौ निपातनात् ॥ गौर-
स्यास्मिन् वाऽस्ति गोमी । मिन् प्रत्ययो निपातनात् ॥ मलोऽस्यास्मिन्वाऽस्ति
मलिनः मलीमसः । मलशब्दादिनेमसप्रत्ययौ निपातनादिति ॥ ज्योत्स्नाऽस्यास्मि-
न्वाऽस्तीत्यणि ज्यौत्स्नः शुक्लपक्षः ॥ तमिस्त्रमस्यास्मिन्वाऽस्ति तामिस्त्रः कृष्णपक्षो
नरकविशेषश्च ॥ ' तमिस्त्रा तामसी रात्रिज्यौत्स्नी चन्द्रिकयाऽन्विता ' इत्यमरोक्तौ
तु तमिस्त्रेत्येतदादन्तं न त्वणन्तमिति न विरोधः ॥ तपोऽस्यास्मिन्वाऽस्ति तापसः ।
विन्प्रत्ययोऽपि ॥ ' तपस्वी ॥ सिकताऽस्यास्मिन्वाऽस्ति सैकतः इलप्रत्यये सिकतिलः ॥
वतौ तु सिकतावान् ॥ शर्कराऽस्यास्मिन्वाऽस्ति शर्करः । अण् । शर्करिलः । इलाः ।
शर्करावान् । वतुपक्षे प्रत्ययस्य लृक् च भवति । सिकता । शर्करा । " स्त्री शर्करा
शर्करिलः शर्करः शर्करावति । देश एवादिमावेवमुच्चेयाः सिकतावति " इत्यमरः ॥

(तत्त्वदी०)-ज्यौत्स्न इति शुक्लपक्षे । तामिस्त्रः कृष्णपक्षे नरकविशेषे च ॥

(ऊषशुषिमुष्कमधुखमुखकुञ्जनगपांशुपाण्डुभ्यो रः) ऊषरः ।
शुषिरम् । मुष्करः । मधुरः । खरः मुखरः । कुञ्जरः । नगरम् । पांशुरः ।
पाण्डुरः ॥

(सुवोधिनी)-ऊषशुषिमुष्कमधुखमुखकुञ्जनगपांशुपाण्डुभ्यो रः ॥ एभ्यो
रप्रत्ययः स्यादस्त्यर्थे ॥ ऊषोऽस्यास्मिन्वाऽस्ति ऊषरः । ' स्यादूपः क्षारमृत्तिका ॥
ऊषवानूपरः ' इत्यमरः । शुषिरस्यास्मिन्वाऽस्ति शुषिरः शुषिश्छिद्रम् । ' वंशादिकं तु
शुषिरम् ' इत्यमरः ॥ मुष्कोऽस्यास्मिन्वाऽस्ति मुष्करः । मुष्कोऽण्डः ॥ मधुमाधुर्य-
मस्यास्मिन्वाऽस्ति मधुरः ॥ खमस्यास्मिन्वाऽस्ति खरः । महत् कण्ठविवरं खम् ।
गर्भे रूढोऽयम् ॥ मुखमस्यास्मिन्वाऽस्ति मुखरः वाचालः । कुञ्जो हस्तिहनुरस्या-
स्मिन्वाऽस्ति कुञ्जरः ॥ नगा वृक्षाः पर्वताश्च ते अस्यास्मिन्वा सन्ति नगरम् । जाति-
शब्दोऽयम् । तेन स्त्रियां जातिलक्षण ईप् । नगरी । पांशू रजोऽस्यास्मिन्वाऽस्ति
पांशुरः ॥ पाण्डुरस्यास्मिन्वाऽस्ति पाण्डुरः । ' हरिणः पाण्डुरः पाण्डुः ' इत्यमरः ॥

(तत्त्वदी०)-ऊषशुषीति ॥ ऊषा हरिणाः । पांशवः रजांसि । शुषिश्छिद्रम् । कुञ्जो
हस्तिहनुरः ॥ नगरमिति ॥ नगाः वृक्षाः पर्वताश्च । जातिशब्दत्वाच्चगरीत्यपि ॥ पाण्डुर
इति ॥ पाण्डुः शुक्लो वर्णस्तद्वान् ॥

(कच्छा द्वस्वत्वं च) कच्छुरः ।

(सुबोधिनी)-कच्छा ह्रस्वत्वं च ॥ कच्छशब्दाद्ः स्यादस्त्यर्थे । कच्छ इत्यस्य ह्रस्वश्च ॥ कच्छूरस्यास्मिन्वाऽस्ति कच्छुरः । कच्छूः रोगविशेषः ॥

(तत्त्वदी०)-कच्छुर इति ॥ कच्छूः रोगविशेषस्तद्वान् ॥

(द्युद्भ्यां मः) द्युमः । द्रुमः ॥

(सुबोधिनी)-द्युद्भ्यां मः ॥ आभ्यां मप्रत्ययः स्यादस्त्यर्थे ॥ द्यौरस्यास्मिन्वाऽस्ति द्युमः । दिव 'ऊ रसे' इत्युत्वम् ॥ द्रुः शाखा वृक्षश्च । द्रुरस्यास्मिन्वाऽस्ति द्रुमः । 'पलाशी द्रुद्रुमागमाः' इत्यमरः ॥

(तत्त्वदी०)-द्युद्भ्यां म इति ॥ द्यौरस्यास्तीति । दिव 'ऊ रसे' इत्युत्वम् । अन्यु-
त्पन्नोऽपि द्युशब्दो दिनवाच्यस्ति ॥ द्रुवृक्षः सोऽस्यास्तीति जनकतमेति द्रुमोऽपि वृक्ष एव ॥

(केशादिभ्यो वः) केशवः । मणिवः । हिरण्यवः ॥

(सुबोधिनी)-केशादिभ्यो वः ॥ एभ्यो वः स्यादस्त्यर्थे ॥ केशा अस्या-
स्मिन्वा सन्ति केशवः । केशी । इव । केशिकः । इकः । केशवान् । वतुः ॥
मणिरस्याऽस्मिन्वाऽस्ति मणिवः । नागविशेषः ॥ हिरण्यमस्यास्मिन् वाऽस्ति हिर-
ण्यवो निधिविशेषः ॥

(तत्त्वदी०)-केशव इति ॥ प्रशस्ताः केशाः सन्त्यस्येति विग्रहः ॥

(अर्णसो लोपश्च) अर्णवः ॥

(सुबोधिनी)-अर्णसो लोपश्च ॥ अर्णशब्दाद्ः स्यादस्त्यर्थे । सत्य लोपश्च ॥
अर्णो जलं तद्वानर्णवः । अणस्वान् । वतुः ॥

(तत्त्वदी०)-अर्णव इति ॥ अर्णसि जलानि सन्त्यस्येति ॥

(रजःकृष्यासुतिपरिषद्भ्यो वलः) रजस्वला ॥

(सुबोधिनी)-रजःकृष्यासुतिपरिषद्भ्यो वलः ॥ एभ्यो वलप्रत्ययः स्या-
दस्त्यर्थे ॥ रजोऽस्या अस्यां वाऽस्ति रजस्वला । 'रजःस्त्रीकुसुमेऽपि च' इत्यमरः ॥

(कृष्यादीनां वले दीर्घः) कृषीवलः । आसुतीवलः । परिषद्वलः ॥

(सुबोधिनी)-कृष्यादीनां वले दीर्घः ॥ वलप्रत्यये संज्ञायामेषां दीर्घः स्यात् ॥
कृषिरस्याऽस्मिन्वाऽस्ति कृषीवलः ॥ आसुतिरभिषवः । 'मद्यसंधानमासुतिः' इति
हैमः ॥ 'पुञ् अभिषवे' क्तिः ॥ आसुतिरस्यास्मिन्वाऽस्ति आसुतीवलः शौण्डिकः ॥

परितः सीदतीति परिषत् । किप् । पर्वदिति पाठान्तरम् । परिषदस्यास्मिन् वाऽस्ति परिषद्वलः । पर्वद्वलश्च । 'पर्वद्वलान्महाब्रह्मैराटनैकाटिकाश्रमान्' इति भट्टिः ॥

(तत्त्वदी०)-परिषद्वल इति ॥ परितः सीदतीति परिषत् ॥

(अन्येभ्योऽपि) भ्रातृवलः । पुत्रवलः । दन्तावलः । बन्धुवलः ॥

(सुबोधिनी)-अन्येभ्योऽपि ॥ वलप्रत्ययः स्यादस्त्यर्थे ॥ भ्रातास्यास्मिन्वास्ति भ्रातृवलः । पुत्रोऽस्यास्मिन्वास्ति पुत्रवलः । संज्ञाया अभावाच्चेह दीर्घः ॥ दन्ता अस्यास्मिन्वा सन्ति दन्तावलो हस्ती । कृष्यादीनामिति दीर्घः ॥

(तुन्दिबलिवटेभः) तुन्दिभः । बलिभः । वटिभः ।

(सुबोधिनी)-तुन्दिबलिवटेभः ॥ एभ्यो भप्रत्ययः स्यादस्त्यर्थे ॥ वृद्धा नाभिस्तुन्दिः । तुन्दिरस्यास्मिन्वास्ति तुन्दिभः ॥ बालिरस्यास्मिन्वास्ति बलिभः ॥ वटिरस्यास्मिन्वास्ति वटिभः । वल्मीकगृहमित्यर्थः । पामादिस्वाद्बालिनोऽपि ॥

(एतत्किमिदं यत्तद्भ्यः परिमाणे वतुः)

(सुबोधिनी)-एतत्किमिदं यत्तद्भ्यः परिमाणे वतुः ॥ एभ्यो वतुप्रत्ययः स्यात् परिमाणेऽर्थे ॥ परिमाणमिह परिच्छेदकमात्रम् ॥

(तत्त्वदी०)-एतत्किमिदं यत्तद्भ्यः परिमाणे वतुरिति ॥ मान्तोऽधादित्यनेनैव सिद्धे परिमाणार्थे वचनम् ॥

(यत्तदेतदामा वतौ) यावान् । तावान् । एतावान् ।

(सुबोधिनी)-यत्तदेतदामा वतौ ॥ वतुप्रत्यये परे एवामाकारान्तादेशः स्यात् ॥ यत्परिमाणमस्य यावान् ॥ तत्परिमाणमस्य तावान् ॥ एतत्परिमाणमस्य एतावान् ॥

(तत्त्वदी०)-यत्तदेतदामा वताविति ॥ यत्तदेतच्छब्दानां वतुप्रत्यये परे आकारो-
ऽन्तादेश इत्यर्थः ॥ यावानिति ॥ यत् परिमाणमस्येति विग्रहः ॥

(किमः किर्वतोर्वस्य यः) कियान् ॥

(सुबोधिनी)-किमः किर्वतोर्वस्य यः ॥ किमृशब्दस्य किरादेशः स्यात् वतुप्रत्ययस्य यकारश्च ॥ किं परिमाणमस्य कियान् ॥

(इदम इश्वतोर्वस्य यः) इयान् ॥

(सुबोधिनी)-इदम इश्वतोर्वस्य यः ॥ इदमृशब्दाद्वतुः स्यात्परिमाणेऽर्थे

इदमस्थाने इशादेशश्च ॥ शित्वात्सर्वादेशः । वतुप्रत्ययस्य यकारश्च । इदं परिमाण-
मस्य स इयान् ॥

(तत्त्वदी०)-इदम इशिति ॥ शकारः सर्वादेशार्थः ॥

(श्रद्धादेर्लुः) श्रद्धालुः । कृपालुः । दयालुः ॥

(सुबोधिनी)-श्रद्धादेर्लुः ॥ लुप्रत्ययः स्यादस्त्यर्थे ॥ श्रद्धाऽस्यास्मिन्वाऽस्ति
श्रद्धालुः ॥ कृपाऽस्यास्मिन्वाऽस्ति कृपालुः ॥ दयाऽस्यास्मिन्वाऽस्ति दयालुः ।
स्पृहिगृहिपतिदयिनिद्रातन्द्राश्रद्धाशीङ्भ्य इत्यालुप्रत्ययेनापीष्टसिद्धेरिदं सूत्रं
चिन्तयम् ॥

(औन्नत्ये दन्तादुरः) दन्तुरः ॥

(सुबोधिनी)-औन्नत्ये दन्तादुरः ॥ उन्नते वर्तमानादन्तशब्दादुरप्रत्ययः
स्यादस्त्यर्थे ॥ उन्नता दन्ताः सन्त्यस्य दन्तुरः ॥ औन्नत्ये किम् । दन्तवान् ॥

(अस्मायामेधास्त्रग्भ्यो विनिः) तपस्वी । ओजस्वी । वर्चस्वी ।
तेजस्वी । वचस्वी । मायावी । मेधावी । स्रग्वी ॥

(सुबोधिनी)-अस्मायामेधास्त्रग्भ्यो विनिः ॥ एभ्यो विनिः स्यादस्त्यर्थे ॥
पक्षे वतुरपि ॥ तपोऽस्यास्मिन्वाऽस्ति तपस्वी ॥ ओजोऽस्यास्मिन्वाऽस्ति ओजस्वी ॥
वर्चोऽस्यास्मिन्वाऽस्ति वर्चस्वी ॥ तेजोऽस्यास्मिन्वाऽस्ति तेजस्वी ॥ वचोऽस्यास्मि-
न्वाऽस्ति वचस्वी । मनोऽस्यास्मिन्वाऽस्ति मनस्वी ॥ मायाऽस्यास्मिन् वाऽस्ति
मायावी । मायी । मायिकः । इनिकौ ॥ मेधाऽस्यास्मिन्वाऽस्ति मेधावी ॥ स्रग्स्या-
स्मिन्वाऽस्तीति चोः कुरित्यनेन सिद्धे परत्वात्प्राप्तं लक्षणेति पत्वं निराकृत्य दिशा-
मिति कुत्वम् । स्रग्वी ॥

(तत्त्वदी०)-अस्मायेति ॥ अस्प्रत्ययग्रहणेन तदन्तस्य ग्रहणमिति अस्प्रत्ययान्तात्
मायादेशश्च विनिरित्वर्थः ॥

(आमयस्य दीर्घश्च) आमयावी ॥

(सुबोधिनी)-आमयस्य दीर्घश्च ॥ आस्मादपि विनिः स्यादस्त्यर्थे विनि-
प्रत्ययेऽस्य दीर्घश्च ॥ आमयोऽस्याऽस्मिन्वाऽस्ति आमयावी ॥

(वाचो गिमनिः) वाग्मी ॥

(सुबोधिनी)-वाचो गिमनिः ॥ वाच्शब्दात् गिन् प्रत्ययः स्यादस्त्यर्थे ॥
वागस्यास्मिन्वाऽस्ति । चस्य कुत्वे लक्षणे जवा इति गत्वे वाग्मी । गकारद्वयमस्ति ॥

(तत्त्वदी०)-वाचो ग्मिनिरिति ॥ गकारो मादित्वव्यावृत्त्यर्थः । तेन गत्वमेव ।
यद्वा ग् मितिः इति च्छेदः ग् आदेशो मित् प्रत्ययः ॥

(आलाटौ कुत्तिसतभाषिणि) वाचालः । वाचाटः ॥

(सुबोधिनी)-आलाटौ कुत्तिसतभाषिणि ॥ वाच्शब्दादेतौ स्तः कुत्तिसतव-
हुभाषकेऽर्थे कुत्तितं बहु भाषते वाचालः । वाचाटः ॥ यस्तु सम्यग्बहु भाषते स
वाग्मीत्येव ॥

(तत्त्वदी०)-कुत्तिसतेति ॥ कुत्तिसतमन्वितं भाषितुं शीलमस्य स तथा तन्मित्रित्यर्थः ।
प्रत्ययार्थे वाच्य इत्यर्थः ॥

(ईषदसमाप्तौ कल्पदेश्यदेशीयाः) ईषदपरितमानः सर्वज्ञः सर्वज्ञ-
कल्पः । पटुदेश्यः । पटुदेशीयः । विद्वदेशीयः ॥

(सुबोधिनी)-ईषदसमाप्तौ कल्पदेश्यदेशीयाः ॥ प्रथमान्ताच्चात्र आख्या-
तान्ताच्चेते स्युरीषदूनेऽर्थे ॥ ईषदसमाप्तौ ये प्रत्ययास्तेष्वभिधेयवदेव लिङ्गवचने स्तः ।
तेन गुडकल्पा द्राक्षा ॥ शर्कराकल्पो गुड इति ॥ ईषदूनः सर्वज्ञः सर्वज्ञकल्पः ॥
ईषदूनः पटुः पटुदेश्यः ॥ ईषदूनो विद्वान् ' वसां रसे ' इति दत्त्वं विद्वदेशीयः ईष-
दूनं पचति पचतिकल्पम् ॥ क्रियाप्रधानमाख्यातमिति क्रियायामौत्सर्गिकमेकवचनं
ह्यीवत्वं च ॥

(तत्त्वदी०)-ईषदिति ॥ ईषदसमाप्तौ किञ्चिन्म्यूनत्वे ॥

(बहुर्वा उक्तार्थे स च प्रागेव) ईषदूनः पटुः बहुपटुः ॥

(सुबोधिनी)-बहुर्वा उक्तार्थे स च प्रागेव ॥ ईषदसमाप्तिविशिष्टेऽर्थे प्रथमा-
न्तान्ताच्चात्रो बहुप्रत्ययः स्यात् स च प्रकृतेः प्रागेव न तु परतः । लिङ्गसंख्ये अपि
प्रकृतेरेव न तु तद्विपर्ययः । तेन बहुगुडो द्राक्षा । ' लघुर्वहुवृणं नरः ' इत्यादौ न
विशेष्यनिघ्नता ॥

(तत्त्वदी०)-बहुर्वा उक्तार्थे स च प्रागेवेति ॥ उक्तार्थे किञ्चिन्म्यूनत्वेऽर्थे बहुप्र-
त्ययो विकल्पेन भवति । स च बहुप्रत्ययः प्रकृतेः प्रागेव न तु परतः । लिङ्गसंख्ये अपि प्रकृ-
तेरेव न तु तद्विपर्ययः । तेन बहुगुडो द्राक्षा ' लघुर्वहुवृणं नरः ' इत्यादौ न विशेष्यनिघ्नता ॥

(प्रकारे जातीयः) पटुप्रकारः पटुजातीयः ॥

(सुबोधिनी)-प्रकारे जातीयः ॥ प्रकारवाति जातीयप्रत्ययः स्यात् ॥ सामा-
न्यस्य भेदकः प्रकारः ॥

(कुटीशमीशुण्डाभ्यो रो ह्रस्वत्वे) ह्रस्वा कुटी कुटीरः ।
शमीरः । शुण्डारः ॥

(सुबोधिनी)—कुटीशमीशुण्डाभ्यो रो ह्रस्वत्वे ॥ एभ्यो रः प्रत्ययो भवति
ह्रस्वेऽर्थे ॥ ह्रस्वा कुटीति स्वार्थिकाः प्रकृतिलिङ्गमतिवर्तन्ते इति पुँलिङ्गताञ्च ।
कुटीरः ॥ ह्रस्वा शमी शमीरः ॥ ह्रस्वा शुण्डा शुण्डारः ॥

(कुत्वा डुपः) ह्रस्वा कुतूः कुतुपः ॥

(सुबोधिनी)—कुत्वा डुपः ॥ कुतूशब्दात् डुपप्रत्ययः स्यात् ह्रस्वेऽर्थे । 'कुतूः
कृत्तेः स्नेहपात्रं ह्रस्वा सा कुतुपः पुमान्' इत्यमरः ॥

(तत्त्वदी०)—कुतुप इति ॥ 'कुतूः कृत्तेः स्नेहपात्रं ह्रस्वा सा कुतुपः पुमान्' ॥

(कासूगोणीभ्यां ष्टरः) ह्रस्वा कासूः कासूतरी । गोणीतरी ॥

(सुबोधिनी)—कासूगोणीभ्यां ष्टरः ॥ आभ्यां ष्टरप्रत्ययः स्यात् ह्रस्वेऽपि च्वात्
पृथित इतीप् ॥ ह्रस्वा कासूः कासूतरी । कासूः आयुधविशेषः ॥ ह्रस्वा गोणी गोणीतरी ॥

(तत्त्वदी०)—कासूरिति ॥ आयुधविशेषः कासूः । सा ह्रस्वेत्यर्थः ॥

(वत्सोक्षाश्वर्षभेभ्यस्तनुत्वे) तनुर्वत्सः वत्सतरः । उक्षतरः ।
अश्वतरी । ऋषभतरः ॥

(सुबोधिनी)—वत्सोक्षाश्वर्षभेभ्यस्तनुत्वे ॥ एभ्यः ष्टरः स्यात् ॥ तनो-
र्भावस्तनुत्वम् न्यूनता । सा च प्रवृत्तिनिमित्तस्यैव प्रत्यासत्तेः । क्वचित्तु तत्सहचरि-
तधर्मान्तराणामपि न्यूनता । तत्र वत्सः प्रथमवयः । प्रथमवयसो न्यूनत्वं नाम वयो-
ऽन्तरप्राप्तिः । उक्षा तरुणवयः । तरुण्यस्य तनुत्वं तृतीयवयःप्राप्तिः ॥ अश्वायाम-
श्वाडुत्पन्नाऽश्वः । अश्वत्वं च जातिः । तत्सहचरितस्याश्वायामश्वाडुत्पन्नत्वधर्मस्य न्यून-
त्वमन्यपितृकता । तथा च गर्दभेनाऽश्वायामुत्पादितोऽश्वतरः । तरतमेति पुंवद्भावः ।
अश्वतरो भारस्य वोढा ॥ ऋषभस्य तनुत्वं भारोद्बहने मन्दशक्तिता । तद्वास्तु ऋष-
भतरः । प्रवृत्तिनिमित्ततनुत्वे एवायम् ॥

(तत्त्वदी०)—वत्सतर इति ॥ द्वितीयं वयः प्राप्तः । उक्षतरः ॥

(देवतान्तात्तादर्थ्यं यः) अग्निदेवतायै इदमग्निदेवत्यम् ।

(सुबोधिनी)—देवतान्तात्तादर्थ्यं यः ॥ तदर्थ एव तादर्थ्यम् । स्वार्थे ण्यः ।
अग्निश्चासौ देवता च अग्निदेवता तस्यै ॥

(पादार्थाभ्यां च) पादार्थमुदकं पाद्यम् । अर्घ्यम् ॥

(तत्त्वदी०)--पादार्थाभ्यां च ॥ आभ्यां यः स्वात्तादर्थ्ये ॥ 'पाद्यं पादाय वारिणि' इति 'भूल्ये पूजाविधौ चार्घ्यः' इति चामरः ॥ अर्घ्यार्थमुदकमर्घ्यम् ॥

(नवस्य नू आदेशस्तनतनईनाः प्रत्ययाः स्वार्थे) नूतनम् । नवीनम् ॥

(सुबोधिनी)--नवस्य नू आदेशस्तनतनईनाः प्रत्ययाः स्वार्थे ॥ नवा-
शब्दात्स्वार्थे एते स्युर्नवस्थाने नूश्च वा ॥ 'वोऽव्यस्यरे' इत्यङ् । नवीनम् ॥

(तत्त्वदी०)--नवीनमिति ॥ नवशब्दात् ईनप्रत्ययः । ऊकारस्य वोऽव्यस्वर इत्यवादेशः ॥

(पुराणे प्राज्ञश्च) प्रणम् । प्रतनम् । प्रतनम् । प्रीणम् ॥

(सुबोधिनी)--पुराणे प्राज्ञश्च ॥ प्रात्पुराणेऽर्थे नप्रत्ययः स्यात् चाहुक्ताः तनतनईनाः ॥

(अतिथेर्ज्यः) अतिथय इदमातिथ्यम् ॥

(सुबोधिनी)--अतिथेर्ज्यः ॥ अतिथिशब्दात्तादर्थ्ये ज्यः स्यात् ॥

(प्रशंसायां रूपः) प्रशस्तो वैयाकरणो वैयाकरणरूपः ॥

(सुबोधिनी)--प्रशंसायां रूपः ॥ प्रथमान्तान्नाम्ना आख्यातान्ताच्च रूपप्र-
त्ययः स्यात् प्रशंसायामर्थे ॥ प्रकृत्यर्थस्य परिपूर्णतेह प्रशंसा । न तु स्तुतिः । तेने-
हापि रूपप्रत्ययः । चोररूपोऽयं यदङ्गोरप्यञ्जनं हरति । गुप्तवस्तुनोऽपहरणेन चौर्यं
परिपूर्यते ॥ प्रशस्तं पचति पचतिरूपम् ॥

(कुत्सायां पाशः) कुत्सितो भिषक् भिषक्पाशः ॥

(सुबोधिनी)--कुत्सायां पाशः ॥ प्रथमान्तान्नाम्नः पाशप्रत्ययः स्यात्
कुत्सायामर्थे ॥

(भूतपूर्वे चरट्) पूर्वं दृष्टो दृष्टचरः । दृष्टचरी । आढ्यचरी ॥

(सुबोधिनी)--भूतपूर्वे चरट् ॥ पूर्वं भूतो भूतपूर्वस्तत्र वर्तमानात्प्रथमान्ता-
च्चरट् स्यात् टित्वादीप् ॥ भूतपूर्वाऽऽढ्या आढ्यचरी । तरतमचरडिति पुंवत् ॥

(तत्त्वदी०)--भूतपूर्व इति ॥ पूर्वं भूतः प्राप्तः इति यावत् । टित्वादीप् ॥

(षष्ठ्या रूप्य च)

(सुबोधिनी)--षष्ठ्या रूप्य च ॥ षष्ठ्यन्ताद् भूतपूर्वेऽर्थे रूप्यप्रत्ययो वा ।
पक्षे चरट् ॥ कृष्णस्य भूतपूर्वो गौः कृष्णरूप्यः । कृष्णचरः ॥

(प्राचुर्यविकारप्राधान्यादिषु मयट्) अन्नं प्रचुरमत्रान्नमयो यज्ञः । मृन्मयो घटः । स्त्रीमयो जाल्मः । अमृतं स्वरूपमस्यामृतमय-
श्चन्द्रः । आम्रस्य विकारोऽवयवो वा आम्रमयम् । शरमयम् ॥

(सुबोधिनी)-प्राचुर्यविकारप्राधान्यादिषु मयट् ॥ नाम्न एष्वर्थेषु मयट्
स्यात् ॥ प्राचुर्ये अन्नमयो यज्ञः । विशेष्यनिघ्नताऽत्र ॥ विकारे मृदो विकारो मृन्मयः ।
मयट्प्रत्ययः । अमे जबस्यापीति नः ॥ प्राधान्ये स्त्री प्रधानमस्य स्त्रीमयः ॥ आदि-
शब्दादन्येष्वर्थेषु मयट् । यथा । अमृतमयोऽत्र स्वरूपे मयट् ॥ आम्रमयमत्र
विकारावयवयोर्मयट् ॥ शराणां विकारोऽवयवो वा शरमयम् ॥

(तत्त्वदी०)-प्राचुर्येति ॥ प्रचुरस्य भावः प्राचुर्यं बाहुल्यम् । प्राचुर्यं च विकारश्च
प्राधान्यादिश्च ते तेषु ॥ जाल्मोऽस्नीक्ष्यकारी ॥ अमृतमय इति ॥ आदिपदात्ताद्व्येऽपि ।

(गोः पुरीषे) गोमयम् ॥

(सुबोधिनी)-गोः पुरीषे ॥ गोशब्दान्मयट् स्यात् पुरीषेऽर्थे ॥ गोः पुरीषं
गोमयम् ॥ पुरीषे किम् । गव्यम् । पयसि ण्यः ॥

(न सन्धिव्योर्थुट् च) सन्धियोर्यकारवकारयोः संबन्धिन
स्वरस्य न वृद्धिः । किंतु तयोर्युडागमो यस्येद् वस्योद् पश्चाद्वृद्धिः ॥
व्याकरणमधीते वेद वा वैयाकरणः । स्वर्गं वेद सौवश्वः । व्यासस्यापत्यं
वैयासकिः ॥

(सुबोधिनी)-न सन्धिव्योर्थुट् च ॥ सन्धानं संधिः 'नङ्की' इति किप्रत्ययः ।
सन्धौ जातौ संधिजौ, य् च व् च य्वौ सन्धिजौ च तौ य्वौ च सन्धिव्यौ । शाक-
पार्थिवादित्वान्मध्यमपदलोपः । माधवस्तु सन्धेय्वाविति षष्ठीतत्पुरुषमाह । इश्च
उश्चानयोः समाहारो यु युसहितः इ युट् । द्वन्द्वान्ते श्रूयमाणत्वात् टकारः प्रत्येकं
संबन्धयते । उट् इट् इत्यर्थः ॥ वैयाकरणः । अण् इट् वृद्धिः ॥ सुष्ठु अश्वः स्वश्वः ।
स्वश्वं वेत्तीति सौवश्वः । अण् । उड्वृद्धी ॥ वैयासकिः । अपत्ये इच् । सुधातुव्या-
सेत्यकङ् । इड्वृद्धी ॥

(तत्त्वदी०)-न सन्धिव्योर्थुट् चेति ॥ संधानं पूर्वपरयोरव्यवधानेनोच्चारणं संधिः ॥
'नङ्की' इति किः । संधौ जातौ संधिजौ । 'किञ्चिन्निष्ठाः' इति जनेर्ङः ॥ य् च व् च
य्वौ संधिजौ च तौ य्वौ च सन्धिव्यौ शाकपार्थिवादिः । इश्च उश्चानयोः समाहारो युतेन
सहितः इ युट् । द्वन्द्वान्ते श्रूयमाणत्वात् । प्रत्येकं संबन्धः । इट् उट् इति । सौत्थितिरित्या-

दिसिद्धये इदुतोरेव न संधिरिति नाशङ्कनीयम् । युट्करणसामर्थ्यात् । अन्यथा सर्वर्णदीर्घेण तद्विधानं व्यर्थं स्यात् । न च युट्ठिसामर्थ्यात्सर्वर्णदीर्घ एव न भविष्यतीति वाच्यम् । नञो वैयर्थ्यप्रसङ्गात् । युट्ः षष्ठ्यभावान्न वृद्धिनिषेधः । उत्सर्गसमानदेशा अपवादा भवन्तीति न्यायात् दध्यश्च इत्यादौ न । दधिप्रियोऽश्वो दध्यश्चस्तस्यायमिति । चकारात्स्वगतस्वध्वरव्यङ्ग्यवहारव्यायामप्रभृतीनां न निषेधयुटौ ॥ वैयाकरण इति ॥ कारकादित्यण् । यकारात्पूर्वमिट् । तस्य पश्चाद्वृद्धिः ॥

(द्वारादीनां च) द्वारादीनां संबन्धिनोः स्वरयोर्न वृद्धिः किंतु तयो-
र्युडागमः ॥ द्वारे नियुक्तो दौवारिकः ॥ व्यल्कशस्येदं वैयल्कशम् । सौव-
रम् । शौवम् । सौवग्रामिकः । नैयग्रोधम् । सौवादुमृदवम् । शौवस्तिकम् ॥

(सुबोधिनी)-द्वारादीनां च ॥ द्वारादीनामसंधिजयोरपि यकारवकारयोः युट्
स्यात् ॥ पश्चाद्वृद्धिश्च । यस्य इद् वस्य उट् इत्यर्थः ॥ दौवारिकः । नियुक्तेऽर्थे
इकः । उड्वृद्धी ॥ वैयल्कशम् । इदमर्थेऽण् । इड्वृद्धी ॥ स्वरस्येदं सौवरम् । उड्-
वृद्धी ॥ स्वग्रामे भवः सौवग्रामिकः । इकः उड्वृद्धी ॥ न्यग्रोधस्येदं नैयग्रोधम् ।
अण् । इड्वृद्धी ॥ स्वादु च तत् मृदु च स्वादुमृदु स्वादुमृदुन इदं सौवादुमृदवम् ।
अण् । 'वोऽव्यस्वरे' इत्यच् । उड्वृद्धी ॥ श्वो भवं शौवस्तिकम् । तिकण् । उड्वृद्धी ॥
श्वापदस्येदं निपातनात्पूर्वपदस्य दीर्घः । अण् । वा उड्वृद्धी ॥ श्वापदं-शौवापदम् ॥

(तत्त्वदी०)-द्वारादीनामिति ॥ संधिजत्वाभावेऽपि तौ । वस्तुतस्त्वन्तव्योरित्येव सुव-
चम् । अन्तशब्दश्च पदान्तपरतया व्याख्येयः अनन्त इत्यादौ तथैव व्याख्यानात् । नुडादि-
वद्युडेव तु नागमः व्याख्यानतो विशेषप्रतिपत्तेः ॥ सौवरमिति ॥ स्वरस्येदम् ॥ शौवमिति ॥
शुन इदम् ॥ सौवग्रामिक इति ॥ स्वग्रामे भवः ॥ सौवादुमृदवमिति ॥ स्वादु च तत्
मृदु च तस्येदम् ॥ शौवस्तिकमिति ॥ श्वो भवम् । श्वस्तिकण् ॥

(इतो जातार्थे) लज्जा जाताऽस्य लज्जितः । फलितः । तारकितम् ॥

(सुबोधिनी)-इतो जातार्थे ॥ प्रथमान्तानाम्नोऽस्य जातमित्यर्थे इतः
प्रत्ययः स्यात् ॥ यस्य लोप इत्यालोपः । लज्जितः ॥ फलानि जातान्यस्य फलितः ॥
त्रपा जाताऽस्य त्रपितः ॥ तारका जाता अस्य तारकितं नभः ॥ एवं पुष्पितं
पुलकितं रोमाञ्चितम् ॥

(तत्त्वदी०)-इतो जातार्थे इति ॥ अस्य जातमित्यर्थे इत इत्यर्थः ॥

(तरतमेयस्विष्ठाः प्रकर्षे) अतिशयेन शुक्लः शुक्लतरः । शुक्लतमः ॥

(सुबोधिनी)-तरतमेयस्विष्टाः प्रकर्षे ॥ तरश्च तमश्च ईयसुश्च इष्टश्च ते तरतमेयस्विष्टाः । प्रकर्ष इति प्रकृत्यर्थे विशेषणम् । प्रकर्षणं प्रकर्षः । प्रकर्षश्च नाधिक्यं किंत्वभिभवो मतः । यद्यपि कृषिः केवलो विलेखने तथापि प्रपूर्वोऽभिभवेऽर्थे । यद्यपि द्रव्यस्य स्वतः प्रकर्षो न तथापि गुणप्रकर्षात् प्रकर्षो भवति । उक्तं च । “द्रव्यस्याव्यपदेश्यस्य य उपादीयते गुणः । भेदको व्यपदेशाय तत्प्रकर्षोऽभिधीयते ॥ १ ॥” धर्मयोगं विना व्यपदेष्टुमशक्यस्य द्रव्यस्य व्यपदेशाय यो भेदको गुण उपादीयते प्रत्ययेन तस्य प्रकर्षोऽभिधीयते । गुणक्रियाजातिसंज्ञाभेदेन चतुष्टयी शब्दानां प्रवृत्तिः । तत्र गुणक्रिययोः प्रवृत्तिनिमित्तयोस्तत्प्रकर्षे प्रत्ययः । जातिशब्देभ्यस्तु जातेः सर्वत्रैकरूपत्वेन प्रकर्षाभावात्तत्सहचरितादेवाह । दोहादयो धर्मास्तत्प्रकर्षे प्रत्ययः । संज्ञाशब्देषु प्रकर्षो नास्ति । शब्दस्वरूपस्यैव प्रवृत्तिनिमित्तत्वात् । तस्य च सर्वत्र तुल्यत्वात् । गुणशब्दो यथा । यस्य सामान्यतः श्वेतो गुणः स शुक्लः । यस्य तदपेक्षयाऽधिकः स शुक्लतरः । यस्य ताभ्यामप्यधिकः स शुक्लतमः ॥ यः किञ्चिज्जानाति स पटुः । ततोऽधिकं जानाति स पटुतरः । ततोऽप्यधिकं स पटुतमः ॥ क्रियाशब्दो यथा । यो विलम्बेन पचति स पाचकः । यस्तु ततः किञ्चिच्छीघ्रं पचति स पाचकतरः । यस्त्वतिशीघ्रं पचति स पाचकतमः ॥ जातिशब्दो यथा । गौरयं हलंवहति । गोतरोऽयं हलं शकटं च वहति । गोतमोऽयं तौ गोणीं च वहति ॥ इष्टेयमुप्रत्ययौ गुणवचनादेव । संख्यापरिमाणप्रमाणोन्मानवाचिभ्यो न तरादयः । संख्या एकादि । परिमाणं कुडवद्रोणादि । प्रमाणं हस्तवितस्त्यादि । उन्मानं तुलादि ॥ उक्तं च “ऊर्ध्वमानं किलोन्मानं परिमाणं तु सर्वतः । आयामस्तु प्रमाणं स्यात्संख्या बाह्या तु सर्वतः ॥ १ ॥”

(तत्त्वदी०)-तरतमेयस्विष्टा इति ॥ तरश्च तमश्च ईयसुश्च इष्टश्च ते । प्रकर्षणं प्रकर्षः । प्रकर्षश्चात्र नाधिक्यं किंत्वभिभवो मतः । यद्यपि केवलः कृषिर्विलेखनार्थस्तथाप्युपसर्गवशादभिभवार्थोऽपि । प्रकर्षस्य सजातीयप्रतियोगिकत्वात्संज्ञाजातिवाचकयोस्तदभावान्न तरादयः । तथा संख्यापरिमाणप्रमाणोन्मानवाचिभ्यो न । उक्तं च । “ऊर्ध्वमानं किलोन्मानं परिमाणं तु सर्वतः । आयामस्तु प्रमाणं स्यात्संख्या बाह्या तु सर्वतः ॥” ऊर्ध्वमानं तुलादिः ॥ परिमाणं द्रोणादिः ॥ प्रमाणं हस्तवितस्त्यादिः ॥ संख्या एको द्वावित्यादिः ॥ यद्यपि सामान्येन तरादिविधानं तथापि एकस्य द्वयोश्च प्रकर्षे तरेयसू । बहूनां तमेष्टाविति विवेकः । पाचकादिभ्यस्तु ईयस्विष्टौ नानभिधानात् ॥

(ईयस्विष्टौ डितौ) अतिशयेन लघुर्लघीयान् । लघिष्ठः ॥

(सुबोधिनी)-ईयस्विष्टौ डितौ ॥ एतौ डित्संज्ञकौ स्तः ॥ अतिशयेन लघुः

ईयसौ टिलोपे उदिच्चानुम् । 'न्सम्महतः' इति दीर्घः । तिलोपसंयोगान्तलोपौ ।
लघीयान् ॥ लघिष्ठः । इष्ठः ॥

(गुर्वादेरिष्टेभेयःसु गरादिष्टचलोपश्च) गुरोर्भावो गरिमा ।
अतिशयेन गुरुर्गरिष्ठः गरीयान् ॥ प्रियस्य भावः प्रेमा । अति-
शयेन प्रियः प्रेष्ठः प्रेयान् ॥ अतिशयेन स्थूलः स्थविष्ठः स्थवीयान् ॥
अतिशयेन प्रशस्यः श्रेष्ठः श्रेयान् ॥ दीर्घः द्राविष्ठः द्राघीयान् ॥
स्थिरः स्थेष्ठः स्थेयान् ॥ स्फिरः स्फेष्ठः स्फेयान् ॥ उरुः वरिष्ठः
वरीयान् ॥ बहुलः बंहिष्ठः बंहीयान् ॥ वृद्धः वर्षिष्ठः वर्षीयान् ॥
तृप्ः त्रपिष्ठः त्रपीयान् ॥ वृन्दारकः वृन्दिष्ठः वृन्दीयान् ॥ दूरः दविष्ठः ।
दवीयान् ॥ युवा यविष्ठः यवीयान् ॥

(सुबोधिनी)-गुर्वादेरिष्टेभेयःसु गरादिष्टचलोपश्च ॥ गुरु १ प्रिय २
स्थूल ३ प्रशस्य ४ दीर्घ ५ स्थिर ६ स्फिर ७ गुरु ८ बहुल ९ वृद्ध १० तृप् ११
वृन्दारक १२ दूर १३ युवन् १४ अल्प १५ ह्रस्व १६ क्षिप् १७ क्षुद्र १८ अन्तिक
१९ बाढ २० गुर्वादयः । गर् रान्तः । प्र अदन्तः । स्थो ओदन्तः । श्र अदन्तः ।
द्राघ अदन्तः । स्थ अदन्तः । स्फ अदन्तः । वर् रान्तः । बंह अदन्तः । वर्ष पान्तः ।
त्रप् पान्तः । वृन्द अदन्तः । दो ओदन्तः । यो ओदन्तः । अल्प् पान्तः । ह्रस् पान्तः ।
क्षेप् पान्तः । क्षोद् दान्तः । नेद् अदन्तः । साध अदन्तः । एते गरादयः ॥ एषामेक-
स्वराणां टिलोपो यस्य लोप इत्यलोपश्च न । द्विस्वराणां तु यस्य लोप इत्यलोपो
भवत्येव ॥ गरिमा । इमन् । गरिष्ठः । इष्ठः । गरीयान् । ईयसुः । स्त्रियां तु शृत्रित
इतीप् । गरीयसी ॥ प्रेमा । इमन् । प्रेष्ठः । इष्ठः । प्रेयान् । ईयसुः ॥ स्थविष्ठः ।
इष्ठः । स्थवीयान् । ईयसुः ॥ श्रेष्ठः । इष्ठः । श्रेयान् । ईयसुः ॥ द्राविष्ठः । यस्य लोप
इत्यलोपः । इष्ठः । द्राघीयान् । ईयसुः ॥ स्थेष्ठः । इष्ठः । स्थेयान् । ईयसुः ॥ आति-
शयेन स्फिरः 'भूर्यदभ्रं पुरु स्फिरम्' इति हैमः ॥ स्फेष्ठः । इष्ठः । स्फेयान् । ईयसुः ॥
अतिशयेन उरुः । वरिष्ठः । इष्ठः । वरीयान् । ईयसुः ॥ अतिशयेन बहुलः । यस्येत्य-
लोपः । बंहिष्ठः । इष्ठः । बंहीयान् । ईयसुः ॥ अतिशयेन वृद्धः वर्षिष्ठः । इष्ठः । वर्षी-
यान् । ईयसुः । अतिशयेन तृप्ः पुगोडाशः तृप् दुःखं त्रपिष्ठः । इष्ठः । त्रपीयान् ।
ईयसुः ॥ अतिशयेन वृन्दारकः । 'वृन्दारकौ रूपिमुख्यौ' इत्यमरः । यस्येत्यलोपः ।
वृन्दिष्ठः । इष्ठः । वृन्दीयान् । ईयसुः ॥ अतिशयेन दूरः दविष्ठः । इष्ठः । दवीयान् ।
ईयसुः ॥ अतिशयेन युवा यविष्ठः । इष्ठः । यवीयान् । ईयसुः ॥

(तत्त्वदी०)-टचलोपश्चेति ॥ टेरलोपश्चलोपः ईयस्विष्टयोर्डित्वाट्टिलोपे प्राप्ते निषेधः ।
गुर्वादिप्रपञ्च एवैतानीति बोध्यम् ॥

(युवाल्पयोः कन् वा) कनिष्ठः । कनीयान् ॥ अल्पिष्ठः ।
अल्पीयान् । कनिष्ठः । कनीयान् । ह्रस्वः ह्रसिष्ठः । ह्रसीयान् ॥ क्षिप्रः
क्षेपिष्ठः । क्षेपीयान् ॥ क्षुद्रः क्षोदिष्ठः । क्षोदीयान् ॥ अन्तिकः नेदिष्ठः ।
नेदीयान् ॥ बाढः साधिष्ठः । साधीयान् ॥

(सुवोधिनी)-युवाल्पयोः कन्वा ॥ एतयोः कनादेशो वा स्यात् इष्टेयस्वोः
परतः ॥ कनिष्ठः ॥ कनीयान् । ईयसुः ॥ अतिशयेनाल्पः अल्पिष्ठः ॥ इष्टः ।
अल्पीयान् । ईयसुः । कनिष्ठः । कनीयान् ॥ अतिशयेन ह्रस्वः । ह्रसिष्ठः । इष्टः ।
ह्रसीयान् । ईयसुः ॥ अतिशयेन क्षिप्रः क्षेपिष्ठः । इष्टः । क्षेपीयान् । ईयसुः ॥ अतिश-
येन क्षुद्रः क्षोदिष्ठः । इष्टः । क्षोदीयान् । ईयसुः ॥ अतिशयेनान्तिकः । यस्येत्यलोपः ।
नेदिष्ठः । इष्टः । नेदीयान् । ईयसुः ॥ अतिशयेन बाढः यस्येत्यलोपः । साधिष्ठः ।
इष्टः । साधीयान् । ईयसुः ॥

(वृद्धप्रशस्ययोर्वा)

(सुवोधिनी)-वृद्धप्रशस्ययोर्वा ॥ ज्या स्यादिष्टेयस्वोः परतः ॥

(ईलोपो ज्याशब्दादीयसः) ज्याशब्दात्परस्येयस ईकारस्य
लोपः ॥ अतिशयेन वृद्धः प्रशस्यो वा ज्यायान् । ज्येष्ठः ॥

(सुवोधिनी) ईलोपो ज्याशब्दादीयसः ॥ ईयसः किम् । ज्येष्ठः ॥ प्रियो-
रुवहुलगुरुदीर्घाणां लोहितादित्वादिमन् । प्रमेत्यादि ॥

(तत्त्वदी०) ईलोपो ज्याशब्दादिति । आदेशादित्यर्थः प्रकरणात् ॥

(बहोरिष्टेयिः) बहारुत्तरस्येष्टस्येकारस्य यिरादेशो भवति ॥

(सुवोधिनी)-बहोरिष्टेयिः ॥ इष्टेति लुप्तपृष्ठीकं पदम् । बहुशब्दादिष्टप्रत्य-
येकारस्य यिः स्यात् । ईयसुप्रत्यये परं ईकारस्य लोपश्च ॥

(तत्त्वदी०)-बहोरिति ॥ इष्टेति लुप्तपृष्ठीकमित्याशयेनाह-बहारुत्तरस्येष्टस्येका-
रस्येति ॥

(बहोर्भूश्च) भूयिष्ठः । भूयान् ॥

(सुबोधिनी)-बहोर्भूश्च ॥ बहोः स्थाने भूः स्यादिष्टेयस्वोः परतः ॥ अतिशयेन बहुः भूषिष्ठः । इष्टः । भूयान् ईयसुः ॥

(विन्मतोर्लुक्)

(सुबोधिनी)-विन्मतोर्लुक् ॥ विनो मतोश्च लुक् स्यादिष्टेयस्वोः परतः ॥ मतुग्रहणं वतोरप्युपलक्षणं बोध्यम् ॥ अतिशयेन स्रग्वी स्रजिष्ठः । स्रजीयान् ॥ अतिशयेन त्वग्वान् त्वचिष्ठः । त्वचीयान् ॥

(किमोऽव्ययादाख्याताच्च तरतमयोराभ्वद्रव्यप्रकर्षे) किं-
राम् । किंतमाम् । कुतस्तराम् । कुतस्तमाम् । उच्चैस्तरां गायति ।
उच्चैस्तमाम् । पचतितराम् । पचतितमाम् । पठतितराम् । पठति-
तमाम् । द्रव्यप्रकर्षे तु । उच्चैस्तमस्तरुः ॥

(सुबोधिनी)-किमोऽव्ययादाख्याताच्च तरतमयोराभ्वद्रव्यप्रकर्षे ॥
किमव्ययाख्यातेभ्यः परौ यौ तरतमौ तदन्तेभ्य आम् स्यात् न तु द्रव्यप्रकर्षे ।
उकार उच्चारणार्थः ॥ निरनुबन्धकग्रहणे न सानुबन्धकस्येति परिभाषया नुड्विधौ-
नास्य ग्रहणम् । अन्यथा पचतितराणामिति स्यात् ॥

(तत्त्वदी०)-किम् इति ॥ आमन्तस्य क्त्वाद्यन्तत्वादव्ययत्वं बोध्यम् । तेन पचति-
तरामित्यादौ विभक्तेर्लुक् ॥

(प्रमाणे द्वाद्द्वयसट्मात्रतः) जानुद्वयम् । शिरोद्वयसम् ।
पुरुषमात्रम् ॥

(सुबोधिनी)-प्रमाणे द्वाद्द्वयसट्मात्रतः ॥ प्रथमान्तान्नाम्नः तत्प्रमाण-
मस्येत्यर्थे एते स्युः । 'आयामस्तु प्रमाणं स्यात्' इति नेह गृह्यते किंतु प्रमाणाभिह
परिच्छेदकमात्रम् । तत्र मात्रट् । आयौ तूर्ध्वमान एव भवतः । तथैव वृद्धेः स्वीकृत-
त्वात् । टित्वात् घृत्रित इति स्त्रियामीप् । जानु प्रमाणमस्य जानुद्वयम् । शिरः प्रमा-
णमस्य शिरोद्वयसम् । पुरुषः प्रमाणमस्य पुरुषमात्रं जलम् ॥

(तत्त्वदी०)-प्रमाणे इति ॥ अत्र च प्रमाणशब्देन परिच्छेदकमात्रं तत्र मात्रट् । द्वयस
ट्द्वयटौ तूर्ध्वमान एव न तु तिर्यङ्मानादाविति विवेकः ॥

(पुरुषहस्तिभ्यामण् च) पौरुषम् । हास्तिनम् ॥

(सुबोधिनी)-पुरुषहस्तिभ्यामण् च ॥ आभ्यां प्रमाणेऽर्थेऽणपि स्यात् ॥

(तत्त्वदी०)-हास्तिनमिति ॥ हस्ती प्रमाणमस्येति विग्रहः । नो वेत्यत्र वेत्यस्य व्यवस्थितत्वाद्विलोपादि न ॥

(वत्वन्तात्स्वार्थे द्वयसद्व्याप्तौ) तावद्वयसम् । तावन्मात्रम् ॥

(सुबोधिनी)-वत्वन्तात्स्वार्थे ॥ द्वयसद्व्याप्तौ ॥ वतुप्रत्ययान्तात्प्रकृत्यर्थे एतौ स्तः ॥ तावदेव तावद्वयसम् ॥

(द्वयोर्वहूनां चैकस्य निर्द्धारणे किमादिभ्यो डतरडतमौ) भवतोः काण्वः कतरः । भवतां तान्त्रिकः कतमः । भवतोर्यतरस्ता-
र्किकस्ततर उद्गृह्णातु ॥

(सुबोधिनी)-द्वयोर्वहूनां चैकस्य निर्द्धारणे किमादिभ्यो डतरडतमौ ॥ किम्यत्तदेकेभ्यो द्वयोर्मध्ये एकस्य निर्द्धारणे डतरः । वहूनां मध्ये एकस्य निर्द्धारणे डतमश्च स्यात् ॥ द्वयोर्वहूनामिति निर्द्धारणे षष्ठी । निर्द्धार्यमाणवाचिभ्य एवैतावभि-
धानस्वभावात् ॥ कतरः काण्व इति जात्या निर्द्धारणम् ॥ तन्त्रमधीते वेत्ति वा तान्त्रिकः कतम इति गुणेन निर्द्धारणम् ॥ तर्कमधीते वेत्ति वा तार्किको यतर इति गुणेन निर्द्धारणम् । ततरस्तर्कमुद्गृह्णातु ॥ कतरोऽध्यापक इति क्रियया निर्द्धारणम् ॥ कतरो देव-
दत्त इति संज्ञया निर्द्धारणम् ॥ एवं यतमः ततमः । अनयोरेकतरो मैत्रः । एषामेक-
तमः ॥ पक्षे किमशब्दस्य कः । यच्छब्दस्य यः । तदशब्दस्य सः । आख्याताव्यये-
त्यकप्रत्यये तु किमः कः । यकः । सकः । कक इति तु नोक्तमकसाहितस्यापि किमो-
भाष्यं कादेशविधातात् ॥

(तत्त्वदी०)-द्वयोरित्यादि ॥ द्वयोर्मध्ये एकस्य निर्द्धारणे डतरः । वहूनां मध्ये एकस्य निर्द्धारणे डतम इत्यर्थः ॥ कतर इति ॥ डित्वाडिलोपः ॥

(संख्येयविशेषावधारणे द्वेस्तीयः) द्वयोः पूरणो द्वितीयः ॥

(सुबोधिनी)-संख्येयविशेषावधारणे द्वेस्तीयः ॥ संख्यातुं योग्यः संख्येयः । विशेषेणावधारणं विशेषावधारणम् । संख्येयस्य विशेषावधारणं संख्येय-
विशेषावधारणं तस्मिन्नर्थे द्विशब्दात्तीयप्रत्ययः स्यात् ॥ पूरणे इत्यधिकारोऽयम् ॥

(तत्त्वदी०)-संख्येयेति ॥ संख्यातुमर्हं संख्येयम् । तस्य विशेषस्तत्पूरकस्तस्यावधारणे इत्यर्थः ॥

(त्रेस्तु च) तृतीयः ॥

(सुबोधिनी)-त्रेस्तु च ॥ त्रिशब्दात्तीयः स्यात् त्रः स्थाने तु चदेशः ॥
त्रयाणां संख्यानां पूरणः तृतीयः ॥

(तत्त्वदी०)-त्रेस्तु च ॥ संप्रसारणमिति विहाय तु चेत्युक्तिस्तु लाववाय । वस्तुतस्तु
तृचेत्युक्तौ तु इत्यस्य प्रत्ययान्तरत्वशङ्कानिराकरणाय तदुक्तिः ॥

(षट्कतिकतिपयचतुर्भ्यस्थट्) षष्ठः । कतिथः । कतिपयथः ।
चतुर्थः ॥

(सुबोधिनी)-षट्कतिकतिपयचतुर्भ्यस्थट् ॥ एभ्यस्थट् स्यादुक्तेऽर्थे ॥
षण्णां पूरणः षष्ठः ॥ कतीनां पूरणः कतिथः । कतिपयानां पूरणः कतिपयथः ॥
चतुर्णां पूरणः चतुर्थः ॥ टित्त्वात् स्त्रियामीप् ॥ युष्मदस्मदोः षष्ठीचतुर्थीति निर्दे-
शात् षष्ठे षकारस्य जबत्वं चतुर्थे रेफस्य विसर्गश्च न ॥

(तत्त्वदी०)-षष्ठ इति ॥ कात्यादित्वाङ्गत्वाभावः ॥ एवं चतुर्थ इत्यत्रापि विसर्गप्रसङ्गः ॥

(चतुरो येयौ चस्य च लोपः) तुर्यः । तुरीयः ॥

(सुबोधिनी)-चतुरो येयो चस्य च लोपः ॥ चतुरशब्दात् य ईय एतौ स्तः ।
चकाराकारयोर्लोपश्च ॥ चतुर्णां पूरणः तुर्यः । तुरीयः ॥

(तत्त्वदी०)-तुर्य इति ॥ चतुर्णां पूरण इति विग्रहः ॥

(पञ्चोदेर्मट्) पञ्चमः । सप्तमः ॥

(सुबोधिनी)-पञ्चादेर्मट् ॥ पञ्चप्रभृतिभ्यो मट् स्यात् ॥ पञ्चानां पूरणः नाम्नो
नो लोपश्चिति नलोपः । पञ्चमः ॥ सप्तानां पूरणः सप्तमः ॥ अष्टानां पूरणः अष्टमः ॥
नवानां पूरणः नवमः ॥ दशानां पूरणः दशमः । टित्त्वात् स्त्रियामीप् । दशमी ॥

(एकादशादेर्डट्) एकादशः ॥

(सुबोधिनी)-एकादशादेर्डट् ॥ एकादशशब्दप्रभृतिभ्यो डट् स्यात् ॥ डित्त्वा-
द्विलोपः । टित्त्वादीप् ॥ एकश्च दश चेति सहादेरित्यात्वम् । एकादशानां पूरणः
एकादशः ॥ द्वौ च दश चेति द्व्यधिका दशेति वा ॥

(द्व्यष्टनोरात्वं संख्यायामुत्तरपदे) द्वादशः ॥ अष्टादशः ॥

(सुबोधिनी)-द्व्यष्टनोरात्वं संख्यायामुत्तरपदे एतयोरात्वं स्यात् ॥ बहु-
व्रीहौ अशीतिपरे च न ॥ द्वादशः । बहुव्रीहौ तु द्विरावृत्ता दशेति सुप्रत्ययार्थे बहु-

ब्रीहिः । द्विदशः । डप्रत्ययः ॥ अशीतिपरे च द्व्यशीतिः ॥ प्राक् शताद्वक्तव्यम् ।
नेह । द्विशतम् । द्विसहस्रम् । द्वादशानां पूरणः द्वादशः । अष्टादशानां पूरणः अष्टादशः ॥

(त्रेस्त्रयम्) त्रयोदशः । चतुर्दशः । पञ्चदशः । षोडशः । सप्तदशः ।

(सुबोधिनी)--त्रेस्त्रयम् ॥ त्रिशब्दस्य त्रयम् स्यात् ॥ बहुब्रीहौ अशीतिपरे च
न त्रयश्च दश चेति त्रयोदशः । बहुब्रीहौ तु त्रिर्दशेति त्रिदशः । सुप्रत्ययार्थं
बहुब्रीहिः ॥ आशीतौ तु त्र्यशीतिः ॥ प्राक् शतादित्येव । त्रिशतम् । त्रिसहस्रम् ॥
त्रयोदशानां पूरणः त्रयोदशः । चतुर्दशानां पूरणः चतुर्दशः ॥ पञ्चदशानां पूरणः
पञ्चदशः ॥ षोडशानां पूरणः षोडशः ॥ सप्तदशानां पूरणः सप्तदशः ॥

(विंशत्यादेर्वा तमट्) विंशतितमः । एकेन ऊना विंशतिः
एकोनविंशतिः । एकोनविंशतेः संख्यापूरकः एकोनविंशतितमः ॥

(सुबोधिनी)--विंशत्यादेर्वा तमट् ॥ विंशतिप्रभृतिभ्यो वा तमट् स्यात् ।
पक्षे एकादशादेरिति डट् । टित्त्वादीप् ॥ डट्प्रत्यये तु एकोनविंशतेः पूरणः ॥

(विंशतेस्तिलोपो डिति) एकोनविंशः । विंशः । त्रिंशत्तमः ।
त्रिंशः । द्वात्रिंशामधिका अशीतिद्व्यशीतिः । द्व्यशीतेः संख्यापूरको
द्व्यशीतितमः । द्विचत्वारिंशत्तमः । पञ्चाशत्तमः । षष्ठेः सङ्ख्यापूरणः
षष्ठितमः । सप्ततितमः । नवतितमः ॥

(सुबोधिनी)--विंशतेस्तिलोपो डिति ॥ विंशतिशब्दस्य ति इत्यस्य लोपः
स्यात् डिति प्रत्यये ॥ एकोनविंशः । तमटि एकोनविंशतितमः । विंशतेः पूरणः
विंशतितमः । डिति तु विंशः ॥ एकविंशतेः पूरणः एकविंशतितमः । एकविंशः ॥ एवं
द्वाविंशतितमः । द्वाविंशः ॥ त्रयोविंशतितमः । त्रयोविंशः ॥ चतुर्विंशतितमः ॥
चतुर्विंशः ॥ पञ्चविंशतितमः पञ्चविंशः ॥ षड्विंशतितमः । षड्विंशः ॥ सप्तविंशति-
तमः । सप्तविंशः ॥ अष्टाविंशतितमः । अष्टाविंशः ॥ किञ्च पङ्क्तिविंशतित्रिंशच्चत्वा-
रिंशत्पञ्चाशत्षष्टिसप्तत्यशीतिनवतिशतमेते निपातेन सिद्धाः ॥ एकोनत्रिंशतः पूरणः
एकोनत्रिंशत्तमः । एकोनत्रिंशः ॥ त्रिंशतः पूरणः त्रिंशत्तमः । त्रिंशः ॥ एवम् एक-
त्रिंशत्तमः । एकत्रिंशः ॥ द्वात्रिंशत्तमः ॥ द्वात्रिंशः ॥ त्रयस्त्रिंशत्तमः ।
त्रयस्त्रिंशः ॥ चतुस्त्रिंशत्तमः । चतुस्त्रिंशः । पञ्चत्रिंशत्तमः । पञ्चत्रिंशः ॥
षट्त्रिंशत्तमः । षट्त्रिंशः ॥ सप्तत्रिंशत्तमः । सप्तत्रिंशः ॥ अष्टात्रिंशत्तमः ।
अष्टात्रिंशः ॥ एकोनचत्वारिंशत्तमः । एकोनचत्वारिंशः ॥ चत्वारिंशत्तमः ॥

चत्वारिंशः ॥ एकचत्वारिंशत्तमः । एकचत्वारिंशः ॥ एवं सर्वत्र ङट्त्तमटौ ॥
 द्व्यष्टनोरात्वं त्रैस्त्रयश्च वा चत्वारिंशत्प्रभृतौ परे ॥ द्विचत्वारिंशत् ॥
 द्वाचत्वारिंशत् ॥ त्रिचत्वारिंशत् । त्रयश्चत्वारिंशत् ॥ चतुश्चत्वारिंशत् ॥
 पञ्चचत्वारिंशत् ॥ षट्चत्वारिंशत् ॥ सप्तचत्वारिंशत् ॥ अष्टचत्वारिंशत् । अष्टाच-
 त्वारिंशत् ॥ एकोनपञ्चाशत् ॥ पञ्चाशत् ॥ एकपञ्चाशत् । द्विपञ्चाशत् । द्वापञ्चा-
 शत् ॥ त्रिपञ्चाशत् । त्रयःपञ्चाशत् ॥ चतुष्पञ्चाशत् ॥ पञ्चपञ्चाशत् ॥ षट्पञ्चा-
 शत् ॥ सप्तपञ्चाशत् । अष्टापञ्चाशत् ॥ अष्टपञ्चाशत् ॥ एकोनषष्टिः ॥ षष्टिः ॥
 एकषष्टिः ॥ द्विषष्टिः । द्वाषष्टिः ॥ त्रिषष्टिः । त्रयःषष्टिः ॥ चतुःषष्टिः ॥ पञ्चषष्टिः ।
 षट्षष्टिः ॥ सप्तषष्टिः ॥ अष्टषष्टिः । अष्टाषष्टिः ॥ एकोनसप्ततिः ॥ सप्ततिः ॥
 एकसप्ततिः ॥ द्विसप्ततिः । द्वासप्ततिः ॥ त्रिसप्ततिः ॥ त्रयःसप्ततिः ॥ चतुःसप्ततिः ॥
 पञ्चसप्ततिः ॥ षट्सप्ततिः ॥ सप्तसप्ततिः ॥ अष्टसप्ततिः । अष्टासप्ततिः ॥ एकोन-
 वतिः ॥ नवतिः ॥ एकनवतिः ॥ द्विनवतिः । द्वानवतिः ॥ त्रिनवतिः । त्रयोनवतिः ॥
 चतुर्णवतिः ॥ पञ्चनवतिः ॥ षण्णवतिः ॥ सप्तनवतिः ॥ अष्टनवतिः । अष्टानवतिः ॥
 एकोनशतम् ॥ शतम् ॥ शतस्य पूरणः शततमः ॥

(शतादेर्नित्यम्) शततमः ।

(सुबोधिनी)-शतादेर्नित्यम् ॥ शतप्रभृतिभ्यस्तमडेव स्यात् न ङट् । असं-
 ख्यादेः षष्टिशब्दाच्च नित्यं तमट् । षष्टितमः । संख्यादेः षष्टेस्तु ङट्त्तमटौ । एक-
 षष्टः । एकषष्टितमः ॥

(संख्यायाः प्रकारे धा) द्विधा । त्रिधा । चतुर्धा । दशधा ॥

(सुबोधिनी)-संख्यायाः प्रकारे धा ॥ संख्यावाचिशब्दात्प्रकारेऽर्थे धाप्र-
 त्ययः स्यात् ॥ द्वौ प्रकारौ द्विधा ॥ त्रयः प्रकारास्त्रिधा ॥ चत्वारः प्रकाराश्चतुर्धा ॥
 दश प्रकाराः दशधा ॥ क्त्वाद्यन्तं चेत्यव्ययत्वाद्विभक्तेर्लङ्क् ॥

(द्वित्रिभ्यामेधाधमुञौ वा) द्वेधा । त्रेधा । द्वैधम् । त्रैधम् ॥

(सुबोधिनी)-द्वित्रिभ्यामेधाधमुञौ वा ॥ आभ्यामेतौ स्तः प्रकारेऽर्थे पक्षे
 धा ॥ द्वौ प्रकारौ यस्य लोप इतीकारलोपः । द्वेधा । धमुञ उकार उच्चारणार्थः ।
 द्वैधम् । द्विधा ॥ त्रयः प्रकाराः त्रेधा । त्रैधम् । त्रिधा ॥

(एकाद्व्यमुञ्वा) ऐकध्यम् । एकधा ॥

(सुबोधिनी)-एकाद्व्यमुञ्वा ॥ एकशब्दात् व्यमुञ् वा स्यात् ॥ उकार
 उच्चारणार्थः । पक्षे धा ॥ एकः प्रकारः ऐकध्यम् । एकधा ॥

(एकादाकिन्नसहाये) एकाकी ॥

(सुबोधिनी)-एकादाकिन्नसहाये ॥ असहायवाचिन एकशब्दादाकिन् स्यात् ॥ 'यस्य लोपः' इत्यलोपः । एकाकी । कप्रत्ययोऽपि । एककः ॥

(क्रियाया आवृत्तौ कृत्वम्) पञ्चकृत्वः । सप्तकृत्वः ॥

(सुबोधिनी)-क्रियाया आवृत्तौ कृत्वम् ॥ संख्यावाचिशब्दात् क्रियाया आवृत्तावर्थे कृत्वम् प्रत्ययः स्यात् ॥ पौनःपुन्येन गणनमावृत्तिः । पञ्च वारान् पञ्चकृत्वः । सप्तवारान् सप्तकृत्वः । क्त्वाद्यन्तं चेत्यव्ययत्वादिभक्तेर्लुक् । वारशब्दस्य क्रियोत्पत्त्याधारकालवाचित्वात्कालाध्वनोरिति द्वितीया । संख्यायाः किम् । भूरि वारान् भुङ्क्ते । भूरिशब्दस्य लौकिकसंख्यावाचित्वेऽपि नेह ग्रहणम् ॥

(द्वित्रिचतुर्भ्यः सुः) द्विः । त्रिः । चतुः ॥

(सुबोधिनी)-द्वित्रिचतुर्भ्यः सुः ॥ एभ्यः सुप्रत्ययः स्यात् क्रियाया आवृत्तौ गणने ॥ उकार उच्चारणार्थः । कृत्वसोऽपवादोऽयम् ॥ द्वौ वारौ द्विः ॥ त्रीन् वारान् त्रिः ॥ चतुरो वारानिति रात्सस्येति सलोपः । चतुः । क्त्वाद्यन्तं चेत्यव्ययत्वादिभक्तेर्लुक् ॥ बहोर्वा धाऽऽसन्नकाले । पक्षे कृत्वसु । बहुधा बहुकृत्वो वा दिवसस्य भुङ्क्ते ॥ आसन्नकाले किम् । बहुकृत्वो मासस्य भुङ्क्ते ॥ दिवसस्येति संबन्धे षष्ठी ॥

(एकस्य सकृदादेशश्च) एकवारं सकृत् ॥

(सुबोधिनी)-एकस्य सकृदादेशश्च ॥ एकशब्दस्य स्थाने सकृदित्यादेशः स्याच्चात्सुप्रत्ययः संयोगान्तस्येति सुलोपः । शुरुत्वात्सर्वस्यादेशः एकवारमिति सकृत् ॥

(बह्वलपार्थात्कारकाच्छम्) बहुशः । अल्पशः ॥

(सुबोधिनी)-बह्वलपार्थात्कारकाच्छम् ॥ बहु चाल्पं च बह्वल्पे बह्वल्पे अर्थौ यस्य तद्बह्वलपार्थं तस्माद्बह्वलपार्थात् कारकात् शम् स्यात् ॥ बहुभ्य इति बहुशः । अल्पेभ्य इत्यल्पशः । दानपात्रे चतुर्थी ॥ बह्वलपार्थात्किम् । गां ददाति ॥ अर्थग्रहणात्पर्यायेभ्यो विशेषेभ्यश्च शम् । भूरिशो ददाति । त्रिशः ॥ कारकात्किम् । बहूनां स्वामी । अल्पानां स्वामी ॥

(तत्त्वदी०)-कारकादिति ॥ तेन बहूनां स्वामीत्यत्र न ॥

(संख्यापरिमाणाभ्यां वीप्सायाम्) द्वौ द्वौ इति द्विशो ददाति । प्रस्थशः । माषशः ॥

(सुबोधिनी)-संख्यापरिमाणाभ्यां वीप्सायाम् ॥ संख्यापरिमाणवाचक-
कारकाभ्यां वीप्सायामर्थे शस् स्यात् ॥ द्वौ द्वाविति द्विशः ॥ प्रस्थं प्रस्थमिति प्रस्थशः ॥
माषं माषमिति माषशः ॥ संख्यापरिमाणाभ्यां किम् । घटं घटं ददाति ॥ वीप्सायां
किम् । द्वौ ददाति ॥ कारकात्किम् । द्वयोर्द्वयोः स्वामी ॥

(तत्त्वदी०)-संख्यैकवचनाभ्यां (परिमाणाभ्यां) मिति ॥ संख्या च एकव-
चनं च संख्यैकवचने ताभ्याम् । प्रस्थश इति ॥ प्रस्थं प्रस्थमित्यर्थः ॥ एकवचनग्रहणेन
वृत्तावेकार्थता नियता । परिमाणशब्दा एव ग्राह्यास्तेनेह न । घटं घटमिति । घटादयो हि
जातिशब्दा नैकार्था भवन्ति । जातियोगस्यैकानेकसाधारणत्वात् । केचित्तु कुण्डशो ददातीति
प्रयुज्जाना जातिशब्दभ्योऽपि मन्यन्ते । एकैकश इत्यादिप्रयोगास्तु प्रामादिका एव । शस्प्र-
स्थयेनैव वीप्सावगतेः । स्वार्थिकशसा तु न क्षतिः । “ अत्रतानाममत्राणां जातिमात्रोपजीवि-
नाम् । सहस्रशः समेतानां परिषत्त्वं न विद्यते ॥ ” इत्यत्र तु सहस्रं सहस्रं ये समवेतास्तेषा-
मपि परिषत्त्वं नेत्यर्थः । इति समवायक्रियां प्रति सहस्रस्य कर्तृत्वं वीप्साऽस्त्येवेति ॥

(तयडयटौ संख्याया अवयवे) द्वावयवौ यस्य द्वितयम् ।
त्रितयम् । चतुष्टयम् । चतुष्टयी ।

(सुबोधिनी)-तयडयटौ संख्याया अवयवे ॥ अवयवे वर्तमाना या संख्या
तद्वाचिनः प्रथमान्तात् षष्ठ्यर्थे तयडयटौ स्तः ॥ टकारः ध्रुवित इतीवर्थः ॥ द्वितयम् ॥
यस्येतीलोपः ॥ द्वयम् ॥ त्रयोऽवयवा यस्य त्रितयम् । त्रयम् ॥ उभावयवौ यस्य
उभयम् । नित्यमत्रायद् ॥ चत्वारोऽवयवा यस्याः सा रेफस्य विसर्गे सत्वे षत्वे च
ष्टुत्वम् । चतुष्टयी ॥

(तत्त्वदी०)-तयडयटाविति ॥ तयद् च अयद् च तयडयटौ ॥ टित्त्वमीवर्थम् ॥ यत्तु
प्राचा तयायटाविति पठितम् । यच्च तद्व्याख्यातृभिर्वासुदेवादिभिरुक्तं द्वितयीत्यत्र नदादित्वा
द्वीप् । द्वयीत्यत्र तु टित्त्वादिति तत्रेपो द्विहेतुकत्वेन गौरवादुपेक्षितम् ॥ चतुष्टयमिति ॥
चत्वारोऽवयवा अस्येति विग्रहः । रेफस्य विसर्गे तस्य सत्वे षत्वे ष्टुत्वादूपसिद्धिः ॥

(स्त्रीपुंसाभ्यां नञ्संज्ञौ) स्त्रियां भवः स्त्रैणः । पुंसि भवः पौंसः ॥

(सुबोधिनी)-स्त्रीपुंसाभ्यां नञ्संज्ञौ ॥ आभ्यामेतौ स्तः भवाद्यर्थे ॥ स्त्रैणः ।
संयोगान्तस्येति सलोपः । पौंसः ॥ अथ विभक्तिनामकप्रत्यया उच्यन्ते । इह वक्ष्य-
माणप्रत्ययानां विभक्तिसंज्ञा बोध्या ॥ इदम् इश् विभक्तौ । शित्वात्सर्वादेशः ।
इदम् एतेतौ स्तो रथयोः । इशोऽपवादोऽयम् ॥ एतदः अश् विभक्तौ । एतद् एतेतौ
स्तो रथयोः । अशोऽपवादोऽयम् ॥ सर्वस्य सो वा दे ॥ किमः कुः तहयोः ॥

पञ्चम्यर्थे किंसर्वादिबहुभ्यस्तस् वाऽद्व्यादिभ्यः । अद्व्यादिपर्युदासात् किमः
 पृथग्रहणम् । कस्मादिति तासि कुः । कुतः ॥ यस्मादिति तासि त्यदादेरित्यर्थः ।
 यतः ॥ तस्मादिति तासि इश् । इतः ॥ एतस्मादिति तासि अशादेशः । अतः ॥
 अमुष्मादिति अदसस्तसि त्यदाद्यत्वे मत्वे उत्वे च अमुतः ॥ बहोरिति बहुतः ॥
 द्व्यादेस्तु द्वाभ्यामित्यादि ॥ सर्वोभ्याथर्भ्यां पर्यभिभ्यां तस् । परितः । सर्वत
 इत्यर्थः ॥ अभितः । उभयतः इत्यर्थः ॥ सप्तम्यर्थे किंसर्वादिबहुभ्यस्त्रोऽद्व्यादिभ्यः ॥
 इदमः सप्तम्यर्थे हः ॥ त्रस्यापवादः । इशादेशः । अस्मिन्नितीह ॥ किमः सप्तम्यर्थे
 त्रः । कस्मिन्निति कुत्र ॥ किमः कश्च । यस्येत्यलोपः । क ॥ छन्दसि किमो हः
 सप्तम्यर्थे । कुह ॥ एतस्मिन्निति एतदोऽश् । अत्र ॥ पञ्चमीसप्तमीतरविभक्त्यन्तादपि
 तसादयो दृश्यन्ते भवदादियोगे एव । सभवान् । ततोभवान् । तत्रभवान् । तंभवन्तम् ।
 ततोभवन्तम् । तत्रभवन्तम् । इत्यादि ॥ एवं दीर्घायुः । देवानांप्रियः । आयुष्मान् ।
 एतैर्योगेऽपि ॥ सर्वैकान्यकिंयत्तद्वचः कालार्थेभ्यः सप्तम्यर्थे दा । सर्वस्मिन् काले इति
 सादेशो वा । सदा सर्वदा । एकस्मिन्काले इति एकदा । अन्यस्मिन् काले इति
 अन्यदा । कस्मिन् काले इति । त्यदादेरित्यत्वम् । कदा । यस्मिन् काले इति यदा ।
 तस्मिन् काले इति तदा ॥ कालार्थेभ्य इति किम् । सर्वत्र देशे । अस्मिन् काले इति
 कालवाचकादिदमः सप्तम्यर्थे हिंप्रत्ययः । हप्रत्ययस्यापवादोऽयम् । एतादेशः । एतर्हि ॥
 काले इति किम् । इह देशे ॥ कालवाचकादिदमः सप्तम्यर्थेऽधुनादानींप्रत्ययौ च ।
 इशादेशः । यस्य लोप इति लोपः । अधुना । इशादेशः । इदानीम् । कालवाच-
 कात्तदः सप्तम्यर्थे दानींप्रत्ययश्च । तस्मिन्काले त्यदादेरित्यत्वम् । तदानीम् ॥
 किंयत्तद्वचोऽनद्यतनकालवाचकेभ्यः सप्तम्यर्थे हिंप्रत्ययो वा । कस्मिन् काले इति
 त्यदादेरित्यत्वम् । कर्हि । पक्षे दा । कदा । यस्मिन् काले यर्हि । यदा ।
 तस्मिन् काले तर्हि । तदा । एतास्मिन्काले एतादेशः । एतर्हि ॥ समानेऽहि इति सहादे-
 रित्यनेन समानस्य सः । समानशब्दात् सप्तम्यन्तस्याहन्शब्दस्यार्थे घस् निपात्यते ।
 सद्यः ॥ पूर्वस्मिन् वत्सरे इति पूर्वतरे वत्सरे इति च सहादेरित्यनेन पूर्वपूर्वतरयोः
 पर इत्यादेशो निपात्यते संवत्सरेऽर्थे । पूर्वपूर्वतरशब्दाभ्यां उत्-आरि-प्रत्ययौ ।
 यस्येत्यलोपः । परत् । परारि ॥ अस्मिन् संवत्सरे इति संवत्सरेऽर्थे इदमशब्दात् समसण-
 प्रत्ययः । इशादेशः । आदिवृद्धिः । पत्वम् । ऐषमः ॥ परास्मिन्नहनीति परशब्दादहनि
 इत्यर्थे एद्यविप्रत्ययो निपातनात् । परेद्यवि ॥ आस्मिन्नहनीति इदमशब्दाद् व्यप्रत्ययो
 निपातनादशादेशश्च । अद्य ॥ पूर्वअन्यअन्यतरइतरअपरअधरउभउत्तर इत्यष्टभ्योऽह-

नीत्यर्थे एद्युस्प्रत्ययो निपातनात् । यस्येत्यलोपः । पूर्वस्मिन्नहनीति पूर्वद्युः । अन्यस्मि-
 न्नहनीति अन्येद्युः । अन्यतरास्मिन्नहनीति अन्यतरेद्युः । इतरास्मिन्नहनीति इतरेद्युः ।
 अपरस्मिन्नहनीति अपरेद्युः । अधरस्मिन्नहनीति अधरेद्युः । उभयोरहोरिति उभयेद्युः । उभ-
 याद् द्युः प्रत्ययः । उभयद्युः ॥ अद्वयादिभ्यः सर्वादिवहुभ्यः प्रकारेऽर्थे वर्तमानेभ्यः
 स्वार्थे थाप्रत्ययः । सामान्यस्य भेदको विशेषः प्रकारः । यथा ॥ किमिदमेतद्भ्यः
 प्रकारेऽर्थे वर्तमानेभ्यः स्वार्थे थम्प्रत्ययः । थाप्रत्ययस्यापवादोद्यम् । केन प्रकारेण
 त्यदादेरित्यः । कथम् । अनेन प्रकारेण एतेन प्रकारेण वा इदमेतदोरित् । इत्थम् ।
 अव्ययत्वाद्विभक्तेर्लुक् सर्वत्र ॥ इति विभक्तिनामकाः प्रत्ययाः ॥ दिग्देशकालवृत्ति-
 भ्यो दिशि रूढेभ्यः शब्देभ्यः सप्तमीपञ्चमीप्रथमाविभक्त्यर्थेऽस्तात्प्रत्ययः । पूर्वाध-
 रावेरभ्योऽस्प्रत्ययोऽपि । पुरअधावादेशाश्च । अस्तादसोः परयोः । पूर्वस्यां पूर्वस्याः
 पूर्वा वा दिक् पुरः । अस्प्रत्ययः । पुरस्तात् । अस्तात्प्रत्ययः । पूर्वशब्दादतस्
 प्रत्ययः पुरादेशश्च वा । पुरतः । ' स्यात्पुरः पुरतोऽप्रतः ' इत्यमरः ॥ ' पुरतः प्रथमे
 चाग्रे ' इति विश्वश्च ॥ अधरस्याम् अधरस्या अधरा वा अधः । अस् । अधस्तात् ।
 अस्तात् प्रत्ययः ॥ अवरस्याम् अवरस्याः अवरा वा अवः । अस् । अवस्तात् ।
 अस्तात् । अवरस्यास्तात्परेऽव् वा । अवस्तात् । अवरस्तात् ॥ एवं देशे काले च ॥
 दिशि रूढेभ्यः किम् । ऐन्द्र्यां वसति ॥ सप्तम्याद्यर्थे किम् । पूर्वं ग्रामं गतः ॥
 दिगादिवृत्तिभ्यः किम् । पूर्वस्मिन् गुरौ वसति ॥ दक्षिणोत्तराभ्यामतस् । अस्तात्-
 प्रत्ययस्यापवादः । दक्षिणस्यां दक्षिणस्याः दक्षिणा वा दिक् दक्षिणतः । उत्तर-
 स्याम् उत्तरस्याः उत्तरा वा उत्तरतः । अतस् ॥ पराऽवराभ्यामतस् वा । पक्षेऽस्तात्
 परस्यां परस्याः परा वा परतः । अवरस्याम् अवरस्याः अवरा वा अवरतः । अतस् ।
 पक्षेऽस्तात् । परस्तात् । अवरस्तात् ॥ अश्रत्यन्ताद् दिक्शब्दादस्तात्प्रत्ययस्य
 लुक् । तद्धितलुकि स्त्रीप्रत्ययस्य लृष् वाच्यः । प्राच्यां प्राच्याः प्राची वा दिक्
 प्राक् । उदक् ॥ एवं देशे काले च ॥ ऊर्ध्वशब्दाद् रिरिष्ठात्प्रत्ययावस्ताद्विशेष्ये ।
 ऊर्ध्वस्योपादेशश्च । ऊर्ध्वम् ऊर्ध्वात् ऊर्ध्वो वेति उपरि । उपरिष्ठाद्वा ॥ अपरशब्दात्
 प्रत्ययोऽपरस्य पश्चादेशश्चास्ताद्विषये । अपरस्मिन् अपरस्मात् अपरो वेति
 पश्चात् ॥ उत्तराधरदक्षिणादात्प्रत्ययोऽस्ताद्विषये । उत्तरात् । अधरात् । दक्षिणात् ।
 अदूरे वर्तमानेभ्यः उत्तराधरदक्षिणेभ्यः एनप्रत्ययो वा सप्तमीप्रथमाविभक्त्यर्थे ।
 उत्तरस्मिन् उत्तरो वेति उत्तरेण । अधरस्मिन् अधरो वेति अधरेण । दक्षिणस्मिन्
 दक्षिणो वेति दक्षिणेन । पक्षे उत्तरात् अधरात् । दक्षिणात् । आत् प्रत्ययः ॥ उत्त-

रतः । अधः । अधस्तात् । दक्षिणतः ॥ केचिद्विशब्दमात्रादेनप्रत्ययमाहुः । पूर्वेण ग्रामम् । अपरेण ग्रामम् । दक्षिणशब्दादाप्रत्ययः सप्तमीप्रथमाविभक्त्यर्थे । दक्षि-
स्यां दक्षिणा वेति दक्षिणा । दक्षिणोत्तराभ्यां दूरेऽर्थे आआहिप्रत्ययौ । दक्षिणस्यां
दिशि दूरे इति दक्षिणाहि । दक्षिणा । उत्तरस्यां दिशि दूरे इति उत्तराहि । उत्तरा ।
अव्ययत्वाद्विभक्त्येर्लुक् सर्वत्र ॥ इति सुबोधिन्यां तद्धिताः ॥ •

(तत्त्वदी०)-पौंस इति ॥ संयोगान्तस्येति सलोपः ॥ इति तद्धितप्रकरणम् ॥

अथ द्विरुक्तप्रक्रिया ।

(वीप्सायां पदं द्विः) वृक्षं वृक्षं सिञ्चति । ग्रामो ग्रामो रमणीयः ॥

(सुबोधिनी)-अथ सर्वं पदं द्विरुच्चारयेदित्यधिकारोऽयम् ॥ वीप्सायां पदं
द्विः ॥ व्याप्तुमिच्छा वीप्सा व्याप्तिप्रतिपिपादायिषेति यावत् । व्याप्तिः कात्स्न्यं
तच्चाधिकारकम् । सर्वे ब्राह्मणा आमन्त्रिता इत्यादौ यथा । नहि जगतीतले विद्य-
माना ब्राह्मणाः सर्वेऽपि केनचिदामन्त्रयितुं शक्यन्ते इति स्वग्रामस्थस्वजातीयब्राह्म-
णानां संकोचो यद्यभ्युपेयते तर्ह्यत्रापि सकलवृक्षसेचनसामर्थ्यं कस्यापि मनुष्यस्य
नास्तीति यत्र वाटिकादौ वृक्षसेचनार्थमधिकारस्तद्वाटिकास्थवृक्षाणामेव कात्स्न्यं
वृक्षं वृक्षं सिञ्चतीत्यादौ गम्यते इत्यभ्युपेयम् । यत्र तु संकोचे कारणं नास्ति तत्रा-
संकोच इष्ट एव । यथा जातो जातो निधनमुपैतीति ॥ तस्यां वीप्सायां वाच्यायामे-
कस्य पदस्य स्थाने द्वे पदे समुदिते युगपदादेशत्वेन विधीयेते इत्यर्थः । वृक्षं वृक्ष-
मित्यत्र प्रत्येकानिष्ठमेकत्वमेव हि प्रतिभासतेऽतो न बहुवचनप्रसङ्गः ॥

(तत्त्वदी०)-वीप्सायामिति ॥ व्याप्तुमिच्छा वीप्सा व्याप्तिप्रतिपिपादायिषेति
यावत् । व्याप्तिश्च कात्स्न्यम् ॥ वृक्षं वृक्षं सिञ्चतीति ॥ सेकक्रियायाः सकलवृक्षे अन्वयः ।
बहुवचनप्रसंगस्तु बहुनां भानेऽपि बहुत्वसंख्याया अमानादेव न । प्रत्येकानिष्ठमेकत्वमेव हि
तत्र भासते ॥

(परेर्वर्जने वा द्वित्वम्) परि परि वज्जेभ्यो वृष्टो देवः । परि
वज्जेभ्यो वृष्टो देवः । वज्जान्परिहृत्येत्यर्थः ॥

(सुबोधिनी)-परेर्वर्जने वा द्वित्वम् ॥ वर्जनार्थवाचिनः परेर्वा द्वित्वं स्यात् ॥
परि परि वज्जेभ्य इत्यत्र परियोगे पञ्चमी । वाग्रहणात्परि हरैः संसार इति ॥

(तत्त्वदी०)-परैर्वर्जन इति ॥ अत्र वाशब्दस्य व्यवस्थितत्वात्समासे न । तेन परित्रिगर्तं वृष्टो देव इत्यादौ न ॥

(उपर्यध्यसः सामीप्ये द्विः) उपर्युपरि ग्रामम् । ग्रामस्योपरिष्ठात्समीपदेश इत्यर्थः । अध्यधि सुखम् । सुखस्योपरिष्ठात्समीपदेश इत्यर्थः ॥

(सुबोधिनी)-उपर्यध्यधसः सामीप्ये द्विः ॥ सामीप्यार्थवाचिन एते द्विः स्युः ॥ सामीप्यं प्रत्यासत्तिस्तच्च कालकृतं देशकृतं वा । कालकृतस्य सामीप्यस्योदाहरणमध्यधि सुखमिति । अन्यद्वयं देशकृतस्य सामीप्यस्योदाहरणम् ॥

(तत्त्वदी०)-उपरीति ॥ उपरि शिरसो घटं धारयतीत्यत्र तु औत्तराध्व्यमात्रविवक्षणेन सामीप्याभावान्न द्वित्वम् ॥

(वाक्यादेः संबोधनस्यासूयासंमतिकोपकुत्सनभर्त्सनेषु) असूयायामुदाहरणम् । सुन्दर सुन्दर वृथा ते सौन्दर्यम् ॥ संमतौ । देवदेव बन्धोऽसि ॥ कोपे दुर्विनीत दुर्विनीत इदानीं ज्ञास्यसि ॥ कुत्सने । धानुष्क धानुष्क वृथा ते धनुः ॥ भर्त्सने । चोर चोर घातयिष्यामि त्वाम् ॥

(सुबोधिनी)-वाक्यादेः संबोधनस्याऽसूयासंमतिकोपकुत्सनभर्त्सनेषु ॥ एष्वर्थेषु विद्यमानस्य वाक्यादिस्थितस्य संबोधनस्य द्वित्वं स्यात् ॥ ननु कोपासूयाभ्यां पृथक् कुत्सनभर्त्सनग्रहणमपार्थकम् । नाऽसूयां विना कुत्सयते नाप्यकुपितो भर्त्सयति । इति चेदब्राह्मः । गुरवो हि हितैषित्वादकुपिता अपि भर्त्सनं कुर्वन्ति । विनाप्यसूयायां कुत्सां कुर्वन्त्यतः पृथक् तयोर्निर्देशः ॥ संमतिः पूजा ॥

(तत्त्वदी०)-वाक्यादेरिति ॥ वाक्यादेः संबोधनस्यासूयाद्यर्थेषु द्विरित्यर्थः । गुणेषु दोषारोपोऽसूया ॥

(द्विरुक्त एकशब्दो बहुव्रीहिवत्) तेन विभक्तिलोपपुंवद्भावौ । एकैकमक्षरम् । एकैकयाऽऽहुत्या । इह पूर्वभागे पुंवद्भावादवग्रहे विशेषः । पदविभागोऽवग्रहः । एकैकया इत्यादौ विशेषः । एकैकस्मै देहि ॥

(सुबोधिनी)-द्विरुक्त एकशब्दो बहुव्रीहिवत् ॥ बहुव्रीहौ यत्कार्यमुक्तं तद् द्विरुक्ते एकशब्दे भवतीत्यर्थः ॥ बहुव्रीहिसमासवत्त्वात् समासप्रत्यययोरिति विभक्तिलोपः । पुंवद्देति पुंवद्भावश्च । एकमेकमित्यत्र द्वयोरपि विभक्तयोर्लुकि कृते बहुव्रीहिसमासवद्भावादेव कृत्तद्धितसमासाश्चेत्यनेन समुदायात्स्याद्युत्पत्तिः । अन्तर-

द्वैकसंख्यावरुद्धो द्विरुक्तार्थः संख्यान्तरे निराकाङ्क्ष एव इत्युक्तत्वादेकवचनमेव ।
एकैक्येत्यत्र सर्वादिः समासादाविति पूर्वभागे पुंवद्भावः । एकस्मै एकस्मै इत्येकैकस्मै ॥

(तत्त्वदी०)-अवग्रहे इति ॥ वैदिकानां पदपाठे इत्यर्थः ॥

(पीडायां द्योत्यायां द्वे स्तो बहुव्रीहिवच्च) गतगतः । विरहा-
त्पीडयमानस्येयमुक्तिः । गतगता ॥

(सुबोधिनी)-पीडायां द्योत्यायां द्वे स्तो बहुव्रीहिवच्च ॥ पीडार्थद्योतकं
पदं द्विः स्यात् ॥ गतः गत इति बहुव्रीहिवद्भावादिभक्तेर्लुङ् । गतगतः । गता गतेति
पुंवद्भेति पुंवद्भावः । गतगता ॥

(तत्त्वदी०)-गतगतेति ॥ इह पुंवद्भावः पूर्वपदस्य बहुव्रीहिवद्भावान्नोत्तरपदस्येति भावः ॥

(सादृश्ये द्योत्ये गुणवचनस्य द्वे स्तो बहुव्रीहिवच्च) पटुपट्वी ।
पटुपटुः । पटुसदृशः । ईषत्पटुरिति यावत् ॥ गुणोपसर्जनद्रव्यवाचिनः
केवलगुणवाचिनश्चेह गृह्यन्ते । शुक्लशुक्लः पटः । शुक्लशुक्लं रूपम् ॥

(सुबोधिनी)-सादृश्ये द्योत्ये गुणवचनस्य द्वे स्तो बहुव्रीहिवच्च ॥ तद्भि-
न्नत्वे सति तद्वतभूयोधर्मवत्त्वं सादृश्यम् । पट्वी पट्वीति पुंवद्भेति पुंवद्भावः । पटुः पटु-
रिति बहुव्रीहिवद्भावादिभक्तेर्लुङ् । पटुपटुः 'गुणे शुक्लादयः पुंसि गुणालिङ्गास्तु तद्व-
ति' इत्युक्तत्वात् यत्र शुक्लादयः शब्दा द्रव्यवाचकास्तत्र गुणा उपसर्जनीभूता एव
सन्ति । अतोऽत्र द्रव्यवाचकशुक्लादिपदस्य गुणवाचकशुक्लादिपदस्य च ग्रहणम् ।
शुक्लः शुक्ल इति बहुव्रीहित्वादिभक्तेर्लुङ् । शुक्लशुक्लः पटः । गुणोपसर्जनद्रव्यवाचिन
उदाहरणम् । शुक्लं शुक्लमिति समासवत्त्वादिभक्तेर्लुङ् । शुक्लशुक्लं रूपम् । केवलगुण-
वाचि न उदाहरणम् ॥

(तत्त्वदी०)-पटुपट्वी इति ॥ बहुव्रीहिवद्भावात्पूर्वभागे सिलोपपुंवद्भावौ । 'नवं नवं
प्रीतिरहो करोति' इत्यत्र वीप्सायां द्वित्वम् । अनेन द्वित्वे सिलुक् स्यात् । कथं 'भीतभीत
इव शीतमयूखः' इति भारविः ॥ इवशब्देन सादृश्यस्योक्ततया सादृश्ये द्वित्वायोगात् । सत्यम् ।
भीतेभ्यो भीत इति व्याख्येयम् । तेनातिभीत इति फलितम् । "खिन्नः खिन्नः शिखरिषु पदं
न्यस्य गन्तासि यत्र क्षीणः क्षीणः परिलुपु पयः स्रोतसां चोपभुज्य" इति मेघदूते एकस्यापि
खेदस्यावस्थासु भेदं प्रकलयन् वीप्सा बोध्या ॥ 'मन्दं मन्दं नुदति' इत्यत्र तु मन्दं स्वतो
मन्दगामिनं मन्दं नुदतीत्यन्वयो बोध्यः ॥

(अनुक्रमे द्योत्ये द्वे) मूले मूले स्थूलो वृक्षः ॥

(सुबोधिनी)—अनुक्रमे द्योत्ये द्वे ॥ अनुक्रमद्योतकं पदं द्विः स्यात् ॥ वीप्सा-
भावादयमारम्भः । एकस्य वृक्षादेरेकमेव मुख्यं मूलमग्रं च भवति । इतरेषां भागाना-
मापेक्षिकोऽग्रमूलव्यपदेशः । स्थौल्यसौक्ष्म्ये अपि नैकरूपे । यथा मूलं स्थूलं यथाऽग्रं
सूक्ष्मं तथा नेतरे भागा इत वीप्साया असंभवः । मूले मूले स्थूलस्तथाऽग्रेऽग्रे सूक्ष्मः ॥

(संभ्रमेण प्रवृत्तावनेकधा प्रयोगः) सर्पः सर्पः सर्पः बुध्यस्व
बुध्यस्व बुध्यस्य ॥

(सुबोधिनी)—संभ्रमेण प्रवृत्तावनेकधा प्रयोगः ॥ संबोध्यो हि यावद्विः
शब्दैः प्रयोजनमोति तावन्तः प्रयोगा वाच्या इत्यर्थः ॥

(क्रियासमभिहारे द्वे) लुनीहि लुनीहि इत्येवायं लुनाति ॥

(सुबोधिनी)—क्रियासमभिहारे द्वे ॥ पौनःपुन्यं भृशार्थश्च क्रियासमभिहार-
स्तत्र पदं द्विः स्यात् ॥ पौनःपुन्यम् । आख्यातकृदन्तयोरेव यथा । पचाति पचाति ।
भुक्त्वा भुक्त्वा ॥ भृशार्थे यथा लुनीहि लुनीहीति ॥

(तत्त्वदी०)—क्रियासमभिहारे इति ॥ पौनःपुन्ये भृशार्थे चेत्यर्थः ॥

(कर्मव्यतिहारे सर्वादेर्द्वित्वं समासवच्च बहुलम्) बहुलग्रहणा-
दन्यपरयोर्न समासवत् । इतरशब्दस्य नित्यं समासवत् ॥

(सुबोधिनी)—कर्मव्यतिहारे सर्वादेर्द्वित्वं समासवच्च बहुलम् ॥ क्रिया-
विनिमयेऽर्थे सर्वादिगणस्य द्वित्वं स्यात् । नित्यमेवेदं द्वित्वम् । बाहुलकं तु समास-
वद्भावस्यैव । तेनान्यपरशब्दयोः समासवद्भावो न । इतरशब्दस्य च नित्यमेव
समासवद्भावो भवतीत्यर्थः ॥

(तत्त्वदी०)—कर्मव्यतिहारे इति ॥ क्रियाविनिमये इत्यर्थः ॥

(असमासवद्भावे पूर्वपदस्थाया विभक्तेः सिरादेशो वाच्यः)
अन्योऽन्यौ । अन्योऽन्यान् । अन्योऽन्येन कृतम् । अन्योऽन्यस्मै दत्त-
मित्यादि । 'अन्योऽन्येषां पुष्करैरामृशन्तः' इति माघः ॥ एवं परस्परम् ।
वाचस्पत्यादित्वात्सः ॥ इतरेतरम् । इतरेतरेणेत्यादि ॥

(सुबोधिनी)—असमासवद्भावे पूर्वपदस्थाया विभक्तेः सिरादेशो वाच्यः ॥
पूर्वपदस्य प्रथमादिविभक्तीनां स्थाने सिरेव भवत्यसमासवद्भावे ॥ अन्यः अन्य
इति अन्योऽन्यः । अन्यौ अन्याविति अन्योऽन्यौ । अन्ये अन्ये इति अन्योऽन्ये ।

अन्धमन्यमिति अन्योऽन्यमित्यादिषु सर्वत्र पूर्वपदस्थविभक्तेः सौ कृते ततो विसर्गः ।
अतोऽत्युरित्युत्वे 'उ ओ' इत्येते एदोतांस्त इत्यालोपे च रूपसिद्धिः । एवं परः
पर इति परस्परः । परौ पराविति परस्परौ । परे परे इति परस्परे । परं परमिति
परस्परमित्यादि । इतरशब्दस्य तु समासवद्भावात् समासप्रत्यययोरिति विभक्तेर्लुक् ।
इतर इतर इति इतरेतरः । इतरौ इतराविति इतरेतरौ । इतरे इतरे इति इतरेतरे ।
इतरमितरमिति इतरेतरमित्यादि ॥

(स्त्रीनपुंसकयोरुत्तरपदस्थाया विभक्तेराम्भावो वा) अन्यो-
ऽन्याम् अन्योऽन्यम् परस्पराम् परस्परम् इतरेतरामितरेतरं वा इमे
ब्राह्मण्यौ कुले वा भोजयतः । "दलद्वयेऽप्यावभावः क्लीबे शतुविरहः
स्यमोः । समासे सेरलुक् चेति सिद्धं बाहुलकात्रयम् ॥" समासे सेरलुक्
चेत्यस्योदाहरणं तु अन्योऽन्याश्रयः परस्पराक्षिसादृश्यमित्यादिकं बोध्यम् ॥

(सुबोधिनी)-स्त्रीनपुंसकयोरुत्तरपदस्थाया विभक्तेराम्भावो वा ॥ स्त्रियां
क्लीबे चोत्तरपदस्थविभक्तीनामामादेशो वा भवति ॥ स्त्रियां यथा । अन्या अन्येति
पूर्वपदस्थविभक्तेः सिः परपदस्थविभक्तेश्चाम् । अन्योऽन्याम् । आमभावपक्षे अन्योऽ-
न्यम् । बहुलश्रद्धणात् स्त्रियामित्याप्तप्रत्ययाभावो दलद्वये । अन्ये अन्ये इति अन्यो-
न्याम् अन्योन्यौ । अन्या अन्या इति अन्योन्याम् अन्योन्याः । अन्यामन्यामिति
अन्योन्याम् अन्योन्यमित्यादि ॥ एवं परस्परां परस्परः । परस्परां परस्परौ । परस्परां
परस्परे परस्परां परस्परमित्यादि ॥ एवमितरेतराम् इतरेतरः । इतरेतराम् इतरेतरौ । इतरेत-
राम् इतरेतरे । इतरेतराम् इतरेतरमित्यादि । क्लीबे तु अन्यत् अन्यदिति अन्योन्याम् ।
अन्योन्यम् । स्यमोः प्रत्यययोः स्थाने इत्वन्यादेरिति इत्वादेशाभावो बाहुलकादेव ।
इमे कर्ष्यौ इमे कर्तृणी वा अन्यामन्यामन्यदन्यद्वा भोजनं कारयतः ॥ ननु अन्योन्यं
परस्परमित्यादौ केवलपूर्वपदविभक्तीनां स्यादेशविधानस्य चरितार्थत्वमस्ति ।
'अन्योऽन्यसंसक्तमहस्त्रियामम्' इति । अन्योन्याश्रय इति । परस्पराक्षिसादृश्यमिति ।
अदृष्टपरस्परैरित्यादौ समासप्रत्यययोरित्यनेन पूर्वपदविभक्तीनां स्यादेशस्य कथं लुग्
न स्यादिति चेदब्राह्मणः । बाहुलकात्समासविषये पूर्वपदविभक्तीनां स्यादेशस्य लुग् न
भवतीत्यर्थः ॥

(तत्त्वदी०)-दलद्वये इत्यादि ॥ दलद्वये आवभावः आपः अभावः अन्योऽन्यं परस्पर-

मित्यत्र दलद्वयेऽपि आप् प्राप्तः स नेत्यर्थः । अन्योऽन्यमित्यत्र इत्वन्यादेरिति तुः प्राप्तः स नेत्यर्थः । अन्योन्याश्रय इत्यत्र समासे सेल्लुक् नेत्यर्थः ॥

(अकृच्छ्रे प्रियसुखयोर्वा द्वित्वम्) प्रियप्रियेण ददाति प्रियेण वा । सुखसुखेन ददाति सुखेन वा । अतिप्रियमपि वस्त्वनायासेन ददातीत्यर्थः ॥

(सुबोधिनी)-अकृच्छ्रे प्रियसुखयोर्वा द्वित्वम् ॥ अनयोर्द्वित्वं समासवच्च वा स्यात् ॥ द्विवचने समासवद्भावात् स्यादिल्लुकि कृते पुनः कृतद्वितसमासाश्चेत्यनेन स्यादिः ॥

(यथास्वे यथायथम्) यथाशब्दस्य द्वित्वं क्लीबत्वं च भवति ॥ यथास्वमिति वीप्सायामव्ययीभावः । यो य आत्मा यद्यच्चात्मीयं तद्यथास्वम् । यथायथं ज्ञाता । यथास्वभावमित्यर्थः । यथात्मीयमिति वा ॥

(सुबोधिनी)-यथास्वे यथायथम् ॥ यथास्वे इति स्वं स्वमिति यथास्वम् । वीप्सार्थेऽव्ययीभावः । यो य आत्मेत्यादि “स्वो ज्ञातावात्मनि स्वं त्रिष्वत्मीये स्वेऽस्त्रियां धने” इत्युक्तत्वादात्मात्मीययोरपि स्वशब्दवाच्यत्वमस्ति । आत्मात्मीययोरर्थयोर्विद्यमानस्य यथाशब्दस्य द्वित्वं नपुंसकत्वं च भवति । नपुंसकत्वान्नपुंसकस्येति ह्रस्वः । यथायथं ज्ञातेत्यत्र कर्तृकार्ययोरक्तादावित्यनेन कर्मणि षष्ठी न । तृप्त्ययस्य क्तादिषु गणनात् । “आत्मा यत्नो धृतिर्बुद्धिः स्वभावो ब्रह्म वर्म च ” इत्यमरोक्तत्वात् यथायथम् यथास्वभावमर्थः ॥

(द्वन्द्वं रहस्यमर्यादावचनव्युत्क्रमणयज्ञपात्रप्रयोगाभिव्यक्तिषु) एष्वर्थेषु द्विशब्दस्य द्विवचनं पूर्वपदस्याम्भावोऽत्वं चोत्तरपदस्य नपुंसकत्वं च निपात्यते ॥ तत्र रहस्यं द्वन्द्वशब्दस्य वाच्यम् । इतरे तु विषयभूताः ॥ द्वन्द्वं मन्त्रयते रहस्यमित्यर्थः ॥ मर्यादा स्थित्यनतिक्रमः । आचतुरं हीमे पशवो द्वन्द्वं मिथुनायन्ते । माता पुत्रेण मिथुनं गच्छति । पौत्रेण प्रपौत्रेणापीति मर्यादार्थः ॥ व्युत्क्रमणं पृथगवस्थानम् । द्वन्द्वं व्युत्क्रान्तः । द्विवर्गसंबन्धेन पृथगवस्थितः ॥ द्वन्द्वं यज्ञपात्राणि प्रयुनक्ति ॥ द्वन्द्वं संकर्ष-

णवासुदेवौ ॥ अभिव्यक्तौ साहचर्येणेत्यर्थः ॥ चार्थे द्वन्द्व इति निपातना-
तुंस्त्वमपि ॥

(सुबोधिनी)-द्वन्द्वं रहस्यमर्यादावचनव्युत्क्रमणयज्ञपात्रप्रयोगाभिव्य-
क्तिषु ॥ एष्वर्थेषु द्विशब्दस्य द्वित्वं समासत्वमेकवद्भावश्च भवति ॥ तथाहि । द्वि औ
द्वि औ इति स्थिते समासवद्भावात् विभक्तिलुकि कृते पूर्वपदावयवेकारस्यामभावः
उत्तरपदावयवेकारस्यात्वं क्लीबत्वैकवद्भावौ च निपातनात् । एकवद्भावादतोऽमित्य-
मादेशे द्वन्द्वमिति । रहसि निर्वृत्तमिति रहस्यम् । द्वन्द्वं मन्त्रयते । द्वौ द्वौ भूत्वा मन्त्र-
यते इत्यर्थः ॥ एतदेव द्विरहस्यम् ॥ मार्यादायां यथा । चतुरो मर्यादीकृत्येति आच-
तुरम् । अव्ययीभावे दप्रत्ययः । चतुरशब्दोऽत्र चतुर्णां पूरणेऽस्ति । आचतुर्थादि-
त्यर्थः । ' मीपुंसौ मिथुनं द्वन्द्वं युग्मं तु युगलं युगम् ' इत्यमरः ॥ मिथुनमिवाच-
रन्तीति मिथुनायन्ते ॥ यज्ञपात्रप्रयोगे यथा । पात्राणि द्वन्द्वं प्रयुनक्ति । आसाद-
यतीत्यर्थः ॥ संकर्षणः सारपाणिः ' इति ' वासुदेवस्त्रिविक्रमः ' इति चामरः ॥
अभिव्यक्तौ तु द्विशब्दस्य स्वार्थे द्वित्वमेकवद्भावादिकं तु पूर्ववदेव ॥

(शेषा निपात्याः कत्यादयः) का संख्या येषां ते कति । दाविकः ।

शांशपः । दात्यौहः । दार्घत्रसः । श्रायसः इति । द्विरुक्तप्रक्रिया ॥

इति श्रीरामाश्रमाचार्यविरचितायां सिद्धान्त-

चन्द्रिकायां पूर्वार्द्धे संपूर्णम् ॥

(सुबोधिनी)-शेषा निपात्याः कत्यादयः ॥ कत्यादयः शब्दा निपात्यन्ते
संख्याप्रमाणे कर्तव्ये ॥ यः प्रश्नस्तत्र वर्तमानात् किमशब्दाद्वा डतिप्रत्ययः । पक्षे
वतुः । का संख्या येषां ते डतेरिति जसो लुक् । कति । कियन्तः ॥ देविका शिश-
पादित्यवाङ्दीर्घसत्रश्रेयसां पञ्चानां वृद्धौ प्राप्तायामादेः स्वरस्यात्वं निपात्यते अति
णिति च ॥ देविकायां भवो दाविकः । ' देविकायां सरयवां च भवेद् दाविकसारवौ '
इत्यमरः ॥ अण् ॥ शिशपाया विकारः शांशपश्चमसः । अण् ॥ दित्यौहोऽयं
दात्यौहः । वाहो वौ इत्यौत्वम् । आत्वं निपातनात् । अण् ॥ दीर्घसत्रे भवः दार्घ-
त्रसः । अण् ॥ श्रेयसि भवः श्रायसः । अण् ॥ इति द्विरुक्तप्रक्रिया ॥

श्रीमत्पावकवर्यभक्तिविनया विख्यातकीर्तिप्रभा

राजेन्द्रैः परिपूजिताः सुकृतिनः पुंभाववाग्देवताः ।

मन्तारो जगतां पतिं गुणगणैर्विभ्राजमानाः सन्तु
संवेगादियुजो जयन्तु सततं षट्शास्त्रविद्याविदः ॥ १ ॥

तेषां शिष्यः सदानन्दस्तदनुग्रहभूषितः ।

सिद्धान्तचन्द्रिकावृत्तिं पूर्वार्द्धेऽचर्करीदिमाम् ॥ २ ॥

इति श्रीसिद्धान्तचन्द्रिकाव्याख्यायां सदानन्दकृतौ पूर्वार्द्धे समाप्तिमगात् ॥

(तत्त्वदी०)—तद्धितप्रत्ययानामनन्तत्वात्कार्त्स्न्येनाभिधानुमशक्यत्वादयुक्तसिद्धयर्थमाह—
शेषा इति ॥ उक्तेभ्योऽन्ये शेषाः । निपातनात्साधवो निपात्याः ॥ किमः संख्यापरिग्रहे
डतिः ॥ दाविक इति ॥ देविकायां भव इति विग्रहः । कारकादित्यण् । एकारस्यात्वं निपा-
त्यते ॥ शांशप इति ॥ शिशपाया विकारः । अत्राप्यादेः स्वरस्यात्वं निपात्यते ॥ दात्यौह
इति ॥ दित्यौहोऽयमिति विग्रहः । इदमर्थेऽण् । अत्राप्यादेरात्वं निपात्यते । प्रकृतिस्तु दित्य-
वाह इति ॥ तत्र वाहो बौ इति वा इत्यस्यौत्वम् ॥ दीर्घसत्रे भवः दार्घसत्रः । अत्रापि कार-
कादित्यण् । आदिस्वरस्यात्वं निपात्यते ॥ श्रायस इति ॥ श्रेयसि भव इति विग्रहः ।
अत्राप्यादिस्वरस्यात्वं निपात्यते ॥

श्रीनाथकरपौत्रेण लोकेशकरशर्मणा । कृतायामिह टीकायां द्विरुक्तव्याकृतिर्गता ॥ १ ॥
सिद्धान्तचन्द्रिकाव्याख्या या त्वियं तत्त्वदीपिका । तत्पूर्वार्धमभूत्पूर्णं तेन लुप्यतु पार्वती ॥ २ ॥
इति श्रीलोकेशकरविरचितायां तत्त्वदीपिकायां सिद्धान्तचन्द्रिकाव्याख्यायां पूर्वार्धे समाप्तम् ॥

इति सिद्धान्तचन्द्रिकायाः पूर्वार्धे समाप्तम् ॥

पुस्तक मिलनेका ठिकाना—

खेमराज श्रीकृष्णदास,
“श्रीवेंकटेश्वर” स्टीम्-प्रेस,
खेतवाडी-बंबई.

गङ्गाविष्णु श्रीकृष्णदास,
“लक्ष्मीवेंकटेश्वर” स्टीम्-प्रेस,
कल्याण-बंबई.

॥ श्रीः ॥

सिद्धान्तपत्रिका (उत्तरार्धम्)

(जगदीशजीतयाकरपत्रप्रवृत्तिः)

परिष्कारावाधनमकीना ।

श्रीमत्पद्मसूक्तसूक्तया सुशोभिता
श्रीमत्पद्मसूक्तसूक्तलोकेशकरकृतया
नामदीपिकाख्याया व्याख्याया
च सम्पत्ता ।

संस्कृत

संस्कृत-श्रीमत्पद्मसूक्त-प्रेमिना

सुशोभिता

संस्कृत-श्रीमत्पद्मसूक्त-प्रेमिना
सुशोभिता प्रकाशिता ।

संस्कृत-श्रीमत्पद्मसूक्त-प्रेमिना

संस्कृत-श्रीमत्पद्मसूक्त-प्रेमिना
संस्कृत-श्रीमत्पद्मसूक्त-प्रेमिना



संज्ञा



विज्ञापना.

ज्ञात एवायमर्थः सर्वैरपि गीर्वाणवाणीविलासरासिकैः—यदिदं व्याकरणशास्त्रं
बृहद्भेदे सुखवन्मुख्यम् । तच्च शास्त्रं सूत्रात्मकम् । “ऐन्द्रं चान्द्रं काशकृत्त्रं
नेनेन्द्रं शाकदायनम् । सारस्वतं चापिशलं शाकलं पाणिनीयकम्” ॥ इति
श्लोकाद्युक्तरीत्या तत्कर्तारश्च बहवः । तेषु कस्येदानीं मुख्यत्वमिति किमर्थमे-
तावन्ति भिन्नभिन्नपर्येन प्रवृत्तानीति तेषु परस्परं बहुधा कचित्कचिद्विरोध
इति चेत्यादिशङ्कास्त्वप्रकृता इतीदानीमुदास्यन्ते । तदन्तःपाति यत्सारस्वताख्यं
व्याकरणशास्त्रं तच्च श्रीमतानुभूतिस्वरूपाचार्येण वाग्देवतानुग्रहभाजनेन केनापि
कारणेन दिनेनैकेन समशर्तानुसूत्रात्मकं पाणिन्यादिव्याकरणाध्ययनकेशासहि-
ष्णूनां मौलभ्याधायि व्यरञ्चति ।

तच्चेदं प्रायः भारतखण्डे नर्मदात्तरोत्तरभागंऽध्ययनाध्यापनप्रचारपथप-
थिकमेव स्पष्टं दरीदृश्यते ।

तस्यास्य वृत्तयो व्याख्याश्च बह्व्यो बहुभिर्विरचिताः सिद्धान्तचन्द्रिकायाः
सुबोधिनीतत्त्वदीपिकाचन्द्रकीर्तिप्रभृतयः विद्वज्जनपठनपाठनपथसञ्चारिणूनां
अङ्गोपकारिण्यः ॥

ताश्चासकृन्मुद्रिता अप्यशुद्धप्रायत्वादिद्विजनानां तत्पुस्तकेषु जिहासामसहि-
ष्णूना मया सन्मुद्रालयाश्रितविद्वज्जनद्वारा संशोध्य प्रकृते उत्तरार्द्धमात्रस्य
विद्वज्जनहृदयङ्गमश्रीसदानन्दपण्डितकृतसुबोधिन्याख्यव्याख्या विद्वद्वरश्री-
जनकसन्तुलोकशकरशर्मकृततत्त्वदीपिकाख्यव्याख्या चेत्येवं व्याख्याद्वयोपे-
ना सिद्धान्तचन्द्रिका विदुषां विद्यार्थिनां च तत्त्वज्ञानिराकरणद्वारा सन्तुष्टचित्ता-
नामाशौर्गणपिपुणा संमुद्रापिता सती विद्योतते ।

एवंस्य एकयाऽपि सुबोधिन्या साकप्रकृतस्य सिद्धान्तचन्द्रिकोत्तरार्द्धस्य
यन्मूल्यं नदेव मूल्यं टीकाद्वयोपेतस्य सुपुष्टस्वरूपपत्रेष्वङ्कितस्याऽप्यस्येदानीं
गृह्यते । किञ्चात्र अज्ञानभ्रान्त्यादिवशाद्यदशुद्धं जातं तत्सरलहृदयैर्विद्वद्भिः
परिशोधनीयमित्यलं पल्लवितेनेत्यशेषमिति मङ्गलम् ।

विद्वज्जनकृपाभिलाषी-

शेमराज-श्रीकृष्णदासः श्रेष्ठी,

“श्रीवैद्येश्वर” (स्टीम्) मुद्रणालयाध्यक्षा मुंबईस्थः ।

सिद्धान्तचन्द्रिकोत्तरार्द्धस्थमुख्यमुख्यविषयविभागः ।

विषयः ।	पृष्ठाङ्काः ।
१ भ्वादिः—	१
२ अदादिः—	७२
३ हादिः—	८८
४ दिवादिः—	९३
५ स्वादिः—	१०२
६ रुधादिः—	१०५
७ तनादिः—	१०७
८ तुदादिः—	१०९
९ कयादिः—	११६
१० चुरादिः—	१२०
११ ज्यन्तप्रक्रिया—	१२६
१२ सान्तप्रक्रिया—	१३८
१३ यङन्तप्रक्रिया—	१४६
१४ यङ्लुगन्तप्रक्रिया—	१५१
१५ नामधातुप्रक्रिया—	१६४
१६ कण्डादिः—	१७५
१७ प्रत्ययमाला	१७६
१८ पदव्यवस्था—	१७६
१९ भावकर्मप्रक्रिया	१८९
२० कर्मकर्तृप्रक्रिया—	१९६
२१ लकारार्थप्रक्रिया—	२०१
२२ पूर्वकृदन्तप्रक्रिया—	२०८
२३ उणादिः (पञ्चपादी)	२५३
२४ उत्तरकृदन्तप्रक्रिया—	२२५
२५ (कृत्यप्रत्ययाः)—	२२९

पृष्ठाङ्काः । सूत्रादि.	पृष्ठाङ्काः । सूत्रादि.	पृष्ठाङ्काः । सूत्रादि.
१८० अकर्मकाच्च	११ अतः	१८८ अनुपराभ्यां कृञः पम्
१८४ अकर्मकाच्च	२७ अत उपधायाः	१८४ अनुपसर्गाञ्जः
१८४ अकर्मकाच्च	१४६ अतिशये हसादेर्यङ्	२३६ अनुपसर्गात्फुल्लक्षीव-
१९६ अकर्मकाणां कालादि-	द्विश्च	कृशोल्लाघा निपात्यन्ते
कर्मकाणां भावे कर्मणि	२८ अतो हसादेर्लघोर्वा	९८ अनुपसर्गाद्यसः सम्पू-
च लकारः	वृद्धिः सेटि सौ	र्वाच्च यो वा
३४२ अग्रेप्रथमपूर्वेषूपपदेषु	२०१ अत्यन्ताऽपहवे लिट्	१८४ अनुपसर्गाद्वा
क्त्वाणमौ वा	२२७ अदसोऽम्	१८४ अनुपसर्गाद्वा
३०६ अधन्यादयः	७२ अदादेर्लृक्	२१२ अनुपसर्गेभ्यो लिम्प-
१६९ अङि पूर्वद्वयस्य जो वा	३१७ अदि भुवो डुतः	विन्दधारिपारिवेद्युदे-
६० अङि लघौ ह्रस्व उप-	८ अदे	जिचेतिसातिसाहि-
धायाः	३०७ अदेर्धश्च	भ्यः शः
३१६ अङ्गिरादयः	३१४ अदेर्भक्ते धो नुम् च	२०६ अनेकक्रियासमुच्चये
३०० अङ्गेर्नलोपश्च	२३१ अदो जघुः	वा लोट् तस्य हिस्वौ
२९२ अङ्गयादेरारः	७२ अद्गुदादेरट्	तध्वमोर्विषये वा
१३० अङ्गसपरे चो इङो	२२२ अवीने च	१०१ अनो रुध कामे
गा वा	३४८ अध्रुवे स्वाङ्गे द्विती-	१८७ अनोर्जानातेर्न
१३० अङ्गसयोः पूर्वस्योका-	यान्ते धातोः	२६५ अन्द्वादयः
रस्येत्वं पवर्गयलजं-	८८ अन षस्	२९ अन्यत्राकखादावपान्ते
कारेष्वावर्णपरेषु परतः	१२ अनद्यतनेऽतीते दिप्	आद्योच्चारणे वा
२६२ अजिरादयो निपा-	ताम् अन् सिप् तम्	२८१ अन्येभ्योऽपि युः
त्याः	त अमिप् व म तन्	३५१ अन्वक्छन्दे भुवः
२८७ अजिवृभ्यां णुः	आताम् अन्त थास्	क्त्वाणमौ वा आनु-
३४ अजेरचतुर्षु वी वसा-	आथाम् ध्वम् इ	कूल्ये गम्ये
दौ वा	वहि महि	३४८ अपगुरोर्वा णम्योतः
२७८ अजेर्वा न	१४७ अनपि च हसात्	३१६ अपपूर्वः सर्तिः
२३६ अञ्चैः कितस्तस्य	१४३ अनिटि से उपधा-	१८४ अपहवे ज्ञः
नत्वं न त्वपादाने	नस्य लोपः	१७८ अपात् किरतेः सुट्
२३५ अञ्चैः पूजायामिट्	२६ अनिटोऽनामिवतः	चतुष्पाच्छकुनिकर्तृके
१०६ अञ्चैः सेर्नित्यमिट्	२९७ अनिहृपिभ्यां किञ्च	आलेखने
२१६ अटौ	२४९ अनुदात्तेतो हसादे-	३४८ अपादाने द्वितीयायां
२५ अङ्गद्वित्वव्यवधाने-	रकर्मकान्	च त्वरायां गम्यमा-
ऽपि षः		नायां धातोः

पृष्ठाङ्काः ।	सूत्रादि.	पृष्ठाङ्काः ।	सूत्रादि.	पृष्ठाङ्काः ।	सूत्रादि.
१८८	अपाद्वदः	२५८	अजिहाशिकस्यामिप-		मैथुनेच्छायाम्
७	अपित्तादिर्ङित्		शिवाधामृजिपशितु-	३३	असवर्णे स्वरे पूर्वस्ये-
२२३	अपिहाधागैहाक्पि-		धुकुदीर्घहकाराश्च		वर्णोवर्णयोरियुवौ
	वतीनामीः किति हसे	२९८	अजेर्जः	२४८	आसि उसि अन अके
	किपि वा न तु क्यपि	१७३	अर्थवेदसत्यानामा-		धिनुणि रञ्जेर्नलोपो
६२	अपिहाधास्थामित्से-		पुग् औ		वाच्यः
	ङित्त्वमाति न तु दीङः	२७९	अतैः किदिर् च	२९४	असिसञ्जिभ्यां विधः
५३	अपि रज्ज्दशसञ्जस्व-	३१८	अतैः क्युरर् च	७९	अस्तेरनपि भूः
	जां नस्यलोपोवाच्यः	२८९	अतैरन्यः	७८	अस्तेरीट्
३४१	अपूर्वकालेऽपि कचित्	३१४	अतैरुः	८२	अस्यतिवक्तिख्याति-
७	अप् कर्तरि	२९९	अतैरुर्च		भ्यो ङो लुङि
२४४	अप्ययोरान्नित्यम्	२६४	अतैस्तुक्	९८	अस्यतेस्थुक् ङे
१८३	अप्रतिबन्धोत्साह-	५०	अत्यतिव्ययतीनां	१२३	आकुस्मादात्मनेपदिनः
	स्कतितासु क्रमः		थपो नित्यमिद्	१७७	आगमेः क्षमायाम्
१७०	अप्सरसोजसुसुमनसां	२८३	अत्यादेरनिः	२६४	आगरे णित्
	नित्यम्	२९१	अत्यादेरः	१७९	आङ्ः प्रतिज्ञायाम्
८६	अवादावीप्पिति त्स्मि	३१३	अत्यादेर्मः	१८३	आङो ज्योतिरुद्गमने
३०४	अवादायः	३०६	अत्यादेर्वन्	१७७	आङो दाचो न तु
१८८	अभिप्रत्यतिभ्यः क्षिपम्	३२१	अमेकादयः		विकसने
२२०	अभूततद्भावे कृभ्व-	२४६	अहं पूजायाम्	१७८	आङो तुप्रच्छोः
	स्तियोगे नांम्रश्चिचः	३४०	अलंखल्वोः प्रतिपद्ये	१८०	आङो यमहनिभ्याम-
२४०	अभ्यर्णमाविदूर्ये	२९७	अलीकादयः		कर्मकाभ्यां स्वाङ-
२१९	अमनुष्यकर्तृके च	३२२	अवतेरमो धो वा		कर्मकाभ्यां च
३११	अमादेः कत्रः	१८५	अवाद्भिरतेः	२५९	आङ्परयोः खनिशृ-
२८९	अमादेरत्रः	२९४	अवितृस्तृतन्त्रिभ्य ईः		भ्यां ङिञ्
२७६	अमित्तम्योर्दीर्घश्च	२६०	अविमह्यारिषट्	३०९	आङ्पूर्वो श्रिहनी
३१८	अमेः सः	२२१	अव्ययस्य च्वावीत्वं न	१७१	आचार उपमानात्
२६१	अमेर्दीर्घश्च	३४९	अव्ययेऽयथाभिप्रेता-	३७	आङ्छेतुर्वा णादौ
३१५	अमेर्हुक्		ख्याने कृञः क्त्वा-	१४७	आतः
११५	अयकि		णमौ वा	६६	आति सको लोपः
६१	अयतौ प्रादे रेफस्य	२७२	अशादेः क्वः		स्वरे
	लत्वम्	३११	अशित्रादिभ्य इत्रोत्रौ	११४	आतो ङः
१२५	अय्वृलोपिनो नाङ्-	१४१	अशेरनायो वा	४८	आतो ण्वडौ
	कार्यम्	३०८	अशे रुट्	४८	आतोऽनपि
२८३	अचर्यादेरिस्	३१३	अशेर्युट् स्तुतौ	२०	आतोऽन्तोऽदन्तः
		२९९	अशनोतेरश्च	२२३	आतो मनिप्रकनिञ्च-
		१६६	अश्ववृषयोर्धे		निपः
			सुक		

पृष्ठाङ्काः । सूत्रादि.

१५३ आतो युक्
३ आदनुदात्तङितः
७३ आदन्ताद् द्विपोऽन
उस् वा
१९ आदाथ ईः
२३१ आदीदितः
२५२ आदतः किर्तिश्च भूते
२३ आदेः णः स्तः
१८९ आह्रुवि कर्मणि
३४६ आधारे बन्धः
३१४ आप उक्ते ह्रस्वो
नुम्भौ
२७९ आप्तोते क्विप् ह्रस्वश्च
१४१ आप्तोतेरीः
३४१ आप्तोतेर्वा
१४ आभ्वोर्णादौ
७८ आमि विदेर्न गुणः
५६ आसो भवसोर्नाकर्तरि
४१ आयः
९६ आलिङ्गने श्लिषेः सक
लोपवादः
२२६ आशासः क्वावुपधाया
ईत्वम्
२१८ आशिते भुवो भाव-
रणयोः स्वः
१५ अशिपि यान् यास्ताम्
यासुस् यास् यास्ताम्
यास्त यासम् यास्व
यास्म सीष्ट सीयास्ताम्
सीरन् सीष्टास् सीया-
स्थाम् सीध्वम् सीय
सीवहि सीमहि
११ आशोऽप्रेरणयोः तुप्
ताम् अन्तु हि तम् त
धानिप् आवप् आमप्
ताम् आताम् अन्ताम् त्व

पृष्ठाङ्काः । सूत्रादि.

आथाम् ध्वम् ऐप् आव-
हैप् आमहैप्
१६ आशीर्यादादेः पं कित्
२८० आशेरशादेशो युप्रत्ययः
२०२ आसन्नकाले पृच्छय-
मानेऽर्थे लङ्लिटौ
२२६ आ सर्वादेः
२४४ आसेरान ईः
१४० इः से
३३८ इक् कृष्यादिभ्यः
३३७ इकृषितपौ धातुनिर्देशे
२१७ इस्वस्वि
१४० इङः से गम्
८४ इङो णादौ गाङ्
८४ इङो वा गीर्लुङ्लङो-
गुणारिभावश्च
१३० इङ्क्रीजीनामात्वं वौ
२४६ इङ्धार्योरकृच्छ्रिणि
कर्त्तरि शतृ
१३८ इच्छायामात्मनः सः
२०५ इच्छार्थेभ्यो लिङ्-
लटौ वर्तमानेऽर्थे
२०५ इच्छार्थेषु लिङ्लोटौ
कामप्रवेदने
३२४ इच्छार्थेष्वेककर्त्तृकेषु-
पदेषु धातोस्तुम्
३३८ इज्जदिभ्यः
३१ इट ईटि
२९३ इणः कित्
७६ इणः क्ङिति णादौ पू-
र्वस्य दीर्घः
७६ इणः क्ङिति स्वरे यः
१४३ इणः से तमबोधने
३१५ इण आग अपराधे
३१४ इण आगसि
२८४ इणादेर्नक्

पृष्ठाङ्काः । सूत्रादि.

१३३ इणो वा वा गमिर-
बोधने
१९१ इण तन्यकर्तरि
२५१ इणतश्जिसर्तिभ्यः क-
रट्प्
७७ इण्वदिकः
१९२ इण्वदिति वेलोपः
१९४ इण्वदितो न दीर्घः
३३२ इषस्तुभृद्वृशासुजुष्-
स्वनः क्यप् च
१८८ इतरेतरान्योन्यपरस्पर-
रोपपदाच्च
२३ इदितो नलोपो न
२३ इदितो लुम्
३१० इन्देः कर्मिर्नलोपश्च
२२ इरितो वा
१४२ इवन्तक्थध्रस्जश्रिस्वृ-
यूर्णभृसनिभ्यः सस्येङ्वा
१४३ इवर्णोर्वर्णोपधाद्वसादे-
रसान्ताद्धान्ताच्च क्त्वा-
सौ सेटौ वा कितौ
२९४ इषः कसुः
४६ इषुसहलुभिरषरुषाम-
नाप तस्येङ्वा
२४७ इणुस्तुक्नु शीले
२९३ इण्यशिभ्यां तक्रः
२२६ इसमन्त्रन्किपु च्छा-
देर्ह्रस्वः
३३० ई चातः
५२ ईटो ग्रहाम्
८३ ईडांशिभ्यां सध्वयोरिट्
९० ईर्वाहौ
१३७ ईर्ष्यतेस्तृतीयो द्विस्तु-
तीये हस एकस्वरो वा
३२८ ईषदुःसुषु स्वस्य
११६ ई हसे

पृष्ठाङ्काः । सूत्रादि.

६६ उः

२०४ उताभ्योर्वाढार्थयोर्लिङ्

२०४ उत्तमपुरुषे चित्तविक्षे-

पादिना पारोक्ष्यम्

२३७ उत्कुलसंकुलौ च

१६५ उदकस्योदन् पिपा-

सायाम्

३१४ उदके लुट्

१८६ उदश्चरः सकर्मकात्

३४० उदितः क्तवो वेद्

३१८ उदि दृणातेर उदो

दलोपश्च

१७९ उदोऽनूर्ध्वकर्मणीहायाम्

१८० उद्विभ्यां तपोऽकर्मका-

त्स्वाङ्गकर्मकाच्च

२५६ उन्देरिच्चादेः

२८१ उन्देर्नलोपश्च

३४७ उपदंशस्तृतीयायाम्

१२१ उपधाया ऋवर्णस्य

ऋवाङ्परे औ इररा-

रामपवादः

२० उपधाया लघोः

१८३ उपपराभ्याम्

३४६ उपमाने कर्मणिकर्तरिच

१८२ उपसर्गादस्यत्पूर्वा

२१० उपसर्गे आदन्तात्

११४ उपात्किरतेः सुद्धेदेऽर्थे

१८६ उपाद्यमः स्वीकारे

१७९ उपान्मन्त्रकरणदेवपू-

जासंगतिकरणामित्रक-

रणपथिषु

३१३ उब्जेर्बले बलोपः

२१५ उरसो लोपो मुन्वा

डान्ते गमौ

२९९ उल्लाकादयः

३०४ उल्वादयः

पृष्ठाङ्काः । सूत्रादि.

३४ उवर्णान्तेषु हुन्वोरेवापि

३१६ उषः कितृ

२७४ उषादेश्यः

८० उसि गुणः

४९ उस्यालोपः

२२५ ऊङ् च

२५ ऊदितो वा

८७ ऊर्णतेराभ्न

८७ ऊर्णोतेरिडादिप्रत्ययो

वा ङित्

८७ ऊर्णोतेर्गुणो दिव्यो-

वृद्धेरपवादः

३२१ ऊर्णोतेर्ङः

२५९ ऊर्णोतेर्नुलोपश्च

१३६ ऊर्णोतेर्नट्

८७ ऊर्णोतेर्वा वृद्धिर्हसादौ

पिति चतुर्षु

३४६ ऊर्ध्वे कर्तरि शुषिपूरोः

१६७ ऊष्मवाष्पधूमेभ्य उट्-

मने

१११ ऋच्छेर्नाम्

१११ ऋच्छेर्लोटि गुणः

२३७ ऋणमाधमर्ण्ये

७१ ऋतेरीयङ् स्वार्थे

ऽनपि तु वा

३३६ ऋतोऽङि गुणः

१५० ऋतोरिङ्

५२ ऋदन्तात्थपो नेट्

१५३ ऋदन्तानामृदुपधानां

च यङ्लुकि पूर्वस्य रु-

प्रिग्रीकः

१०३ ऋदन्तात्संयोगादेः

सिस्योरिङ्वाति

३ १ ऋदुपधात्क्यप्

१४२ ऋधेरनिति स्वरस्य

इद्वित्वलोपश्च

पृष्ठाङ्काः । सूत्रादि.

८९ ऋप्रोरिः पूर्वस्य

५८ ऋवर्णदृशोर्ङे गुणः

३९१ ऋषिवृषिभ्यां कितृ

३३० ऋहसान्ताद् व्यण

५२ ऋत इट्

३३६ ऋत्वादिभ्यः क्तेर्निः

२२ ऋसंयोगान्न

२१८ एजां खश्

२८४ एतेर्णिन्

३३१ ओदोतोर्थः स्वरवन्

३३० ओरावश्यके

७५ ओरौ

४७ ओर्वा हेः

४७ ओर्मांर्वा लोपः

१३२ कणरणभणश्रणलुपहो-

ठह्स्वाणिलोटिलोटिलो

पीनां वा ह्रस्वोऽङि

१७५ कण्डादिभ्यो धातु-

भ्यो यक् स्वार्थे

३४२ कथमादिषु स्वार्थे

कृवो णम्

२०३ कदाकहोर्वा भविष्य-

ति लट्

२६७ कमादेरठः

५९ कमेःस्वार्थे निङनपितु वा

६० कमेरङ् द्वित्वे

१३४ कम्पने चलिः

१६७ करणे च नास्तिः

३४५ करणे हनः

६ कर्तरि षं च

१६९ कर्तुर्यङ्

३४६ कर्त्रोर्जीवपुरुषयोर्न-

शिवहोः

३४४ कर्मणि दृशिविदोः

साकल्ये

२१९ कर्मणि संपूर्वाच्च

पृष्ठाङ्काः । सूत्रादि.
 ३४४ कर्मणोश्चर्मोदरयोः पूरेः
 ३४३ कर्मण्याक्रोशकृच्चः खमुञ्
 ३४४ कर्मण्युपपदे पूरेरुलो-
 पश्च वा वर्षप्रमाणे गम्ये
 १८८ कर्मव्यतिहारे धातोरान्
 ३०२ कलिकर्वाः रमः
 १५० कवतेः पूर्वस्य चुत्वं यङि
 २६८ कवर्गादिभ्यः किच्च
 २६५ कपेश्लश्च
 १६७ कष्टाय क्रमणे
 १६५ काम्यश्च
 ३१० कायतेडिप्
 २१३ कर्षिऽण्
 ३२४ कालसमयवेलासु
 ३१ कासादिप्रत्ययादाम्
 कसभूपरः
 २६५ कास्वादयः
 २३० कितः
 २२७ किमिदमः कीश्
 १७८ किरतेर्हर्षजीविकाकु-
 लायकरणपु
 २६१ किलेर्बुक् च
 २६३ किशोरादयो निपात्यन्ते
 ११२ कुटादेर्णिग्नद्वर्जः प्रत्ययो
 डित्
 ३०२ कुपेर्वा वः
 २६३ कुवेरादयोऽपि
 १०८ कुरुच्छुरोर्न दीर्घः
 २९२ कुवः किरुद् च
 ३०३ कुवश्चद् दीर्घश्च
 २७४ कुवादेः कथः
 २०० कुपिरञ्चोः कर्मकर्तरि
 तिवादी
 ३०५ कुसेरुम्भोमेदेताः
 १२४ कुस्मनान्नो वा
 २३ कुहोश्चुः
 २५४ कृके वचः कश्च

पृष्ठाङ्काः । सूत्रादि.
 २५७ कृग्रोरङ् च
 २३९ कृच्छ्रगहनयोः कपः
 २६४ कृच्चः कतुः
 ३२१ कृच्चः पासः
 ३२० कृच्चदेर्बुः
 १०८ कृच्चो नित्यं वमोरुलोपः
 ३३४ कृच्चो यग्वा
 १०८ कृच्चो ये
 २०८ कृतः
 २९३ कृतः कित्
 २०८ कृत्कर्तरि
 ३३१ कृपिचृत्योर्न
 ६३ कृपेस्तादौ पं वा पेऽनि-
 दत्वं च
 ६३ कृपो रो लः
 ३३२ कृवृपोर्वा क्यप्
 ४५ कृषमृपस्पृशमृशवृपहृपं
 वा सिः
 ४५ कृपादीनां वा
 २६५ कृपादेरुः
 ३७४ कृह्वोरणुः
 १३९ कृगृदृष्टृप्रच्छिभ्यः सस्येद्
 ३१३ कृतकृपिभ्यः कटिः
 ३२९ कोलिमः
 ३१० कारेरः
 १६१ किति झसे क्वौ अमे
 च छस्य शो वस्य ऊः
 ८ कित्थद्वयुसि
 २२८ कतक्तवत्
 ३३५ क्तिः
 २२९ क्तो वा सेद्
 ३३९ क्त्वा सेद् कित्
 ३४१ क्यपि लघुपूर्वात्प-
 रस्य ञेरय्
 ३४१ क्यपीत्वाभावः
 ४२ क्रमः पे दीर्घोऽन्विष्ये

पृष्ठाङ्काः । सूत्रादि.
 ३०७ क्रमितमिश्रतिस्तम्भाम-
 त इच्च
 २०० क्रमेः कर्तर्याद्विषयात्कृत
 इण्
 २८८ कादेः कः
 ३०९ कादेः किः
 २९० कादेरभः
 २९८ कादेरीरः
 २९७ कादेरीपः
 २५३ कादेरुण्
 १५ कादेर्णादेः
 २७८ क्रिय इकः
 ३४९ क्रियान्तरेषु कालेषु द्वि-
 तीयान्तेषुपदेषु क्रिया-
 व्यवधाने वर्तमानयोर-
 स्थितितृषोः
 १७७ क्रीड आङनुसम्परि-
 भ्यः
 ३२२ क्रिशेरः इञोपधाया
 लोपश्च लो नाम् च
 ३२० क्रिशेरस्य लोपश्च
 २९० कचिङ्
 २३४ कचिद्वटः क्तक्तवत्वोर्नेट्
 २४२ कसुकानौ णवेवत्
 २४ किप्
 २२४ किपि वचिप्रच्छयाय-
 तस्तुकटप्रुजुश्रीणां दी-
 र्घोऽसंप्रसारणं च
 १७२ किवपि
 २२८ किव्वनिब्डाः
 २७८ क्वुः शिल्पिसंज्ञयोः
 ३२२ क्षमरलोपश्च
 २३५ क्षायो मः
 २०३ क्षिप्रवचने लट्
 २३३ क्षियो दीर्घः कर्तरि
 क्तक्तवत्वोर्नित्वं च
 १६६ क्षीरलक्षणयोर्लालसा

पृष्ठाङ्काः । सूत्रादि.

- यां सुक्
२४० क्षीरहविषोः पाके
शृतम्
२३८ क्षुब्धस्वान्तध्वान्तलभ-
न्मिलष्टविरिष्यफाण्ट-
वाङ्गानि भन्थमनस्तमः-
सक्ताविस्पष्टस्वराना-
यासभृशेषु
११९ क्षुब्धनादिषु न णत्वम्
३३२ खन इत्वं क्यपि
३१८ खनेर्मुट् डप्रत्ययः
३०३ खर्जादेरुरः
१२० खवो वस्य औ ने
२१८ खशन्ते पूर्वपदस्यान-
व्ययस्य ह्रस्वः
२१७ खिति पदस्य
२२२ ख्युट् करणे
२९२ गडः कड च
३०२ गण्डश्च
१४८ गत्यर्थादकर्मकाच्च
कर्तरि क्तो भावकर्म-
णोरपि
२७८ गभीरादयः
२४३ गमहनविद्विशदशां वा
४२ गमां छः
४३ गमां स्वरे
२२५ गमादीनां वमस्य लोपः
किपि क्यपि वा
२७० गमादोर्गः
१४० गमेः सस्येड् नाति
१८१ गमेः सिस्यौ कितौ वा
३११ गमेरा
२९५ गमेरिनिर्भविष्यति

पृष्ठाङ्काः । सूत्रादि,

- २८१ गमेर्गान्तादेशश्च
२८० गमेर्दोः
२८४ गर्हायां लडपिजात्वोः
कालत्रये
३१९ गलेः फो गस्योच्च
२१२ गवादिषु विन्देःसंज्ञायां
२१६ गष्टक्
३१० गिर उडः
२६६ गिरतेरुतिस्तस्य सुट्
१४९ गिरतेरेफस्य लत्वं यङि
७ गुणः
५० गुणोऽर्तिसंयोगाद्योः
३१७ गुषेरुमः
५३ गुब्भ्यः
३३६ गुरोर्हसात्
६७ गुहेरुपधाया ऊट् गुण-
हेतौ स्वरे
१८७ गुधिविभ्रिभ्यां व्यन्ता-
भ्यां प्रतारणे
११३ गिरतेः स्वरे रस्य लो वा
६९ ग्रहां ङिति च
३२५ ग्रहादीनामिड्
३२२ ग्रहेरानिः
२७३ ग्रीवादयो वप्रत्ययान्ता
निपात्यन्ते
३३५ ग्लादेर्निः
२८० ग्लानुद्भिभ्यां डौः
१३६ ग्लाशनावनुमां च
३२५ घञर्थे कः
३२५ घञर्थे भावे
५५ घसादेः षः
२३९ घुष्टोऽविशब्दने
३०० घृण्यादयः
२३० घ्यणि कचित्कुत्वाभावः
१५१ घ्राधमोरीर्यङि
८९ ङिति हसे भीहाकोरिद्वा

पृष्ठाङ्काः । सूत्रादि.

- ७७ ङित्यङुः
७९ ङे वचेरुम्
८२ चक्षिङोऽनपि ख्याञ्-
कशाञौ णादौ तु वा
२४८ चजोः कगौ घिति
२६६ चटेरुलः
३२२ चतेरुरः
३१५ चन्देरादेश्च च्लः
३१६ चन्द्रे माङो ङित्
१४९ चरफलोः पूर्वात्परस्यात
उद्यङ्लुकोः
२३७ चरफलोरात डिति किति
३११ चरादेरित्रञ्
२१० चरिचलिपतिवदीनां वा
द्वित्वं पूर्वस्यागप्रत्यये
३२३ चरेश्च
२४९ चलनशब्दार्थादकर्म-
काद्युः
१२२ चह चप परिकल्कने
मित्
२६४ चायः किः
१५१ चायः कीर्यङि
२१९ चारौ वा
१२२ चिञ् चयने मित्
३१२ चित्तेः कणः कश्च
१०३ चिनोतेः सणादौ किर्वा
१२२ चिस्फुरोर्जावात्वं वा
३२० चीकयतेराद्यन्तवि-
पर्ययः
१७३ चीवरादर्जने परिधाने च
१२० चुरादेः
३४४ चैलार्थेषु कर्मसूपपदेषु
क्लोपेर्वषप्रमाणे
१७२ चिवरपि
२२१ चिवविषये साद्वा
२२० च्वी दीर्घ ई चास्य

पृष्ठाङ्काः ।	सूत्रादि.	पृष्ठाङ्काः ।	सूत्रादि.	पृष्ठाङ्काः ।	सूत्रादि.
२२०	चवौ सलोपः	१२२	इपज्ञापनयोर्मित्	३२७	द्वितोऽथुः
३४३	चव्यर्थेषु स्वाद्वर्थे	१४१	ज्ञपेः स्वरस्य सादौ से	३२७	द्वित्विमक् तत्कृते
	कृञो णम् स्यादेकक-		ईत्पूर्वलोपश्च	४६	ढि ढो लोपो दीर्घश्च
	वृकयोः पूर्वकाले पूर्व-	१००	ज्ञाजनोर्जा	५४	णवादौ पूर्वस्य
	पदस्य मान्तरत्वं नि-	१८६	ज्ञाश्रुस्मृदशां सान्ताना-	२७	णवुत्तमो वा णित्
	पात्यते		मात्	१४	णादिः कित्
८०	जक्षादेरन्तोऽदन उम्	२५०	ज्यादेरितिः	२७	णित्पे
३०५	जच्चादयः	१६२	उवरत्वरस्त्रिव्यविमवा-	२२७	णिनिरतीते
४०	जनसनस्वनामात्वम-		मुपधावकारयोरुः कौ	४७	तक्षेस्तनूकरणे
	निटि से क्तिङिति झसे		झसादौ अमादौ हकारे		नुर्वा अव्विषये
	यादौ क्तिङिति वा		च प्रत्यये	३०५	तण्डुलादयः
२८४	जनादेरुत्	१३६	ज्वलहलहलनभामनु-	२६	तथोर्थः
७४	जनिवध्यान्तं वृद्धिः		पसर्गाद्वा	१०७	तनादेरुप्
१३५	जनीजृक्कसुरञो-	२१२	ज्वलादेर्णः	१०८	तनादेरुपधाया गुणौ
	ऽमन्ताश्च	५०	ज्वादेश्च		वोपि
३२१	जनेररपठ च	१५	झपातां जवचपाः	१०७	तनादेस्तथासोर्वा सेल्लुक्
३१९	जनेरो जङ्घ च	२७	झसात्	१४१	तनेः सादौ से वा दीर्घः
२५४	जमेर्जुक्	७२	झसाद्धिर्हेः	३२१	तनोतेर्डउः सवच
२६६	जनेर्जुक्	१४८	अमजपां नुक्	१९३	तनोतेर्वाऽऽत्वं यकि
३०६	जनेर्जुक्	२२३	अमस्यात्वम्	१९३	तपो नेण कर्मकर्तर्य-
२५७	जनेस्तश्च	१७१	अमस्य क्तिङिति झसे		नुवापे च
७४	जलेभिशाधि	२६८	अमान्ताहुः	२६९	तमादिभ्यः कालः
२५१	जागर्तैरुक्	१६८	आविष्टवत्कार्यम्	३२३	तरतेङिः
८०	जागर्तैर्वाणिष्वङिङि-		३ विस्वरितेत उभे	२७९	तलिपुलिभ्यां च
	त्रेषु गुणः	१६८	भिर्ङिस्करणे	३३३	तव्यादयोऽहँऽर्थे विधौ
२०४	जातुयथदायदियोगे	२००	अश्रिन्नुञ्श्रन्थिग्रन्थ्या-		शक्तौ च वक्तव्याः
	छिङ् लटोऽपवाहः		वर्कर्मकाणां यगिणौ न	३२९	तव्यानीयौ
२१९	जायापत्योष्टक् लक्ष-	२३१	जीतां तर्क वर्तमानेऽपि	८६	तस्ये
	णवति कर्तरि	६०	जेः	२४६	ताच्छीत्यनयोवचन-
१३३	जिघ्रतैरुपधाया	५९	जेरङ् द्विश्च		शक्तिष्वानशू
	इद्वाऽङि	१२७	ज्यन्तात् मिः	२६७	तार्डेर्बिलुक् च
२४७	जिसुवोर्मैङ्गुणौ स्नौ	३३७	ज्यन्ताथीसश्रन्थवट्टि-	३५०	तिर्युपपदे तमाप्तौ कृञः
२७१	जिज्ञादयो निपात्यन्ते		त्रन्दिविदिहपिभ्यः		क्त्वाणसौ वा
२४२	जीर्यतेरृ		स्त्रियां युः	१२८	तिष्ठतेराङ्युपधाया इत्
२६४	जीवेरात्को वृद्धिश्च			१०९	तुदादेरः
२२५	जुहोतेर्दीर्घः				

पृष्ठाङ्काः । सूत्रादि.
 २१५ तुन्दशोकयोः परिच-
 जापनुद्वोरालस्यसुखाह-
 रणयोः कः
 ३२४ तुमर्थे तुण
 ३२३तुम् तद्वर्थायां भविष्यति
 ७५ तुहस्तुभ्योऽद्विरुक्तेभ्यो
 ह्रस्वादीनां चतुर्णामीड्वा
 ११ तुद्योस्तातङ्काशिषि वा
 ३५० तूर्णोशब्दे भुवः क्त्वा-
 गमौ
 ३४८ तृतीयासप्तम्योः प्रमाणे
 गम्ये धातोः
 ३४८ तृतीयासप्तम्योरुपपद-
 योः सन्निकर्षे धातोः
 २०८ तृवुणौ
 ३१७ तृहेः क्तो हलोपः
 १०६ तृहो नमि कृते इमा-
 गमः पिति हसे
 ४४ तृफलभजत्रपां किति
 णादौ सेटि थपि चैत्व-
 पूर्वलोपी
 १११ तृफादीनामप्रत्यये नुम्
 १६ त्यादौ भविष्यति स्यप्
 १५४ त्रोरस्य लः
 ७७ दः
 ३२१ दधातेर्घो नुद् च
 ३१६ दमेरुनासिः
 २८० दमेडोस्
 १४१दम्भिभज्ञपिभ्यां सस्य वेद्
 १४२ दम्भेरिच
 १०४ दम्भोलटयेत्पूर्वलोपी
 ८१ दरिद्रातेरनप्यलोपः सौ
 वा णवृणानदिसयुद्सु न
 ८१दरिद्रातेरिदालोपश्च ङिति
 ३१७ दंसेष्टो न आ च
 ३१७ दंशेश्च
 ३३१ दस्तस्य नो दश्च

पृष्ठाङ्काः । सूत्रादि.
 ९१ दां हौ
 २१३ दास्यधावोर्वा
 १८६ दाणश्च सा चेच्चतुर्थ्यर्थे
 ९१ दादेः
 १८ दादेः पे
 १५० दादेरिः
 २५० दादेरुः
 ४८ दादेरे
 २४० दान्तादयो वा निपा-
 त्यन्ते
 २८७ दाभाभ्यां तुः
 २१८ दारावाहनोऽणन्तस्य
 च टः संज्ञायाम्
 ८१ दिपि
 १३ दिवादावद्
 ९३ दिवादर्यः
 २९० दिवेः कित्
 २८३ दिवेकः
 ३३६ दिवोऽविजिगीषायाम्
 ७४ दिव्योर्हसात्
 ९९ दीडो युद् किङ्तः स्व-
 रस्य
 ५८ दीपजनबुधपूरितायि-
 प्यायिभ्यो वा इण्
 तनि कर्तरि सेरपवादः
 ३२ दुग्धोर्दीर्घश्च
 ३१ दुषेर्घौ दीर्घौ वा
 चित्तविरागे
 २२६ दुहः को घोऽन्तादेशश्च
 ६७ दुहदिहलिहगुहभ्यः
 सको लुग्वा वकारतवर्ग-
 थोराति
 १९८ दुहश्च
 १९८ दुहस्नुनमां कर्मकर्तरि
 यगिणौ न
 १९८ दुहिपच्योः सकर्मक-
 योर्वा

पृष्ठाङ्काः । सूत्रादि.
 ९६ दूषेरीकः
 ३३९ दृढः स्थूलबलयोः
 ३१३ दृणातेर्ह्रस्वः
 ४९ दृशादेः पश्यादिः
 २११ दृशादेः शः
 २२६ दृशेष्टकसकौ चोप-
 माने कार्ये
 ६१ देडो णादौ दिग्या-
 देशो द्वित्वाभावश्च
 २२२ देवमनुष्यपुरुषपुरुष-
 त्तेभ्यो द्वितीयासप्त-
 म्यन्तेभ्यो वा त्रा
 २२२ देये त्रा च
 २३३ दो दत्ति
 ६२ दुतादिभ्यो लुङि वा
 पं पे ङः
 २२५ दुतिगमिजुहोतीनां
 किपि द्वित्वम्
 ६२ दुतेः पूर्वस्य संप्रसा-
 रणं स्वापेश्च
 २८३ दुतेरादेर्जः
 २३६ द्रवस्य काठिन्ये स्पर्श-
 चार्थे श्यैङः संप्रसा-
 रणं कितस्तस्य नत्वं
 च न तु स्पर्शे
 १७९ दुदक्षिभ्यामिनः
 १५९ द्रोश्च
 १४९ द्वितीयान्ते विशिष-
 त्तिपदिस्कन्दां प्याप्य-
 मानासेव्यमानयोः
 ११३ द्विश्च
 २३८ द्विश्च
 २४६ द्विषः शत्रौ
 ८८ द्वेः
 ९२द्वेः स्वरेऽपि नोपधागुणः
 ९० द्वेस्तौ

पृष्ठाङ्कः । सूत्रादि.

१६५ धनस्य नेकारो गाढये
३४६ धनार्थे करणे पुपः
२८१ धाञञ
२३४ धाञो हिः किति ते
१ धातोः
१२३ धातोः प्रेरणे
३१३ धातोः रसुः
३०७ धातोः रः
१२३ धातोः रूपधाया भूत इर
३२ धातोः नाभिः
३१० धातोः छः
३३७ धात्वर्थानिर्देशे वृत्
वक्तव्यः
२८५ धादेः
४६ धिन्निष्कृष्योर्वस्य
लोपो गुणाभाव उप्र-
त्ययश्चावविपये
२८४ धीवराद्यः पवरप्रत्य-
यान्ता निपात्यन्ते
१२४ धूञ्प्रीञांतुक् व्यौ
२८१ धुवधिपञ्च
२३८ धृष्टविशस्तावनिनये
२८७ धेट इष
४९ धेरो भूतमात्रे दिवा-
दिपरो ङो वा द्वित्वं च
१३४ ध्वन शब्दे
२३४ ध्याख्यापृमूर्धिमदिभ्यो
न नत्वम्
३०७ ध्याभ्योः संप्रसारणम्
२२४ ध्यायतेः क्विप् संप्र-
सारणम्
२० ध्वं सेलैः पः
१३६ न कन्यभिचमाम्
१८८ न गतिद्वितीयपठज-
स्पृहात्
३२७ नङ्गो

पृष्ठाङ्कः । सूत्रादि.

२७३ नञि जहातेः
३८२ नञि नन्देध्व
३१६ नाञ हन एङ् चासिः
२०२ ननौ पृष्टप्रतिवचने
भूते लट्
२०२ नन्वोर्वा
२८२ नष्टनष्टत्वपृष्ठतृष्टो-
पौष्टप्रशारुप्रातृजामा-
तृमातृपितृदुहितृ एते
निपात्यन्ते तृत्ययान्-
न्ताः
१६७ नमः पूजायाम्
७८ नमसोऽस्य
२५१ नसादेः
२५७ नमेर्नाकिञ्च
३८३ नयतेर्ङिञ्
१२४ न रितः
१२४ नवगण्यामुक्तेभ्यो हिं-
सार्थेभ्यः स्वार्थे निः
४ नव पम्
३१४ नहेर्द्विभि भः
३१८ नहेर्द्विभोपदान
३०८ नहो भः
११६ ना कयादेः
११६ नातः
६४ नाथ आशिष्येवात्मने-
पदम्
३५० नाथार्थप्रत्ययान्ते
क्यर्थे कृभ्योः क्त्वा-
गमौ वा
१३९ नानिदि से
४० नामधातुपञ्चकृष्टिर्वा
सत्ये न
१७० नामधातोर्द्विर्वा सौ
३१० नामादयः
१९ नामिनोऽवतुर्णा ङो ङः
१७० नाम्न आचारं किय् वा
२१४ नाम्नि च

पृष्ठाङ्कः । सूत्रादि.

४ नाम्नि च युष्मदि
चास्मदि च भागेः
३४९ नाम्नि द्वितीयान्ते
आदिशिप्रहोः
१६४ नाम्नो य ई चास्व
१६६ नाम्नो ये लालसां
सुगसुगौ
२३४ नाम्यन्ते पसर्गस्य
दीर्घा दादेशे तकारे
२०९ नाम्युपयत्तः
३०७ नाम्युपयत्तिः
९२ निजां गुणः
२७६ नित्रादयः
२४१ निनरीभ्यां स्तादेः
सत्ये पः कौशले
२४९ निन्दादेर्वुम्
३४५ निमूलसमूलयोः कः
कपादिषु यथाविध्य-
सुप्रयोगः प्रयोक्तव्यः
२९९ नियो निः
११९ निरः कुयो वसादेरन-
पीड्वा
११३ निर्निभिभ्यः स्फुरति-
स्फुल्लयोः सत्ये पो वा
१७६ नित्रिशारेः
२७५ निशीथादयः
१८२ निशमुपविभ्यो ङः
३०८ नीव्यारयः
३० सुगसाम्
२३३ लुवादेर्द्विर्वाङ्गी-
तित्रिभ्यो वा
३४ लुधातोः
९४ लृतलृङ् लृङ् लृङ् लृङ्
ऽङ्गेः सादेर्दिङ्
३५ लैकस्वरान्नदात्तात्

पृष्ठाङ्काः ।	सूत्रादि.	पृष्ठाङ्काः ।	सूत्रादि.	पृष्ठाङ्काः ।	सूत्रादि.
३३९ नोपधात्थकान्ताद्वा		शिल्पिनि निपात्यौ		२८१ पृषदादयः	
२३ नो लापः		३१४ पातेरुदके थुद		२९० पृषिरजिभ्यां कित्	
२१२ नौ लिभेः		१२९ पातेर्चौ लुक्		२८९ पृषेश्च पश्य जः	
३०३ नौ पञ्चर्धधिः		३०० पातेर्डातिः		३०१ पूनहिकलिभ्य उषः	
२८८ नौ सरेर्डिन्		३१२ पातेर्डुम्लुः		५३ पे सेरिटो न दीर्घः	
२५८ न्यङ्कादेः कुः		२८६ पादेः पः		सीष्टादेश्च	
२८६ न्यादेः कित्		१२९ पादेर्युक्		८९ पोरुर्	
२१० पचिनन्दिग्रहादेर्यु-		१५२ पितः त्सो वेद्		३४२ पौनःपुन्येणम् पदं द्विश्च	
गिनि		३२२ पिबतेः कः		२०५ पौनःपुन्ये भृशार्थे च	
३२० पचिमन्द्योरिरतः		२१६ पिबतः सुराशीध्वोः		धातोर्लोद् सर्वलकार-	
२३५ पचो वः		१२९ पिबतेरङि पूर्वस्येकार		विषये तस्य हिस्वौ	
२८० पणेरिञ् आदेर्वः		उपधालोपश्च		सर्वतुवादिविषये तध्व-	
१४१ पततनवरिशभ्यः		३०१ पीयेरुपः		मोर्विषये वा क्रियास-	
सस्येडा		१२८ पुकि गुणः		मभिहारे द्वित्वं तस्यैव	
४६९ पतादिभ्योऽङ्गः		१७२ पुच्छातुदसने व्यसने		धातोरनुप्रयोगश्च	
२६९ पतिचण्डिभ्यामालञ्		पर्यसने च निङ्		२३२ प्यायः पी ति किति	
३०१ पतेरन्तिः		३०१ पुरः कुषः		१३३ प्रजने वीयतेरात्वं वा नौ	
५३ पतेडे पुम्		३१६ पुरसि धावः		३३७ प्रत्ययान्तात्	
२९६ पतेस्थश्च		२०३ पुराशब्दयोगे भूतान-		१८७ प्रत्याङ्भ्यां भ्रुवः	
२२५ पदान्तस्याजितेर्लस्य		घतने वा लुङ्लोटो न		२५८ प्रथिन्नदिभ्रत्जां संप्रसा-	
णत्वसुनसर्गस्थान्नि-		तु स्मयोगे		रणं सलोपश्च	
मित्तात्		२१७ पुरुपूर्वो रौतिः		२७२ प्रथेः पिबः संप्रसारणं च	
१०१ पदेरिण् तति		३०२ पुस्यादेः किन्दः		१२३ प्रथेरमः	
४ परतोऽन्यत्		३३० पुशकात्		३२१ प्रथेरुक् संप्रसारणं च	
२९६ परमे स्थः कित्		२९५ पुषः कित्		२३९ प्रभौ परिवृढः	
४ पराण्यात्		३३३ पुष्यसिध्वौ लक्ष्णे		१२९ प्रयोजकात्स्मये नौ	
३४८ परिच्छिद्यमाने द्विती-		२३० पूङ्गे वा कितस्तस्येद्		स्मयतेरात्त्वम्	
यान्ते स्वाङ्गे धातोः		३१८ पूजो यो णुक् ह्रस्वश्च		२३५ प्रस्त्यः संप्रसारणं किति	
१७७ परिच्यवेभ्यः क्रियः		३११ पूजो ह्रस्वश्च		तस्य सो वा	
१८९ परेर्मुपश्च		३२५ पूर्णतावाचिषु साम-		४० प्रातुम्पतेः सुद् गावि कर्तारि	
१३ परोक्षे ण् अतुस्		थयार्थेषु		२८ प्रादिस्थान्निमित्ताङ्गेन-	
उत्थप अथुस् अ णप्		३३८ पूर्वकाले क्त्वा		स्य णो गदनदपतपदअ-	
व म ए आते इरे से		९२ पूर्वस्य ङिति ह्रस्वे घः		विदाधास्थामाङ्मेङ्गस्य-	
आथे ध्व ए वहे महे		२० पूर्वस्य ह्रसादिः शेषः		तिह्रन्तियातिवातिद्वादि-	
२५६ पाटेः पटिश्च		७४ पूर्वाङ्गान्तेर्हस्य घः		प्सातिवपातिवहतिशा-	
२१० पाटेर्भिजुक् चोक् च		१०३ पूर्वाङ्गानातेर्हस्य घो न		म्यसिचिनोतिदेगिभ्यु	
दीर्घश्च पूर्वस्य		त्वाङि			
१२९ पाणिष्ठाढवौ					

पृष्ठाङ्काः । सूत्रादि.

८० प्रादे रेफादानितेर्नस्य
णत्वम्
१४प्रादेश्च तथा तौ सुनमाम्
१८८ प्राद्वहः
२०९ प्रीकृज्जाभ्यश्च
१८३ प्रोपोभ्यां प्रारम्भार्था-
भ्याम्
११७ प्वादह्वस्वः
५४ फणराजृभ्राजृभ्राशृभ्ला-
शृभ्वनस्यमजृष्रमुत्र-
सामेत्त्वपूर्वलापौ वा
३२० फलेरितः फस्य पः
२५६ फलेर्गुक् च
२८५ बन्धेर्ब्रथवुधौ च
१२२ बल प्राणने मित्
२९६ बलाकादयः
२६९ विडादेः कित्
८६ जुव आहश्च पञ्चानाम्
६८ जुवोऽनपि वच्
२८३ वृहर्नलोपश्च
३०९ वृहर्नस्य अः
२२० भजां विण्
२५० भञ्जभासमिदो घुरः
१९५ भञ्जारेणि नलोपो वा
२४५ भविष्यति स्यप् शतृ-
शानपरः
१७३ भाण्डात्सनाचयेन
२६३ भोतिर्बुधुः
२३१ भावे कर्तरि चादितः
कक्तयत्वारिष्टा
१८४ भासनोपसंभाषाज्ञान-
यत्नविमत्युपमन्त्रणेषु
वदः
२३७ भित्तं शकलम्
३३२ भियोद्धयौ नदे
२५१ भियः कृकृकृकृकाः
२७० भियोऽजिः पुक् ह्रस्वश्च
१३० भीस्मिभ्यां व्यन्ताभ्या-

पृष्ठाङ्काः । सूत्रादि.

मात्प्रयोजकास्त्रय-
स्मयौ
८९ भीहोभृद्वामाभ्वा स
च लृग्भस्
२१५ भुजतुरयोर्मुम्वा
३१२ भुजादेः कित्प्यः
१८७ भुजाऽयालने
२९९ भुवः कित्
२२२ भुवः खिण्गुखुकजौ-
कर्तरि
१८ भुवः सिलोपे अयङ्-
लुकि गुणो न
१८ भुवः सिलोपे स्वरे वुक्
३३२ भुवो भावे
१५ भुवो वुक्
१७ भूते सिः
१९ भू प्राप्तावात्वात्
१९९ भूषावाचिनां किरादी-
नां सान्तानां च शणि-
णिष्वदिटो न
२७० भृङ्गादयः
९१ भृङ्गां लुकि
१७२ भृङ्गादिभ्योऽभूततङ्गा-
वे यङ् लन्त्यहसलोपश्च
२८० भ्रमेर्ङ्
११० भ्रजो रस्तो रमनपि वा
१२१ भ्राजभासभाषदीपजी-
वभीलर्गोडां बोपभाया
ह्रस्वोऽङ्गारे लौ
२९० भ्रादेरतः
४२ भ्राशभ्लाशभ्रमुकमुक्-
मुकसिमुटलषा यो वा
कर्त्रर्थेषु चतुर्षु
२ भ्वादिः
३२३ भङ्गेरलः
३२६ भदालः

पृष्ठाङ्काः । सूत्रादि.

१३४ मदी हर्षदैत्ययोः
२६० मद्गुरादयो निपात्याः
२६१ मद्यादेः किरः
२८६ मनादेर्युः
१८५ मनुष्यादीनां संभूयो-
च्चारणे
३०७ मनैरत उच्च
२५६ मनैर्धश्च
२९६ मन्थ इतिः कित्
२५९ मन्धादेरुरः
३०९ मन्धाताः
३१७ मसेरुरः
९७ मस्जितकौर्क्षसे लुम्
३०२ मस्जेर्लुम् च
२५९ महति ह्रस्वश्च
३१९ माङ् ऊखो मय् च
१८ माङ्गि सिरेव
२४५ माङ्ग्याक्रोशे
३०६ मादेर्यः
५९ मानादीनां पूर्वस्येतो
दाघः
१९४ सान्तस्य सेटो न वृद्धि-
रिति ङिति कृति च
न स्वाच्चाभेकभिवमीनाम्
१६७ सान्ताव्ययाभ्यां काम्यः
१६६ सान्ताव्ययाभ्यां यो न
१३४ मारणतोषणनिशामने-
षु ङा
१९४ मर्ता व्यन्तानामिति
णानि च वा ह्वानः
१२२ मितां ह्रस्वः
९९ मिदेर्गुणा ये
३०४ मिनोत्तरः
९९ मीनातिमिनोतिदाङ्
गुगुवादिनिषयः
कयपि चात्वम्
२६३ मीनात्तरः
२४४ मुगानेऽतः

पृष्ठाङ्काः । सूत्रादि.

१४४ रुचोऽर्कस्य गुणो
वा स द्वित्वलोपश्च
२७८ मुषः किको दीर्घश्च
३१८ मुहेः खो मूर्च
३०५ मूलजकयम्यविभ्यः कः
३२६ मूर्तो घनः
२१६ मूलविभुजादेः कः
२५९ भृगव्यादयो निपात्याः
२६६ मृप्रोहतिः
३०१ मृड ईचिः
२८६ मृडमृगुक
७९ मृजवृद्धिः किङ्कति स्वरे वा
३३२ मृजो वा
३३५ मृडमृदगुयङ्गिप्रवदवस-
रुदविमुपग्रहिभ्यः कित्
२३० मृपः क्षान्ता
१९ मेऽटः
५७ मो नो घातोः
२५४ आदेः
११५ त्रियतेलुङ्गलिङोश्चनु-
पेवत्
४४ सूत्रादेर्वा डः
५८ यः से
१४८ यकारपररेकस्य न द्वि-
त्वानिपेधः
१८९ यक् चर्तुपु
२११ यङ् ऊकः
१४६ यङि
१६९ यङि वा मलोपः
१३६ यच्छतिभोजनतोऽन्य-
त्र मित्र
५५ यजां यवराणां श्रुतः
संप्रसारणं किति
४२ यतः
२८२ यतेवृद्धिश्च

पृष्ठाङ्काः । सूत्रादि.

३४३ यथातथयोऽसूयाप्रति-
वचने कृञः सिद्धा-
प्रयोगे णम्
२०१ यद्योगे उक्तं न
१८६ यमःसिः किङ्का विवाहे
१८१ यमः सूचने सिः कित्
१२५ यम वेष्टने मित्
४३ यमिरभिनमातां सक्
सेरिट्
२३३ यलसंयोगादेरादन्ता-
त्कितस्तस्य नत्वम्
१३१ यवयोर्वसे हकारे च
लोपः
५४ यवराणामिदुदृतः
१० या
५० यादादौ
२५७ याम्रोर्द्धिश्च
११ यामियम्
३४४ यावति विन्दजीवोः
२०३ यावत्पुरानिपातयोर्भ-
विष्णात लट्
१९९ युजेर्वा
३२८ युट् भावे च
२०८ युवारनाकौ
२७१ युप्यसिभ्यां मदिक्
१० युस इट्
४० ये
९५ य्वोः
२७३ य्वोदेः कन्
३३ य्वो वि हसे
३२ रः
२३१ रः
३१५ रज्ज्यादेः कित्
१८१ रञ्जिभ्यां कयुः
१३५ रञ्जोर्भ्यां मृगरमणेनलोपः
२९५ रत्न्यादयः
५७ रधिजभोः स्वरे नुम्

पृष्ठाङ्काः । सूत्रादि.

२५७ रपेरस्येच्च
२९० रभादेरसः
१३१ रभिलभोः स्वरे नुम्
न त्वन्विलोः
३१५ रमेश्च
१२२ रह त्यागे मित्
२२० राजघश्च
३३३ राजसूयादयः
२८० रातेर्देः
१२३ रातो नौ पुक्
३५१ रादिफो वा
३०१ रादेक्षिः
१४३ राधो हिंसायामिस्से
द्वित्वलोपश्च
९५ राधोऽकर्मकादेव यः
१०४ राधो हिंसायामेत्व-
पूर्वलोपौ किति लिटि
सेटि थपि च
४५ रारो झसे दृशाम्
२९१ रासवाङ्मिभ्यां च
२८५ रास्नादयः
१४९ रीगृदुपधस्य
२२१ रीङ् कृतः
१३९ रुदविदमुपग्रहिस्व-
पित्रच्छिभ्यः सः कित्
७९ रुदादेश्चतुर्णां ह्रसादेः
१०५ रुधादेर्नम्
३८९ रुहे रस्य लो वा
१३० रुहेर्वाँ पो वा
२६१ रुहेवृद्धिश्च
२७९ रुहेश्च
१६३ रेफाच्छ्रुलोपः कौ
झसादौ जभादौ हे च
प्रत्यये
२४५ लक्षणहेत्वोः क्रियायाः
२९४ लक्ष्मेर्दृ च

पृष्ठाङ्काः । सूत्रादि.
 २८५ लक्ष्मेर्नस्याण्मटौ
 २६८ लङ्गवृद्धिश्च
 २५८ लङ्घिवृद्धोर्नलोपश्च
 ६० लघोर्दीर्घः
 ८३ लङ्गा ध्वस्य नेद्
 २०३ लङ्गेवृद्धिश्च
 १९५ लभेरिण्गमोर्नुम्ना
 ५७ लिङ्घङोः प्यायः पी
 ९६ लिङ्गुर्जिते इटि रधे-
 नुम् न
 ४३ लिट्पुषादेर्ङः
 ७० लिपिसिचिह्नयतीनां
 ङो लुङि वा आति
 १०० लीलीङोराः वं वा
 गुणवृद्धिविषये क्यपि च
 ५८ लुक्
 १४८ लुपसदचरजपजभदह-
 दंशगृभ्यो धात्वर्थगर्हा-
 यामि यङ्
 ३५१ लोकाच्छेषस्य सिद्धिः
 २९ लोपः पचां कित्ये चास्य
 ७४ लोपस्त्वनुदात्ततनाम्
 ६२ लोपो ह्रस्वाज्ज्ञसे
 ४४ लान्तस्य लसमीपाका-
 रस्य सां नित्यं वृद्धिः
 २३२ स्वाद्योदितश्च
 ३१५ वचादेः सुट्
 १५० वञ्चुसंमुञ्चुसुञ्चुसुक-
 सपतपदस्कन्दां यङि
 यङ्लुकि च पूर्वस्य नीक्
 ३४ वद्वित्रज्याः सौ नित्यं
 वृद्धिः
 २८९ वदेरान्यः
 ३२२ वदेर्नाभि यः
 ३०८ वपादरिञ्
 ६९ वयो यस्य किति लि-
 टि वा वा
 १६७ वरिवसः परिचर्यायाम्

पृष्ठाङ्काः । सूत्रादि.
 ३५१ वर्णात्कारः
 ३०८ वर्णेर्बलिश्च
 २०३ वर्तमानसामीप्ये भूते
 भविष्यति च वर्तमान-
 चङ्गा
 ६ वर्तमाने तिप् तस्
 अन्ति सिप् थस् थ भिप्
 वस् मस् त आत अन्त
 से आये ध्वे ए वहे महे
 ३०४ वलिमलितनिभ्यः
 कयः
 २५७ वलेर्गुक् च
 ३१६ वशेः कनभिः
 १५० वशे र्याङि न संज्ञा-
 रणम्
 २३४ वसतिक्षुञ्जोरिट् क्त्वा-
 क्तक्तवचूनाम्
 ३१२ वसादेस्तिः
 ३१५ वसेर्गित्
 ३२९ वसेस्तस्यः कर्तरि णिञ्
 १८२ वस्यानिटि से ङः
 ३०० वहादेर्तिः
 २६५ वहां धश्च
 २०४ वा कथमि लिङ्लटौ
 गर्हायां कालत्रय
 २१७ वाचं यमादयो ति-
 पात्याः
 २९४ वातप्रम्यादयः
 ३०८ वातेर्ङित्
 २४४ वाऽऽदीपाः शतुः
 १५१ वाऽन्यत्र
 २५८ वालमूललघ्वङ्गुली-
 नां वा लस्य रः
 १८० वा लिप्सायाम्
 २७७ वाचिन्वेः
 १८५ वा विहोक्तो
 १०६ विजेरिडादिप्रत्ययो
 ङित्
 १९३ विटपादयः

पृष्ठाङ्काः । सूत्रादि.
 २३७ वितो भोगप्रतीत्योः
 ३२ विददरिद्राज शुषां वा
 २५० विदिभिदिच्छिदः कुरः
 ३४५ विदेर्वा वमुः
 ७७ विदो नवानां त्यादी-
 नां णवादिर्नवको वा
 ३१६ विद्याचो बंध च
 ९ विधितं भावनयोः यात्
 याताम् युस् यास् यातम्
 यात याम् यात्र याम्
 ईत ईयाताम् इरन्
 ईशास् ईशायाम् ईध्वम्
 ईय ईवाहे ईमहि
 २५२ विन्दुरिच्छित्तौ निपात्यौ
 १७७ विषाभ्यां जेः
 २८१ विपूर्वाद्धनः
 ३३८ विभावाऽऽख्यानपरि-
 प्रशयोरिच् च
 २९१ विशादेरन्तः
 २८७ विशेः कित्
 २२५ विहायसो विहा मुञ्चा
 ङान्ते गौ
 २९३ वीर्यतिभ्यां तनः
 १३ वुः ले
 १०३ वृङ्गुञ्जकान्तास्ति-
 र्योर्ङित्
 ५२ वृङ्गुञ्जकान्तानां वा
 २७८ वृजादः कितः
 २८९ वृज्ज एण्यः
 १०३ वृज्जस्य इद्
 ६३ वृतादिभ्यः स्यस्यो-
 र्यां पं पडनिट्त्वं च
 २९३ वृतादेस्तिकः
 २६७ वृषज्जदयः वलस्य-
 यान्ता निपात्याः

पृष्ठाङ्काः । सूत्रादि.
 २२० वेः
 १८३ वेः पादविहरणे
 १८४ वेः शब्दकर्मणः कृत्वः
 २९० वेव आत्वाभावस्तुद्ध
 ३०१ वेवो ङिञ्
 ६८ वेवो णादौ न संप्रसा-
 रणम्
 ६९ वेवो वय वा णादौ
 १८२ वेत्तेरन्तो वा रुडाति
 ७७ वेत्तेल्लोऽयाम् गुणाभावः
 करोत्यनुप्रयोगश्च वा
 २७९ वेपितुल्लोहवश्च
 १३२ वेष्टिचष्टयोः पूर्वस्या-
 त्वं वाऽङि
 ३१२ वौ तसः
 ८ वमोरा
 १८५ व्यक्तवाचिषयादनुपू-
 र्वादकर्मकात्
 २५७ व्यथः कुः
 ६४ व्यथेर्णादौ पूर्वस्य
 यस्य इः
 ६४ व्याङ्पर्युपेभ्यो रमः पम्
 १४ व्याधौ शुद्
 ३६९ व्येजो लटि नात्वम्
 २२८ व्रते च
 ३२४ शकधृषज्ञाग्लवटरभ-
 लभक्रमसहार्हास्त्यर्थेषु
 ३०२ शकादेरटः
 २८८ शकंरुनन्तङ्गित्त-
 निप्रत्ययाः
 ३०० शकर्मत्
 २४४ शतृशानी तिप्तेवत्कि-
 यायाम्
 १२८ शदेरगतौ तो जौ
 १७८ शप लपालम्भे
 २९० शपादेश्यः
 १६७ शब्दादिभ्यो यङ्
 ९७ शमां दीर्घः
 २४८ शमादिभ्यो विलुण्

पृष्ठाङ्काः । सूत्रादि.
 २६७ शमेर्हेः
 ३०३ शमेर्वः
 २७० शरदादयोऽदिप्रत्य-
 यान्ता निपात्याः
 ३३ शसद्दवादिगुणभूता-
 काराणां नैत्वपूर्वलोपौ
 २२ शसात्स्वपाः
 १८ शच्छासाप्राधेटां वा
 २२३ शाच्छोर्वा
 १३६ शाम्यतिर्दर्शने मित्र
 २६० शावशेराप्तौ
 ३०४ शाशपिभ्यां दः
 ८१ शासेरिः
 १७७ शिक्षेर्जिज्ञासायाम्
 २११ शिति चतुर्वत्
 २८६ शिल्पादयः
 ८४ शीङो गुणश्चतुर्षु
 ८४ शीङोऽतो रुद्
 २९८ शीङो धुक्लकवलव-
 लञ्वालपालाः
 १९२ शीङोऽयङ् ये किङ्कति
 ३१९ शीङो ह्रस्वश्च
 २३० शीङ्स्विदिमिविद्वि-
 दिधृषसृषपूङः सेटौ
 क्तकृतवत् कितौ न
 ५१ शीयादेशे आत्
 २१४ शीलिकामिभक्ष्याच -
 रिक्षमीक्षिभ्यो णः
 २४६ शीले तुन्
 २१४ शुचः शूत्रे
 २९४ शुषादेः किसः
 २३५ शुषेः कः
 ३४५ शुष्कचूर्णरूपेषु कर्म-
 पूषपदेषु पिषः
 २७७ शरादयः

पृष्ठाङ्काः । सूत्रादि.
 १९२ शृङ्गारादयः
 २१८ शृदृप्रां ह्रस्वो वा
 लिटि किति
 २४७ शृवन्धोराहः
 ३५९ श्रमनि श्रिञो डुन्
 २५७ श्रयतेः कुः सवच
 २१३ श्रयादेश्च
 २७८ श्रयास्त्याहञविभ्य
 इनः
 १०४ श्रन्थिप्रन्थिदम्भिभ्यो
 लिटिः कित्त्वं वा
 २९७ श्रादेः कीषः
 ३१३ श्रिञः शिरः किञ्च
 ५१ श्रिञ्जुभ्यो ङो धातोश्च
 द्वित्वं लुङि सेरपवादः
 २९५ श्रः करः
 ५१ श्रुवः श्रादेशो नुप्रत्य-
 यश्चात्विषये
 २८९ श्रवादेराय्यः
 २२९ श्लिषशीङ्स्थाऽऽसवस-
 जनरुहजीर्यतिभ्यश्च
 ५६ श्रयतेरितो लोपो ङे
 ५६ श्रयतेर्ङे द्वित्वं वा एर-
 लोपः
 १३२ श्रयतेर्ङ्यन्तस्य संप्र-
 सारणं वाऽङ्सयोः
 ५४ श्रयतेर्णादौ यङि च स-
 म्प्रसारणं वा
 १५० श्रयतेर्वा
 १६ श्रस्तने ता तारौ तार-
 स् तासि तास्थस् तास्म
 तास्मि तास्वस् तास्मस्
 ता तारौ तारस् तासे
 तासाथे ताध्वे ताहे
 तास्वहे तास्महे
 २७३ श्रादयः
 ४५ षढाः कः से
 २४७ षाकोकणः
 ३३६ षिन्दिदामङ्

पृष्ठाङ्काः ।	सूत्रादि.	पृष्ठाङ्काः ।	सूत्रादि	पृष्ठाङ्काः ।	सूत्रादि
४०	धिवुक्कुम्वाचमां दीर्घोऽपि	लुङि सेरपयादः		२५०	सृघस्यदः कमरः
४१	धिवेः पूर्वस्य थस्य ठो वा	२९३ सत्तेरपः पुक् च		४९	सृजिदशोस्थपो वेद्
३४६	संज्ञायां वभ्रातेः	२८६ सत्तेरध्वभू		१९९	सृजः श्रद्धोपपत्ते
३३६	संज्ञायाम्	३०३ सत्तेर्णिच्च			कर्तरि वा
३२५	संज्ञायामकर्तरि च	२७५ सत्तेर्णिच्		२५६	सृजेरसुम् सलोपश्च
४८	संध्यक्षराणामा	१०९ ससुटः कृजो लिट इद्		२१	सेः
३३६	संपदादेः किञ्चा	५५ सस्तोऽनपि		२३६	सेटोः क्तक्तवत्वोर्जि-
२२१	संपदा योगे च	१४ सस्वरादिर्द्विरद्विः			लोपः
१०८	संपर्युपेभ्यः करोते-	६५ सद्विहोरोदवर्णस्य		२०	सेटो हलाद्वा
	भूषणे सुद्	ढलोपे सति		१३९	से दीर्घः
१८४	सम्प्रतिभ्यामनाध्याने	२२१ सात्पदाद्योः		२५	सेधतेर्गतौ न पः
२१५	संप्रसारणिभ्यो ङः	३२८ साधनाधारयोश्च		३१७	सौ रमेः क्तः सोर्दीर्घः
४८	संयोगादेरादन्तस्य	१४० सान्तात्पूर्ववत्		२५३	स्कन्दः सलोपश्च
	किति लिङ्येकारो वा	१४५ सान्तात्सो न स्वार्थसा-		१३७	स्वाद्वरपरिभ्यां मिञ
१९८	सकर्मकाणां न	न्तात्तु र्वादेव		२८७	स्तनादेर्न्यन्तादित्तुः
५१	सदित्स्वञ्जोर्लाटे पर-	२८२ सावसक्तः		११७	स्तम्भुस्तुम्भुस्कम्भुस्कु-
	त्य न षः	१४७ सिचो यङि न षः			म्भुस्कुभ्यो नुर्ना च
३२३	सदोणादयः	१३३ सिद्धयन्तैर्हलौकिकेऽर्थे		८६	स्तुसुधूनां पे सेरिद्
४१	स धातुः	स्वरस्यात्वं जौ		१४३	स्तौतिक्त्यन्तयोरेव पे
४५	सपरोक्षयोर्जेर्णिः	८१ सिपि वा			पूर्वात्सस्य षः
३४७	सप्तम्यां तृतीयोर्थां	९३ सिवादेरङ्यवाये		१८३	स्तुकमोराति नेद्
	चोपपदे उपपीडरुधःकर्षः	वा षः		३११	स्त्यायतेर्द्विद्
२७३	सप्तम्यभ्यां तुद् च	३११ सिधिसुच्योष्टेरुः		३३४	स्त्रियां यजां भावे
१८७	सप्तमः क्षणुवः	३०३ सिधेरु च		२७१	स्तवादेर्मः
१८६	सप्तमः प्रतिज्ञाने	७८ सि सः		२६९	स्थादेरालः
१७८	सप्तमप्रविभ्यः स्थः	७३ सिसयोर्देर्धस्त्व लि-		२५२	स्थादेर्वरः
१८६	सप्तमस्तृतीययुक्तान्	टि तु वा		२२३	स्थामि
३४०	सप्तमसे क्यप्	१६ सिसतासीस्यपाञ्चिद्		२८७	स्थारीभ्यां णुः
१८८	सप्तमदाङ्भ्यो यमो-	६३ सिस्योः		२४१	स्थैर्यगतिभक्षणाभ्य-
	ऽप्रत्यये	१७२ सुखादिभ्यो यङ् कर्तु-			भ्योऽधिकरणेऽपि क्तः
३४५	समूलाकृतजीवेषु कर्म-	रनुभवे		३४५	स्नेहने पिपः
	सु हन्कृत्प्रग्रहां णम्	३१२ सूचेः स्मः		१८३	स्पर्धायामाङ्
१७७	सप्तोऽकृजने	२८७ सुवः किञ्च		३१९	स्तुथेः शुश्रूणौ वृ च
१८१	सप्तोगमृच्छिप्रच्छि-	८४ सुवो न गुणश्चतुर्षु		२४८	स्तृहिर्महिपतिर्द्विनि-
	स्वरत्यर्तिश्रुविदिदृशिभ्यो-	३०१ सूडादेः क्रिः ।			द्वातन्त्राश्रद्धाशीङ्भ्यः
	ऽकर्मकेभ्यः	१४७ साचिसूत्रिमूज्यत्यर्थ			आलः ।
५०	सर्तिशास्त्यार्तिभ्यो ङो	क्षणातिभ्यो यङ्		२३५	स्कायः स्फी ति किति

पृष्ठाङ्कः । सूत्रादि.
 २७५ रफागादे रक्
 १३१ रकायो वः
 १८ रमसहिते दिवादिर्वा
 १४४ रिमङ्गूळूरुज्ज्वलूभ्यः
 स डेद्
 २०१ रमृतिवाचिन्युपपदे
 भूतानयतने धातोर्लिङ्
 लङोऽपवादः
 १२१ रमृद्वन्वरप्रथमद्वस्तृप-
 ङां पूर्वस्यादङ्परं वा
 इत्यापवादः
 २०२ रमे लट् लिटोऽपवादः
 २६२ रयन्देः संप्रसारणम्
 २५६ रयन्देः संप्रसारणं धश्च
 १७ रयप् क्रियातिक्रमे
 २६३ स्यादेस्तुः
 २१ स्यादिदः
 ३१८ स्नेसतेः शिर्षस्य कि-
 त्वं कुट् च
 १२७ स्रवतिशृणोतिद्ववतिप्र-
 वतिप्लवतिच्यवतीनाम-
 इत्ययोः पूर्वस्यत्वं वाऽ-
 वर्णपरे धात्वक्षरे परे
 २९९ स्रादेर्निः कित्
 २७२ स्रादेर्धः
 ३१४ स्रुरीभ्यां तुट् च
 ५६ स्वजतेर्णादिर्वा कित्त्वम्
 २५२ स्वपितृपिधृपेर्नजिङ्
 १५१ स्वपिस्वमिच्येवां यङि
 संप्रसारणम्
 २५ स्वरतिसुतिसूयतिधूस्-
 रधनश्चत्पुद्गुहमुहस्तु-
 हरिन्हां च
 ८७ स्वरात्पराः संयोगादयो
 नदरा द्विर्न

पृष्ठाङ्कः । सूत्रादि.
 ३२६ खरादः
 ३० खरादेः
 ८७ खरादेः परः
 ३२९ खराद्यः
 १८७ खराद्यन्तोऽसर्गाद्युजे-
 रयङ्गे
 ३५ खरान्तादत्वतश्च तादा
 नित्याऽनितस्थपो वेद्
 १९८ खरान्तानां कर्मकर्त-
 रीण् वा तनि
 १९० खरान्तानां हनप्रहृ-
 ङां च भावकर्मणोः
 सितत्तासीत्यपामिङ्वा स
 इण्वश्च
 २३४ खरात्तो वा
 ३५० ख्राङ्गेतस्त्रयये कृभ्योः
 २७६ खादंः क्रः
 १०२ खादेर्नुः
 १३२ खापः संप्रसारणमाङि
 २०५ खाभिप्रायाविष्करणे
 गम्ये लिङ् कालत्रये
 न तु कश्चिति
 १७९ खाभिप्रायाविष्करणे
 निर्णेत्राख्यायां च
 १८१ हनः सिः कित्
 ३३५ हनस्तः
 १४० हनिङोः से दीर्घः
 ३१० हनिमानिमशिभ्यां सिकः
 ४३ हनृत्तः स्यपः
 १२८ हनो इत्
 ३३१ हनो वधादेशो ये
 ३२६ हनो वधाऽप्रत्ययश्च
 ७५ हनो लुङ्लिङोर्वधो लु०
 ३१९ हन्तेः शरीरावयवे
 द्वे च
 ३०० हन्तेरनि रंह च
 ३२२ हन्तेर्धुर च

पृष्ठाङ्काः । सूत्रादि.
 २१० हन्तेर्ह्यय घत्वं च
 १५१ हन्तेर्हिंसायां घ्रीभावः
 २९१ हन्तोर्हिमुट् च
 १७७ हरतेर्गतताच्छीर्ये
 ३२१ हर्यतेः कन्यो हिरच
 ३३५ हवत्तयोर्नेट्
 २०२ हशश्चतोर्लिङ्गिषये
 लङ्लिटौ
 ४५ हशपान्तात्सक्
 १६४ हसाद्यस्य लोपो वा-
 ऽनपि नामधातौ
 १६६ हसात्तद्धितप्रत्यय लो-
 पो ये च्चौ च
 ११७ हसादान हौ
 ३४५ हस्तार्थे करणे वर्तिप्रहोः
 ११५ हिंसायां प्रतेश्च
 ३४७ हिंसार्थानां चानुप्रयो-
 गधातुना समानकर्म-
 काणां तृतीयान्त उप-
 पदे
 ३०४ ह्नो दुक् च
 २८९ ह्रयाभ्यामितः
 २०५ हेतुहेतुमतोर्भविष्यति
 लिङ् वा
 ४१ ह्यन्तक्षणश्चसजागृ-
 ष्येदितां सेदि सौ न वृदिः
 २२३ ह्रस्वस्य पिति कृति तुक्
 १५ ह्रस्वः
 २६६ ह्रादेरितिः
 १३१ ह्रीव्लीर् कन्युक्षिमा-
 र्थाणां नौ पुक्
 २४१ ह्रादेर्ह्रस्वः किति ते
 १२९ ह्यतेर्क्यन्तस्याइस्योः
 संप्रसारणं युगभावश्च
 ८८ ह्रादेर्द्विश्च
 २१३ ह्रावामाभ्यश्च

इति सिद्धान्तचन्द्रिकोत्तरार्द्धस्यसूत्रादीनामकारादिवर्णक्रमः ॥



सिद्धान्तचन्द्रिका ।

सुबोधिनी-तत्त्वदीपिका-टीकाद्वयोपेता ।
(उत्तरार्धम्)

धातोः ॥ इदमधिक्रियते ॥

सुबोधिनी ।

सार्वीयं सच्चिदानन्दं नामंनामं जगत्प्रभुम् ।

सिद्धान्तचन्द्रिकाख्यातवृत्तिश्च क्रियतेतराम् ॥ १ ॥

धातोः ॥ अधिकारोऽयं प्राङ् नाम्नो य इत्यतः । किमर्थोऽयमधिकारः । उच्यते,
ऊरीकरोति, शुक्लीभवति, सहायी स्यादित्यादौ ऊर्यादिच्यन्तयोर्धातोः प्राक् प्रयो-
गस्य नियतत्वेन विशिष्टात् प्रत्ययोत्पत्तिर्यथा न स्यात् । अन्यथा अङ्द्वित्वयोर्दोषो
दुर्वारः स्यादित्यधिकारः ।

तत्त्वदीपिका ।

प्रणम्य श्रीपतिं वाणीं नारायणमनामयम् ।

सिद्धान्तचन्द्रिकाख्यातव्याकृतिरुच्यतेऽधुना ॥ १ ॥

धातोरिति ॥ अधिकारोऽयमित्याह ॥ इदमिति ॥ सूत्रमिति विशेष्यं पदं वा । नाम्नो य इत्यतः
प्रागधिकारो बोध्यः । अधिकारफलं तु ऊरीकरोति शुक्लीभवतीत्यादौ च्यन्तस्य धातोः प्राक् प्रयोग-
नियमेन तत्सहिताद्धातोः प्रत्ययोत्पत्तिर्यथा न स्यात्, अन्यथाऽङ्द्वित्वयोर्दोषो दुर्वारः स्यात् । न च
नामन्गावृत्तिरेव फलमिति वाच्यम्, ततः विधानेनैव तद्बाधनात् । सिवन्ततिवन्तव्यावृत्तिरपि न फलं

प्रकृत्यर्थस्याद्रव्यकादेराख्यातार्थकर्तृकपगोरनन्वयात्, कारकाणां क्रियथैवान्वयनियमात् । पचतीत्यत्र एकेन एकाश्रयिकायां क्रियायां बोधितायामपरेणान्याश्रयायाः क्रियाया बोधनस्याशक्यत्वात् । प्रथमस्य समासप्रत्यययोरितिलोपे तु तदर्थस्यानवबोधाच्च कर्तृद्वयादिवोधाकाङ्क्षायां यःघटः इत्यादेरन्याम्यत्वात्॥

भ्वादिः ॥ क्रियावाची भ्वादिधातुसञ्ज्ञकः स्यात् ॥

(सुबोधिनी)-भ्वादिः ॥ भवनं भः क्रियासामान्यम् । आदत्ते ग्राह्यत्यर्थमित्यादिः । अन्तर्भावित्यर्थः । यद्वा, आदीयते गृह्यतेऽर्थोऽनेनेति आङ्पूर्वाद्वाजः किप्रत्ययः शब्द इति यावत् । भुवः क्रियासामान्यस्य आदिर्वाचकः शब्दो धातुसञ्ज्ञो भवति॥ एवं सति 'हिरू, नाना' इत्यादावव्यये, 'बभूव, बभूवे' इत्यादावाख्यातान्ते चातिव्याप्तिस्तेषामपि क्रियावाचकत्वात् । अतो भ्वादिरित्यावर्त्य भूरादिरस्येति बहुव्रीहिर्व्याख्येयः । अत्रादिशब्दो व्यवस्थायाम् । तेन भूशब्दादारभ्य ये पठितास्ते ग्राह्याः । तेन क्रियावाचित्वे सति भ्वादिगणपठितत्वं धातुत्वम् । नामधातूनां सधातुरिति वचनाद्धातुत्वम् । सौत्रास्तु गणे एव पाठ्याः । का पुनः क्रिया ? उच्यते । करोत्यर्थभूता उत्पादनापरपर्याया उत्पत्त्यनुकूलव्यापारसन्तानरूपा भावनैव क्रिया । नन्वस्तिभवतिद्यतिषु क्रियावाचित्वमव्याप्तम्, नहि तत्रोत्पादना प्रतीयते, उत्पत्तिर्हि आद्यक्षणसम्बन्धस्तदनुकूलव्यापारश्चोत्पादना, तदनुभवश्चास्त्यादिभ्यो नास्त्येव । उच्यते । अस्तीत्यादेः स्वरूपधारणं करोतीत्यर्थः । धारणं चोत्तरकालसंबन्धः ॥ क्रियावाचीति किम् । याः पश्यसीत्यादौ धातुत्वं मा भूत् । सति हि तस्मिन्नातो धातोरित्यालोपः॥

(तत्त्वदी०)-भ्वादिरिति ॥ भवनं भूः क्रिया । आदीयतेऽर्थोऽनेनेत्यादिः शब्दः । आङ्पूर्वाद्वाजः किः । तथा च भूशब्दः क्रियावाचक आदिशब्दः प्रकारवाचक इत्यर्थः, एवं सति हिरू वर्जने इत्यव्ययेऽतिव्याप्तिः, तस्यापि वर्जनरूपक्रियावाचकत्वात् । अतो भ्वादिरित्यावर्तनीयम् । अत्रादिशब्दो व्यवस्थार्थः । तथा च-भूशब्दमारभ्य ये पठितास्ते धातुसञ्ज्ञाः । एवं च-क्रियावाचकत्वे सति भ्वादिगणपठितत्वं धातुत्वमिति लक्षणम् । वादावव्ययेऽतिप्रसङ्गवारणाय सत्यन्तम्, तावन्मात्रोपादाने च हिरूगदावतिव्याप्तिः । अत्राहुः, क्रियावाचित्वलामायावृत्तिर्न कर्तव्या, न च यादावतिव्याप्तिः, या इत्यस्य लाक्षणिकत्वेनैवाग्रहणात्, यदस्य दावत्वम् आपि वेति सिद्धे, वेत्यव्ययस्य च धातुत्वेऽप्यनिष्टादर्शनात् । अथ धातुत्वे विकल्पादावपि गन्धनादाविव वातीति रूपमापद्येतेति चेत् ? शृणु तस्या व्ययत्वेन अव्ययाद्विभक्तिरिति तिबादेर्लुकोऽनिवार्यत्वात् । एवं च सूत्रे विभक्तिग्रहणस्य सार्थक्यम् । न स्यादेरिति नोक्तम् । सर्वादेरुभशब्दस्य तु उभ उभे इत्यत्र पठितत्वेऽपि उभकावित्याद्यर्थतया सर्वादिपाठस्योक्तत्वेन धातुत्वबाधनात्, धातुत्वे हि स्याद्यनुत्पत्तेरुभकावित्यस्यासंभवात् ॥ अथ द्योदिवावित्यत्र स्वर्गवाचकस्य धातुत्वं स्यादिति वाच्यम्, न; तत्रोदितः पाठेनानुदितस्तस्याग्रहणात् । सानुबन्धकग्रहणेनातदनुबन्धकस्येत्युक्तेरिति । का पुनः क्रिया भावनैवेति गृहाण । तथाहि-अभ-वतो गमनादेरक्रियमाणतया भवतश्च घटादेः क्रियमाणतया भवत्यर्थकर्तुः करोतिकर्मत्वम् । तथा च करोत्यर्थकर्तुर्मवितृप्रयोजकतया भवतेरुत्पत्त्यर्थात्प्रयोजकव्यापारो निरूप्यमानः करोत्यर्थमवलम्बते ॥

आदनुदात्तङितः ॥ अनुदात्तेतो ङितश्च धातोरात् ॥

(सुबोधिनी)-आदनुदात्तङितः ॥ अनुदात्तश्च ङ् च अनुदात्तङौ तावितौ यस्य धातोः सोऽनुदात्तङितस्मात् । द्वन्द्वान्ते श्रूयमाण इच्छब्दः प्रत्येकमभिसंबध्यते । द्वन्द्वेऽल्पस्वरेति ङस्य पूर्वनिपातो न, हसान्तत्वात् । ण्यायनणित्यादिज्ञापकसिद्धं हि तत् । ज्ञापकसिद्धं न सर्वत्रेति 'देवतेदमर्थे' इत्यादिना च तस्यानित्यत्वाच्च । अनुदात्तेतो ङितश्च धातोरात्मनेपदं भवति । एधते । शेते । अन्यपदार्थत्वेन धातोराश्रयणं किम् । अगमत् अशिश्नियत् । डाडोर्ङित्वेऽपि धातुत्वाभावादान्न ॥

(तत्त्वदी०)-आदनुदात्तङित इति ॥ आत् अनुदात्तश्च ङ् च अनुदात्तङौ तावितौ यस्य स तथा तस्मात् । द्वन्द्वान्ते श्रूयमाण इच्छब्दः प्रत्येकमभिसंबध्यते इत्यत आह-आदनुदात्तेतो ङितश्चेत्यादि । अत्र ङ् इत्यस्यास्वरत्वादल्पस्वरस्येत्यप्रवृत्तेः परनिपातः द्वयोः स्वरान्तयोर्मध्येऽल्पस्वरस्य ग्रहणात्, देवतेदमर्थे इत्यादिना तस्यानित्यत्वाच्च । आपत्योरेव सर्वत्र संज्ञात्वेन दर्शनात्, नामैकदेशेन सर्वनाम लक्ष्यत इति न व्याख्येयम्, अन्यपदार्थत्वेन धातोराश्रयणात् । अगमत् अशिश्नियत्यत्र डाडोर्ङित्वेऽपि धातुत्वाभावादान्न । अत्र विधेयस्य पश्चाद्ग्रहणस्य युक्तत्वेऽपि विपरीतकरणात्कचिदन्यत्राप्यात् । तेन को जानीत इत्यादि सिद्धम् ॥

जित्स्वरितेत उभे ॥ जितः स्वरितेतश्च धातोरात्पे स्तः ॥

(सुबोधिनी)-जित्स्वरितेत उभे ॥ ज् इद् यस्य स जित् स्वरित इयस्य स स्वरितेत् जिञ्च स्वरितेच्चानयोः समाहारः जित्स्वरितेतस्मात् उभयपदम् । आत्तु संनिहितमेव, पं तु 'णित्पे' इत्यतः परामृश्यते ॥

(तत्त्वदी०)-जित्स्वरितेत उभे इति ॥ ज इत् यस्य स जित् स्वरित इत् यस्य स स्वरितेत् जिञ्च स्वरितेच्चानयोः समाहारो जित्स्वरितेतु तस्मात् । उभे आप्त इत्यर्थः । यथासंख्यमत्र न शङ्कनीयं, तस्य ज्ञापकसिद्धत्वेनासार्वात्रिकत्वात् । अथात्रानुबन्धद्वयं न कर्तव्यं जित्स्वरितेतु स्वरितेतो वा जित एव विधेयः । तथा चः जित उभे स्वरितेत उभे इति वा सूत्रणीय मिति चेन्न, डुकृञ् इत्यत्र डुकृञ् अ इति करणे गौरवात्, रुधिरं इत्यत्र रुधिर रू इति करणे च स्वरित जित इति कर्तुं युक्तं लाघवात् ॥ अत्र केचित्-अत्र आप्तशब्दाभ्यामवयवाभ्यामात्मनेपदपरस्मैपदसंज्ञे गृह्यते । ते चान्वर्थे तथाहि-आत्मने कर्त्रे फलबोधकं पदमात्मनेपदम् । परस्मै कर्त्रे फलबोधकं पदं परस्मैपदम् । तेन कर्तृगामिनि फले आत्मनेपदं परगामिनि फले परस्मैपदमित्याहुः, तन्न, उभेग्रहणस्य वैयर्थ्यापत्तेः । तथाहि-जित्स्वरितेत एतावदेव सूत्रमस्तु आदिति चानुवर्तनीयम् । तेन कर्तृगामि निफले आत्, अन्यत्र परतोऽन्यदिति पम् । किं च करोति कुरुते वा घटमित्यत्र घटनिर्माणफलस्य कुलालादन्यगामित्वस्यासंभवात् सृष्टिं चकार चक्रे वा ईश्वर इत्यत्र जगन्निर्माणफलस्य ईश्वरेऽसंभवाच्च । यजधातौ तु स्वर्गकामो यजेत होतार्यजेति श्रुतिभ्यां यजमानत्विजोरात्प्रयोगनियमः, अन्यत्र तु यथेष्टं प्रयोक्तव्यम् ॥

परतोऽन्यत् ॥ उक्तनिमित्तहीनाद्धातोः ॥

(सुबोधिनी)-परतोऽन्यत् ॥ परस्मादिति परतः । तत्रादिर्विभक्त्यर्थे इति पञ्चम्यन्तात्तस् । परत्वस्य सावधित्वादवध्यपेक्षायामनुदात्तङित इत्यादयः संबध्यन्ते । अन्यत्वस्यापि सापेक्षत्वादादुभे चेति संबध्यते । अनुदात्तेतो ङितो निर्विशदेऽङितः स्वरितेतश्च धातोरन्यस्माद्धातोः परतः केवलं पं भवति ॥

(तत्त्वदी०)-परतोऽन्यदिति ॥ परस्मादिति परतः । तत्रादिर्विभक्त्यर्थे इति पञ्चम्यन्तात्तस्, परत्वस्य सावधित्वात् । अवध्यपेक्षायामनुदात्तङित इत्यादयः संबध्यन्ते । अन्यत्वस्यापि सापेक्षत्वादादुभे चेति संबध्यते इत्याशयेनाह-उक्तनिमित्तेत्यादि ॥ उक्तानि निमित्तानि तैर्हीनात् रहितादित्यर्थः । तथा च-अनुदात्तेतो ङितो निर्विशदेऽङितः स्वरितेतश्च धातोरन्यस्मात्वं भवतीत्यर्थः अनुदात्तेत इत्यादि किम् । एधते । प्रवर्तते ॥

नव पम् ॥ तिबादीनामाद्यानि नव वचनानि पसंज्ञानि ॥

पराण्यात् ॥ पराणि नव वचनानि आत्मनेपदानि स्युः ॥

(सुबोधिनी)-नव पम् ॥ पराण्यात् ॥ प्रत्येकमष्टादशवचनात्मका दशविधा आख्याता उक्तास्तेषां नवनववचनानां संज्ञाविधीयते । तिबादीनामाद्यानि नव वचनानि पसंज्ञानि पराणि नवात्सञ्ज्ञानि । पराणीति परशब्देन नवपमित्राद्यानीति लभ्यते ॥

(तत्त्वदी०)-नव पमिति ॥ अत्र पराण्यादित्यत्र परशब्देनाद्यानीति लभ्यते । अत्र पाच्छब्दयोरेव संज्ञात्वं, न तु ताभ्यामवयवभूताभ्यामाक्षितयोः परस्मैपदात्मनेपदशब्दयोरेवविनोः 'दादेःपे' 'गित्पे' 'आद्भुवि' इत्यादौ पाच्छब्दयोरेवावृत्तिदर्शनाल्लाववाच । न च परगामिक्रियाफलात्मगामिक्रियाफलरूपान्वर्थलाभो, न पाच्छब्दाभ्यामिति वाच्यम्, विवक्षयैतल्लाभात् "कमलवनोद्घाटनं कुर्वते ये" इत्यत्रात्मगामिफलाभावेऽप्यादर्शनात् । याजको यजति यजमानो यजेतेत्यत्र परगामित्वात्मगामित्वलाभस्तु शिष्टाचारात्, तस्मादत्र न समुदायाक्षेपः ॥

नाम्नि च गुष्मदि चास्मदि च भागैः ॥ तिबाद्येकार्थेषु नामादिषूपपदेष्वेते प्रत्ययास्त्रिभिर्भागैः स्युरात्पयोः । नाम्नि प्रयुज्यमाने चादप्रयुज्यमाने प्रथमः । गुष्मदि मध्यमः । अस्मद्युत्तमः ॥

(सुबोधिनी)-नाम्नि च गुष्मदि चास्मदि च भागैः ॥ अत्र पाच्छब्दावनुवृत्तौ सप्तम्या विपरिणमयितव्यौ । आद्भुवीत्योदः कर्मणि कर्तरीति चानुवर्तते । नामादिशब्देन विभक्त्यन्तं गृह्यते प्रकरणात्तिबादयो दशविधा आख्याता गृह्यन्ते । नामाद्यर्थे कर्तरि कर्मणि च विहितानां तिबादीनां धातोर्यानि नव वचनानि तानि त्रिभिर्भागैर्विभज्य प्रयोक्तव्यानि । यथासंख्येन नामार्थं कर्तरि प्रयुक्तेऽप्रयुक्ते च प्रथमो भागः प्रयोक्तव्यः । प्रयुक्ते । स पचति । तौ पचतः । ते पचन्ति । स पचते । तौ पचेते । ते पचन्ते । अप्रयुक्ते । पचति । पचतः । पचन्ति । पचते । पचेत । पचन्ते । नामार्थं

कर्मणि प्रयुक्ते । ओदनः पच्यते । ओदनौ पच्येते । ओदनाः पच्यन्ते । अप्रयुक्ते । पच्यते । पच्येते । पच्यन्ते । पं तु कर्मणि नास्ति । युष्मदर्थे कर्तरि प्रयुक्ते । त्वं पचसि । युवां पचथः । यूयं पचथ । त्वं पचसे । युवां पचेथे । यूयं पचध्वे । अप्रयुक्ते । पचसि । पचथः । पचथ । पचसे । पचेथे । पचध्वे । युष्मदर्थे कर्मणि प्रयुक्ते । त्वं दुःखी क्रियसे रागैः । युवां दुःखिनौ क्रियेथे । यूयं दुःखिनः क्रियध्वे । अप्रयुक्ते । क्रियसे क्रियेथे । क्रियध्वे । अस्मदर्थे कर्तरि प्रयुक्ते । अहं पचामि । आवां पचावः । वयं पचामः । अहं पचो । आवां पचावहे । वयं पचामहे । अस्मदर्थे कर्मणि प्रयुक्ते । विरागैः सुख्यहं क्रिये । आवां क्रियावहे । वयं क्रियामहे । अप्रयुक्ते । क्रिये । क्रियावहे । क्रियामहे । त्वया पच्यते । मया पच्यते इत्यत्र युष्मदाद्यर्थे आख्यातस्य विधानाभावात्तन्मध्यमोत्तमौ प्रथमातिक्रमणे कारणाभावात्प्रथम एव ॥ नन्विह भवान्पचत्वित्यत्र मध्यमः प्राप्नोति भवद्युष्मच्छब्दयोरैकार्थत्वादिति चेन्न ; तयोरर्थभेदात् । अलिङ्गः संबोधनाविषयश्च युष्मदर्थः, भवदर्थस्तु लिङ्गवान्, न च संबोधनैकविषय इति । त्वद्रूपः त्वत्कल्पः त्वत्तरः पचसि । मद्रूपः मत्कल्पः मत्तरः पचामीत्यत्र तदादेर्विशेषणत्वेनाकर्तृत्वात्, युष्मदस्मदर्थस्यैव कर्तृत्वात्, मध्यमोत्तमौ भवतः । अतित्वं प्रियत्वं पचति । अत्यहं प्रियाहं पचतीत्यत्र पूर्वपदान्यपदार्थयोः प्राधान्येन कर्तृत्वात् युष्मदस्मदर्थयोगौणत्वेन कर्तृत्वाभावात्, न मध्यमोत्तमौ । एवमत्वं त्वं संपद्यते त्वद्भवतीत्यादावपि च्यन्ते हि सङ्गीभवन्ति ब्राह्मणा इत्यनुरोधेन प्रकृतेः कर्तृत्वम् । विकृतेः कर्तृत्वे तु सङ्गीभवति ब्राह्मण इति स्यात् । अत्रापि युष्मदस्मदर्थयोः विकृतिवत्त्वेनाकर्तृत्वेनाकर्तृत्वम् । तदुक्तम् ॥ “यदा च्यर्थे विनिर्देश्ये भवतो युष्मदस्मदी । द्वयोरपि तयोयोगे न धातोर्मध्यमोत्तमौ ॥ १ ॥ प्रकृतेर्विकृतेर्वाऽपि ह्येकदा प्रतिपादने । वाचकः प्रकृतेः संख्यां गृह्णाति विकृतेर्न तु ॥ ३ ॥” अत एव-मृद् घटा भवन्ति ओदनस्तण्डुला भवन्ति इति प्रयुज्यते, तिबादिभिः सह एकोऽर्थो येषां ते तिबाद्येकार्थेषु तिबादीनां यः कर्त्रादिरित्यर्थः । स एव कर्त्रादिरर्थो नामादीनामित्यर्थः । तिबाद्येकार्थेष्विति किम् ? त्वां पश्यति । त्वया क्रियते । तुभ्यं ददाति ॥

(तत्त्वदी०)-**नाम्नि** चेति ॥ अत्र ‘आद्भुवि’ इत्यादेः कर्मणीति कर्तरि चानुवर्तते । पाच्छब्दावनुवृत्तौ च सप्तम्या विपरिणम्येते ॥ **तिबाद्येकार्थेष्विति** ॥ तिबादिभिरैकार्थास्तेषु यथासंख्यं दर्शयति नाम्नि प्रयुज्यमाने चादित्यादिना ॥ ननु भोगैरित्युक्ते कथं त्रय एव भागा लभ्यन्ते, न चत्वारः, पञ्च वेति चेत्सत्यम् । कपिञ्जलालम्बन न्यायेनेति गृहाण । तथाहि-‘कपिञ्जलानालम्बेत’ इति वाक्ये कपिञ्जलानिति बहुवचनेऽपि, एकस्मिन् द्वयोश्च बहुत्वाभावात् प्रथमबहुत्वस्य त्रिषु लभान् त्रय एव गृह्यन्ते, न तु चतुःपञ्चादय इति । एवमिहापि बोध्यम् । भवान् पचतीत्यत्र तु युष्मद्बुद्धदर्थयोः समर्थत्वाभावात् मध्यमः । तथाहि अलिङ्गः संबोधनविषयश्च युष्मदर्थः । भवदर्थस्तु लिङ्गवान् च संबोधनैकविषयः । त्वत्तरः पचसि मत्तरः पचामीत्यादौ तदादेर्विशेषणत्वादप्रधानत्वाद-

कर्तृता । युष्मदर्थयोरेव प्रधानत्वात्कर्तृत्वेन मध्यमोत्तमावेव । अतित्वं पचतीत्यादौ तु तथा-
त्वाभावान्न तथा । अत्वं त्वं संपद्यते त्वद्भवतीत्यादौ च्यन्ते तु संघीभवन्ति ब्राह्मणा इत्याद्यनुरोधेन
प्रकृतेरेव कर्तृत्वं न विकृतेर्युष्मदर्थस्य । उक्तं च । “यदा च्यर्थे विनिर्देश्ये भवतो युष्मदस्मदी ।
द्वयोरपि तयोयोगे न धातोर्मध्यमोत्तमौ ॥ प्रकृतेर्विकृतेर्वाऽपि ह्येकदा प्रतिपादने । वाचकः प्रकृतेः
संख्यां गृह्णाति विकृतेर्न तु ॥” मृद् घटा भवन्ति ओदनस्तण्डुला भवन्तीत्येव ॥

कर्तरि पं च ॥ चादात् । भू सत्तायाम् ॥

(सुबोधिनी)-कर्तरि पं च ॥ कर्तरि वाच्ये धातोः पं भवति चकारादादपि ॥
पचाति । आख्यातप्रत्ययेनोक्तत्वात् । कर्तरि प्रथमा ॥ ननु भावकर्मकर्तृष्वद्विधानात्
कथं निर्णयः स्यात् । मैवं प्रयोगान्निर्णयसंभवात् । आस्ते शेते नर इत्यत्र कर्तरि
प्रथमादर्शनात् ॥ कर्तर्यात् ॥ शय्यते आस्यते नरेणेत्यत्र कर्तरि तृतीयादर्शनात् भावं
आत् ॥ चक्रे करिष्यते वा घटं कुलाल इत्यत्र कर्तर्यात् ॥ चक्रे करिष्यते वा घटः
कुलालेनेत्यत्र कर्मण्यात् ॥ कर्मणि प्रथमायाः कर्तरि तृतीयायाश्च दर्शनात् कृषीष्ट
कर्तृत्यत्र त्वनिर्णय एव । यथा रामाभ्यामित्यत्रानिर्णयः ॥

वर्तमाने तिप् तस् अन्ति सिप् थस् थ मिप् वस् मस् ते आते
अन्ते से आथे ध्वे ए वहे महे ॥ वर्तमानार्थक्रियावृत्तेर्धातोस्तिबा-
दयः प्रत्यया भवन्ति ॥ एषां संज्ञा लट् ॥

(सुबोधिनी)-वर्तमाने तिप् तस् अन्ति, सिप् थस् थ, मिप् वस् मस्,
ते आते अन्ते, से आथे ध्वे, ए वहे महे ॥ वर्तमाने इति व्यापारे इति शेषः ।
व्यापारः क्रिया । सा च धातोर्वाच्या । सा त्रिविधा । अतीतानागतवर्तमानभेदात् ।
तत्र वर्तमानक्रियावृत्तेर्धातोस्तिबादयो भवन्ति । ते च द्योतकाः । वर्तमानक्रियाया
धातुनैवोक्तत्वात् । यदि तु सद्य आदिरित्यतः ‘काले’ इत्यनुवर्तते वर्तमाने काले वाच्ये
तिबादय इति व्याख्यायते तदा तिबादयो वाचका अपि भवन्ति । कालस्य धातुनाऽभि-
हितत्वात् ॥ अथ को वर्तमानः । प्रारब्धापरिसमाप्तो वर्तमानः । भूरस्तीत्यादौ कथं
वर्तमानादिः प्रारब्धापरिसमाप्तत्वाद्यभावात् । उच्यते, सृष्टिसंहारप्रतिप्रामाण्यस्वीकर्तृणां
मतेऽप्राप्यास्ति वर्तमानत्वम् । कल्पादौ प्रारब्धायाः स्थितेरपरिसमाप्तत्वात् । तस्थुः
पर्वता भविष्यति भूरित्यादौ त्वतीतानागतकल्पावादाय भूतभविष्यत्ते बोध्ये । क्रियाफ-
लयोर्वाचको धातुः । कालः सङ्ख्या । कारकं चाख्यातार्थः । तत्र तिबादित्वेन
कालोऽर्थः । तिप्तस्त्वादित्वेन एकत्वद्वित्वबहुत्वरूपाः संख्याः । आत्वेन भावकर्मणो-
रर्थः । आत्वेन पत्वेन च कर्त्रर्थः । तत्र फलस्य कर्मण्यन्वयः । फलाश्रयस्य कर्म-
त्वात् । व्यापारस्य कर्तर्यन्वयो धातूपात्तव्यापाराश्रयस्य कर्तृत्वात् । संख्यायास्तु
कर्तरि प्रत्यये कर्तर्यन्वयः । कर्मणि प्रत्यये कर्मण्यन्वयः । कालस्य क्रियायामन्वयः ।

कर्तृकर्मणी क्रियाविशेषणे । क्रिया तु विशेष्येति शाब्दिकमतम् । वर्तमानोऽर्थो यस्याः सा वर्तमानार्था सा चासौ क्रिया चेति शाकपार्थिवादित्वात् मध्यमपदलोपः । वर्तमान-क्रिया सा वृत्तिर्यस्य स तथा । तस्मात् तिबित्यादेः समाहारे ऐकपद्यम्, अन्यथाऽ-समासे त्वष्टादशपदत्वम् ॥

(तत्त्वदी०)-वर्तमाने इति व्यापारे इति शेषः । व्यापारश्च क्रिया, सा च त्रिविधा अतीता-नागतवर्तमानभेदात् । सा च धातुवाच्या इत्याशयेनाह-वर्तमानार्थेत्यादि । वर्तमानः अर्थो यस्याः सा वर्तमानार्था सा चासौ क्रिया चेति सा तत्र वृत्तिर्यस्य स तथा तस्मादित्यर्थः । तिबि-त्यादेः सामाहारे ऐकपद्यम् । अन्यथा त्वष्टादशपदत्वम् । तिवादयश्च वर्तमानक्रियाया द्योतका एव, न तु वाचकास्तस्य धातुनैव लामात् । वर्तमानत्वं तु प्रारब्धापरिसमाप्तत्वम् । विशत्यादिवर्षपर्यन्तं वेदाध्ययनेऽपि अधीते इति प्रयोगदर्शनात् । भूतभविष्यद्विन्नत्वमिति लक्षणं तु न; भविष्यद्वर्तमान-भिन्नत्वं भूतत्वं, वर्तमानभूतभिन्नत्वं भविष्यत्त्वमित्यपि स्यात् । तथा च-अन्योन्याश्रयदोषः स्यात् । पर्वतास्तिष्ठन्तीत्यत्र तु स्वतो भूताद्यभावेऽपि कालत्रयवर्तिनां राज्ञां भूतादिभेदभिन्नपालनादिक्रिया-भेदाद्भूतादिव्यवहारः । तथाहि-नलादिकाले तस्थुः । कल्क्यादिकाले स्थास्यन्ति । इदानीन्तनराज-काले तिष्ठन्ति । आत्माऽस्तीत्यत्रापि शरीराद्युपाध्यतीतत्वादिनाऽस्तीतत्वादिव्यवहारोऽस्तीति दिक् ॥

अप् कर्तरि ॥ कर्त्रर्थेषु तिबादिषु चतुर्षु दिप्पर्यन्तेषु परतो धातो-रप् स्यात् ॥

(सुबोधिनी)-अप् कर्तरि॥कर्तरीति नापोऽभिधेयमाख्यातोक्तत्वात्, किं त्वनु-वृत्तस्य चतुर्ष्वित्यस्य विशेषणम् । धातोरप्स्यात् कर्त्रर्थेषु चतुर्षु परतः॥ अपः पिच्वम् अपित्तादिर्ङिति डिच्चाभावार्थम् । अन्यथा भवत इत्यादौ डिच्चाद्गुणो न स्यात् ॥

(तत्त्वदी०)-अप् कर्तरीति ॥ कर्तरि विहितेषु चतुर्षु तिबादिषु ॥

गुणः ॥ नाम्यन्तस्य धातोर्गुणो भवति ॥

(सुबोधिनी)-गुणः ॥ अरेदो नामिन इति नियमान्नामिग्रहणम् । तस्य धातोर्वि-शेषणत्वात् तदन्तविधिः ॥

(तत्त्वदी०)-गुण इति अरेदो नामिन इति नियमान्नामिग्रहणम् । तस्य च विशेषणत्वा-त्तदन्तलाभ इत्याशयेनाह-नाम्यन्तस्येति ॥

अपित्तादिर्ङित् ॥ पकारेतं तादिकं च विहाय अन्यप्रत्ययो डिद्वत्स्यात् ॥

(सुबोधिनी)-अपित्तादिर्ङित् ॥ पृ इत् यस्य स पित् त आदिर्यस्य स तादिः पिच्व तादिश्च पित्तादी ताभ्यामन्योऽपित्तादिः । नञिति समासः । ङित् ङिद्वदित्यर्थः॥ अत्र पर्युदासबलात् पित्तादिभिन्नः प्रत्यय एव गृह्यते, न धातुः ॥ ननु सादेः कुतो चानेन ङित्वं कुतो नेति चेन्मैवं यङ्नङोङित्करणात् ज्ञापकात् । 'नानिदि से' इति

सूत्रारम्भाच्च । अतः परिशेषात्तिवादीनां चतुर्विधानामाख्यातानां तद्विकरणानां चानेन डित्वं नान्येषाम् । तेन विभरांचकारेत्यादावामो न डित्वम् ॥

(तत्त्वदी०)—अपित्तादिरिति॥पृ इयस्य स पितृ त आदिर्यस्य स तादिः पिच्च तादिश्च पित्तादी ताभ्यामन्योऽपित्तादिः । नञिति समासः । डित्—डिट्दित्यर्थः । पर्युदासात्प्रत्यय एव गृह्यते न तु धातुः । न तु दैप्दाप्मिन्नस्य धातोर्डित्वं सति डित्वे आत्स्यात् । डिट्दित्यपहाय किदिति तु नोक्तं वक्तृ इत्यादौ यजादित्वात्किति संप्रसारणप्रसङ्गात् कुरुत इत्यत्र डित्यदुरित्यस्याप्रसङ्गात् तादी-त्यत्रादिग्रहणं तूत्रार्थं सिसतासीत्यत्रैव नवानां ग्रहणसंभवात् । सिस्योरिति लिङ्गान्तयोर्ग्रहणार्थमपि न । तशब्देन विग्रहस्तु व्याख्यानानुसारान्न । सादेः कृतां च डित्वं तु न नानिडि से' इति सूत्रार-म्भात् । यङ्नङ्ङित्करणत्वात् ज्ञापकात् । अतस्तिवादीनां तद्विकरणानामनेन डित्वं, नान्येषां तेन विभरांचकारेत्यादौ न डित्वम् । यत्तु आदिशब्दादायोऽपि गृह्यते, तेन—गोपायतीत्यादिसिद्धिरिति वासुदेवेनोक्तं, तद्रभसात् ।

कडित्यद्वयुसि ॥ किति डिति च परे वृद्धिगुणौ न, द्विर्वचनहे-
तुके उसि गुणः स्यात् ॥ इति तसि गुणाप्राप्तौ अब्निमित्तो गुणः ।
भवतः ॥

(सुबोधिनी)—कडित्यद्वयुसि ॥ क् च ङ् च कौ तावितौ यस्य स तथा तस्मिन् । अद्वयुसीति विशेषणम् । द्वित्वनिमित्ते उसि न अजुहवुः ॥

(तत्त्वदी०)—संज्ञाफलमाह—कडित्यद्वयुसि ॥ क् च ङ् च कौ तावितौ यस्य स तथा तस्मिन् । अद्वयसीति विशेषणम् । द्विस्तु धातोर्निमित्तभूतादुस् द्वयुस् तस्मात् अन्यस्मिन्नित्यर्थः । अतो जुहुवुरित्यादौ तादृशस्य उसोऽभावान्न गुणः । यत्तु नोक्तमनित्यमित्यनेन अजुहवुरित्यादौ न गुण इति वासुदेवेनोक्तम् । तन्न, आदेः स्वरेऽपि नोपधाया गुण इति सूत्रेणैवत्र गुणनिषेधे सिद्धे तदर्थं नोक्तमनित्यमित्याश्रयणस्य व्यर्थत्वात् ।

अदे ॥ अतो लोपो भवत्यकारे एकारे च परे । भवन्ति । भवासि,
भवथः, भवथ ॥

(सुबोधिनी)—अदे अच्च ए चेति पृथक्पदे अविभक्तिके । अत इत्यनुवृत्तम् । अतो लोपो भवति अति एति च परे ॥ भवन्ति । पचे ॥ अतः किम् । ब्रुवन्ति । ब्रुवे ॥ तपरः किम् । यान्ति । गै । आख्यातप्रकरणे एवायं विधिस्तेन न स्यादावातिव्याप्तिः ।

(तत्त्वदी०)—अदे इति ॥ अच्च ए च अदे । लुप्तसप्तमीकम् । अत इति त्वनुवर्तते । यदावातिव्याप्तिस्त्वाख्यातप्रकरणत्वान्न ॥

वमोरा ॥ वमयोः परयोरत आत्वं स्यात् ॥ भवामि, भवावः,
भवामः । स भवति । त्वं भवसि । अहं भवामि । युगपत्प्राप्तौ परः ।

स च त्वं च भवथः । अहं च त्वं च भवावः । अहं च त्वं च स च भवामः ॥

(सुबोधिनी)-**व्मोरा** ॥ वृ च म् च व्मौ तयोः व्मोः अत आत्वं भवति । भवामि, भवावः, भवामः ॥ अतः किम् । चिनुवः, चिनुमः । आख्यातप्रकरणे एव युगपत्प्राप्तौ परः । स च त्वं च पण्डितौ भवथः । अहं च स च त्वं च पण्डिता भवाम इत्यत्र त्रयाणां नामाद्यर्थानां कर्तृत्वेनैकदा प्राप्तौ परत्वात् मध्यमोत्तमौ भवतः ॥ उक्तं च । “एकदा चेत् क्रियाकालसंबन्धप्रतिपादनम् । धातोर्नामादिषूक्तेषु यः परः स पुमान् भवेत् ॥१॥” परत्वं चाभिधायकसूत्रापेक्षया न प्रयोगापेक्षया ग्राह्यम् । अस्मदर्थस्यैकत्वेऽपि समुदायाश्रिता संख्या ग्राह्या ॥ तदुक्तम् । “द्वयोर्नाम्नोर्वहूनां वा यदि वाक्ये समुच्चयः । नामत्रयाश्रिता संख्या कृति वाचोर्विशेषणम् ॥ १ ॥” स च त्वं च अहं चाहेति विवक्षायां त्वेकशेषो भवति । संख्या तु समुदायाश्रिता ॥

(तत्त्वदी०)-**व्मोरा** इति ॥ अत्रापि स्यादावपि नातिप्रसङ्ग उक्तयुक्तेः । तेन धनवानित्यादौ नात्वम् । समानाधिकरणनामादिसन्निपाते व्यवस्थाऽर्थमाह-**युगपदिति** ॥ एकदा प्राप्तौ परः पुरुषः प्रथमापेक्षया मध्यमः मध्यमापेक्षया उत्तमः पुरुषो भवतीति यावत् ॥

विधिसम्भावनयोः । यात् याताम् युस्याम् यातम् यात याम् याव याम ईत ईयाताम् ईरन् ईथास् ईयाथाम् ईध्वम् ईय ईवहि ईमहि ॥ विधिः कर्तव्यार्थोपदेशः । संभावनं कल्पनम् । तत्र यादादयः ॥ एषां संज्ञा लिङ् ॥

(सुबोधिनी)-**विधिसंभावनयोः** ॥ यात् याताम् युस्, याम् यातं यात, याम् याव याम, ईत ईयाताम् ईरन्, ईथास् ईयाथाम् ईध्वम्, ईय ईवहि ईमहि ॥ धातोर्थादादयः प्रत्ययाः स्युः ॥ विधिसंभावनयोर्वाच्ययोरित्यर्थं वाचकतापक्षः । न चात्र पक्षे विध्यादिनाऽर्थेन कर्त्राद्यर्थबाधो, विरोधाभावात् । यद्वा-विधिसंभावनयोर्वर्तमानाद्धातोर्थादादयः प्रत्ययाः स्युः । विध्याद्यर्थस्य विशेष्यस्य प्रकृत्यर्थविशेषणत्वे द्योतकतापक्षोऽयम् । विपूर्वाद्धातोरेन्तर्भावितज्यर्थान्नङ् किरिति भावे किः ‘विध विधाने’ इत्यस्मादन्तर्भावितज्यर्थान्नङ् किः । विधानं वेधनं वा विधिः, अनुष्ठापनं कारणा प्रवर्तनेति यावत् । सा प्रवर्तना श्रुतिवाक्यनिष्ठा । लौकिकवाक्ये पित्रादिवक्तृनिष्ठा । संपूर्वकाद्भवतेश्चौरादिकाद्वा प्रेरणे स्वार्थे वा जिः । भावे युट् । ततः स्त्रियामाप् । संभावना कल्पना ऊहः । कर्तव्योऽर्थस्तस्योपदेशो विधिः ॥

(तत्त्वदी०)-**विधिसंभावनयोरिति** ॥ विधानं विधिः । विपूर्वाद्धातोर्नङ् किरिति । किप्रत्ययः । संभाव्यते संभावना । भावे युट् । संपूर्वाद्भवतेश्चौरादिकाद्वा । तयोरर्थमाह-विधिरित्यादिना कर्तव्यः करणीयो योऽर्थस्तस्योपदेशः कल्पनमूहः ॥ तत्रेति ॥ तयोरर्थयोर्वाच्ययोर्वाच्ययोर्वा यादादयो

भवन्तीत्यर्थः, पक्षद्वयस्यापि भाष्ये स्वीकृतत्वात् । तत्राद्यपक्षे स्वित्थमुपपत्तिः । विध्यादिनाऽर्थेन कर्त्राद्यर्थबाधो न जायते विरोधाभावात् । वर्तमानत्वादेरिव तिबादिवाच्यत्वाशेषेण कर्त्रादेरपि निरवकाशत्वाच्च । क्रियां प्रति प्रत्ययार्थतया विशेष्यत्वं तु तुल्यमेव । द्वितीयपक्षे त्वेषोपपत्तिः । विधिसम्भावनयोर्वर्तमानाद्धातोर्यादादयः प्रत्यया स्युः । विध्याद्यर्थस्य विशेष्यस्य प्रकृत्यत्वर्थविशेषण-द्योतकतापक्ष आयाति । एवं च विध्यादेः प्रत्ययार्थत्वं नोचितम् । प्रत्ययार्थत्वे कर्त्रादेरन्यत्र सावकाशत्वेन विध्यादिना बाधः स्यात् । ततश्च यादादिभिरभिधानं कर्त्रादेर्मज्येत । ततस्तु तत्प्र-युक्तैकत्वादिव्यवस्थाप्रथमपुरुषादिव्यवस्थाश्च न स्युरिति महदनिष्टं स्यात् । यद्यपि निमन्त्रणा-दयोऽप्यर्थाः पाणिनीये प्रदर्शितास्तथाऽपि तेषु प्रवर्तनात्वस्यैकत्वान्नात्र भेदविवक्षा । उक्तं च वाक्यपदीये । “ न्यायव्युत्पादनार्था वा प्रपञ्चार्थमथापि वा । विध्यादीनामपादानं चतुर्णा-मादितः कृतम् ॥ अस्तिप्रवर्तनारूपमनुस्यूतं चतुर्ष्वपि । तत्रैव लिङ् विधातव्यः किं भेदस्य विवक्षया ॥ ” इति ॥ प्रवर्तना तु श्रुत्यादिवाक्यकर्त्रीश्वरादिनिष्ठा । लौकिकवाक्ये तु पित्रादिवक्तारि-निष्ठा । वेदाध्ययनादौ बालानां पित्रादिप्रयुक्तप्रवृत्तिदर्शनादिष्टसाधनत्वं विध्यर्थ इति मतं नादर्थव्यं स्वप्रवृत्तेरिष्टसाधनत्वस्यानुमीयमानत्वात् । उदाहरणमाह शिष्यो गुरुशुश्रूषको भवेदिति । एक-शिष्याश्रया गुरुनिष्ठप्रीतिजननानुकूला या क्रिया तद्विषया प्रेरणेति विशेष्यपक्षः । प्रेरणाविषया एकशि-ष्याश्रयागुर्वाश्रयप्रीतिजननानुकूला क्रियेति विशेषणपक्षः ॥ **भवेदसाविति** । अत्रैककोटिकसं-शयः स्था पुर्वा पुरुषो वेत्यादौ तु सर्वाः कोटयः समत्वेन भासन्ते । अत्र तु वेदवित्त्वावेदवित्त्वयो-र्वेदवित्त्वकोटिरेवाधिका । संशयादयमेव विशेषः सम्भावनायाम् । ब्राह्मणत्वादिहेतोर्व्यभिचारित्वान्न निश्चयः । अवेदविदोऽपि ब्राह्मणा दृश्यन्ते । वेदविदः क्षत्रियाश्च । वेदावाप्त्यनुकूलभावनाश्रय एकोऽपरोक्षार्थस्तदाश्रयात्मधारणानुकूला या भावना तद्विषया ब्राह्मणत्वहेतुका या सम्भावना तद्विषया वेदावाप्त्यनुकूलभावनाश्रयपरोऽक्षैकार्थनिष्ठात्मधारणाऽनुकूला भावनेति वा बोधः । एवं भवेदयं बलवान् क्षत्रियत्वादित्यादि बोध्यम् ॥

या ॥ अतः परो या इः स्यात् ॥ भवेत्, भवेताम् ॥

(सुबोधिनी)—या ॥ अविभक्तिको निर्देशः । अतः परो या इः स्यात् ॥ अतः किम् । युयात् ॥ तपरः किम् । यायात् ॥

(तत्त्वदी०)—या इति अनुकार्यानुकरणयोरभेदविवक्षयाऽविभक्तिको निर्देशः । आदा-त्य इरित्यत इरित्यनुवर्तते । अन्यादेशः षष्ठ्यभावान्न ।

युस इट् ॥ अतः परस्य युस इडागमः स्यात् ॥ भवेयुः । भवेः, भवेतम्, भवेत ।

(सुबोधिनी)—युस इट् ॥ अतः परस्य युस इट् स्यात् ॥ टित्त्वादादौ ॥

(तत्त्वदी०)—युस इट् ॥ इति टित्त्वादागमः । अन्यथा इरित्यस्यानुवृत्तौ इड्ग्रहणं न कुर्यात् ।

यामियम् ॥ अतः परो यामियं स्यात् ॥ भवेयम्, भवेव, भवेम ।
शिष्यो गुरुशुश्रूषको भवेत् । विधिः । भवेदसौ वेदवित् ब्राह्मणत्वात् ॥
(सुबोधिनी)-यामियम् ॥ अतः किम् ? युयाम् । तपरः किम् ? यायाम् ॥

आशीःप्रेरणयोः तुप् ताम् अन्तु हि तम् त आनिप् आवप्
आमप् ताम् आताम् अन्ताम् स्व आथाम् ध्वम् ऐप् आव-
हैप् आमहैप् ॥ अप्राप्तप्रार्थनमाशीः । परस्येष्टार्थशंसनं वा । प्रेरणं
प्रवर्तनम् । तत्र तुबादयः ॥ एषां संज्ञा लोट् ॥

(सुबोधिनी)-आशीःप्रेरणयोः तुप् ताम् अन्तु, हि तम् त, आनिप्
आवप् आमप्, ताम् आताम् अन्ताम्, स्व आथाम् ध्वम्, ऐप् आव-
हैप् आमहैप् ॥ धातोस्तुबादयः स्युः आशीःप्रेरणयोर्वाच्ययोः । आशीःप्रेरणयोर्वर्त-
मानाद्धातोरिति द्योतकतापक्षः । आशासनमाशीः । 'आङः शासु इच्छायाम्' ततः
किप् । आत इत्वं निपातितं, षत्वम् । प्रपूर्वादीर्गतावित्यस्मात्प्रेरणार्थज्यन्ताद्भावे युट् ।
प्रेरणा प्रवर्तना विधिश्चार्थ एव । आशीश्च प्रेरणा च आशीःप्रेरणे तयोः । आशासनं
चाप्राप्तस्यैव संभवतीत्यप्राप्तप्रार्थनमाशीः । सा च स्वस्य परस्य च संभवतीति परस्येष्टार्थ-
शंसनं वा आशीरिदमप्यप्राप्तविषयमेवायद्यपि यादादितुबादयो न कालविशेषे विहिताः,
तथापि भविष्यत्कालोऽत्र गम्यते, अतीतवर्तमानयोर्विध्याद्यसंभवात् ॥

(तत्त्वदी०)-आशीःप्रेरणयोरिति ॥ आशासनमाशीः । आङः शासु इच्छायाम्
अस्मात्संज्ञायामकर्त्तरीत्यनुवर्तमाने द्वियां क्तिरित्यधिकारे संपदादेः क्तिन् वेति किप् । अस्मादेव
निपातनात्किपि अत इः । शासेरित्यनेनेत्वं तु परस्मैपदिनो ग्रहणान्न, आशिषीति निर्देशात् । किला-
त्पस्य धातोः सस्य षः । प्रेर्यत इति प्रेरणा । प्रपूर्वादीर्गतावित्यस्मादन्तर्भावितज्यर्थाद्भावे युट् ।
प्रेरणा विधिरेव । आशीश्च प्रेरणा च आशीःप्रेरणे तयोः । तयोरर्थमाह-अप्राप्तेत्यादिना ।

(तुह्योस्तातड्डाशिषि वा) भवतु-भवतात्, भवताम्, भवन्तु ॥
(सुबोधिनी)-तुह्योस्तातड्डाशिषि वा ॥ तुश्च हिश्च तुही तयोः । अनन्यार्थ
हि ङित्त्वमन्त्यादेशं प्रयोजयति । अत्र तु गुणवृद्धिप्रतिषेधे संप्रसारणे चरि-
तार्थत्वात् ङित्त्वस्य नान्त्यादेशता ॥ ब्रूतात् । मृष्टात् । उष्टादित्यादि ॥

(तत्त्वदी०)-तुह्योरित्यादि ॥ तुश्च हिश्च तुही तयोः । अत्र तातडो ङित्वं गुणप्रतिषेधसंप्रसार-
णाद्यर्थतया संभवत्प्रयोजनमतो नान्त्यादेशं प्रयोजयति । अनन्यप्रयोजनमेव ङित्वमन्त्यादेशं प्रयोजयति ।

अतः ॥ अतः परस्य हेर्लुक् स्यात् ॥ भव-भवतात्, भवताम्, भव-
त । भवानि, भवाव, भवाम । अध्ययनायोद्यतो भव सौम्य । आयु-
ष्मान् भवतु भवान् ॥

(सुबोधिनी)-अतः स्थानिवद्भावेन तातडो हित्वेऽपि लोपो न । ओर्वाहेरित्यतो वेत्यनुवृत्तस्य व्यवस्थितत्वेन स्वीकारात् ॥

(तत्त्वदी०)-अत इति ॥ अत्र ओर्वाहेरित्यतो वेत्यस्यानुवृत्तेस्तस्य व्यवस्थितत्वाश्रयणात्स्थानिवद्भावेन तातडो हित्वेऽपि न लोपः ॥ आयुष्मानिति ॥ अतिशयितायुःप्राप्त्यनुकूलैकभवदर्थाश्रयायाऽऽत्मधारणाऽनुकूला क्रिया तद्विषया शुभाशंसाविषयीभूता । दीर्घायुःप्राप्त्यनुकूलैकभवदर्थाश्रयात्मधारणानुकूला क्रियेति वाऽर्थः । यादादितुवादीनां कालविशेषाकथनेऽपि भविष्यत्कालो बोध्यः । शब्दं कुर्वाणे नरे विरामाशङ्कायां शब्दं कुर्वित्युक्तावपि भाविशब्दविषयत्वात् । विधेर्न वर्तमानशब्दविषयता ॥

अनद्यतनेऽतीते दिप् ताम् अन् सिप् तम् त अमिप् व म तन्

आताम् अन्त थाम् आथाम् ध्वम् ई वहि महि ॥ अतीताया रात्रेर्यामद्वयादर्वाग्यावदागामिन्याः प्रथमं यामद्वयं दिवसः सकलः सोऽद्यतनः नास्त्यद्यतनो यस्मिन्नतीते काले तत्र दिवादयः ॥ एषां संज्ञा लङ् ॥ दिसिमीनामिकार उच्चारणार्थः

(सुबोधिनी)-अनद्यतनेऽतीते दिप् ताम् अन्, सिप् तम् त, अमिप् व म, तन् आताम् अन्त, थाम् आथाम् ध्वम्, ई वहि महि ॥ अनद्यतनेऽतीते काले द्योत्ये वाच्ये वाधातोर्दिवादयो भवन्ति ॥ अस्मिन्नहनीत्यद्यशब्दवाच्यः कियान् कालः । अतीतरात्रेरन्तिमं यामद्वयमागामिन्याः प्रथमं यामद्वयं मध्यवर्ती दिवसः स कालोऽद्यशब्दवाच्यः । अद्य भवोऽद्यतनः । त्यतनाविति तनः । अद्यतनकालस्त्रिविधः, अतीतोऽनागतो वर्तमानश्च । तत्राद्यतने अतीते भूते सिः । अद्यतने वर्तमाने तिबादिः । अद्यतनेऽनागते लट् । नास्त्यद्यतनो यस्मिन्निति बहुव्रीहिः । यद्वा । अद्यतनादन्योऽनद्यतन इति नञीति नञतत्पुरुषः । 'अन्स्वरे' इत्यन् । नाम्नो नो लोपशिति नलोपस्तु न विधानसामर्थ्यात् । तस्मिन् ह्यस्तने काले दिबादिरर्थादपरोक्षे परोक्षे णादिविधानात् ॥

(तत्त्वदी०)-अनद्यतने इति ॥ अस्मिन्नहनीत्यद्यसद्यआदित्वादित्वादिसद्यप्रत्ययश्चाहनीत्यर्थे निपात्यते । तद्धितोक्तत्वात्प्रथमा । अद्यशब्दवाच्यः कियान् काल इत्याह-अतीताया इत्यादि ॥ अतीता गता या रात्रिश्चातुर्यामात्मिका तस्या यद्यामद्वयं ततोऽर्वाक् आगामिन्या रात्रेः प्रथमयामद्वयं यावद्भवति तावानष्टयामात्मकः कालोऽद्यशब्दवाच्यः । केचित्तु अरुणोदयादारभ्य अरुणोदयपर्यन्तः काल इत्याहुः । अन्ये तु सूर्योदयादारभ्य सूर्योदयपर्यन्तमित्याहुः । लौकिकानां ह्योऽद्य एव इति तत्रैव व्यवहारदर्शनात् । अद्यभवोऽद्यतनः । त्यतनाविति तनः । अद्यतनश्च कालस्त्रिविधः, अतीतवर्तमानानागतमेदात् । अतीते सिः । वर्तमाने तिबादिः । अनागते स्यप् । नास्त्यद्यतनो यस्मिन्निति बहुव्रीहिः । तस्मिन् ह्यस्तने काले दिबादिरर्थादपरोक्षे । नन्वेवं ह्यस्तन इत्येवास्तु अनागतकालशङ्काऽपि नेति चेत् ? सत्यम् । नञोक्तपनित्यमित्यद्यतनेऽपि परोक्षेऽपरोक्षे । णादिविध्यर्थमिदम् । तेन बहु जगद् पुरस्तात्तस्य

मता किलाहम्' इत्यादिप्रयोगाः सिद्धाः॥बहुव्रीहियक्षेऽद्यतनेऽद्यतनाभावादद्यतने दिवादिप्रसङ्गाशङ्का
तु न । अद्यतनेऽव्यापकेऽद्यतनस्य व्याप्यस्य सत्त्वात् ॥

**दिवादावट् ॥ धातोः ॥ अभवत्, अभवताम्, अभवन् । अभवः,
अभवतम्, अभवत । अभवम्, अभवाव, अभवाम । ह्योऽभव-**
त्त्वत्पुत्रः ॥

(सुबोधिनी)-**दिवादावट् ॥** दिवादाविति सप्तमीनिर्देशादवादिव्यवधानेऽ-
प्राप्तावादावडेव पश्चादवादः ॥

(तत्त्वदी०)-**दिवादावडिति ॥** यद्यपि प्रत्ययाधिकारस्तथापि टित्वादागमत्वमस्य ।
प्रत्ययत्वे धातोः परत्वं स्यात् । परत्वे च प्रयोजनाभावाद्विचित्रं व्यर्थं स्यात् । धातोरिति षष्ठ्यन्तानु-
वृत्तेरागमत्वं तस्यैव ॥ दिवादाविति सप्तमीनिर्देशादवादिव्यवधानेऽप्राप्तेरादावडेव पश्चादवादिरिति
बोध्यम् । न च वचनसामर्थ्याद्व्यवहितेऽपि भविष्यतीति वाच्यम् । लुप्तविकरणे चरितार्थत्वात् । न च
नित्यत्वादवादिनैवादौ भाव्यमिति वाच्यम् । अन्तरङ्गत्वादट् । अन्तरङ्गत्वं चास्य शब्दमात्रापेक्षत्वात् ।
अवादेस्तु कर्त्राद्यपेक्षत्वाद्वहिरङ्गत्वम् ॥ ह्योऽभवदिति ॥ गतदिवसाधिकरणिका युष्मज्जन्यपुत्राश्रया-
त्मधारणानुकूलातीता क्रियेत्यर्थः ।

परोक्षे णप् अतुस् उस् थप् अथुस् अ णप् व म ए आते

इरे से आथे ध्वे ए वहे महे ॥ धातोः परोक्षेऽतीते काले णवा-
दयः ॥ एषां संज्ञा लिट् ॥

(सुबोधिनी)-**परोक्षे ॥** णप् अतुस् उस्, थप् अथुस्, अ, णप्, व, म, ए, आते, इरे,
से, आथे, ध्वे, ए वहे महे ॥ अनद्यतनातीतपरोक्षार्थक्रियावृत्तेर्धातोर्णवादिरिति द्योतक-
तापक्षः । अनद्यतनातीतपरोक्षार्थे णवादिरिति वाचकतापक्षः । अक्षणः परः परोक्षः ।
टाडका इत्यः । यस्य लोपः । अक्षादिन्द्रियात्पर इति वा कचिदमाद्यन्तस्य परत्वमिति
पञ्चम्यन्तस्य परत्वं, परशब्दस्याकारस्यौकारो निपातनात् ॥

(तत्त्वदी०)-**परोक्ष इति ॥** अक्षणः परः परोक्षः । टाडका इत्यः । अक्षादिन्द्रियात्पर इति वा ।
कचिदमाद्यन्तस्य परत्वमिति पञ्चम्यन्तस्य परत्वम् । अस्मादेव निपातनात्परशब्दस्यौकारः । अनद्य-
तनातीतपरोक्षार्थवृत्तेर्धातोर्णवादयः ॥ ननु पञ्चर्थो विक्रियनुकूलो व्यापारसन्तानोऽव्यश्रयणान्त-
क्रियाशब्दवाच्यः, तस्य समुदायस्य युगपदुत्पत्त्यभावादाशुविनाशित्वाच्च परोक्षत्वमस्येवातो णवादिर-
स्त्विति वाच्यम्, एकैकव्यापारस्य प्रत्यक्षत्वेन समुदायस्यापि लौकिकानां प्रत्यक्षत्वाभिमानात् । यत्र
त्वेकोऽप्यवयवोऽप्रत्यक्षस्तत्र क्रिया परोक्षा ॥ अनद्यतने किम् । ग्रामान्तरे घटोऽभूत् । अत्र घटभवन-
परोक्षमतीतमपि न चिरातीतम् ॥ अतीति किम् । अयं कटं कर्ता । अत्र करणस्य भविष्यदनद्यतन-
त्वेऽप्यतीतत्वाभावः ॥ परोक्षे किम् । ' रामो राज्यमचीकरत् ' इति हनुमदुक्तिः ॥

द्विश्च ॥ उक्तार्थणवादियोगे धातोर्द्विर्वचनम् ॥

(सुबोधिनी)-द्विश्च ॥ णबादीत्यनुवृत्तं सप्तम्या विपरिणम्यते । धातोर्द्विर्वचनं भवति णादौ परे ॥ द्वौ वाराविति द्विः द्वित्रिचतुर्भ्य इति क्रियावृत्तौ सुः । अत्र क्रियावाचकं विना क्रियावृत्तेरसंभवाद्वचनमित्यध्याहियते । तच्च कृदन्तम् । तदपेक्षया धातोरिति कर्मणि षष्ठी । धातोर्द्वे उच्चारणे कर्तव्ये इत्यर्थः ॥ अनन्तरस्येति न्यायेनोक्तणादियोगेनैव द्वित्वम् । न विदो नवानामिति विहितणादियोगे । अत्र द्विर्वचनं द्विःप्रयोग-एव, न त्वादेशः । तेन तुतोसेत्यादौ कृतस्य सस्याभावात् षत्वं न ॥

(तत्त्वदी०)-द्विश्चेति ॥ द्वौ वाराविति द्विः । द्वित्रिचतुर्भ्यः सुरिति क्रियावृत्तौ सुः । क्रियावृत्तिश्च क्रियावाचकं विना न संभवतीति वचनपदयोगः । अत्र द्विर्वचनं द्विः प्रयोग एव न त्वादेशः । तेन तुतोसेत्यादौ कृतस्य सस्याभावात्षत्वं न अनन्तरस्येति न्यायादुक्तणादिरेव गृह्यते, न तु विदो नवानामित्यादिविहितोऽपि । तेन वेदेत्यादौ द्वित्वं न ॥

**सस्वरादिर्द्विरद्विः ॥ अनेकस्वरस्य धातोः सस्वराद्योऽवयवो-
ऽद्विरुक्तो द्विर्भवति ॥**

(सुबोधिनी)-सस्वरादिर्द्विरद्विः ॥ अद्विरुक्तः किम् । बोभूयिषते ॥
णादिः कित् ॥ अपिण्णादिः कित् ॥

(सुबोधिनी)-णादिः कित् ॥ अपित्तादिर्द्विदित्यतोऽपिदित्यनुवृत्तम् । ण आदि-
र्यस्याष्टादशात्मकस्य समुदायस्य स णादिः । कित् किद्वत्कार्यातिदेशोऽयम् । ईजतुः ।
जुहुवतुः ॥

(तत्त्वदी०)-णादिः किदिति ॥ ण आदिर्यस्य स णादिः । अपित्तादिर्द्विदिति सूत्रा-
दपिदित्यनुवर्तते ॥ नन्वत्र किदिति किमर्थं पूर्वसूत्रात् द्विदित्यस्यानुवृत्तेरेव सत्वादिति चेत्सत्यम्,
ईजतुरित्यादौ संप्रसारणं न सिद्ध्येत् । चक्रतुरित्यादौ द्वित्यदुरित्युत्पत्त्यसंगापत्तेश्च । अथ णादिरित्यत्र
ज्वलादेर्ण इति विहितः कुतो न गृह्यते इति चेत्सत्यम् । क्यप् किपोः कित्वेन तदग्रहणस्य सिद्धत्वात् ।
यत्तु वासुदेवेन ऋसंयोगान्नेत्यनन्तरं क्त्वासेटः किद्वेत्यतोऽनन्तरतो वाऽनुकर्षणात्क्वचित्संयौगाद्वा
कित्वम्, तेन ममन्थतुः ममन्थतुरिति रूपद्वयमपि स्वीकृतं तदपाणिनीयत्वादुपेक्षितम् । ममन्थतु-
रित्यस्यैवोचितत्वात् ॥

आभ्वोर्णादौ ॥ पूर्वस्याकारस्य भूशब्दस्य चाकारो णादौ परे ॥

(सुबोधिनी)-आभ्वोर्णादौ ॥ अश्च भूश्च अभ्वौ तयोः पूर्वस्य इसादिरित्यतः
पूर्वस्येत्यनुवृत्तम् ॥

(तत्त्वदी०)-आभ्वोर्णादाविति ॥ आभ्वोरिति छेदः । अश्च भूश्च अभ्वौ तयोः ।
पूर्वस्य हसादिरिति सूत्रात् पूर्वस्येत्यनुवर्तते । षष्ठीनिर्दिष्टत्वाद् भुव उकारस्या । नानर्थकेऽलोन्त्यविधिरन-
भ्यासविकारे इत्यत्र अभ्यासविकारत्वान्नान्यस्य निषेधः । यत्तु नो वेत्यतो वेत्यनुवृत्तेर्व्यवस्थया भावकर्म-
णोर्भुवो नात्वम् । तेन बुभूवे सुखमनुबुभूवे इत्युक्तं वासुदेवेन । तन्न । बभूवे अनुबभूवे इति रूप-

इयैव न्याय्यत्वात् । 'तस्यातपत्रं विभरांबभूवे ।' 'विभावरीभिर्विभरांबभूविरे' इत्यादौ च तथा दर्शनात् । यद्यपि भूकारस्य दीर्घाकारकरणं निरर्थकं तथाऽप्यानर्च्यार्थम् ॥

ह्रस्वः ॥ पूर्वसंबन्धिनो दीर्घस्य ह्रस्वः ॥

(सुबोधिनी)—ह्रस्वः ॥ पूर्वस्य स्वरस्य ह्रस्वः स्यात् ॥ बभूवेत्यत्र तु आभ्वोरिति कृतस्य दीर्घस्य ह्रस्व इत्यर्थः ॥

झपानां जबचपाः ॥ पूर्वस्य झपानां जबाश्चपाः स्युः ॥ झढधघ-

भानां जडदगबाः खफछठथानां चटतकपाः स्युः ॥

(सुबोधिनी)—झपानां जबचपाः ॥ वग्यो वग्येणेति स्थानैक्याद् आदेशा भवन्ति ।

भुवो वुक् ॥ भुवो वुगागमो णादौ स्वरे ॥ बभूव, बभूवतुः, बभूवुः ॥

(सुबोधिनी)—भुवो वुक् ॥ कृताकृतप्रसङ्गित्वेन नित्यत्वात्प्रथमं वुक्, ततो वुको धात्ववयवत्वाद्गुणवृद्धी न ॥

(तत्त्वदी०) भुव इति ॥ वुको धात्ववयवत्वाद् गुणवृद्धी न । न च प्रथमं गुणवृद्धिप्रसङ्ग इति वाच्यम् । कृताकृतप्रसङ्गित्वेन नित्यत्वात्प्रथमं तस्यैव प्रवृत्तेः ॥

क्रादेर्णादेः ॥ कृ सृ भृ वृ ङु स्तु श्रु सु इत्येतेभ्यः परस्य वसादेर्णा-

देरिण न भवति, अन्यस्मात् भवतीति नियमादित् स्यात् ॥ बभू-

विथ, बभूवथुः, बभूव । बभूव, बभूविव, बभूविम । बलिर्बलवान् बभूव ॥

(सुबोधिनी)—क्रादेर्णादेः ॥ 'डुकृञ् करणे' 'कृञ् हिंसायाम्' इत्युभौ गृह्येते । सृ गतौ । भृ भरणे । डुभृञ् धारणपोषणयोरित्युभौ । वृङ् संभक्तौ । वृञ् वरणे इत्युभौ । ङु गतौ । णुञ् स्तुतौ । श्रु श्रवणे । सु गतौ । एते क्रादयः । कृ सृ भृ इति त्रयाणामनुदात्तत्वाच्चैकस्वरादिति प्रकृत्याश्रये इग्निषेधे प्राप्ते वृङ् वृञोस्तूदात्तत्वात् कित इति प्रत्ययाश्रये इग्निषेधे प्राप्ते ङुस्वादीनां चतुर्णां स्वरान्तत्वात् स्वरान्तादत्व-तश्चेतीडविकल्पे प्राप्ते च नियमः ॥

(तत्त्वदी०) क्रादेरिति ॥ डुकृञ् करणे । सृगतौ । डुभृञ् धारणपोषणयोः । वृञ् वरणे । ङु गतौ । णुञ् स्तुतौ । श्रु श्रवणे । सु गतौ एते क्रादयः ॥ नियमादिति ॥ विध्यभावा-दिडभावे सिद्धे सत्यारम्भो नियमाय भवतीति नियमः ॥

आशिषि यात् यास्ताम् यासुस् यास् यास्तम् यास्त यासम्

यास्व यास्म सीष्ट सीयास्ताम् सीरन् सीष्टास् सीयास्थाम्

सीध्वम् सीय सीवहि सीमहि ॥ धातोराशिषि यादादयः ॥

एषां संज्ञा लिङ् ।

(सुबोधिनी)--आशिषि ॥ यात् यास्ताम् यासुम्, यास् यास्तम् यास्त, यासम् यास्व यास्म, सीष्ट सीयास्ताम् सीरन्, सीष्टाम् सीयास्थाम् सीध्वम्, सीय सीवाहि सी-महि ॥ धातोर्यादादय आशीर्वादे वाच्ये । यद्वा । प्रार्थ्यमानक्रियावृत्तेर्धातोरिति वा ॥

(तत्त्वदी०)आशिषीति ॥ स्वस्य परस्य चेष्टार्थस्याआशंसनमाशीः । तस्यां वाच्यायां यादादयः । यद्वा प्रार्थनप्रक्रियावृत्तेर्धातोर्यादादयः ॥

आशीर्यादादेः पं कित् ॥ भूयात् भूयास्ताम्, भूयासुः । भूयाः, भूयास्तम्, भूयास्त । भूयासम्, भूयास्व, भूयास्म । स श्रीमान् भूयात् ॥

(सुबोधिनी)--आशीर्यादादेः पं कित् ॥ ननु ङित्वेनैव गुणवृद्धिनिषेधः सिद्ध इति चेन्न । इज्यात्सुप्यादित्यादौ सम्प्रसारणार्थं जागर्यादित्यादौ जागर्तेरिति गुणार्थं च किद्वचनम् ॥

(तत्त्वदी०)--स श्रीमानिति । एकतदभिन्नाश्रया श्रीमदनुकूला भावनाशंसना । आशं-साविषया भवनक्रिया वेति बोधः ॥

श्वस्तने ता तारौ तारस् तासि तास्थस् तास्थ तास्मि
तास्वस् तास्मस् ता तारौ तारस् तासे तासाथे ताध्वे ताहे
तास्वहे तास्महे ॥ श्वोभावित्यर्थे तादयः ॥ एषां संज्ञा लुट् ॥

(सुबोधिनी)--श्वस्तने ॥ ता तारौ तारस्, तासि तास्थस् तास्थ, तास्मि तास्वस् तास्मस्, ता तारौ तारस्, तासे तासाथे ताध्वे, ताहे तास्वहे तास्महे ॥ आगामिनि दिने श्वोऽव्ययम् । श्वोभवः श्वस्तनः कालस्तस्मिन्वाच्ये धातोस्तादयः । यद्वा । श्वस्तने व्यापारे वर्तमानाद्धातोरिति वा ॥

(तत्त्वदी०)--श्वस्तने इति ॥ अद्यतनदिनातिरिक्तागामिनि दिने श्वःशब्दो वर्तते । तत्र भवः श्वस्तनः कालस्तस्मिन्वाच्ये धातोस्तादयः ।

सिसतासीस्यपामिट् ॥ भविता, भवितारौ, भवितारः । भवि तासि, भवितास्थः, भवितास्थ । भवितास्मि, भवितास्वः, भवि-तास्मः । श्वो भविता राज्यभारः कुमारस्य ॥

(सुबोधिनी)--सिसतासीस्यपामिट् ॥ धातोरित्यनुवृत्तम् ॥

(तत्त्वदी०)--श्वो भवितेति ॥ चिरागामिदिनाधारा एका राज्यभाराभिन्नाश्रयकाऽऽगामि-कालभाविनी आत्मधारणानुकूला क्रियेत्यर्थः ॥

त्यादौ भविष्यति स्यप् ॥ धातोर्भविष्यति काले स्यप्प्रत्ययो भवति तिबाद्यष्टादशसु परतः ॥ एषां संज्ञा लट् ॥ भविष्यति,

भविष्यतः, भविष्यन्ति । भविष्यसि, भविष्यथः, भविष्यथ ।

भविष्यामि, भविष्यावः, भविष्यामः । कल्की धर्मपालको भविष्यति ।

(सुबोधिनी)—त्यादौ भविष्यति स्यप् ॥ तिरादिर्यस्य तस्मिन् भविष्यत्यर्थं वर्तमानाद्धातोः स्यप्प्रत्ययो भवति त्यादौ परे । इति भविष्यत्त्वं द्योत्यम् । यद्वा धातोः स्यम्भविष्यति काले वाच्ये तिबादौ परे । भविष्यतीति शत्रन्तात्सप्तमी ॥

(तत्त्वदी०)—त्यादौ भविष्यतीति ॥ ति तिप् आदिर्यस्य स त्यादिस्तस्मिन् । स्यविशिष्टेत्यादिवाच्यं भविष्यत्वमिति द्योत्यन्नाह—धातोर्इत्यादि ॥ शतृशानयोरपि तित्तेवदतिदेशात्स्यप् । तेन यक्ष्यन् यक्ष्यमाण इत्यादि सिद्धम् ॥

स्यप् क्रियाऽतिक्रमे ॥ क्रियाया अतिक्रमे कुतश्चिदनिष्पत्तौ सत्यां स्यप्प्रत्ययो भवति दिवादिषु परतः ॥ एषां संज्ञा लुङ् ॥ यदि सुवृष्टिः सुराज्यं चाभविष्यत् तदा सुभिक्षमभविष्यत् । अभविष्यत्, अभविष्यताम् अभविष्यन् । अभविष्यः, अभविष्यतम्, अभविष्यत । अभविष्यम्, अभविष्याव, अभविष्याम ॥

(सुबोधिनी)—स्यप् क्रियातिक्रमे ॥ क्रियाया अतिक्रमः अनिष्पत्तिः असिद्धिरित्यर्थः । भविष्यतीत्यनुवृत्तम् । उत्तरसूत्राद्भूते इति च । भूते भविष्यति चार्थं वर्तमानाद्धातोर्दिवादिर्भवति । क्रियाऽनिष्पत्तौ गम्यायां दिवादौ च परे स्यप् भवति । यद्वा—धातोर्भूते भविष्यति चार्थं वाच्ये दिवादिर्भवति तस्मिंश्च परे स्यप् क्रियाऽतिक्रमे गम्यं ॥

(तत्त्वदी०)—स्यप् क्रियाऽतिक्रम इति ॥ क्रियाया अतिक्रमः अनिष्पत्तिः असिद्धिरिति यावत् । भूतत्वं भविष्यत्त्वं चानुक्तमपि परिशेषाल्लब्धम् ॥ यदि सुवृष्टिरिति ॥ सुवृष्ट्याश्रयात्मधारणानुकूला भूता भविष्यन्ती वा या क्रिया तदभावप्रयुक्तसुभिक्षाश्रयात्मधारणानुकूलायाः क्रियाया असिद्धिः ॥ क्रियाऽतिक्रमे किम् ? सुवृष्टिर्भूत्, सुवृष्टिर्भविष्यति, सुभिक्षमभूत्, सुभिक्षं भविष्यति ॥ दिवादिषु किम् । कृष्णं न मेच्चेत्सुखं यायात् । कर्त्रादिकमाख्यातवाच्यम् । कालस्तु धातोराख्यातस्य वाऽर्थः । स्यपस्तु विकरणत्वादनर्थकत्वमेव । एवं त्यादावपि सिरपि । अत्र त्यादौ भविष्यतीत्यतः स्यबनुवृत्तिसम्भवे स्यब्रह्मणं कर्त्रादावपि विधानार्थम् । तेन करिष्यन् करिष्यमाण इत्यादि सिद्धम् ॥

भूते सिः ॥ धातोर्भूतमात्रे काले सिः प्रत्ययो भवति दिवादिषु परतः ॥ एषां संज्ञा लुङ् ॥

(सुबोधिनी)—भूते सिः ॥ अभूत् इति भूतः । अकर्मकत्वात्कर्तरि क्तः । भूतसामान्यार्थं वर्तमानाद्धातोर्दिवादिर्भवति । यद्वा—धातोः परः भूतसामान्ये वाच्ये दिवादि-

भवति तस्मिंश्च परे सिप्रत्ययो भवति । सिसहितस्य दिवादेर्भूतसामान्योऽर्थः । अवादिस-
हितस्य तु भूतविशेषोऽनद्यतनोऽपरोक्षोऽर्थः ॥

(तत्त्वदी०)-भूते सिरिति ॥ अभूदिति भूतः । अकर्मकत्वात्कर्तरि क्तः । भूतसामान्ये
सिरित्याह भूतमात्र इति । तथा च सिविशिष्टदिवादेर्भूतसामान्योऽर्थः । अवादिविशिष्टस्य तु
भूतविशेषानद्यतनोऽपरोक्षः भूतानद्यतनपरोक्षे णवादिः ॥

दादेः पे ॥ पे परे अपिदाधास्थाङ्गभूपिबतिभ्यः परस्य सेलोपः॥

(सुबोधिनी)-दादेः पे ॥ दा आदिर्घस्य सदादिस्तस्मात्सेलोपः पे परे ॥ डुदाञ्
दाने, दाण् दाने, दो अवखण्डने, इत्येतेषां दाशब्देन ग्रहणम् । दाप् लवने, दैप्
शोधने, देङ् पालने, एषां तु लक्ष्यानुसारात् ग्रहणम् ॥ डुधाञ् धारणपोषणयोः,
ष्ठा गतिनिवृत्तौ । इण् गतौ । भू सत्तायाम् । पा पाने ॥

(तत्त्वदी०)-दादे पे इति ॥ दा आदिर्घस्य दादिस्तस्य । अपिदिति दाप् लवने, दैप्
शोधने, एतौ विहाय एतयोस्त्यागस्तु लक्ष्यानुसारादेव । डुधाञ् धारणपोषणयोः, ष्ठा गतिनिवृत्तौ,
इण् गतौ, भू सत्तायाम्, पा पाने, एभ्यः सेलोपः । लोपो ह्रस्वादित्यतो लोपोऽनुवर्तते ॥

(शाछासाग्राधेटां वा)

(सुबोधिनी)-शाछासाग्राधेटां वा ॥ एभ्यः सेर्वा लोपः ॥ शो तनूकरणे ।
छो छेदने । षो अन्तर्कर्मणि । ब्रा गन्धोपादाने । धेट् पाने ॥

(तत्त्वदी०)-नो वेत्यतो व्यवस्थितत्वानुवृत्तेः शादीनां वा । शो तनूकरणे, छो छेदने,
षो अन्तर्कर्मणि, ब्रा गन्धोपादाने, धेट् पाने, एषां सेर्वा लोप इत्यर्थः ॥

(भुवः सिलोपेऽयङ्लुकि गुणो न) अभूत्, अभूताम् ॥

(सुबोधिनी) भुवः सिलोपेऽयङ्लुकि गुणो न ॥ भुवो गुणो न सिलोपे
सति ॥ यङि लुकि तु भुवो गुणो भवति सिलोपे ॥ प्रकृतिग्रहणे यङ्लुगन्तस्यापि
ग्रहणमिति परिभाषया गुणनिषेधे प्राप्ते विधिः । अभूत्, अबोभोत् ॥

(तत्त्वदी०)-भुव इति ॥ 'नानिटि से' इत्यतो नेत्यनुवृत्तेराह-भुव इति ॥ अयङ्लु-
कीति ॥ यङ्लुकि तु अबोभोदित्यत्र सिलोपेऽपि गुणो भवत्येव ॥

**(भुवः सिलोपे स्वरे वुक्) अभूवन् । अभूः, अभूतम्, अभूत ।
अभूवम्, अभूव, अभूम ॥**

(सुबोधिनी)-भुवः सिलोपे स्वरे वुक् ॥ भुवो वुगागमः स्वरे परे सिलोपे सति

(माङि सिरेव) (स्मसहिते दिवादिर्वा)

(सुबोधिनी)-माङि सिरेव ॥ माङ्शब्दे प्रयुज्यमाने धातोर्दिवादिपरः सिरेव
भवति सर्वेषामाख्यातानां विषये । स्मसहिते दिवादिर्वा ॥ स्मोत्तरे माङि प्रयुज्य-
माने धातोर्दिवादिर्वा । पक्षे भूते सिः । सर्वलकारविषये लङ्लुङावित्यर्थः ॥

(तत्त्वदी०) माङि सिरिति ॥ मेऽट इत्यत्र मे इति योगं विभज्य सिरिति आवृत्याह-
माङीति । सिरिेव सिसहितो दिवादिरित्यर्थः । स्मयुक्ते माङि तु विकल्पेन दिवादः केवलः । सिसहि-
तश्च पक्षाननु भूते सिरित्यनेनैव सिर्विहितः पुनः किमनेनेति चेत्सत्यम् । कालान्तरेऽपि विधानार्थ-
मेतत् । तेन माङ्योगे सर्वलकारविषये लुङेव भवति ॥

मेऽटः ॥ माङ्योगेऽटो लोपः ॥ मा भवान् भूत् । मा स्म भूत् । मा
स्म भवत् ॥

(सुबोधिनी)-मेऽटः लोप इत्यनुवृत्तम् । माङ्शब्दे प्रयुज्यमाने सत्यटो लोपः ॥

(तत्त्वदी०)-मेऽट इति ॥ मे अट इति छेदः । लोप इत्यनुवर्तते ॥ मे किम् । नाभवत् ॥
अट इति किम् । मा प्र भूत् । प्रस्य लोपो न ॥

(भू प्राप्तावात्वान्) भवते ॥

(सुबोधिनी)-भू प्राप्तावात्वान् ॥ आद्विद्यते यस्य स आत्वान् । आत्मनेपदी-
त्यर्थः ॥

(तत्त्वदी०)-भू प्राप्तावात्वानिति ॥ आत् विद्यते यस्य स आत्वान् ॥

आदाथ इः ॥ अतः परस्यात आथश्चात इर्भवति ॥ भवेते, भव-
न्ते । भवसे, भवेथे, भवध्वे । भवे, भवावहे, भवामहे ॥ भवेत, भवे-
याताम्, भवेरन् । भवेथाः, भवेयाथाम्, भवेध्वम् । भवेय, भवेवहि,
भवेमहि ॥ भवताम्, भवेताम्, भवन्ताम् । भवस्व, भवेथाम्, भव-
ध्वम् । भवै, भवावहै, भवामहै ॥ अभवत, अभवेताम्, अभवन्त ।
अभवथाः, अभवेथाम्, अभवध्वम् । अभवे, अभवावहि, अभवाम-
हि । बभूवे बभूवाते, बभूविरे । बभूविषे, बभूवाथे ॥

(सुबोधिनी)-आदाथ इः ॥ अतः इत्यनुवृत्तम् । आच्च आथूच अच्च आदाथ
तस्य । आते आताम् आथे आथाम् इत्येतेषां टि विहायानुकरणम् । अतः परस्य आत
आथश्चाकार इर्भवति ॥ एधेते । एधेथे । एधेताम् । एधेथाम् ॥

(तत्त्वदी०)-आदाथ इरिति ॥ आ आदाथ इरिति छेदः । आच्च आथूच अच्च आदाथू
तस्य । आते, आताम्, आथे, आथाम् एषाम् आतोऽतः परस्य इर्भवति । आ किम् अन्त्यस्य मा
भूत् । तपरः किम् । गाते । अन्तरङ्गत्वादपः सवर्णदीर्घे कृते पुनः सवर्णदीर्घः ॥

नामिनोऽचतुर्णां धो ढः ॥ नाम्यन्ताद्धातोः परस्य सीध्वंलुङ्-
ल्लिटां धस्य ढः ॥

(सुबोधिनी)-नामिनोऽचतुर्णां धो ढः ॥ नामिन इति धातोर्विशेषणत्वेन तद-
न्तविधिः ॥

(सेटो हलाद्वा) बभूविट्ठे-बभूविध्वे।बभूवे, बभूविवहे, बभूवि-
महे ॥ भविषीष्ट, भविषीयास्ताम्, भविषीरन् । भविषीष्ठाः, भवि-
षीयास्ताम्, भविषीढम्-भविषीध्वम् । भविषीय, भविषीवाह,
भविषीमहि ॥ भविता, भवितारौ, भवितारः । भवितासे, भविता-
साथे, भविताध्वे । भविताहे, भवितास्वहे, भवितास्महे ॥ भविष्यते
भविष्येते, भविष्यन्ते । भविष्यसे, भविष्येथे, भविष्यध्वे । भविष्ये,
भविष्यावहे, भविष्यामहे ॥ अभविष्यत, अभविष्येताम्, अभवि-
ष्यन्त । अभविष्यथाः, अभविष्येथाम्, अभविष्यध्वम् । अभविष्ये,
अभविष्यावहि, अभविष्यामहि ॥ अभविष्ट, अभविषाताम् ॥

(सुबोधिनी)-सेटो हलाद्वा॥सेटो ह्यवरलात्परेषां सीध्वलुङ्लिटां धस्य वा ङः॥

आतोऽन्तोऽदन्तः ॥ आतोऽन्तोऽद्भवत्यकारादुत्तरस्य न॥ अभ-
विषत । अभविष्ठाः, अभविषाथाम् ॥

(सुबोधिनी)-आतोऽन्तोऽदन्तः ॥ अन्ते,अन्तु,अन्ताम् एषां वचनानां टि
विहाय प्राग्भावस्यानुकरणम् । आदिति तु अन्त्यानां संज्ञेत्युक्तम् । आत्संबन्धिना-
ऽनकारात् परस्यान्तोऽद्भवति॥ आतः किम् । युवन्ति ॥ अनत इति किम् । एधन्ते ॥
तपरः किम् । गाते ॥

(तत्त्वदी०)-आतोऽन्तोऽदन्त इति ॥ आत इत्यात्मनेपदस्य न त्वादन्तराङ्गा अनत
इति प्रतिषेधात्तपरः किम् । गाते । गा अन्ते इति स्थिते अन्तरङ्गत्वादपः सवर्णदीर्घे पश्चात् अत् ।
अनत इति पर्युदासो लाघवात् । प्रसज्यप्रतिषेधे त्वनन्वितसमासो वाक्यभेदश्चाश्रितः स्यात् ॥

(ध्वे सेलोपः) अभविढम्-अभविध्वम् । अभविषि, अभवि-
ष्वहि, अभविष्महि ॥ चिती संज्ञाने ॥

(सुबोधिनी)-(ध्वे सेलोपः ॥ ध्वे प्रत्यये परे सिप्रत्ययस्य लोपः ॥ चिती
संज्ञाने । सम्यग् ज्ञानं संज्ञानम् ॥

उपधाया लघोः ॥ धातोरुपधाया लघोर्नामिनो गुणः॥चेतति ॥

(सुबोधिनी) उपधाया लघोः ॥ गुण इत्यनुवृत्तम् । ह्रस्वं लघु ॥

(तत्त्वदी०)-उपधाया लघोरिति ॥ गुण इत्यनुवृत्तेर्नामिन इति लभ्यते । उपधायाः
किम् । भिनत्ति ॥ लघोः किम् । ऊहते ॥

पूर्वस्य हसादिः शेषः ॥ पूर्वस्यादिह्रसः शिष्यते अन्ये हसा
लुप्यन्ते ॥ चिचेत । चिचेतिथ ॥

(सुबोधिनी)-पूर्वस्य हसादिः शेषः ॥ आदिश्चासौ हसश्चेति विशेषणस्याप्य-
नेन परिनिपातो ज्ञाप्यते ॥

(तत्त्वदी०)-पूर्वस्य हसादिरिति ॥ हस आदिरिति छेदः । हस इति लुप्तप्रथमान्तम् ।
सेः ॥ विद्यमानात् सिशब्दात्परयोर्दिप्सिपोरीट् ॥

(सुबोधिनी)-सेः ॥ अस्तेरिट् इत्येतदनुवृत्तम् । अस्तेरिति सेर्विशेषणम् । विद्य-
मानात् सिप्रत्ययात् परयोर्दिस्योरीडागमः ॥ विद्यमानात्किम् ? अदात्, अत्र प्रत्यय-
लक्षणेन सेः परत्वमस्ति । विद्यमानादिति विशेषणाच्चेट् ॥

(तत्त्वदी०)-सेरिति ॥ अत्रास्तेरिडिति सूत्रात् पदद्वयमप्यनुवर्तते । पूर्वपदं तु सेर्विशेषणम् ।
तेन विद्यमानात्सेरिति लब्धम् । अन्यथा अदादित्यत्र प्रत्ययलक्षणेन सेरीट्प्रसङ्गः स्यात् ॥

इट ईटि ॥ इटः परस्य सेर्लोप ईटि ॥ अचेतीत्, अचेतिष्टाम् ॥

(सुबोधिनी)-इट ईटि ॥ सेरिति लोप इति चानुवृत्तम् । लुङि अचेतिष् ईडिति
स्थिते । सेर्लोपः । सिलोपो दीर्घे सिद्धो वक्तव्यः । दीर्घे कर्तव्ये सिलोपः सिद्धो वाच्यो,
न त्वसिद्धः । अचेतीत् ॥ इटः किम् । अहर्षात् ॥ इटि किम् । अचेतिष्टाम् ।

स्याविदुः ॥ विद्यमानात् सेरातो विदश्च परस्यान उस् भवति ॥
अचेतिषुः ॥ च्युतिर् आसेचने ॥ च्योतति । च्योतेत् । च्योततु, च्योत-
ताद्वा । अच्योतत् । चुच्योत । च्युत्यात् । च्योतिता । च्योतिष्यति
अच्योतिष्यत् ॥

(सुबोधिनी)-स्याविदुः ॥ सिश्च आश्च विदु च एषां समाहारः स्याविदुः ।
तस्माद् एभ्यः परस्यान उस् स्यात् ॥ अत्राप्यस्तेरित्यनुवृत्त्य विद्यमानात् सेः परस्यान
इति व्याख्यानाच्चेह । अभूवत् । अदुः । अविदुः ॥ च्युतिर् आसेचने । आसेचनम्
आर्द्राकरणम् । इरितीरितो वेति विशेषणार्थः ॥

(तत्त्वदी०)-स्याविदु इति ॥ सिश्च आश्च विदु च एतेषां समाहारः स्याविदुः तस्मात् । अत्र
वाक्यत्रयं बोध्यम्, सेरित्याद्यम्, तत्र प्रत्ययाप्रत्ययन्यायेन प्रत्यय एव गृह्यते विकरणव्यवधानेन
धातोः परस्यानोऽसंभवात् । अत्राप्यस्तेरित्यनुवृत्त्य विद्यमानात्सेरिति व्याख्येयम् । तेनाभूवन्नित्यत्र
प्रत्ययलक्षणेन सेः परस्याप्यनोऽविद्यमानत्वान्नो सादेशः । आ इति द्वितीयं वाक्यम् । अत्र सिग्रहणं
नानुवर्ततोऽयद्यनुवर्तते तर्हि प्रत्ययलक्षणेन आदन्तादेव सेरन उस् स्यात्, नान्यस्मादिति नियमः स्यात् ।
तथा च-अनद्यतनेन स्यात् । तेन-विकल्पः फलितः । अयुः, अयान् । विद इति तृतीयम् । अत्राप्य-
द्यतने विकल्पेन । भूतमात्रे तु सिरित्यनेनैव सिद्धम्-अत्राहुः । अत्र सिविदु इति सूत्रणीयम्,
तत आत इति सूत्रणीयम्, ततो गण्डाविति; इत्थं चाकारग्रहणं न कर्तव्यम् इति लाघवम् । एवं
कृतो न कृतमिमि चिन्त्यमिति ॥ अत्रेदमवधेयम् । एकमात्रालाघवाय योगविभागस्यानिष्प्रमाणत्वेन
उपेक्षणीयत्वात् । अतो न तथा कृतमिमि विभाव्यम् ॥ आसेचने इति ॥ आसेचनमार्द्राकरणम् ।
आडीषदर्थेऽभिव्याप्तौ च ॥

इरितो वा ॥ इरितो धातोर्वा ङप्रत्ययो भवति पे । सेरपवादः ॥
अच्युतत्-अच्योतीत् ॥ इच्युतिर् क्षरणे ॥ श्च्योतति । इच्योतेत् ।
श्च्योततु-इच्योतताद्वा । अश्च्योतत् ॥

(सुबोधिनी)-इरितो वा ॥ इरित् यस्य स तस्मात् इरितो धातोर्वा ङः भूत-
मात्रार्थे दिवादौ पे । सेरपवादः ॥ लिप्पुषादेरित्यतो ङ इत्यनुवृत्तम् ॥

(तत्त्वदी०)-इरितो वेति ॥ इरित् यस्य स इरित् तस्मात् ॥ सेरपवाद इति ॥ भूत-
मात्रार्थे दिवादौ पे इत्यपि बोध्यम् । तेन अवेवेक् भूतार्थत्वेऽपि न, रुणद्धीत्यत्र दिवादिपरत्वा-
भावात् । न चात्र भूतार्थताभावादेवाप्राप्तिरिति वाच्यम् । वर्तमानसमीप इत्यनेन भूतेऽपि तिवादि-
विधानात्, अरुद्धेत्यत्र विवक्षितत्वाभात् ॥

शसात्खपाः ॥ पूर्वशसात्पराः खपाः शिष्यन्ते न शसाः ॥ चु-
श्च्योत । इच्युत्यात् । इच्योतिता । श्च्योतिष्यति । अश्च्यो-
तिष्यत् । अश्च्युतत्-अश्च्योतीत् । यकाररहितोऽप्ययम् ।
श्च्योतति । श्च्योतेत् । श्च्योततु-श्च्योतताद्वा । अश्च्योतत् । चुश्च्योत । श्चु-
त्यात् । श्च्योतिता । श्च्योतिष्यति । अश्च्योतिष्यत् । अश्च्युतत् । अश्च्योतीत् ॥
मन्थ विलोडने । मन्थति । मन्थेत । मन्थतु-मन्थताद्वा । अमन्थत ।
नो लोप इति नलोपे प्राप्ते ॥

(सुबोधिनी)-शसात्खपाः ॥ शसः प्रत्याहारः ॥ मन्थ विलोडनेऽत्रयादावपि ॥

(तत्त्वदी०)-शसादिति ॥ शसः प्रत्याहारः । खपानां शेषत्वोक्तेः । शसानां निषेध
इत्याह-न शसा इति ॥ यकाररहित इति ॥ 'मधु श्चुतं घृतमिव सुपूतम्' इति प्रयोगश्चा-
नुकूलः ॥ मन्थ विलोडने, मन्थ हिंसासंकलेशनयोरपीत्येके ॥

ऋसंयोगान्न ॥ ऋसंयोगाणादिरकित् ॥ ममन्थ ममन्थतुः ॥

(सुबोधिनी)-ऋसंयोगान्नेति ॥ इह ऋसंयोगान्नेति मूलसूत्रम् । तत्र णादिः
किदित्यनुवृत्तम् । ऋश्च संयोगश्चानयोः समाहारः ऋसंयोगं, तस्मात् णादिः किन्न ॥
जजरतुः । यादादौ किच्चात्, नो लोप इति नलोपः । मथ्यात् ॥

(तत्त्वदी०)-ऋसंयोगादिति ॥ ऋश्च संयोगश्च ऋसंयोगं तस्मात् । णादिः किदिति
पूर्वसूत्रमनुवर्तते । किच्चाभावात्संप्रसारणाभावोऽपि । किच्चाविधानात् ङिच्मपि न । अत्र केचित् ।
आर्तिप्रश्लिष्य आरतुरित्यादि सिद्धमित्याहुः, अन्येतु ऋऋ अतुस् इति स्थिते र इत्यत्वे अरिति च कृते
पूर्ववद्ग्रहणेन आभ्वोरित्यात्वे आरतुरिति । अत्रादिग्रहणमनुवर्त्य तन्त्रेण द्वितीयवाक्यार्थः । ऋद-
न्तात्संयोगादेर्णादिरकित् तेन सस्मरतुरित्यादि । अथ कथं सस्मरतुरिति चेत् ? नञोक्तस्यानित्यत्वात् ।
अत्र ऋहसादित्येव सुवचम् । ऋश्च हसश्च ऋहसं तस्मात् । एवं संयोगान्तस्य लोप इत्यत्र हसान्तस्य
लोप इत्यस्यैव न्याय्यत्वम् । हसावन्ते यस्येति विग्रहः ॥

नो लोपः ॥ धातोर्हसान्तस्योपधाभूतस्य नकारस्य लोपः किति परे ॥ पूजार्थाञ्चतेर्न । निरुपपदात् कुञ्चेः क्किपि न ॥ मथ्यात् । मन्थिता । मन्थिष्यति । अमन्थिष्यत् । अमन्थीत् ॥ कुथि पुथि लुथि मथि हिंसासंक्लेशनयोः ॥

(सुबोधिनी)-नो लोपः ॥ मथ्यात् ॥

इदितो नुम् ॥ इदितो धातोर्नुम् ॥ कुन्थति । कुन्थेत् । कुन्थतु-कुन्थताद्रा । अकुन्थत् ॥

(सुबोधिनी)-इदितो नुम् ॥ इत् इद्यस्य स इदित् तस्य नुम् स्यात् ॥

कुहोश्चुः ॥ पूर्वस्य कवर्गहकारयोश्चुत्वं भवति । हस्य वर्गचतुर्थः ॥ चुकुन्थ ॥

(सुबोधिनी)-कुहोश्चुः ॥ पूर्वस्येत्यनुवृत्तम् । कुश्च हश्च कुहौ तयोः संवारनादघोषमहाप्राणप्रयत्नस्य हस्य तादृश एव वर्गचतुर्थो भवति ॥

(तत्त्वदी०)-हस्य वर्गचतुर्थ इति ॥ स्थानेऽन्तरतम इत्यनेन घोषत्वादिगुणवतो हस्य तादृशो वर्गचतुर्थ एव एतच्चाधीतग्रन्थान्तरैर्दुर्ज्ञेयम् ॥

(इदितो नलोपो न) कुन्थ्यात् । कुन्थिष्यति अकुन्थिष्यत् । अकुन्थीत् ॥ चुबि वक्त्रसंयोगे ॥ चुम्बति ॥ बिधु गत्याम् ॥

(सुबोधिनी)-इदितो नलोपो न ॥ इदितो धातोर्नस्य लोपो न भवति । नो लोप इत्यस्यापवादः । बिधु गत्याम् । अयमुदिदित्येके ॥

(तत्त्वदी०)-इदितो नलोपो नेति ॥ इदं च नो लोप इत्यत्र नो वेत्यतो वेत्यस्यापक्रष्टस्य व्यवस्थितत्वालुप्यते । न चेदितो नुम्बिसामर्थ्यादेव लोपोनेति वाच्यम् । नदन्तीत्यादावकिति तस्य चरितार्थत्वात् ॥ बिधु गत्यामिति ॥ काश्यपादिभिरयमुदिदुक्तः, माधवादिभिस्तु वृत्तिस्वरसादनुदिदेव स्वीकृतः ॥

आदेः णः स्नः ॥ धात्वाद्योः षकारणकारयोः सकारनकारौ भवतः । सेधति । सेधेत् । सेधतु-सेधताद्रा । असेधत् । सिषेध । सिध्यात् । सेधिता ॥

(सुबोधिनी)-आदेः णः स्नः ॥ ष् च ण् च ण् तस्य णः।म् च नश्च स्नः॥ धातोः किम् । षट् ॥ आदेः किम् । लषति । अणति ॥ षोपदेशानाह-"सेक् सृप सृ स्तृञ् सृज स्तृ स्त्यान्ये दन्त्याजन्तसादयः ॥ एकाचः षोपदेशाः स्युः ष्वष्क् सिवट् स्वट् स्वञ् स्वप् स्मिडः ॥ १ ॥" दन्त्यश्च अञ्च दन्त्याचौ तौ अन्तौ अव्यवहितौ यस्य स दन्त्याजन्तः दन्त्याजन्तश्चासौ सश्च दन्त्याजन्तसः दन्त्याजन्तस

आदियेषां धातूनां ते दन्त्याजन्तसादयः । दन्त्याजन्तसादयोऽजन्तसादयश्चैकाचः एक-
स्वरा धातवः पोषदेशाः । कथम्भूताः । सेकृ गतौ, सृप्ल गतौ, सृ गतौ, स्तृञ्
आच्छादने, सृञ् विसर्गे, स्तृञ् आच्छादने, स्तृथै शब्दसंघातयोः, एभ्योऽन्ये ।
उक्तलक्षणस्यातिव्याप्तिं वारयितुमिदं विशेषणम् । पुनः कथम्भूताः । ष्वक् गतौ,
जिष्विदा गात्रप्रक्षरणे, ष्वद् आस्वादने, ष्वञ् परिष्वङ्गे, जिष्वप् शये, स्मिङ्
ईषद्धसने, एतैः सहिताः ॥ १ ॥ एकाचः किम् । सोऽसुच्यते । चुरादावदन्तोऽयम् ॥
दन्त्याजन्तोति किम् । चुस्कुन्दे । दन्त्यः केवलदन्त्यो, न तु दन्तोष्ठजोऽपि ष्वक्कादीनां
पृथग्ग्रहणात् । तेन--स्वाद आस्वादने इत्यस्यासिस्वददित्यादौ षत्वं न ॥ णोपदेशा-
नाह । नर्द नाटि नाथ नाथ नन्द नक्क नृ नृतः । नर्द शब्दे, नट अवस्पन्दने,
चुरादिः । नट नृत्ताविति घटादिस्तु नेह गृह्यते नाटीति दीर्घनिर्देशात् । नाथ नाथृ
याच्चादौ, टुणादि समृद्धौ, नक्क नाशने, नृ नये, नृती गात्रविक्षेपे ' एभ्योऽ-
ष्टाभ्यो भिन्ना णोपदेशाः । 'नाथृ नन्द नृ इति त्रयाणां केचिण्णोपदेशतामाहुः ॥'

(तत्त्वदी०)-आदेरिति ॥ प् च ण् च ण् तस्य । स् च नश्च स्तः ॥

प्रादेश्च तथा तौ सुनमाम् ॥ प्रादेः परेषां स्वादीनां नमादीनां च
धातूनां सकारनकारयोः षकारणकारौ भवतः, षत्वणत्वनिमित्ते
सति । निषेधति ॥

(सुबोधिनी)-प्रादेश्च तथा तौ सुनमाम् ॥ प्रादिसंबन्धिनः किलात् परेषां-
स्वादीनां सस्य षः, नमादीनां नस्य णश्च । षत्वनिमित्तं किलम् । णत्वनिमित्तं षका-
ररेफक्रवर्णाः ॥ स्वादीनाह-"उपसर्गस्थनिमित्तात् सुनोतिसुवतिस्यतिस्तौतिस्तो-
भतिस्थासेनयसेधसिचसञ्जस्वञ्जाम् । प्रतिभिन्नात् सदेश्वावादालम्बनाविदूर्ययोः स्तम्भेश्च
व्यवाभ्यां भोजने स्वनश्च परिनिविभ्यः सेवासितसयसिबुसहसुट्स्तुस्वञ्जादेः स्कन्धा-
तेश्च सस्य षः ।" व्याख्या-पुञ् अभिषवे, पू प्रेरणे, पो अन्तर्कर्मणि, पुञ् स्तुतौ,
शुभ स्तम्भे एषां तिपा निर्देशाद्यङ्ङुकि षत्वं न । तेनाभिसोषवीति । अभिसोषोती-
न्यादि । ष्टा गतिनिवृत्तौ । सेनयेति ज्यन्तो नामधातुः । सेनया अभियातीति अभिवे-
णयति । पिथु गत्याम् । पिच क्षरणे । षञ् सङ्गे । ष्वञ् परिस्वङ्गे । स्तम्भु इति सौत्रो
रोधनार्थः । ष्टभि प्रतिबन्धे इति तु न गृह्यते । लक्षणप्रतिपदोक्तन्यायेन सौत्रो हि
नोपध इति प्रतिपदोक्तः । इदित्वान्नुमि कृते ष्टभिराक्षणिक्स्तेन विस्तम्भते इत्यादौ
षत्वं न । षट् ल विशरणादौ । प्रतिभिन्नात्किम् । प्रतिसीदति । आलम्बनमाश्रयणम् ।
अविदूर एवाविदूर्यम् सामीप्यम् । ण्यः । अवष्टब्धा गौः निरुद्धा, समीपे आस्ते
इत्यर्थः ॥ एतयोः किम् । अवस्तब्धो वृषलः शीतेन ॥ स्वन शब्दे । विष्वणति ।
सशब्दं भुङ्क्ते इत्यर्थः ॥ भोजने किम् । विस्वनति वीणा ॥ षेवृ सेवायाम् ।
परिष्वनम् ॥ पिञ् बन्धने । क्तान्तः सितशब्दः ॥ सयशब्दस्तु स्वराद इति

पचादेर्वा अप्रत्ययान्तः । विषयः ॥ षिबु तन्तुसंताने । परिषीव्यति ॥ षह मर्षणे । परिषहते ॥ सुडागमः । परिष्करोति ॥ स्तुस्वञ्जोः पुनर्वचनं सिवादीनाम-
ङ्व्यवायेऽपीति विकल्पार्थम् । स्तम्भु रोधने । विष्टभ्नाति । एते स्वादयः । णोपदेशा
एव नमादय इति ॥

(तत्त्वदी०)—प्रादेश्च तथा तौ सुनमाम् ॥ यद्यपि किलादित्यस्यैवानन्तरस्येति न्याये-
नानुवृत्तिस्तथापि चकारेण पूर्णो ण इत्यनुवर्तते । तदेवानुवृत्तौ किं चकारेण । तथा तावित्यस्य
तेन प्रकारेण तौ स्तः ॥ षत्वणत्वनिमित्ते सतीति ॥ षत्वनिमित्तं किलम् । णत्वनिमित्तं
षकाररेफक्त्वर्णाः । तत्र स्वादयः । सप्रत्ययस्यपूप्रत्ययान्तेषु षुञ् अमिषवे । षुञ् स्तुतौ । षुभ
स्तम्भे । षोऽन्तकर्मणि । षु प्रेरणे । घ्रा गतिनिवृत्तौ । ज्यन्तसेनाशब्दः । षञ्ज संगे । षञ्ज
परिष्वङ्गे । षिधु गत्याम् । अतिप्रतिपूर्वः षद्वल विशरणगत्योः । अयङन्तः षिच् क्षरणे । अव-
पूर्वः षम्भ निरोधे ॥ व्यवपूर्वको भोजनार्थः । स्वन शब्दे । परिनिविपूर्वकः । षेवृ सेचने । सुट्प्र-
त्ययः । अङ्गुर्जितः षिबु तन्तुसन्ताने । अङ्गुर्जितः षह मर्षणे ॥

(सेधतेर्गतौ न षः) गङ्गां विसेधाति ॥

(सुबोधिनी)—सेधतेर्गतौ न षः ॥ उपसर्गस्थनिमित्ताद्व्यर्थसेधतेः सस्य षत्वं
न । इतिपा निर्देशाद्यङ्गुकि गत्यर्थसेधतेः षत्वम् । निषेधिधीति ॥

(अङ्द्वित्वव्यवधानेऽपि षः) न्यषेधत् । निषेधेध ॥ षिधू शास्त्रे
माङ्गल्ये च ॥

(सुबोधिनी) अङ्द्वित्वव्यवधानेऽपि षः ॥ सितशब्दात्प्राक् पञ्चदशानां
सुनोत्यादीनामङ्व्यवधानेऽपि षवत् । अभ्युपगोत् । सितशब्दात्प्राग्दशानां स्थादीनां
द्वित्वव्यवधाने षत्वमित्यर्थः । निषेधेध । षिधू शास्त्रे माङ्गल्ये च । शास्त्रं शासनम् ।
मङ्गलमेव माङ्गल्यम् । ण्यः । मङ्गलक्रियेत्यर्थः ॥

(तत्त्वदी०) अत्रान्तरेऽपीत्यनुवर्तते । तेनाङ्द्वित्वव्यवहितेऽपीत्याह—अङ्द्वित्वेत्यादि-
षिधू शास्त्रे माङ्गल्ये च । शास्त्रं शासनम् । माङ्गल्यं मङ्गलक्रिया ॥

ऊदितो वा ॥ ऊदितो धातोः परस्य वसादेरनपीड्वा ॥

(सुबोधिनी)—ऊदितो वा ॥ ऊत् इद्यस्य स ऊदित् तस्मात् । अनपीति
षण्णां लेट्लिङ्गुल्लङ्गुल्लङ्गुल्लङ्गां लकाराणामन्येषामपीत्यादिप्रत्ययानां च संज्ञा । अप्र-
प्रत्ययविषयताऽभावात् ॥

(तत्त्वदी०)—ऊदितो वा ॥ ऊत् इद्यस्य स ऊदित् तस्मात् ॥

स्वरतिसूतिसूयतिधूञ् रधनशूतृपृष्टद्रुहमुहस्नुहस्निहां च स्वर-
तिसूतिसूयतिधूञां किद्वसादेर्णादेर्नित्यमिड् स्यात् । सेधति ।
सेधेत् । सेधतु—सेधताद्वा । असेधत् । सिषेध । सिषेधिथ ॥

(सुबोधिनी)-स्वरतिसूतिसूयतिधूञ्जरधनशतपृष्टपृहुहमुहस्तुहस्निहां च एभ्योऽपि परस्य वसादेरनपीड्वा ॥स्वृ शब्दोपतापयोः भ्वादिर्गृह्यतेऽङ्गविकरणत्वात् ॥ धूङ् प्राणिगर्भविमोचने आदादिको दैवादिकश्च गृह्यते, न तु धूङ् प्रेरणे तौदादिकः ॥ धूञ् कम्पने स्वादिस्थः क्रयादिस्थश्च, न तु धू विधूनने सानुबन्धनिर्देशात् ॥ रथ हिंसासंराद्धयोः ॥ णञ् अदर्शने ॥ तृप् प्रीणने ॥ हृप् हर्षमोहनयोः ॥ द्रुह जिघांसायाम् ॥ मुह वैचित्ये ॥ ण्ह उद्दिरणे ॥ ण्हिह प्रीतौ ॥ स्वरतिसूतिसूयति-धूञ्जां किद्वसादेर्णादिर्नित्यमिट् ॥ एभ्यः परस्य कितो वसादेर्णादिर्नित्यमिड् भवति । स्वरत्यादिविकल्पं बाधित्वा कित इतीप्तिनषेधे प्राप्ते क्रादिनियमादिङ्विधिः ॥

(तत्त्वदी०)-वा शब्दस्य व्यवस्थावाचित्वादाह-स्वरतीत्यादि ॥

तथोर्थः ॥ झभान्ताद्धातोस्तकारथकारयोर्धकारो भवति, दधातेर्न ॥ झभे जबाः । सिषेद्ध । सेधिता-सेद्धा । सेधिष्यति-सेत्स्यति । असेधिष्यत्-असेत्स्यत् । असेधीत् ॥

(सुबोधिनी)-तथोर्थः ॥ तश्च थ् च तथौ तयोः । आदिजवानामित्यतो झभान्तस्येत्यनुवृत्तं पञ्चम्या विपरिणम्यते ॥ झभान्तात् किम् । भूतः ॥ दधातेर्न । ड्धाञ् धारणादावस्मात् परयोस्तथोद्धो न । धत्तः ॥

(तत्त्वदी०)-तथोर्थ इति ॥ तश्च थ् च तथौ तयोः ॥ वेत्यनुवृत्तेर्दधातेर्निषेधः । यद्वा-तथोऽधः इति । तत्र तश्च थ् च एतयोः समाहारः तथ् तस्य तथः । अध इति दधातेर्नेत्यर्थः । आदिजवानामित्यतो झभानुवृत्तिः ॥

अनिटोऽनामिवतः ॥ अनिटोऽनामिवतश्च धातोर्वृद्धिः स्यात्पे परे सौ ॥ असैत्सीत् ॥

(सुबोधिनी) अनिटोऽनामिवतः ॥ द्वयमिदं धातोर्विशेषणम् । यद्यापि धातुः सर्वोऽप्यनिडेव, तस्य इड्विधानाभावात् । तथाऽपि न इट् यस्मात् तस्मात्परस्य तादिप्रत्ययस्योति व्याख्येयम् । अनिटो धातोरुपधाभूतस्य नामिनो वृद्धिर्भवति पे सौ । नाम्यन्तस्य तु धातोर्नामिन इति सूत्रेणैव वृद्धिः । कार्यातिदेशोऽप्यम् । नामि विद्यतेऽस्योति नामिवान् तस्य । तडिदादित्वाद्वतुः ॥

(तत्त्वदी०)-अनिटोऽनामिवत इति ॥ अनिटः अनामिवत इति छेदः । नन्वनिटत्वं धातुमात्रस्यैव । नहि कस्यापि धातोरिङ्घीयते, किंतु प्रत्ययस्यैव । तस्मादनिट इति व्यर्थमिति चेत्सत्यम् । न इट् यस्मात् परस्य प्रत्ययस्येति व्याख्यानात् । तथापीडभावः कस्य प्रत्ययस्य ग्राह्यः ? तादेरिति गृहाण, णादेस्तु काद्यष्टादशातिरिक्तात्परस्य सेट्त्वात् । अश्च नामी च अनामिनौ तौ स्तोऽस्यानामिवान् तस्य । द्वन्द्वान्ते श्रूयमाणस्य वतोः प्रत्येकमन्वय इत्याशयेनाह-अवतो नामिवतः । यद्यपि पूर्वणाकारनामिनोः प्राप्तिः, तथाऽप्यनुपधाभूताकारस्योपधाभूतनामिनश्चाप्राप्तावारम्भः । नन्वत्र

मान्तोपधत्वाभावात्कथं वतुरिति चेत्सत्यम् । अन्यतोऽपि वतुर्भवतीत्यनेनैव ज्ञाप्यते । तेन तडित्वा-
नित्यादि सिद्धमिति । अथ तथाऽप्यनामिन इत्येवास्तु किं वतुना इति चेन्न, नञ्समासभ्रमप्रसङ्गात् ।
मत्वर्थीयाद्विरूपो मत्वर्थीभ्यो भवतीत्यनेन ज्ञाप्यते । तेन हस्तिमती शालेत्यादि सिद्धम् । अथानिट
इत्येवास्तु स्वरादेरित्यतः स्वरस्यानुवृत्तेस्तस्य च मत्वर्थीयाकारान्तन्त्वेन ग्रहणात्स्वरवतोऽनिटो धातोः
सिर्णित्कार्यकृदित्यर्थलाभात् । यद्वा—णित्कार्यं वृद्धिरेव, सा च स्वरस्यैवेति स्वरलाभात् । पूर्वोणाप्रात-
स्यैव स्वरस्य भविष्यतीत्यर्थादनुपधाभूताकारस्योपधाभूतनामिनश्च वृद्धिर्भविष्यतीत्यर्थो लभ्य एवेति
चेत्सत्यम् । नामिवदूग्रहणस्योत्तरार्थत्वादित्यलं पल्लवितेन ।

झसात् ॥ झसादुत्तरस्य सेलोपो झसे ॥ असैद्वाम्, असैत्सुः ।

असैत्स्व, असैत्स्म ॥ खद स्थैर्ये हिंसायां च ॥ खदति । खदेत् ।

खदतु-खदताद्वा । अखदत् ॥

(सुबोधिनी)-झसात् ॥ लोपो ह्रस्वादित्यतो लोपो झसे इत्यनुवृत्तं सेरिति
मूत्रं च ॥ झसात्किम् । अचेष्ट ॥ झसे किम् असैत्सीत् ॥ इट्पक्षे असेधीत् ॥ खद
स्थैर्ये हिंसायां च । चाद्वक्षणे । स्थिरस्य भावः स्थैर्यम् । ण्यः ॥

(तत्त्वदी०)-झसादिति ॥ सेरित्यस्यानुवृत्तिः । लोपो ह्रस्वादित्यतो लोपस्य ॥ झसात्किम् ।
अचेष्ट । झसे किम् । अत्सुरौः ॥ सेः किम् । अरुधतामित्यत्र ङस्य मा भूत् । अत्र लोपो ह्रस्वज्ञ-
साञ्ज्ञसेरिति पठितुं युक्तम् ।

अत उपधायाः ॥ धातोरुपधाया अतो वृद्धिः ङिति ॥ चखाद ॥

(सुबोधिनी)-अत उपधायाः ॥ आदिस्वरस्येत्यतो ङितीति वृद्धिरिति
चानुवृत्तम् ॥ अतः किम् । तुतोद ॥ उपधायाः किम् । गणयति ॥

(तत्त्वदी०)-अत उपधाया इति ॥ आदिस्वरस्य ङिति चेति वृद्धेरनुवृत्तिः । अत्रात
इति योगं विभज्यादन्तस्य धातोर्वृद्धिः, तेन अङ्गापयति इत्यादि सिद्धमिति । पुनरुपधाया इत्यत्र नाम्न
इति योजनीयम् । तेन नाम्न उपधाया वृद्धिरिति व्याख्येयमिति त्वादयतीत्यादिसिद्धिरिति । पुनरुभयो
र्मेलनात् धातोरुपधाया अतो वृद्धिरिति ॥ ङिति किम्, पक्ता । उपधायाः किम्, ततश्च । धातो
किम्, जगतोऽयम् जागतः । अत्र परत्वादादिवृद्धिं वाधित्वा उपधावृद्धिः प्रसज्येत । गार्ग्यो जगादेत्या-
दावादिवृद्धरुपधावृद्धयोर्वकाशः ॥

(णबुत्तमो वा णित्) चखाद-चखद ॥ णित्पे ॥ पे सिर्णित् ॥

(सुबोधिनी)-णबुत्तमो वा णित् ॥ उत्तमपुरुषसंबन्धी णब् वा णित् ॥ पे सि-
रित्यनुकृष्यते । पे परे सिर्णिद्भवति, ण इत् यस्य स णित् अणितं णिदित्याह कार्या-
तिदेशोऽयम् ॥

(तत्त्वदी०)-णित्पे इति ॥ ण् इयस्य स णित् । अणितो णित्करणाणिद्वदिति गम्यते ।
अन्यशब्दोऽन्यत्र प्रयुज्यमानोऽपि विनाऽपि वर्ति गत्यर्थं गमयति । प्राधान्याच्च कार्यातिदेशोऽयम् । तथाच ।

णितां यत्कार्यमत उपधाया इत्यादिना वृद्ध्यादि तदतिदिश्यते । यद्यपि णितां णवादीनामातो णव्हावित्यादिना विहितम् अवाद्यपि णित्कार्यं, तथाऽपि तन्नात्रातिदिश्यते कार्यविशेषत्वात् । सामान्यातिदेशोऽयम् । णत्रिणादयस्तु णिद्विशेषाः । यथा ब्राह्मणवदस्मिन् क्षत्रिये वर्तितव्यमित्यत्र यद्वसिष्ठे गौतमे च तन्नातिदिश्यते, किं तु ब्राह्मणसामान्यत्वस्य । तथाऽत्रापि णिति यद् दृष्टं कार्यं तदतिदिश्यते ॥

(अतो हसादेर्लघोर्वा वृद्धिः सेटि सौ) अखदीत्-अखादीत् ॥
गद व्यक्तायां वाचि ॥

(सुबोधिनी)-अतो हसादेर्लघोर्वा वृद्धिः सेटि सौ ॥ हसादेर्लघोरकारस्य वा वृद्धिः स्यात् सेटि परस्मैपदे सौ ॥ अतः किम् । अदेवीत् ॥ हसादेः किम् । मा अतीत् ॥ लघोः किम् । अगदीत् ॥ सेटि किम् । अपाक्षीत् ॥ पे किम् । अयतिष्ठ ॥ वद स्थैर्ये । पवर्गीयादिः ॥

(तत्त्वदी०)-अतो हसादेरिति अत इत्यस्यैव विशेषणद्वयम् । हस आदिर्यस्य स हसादिस्तस्य ॥ हसादेः किम् । मा भवानतीत् ॥ लघोः किम् । अनन्दीत् ॥ यद्यचकाशीदित्यत्र चकारादकारस्य वृद्धिवारणाय येन नाव्यवधानमिति न्यायेन यद्येकवर्णव्यवधानमाश्रीयते तदा त्वरक्षीदित्यत्रापि प्रसक्त्यभावाल्लघोरिति न कर्तव्यमिति केचित् । एतच्च अत उपधाया इत्यत्र नो वेत्यतो वानु-वृत्त्या लभ्यते । एवमन्यत्रापि वृद्धिनिषेधविकल्पयोरिदमेव मूलमूहम् ॥

(प्रादिस्थान्निमित्तान्नेर्नस्य णो गदनदपदपतअपिद्वाधास्थामाङ्-
मेङ्स्यतिहन्तियातिवातिद्रातिप्सातिवपतिवहतिशाम्यतिचिनो-
तिदेग्धिषु) ॥

(सुबोधिनी)-प्रादिस्थान्निमित्तान्नेर्नस्य णो गदनदपदपतअपिद्वाधास्था-
माङ्मेङ्स्यतिहन्तियातिवातिद्रातिप्सातिवपतिवहतिशाम्यतिचि-
नोतिदेग्धिषु ॥ प्रादिषु तिष्ठतीति प्रादिस्थः तस्मात् निमित्तात् षकाररेफक्-
वर्णरूपात् परस्य नेर्णत्वं मदादिषु परेषु ॥ गद व्यक्तायां वाचि । णद अव्यक्ते शब्दे ।
पद गतौ । पल्ल पतने । एषां चतुर्णामपि निर्देशाद्यङ्ङुकि णत्वं न । प्रनिजागदीति
प्रनिनानदीति ॥ अपिद्देति चत्वारः । डुदाञ्ज दाने प्रणिददाति । दाण् प्रणिक्-
च्छति । दो प्रणिद्यति । देङ् प्रणिदयते ॥ धारूपौ द्वौ । धेद् प्रणिधयति । डुधाञ्
प्रणिदधाति । ष्टा गतिनिवृत्तौ । माङ् माने । मेङ् प्रणिदाने । षो अन्तर्कर्मणि ।
हन् हिंसागत्योः । या प्रापणे । वा गतिगन्धनयोः । द्रा कुत्सायाम् । प्सा भक्षणे । डुवप्
बीजतन्तुसन्ताने । वह प्रापणे । शमु उपशमे । चिञ् चयने । दिह उपचये । स्यत्यादी-
नामेकादशानां श्रित्वा निर्देशाद्यङ्ङुकि णत्वं न । प्रनिसासेति । प्रनिजंघनीतीति ॥

(तत्त्वदी०)-प्रादिस्थादिति ॥ प्रादिषु तिष्ठतीति प्रादिस्थम् तस्मात् निमित्तात्
णत्वनिमित्तात् षकाररेफक्वर्णरूपात् नेरूपसर्गस्य नस्य णत्वमित्यर्थः । गदादिषु धातुषु परेषु ॥
यत्तु नेर्णत्वमित्येतावन्मात्रं वासुदेवेनोक्तं, तन्न; निगदतीत्यादावतिव्याप्तेः । विनिगदतीत्यत्र च ॥

(अन्यत्राकखादावषान्ते आद्योच्चारणे वा) अकखादौ किम् ।
प्रनिकरोति । प्रनिखादति ॥ अषान्ते किम् । प्रनिदुष्यति ॥ वेति
किम् । प्रणिभवति । प्रनिभवति ॥ आद्योच्चारणे किम् । प्रनिचकार ।
प्रनिचखाद् । प्रणिगदति । अगदीत् ॥ रद विलेखने । रदति । रदेत् ।
रदतु । अरदत् । रराद् ।

(सुबोधिनी)-अन्यत्राकखादावषान्ते आद्योच्चारणे वा ॥ आदौ भवा
आद्याः । आद्यानां पाणिनिकात्यायनपतञ्जलीनामुच्चारणमाद्योच्चारणं तस्मिन् । कादि-
खादिषान्तवर्जे गदनदादेरन्यस्मिन् धातौ परे प्रादिस्थान्निमित्तात्परस्य नेर्नस्य णत्वं वा ।
कश्च खश्च कखौ तावादी यस्य स कखादिः कखादेरन्योऽकखादिस्तस्मिन् । षोऽन्तो
यस्य स षान्तस्तस्मादन्योऽषान्तस्तस्मिन् । अकखादौ किम् । प्रनिचकार प्रणिचखाद् ॥
अषान्ते किम् । प्रनिपेक्ष्यति ॥ रद विलेखने विलेखनं भेदनम् ।

(तत्त्वदी०)-अन्यत्रेति ॥ अन्यत्र वा अन्यस्मिन् धातौ परे प्रादिस्थान्निमित्तपूर्वकस्य नेर्णत्वं
वेत्यर्थः । आद्योच्चारणे प्रथमोच्चारणसमये अकखादौ अषान्ते च । कश्च खश्च कखौ तावादी यस्य
स कखादिः कखादेरन्योऽकखादिस्तस्मिन् । षः अन्ते यस्य स षान्तस्तस्मिन् । आद्योच्चारणे इत्यु-
भयत्रान्वेति । तथा चायमर्थः, आद्योच्चारणे कादिखादिषान्तवर्जगदनदादेरन्यस्मिन् धातौ परे
प्रादिस्थान्निमित्तात्परस्य नेर्नस्य णत्वं वा भवति । प्रणिभवन्ति, प्रनिभवन्ति ॥ अकखादौ
किम् । प्रनिकरोति । प्रनिखादति ॥ अषान्ते किम् । प्रनिपिनिष्टि । विलेखने इति विले-
खनं भेदनम् ।

लोपः पचां कित्ये चास्य ॥ पचादीनां लिटचनादेशादीनां
पूर्वस्य लोपो भवत्यकारस्य एकहसमध्यस्थस्य चैकारः, किति णादौ
सेटि थपि च ॥ रेदतुः । रेदिथ ॥ णद् अव्यक्ते शब्दे । प्रणिनेदुः ।
नेदिथ ॥ अर्द गतौ याचने च । आभ्वोर्णादौ ॥

(सुबोधिनी)-लोपः पचां कित्ये चास्य ॥ पचामिति बहुवचनेन पचप्रकारा
धातवो गृह्यन्ते । यथा पचधातुरेकहसमध्यस्थाकारवान् लिटि अनादेशादिश्च तथाऽन्ये-
ऽपि धातवः ॥ अस्य किम् । दिदिवतुः । ररासे ॥ अनादेशादीति किम् । चकणतुः ॥
एकशब्दोऽत्रासहायवचनः । एकौ च तौ हसौ च एकहसौ तयोर्मध्यस्थः एकहसमध्य-
स्थस्तस्य ॥ एकहसेति किम् । तत्सरतुः । त्सर छद्मगतौ ॥ आभ्वोर्णादौ ॥

(तत्त्वदी०) — लोपः पचामिति ॥ पचामिति बहुवचनेन पचप्रकारा धातवो गृह्यन्ते । तथा पचधातुरेकहसमध्यस्थाकारवान् लिटि अनादेशादिश्च तथाऽन्योऽपि धातुरिति । तथा च प्रच्छतुरित्यत्र एकहसमध्यस्थत्वाभावनैत्वलोपौ ॥ अनादेशादिः किम् । चखूनुतुः । लिट्यनादेश-विशेषणात् नेमिश्च । सेहे ॥ अस्य किम् । दिदिवतुः ॥

नुगशाम् ॥ अश्नोतेर्ऋकारादेर्हसान्तस्य संयोगान्ताकारादेश्च पूर्व-स्य नुग्भवति णादौ ॥ आनर्द । आर्दीत् ॥ नर्द गर्द शब्दे ॥ तर्द हिंसायाम् । तर्दति ॥ कर्द कुत्सिते शब्दे । कर्दति ॥ खर्द दन्दश्लेके । खर्दति ॥ क्रदि चेष्टायाम् ॥ क्लिदि परिदेवने । क्लिन्दति ॥ अत सात-त्यगमने । आतिथ । खाट भक्षणे । अखादीत् ॥ क्रदि आह्वाने रोदने च ॥ अति अदि बन्धने । अन्तति । अन्तेत् । अन्ततु । आन्तत् । आनन्त । आनन्द । अन्धात् । अन्दिता । अन्दिष्यति । आन्दिष्यत् । आन्दीत् ॥ टुणदि समृद्धौ । ननन्द ॥ चदि आह्लादने दीप्तौ च । इदितो नुम् । चन्दति । चन्देत् । चन्दतु । अचन्दत् । चचन्द । चन्धात् । चन्दिता । चन्दिष्यति । अचन्दिष्यत् । अचन्दीत् । शुन्ध शुद्धौ । शुन्धति । शुन्धेत् । शुन्धतु । अशुन्धत् । शुशुन्ध । शुध्यात् । शुन्धिता । शुन्धिष्यति । अशुन्धिष्यत् । अशुन्धीत् ॥ तक् कक् हसने । तकि कृच्छ जीवने । तङ्कति । ततङ्क । अतङ्कीत् ॥ शुक गतौ । शोकति । अशोकीत् ॥ बुक्क भषणे । बुक्कति ॥ कष हसने । कषति ॥ युगि जुगि वर्जने । युङ्गति ॥ इदि परमैश्वर्ये इन्दति ॥

(सुबोधिनी) — नुगशाम् ॥ अशूङ् व्याप्तौ । अशामिति बहुवचनमाद्यर्थम् । संयो-गोऽन्तो यस्य स संयोगान्तः स्वर आदिर्यस्य स स्वरादिः संयोगान्तश्चासौ स्वरादिश्च संयोगान्तस्वरादिस्तस्य ॥ अत सातत्यगमने । सततस्य भावः सातत्यम् । सात-त्येन गमनं सातत्यगमनं तस्मिन् ॥ खाट भक्षणे । ऋदित्वान्न रित इत्यङ्कार्यं न । अचखादत् ॥ टुणदि समृद्धौ । टु इति द्वितोऽथुरित्यथुप्रत्ययार्थः । नन्दथुः ॥ इदित्वान्नस्य लोपो न । नन्धात् ॥ चदि आह्लादने दीप्तौ च । हर्षे तेजसि चेत्यर्थः ॥ क्लिदि परिदेवने । परिदेवनं शोकः ॥ इदि परमैश्वर्ये । ईश्वरस्य भाव ऐश्वर्यम् । ण्यः ॥ परा उत्कृष्टा मा लक्ष्मीर्यस्य तत् परमं, परमं च तदैश्वर्यं च परमैश्वर्यं तस्मिन् ॥

(तत्त्वदी०) — नुगशामिति अशामिति बहुवचनेनैतत्सर्वं लब्धमित्याह ऋकारा-देरित्यादि ॥

स्वरादेः ॥ स्वरादेर्धातोर्द्वितीयोऽङागमो भवति दिवादौ परे ॥
अ इ ए । ए ऐ ऋ । ऐन्दत् ॥

(सुबोधिनी) - स्वरादेः ॥ दिवादावडित्यनुवृत्तम् । स्वर आदिर्यस्य सः स्वरादि-
स्तस्य । आरम्भसामर्थ्यात् द्वितीयोऽडित्यर्थः । अटं विना स्वरादित्वमिह विवक्षितम्,
अन्यथा दिवादावडित्यग्रे अटि चेति सूत्र्यताम् ॥

(तत्त्वदी०) - स्वरादेरिति ॥ अत्राटं विना स्वरादित्वं बोध्यम्, विधानसामर्थ्यात् । अन्य
दिवादावडित्यस्याग्रे अट्चेति सूत्रिते । न द्वितीयाटः संभवात् । यत्तु वासुदेवेन आद्योच्चारणे स्वरादेः ।
अन्यथा सर्वस्यैव प्रथमाटा स्वरादिवाद्वावृत्तेरित्युक्तम्, तन्न । औष्ट्र ऐज्यत इत्यादावप्रसङ्गात् ॥
द्वितीय इति । विधानसामर्थ्यात् प्रथमावाधेन भवतीत्याशयः । कारणसामर्थ्यादेकेनाटा
धातुकार्यानन्तरं द्वितीयेन कार्यमित्याह ॥ ए ऐ ऐ ॥

कासादिप्रत्ययादाम् क्रस्भूपरः ॥ काम् आम् दय अय गुरुना-
म्याद्यनेकस्वरेभ्यो णवाद्दौ परे आम् प्रत्ययो भवति । स च कृ अस्
भूपरः प्रयोक्तव्यः ।

(सुबोधिनी) - कासादिप्रत्ययादाम् क्रस्भूपरः ॥ काम् शब्दकुत्सायाम् आम्
उपवेशेन । दय दाने । अय गतौ । गुरुश्चासौ नाभी च गुरुनामी स आदिर्यस्य च
गुरुनाम्यादिधातुः । प्रत्ययग्रहणमनेकस्वरोपलक्षकम् । एभ्य आम् प्रत्ययः स्यात् ।
कीदृशः क्रस्भुवः परे यस्मात्स क्रस्भूपर इत्यर्थकथनेन विपर्यासव्यवहितयोर्निवृत्तिः
कथिता । कथं तर्हि 'तं पातयां प्रथममास पपात पश्चात्' । 'प्रभ्रंशयां यो नहुषं
चकार' इत्यादिप्रयोगाः ? प्रमादत एव । क्रस्भुवां क्रियासामान्यवाचित्वादाम् प्रकृ-
तीनां क्रियाविशेषवाचित्वात्, तदर्थयोरभेदान्वयो भवति । सामान्यविशेषयोरभेदा-
न्वयो लोकतः सिद्धोऽस्ति । एवं च इन्दांचकार । इन्दांबभूवेत्यादौ एककर्तृका-
भतानद्यतनपरोक्षा परमैश्वर्या भिन्नक्रियेति तुल्यो बोधः । ननु करोतिः सकर्मकः,
भवतिस्त्वकर्मकः, कथं द्वयोस्तुल्यबोध इति चेदत्राहुः, यदा हि करोतिरुत्पादनार्थकः
स्वातन्त्र्येण प्रयुज्यते तदा तस्य नियमेन सकर्मकत्वं भवति घटं चक्रे, राज्यं
चकारेत्यादौ । यदा तु क्रियाऽन्तरसमानाधिकरणः करोतिः प्रयुज्यते तदा यत्समानाधि-
करणः करोतिस्तत्सकर्मकत्वाकर्मकत्वाभ्यां कृत्वा स्वयमपि तथा सकर्मकाकर्मकभावौ
भजते । जुहवांचकारेति एवं भवस्त्योरप्याम्, प्रकृतिसमानाधिकरणत्वेन क्वचित्सकर्मकत्वं
बोध्यम् । तथा च - 'तस्यातपत्रं विभरांबभूवे' इति माघः ॥ 'तपर्तुपूर्तावपि मेदसां
भरा विभावरीभिर्विभरांबभूविर' इति श्रीहर्षश्च ॥ इत्यत्र क्रियान्तरसमानाधिकरणा-
द्भवतेः सकर्मकत्वात् कर्मणि लिट् । एवं चाम् प्रकृत्यर्थगतकारकसंख्यादिविशेषाभि-
व्यक्तिरनुप्रयोगस्य फलमिति ॥ गुरुनाम्यादि किम् । इयेष ॥ अनेकस्वरोति किम् ।
अ इवाचचारेति औ इत्यत्र प्रत्ययान्तत्वेऽप्यनेकस्वरत्वाभावादाम् न ॥

(तत्त्वदी०) - कासादिति ॥ गुर्यो नामी स आदिर्यस्य स गुरुनाम्यादिः । प्रत्ययग्रहणम-
नेकस्वरोपलक्षकम् । तेन अ इवाचचार औ इत्यत्र प्रत्ययान्तत्वेऽप्यनेकस्वरत्वाभावानाम् ॥

(विददरिद्राजाशुषां रः ॥ वा पूर्वस्य ऋवर्णस्याकारः ॥

(सुबोधिनी)-विददरिद्राजाशुषां वा॥ एभ्यो वाऽऽस्मद् दरिद्राजागत्योरनेक-
स्वरत्वान्नित्यप्राप्तौ वेत्योपत्योश्चाप्राप्तौ विकल्पः । विद् ज्ञाने । दरिद्रा दुर्गतौ । जागृ
निद्राक्षये । उष दाहे । आमो मस्य नेत्वम् । आस्कासोराभिवधानात् ज्ञापकात् ॥
रः ॥ ऋ अः इति छेदः । 'पूर्वस्य हसादिः शेषः' इत्यतः पूर्वस्येत्यनुवृत्तम् ॥

(तत्त्वदी०) अत्रोदितो वेत्यतो वाऽनुवृत्तेराह-विददरिद्राजाशुषां वेति॥ दारिद्राजाग-
त्योरनेकस्वरत्वान्नित्यप्राप्तौ वेत्योपत्योश्चाप्राप्तौ विकल्पः॥र इति॥ ऋ अः इति छेदः 'पूर्वस्य हसा-
दिः शेषः' इत्यतः पूर्वस्येत्यनुवर्तते, यत्तु वासुदेवेन णवाद्वा पूर्वस्येत्यनुवर्तत इत्युक्तम्, तच्च । र इत्य-
त्राख्यातपादस्थे णवादानिति अस्मात्कृत्पादस्थानुवृत्त्यसंभवात् ॥

धातोर्नामिनः ॥ नाम्यन्तस्यादन्तस्य च धातोर्वृद्धिः, ङिति
परे ॥ इन्दांचकार, इन्दांचक्रतुः, इन्दांचक्रुः । इन्दांचकर्थ । इन्दा-
मास, इन्दामासतुः, इन्दामासुः । इन्दांबभूव । इन्द्यात् । ऐन्दीत् ॥
णिदि कुत्सायाम् । इदितो लुम् । प्रपूर्वः । प्रणिन्दति । प्रनिन्दति ।
प्रनिन्देत् । प्रणिन्दतु । प्राणिन्दत् । निनिन्द । निन्द्यात् । निन्दि-
ता । निन्दिष्यति । अनिन्दिष्यत् । अनिन्दीत् ॥ दधि पालने ।
ददङ् ॥ उख गतौ । अप् कर्तरि । उपधालघोर्गुणः । ओखति ।
ओखेत् । ओखतु । औखत् ॥

(सुबोधिनी)-धातोर्नामिनः ॥ आदिस्वरस्येत्यतो वृद्धिरिति ङितीति चानु-
वृत्तम् । अत्र हि स्वरस्येति पदमनुवर्त्य वाक्यभेदेन व्याख्येयम् । तेन स्वरान्तस्य
धातोर्वृद्धिः ङिति । तेन श्वानमाचष्टे शावयति । विद्वांसं विदावयतीत्यादि सिद्धम् ।
अदन्तस्येति अत उपधाया इत्यत्रात इति योगविभागात्तस्येहाकर्षणाद्वा लब्धम् ।
तेन च-अङ्गापयतीत्यादि सिद्धम् ॥

(तत्त्वदी०)-धातोर्नामिन इति ॥ आदिस्वरस्येत्यतो वृद्धिरिति ङितीति चानुवर्तते ॥
धातोः किम् । आत्रेयः । नात्रादिवृद्धिर्नाधिका, नापि यस्य लोपः, उभयोरन्यत्र सावकाशत्वादत्र
परत्वादन्त्यवृद्धिरेव स्यात् । तथाहि-आदिवृद्धेरवकाशः आश्वयुज इत्यत्र, अन्त्यवृद्धेः निनाय । इहोम-
यप्रसङ्गे परत्वादन्त्यवृद्धिरेव, अतो धातोरित्युक्तम् । अथैवमग्निभुवोऽपत्यमाग्निभव इत्यत्रान्त्यवृद्धिः प्राप्नो-
ति भुवो धातुत्वादिति चेत्, शृणु । धातोरित्येवंशब्देन विहिते णिति वृद्धिरिति व्याख्येयम् । अत्र
तु नाम्नो विहितोऽग्नौ, न तु धातोः । एवं चाग्निभुवमिच्छतीति वाक्ये नाम्नो य ईचास्येति यः ।
ततः क्विप् । अल्लोपयलोपौ । तस्यापत्यमाग्निभव इत्यत्रापि न भवति । नामशब्देनात्राणो विधा-
नात् । अथात्रादिस्वरस्येत्यतः स्वरस्येत्यनुवर्त्य स्वरान्तस्य धातोरिति व्याख्येयम् । मैवम् । स्वर-
सहचरितादिशब्दस्याप्यनुवृत्तिप्रसङ्गात् । दरिद्रावित्यादावतिव्याप्तेः । स्वरमात्रावृत्तौ तु गणयतीत्या-
दावन्यवृद्धेर्दुर्वारत्वात् । न चात्र यत इति लोपो बाधकः, तस्यानपि सामान्ये विहितत्वेनास्यानपि

विशेषे ङिति विहितत्वादपवादत्वात् ॥ इन्द्रामासेति ॥ क्रसुभूपर इत्यत्र पृथग्रहणादस्तेर्भूभावो न, अन्यथा हि कृभूपर इत्येवोच्येत । आमो मस्येत्वमास्कासोर्विधानान्न, अन्यथा मिच्चादन्त्य-
स्वरात्परत्र विधानादास्कासोः सकारात्पूर्वविधाने सवर्णदीर्घत्वे वैलक्षण्यमाभावात् ।

(असवर्णे स्वरे पूर्वस्येवर्णोवर्णयोरियुवौ) उवोख । ऊखतुः ।
ऊखुः । उवोखिथ । औखीत् ॥ लुञ्च अपनयने ॥ अञ्चु गतिपूज-
नयोः । अञ्चति । अञ्चेत् । अञ्चतु । आञ्चत् । आनञ्च । अच्यात् ।
पूजायां अञ्चयात् । अञ्चिता । अञ्चिष्यति । आञ्चिष्यत् ।
आञ्चीत् ॥ आञ्छि आयामे । आञ्छति । आञ्छेत् । आञ्छत् ॥

(सुबोधिनी)—असवर्णे स्वरे पूर्वस्येवर्णोवर्णयोरियुवौ ॥ धातोः पूर्वस्ये-
वर्णोवर्णयोरियुवौ भवतः, असवर्णे स्वरे । पूर्वं द्वित्वं पश्चादुकारस्योपधाया लघोरिति
गुणे कृते पूर्वस्योव् । उवोग्र । कित्वाद्गुणाभावे ऊखतुः । अत्र उ उख् अतुस् इति
स्थिते पर्जन्यवल्लक्षणप्रवृत्तिरिति न्यायात् पूर्वस्य ह्रस्वस्यापि ह्रस्वे कृते सवर्णदीर्घः ।
ततो 'ह्रस्वः' इति पुनर्ह्रस्वो न, लक्ष्ये लक्षणं सकृदेव प्रवर्तते इत्युक्तत्वात् । नुग-
शामिति नुक् । आनञ्च । गतौ नो लोप इति नो लोपः । अच्यात् । आञ्छि आयामे ।
आयामो दैर्घ्यम् ॥

(आञ्छेर्नुग्वा णादौ) आञ्छ आनाञ्छ ॥ हुर्छा कौटिल्ये ॥

(सुबोधिनी) आञ्छेर्नुग्वा णादौ ॥ आञ्छेः पूर्वस्य नुग् वा णादौ परे ।
नुगशामिति नित्ये प्राप्ते विकल्पः ॥

य्वोर्विहसे ॥ हूछति । हूछतु । जुहूछ । हूछयात् । हूछिता ।
हूछिष्यति । अहूछिष्यत् । अहूछीत् । युच्छ प्रमादे । युच्छति ॥
वज गतौ ॥

(शसददवादिगुणभूताकाराणां नैत्वपूर्वलोपौ) ववाज । वव-
जतुः । अवजीत् ॥ व्रज गतौ । व्रजति । व्रजेत् । व्रजतु । अव्र-
जत् । वव्राज व्रज्यात् । व्रजिता । व्रजिष्यति । अव्रजिष्यत् ॥

(सुबोधिनी) शसददवादिगुणभूताकाराणां नैत्वपूर्वलोपौ ॥ एषामेत्व-
पूर्वलोपौ न । शसु हिंसायाम् । दन्त्यान्तः । दद दाने । वकारो दन्त्यौष्ठ्यः आदौ यस्य
स वादिः । गुणशब्देन भूतः उत्पादितः गुणभूतश्चासौ अकारश्च गुणभूताकारः शशर-
तुरित्यादौ गुणशब्देन क्रियमाणोऽर् तदवयवोऽकारः । लुलविथेत्यादौ तु गुणशब्देन
क्रियमाणो य ओकारस्तत्स्थानिकस्यावादेशस्यावयवोऽकारस्तस्यैत्वपूर्वलोपौ न ॥

(तत्त्वदी०)—शसददेति ॥ शशप्लुतगताविति तालव्यान्तस्य ग्रहणमिति कश्चिद्विग्रामः, तद्वाच्यविरोधादुपेक्ष्यम् ॥ गुणभूतेति ॥ गुणो भवतीति गुणशब्देन भावितो योऽकारस्तस्येत्यर्थः । तथा च शशस्तुरत्रापि गुणे कृतेऽवयवस्यास्य न । लुलविथेत्यत्र ओकारे गुणे तस्यापि तदवयवस्यास्य न । गुणभूतत्वं साक्षात्परम्परासाधारणम् । तेनोक्तप्रयोगद्वयनिर्वाहः । एतच्च लोपः पचामिति सूत्रे चकारादधिकारालुभ्यते ॥

(वदिव्रज्योः सौ नित्यं वृद्धिः) अव्राजीत् ॥ अज गतौ क्षेपणे च ॥ अजति । अजेत् । अजतु । आजत ॥

(सुबोधिनी)—वदिव्रज्योः सौ नित्यं वृद्धिः ॥ एतयोर्नित्यं वृद्धिः सौ परे ॥ अतो हसादेरिति विकल्पप्राप्तौ नित्यविधानम् ॥

(तत्त्वदी०)—वदिव्रज्योरिति ॥ अतो हसादेरिति विकल्पप्राप्तौ नित्यम् ॥

(अजेरचतुर्षु वीवसादौ वा) विवाय ॥

(सुबोधिनी)—वदिव्रज्योः सौ नित्यं वृद्धिः ॥ एतयोर्नित्यं वृद्धिः सौ परे ॥ अतो हसादेरिति विकल्पप्राप्तौ नित्यविधानम् ॥

नुधातोः ॥ विकरणस्य नोर्धातोश्चैवर्णोवर्णयोरियुवौ स्वरे । अनेकस्वरस्यासंयोगपूर्वस्य तु य्वौ ॥

(सुबोधिनी)—नुधातोः ॥ य्वोर्धातोरिति सूत्रं य्वौ वेति चानुवृत्तम् । क्नुप्रत्ययसम्बन्धिनो नु इत्यस्य न ग्रहणं निरनुबन्धकग्रहणे न सानुबन्धकस्येत्युक्तत्वात् । एतुस्तुताविति धातोरपि न कृत्रिमाकृत्रिमयोः कृत्रिमस्यैव ग्रहणमिति परिभाषितत्वात् । परिशेषात् नु इत्यस्य विकरणस्य ग्रहणम् । नुप्रत्ययान्तस्य धातोश्चैवर्णोवर्णयोरियुवौ । अनेकस्वरस्यासंयोगपूर्वस्य तु नोर्धातोश्चैवर्णोवर्णयोर्य्वौ धातोर्विहिते स्वरादौ परे । शक्नुवन्ति । शिश्रियतुः । ब्रुवन्ति । असंयोगपूर्वस्यानेकस्वरस्य तु सुन्वन्ति । निन्यतुः । जुह्वति ॥ अनेकस्वरस्येति किम् । रियाति । पियाति । रि पि गतौ । रुवन्ति । नुप्रत्ययान्तस्यानेकस्वरत्वाव्यभिचारात् प्रत्युदाहरणं न ॥ धातोर्विहिते इति किम् । सुधीशौ ॥

(तत्त्वदी०)—नुधातोरिति य्वोर्धातोरिति य्वौ वेति च पूर्वसूत्रद्वयमनुवर्त्तते । अत्र च धातोर्विहिते स्वरादौ परे इति बोध्यम् । तेन सुधीशावत्र पदादिस्वरे न । सूत्रे ह्यत्र क्तोरपि न ग्रहणं नुग्रहणेन निरनुबन्धकग्रहणे न सानुबन्धकस्येति परिभाषया विकरणस्यैव नोर्ग्रहणात् । एतुस्तुताविति धातोरपि न ग्रहणं कृत्रिमत्वात् ॥

(उवर्णान्तेषु हुन्वोरेवापि) विव्यतुः ।

(सुबोधिनी)—उवर्णान्तेषु हुन्वोरेवापि ॥ अपि आवृषये चतुर्षु अनेकस्वरस्यासंयोगपूर्वस्य धातोरुवर्णस्य वत्त्वं न । हुन्वोरेव वत्त्वं चतुर्षु । अनापि तु जुहुवतुः । विव्यतुरित्यत्र य्वोर्विहसे इति दीर्घो न यत्वस्यासिद्धत्वात् ॥

(तत्त्वदी०)-उवर्णान्तेषु हुन्वोरेवापीति ॥ हु दानादनयोः । नोर्विकरणस्य अपि अवृषये इत्यर्थः । तेन जुहति चिन्वतीत्यत्रैव ननु वोमुवतीत्यत्रापि । एतच्चानुवृत्त्या लभ्यते ॥

(स्वरान्तादत्वतश्च तादौ नित्यानिटस्थपो वेट्) विवयिथ । विवेथ । आजिथ । विव्यथुः । विव्य । आजिव । आजिम । वीयात् ॥

(सुबोधिनी)-स्वरान्तादत्वतश्च तादौ नित्यानिटस्थपो वेट् ॥ स्वरान्तात्तादौ नित्यानिट आद्योच्चारणेऽत्वतस्तादौ नित्यानिटश्च धातोः परस्य थप इण वा भवति ॥ अत्विद्यते यस्य स अत्वान् तस्मात् ॥ स्वरान्तात् किम् । विभेदिथ ॥ थपः किम् । पपिव ॥ तादौ नित्यानिटः किम् । सस्वरिथ । स्वरतिसूतीत्यनेन वेट्कोऽयम् ॥ आद्योच्चारण इति किम् । चकर्षिथ ॥ अत्वतः किम् । विभेदिथ ॥ तपरः किम् । रराधिथ ॥ तादाविति किम् । जग्रहिथ । 'बुःसे' इत्यनेन सप्रत्ययेऽयं नित्यमनिटः । नित्यानिटः किम् । आनञ्जिथ । ऊदित्वाद्देट्कोऽयम् ॥

(तत्त्वदी०) अत्वत इति ॥ अद्विद्यते यस्य सोऽत्वान् । तस्मादित्यर्थः । नित्यानिटः किम् । अङ्गा । अञ्जिता ॥

नैकस्वरादनुदात्तात् ॥ आद्योच्चारणेऽनुदात्तादेकस्वराद्धातोः परस्य वसादेरिण स्यात् ॥

(सुबोधिनी)-नैकस्वरादनुदात्तात् ॥ आद्योच्चारणे इत्युभयत्रान्वेति । आद्योच्चारणेऽनुदात्तादेकस्वराच्चेत्यर्थः । तेन विभित्सतीत्यत्र सान्ते अनेकस्वरत्वेऽपीणिषेधो भवत्येव ॥

(तत्त्वदी०)-नैकस्वरादिति ॥ आद्योच्चारणे इति उभयत्रान्वेति । आद्योच्चारणेऽनुदात्तादेकस्वराच्चेत्यर्थः । तेन विभित्सतीत्यत्र सान्ताद् द्वित्वदशायामनेकाल्त्वेऽपि इणिषेधो भवत्येव ॥

“अनिट् स्वरान्तो भवतीति दृश्यतामिमांस्तु सेटः प्रवदन्ति तद्विदः । अदन्तमृदन्तमृतां च वृङ् वृजौ श्विडीडिवर्णेष्वथ शीङ् श्रिजावपि ॥ १ ॥ गणस्थमृदन्तमुतां च रुस्तुवौ क्षुवं तथोर्णोतिमथो युण्क्षुण्वः ॥ इति स्वरान्ता निपुणैः समुच्चितास्ततो हसान्तानपि सन्निबोधत ॥ २ ॥ शकिस्तु कान्तेष्वनिडेक इष्यते घसिश्च सान्तेषु वसिः प्रसारणी ॥ रभिश्च भान्तेष्वथ मैथुने यभिस्ततस्तृतीयो लभिरेव नेतरे ॥ ३ ॥ यमिर्जमान्तेष्वनिडेक इष्यते रभिर्दिवादावपि पठ्यते मनिः ॥ नमिश्चतुर्थो हनिरेव पञ्चमो गभिस्तु षष्ठः प्रतिषेधवाचिनाम् ॥ ४ ॥ दिहिर्दुहिर्मेहतिरोहती वहिर्नहिस्तु षष्ठो दहतिस्तथा लिहिः ॥ इमेऽनिटोऽष्टाविह मुक्तसंशया

गणेषु हान्ताः प्रविभज्य कीर्तिताः ॥ ५ ॥ दिशिं दृशिं दंशिमथो
मृशिं स्पृशिं रिशिं रुशिं क्रोशतिमष्टमं विशिम् ॥ लिशिं च शा-
न्ताननिटः पुराणगाः पठन्ति पाठेषु दशैव नेतरान् ॥ ६ ॥ रुधिः
सराधिर्युधिबन्धिसाधयः ऋधिक्षुधी शुध्यतिबुध्यती व्यधिः ॥
इमे तु धान्ता दश चाऽनिटो मतास्ततः परं सिध्यतिरेव नेतरे
॥ ७ ॥ शिषिं पिषिं शुष्यतिपुष्यती त्विषिं विषिं श्लिषिं लुप्यति-
दुप्यती द्विषिम् ॥ इमान् दशैवोपदिशन्त्यनिट्विधौ गणेषु षान्तान्
कृषिकर्षती तथा ॥ ८ ॥ तपिं तिपिं चापिमथो वपिं स्वपिं लिपिं
लुपिं तृप्यतिदृप्यती सृपिम् ॥ स्वरेण नीचेन शपिं छुपिं क्षिपिं
प्रतीहि पान्तान् गणितांस्त्रयोदश ॥ ९ ॥ अदिं हदिं स्कन्दिभिदि-
च्छिदिक्षुदीञ्शदिं सदिं स्विद्यतिपद्यती खिदिम् ॥ नुदिं तुदिं विद्य-
विनत्तिकावपि प्रतीहि दान्तान् दश पञ्च चानिटः ॥ १० ॥ पचिं वचिं
विचिरिचिरश्चिपृच्छतीन्निजिं सिचिं मुचिभजिभञ्जिभृज्जतीन् ॥
त्यजिं यजिं युजिरुजिसञ्जिभज्जतीन् भुजिं स्वजिं सृजि-विजि-
विद्वच्यनिट्स्वरान् ॥ ११ ॥” इत्यनिट्कारिकाः ॥

(सुबोधिनी)-अथानुदात्ताः ॥ स्वरान्तो धातुरनिट् भवति । न इद् यस्मात्सो-
ऽनिट् इति भवद्भिर्दृश्यतां ज्ञायताम् । तु पुनः स्वरान्तेष्विमान् धातून् सेटः प्रवदन्ति ।
तान् विदन्तीति तद्विदः । तानाह-अदन्तं धातुं कथं वाक्यप्रबन्धे इत्यादिकम् ॥
ऋदन्तं कृ विक्षेपे इत्यादिकम् ॥ ऋतां मध्ये वृङ् वृजौ सेटौ । वृङ् संभक्तौ । वृञ्
वरणे ॥ अथेवर्णेषु इवर्णान्तेषु श्विडीङ् सेट् कथ्यते । श्विश्च डीङ् चानयोः समाहारः
श्विडीङ् । टु ओश्वि इर् गतिवृद्धयोः । डीङ् विहायसा गतौ । पुनस्तेषु शीङ् श्रिजा-
वापि सेटौ कथ्येते । शीङ् स्वप्ने । श्रिञ् सेवायामिति ॥ १ ॥ गणे तिष्ठतीति गण-
स्थस्तं गणस्थम् । ऊदन्तं धातुं भूलूप्रभृतिम् ॥ किं च पुनः उताम् उकारान्तानां
मध्ये रुस्तुवौ सेटौ । रु शब्दे । रुङ् गतिरेषणयोरित्युभयम् । स्तु प्रस्त्रवणे । तथा
श्रुवं टुक्षुशब्दे । ऊर्णोतिम् । ऊर्णञ् आच्छादने । अथो युणुक्षुण्वः धातून् सेटः । यु
मिश्रणादौ । अयं सेट् । युञ् बन्धने । क्रैयादिकस्वनिट् । णु स्तुतौ । क्षु
तेजने । प्रवदन्तीत्यनेनान्वय इति । अमुना प्रकारेण निपुणैः विचक्षणैः स्वरान्ता धातवः
समुच्चिताः एकीकृताः । ततोऽनन्तरं हसान्तान् धातून् अनिटः सकाशात् यूयं निबो-
धत जानीत । लोटो मध्यमपुरुषस्य बहुवचनम् ॥ २ ॥ अथ हसान्तान् धातूनाह ।
कान्तेषु शकिः एकः, अनिट् । शकल शक्तौ । शक मर्षणे देवादिकस्तु
सेट् ॥ सान्तेषु घसिः । घस्ल अदने । अदादेशो घसिश्च ॥ तु पुनः वसिः प्रसारणी । वस
निवासे । प्रसारणं संप्रसारणमस्यास्तीति प्रसारणी एतेन वस् आच्छादने । आदा-

दिकः सेट् । तस्य संप्रसारणाभावात् ॥ भान्तेषु रभिः । रभ राभस्ये ॥ अथ मैथुने
यभिः । यभ मैथुने ॥ ततस्तृतीयो लभिः । अनिट् । डुलभश् प्राप्तौ । अनिट् इष्यते इत्य-
न्वयः ॥ इतरे धातवोऽनिटो न ॥ ३ ॥ जमान्तेषु जमप्रत्याहारान्तेषु धातुषु प्रतिषेधवा-
चिनामिणिषेधकानां मध्ये एकः अनिट् यामिः । यम उपरमे । रमिश्च रभुः क्रीडाया-
मपि । दिवादौ दिवादिगणे यः मनिः विचक्षणैः पठ्यते स मनिः । मन् ज्ञाने दैवादिकः ।
मनु अवबोधने तानादिकः सेट् ॥ चतुर्थो नमिः । णम् प्रहृत्वे शब्दे च ॥ पञ्चमो हनिः ।
हन् हिंसागत्योः । ततस्तु षष्ठो गमिः । गम्ल् गतौ । मयेष्यते इत्यन्वयः ॥ ४ ॥
इहानिट्कारिकायामिमेऽनिटोऽष्टौ धातवो हान्ता मया कीर्तिताः कथिताः । कीदृशाः
मुक्तः संशयो येषु ते मुक्तसंशयाः । किं कृत्वा । गणेषु हान्तान् प्रविभज्य भिन्नीकृत्य ।
ते के । दिहिः दिह उपचये । दुहिः दुह प्रपूरणे । दुहिरिति दुहिर् अर्दने भौवादिको
न गृह्यते सानुबन्धकत्वात् । आदादिक एवानिडिति प्राश्चः । मेहतिरोहती । मिह सेचने ।
रुह बीजजन्मानि प्रादुर्भावे च । वहिः वह प्रापणे । तु पुनः षष्ठो नहिः । णह बन्धने ।
दहतिः दह भस्मीकरणे । तथा लिहिः लिह आस्वादने ॥ ५ ॥ पुराणगाः प्राचीना
विद्वांसः गणपाठेषु शान्तान् अनिट्कान् दशैव पठन्ति । इतरान् न । तान् कान् । दिशि
दिश अतिसर्जने । दशि दशिर् प्रक्षणे ॥ दशि दंश दशने । अथो मृशि मृश आम-
र्शने ॥ स्पृशि स्पृश संस्पर्शने ॥ रिशि रुशि रिश रुश हिंसायाम् ॥ अष्टमं क्रोशति
कुश आह्वाने रोदने च ॥ विशि विश प्रवेशने ॥ लिशि लिश अल्पीभावे दिवादिस्थो
लिश गतौ तुदादिस्थ इत्युभयम् ॥ ६ ॥ तथा धान्ता धातव इमे दशानिटो मताः
कथिताः । ते के । रुधिः रुधिर् आवरणे, अनो रुध कामे इति दैवादिक इत्युभयम् ॥
सराधिः राध संसिद्धौ ॥ युधिबन्धिसाधयः युध संप्रहारे । बन्ध बन्धने । साध संसिद्धौ ।
कुधिक्षुधी कुध कोपे । क्षुध बुभुक्षायाम् ॥ शुध्यतिबुध्यती शुध शौचे । बुध अवगमने
दैवादिकौ । बुधिर् बोधने इति बुध अवगमने इत्येतौ भौवादिकौ तु सेटौ ॥ व्यधिः
व्यध ताडने ॥ ततः परं सिध्यतिरेव । विधु संराद्धौ । अनिट् । विधु गत्याम् । विधू शास्त्रे
माङ्गल्ये चैतौ भौवादिकौ सेटौ ॥ ७ ॥ गणेषु गणपाठेषु अनिट् विधौ अनिट्प्रकरणे धान्तान्
इमान् दशैवाचार्या उपदिशन्ति तान् कान् शिषिं शिषल्ल विशेषणे । पिषिं पिषल्ल
संचूर्णने ॥ शुष्यतिपुष्यती । शुष शोषणे । पुष पुष्टौ । दैवादिकावनिटौ । भौवादिकः सेट् ॥
त्विषिं त्विष दीप्तौ ॥ विषिं विषल्ल व्याप्तौ । जौहोत्यादिकः ॥ श्लिषिं श्लिष आलिङ्गने । श्लिष
दाहे भौवादिकः सेट् ॥ तुष्यतिदुष्यती । तुष तुष्टौ । दुष वैकृत्ये दैवादिकौ ॥ द्विषिं द्विष
अप्रीतौ । तथा कृषिर्कषती । कृष विलेखने । भौवादिकतौदादिकौ ॥ ८ ॥ स्वरेण
नीचेन अनुदात्तस्वरेण गणितान् धान्तान् अनिट्स्त्रयोदश त्वं प्रतीहि जानीहि । तानाहु-
तपिं तप संतापे । तप ऐश्वर्ये । दैवादिकः । तप दाहे इति चौरादिकोऽपि । विप्रत्यया-
भावपक्षेऽनिट् ॥ तिपिं तिपृ क्षरणे ॥ च पुनः आपिम् आल्ल व्याप्तौ ॥ अथो वपिं दुवष्

बीजतन्तुसंताने ॥ स्वापिं जिष्वप शये ॥ लिपिं लिप उपदेहे ॥ छपिं छप्ल छेदने ॥
 तृप्यतिहृप्यती । तृप् प्रीणने । हृप् हर्षमोहनयोः । एतौ दैवादिकावनिटौ । तृप् तृप्तौ । हृप्
 उत्केशे । एतौ तौदादिकौ सेटौ । तृप् तृप्तौ । हृप् संदीपने । एतौ चौरादिकौ च सेटौ ॥
 सृपिं सृप्ल गतौ ॥ शपिं शप आक्रोशे । शप् उपालम्भे च ॥ छपिं छुप स्पर्शे ॥ क्षिपिं
 क्षिप प्रेरणे । दैवादिकस्तौदादिकश्चानिट् ॥ ९ ॥ दान्तान् धातून् अनिटः पञ्चदश त्वं
 प्रतीहि अवेहि । तानाह—अदिं अद् भक्षणे ॥ हदिं हद् पुरीषोत्सर्गे ॥ स्कन्दिभिदिच्छि-
 दिक्षुदीन् । स्कन्दिर् गतिशोषणयोः । भिदिर् विदारणे । छिदिर् द्वैधीकरणे । क्षुदिर्
 संचूर्णने ॥ शदिं शद् ल शतने । सादिं पद् ल विशरणादौ । स्विद्यतिपद्यती । जि-
 ष्विदा गात्रप्रक्षरणे, पद् गतौ दैवादिकौ । जिष्विदा स्नेहनमोचनयोः । भौवादिकैः
 सेट् । पद् गतौ चौरादिकः सेट् । खिदिं खिद् दैन्ये । खिद् परिघाते । रौधादिकौ दैवा-
 दिकस्तौदादिकश्चानिट् ॥ नुदिं नुद् प्रेरणे ॥ तुदिं तुद् व्यथने ॥ विद्यविनत्तिकावपि ।
 विद् सत्तायां दैवादिकः । विद् विचारणे रौधादिकः । विद् ज्ञाने । विद् ल लाभे । एतौ
 सेटौ ॥ विद्यविनत्ती एव विद्यविनत्तिकौ स्वार्थे कप्रत्ययः ॥ १० ॥ न विद्यते इट् स्वरो
 येभ्यस्तेऽनिट्स्वराः तान् धातून् त्वं विद्धि जानीहि । तानाह—पचिं डुपचष् पाके ॥
 पचिव्यक्तीकरणे च सेट् ॥ वचिं वच् परिभाषणे । ब्रुवो वचिरपि ॥ विचिरिचिरिश्चिपृ-
 च्छतीन् । विचिर् पृथग्भावे । रिचिर् विरेचने । रिच वियोजनसंपर्चनयोरिति च । रञ्ज-
 रागे । पृच्छ जीप्सायाम् ॥ निजिं णिजिर् शौचपोषणयोः । णिजि शुद्धौ आदादिकः सेट् ।
 सिचिं षिच् क्षरणे ॥ मुचिं—भजि—भञ्जि—भृजतीन् । मुच्ल मोक्षणे । भज सेवायाम् । भञ्जो
 आमर्दने । भ्रज पाके ॥ त्यजिं त्यज हानौ ॥ यजिं यज देवपूजादौ ॥ युजिरुजिसञ्जि-
 मज्जतीन् । युजिर् योगे । युज समाधौ इति च । भाष्यमते युज समाधौ सेट् । रुज-
 रोगे । पञ्च सङ्गे । टुमस्जो शुद्धौ । भुजिं भुज पालनाभ्यवहारयोः । भुजो कौटिल्ये इति
 च ॥ स्वजिं स्वञ्ज परिष्वङ्गे ॥ सृजिविजि । समाहारे एकवचनम् । सृज विसर्गे । दैवादि-
 कस्तौदादिकश्चानिट् । विजिर् पृथग्भावे । ओविजी भयचलनयोः । तौदादिकः सेट् ॥
 चान्ताः षट् । छान्त एकः । जान्ताः पञ्चदश ॥ ११ ॥

(तत्त्वदी०)—अनुदात्तस्वरान्तसंगृह्णाति ॥ अनिट्स्वरान्त इत्यादिना ॥ न इट् यस्मात्
 सोऽनिट् स्वरोऽन्तो यस्य स स्वरान्तः स्वरान्तो धातुरनिट् भवति इति दृश्यतामित्यन्वयः ॥ इमानि-
 ति ॥ स्वरान्तेषु इमान् वक्ष्यमाणान् सेटः प्रवदन्ति । तानाह—अदन्तमिति ॥ अदन्ताः कथ इत्या-
 दयः । ऋदन्ताः स्तूप्रभृतयः । ऋतामिति ॥ ऋदन्तानां मध्ये वृङ्संभक्तौ वृञ्वरणे । टुओश्चि इर
 गतिवृद्धयोः । डीङ् विहायसा गतौ । शीङ् स्वप्ने । श्रिञ् सेवायाम् । ऊदन्ता भूप्रभृतयः । रु शब्दे ।
 रुङ् गतौ रेषणे च । ण्यु प्रस्रवणे । टुक्षु शब्दे । ऊर्णुञ् आच्छादने । न चोर्णोर्तिर्द्विस्वरत्वात्प्राप्तिरेव
 न संभवति कारिकायां ग्रहणं किमर्थमिति वाच्यम् ऊर्णोर्तेर्नडिति निषेधादत्र ग्रहणम् । एतद्वीजं तु
 वाच्यम् । ऊर्णोर्तिर्णुवद्भाव इत्यादिशेषोक्तिरेवेति दिक् । युमिश्रणामिश्रणयोः । णु स्तुतौ । णु तेजने ॥

स्वरान्तानुक्त्वेदानीं हसान्तान् कान्तादिक्रमेणाह—शकल शक्तौ एक एव कान्तेषु नान्य इत्यर्थः । खगवज्जान्तानां न सन्त्येव । घरल अदने । वस निवासे । द्वावेव सान्तेषु नान्य इत्यर्थः । अदादेशस्य घसेस्तु स्थान्यनिट्वेनैव सिद्धम् । रभ रभस्ये । यभ मैथुने । डुलभप् प्राप्तौ । भान्तेषु त्रय एव नापरे इत्यर्थः । यमु उपरमे । रमु क्रीडायाम् । मन ज्ञाने । णम प्रह्वत्वे शब्दे च । गम्ल् गतौ । भान्ते चत्वार एव । मन ज्ञाने दिवादिः । हन हिंसागत्योः । तान्तेषु द्वावेव । प्रतिषेधवाचिनाम् । अनितामित्यर्थः । दिह उपचये । दुह प्रपूरणे । मिह सेचने । रुह बीजजन्मनि प्रादुर्भावे । वह प्रापणे । णह बन्धने । दह भस्मीकरणे । लिह आस्वादने । हान्तेषु अष्टावनिटः प्रकीर्तिताः कथिता इत्यर्थः ॥ मुक्तः संशयो येषु ते तथा । गणेषु प्रविभज्य गणविभागेनेत्यर्थः । दिश अतिसर्जने । दशिर् प्रेक्षणे । दंश दशने । मृश आमर्शने । स्पृश संस्पर्शे । रिश रुश हिंसायाम् । क्रुश आह्वाने । विश प्रवेशने लिश गतौ । लिश अल्पीभावे । शान्तेषु दश ॥ रुधिर् आवरणे । अनोरुध कामे इति दिवादिश्च । सराधिः राधः संसिद्धावेतत्सहितः युध संप्रहारे । बन्ध बन्धने । साध संसिद्धौ । क्रुध क्रोधे । क्षुध बुभुक्षायाम् । शुध शौचे । युध अवगमने । दिवादयः ॥ व्यध ताडने । पिध संराद्धौ । धान्तेष्वेकादश इतरे नेत्यर्थः । शिप्ल विशोषणे । पिप्ल संचूर्णने । शुष शोषणे । पुष पुष्टौ । दिवादी । त्विष दीप्तौ । विप्ल व्याप्तौ । श्लिष आलिङ्गने । तुष तुष्टौ । दुष वैकृत्ये । दिवादी । द्विष अप्रीतौ कृषि विलेखने । भौवादिकतौदादिकौ । धान्तेष्वेकादश ॥ तप संतापे । तप् ऐश्वर्ये । दिवादिः । तप दाहे इत्यपि व्यभावपक्षे । तिपृ क्षरणे । आप्ल व्याप्तौ । दुवप् बीजतन्तुसंताने । जिष्वप् शयोलिपू-उपदेहे । लुप्ल छेदने । तृप प्रीणने । दृप हर्षविमोहनयोः । दिवादी । सृप्ल गतौ । स्वरेण नीचेन अनुदात्तेनेत्यर्थः । शप उपालम्भे । लृप स्पर्शे । क्षिप प्रेरणे । दिवादिस्तुदादिश्च । पान्तान् त्रयोदश प्रतीहि जानीहि ॥ अद भक्षणे । हद पुरीषोत्सर्गे । स्कन्दिर् गतिशोषणयोः । भिदिर् विदारणे । छिदिर्द्वैधीकरणे । क्षुदिर् संपेषणे । शद्ल् शातने । षद्ल् विशरणादिषु । जिष्विदा गात्रप्रक्षरणे । पद गतौ । दिवादी । खिद दैन्ये । खिद्यति । खिन्दति । खिन्नात्तिश्च । नुद प्रेरणे । तुद व्यथने । विद सत्तायाम् । विद विचारणे । दान्तेषु पञ्चदश ॥ डुपच्ष पाके । णचि व्यक्तीकरणे द्वावपि । वच परिभाषणे । वुवो बचिरपि । विचिर् पृथग्भावे । रिचिर् विरेके । विच वियोजनसंपर्चनयेरिति । पिच क्षरणे । मुच्ल मोचने । चान्तेषु षट् ॥ प्रच्छ झीप्सायाम् । छान्तेष्वेकः ॥ त्यज हानौ । णिजिर् शौचपोषणयोः । भज सेवयाम् । भजो आमर्दने । भुज पालनाभ्यवहारयोः । भुजो कौटिल्ये इति च । भ्रज पाके । टुमस्जो शुद्धौ । यज पूजादौ । युजिर् योगे । रुजो भङ्गे । रज रागे । विजिर् पृथग्भावे । षज परिष्वङ्गे । षज संगे । सृज विसर्गे । जान्तेषु पञ्चदश । अनिट्स्वरान् अनुदात्तानित्यर्थः ।

वेत्ता । अवैषीत् ॥ क्षि क्षये । चिक्षयिथ-चिक्षेथ ॥

(सुबोधिनी)—स्वरान्तादत्वतश्चेति वेट् । विवयिथ-विवेथ । आजिथ । विवियव । विवियम । वीयात् । लुटि वेत्ता-अजिता । वेष्यति-अजिष्यति । अवेष्यत्-आजिष्यत् । धातोर्नामिन इति वृद्धिः । अवैषीत्-आजीत् ॥ क्षि क्षये । अकर्मकः । अन्तर्भावित-प्यर्थस्तु सकर्मकः नुधातोरीतीय । चिक्षियतुः ॥

ये ॥ अनपि यकारे परे पूर्वस्वरस्य दीर्घः स्यात् ॥ क्षीयात् । अक्षीषीत् ॥
तुम्प हिंसायाम् ॥

(सुबोधिनी)-ये-अनपि यकारे परे पे ॥ से दीर्घ इत्यतो दीर्घ इति अनपीति
चातुर्वर्तते ॥ अनपि ये किम् । चिनुयात् । संज्ञापूर्वकस्य विधेरनित्यत्वाद्वात्र न
दीर्घः ॥ क्षि निवासगत्योरिति तौदादिकः ॥

(तत्त्वदी०)-ये इति ॥ दीर्घस्तु से दीर्घ इत्यतोऽनुवर्तते । सप्तमीनिर्देशात्पूर्वस्थेति लभ्यते ।
वकारस्तु प्रत्ययस्यैव प्रकरणत्वात् तेनेयाजेत्यादौ नातिप्रसंगः । वानुवृत्तेर्व्यवस्थया वा ॥

(प्रातुम्पतेः सुट् गवि कर्तरि) प्रस्तुम्पति गौः । अडाद्वित्वव्यव-
धानेऽपि सुट् । प्रास्तुम्पत् । प्रतुस्तुम्पा ॥ ओण् अपनयने । ओणांच-
कार । वन वन संभक्तौ । ववनतुः । अवानीत्-अवनीत् । सेनतुः ॥

(सुबोधिनी)-प्रातुम्पतेः सुट् गवि कर्तरि ॥ प्रादुपसर्गात् परस्य तुम्पतेः
सुट् स्यात् गौः कर्ता चेत् । ऋसंयोगाच्चेति लिटः कित्वाभावात् नस्य लोपो न ।
तुतुम्पतुः । आशिषि नो लोप इति नलोपः । तुप्यात् । शिपा निर्देशात् यङ्लुकि
सुट् न । प्रतांतुम्पीति ॥ ओण् अपनयने । अपनयनं दूरीकरणम् ॥ वन वन संभक्तौ-
वन शब्दे च । संभक्तिर्भजनम् ॥

(जनसनखनामात्वमनिटि से क्ति इति यादौ क्ति वा)
सायात्-सन्त्यात् । असनीत्-असानीत् ॥ चमु अदने ॥

(सुबोधिनी)-जनसनखनामात्वमनिटि से क्ति इति यादौ
क्ति इति वा ॥

जन जनने जुहोत्यादिः जनी प्रादुर्भावे दिवादिः । उभयोर्ग्रहणम् । एषामात्वं स्यात्
अनिटि सप्रत्यये किति किति इति च यकारादौ क्ति वा से परे । सिषासति ॥

(ण्विबुक्कम्वाचमां दीर्घोऽपि) आचामति । आङ् किम् । चमति ।
विचमति । चैमतुः । अचमीत् । ण्विबु निरसने ॥

(सुबोधिनी)-ण्विबुक्कम्वाचमां दीर्घोऽपि ॥ एषां दीर्घः स्यात् अप्रत्यये ॥ ण्विबु
निरसने । निरसनं थूत्करणम् ।

(नामधातुष्वष्कण्ठिवां सत्वं न) ण्ठीवति ॥

(सुबोधिनी)-नामधातुष्वष्कण्ठिवां सत्वं न ॥ ष्वष्क गतौ । नामधातोरुदा-
हरणानि । षट् दन्ता अस्येति षोडन् तमाचष्टे नाम्नो जिडित्करणे इति जिप्रत्यये
टिलोपे च षोडयति षण्डमाचष्टे करोति वा षण्डयति । नाम्नो य इति यप्रत्यये षण्डमि-
च्छतीति षण्डीयति ॥ कटे वर्षावरणयोः । वर्षो वृष्टिः । आवरणमाच्छादनम् ॥

(तत्त्वदी०)-नामधातुष्विति ॥ एतच्च विदो नवानामिति सूत्रस्यैवौतुबृत्तेर्व्यवस्थया बोध्यम् । षण्डमाचष्टे षण्डयतीत्यादौ ॥

(ष्टिवेः पूर्वस्य थस्य ठो वा) तिष्ठेव-टिष्ठेव । ग्वोर्विहसे । ष्ठी-व्यात् । अष्ठेवीत् ॥ कटे वर्षावरणयोः ॥

(ह्यन्तक्षणश्वस्जागृश्येदितां सेटि सौ न वृद्धिः) अकटीत् ॥ ह्य गतौ । अहयीत् ॥ जु रंहसि ॥

(सुबोधिनी) ह्यन्तक्षणश्वस्जागृश्येदितां सेटि सौ न वृद्धिः ॥ ह च म् च य् च ह्यः ते अन्ते येषां ते ह्यन्ताः एत् इत् यस्य स एदित् । ह्यन्तस्थं क्षणादेरेदितश्च वृद्धिर्न सेटि सौ । ग्रह उपादाने । अग्रहीत् ॥ दुवमु उद्विरणे । अव-मीत् ॥ ह्य गतौ । अहयीत् ॥ क्षणु हिंसायाम् । अक्षणीत् ॥ श्वस् प्राणने । अश्वसीत् ॥ जागृ निद्राक्षये । अजागरीत् ॥ दुओश्वि इर् गतिवृद्धयोः । अश्वयीत् ॥ सेटि सौ किम् । दह भस्मीकरणे । अधाक्षीत् ॥ जु रंहसि । रंहो वेगः ॥

(तत्त्वदी०) ह्यन्तेति ॥ ह् च म् च य् च ह्यः ते अन्ते येषां ते ह्यन्ताः हकारमकारय-कारान्ता इत्यर्थः । क्षण हिंसादौ । श्वस् प्राणने । जागृ निद्राक्षये । दुओश्वि इर् गतिवृद्धयोः । एत् इयेषां ते तथा तेषामित्यर्थः ॥

जुजवतुः । जुजुविथ-जुजोथ । अजौषीत् ॥ गुपू रक्षणे ॥

(सुबोधिनी) गुपू रक्षणे । रक्षणं पालनम् ॥

आयः ॥ गुपूधूपविच्छिपणिपनिभ्यः स्वार्थे आयः प्रत्ययः । अन-पि तु वा ॥

(सुबोधिनी)-आयः ॥ गुब्भ्यः इत्यनुवृत्तं पणिपन्योरनुदात्ते च आयाभावे चरितार्थमात्मनेपदमित्यायान्ताच्चाद्भवति ॥ गुपू रक्षणे । धूप सन्तापे । विच्छ गतौ । पण व्यवहारे स्तुतौ च । पन च ॥

(तत्त्वदी०)-आय इति ॥ इह गुब्भ्य इत्यनुवर्तत इत्याह-गुपूधूपेत्यादि ॥ स्वार्थे इति अपरस्यानिर्दिष्टत्वात् स्वार्थे एव लभ्यते ॥

स धातुः ॥ यडादिप्रत्ययान्तः शब्दो धातुसज्ञको भवति ॥ गोपा-यति-गोपायांचकार । जुगोप ॥

(सुबोधिनी)-स धातुः ॥ तच्छब्देन यडादिः परामृश्यते । यडादिना च प्रत्ययग्रहणपरिभाषया तदन्तं गृह्यते । तेषां केवलानां संज्ञाप्रयोजनाभावाद्वा । “यङ् सकाम्या इयङ् चेति यगायजिजिहस्तथा । आचारे क्विब्यो यश्च ज्ञेया दश यडा-दयः ॥ १ ॥” प्रत्ययविशिष्टस्य धातुत्वात् तिबादिः ॥

(तत्त्वदी०)-सं धातुरिति ॥ तच्छब्दस्य तदादित्वेन तेषां च प्रधानपरामर्शित्वेन यडादि-
गृहीतः केवल्यडादेशश्च संज्ञाप्रयोजनाभावात्तदन्तलामः । अनन्तरोक्तस्य अेरपि ग्रहणं सप्रहणेन
निर्वार्यते । अन्यधातुवृत्तैव तदुग्रहणे सिद्धे सप्रहणं व्यर्थं स्यात् । आदेशादिविधायकप्रकरणेन विच्छेदा-
द्यावहिततिबादरेपि न ग्रहणमतः परिशेषाव्यञ्जितरेव गृह्येत इत्याशयेनाह-यडादिप्रत्ययान्तइति ।

यतः ॥ यस्यातश्चानपि लोपः ॥ गोपाय्यात्-गुप्यात् । गोपा-
यिता-गोपिता-गोप्ता । अगोपायीत्-अगौप्सीत् ॥

(सुबोधिनी)-यतः ॥ य् च अच्ञानयोः समाहारो यत् तस्य ॥ धातोर्विशेष-
णत्वात्तदन्तविधिः । यान्तस्य अदन्तस्य च लोपः अनपि । अदन्तस्य किम् । अय-
प्य गतौ । आभ्यां किपि यवयोर्वसे हकारे चेति यलोपे कृते य इत्यलोपो माभूत् ।
अतपत् । ऊदित्वाद्देद् । गोपिता । गोप्ता । इडभावपक्षे अनिटो नामिवत इति
वृद्धिः । अगौप्सीत् ॥

(तत्त्वदी०)-यत इति ॥ य् च अच्च अनयोः समाहारः यत् तस्य ॥

झसात् ॥ अगौप्तात् ॥ एवं धूप सन्तापे । तप सन्तापे । तेषिथ-
ततप्थ । अताप्सीत् ॥ जप जल्प व्यक्तायां वाचि । जेषिथ ।
जपिता । अजापीत् ॥ क्रमु पादविक्षेपे ॥

(सुबोधिनी)-क्रमु-पादविक्षेपे । पादविक्षेपः पादविहरणम् ॥

(ब्राशभ्लाशभ्रमुक्रमुक्लमुत्रसिन्नुटिलपां यो वा कर्त्रर्थेषु चतुर्षु)

(सुबोधिनी)-ब्राशभ्लाशभ्रमुक्रमुक्लमुत्रसिन्नुटिलपां यो वा कर्त्रर्थेषु
चतुर्षु ॥ प्राप्ताप्राप्तविभाषेयम् । अनवस्थानार्थो 'भ्रमिः क्लमिः असिश्च दिवादयस्ते-
भ्यो नित्ये प्राप्ते इतरेषामप्राप्तेश्चारम्भः । ब्राश् भ्लाश् दीप्तौ । फणादावेतौ । भ्रमु-
चलने । भ्वादिर्ज्वलादिश्च । भ्रमु अनवस्थाने दिवादिः पुषादिः शमादिः । तत्र भ्वादेः
अमति- भ्रम्यति । शमादेस्तु शमादीनामिति दीर्घं भ्राम्यति । इति त्रैरूप्यम् ।
क्लमु ग्लानौ । त्रसी उद्वेगे । नुट छेदने । लष कान्तौ ॥

(क्रमः पे दीर्घोऽब्विषये) क्राम्यति-क्रामति । अक्रमीत् ॥

यम उमरमे ॥

(सुबोधिनी)-क्रमः पे दीर्घोऽब्विषये ॥ क्रमो दीर्घः स्यात् पे चतुर्षु ॥ पे
किम् उपक्रमते । प्रोपाभ्यामित्यात् । स्नुक्रमेरिति नेट् । स्नुक्रमोरुदात्तत्वादिति सिद्ध-
नियमार्थोऽयम् । आभ्यां परस्य परस्मैपदस्यैवेट् स्यान्नातः । स्नु प्रस्रवणे । उपस्रो-
प्यते जलेन । उपक्रंस्यते । यमु उपरमे । उपरमो निवृत्तिः ॥

गमां छः ॥ गमयमइषूणां छः स्यादब्विषये ॥ यच्छति । येमिथ-ययंथा ॥

(सुबोधिनी)-गमां छः ॥ गम्ल् गतौ । यम उपरमे । इषु इच्छायाम् । एते
गमादयः । बहुवचनमाद्यर्थम् ॥

(तत्त्वदी०)-गमामिति ॥ बहुवचननिर्देशस्य फलमाह-गमादय इत्यादि ॥

(यमिरमिनमातां सकसेरिट् पे) अयंसीत्, अयंसिष्टाम् ॥ णम
प्रहृत्वे शब्दे च । नेमिथ-ननन्थ । अनंसीत् ॥ ईक्ष्य ईर्ष्य ईर्ष्यायाम् ।
ईक्ष्यति । ऐर्ष्यति । ऐर्ष्यति ॥ गम्ल् गतौ । गच्छति ॥

(सुबोधिनी)-यमिरमिनमातां सक् सेरिट् पे ॥ एषां सक् स्यात् एभ्यः सेरिट्
प परे ॥ अयंसीत्, अयंसिष्टाम् । व्यरंसीत्, व्यरंसिष्टाम् । अनंसीत्, अनंसिष्टाम् । पे
किम् । उदायत । अरंसाताम् ।

गमां स्वरे ॥ गमहन्जनखन्धसामुपधाया लोपः स्यात्स्वरे

किञ्चि न तु डे ॥ जगमतुः । जगमिथ-जगन्थ ॥

(सुबोधिनी)-गमां स्वर ॥ गम्ल् गतौ । हन् हिंसागत्योः । खनु अवधारणे ।
घस्ल अदने । एषामुपधाया लोपः स्यात् स्वरादौ किञ्चि प्रत्यये न तु डे । नो वेत्य-
तो व्यवस्थितार्थकस्यैवानुवर्तनात् जगमतुः । जग्नतुः । चरन्तुः । जक्षतुः ॥ डे किम्
अगमतुः ॥

(तत्त्वदी०) गमां स्वर इति ॥ बहुवचनस्य बहुपलक्षत्वमभिप्रेत्य गणयति गमनहनेत्यादि ।
नो वेत्यतो वानुवृत्तेर्व्यवस्थया कचिन्नेत्यभिप्रेत्याह न तु-डे इति ॥ तेन अगमदित्यत्र लोपो न ॥

हन्तुतः स्यपः ॥ हन्तेऋदन्ताच्च परस्य स्यप इड् भवति । गमेस्तु
पे गमिष्यति ॥

(सुबोधिनी)-हन्तुतः स्यपः ॥ अनुदात्तत्वादिष्णिपेधे प्राप्ते विधिः । हन् च
ऋञ्चानयोः समाहारो हन्तुतः । तस्मात् हन्तुतः । गमेः परस्मैपदस्यैवैट् नातः । तेन संग-
स्यते इत्यादौ न ॥

(तत्त्वदी०)-हन्तुतः ॥ हन् च ऋञ्च हन्तु तस्मात् । ऊदितो वेत्यतो वेत्यनुवृत्तेर्व्यवस्थया
गमेः परस्मैपदमेवेत्याह-गमेस्त्विति ॥ तेन संगस्यते इत्यादौ न ॥ हन्तेः ऋदन्ताच्चोभयपदेऽपि ।
आहनिष्यते कारिष्यते ॥

लित्पुषादेर्डः ॥ लितो धातोः पुषादेश्च डः प्रत्ययः स्यात् पे ।

सेरपवादः ॥ अगमतुः ॥ भ्रुचु म्लुचु गतौ । श्रोचति ॥

(सुबोधिनी) लित्पुषादेर्डः ॥ ल इत् यस्य सलित् । पुष आदिर्यस्य स पुषादिः ।
लिञ्च पुषादिश्चानयोः समाहारो लित्पुषादिः तस्मात् । सौत्रत्वात्पुंस्त्वम् । संज्ञापूर्वक-

विधेरनित्यत्वान्न नुम् । अेरङ् द्विश्चेत्यतोऽडित्यनुवृत्त्यैव सिद्धे ङ इति योगविभागेन तु
द्युतादिभ्योऽस्यतिवक्तीति च लब्धम् । पुषादिश्च दिवाद्यन्तर्गणो ग्राह्यः लिप्साहचर्यात् ।
लितो हि प्रायेणानिटःऽतस्साहचर्यात्पुषोऽप्यनिङ् ग्राह्यः स च दिवादिः न भ्वादिः
सेट्त्वात् न चुरादिर्जिना व्यवधानाच्च ॥

(तत्त्वदी०)--लित्पुषादेरिति ॥ ल इत् यस्य स लित् । पुषा आदिर्यस्य स पुषादिः
लिच्च पुषादिश्चानयोः समाहारः लित्पुषादिस्तस्य । नुमोऽनित्यत्वात्कीबत्वस्यैव वा पुंस्त्वम् ॥ ननु
अेरङ्द्विश्चेत्यनन्तरोक्तसूत्रादङनुवृत्तेः किं ङग्रहणेनेति चेत्सत्यम् । ङग्रहणं योगविभागेनान्यतोऽपि
विधानार्थम् । तेन द्युतादिभ्योऽपि अस्यतिवक्तिख्यातिभ्यश्च भवति । अथैकयोगनिर्दिष्टन्यायेनाङि
द्वित्वं भवेदिति वाच्यम् । अेरिति ग्रहणात् । ज्यन्तादेवाङि द्वित्वविधानात् न त्वन्यस्मात् । अङि
लघोर्हस्व उपधाया इति ह्रस्वस्तु लित्पुषादेर्दीर्घोपधत्वाभावादेव न द्वित्वाभावेन पूर्वपदत्वाप्रसङ्गाच्च ॥

(मुचादेर्वा ङः) अमुचत्-अमोचीत् । अम्लुचत्-अमलोचीत् ॥

युचु ग्लुचु चौर्ये । अयुचत्-अग्रोचीत् । अग्लुचत्-अगलोचीत् ॥

ग्लुञ्चु गतौ । अग्लुचत् अग्लुञ्चीत् ॥ जिफला विशरणे ॥

(सुबोधिनी) मुचादेर्वा ङः ॥ मुचु म्लुचु युचु ग्लुचु ग्लुञ्चु इति मुचादयः ॥
जिफला विशरणे । विशरणमवयवानां विभागः ॥

(तृफलभजत्रपां किति णादौ सेटि थपि चैत्वपूर्वलोपौ)

फेलतुः । फेलिथ ॥

(सुबोधिनी)-तृफलभजत्रपां किति णादौ सेटि थपि चैत्वपूर्वलोपौ ।
तरतेरकारस्य गुणशब्देन भावितत्वात् फलभजोस्तु वैरूप्यसंपादकादेशत्वात् त्रपतेश्च
एकहसमध्यस्थत्वाभावादप्राप्ते विधिः । तेरतुः । तेरुः । फेलतुः फेलुः । भेजतुः ।
भेजुः । त्रेपे । त्रेपाते ॥

ल्रान्तस्य ल्रसमीपाकारस्य सौ नित्यं वृद्धिः ॥ अफालीत् ॥
फल निष्पत्तौ । फेलतुः । अफालीत् ॥ चर गतिभक्षणयोः । अचा-
रीत् ॥ जि जये ॥

(सुबोधिनी)-ल्रान्तस्य ल्रसमीपाकारस्य सौ नित्यं वृद्धिः ॥ अतो-
हसादेरिति विकल्पस्यापवादः ॥ ल्रान्तस्य किम् । अलपीत् अरणीत् । अत्र ल्रसमी-
पत्वेऽपि ल्रान्तत्वाभावान्न नित्यं वृद्धिः ॥ ल्रसमीपाकारस्य किम् । श्वल आशुगमने ।
अश्वलीत् । अत्र अस्य ल्रसमीपत्वेऽपि अन्त्यल्रसमीपत्वाभावान्न वृद्धिः । जि जये ।
जय उत्कर्षप्राप्तिः । अकर्मकोऽयम् ॥

(तत्त्वदी०)-ल्रान्तस्येति ॥ ल्रान्तस्य किम् । अलपीत् । अरणीत् । अत्र ल्रसमी-
पत्वेऽपि ल्रान्तत्वाभावान्न ॥ ल्रसमीपाकारस्य किम् । श्वल आशुगमने इत्यस्य अश्वलीत् । अत्र

लूसमीपत्वेऽपि अन्त्यलूसमीपत्वाभावान् । अतो हसादेरिति प्राप्तविकल्पस्यापवादः । जि जये
इति ॥ जय उत्कर्षप्राप्तिः ॥

(सपरोक्षयोर्जैर्गिः) जिगाय, जियगुः, जिग्युः । जिगयिथ-
जिगेथ । जीयात् । अजैषीत् ॥ कृष विलेखने । कर्षति । चकर्ष । चकार्षिथ ॥

(सुबोधिनी)-सपरोक्षयोर्जैर्गिः ॥ जैर्गिः स्यात् सप्रत्यये णवादौ च । द्वित्व-
निमित्तयोरिति व्याख्येयम् । तेन यङ्लुगन्ताज्जैर्ग्यादेशो न जेजयांचकारेत्यत्र ॥ कृष
विलेखने । विलेखनमाकर्षणम् ॥

(तत्त्वदी०) सपरोक्षयोरिति ॥ परोक्षशब्देन तदर्थकणवादिग्रहः । द्वित्वनिमित्तयोरिति
व्याख्येयम् । यथाश्रुतव्याख्याने तु यङ्लुगन्ताज्जैर्ग्यादेशः स्यात् ॥

रारोझसे दृशाम् ॥ दृशसृजकृषमृषतृपटपसृपां झसेऽरो रो
भवत्यारो रश्च ॥

(सुबोधिनी) रारो झसे दृशाम् ॥ अश्च आश्च तयोः समाहारः अं तेन
सहितो र् अर् तस्य अरः । अरः स्थाने आरः स्थानै च रो भवति । तेन दृक्ष्यति
अद्राक्षीदित्युभयत्रापि गुणवृद्धिस्थाने र आदेशः सिध्यति । बहुवचनं त्वाद्यर्थम् ।
दृशिर प्रेक्षणे । सृज विसर्गे । कृष विलेखने । मृश आमर्शने । स्पृश स्पर्शने । तृष
प्रीणने । टप हर्षमोहनयोः । सृप्ल गतौ ॥

(कृषादीनां वा) कृष्टा-कर्ष्टा ॥

(सुबोधिनी)-कृषादीनां वा ॥ कृषादीनां षण्णां तु वाऽरः स्थाने रः ॥

षटोः कः से ॥ धातोः षटयोः कत्वं स्यात्से परे ॥

क्रक्ष्यति-कक्ष्यति । अक्राक्षीत्-अकाक्षीत् ॥

(सुबोधिनी)-षटोः कः से धातोरित्यनुवृत्तम् ॥ से किम् । कृष्टा ॥ षटोः किम् ।
अप्स्यति ॥ धातोः किम् । लिट्सु ॥

(तत्त्वदी०) षटोः क सः इति ॥ धातोरिति ॥ अत्र धातुग्रहणद्वयानुवर्तनं विधेयम् ।
तेन धातोरेव धातोर्न तु नामत्वविशिष्टस्यापि । अतो लिट् इत्यत्र नातिप्रसङ्गः । न चात्र क्यस्य
बाधकत्वं तदपवादकत्वादस्य । न चात्र नामत्वेन धातुत्वमिति भ्रमितव्यम् । तेन तदनपायात् ।

(कृषमृषस्पृशमृशतृपटपां वा सिः) हशषान्तात्सक् । हान्ता-
च्छान्तात्षान्तान्नाम्युपधादनिटः सकप्रत्ययः स्याद्दिवादिपरो न
तु दृशः ॥ सेरपवादः । अकृक्षत् ॥ सृप्ल गतौ । सर्पति । स्रप्ता-
सर्ता । असृपत् ॥ क्रुश आह्वाने रोदने च । क्रोशति । क्रोष्टा ।
अकृक्षत् ॥ रुष रिष शिष हिंसायाम् ॥

(सुबोधिनी)-कृषमृषस्पृशमृशतृपट्टपां वा सिः ॥ एभ्यो वा सिः स्यात् । पक्षे हशषान्तात्सक ॥ तृपट्टप्रभ्यां षादित्वात्तु डः हशषान्तात्सक । अनिटोऽनामिवत् इत्यनुवृत्तम् ॥ हशषान्तात्किम् । अतिस । नाम्युपधात्किम् । अगाढ ॥ अनिटः किम् । औहिष्ट ॥ दृशेस्तु अद्राक्षीत् । हश्च शश्च षश्च हशषाः ते अन्ते यस्य स तस्मात् । अत्रान्तग्रहणं चिन्त्यम् । हशषादिति पाठ्यम् । तेन च धातोर्विशेषणादन्तलाभः ॥

(तत्त्वदी०)-हशषान्तात्सगिति ॥ हश्च शश्च षश्च ते अन्ते यस्य स तस्मात् । अत्र चानिटोऽनामिवत् इति पूर्वसूत्रानामिवत् इत्यनुवर्त्य तस्य च विशेषार्थतया विवक्षणात्नाम्युपधात्वलाभः । इत्यभिप्रेत्याह-नाम्युपधादिति ॥ तेन स्तुहेरस्ताक्षीदित्येव रूपमिति बोध्यम् । हशषादित्येव युक्तं धातोर्विशेषणत्वेनान्तलाभात् ॥

(इषुसहलुभरिषरुषामनपि तस्येड्वा) रेषिता-रेष्टा । रोष्टा-रोषिता । अशिक्षत् ॥ उष गतौ, ओषति । ओषाञ्चकार-उवोष ॥ मिह सेचने ॥

(सुबोधिनी)-इषुसहलुभरिषरुषामनपि तस्येड्वा ॥ इषु इच्छायाम् । षह मर्षणे । लुभ गार्ध्वे । रुष रिष हिंसायामेभ्यः परस्य तकारस्य इड्वा भवति अनपि पर ॥ विदिरिद्वेत्याम् । उपधाया लघोरिति गुणः । ओषाञ्चकार । असवर्णे स्वरे इत्युक् । उवोष ॥ मिह सेचने । सेचनमार्दीकरणम् ॥

ढि ढो लोपो दीर्घश्च ॥ ढे परे ढस्य लोपः पूर्वस्य चानृतो दीर्घः । मेढा । षढोः कः से । अमिक्षत् ॥ दह भस्मीकरणे । देहिथ-ददग्ध । धक्ष्यति । अधाक्षीत् । झसात् अदाग्धाम् ॥ इवि व्याप्तौ । इन्वति इन्वाञ्चकार । ऐन्वीत् ॥ हिवि दिवि धिवि जिवि प्रीणने । हिन्वति ॥ सुबोधिनी)-ढि ढो लोपो दीर्घश्च ॥ अनृतः किम् जर्गुडात् ॥ हो ढ इति ढत्वम् । तथोध इति तस्य धः । शुभिः शुः इति ढः । ढलोपे मेढा । हशषान्तात् इति सक । अमिक्षत् ॥ हिवि दिवि धिवि जिवि प्रीणने । प्रीणनं तर्पणम् । इदितो नुमिति नुम् । हिन्वति ॥

(तत्त्वदी०)-ढि ढो लोप इति ॥ वान्यत्रेत्यतो वानुवृत्तेर्व्यवस्थयाऽनृतः पूर्वस्येति बोध्यम् । ढि ढोलोपो दीर्घश्चेति सुवचम् । एवं च रिलोपो दीर्घश्चेति न सूत्रणीयम् ॥ प्रीणन इति ॥ प्रीणनं वृत्तिस्तर्पणं च ॥

(धिन्विकृण्व्योर्वस्य लोपो गुणाभाव उप्रत्ययश्चाव्विषये)

विकरणस्य नुप्रत्ययस्योप्प्रत्ययस्य च गुणो भवति पिति परे ॥ धिनोति ॥

(सुबोधिनी)-धिन्विकृण्व्योर्वस्य लोपो गुणाभावः उप्रत्ययश्चाङ्-
विषये ॥ आभ्यामुप्रत्ययः स्यात् धातोर्वकारस्य लोपो गुणाभावश्च चतुर्थे । अपो-
ऽपवादः ॥ धिवि प्रीणने । कृवि हिंसायाम् । नृप इति गुणे धिनोति ॥

ओर्वालोपः ॥ असंयोगपूर्वस्य प्रत्ययोकारस्य लोपो वा व-
मयोः ॥ धिन्वः-धिनुवः, धिन्मः-धिनुमः । मिपि तु गुणो बाधकः ।
धिनोमि ॥

(सुबोधिनी)-ओर्वालोपः ॥ उकारः प्रत्ययावयवः प्रत्ययरूपश्च गृह्यते ।
ओर्वाहेरित्यतो वेत्यनुवृत्तम् । तस्यासंयोगपूर्वस्य प्रत्ययस्येत्यर्थः । प्रत्ययोकारस्य किम् ।
युवः । युमः ॥ असंयोगपूर्वस्य किम् । शक्नुवः । तक्षुमः ॥ धिनोमीत्यत्र परत्वाद्गुणः ॥

(तत्त्वदी०)-ओर्वालोप इति ॥ ओर्वाहेरित्यतो वेत्यनुवर्त्य व्यवस्थया संयोग-
पूर्वप्रत्ययोकारलाभः । उकारश्च प्रत्ययस्तदवयवश्च ॥

ओर्वा हेः ॥ असंयोगपूर्वात्प्रत्ययोकाराद्धेलोपो वा भवति ॥ धिनु-
धिनुतात् । कृविः हिंसाकरणगतिषु । कृणोति । कृण्वन्ति । चकृ-
ण्व । अक्षू व्याप्तौ । (अक्षेर्वा नुप्रत्ययोऽब्विषये) अक्ष्णोति ।
अक्ष्णवन्ति । अक्षति । आनक्षिथ-आनष्ट । अक्षिता-अष्टा । अक्षि-
प्यति-अक्षयति । आक्षीत् । आक्षिष्टाम् । आक्षीत् । आष्टाम् । आक्षुः ।
तक्ष त्वक्ष तनूकरणे ॥

(सुबोधिनी) ओर्वा हेः ॥ वेति न विकल्पार्थं किंतु प्रत्ययसंबन्धिनोऽसंयोग-
पूर्वादित्यस्यार्थस्य प्रतिपादनार्थम् । उः प्रत्ययरूपः प्रत्ययावयवश्च गृह्यते ॥ प्रत्ययसंब-
न्धिनः किम् । युहि । रुहि । असंयोगपूर्वात्किम् । शक्नुहि ॥ अक्षू व्याप्तौ । व्याप्तिः
कात्स्न्यम् । अक्षेर्वा नुप्रत्ययोऽब्विषये । अक्षेर्नुप्रत्ययो वा स्यात् चतुर्थे । अपोऽपवादः ।
लृटि स्कोरिति कलोपः । षढोः कः से इति कः । षत्वम् । अक्षयति । लुङि ऊदित्वाद्धेट् ।
आक्षीत् । आक्षिष्टाम् । इडभावपक्षे तु आक्षीत् । झसादिति सिलोपे आष्टाम् । आक्षुः ॥

(तत्त्वदी०) ओर्वाहेरिति ॥ वाशब्दोऽत्र न विकल्पार्थः किंतु व्यवस्थार्थः । तत्फलं तूक्तमेव ।

(तक्षेस्तनूकरणे नुर्वाऽब्विषये) तक्ष्णोति-तक्षति वा काष्ठम् ।

ततक्षिथ-ततष्ट । अतक्षीत् । अतक्षिष्टाम् । अताक्षीत् । अताष्टाम् ।

तनूकरणे किम् । वाग्भिः संतक्षति । भर्त्सयतीत्यर्थः निक्ष ॥ चुम्ब-

ने । प्रणिक्षति । निक्षति । ग्लै म्लै हर्षक्षये ॥

(सुबोधिनी) तक्षेस्तनूकरणे नुर्वाऽब्विषये ॥ तनूकरणेऽर्थं तक्षेर्नुप्रत्ययो
चतुर्थे । अपोऽपवादः । ग्लै म्लै हर्षक्षये । हर्षक्षयो धातुक्षयः ॥

संध्यक्षराणामा ॥ अनपि ।

(सुबोधिनी)-संध्यक्षराणामा ॥ सन्ध्यक्षरान्तानां धातूनामा अनपि ॥ धातोः किम् । गोभ्याम् । नौभ्याम् ॥

आतो णब् डौ ॥ आदन्ताद्धातोः परो णब् डौ ॥ जग्लौ ।

(सुबोधिनी)-आतो णब् डौ । आत इति धातोर्विशेषणात्तदन्तविधिः । आदन्तादाकाररूपाच्च धातोः परो णब् डौ स्यात् अइवाचचारेति औ ॥

(तत्त्वदी०)-आतो णब् डाविति ॥ धातोर्विशेषणत्वात्तदन्तलाभ इत्यभिप्रेत्याह-आदन्तादिति ॥ आदन्तादाकाररूपाच्चेति बोध्यम् । णबित्यत्रानुबन्धग्रहणम् । प्रथमपुरुषबहुवचने गाते इत्यादावतिप्रसंगवारणाय डित्करणम् । आतो युम्वारणाय णित्वं वा स्थानिवत्त्वात् । तज्ज्ञापकं चात्र डग्रहणमेव । नित्यत्वात्प्रथमप्राप्तोऽपि युक् सावकाशन्यायेन वारितः ॥

आतोऽनपि ॥ धातोरातो लोपोऽनपि किङिति स्वरे इटि च ॥

जग्लतुः । जग्लिथ-जग्लाथ ॥

(सुबोधिनी)-आतोऽनपि ॥ आत इति योगविभागात् सेटि थपि चेति लब्धम् ॥

(तत्त्वदी०)-आतोऽनपि ॥ आत इति योगविभागात्सेटि थपि चेत्यस्य लाभः ॥

(संयोगादेरादन्तस्य किति लिङ्येकारो वा) ग्लायत्-ग्लेयात् ।

अग्लासीत् ॥ कै गै रै शब्दे । जगौ ॥

(सुबोधिनी)-संयोगादेरादन्तस्य किति लिङ्येकारो वा ॥ संयोगादेरादन्तस्य धातोरेत्वं वा किति लिङि ॥

दादेरे ॥ अपिदाधामागैहाक्पिबतिसोस्थामात एकारो भवत्याशीर्यादादौ ये ॥ गेयात् । अगासीत् । स्यै वृचै शब्दसंघातयोः । स्त्यायति । तस्त्यौ । स्त्यायात्-स्त्येयात् । अस्त्यासीत् ॥ दैप शोधने । ददौ । दायात् । अदासीत् ॥ धेट् पाने । दधौ । धेयात् । अधासीत् । सिलोपपक्षे । अधात् । अधाताम् ॥

(सुबोधिनी)-दादेरे ॥ इह दारूपास्त्रयः । डुदाञ्ज दाने । दाण् दाने । दां अवखण्डने । देङ् रक्षणे गृह्यते लिङि कित्वासम्भवात् ॥ धारूपौ द्वौ । डुधाञ्ज धारणपोषणयोः । धेट् पाने । दाश्च दाश्च दाश्च दाः धाश्च धाश्च धौ दाश्च धा च दाधा इति विग्रहः । दाप् लवने । दैप् शोधने । एतौ पित्त्वात् न ग्राह्यौ ॥ मा माने ॥ माङ्-मेडौ नेह गृह्यते लिङि कित्वासम्भवात् ॥ गै शब्दे । गाङ् गताविति तु न गृह्यते लिङि कित्वासम्भवात् ॥ ओहाक् त्यागे । पा पाने । प्रोऽन्तकर्मणि । ष्ठा गतिनिवृत्तौ । एषामेत्वं किति लिङि । देयात् । धेयात् । मेयात् । हेयात् । पेयात् । अवसेयात् । स्थेयात् ॥ किति किम् । दासीष्ट ॥

(तत्त्वदी०)-दादेरित्यत्र दादेरित्यतो दादेरित्यस्यानुवृत्त्यैव सिद्धेऽत्र दादेरितिग्रहणसामर्थ्यादित-
ल्लामः॥यादादौ पे इति॥ एतदप्युक्तयुक्तेर्लभ्यते । ष्ठै स्तै इति । अत्र वासुदेवः नामधातुष्व-
ष्कष्टैष्टिवां सत्वं नेत्युक्तवान् तद्भाष्यविरुद्धम् । पृथक्पाठस्तु तिष्ठयासति अतिष्ठयासदित्यत्र षत्वार्थः ॥

(उस्यालोपः) अधुः ॥

(सुबोधिनी)-उस्यालोपः ॥ आदन्तस्य धातोरातो लोप उसि परे॥

(धेटो भूतमात्रे दिवादिपरो डो वा द्वित्वं च) आतोऽनपि ॥
अदधत् ॥ दृशिर् प्रेक्षणे ।

(सुबोधिनी)-धेटो भूतमात्रे दिवादिपरो डो वा द्वित्वं च ॥ धेटो
डप्रत्ययो वा स्यात् । द्वित्वं च लुङि । सेरपवादः ॥ पक्षे यमिरमिनमाताभिति सकृ ।
अधासीत् ॥ शाछेति सिलोपे अधात् ॥ दृशिर् प्रेक्षणे । प्रेक्षणं दर्शनम् ॥

दृशादेः पश्यादिः ॥ चतुर्ष्वपि दृशक्कसृशदषदपाघ्राध्माध्मादाण-
स्थां पश्यक्कच्छधौशीयसीदपिवजिघ्रधममनयच्छतिष्ठाः ।
पश्यति । ददर्श, ददृशतुः ॥

(सुबोधिनी)-दृशादेः पश्यादिः ॥ दृशिर् प्रेक्षणे । ऋ गतौ । सृ गतौ ।
शद्ल शतने । षद्ल विशरणादौ । पा पाने । पा रक्षणे इति तु न गृह्यते लुग्वि-
करणत्वात् । घ्रा गन्धोपादाने । ध्मा शब्दाभिसंयोगयोः । घ्रा अभ्यासे । दाणू दाने ।
घ्रा गतिनिवृत्तौ । एषामेकादशानां यथासंख्यमेकादश पश्यादय आदेशा भवन्ति
अप्रत्यये परं ॥

(तत्त्वदी०)-दृशादेः पश्यादिरिति॥पा पाने इत्यस्यैव ग्रहणं न तु पा रक्षणे इत्यस्या-
पि लुग्विकरणालुग्विकरणयोरलुग्विकरणस्यैव ग्रहणमिति केचित् । तन्न । न्यायेन सिद्धौ साहच-
र्यस्यागतिकत्वात् ॥

(सृजिदृशोस्थपो वेदृ) ददर्शित-ददृष्ट । दृष्टा । अद्राक्षीत्,
अद्राष्टाम् ॥

(सुबोधिनी)-सृजिदृशोस्थपो वेदृ ॥ क्रादेर्णादिरिति नियमान्नित्ये प्राप्ते
विभाषेयम् । लुङि इरि तो वोति डः ॥

(ऋवर्णदृशोऽङ् गुणः) अदर्शत् । ऋ गतौ । ऋच्छति । आच्छत् ।

(सुबोधिनी)-ऋवर्णदृशोऽङ् गुणः ॥ ऋवर्णान्तस्य धातोर्दृशेश्च गुणः स्यात्
डप्रत्यये ॥ डाभावे अनियोऽनामिवत् इति वृद्धिः । ततो रारो झसे दृशामित्यारोः ।
अत उपधाया इति पुनर्वृद्धौ अद्राक्षीत् ॥

(गुणोऽर्तिसंयोगाद्योः ॥) अर्तेः संयोगादेर्ऋदन्तस्य च गुणो यकि
यङि किति णादावाशीर्यादादौ च ये । आरतुः, आरुः ॥

(सुबोधिनी)-गुणोऽर्तिसंयोगाद्योः ॥ अर्त्तीति भ्वादिद्वाद्योर्ग्रहणम् । लुका
निर्देशस्तु सौत्रस्तिभिर्निर्देशो यङ्लुङ्निवृत्त्यर्थः । व्याख्यानात् ऋत इति लभ्यते । तच्च
संयोगादित्वेन विशिष्यते । तेन अर्तेः संयोगादेः ऋदन्तस्य च धातोर्गुणः यग्यङोः
परयोः कितोर्लिङ्लिङोश्च ॥ संयोगादेरिति किम् । क्रियात् ॥

(तत्त्वदी०)-गुणोऽर्तिसंयोगाद्योरिति ॥ अर्तिश्च संयोगादिश्च तौ तयोः ॥ ऋद-
न्तस्य चेति ॥ अर्तिसाहचर्यादेवैतल्लभ्यते ॥

(अत्यर्तिव्ययतीनां थपो नित्यमिट्) आरिथ । अर्यात् । अर्ता ।
अरिष्यति । आरिष्यत् ॥

(सुबोधिनी) अत्यर्तिव्ययतीनां थपो नित्यमिट् ॥ अद भक्षणे । ऋ गतौ ।
व्यञ्ज संवरणे । स्वरान्तादत्वतश्चेति विकल्पे प्राप्ते विधिः ॥

(सर्तिशास्त्यर्तिभ्यो ङो लुङि सेरपवादः) स्वरादेः । आरतुः,
आरताम् । अर्तेर्द्वादेरिति केचित् । आर्षीत्, आर्ष्टाम् । सृ गतौ ।
धावति । अधावत् । शीघ्रगतावेवायम् । अन्यत्र सरति । ससार ।
सस्रतुः । ससर्थ । ससृव । ससृम ।

(सुबोधिनी)-सर्तिशास्त्यर्तिभ्यो ङो लुङि ॥ इह लुका निर्देशात् सत्यर्ती
जौहोत्यादिकावेव गृह्येते । तेन भ्वाद्योर्न ङ इति केचित् ॥ शासु अनुशिष्टौ । अस्यैव
ग्रहणं न तु आङः शासु इच्छायामित्यस्य । परस्मैपदिसत्यर्तिभ्यां साहचर्यात् परस्मै-
पदिनः शासेर्ग्रहणात् ऋदेरिति नेट् । ससर्थ । ससृव ॥

(तत्त्वदी०)-शीघ्रगतावेवेति ॥ एतच्च विदो नवानामित्यतो वेत्यस्यानुवृत्तेर्व्यवस्थया
बोध्यम् ॥

यादादौ ॥ ये यादौ धातोः ऋतो रिङ् भवति । ङो व्यवधानार्थस्तेन
ये इति न दीर्घः ॥ स्त्रियात् । सर्ता । सरिष्यति । असरत्,
असरताम् । सृ गतौ । स्रवति । अस्रवत् । सुस्राव । सुस्रवतुः । सुस्रोथ ।
सूयात् । स्रोता ॥

(सुबोधिनी)-यादादौ ॥ ये धातोर्ऋतो रिङ् स्यात् किति लिङि ॥ ङकारो-
ऽन्त्यादेशार्थो न किंतु मध्यव्यवधानार्थः ॥

(तत्त्वदी०)-ङो व्यवधानार्थ इति ॥ न त्वन्त्यादेशार्थः । धातोरधिकारात्त्वष्टीनि-
दिष्टत्वेनैतल्लभात् । व्यवधानफलमाह-तेनेति ॥

(श्रिसुद्भ्यो ङो धातोश्च द्वित्वं लुङि सेरपवादः) असुसुवत् ।
 दुद्गु गतौ । दुदविथ-दुदोथ । दोता । अदौषीत् ॥ द्रवति । दुद्रोथ ।
 दुद्रुव । अदुद्रुवत् ॥ श्रु श्रवणे ॥

(सुबोधिनी)-श्रिसुद्भ्यो ङो धातोश्च द्वित्वं लुङि ॥ एभ्यो ङप्रत्ययः
 स्यादेषां द्वित्वं च लुङि न तु सिः ॥

(श्रुवः शृआदेशो नुप्रत्ययश्चाव्विषये) नूपः शृणोति । शृणोमि ।
 ओष्मांवा लोपः । शृणुवः-शृण्वः, शृणुमः-शृण्मः । शृणुयात् ।
 शृश्राव । श्रूयात् । अश्रौषीत् ॥ शङ्खल शातने ॥

(सुबोधिनी)-श्रुवः शृआदेशो नुप्रत्ययश्चाव्विषये ॥ श्रुवो नुप्रत्ययः स्यात्
 धातोः शृ इत्यादेशश्च चतुर्थे । अपोऽपवादः । पङ्कल शातने । शातनं विशीर्णता ॥
 (तत्त्वदी०)-शातन इति ॥ विशीर्णतायामित्यर्थः ॥

(शीयादेशे आत्) शीयते । अशीयत । शशाद । शेदिथ-
 शशत्थ । शत्ता । अशदत् ॥ षङ्खल विशरणगत्यवसादनेषु । सीदति ॥
 (सुबोधिनी)-शीयादेशे आत् ॥ शदेरात्मनेपदं भवति शीयादेशे कृते सति ।
 षङ्खल विशरणगत्यवसादनेषु । विशरणमवयवानां विभागः । अवसादो नाशः ॥

(सदिस्वञ्जोर्लिङि परस्य न षः) निषसाद । सत्ता । सत्स्यति ।
 असदत् ॥ पा पाने । पिबति । पपौ । पेयात् । पाता । पास्यति ।
 दादेः पे । अपात् ॥ घ्रा गन्धोपादाने । जिघ्रति । जघ्रौ । घ्रेयात् ।
 घ्रायात् । घ्रास्यति । अघ्रासीत्-अघ्रात् ॥ ध्मा शब्दाग्निसंयोगयोः ।
 धमति । दध्मौ । धमेयात्-ध्मायात् । अध्मासीत् ॥ ष्ठा गतिनिवृ-
 त्तौ । तिष्ठति । तस्थौ । दादेरे । स्थेयात् ॥ म्रा अभ्यासे । मनति ।
 मम्रौ । म्रायात्-म्रेयात् । अम्रासीत् ॥ दाण् दाने । यच्छति ।
 ददौ । देयात् । अदात् । तृ कौटिल्ये । हरति । जह्वार । गुणोर्ति-
 संयोगाद्योः । जह्वरतुः ॥

(सुबोधिनी)-सदिस्वञ्जोर्लिङि परस्य न षः ॥ द्वित्वात्परस्यैतयोः सस्य
 यो न लिङि । अङ्गद्वित्वव्यवधानेऽपीति प्राप्तौ निषेधः ॥ लिङि किम् । निषिषत्सति ।
 पिबतीत्यत्र पिबादेशोऽदन्तः । अद इत्यलोपः । अलोपस्यासिद्धत्वादुपधाया लवो-
 रिति गुणो न । अकारयुक्तोच्चारणसामर्थ्याद्वा ॥ घ्रा गन्धोपादाने । गन्धोपादानं
 गन्धग्रहणम् । शाच्छासेति वा सिलुक् । यमिरमीतीदसकौ । अघ्रात्-अघ्रासीत् ॥ ध्मा-
 शब्दाग्निसंयोगयोः । शब्दशब्देन तदनुकूलो वायुरिह गृह्यते । तेन शङ्खं धमतीतिवत्
 मृदङ्गं धमतीति प्रयोगो न । अग्निसंयोगे सुवर्णं धमति अग्निना संयुनक्तीत्यर्थः ॥ म्रा

अभ्यासे । मनाति विद्याम् अभ्यस्यतीत्यर्थः ॥ अदादित्यत्र दादेः पे इति सिलुक् ।
गुणोऽतीति गुणः । जह्वरतुः ॥

(तत्त्वदी०) सदस्वञोरिति । लिटि परे परस्य सस्येति शेषः । स्वर्जग्रहणं तु भाष्या-
ननुगुणमपि वृत्त्यादिसंमतत्वाकृतम् ॥

(ऋदन्तात्थपो नेट्) जह्वर्थ । ह्वर्यात् । ह्वर्ता । ह्वरिष्यति । अह्व-
रिष्यत् । अह्वर्षीत् ॥ स्वरु शब्दोपतापयोः । स्वरति । सस्वरिथ ।
सस्वर्थ । सस्वरिव । स्वरिता-स्वर्ता । स्वरिष्यति । अस्वरिष्यत् ।
अस्वारीत् । अस्वर्षीत्, अस्वार्ष्टाम्, अस्वार्धुः ॥ बुध अवगमने ।
बोधति । बोधिता । रुह बीजजन्मनि प्रादुर्भावे च । रोटा ।
रोक्ष्यति । अरुक्षत् ॥ स्कन्दिर् गतिशोषणयोः । स्कन्दति । चस्क-
न्दिथ-चस्कन्थ । स्कद्यात् । स्कन्ता । स्कन्स्यति । अस्कान्त्सी-
त्-अस्कदत् ॥ यभ मैथुने । यभति । ययाभ, येभतुः, येभुः ।
योभिथ-ययब्ध । यभ्यात् । यब्धा । अयाप्सीत्, अयाब्धाम्, अया-
प्सुः ॥ तृ प्लवनतरणयोः । तरति । ततार । तेरतुः । तेरिथ ॥

(सुबोधिनी)-ऋदन्तात्थपो नेट् ॥ ऋदन्तात् धातोः परस्य थप इष्ण भवति ॥
स्वरान्तादिति पाक्षिके प्राप्ते निषेधः । हन्तृ इतीट् । ह्वरिष्यति ॥ स्वरु शब्दोपतापयोः ।
उपतापो रोगः । स्वरति सूतीति वेट् । सस्वरिथ-सस्वर्थ । गुणोऽतीति गुणः । स्वर्यात्
लटि हन्तृ इति नित्यामिट् । स्वरिष्यति । लुङि अस्वारीत्, अस्वारिष्टाम् । इडभावे
अस्वर्षीत् अस्वार्ष्टाम् ॥ स्वरान्तादत्वत् इति वेट् । चस्कन्दिथ-चस्कन्थ । आशिषि
नो लोप इति नलोपः । स्कद्यात् । लुङि इरितो वेति वा डः । अस्कदत् । डभावे
सावनिटो नित्यं वृद्धिः । अनिटो धातोरनुपधाभूतस्यातो वृद्धिः स्यात् सिप्रत्यये ।
अस्कान्त्सीत् ॥ तृफलेत्येत्वपूर्वलोपौ । तेरतुः ॥

ऋत इर् ॥ ऋकारस्य इर् भवत्यगुणवृद्धिविषये ॥ तीर्यात् ॥

(सुबोधिनी)-ऋत इर् ॥ धातोर्ऋकारस्य इर् भवति गुणवृद्धिनिमित्ताभावे ॥
य्वोर्वीति दीर्घः । तीर्यात् ॥

ईटो ग्रहाम् ॥ ग्रहादीनामिट ईकारो न तु णादौ ॥

(सुबोधिनी)-ईटो ग्रहाम् ॥ ग्रहादेः परस्येटो दीर्घः स्यान्न तु लिटि । ग्रहा-
मिति बहुवचनेन वक्ष्यमाणव्यवस्था ॥

(तत्त्वदी०) न तु णादाविति । ऊदितो वेत्यतो वानुवृत्तेर्व्यवस्थया लाभः ॥

(वृड्वृञ्ऋदन्तानां वा) तरिता-तरीता ॥

(सुबोधिनी)-वृद्धवृज्जुदन्तानां वा ॥ एभ्यः परस्येदो वा दीर्घः न तु लिटि ॥ लिटि किम् । तेरिथ ॥

(पे सेरिटो न दीर्घः सीष्टादेश्च) अतारीत्, अतारिष्टाम्, अतारिषुः । दंश दशने ।

(सुबोधिनी)-पे सेरिटो न दीर्घः सीष्टादेश्च ॥ वृद्धवृज्जुदन्तात्परस्येदो न दीर्घः । पे सौ सीष्टादौ च परे ॥ दंश दशने । दशनं दंष्ट्राव्यापारः निपातनात्रस्य लोपः ॥

(तत्त्वदी०)-दशन इति इहैव निपातनात्रलोपः ॥

(अपिरञ्जदंशसञ्जस्वञां नस्य लोपो वाच्यः) दशति । दंष्ट्रा अदाङ्क्षीत् ॥ षञ्ज संगे । ससञ्जिथ-ससङ्क्थ । व्यषाङ्क्षीत् ॥ कित रोगापनयने संशये च ।

(सुबोधिनी)-अपि रञ्जदंशसञ्जस्वञाम् ॥ रञ्ज रागे । दंश दशने । सञ्ज संगे । षञ्ज परिष्वङ्गे । एषामुपधाभूतस्य नस्य लोपो भवति अप्रत्यये । लुङि साव-
निट इति वृद्धिः । छशेषति षत्वम् । षडोरिति कत्वम् । यमा यपेस्येति परसवर्णः । अदाङ्क्षीत् । अङ्गद्वित्वव्यवधानेऽपीति षत्वम् । व्यषाङ्क्षीत् ॥ कित रोगापनयने संशये च । रोगापनयनं व्याधिप्रतीकारः । संशये प्रायेण विपूर्वः । “विचिकित्सा तु संशयः” इत्यमरः ॥

गुब्भ्यः ॥ गुप्तिज्जितमान्बधदानशान्भ्यः स्वार्थे सप्रत्ययो भवति धातोश्च द्वित्वम् ॥ चिकित्सति । चिकित्सांचकार । चिकित्सिता । अचिकित्सीत् ॥ पल्ल पतने । पपात । पेततुः ॥

(पतेडं पुम् ॥) अपतत् ॥ भ्रमु चलने । यो वा । भ्रम्यति । भ्रमति ॥

(सुबोधिनी)-गुब्भ्यः ॥ गुप् गोपने । तिज निशाने । मान पूजायाम् । बंध बन्धने । दान आर्जवे । शान तेजने । बहुवचनमाद्यर्थम् । गुपेर्निन्दायाम् । तिजेः क्षमा-
याम् । कितेर्व्याधिप्रतीकारे निग्रहे अपनयने नाशने संशये च । मानेर्जिज्ञासायाम् । बधे-
श्चित्तविकारे । दानेर्आर्जवे । शानेर्निशाने वाच्ये नित्यं स्वार्थे सप्रत्ययः धातोर्द्वित्वं च ।
गुपिप्रभृतयः किद्भिन्ना अनुदात्ततः । दानशानौ स्वरितेतौ । अत्र सप्रत्ययस्य सिसते-
त्यनेनेण न भवति । आगमजमनित्यमित्युक्तत्वात् । ‘नानिटि से’ इत्युपधाया गुणो न ।
स धातुरिति धातुत्वात्तिबादिः । कितेर्व्याधिप्रतीकारादावेव स इत्युक्तम् । तदुदाहरति ।
चिकित्सति । रोगमपनयतीत्यर्थः ॥ शत्रुं चिकित्सति । निगृह्णातीत्यर्थः ॥ क्षेत्रे तृणानि
चिकित्सति । अपनयति नाशयति वेत्यर्थः ॥ कासादिप्रत्ययादाम् इत्याम् । यत्
इत्यलोपः । चिकित्सांचकार । भ्रमु चलने । मण्डलाकारेण चलनमेव धात्वर्थो न
किंतु चलनमात्रम् । आशम्लाशिति वा यः । भ्रम्यति-भ्रमति ॥

(तत्त्वदी०)-गुह्य इति ॥ बहुवचनमाद्यर्थमतो गणयति ॥ गुप्तिज् इत्यादि ॥ स्वार्थ इति ॥ अन्यार्थानुक्तेरिति भावः ॥ चिकित्सतीति ॥ आगमजस्यानित्यत्वादिङभावस्ततो 'नानिटि से' इति गुणाभावः । भ्रमु इति ॥ उदित्वं क्त्वाप्रत्यये भ्रमिन्वा भ्रान्वेतीङ्कित्यर्थम् ॥

फणराजृभ्राजृभ्राशृभ्लाशृस्वनस्यमुजृष्भ्रमुत्रसामेत्वपूर्वलो-
पौ वा ॥ भ्रेमतुः-बभ्रमतुः । अभ्रमीत् । दुवम् उद्गिरणे । (वम
एत्वपूर्वलोपौ वेति केचित्) वेमतुः-ववमतुः । अवमीत् ॥ फण
गतौ । फेणतुः-पफणतुः । अफाणीत्-अफणीत् ॥ स्वनस्यमु शब्दे ।
स्वेनतुः-सस्वनतुः । अस्वानीत्-अस्वनीत् ॥ स्येमतुः-सस्यमतुः ।
अस्यमीत् ॥ शसु हिंसायाम् । शशसतुः । शशसिथ ॥ तुहिर दुहिर
उहिर अर्दने । अतुहत्-अतोहीत् । दोहिता । अदुहत्-अदोहीत् ॥
उवोह, ऊहतुः ॥ वस निवासे ।

(सुबोधिनी)-फणराजृभ्राजृभ्राशृभ्लाशृस्वनस्यमुजृष्भ्रमुत्रसामेत्वपूर्व-
लोपौ वा ॥ फण गतौ । राजृ दीप्तौ । दुभ्राजृ दुभ्राशृ दुभ्लाशृ दीप्तौ । स्वन
स्यमु शब्दे । जृष्हर वयोहानौ । भ्रमु चलने । ब्रसी उद्ग्रे । एषामेत्वपूर्वलोपौ
वा किति लिटि सेटि थापि च । दुवम् उद्गिरणे । केचिदमुमुदितं पठन्ति । वामनस्तु
नोदितम् । गृधातोर्युट्प्रत्यये गुणे कृते तुद्गिरण इति स्यात्ततो निपातनादिरिति सुधा-
करः । उद्गिरणं वमनम् । वादित्वादित्वपूर्वलोपौ न । ववमतुः । 'वेमुश्च केचिदुधिरम्'
इत्यादिप्रयोगा भाष्यविरुद्धाः ॥

(तत्त्वदी०)-अभ्रमीदिति ह्यन्तेत्यादिना न वृद्धिः । दुवम् उद्गिरण इति ॥
वेमथुरित्यथुप्रत्ययार्थं टित्वम् । इहैव निपातनादुद्गिरणे इत्यत्र गुणाभावः ॥ शशसतुरिति ॥
न शशददेति निषेधः ॥

णबादौ पूर्वस्य ॥ यजादीनां ग्रहादीनां च पूर्वस्य संप्रसारणं
णबादौ ॥

(सुबोधिनी)-णबादौ पूर्वस्य ॥ यजामिति ग्रहामिति चानुवृत्तेः । यद्यपि ग्रहि-
वृश्चिपृच्छतिभृज्जतीनां पूर्वस्य संप्रसारणे कृते विशेषो नास्ति तथापि पर्जन्यवलक्षणं
प्रवर्तते । यज्राह । वज्रश्च । पप्रच्छ । वभ्रज्ज ॥ लिटि किम् । विवक्षति । पिपृक्षति ।

(यवराणामिदुहत्)-सस्वरस्य संप्रसारणम् । दीर्घस्य दीर्घो

द्वस्वस्य द्वस्वः । उवास ॥

(सुबोधिनी)-यवराणामिदुहत् ॥ यकारवकारकाराणां स्थाने इकारोकार-
रूकारा भवन्ति । ते संप्रसारणसंज्ञकाः स्युः ॥

यजां यवराणां य्वृतः संप्रसारणं किति ॥ यजादीनां संप्रसारणं किति “यजिर्वपिर्वहिश्चैव वेज्व्येजौ ह्वयतिः स्वपिः । वद्वसी श्वयतिर्वक्तिरेकादश यजादयः ॥”

(सुबोधिनी)—यजां यवराणां य्वृतः संप्रसारणं किति ॥ यजादिधातूनां यकारवकाररकाराणामिकारोकारऋकाराः संप्रसारणे भवन्ति किति प्रत्यये परे ॥ “यजिर्वपिर्वहिश्चैव वेज्व्येज्वहेज्वस्वपवदस्तथा ॥ वसिश्च श्वयतिर्वक्तिरेकादश यजादयः ॥ १ ॥” यज देवपूजादौ । टुवप् बीजतन्तुसंताने । वह प्रापणे । वेज् तन्तुसन्ताने । व्येज् संवरणे । हेज् स्पृष्टायाम् । जिष्वप् शये । वद व्यक्तायां वाचि । वस निवासे । टुओश्चि इर गतिवृद्धयोः । वच परिभाषणे । एते एकादश धातवो यजादयो ज्ञेयाः ॥

घसादेः षः ॥ घसिशासिवसीनां सस्य षो निमित्ते सति ॥

उषतुः । उवसिथ—उवस्थ । उस्यात् । वस्ता ॥

(सुबोधिनी)—घसादेः षः ॥ सस्याकृतत्वादप्राप्ते विधिरयम् । घस्ल अदने । शासु अनुशिष्टौ । वस निवासे । क्विलात्परस्यैषां सस्य षः । स्वरान्तादत्वत इति वेद । उवसिथ—उवस्थ ॥

(तत्त्वदी०) निमित्त इति । क्विलात्परस्येत्यर्थः ॥

सस्तोऽनपि ॥ सस्य तोऽनपि से ॥ वत्स्यति । अवात्सीत्, अवात्ताम् ॥ वद व्यक्तायां वाचि । वदति । उवदिथ । उद्याथ । वदित्रज्योः सौ नित्यं वृद्धिः । अवादीत् । टुओश्चिइर् गतिवृद्धयोः ।

(सुबोधिनी)—सस्तोऽनपि । धातोः सस्य तोऽनपि सकारे परे ॥ से किम् । वस्ता ॥ सस्येति किम् । रप्स्यते ॥ धातोः किम् । वेधः ॥ सेलुडि ‘णित्पे’ इति, सेणि-त्वादत उपधाया इति वृद्धिः । अवात्सीत् । सस्यते कृते झसादिति सिलोपः । अवात्ताम् । वदित्रज्योरिति वृद्धिः । अवादीत् ॥ टुओश्चिइर् गतिवृद्धयोः । टुइतीत्संज्ञकः । द्वितो थुरित्येतदर्थः । श्वयथुः । ओरिति त्वाद्योदितश्चैतदर्थः । इरितीरितो वेति डप्रत्ययार्थः ॥

(श्वयतेर्णादौ यङि च संप्रसारणं वा) ततो द्वित्वम् । शुशाव, शुशुवतुः । शुशविथ । शिश्वाय, शिश्वयतुः । शिश्वयिथ ।

शूयात् । श्वयिता । अश्वयीत् ॥

(सुबोधिनी)—श्वयतेर्णादौ यङि च संप्रसारणं वा । ततो द्वित्वम् । श्वयतेः पूर्वं संप्रसारणं स्याद्वा पश्चाद् द्वित्वं लिटि । नुधातोरित्युक् । शुशुवतुः । आशिषि यजामिति संप्रसारणे कृते ये इति दीर्घः । शूयात् । हयन्तेति न वृद्धिः । अश्वयीत् । पक्षे इरितो वेति डप्रत्यये ॥

(श्वयतेरितो लोपो डे) अश्वत् ॥

(सुबोधिनी)-श्वयतेरितो लोपो डे ॥ श्वयतेरिकारस्य लोपः स्यात् डप्रत्यये । अश्वत् ॥

(श्वयतेर्डे द्वित्वं वा एरलोपः) अशिश्चियत् ॥ घस्त्वं अदने ।

घसति । घसेत् । घस्ता । घत्स्यति । अघत्स्यत् ॥ इति पप्रक्रिया ॥

(सुबोधिनी)-श्वयतेर्डे द्वित्वं वा एरलोपः । श्वयतेर्वा द्वित्वं भवति इकारस्य लोपाभावश्च डे परे । नुधातोरीतीय् । अशिश्चियत् । इति सुबोधिनीयां पप्रक्रिया ॥

(तत्त्वदी०)-श्रीविद्यानगरस्थायिलोकेशंकरशर्मणा । कृतायां दीपिकायां हि परस्मैपदपूरणम् ॥

इति तत्त्वदीपिकायां पप्रक्रिया ॥

एध वृद्धौ ॥ एधते । एधांच

(सुबोधिनी)-एध वृद्धौ ॥

(तत्त्वदी०)-एध वृद्धाविति ॥ अकारोऽनुदात्त आत्मनेपदार्थः ॥

(आमो भवसोर्नात्कर्तरि) एधामास । एधांभवू । ऐधिष्ट ।

ईक्ष दर्शनाङ्गनयोः । ईक्षांचक्रे । ऐक्षिष्ट । ष्वष्क गतौ ।

ष्वष्कते । ष्वष्किषीष्ट । अष्वष्किष्ट । वेष्ट वेष्टने । विवेष्टे । चेष्ट

चेष्टायाम् । अचेष्टिष्ट । ऋज गतौ स्थैर्ये च । अर्जते । आनृजे ।

आर्जिष्ट । ष्वञ्ज परिष्वङ्गे । स्वजते ॥

(सुबोधिनी)-आमो भवसोर्नात्कर्तरि । आमुप्रत्ययान्तात्परयोर्भवसोः कर्तर्यर्थे आत्मनेपदं न भवति । भावकर्मणोस्त्वात्मनेपदमेव । नामधातुष्वष्कष्टिष्वामिति सत्त्वाभावः । ष्वष्कते ॥ आनृजे इत्यत्र द्वित्वम् । हसादिः शेषः र इत्यत्वम् । आम्बोरित्यात्वम् । नुगशामिति नुक् ॥ ष्वञ्ज परिष्वङ्गे । परिष्वङ्ग आलिङ्गनम् । अपिरञ्जेति नलोपः ॥

(तत्त्वदी०)-नात्कर्तरीति ॥ आत् आत्मनेपदम् । कर्तरीत्युक्तेर्भावादात्मनेपदमेव ॥ ष्वष्कतेति ॥ नामधातुष्वष्कष्टिष्वामिति सत्त्वनिषेधः ॥ आनृजे इति ॥ द्वित्वं हसादिः शेषः र इत्यत्वम् । आम्बोरित्यात्वम् । नुगशामिति नुक् ॥

(स्वजतेर्णादेर्वा कित्त्वम्) सदिस्वञ्जोर्लिटि परस्य न षः । परि-

षस्वञ्जे-परिषस्वजे । स्वङ्क्षीष्ट । स्वङ्क्ता । स्वङ्क्ष्यते । अस्वङ्क्त,

अस्वङ्क्षाताम् । पर्यष्वङ्क्त-पर्यस्वङ्क्त । त्रपूष् लज्जायाम् । त्रपते ।

त्रेपे । ऊदितो वा । त्रपिषीष्ट-त्रप्सीष्ट । अत्रपिष्ट-अत्रप्त ॥ तिष्ट तेष्ट

ष्टिष्ट ष्टेष्ट क्षरणे । तेपते । तितिषे । तिप्सीष्ट । अतिस ॥ तेष्ट ।

१-नाऽयं सर्वत्रेति लक्ष्यानुसारिणी व्यवस्था, यत्र लिङ्गं वचनं चास्ति तत्रैवास्य प्रयोगः ॥

तेपते । तितेपे । तेपिषीष्ट । अतेपिष्ट ॥ छिष्ट । स्तेपते । तिष्ठिषे ।
तेपिषीष्ट ॥ छेष्ट । स्तेपते । तिष्ठेपे । स्तेपिषीष्ट ॥ जभीजृभीगात्रवि-
नामे । (रधिजभोः स्वरे नुम्) जम्भते । अजम्भिष्ट ॥ जृम्भते -
जजृम्भे ॥ छुभ स्तम्भे । विष्टोभते । तुष्टुभे । स्तोमिता । स्तोमि-
षीष्टे ॥ क्षमूष् सहने । क्षमते । चक्षमे । चक्षमिषे-चक्षंसे ॥

मो नो धातोः ॥ मान्तस्य धातोर्मकारस्य नः स्यात् इसे पदान्ते
वमयोश्च ॥ चक्षमिवहे-चक्षण्वहे । चक्षमिमहे-चक्षण्महे । अक्षमिष्ट-
अक्षंस्त ॥ कनूयी शब्दे उन्दे च । क्रूयते । अकनूयिष्ट ॥ क्षमायी
विधूनने । क्षमायते । चक्षमाये । अक्षमायिष्ट ॥ स्फायी ओप्यायी
वृद्धौ । स्फायते । पस्फाये । अस्फायिष्ट । प्यायते ॥

(सुबोधिनी)-स्वजतेर्णादैर्वा कित्त्वम् ॥ स्वजतेः परस्य लोटो वा कित्त्वं भवति ।
सदिस्वञोरिति परस्य न षः । परिष्वजे । इसादिति सिलोपः । अस्वङ्क्त ॥ तृफलभ-
जत्रपामित्येत्त्वपूर्वलोपौ । त्रेपे । उदितो वेति वेद् । त्रप्सीष्ट-त्रपिषीष्ट । लुङि इसादिति
सिलोपः ॥ अत्रप्त ॥ तिष्ट तेष्ट छिष्ट छेष्ट क्षरणे । आद्योऽनिट् । क्षीरस्वामी त्वयं सेडिति वज्रामा
क्रादोर्णादिरिति नित्यमिट् । तितिपिषे । सिंस्योः ॥ उपधाभूतस्य नामिनो गुणो नानिटि ।
सिप्रत्यये सीष्टादौ च परे । लुङि सादिति सिलोपः । अतिस ॥ जभी जृभी गात्रविनामे
गात्रस्वेदे इत्यर्थः । ईदित्वात् आदीदित इति क्तक्तवत्त्वात्नेट् । रधिजभोः स्वरे नुम् ।
एतयोर्नुमागमः स्यात् स्वरे ॥ रध हिंसायाम् । जिप्रत्यये तु रन्धयतीत्यत्र जिनिमित्ता
परापि वृद्धिर्नित्येन नुमा बाध्यते । स्वरे किम् । रब्धा । जब्धा ॥ छुभ स्तम्भे । स्तम्भो
निरोधः ॥ क्षमूष् सहने । षकारः विद्धिदामङ् इत्यङ्प्रत्ययार्थः । मो नो धातोरिति
मस्य नः । अवकुप्स्वन्तेऽपीति णत्वम् । चक्षण्वहे ॥ कनूयी शब्दे उन्दे च । उन्दः
ह्लेदनमाद्रीभाव इत्यर्थः ॥

(तत्त्वदी०)--परिष्वजे इति । कित्त्वान्नलोपः । सदिस्वञोरिति परस्य षत्वनिषेधः ॥
त्रप्सीष्टेति ॥ उदितो वेति वेद् ॥ चक्षण्महे इति ॥ इडभावपक्षे वमयोश्चेति मस्य नत्वम् ॥
कनूयी शब्दे उन्दे चेति । ईदित्त्वं क्तक्तवत्त्वेरिडभावार्थम् ।

(लिङ्यङोः प्यायः पी) पिप्ये ॥

(सुबोधिनी)-लिङ्यङोः प्यायः पी ॥ लिटि यङि च प्यायः पी ।
आदौ परत्वात् पीभावे पश्चात् पीशब्दस्य द्वित्वे कृते नुधातोरिति यः । पिप्ये । यङि
पेपायत ॥

(तत्त्वदी०)-पिप्ये इति ॥ आदौ परत्वात्पीभावे पुनः प्रसङ्गविज्ञानात्पीशब्दस्य द्वित्वम् ।
ततोऽनेकस्वरपूर्वकत्वाद्यत्वम् ॥

(दीपजनबुधपूरितायिप्यायिभ्यो वा इण् तनि कर्तरि सेरपवादः)

(सुबोधिनी)-दीपजनबुधपूरितायिप्यायिभ्यो वा इण् तनि कर्तरि सेर-
पवादः ॥ दीपी दीप्तौ । जनी प्रादुर्भावे । बुध अवगमनोपूरी आप्यायनोऽपेते दिवा-
द्यः ॥ तायृ संतानपालनयोः । ओप्यायी वृद्धौ । एतौ भौवादिकौ ॥ एभ्य इण् प्रत्ययो
वा स्यात् कर्त्रर्थे तनि परे । सेरपवादः ॥

(तत्त्वदी०)-दीपजनेति ॥ अत्र पण्डिताः । दीपपूरादिभिरात्मनेपदिभिः साहचर्यात् बुध
बोधने बुध जनने इति परस्मैपदिनो न ग्रहणम् । तेनाभ्यां कर्मव्यतिहारे आत्मनेपदे तनि न भवति ॥

लुक् ॥ इणः परस्य तनो लुक् ॥ अप्यायि-अप्यायिष्ट ॥ तायृ
संतानपालनयोः । तताये । अतायिष्ट ॥ बल बल्ल संवरणे । बलते ।
बल्लते ॥ दुभ्राजृ दुभ्राशृ दुभ्लाशृ दीप्तौ । भ्रजे-बभ्राजे । भ्राश्यते-
भ्राशते । भ्रेशे-बभ्राशे । भ्लाश्यते । भ्लाशते । भ्लेशे बभ्लाशे ॥ तिज
निशाने क्षमायां च । गुब्भ्यः । तितिक्षते । तितिक्षांचक्रे ॥ गुपः
गोपनकुत्सनयोः । जुगुप्सते ॥ मान विचारणे ॥

(सुबोधिनी)-लुक् ॥ इण् तनीत्यत इणिति तनीति चानुवृत्तम् । इणिति पञ्चम्या
विपरिणमनीयं तनीति षष्ठ्या च । अप्यायि-अप्यायिष्ट ॥ तायृ संतानपालनयोः । संतानः
प्रबन्धः ॥ दुभ्राजृ दुभ्राशृ दुभ्लाशृ दीप्तौ । दीप्तिस्तेजः । फणिराजृ भ्राजृ इत्येत्वपूर्वलोपौ ।
भ्रजे-बभ्राजे । भ्राशभ्लाशिति वा यप्रत्ययः भ्राश्यते ॥ तिज निशाने । निशानं
तीक्ष्णीकरणम् । गुब्भ्य इति तिजेः क्षमायां सः । तितिक्षते क्षमां करोतीत्यर्थः ॥
गुप गोपनकुत्सनयोः । गोपनं रक्षणम् । गुपेर्निन्दायां सः । जुगुप्सते । निन्दां
करोतीत्यर्थः ॥

(तत्त्वदी०) लुक् ॥ अत्रेण तन्यकर्तरीति पूर्वसूत्रादनुवृत्तं तनीति षष्ठ्या विपरिणमनीयमि-
णिति पञ्चम्या । तत्र षष्ठीनिर्देशादन्यलोपः । आदेरित्यस्यानुवृत्त्या आदेरपि लोप इति सूत्रपाठपक्षे ।
कचित्तु लुगिति पाठः । तत्र सर्वस्य तनो लुग्भवतीति । अत्रेदं वक्तव्यम् । अत्र तनीति नानुवर्त्यम् ।
इणः परस्य लुक् स्यात् इत्येव व्याख्येयम् । तथा चेणः परस्यान्यस्यासंभवात्तन एव लुग्भविष्यति
न चाकारितरामित्यत्रातिप्रसङ्गः । तत्रासिद्धत्वेन तनः इण्परत्वाभावात् ॥ निशाने इति ॥
निशानं तीक्ष्णीकरणम् ॥

यः से ॥ पूर्वस्यात इत्से ॥

(सुबोधिनी)-यः से ॥ इ अः से इति पदच्छेदः । पूर्वस्येत्यनुवृत्तम् ॥ तपरः
किम् । पापचिषति । यङन्तात्सः ॥

(तत्त्वदी०)-यः से इति ॥ इ अः से इति छेदः ॥

(मानादीनां पूर्वस्येतो दीर्घः) मीमांसते । बध निन्दायाम् ।
आदिजबानामिति भः । बीभत्सते ॥ पण व्यवहारे स्तुतौ च । पन
च । पणायति । स्तुतावेवायः । पणते । पणायान्चक्रे । पेणे ॥ एवं पन ॥
कमु कान्तौ ॥

(सुबोधिनी)—मानादीनां पूर्वस्येतो दीर्घः ॥ एषां पूर्वस्येकारस्य दीर्घः
स्यात् । मान विचारणे । बध निन्दायाम् । दान आर्जवे । शान तेजने । इत्यादि ।
मानेर्जिज्ञासायां सः । मीमांसते । जिज्ञासां करोतीत्यर्थः । बध निन्दायाम् । निन्दा परा-
पवादः । बधेश्चित्तविकारे सः । आदिजबानामिति भः । खसे चपा इति तः । बीभ-
त्सते । ग्लानिं करोतीत्यर्थः ॥ पण व्यवहारे स्तुतौ च । पन च । क्रयविक्रयरूपो
व्यवहारः । पनेति स्तुतावित्यनेन संबध्यते । पृथग् निर्देशात् । पनिसाहचर्यात् । पणेरपि स्तुता-
वेवायप्रत्ययः । स्तुतावनुबन्धस्य केवले चरितार्थत्वादायप्रत्ययान्तादात्मनेपदं न भवति ।
पणायति । यत् इत्यल्लोपे पणायान्चकार । भट्टिस्तु व्यवहारेऽप्यायप्रत्ययं कृतवान् । “न
चोपलेभे वणिजा पणायाम्” इति । व्यवहारमित्यर्थः । आयान्तादङ्प्रत्यये आप् ॥ कमु
कान्तौ । कान्तिरिच्छा ॥ जिडभावे उदिच्वात् क्त्वायामिङ् विकल्पः । कमित्वा—कान्त्वा
क्तवत्वोस्तु कचिद्वेद इति निषेधात् । कान्तः । कान्तवान् ॥

(तत्त्वदी०)—पन चेति ॥ व्यवहारे स्तुताविति चार्थः । पणायतीति । व्यवहारे पणते
इत्यत्र चरितार्थत्वादनुबन्धस्यायप्रत्ययान्न त्वात् ॥

(कमेः स्वार्थे जिडनपि तु वा) कामयते । कामयान्चक्रे । चकमे ।

(सुबोधिनी)—कमेः स्वार्थे जिडनपि तु वा ॥ कमेर्जिङ् स्याच्चतुर्षु नित्यम-
नापि वा धात्वर्थे ॥

जेरङ् द्विश्च ॥ ज्यन्ताद्भातोः कर्तरि अङ् लुङि ॥ सेरपवादः ।
धातोश्च द्वित्वम् ॥

(सुबोधिनी)—जेरङ् द्विश्च ॥ जेरित्यस्य प्रत्ययत्वात्तदन्तलाभः । अप् कर्तरी-
त्यतो मण्डूकप्लुत्या कर्तरीत्यनुवृत्तम् । ङकारोऽङि लघाविति विशेषणार्थः । अङि परे
चकारात् ज्यन्तस्य धातोर्द्वित्वम् । तच्च नित्यत्वात् जिलोपे कृते प्रवर्तते ॥ कर्तरि
किम् । अकारयिषातां घटौ कुलालेन ॥

(तत्त्वदी०)—जेरङ् द्विश्च ॥ अस्य प्रत्ययत्वात्तदन्तलाभः । अप् कर्तरीत्यतो मण्डूकप्लुत्या
कर्तरीत्यनुवर्तते ॥ कर्तरि किम् । अकारयिषातां घटौ कुलालेन । अत्राहुः । ङकारोऽङि लघाविति
विशेषणार्थः । चकारस्य वाक्यभेदेन व्याख्यानात् अत्रिश्चतुर्षु ङः कचिद्विकल्पेनेत्यादि । अत्रेदं
वक्तव्यम् । अशिश्चिदित्यादौ ङकारस्य गणप्रतिषेधार्थतया दृष्टत्वेनान्यार्थताया अन्याय्यत्वात् ।
अचूचुरदित्यादौ तु ह्रस्वविधिसामर्थ्यादेव न ॥

जैः ॥ अनपि जैर्लोपो न त्विडामन्ताल्वाय्येत्स्विष्णुषु ॥

(सुबोधिनी)--जैः ॥ जेरिति जिजिडोः सामान्येन ग्रहणम् । इडादिषु प्रत्ययेषु परेषु जैर्लोपो नान्यत्र । अनपि जैर्लोपः स्यात् इटि । कामयिता । आनि कामयामास । विशादेरन्त इत्यौणादिकेऽन्ते मण्डयन्तः । आलुप्रत्यये स्पृहयालुः । इत्रादेराय्य इत्यौणादिके आय्ये स्पृहयाय्यः । इत्नुप्रत्यये औणादिके स्तनयितुः । इष्णुप्रत्यये छान्दसिके वीरुधः पारयिष्णवः ॥

(तत्त्वदी०)--जेरिति ॥ जिजिडोः सामान्येन ग्रहणम् । त्विडित्यादि । इट् कारयिता । आम् कारयामास । अन्तः । मण्डयन्तः । औणादिकोऽन्तः । आलुः । स्पृहयालुः । स्पृहीत्यादि-नोक्त आलुः । आय्यः स्पृहयाय्यः । औणादिक आय्यः । इत्नुः स्तनयितुः । इष्णुः । पारयिष्णवः । एषु जैर्लोपो नेत्यर्थः ॥

अडि लघौ द्वस्व उपधायाः ॥ अडि सत्युपधाया ह्रस्वो भवति पूर्वस्यातो लघुनि धात्वक्षरे इकारः ॥

(सुबोधिनी०)--अडि लघौ द्वस्व उपधायाः ॥ येन नाव्यवधानं तेन व्यवहितेऽपीति वचनसामर्थ्यात् धात्वक्षरस्थककारे व्यवधानेऽपि पूर्यस्यातोऽन्तेत्वम् । अज-जागरदित्यत्र त्वनेकवर्णव्यवधानत्वान्तेत्वम् ॥ उपधायाः किम् । अचकाङ्क्षत् ।

(तत्त्वदी०)--अडि लघौ द्वस्व उपधायाः ॥ धात्वक्षरस्य ककारेण व्यवधानेऽपि येन नाव्यवधानं संभवति तेन व्यवहितेऽपीति वचनसामर्थ्याद्भवति । अजजागरदित्यत्र त्वनेकवर्णव्यवधान-त्वात् न भवति । न चाचिक्षणदित्यत्राप्यनेकवर्णव्यवधानत्वान्न भविष्यतीति वाच्यम् । अत्समृद्धत्वेतीव-वाधनार्थमत्वेन संयोगव्यवधाने भवतीति ज्ञापितत्वात् तेन स्वरहससमुदाय एव न भविष्यतीति बोध्यम् ।

लघोर्दीर्घः ॥ अडि सति पूर्वस्य लघोर्दीर्घो भवति लघुनि धात्वक्षरे परे ॥ अचीकमत । जेरभावे ॥

(सुबोधिनी)--लघौ दीर्घः ॥ अडि लघावित्यतो लघावित्यनुवृत्तम् ॥ लघोः किम् । अचिक्षणत् । जेरभावे ॥

(तत्त्वदी०)--लघोर्दीर्घः ॥ अत्राडि लघावित्यनुवर्तते इत्याह--लघुनीत्यादि ॥ अत्र प्राञ्चः ह्रसादेर्धातोः पूर्वस्य लघोर्दीर्घो भवति । तेनारिरदित्यादावप्रसङ्ग इति । वस्तुतस्तु अत्र दीर्घप्राप्तिरेव लघुधात्वक्षरपरत्वाभावात् ॥

(कमेरङ् द्वित्वे) अचकमत । अय गतौ । अयते ॥

(सुबोधिनी)--कमेरङ् द्वित्वे ॥ अज्यन्तात्कमेरङ् स्यात् धातोर्द्वित्वं लुङि सरपवादः ॥

(अयतौ प्रादेरेफस्य लत्वम्) प्लायते । अयांचक्रे । आयिष्ट ॥
 दय दानगतिरक्षणाहिसादानेषु । दयते । दयांचक्रे ॥ घट चेष्टा-
 याम् । घटते । जघटे । अघटिष्ट ॥ ईह चेष्टायाम् । ईहांचक्रे ॥
 ऊह वितर्के । ऊहांचक्रे ॥ कासृ शब्दकुत्सायाम् । कासांचक्रे ॥
 षेवृ सेवने । सिषेवे । असेविष्ट ॥ मृड् प्लुङ् च्युङ् गतौ । अप्रोष्ट ।
 अप्रोष्ट । अच्योष्ट ॥ गाङ् गतौ । गाते । अन्तरङ्गत्वात्सवर्णे दीर्घः
 सह । गाते, गाते । गै, गावहे, गामहे । जगे । अगास्त ॥ रुङ्
 गतौ भाषेण च । रवते । रुरुवे । अरविष्ट । अनिडयमित्येके ॥
 मुङ् बन्धने । मविता । अमविष्ट ॥ पूङ् पवने । अपविष्ट ॥ देङ्
 त्रैङ् पालने । दयते ॥

(सुबोधिनी) - अयतौ प्रादे रेफस्य लत्वम् ॥ प्रादिस्थरेफस्य लत्वमयतौ ।
 अयताविति रेफस्य विशेषणं न तु प्रादेः । येन नाव्यवधानमिति वचनादेकव्यवधाने
 लत्वम् । प्लायते । प्रत्यय इत्यादौ त्वनेकव्यवधानात् । कासादिप्रत्ययादाम् ।
 अयांचक्रे । आशिषि सेटो हलाद्वेति वा ढः । अयिषीद्वम्-अयिषीध्वम् । लुङि
 आयिष्ट । आयिद्वम्-आयिध्वम् । अथ कथम् 'उदयति विततोर्ध्वरश्मिरजौ' इति माघः ॥
 अत्र शानप्रत्ययेन भाव्यमिति शङ्कितुराशयः । उच्यते । अनुदात्तेत्त्वलक्षणमात्मनेपद-
 मनित्यं चक्षिडो डित्करणाज्ज्ञापितम् ॥ दय दानगतिरक्षणाहिसादानेषु । हिंसा हननम् ।
 आदानं ग्रहणम् । कासादिप्रत्ययादित्याम् । दयांचक्रे ॥ ऊह वितर्के । वितर्को विचारः ॥
 गाते इत्यत्र पूर्वमपप्रत्ययेन सह सवर्णदीर्घे कृते पश्चादादाथ इरिति न, आतोन्तो-
 दनत इति तु प्रवर्तते एव । ते अन्ते परतः तुल्यं रूपमिति भावः । गातेऽत्र आदा-
 दिकोऽयमिति हरदत्तादयः । फले तु न भेदः । रुङ् गतौ रेषणे च । रेषणं हिंसा ।
 देङ् त्रैङ् पालने । पालनं रक्षणम् ॥

(तत्त्वदी०) - अयताविति रेफस्य विशेषणं न तु प्रादेरित्यभिप्रेत्याह-प्रादे-
 रेफस्येति ॥ तेन रेफस्याव्यवधानेनायतौ परे लत्वं नान्यत्र । प्रत्ययत इत्यादौ तिशब्देन व्यवधानात् ।
 न च प्लायत इत्यत्राप्यकारेण व्यवधानमेवास्तीति वाच्यम् । येन नाव्यवधानमिति वचनादेक-
 व्यवधानेऽपि प्रवृत्तिसंभवात् । अथ निर्दुरोर्व्यवधानसंभवः । तदर्थं निर्दुरोरित्येव ब्रूयात् ॥ अन्तरङ्ग-
 त्वादिति गा अ आते इति स्थिते प्रकृत्याश्रयत्वे सवर्णदीर्घे आदाथ इरिति न भविष्यतीति
 भावः ॥ गै इति ए ऐ ऐ इति वृद्धिरेव । यत्तु कैश्चिदालोपे गे इत्युक्तम् तद्रभसात् ॥

(देङो णादौ दिग्यादेशो द्वित्वाभावश्च) दिग्ये । दासीष्ट ॥

(सुबोधिनी) - देङो णादौ दिग्यादेशो द्वित्वाभावश्च ॥ देङः स्थाने
 दिगिः स्यात् दिगेद्वित्वाभावश्च । लिटि नुधातोरिति यत्वम् । दिग्ये ॥

(अपिदाधास्थामित्सेर्ङित्वमाति न तु दीङः)

(सुबोधिनी)-अपिदाधास्थामित्सेर्ङित्वमाति न तु दीङः ॥ एभ्यः परस्य सेर्ङित्वं भवति । एषामात् इच्च आत्मनेपदे लुङि ॥

लोपो ह्रस्वाज्झसे ॥ ह्रस्वात्परस्य सेर्लोपो झसे ॥ अदित, अदि-
षाताम् ॥ त्रायते । तत्रे । अत्रास्त ॥ णिङ ईषद्वसने । स्मयते ।
सिष्मिये । स्मेषीष्ट । स्मेता । अस्मेष्ट । डीङ् विहायसा गतौ ॥
डयते । डिङ्ये । अडयिष्ट ॥ द्युत दीतौ । द्योतते ॥

(सुबोधिनी)-लोपो ह्रस्वाज्झसे ॥ सेः इति सूत्रमनुवृत्तम् ॥ ह्रस्वात्किम् ।
अनेष्टाम् ॥ झसे किम् । अकृषाताम् ॥ डीङ् विहायसा गतौ । आकाशेन गमने ॥

(तत्त्वदी०)-लोपो ह्रस्वाज्झसे ॥ लोपो ह्रस्वञ्जसात्सैरित्येव सत्रयितुमुचितम् ।
पृथक्करणस्य व्यर्थत्वात् । डीङ् विहायसा गतौ ॥ विहायसा आकाशेनेत्यर्थः । 'वा तु
पुंस्याकाशविहायसी' इत्यमरोक्तेः ॥ विहायसमिति त्वपपाठः ॥

(द्युतेः पूर्वस्य संप्रसारणं स्वापेश्च) दिद्युते ॥

सुबोधिनी)-द्युतेः पूर्वस्य संप्रसारणं स्वापेश्च ॥ द्युतेः पूर्वरूपस्य स्वापेश्च
संप्रसारणं भवति । सस्वरयकारस्य इः ॥

(द्युतादिभ्यो लुङि वा पं पे ङः) अद्युतत्-अद्योतिष्ट ॥ श्वित-
वर्णे । अश्वितत्-अश्वेतिष्ट ॥ जिष्विदा स्नेहनमोचनयोः । अश्वि-
दत्-अश्वेदिष्ट ॥ जिद्विदा च । अद्विदत्-अद्वेदिष्ट ॥ जिभिदा
स्नेहने । अमिदत्-अमेदिष्ट ॥ रुच दीप्तावभिप्रीतौ च । अरुचत्-
अरोचिष्ट ॥ द्युट परिवर्तने । अद्युटत्-अद्योतिष्ट ॥ रुट लुट लुठ
प्रतिघाते । अरुटत्-अरोटिष्ट । अलुटत्-अलोतिष्ट ॥ अलुठत्-
अलोठिष्ट ॥ शुभ दीतौ । अशुभत्-अशोभिष्ट ॥ शुभ संचलने ।
अशुभत्-अशोभिष्ट ॥ णभ तुभ हिंसायाम् । नैभे । अनभत्-अन-
भिष्ट ॥ संसु ध्वंसु भंसु अवसंसने । अस्रसत्-अस्रसिष्ट ॥ ध्वंसु
गतौ च । अध्वसत्-अध्वंसिष्ट ॥ स्रम्भु विश्वासे । अस्रभत्-अस्र-
म्भिष्ट ॥ वृतु वर्तने । वर्तते ॥

(सुबोधिनी)-द्युतादिभ्यो लुङि वा पं पे ङः ॥ द्युतादयः कृषिपर्यन्तास्त्रयो-
विंशतिधातवस्तेभ्यः परस्मैपदं वा भवति । पक्षे आत्मनेपदं च लुङिपे । पक्षे लित्पुषा-
देरिति डप्रत्ययः । अनिट्कारिकायां स्वित्तिरिति निर्देशादयं सेट् । स्वेदिता ॥ द्युट्
परिवर्तने । परिवर्तनामितस्तो भ्रमणम् । णादिः किदिति कित्वात् गुणाभावः । जुद्युटे ॥
शुभसंचलने । संचलनं प्रकृतिविपर्यासो मथनं च । क्षोभते । दैवादिकः क्रयादिश्च ॥

णभ तुभ हिंसायाम् । आद्योऽभावेऽर्थेऽपि । 'नभन्तामन्यके समे । मा भूवन्नन्यके सर्वे' इति निरुक्तम् । इमौ दिवादी ऋयादी च ॥ संसु ध्वंसु भ्रंसु अवसंसने । अवसंसनमधःपतनम् । परस्मैपदपक्षे डः । नो लोप इति नलोपः । अस्त्रसत् 'नास्त्रसत् करिणां ग्रैवम्' इति रघुकाव्ये ॥ नास्त्रसदित्यपपाठ एव । न चैवं लङो रूपं तत्र परस्मैपदासम्भवादिति भावः ॥ भ्रंसु भ्रंसु अधः पतने इति दैवादिकौ च । ऋजी भृजी भर्जने । भर्जनं जलं विना तण्डुलादेः सन्तापविशेषः । ईदित्त्वादादीदित इति क्तवत्त्वानेङ् । भृक्तः । भृक्तवान् ॥

(तत्त्वदी०)—क्षुभ सचलने । सचलनं प्रकृतिविपर्यासो मथनं च ॥

(वृतादिभ्यः स्यसयोर्वा पं पेऽनिट्त्वं च) वत्स्यति-वर्तिष्यते । अवृत्तत्-अवर्तिष्यत् ॥ वृधु वृद्धौ । वत्स्यति-वर्धिष्यते । अवत्स्यत्-अवर्धिष्यत् । अवृधत्-अवर्धिष्यत् ॥ शृधु शब्दकुत्सायाम् । शर्धते ॥ स्यन्दू प्रस्रवणे । स्यन्दते । स्यन्त्स्यति-स्यन्दिष्यते-स्यन्त्स्यते । अस्यदत्-अस्यन्दिष्यत्-अस्यन्त ॥ कृपू सामर्थ्ये ॥

(सुबोधिनी)—वृतादिभ्यः स्यसयोर्वा पं पेऽनिट्त्वं च ॥ वृत्तु वृधु शृधु स्यन्दू कृपू इत वृतादयः । स्यन्दिक्त्वोरुदित्त्वादिङ्गिकल्पे प्राप्ते इतरैवां नित्यामिति प्राप्ते निषेधः । वृतादिभ्यः परस्मैपदं वा स्यात् । परस्मैपदे इडभावश्च । स्यापि सप्रत्यये च गणकार्यत्वादुभयोर्यङ्गुलक्यप्रवृत्तिः । वर्तिष्यति । विवर्तिष्यते ॥ शृधु शब्दकुत्सायाम् । शब्दकुत्सा पर्दनम् । शर्द्धं जहा माषाः । अपानशब्दं त्यजन्तीत्यर्थः ॥

कृपो रो लः ॥ कृपो रेफस्य लः ऋकारस्य लकारः ॥ कल्पते । चकृपे । कल्पिष्यति ॥

(सुबोधिनी)—कृपो रो लः ॥ कृपः उः रः लः इति छेदः । कृपेति लुप्तपष्ठीकं पदम् । आवृत्त्याऽत्र वाक्यद्वयं बोध्यम् । उः ऋकारस्येत्यर्थः ॥

(तत्त्वदी०) कृपो रो लः इति ॥ कृपः उः रः ल इति छेदः । कृपेति लुप्तपष्ठीकम् । आवृत्त्या वाक्यद्वयसिद्धिरित्याह—ऋकारस्येति ॥ तत्फलं तु अकृत्पदित्यादिसिद्धिः । यद्यपि कृपू सामर्थ्ये इति पाठेनैव रूपसिद्धिः सूत्राकरणलाघवं च । कृपणादिसिद्धिस्तु कृप कृपायामित्यस्योणादयो बहुलमिति बहुलग्रहणात्संप्रसारणे तथापि अचीकृत्पदिति सिद्धयर्थः तथा पाठः । तथाहि । ऋलवर्णयोः सावर्ण्यादुपधाभूतलकारस्य ऋदादेशे अचीकृत्पदिति स्यात् । लत्वविधौ ल सिद्धम्, कृपेत्यादौ कृपेः संप्रसारणं चेत्यादि कृपेर्बोध्यम् ॥

सिस्योः ॥ उपाधाया गुणो न सिस्योरनिटोः परतः ॥ कृप्सीष्ट ॥

(कृपेस्तादौ पं वा पेऽनिट्त्वं च) कल्प्ता । आति । कल्पिता-कल्प्ता । कल्पस्यति-कल्पिष्यते-कल्पस्यते । अकृपत्-अकल्पिष्यत्-

अकृत ॥ एते द्युतादयो वृतादयश्च । व्यथ दुःखसंचलनयोः ।
व्यथते ॥

(सुबोधिनी)-कृपेस्तादौ पं वा पेऽनिट्त्वं च ॥ कृपेः परस्मैपदं वा भवति ।
परस्मैपदे इडभावश्च । लुटि कलप्ता-कलिप्ता । लुङि परस्मैपदे लित्पुषादेरिति डः ।
अकलपत् । ऊदितो वेति वेड । अकलिपष्ट । इडभावे ह्रसादिति सिलोपे अकलत् ॥
व्यथ दुःखसंचलनयोः । संचलनं प्रकृतिविपर्ययो मथनं च ॥

व्यथेर्णादौ पूर्वस्य यस्य इः ॥ विव्यथे । अव्यथिष्ट ॥ ज्युङ् गतौ ।
ज्यवते । जुज्युवे । अज्योष्ट । रमु क्रीडायाम् । रमते ॥

(सुबोधिनी)-व्यथेर्णादौ पूर्वस्य यस्य इः । व्यथतेः पूर्वरूपस्य यकारस्ये-
त्वं भवति लिटि । पूर्वस्य ह्रसादिः शेषः इत्यस्यापवादः इस्ततः थस्य ह्रसादिशेषेण
निवृत्तिः । विव्यथे ॥ रमु क्रीडायाम् । माधवस्तुदितमाह । पचाद्यप्रत्यये आप ।
रमा । घञि तुः रामः ॥

व्याङ्पर्युपेभ्यो रमः पम् । विरमति । आरमति । परिरमति ।
उमरमति । रमे । अरंसीत्-अरंस्त ॥ लोक् दर्शने । लुलोके ॥
श्लोक संघाते । अश्लोकिष्ट ॥ शकि शङ्कायाम् । शशङ्के । अश-
ङ्किष्ट ॥ अकि लक्षणे । आनङ्के ॥ ठौकृ त्रौकृ रधिगतौ । डुढौके ।
तुत्रौके । अत्रौकिष्ट ॥ लघि भोजननिवृत्तौ । ललङ्घे । अलङ्घिष्ट ॥
बाधृ विलोडने । बाधते । बबाधे । अबाधिष्ट । नाथृ नाथृ याच्ञा-
पतापैश्वर्याशीःषु ॥

(सुबोधिनी)-व्याङ्पर्युपेभ्यो रमः ॥ एभ्यः परस्माद्रमतेः परस्मैपदं
भवति ॥ श्लोक संघाते । संघातो ग्रन्थः । स चेहं ग्रन्थ्यमानस्य व्यापारो ग्रन्थितुर्वा ।
आद्येऽकर्मकः । द्वितीये सकर्मकः ॥ अकि लक्षणे । लक्षणं चिह्नम् । नुगशामिति
नुक् । आनङ्के ॥ बाधृ विलोडने । विलोडनं प्रतिघातः । नाथृ नाथृ याच्ञोपतापैश्व-
र्याशीःषु । याच्ञा भिक्षा । उपतापो रोगः ॥

(नाथ आशिष्येवात्मनेपदम्) नाथते । अन्यत्र नाथति । ननाथे ।
अनाधिष्ट ॥ दध धारणे । देधे । अदधिष्ट ॥ स्कुदि आप्लवने ।
चुस्कुन्दे । अस्कुन्दिष्ट ॥ वदि अभिवादनस्तुत्योः । वन्दते ।
ववन्दे । अवन्दिष्ट । भदि कल्याणे सुखे च । बभन्दे ॥ मदि स्तुति-
मोदमदस्वप्नकान्तिगतिषु । मन्दते । ममन्दे । अमन्दिष्ट ॥ स्पदि
किञ्चिच्चलने । पस्पन्दे ॥ मुद हर्षे । मुमुदे ॥ दद दाने । दददे ।

यती प्रयत्ने । येते ॥ जित्वरा संभ्रमे । त्वरते । तत्त्वरे । अत्वारिष्ट ॥
षह मर्षणे । सहते । सेहे । सहिता । इषसहलुभरुषरिषामनपि
तस्येद्वा ॥

(सुबोधिनी)-नाथ आशिष्येवात्मनेपदम् ॥ नाथतेरात् स्यादाशीर्वादेश्च
एवान्यत्र तु पम् ॥ स्कुदि आप्रवणे । आप्रवणमुत्प्लवनमुद्धरणं च । इदितो नुमिति
नुम् । स्कुन्दते । वदि अभिवादनस्तुत्योः । अभिवादनं नमस्कारः ॥ मदि स्तुतिमोद-
मदस्वप्नकान्तिगतिषु । मोदः संतोषः । मदो गर्वः । स्वप्न आलस्यम् । कान्तिः
शोभा । गतिः प्रसिद्धा ॥ यती प्रयत्ने । प्रयत्न उद्यमः ॥ षह मर्षणे । मर्षणम् अष-
राधे सत्यपि कोपाद्यनाविष्करणम् ॥

(तत्त्वदी०)-भदि कल्याणे सुखे च ॥ कल्याणं मङ्गलम् । सुखमात्मगुणः ॥
मदीति । मोदो हर्षः । मदो गर्वः । स्वप्न आलस्यम् ॥ द्ददे इति ॥ न शसददेत्येत्वपूर्वलोपाभावः ॥
षह मर्षणे ॥ मर्षणं क्षमा । सहिता । इषसहेति वेद् ॥

(सहिवहोरोदवर्णस्य ढलोपे सति) सोढा । असहिष्ट ॥ गाहू
विलोडने । गाहते । जगाहिषे-जघाक्षे । जगाहिद्धे-जगाहिध्वे-
जघाद्धे । गाहिषीष्ट-घाक्षीष्ट । गाहिता-गाढा । गाहिष्यते-घाक्ष्यते ।
अगाहिष्ट-अगाढ । अघाक्षाताम् । अघाढम् ॥ गृहू ग्रहणे । जगृहिषे-
जघृक्षे । जगृहिद्धे-जगृहिध्वे-जघृद्धे । गर्हिषीष्ट-घृक्षीष्ट । गर्ढा ।
गर्हिष्यते । घक्ष्यते । अगर्हिष्ट-अघृक्षत ॥

(सुबोधिनी)-सहिवहोरोदवर्णस्य ढलोपे सति ॥ सहिवहोर्वर्णस्यौत्वं
भवति ढस्य लोपे सति । इषसहेति वेद् । सहिता । इडभावे हो ढ इति ढत्वम् । तथोर्द्ध
इति धत्वम् । शुभिः श्रुतिरिति ष्रुत्वम् । ढि ढो लोप इति ढलोपः । ततोऽनेन ओत्वे सोढा ॥
गाहू विलोडने । ऊदित्वादिद्वा । जगाहिषे । इडभावे तु हो ढ इति ढत्वम् । आदि-
जबानामिति घः । षढोः कः से इति कः । कात्परस्य सस्य षत्वम् । जघाक्षे । सेढो
हलादिति वा ढः । जगाहिद्धे-जगाहिध्वे । इडभावे तु आदिजबानामिति घः । ढि ढो लोप
इति ढलोपः । जघाद्धे । लुङि अगाहिष्ट । इडभावे तु ढत्वे कृते झसादिति सिलोपः ।
ततो धत्वष्टुत्वढलोपाः । अगाढ ॥ गृहू ग्रहणे । ऊदितो वेति वेद् । इडभावे हो
ढ इति ढत्वम् । आदिजबानामिति घः । षढोरिति कत्वम् । षत्वं च । जिघृक्षे । सेढो
हलादिति वा ढः । जगृहिद्धे-जगृहिध्वे । इडभावे जघृद्धे । आशिषि गर्हिषीष्ट । सिस्थो-
रिति गुणाभावे घृक्षीष्ट । लुटि गर्हिता-गर्ढा । लुटि गर्हिष्यते-घक्ष्यते । लुङि अग-

हिंष्यत-अघर्ष्यत । लुङि अगर्हिष्ट । इडभावे हशषान्तादिति सकृ । हो ढ इति ढत्वम् ।
आदिजवानामिति घः । षठोरिति कः । पत्वं च । अघृक्षत ॥

(तत्त्वदी०)-सोढेति इडभावपक्षे ॥

(आति सको लोपः स्वरे) अघृक्षाताम्, अघृक्षन्त । अघृक्षध्वम् ।
इत्यात्प्रक्रिया ॥

(सुबोधिनी)-आति सको लोपः स्वरे ॥ स्वरादावात्मनेपदे परे सको लोपः ।
षष्ठीनिर्दिष्टस्येत्यन्त्यलोपः । अघृक्षाताम् ॥ इति सुबोधिण्यामात्प्रक्रिया ॥

(तत्त्वदी०)-आति सकृ इति ॥ षष्ठीनिर्दिष्टत्वादन्त्यस्य ॥

लोकेशकरसंज्ञेन विद्यानगरवासिना । कृतायामिह टीकायामगादातो निरूपणम् ॥

इति तत्त्वदीपिकायामात्प्रक्रिया ॥

राजृ दीप्तौ । रेजतुः-रराजतुः । रेजे-रराजे । अराजीत्, अराजि-
ष्टाम् । अराजिष्ट ॥ खनु खनने । चखान, चरुनतुः, चरुनुः । खायात्
खन्यात् । अखानीत्, अखनीत् ॥ हञ् हरणे । जहार । ऋदन्तात्थपो
नेट् । जहर्थ । जह्वे । द्वियात् ॥

(सुबोधिनी)-राजृ दीप्तौ ॥ दीप्तिस्तेजः । फणराजृ इत्येत्वपूर्वलोपौ । रेजतुः,
रराजतुः ॥ खनु खनने । खननमवदारणम् । उदित्वात् कवायां वेट् । खनित्वा,
खात्वा । गमां स्वरे इत्युपधालोपः । चरुनतुः । जनसनखनामित्यात्वं वा । खायात्,
खन्यात् । अतो हसादेरिति वा वृद्धिः । अखानीत्, -अखनीत् ॥ हञ् हरणे । हरणं-प्रापणं,
स्वीकारः, स्तेयं, नाशनं चेति चत्वारोऽर्थाः । भारं हरति-प्रापयतीत्यर्थः । अंशं हरति-
स्वीकरोतीत्यर्थः । स्वर्णं हरति-चोरयतीत्यर्थः । पापं हरति-नाशयतीत्यर्थः । ऋदन्तात्थप
इति नेट् । जहर्थ । क्रादेर्णादेरितीट् जहिव । यादाविति रिङ् । हियात् ॥

(तत्त्वदी०)-राजृ ऋदित्वमड्युक्तोपधाह्रस्वादिनिवृत्त्यर्थम् ॥ हञ् हरणे ॥ हरणं
प्रापणं, स्वीकारः, स्तेयं, न च । ग्रामं हरति । अंशं हरति । स्वर्णं हरति । पापं हरति ।

उः ॥ ऋवर्णस्य सिस्थोरनिटोर्न गुणः ॥ हृषीष्ट । अहार्षीत् । अहत ॥
दान आर्जवे । गुब्भ्यः । दीदांसति । दीदांसांचकार ॥ शान तेजने ।
शीशांसांचक्रे ॥ गुहू संवरणे ॥

(सुबोधिनी)-उः ॥ षष्ठ्येकवचनान्तमिदम् । ऋवर्णान्तस्य धातोर्गुणो न स्यात्
अनिटि सिप्रत्यये सीष्टादौ च । हन्तुतः स्यप इतीट् । हरिष्यति । लोके स्वदिति सि-
लोपः । अहत ॥ दान आर्जवे । ऋजोर्भाव आर्जवम् तस्मिन्नर्थे । अस्मात् गुब्भ्यः इति
सः । यः से इति पूर्वस्येत्वम् । मानादीनामिति पूर्वस्य दीर्घः । दीदांसति ॥ शान-

तेजने । तेजनं तीक्ष्णीकरणम् । शानेर्निशाने सः । अर्थान्तरे त्वननुबन्धकौ चौरादिका-
विमौ । दानयति । शानयति ॥

(तत्त्वदी०)-उः ॥ षष्ठ्येकवचनान्तम् । सिस्योरिति ॥ भूते सिः सीष्ठादिः सी तयोर्ङित्वादे-
व गुणाप्राप्तौ नियमार्थमिदम् । ऋवर्णस्यैवानयोः परतो गुणो न । तेन वेवेष्टीत्यादौ भवत्येव । विशेष-
प्रतिपादकलिङ्गाभावाद्धवर्णमात्रं गृह्यते न तु ऋगताविति । आरम्भसामर्थ्यादुपधाया न । अन्यथा
सिस्योरित्येव सिद्धे किमनेन ॥

(गुहेरुपधाया ऊद् गुणहेतौ स्वरे) जुगृहत्तुः । जुगृहिथ-जुगोढ ।
जुगृहिषे-जुगृक्षे । जुगृहिध्वे-जुगृहिद्धे-जुगृद्धे । गृहिषीष्ट-गृक्षीष्ट ।
गृहिता-गोढा । गृहिष्यति, घोक्ष्यति ॥

(सुबोधिनी)-गुहेरुपधाया ऊद्गुणहेतौ स्वरे ॥ गुह उपधाया ऊत्स्यात् गुण-
विधायके स्वरादौ प्रत्यये परे । गृहति । ऊदितो वेति वेट् । जुगृहिथ । इडभावे हो ढ इति
ढत्वम् । तथोर्द्ध इति थस्य धः ष्टुत्वं च । जुगोढ । हो ढ इति ढत्वम् । आदिजबाना-
मिति घः । षटोरिति कः षत्वं च । जुगृक्षे । जुगृहिध्वे । सेटो हलादिति वा ढः । जुगृ-
हिद्धे । इडभावे हो ढ इति ढत्वम् । आदिजबानामिति षत्वं ष्टुभिः ष्टुरिति ढः । ढि ढो
लोप इति ढलोपदीर्घौ जुगृद्धे । लुङि अगृहीत् । इडभावे ह्रस्वान्तादिति सकृ । आदि-
जबानामिति घः । अघुक्षत् । आति अगृहिष्ट । इडभावे तु सकृ ॥

(दुहदिहलिहगुहभ्यः सको लुग्वा वकारतवर्गयोरिति) अगृह-
अघुक्षत्, अघुक्षाताम्, अघुक्षन्त । अगृहाः-अघुक्षथाः । अघुक्षाथाम् ।
अघृद्धम्-अघुक्षध्वम् । अघुक्षावहि-अगृह्वहि, अघुक्षामहि । अगृ-
हिष्ट । अघुक्षत्-अगृहीत् ॥ भज सेवायाम् । भेजिथ-बभक्थ । भेजे ।
भक्षीष्ट । अभाक्षीत् । अभक्त ॥ श्रिञ् सेवायाम् । शिश्रियतुः ।
शिश्रिये । श्रीयात् । श्रियिषीष्ट । श्रियिता । अशिश्रियत् । अशिश्रियत ॥
त्विष दीप्तौ । तित्विषे । त्विषीष्ट । त्वेष्टा । त्वेक्ष्यते । अत्विक्षत् ॥
स्पश बाधनस्पर्शनयोः । पस्पश । पस्पशे । अस्पशीत्-अस्पाशीत् ।
अस्पशिष्ट ॥ लष कान्तौ । लष्यति-लषति । लष्यते-लषते । लषिता ॥
रञ्ज रागे । रजति । ररञ्जिथ-ररङ्थ । ररञ्जे । रज्यात् । रङ्क्षीष्ट ।
अराङ्क्षीत् । अरङ्क्त ॥ भृञ् भरणे । भरति । बभर्थ । बभृव । बभृद्धे ।
भर्ता ॥ धृञ् धारणे । दधर्थ । दध्रिध्वे-दध्रिद्धे । अधार्षीत् । अधृत ॥
णीञ् प्रापणे । निनयिथ-निनेथ । निन्ये । अनैषीत् । अनेष्ट ॥ टुयाच्
याच्चायाम् । याचति । ययाचे । अयाचीत् । अयाचिष्ट ॥ यज देव-
पूजासंगतिकरणदानेषु । इयजिथ-इयण्ठ । अयाक्षीत् । अयण्ट । अयङ्-

द्वम् ॥ डुवप् बीजसंताने । उवपिथ-उवप्थ । ऊपे । उप्यात् । वप्सीष्ट ।
अवाप्सीत्, अवाप्ताम् । अवत् । वह प्रापणे । वहति । उवहिथ-उवोढ ।
ऊहे । उह्यात् । वक्षीष्ट । वोढा । अवाक्षीत्, अवोढाम् । अवोढ, अव-
क्षाताम् ॥ वेञ्ज तन्तुसन्ताने ॥

(सुबोधिनी)-डुहदिहलिहगुहूभ्यः सको लुग्वा वकारतवर्गयोराति॥
लोप इत्यनुवर्तमाने लुग्रहणं सर्वलोपार्थम् । डुह प्रपूरणे । दिह उपचये । लिह आस्वादाने ।
गुहू संवरणे । एभ्यः सको लुग्वा आत्मनेपदस्थवकारे तवर्गे च परे । अदुग्ध-अधुक्षत् ।
अदिग्ध-अधिक्षत् । अलीढ-अलिक्षतेत्यादि । ढत्वधत्वष्टुत्वढलोपदीर्घाः अगूढ । पक्षे
अधुक्षत् । आतिसको लोप इत्यल्लोपे अधुक्षाताम्-अधुक्षन्त । तृफलभजेत्येत्वपूर्वलोपौ ।
भजतुः । स्वरान्तादत्वत् इति वेट् । भेजिथ-बभक्थ । कुत्वषत्वे भक्षयति । झसादिति
सिलोपः । अभक्त ॥ श्रिश्चुदुभ्यो ङ इति ङो द्वित्वं च । अशिश्चियत् । अशिश्चियत् ॥
त्विष दीप्तौ । दीप्तिस्तेजः । हशषान्तादितिसक । कत्वषत्वे । अत्विक्षत् । आतिसको लोप
इत्यल्लोपः । अत्विक्षाताम् ॥ स्पश बाधनस्पर्शनयोः । स्पर्शनं ग्रन्थनम् ॥ लष कान्तौ ।
कान्तिरिच्छा । आशभ्लाशिति वा यः । लष्यति-लषति । लोपः पचामित्येत्वपूर्व-
लोपौ । लेषतुः ॥ अपि रञ्जेति नलोपः । रजति । कुत्वषत्वे । अराङ्गीत् । सावनिटो
नित्यमिति वृद्धिः । अरङ्क्त । स्याविद इत्यन उस् । अराङ्क्षुः ॥ ऋादेर्णादेरितीष् न ।
बभर्थ । आशिषि यादादाविति रिङ् । अशियात् । उरिति न गुणः । भृषीष्ट । लृटि
हन्तृतः स्यप इट् । भरिष्यति । लोपो ह्रस्वादिति सिलोपः । अभृत ॥ यज देवपूजासंग-
तिकरणदानेषु । देवपूजा त्विह देवतोद्देशेन विधिवोधितद्रव्यत्यागः । संगतिकरणं
मैत्रीकरणम् । णवादौ पूर्वस्येति पूर्वस्य संप्रसारणम् । अत उपधाया इति वृद्धिः ।
इयाज । यजामिति संप्रसारणम् । ईजतुः । छशषेति षः । षढोरिति कः । यक्षीष्ट ।
लुङि । अयाक्षीत् । अयष्ट । ध्वे चेति सलोपः । अयड्द्वम् ॥ डुवप् बीजसन्ताने । बीज-
संतानं क्षेत्रे विकिरणं, गर्भाधानं च । अयं छेदनेऽपि । केशान् वपति । द्वितस्त्रिमागिति
त्रिमक् प्रत्ययः । उन्त्रिमम् ॥ वहतोर्लङि हो ढ इति ढः । षढोरिति कत्वम् । वक्षीष्ट ।
लुटि ढत्वं तथोर्द्ध इति धत्वं श्रुत्वं ढि ढो लोप इति ढलोपः । सहिवहोरोदित्योत्वम् । वोढा ।
लुङि पूर्वं वृद्धिस्ततो ढत्वे कृते झसादिति सिलोपः । धत्वष्टुत्वढलोपाः । ओत्वं च ।
अवोढाम् । ध्वे चोति सलोपः । अवोढम् ॥

(तत्त्वदी०)-डु वप् बीजसंताने ॥ बीजसंतानं-क्षेत्रे विस्तारणं गर्भाधानं च । केशान्व-
पतीति प्रयोगाच्छेदनेऽपि । त्रिमगर्थं द्वित्वम् । तनोन्त्रिममिति सिद्धयति ॥

(वेञो णादौ न संप्रसारणम्) ववौ । ववे ॥

(सुबोधिनी)-वेजो णादौ न संप्रसारणम् ॥ वेजः संप्रसारणं न स्यात् णादौ ॥ णादौ किम् । उतः । उतवान् । संध्यक्षराणामित्यात्वम् । आतो णञ् डौ इति णपो डौत्वम् । ववौ ॥

(वेजो वय् वा णादौ) उवाय ॥

(सुबोधिनी)-वेजो वय् वा णादौ ॥ वेजो वय् वा स्यात् णादौ । अत उष-
धाया इति वृद्धिः । उवाय ॥

ग्रहां ङिति च ॥ ग्रहिज्यावयिव्यधिवष्टिवृश्चतिपृच्छतिविचतिभृ-
ज्जतीनां संप्रसारणं किति ङिति च ॥ वयो यस्य नेत्वम् । ऊयतुः,
ऊयुः । ऊवयिथ । ऊये ॥

(सुबोधिनी)-ग्रहां ङिति च ॥ यजामित्यतः कितीति संप्रसारणमिति चानु-
वृत्तम् । एषां किति ङिति च सम्प्रसारणं स्यात् ॥ ग्रह उपादाने । ज्या वयोहानौ ।
वेज् तन्तुसन्ताने । व्यध ताडने । वश् कान्तौ । ओग्रश्चू छेदने । प्रच्छ झीप्सायाम् ।
व्यच व्याजीकरणे । अस्ज पाके । ङिति गृह्णाति । जिनाति । किति गृहीतः । जीनः ।
ङिति वयेरुदाहरणं न । किति तु यजामिति सम्प्रसारणं सिद्धं यजादिषु वेजः पाठात् ।
अत एव णबादाविति पूर्वसंप्रसारणमपि सिद्धम् । वेजो णादाविति संप्रसारणनिषेधस्तु
चयो यस्येति निषेधारम्भान्न प्रवर्तते । तस्मात् ग्रहिज्यादिषु वयिग्रहणं स्पष्टार्थम् । वयो
यस्य नेत्वम् । ग्रहामिति यकारस्य संप्रसारणं प्राप्ते निषेधः । लिटि वयो यस्य
संप्रसारणं नेत्यर्थः । वयेस्तादावभावात् थपि नित्यमिड् । उवयिथ । स्थानिवद्भावेन
ञित्त्वादात्मनेपदम् । ऊये ॥

(वयो यस्य किति लिटि वो वा) ऊवतुः । ऊवे । ऊयात् । वासी-
ष्ट । अवासीत् । अवास्त ॥ व्येज् संवरणे ॥

(सुबोधिनी)-वयो यस्य किति लिटि वो वा ॥ वयो यकारस्य वत्वं वा
भवति किति लिटि ॥ ऊवे । वयादेशाभावे । ववे । आशिषि संप्रसारणे कृते । ऊयात् ।
संध्यक्षराणामित्यात्वे । वासीष्ट ॥

(व्येजो लिटि नात्वम्) विव्याय । विव्ययिथ । वीयात् ।
व्यासीष्ट । अव्यासीत् । अव्यास्त ॥ द्वेज् स्पर्धायां शब्दे च । द्विरु-
क्तस्य ह्वयतेः संप्रसारणम् । जुहाव । जुहविथ- जुहोथ । जुहुवे ।
हूयात् । ह्वासीष्ट ॥

(सुबोधिनी)-व्येजो लिटि नात्वम् ॥ व्येज आत्वं न भवति लिटि ॥ संध्य-
क्षराणामित्यस्यापवादः । लिटि किम् । व्याता । व्यास्यति । व्येव्ये णप् इति स्थिते पर-
त्वात् हसादिः शेषं बाधित्वा यस्य संप्रसारणम् । यजादीनां ग्रहादीनामित्युभयेषां ग्रहण-

सामर्थ्याच्च । धातोर्नामिन इति वृद्धिः । विव्याय । नुधातोरिति यः । विव्यतुः ।
अच्यतिव्ययतीनामिति नित्यमिट् । विव्ययिथ । यमिरमिनमातामितीदृशकौ ।
अव्यासीत् । अव्यासिष्टम् ॥ हेज् स्पृष्टार्यां शब्दे च । शब्दे इति सामान्योक्तावपि
संबोधनरूपः शब्द एवात्र गृह्यते । तथा च माघे—‘यान्तोऽन्यतः प्लुतकृतस्वरमाशु
दूरादुद्वाहुना जुहुविरे मुहुरात्मवर्ग्याः’ इति कर्मणि प्रयोगः ॥ द्विरुक्तस्य ह्यन्तेः
संप्रसारणम् । हेजः पूर्वं द्वित्वम् । तेन उभयत्र संप्रसारणं स्यात् ॥

(लिपिसिचिह्वयतीनां डो लुङि वा आति) अहत् । अह्वास्त-
अहत् ॥ डुपचष् पाके । पचति । पेचिथ-पपकथ । पेचे । अपाक्षीत्,
अपाक्ताम्, अपाक्षुः ॥ षच समवाये । सेचे । असाचीत् । अस-
चिष्ट ॥ शप आक्रोशे । शेषे । शप्ता । अशाप्सीत् । अशत ॥ हिक्क
अव्यक्ते शब्दे । जिहिक्क । अहिक्कीत् ॥ अञ्चु गतौ याचने च ।
आनञ्चे । आञ्चीत् ॥ रेट् परिभाषणे । रिरेटे । अरेटीत् ॥ चते
चदे याचने च । चेतै । अचतीत् । चंदे । अचदीत् । अचोदिष्ट ॥ प्रोथ्
पर्याप्तौ । पुप्रोथ । पुप्रोथे । अप्रोथीत् । अप्रोथिष्ट ॥ मिट् मेह मेधा-
हिंसनयोः । मिमिदे । अमेदीत् । अमेदिष्ट । मिमेदे । अमेदीत् ।
अमेदिष्ट ॥ मेधु संगमे च । मिमेधे । मेधिता ॥ णिट् णेट् कुत्सासं-
निकर्षयोः । निनेदे । नेदिता ॥ शृधु मृधु क्लेदने । शर्द्धति ॥
शशर्द्ध । शशृधतुः । शशृधे । मर्द्धति । ममृधे । अमर्द्धीत् । अम-
र्द्धिष्ट ॥ बुधिर् बोधे । बोधति । बोधते । अबुधत्-अबोधीत् ।
अबोधिष्ट । उबुन्दिर् निशामने । बुन्दति । बुबुन्दे । अबुदत् ।
अबुन्दीत् ॥ अबुन्दिष्ट । वेणु गतिज्ञानचिन्तानिशामनवादित्रग्र-
हणेषु । वेणते । विवेण । अवेणीत् । अवेणिष्ट । नान्तोऽप्ययम् ।
वेनति ॥ चीवृ आदानसंवरणयोः । चीवति । चिचीव । चिचीवे ।
अचीवीत् । अचीविष्ट ॥ चायृ पूजानिशामनयोः । चायति ॥
चचाय । चचाये । अचायीत् । अचायिष्ट ॥ व्यय गतौ । व्ययति ।
वव्याय । वव्यये । अव्ययीत् । अव्ययिष्ट ॥ दाशृ दाने । दाशति ।
दाशते । ददाश । ददाशे । अदाशीत् । अदाशिष्ट ॥ भ्रेशृ भ्लेशृ
गतौ । भ्रेशति । भ्लेशति । भेषृ भ्लेषृ गतौ भये च । भेषति । विभेषे । विभेष ।
विभ्लेष । अभेषीत् । अभेषिष्ट ॥ अस गतिदीप्त्यादानेषु । असति ।
आस । आसे । आसीत् । आसिष्ट । अयं षान्तोऽपि । अषति ॥ चष
भक्षणे । चचाष । चेषतुः । चेषे । अचासीत्-अचषीत् । अचषिष्ट । छष
हिसायां । छषति । छषते । चच्छाष । चच्छषे । अच्छाषीत्-अच्छषीत् ।

अच्छषिष्ट ॥ झष आदानसंवरणयोः । झषति । जझाष । जझषे ।
 अझाषीत्-अझषीत् । अझषिष्ट ॥ भ्रक्ष भलक्ष अदने । बभ्रक्षे ।
 अभ्रक्षीत् । अभ्रक्षिष्ट ॥ दासृ दाने । दासते । ददासे ॥ माह माने ।
 ममाह । ममाहिषे । अमाहीत् । अमाहिष्ट ॥ इत्युभयपदप्रक्रिया ॥
 (सुबोधिनी)-लिपिसिचिह्नयतीनां ङो लुङि वा आति ॥ एभ्यो ङप्रत्ययो
 नित्यं स्यात्परस्मैपदे लुङि । आत्मनेपदे लुङि तु वा ॥ लिपि उपदेहे । पिच क्षरणे ।
 अलिपत् । असिचत् ॥ आतोऽनपीत्यालोपः अहत् ॥ षच समवाये । समवायः
 संबन्धः । शप आक्रोशे । आक्रोशो विरुद्धाऽनुध्यानम् । अञ्चु गतौ याचने च । नुगशा-
 मिति नुक् । आनञ्चे । नो लोप इति नलोपः । अच्यात् । अयमिदिदिति मते तु इदितो
 नलोपो नेति निषेधात् । अञ्च्यात् ॥ रेट् परिभाषणे । 'यः सनिन्द उपालम्भस्तत्र
 स्यात्परिभाषणम्' इत्यमरः ॥ ऋदित्वात् नरित इत्युपधाया ह्रस्वो न । अरिरेट् ॥
 प्रोथृ पर्याप्तौ । पर्याप्तिः समाप्तिः ॥ मेढ मिढमेधाहिसनयोः । थान्ताविमाविति स्वामी ।
 धान्ताविति न्यासः ॥ मेधृ संगमे च । चात्पूर्वोक्तेऽर्थे । 'प्रजायै गृहमेधिनाम्' इत्यत्र-
 गृहैर्दरिर्मैधन्ते संगच्छन्ते इति विग्रहः । णिन्प्रत्ययान्तः ॥ णिह णेह कुत्सासंनिकर्षयोः ।
 संनिकर्षः सम्बन्धः ॥ शृधु मृधु उन्दने । उन्दनं क्लेदनम् । आर्द्राभाव इत्यर्थः । उदि-
 त्वात् क्त्वायां वेट् । शर्द्धित्वा । शृद्धा ॥ बुधिर् बोधने । बुध्यतेरेवानिट्कारिकासु
 पाठादयं सेट् । इरितो वेति वा ङः । अबुधत्-अबोधीत् । दीपजनेतीणु न पूर्वोत्तर-
 साहचर्येण दैवादिकस्यैव सूत्रे ग्रहणात् । उबुन्दिर् निशामने । निशामनं चाक्षुषं ज्ञान-
 मित्यर्थः । वेणु गतिज्ञानचिन्तानिशामनवादित्रग्रहणेषु । गत्यादयः पदार्थाः । वाद्यभा-
 ण्डस्य वादनार्थं ग्रहणं वादित्रग्रहणम् । वेणिः वेणी वेणुरित्यादिरूपाण्यस्यैव धातोः ॥
 चीवृ आदानादौ । चीवते । औणादिके रप्रत्यये चीवरं वस्त्रम् । हूम्यन्तेति न वृद्धिः ।
 अव्ययीत् ॥ भेषृ भये च । चाद्रतौ ॥ इति सुबोधिण्यामुभयपदप्रक्रिया ॥

(तत्त्वदी०)-शप आक्रोश इति ॥ आक्रोशो विरुद्धानुध्यानम् ॥ अचददीदिति ॥ एदि-
 च्चान्न वृद्धिः । प्रोथृ इत्यादीनाम् ऋदिच्चमडयुक्ताभावार्थम् ॥ अबोधीदिति ॥ दीपजन इत्यात्मनेप
 दिभिः साहचर्यात्तथाभूतस्यैव ग्रहणात् ॥ उबुन्दिर् । उदित्वावेट् । बुन्दित्वा बुच्चा । निशामनं
 चाक्षुषज्ञानम् । वेणु । वाद्यभाण्डस्य वादनापादनं वादित्रग्रहणम् ॥ इति तत्त्वदीपिकाया-
 मुभयपदप्रक्रिया ॥

ऋत जुगुप्सायां कृपायां च ॥

(सुबोधिनी)-ऋत जुगुप्सायां कृपायां च ॥ 'अर्तनं च ऋतीया च हणीया
 च घृणार्थकाः' इति ॥ 'जुगुप्सा करुणे घृणे' इति चामरः ॥

(ऋतेरीयङ् स्वार्थेऽनपि तु वा) ऋतीयते । ऋतीयेत । ऋती-
 ताम् । आर्तीयत । ऋतीयांचक्रे । ऋतीयिषीष्ट । ऋतीयिता ।

ऋतीयिष्यते । आर्तीयिष्यत । आनर्त । ऋत्यात् । अर्तिता ।
अर्तिष्यति । आर्तिष्यत् । आर्तीत् । आर्तीयिष्ट ॥ ॥
इति भ्वादिप्रक्रिया ॥

(सुबोधिनी)-ऋतेरीयङ् स्वार्थेऽनपि तु वा ॥ ऋतिः सौत्रस्तस्मादीयङ्
स्यात् स्वार्थे अनपि तु वा । सधातुरिति धातुत्वम् । आदनुदात्तङित इत्यात्मनेपदम् ।
ऋतीयते । ईयङ्भावे परतोऽन्यदिति परस्मैपदम् ॥ नुगशामिति नुक् । आनर्त ॥
इति सुबोधिन्यां भ्वादिप्रक्रिया ॥

(तत्त्वदी०)-रामाश्रमेण विहिता याहि सिद्धान्तचन्द्रिका । तट्टीकायामगादेतद्ब्रह्मं भ्वादि-
निरूपणम् ॥

इति तत्त्वदीपिकायां भ्वादिप्रक्रिया ॥ १ ॥

अथाऽदादयः ।

अद भक्षणे ॥ अदादेर्लुक् ॥ अदादेः परस्यापो लुक् ॥ अत्ति,
अत्तः, अदन्ति । अत्ति, अत्थः, अत्थ । अन्नि, अन्नः, अन्नः ।
अद्यात् ॥

(सुबोधिनी)-अद भक्षणे ॥ भक्षणं खादनम् ॥ अदादेर्लुक् ॥ अप् कर्तरी-
त्यतः अबित्यनुवृत्तम् । तच्च षष्ठ्या विपरिणम्यते । अद आदिर्न्यस्य सोऽदादिस्तस्मा-
ददादेः ॥

(तत्त्वदी०)-अदादेर्लुक् ॥ अद आदिर्न्यस्य सोऽदादिस्तस्मात् । अप् कर्तरीत्यतोऽनुवृत्त-
मिति षष्ठ्या विपरिणम्यते । चतुर्थी तु न तत्राप्योऽभावात् । तदुपसंविज्ञानबहुव्रीहेरदेरप्यपो लुक् ॥

झसाद्धिर्हेः ॥ झसाद्धकाराच्च परस्य हेर्धिर्भवति ॥ अद्धि-
अत्तात्, अत्तम्, अत्त ॥

(सुबोधिनी)-झसाद्धिर्हेः ॥ झसात् ह धिः हेरिति पदच्छेदः । हस्य हो झभा
इति धत्वे झवे जवा इति दत्वे हसात्परस्य झसस्येति दलोपः । अत्तादित्यत्र स्थानिव-
द्भावेन तातडो हित्वेऽपि सकृद्गताविति न्यायेन धिरादेशो न ॥

(तत्त्वदी)-झसाद्धिर्हेः ॥ झसात् ह धिः हेरिति छेदः । हस्य हो झभा इति धत्वे झवे जवा
इति दत्वे हसात्परस्य झसस्येति लोपेन सिद्धेः । इह लुप्तपञ्चमीकं पदमित्यभिप्रेत्याह-हकारा-
च्चेति ॥ अत्र स्थानिवद्भावेन तातडो हित्वेऽपि सकृद्गताविति न्यायेन न धिरादेशः ॥

अद्गुदादेरट् ॥ अत्तेरुदादेश्च परयोर्दिप्सिपोरडागमः ॥ आदत् ॥
आदः ॥

(सुबोधिनी)-अद्गुदादेरट् ॥ अत्तेरुदादेश्च परयोर्दिप्रसिपोरडागमः स्यात् ॥

(सिसयोरदेर्घस्त्व लिटि तु वा) जघास । गमांस्वरे । घसादेरिति षः । जक्षतुः । जघसिथ । जक्षथुः । जक्ष । आद, आदतुः, आदुः । आदिथ । अत्ता । लदित्वात् ङः । अघसत् ॥ प्सा भक्षणे । प्साति । प्सायात् । प्सातु । अप्सात् ॥

(सुबोधिनी)-सिसयोरदेर्घस्त्व लिटि तु वा ॥ अदो घस्त्व इत्यादेशः स्यात् । सिप्रत्यये सप्रत्यये च लिटि तु वा ॥ सप्रत्यये जिघत्सति । जघास । गमामित्युपधा-लोपः । खसे चपा इति घस्य कः । घसादेरिति षत्वं कत्वं च । जक्षतुः । घसस्तादाव-भावात् थपि नित्यमिट् । जघसिथ । पक्षे अत्यन्तिव्ययतीनामिति नित्यमिट् । आदिथ ॥

(आदन्ताद्विषोऽन उस् वा) अप्सुः-अप्सान् । पप्सौ । आतोऽ-नपि पप्सुः । प्सायात्-प्सेयात् । अप्सासीत् ॥ मा माने । माति । अमात् । अमुः, अमान् । ममौ ॥ मेयात् । अमासीत् ॥ या प्रापणे । याति । ययौ । अयासीत् ॥ वा गतिगन्धनयोः । वाति । रा दाने । राति ॥ ला दानग्रहणयोः । लाति । ललौ । अलासीत् ॥ श्रा पाके । श्राति । श्रायान्, श्रेयात् ॥ दाप् लवने । दाति । ददौ । दायात् । अदासीत् ॥ ख्या प्रकथने । ख्याति । ख्यायात् । ख्यातु । अख्यात् । द्रा कुत्सायाम् । द्राति । द्रेयात् । द्रायात् । अद्रासीत् ॥ पा रक्षणे । पाति । पपौ । पायात् । अपासीत् ॥ भा दीप्तौ । भाति । बभौ ॥ ण्णा शौचे । स्नाति । स्नायात्, स्नेयात् ॥ वश कान्तौ । वष्टि, उष्टः, उशन्ति । वक्षि, उष्टः, उष्ठ । वश्मि, उश्मः, उश्मः । उश्यात् । वष्टु, उष्टात्, उष्टाम्, उशन्तु । उट्टि, उष्टम्, उष्ट । वशानि, वशाव, वशाम् ॥

(सुबोधिनी)-आदन्ताद्विषोऽन उस् वा ॥ आदन्ताद्धातोर्दिषश्च परस्यानो वा उस् स्यात् ॥ उस्यालोप इत्यालोपः । अप्सुः । लिटि आतो णब् ङावित्यौ । पप्सौ । संयोगादेरादन्तस्यैकारो वा । प्सेयात्-प्सायात् । यमिरामिनमातामितीदृशकौ । अप्सा-सीत् ॥ मा माने । अकर्मकः । 'तनौ ममुस्तत्र न कैटभद्विषः' इति माघे । उपसर्ग-वशेनार्थान्तरे सकर्मकः । 'उदरं परिमाति मुष्टिना' इति नैषधे ॥ या प्रापणे । प्रापणमिह गतिः ॥ रा दाने ॥ ला आदाने । आदानं ग्रहणम् । द्रावपि दाने इति चन्द्रः । ख्या प्रकथने । चतुर्ष्वेवास्य प्रयोग इति भाष्यम् ॥ द्रा कुत्सायाम् । पा रक्षणे । भा दीप्तौ । ण्णा शौचे । वश कान्तौ । कान्तिरिच्छा । छशपेति षत्वम् । वष्टि । ग्रहामिति संप्रसारणम् । उष्टः । उश्यात् । वष्टु-उष्टात्, उष्टाम्, उशन्तु । हौ संप्रसारणम् । छशपेति षत्वम् । इसाद्धिर्ह-रिति धः । षो ङ इति ङत्वम् । ण्डुभिः ण्डुरिति ङत्वम् । उट्टि ॥

दिस्योर्हसात् ॥ हसात्परयोर्दिप्सिपोर्लोपः ॥ अवट्-अवड्, औष्टाम्, औशन् । अवट्-अवड्, औष्टम्, औष्ट । अवशम्, औश्व, औश्म । उवाश, उशतुः । उवशिथ । उष्यात् । वशिता । अवाशीत् । अवशीत् ॥ हन् हिंसागत्योः । हन्ति ॥

(सुबोधिनी)-दिस्योर्हसात् ॥ दिप्सहचरितस्य सेर्ग्रहणान्नेह । अत्सि ॥ ननु संयोगान्तलोपेनैव गतार्थमिदम् । सत्यम् । सभिन्नस्य रान्नेति सूत्रमनेन ज्ञाप्यते । तेन अभिभर्भवानित्यादौ संयोगान्तलोपाभावादस्यारम्भः । अवट्, औष्टाम्, औशन् । उवाश, उशतुः । उष्यात् । वशिता । वशिष्यति । अवशिष्यत् । अतो हसादेरिति वा वृद्धिः । अवाशीत्-अवशीत् ॥

(तत्त्वदी०)-दिस्योर्हसात् ॥ दिश्च सिश्च दिसी तयोः । अत्र दिसाहचर्याल्लुङ् एव सिप् गृह्यते न त्वन्यः । तेनात्सीदित्यादौ नातिप्रसंगः । संयोगान्तलोपेनैव सिद्धे सभिन्नस्य रान्नेतिज्ञाप-
यितुमस्यारम्भः ॥ सिग्रहणं तूत्तरार्थम् ॥ ननु अरोदीदरोददित्यत्रातिप्रसंगः । यदागमास्तद्गुणी भूतास्त-
द्ग्रहणेन गृह्यन्त इति न्यायादिति चेन्न । तेन विभक्तित्वप्रत्ययत्वयोरेव ग्रहणान्न तु दिव्सित्वयोः ॥

लोपस्त्वनुदात्ततनाम् ॥ अनुदात्तानां तनादीनां वनतेश्च जमस्य लोपो भवति झसे किङिति हकारे च ॥ हतः, घ्नन्ति । हन्यात् । हन्तु-
हतात्, हताम्, घ्नन्तु ॥

(सुबोधिनी)-लोपस्त्वनुदात्ततनाम् । यमिरमिनमिगमिहनिमन्यतयोऽनुदात्ताः षट् । तनु षणु क्षणु क्षिणु ऋणु तृणु घृणु वनु मनु इति तनोत्यादयो नव । अनुदात्तेति लुप्तषष्ठीकं पदम् । तुशब्देन जमान्तानां ग्रहणम् । वन संभक्तौ । वनति । इह हवत्योर्ने-
ङिति इङनिषेधात् किति झसे नस्य लोपः ॥ झसे किम् । गम्यते ॥ किङ्तीति किम्, गन्ता । 'गमां स्वरे' इत्युपधालोपः । 'हनो घ्ने' इति वः । घ्नन्ति ॥

(तत्त्वदी०)-लोपस्त्वनुदात्ततनाम् ॥ यमिरमिनमिगमिहनिमन्यतयोऽनुदात्ताः । तनु षणु क्षणु क्षिणु ऋणु तृणु घृणु वनु मनु इति तनोत्यादयः ॥ अनुदात्तेति लुप्तषष्ठीकं पृथक्पदम् । तु शब्दोऽ-
परलभार्थ इत्याह-तनादीनामिति ॥ लुप्तषष्ठीनिर्दिष्टन्यायेनान्त्यलोप इत्याशयेनाह जमस्येति ॥
अन्यथा जम्यादिष्वनन्त्यस्यापि जमस्य संभवालोपः स्यात् ॥

जह्योधिशाधि ॥ हन्तेर्जहिरस्तेरेधि शास्तेः शाधिर्निपात्यते हि-
विषये ॥ जहि । हनानि । अहन्, अहताम्, अघ्नन् ॥

(सुबोधिनी)-जह्योधिशाधि ॥ हिसहितानां हनासशासीनां यथासंख्यमेते स्युः ॥

(पूर्वार्द्धन्तेर्हस्य घः) जघान, जघ्नतुः । जघ्नतुः । चघनिथ, जघन्था ॥

(सुबोधिनी)-पूर्वार्द्धन्तेर्हस्य घः ॥ द्वित्वे सति पूर्वरूपात् परस्य हन्तेर्हस्य घत्वं भवति । जघनिथ ॥

(हनो लुङ्लिङोवधो लुङ्याति वा) वध्यात्, हनिष्यात् ॥

(सुबोधिनी)-हनो लुङ्लिङोर्वधो लुङ्याति वा ॥ लुङ्लिङोः परतो हन्ते-
र्वधः स्यात् आत्मनेपदे लुङि तु वा ॥ वध्यात् । हनृत इतीद् । हनिष्याति ॥

(तत्त्वदी०)-हनइति॥लुङसाहचर्यादनन्विषय एव लिङ् गृह्यते । तेन विधौ नातिप्रसङ्गः ।
यत्तु विधावतिप्रसंगवारणाय किदिति लिङो विशेषणमुपन्यस्तं तद्रभसात् । वृश्चिकमियेति न्यायेन
कर्माणि पक्षे वार्धषीष्टेत्यत्रातिव्याप्तेरनिवारणात् ॥

(जनिवध्योर्न वृद्धिः) अवधीत् ॥ यु मिश्रणे अमिश्रणे च ॥

(सुबोधिनी)-जनिवध्योर्न वृद्धिः ॥ अनयोर्वृद्धिर्न भवति । जन जनने ।
जनी प्रादुर्भावे च । वध हिंसायाम् । वधादेशोऽदन्तः । तेनाद्योच्चारणेऽनेकस्वरत्वात्
नैकस्वरादितीणनिषेधो न प्रवर्तते । यत् इत्यलोपः । अवधीत् ॥

ओरौ ॥ उकारस्याऽद्विरुक्तस्यौकारो भवत्यबादौ पिति ॥ यौति,
युतः, युवन्ति । यौषि । यौमि, युवः । युयात् । यौतु । युहि ।
अयौत् । अयौः । युयाव । युयविथ । यूयात् । यविता । अयावीत् ॥
तु गतिवृद्धिर्हिंसासु ॥

(सुबोधिनी)-ओरौ ॥ अद्विरुक्तस्य धातोरुत औः स्यात् पिति तकारसका-
रदकारादौ लुग्विविषये । उतः किम् । एति । एषि । लुकि किम् । मुनोति । पिति किम्,
रुतः । अद्विरुक्तस्य किम् । योयोति । नुधातोरित्युक् । युवन्ति । ये दीर्घः स्यात् ।
यूयात् । धातोर्नामिन इति वृद्धिः । अयावीत् ॥ तु इति सौत्रो धातुः गतिवृद्धिर्हिं-
सामु । अयं च लुग्विकरण इति स्मरन्ति ॥

(तत्त्वदी०)-ओरौ इति ॥ विदो नवानामित्यतो वेत्यनुवर्त्यव्यवस्थयाऽद्विरुक्तस्येति
बोध्यम् । तेन जुहोतीत्यादौ नातिप्रसंगः ॥

(तुरुस्तुभ्योऽद्विरुक्तेभ्यो हसादीनां चणुणामीङ्गा) तौति-तवी-
ति, तुतः-तुवीतः, तुवन्ति । तौषि-तवीषि, तुथः-तुवीथः, तुथ,
तुवीथ । तौमि-तवीमि । तुयात्-तुवीयात् । तौतु-तवीतु । तुवी-
तात्-तुवीताद्, तुतात्-तुताद् । तुहि-तुवीहि । अतौत्-अत-
वीत् । तुताव । तौता । तौष्याति । अतौषीत् ॥ रु शब्दे । रौति-
रवीति । रुविथ । अरावीत् ॥ णु स्तुतौ । नौति, नुतः । नुनाव ।
नुनविथ । अनावीत् ॥ दुक्षु शब्दे । क्षौति । क्षुयात् । क्षौतु । अक्षौत् ।
चुक्षविथ ॥ क्षविता । अक्षावीत् ॥ क्षु तेजने । क्षौति ।
चुक्षणविथ । अक्षणावीत् । णु प्रह्ववणे । झौति । सुण्णविथ । अझा-
वीत् ॥ घु अभिगमने । घौति । दुद्यविथ-दुद्यौथ । अद्यौषीत् ॥

षु प्रसवैश्वर्ययोः । सौति । सुषाव । सुषविथ-सुषोथ । असौषीत् ॥
कु शब्दे । कौति । चुकविथ-चुकोथ । अकौषीत् ॥ वी गतिव्याप्ति-
प्रजननकान्त्यसनखादनेषु । वेति, वीतः, वियन्ति । वेषि । वेतु ।
वीहि । अवेत्, अवियन् । विवयिथ-विवेथ । अवैषीत् ॥ एति,
ईतः । ईयात् । ऐत्, ऐयन् । आयम् । अयांचकार । एता । ऐषीत् ॥
इण् गतौ । एति, इतः ॥

(सुबोधिनी)-तुरुस्तुभ्योऽद्विरुक्तेभ्यो हसादीनां चतुर्णामीड् वा ॥
अद्विरुक्तेभ्य एभ्यः परेषां हसादिचतुर्णामीडागमो वा भवति । ण्यु तेजने । तेजर्न
तीक्ष्णीकरणम् । ण्यु प्रस्त्रवणे । प्रस्त्रवणमुत्कण्ठा । पु प्रसवैश्वर्ययोः । प्रसवोऽभ्यनुज्ञानमावी
गतिव्याप्तिप्रजननकान्त्यसनखादनेषु । प्रजननं-गर्भग्रहणम् । असर्न-क्षेपणम् । अडागमा-
त्प्राग् नु धातोरितीया । अवियन् । नित्यत्वादडागमे कृते सत्यनेकस्वरत्वाद्य इति केचित् ।
अव्यन् । अत्र ईकारोऽपि धात्वन्तरं प्रश्लिष्यते । तथा च प्रयुञ्जते । 'नहि तरणिरु-
दीते दिक्पराधीनवृत्तिः' इति । व्याख्यातं च मनोरमायाम् । कर्मव्यतिहारे आत् । न
च गतिर्हि सार्थेत्यान्निषेधः शङ्क्यः । उत्पूर्वस्याविर्भावार्थत्वादिति । इण् गतौ ॥

(तत्त्वदी०)-तुरुस्तुभ्य इति ॥ यत्तु प्राचायुरुणुस्तुभ्य इत्युक्तं यच्च वासुदेवेन व्याख्या-
तम् । यु मिश्रणे । रु शब्दे । णु स्तुतौ । णु स्तुतौ । एभ्यः पिति स्मि ईकारो वक्तव्य इति
तत्सर्वं प्रामादिकम् । युण् एतयोरत्राग्रहणस्य सर्वसंमतत्वात् । पितित्स्मीति निमित्तोपादानमप्ययु-
क्तम् रुचीत इत्यादावव्याप्तेः ॥

(इणः किङति स्वरे यः) यन्ति । एषि । इयात् । एतु, यन्तु ।
इहि । आयम्, ऐव, ऐम, । इयाय ॥

(सुबोधिनी)-इणः किङति स्वरे यः ॥ इणो यत्वं भवति किति ङिति च
स्वरे । यन्ति । लिटि वृद्धौ च कृतायाम् असवर्णे स्वरे इतीष्ट इयाय ॥

(इणः किति णादौ पूर्वस्य दीर्घः) ईयतुः, ईयुः । इययिथ-
इयेथ । ईयात् । एता । दादेः पे । इणः सिलोपे गा । अगात्, अगा-
ताम्, अगुः ॥ इक् स्मरणे । इङिकावध्युपसर्गतो न व्यभिचरतः ।
अध्येति, अधीतः, अधियन्ति । अध्यैत्-अध्यैद् ॥

(सुबोधिनी)-इणः किति णादौ पूर्वस्य दीर्घः ॥ इणः पूर्वरूपस्य दीर्घो
भवति किति लिटि । आशिषि ये इति दीर्घः । ईयात् । इक् स्मरणे । ककार इहेण्व-
दिक इति विशेषणार्थः । अयमधिपूर्वः । तथा च भट्टिः 'ससीतयो राघवयोरधीयन् ।'
स्मरन्नित्यर्थः । राघवयोरित्यत्र कर्मणि षष्ठी । इङि काविति । इङिकावध्युपसर्ग
विना प्रयोगं नार्हति इत्यर्थः ॥

(इण्वदिकः) अधीयाय । अधीयतुः । अधीययिथ-अधीयेथ ।
अधीयिव । अधीयात् । अध्येता । अध्यगात् ॥ विद् ज्ञाने । वेत्ति,
वित्तः, विदन्ति । वेत्सि, वित्थः, वित्थ । वेद्मि ॥

(सुबोधिनी)-इण्वदिकः ॥ इणो यत् कार्यमुक्तं तदिकोऽपि भवति । कार्याति-
देशोऽयम् ॥ विद् ज्ञाने । ज्ञप्तिर्ज्ञानम् ॥

विदो नवानां त्यादीनां णवादिर्नवको वा ॥ विदः परेषां त्या-
दीनां नवानां णवादिर्नवको वा ॥ वेद, विदतुः विदुः । वेत्थ, विदथुः,
विद । वेद, विद्व, विद्म । विद्यात् । वेत्तु । विद्धि ॥

(सुबोधिनी)-विदो नवानां त्यादीनां णवादिर्नवको वा ॥ वर्तमानार्थक-
णादियोगं धातोर्द्वित्वं न उक्तार्थणादियोगे इत्युक्तत्वात् । ज्ञप्तिर्ज्ञानं धिः । विद्धि ॥

(तत्त्वदी०)-वेदेति ॥ अनन्तरस्येति न्यायादुक्तार्थणादियोग एव द्वित्वं नान्यत्र ॥

(वेत्तेर्लोटागुणाभावः करोत्यनुप्रयोगश्च वा)

(सुबोधिनी)-वेत्तेर्लोटागुणाभावः करोत्यनुप्रयोगश्च वा ॥ वेत्तेराम्
प्रत्ययो गुणनिषेधः करोतेरनुप्रयोगश्च वा स्याल्लोटि ॥

तनादेरूप ॥ विदांकरोतु ॥

(सुबोधिनी)-तनादेरूप ॥ तन आदिर्यस्य स तनादिस्तस्मात्तनादेरूप प्रत्ययः
स्यात् कर्तरि चतुर्थे । नृप इति गुणे कृते विदांकरोतु ॥

डित्यदुः ॥ कृजोऽत उत डिति ॥ विदांकुरुतात् । विदांकुर्वन्तु ।
अवेत्-अवेद् । स्याविदः । अविदुः ॥

(सुबोधिनी)-डित्यदुः ॥ कृजो ये इत्यतः कृज इत्यनुवृत्तम् । लङि दिश्योरिति
दिप्रसिपोर्लोपः स्यात् । अवेत् । स्याविद इत्यन उस् अविदुः ॥

(तत्त्वदी०)-डित्यदुः ॥ डिति अत् उरिति छेदः । कृजो ये इत्यतः कृज् इत्यनुवर्तते ।
विदांकुरुतादित्यत्र तपरत्वादुप्रत्ययनिमित्तो गुणो न । कुर्वन्त्वित्यत्र तु संज्ञापूर्वकत्वेनानित्यत्वात्
व्योर्विहस इति दीर्घो न । तपरः किम् । अकारि । तपरकरणं सुखमुखोच्चारणार्थमिति वासुदेवः ।
तन्न । डित्युरिति पाठेऽपि सुखोच्चारस्याव्याहतत्वात् ॥

दः ॥ पदान्ते दस्य रो वा सिपि ॥ अवेः-अवेद्-अवेत् ॥

(सुबोधिनी)-दः ॥ पदान्ते धातोर्दस्य रो वा स्यात् सिपि ॥ सिपि किम् ।
अवेद् । पदान्ते किम् । वेत्सि ॥

(तत्त्वदी०)-दः इति ॥ अत्र रोऽरात्रिष्वित्यतो मण्डूकप्लुत्या र इत्यनुवर्तते अजर्घा इत्यादि-
सिद्धयर्थम् । स इति त्वव्यवहितमपि न । दोषादिकल्पने च गौरवम् । यदि दोषादिकल्पने व्यव-
हितानुवृत्त्या गौरवं समानं तदा सानुवृत्तिरप्यस्तु ॥

(आमि विदेर्न गुणः) विदांचकार । अवेदीत् ॥ अस भुवि ।
अस्ति ॥

(सुबोधिनी) -आमि विदेर्न गुणः ॥ वेत्तेर्गुणो न स्यात् आमि । विदग्धि-
त्याम् । विदांचकार । अस भुवि । सत्तायामित्यर्थः ॥

नमसोऽस्य ॥ प्रत्ययस्य नमोऽस्तेश्चाकारस्य लोपो ङिति ।
स्तः, सन्ति ॥

(सुबोधिनी) -नमसोऽस्य ॥ नम् च अस् चानयोः समाहारो नमस् तस्य ।
नमिति प्रत्ययो गृह्यते प्रतिपदोक्तत्वात् । न धातुः । लाक्षणिकत्वात् । तस्य हि आदेः
ष्णः स्र इति कृते नमिति रूपम् । अस्तेरीङित्यतोऽस्तेरित्यनुवृत्त्याऽस्तेरित्यस्य योऽस्
तस्येति व्याख्यानात् अस्प्रत्ययस्य अस दीप्तौ, असु क्षेपणे इत्यादीनां च ग्रहणं न
भवति । ङित्यदुरित्यतो ङितीति ओष्मोरित्यतो लोप इति चानुवृत्तम् ॥

(तत्त्वदी०) नमसोऽस्य ॥ नम् च अस् चानयोः समाहारः नमस् तस्य । नमधातोरादेः
ष्णः स्न इति सूत्रेण नत्वकरणाह्लाक्षणीकत्वेनाग्रहात् । अस्तेरीङित्यतोऽस्तेरित्यनुवृत्तेरस्तेरिति रूपस्य
प्रकृतिभूतो योऽस् तस्येति व्याख्येयम् । तेनास्प्रत्ययः । अस् दीप्तौ, असु क्षेपणे, इत्यादीनां न
ग्रहणम् । यत्तु वासुदेवेन नन्वसा धातुना साहचर्यान्मपि धातुरेव गृह्यताम् इत्युक्तम् तन्न अस्-
प्रत्ययस्यापि संभवेन धातोर्ग्रहणमिति निर्णयाभावात् ॥

सि सः ॥ अस्तेः सस्य लोपो भवति सादौ ॥ असि, स्थः, स्थ ।
अस्मि, स्वः, स्मः । स्यात् । अस्तु--स्तात्, सन्तु । जह्येधिशाधि ।
एधि । असानि ॥

(सुबोधिनी) -सि सः ॥ नमसोऽस्येत्यतोऽस्रग्रहणमप्यनुवृत्तम् ॥ जह्येधीति
एध्यादेशः । एधि ॥

(तत्त्वदी०) -सि सः ॥ अत्र नमः सकारासंभवादस एवानुवृत्तिः ॥

अस्तेरीट् ॥ विद्यमानादस्तेः रुदादेश्च परयोर्दिप्सिपोरीट् ॥
आसीत्, आस्ताम् । आसीः । आसम् ॥

(सुबोधिनी) -अस्तेरीट् ॥ दिस्योर्हसादित्यतो दिस्योरित्यनुवृत्तम् । अस्तेरिति
तु तन्त्रादिना व्याख्येयम् । तेन विद्यमानादस्तेरिति लभ्यते ॥ विद्यमानात्किम् । अस्ते-
र्भूरित्यादेशोऽभूदित्यादौ मा भूत् । स्थानिवद्भावेन नमसोऽस्येत्यत्र ओष्मोर्वित्यतो वानु-
वृत्त्या व्यवस्थया लोपाभावे स्वरादित्वात् द्वितीयोऽट् आस्ताम् ॥

(तत्त्वदी०) -अस्तेरीट् ॥ अत्राहुदादेरिति सूत्रात् रुदादेरित्येकदेशोऽनुवर्तते । न त्वदिति ।
कचिदेकदेशोऽनुवर्तत इति स्वीकारात् । अस्तेरित्यस्य तन्त्रादिना लब्धं विद्यमानादिति । तेन भ्वादेशे

अभूदित्यादौ नातिप्रसंगः ॥ आस्तामिति ॥ अत्र ओर्गोर्वेत्यतो वानुवृत्त्या व्यवस्थया लोपाभावं द्वितीयोऽट् । उपदेशस्वरादिति तु न अगादित्यत्रातिव्याप्तेः ॥

(अस्तेरनपि भूः) बभूव इत्यादि सिद्धम् ॥ मृजू शुद्धौ ॥

(सुबोधिनी)-अस्तेरनपि भूः ॥ अस्तेर्भूरादेशः स्यादचतुर्षु । मृजू शुद्धौ । अयं न पितृ भिदादिपाठसामर्थ्यात् ॥

(मृजेर्वृद्धिः किङ्कति स्वरे वा) मार्ष्टि, मृष्टः, मृजन्ति-मार्जन्ति । मार्क्षि । मृज्यात् । मार्ष्टु । मृङ्गि । मार्जानि । अमार्ष्ट-अमार्ष्ट । ममार्ज, ममृजतुः-ममार्जतुः । ममार्जिथ-ममार्ष्ट । मृज्यात् । मार्जिता, मार्ष्टा ॥ अमार्जीत् ॥ वच परिभाषणे । वक्ति । नहि वचिरन्तिपरः । वक्षि, वक्थः । वच्मि । वच्यात् । वक्तु । वग्धि । अवक्-अवग् । उवाच, ऊचतुः । उवाचिथ-उवक्थ । उच्यात् । वक्ता । वक्ष्यति । अवक्ष्यत् । अस्यतिवक्तीति डः ॥

(सुबोधिनी)-मृजेर्वृद्धिः किङ्कति स्वरे वा ॥ गुणापवादः । अकिङ्कति प्रत्यये परे मृजेर्वृद्धिर्भवति क्किति परे वेप्यते । छशपेति षत्वम् । मार्ष्टि ॥ झसादिति हेर्धिः । छशपेति षत्वम् षट्त्वम् । झबे जबा इति षस्य डः स्थानैकत्वात् । मृङ्गि । दिस्योरिति दिप्रसिपोर्लोपः । अमार्ष्ट-अमार्ष्ट । छङ्गि इडभावे षत्वकत्वे । अमार्क्षीत् । झसादिति सिलोपः । अमार्ष्टाम् । स्याविद इत्यन उस् । अमार्क्षुः । वच परिभाषणे । अयमन्तिपरो न प्रयुज्यते इत्येके । बहुवचनपरो न प्रयुज्यते इत्यपरे । झसादिति हेर्धिः । चोः कुरिति कः । झबे जबा इति गः । वग्धि ॥ दिस्योरिति दिप्रसिपोर्लोपः । अवक् । णवादौ पूर्वस्येति संप्रसारणम् । अत उपधाया इति वृद्धिः । उवाच । अस्यतिवक्ति-ख्यातिभ्य इति डः ॥

(तत्त्वदी०)-नहि वचिरिति ॥ बहुवचनपर इत्येके । अन्तमात्रपर इत्यन्ये ॥

(डे वचेरुम्) अवोचत्, अवोचताम्, अवोचन्, ॥ रुदिर् अश्रु-विमोचने ॥

(सुबोधिनी)-डे वचेरुम् ॥ वचेरुमागमः स्यात् डप्रत्यये । अवोचत् ॥ रुदिर् अश्रुविमोचने । अश्रुविमोचनं रोदनम् ॥

रुदादेश्वतुर्णां ह्रसादेः ॥ रुदादेः परस्य तिबादिचतुर्णां मध्ये हकारवसादेः प्रत्ययस्येड् ॥ रोदिति, रुदितः, रुदन्ति । रोदिषि, रुदिथः, रुदिथ । रुद्यात् । रोदितु । रुदिहि । अरोदीत्-अरोदत् । अरुदिताम्, अरुदन् । इरितो वा अरुदत् ॥ झिष्वप् शये । स्वपिति ।

स्वप्यात् । स्वपितु । अस्वपीत्-अस्वपत् । सुष्वाप । स्वप्ता । अस्वा-
प्सीत् ॥ श्वस् प्राणने । श्वसिति । श्वस्यात् । श्वसितु । अश्वसत् ।
अश्वसीत् । शश्वास ॥ अन प्राणने । अनिति ॥

(सुबोधिनी)-रुदादेश्वतुर्णां ह्रसादेः ॥ ह्र च वसश्च ह्रसौ तौ आदी यस्य स
ह्रसादिस्तस्य ॥ “रोदितिः स्वपितिश्वैव श्वसितिः प्राणितिस्तथा । जक्षितिश्चेति
विज्ञेयो रुदादिः पञ्चको गणः ॥” ह्रसादेः किम् । रुदन्ति ॥ चतुर्णां किम् । स्वप्ता ।
ह्रौ परत्वादिटि कृते धिरादेशो न । रुदिहि । लुङि इरिति इति वा ङः । अरुदत् ।
णवादौ पूर्वस्येति संप्रसारणम् । यजामिति संप्रसारणम् । सुषुपतुः । अत उपधाया
इति वृद्धौ अस्वाप्सीत् । ह्रम्यन्तेति न वृद्धिः । अश्वसीत् ॥

(तत्त्वदी०)-रुदादेरिति ॥ ह्र च वसश्च ह्रसौ तौ आदी यस्य स तथा । “रोदितिः स्व-
पितिश्वैव श्वसितिः प्राणितिस्तथा । जक्षितिश्चेति विज्ञेयो रुदादिः पञ्चको गणः ॥ १ ॥ अरो-
दीदिति । अरुदादेरङित्यट् । अस्तेरीडिति पक्षे ईट् ॥

(प्रादे रेफादनितेर्नस्य णत्वम्) प्राणिति । प्राणिहि । आनीत् ।
आनत् । आन, आनतुः । अन्यात् । अनिता । आनीत् ॥ जक्ष भक्ष
हसनयोः । जक्षिति, जक्षितः ॥

(सुबोधिनी)-प्रादे रेफादनितेर्नस्य णत्वम् ॥ प्रादिस्थरकारात्परस्यादेर्नस्य
णत्वं स्यात् ॥

(जक्षादेरन्तोऽदन उस्) जक्षजागृदरिद्राशास्चकामृभ्यः पर-
स्यान्तोऽत् अन उस् च ॥ जक्षति । जक्ष्यात् । जक्षितु । जक्षिहि ।
अजक्षीत् । अजक्षत् । जक्षिता ॥ इति रुदादयः । जागृ निद्रा-
क्षये । जागर्ति, जागृतः, जाग्रति । जागृयात् । जागर्तु । अजागः,
अजागृताम् ॥

(सुबोधिनी) जक्षादेरन्तोऽदन उस् ॥ जक्षप्रभृतयः सप्त । उक्तं च । “जक्ष-
जागृदरिद्रातिचकास्तिशास्तयस्तथा । दीधीङ् वेवीङ् च विज्ञेयो जक्षादिः सप्तको
गणः ॥ १ ॥ ” दिस्योरिति दिप्सिपोर्लोपः । अजागः ॥

(उसि गुणः) अजागरः । जजागार ॥

(सुबोधिनी)-उसि गुणः ॥ नाम्यन्तस्य धातोरुणः स्यादनादेशे उसि परे ।
विददरिद्वेति वाम् । जागरांचकार ॥

(जागर्तेर्वीणञ्ङिङ्नित्रेषु गुणः) जजागरतुः, जजागरुः । जजा-
गरिथ । जागराश्चकार । जागर्यात् । जागरिता । जागरिष्यति ।
अजगारिष्यत् । अजागरीत् ॥ दरिद्रा दुर्गतौ । दरिद्राति ॥

(सुवांधिनी)--जागर्तेर्वीण्णबुद्धिद्वित्रेषु गुणः ॥ जागर्तेर्विण्णबुद्धिद्वित्रप्रत्यये गुणः स्यात् । विण्णबुद्धिद्वयोऽन्यस्मिन् वृद्धिविषये प्रतिषेधविषये च । विशब्देन वादिः प्रत्ययो गृह्यते । इकारस्तु उच्चारणार्थः । कसुप्रत्यये जजागृवान्, जजागृवांसौ इति । इणि अजागारि । णापि जजागार । ङिति जागृतः । वृद्धिविषये बुणि जागरकः घञि जागरः । जिप्रत्यये जागरयति न चैतेषु गुणे कृतेऽप्यत उपधाया इति वृद्धिः स्यादिति वाच्यम् । गुणविधेरिण्णपुप्रतिषेधस्य चानर्थक्यापत्तेः । लुङि जागृ इ स् ईदित्यत्र रत्वं प्राप्तं तद्गुणो बाधते । तं णित्पे इति सेणित्वाद्धातोर्नामिन इति वृद्धिर्बाधते । तां जागर्तेरिति गुणो बाधते । तत्र गुणे कृते अतो हसादोरिति विकल्पं बाधित्वा लान्तस्येति वृद्धिः प्राप्ता हृम्यन्तेति सूत्रेण निषिध्यते ॥ अजागरीत् ॥ दरिद्रा दुर्गतौ ॥

दरिद्रातेरिदालोपश्च ङिति ॥ दरिद्रातेरातो लोपो ङिति स्वरे इकारश्च ङिति हसे ॥ दरिद्रितः, दरिद्रति । दरिद्रियात् । दरिद्रालु । अदरिद्रात्, अदरिद्रिताम्, अदरिद्रुः ॥

(सुवांधिनी)--दरिद्रातेरिदालोपश्च ङिति ॥ हसे इति स्वरे इति चानुवृत्तम् ॥

(तत्त्वदी०)--अदरिद्रुरिति जक्षादेरित्यन उस् दरिद्रादेरिदालोप इत्यनेन परत्वादालोप आदन्तत्वाभावादादन्ताद्विप्र इत्यादिलक्षणविकल्पाप्रवृत्तिः ॥

(दरिद्रातेरनप्यालोपः सौ वा णबुणनिट्सयुट्सु न) ददरिद्रौ, ददरिद्रुः । दरिद्रांचकार । दरिद्र्यात् । दरिद्रिता । अदरिद्रीत्, अदरिद्रिष्टाम् । अदरिद्रासीत् ॥ शासु अनुशिष्टौ शास्ति ॥

(सुवांधिनी)--दरिद्रातेरनप्यालोपः सौ वा णबुणनिट्सयुट्सु न ॥ दरिद्रातेरातो लोपः स्यात् अचतुर्षु सिप्रत्यये तु वा णवादिषु परेषु न । बुणि दरिद्रायकः ॥ अनिटि सप्रत्यये दिदरिद्रासति ॥ युटि दरिद्राणः । लुङि आलोपाभावे यमिरमीतीदसकौ । अदरिद्रासीत् । अदरिद्रासिष्टाम् । शासु अनुशिष्टौ । अनुशिष्टिरनुशासनम् ॥

शासेरिः ॥ शासेरातो हसे ङिति ङे च इद्भवति घसादेः षः । शिष्टः, शासति । शास्ति, शिष्ठः, शिष्ठ । शास्मि । शिष्यात् । शास्तु । जह्येधिशायि । शायि ॥ दिपि ॥ धातोः सस्य तः स्यादपि ॥ अशाद्-अशात्, अशिष्टाम्, अशासुः ॥ सिपि वा ॥ धातोः सस्य वा तः स्यात्सिपि ॥ अशाः-अशात्-अशाद् । शशास । शिष्यात् । शासिता । अशासिष्यत् । अशिषत् ॥ चकास् दीप्तौ । चकास्ति, चकास्तः, चकासति । झसाद्धिर्हेः । धे सलोपः । चकाधि ।

अचकात् । अचकासुः । अचकाः-अचकात्-अचकाद् । चका-
सांचकार । अचकासीत् ॥ इति परस्मैपदम् ॥

(सुबोधिनी)-शासेरिः ॥ शास उपधाया इत् स्यात् ङप्रत्यये हसादौ विङति ।
च । ङस्यानुवर्तनात् आङः शासु इच्छायामित्यस्य तु न ग्रहणम् । अर्तिसर्तिसाहच-
र्यात्परस्मैपदिन एव शासेर्ङविधानात् । तेन पे एवेत्वम् । नेह आशास्ते । अन्ये तु व्य-
तिशिष्टे । व्यतिशिष्टे । इत्यात्मनेपदेऽपि इत्वं स्वीकुर्वन्ति । हौ जह्येधिशधीति शाधि-
रादेशः । शाधि । सर्तिशास्तीति ङः । आशिषत् ॥ चकासु दीप्तौ । दीप्तिस्तेजः । चक्षा-
देरित्यन्तोऽत् । चकासति । धे च सलोपः । धातोः सकारस्य लोपः स्यात् धकारे परे ।
दिस्योरिति दिप्सिपोर्लोपः । दिपि सस्येति तः । अचकात् । सिपि तु वा तः । अच-
काः-अचकात् । कासादिप्रत्ययादित्याम् । चकासांचकार । दीधीङ् दीप्तिदेवनयोः ।
देवनं शोकः । वेवीङ् वेतिना तुल्ये । वीगतीत्यनेन तुल्येऽर्थे वर्तत इत्यर्थः । छान्दसा-
विमौ । अत एव न व्याख्यातौ ॥ इति सुबोधिण्यां परस्मैपदम् ॥

(तत्त्वदी०)-शासेरिः ॥ ङे चेति ङानुवृत्तेराङ्ः शासु इच्छायामित्यस्य नेत्वम् ।
अर्तिसाहचर्यात्परस्मैपदिन एव शास्तेर्ङविधानात् । भाष्यमतमाह-धे सलोप इति ॥

कृतायामिह टीकायां लोकेशकरशर्मणा । अगाददादिमध्यस्थं परस्मैपदसाधनम् ॥

इति तत्त्वदीपिकायां परस्मैपदम् ॥

चक्षिङ् व्यक्तायां वाचि । स्कोराद्योश्च । चण्टे, चक्षाते । आतोऽ-
न्तोऽदनतः । चक्षते । चक्षे, चक्षाथे, चट्टे । चक्षे, चक्ष्वहे, चक्ष्महे ।
चक्षीत । चण्टाम् अचष्ट ॥

(सुबोधिनी)-चक्षिङ् व्यक्तायां वाचि ॥ अयं दर्शनेऽपि । इकारोऽनुदात्तः ।
इदितो नुमिति नुम् तु न अन्ते इदित इति व्याख्यानात् । ङ्कारस्तु अनुदात्तेत्वप्रयुक्त-
मात्मनेपदमनित्यभिति ज्ञापनार्थः । स्कोरिति कलोपः । षटुत्वम् । चष्टे । आतोऽन्तो-
ऽदनत इत्यत् । चक्षते । मध्यमे तु स्कोरिति कलोपः । षठोरिति कः । षत्वम् । चक्षे ।
कलोपे षटुत्वे श्वे जवा इति ङः चङ्ङु । लङि अचष्ट ॥

(तत्त्वदी०)-चक्षिङ् ॥ अनुदात्तेत्वलक्षणमात्मनेपदमनित्यमिति ज्ञापनार्थो ङकारः । तेन
'अनुक्तमप्यूहति पण्डितो जनः' इत्यादि सिद्धम् । इदित इति नुम् तु न भवति अन्ते इदिति
व्याख्यानात् । अकारस्तु वक्तुमुचितः ॥

(चक्षिङोऽनपि ख्याञ्कशाजौ णादौ तु वा) चख्यौ, चख्यतुः ।
चख्ये, चख्याते । चक्षौ । चक्षे । चचक्षे । ख्येयात्-ख्यायात् ।
ख्यासीष्ट । कशायात्-कशेयात् । (अस्यतिवक्तिख्यातिभ्यो ङो
लुङि सेरपवादः) अख्यत-अख्यत-अकशास्त ॥ ईर् गतौ

कम्पने च । ईर्ते, ईराते । ईर्ताम्, ईराताम् । ऐर्त । ईरांचक्रे ॥
 ईरिषीष्ट । ऐरिष्ट ॥ आङः शासु इच्छायाम् । आशास्ते । आश-
 शासे । आशासिष्ट ॥ कसि गतिशासनयोः । कंष्टे, कंसाते ।
 अयमनिदिदित्येके । कस्ते । तालव्यान्तोऽप्यनिदित् । कष्टे,
 कशाते । कक्षे, कङ्क्षे । अकशिष्ट ॥ णिसि चुम्बने । निस्ते,
 निंसाते । निस्ते । निंसाता ॥ णिजि शुद्धौ । चोः कुः । निङ्क्ते ।
 निङ्क्ष्वे । निञ्जिता ॥ शिजि अव्यक्ते शब्दे । शिङ्क्ते । शिङ्क्षे ।
 शिञ्जिता ॥ पिजि वर्णे संपर्चने च । पिङ्क्ते । पिपिञ्जे । पिञ्जिता ॥
 पृचि संपर्चने । पृङ्क्ते । पपृञ्चे । पृञ्जिता ॥ पृची संपर्चने । पृक्ते ।
 पपृच्ये । अपर्चिष्ट ॥ ईड स्तुतौ । ईट्टे ॥

(सुबोधिनी)-चक्षिडोऽनपि ख्याञ्कृशाञौ णादौ तु वा ॥ चक्षिडः ख्याञ्कृ-
 कृशाञावादेशौ भवतः अचतुर्षु । लिटि परं तु वा ॥ जित्वात्पदद्वयम् ॥ (अस्यतिव-
 क्तिख्यातिभ्यो ङो लुङि सेरपवादः) असुक्ष्मणो । ब्रुवो वचिः । वच परिभाषणे ।
 इत्युभयोर्ग्रहणम् । एभ्यो ङप्रत्ययः स्याल्लुङि सेरपवादः ॥ आतो णञ्डाविति ङौ चरुयौ ।
 आतोऽनपीत्यालोपः । चरुंय । चकृशौ । चकृक्षे । चचक्षे । संयोगादेरादन्तस्यैकारो
 वा । ख्यायात्-खंययात् कृशायात्-कशेयात् । ख्यासीष्ट । कृशासीष्ट । ख्याता । कृशाता ।
 ख्यास्यति । ख्यास्यते । कशास्यति कशास्यते । अख्यास्यत् । अख्यास्यत । अकशा-
 स्यत् । अकशास्यत । अस्यतिवक्तीति ङः । आतोऽनपीत्यालोपः । अख्यत्-अख्यद् ।
 अकृशासीत् । अकृशास्त । वर्जने ख्याञ्कृशाञौ नेष्टौ । समचक्षिष्ट ॥ आङः शासु
 इच्छायाम् । आङ्पूर्वकत्वं प्राथिकम् । तेन 'नमो वाकं प्रशास्महे' इति सिद्धम् ॥ वच्चे-
 र्वञ् ॥ चजोरिति कः ॥ कसि गतिशासनयोः । शासनमाज्ञा । तालव्यान्तोऽप्यनिदित् ।
 छशपेति षत्वम् । पृत्वम् कष्टे । पटोरिति कः षत्वं च कक्षे । षत्वष्टुत्वे । क्ष्वे इति ङः ।
 कङ्क्षे । णिजि शुद्धौ । अनिट्केषु णिजिरिति जौहोत्यादिकस्य ग्रहणादयं सेट् । चोः
 कुरिति जस्य गः खसे चपा इति कः निङ्क्ते । गत्वकत्वषत्वानि । निङ्क्ष्वे । शिचि
 अव्यक्ते शब्दे । क्तप्रत्यये शिञ्जितम् । णिन्त्यन्तादीपि कृते शिञ्जिनी 'भूषणानां तु
 शिञ्जितम्' इत्यमरः । 'मौर्वी ज्या शिञ्जिनी गुणः' इति चामरः ॥ चोः कुरिति जस्य
 गः । खसे चपा इति कः । शिङ्क्ते ॥ पिजि वर्णे । संपर्चनं मिश्रीभावः ॥

(ईडीशिभ्यां सध्वयोरिट् ॥) ईडिषे । ईडिध्वे । ऐड्ढम् ॥

(सुबोधिनी)-ईडीशिभ्यां सध्वयोरिट् ॥ आभ्यां परयोः सध्वशब्दयोरिट्स्यात् ।

(लङो ध्वस्य नेट्) ऐड्ढम् । ईडांचक्रे । ऐडिष्ट ॥ ईश ऐश्वर्ये ।
 ईष्टे । ईशिषे । ईशिध्वे । ईशांचक्रे । ईशितासे ॥ आस उपवेशने ।

आस्ते । आध्वे । आसांचक्रे ॥ वस आच्छादने । वस्ते । ववसे ।
अवसिष्ट ॥ षूङ् प्राणिगर्भविमोचने । सूते । नुधातोः । सुवाते ।
सूताम् ॥

(सुबोधिनी)—लङो ध्वस्य नेट् ॥ ईडीशिभ्यां परस्य लङो ध्वशब्दस्य इण्
स्यात् ॥ आस उपवेशने । उपवेशनं स्थितिः । धे चेति सलोपे आध्वम् । कासादि-
प्रत्ययादित्याम् । आसांचक्रे ॥ वस आच्छादने । धे चेति सलोपे । वध्वे । शसददे-
त्येत्वपूर्वलोपो न । ववसे ॥ षूङ् प्राणिगर्भविमोचने । प्राणिगर्भविमोचनं प्रसवः ॥

(सुवो न गुणश्चतुर्षु) सुवावहै । सुषुवे । सविषीष्ट-सोषीष्ट ।
सविता-सोता ॥ शीङ् स्वप्ने ॥

(सुबोधिनी)—सुवो न गुणश्चतुर्षु ॥ सुवो गुणो न स्यात् त्यादिषु चतुर्षु ।
स्वरतिसूतीति विकल्पं बाधित्वा कित इति निषेधे प्राप्ते ऋदेर्णादेरिति नित्यमिद् ॥
नुधातेरित्युव । सुषुविषे ॥ स्वरतिसूतीति वेट् । सविषीष्ट-सोषीष्ट ॥ शीङ् स्वप्ने ।
स्वप्नमालस्यं निद्रा च ॥

(शीङो गुणश्चतुर्षु) शेते, शयाते ॥

(सुबोधिनी)—शीङो गुणश्चतुर्षु ॥ किङ्त्त्यद्युसीत्यस्यापवादः ॥

(शीङोऽतो रुट् ॥) शीङः परस्यातो रुडागमः ॥ शेरते । शेताम् ॥
अशेत, अशेरत । शिश्ये । अशयिष्ट ॥ इङ् अध्ययने । अधिपूर्वः ।
अधीते, अधीयाते, अधीयते । अधीयीत, अधीयीयाताम् । अध्ययै ।
अध्यैत, अध्यैयाताम् ॥

(सुबोधिनी)—शीङोऽतो रुट् ॥ शीङः परस्यातः प्रत्ययस्य रुडागमः स्यात् ।
नुधातेरिति यः । शिश्ये ॥ इङ् अध्ययने । अध्ययनं पठनम् । नुधातेरितीया अधी-
याते । आतोन्तोऽदनत इत्यत् । अधीयते । लोटि उत्तमपुरुषे गुणायादेशयोः कृतयो-
रुपसर्गस्य इ यं स्वरे इति यत्वम् । अध्ययै । लङि । अध्यैत । प्रथममिद्यु ततोऽटौ
अध्यैयाताम् । अध्यैयत । उत्तमे तु । अध्यैयि, अध्यैवाहि ॥

(तत्त्वदी०)—अध्यैयातामिति ॥ परत्वादियादेशे पुनरुडागमद्वयेन सिद्धिः ॥

(इङो णादौ गाङ्) अधिजगे । अध्येषीष्ट ॥

(सुबोधिनी)—इङो णादौ गाङ् ॥ इङो गाङादेशः स्याल्लिटि ॥ आतोऽनपी-
त्यालोपे अधिजगे ॥

(इङो वा गौर्लुङ्लृङोर्गुणाभावश्च) अध्यगीष्यत-अध्यैष्यत ।
अध्यगीष्ट-अध्यैष्ट ॥

(सुबोधिनी)-इङो वा गीर्लङ्गलङोर्गुणाभावश्च॥इङो गी इत्यादेशो वा स्यात् गुणनिषेधश्च लङ्लङोः परयोः ॥ इति सुबोधिन्यामात्मनेपदम् ॥

(तत्त्वदी०)-कृतायामिह टीकायां लोकेशकरशर्मणा । अगाददादिमध्यस्थमात्मनेपदसाधनम्॥

इति तत्त्वदीपिकायामात्मनेपदम् ।

द्विष अप्रीतौ । द्वेष्टि, द्विष्टः । द्वेष्टुः । द्विष्टि । अद्वेष्ट-अद्वेष्ट्, अद्विष्टाम्, अद्विष्टुः-अद्विष्टन् । दिद्वेषिथ । द्विक्षीष्ट । अद्विक्षत् ॥ दुह प्रपूरणे । दादेर्घः । तथोर्धः । दोग्धि, दुग्धः, दुहन्ति । धोक्षि । दुग्धे । दोग्धु । दुग्धि । दोहानि । अधोकू-अधोग् । दुदो-ह । धुक्षीष्ट । अधुक्षत् । अदुग्ध-अधुक्षत्, अधुक्षाताम् । अदुग्धाः-अधुक्षथाः । अधुग्ध्वम्-अधुक्षध्वम् । अदुहहि-अधुक्षावहि ॥ दिह उपचये । देग्धि ॥ लिह आस्वादने । लेढि, लीढः ॥ घृञ् स्तुतौ । स्तौति-स्तवीति, स्तुतः-स्तुवीतः, स्तुवन्ति । स्तौषि-स्तुवीषि । स्तुते-स्तुवीते । स्तुवीष्व । अस्तौत् । तुष्टोथ । तुष्टुव । तुष्टुम । स्तौषीष्ट ॥

(सुबोधिनी)-द्विष अप्रीतौ॥ अप्रीतिः शत्रुता । ण्डुत्वम् । द्वेष्टि । द्विष्टे । द्विष्यात् । द्विषीत । द्विष्टाम् । हौ ण्डुत्वम् । झभे जबा इति ङत्वम् । द्विङ्ढि । द्वेषाणि । द्वेषे । दिस्योरिति दिप्रसिपोर्लोपः । वावसाने इति वा टः । अद्वेष्ट-अद्वेष्ट् । आदन्ताद्विष इत्यन उस् वा । अद्विष्टुः-अद्विष्टन् । आति तु अद्विष्ट । दिद्वेष । दिद्वेषे । द्विष्यात् । षढोरिति कः षत्वं च । द्विक्षीष्ट । द्वेष्टा । द्वेक्ष्यति । द्वेक्ष्यते । अद्वेक्ष्यत् । अद्वेक्ष्यत । हशषान्तादिति सकृ । अद्विक्षत् । अद्विक्षत् । आति सको लोप इत्यलोपे अद्विक्षाताम् । दुह प्रपूरणे । प्रपूरणं त्यजनम् । दादेर्घ इति घः । तथोरिति तस्य धः । झभे जबा इति गः । दोग्धि । सिपि तु घत्वम् । आदिजवानामिति घः । खसे चपा इति कः षत्वं च । धोक्षि । लङि दिस्योरिति दिप्रसिपोर्लोपः । घत्वधत्वकत्वानि । अधोकू । लङि हशषान्तादिति सकृ । घत्वधत्वकत्वषत्वानि । अधुक्षत् । आति तु अधुक्षत् । दुहदिहेति सको लृक्पक्षे तन्त्यासुध्वंहिषु लङ्बत् । घत्वं तथोर्ध इति धत्वम् । झभे जबा इति गः । अदुग्ध । अदुग्धाः । धत्वे अदुग्धम् । अदुहहि ॥ दिह उपचये । उपचयो वृद्धिः ॥ लिह आस्वादने । हो ङ इति ङः । तथोर्द्ध इति धः । ण्डुत्वम् । ढि ङो लोप इति ङलोपः । लेढि । सिपि ङत्वम् । षढोरिति कः । षत्वम् । लेक्षि । हौ ङत्वं झसादिति हेर्धिः । ण्डुत्वम् । ढि ङ इति ङलोपपूर्वदीर्घौ । लीढि । लङि हशषान्तादिति सकृ । अलिक्षत् । आति तु अलिक्षत् । दुहदिहेति सको लृक्पक्षे ङत्वधत्वण्डुत्वढलोपपूर्वदीर्घाः । अलीढ । आति सकृ इत्यलोपे । अलिक्षाताम्, अलिक्षन्त । अलीढाः-अलिक्षथाः । अलोपः ।

अलिक्षाथाम् अलीढुम्-अलीक्षध्वम् । अलिक्षि, अलिह्वहि-अलिक्षावहि, अलिक्षामहि ।
ओरौ इत्यौ । स्तौति । तुरुस्तुभ्य इतीङ् वा । स्तवीति । नुधातोरित्युव । स्तुवन्ति ॥

(स्तुसुधुजां पे सेरिट्) अस्तावीत् । अस्तोष्ट ॥ ब्रूञ् व्यक्तायां
वाचि ॥

(सुबोधिनी)-स्तुसुधुजां पे सेरिट् ॥ ष्टुञ् स्तुतौ । पुञ् अभिषवे । धूञ्
कम्पने । एषां परस्मैपदस्य सेरिट् आति तु न । धातोर्नामिन इति वृद्धिः । अस्तावीत् ।
आति तु गुणः । षत्वष्टुत्वे । अस्तोष्ट ॥

अबादावीप्पिति त्स्मि ॥ ब्रुव ईप्प्रत्ययोऽबादौ पिति त्स्म ।
ब्रवीति, ब्रूतः, ब्रुवन्ति ॥

(सुबोधिनी)-अबादावीप्पिति त्स्म ॥ ब्रुवः परेषां पितां तिवादीनां
चतुर्णां तकारसकारमकारादिप्रत्ययानामीबागमः स्यात् ॥

(तत्त्वदी०)-अबादाविति ॥ अप् आदिः स्थानीयस्य स तथा अब्बुक्तेन लुप्तिष्य
इत्यर्थः । स्मीत्यत्र हि सतकारको निर्देशः । दस्य खसे चपा इति तः । तेनाब्रवीदिति सिद्धयति ॥

ब्रुव आहश्च पञ्चानाम् ॥ ब्रुवः परेषां तिवादीनां पञ्चानां णवा-
दयः पञ्चादेशा वा स्युः ब्रुव आहश्च ॥ आह, आहतुः, आहुः ॥

(सुबोधिनी)-ब्रुव आहश्च पञ्चानाम् ॥ ब्रुवः धातोराहादेशः । अकार उच्चा-
रणार्थः । तिवादीनां पञ्चानां क्रमेण णवादयः पञ्चादेशाश्च ॥ अत्र द्विश्वेति द्वित्वं
न उक्तार्थ इत्युक्तत्वात् ॥

(तत्त्वदी०)-पञ्चानामिति ॥ आदेशादेशिनोः संख्यासाम्यादादेशा अपि पञ्चैव ग्राह्याः ।
द्विश्वेत्यत्र परोक्षार्थणादियोगे द्वित्वविधानादेतद्योगे द्वित्वं न ॥

तस्थे ॥ आहो हस्य तस्थे परे ॥ आत्थ, आहतुः । ब्रूते । ब्रवीतु ।
अब्रवीत् ॥

(सुबोधिनी)-तस्थे ॥ आह इत्यनुवर्त्तते । तच्च षष्ठ्या विपरिणम्यते । षष्ठी-
निर्दिष्टत्वेनान्त्यस्य हस्येत्यर्थः ॥

(तत्त्वदी०)-तस्थ इति ॥ आह इत्यनुवर्त्य तच्च षष्ठ्या विपरिणम्य षष्ठीनिर्दिष्टत्वेना-
न्त्यस्येत्याह-हस्येति ॥

(ब्रुवोऽनपि वच्) उवाच । ऊचे । अवोचत् । अवोचत । आ-
दाथ इः ॥ अवोचेताम्, अवोचन्त । अवोचेथाः । अवोचेथाम्,
अवोचध्वम् ॥ अवोचे । अवोचावहि ॥ उर्णुञ् आच्छादने ॥

(सुबोधिनी)-ब्रुवोऽनपि वच् ॥ ब्रुवो वचादेशः स्यादचतुर्षु । णवादौ पूर्व-
स्येति पूर्वस्य संप्रसारणम् । उवाच । यजामिति संप्रसारणम् । ऊचतुः अस्यतिवक्ती डः ।
डे वचेरित्युम् । अवोचत् ॥ ऊर्णञ् आच्छादने । आच्छादनमावरणम् ॥

(ऊर्णोतेर्वा वृद्धिर्हसादौ पिति चतुर्षु) ऊर्णोति, ऊर्णौति, ऊर्णुतः,
ऊर्णवन्ति । ऊर्णुते । ऊर्णुयात् । ऊर्णुवीत् । ऊर्णौतु । ऊर्णोतु । ऊर्णुहि ॥

(सुबोधिनी)-ऊर्णुतेर्वा वृद्धिर्हसादौ पिति चतुर्षु ॥ ओरौ इति नित्ये
औत्वे प्राप्ते इति विभाषा ॥ हसादौ किम् । ऊर्णवानि । पिति किम् । ऊर्णुतः ।
वृद्धचभावे गुणः । ऊर्णांति । नुधातोरित्युव ऊर्णवन्ति ॥

(तत्त्वदी०)-ऊर्णोतेरिति ॥ क्षिप्ता निदर्शो यद्भुग्व्यावृत्त्यर्थः ॥

(ऊर्णोतेर्गुणो दिस्योर्बृद्धेरपवादः) और्णोत् । और्णोः ॥

(सुबोधिनी)-ऊर्णोतेर्गुणो दिस्योर्बृद्धेरपवादः ॥ ऊर्णोतेर्गुणः स्यात् दिपि
सिपि च ऊर्णोतेर्वा इत्यस्यापवादः ॥

ऊर्णोतेराम्न ॥

(सुबोधिनी)-ऊर्णोतेराम्न ॥ अनेकस्वरत्वात्प्राप्त आम् अनेन निषिध्यते ॥

स्वरादेः परः ॥ स्वरादेर्द्धातोर्द्वितीयोऽवयवोऽद्विरुक्तः । सस्वरो
द्विर्भवति ॥

(सुबोधिनी)-स्वरादेः परः ॥ सस्वर आदिरित्यस्यापवादः । अद्विरुक्तेत्युक्तत्वात् ।

(तत्त्वदी०)-स्वरादेरिति ॥ सस्वर आदिरित्यस्यापवादः ॥ अद्विरुक्त इति ॥ तेन इयाजे-
त्यादौ नातिप्रसंगः ॥

(स्वरात्पराः संयोगादयो नदरा द्विन) ऊर्णुनाव, ऊर्णुनवतुः ॥

(सुबोधिनी)-स्वरात्पराः संयोगादयो नदरा द्विन ॥ संयोगस्यादयः
संयोगादयो नकारदकाररकारास्तेषां द्वित्वं नेत्यर्थः ॥ यथा । उन्दी । उन्दिदिषति ।
इन्दि । इन्दिदिषति । अड्ड । अड्डिदिषति । अर्च । अर्चिचिषति ॥
इयायेत्यादौ नातिप्रसंगः ॥

(तत्त्वदी०)-आद्योच्चारणनकार एव णत्वं तु ष्फर्न इत्यनेन विधीयते तेन नुशब्दस्य द्वित्वम् ।

(ऊर्णोतेरिडादिप्रत्ययो वा ङित्) ऊर्णुविथ-ऊर्णुनविथ ।

ऊर्णुविता-ऊर्णुविता । ऊर्णोतेर्वा वृद्धिः सौ पे । पक्षे वा गुणः ।
और्णावीत्, और्णाविष्टाम् । और्णवीत्, और्णुवीत्, और्णुविष्टाम् ।
और्णविष्ट-और्णुविष्ट ॥ इत्यदादयः ॥

(सुबोधिनी)--उर्णोतेरिडादिप्रत्ययो वा ङित् ॥ ङित्वपक्षे तु नुधातोर्-
त्युव् । ऊर्णुवित् । पक्षे गुणः । ऊर्णुनवित् । और्णावीत्-और्णवीत्-और्णुवीत् ॥
इत्यात्पे ॥ ॥ इति सुबोधिण्यामदादयः ॥

(तत्त्वदी०)--कृतायामिह टीकायां लोकेशकरशर्मणा । गणोऽदादिरगादेश शेषभाषितपृष्ठगः ॥
इति तत्त्वदीपिकायामदादयः ॥ २ ॥

अथ ह्रादयः ।

हु दानादनयोः । ह्रादेर्द्विश्च ॥ त्यादेरुत्पन्नस्यापो लृक् धातोश्च
द्वित्वम् ॥ जुहोति, जुहुतः ॥

(सुबोधिनी)--हु दानादनयोः ॥ आदाने चेत्येके । प्रीणनेऽपीति भाष्यम् ।
दानं चेह प्रक्षेपः ॥ ह्रादेर्द्विश्च ॥ हु आदिर्यस्य स ह्रादिस्तस्य ह्रादेः अदादेरित्यतो
लुगित्यनुवृत्तं सप्तम्या विपरिणम्यते ह्रादेरिति कर्मणि षष्ठी । उच्चारणक्रियायाः कर्म-
त्वात् । तथा च लुकि सति ह्रादिर्द्विद्विष्वारमुच्चारणीय इति फलितम् । द्विः प्रयोगो
द्विर्वचनमिति सिद्धान्तः ॥

(तत्त्वदी०)--हु दानादनयोः ॥ दानमिह प्रक्षेपमात्रम् । अग्नौ हविषश्चेति स्वभावाल्लभ्यते ।
अस्य च नित्यपरस्मैपदित्वात् कुत्रचिद्बोध्यत इत्यादिप्रयोगाः प्रामादिका एव । 'स्मराग्नौ जुहाना'
इत्यत्र न शानः किंतु आनशप्रत्ययान्तम् ॥ ह्रादेः ॥ हु आदिर्यस्य स तथा तस्य । द्वौ वाराविति
द्विः । योग्यतयेहोच्चारणक्रिया लभ्यते । तदावृत्तौ द्विशब्दात्सुः । लुगित्यनुवृत्तं सप्तम्या विपरि-
णम्यते । तस्मिन्सतीत्यर्थः ॥

द्वेः ॥ द्विरुक्तात्परस्यान्तोऽत् ॥ जुहति । जुहोषि, जुहथः, जुहुथ ।
जुहोमि, जुहुवः, जुहुमः । जुहुयात् ॥

(सुबोधिनी)--द्वेः ॥ द्वेः किम् । युवन्ति । हुन्वोरिति वः जुहति ॥

(तत्त्वदी०)--द्वेः ॥ द्विर्वचनमस्यास्तीति विग्रहे मत्वर्थीयः इप्रत्ययोऽव्ययस्य तद्धिते यस्वरयो-
ष्टिलोपश्चास्मादेव लिङ्गात् द्विस्तस्मात् । अन्तोऽन्त् इति द्वयमप्यनुवृत्तम् ॥

(जुहोतेर्हेर्धिः) जुहुधि । अजुहोत् ॥

(सुबोधिनी) जुहोतेर्हेर्धिः ॥ जुहोतेः परस्य हेर्धिः स्यात् ॥ लोडुत्तमे तु पर-
त्वाद् गुणः । जुहवानि ॥

अन उम् ॥ द्विरुक्तादन उम् ॥ उसि गुणः ॥ अजुहवुः । जुहाव ।

(सुबोधिनी)--अन उम् ॥ द्वेरित्यनुवृत्तम् । परत्वादुसि चेति गुणः । अजुहवुः ।

(तत्त्वदी०)--अन उम् ॥ द्वेरित्यनुवृत्तेराह-द्विरुक्तादिति ॥

(भीद्भीद्भुवामाम्वा स च लुग्वत्) जुहवांचकार । ये । हूयात् ।
होता । होष्यति । अहोषीत् ॥ जिभी भये । बिभेति ॥

(सुबोधिनी)—भीद्भीद्भुवामाम्वा स च लुग्वत् ॥ एभ्यश्चतुर्भ्यो वाम्
प्रत्ययो भवति लिटि स चाम् लुग्वत् ॥ कार्यातिदेशोऽयम् । तेन लुकि सति यत्कार्यं
द्वित्वादि तदामि परेऽपि भवतीत्यर्थः । जुहवांचकार । पक्षे जुहावा ये इति दीर्घः । हूयात् ।
होता । होष्यति । अहोष्यत् । धातोर्नामिन इति वृद्धिः । अहौषीत् ॥

(ङिति हसे भीहाकोरिद्वा) बिभीतः—बिभितः, बिभ्यति ।
बिभीयात्—बिभियात् । बिभेतु—बिभीतात्—बिभितात् । अबिभयुः ।
बिभयांचकार—बिभाय । अभैषीत् ॥ द्वी लज्जायाम् । जिह्वेति । अजि-
ह्वयुः । जिह्वयांचकार—जिह्वाय । द्वीयात् । द्वेता । अद्वैषीत् ॥ पृ पालन-
पूरणयोः ॥

(सुबोधिनी)—ङिति हसे भीहाकोरिद्वा ॥ अनयोः स्वरस्य वेकारो भवति
ङिति हसे परे ॥

ऋप्रोरिः पूर्वस्य ॥ ऋप्रोः पूर्वस्यात् इत् लुकि ॥ पिपति ॥

(सुबोधिनी)—ऋप्रोरिः पूर्वस्य ॥ ऋ गतौ । प पालनादौ गुणे कृते । पिपति ॥

पोरुर् ॥ पवर्गात् वकाराच्च ऋत उर् अगुणवृद्धिविषये । य्योर्वि
हसे । पिपूर्तः, पिपुरति । पिपूर्यात् । पिपर्तु—पिपूर्यात्, पिपूर्याम्,
पिपुरतु । दिस्योर्हसात् । अपिपः । पपार, पपरतुः । पपरिथ ।
पूर्यात् । परिता—परीता । परिष्यति—परीष्यति । अपारीत् ॥ पृपा-
लनपूरणयोः । पिपति, पिपृतः, पिप्रति । पिपृयात् । पिपर्तु-
पिपृतात्, पिपृताम्, पिप्रतु । पिपृहि—पिपृतात् । पिपृतम्, पिपृत ।
पिपराणि, पिपराव, पिपराम् । अपिपः, अपिपृताम् । पपार, पप्रतुः,
पप्रुः । पपर्थ । प्रियात् । पर्ता । परिष्यति । अपरिष्यत् । अपापीत्,
अपाष्टात् ॥ ओहाक् त्यागे । जहाति ॥

(सुबोधिनी)—पोरुर् ॥ पवर्गात् वकारादुत्तरस्य ऋत उर् अगुणवृद्धिविषये ॥
यथा वुवृषति । य्योर्वि हसे इति दीर्घः । पिपूर्तः । द्वेरित्यन्तोऽत् । पिपुरति । दिस्योरिति
दिप्रसिपोर्लृक् । अपिपः । उसि तु गुणः । अपिपरुः । ऋसंयोगादित्यक्तित्वाद्गुणः । पप-
रतुः । वृड् वृजिति वेटो दीर्घः । परिता—परीता ॥

(तत्त्वदी०)—पोरुर् ॥ धात्ववयवात्पवर्गादिति बोध्यम् । तेन समीर्गमित्यादौ नातिप्रसंगः ॥

द्वेस्तौ ॥ द्विरुक्तस्य धातोरातो लोपो ङिति स्वरे ईकारश्च ङिति हसे ॥ जाहितः-जहीतः । जहाति ॥ (हाको यादादावालोपः) जह्यात् ॥

(सुबोधिनी)-द्वेस्तौ ॥ द्वौ वाराविति द्विरुच्चारणे सुप्रत्ययः । द्विरकारि इति जिङितकरणे इति जिः । जौ स्वन्तस्य टिलोपः । औणादिके इप्रत्यये ङिलोपः । अत्रानुवृत्त्यैव ईलोपयोर्लोभेऽपि अनन्तरत्वादीकारस्यैव ग्रहणं मा भूदित्येतदर्थं तावित्युक्तम् ॥ ननु तर्हि द्वेश्चेति पाठ्यम् अनन्तरत्वादीश्चालोपोऽनुवर्तताम् । एवं ङिति हसे लोपः । ङिति स्वरे ईरिति विपर्ययस्यापि संभवात् । तावित्युक्ते तु नातः ईहसे अनयोर्यादृशौ दृष्टौ तावेवाऽत्र स्त इति न दोषः । पक्षे भीहाकोरिति इत्वम् । जाहितः । हाको यादादावालोपः ।

(तत्त्वदी०)-द्वेस्तौ ॥ द्वेरित्यस्य पूर्ववत्प्रक्रिया । अनुवृत्त्यैव ईलोपयोर्लोभेऽपि अनन्तरत्वादीकारस्यैव ग्रहणे मा भूदित्येतदर्थं तावित्युक्तम् ॥ ओर्भोरितो लोपः । ई हसे इत्यत ईकारस्तस्य हसे इत्यनेन योगाद्धसे ईकारः । परिशेषात्स्वरे लोपः ॥

ईर्वाहौ ॥ जहातेहौ परे इकार ईकारश्च वा । जहिहि-जहीहि-जहाहि । अजहात्, अजहिताम्-अजहीताम् अजहुः । जहौ । दादेरे । हेयात् । अहासीत् ॥ ऋ गतौ । असवर्णे स्वरे इय् ॥ इयति, इयूतः, इयरति । इयूयात् । इयर्तु । ऐयः, ऐयूताम्, ऐयरुः । आर, आरतुः आरुः । अत्यतिव्ययतीनामिति ॥ आरिथ । आरत् ॥ सृ गतौ । ससर्ति । ससर्थ । स्त्रियात् । असरत् ॥ इति पम् ॥

(सुबोधिनी)-ईर्वा हौ ॥ जहातेहौ परे इत्वमीत्वभावं च भवति ॥ अत एव भट्टि प्रायुङ्क्त । 'जहिहि जहीहि जहाहि रामभार्याम्' इति ॥ दादेरित्येत्वम् । हेयात् । यामि-रमिनमातामितीदृशकौ । अहासीत् । ऋप्रोरीति पूर्वस्येत्वम् । असवर्णे स्वरे इतीय् । इयात् । लङि अडागमो दिस्योरीति दिप्सिपोर्लोपः । ऐयः । उसि तु गुणः । ऐयरुः । अत्यतिव्ययतीनामिति थापिनित्यमिद् । आरिथ । आशिषि गुणोऽतीति गुणः । अर्यात् । हन्तृत् इतीदृ । आरिष्याति । सर्तिशास्त्यतिभ्य इति ङः । ऋवर्णदृशोरिति गुणः । आरत्, आरताम्, आरन् ॥ इति सुबोधिण्यां परस्मैपदम् ॥

(तत्त्वदी०)-ईर्वा हौ ॥ ई इरिति छेदः, तयोरभावपक्षे आकारः स्थित एव ॥

कृतायामिह टीकायां लोकेशकरशर्मणा । अगमद्वधादिमव्यस्थपरस्मैपदसाधनम् ॥

इति तत्त्वदीपिकायां परस्मैपदम् ॥

ओहाङ् गतौ । भृजां लुकि ॥ डुभृजहाङ्माडां पूर्वस्यात् इत्
लुकि ॥ जिहीते, जिहाते, जिहते । जहे । अहास्त ॥ माङ् माने ।
मिमीते । ममे । अमास्त ॥ इत्यात् ॥

(सुबोधिनी)-भृजां लुकि ॥ बहुवचनेन डुभृजहाङ्माडामिति त्रयाणां ग्रह-
णम् । द्वेरित्यन्तोऽत् । जिहते । आतोऽनपीत्यालोपः । जहे, जहाते ॥ इति सुबोधिण्या-
मात्मनेपदम् ॥

(तत्त्वदी०)-भृजामिति ॥ कपिञ्जलाधिकरणन्यायेन धातुत्रयमेव लभ्यत इत्याह--डुभृज-
हाङ्माडामिति ॥

कृतायामिह टीकायां लोकेशकरशर्मणा । अगमद्ध्वादिमध्यस्थमात्मनेपदसाधनम् ॥

इति तत्त्वदीपिकायामात्मनेपदम् ॥

डुभृज् धारणपोषणयोः । विभर्ति, विभृतः, विभ्रति । विभृ-
यात् । विभर्तु । अविभः । विभरांचकार । बभर्थ । बभृव । बभ्रे ।
बभृम । बभृहे । भृषीष्ट । अभार्षीत् । अभृत ॥ डुदाज दाने । ददाति ॥

(सुबोधिनी)-डुभृज् धारणपोषणयोः ॥ द्वितंस्त्रिमक इति त्रिमक । भृत्रिमम् ।
भृजां लुकि इति पूर्वस्येत्वम् । विभर्ति । विभृते । विभृयात् । विभ्रीत । विभर्तु, विभृ-
ताम् । दिस्थोरिति दिप्सिपोलोपः । अविभः । उप्सि तु गुणः । अविभरुः । अविभृत ।
भीहीभृदुवामामिति वाम् । विभरांचकार । विभरांचके । पक्षे बभार । बभ्रे । यादादौ
इति रिङ् । भ्रियात् । उरिति न गुणः । भृषीष्ट । भर्त्ताहन्तृ इतीङ् । भरिष्यते । अभ-
रिष्यत् । अभरिष्यत । धातोर्नामिन इति वृद्धिः । अभार्षीत् । लोपो ह्रस्वादिति
सिलोपः । अभृत ॥

(तत्त्वदी०)-डुभृजिति । द्वितस्त्रिमगर्थो डुः ॥

दादेः ॥ द्विरुक्तानामपिदाधामातो लोपो ङिति ॥ दत्तः, ददति ।
दत्ते । ददातु ॥

(सुबोधिनी)-दादेः ॥ द्वेरित्यनुवृत्तम् । द्वेस्तौ इत्यस्यापवादो येन नाप्राप्तिन्यायात् ।

(तत्त्वदी०)-दादेरिति ॥ द्वेस्तावित्यस्यापवादो येन नाप्राप्तिन्यायात् ॥

दां हौ ॥ अपिदाधामेत्वं पूर्वस्य च लोपो हौ ॥ देहि । अददात् ।
ददौ । ददित्थ-ददात्थ । देयात् । अदात् । अदित, अदिषाताम् ॥
डुधाज् धारणपोषणयोः । दधाति ॥

(सुबोधिनी)-दां हौ ॥ बहुवचनेन धाजो ग्रहणम् । लिटि आतो णवित्यौकारः ।
ददौ । आतोऽनपीत्यालोपः । ददे । दादेरित्येत्वम् । देयात् । दादेः पे इति सेल्लुक ।

अदात् । आति तु अपिद्वाधास्थामितीत्वम् । लोपो ह्रस्वादिति सिलोपः । अदिति॥
डुधाञ् धारणपोषणयोः । दानेऽपीत्येके ॥

(तत्त्वदी०)-दामिति बहुवचनेन दारुपाणां ग्रहणं धाप्रहणं च ॥

पूर्वस्य डिति झसे धः ॥ धाञः पूर्वस्य दकारस्य धो भवति
डिति झसे परे ॥ धत्तः, दधति । धत्ते । धेहि । अधात् । धेयात् ।
अधित, अधिषाताम् ॥ णिजिर् शौचपोषणयोः ॥

(सुबोधिनी)-पूर्वस्य डिति झसे धः॥धाञ्धातोरेवेत्यर्थः ॥ डिति झसे किम् ।
दधति । दधति । दादेरित्यालोपं तथोर्ध्व इति धत्वं न दधातेर्नैत्युक्तत्वात् । धत्तः ।
धत्ते । दादेरित्यालोपः । दध्यात् । दधीत । दधातु । धत्ताम् । अदधात् । अधत्त ।
दधौ । दधे । धेयात् । धासीष्ट । धाता । धास्यति । धास्यते । अधास्यत् । अधास्यत ।
दादेः पे इति सिलोपे । अधात् । अपिद्वास्थामितीत्वम् । अधित ॥

(तत्त्वदी०)-धत्त इति॥ तथोर्ध्व इत्यत्र वावसान इत्यतो वानुवृत्तेर्व्यवस्थया तस्य धत्वाभावः ।

निजां गुणः ॥ णिजिविजिविषां पूर्वस्य गुणो लुकि ॥ नेनेक्ति,
नेनेक्तः, नेनेजति । नेनेक्षि । नेनेक्तै । नेनेज्यात् । नेनेक्तु ।
नेनेग्धि ॥

(सुबोधिनी)-निजां गुणः ॥ बहुवचनमाद्यर्थम् । बहुवचनेन त्रयाणां ग्रह-
णम् । णिजिर् शौचपोषणयोः । विजिर् पृथग्भावे । विष्णु व्याप्तौ । । एषां पूर्वस्य
गुणो लुकि ॥

द्वेः स्वरेऽपि नोपधागुणः॥ द्विरुक्तस्य धातोरब्रूविषये स्वरे परे
उपधाया गुणो न ॥ नेनेजानिं । अनेनेक्-अनेनेग् । निनिजिषे ।
निनेज । निनिजे । निक्षीष्ट । अनिजत्-अनैक्षीत्, अनैक्ताम् ।
अनिक्त ॥ विजिर् पृथग्भावे । वेवेक्ति । विवेजिथ । विक्षीष्ट ।
अविजत्-अवैक्षीत् । अविक्त ॥ विष्णु व्याप्तौ । वेवेष्टि । विविषी-
ध्वे । विक्षीष्ट । अविषत् । तनि ह्रस्वान्तात्सक् । अविक्षत, अवि-
क्षाताम्, अविक्षन्त ॥ इत्युभयपदप्रक्रिया ॥ इति ह्यादयः ॥

(सुबोधिनी)-द्वेः स्वरेऽपि नोपधागुणः॥ द्विरुक्तस्य धातोरुपधाया गुणो न
चतुर्षु पित स्वरे ॥ द्विरुक्तस्य किम् । द्वेषाणि । स्वरे किम् । वेवेष्टि ॥ चतुर्षु किम् ।
निनिजे ॥ नेनेक्ति । नेनेक्तै । नेनेज्यात् । नेनेजीत । नेनेक्तु । नेनेक्ताम् । दिप्त्योरिति
दिप्तिसिलोपः । अनेनेक् । अन ऊसि अनेनिजुः । अनेनिक्त । निनेज । निनिजे ।
निज्यात् । सिप्त्योरिति न गुणः । निक्षीष्ट । नेक्ता । नेक्ष्यति । नेक्ष्यते । अनेक्ष्यत् ।
अनेक्ष्यत । इरितो वेति वा डः । अनिजत् । अनिजोनामीति वृद्धिः । अनैक्षीत् ।

आति तु । झसादिति सिलोपः । अनिक्त, अनिक्षाताम् ॥ विजिरू पृथग्भावे । विवे-
जिय । अत्र विजेरिडादिप्रत्यय इति डित्त्वं न । ओविजी भयचलनयोरित्यस्यैव तत्र
ग्रहणात् । णिजिविजी रुधादावपि ॥ विष्णु व्याप्तौ । व्याप्तिः कात्स्न्यम् । लिप्-
षादेरिति डः । अविषत् । आति तु । ह्रस्वान्तादिति सक् । षट्ठोरिति कः । अवि-
क्षत । आति सको लोपः स्वरे इति अलोपः । अविक्षाताम्, अविक्षन्त ॥ इत्यात्पे ॥
इति सुबोधिन्यां ह्रादयः ॥

(तत्त्वदी०) - कृतायामिह टीकायां लोकेशकरशर्मणा । संक्षिप्तो बालबोधार्थं जुहोत्या-
दिगणोऽगमत् ॥

इति तत्त्वदीपिकायां ह्रादयः ॥ ३ ॥

अथ दिवादयः ।

दिवु क्रीडाविजिगीषाव्यवहारद्युतिस्तुतिमोदमदस्वप्नकान्तिगतिषु ॥
दिवादेर्यः ॥ कर्तरि चतुर्षु । अपोऽपवादः ॥ य्वोर्वि हसे ॥
दीव्यति । दीव्येत् । दिदेव । दीव्यात् । अदेवीत् ॥ षिवु तन्तुसं-
ताने । सीव्यति । (सिवादेरङ्गव्याये वा षः) न्यषेवीत् ॥
न्यसेवीत् ॥ स्त्रिवु गतिशोषणयोः । स्त्रीव्यति । सिस्त्रेव ॥ ष्टिवु निर-
सने । ष्टीव्यति ॥ ण्सु अदनादानदर्शनेषु । सुण्णोस ॥ ण्सु निर-
सने । स्नस्यति ॥ क्नसु कौटिल्ये दीप्तौ च । चक्नसिथ । अक्नासीत् ।
अक्नसीत् ॥ व्युषु प्लुषु दाहे । व्युव्योष ॥ नृती गात्रप्रक्षेपे । नृत्यति ।
ननर्त ॥

(सुबोधिनी) - दिवु क्रीडाविजिगीषाव्यवहारद्युतिस्तुतिमोदमदस्वप्न-
कान्तिगतिषु ॥ उदित्करणं क्त्वाप्रत्यये इङ्गविकल्पार्थं क्तवत्त्वरनिङर्थं च । किङिति
झसे कौ जमे चेत्यूः । द्यूत्वा-देवित्वा । द्यूतेन दीव्यन्ति माणवकाः क्रीडन्तीत्यर्थः ।
शब्दं दीव्यति विजिगीषतीत्यर्थः । कान्तिरिच्छा, द्युतेः पृथग्ग्रहणात् । दिवादेर्यः । दिव
आदिर्यस्य स दिवादिः तस्माद्यप्रत्ययः स्यात् कर्त्रर्थेषु चतुर्षु परतः । य्वोरिति दीर्घः ।
दीव्यति ॥ षिवु तन्तुसंताने । आदेः णः स्न इति सः । सीव्यति । सिवादेरङ्गव्याये
वा षः । उपसर्गस्थान्निमित्तात्परस्य सिवादेः सस्याङ्गव्यवधाने वा षः स्यात् ॥ प्रादेश्वे-
त्यत्र सिवादिरुक्तः ॥ नृती गात्रप्रक्षेपे । नर्तने इत्यर्थः । ईदित्करणमादीदित इत्यनेन
क्तवत्त्वरिणनिषेधार्थम् । यद्यपि नृतवदेतीदो विकल्पितत्वात् कचिद्वद् इत्यनेनैवेष्टं
सिद्धयति तथापि कचिद्वद् इति सूत्रस्यनित्यत्वज्ञापनार्थमीदित्करणम् । तेन धावु
गतिशुद्धयोरित्यस्मात् क्तप्रत्यये इटि च 'धावितमिभराजधिया' इत्यादि सिद्धम् ॥

(तत्त्वदी०)-दिबु ॥-व्यवहारः ऋयादिः । उकारः कप्रत्यये इङ्कित्यर्थः ॥ दिवादेर्यः दिव आदिर्यस्य स तथा तस्मात् ॥ अपोऽपवाद् इति ॥ अपो गणविशेषाकाङ्क्षाभावात्प्राप्तेः ॥ दीव्यतीति ॥ यप्रत्ययस्य ङित्वाद् गुणो न ॥

(नृततृदृष्टदचृतकृद्भयोऽसेः सादेरिडा) नर्तिष्यति-नत्स्यति । अनर्तीत् ॥ त्रसी उद्वेगे । भ्राशम्लाशेति वा यः । त्रस्यति-त्रसति । तत्रास, तत्रसतुः ॥ कुथ पूतीभावे । कुथ्यति । चुकोथ-चुकोथिथ ॥ पुथ हिंसायाम् । पुथ्यति । अपोथीत् ॥ गुथ परिवेष्टने । गुथ्यति । अगो-धीत् ॥ क्षिप प्रेरणे । क्षिप्यति । क्षेप्ता । अक्षैप्सीत् ॥ पुष्प विकसने । पुष्प्यति ॥ पुपुष्प ॥ तिम् तीम् छिम् छीम् आर्दीभावे । तिम्यति । तीम्यति । तितेम । तिष्टीम् ॥ व्रीडलज्जायाम् । व्रीडयति । विव्रीडा ॥ इष गतौ । इष्यति । इयेष । ईषतुः । एषिता । ऐषीत् ॥ षह षुह तृप्तौ । सह्यति । ससाह, सेहतुः, सेहुः । असहीत् । सुह्यति ॥ जृषिर् जृष् वयो-हानौ । जीर्यति । जजरतुः-जेरतुः । जीर्यात् । जरिता-जरीता । ऋवर्णदृशोरित्यनेन गुणः । अजरत्-अजारीत् । झीर्यति । जझरतुः । अझारीत् ॥ शो तनूकरणे ॥

(सुबोधिनी)-नृततृदृष्टदचृतकृद्भयोऽसेः सादेरिडा ॥ एभ्यः परस्य सिभि-न्नस्य-सादेः प्रत्ययस्येडा स्यात् ॥ उत्तिर् हिंसानादरयोः । उत्तिर् दीप्तिदेवनयोः । कृती छेदने । असेरित्युक्तत्वादिह नित्यमिद् । अनर्तीत् । सप्रत्यये निनर्तिषति-निनृ-त्सति । भ्राशम्लाशेति वा यः । त्रस्यति-त्रसति । फणराजृ इत्येत्वपूर्वलोपौ । त्रसतुः । अतो हसादेरिति वा वृद्धिः । अत्रासीत्-अत्रसीत् ॥ कुथ पूतीभावे । पूतीभावः पवित्रभवनम् । कुथ्यति भूमिः पवित्रीभवतीत्यर्थः । पुष्प विकसने । पान्तोऽयम् । शतृप्रत्यये पुष्प्यन् । पचाद्यप्रत्यये पुष्पम् । संज्ञायां कप्रत्यये पुष्पकम् ॥ व्रीड चोदने लज्जायां च । चोदनं प्रेरणम् । गुरोर्हसादित्यङ्प्रत्यये आवत् इत्याप् । व्रीडा । घञि तु व्रीडः । अत एव 'व्रीडादिवाभ्यासगतैर्विलिल्ये' इति माघः ॥ 'व्रीडमावहति मे स संप्रति' इति कालिदासः ॥ षह षुह तृप्तौ । तृप्तिस्तर्पणम् । इषु-सहेतीङ्कित्यस्त्वस्य न भवति सहेत्यपा निर्देशात् । नपुंसके भावे कप्रत्यये सुहितं तृप्तिः ॥ जृषिर् जृष् वयोहानौ । ङित्वात् ङित्वादिभ्योऽङ्प्रत्यये जरा । ऋत इर् इतीर् । खोरिति दीर्घः । जीर्यति । ऋसंयोगाण्णादिरित्यङ्कित्वाद्गुणे कृते शशददेति गुणशब्देन भावितस्य निषेधालोपः पचामित्यस्याप्रवृत्तौ फणराजृ इत्येत्वपूर्वलोपविकल्पः । जेरतुः-जजरतुः । वृड्वृज्ऋदन्तानामिति वा दीर्घः । जरिता-जरीता । इरितो वेति वा ङः । ऋवर्णदृशोरिति गुणः । अजरत् पक्षे णित्ये इति णित्वाद्भातोर्नामिन इति वृद्धिः । अजारीत् ॥

(तत्त्वदी०)--नृतेति ॥ उत्तृदिर् हिंसानादस्योः । उच्छृदिर् दीप्तिदेवनयोः । त्रस्पति । त्राशे-
ति वा यः । पक्षेऽपु । पुष्प विकसने । पान्तः । 'तयानभः पुष्पयतु कोरकेण' इति श्रीहर्षः ॥ त्रीड ॥
'त्रीडादिवाभ्यासगतैर्विलिल्ये' इत्यत्र घञ् । 'मन्दाक्षं हीन्नपा त्रीडा' इत्यत्र गुरोश्चेत्यः ॥ षह । अत्रे-
पुसहेतीङ्गिकल्पः कस्यचिन्मते न भवति, अवन्तनिर्देशाद्भौवादिकस्यैव तत्र ग्रहणात् । महान्तस्तु
विकल्पं मन्यन्ते अकारस्योच्चारणाश्रयत्वात् । जृषिर् ॥ षकारो जरेत्यत्राड्यर्थः । अजरत् । ऋवर्ण-
दशोरिति गुणः ॥

य्योः ॥ यत्प्रत्यये परे धातोरोतो लोपः ॥ इयति । शशौ ॥
शाता । अशात्-अशासीत् ॥ छो छेदने । छयति । अच्छात्-
अच्छासीत् ॥ षो अन्तकर्मणि । स्पति । सेयात् । असात्-असासीत् ॥
दो अवखण्डने । दति । देयात् । अदात् ॥ राध साध संसिद्धौ ॥

(सुबोधिनी)-य्योः ॥ यि ओरिति च्छेदः धातोरोतो लोपः स्यात् दिवादिवि-
करणे ये परे ॥ तेन लव्यमित्यादौ न । शाछेति वा सेर्ङ्क । अशात् । लुगभावे यमि-
रमीतीडमकौ । अशासीत् ॥ षोऽन्तकर्मणि । अन्तकर्म नाशः । दादेरे इत्येत्वम् ।
सेयात् । 'राधवस्य शरैर्वोरैर्वोरं रावणमाहवे' इत्यत्र राधवेति संबोधनम् । स्पति लोटो
मध्यमस्यैकवचनान्तम् ॥ दादेरित्येत्वम् । देयात् । उपसर्गस्थान्निमित्तान्निरिति णत्वम् ।
प्रणिदाता । 'दादेः पे' इति सिलुक् । अदात् ॥

तत्त्वदी०)-य्योः ॥ यि ओरिति च्छेदः । विकरणप्रकरणत्वाद् दिवादर्य इति विहित एव
नृद्धते न त्वन्यः । तेन लव्यमित्यादौ नातिप्रसंगः ॥ षो ॥ अन्तकर्म नाशः ॥

(राधोऽकर्मकादेव यः) राध्यति । रराधिय । राद्धा । रात्स्यति ।
अरात्सीत् ॥ व्यध ताडने । ग्रहां किडति च । विध्यति । विव्याध ।
विविधतुः । विव्यधिय-विव्यद्ध । व्यद्धा । अव्यात्सीत् ॥ पुष
पुष्टौ । पुष्यति । पुषोषिय । पोष्टा । पोक्ष्यति । पुषादित्वात् डः ।
अपुषत् ॥ शुष शोषणे । शोष्टा । शोक्ष्यति । अशुषत् ॥ तुष तुष्टौ ।
तोष्टा । तोक्ष्यति । अतुषत् ॥ दुष वैकृत्ये । दोष्टा । अदुषत् ॥
श्लिष आलिङ्गने । श्लेष्टा ॥

(सुबोधिनी)-राधोऽकर्मकादेव यः ॥ अकर्मकाद्राधेर्यप्रत्ययः स्यात् सकर्म-
कात्तु न । 'यन्मह्यमपराध्याति' द्रुह्यतीत्यर्थः । 'विराध्यन्तं क्षमेत कः' दुह्यन्तमित्यर्थः ।
राद्धयत्योदनः सिध्यतीत्यर्थः ॥ अकर्मकात् किम् । शत्रुमपराध्नाति हिनस्तीत्यर्थः । राध
संसिद्धौ हिंसायां च स्वादिश्चुरादिश्चायम् । राधो हिंसायामित्यनेनैत्वपूर्वलोपाविह न
हिंसार्थकस्य सकर्मकतया दैवाकित्वाऽयोगात् ॥ ग्रहामिति संप्रसारणम् । विध्यति ।
लित्पुषादेरिति डः । अपुषात् ॥ षटोरिति कत्वं षत्वं च । शोक्ष्यति ॥

(आलिङ्गने श्लिषे सक् ङाऽपवादः) अश्लिक्षत्कन्यां चैत्रः। अनालिङ्गिते तु समश्लिषज्जतु काष्ठम् ॥ ष्विदा गात्रप्रक्षरणे । स्वेत्ता । अस्विदत् ॥ क्रुध क्रोधे । क्रोद्धा । अक्रुधत् ॥ क्षुध बुभुक्षायाम् । क्षोद्धा । अक्षुधत् ॥ शुध शौचे । शोद्धा । अशुधत् ॥ षिधु संराद्धौ । सेद्धा । असिधत् ॥ रध हिंसायां च । रध्यति । ररन्ध, ररन्धतुः । ररन्धिथ-ररद्ध । ररन्धिव-रेध्व । ररन्धिम-रेध्म ॥

(सुबोधिनी)—आलिङ्गने श्लिषेः सक् ङाऽपवादः ॥ अनिटः श्लिषेः सक् प्रत्ययः स्यात् आलिङ्गनेऽर्थः । नान्यत्र । प्राणिकर्तृकमुपगूहनमालिङ्गनम् । लिट्पुषादेरित्यस्यापवादः ॥ अनिटः किम् । श्लिष दाहे इति सेटो भौवादिकस्य मा भूत् । अश्लेषीत् । दृशषान्तादिति सकि सिद्धे पुनः सको विधानं नियमार्थम् । तेन कर्मणि आतां प्रभृतिषु परतोऽनालिङ्गने सिरेव न तु सक् । यथा इणतनीतीण् । अश्लेषि, अश्लिक्षाताम्, अश्लिक्षत । अश्लिष्टाः, अश्लिक्षायाम्, अश्लिङ्गद्वम् । अश्लिक्षि, अश्लिक्ष्वहि, अश्लिक्ष्माहि ॥ ष्विदा गात्रप्रक्षरणे । गात्रप्रक्षरणं घर्मस्रुतिः । जीदिति न्यासकारः । नेति हरदत्तः । जीतां तक् वर्तमानेऽपीति तक् । आदीदित इति नेद् । स्विन्नः । भावे कर्तरि चादित इतीड् वा ॥ स्विन्नम्—स्वेदितम् ॥ क्षुध बुभुक्षायाम् । भोक्तुमिच्छा बुभुक्षा । अनिडयम् । कथं तर्हि क्षुधित इति । किबन्तादितो जातार्थे इतीतप्रत्यय इति माधवः ॥ वस्तुतस्तु वसिष्ठुध्योरिडिति वक्ष्यते ॥ षिधु संराद्धौ । संराद्धीर्निष्पत्तिः । उदितः क्त्वो वात क्त्वाप्रत्यये इड्विकल्पः । सिद्धा । इट्पक्षे इवणोवणोपधाद्धसादेरिति वा । किञ्चम् । सेधित्वा—सिधित्वा ॥ रधिजभाः स्वरे इति नुम् । ररन्ध । नुमि कृते सयागात् परत्वेनाकिञ्च्वात् नलोपो न । ररन्धतुः । स्वरति सूतीति सूत्रे रधाद्यष्टकोऽन्तर्गणो ज्ञेयः । तेन गणनिर्दिष्टत्वाद्यङ्लुकि न वेद् । राराधिता । स्वरतीति वेद् । ररन्धिथ—ररद्ध । लोपः पचामित्येत्वपूर्वलोपौ । रेध्व । इट्पक्षे ररन्धिव ॥

(तत्त्वदी०)—अनालिङ्गने त्विति ॥ आलिङ्गनं प्राणिकर्तृकमुपगूहनम् ॥ षिधु ॥ उदितो वेति वेदृक्त्वार्थ उः । संराद्धिर्निष्पत्तिः ॥ रध हिंसायां चेति । चात्संराद्धावित्यर्थः ॥ ररन्धिवेति ॥ नित्यत्वान्नुमि संयोगात् किञ्चामावे नलोपो न ॥

(लिङ्गिते इटि रधेर्नुम्) रधिता-रद्धा । रधिष्यति-रत्स्यति । अरधत् ॥ णश् अदर्शने । नश्यति । ननाश । नेशतुः । नेशिथ ॥

(सुबोधिनी)—लिङ्गिते इटि रधेर्नुम् ॥ रधेर्नुम् स्यात् इटि परे । लिट् संबन्धिनीटि तु नुम् स्यादेव ॥ इटि किम् । रन्धकः ॥ लिट्पुषादेरिति ङः । नुम् । 'नो लोपः' इति नस्य लोपः । अरधत् ॥

(मस्जिनशोझसे नुम्) ननंष्ट । नेशिव-नेश्व, नेशिम-नेश्म,
नशिता-नंष्टा । नशिप्यति-नडूक्ष्यति । अनशत् ॥ तृप् प्रीणने ।
तृप्यति । ततर्पिथ-तत्रप्य-ततर्प्य । तर्पिता-त्रप्ता-तर्प्ता । तर्पिष्यति
त्रप्स्यति-तप्स्यति । अतृपत्-अतर्पीत्-अत्राप्सीत्-अताप्सीत् ॥
टप् हर्षगर्वयोः । टप्यति । अट्राप्सीत्-अटपत् ॥ ड्रुह जिघांसायाम् ।
डुद्रोहिथ-डुद्रोह-डुद्रोग्ध । डुद्रुहिव-डुद्रुह, डुद्रुहिम-डुद्रुह ।
द्रोहिता-द्रोग्धा-द्रोहा । द्रोहिष्यति-द्रोक्ष्यति । अद्रुहत् ॥ मुह
वैचित्ये । मुह्यति । मुमोहिथ-मुमोह-मुमोग्ध ॥ ण्णुह उद्गिरणे ।
स्तुह्यति । सुण्णोहिथ-सुण्णोह-सुण्णोग्ध ॥ स्निह प्रीतौ । सिण्णे-
हिथ-सिण्णेह-सिण्णेग्ध ॥ शमु उपशमे ॥

(सुबोधिनी)-मस्जिनशोझसे नुम् ॥ अनयोर्नुम् स्यात् शसे परे ॥ टुमस्जो
शुद्धौ । णश अदर्शने । छशेषेति पत्वम् । णटुत्वम् । ननंष्ट । नशोरिति कत्वमिह कर्तुं न
शंक्यं पदान्त एव तद्विधानात् । अन्यथा नष्टं नष्टिरित्यादि न सिध्यति ॥ तृप् प्रीणने ।
प्रीणनं तृप्तिस्तर्पणं च । 'नाग्निस्तृप्यति काष्ठानाम्' । करणस्य संबन्धविवक्षायां षष्ठी ।
पितृन् अताप्सीत् इत्युभयत्र दर्शनात् । स्वरतीति वेद् । ततर्पिथ । कृशादीनामिति वा
रः । ततर्पिथ-तत्रप्य । कृष्स्पृशृमृशृत्पृष्टपामिति वा सिः । अतर्पीत् । इडभावे अनिटो
नामिवत् इति वृद्धिः । अताप्सीत् । रत्वे अत उपधाया इति पुनर्वृद्धिः । अत्राप्सीत् ।
अतृपत् ॥ टपे हर्षमोहनयोः । मोहनं गर्वः ॥ मुह वैचित्ये । वैचित्यमविवेकः । द्रुहादे-
रिति धत्वटत्वे । तयोर्द्ध इति थस्य धत्वम् । श्वे इति गः । मुमोग्ध । ण्णुत्वे णि ण इति
ढलोपः । मुमोह-मुमोहिथ । लटि धत्वटत्वयोस्तुल्यं रूपम् । खसे इति षटोरिति च
कत्वविधानात् । मोक्ष्यते ॥ शमु उपशमे । उदित्वात् क्त्वात्प्रत्यये वेद् । शमित्वा ।
शान्त्वा । कचिद्वेद् इति क्तत्वबोधोरनिद् । शान्तः ॥

(तत्त्वदी०)-नंष्टेति ॥ अत्र नशोः कोवेति पक्षे ककारोऽस्त्विति न असितव्यं तस्य पदान्त
एव विधानात् । स्याद्यधिकाराच्च ॥

शमां दीर्घः ॥ शमादीनामष्टानां दीर्घः कर्तरि ये ॥ शाम्यति ।
शमिता । अशमत् ॥ तमु काङ्क्षायाम् । ताम्यति । तताम् । तेमतुः ।
अतमत ॥ दमु शमनायाम् । दाम्यति । देमतुः । अदमत ॥
श्रमु तपसि खेदे च । श्राम्यति । शश्राम, शश्रमतुः । अश्रमत ॥
भ्रमु अनवस्थाने । भ्राम्यति-भ्रमति । बभ्राम । भ्रमतुः-बभ्रमतुः ।
अभ्रमत ॥ क्षमू सहने । क्षाम्यति । चक्षमिथ-चक्षन्थ । अक्षमत ॥
क्लमु ग्लानौ । भ्राश्रभ्लाशेति यो वा । क्लाम्यति । ष्टिवुक्लम्वाचमां

दीर्घोऽपि । क्लामति ॥ मदी हर्षे । माद्यति ॥ मेदिथ । अमदत् ॥
शमादयोऽष्टौ ॥ असु क्षेपणे । अस्यति । अस्येत् । आस, आसतुः, आसिथ ॥

(सुबोधिनी) शमां दीर्घः ॥ शमादीनामष्टानां दीर्घः स्यात् ये परे ॥ लोपः
पचामित्येत्वपूर्वलोपौ । शेमतुः ॥ दमु शमनायां सकर्मकः । आशभ्लाशिति यो वा ।
आम्यति-अमति । फणराजृइत्येत्वपूर्वलोपौ वा । अेमतुः ॥ क्षमू सहने । नाथं वित् ।
भ्वादिस्तु वित् । 'अवितः क्षाम्यतेः क्षान्तिः क्षमूवः क्षमतेः क्षमा ।' ऊदित इति वेद ।
चक्षमिथ-चक्षन्थ । मोनो धातोरिति मस्य नत्वणत्वे । चक्षन्व ॥ कृमु ग्लानौ । अत्रापि
यप्रत्ययेऽपि धिवुक्लृम्वाचमामित्येव दीर्घे सिद्धे शमादिपाठः शमादिभ्य इति धिनुणर्थः ॥

(अस्यतेस्थुकृ डे) आस्थत् ॥ यसु प्रयत्ने ॥

(सुबोधिनी)-अस्यतेस्थुकृ डे ॥ असेः शुगागमः स्यात् डे परे । असेः पुषादि-
त्वात् ङप्रत्यये सिद्धे अस्यतिवक्तीति वचनमात्मनेपदार्थम् । उपसर्गादस्यत्यूहो-
रित्यात्मनेपदं वक्ष्यते । पर्यास्थत् ॥

(अनुपसर्गाद्विषः सम्पूर्वाच्च यो वा) यस्यति-यसति । संयस्यति ।
संयसति । ययास । येसिथ । अयसत् । उपसर्गे तु प्रयस्यति ॥
जसु मोक्षणे । जस्यति । जजास । जेसिथ । अजसत् ॥ तसु दसु
उपक्षये । तस्यति । दस्यति । ददास । देसिथ । अदसत् ॥ वसु स्तम्भे ।
वस्यति । ववास, ववसतुः । अवसत् ॥ विस् प्रेरणे । विस्य-
ति । विवेस । अबिसत् ॥ कुश संश्लेषणे । कुश्यति । चुकोश । को-
शिता । अकुशत् ॥ बस उत्सर्गे । बस्यति । बुबोस । बोसिता ।
अबुसत् ॥ मुस खण्डने । मुस्यति । मोसिता । अमुसत् ॥ मसी
समी परिणामे । मस्यति । मेसिथ । अमसत् ॥ लुठ विलोडने ।
लुठयति । लोठिता । अलुठत् ॥ उच समवाये । उच्यति । उवोच,
ऊचतुः । औचत् ॥ भ्रशु भ्रंशु अधःपतने । भृश्यति । बभर्शिथ ।
अभृशत् । भ्रश्यति । बभ्रंश । अभ्रशत् ॥ वृश वरणे । वृश्यति । वव-
र्शिथ । अवृशत् ॥ कृश तनूकरणे । कृश्यति । चकर्शिथ । अकृशत् ॥
जितृष् पिपासायाम् । तृष्यति । ततर्षिथ । अतृषत् ॥ हृष् तुष्टौ ।
हृष्यति । जहर्षिथ । अहृषत् ॥ रुष् रिष् हिंसायाम् । रुष्यति ।
रोषिता-रोष्टा । अरुषत् ॥ रिष्यति । रेषिता-रेष्टा । अरिषत् ॥
डिप क्षेपे । डिप्यति । अडिपत् ॥ कुप् क्रोधे । कुप्यति ।
अकुपत् ॥ गुप् व्याकुलत्वे । गुप्यति । अगुपत् ॥ युप् रूपं लुप्
विमोहने । युप्यति । युयोपिथ । अयुपत् ॥ रुप्यति । रुरोपिथ ।

अरुपत् ॥ लुप्यति । लुलोपिथ । अलुपत् ॥ लुभ आकाङ्क्षायाम् ।
लुभ्यति । लुलोभ । लोभिता-लोब्धा । अलुभत् ॥ क्षुभू संचलने ।
क्षुभ्यति । चुक्षोभ । अक्षुभत् ॥ क्लिंदू आर्द्राभावे । क्लिद्यति । चिक्लेद ।
क्लेत्ता । अक्लिदत् ॥ त्रिमिदा स्नेहने ।

(सुबोधिनी)-अनुपसर्गाद्यसः संपूर्वाच्च यो वा॥ अनुपसर्गात् संपूर्वाच्च यसे-
र्यप्रत्ययो वा स्यात् ॥ वादित्वाच्चैव पूर्वलोपौ । ववसतुः॥ वुस उत्सर्गे । उत्सर्गस्त्यागः॥
मसी समी परिणामे । परिणामो विकारः ॥ इषु सहेति वेट् । रोषिता-रोष्टा॥ लुप्यति ।
सेट्कः । अनिट्कारिकासु लिपिसाहचर्यात् तौदादिकस्यैव ग्रहणात् । इषुसहेति वेट् ।
लोभिता-लोब्धा ॥

(मिदेर्गुणो ये) मेद्यति । भिमेद । भिद्यात् । अमिदत् ॥ त्रिद्वि-
दा स्नेहनमोचनयोः । क्ष्वेदिता । अक्ष्विदत् ॥ ऋधु वृद्धौ । ऋध्यति ।
आर्ध्यत् । आनर्ध । ऋध्यात् । आर्धत् ॥ गृधु अभिकाङ्क्षायाम् । गृध्यति ।
जगर्धिय । अगृधत् । इति पुषादयः ॥ इति परस्मैपदम् ॥

(सुबोधिनी)-मिदेर्गुणो ये ॥ मिदेर्गुणः स्यात् दिवादिविकरणे ये परे ॥ नुगशा-
मिति नुक् । आनर्द्ध ॥ इति सुबोधिन्यां परस्मैपदम् ॥

(तत्त्वदी०)-कृतायामिह टीकायां लोकेशकरशर्मणा । अगादिवादिमध्यस्थपरस्मैपदसाधनम् ॥
इति तत्त्वदीपिकायां परस्मैपदम् ॥

षूङ् प्राणिप्रसवे । सूयते । सुषुवे । सुषुविषे । सविता-सोता । असविष्ट ॥
दूङ् परितापे । दूयते । दुदुविट्ठे-दुदुविध्वे । अदविष्ट ॥ दीङ् क्षये ।
दीयते ॥

(सुबोधिनी)-षूङ् प्राणिप्रसवे ॥ प्रसव उत्पत्तिः । मृत्पिण्डो घटं सूयते इत्यादि
प्रयोगाभावात् प्राणीत्युक्तम् ॥ स्वादय ओदितः । वक्ष्यमाणत्वात् ल्वाद्योदितश्चेति
नत्वम् । प्रसूनम् ॥ नुधातोरित्युक् । सुषुवे । स्वरतिसूतीति विकल्पं बाधित्वा कित
इतीशून्येनैवं प्राप्तं क्रादिनियमान्नित्यमिदं सुषुविषे ॥

(तत्त्वदी०)-सवितेति॥ स्वरतिसूतीति वेट् ओदित इति फलं तु क्तवत्वोस्तस्य नत्वम् ।

(दीङो युट् किङतः स्वरस्य) दिदीये ।

(सुबोधिनी)-दीङो युट् किङतः स्वरस्य ॥ दीङः परस्य स्वरादेः किङतः
प्रत्ययस्य युट् स्यात् । स्वरादेः किम् । देदीयते । किङतः किम् ॥ उपादानम् ॥

(मिनातिमिनोतिदीङां गुणवृद्धिविषये क्यपि चात्वम्) दासीष्ट ।
दाता । दास्यते । अदास्त ॥ डीङ् विहायसा गतौ । डीयते । डयि-
ष्यते । अडयिष्ट ॥ धीङ् धारणे । धीयते । दिध्यिष्टे-दिध्यिध्वे । अधेष्ट ॥

मीङ् प्राणवियोगे । मीयते । मेता ॥ रीङ् स्रवण । रीयते । रिच्ये ।
अरेष्ट ॥ लीङ् श्लेषणे । लीयते । लिल्ये ॥

(सुबोधिनी)-मीनातिमिनोतिदीङां गुणवृद्धिविषये क्यपि चात्वम् ॥
एषामात्वं स्यात् गुणवृद्धिविधायके प्रत्यये क्यपि च । मीञ् हिंसायाम् । डुमिञ् प्रक्षे-
पणे । दीङ् क्षये ॥ घञि उपादायः । तव्यप्रत्यये प्रमातव्यम् । लुङि आदास्तेत्यञा-
पिद्वाधास्थामितीत्वं न दीङोऽनुकरणे दारूपासंभवात् । डीङ् विहायसा गतौ । आका-
शेन गमने । डीनः । डीनवान् । डीङः स्वादिषु पाठसामर्थ्यान्न क्तवत्वोरिति इट् ।
इटि सति व्यवधानात् ल्वाद्योदितश्चेति नत्वं न स्यादित्यर्थः ॥ मीङ् प्राणवियोगे ।
मीयते । प्राणैर्वियुज्यते इत्यर्थः ॥

(लीलीङोरात्वं वा गुणवृद्धिविषये क्यपि च) लाता-लेता ।
अलास्त-अलेष्ट ॥ व्रीङ् वरणे । व्रीयते । विव्रिये । व्रेष्यते । अव्रेष्ट ॥
स्वादय ओदितः ॥ पीङ् पाने । पीयते । अपेष्ट ॥ माङ् माने । मायते ।
ममे । अमास्त, अमासाताम् ॥ ईङ् गतौ । ईयते । अयांचक्रे ॥ प्रीङ् प्रीतौ ।
प्रीयते । पिप्रिये । अप्रेष्ट ॥ जनी प्रादुर्भावे ॥

(सुबोधिनी)-लीलीङोरात्वं वा गुणवृद्धिविषये क्यपि च ॥ अनयो-
रात्वं वा स्यात् गुणवृद्धिविधायके प्रत्यये यपि च परे । ली श्लेषणे । क्र्यादिः । लीङ्
श्लेषणे । दिवादिः ॥ क्यपि विलाय-विलीय ॥ व्रीङ् वरणे । वरणमङ्गीकारः ॥ व्री
वरणे । क्र्यादिः ॥ स्वादयः ओदित इति ॥ तत्फलं तु क्तवत्वोस्तस्य नत्वम्
ल्वाद्योदित इत्यनेन वक्ष्यते ॥ प्रीङ् प्रीतौ । सकर्मकः ॥

ज्ञाजनोर्जा ॥ कर्तरि चतुर्षु ॥ जायते । गमां स्वरे जज्ञे । जनिता ।
दीपजनेति इण् वा । जनिवध्योर्न वृद्धिः । अजनि-अजनिष्ट ॥ तूरी
गतित्वरणहिंसनयोः । तूर्यते-तुतूरिषे ॥ दीपी दीप्तौ । दीप्यते । अदीपि-
अदीपिष्ट । पूरी आप्यायने । अपूरि । अपूरिष्ट ॥ तप ऐश्वर्ये । तप्यते ।
तेपे । तप्ता । अतप्त ॥ वावृतु वरणे । वावृत्यते । वावर्तांचक्रे ॥ पद
गतौ ॥ पेदे । पत्ता ॥

(सुबोधिनी)-ज्ञाजनोर्जा ॥ अनयोर्जादेशः स्याच्चतुर्षु । ज्ञा अवबोधने । जनी
प्रादुर्भावे । चतुर्षु किम् । ज्ञाता । दीपजनेतीण् वा । अजानि ॥ वावृतु वरणे । 'ततो
वावृत्यमाना सा रामशालां न्यविक्षत' इति भाट्टिः ॥

(तत्त्वदी०)-अजनि ॥ दीपजनेति वा इण् ॥

(पदेरिण्तिनि) अपादि, अपत्साताम् ॥ खिद दैन्ये । खेत्ता ॥ विद सत्तायाम् । विद्यते । वित्सीष्ट । वेत्ता । अविन्न ॥ बुध अवगमने । बुध्यते । भुत्सीष्ट । दीपजनेति इण् वा । अबोधि-अबुद्ध ॥ युध संप्रहारे । युध्यते । युयुधे । युत्सीष्ट । अयुद्ध ॥

(सुबोधिनी)-पदेरिण्तिनि ॥ पदेरिण् प्रत्ययः स्यात्कर्त्रर्थे तनि परोऽपादि ॥ दीपजनेतीण् वा । लुगिति तनो लुक् । अबोधि । झसादिति सिलोपः । अबुद्ध । आदिजवानामिति भः । अभुत्साताम् ॥

(अनो रुध कामे) अनुरुध्यते । अनुरुधे । अनुरुत्सीष्ट । अनुरोद्धा । अन्वरुद्ध ॥ मन ज्ञाने । मन्यते । मेने । मेनिषे । मन्ता । अमन्त ॥ युज समाधौ । युज्यते । योक्ता । अयुक्त ॥ सृज विसर्गे । सृज्यते । रारो झसे दृशाम् । स्मृष्टा । असृष्ट, असृक्षाताम् ॥ लिश अल्पीभावे । लिश्यते । लिक्षीष्ट । लेष्टा । अलिक्षत, अलिक्षाताम् ॥ इत्यात् ॥

(सुबोधिनी)-अनो रुध कामे ॥ अनूपसर्गात् परो रुध धातुरिच्छायामस्ति । दिवादिपाठसामर्थ्यात् रुधादेरिति नमं बाधित्वा यः ॥ युज समाधौ । समाधिश्चित्तवृत्तिनिरोधः । अकर्मकः ॥ सृज विसर्गे । अकर्मकः । 'संसृज्यते सरसिजैररुणांशुभिन्नैः' इति कालिदासः । सिंस्योरिति न गुणः । सृक्षीष्ट । छशपेति षत्वं ण्वत् झसादिति सिलोपः । असृष्ट ॥ लिश अल्पीभावे । अनल्पस्याल्पत्वेन भवनमल्पीभावः । सिंस्योरिति न गुणः । छशपेति षत्वम् । षटोरिति कत्वम् । लिक्षीष्ट । लुङि हसषान्तादिति सकृ । अलिक्षत । इति सुबोधिण्यामात् ॥

(तत्त्वदी०)-कृतायामिह टीकायां लोकेशकरशर्मणा । अगादिवादिमध्यस्थमात्मनेपदसाधनम् ।

इति तत्त्वदीपिकायामात् ॥

मृष् तितिक्षायाम् । मृष्यति । मृष्यते । ममर्ष । ममृषे । अमर्षीत् । अमर्षिष्ट ॥ ईशुचिर् क्लेदने । शुच्यति । शुच्यते । अशुचत्-अशोचि । अशोचिष्ट ॥ रञ्ज रागे । अपि रञ्जदंशेति नलोपः । रज्यति । रज्यते । अराङ्क्षीत् । अरङ्क्षत् ॥ शप् आक्रोशे । शप्यति । शप्यते शेषतुः । शेषे । शप्ता । अशाप्सीत् । अशप्त ॥ शक् मर्षणे । शेकिथ-शशक्थ । पुषादित्वात् डः अशक्त् । अशक्त । सेट्कोऽयमित्येके । शकिता ॥ णह बन्धने । नह्यति । नह्यते । नेहिथ-ननद्ध । नत्सीष्ट । नद्धा । अनात्सीत् । अनद्ध । इत्युभयपदम् ॥ इति दिवाद्यः ॥

(सुबोधिनी)-ईशुचिर क्लेदने । आदीदित इति नेट् । शुक्तम्-क्लिन्नम् । इरित इति वा डः ॥ अशुचत् ॥ स्वरान्ताद्वतश्चेति वेट् । नेहिय । नह इति धः । तथोरिति यस्य धः ननद्ध । अत उपधाया इति वृद्धिः । अनात्सीत् ॥ इति दिवादिगणः ॥

(तत्त्वदी०)ननद्धेति ॥ नहो ध इति धत्वे तथोर्द्ध इति धत्वमित्यर्थः ॥

कृतायामिह टीकायां लोकेशकरशर्मणा । अगात्समाप्तिं संक्षिप्तं दिवादिगणसाधनम् ॥ इति तत्त्वदीपिकायां दिवादयः ॥ ४ ॥

अथ स्वादयः ।

षुञ् अभिषवे ॥ स्वादेर्नुः ॥ कर्तरि चतुर्थे ॥ नूपः ॥ नुप्रत्ययस्य उपप्रत्ययस्य च गुणो भवति पिति ॥ सुनोति । सुनुते । ओर्वा-लोपः । सुन्वः-सुनुवः । सुनोतु । ओर्वा हेः । सुनु । सुनवानि । सुनवै । असुनोत, असुनुताम् । सुषाव, सुषुवतुः । सोषीष्ट । असा-वीत् । स्तुसुधूजां पे सेरिट् । असोष्ट ॥ षिञ् बन्धने । सिनोति । सिनुते । सिष्ये, सिष्याते, असैषीत् । असेष्ट ॥ शिञ् निशाने । शेता । अशैषीत्, अशेष्ट ॥ डुमिञ् प्रक्षेपे । मीनातिमिनोतीत्या-त्वम् । ममौ, मिम्यतुः, ममिथ-ममाथ । मिम्ये । अमासीत् । अमास्त ॥ चिञ् चयने । चिनोति ॥

(सुबोधिनी)-षुञ् अभिषवे ॥ स्नपनं स्नानं पीडनं सुरासंधानं चाभिषवः । स्नानेऽकर्मकः ॥ स्वादेर्नुः ॥ सुरादिर्न्यस्य स स्वादिस्तस्मान्नुप्रत्ययः स्यात् कर्त्रर्थेषु पुरुष-नूपः ॥ उपसाहचर्यान्तुः प्रत्यय एव गृह्यते न धातुः । हुन्वोरिति वः । सुन्वन्ति । ओर्वा-रित्युकारलोपो वा । सुन्वः, सुनुवः । ओर्वा-हेरिति हेर्लुक् । सुनु । नुधातोरिति-त्युव् । सुषुव । स्तुसुधूजामितीट् । असावीत् ॥ मीनातिमिनोतीत्यात्वम् । आतो णवित्यौकारः । ममौ । नुधातोरिति यः । मिम्यतुः । यमिरमीतीदसकौ । अमासीत् । चिञ् चयने । चयनं रचनाविशेषः ॥

(तत्त्वदी०)-षुञ् ॥ अभिषवः स्नपनं स्नानं पीडनं सुरासंधानं च । तत्र स्नानेऽकर्मकः । स्वादेर्नुः ॥ सुः आदिर्न्यस्य स तस्मात् ॥ नूपः ॥ उपा साहचर्यान्तुः प्रत्यय एव गृह्यत इत्याह ॥ नुप्रत्ययेति ॥

(चिनोतेः सणादौ किर्वा) चिकाय-चिचाय । चिच्यतुः । अचै-षीत् । अचेष्ट ॥ स्तृञ् आच्छादने । स्तृणोति, स्तृणुतः, स्तृण्वन्ति । तस्तार । गुणोर्तिसंयोगाद्योः । तस्तरतुः । ऋदन्तात्थपो नेट् । तस्तर्यः । तस्तरे । स्तर्यात् ॥

(सुबोधिनी)-चिनोतेः सणादौ किर्वा ॥ चिनोतेः किरादेशः स्याल्लिटि सप्रत्यये च से परे । चिकीर्षति-चिचीषति । णादौ तु चिकाय-चिचाय । गुणोर्ति-संयोगाद्योरिति गुणः । तस्तरतुः । स्तर्यात् ॥

(ऋन्तात्संयोगादेः सिस्योरिडाति) स्तरिषीष्ट-स्तृषीष्ट । अस्तार्षीत् । अस्तरिष्ट-अस्तृत । लोपो ह्रस्वाज्झसे ॥ कृञ् हिंसा-याम् । कृणोति । कृणुते । चकर्थ । चकृवहे । अकार्षीत् । अकृत ॥ वृञ् वरणे । ववार । वव्रतुः ॥

(सुबोधिनी)-ऋदन्तात्संयोगादेः सिस्योरिडाति ॥ ऋदन्तात्संयोगादे-र्धातोः पर्याः सिस्योरिडा स्यादात्मनेपदे परे । स्तरिषीष्ट उरिति न गुणः । स्तृषीष्ट ॥ ऋदन्तात्थपो नट् । चकर्थ । यादादौ इति रिङ् । क्रियात् । उरिति न गुणः । कृषीष्ट ॥

(वृजस्थप इट्) ववरिथ ॥

(सुबोधिनी)-वृजस्थप इट् ॥ वृजः परस्य थप इट् स्यात् । ववरिथ ॥

(वृङ्-वृञ्ऋदन्तात्सिस्योरिडाति) वरिषीष्ट-वृषीष्ट । वरिता-वरीता । वरिष्यति-वरीष्यति । अवारीत्, अवारिष्टाम् । अव-रिष्ट-अवरीष्ट-अवृत ॥ धुञ् कम्पने । धुनोति । धुनुते । दुधाव, दुधुवतुः । धोप्याति । अधौषीत् । अधोष्ट । दीर्घान्तोऽप्ययम् । धूनोति । स्तुमुधूजामितीट् ॥ अधावीत् । स्वरतिसूतीति वेट् । अधविष्ट-अधोष्ट ॥ इत्युभयपदिनः ॥ दुदु उपतापे । दुनोति । दुदाव, दुदुवतुः । अदौषीत् । हि गतौ वृद्धौ च । हिनोति ॥

(सुबोधिनी)-वृङ्-वृञ्ऋदन्तात्सिस्योरिडाति ॥ वृङ्-वृञ्भ्यामृदन्ताच्च परस्य । सिस्ययस्य सीष्टादेशे इ वा स्यादात्मनेपदे परे । पे सेरिटो न दीर्घः । सीष्टादेरिति न दीर्घः । वरिषीष्ट । वृङ्-वृञ्जिति वा दीर्घः । वरिता, वरीता । स्वरतिसूतीति वेट् । दुधविथ-दुधोथ । किति लिटि तु कित इतीन्निषेधं बाधित्वा क्रादिनियमा-न्नित्यमिट् । नानप्योरित्युव । दुधुविव । स्तुमुधूजामितीट् । अधावीत् ॥ इत्यात्पे ॥

(तत्त्वदी०)-धुञ् ॥ दीर्घान्तोऽप्ययमिति ॥ तथा च कविरहस्ये-“धूनोति चम्पकवनानि धुनोत्यशोकं चूतं धुनाति धुवाति स्फुटितातिमुक्तम् । वायुर्विधूनयति चम्पकपुष्परेणून्यत्कानने भवति चन्दनमञ्जरीश्च ॥ ” इति ॥ हि गतौ वृद्धौ च ॥

(पूर्वाद्धिनोतेर्हस्य घो न त्वङि) जिघाय, जिघ्यतुः । अहैषीत् ॥ आप्ल व्याप्तौ । आप्नोति, आप्लुवन्ति । आप्लुहि । आप, आपतुः । आप्ता । आपत् ॥ शकल शक्तौ । शक्नोति । शशाक, शेकतुः । शक्ता ।

अशकत् । राध साध संसिद्धौ । राध्नोति, राधनुवन्ति ॥

(सुबोधिनी)-पूर्वाद्धिनोतेर्हस्य धो न त्वडि ॥ द्वित्वे सति पूर्वात्परस्य हिनो-
तेर्हस्य धः स्यादडि तु न । अडि किम् । अजीहयत् । संयोगपूर्वकत्वादोर्वा हेरिति न
हर्ङ्क् । आप्नुहि ॥

(तत्त्वदी०)-नत्वङीति ॥ अङीतिकिम् ॥ अजीहयत् । ज्यन्तस्य घात्वन्तरत्वेन हिप्रहणादप्र-
हणेऽपि जिघाययिषतीत्यत्र ज्यधिकस्यापि कुत्वज्ञापनार्थमिदमिति बोध्यम् ॥

(राधो हिंसायामेत्वपूर्वलोपौ किति लिटि सेटि थपि च)
रराध, रेधतुः । रेधिथ । अरात्सीत् ॥ जिघृषा प्रागल्भ्ये । धृष्णोति ।
दधर्ष । अधर्षीत् ॥ दम्भु दम्भे । दम्भ्नोति ॥

(सुबोधिनी)-राधो हिंसायामेत्वपूर्वलोपौ किति लिटि सेटि थपि च ॥
हिंसार्थकस्य राध एत्वपूर्वलोपौ स्तः नान्यार्थकस्य ॥ दम्भु दम्भे । लोकवञ्चनाय
विहितकर्मानुष्ठानं दम्भः ॥

(श्रन्तिग्रन्थिदम्भिभ्यो लिटः कित्त्वं वा) (दम्भेर्लिट्येत्वपूर्वलोपौ)
ददम्भ, देभतुः-ददम्भतुः । देभिथ-ददम्भिथ । अदम्भीत् ॥ ऋधु
वृद्धौ । आनर्द्ध । नुगशाम् । आनृधतुः । अर्द्धिता ॥ क्षि हिंसायाम् ।
क्षिणोति, क्षिण्वन्ति । क्षेता ॥ इति पम् ॥

(सुबोधिनी)-श्रन्थिग्रन्थिदम्भिभ्यो लिटः कित्त्वं वा ॥ एभ्यः परस्य लिटः
कित्त्वं स्याद्वा । श्रन्थ ग्रन्थ संदर्भे । दम्भु दम्भे स्वञ्ज परिष्वङ्गे । दम्भेः किति लिट्ये-
त्वपूर्वलोपौ । श्रन्थीति कित्संज्ञायां नो लोप इति नलोपस्तस्यासिद्धत्वादेत्वपूर्वलोपयो-
रप्राप्तौ सत्यामारम्भः ॥ इति सुबोधिण्यां पम् ॥

अशूङ् व्याप्तौ संघाते च । अश्नुते । नुगशाम् । आनशे । अशिषीष्ट-
अक्षीष्ट । अशिता-अण्टा । आशिष्ट । आक्षाताम् ॥ ण्टिघ आस्क-
न्दने । स्तिघ्नते, स्तिघ्नवाते । तिष्ठिधिध्वे । अस्तेषिण्ट ॥
इति स्वादयः ॥

(सुबोधिनी)-नुगशामिति नुक् । आनशे ॥ ण्टिघ आस्कन्दने आस्कन्दनं
संग्रामः । स्तिघ्नते ॥ इत्यात् ॥ इति सुबोधिण्यां स्वादयः ॥

(तत्त्वदी०)-कृतायामिह टीकायां लोकेशकरशर्मणा । वाधनं दुष्टबुद्धीनामगमत्वादिसाधनम् ॥

इति तत्त्वदीपिकायां स्वादयः ॥

अथ रुधादयः ।

रुधिर् आवरणे ॥ रुधादेर्नम् ॥ कर्तरि चतुर्थे ॥ रुणद्धि । नम-
सोऽस्य । रुन्द्रः, रुन्धन्ति । रुणत्सि । रुन्धे, रुधान्ते । अरुधत्-
अरौत्सीत् । अरुद्ध ॥ भिदिर् विदारणे । अभिदत्-अभैत्सीत् ।
अभित्त ॥ छिदिर् द्वैधीकरणे । अच्छिदत्-अच्छैत्सीत् । अच्छित्त ॥
रिचिर् विरेचने । रिणक्ति । अरिणक्-अरिणगू । अरिचत्-अरै-
क्षीत् । अरिक्त ॥ विचिर् पृथग्भावे । विङ्क्ते । अविचत्-अवैक्षीत् ।
अवित्त ॥ क्षुदिर् संपेषणे । अक्षुदत्-अक्षौत्सीत् । अक्षुत्त ॥ युजिर्
योगे । अयुजत्-अयौक्षीत् । अयुक्त ॥ उद्धदिर् दीतिदेवनयोः ।
उद्धणत्ति । उद्धन्ते । नृततृद इति वेद । उद्धृत्सीष्ट-उद्धृदिषीष्ट । अच्छृदत्-
अच्छृदीत् । अच्छृदिष्ट ॥ उतृदिर् हिंसानादरयोः । अतृदत्-अत-
र्दीत् । अतर्दिष्ट ॥ इत्युभयपदक्रिया ॥

सुबोधिनी)-रुधिर् आवरणे ॥ रुधादेर्नम् ॥ रुध् आदिर्यस्य स रुधादि-
स्तस्माद्रुधादेर्नम् प्रत्ययः स्यात् कर्त्रर्थेषु चतुर्थे ॥ मिच्चादन्यात्स्वरात्परः । नित्यत्वा-
द्गुणं बाधते । तथोरिति धत्वम् । णत्वम् । रुणद्धि । नमसोऽस्य इत्यलोपः । रुन्द्रः ।
दिस्थोरिति दिप्रसिपोल्लोपः । 'वावसाने' इति धस्य दकारतकारौ । सिपि 'दः' इति
दस्य वा सः । अरुणत्-अरुणः । नृततृदेति वेद । चच्छृदिषे चच्छृत्से ॥ इति सुबो-
धिण्यामात्पे ॥

(तत्त्वदी०)-रुधिर् ॥ रुधादेर्नम् ॥ रुध् आदिर्यस्य स तथा तस्मात् । न च रुधादे-
रिति भविष्यति अन्तर्धर्तविभक्त्या पदत्वादिति वाच्यम् । असंदेहार्थमिदम् । अन्यथा रुध् आदि रुद्ध
आदिरिति वा संदेहः स्यात् । यद्यपि व्याख्यानतो विशेषप्रतिपत्तिरिति न्यायाद्गुधादिरेव गृह्यते तथापि
क्वचिदान्तरं पदकार्यं नेति ज्ञापनार्थमिदम् । नमःप्रत्ययत्वेऽपि मिच्चासामर्थ्यादन्यस्वरस्य परत्वम्
अन्यथा मिच्चं व्यर्थं स्यात् । नच नम इति विशेषणार्थं तदिति वाच्यम् । अनुबन्धान्तरस्यैव सुवचत्वात् ।
अयं नमि मध्येऽपि तिवादिपरत्वस्याबाधनादपा भाव्यमिति वाच्यम् । न, दधि ब्राह्मणेभ्यो दीयतां
तक्रं कौण्डिन्यायेति तक्रकौण्डिन्यन्यायेन तक्रदानेन दधिदानस्यैव नमापो बाधनात् । नमानित्यत्वा-
द्गुणो बाध्यते । उच्छृदिर् उः क्वायामिड्ङिक्त्वार्थः । छृत्वा-छृदित्वा ॥ इत्यात्पे ॥

शिण्ल विशेषणे । शिनष्टि, शिष्टः, शिषन्ति । शिणूढि । शोष्टा ।
शोक्षयति । अशिषत् ॥ पिण्लृ संचूर्णने । पिनष्टि । पेक्षयति । अपि-
षत् ॥ भञ्जो आमर्दने । भनक्ति । बभञ्जिथ-बभङ्क्थ । भङ्क्ता ।
अभाङ्क्षीत् ॥ भुज पालनाभ्यवहारयोः । भुनक्ति, भुङ्क्तः । अभु-
नक्-अभुनगू । अभाङ्क्षीत् ॥ तृह हिंसि हिंसायाम् ॥

(सुबोधिनी)-झसादिति हार्धः । श्वे इति षस्य डत्वम् । ष्ट्वम् । अनुस्वारपरस-
वर्णौ । शिण्डाटि । हसात्परस्य झसस्येति डलोपे शिण्डि । लिट्पुषादेरिति डः । अशि-
षत् ॥ भञ्जो आमर्दने । ओदित्करणं ल्वाद्योदिति इति नत्वार्थम् । भग्नः ॥ भुज पाल-
नाभ्यवहारयोः । भुजोऽपालने इत्यात्मनेपदं वक्ष्यते ॥

(तृहो नमि कृते इमागमः पिति हसे) तृणेढि । अतृणेट् । अत-
र्हीत् । इदितो नुम् ॥ नमः ॥ नमप्रत्ययात्परस्य नस्य लोपः ॥ हिन-
स्ति, हिंस्तः, हिंसन्ति । धे सलोपः । हिन्धि । अहिनः । जिहिंस ।
अहिंसीत् ॥ उन्दी क्लेदने । उनत्ति, उन्तः, उदन्ति, औनत् । औन्दन् ।
उन्दांचकार । औन्दीत् ॥ अञ्जू व्यक्तिभ्रक्षणकान्तिगतिषु । अनक्ति ।
नुगशाम् । ऊदितो वा । आनञ्जिथ-आनङ्थ । अञ्जिता-अङ्क्ता ॥

(सुबोधिनी)-तृहो नमि कृते इमागमः पिति हसे ॥ तृहेः पूर्वं नम् । ततः
इम् स्वात् । पिति हसे परे ॥ नमः प्रकरणात्प्रत्ययस्य ग्रहणम् । उन्दी क्लेदने । क्लेदन-
माद्राभावः । नम इति नलोपः । उनत्ति । उन्धात् उनत्तु । औनत् । उन्दांचकार ।
उद्यात् । उन्दिष्यति । औन्दिष्यत् । औन्दीत् ॥ अञ्जू व्यक्तिभ्रक्षणकान्तिगतिषु ।
व्यक्तिर्विवेचनम् । भ्रक्षणं स्निग्धता । नुगशामिति नुक् आनञ्ज ॥

(तत्त्वदी०)-तृहो नमि कृते इति ॥ यद्येवं न स्यात्तर्हि येन नाप्राप्तन्यायेन मा नम् बाध्यते ।
अबाधने वा पूर्वमिमेव स्यादिति शंकानिवृत्तये नमि कृते इति । नमः प्रकरणत्वात्प्रत्ययस्य ग्रहणम् ॥

(अञ्जेः सेर्नित्यमिट्) आञ्जीत् ॥ तञ्जू संकोचने । तनक्ति ।
अतञ्जीत् । अताङ्क्षीत् । ओविजी भयचलनयोः । विनक्ति ॥

(सुबोधिनी)-अञ्जेः सेर्नित्यमिट् ॥ अञ्जेः परस्य सिप्रत्ययस्य इडागम
ऊदित्वाद्विकल्पे प्राप्ते इदम् ॥

(विजेरिडादिप्रत्ययो डित्) विविजिथ । विजिता । अविजीत् ॥
वृजी वर्जने । वृणक्ति । अवर्जीत् ॥ पृची संपर्के । पृणक्ति । अपर्चीत् ॥
इति पम् ॥

(सुबोधिनी)-विजेरिडादिप्रत्ययो डित् ॥ विजेः परस्य इट्सहितस्य प्रत्य-
यस्य डित्त्वं स्यात् ॥ इति सुबोधिण्यां पम् ॥

जिडन्धी दीप्तौ । इन्द्रे । इन्धीत् । ऐन्द्र । इन्धांचक्रे । ऐन्धिष्ट ।
खिद दैन्ये । खिन्ते । खित्सीष्ट । अखित्त ॥ विद विचारणे । विन्ते ।
वित्सीष्ट । अवित्त ॥ इति रुधादयः ॥

(सुबोधिनी)—जिह्वी दीप्तौ । तथोर्द्ध इति धत्वम् । श्वे जवा इति दत्वम् । इन्धे-
नेमो नकारस्यानुस्वारपरसवर्णौ । नो लोप इति नलोपस्तु न भवत्यल्लोपस्यासिद्धत्वात्
स्थानिवत्वाद्वा ॥ इत्यात् ॥ इति सुबोधिण्यां रुधादयः ॥

(तत्त्वदी०)—जिह्वीति ॥ जीतां तगित्येतदर्थो जिः । इद्ध इत्यत्रेणनिषेधार्थः । इन्धी
इति नम इति नलोपः । नमसोस्येति सलोपः ।

कृतायामिह टीकायां लोकेशकरशर्मणा । मता भाष्यकृतो भव्या रुधादिप्रक्रिया गता ॥

इति तत्त्वदीपिकायां रुधादयः ॥ ६ ॥

अथ तनादयः ।

तनु विस्तारे ॥ तनादेरूप ॥ कर्तरि चतुर्षु ॥ नृपः । तनोति, तनुतः,
तन्वन्ति । ओष्मोर्वा लोपः । तनुवः-तन्वः । तनुते । ततान, तेनतुः ।
तेने । अतानीत्-अतनीत् ॥

(सुबोधिनी)—तनु विस्तारे ॥ तनादेरूपात्तन् आदिर्न्यस्य स तनादिस्तस्मा-
दुप् कर्त्रथेषु चतुर्षु अपोऽपवादः ॥ तनोति । तनुते । तनुयात् । तन्वीत् । तनोतु । तनुताम् ।
अतनोत् । अतनुत । ततान । तेनोतन्यात् । तनिषीष्ट । तनिता । तनिष्यति । तनिष्यते ।
अतनिष्यत् । अतनिष्यत । अतो हसादेर्लघोरिति वा वृद्धिः । अतनीत्-अतानीत् ॥

(तत्त्वदी०)—तनु ॥ उकारः क्त्वायामिङ्ङिकल्पार्थः ॥ तनादेरूप । तन् आदिर्न्यस्य स
तनादिस्तस्मात् । नलोपाभावस्वसंदेहार्थः । यदि व्याख्यानत इति न्यायादसंदेहस्तदा कचिन्नलोपो
नेति ज्ञापनार्थः । तेन सन् आदिर्न्येषां ते सनादय इत्यादि सिद्धम् । उपः पित्वं कुरुत इत्यादौ
गुणार्थम् । यदि डिस्तदुरिति सामर्थ्याद्गुणः । अन्यथाऽकारस्यासंभव इति विभाव्यते तदा
घर्णांतीत्यत्र गुणार्थमिति बोध्यम् ॥

(तनादेस्तथासोर्वा सेर्लुक्) लोपस्त्वनुदान्ततनाम् ॥ अतत-अत-
निष्ट । अतथाः-अतनिष्ठाः ॥ षणु दाने । सनोति । सनुते । सेनतुः ।
सेने । जनसनखनामात्वमिति आत्वम् । सायात्-सन्यात् । असात-
असनिष्ट । असाथाः-असनिष्ठाः ॥ क्षणु क्षिणु हिंसायाम् । क्षणोति ।
ह्यन्तक्षणेति न वृद्धिः । अक्षणीत् । अक्षत-अक्षणिष्ट । अक्षथाः-
अक्षणिष्ठाः ॥

(सुबोधिनी)—तनादेस्तथासोर्वा सेर्लुक् ॥ तनादेः परस्य सेर्लुग् वा भवति
तानि थासि च परे ॥ अतत-अतनिष्ट ॥ षणु दाने । नान्तोऽयम् । णकारस्तु लाक्षणिकः ।
तेन यङ्लुकि संसन्ति, संसन्तः । इत्यादावनुस्वारपरसवर्णौ स्तः । जनसनेत्यात्वम् ।
सायात्-सन्यात् । असात-असनिष्ट । असाथाः-असनिष्ठाः ॥ क्षणु क्षिणु हिंसायाम् ।

इमावपिलाक्षणीकौ णकारौ । तेन यङ्लुकि चक्षन्ति । इत्यत्रानुस्वारपरसवर्णौ ह्यन्ते-
ति न वृद्धिः । अक्षणीत् । तनादेस्तथासोरिति वा सेर्लुक् । लोपस्त्वनुदात्ततनामिति न
लोपः । अक्षत-अक्षणिष्ट ॥

(तत्त्वदी०)-क्षणु । द्वावपि दन्त्यान्तौ । णत्वं तु सूत्रबलात् । अन्यथा यङ्लुकि चक्ष-
न्तीत्यत्रानुस्वारो न स्यात् ॥

(तनादेरुपधाया गुणो वोपि) क्षिणोति-क्षेणोति । अक्षेणीत् ॥
अक्षित । अक्षेणिष्ट । अक्षिथाः-अक्षेणिष्ठाः ॥ ऋणु गतौ । ऋणोति-
अर्णोति । ऋणुतः । आनर्ण । आनृणे । आर्णोत् । आर्त-आर्णिष्ट ।
आर्थाः-आर्णिष्ठाः ॥ तृणु अदने । तृणोति-तर्णोति । तृणुते । तर्णु-
ते । अतर्णीत् । अतृत-अतर्णिष्ट । अतृथाः-अतर्णिष्ठाः ॥ घृणु दीप्तौ ।
घृणोति । घर्णोति । जघर्ण । अघर्णीत् । अघृत-अघर्णिष्ट । अघृथाः-
अघर्णिष्ठाः ॥ डुकृञ् करणे । करोति । डित्यडुः । कुरुतः ॥

(सुबोधिनी)-तनादेरुपधाया गुणो वोपि ॥ तनुषणुक्षणधातूनां गुणासंभ-
वात् क्षण्वादिष्वस्य प्रवृत्तिर्बोध्यः । अतद्गुणसंविज्ञानो बहुव्रीहिः । उवमिति वः । कुर्वन्ति ॥

(कुरुक्षुरोर्न दीर्घः) कुर्वन्ति ॥

(सुबोधिनी)-कुरुक्षुरोर्न दीर्घः ॥ कृञः कुरुरूपस्य लुङ्छेदने इत्यस्य च
दीर्घो न भवति । कुर शब्दे इत्यस्य तु न निषेधः ॥

(कृञो नित्यं वमोरुलोपः) कुर्वः, कुर्मः ।

(सुबोधिनी)-कृञो नित्यं वमोरुलोपः ॥ कृञः परस्य उपप्रत्ययस्य लोपः
स्यात् वमयोः परयोः ॥

(तत्त्वदी०)-कृञो नित्यमिति । कृञो ये इत्यत्र वेत्यनुवृत्तेर्व्यवस्थया बोध्यम् ॥

कृञो ये ॥ कृञ उपप्रत्ययस्य लोपो यि ॥ कुर्यात् चकर्थं क्रादे-
नेट् । क्रियात् । कृषीष्ट । अकार्षीत् । अकृत । अकृथाः ॥

(सुबोधिनी) कृञो ये ॥ लोप इत्यनुवृत्तम् । आशिषि यदादौ इति रिङ् ।
क्रियात् । उरिति न गुणः । कृषीष्टातनादेरिति सेर्लुगभावे लोपो ह्रस्वादिति सिलोपः अकृत ॥

(संपर्युपेभ्यः करोतेर्भूषणे सुट्) संस्करोति । अङ्द्वित्वव्यवधा-
नेऽपि कात् पूर्वः सुट् । समस्करोत् । संवस्कार ।

(सुबोधिनी)-संपर्युपेभ्यः करोतेर्भूषणे सुट् ॥ संपर्युपपूर्वस्य करोतेः सुट् स्यात् ।
भूषणे संघे चार्थे संस्करोति । अलंकरोतीत्यर्थः । संस्कुर्वन्ति संघीभवन्तीत्यर्थः ॥ अङ्-
द्वित्वव्यवधानेऽपि कात् पूर्वः सुट् । संपर्युपेभ्यः परस्य कृञोऽङ्द्व्यवधाने द्वित्वव्यवधाने
च कात्पूर्वः सुट् भवति ॥

(तत्त्वदी०)-संपर्युपेभ्य इति ॥ वृत्तिकारमतेनायं पाठः । भाष्यवार्तिककारादिमते तु संपरिभ्यामित्येव ॥

(समुटः कृजो लिट् इट्) संचस्करिथ । संचस्करिव । संस्क्रियात् । संस्कृषीष्ट । एवं परिष्कुरुते । उपस्कुरुते । परिष्करिष्यते । पर्यस्कार्षीत्-पर्यष्कार्षीत् ॥ इत्यात्पे ॥

(सुवांधिनी)-समुटः कृजो लिट् इट्।मुट्साहितात् कृजो लिट् इट् भवति।इत्यात्पे। वनु याचने । वनुते । ववने । परस्मैपद्ययमित्येके । वनोति । शस दद इति । ववान । ववनिथ । अवानीत्-अवनीत् ॥ मनु अवबोधने । मनुते । मने । मनिषीष्ट । अमत-अमनिष्ट ॥

इति तनादयः ॥

(तत्त्वदी०)-कृतायामिह टीकायां लोकेशकरशर्मणा।मता भाष्यकृतो भव्या तनादिप्रक्रिया गता।।

इति तत्त्वदीपिकायां तनादयः ॥ ७ ॥

अथ तुदादयः ।

तुद व्यथने । तुदादेरः ॥ कर्तरि चतुर्थे ॥ तुदति । तुदते । तुत्सीष्ट । अतौत्सीत् । अनुत्त ॥ शुद् प्रेरणे । नुदति । नुत्सीष्ट । अनौत्सीत् । अनुत्त ॥ दिश अतिसर्जने । दिशति दिक्षीष्ट । अदिक्षत् ॥ अस्ज पाके । ग्रहां ङिति च । इजे जवाः । भृज्जते ॥

(सुवांधिनी)-तुद व्यथने । तुदादेरः। तुद आदिर्यस्य स तुदादिः तस्मादप्रत्ययः स्यात् कर्त्रर्थे चतुर्थे ॥ अपोऽपवादः ॥ तुदति । तुदते । तुदेत् । तुदेत । तुदतु । तुदताम् । अनुदत् । अनुदत, अनुदेताम्, अनुदन्त । तुद्यात् । तुत्सीष्ट । सिन्धोरिति न गुणः । तोत्ता । तोत्स्यति तोत्स्यते । अतोत्स्यत् । अतोत्स्यत । अतौत्सीत् । ज्ञसादिति सिलोपः । अनुत्त ॥ दिश अतिसर्जने । अतिसर्जनं दानम् । हशषान्तात् । सगिति सक्र । छशेषाति पत्वम् । षठोरिति कत्वं च । अदिक्षत् । अदिक्षत ॥ अस्ज पाके । भर्जनरूपः पाकोऽत्र धात्वर्थो न त्वोदनादेः पाकस्तत्र प्रयोगाभावात् । ग्रहामिति संप्रसारणम् । सस्य श्चुत्वेन शः । शस्य श्वे जवा इति जः । भृज्जति । भृज्जते । भृज्जेत् । भृज्जेत । भृज्जतु । भृज्जताम् । अभृज्जत् । अभृज्जत ॥

(तत्त्वदी०)-तुदादेर इति ॥ तुद आदिर्यस्य स तथा तस्मात् । अप्रत्ययस्यापित्वा-दपित्तादिर्ङिदिति ङित्वं तेन गुणो न । अस्ज इत्ययं पाठः । अस्जो इति पाठे तु मृष्टः मृष्टवानि-त्यत्र त्वाद्योदित इति नत्वं स्यात् ॥

(भ्रस्जो रसो रमनपि वा) बभर्ज-बभ्रज्ज, बभर्जतुः-बभ्रज्जतुः ।
 बभर्जिथ-बभ्रज्जिथ-बभर्ष्ट-बभ्रष्ट । स्वरान्तादत्वतश्चेति वेट् ।
 विडति संप्रसारणं बाधकम् । भृज्यात् । अभ्राक्षीत्-अभार्क्षीत् ।
 अभ्रंष्ट-अभर्ष्ट ॥ क्षिप प्रेरणे । क्षिप्सीष्ट । अक्षैप्सीत् । अक्षित ॥
 कृष विलेखने । कृक्षीष्ट । क्रष्टा-कर्ष्टा । अक्राक्षीत्-अकार्षीत् ।
 अकृक्षत्, अकृक्षाताम्, अकृक्षन्त ॥ मिल संगमे । मिलति ।
 मिमिले । अमेलीत् । अमेलिष्ट ॥ मृचल मोचने । मुचादेर्मुम् ॥
 मुचलुप्विडलिप्बिचकृतपिश्विदामप्रत्यये मुम् ॥ मुञ्चति । मुक्षीष्ट ।
 लितपुषादेर्ङः । अमुचत् । अमुक्त ॥ लुप्ल छेदने । लुम्पति ।
 लुलोप । लुप्सीष्ट । अलुपत् । अलुप्त ॥ विदल लाभे । विन्दति ।
 अविदत् । अवेदिष्ट । अनिडयमित्येके । वेत्ता ॥ लिप उपदेहे ।
 लिम्पति । लिपिसिचीति ङः । अलिपत् । अलिपत्-अलिप्त ॥
 विच क्षरणे । सिञ्चति । सिषिचिषे । असिचत् असिचत्, असिक्त ॥
 इत्यात्पे ॥

(सुबोधिनी)-भ्रस्जो रसो रमनपि वा ॥ भृजे रेफस्योपधायाश्च स्थाने
 रमागमो वा स्यात् अनपि ॥ मित्रादन्यात् स्वरात्परो भवति ॥ स्थानषष्ठीनिर्देशात्
 रकारोपधयोर्निवृत्तिः । बभर्ज-बभ्रज्ज, बभर्जतुः-बभ्रज्जतुः । यपि बभर्जिथ । स्वरान्ता-
 दत्वतश्चेति वेट् । बभ्रज्जिथ । स्कोरिति सलोपः । छशेषेति षः । बभर्ष्ट-बभ्रष्ट । आति ।
 बभर्जे । बभ्रजे । काडिति रमागमं बाधित्वा संप्रसारणम् । भृज्यात् । भर्क्षीष्ट-भ्रक्षीष्ट ।
 भर्ष्टा-भ्रष्टा । भर्क्ष्यति-भ्रक्ष्यति भर्क्ष्यते । भक्ष्यते । अभर्क्ष्यत्-अभ्रक्ष्यत् । अभर्क्ष्यत्-
 अभ्रक्ष्यत् । अभार्क्षीत्-अभ्राक्षीत् । अभर्ष्ट-अभ्रष्ट ॥ कृष विलेखने । कृषादीनां वेति
 वा रः । क्रष्टा-कर्ष्टा । सिस्योरिति न गुणः । कृक्षीष्ट । कृषस्पृशमृशेति वा सिः ।
 अनिटो नामिवत् इति वृद्धिः । अक्राक्षीत्-अकार्षीत् । पक्षे हशषान्तादिति सकृ । अकृ-
 क्षत् । सिस्योरिति न गुणः । अकृष्ट । सकि अकृक्षत् । आति सको लोपः स्वरे इत्य-
 लोपः । अकृक्षाताम् ॥ मिल संगमे । अस्मिन्नेव गणे परस्मैपदिषु मिल संश्लेषणे इति
 घातुपाठे पठ्यते इह तस्य पुनः पाठः कर्तर्यात्मनेपदार्थः । मिलति । मिलते । मुचादे-
 र्मुम् । मुचल मोचने । लुप्ल छेदने । विदल लाभे । लिप उपदेहे । विच क्षरणे ।
 कृती छेदने । पिश अवयवे । खिद परिघाते । विदल व्याघ्रभूतिमते सेट्कः । वेदिता ।
 भाष्यमते त्वनिट्कः । वेत्ता ॥ लिप उपदेहे । उपदेहो वृद्धिः । लिपिसिचीति ङः ।
 अलिपत् । आति तु वा ङः । अलिपत् । झसादिति सिलोपः । अलिप्त ॥ इत्यात्पे ॥

(तत्त्वदी०)-रसोरिति ॥ रश्च ख च रसौ तयोः । रेफसकारयोरदेशो भवतीत्यर्थः ॥

ऋषी गतौ । ऋषति । आनर्ष ॥ ओव्रश्चू छेदने । वृश्चति । वव्रश्च, वव्र-
श्चतुः, वव्रश्चुः । वव्रश्चिथ-वव्रष्ट । व्रश्चिता-व्रष्टा । व्रश्चिष्यति-व्रक्ष्यति ।
अव्रश्चीत्-अव्राक्षीत्, अव्राष्टाम् ॥ व्यच् व्याजीकरणे । विचति ।
विव्याच, विविचतुः । विच्यात् । व्यचिता । व्यचिष्यति । अव्या-
चीत्-अव्यचीत् । उच्छि उच्छे । उच्छति । उच्छांचकार । औच्छीत् ॥
उच्छी विवासे । उच्छति । उच्छांचकार । औच्छीत् ॥ ऋच्छ
गतीन्द्रियप्रलयमूर्तिभावेषु । ऋच्छति ॥

(सुवांधिनी)-नुगशामिति नुक् । आनर्ष । ओव्रश्चू छेदने । ग्रहामिति संप्रसारणम् ।
वृश्चति ॥ लिटि णवादौ पूर्वस्येत्यनेन पूर्वरेफस्य ऋकारः । ततो न संप्रसारणे संप्रसा-
रणमिति परिभाषया निषेधात्सकृत्सूत्रं प्रवर्तते इति न्यायाद्वा पुनर्वस्य संप्रसारणं न
वव्रश्च । ऊदितो वेति वेट् । वव्रश्चिथ । स्कोरिति सलोपः । छशेषेति पत्वं ण्वत्वम् ।
वव्रष्ट । ऊदितो वेतीटि अव्रश्चीत् ॥ इडभावे स्कोरिति सलोपः । छशेषेति पत्वं षटो-
रिति कः । ततः सस्य पत्वम् । अव्राक्षीत् ॥ नन्वत्र शकारस्य कथं लोपः । उच्यते ।
“ नकारजावनुस्वारपञ्चमौ शलि धातुषु । सकारजः शकारश्चेर्षाद्वर्गस्तवर्गजः ॥ १ ॥ ”
इति । व्यच् व्याजीकरणे । व्याजीकरणं छद्मकरणम् । ग्रहामिति संप्रसारणं णवादौ
पूर्वस्येति पूर्वस्य संप्रसारणं च । विविचतुः । अतो हसादेरिति वा वृद्धिः । अव्याचीत्-
अव्यचीत् ॥ उच्छि उच्छे । उच्छी विवासे । स्वदेशं परित्यज्य देशान्तरे गमनं
विवासः । संप्रति धातुपाठे इमौ भ्वादिगणे पठितौ । इह पुनः पाठस्तु उच्छ-
न्तीत्यत्र वादीपाः शतुरिति नुम्विकल्पार्थः । अप्रत्यये तु अप्यपोरान्नित्यमिति नित्यं
नुम् । उच्छन्ती ॥

(ऋच्छेर्नाम्) (ऋच्छोर्लिटि गुणः) नुगशाम् । आनच्छ, आन-
च्छतुः । ऋच्छिता । उञ्ज आर्जवे । उञ्जांचकार ॥ उञ्ज त्यागे ।
उञ्जांचकार ॥ लुभ विमोहने । लुभति-लोभिता-लोब्धा । अलो-
भीत् ॥ तृप् तृप् तृफ तृम्फ तृप्तौ । तृपति । अतपीत् । (तृफादीनाम-
प्रत्यये नुम्) तम्फति ॥ तृप् तृम्फ तृफ तृम्फ हिंसायाम् । तृपति ।
तृतोप । अतोपीत् । तृम्फति । अतुम्पीत् । तृफति । तृतोफ । अतो-
फीत् । तृम्फति । तृतुम्फ । अतुम्फीत् ॥ टप् टम्फ उत्कृष्टे । टपति ।
टम्फति ॥ ऋफ ऋम्फ हिंसायाम् । ऋफति । ऋम्फति । ऋम्फांचकार ॥
गुफ गुम्फ ग्रन्थे । गुफति गुम्फति । अगुम्फीत् ॥ उभ उम्भ पूरणे ।
उभति । उवोभ । औभीत् । उम्भति । उम्भांचकार । औम्भीत् ॥ शुभ
शुम्भ शोभायै । शुभति । अशोभीत् । शुम्भति । अशुम्भीत् ॥ दम्भी

ग्रन्थे । दृभाति अदर्भात् ॥ चृती हिंसाग्रन्थनयोः । चृतति । नृतनृदचृ-
तेतीद्वा । चर्तिष्यति-चर्स्याति । अचर्तीत् ॥ विध विधाने । विधति ।
वेधिता ॥ लिख अक्षरविन्यासे । लिखति लेखिता ॥ कुट कौटिल्ये ।
कुटति । चुकोट ॥

(सुबोधिनी)-ऋच्छेर्नाम् ॥ ऋच्छतेराम् प्रत्ययो न लिटि ॥ गुरुनामित्वादां प्राप्ते
निषेधः ॥ ऋच्छेल्लिटि गुणः ॥ ऋच्छतेर्गुणः स्याल्लिटि ॥ लुभ विमोहने । विमोहन-
माकुलीकरणम् । इषसहोति वेद् । लोभिता=लोब्धा ॥ तृप्त तृप्ति तृप्तौ । कृषस्पृशमृशोति
सिबिकल्पस्तु पौषादिकस्यैव ङस्यापवादत्वात् । तेनात्र नित्यं सिः । अतर्पीत् ॥ तृम्फा-
दीनामप्रत्यये नुम् । आदिशब्दः प्रकारे । तेन येऽत्र नकारानुषक्तास्ते तृम्फादयः ।
अप्रत्ययस्य ङित्वाच्चो लोपः इति नलोपे कृते नुम् । तृम्फति । दृप् दृम्फ उल्लेशे
उल्लेशः पीडा । चृती हिंसाग्रन्थनयोः । ईदित्करणमादीदित इतीणनिषेधार्थम् ।
यद्यप्यस्य वेदकत्वादिणिषेधः सिद्धयति तथापि कचिद्वेद इत्यस्यानित्यतां ज्ञापायितु-
मीदित्करणम् तेन ' धावितमिभराजाधिया ' इत्यादि सिद्धमिति ॥ नृतनृदेति वेद् ।
चर्त्यति ॥ विध विधाने । विधानं करणम् ॥ कुट कौटिल्ये । कुटिलस्य भावः
कौटिल्यं तस्मिन् ॥

(तत्त्वदी०)-गुरुनामित्वादां प्राप्ते इत्याह--ऋच्छेरिति ॥ ह्रस्वच्छकारस्य द्वित्वे संयोगपरत्वा-
ल्लवूपधत्वाभावाद् गुणाप्राप्तौ लिटि गुण इति ॥

(कुटादेर्जिणद्वर्जः प्रत्ययो ङित्) चुकुटिथ । कुटिता । अकु-
टीत् ॥ पुट संश्लेषणे । पुटति । पुपोट । अपुटीत् ॥ कुच संकोचने ।
कुचति । चुकोच । अकुचीत् ॥ गुज शब्दे । गुजति । गुजिता । अगुजीत् ।
गुड रक्षायाम् । गुडति । गुडिता । अगुडीत् ॥ कुड शब्दे । कुडति ।
कुडिता ॥ डिप क्षेपे । डिपिता ॥ छुर छेदे । कुरुछुरोर्न दीर्घः ।
छुर्यात् । छुरिता ॥ स्फुट विकसने । स्फुटति ॥ मुट आक्षेपप्रमर्दनयोः ।
मुटति । मुमोट । मुटिता ॥ वृट छेदे । वृट्यति-वृटति । तुत्रोट ।
वृटिता ॥ तुष कलहकर्मणि । तुटति । तुटिता । तुटिष्यति ॥ वृट छुट
छेदे । वृटिता । छुटति । छुटिता ॥ जुट बन्धने । जुटति । जुटिता ॥ कड मदे ।
कडति । अकडीत् ॥ लुठ संश्लेषणे । लुठति । लुठिता ॥ कृड
घनत्वे । कृडिता ॥ कुड बाल्ये । कुडति ॥ पुड उत्सर्गे । पुडिता ॥ घुट
प्रतीघाते । घुटिता ॥ स्फुर स्फुरणे । स्फुरिता ॥ स्फुल संचलने ।
स्फुलिता ॥

(सुबोधिनी)-कुटादेर्जिणद्वर्जः प्रत्ययो ङित् ॥ कुटादेर्गणात्परः प्रत्ययो
ङित् स्यात् जितं णितं च वर्जयित्वा ॥ ङित्त्वाच्च गुणः । चुकुटिथ ॥ छुर छेदने ।

खोर्वि हसे इत्यनेन दीर्घे प्राप्ते कुरुल्लुरोरिति निषेधः । लुर्यात् ॥ वृट् छेदे । भ्राश्रभ्लाशिति वा यः । वृट्चति-वृटति ॥ कडेर्धातुपाठे भ्वादौ पठितस्य पुनरत्र पाठः शतृप्रत्यये वादीपोरिति नुम्बिकल्पार्थः । पूर्वपाठस्तु कडन्तीति नित्यनुमर्थः ॥ कृड घनत्वे । घनत्वं सान्द्रता ॥

(निर्निविभ्यः स्फुरतिस्फुलत्योः सस्य षो वा) निष्फुरति-निस्फुरति-निःस्फुरति । निष्फुरति-निस्फुरति । निष्फुलति । निस्फुलति-निःस्फुलति । निष्फुलति-निस्फुलति ॥ णू स्तवने । अनु-वीत् ॥ धू विधूनने । अधुवीत् ॥ गु पुरीषोत्सर्गे । जुगुविथ-जुगुथ । गूयात् । गुता ॥ ध्रु गतिस्थैर्ययोः । ध्रुता । अध्रुवीत् ॥ इति कुटादयः ॥ कृती छेदने । मुचादेर्मुम् । कृन्तति । नृततृदचृतृदकृज्योऽसिः सादेरिडा । कर्तिष्यति-कत्स्यति । अकर्तीत् ॥ गृ निगरणे ॥

(सुबोधिनी)-निर्निविभ्यः स्फुरतिस्फुलत्योः सस्य षो वा ॥ एभ्यः पर-स्यानयोः सस्य वा पत्वं भवति ॥ णू दीर्घान्तः 'परिणूतगुणोदयः' इत्यत्र कित इती-प्तिषेधः । कुटादेरिति ङित्वाच्च वृद्धिः । नुधातोरित्युक् । अनुवीत् । लोपो ह्रस्वादिति सिलोपः । अगुताम् । वृत्ताः कुटादयः ॥ कृती ॥ मुचादेरिति मुम् । कृन्तति । नृततृ-देति वेट् । कर्तिष्यति-कत्स्यति ॥

(गिरतेः स्वरे रस्य लो वा) ऋत इर् । गिरति-गिलति । गरि-ता-गरीता-गलिता-गलीता । अगारीत्-अगालीत् ॥ स्पृश स्पर्शने । स्प्रेष्टा-स्प्रेष्टा । अस्पाक्षीत्-अस्पाक्षीत्-अस्पृक्षत् ॥ प्रच्छ ज्ञीप्सायाम् । ग्रहां ङिति च । पृच्छति । पप्रच्छिथ-पप्रष्ट । अप्राक्षीत् ॥ मृज वि-सर्गे । मृजति । मृजिदृशोस्थपो वेट् । ससर्जिथ-सस्रष्ट । छष्टा । अस्त्राक्षीत् ॥ दुमस्जो शुद्धौ । मज्जति । मस्जिनशोर्झसे तुम् । ममज्जिथ-ममङ्क्षत् । मङ्क्ता । अमाङ्क्षीत् ॥ विच्छ गतौ । आयः । विच्छायति । विच्छायांचकार-विविच्छ ॥ इष्टु इच्छा-याम् । गमां छः । इच्छति । इच्छेत् । इच्छतु ॥ ऐच्छत् । इयेष । इयेषिथ । एषिता-एष्टा । ऐषीत् ॥ विश प्रवेशने । वेष्टा । अवि-क्षत् ॥ मृश आमर्शने । अम्राक्षीत्-अमाक्षीत्-अमृक्षत् । रि पि गतौ । रियति । पियति । रैता । पेटा ॥ धि धारणे । धियति ॥ क्षि निवासगत्योः । क्षियति । धू प्रेरणे । सुवति । सविता ॥ कृ विक्षेपे ॥ किरति । चकार, चकरतुः, चकरुः ॥

(सुबोधिनी)-गिर०॥ गिरतेः रेफस्य लृत्वं वा स्यात्स्वरे परे॥ वृड्वृज्ऋदन्तानां वेति वा इटो दीर्घः । गरिता-गरीता॥ स्पृशकृषादीनां वेति वा रकारः । छशषेति षत्वं ष्टुत्वम् । स्पृष्टा-स्पर्ष्टा । कृषस्पृशेति वा सिः । अनिटो नामिवत् इति वृद्धिः । अस्प्राक्षीत्-अस्पाक्षीत् । पक्षे ह्रस्वान्तादिति सकृ । अस्पृक्षत् ॥ प्रच्छ ज्ञीप्सायाम् । ज्ञातुमिच्छा ज्ञीप्सा । वुण्प्रत्यये प्रच्छकः । विद्भिदामडिति भिदादित्वादङ्प्रत्यये संप्रसारणे च पृच्छा । ततो जिडित्करणे इति ज्यन्तात् वुण्प्रत्यये तु पृच्छकः । ग्रहामिति संप्रसारणम् । पृच्छति । ऋसंयोगादित्यकित्त्वान्न संप्रसारणम् ॥ पप्रच्छतुः । स्वरान्तादत्वत् इति वेट् । पप्रच्छिथ-पप्रष्ठ । सृजिदृशोऽस्थपो वेति थापि वेटाससर्जिथ । रारो झसे दृशामिति रः । सप्तष्ठ ॥ टुमस्जो शुद्धौ । द्वितोऽथुः । मज्जथुः । इचुत्वेन सस्य शः । झवे जवा इति शस्य जः । मज्जति । मस्जिनशोरिति नुम् । स्फोरिति सलोपः ॥ मङ्क्ता ॥ विच्छ ॥ तुदादिपाठसामर्थ्यादायप्रत्ययान्तादपि अः न त्वप् । तेन विच्छायन्तीति विच्छायतीत्यत्र वादीपोरिति नुम्विकल्पः । आय इत्यायप्रत्ययः । विच्छायति । आयादयोऽनपि वेति वा आयः । कासादिप्रत्ययादित्याम् । यत् इत्यलोपः । विच्छायांचकार ॥ इषु ॥ भाष्यवार्तिकमतेऽनुदित् । गमां छ इति छः । इच्छति । इषुसहेति वेटाएषिता-एष्टा ॥ विश प्रवेशने ॥ ह्रस्वान्तादिति सकृ । अविक्षत् ॥ मृश आमर्शने । आमर्शनं स्पर्शः । कृषस्पृशमृशेति वा सिः । कृषादीनां वेति वा रः । अम्राक्षीत्-अमाक्षीत् । ह्रस्वान्तादिति सकृ । अमृक्षत् ॥ रि पि । नुधातो-रितीत् । रियाति । पियति ॥ कृ॥ ऋत इतीराकिरिति । ऋसंयोगादित्यकित्त्वाद्गुणः । चकरतुः । वृड्वृज्ऋदन्तानामिति वेटो दीर्घः । करिता-करीता ॥

(तत्त्वदी०)-गिरतेरिति व्यवस्थितविकल्पोऽयम् । तेन गल इति कण्ठे नित्यं विषे तु गर इत्यत्र न ॥ प्रच्छ ॥ अथ कथं 'वक्तारं पृच्छकं श्रोतृन्' इति । प्रच्छकमित्येव पाठ इति बहवः । पृच्छकमिति पाठे तु भिदादेराकृतिगणत्वादङिः पृच्छा तत्करोतीति ज्यन्तादुणि बोध्यम् ॥ विच्छ ॥ तुदादिपाठसामर्थ्यादायप्रत्ययान्तादपि अ एव न त्वप् । तेन विच्छायती विच्छायन्तीत्यत्र वादीपोरिति नुम्विकल्पः । केचित्तु तुदादिपाठादिदेव विकल्पयन्ति तन्मते तुदादिपाठस्य केवले विच्छती विच्छन्तीत्यत्र चरितार्थत्वादायप्रत्ययान्तादवेव न त्वः । तेन विच्छायन्तीत्यत्र नित्यमेव नुम् ॥ इषु ॥ अनुदिपाठस्तु भाष्यवार्तिकसमतः ॥ रियतीति ॥ रि अ ति इति स्थिते उपधाया लघोरिति । गुणः प्राप्तो बहिरङ्त्वान्निवारितः । तथा हि । इय् अकारापेक्षत्वेन अन्तरङ्गः अल्पाश्रितत्वात् । गुणस्तु अकारतिवपेक्षत्वेन बहिरङ्गः बहुपेक्षत्वात् ॥

(उपात्किरतेः सुट् छेदेऽर्थे)

(सुबोधिनी)-उपात्किरतेः सुट् छेदेऽर्थे ॥ उपोपसर्गात् परस्य किरतेः सुडा-गमः स्यात् छेदे वाच्ये नान्यत्र ॥

(हिंसायां प्रतेश्च) उपस्क्ररति । प्रत्यस्क्ररत् ॥ रुजो भङ्गे । अरौ-
क्षीत् । अरौक्ताम् ॥ भुजो कौटिल्ये । भोक्ता । अभौक्षीत्, अभौ-
क्ताम् ॥ छुप स्पर्शे । छोता । अच्छौप्सीत् ॥ रुश रिश हिंसायाम् ।
रोष्टा, रोष्टारौ । अरुक्षत् ॥ रेष्टा । अरिक्षत् ॥ लिश गतौ । लेष्टा ।
अलिक्षत् ॥ खिद परिघाते । मुचादेर्मुम् । खिन्दति । खेत्ता । अखै-
त्सीत् ॥ पिश अवयवे । पिंशति । पेशिता ॥ इति पम् ॥ ॥ जुषी
प्रीतिसेवनयोः । जुषते ॥ ओविजी भयचलनयोः । विजते ॥

(सुबोधिनी)—हिंसायां प्रतेश्च ॥ उपात् प्रतेश्च किरतेः सुट् स्यात् हिंसायाम् ।
अङ्द्वित्वव्यवधानेऽपि सुट् कात्पूर्व इति वक्तव्यम् ॥ उपस्क्ररत् । उपचस्कार । 'उरो-
विदारं प्रतिचस्करं नखैः' इति माघः । कर्मणि लिट् ॥ लिशू गतौ । हृषणान्तादिति
सक् । अलिक्षत् ॥ मुचादेरिति मुम् । खिन्दति । अयं दैन्येऽपि । दिवादौ रुधादौ च
वर्तते ॥ पिश अवयवे ॥ मुचादेरिति मुम् पिंशति । अयं दीपनायामपि । 'त्वष्टा
रूपाणि पिंशतु' । दीपयत्वित्यर्थः ॥ इति सुबोधिण्यां पम् ॥ ओविजी ॥ प्रायेणाय-
मुत्पूर्वः । उद्विजते ॥

(विजेरिडादिप्रत्ययो ङित्) विजिता ॥ ओलजी ओलस्जी
व्रीडे । लेजे ॥ ललज्जे । पृङ् व्यायामे ॥

(सुबोधिनी)—विजेरिडादिप्रत्ययो ङित् ॥ विजेः पर इडादिः प्रत्ययो ङित् ।
इह ओविजी तुदादिः रुधादिश्च गृह्यते न तु विजिर् पृथग्भावे इति जुहोत्यादिः
व्याख्यानात् ॥ पृङ् व्यायामे । प्रायेणायं व्याङ्पूर्वः ॥

अयकि ॥ ऋतो रिङ्भवत्यकारे प्रत्यये यकि च ॥ नुधातोः ।
व्याप्रियते । व्यापरिष्यते । व्यापृत, व्यापृषाताम् ॥ मृङ् प्राणत्यागे ॥

(सुबोधिनी)—अयकि ॥ निर्दिष्ट्वाहकारस्यैवरिङि सिद्धे डकारग्रहणं व्यवधा-
नार्थम् । तेन ये इति न दीर्घः ॥

(म्रियतेर्लुङ्लिङोश्चतुर्ष्वेवात्) म्रियते । ममार । ममर्थ । मृषीष्ट ।
अमृत ॥ दृङ् आदरे । आद्रियते । आद्रे । आदृषीष्ट । आदर्ता ।
आदृत ॥ धृङ् अवस्थाने । ध्रियते । अध्रियत । लोपो ह्रस्वाज्झसे ।
अधृत ॥ इति तुदादयः ॥

(सुबोधिनी)—म्रियतेर्लुङ्लिङोश्चतुर्ष्वेवात् ॥ मृङ्श्चतुर्षु लुङ्लिङोश्च परत
आत्मनेपदं स्यादन्यत्र पम् । अयकीति रिङ् । नुधातोरितीय् । म्रियते । उरिति न

गुणः । मृषीष्ट । हन्तृतः स्यप इतीद् । मरिष्यति । लोपो ह्रस्वादिति सिलोपः । अमृत । शानप्रत्यये म्रियमाणः ॥ हङ् प्रायेणाङ्पूर्वः । 'तथाद्रियन्ते न बुधाः सुधामपि' इति श्रीहर्षः ॥ इत्यात् ॥ इति सुबोधिण्यां तुदादयः ॥

(तत्त्वदी०)—कृतायामिह टीकायां लोकेशकरशर्मणा । मता भाष्यकृतो भव्या तुदादिप्रक्रिया गता ॥

इति तत्त्वदीपिकायां तुदादयः ॥ < ॥

अथ क्रयादयः ।

दुक्क्रीञ् द्रव्यविनिमये ॥ ना क्रयादेः ॥ कर्तरि चतुर्षु ॥ क्रीणाति ॥

(सुबोधिनी)—दुक्क्रीञ् द्रव्यविनिमये ॥ विनिमयो व्यतिहारः ॥ ना क्रयादेः ॥ क्रीरादिर्यस्य स क्रयादिस्तस्मात् ना प्रत्ययः स्यात् कर्त्रर्थेषु चतुर्षु ॥

(तत्त्वदी०)—दुक्क्रीञ् ॥ विनिमयः परिवर्तः ॥ ना क्रयादेः ॥ क्रीरादिर्यस्य स तथा तस्मात् ॥

ई हसे ॥ ना इत्यस्याकारस्य ई ङिति हसे ॥ क्रीणीतः ॥

(सुबोधिनी)—ई हसे ॥ ङित्यदुरित्यतो ङितीत्यनुवृत्तं नात इति च ॥

(तत्त्वदी०)—ई हसे ॥ नात इत्यनुवर्तते ॥

नातः ॥ ना इत्यस्याकारस्य लोपो ङिति स्वरे ॥ क्रीणन्ति । क्रीणीते । चिक्रियथ—चिक्रेथ । अक्रेषीत् । अक्रेष्ट ॥ प्रीञ् तर्पणे कान्तौ च । पिप्रिये ॥ श्रीञ् पाके । अश्रैषीत् ॥ मीञ् हिंसायाम् । मीनातिमिनोतीत्यात्वम् । ममौ । मिम्यतुः । ममिथ—ममाथ । मासीष्ट । माता—अमासीत् ॥ स्कुञ् आप्रवणे ॥

(सुबोधिनी)—नातः ॥ ना आत इति छेदः । ङित्यदुरित्यतो ङितीत्यनुवृत्तम् । ओव्मोरित्यतो लोप इति च । ङिति हसे ईविधानात्परिशेषात्स्वरे इति लब्धम् ॥ ना इत्यविभक्तिकम् । आतोऽन्तोऽदनत इत्यति नात इत्यालोपे क्रीणते । बुधातोरितीय । चिक्रिये । वृद्धिः । अक्रेषीत् । अक्रेष्ट ॥ प्रीञ् तर्पणे कान्तौ च ॥ कान्तिः कामना ॥ मीञ् ॥ मीनातिमिनोतीत्यात्वम् । ममौ । नुधातोरिति यः । मिम्ये । मीयात् । मासीष्ट । माता । मास्याति । मास्यते । अमास्यत् । अमास्यत । यमिरमिनमातामितीदृसकौ । अमासीत्, अमास्त ॥

(तत्त्वदी०)—नातः ॥ ना आत इति छेदः । नेत्यविभक्तिकम् । षष्ठीनिर्दिष्टत्वेनान्यस्यैव स्यादात् इत्युत्तरार्थं स्पष्टार्थमिहैव कृतम् । हसे ईविधानात्परिशेषात्स्वर इति लभ्यत इत्याह ॥ स्वरे परे इति ॥ स्कुञ् ॥ आप्रवणमुद्धरणम् ॥

(स्तम्भुस्तुम्भुस्कम्भुस्कुम्भुस्कुञ्भ्यो नुर्ना च) स्कुनोति,
स्कुन्वन्ति । स्कुन्वीत् । स्कुनुताम् । स्कुनाति । अस्कुनीत् । चुस्कुविषे ।
अस्कौषीत् । अस्कौष्ट ॥ स्तम्भुइर् स्तुम्भु स्कम्भु स्कुम्भु रोधने । एते
पवन्तः (वेः स्तम्भादीनां सस्य षः स्यात्) विष्टभ्नोति, विष्ट-
भ्राति । व्यष्टभ्रात् । वितष्टम्भ, वितष्टम्भतुः । विष्कभ्नोति ॥

(सुबोधिनी)-स्तम्भुस्तुम्भुस्कम्भुस्कुम्भुस्कुञ्भ्यो नुर्ना च ॥ स्तम्भादय-
श्चत्वारः सौत्राः सर्वे रोदनार्था इत्येके । माधवस्तुं प्रथमतृतीयौ स्तम्भार्थौ द्वितीयो
निष्क्रोपणार्थः चतुर्थो धारणार्थ इत्याह । एते पवन्तः । नो लोप इति नलोपः ।
स्तभ्नोति, स्तभ्राति ॥

(तत्त्वदी०)-स्तम्भु पवन्त इति ॥ पं परस्मैपदमस्त्येषामिति पवन्तः ॥

(हसादान हौ) हसान्ताद्धातोर्नास्थाने आनः स्याद्धौ परे ॥
स्तुभान । स्कभान । अस्तभत्-अस्तम्भीत् ॥ युञ् बन्धने । युनाति ।
योता ॥ पूञ् पवने ॥

(सुबोधिनी)-हसादान हौ ॥ हसादिति धातोर्विशेषणम् । तेन तदन्तलाभः ।
अत इत्यारम्भसामर्थ्यात्संनिपातपरिभाषाया अप्रवृत्तेर्हर्लुक् स्तभान । इरितोवेति वा
ङः । अस्तभत्-अस्तम्भीत् ॥

(तत्त्वदी०)-हसादान हौ ॥ हसादिति धातोर्विशेषणात्तदन्तलाभ इत्याशयेनाह-
हसान्तादिति ॥ येन नाप्राप्तन्यायेन नाप्रत्ययं बाधित्वा एवायं न तु नुमपि । तेन पक्षे स्तम्भुहीत्येव ॥

प्वादेर्ह्रस्वः ॥ कर्तरि चतुर्षु ॥ पुनाति । अपावीत् ॥ लूञ् छेदने ।
लुनाति । अलावीत् ॥ स्तृञ् आच्छादने । स्तृणाति । तस्तार, तस्त-
रतुः । स्तीर्यात् । स्तरिषीष्ट-स्तीर्षीष्ट । अस्तारीत् । अस्तरिष्ट-अस्तीर्ष्ट ॥ कृञ्
हिंसायाम् ॥ कृणाति । चकरे । करिषीष्ट-कीर्षीष्ट । अकरिष्ट-अकरीष्ट-
अकीर्ष्ट । (पेसेरिटो न दीर्घः सीष्टादेश्च) वृञ् वरणे । वृणाति । वूर्यात् ।
वरिषीष्ट-वूर्षीष्ट । अवरीष्ट-अवृष्ट ॥ धूञ् कम्पने । धुनाति । दुधविथ-
दुधोथ । धविता-धोता । अधावीत् । अधविष्ट-अधोष्ट ॥ ग्रह उपा-
दाने । गृह्णाति । गृहाण । जग्राह, जगृहतुः । ग्रहीषीष्ट । ग्रहीता । अग्र-
हीष्ट ॥ इत्यात्पे ॥ शृ हिंसायाम् ॥ शृणाति ॥

(सुबोधिनी)-प्वादेर्ह्रस्वः ॥ प्वादेर्ह्रस्वो भवति चतुर्षु परेषु ॥ ऋसंयोगादित्य-
किच्चाद्गुणः । तस्तरतुः । ऋत इतिरि । य्वाविहसे इति दीर्घः । स्तीर्यात् । सीष्टादे-

श्रेतीटो न दीर्घः । स्तरिषीष्ट । वृङ्वृञ्ऋदन्तात्सिस्थोरिङ् वा इति वेदपक्षे उरिति गुणो न ऋत इरितीर् । य्वोर्विहसे इति दीर्घः । स्तीर्षीष्ट । वृङ्वृञ्जिति वेदो दीर्घः । स्तरिता-स्तरिता । पेसेरिटो न दीर्घः । अस्तारिष्टाम् ॥ वृञ् ॥ पोरुरित्युर् य्वोर्वि हसे इति दीर्घः । वूर्यात् । लुङि अवारीत् । पे सोरीति न दीर्घः । अवारिष्टाम् ॥ आति तु वृङ्वृञ् ऋदन्तात् सिस्थोरिति वेद । अवरिष्ट-अवरीष्ट । उरितो गुणो न । पोरुरित्युर् । य्वो-रिति दीर्घः । अवूर्ष्ट ॥ धूञ् ॥ स्वरतिसूतीति वेद । दुधविथ-दुधोथास्तुमुधूजामितीदृ अधावीत् । ग्रहामिति संप्रसारणम् । गृह्णाति-गृह्णीते । ईदोग्रहामितीदो दीर्घः । ग्रही-षीष्ट । ह्यन्तेति न वृद्धिः । अग्रहीत् । ईदो ग्रहामस्मिन्सूत्रे एकस्वराद्ग्रहेर्विहितस्येदो दीर्घ इति वक्तव्यम् । एकस्वरादिति किम् । जाग्रहिता, जाग्रहिष्यतीत्यादौ यङ्लुकि मा भूत् । ग्रहेर्विहितस्य किम् । ग्राहितः । अत्र जेर्विहितत्वान्न दीर्घः । प्रकृतस्येदो ग्रहणात् ग्राहिष्यते इत्यादाविण्वादिदो न दीर्घः ॥ इत्यात्पे ॥

(शृदृप्रां ह्रस्वो वा लिटि किति) शशरतुः-शश्रतुः । शीर्यात् । शरिता-शरीता ॥ पृ पालनपूरणयोः । पृणाति । पपरतुः । पूर्यात् ॥ वृ वरणे । वृणाति । ववरतुः वूर्यात् ॥ भृ भर्त्सनभरणयोः । भृणाति ॥ मृ हिंसायाम् । मृणाति ॥ दृ विदारणे । दृणाति । ददरतुः-दद्रतुः ॥ जृ वयोहानौ । जृणाति ॥ नृ नये । नृणाति ॥ कृ हिंसायाम् । कृणाति ॥ ऋ गतौ । ऋणाति । अरांचकार । ईर्यात् । आरेता-अरीता । आरीत् । गृ शब्दे । गृणाति ॥ ज्या वयोहानौ । ग्रहां ङिति च । जिनाति । जिज्यौ, जिज्यतुः । जीयात् । अज्यासीत् ॥ री गतिरेषणयोः । रिणाति । रिर्यतुः ॥ ली श्लेषणे । लिनाति । ललौ-लिलाय, लिल्यतुः । ललित-ललाथ-लिलयिथ-लिलेथ । लाता-लेता । अलैषीत्-अलासीत् ॥ वली वरणे । व्लिनाति ॥ प्ली गतौ प्लिनाति ॥ इति प्वादयः ॥ व्री वरणे । व्रीणाति ॥ व्री भयभरणयोः । व्रीणाति ॥ क्षीष् हिंसायाम् । एषां त्रयाणां वा ह्रस्वः ॥ ज्ञा अवबोधने । ज्ञाजनोर्जा । जानाति । जज्ञौ । ज्ञायात्-ज्ञैयात् । अज्ञासीत् । बन्ध बन्धने । बध्नाति । बबन्धिथ-बबन्ध्र । बन्ध्रा । भन्त्स्यति । अभान्त्सीत् । सकारलोप आदेश इति न तु मात्रविधौ । तेन अवा-न्धाम् ॥ मन्थ विलोडने । मथ्नाति । मथान् ॥ श्रन्थ ग्रन्थ संदर्भे । श्रथ्नाति । शश्रन्थ । जग्रन्थ । श्रन्थिग्रन्थीत्यादीनां वा लिटः कित्त्वम् । शश्राथ । जग्राथ ॥ कुथ कुन्थ संश्लेषणसंक्लेशनयोः । चुकोथ । चुकुन्थ ॥ मृद मृड क्षादे । मृदान । मृडान ॥ गुध रोषे । गुध्नाति ॥ कुष निष्कर्षे । कुषाणा ॥

(सुबोधिनी)-श्रुद्रां द्वस्वो वा लिटि॥एषां वा हस्वो लिट्येव । शश्रुतुः । अन्यत्र ऋसंयोगादित्यक्तत्वाद् गुणः । शश्रुतुः । कित इति निषेधस्य क्रादिनियमेन बाधः । शश्रिव-शश्रिव । ऋतु इरितीरि कृते खोर्वि हसे इति दीर्घः । शीर्यात् । वृड्वृञ्इति वेदो दीर्घः । शरिता-शरीता । ऋ ॥ ऋणाति । ऋणीयात् । ऋणातु । आणीत् । अरांचकार । ईर्यात् । अरिता-अरीता । अरिष्यति-अरीष्यति । आरिष्यत् । आरीत् ॥ ज्या ॥ ग्रहामिति संप्रसारणम् । दीर्घस्य दीर्घ इति दीर्घे कृते प्वादेर्हस्व इति हस्वः । जिनाति ॥ री गतिरेषणयोः । रेणं वृकशब्दः । लीलीडोरित्यात्वं वा । ललौ-लिलाय । लेता । इति ल्वादयः । प्वादयोऽपि ॥ क्षीष ॥ षित्त्वादेड् । क्षिया । ज्ञाजनोर्जति जादेशः । जानाति ॥ बन्ध । नोलोप इति नलोपः । बध्नाति । हसादान हावित्यानः । अत इति हेर्लुक् । बधान । आदिजवानामिति भत्वम् । भन्त्स्याति । साकनिदो नित्यमिति वृद्धिः । अभान्त्सीत् । तथोर्ध्व इति तस्य धत्वम् । हसादिति सिलोपः । अबान्धाम् । अभान्त्सुः ॥ श्रन्थ विमोचनप्रतिहर्षयोरित्यस्य श्रन्थ ग्रन्थ-संदर्भे इत्यर्थभेदात् श्रन्थेः पुनः पाठः । श्रन्थग्रन्थीत्यादिना कित्त्वपक्षे एत्वपूर्वलोपाव-प्यत्र वक्तव्याविति हरदत्तादयः । श्रेथतुः, श्रेथुः । इदं कित्त्वं पितामपीति सुधाकरमते श्रेथिथ । अस्मिन्नपि पक्षे णपि शश्राथ । उत्तमे तु शश्राथ, शश्रेथेति माधवः । तत्र मूलं मृग्यम् ॥ मृद मृड क्षोदे । ष्टुत्वम् । मृद्राति ॥ कुष निष्कर्षे । अन्तर्गतस्य बहि-निष्कासनं निष्कर्षः ॥

(निरः कुषो वसादेरनपीड्वा) निष्कोषिता-निष्कोष्टा । निर-कोषीत्-निरकुक्षत् ॥ क्षुभ संचलने (क्षुभ्नादिषु न णत्वम्) क्षुभाण ॥ णभ तुभ हिंसायाम् । नभान । तुभान ॥ क्लिशू विबाधने । क्लि-इनाति । अक्लेशीत् । अक्लिक्षत् ॥ अश भोजने । अइनाति । आ-शीत् ॥ उध्रम् उञ्छे । ध्रस्नाति । उकारो धात्ववयव इत्येके । उध्र-सांचकार । औध्रासीत्-औध्रसीत् ॥ विष विप्रयोगे । विषाण । वेष्टा । अविक्षत् ॥ पुष् पुष्टौ । पोषिता ॥ मुष् स्तेये ॥ खच् खच् हिट् भूतप्रादुर्भावे । खच्चाति ॥

(सुबोधिनी)-निरः कुषो वसादेरनपीड्वा ॥ निरपूर्वात् कुषेः परस्य वसा-दिप्रत्ययस्य इड्वा स्यात् अनपि ॥ इड्भावे हशषान्तादिति सक् । निरकुक्षत् ॥ क्षुभ्ना-दिषु न णत्वम् । क्षुभ्नादिराकृतिगणः ॥ णभ तुभ भ्वादौ दिवादौ च ॥ क्लिशू विबाधने । न शादिति इचुत्वनिषेधः । क्लिश्रातीऽदितो वेति वेद् । अक्लेशीत् । इड्भावे हशषान्ता-दिति सक् । अक्लिक्षत् ॥ पुष् पुष्टौ ॥ अनिट्केषु पुष्यतीति यप्रत्ययेन निर्देशादयं सेडिति भावः । पोषिता ॥ खच् खच् हिट् भूतप्रादुर्भावे । भूतप्रादुर्भावः अतिक्रान्तात्पत्तिः । इचुत्वम् ॥ खच्चाति ॥

(तत्त्वदी०)—खच् इति ॥ भूतप्रादुर्भावोऽतिक्रान्तोत्पत्तिः ॥ खच्ञातीति ॥ स्तोः
श्चुमिच्चुरिति जः ॥

(खवो वस्य औ ने) खौनाति । हिट्णाति ॥ इति पम् ॥
वृङ् संभक्तौ । वृणीते । वत्रे । वरिषीष्ट-वृषीष्ट । अवरिष्ट-
अवृत ॥ इति क्रयादयः ॥

(सुबोधिनी)—खवो वस्य औ ने खवेर्द्धातोर्वकारस्य औत्वम् भवति नाप्रत्यये
परे ॥ परत्वादौत्वे हसान्तत्वाभावात् हसादान् हाविति नाखौनीहिष्टत्वम् । हिट्णाति ॥
॥ इति पम् ॥ वृङ् संभक्तौ ॥ संभक्तिर्भजनम् । क्रादेरिति नेट् । ववृषे ॥ वृङ् वृञ् ऋद-
न्तात्सिस्थोरिङ् वा । वरिषीष्ट-वृषीष्ट । वृङ् वृञ् ऋदन्तानामिति वेदो दीर्घः । वरिता-
वरीता । इडभावे लोपो ह्रस्वादिति सिलोपः । अवृत । इत्यात् ॥ इति सुबोधिन्यां
क्रयादयः ॥

(तत्त्वदी०)—कृतायामिह टीकायां लोकेशकरशर्मणा । बाधनं दुष्टबुद्धीनामगमत्क्रयादिसाधनम् ॥
इति तत्त्वदीपिकायां क्रयादयः ॥ ९ ॥

अथ चुरादयः ।

चुर स्तेये ॥ चुरादेः ॥ स्वार्थे जिः ॥ चोरयति । चोरयते । चोरयां-
चकार । चोर्यात् । अचूचुरत् ॥ चिति स्मृत्याम् । चिन्तयति । अचि-
चिन्तत् । चुरादेर्जिर्वेति केचित् ॥ चिन्तति ॥ यत्रि सङ्कोचने ।
यन्त्रयति । अययन्त्रत् । ओलङि उत्क्षेपणे । ओलण्डयति । ओल-
ण्डति । ओलण्डांचकार । औललण्डत् । ओकार इदित्येके । लण्ड-
यति । अललण्डत् । लण्डति । अलण्डीत् ॥ पीड अवगाहे । पीडयति ।
पीडयते । पीडयांचक्रे ॥

(सुबोधिनी)—चुर स्तेये ॥ चुरादेः ॥ स्वार्थे जिः ॥ चुर आदिर्धस्य स चुरादि-
स्तस्मात् चुरादेर्गणात् स्वार्थे जिः स्यात् ॥ उपधाया लघोरिति गुणः । धातुत्वात्
तिप्रगुणायाम्देशौ । 'जिस्त्वरितेत् उभे' इत्युभयपदम् । चोरयति । चोरयते । चोर-
येत् । चोरयेत् । चोरयतु । चोरयताम् । अचारयत् । अचोरयत् । चोरयामास । चोर-
यांचक्रे । जेरिति जिलोपः । चोर्यात् । चोरयिषीष्ट । चोरयिता । चोरयिष्यति । चोर-
यिष्यते । अचोरयिष्यत् । अचोरयिष्यत । लुङि अचूचुरत् । अचूचुरत् ॥ चिति स्मृ-
त्याम् । चिन्तेति पठितव्ये । इदित्करणं जिप्रत्ययस्य पाक्षिकत्वे ज्ञापकम् । सर्वेऽपि चुरा-
दयो विकल्पेन जिप्रत्ययं लभन्ते इत्यर्थः । तेन चिन्त्यात्, चिन्त्यते इत्यादौ 'न
लोपः' इत्यनेन लोपो न ॥ यत्रि संकोचने । यन्त्रेति पठितुं शक्यम् । यत्तु इदित्करणा-

द्यन्त्रतीति माधवेनोक्तं तच्चिन्त्यम् । यन्त्र इत्यत्र नकोरं पठितेऽपि नो लोप इति न-
लोपो न लभ्यते नकारस्यानुपधात्वात् । चिन्त्यादित्यत्र तु चिन्त स्मृत्यामिति नकारो-
पधापाठे नस्य लोपः स्यादेवेति तद्वारणाय क्रियमाण इकारस्तु ज्ञापक इति भावः॥
ओलडि उत्क्षेपणे ओदित्करणं ह्याद्योदितश्चेति धातोरेव्यवहितस्य तकारस्य नत्वार्थ-
मितितद्वलात् नेडित्येके । ओदिद्वलादिड्व्यवधानेऽपि नत्वमित्यन्ये । लण्डिनः ।

(तत्त्वदी०)-चुरादेः ॥ चुर आदिर्यस्य स तस्मात् । तद्गुणसंविज्ञानोबहुव्रीहिः । अनु-
द्गतावयवभेदसमुदायस्यान्यपदार्थत्वेनाश्रयणादेकवचनम् । ननु धातोः प्रेरणे इत्यनेनैव चुरादे-
रपि स्यात्किमनेनेत्यत आह-स्वार्थे इति ॥ जिवेति॥ अयं भावः । चिन्तेति पठितव्ये इदित्क-
रणं जेः पाक्षिकत्वे लिङ्गम् । तेन चिन्त्यादित्यादौ नलोपो न ॥ यत्रि ॥ यन्त्रेति पठितुं युक्तम् ।
इदित्त्वाभावेऽपि उपधाभूतनकाराभावे नलोपाभावात् ॥

(भ्राजभासभाषदीपजीवमीलपीडां वोपधाया ह्रस्वोऽङ्परं जौ)
अपीपिडत्-अपिपीडत् ॥ प्रथ प्रख्याने । प्राथयति ॥

(सुबोधिनी)-भ्राजभासभाषदीपजीवमीलपीडां वोपधाया ह्रस्वोऽङ्
परं जौ॥ एषामुपधाया ह्रस्वो वा स्यात् अङ्परो यस्मात् सोऽङ्परस्तस्मिन् निप्रत्यये
परं ॥ भ्राज भास दीप्तौ । भाष व्यक्तायां वाचि । दीपी दीप्तौ । जीव प्राणधारणे ।
मील निमीलने । पीड अवगाहे । ह्रस्वपक्षे लघोर्दीर्घ इति पूर्वस्य दीर्घः । अपीपिडत् ।
ह्रस्वाभावे अपिपीडत् ॥ प्रथ प्रख्याने । प्रख्यानं कथनम् । स्वार्थे जौ ज्ञपादिभ्य
इति वक्ष्यमाणेन मित्त्वाभावाच्च ह्रस्वः । प्राथयति ॥

(स्मृदृत्वरप्रथमदस्तृस्पशां पूर्वस्यादङ्परं जौ इत्वापवादः)
अपप्रथत् ॥ पृथ प्रक्षेपे । पर्थयति ॥

(सुबोधिनी)-स्मृदृत्वरप्रथमदस्तृस्पशां पूर्वस्यादङ्परं जौ इत्वाप-
वादः ॥ एषां द्वित्वे पूर्वस्य अत्वं स्यात् अङ्परं जौ अङि लघावित्यस्यापवादः ॥
स्मृ चिन्तायाम् । दृ भये । जित्वरा संभ्रमे । प्रथ प्रख्याने । अद मर्दने । स्तृञ्
आच्छादने । स्पशू बाधनग्रन्थनयोः ।

(उपधाया ऋवर्णस्य ऋद्वाङ्परं जौ इररारामपवादः) अपीपृथत्-
अपपर्थत् ॥ भक्ष अदने । अबभक्षत् ॥ श्रण दाने । विश्राणयति ।
अशिश्रणत्-अशश्राणत् ॥ तड आघाते । अतीतडत् ॥

(सुबोधिनी)-उपधाया ऋवर्णस्य ऋद् वाङ्परं जौ इररारामपवादः ॥
ऋवर्णोपधस्य धातोरुपधाया ऋद्वा स्यात् अङ्परं जौ इररारामपवादः॥ धातोरुपधाया
ऋत इरिति । अचीकृतदित्यादौ इरप्राप्तः, अमीमृजदित्यत्र मृजेर्द्विरित्यारुप्राप्तः,

इतरेषामृदुपधानामुपधाया लघोरिति अपीपृथदित्यादावर् प्राप्ता इति विवेकः ॥
अणदाने ॥ प्रायेणायं विपूर्वः । विश्राणनं वितरणम् ॥

(तत्त्वदी०)-इरणारामिति ॥ दीर्घोपधे उपधाया ऋत इति इर् प्रातः । मृजेवृद्धिरित्यार् प्रातः । लघूपधत्वे त्वर् प्रातः ॥

ज्ञप ज्ञानज्ञापनयोर्मित् ।

(सुबोधिनी)-ज्ञप ज्ञानज्ञापनयोर्मित् ॥ ज्ञप धातुर्ज्ञाने ज्ञापने च निप्रत्ययं लभते मित्संज्ञकश्च । 'प्रतिपञ्जसिचेतनाः' ॥

मितां ह्रस्वः ॥ मितां धातूनामुपधाया ह्रस्वो औ ॥ ज्ञपयति ।
अजिज्ञपत् ॥

(सुबोधिनी)-मितां ह्रस्वः ॥ म् इत् येषां ते मितः तेषाम् । घटादयो मित इत्यादि मित्संज्ञकानां ग्रहणम् ॥

(तत्त्वदी०)-मितां ह्रस्वः ॥ म् इत् येषां ते तथा तेषाम् ॥

यम वेष्टने मित् । यमयति । अयीयमत् ॥

(सुबोधिनी)-यम वेष्टने मित् ॥ चुरादौ यमधातुर्वेष्टने मित् न तु भोजने । यमयति चन्द्रम् । परिवेष्टते परिवेषं करोतीत्यर्थः । यमधातुश्चुरादौ घटादौ च । घटादौ तु यच्छतिर्भोजनतोऽन्यत्र । मिन्नोति भोजने एव मित्संज्ञकः । यमयति ब्राह्मणान् भोजयतीत्यर्थः । अन्यत्र आयामयति द्राघयति व्यापारयति वेत्यर्थः । जनी जृषित्य-मन्तत्वादेव सर्वार्थेषु मित्त्वे सिद्धे विशेषार्थं वचनम् ॥

(तत्त्वदी०)-यमयति ॥ परिवेष्टत इत्यर्थः ॥

चह चप परिकल्कने मित् । चहयति । अचीचहत् । चपयति ।
अचीचपत् ।

(सुबोधिनी)-चह चप परिकल्कने मित् । परिकल्कनं दम्भः शाठ्यं च । अदन्तेषु कथादिषु वक्ष्यमाणस्य तु अदन्तत्वेनाय्वृलोपित्वान्नाङ्कार्यम् । अचचहत् ॥

(तत्त्वदी०)-परिकल्कने ॥ परिकल्कनं दम्भः शाठ्यं च । कथनमित्यन्ये ॥

रह त्यागे मित् । रहयति । अरीरहत् ॥

(सुबोधिनी)-रह त्यागे मित् ॥ कथादेस्तु अररहत् ॥

बल प्राणने मित् । बलयति । अबीबलत् ॥

चिञ् चयने मित् ।

(सुबोधिनी)-चिञ् चयने मित् ॥ रचनायां मिदयम् ॥

(चिस्फुरोर्जावात्वं वा)

(सुबोधिनी)-चिस्फुरोर्जावात्वं वा ॥ अनयोरात्वं वा स्यात् जिप्रत्यये परे ॥
रातो औ पुक् ॥ ऋधातोरादन्तस्य च पुक्जौ ॥ चपयति । अची-
चपत् । चययति । अचीचयत् ॥ स्वार्थे औ ज्ञपादिभ्योऽन्ये मितो
न ॥ कृत संशब्दने ॥

(सुबोधिनी)-रातो औ पुक् ॥ आ च आञ्चानयोः समाहारो रात् तस्य आत्वे
पुकि ह्रस्वे चपयति । आत्वाभावे चययति । स्वार्थे औ ज्ञपादिभ्योऽन्ये मितो न ।
तेन शमादीनाममन्तत्वप्रयुक्तं मित्वं न । मुख्यमते पञ्च ज्ञपादयः । मतान्तरे सप्त ।
कृत संशब्दने ॥

(तत्त्वदी०)-रातो औ-॥ आ च आञ्च रात् तस्य रातः । ऋ इत्यनेनोभयोरपि ग्रहणम् ।
तेन ऋच्छन्तम् इयुतं वा प्रेरयतीति विग्रहे अर्पयतीति भवति ॥ ज्ञपादिभ्य इति ॥ सप्तम्य
इति मतान्तरं बोध्यम् । तेन शमादीनाममन्तत्वप्रयुक्तं मित्वं न ॥

(धातोरुपधाया ऋत इर्) कीर्तयति । अचीकृतत् । अचीकीर्तत् ॥

(सुबोधिनी)-धातोरुपधाया ऋत इर् ॥ ननु ऋत इर् इति सूत्रे धातोर्ऋत
इर् इति व्याख्याने सिद्धमिष्टं किमनेन सूत्रेणोति चेन्मैवम् । तथाहि साति ऋकारीयति
इत्यत्रापि इर्प्रसंगः स्यात् । उपधाया ऋवर्णस्य ऋद्धोति पक्षे अङि लघौ ह्रस्व इति इत्वे
कृते लघोर्दीर्घे इति दीर्घः अचीकृतत् । पक्षे अचिकीर्तत् ॥

(आकुस्मादात्मनेपदिनः) चित संचेतने । चेतयत् । अचीचि-
तत् ॥ दशि दंशने । दंशयते । अददंशत् । आकुस्मीयमात्मनेपदं
त्रिसत्रियोगेनैव ॥ दंशति । नलोपो न सञ्जिसाहचर्यात् भ्वादेरेव
तत्र ग्रहणात् ॥ तत्रि कुटुम्ब धारणे । तन्त्रयते । कुटुम्बयते । अत-
तन्त्रत । अचुकुटुम्बत ॥ मत्रि गुप्तभाषणे । मन्त्रयते । शम् लक्ष आलो-
चने । शामयते । लक्षयते । अशीशमत । अललक्षत ॥ दिवु परि-
कूजने । देवयते ॥ गृ विज्ञाने । गारयते । अजीगरत् ॥ विद चेतना-
ख्याननिवासेषु । वेदयते । अवीविदत् ॥

(सुबोधिनी)-आकुस्मादात्मनेपदिनः ॥ कुस्मनाम्रो वेति वक्ष्यते तमभिव्या-
प्येत्यर्थः । परगामिफलार्थमिदमात्मनेपदम् ॥ चित संचेतने ॥ संचेतनं मूर्छाद्यवस्था-
निवृत्त्युत्तरकालिकं ज्ञानम् । शम् लक्ष आलोचने । ननु 'निशामय तदुत्पत्तिम्' इति
कथं संगच्छते । आकुस्मीयत्वादात्मने पदे निशामयस्वेति रूपस्य सर्वसम्मतत्वादिति ।
यदि शम् उपशमे इत्यस्मात् जिप्रत्ययस्तर्ह्यमन्तत्वान्मित्वे साति ह्रस्वेन भाव्यम् ।
अत्राहुः स्वार्थज्यन्तादस्माद्धातोः प्रेरणे इति जिप्रत्यये निशामयोति रूपं जानीहि । न
चार्थासंगतिरिति वाच्यम् । 'निवृत्तप्रेषणाद्धातोः प्राकृतेऽर्थे णिजिष्यते' इति सिद्धान्तात् ॥

स्वार्थे औ ज्ञपादिभ्य इति मित्वनिषेधः । शामयते ॥ विद् चेतनारुथाननिवासेषु ।
“सत्तायां विद्यते ज्ञाने वेत्ति विन्दते विचारणे । विन्दते विन्दति प्राप्तौ याब्लुप्रमेष्विदं
क्रमात् ॥ १ ॥”

(तत्त्वदी०)—शामयत इति ॥ आकुस्मीयत्वादात् । निशामय तदुत्पत्तिमिति तु निवृत्त-
प्रेरणात् ‘धातोः प्रेरणे’ इति प्रेरणे औ बोध्यम् । धातूनामनेकार्थत्वाच्छ्रवणे वृत्तिः ॥

कुस्मनाम्रो वा ॥ कुस्मेति धातुः कुत्सितस्मयने ॥ अथवा कुस्मे-
ति नाम ततो जिः । कुस्मयते । अचुकुस्मत ॥ कण निमीलने ।
काणयति । अचीकणत्—अचकाणत् ॥

(सुबोधिनी)—कुस्मनाम्रो वा ॥ कुपूर्वास्मयतेर्दप्रत्यये टिलोपे समासे च कृते
निष्पन्नं कुस्मेति नाम ॥ कण निमीलने । एकनेत्रनिमीलने एवायं शब्दस्वभावात् ।
काण्यादीनां कणरणभणेति सूत्रेण ‘अङि लघौ ह्रस्वः’ इति ह्रस्वो विकल्प्यते । अची-
कणत्—अचकाणत् ॥

(तत्त्वदी०)—निमीलने ॥ स्वभावादेकनेत्रस्यैव ॥

(नवगण्यामुक्तेभ्यो हिंसार्थेभ्यः स्वार्थे जिः) हिंसि हिंसा-
याम् । हिंसयति ॥ ज्ञा नियोगे । आज्ञापयति । अजिज्ञपत् ॥ भू
मिश्रीकरणचिन्तनयोः । भावयति । अभीभवत् ॥ लोक् लोच
परिभाषणे ॥

(सुबोधिनी)—नवगण्यामुक्तेभ्यो हिंसार्थेभ्यः स्वार्थे जिः ॥ नवगण्या-
मुक्ता हिंसार्थाः स्वार्थे जिप्रत्ययं लभन्ते । धातयति हन्तीत्येतौ समानार्थौ ॥ भू मिश्री-
करणचिन्तनयोः । भावयति मिश्रीकरोति चिन्तयति वेत्यर्थः ।

न रितः ॥ ऋदितः शासेश्चाङ्युपधाया ह्रस्वो न ॥ अलुलो-
कत् । अलुलोचत् ॥ धूञ् कम्पने ॥

(सुबोधिनी)—न रितः ॥ ऋ इद्यस्य स रित् तस्य । शासु अनुशिष्टौ ॥

(धूञ्प्रीञोर्नुक् औ) धूनयति । अदुधूनत् ॥ प्रीञ् तर्पणे । प्रीण-
यति । अपिप्रीणत् ॥

(सुबोधिनी)—धूञ्प्रीञोर्नुक् औ ॥ अनयोर्नुगागमः स्यात् जिप्रत्यये ॥ धूञ्
कम्पने । प्रीञ् तर्पणे । धूञ् धातुः स्वादौ त्रयादौ तुदादौ चुरादौ च । स्वादौ ह्रस्वश्च ।
तथा च कविरहस्ये काव्ये । “धूनोति चम्पकवनानि धुनोत्यशोकं चूतं धुनाति धुवति
स्फुटितातिमुक्तम् ॥ वायुर्विधूनयति चम्पकपुष्परेणून् यत्कानने धवति चन्दनमञ्जरीश्च १

अथादन्ताः ॥ कथ वाक्यप्रबन्धने । यत इत्यल्लोपस्य स्थानिवत्त्वेन न
वृद्धिः । कथयति ॥

(सुबोधिनी)—अथादन्ताः ॥ वक्ष्यमाणेषु धातुषु अन्त्यावयवोऽकारो विवक्षितो न त्च्चारणार्थ इत्यर्थः ॥ कथं वाक्यप्रबन्धे ॥ यत् इत्यल्लोपस्य स्थानिवद्भावाच्च वृद्धिः । कथयति ॥

(तत्त्वदी०)—कथं ॥ अदन्तप्रयोजनमाह—अल्लोपेति ॥

(अय्वृलोपिनो नाङ्कार्यम्) अचकथत् ॥ वर ईप्सायाम् । वर-
यति । अववरत् । गण संख्याने । गणयति । गणेः पूर्वस्य ईद्वाङ्परं
जौ । अजीगणत् ॥ स्तन गदी देवशब्दे । स्तनयति । गदयति ।
अतस्तनत् । अजगदत् ॥ पत गतौ । वा ज्यन्तः । पतयति । पतति ।
पतांचकार । पतयांचकार । अपपतत् । अपतीत् । वादन्त इत्येके ।
पातयति । अपीपतत् ॥ रच प्रतियत्ने । रचयति ॥ सूत्र वेष्टने ।
सूत्रयति । असुसूत्रत् ॥ मूत्र प्रस्रवणे । मूत्रयति ॥ कल गतौ संख्याने
च । कलयति ॥ स्पृह ईप्सायां च । स्पृहयति । अपस्पृहत् ॥ भाम क्रोधे ।
भामयति । अवभामत् ॥ सूच पैशुन्ये । सूचयति ॥ ऊन परिहाणे ।
ऊनयति । जिनिमित्तः स्वरादेशो द्वित्वे कर्तव्ये स्थानिवत् । औननत् ॥
अर्थङ् याचने । अर्थयते । आर्तयत् ॥ संग्राभ गुह्ये । अससंग्रामत् ॥
अन्ध दृष्ट्युपधाने । अन्धयते । अन्धयति । आन्दधत् ॥ अङ्ग अङ्ग पदे
लक्षणे च । आञ्चकत् । आञ्जगत् ॥ इति चुरादयः ॥

(सुबोधिनी)—अय्वृलोपिनो नाङ्कार्यम् ॥ अश्च इश्च उश्च आ च तेषां समा-
हारोऽय्वृ अय्वृणो लोपो अस्यास्तीति अय्वृलोपी तस्य अइउऋल्लोपिनो धातोरङ्-
निमित्तं कार्यं न स्यात् । तत्किम् । अङ्गि लघौ ह्रस्वइत्युपधाह्रस्वत्वं पूर्वस्थेत्वं च । लघोर्दीर्घ-
इति दीर्घः अङ्कार्यम् ॥ पत गतौ इति ॥ वा ज्यन्तः ॥ वाऽदन्त इत्येके । आद्ये
पतयति । पतति । अनेकस्वरत्वात्कासादिप्रत्ययादित्याम् । पतांचकार । यत् इत्यल्लोपः ।
अपतीत् । द्वितीये तु पातयति । अपीपतत् ॥ स्तन गदी देवशब्दे ॥ स्तनादेर्ज्य-
न्तादिः पुरितिः । 'स्तनीयत्तुर्बलाहकः' । सप्रत्यये तु तिस्तनयिषति ॥ रच प्रति-
यत्ने ॥ प्रतियत्नो गुणाधानम् ॥ स्पृह ईप्सायाम् ॥ आप्तुमिच्छा ईप्सा ॥ भाम
क्रोधे ॥ अवभामदित्यत्राल्लोपस्य स्थानिवत्त्वात् जौ अङ्गि लघौ ह्रस्व इति ह्रस्वो न ॥
सूच पैशुन्ये ॥ पिशुनो दुर्जनस्तत्कर्म पैशुन्यम् । लुङि असुसूचत् ॥ ऊन परिहाणे ॥
जिनिमित्तः स्वरादेशो द्वित्वे कर्तव्ये स्थानिवत् । जिप्रत्ययो निमित्तं यस्य ईदृशः स्वर-
स्थाने आदेशः स स्थानिना तुल्यः स्थानिवद्भवति द्वित्वे कर्तव्ये । स्वरादेः पर इत्यनेन
नशब्दस्य द्वित्वम् । उत्तरखण्डे यत् इति अल्लोपः । औननत् ॥ अर्थङ् याचने ।
कथादिषु उपधावृद्धिर्दीर्घपूर्वत्वविरहेण भामप्रभृतीनामुपधाह्रस्वस्य निषेधेन गृह्यमृग-
प्रभृतीनामुपधागुणस्य च व्यावर्तनेनादन्तत्वं सार्थकम् । इह त्वदन्तत्वे प्रागुक्तफलाभावा-

क्विमर्थमदन्तत्वमुच्यते । बोपदेवस्तु धातोर्नामिन इति वृद्धौ कृतायां रातो औ पुकि अर्थापयते इति रूपमाह । शाकटायनस्तु कथादीनां सर्वेषां पुकमाह । तन्मते कथापयति । गणापयतीत्यादि ॥ ॥ इति सुबोधिण्यां चुरादयः ॥

(तत्त्वदी०)—प्रयोजनान्तरमाह—अवृत्तलोपिन इति ॥ अश्च इश्च उश्च आ च ते तथा स्तान् लोपयतीति स तथा तस्य अङ्कार्यं न । द्वित्वे सतीकारदीर्घत्वादिन ॥ गणसंख्याने । संख्यानिमित्तो ज्ञानविशेषः संख्यानमेकत्वादि तेन च तनिष्ठः क्रियाविशेषो लक्ष्यते ॥ अङ्क अङ्कपदे लक्षणे च । लक्षणं चिह्नकरणम् ॥ इति तत्त्वदीपिकायां चुरादयः ॥ १० ॥

कृतायामिह टीकायां लोकेशकरशर्मणा । इयं दशगणी पूर्णा माननीया मनीषिभिः ॥

अथ ज्यन्तप्रक्रिया ।

धातोः प्रेरणे ॥ धातोः प्रयोजकव्यापारेऽर्थे जिप्रत्ययः ॥ भवन्तं प्रेरयति । भावयति । भावयते । भावयांचकार ।

(सुबोधिनी)—धातोः प्रेरणे ॥ प्रयोजकः प्रेरकः स च चेतनाचेतनसाधारण्येन विवक्षितः । स च क्वचित्सिद्धः क्वचित् फलरूपः । देवदत्तः पाचयति, गमयतीत्यादौ सिद्धः । भिक्षा वासयति, संग्रामो वासयतीत्यादौ तु फलरूपः । तस्य व्यापारः प्रेरणम् । भृत्यादेर्निकृष्टस्य प्रवर्तना प्रेरणमाज्ञेत्यर्थः । धातोर्जिः प्रत्ययः स्यात्प्रेरणेऽर्थे । ननु यदि धातोः प्रेरणे जिर्भवति लोट् च तदा जेलोश्च पर्यायता स्यात् । ततश्चेदानीं पृच्छतु भवानिति वक्तव्ये प्रच्छयतीति जिप्रत्ययेनापि प्रयुज्येतेति चेन्मैवम् । प्रयोज्यप्रवृत्त्युपहिता या प्रयोजकनिष्ठप्रवृत्तिः सा जिप्रत्ययस्यार्थः । प्रयोज्यप्रवृत्त्यनुपहिता प्रयोजकप्रवृत्तिस्तु लोट् इत्युभयोर्भेदः । उक्तं च । “द्रव्यमात्रस्य तु प्रैषे पृच्छादेर्लोङ् विधीयते । सक्रियस्य यदि प्रैषस्तदा स विषयो णिचः ॥” भवन्तं प्रेरयति भावयति । जिप्स्वरिते त उभे इत्युभयपदम् । भावयते । भावयेत् । भावयेत । भावयतु । भावयताम् । अभावयत् । अभावयत । कासादिप्रत्ययादित्याम् । भावयांबभूव । भावयांचक्रे । जेरिति जिलोपः । भाव्यात् । भावयिषीष्ट । भावयिता । भावयिष्यति । भावयिष्यते । अभावयिष्यत् । अभावयिष्यत ।

(तत्त्वदी०)—दशगणीं निरूप्य स्वार्थजिप्रसंगात्प्रेरणार्थं जिं दर्शयति—धातोः प्रेरणे ॥ प्रेरणं चानेकविधम् प्रेषणाध्येषणतत्समर्थाचरणभेदात् । तत्र भृत्यादेर्निकृष्टस्य प्रवर्तना प्रेषणमाज्ञेति यावत् । गुवादेः प्रवर्तनाध्येषणं प्रार्थनेति यावत् । तत्समर्थाचरणं तदनुकूलव्यापारकरणम् । तच्चानुमित्युपदेशानुग्रहान्नदानादिरूपम् । तत्र यस्यानुमतिं विनार्थं निवर्तते तस्य राजादेरनुमत्या प्रयोजकत्वम् । वैद्यादेस्तूपदेशेन पलायमानं निरोधेनानुग्रहेण चौरस्यान्नदानेन सर्वश्चायं प्रकरणादिलभ्यः

सर्वत्रानुगतप्रेरणामात्रं ज्यर्थः । अथ पृच्छतु मां भवानित्यत्रास्त्विति चदुच्यते । प्रयोज्यप्रवृत्त्युपहितप्रयु-
क्तिर्ज्यर्थः । केवला तु लोडर्थ इति । उक्तं च—“द्रव्यमात्रस्य तु प्रैषे पृच्छादेर्लोड् विधीयते ।
सक्रियस्य यदा प्रैषस्तदा स विषयो णिचः ” इति । अथ कथं भिक्षा वासयति, कारीषोऽग्नि-
रध्यापयतीत्यत्र जिः, भिक्षादेश्चाचेतनतया प्रेरणस्य च चेतनधर्मेत्वात् इति चेत् शृणु । अत्राग्नानुकूल्या-
चरणमेव प्रयोजकव्यापारित्वेनाध्यारोप्यते । यतो भिक्षा अपि प्रचुरा व्यञ्जनवत्यश्च लभ्यमाना
वासं प्रयुञ्जते । तथा कारीषोऽग्निकान्ते निर्गते प्रज्वलितः शीतकृतमुपद्रवमध्ययनविरोधिनमप-
नीयाध्ययनेऽनुकूलो भवतीति । जित्वाहुभयपदमाह—भावयतीत्यादि ॥

(अङ्सयोः पूर्वस्योकारस्येत्वम् पवर्गयलजकारेष्ववर्णपरेषु
परतः) अबीभवत् ॥ मूढ् बन्धने । मावयति । अमीमवत् ॥
यावयति । अयीयवत् ॥ अरीरवत् । लावयति । अलीलवत् ॥
अजीजवत् ॥

(सुबोधिनी)—अङ्सयोः पूर्वस्योकारस्येत्वं पवर्गयलजकारेष्ववर्णपरेषु
परतः ॥ द्वित्वपूर्वरूपस्य उत इत्वं भवति अवर्णः परो येभ्यस्तेऽवर्णपरास्तेषु पवर्गयल-
जेषु परेषु ॥ अवर्णपरेषु किम् । बुभूषति ॥ पवर्गयलजेषु किम् । ऊर्णुनुविषति ॥ भू
सत्तायाम् । एरङ् द्विश्चेति अङि कृते द्वित्वे च भूभू इति जातं तत् उत्तरस्य वृद्ध्यावा-
देशौ ततोऽङि लघौ ह्रस्वे कृते अङ्सयारिति पूर्वस्येत्वं ततो दीर्घः । अबीभवत् ।
अबीभवत् ॥ मुङ् बन्धने । अमीमवत् ॥ यु मिश्रणे । अयीयवत् ॥ रु शब्दे । अरी-
रवत् ॥ लुञ् छेदने । अलीलवत् ॥ जु गतौ । सौत्रोऽयं धातुः । अजीजवत् ॥

(स्रवतिशृणोतिद्रवतिप्रवतिप्लवतिच्यवतीनामङ्सयोः पूर्व-
स्येत्वं वावर्णपरे धात्वक्षरे परे) असिस्रवत्-असुस्रवत् । अशिश्रवत्-
अशुश्रवत् । अदिद्रवत्-अदुद्रवत् । अपिप्रवत्-अपुप्रवत् । अपि
प्लवत्-अपुप्लवत् । अचिच्यवत्-अचुच्यवत् । न रितः । अश-
शासत् । अङुढाकत् ॥

(सुबोधिनी)—स्रवतिशृणोतिद्रवतिप्रवतिप्लवतिच्यवतीनामङ्सयोः
पूर्वस्येत्वं वावर्णपरे धात्वक्षरे परे ॥ सृ गतौ । श्रु श्रवणे । द्रु गतौ । मृङ्
प्लुङ् च्युङ् गतौ । अक्षरशब्दोऽत्रावर्णपरः ॥ अवर्णपरे किम् । शुश्रूषति ॥ अपिप्रवत्-
अपुप्रवत् । अपिप्लवत्-अपुप्लवत् । अचिच्यवत्-अचुच्यवत् ॥

(ज्यन्तात् जिः) चोरयति । अचूचुरत् ॥

(सुबोधिनी)—ज्यन्तात् जिः ॥ स्वार्थज्यन्ताद्धातोर्जिः स्यात् प्रेरणे ॥ अपक्वा-
दत्वाद्बुद्धिं बाधित्वा जेरिति जिलोपः । चोरयति । लुङि लघोर्ह्रस्व इति ह्रस्वः

लघोर्दीर्घ इति दीर्घः । नन्वग्लोपित्वाद् द्वयोरप्यसंभवः । ततश्च अचुचोरदित्येव रूपं स्यात् । उच्यते । अङ्गाक्षितस्य जेर्निमित्तत्वेनाश्रयणान्नासंभवः ॥

(तत्त्वदी०)-अचूचुरदिति ॥ अत्र जेरिकारस्य लोपेऽपि अचूचुरलोपिनो नाङ्कार्यमिति निषेधो न शङ्क्यः अङ्गाक्षितस्य जेर्निमित्तत्वेनाश्रयणात् । तथाहि । गिजातिरेका निमित्तत्वेनाश्रिता । तथा च तस्या एकत्वाद्वोबलीवर्दन्यायेन ज्याकृतेरन्यस्य लोपः प्रतिषेधविषयत्वेनाश्रीयत इत्यर्थः । यत्तु कैश्चिदुक्तं परत्वादादौ वृद्धौ सत्यामैकारस्य लोपेऽचूचुरलोपित्वाभावादेवाङ्कार्यमिति तन्न । सर्वविधिम्यो लोपविधिर्वलीयांस्तस्य सर्वसंमतत्वात् ॥

हनो घत् ॥ हन्तेतर्धदादेश इण्वर्जिते ङिति ॥ घातयति । अजीघतत् ॥

(सुबोधिनी)-हनो घत् ॥ जिति गिति च प्रत्यये हन्तेर्धदादेशः स्यात् इणप्रत्यये णप्रत्यये च परे न ॥ घातः । घञ् ॥ घातकः । गुण् । ङिति किम् । हन्ता ॥

(तत्त्वदी०)-हनो घत् इति ॥ हनो घदादेश इत्यादिव्याख्यानं तु प्राचामनुरोधेन । व्याख्यानं त्वीदृशम् । हश्च न् चानयोः समाहारो हन् तस्य । घश्च त् चानयोः समाहारो घत् । हनो घ्न इत्यतो हन इत्यनुवृत्तेः हन्तेर्हस्य घो ङिति तस्य न् च तो भवति ङिति । न चेति निषेधादिण्वर्जनम् । एतेन हनो घ्न इत्यतो हनोऽनुवृत्तेर्धत्वसिद्धेश्चोभयं व्यर्थमित्युक्तिरपि परारता ।

(शदेरगतौ तो जौ) शातयति । अशीशतत् । गतौ तु शादयति । अशीशदत् । रातो जौ पुक् ॥

(सुबोधिनी)-शदेरगतौ तो जौ ॥ शदेर्जौ तोऽन्तादेशः स्यात् न तु गतौ । शातयति । गतौ तु गाः शादयति गोविन्दः गमयतीत्यर्थः ॥ ऋ गतौ । अस्य रातो जौ पुगित्यन्तरङ्गत्वादादौ पुक् पश्चाद् गुणः ॥

पुकि गुणः ॥ अर्पयति । आर्पिपत् ॥ दापयति । अदीदपत् ॥ धापयति । अदीधपत् ॥ स्थापयति ॥

(सुबोधिनी)-पुकि गुणः ॥ पुगागमे परे गुणा भवति । अर्पयति । लुङि स्वरादेः पर इति पि इत्यस्य द्वित्वे जेरिति जिलोपे च आर्पिपत् ॥ डुदाञ् दाने । अङि लघाविति इत्वे हस्वे च कृते लघोर्दीर्घ इति दीर्घत्वम् । अदीदपत् ॥ डुधाञ् धारणादौ । अदीधपत् ॥ छा गतिनिवृत्तौ । रातौ जाविति पुकि स्थापयति ॥

(तिष्ठतेरङ्चुपधाया इत्) अतिष्ठिपत् ॥

(सुबोधिनी)-तिष्ठतेरङ्चुपधाया इत् ॥ तिष्ठतेरुपधाया इत्वं स्यात् अङ् प्रत्यये । स्थापीत्यत्रात इत्वं ततो द्वित्वादि । अतिष्ठिपत् । तिष्ठतेरिति शितपा निर्देशो यङ् लुङ् निवृत्त्यर्थः । तेन यङ् लुकि लुङि अतास्थपत् ॥

पादेयुक् ॥ पाशोछोसोह्वेज्व्येज्वेजां युक् औ ॥ पाययति ॥

(सुबोधिनी)—पादेयुक् ॥ एषां युक् औ परे ॥ पा पाने । लुग्विकरणालुग्विकरणेति परिभाषया पा रक्षणे इति नेह गृह्यते । तस्य तु पालयतीति रूपम् ॥ शो तनूकरणे । छो छेदने । पो अन्तकर्मणि । ह्वेज् स्पर्द्यायाम् । व्येज् संवरणे । वेज् तन्तुसंताने ॥ पाययति ॥

(पिबतेरङि पूर्वस्येकार उपधालोपश्च) अपीप्यत् ॥ शाययति । अशीशयत् ॥ छाययति । अचिच्छयत् ॥ साययति । असीषयत् ॥ ह्वययति ॥

(सुबोधिनी)—पिबतेरङि पूर्वस्येकार उपधालोपश्च ॥ पिबतेः पूर्वरूपस्य इत्वमुत्तररूपस्योपधाया लोपश्च स्यात् अङि परे ॥ पायीत्यत्र पायशब्दस्य द्वित्वे ह्रसादिः शेषे चेत्युत्तरत्राकारलोपः । इहाऽऽयवृलोपित्वादलघुत्वाच्च इत्वदीर्घयोरप्राप्ता-वीत्वम् । अपीप्यत् ॥ शाययति । अशीशयत् ॥ छाययति । ह्रस्वाभावान्नदीर्घः । अचिच्छयत् ॥ शावयति । अशीशयत् ॥ साययति । असीषयत् ॥ ह्वययति ॥

(ह्वयतेर्ज्यन्तस्याङ्सयोः संप्रसारणं युगभावश्च) अजुहवत्-अजुहावत् ॥ व्याययति । अविव्ययत् ॥ वाययति । अवीवयत् ॥

(सुबोधिनी)—ह्वयतेर्ज्यन्तस्याङ्सयोः संप्रसारणं युगभावश्च ॥ ह्वेज् संप्रसारणं युगभावश्च स्यात् अङ्सयोः परतः ॥ हायीत्यत्र पूर्वं संप्रसारणे युगभावे च कृते हू इत्यस्य द्वित्वादि उत्तरत्र उ वृद्धौ आवादेशे च कृते कणरणेति ह्रस्वे लघोरिति दीर्घं च अजुहवत् । ह्रस्वाभावे अजुहावत् ॥

(पातंजौ लुक्) पालयति । अपीपलत् ॥

(सुबोधिनी)—पातेजौ लुक् ॥ लुगागमः स्यात् । रातो औ पुगिति पुकोऽपवादः ॥ लुगागमस्य पुङ्निवृत्तिरेव फलम् । पावयतीति रूपस्य 'पाल रक्षणे' इति धातुनापि सिद्धेः ॥

(तत्त्वदी०)—पातेजौ लुक् ॥ कित्वादन्ते । पुकोऽपवादः ॥

(प्रयोजकात्स्मये औ स्मयतेरात्वम्)

(सुबोधिनी)—प्रयोजकात्स्मये औ स्मयतेरात्वम् ॥ स्मयजनकः प्रयोजकश्चेत्तस्मिन् आत्वं औ परे ॥

(तत्त्वदी०)—स्मयतेरात्वम् ॥ ष्मिङ् ईषद्वसने । एवं "विस्मापयन्विस्मितमात्मवृत्तौ" इत्यपपाठः । मनुष्यवाचेति करणादेव विस्मयात् । अन्यथा शानोऽपि स्यात् । ज्यन्तात् औ शता वा । विस्मापयते मनुष्यवाक् तथा सिंहो विस्मापयन्निति ॥

(भीस्मिभ्यां ज्यन्ताभ्यामात् प्रयोजकाच्चेद्भ्यस्मयौ) जटिलो विस्मापयते । व्यसिष्मयते ॥ (भियः स्वरस्यात्वं वा तदभावे षुक् जौ हेतोश्चेद्भ्यम्) । मुण्डो भापयते । भीषयते । अवीभपत । अवीभिषत ॥

(सुबोधिनी)—भीस्मिभ्यां ज्यन्ताभ्यामात् प्रयोजकाच्चेद्भ्यस्मयौ ॥ भयस्मययोजनकः प्रयोजकश्चेत् ज्यन्ताभ्यां भीस्मिभ्यामात्मनेपदं स्यात् ॥ भियः स्वर-स्यात्वं वा तदभावे षुक् जौ हेतोश्चेद्भ्यम् ॥ भयजनकः प्रयोजकश्चेद्भ्यो वाकारः आत्वाभावे षुगागमश्च स्यात् जौ ॥ 'जिभी भये' इत्यस्यानेनात्वे रातो जाविति पुकि च मुण्डो भापयते । भीषयते ॥ जटिलो विस्मापयते । प्रयोजकाद्भ्यस्मयावित्युक्तेर्नेह । कुञ्चिकयैर्न भाषयति । विस्माययति ॥

(रुहेर्जौ षो वा) रोपयति । अरुरुपत् । रोहयति । अरुरुहत् ॥ कल्पयति । अचीक्लपत्-अचकल्पत् ॥ वर्तयति । अवीवृतत्-अववर्तत् ॥ मार्जयति । अमीमृजत्-अममार्जत् ॥

(सुबोधिनी)—रुहेर्जौ षो वा ॥ रुहेर्हस्य वा पकारः स्यात् जौ षे ॥ रुह बीज-जन्मनि प्रादुर्भावे च । 'रुप विमोहने' इति दैवादिकस्य धातूनामनेकार्थत्वाज्जन्मनि वृत्तौ सूत्रं स्पष्टार्थम् ॥ कृपू सामर्थ्ये । उपधाऋवर्णस्येति ऋद्धावे अङि लघौ ह्रस्व इति पूर्वस्ये-कारः । लघोर्दीर्घ इति दीर्घत्वे कृपो रोल इति लत्वे च अचीक्लपत्-अचकल्पत् ॥ वृत्तु वर्तने । अवीवृतत्-अववर्तत् ॥ मृजूष शुद्धौ । अमीमृजत् । पक्षे मृजेर्वृद्धिरिति वृद्धौ अममार्जत् ॥

(तत्त्वदी०)—रुहेः ॥ रुह बीजजन्मनि प्रादुर्भावे च । रुप विमोहन इति दैवादिकस्यापि रो-पयतीति सिद्धम् धातूनामनेकार्थत्वाज्जन्मनि वृत्तिः । सूत्रं तु स्पष्टार्थम् ॥

(इङ्क्रीजीनामात्वं जौ) अध्यापयति । अध्यापिपत् ॥

(अङ्सपरे जौ इङो गा वा) अध्यजीगपत् ॥ क्रापयति । अचि-क्रपत् ॥ जापयति । अजीजपत् ॥

(सुबोधिनी)—इङ्क्रीजीनामात्वं जौ ॥ इङ् अध्ययने । ङुक्रीञ् द्रव्यविनि-मये । जि जये ॥ अङ्सपरे जौ इङे गा वा ॥ अध्यजीगपत् । पक्षे स्वरादेः पर इति पिशब्दस्य द्वित्वे अध्यापिपत् ॥ अचिक्रपत् । अजीजपत् ॥

(तत्त्वदी०)—इङ्क्रीजीनाम् ॥ इङ् अध्ययने । ङुक्रीञ् द्रव्यविनिमये । जि जये ॥

(द्वीवलीरीकनूयीक्षमायीणां औ पुक्) द्वेपयति । अजिद्विपत् ॥
व्लेपयति । अबिब्लिपत् ॥ रेपयति । अरीरिपत् ॥

(सुबोधिनी)-द्वीवलीरीकनूयीक्षमायीणां औ पुक् ॥ एषां पुक् औ । ही
लजायाम् । व्ली वरणे । रीङ् क्षये । कनूयी शब्दे उन्दे च । क्षमायी विधूनने ॥

(तत्त्वदी०)-द्वेपयतीति ॥ उपधाया लघोरित्यत्रोपधाया इत्यस्म योगविभागाद्वातोरुपधाया
नामिनो गुणो भवति । तेन गुरोरपि भवति ॥

(यवयोर्वसे हकारे च लोपः) कनोपयति । अचुकनुपत् ॥ क्षमाप-
यति । अचिक्षमपत् ॥

(सुबोधिनी)-यवयोर्वसे हकारे च लोपः ॥ यकारवकारयोर्लोपः स्यात्
वसप्रत्याहारे हकारे च परे ॥

(दुषेर्जौ दीर्घो वा चित्तविरागे) चित्तं दूषयति-दोषयति वा
कामः । अदूदुषत् ॥

(सुबोधिनी)-दुषेर्जौ दीर्घः ॥ दुष्यतेरुपधाया ऊत्स्यात् औ । दूषयति । दुष
वैकृत्ये दिवादिः । औ किम् । दोषः । वा चित्तविरागे । चित्ती संज्ञाने इत्यस्मात् क्तः ।
चित्तम् । विरागोऽप्रीतता । दूषयति-दोषयति वा चित्तं कामः । चित्तं दुष्यति ।
स्नानसंख्यादौ विरक्तं भवति । तत् प्रयुङ्क्ते इत्यर्थः ।

(तत्त्वदी०)-दु० वाचित्त० ॥ वाक्यभेदेन व्याख्येयम् । दुषेर्दीर्घो औ । दूषयति । तत्श्चित्त-
विरागे वा । चित्तविरागोऽप्रीतता ॥

(स्फायो वः) औ ॥ स्फावयति । अपिस्फवत् ॥ अड्ड उद्यमे
अड्डयति । आड्डिडत् ॥ अर्च पूजायाम् । अर्चयति । आर्चिचत् ॥
उन्दी क्लेदने । उन्दयति । औन्दिदत् ॥ उब्ज आर्जवे । उब्जयति ।
औब्जिजत् ॥ द्रा कुत्सायाम् । द्रापयति अदिद्रपत् ॥

(सुबोधिनी)-स्फायो वः ॥ स्फायो वत्वं स्यात् औ परे ॥ अड्ड उद्यमे । स्वरा-
दः पर इति दिशब्दस्य द्वित्वे आड्डिडत् ॥ अर्च पूजायाम् । आर्चिचत् ॥ एध वृद्धौ ।
उपधाहस्यो द्वित्वात्प्रागेव भवति । ततो दिशब्दस्य द्वित्वे मा भवानिदिधत् ॥ उन्दी
क्लेदने । दिशब्दस्य द्वित्वे औन्दिदत् ॥ उब्ज आर्जवे । उपदेशे दकारोपधोऽयम् ।
द्वित्वविषये स्वरात्पर इति निषेधात् जिशब्दस्य द्वित्वे कृते ततो निपातनादस्य वः ॥
द्रा कुत्सायाम् । पूर्वमुपधाहस्वः । ततो द्वित्वे इत्वे च अदिद्रपत् ॥

(रभिलभोः स्वरे लुम् त्वब्लिटोः) रम्भयति । अररम्भत् ॥
डुलभम् प्रातौ । लम्भयति । लम्भयते । अललम्भत् । हाययति ।

हाययते । अजीहयत् ॥ स्मारयति । स्मारयते । असस्मरत् ॥ दार-
यति । दारयते । अददरत् ॥

(सुबोधिनी)-रभिलभोः स्वरे नुम् न त्वब्लितोः॥स्वरे किम्।आरब्धम् ।
अब्लितोः किम् । रभते । रेभे । रभ राभस्ये । डुलभष् प्राप्तौ । आरम्भत् । अललम्भत् ॥
हि गतौ वृद्धौ च । पूर्वाद्धिनोतेरिति सूत्रे न त्वडीत्युक्ते घत्वं न । अजीहयत् ॥ स्पृ
चिन्तायाम् । अङि लघाविति ह्रस्वः । स्पृदृत्वरेति पूर्वस्यात् । असस्मरत् ॥ दृ विदारणे ।
अत्रापि पूर्वस्यात् । अददरत् । तपरत्वसामर्थ्यादत्र लघोर्न दीर्घः ॥

(द्वेष्टिचेष्टयोः पूर्वस्यात्वं वाङि) अविवेष्टत्-अववेष्टत् ॥ अचि-
चेष्टत्-अचचेष्टत् ॥ भ्राजृ दीप्तौ । भ्राजयति । भ्राजयते । अविभ्र-
जत्-अवभ्राजत् ॥

(सुबोधिनी)-द्वेष्टिचेष्टयोः पूर्वस्यात्वं वाङि ॥ अनयोः पूर्वरूपस्यात्वं वा
स्यादङ्प्रत्यये परे । वेष्ट वेष्टने । चेष्ट चेष्टायाम् । भ्राजृ दीप्तौ । भ्राजभासेत्यादिना वा
उपधाह्रस्वः । अविभ्रजत्-अवभ्राजत् ॥

(कणरणभणश्रणलुपहेठिह्वञ्बाणिलोटिलोठिलोपीनां वा ह्र-
स्वोऽङि) अचीकणत्-अचकाणत् ॥ व्यशिश्रणत्-व्यशश्राणत् ॥
अल्लुपत्-अल्लुलोपत् ॥ अजीहिठत्-अजिहेठत् ॥ अजूहवत्-
अजुहावत् ॥ अवीबणत्-अवबाणत् ॥ अल्लुटत्-अल्लुलोटत् ॥ अल्ल-
लुठत्-अल्लुलोठत् ॥

(सुबोधिनी)-कणरणभणश्रणलुपहेठिह्वञ्बाणिलोटिलोठिलोपीनां
वा । ह्रस्वोऽङि ॥ कण निमीलने । रण शब्दे । भण शब्दे । श्रण दाने । लुप्ल
छेदने । हेठ विबाधायाम् । ह्वञ्च स्पर्धायां शब्दे च । बाणिर्ज्यन्तः शब्दे । लुट प्रति-
घाते । लुठ छेदने । लोपीति ज्यन्तनिर्देशः । लापीति पाठान्तरम् । लप व्यक्तायां वाचि ।
अचीकणत्-अचकाणत् । अरीरणत्-अरराणत् । अवीभणत्-अवभाणत् । अशि-
श्रणत्-अशश्राणत् । अल्लुपत्-अल्लुलोपत् । अजीहिठत्-अजिहेठत् ॥

(स्वापेः संप्रसारणमङि) असूषुपत् ॥

(सुबोधिनी)-स्वापेः संप्रसारणमङि ॥ जिष्वप् शये । ज्यन्तस्यास्य संप्रसा-
रणं स्यादङि । इह संप्रसारणोत्तरं द्वित्वम् । असूषुपत् ॥

(श्वयतेर्ज्यन्तस्य संप्रसारणं वाङ्सयोः) अशिश्वयत्-अशश्वत् ॥

(सुबोधिनी)-श्वयतेर्ज्यन्तस्य संप्रसारणं वाङ्सयोः ॥ संप्रसारणं तदाश्रयं
च कार्यं बलवदिति वचनाद्बद्धेः पूर्वं संप्रसारणम् । अलघुत्वान्न दीर्घः । अशिश्वयत्-
अशश्वत् ॥

(जिघ्रतेरुपधाया इद्वाडि) अजिघ्रिपत्-अजिघ्रपत् ॥

(सुबोधिनी)-जिघ्रतेरुपधाया इद्वाडि ॥ घ्रापीत्यस्यात् इत्वं वा स्यादङि परे । ततो द्वित्वादि ॥

(सिध्यतेरैहलौकिकेऽर्थे स्वरस्यात्वं जौ) अन्नं साधयति । असीषधत् । अन्यत्र तपः सेधयति । असीषधत् ॥

(सुबोधिनी)-सिध्यतेरैहलौकिकेऽर्थे स्वरस्यात्वं जौ ॥ इहलौके भवः ऐहलौकिकः तस्मिन् ऐहलौकिकेऽर्थे सिध्यतेः स्वरस्यात्वं जौ । अन्नं साधयति निष्पादयतीत्यर्थः । सिध्यतेरिति यनिर्देशाद्भौवादिकस्याग्रहणम् । ऐहलौकिके किम् । तापसः सिध्यति तत्त्वं निश्चिनोति । तत्त्वनिश्चयश्चात्मकविषयकः स च परलोकैः उपयुज्यते । तं प्रेरयति तापसं तपः । लुङि असीषधत् । आत्वाभावे असीषधत् ॥

(तत्त्वदी०)-सिध्यतेरैहलौकिके इति ॥ इह लोके भव ऐहलौकिकस्तस्मिन्नित्यर्थः ॥ अन्नं साधयतीति ॥ निष्पादयतीत्यर्थः । अन्यत्र । पारलौकिके इत्यर्थः । सेधयति । तापसः सिध्यति । हेयमुपादेयं च तत्त्वतो ज्ञातुकामः प्रवर्तते । तमपरः प्रयुङ्क्ते ज्ञानविशेषवन्तं करोतीत्यर्थः ॥

(प्रजने वीयतेरात्वं वा जौ) वापयति-वाययति वा गाः पुरो घातः गर्भं ग्राहयतीत्यर्थः ॥

(सुबोधिनी)-प्रजने वीयतेरात्वं वा जौ ॥ वी गतिप्रजनादौ । आदादिकस्य यका निर्देशः । अत्र केचिदुत्प्रेक्षयन्ति । वेत्तेरिति वक्तव्ये यका निर्देशाद्व्येजोऽपि ग्रहणम् । तस्यापि यकि संप्रसारणे वीधातुना समानरूपत्वात् । अतो द्वयोरपि प्रजनेऽर्थे आत्वं वा स्यात् । तत्रात्वे तदभावे च यद्यपि व्येजो व्याययतीति रूपं तुल्यम् । पादे-र्युगिति पुकोऽपवादतया युग्विधानात् । तथापि ज्यन्तात् किपि-व्याः, व्यौ, व्याः । आत्वाभावपक्षे-व्यैः, व्यायौ, व्यायः । इत्यस्ति विशेषः । सूत्रे विभाषाविधानसामर्थ्या-त्पक्षेऽपि संध्यक्षराणामित्यात्वं न प्रवर्तते । रातो जौ पुगिति पुङ् । वापयति । आत्वा-भावे वाययति गाः पुरोघातः । गर्भं ग्राहयतीत्यर्थः ॥

(तत्त्वदी०)-प्रजने वीयतेरिति ॥ वी गतिव्याप्तिप्रजनकान्त्यसनखादनेष्वित्यस्य यका निर्देशः । अन्यथादादिकत्वेन यकारासंभवः । प्रजनो गर्भग्रहणं तत्रेत्यर्थः ॥ वापयतीति ॥ गर्भं ग्राहयतीत्यर्थः । वातेरनेकार्थत्वाच्च प्रजनोऽप्यर्थ उच्यते तदास्य वापयति वेत्तेस्तु वाययतीति सिद्धौ कृतमेतेन ॥

(इणो जौ वा गमिरबोधने) गमयति । अजीगमत । आय-याति । आयियत् ॥ घटादयो मितः । घट चेष्टायाम् । मितार् ह्रस्वः घटयति ॥ व्यथयति । अविव्यथत् ॥ प्रथयति । अपप्र-थत् ॥ प्रस बिस्तारे । प्रसयाति ॥ म्रद मर्दने । म्रदयति । अमम्र-

दत् ॥ स्वद विद्रावणे । स्वदयति । अचिस्वदत् ॥ त्वरयति । अत-
त्वरत् ॥ ज्वर रोगे । ज्वरयति ॥ नट नृत्तौ । नटयति । अनीनटत् ॥ चक
तृप्तौ । चकयति ॥ लगे संगे । लगयति ॥ ज्वल दीप्तौ । प्रज्वलयति ॥
स्मृ आध्याने । स्मरयति । असस्मरत् ॥ हृ भये । दरयति । अददरत् ॥
नृ नये । नरयति । अनीनरत् । श्रा पाके । श्रपयति । अशिश्नपत्

(सुबोधिनी)—इणो औ वा गमिरबोधने ॥ इणो गमिः स्याद्वा औ अबो-
धनेऽर्थे ॥ अजीगमत् । बोधने तु । प्रत्याययति । प्रतिपूर्वस्थेणो ज्ञानार्थता । स्वरादेः
पर इति जिसहितस्य द्वित्वम् । प्रत्यायियत् ॥ घटादयो मितः । घट चेष्टायाम् । तत्फलं
तु मितं ह्रस्व इति ह्रस्वत्वम् । मितं ज्यन्तानामिति णमि च वा दीर्घ इति च । त्वर-
त्यन्ता घटादयः षितश्च । षित्प्रयोजनं तु षिद्धिदामडित्यङ् । आवतः स्त्रियामित्याप ।
तेन घटा व्यथेत्यादिरूपसिद्धिः । विघटयति । कथं तर्हि 'कमलवनोद्घाटनं कुर्वते ये'
इत्यादि । शृणु । घटसंघात इति चौरादिकस्येदम् ॥ व्यथ दुःखसंचलनयोः । अवि-
व्यथत् ॥ प्रथ प्रख्याने । अपप्रथत् । स्मृदृत्वरेति पूर्वस्यात् ॥ प्रस विस्तारे । अपि-
प्रसत् । अलघुत्वान्न दीर्घः ॥ अद् मर्दने । अमम्रदत् । स्मृदृत्वरेति पूर्वस्यात् ॥ स्वद
विद्रावणे । अचिस्वदत् ॥ जित्वरा संभ्रमे । अतत्वरत् । स्मृदृत्वरेति पूर्वस्यात् ॥ घटा-
दयः षितः । षित्वाङ् । त्वरा ॥ ज्वर रोगे । अजिज्वरत् । इणप्रत्यये—अज्वरि-
अज्वारि । णमप्रत्यये—ज्वरं ज्वरं—ज्वारंज्वारम् ॥ नट नृत्तौ । गात्रविक्षेपमात्रं नृत्तिः ।
अनीनटत् ॥ चक तृप्तौ । अस्य तृप्तिमात्रे मित्वम् परस्मैपदं च । अचीचकत् ॥ लगे
संगे । अलीलगत् ॥ ज्वल दीप्तौ । अजिज्वलत् । ज्वलादेर्ण इति णप्रत्यये—ज्वालः ॥
स्मृ आध्याने । उत्कण्ठापूर्वकं स्मरणमाध्यानम् ॥ दृ भये । दृणन्तं प्रेरयति दरयति ।
भयादन्यत्र दारयति । केचित्तु घटादौ स्मृदृत्वरेति सूत्रे च दृ इति दीर्घस्थाने ह्रस्वं
पठन्ति तत्रेति माधवः । यद्ययं ह्रस्वान्तो भवेत्तर्हि शृदृप्तां ह्रस्वो वेति सूत्रे ह्रस्वविकल्प-
विधायके दृग्रहणमनर्थकं स्यात् । नृ नये । नयादन्यत्र नारयति ॥ श्रा पाके । श्रप-
यति । विक्लेदयतीत्यर्थः । पाकादन्यत्र श्रापयति । स्वेदयतीत्यर्थः ॥

(तत्त्वदी०) मितः ॥ के के पुनर्मित इत्याह—घटादय इति ॥

(मारणतोषणनिशामनेषु ज्ञा) जपयति ॥ (कम्पने चलिः) चल-
यति शाखां वायुः । अन्यत्र शीलं चालयति ॥ (मदी हर्षदैन्ययोः)
मदयति । हर्षदैन्ययोः किम् । मादयति ॥ (ध्वन शब्दे) ध्वन-
यति । अदिध्वनत् ॥

(सुबोधिनी)—मारणतोषणनिशामनेषु ज्ञा ॥ एष्वेवार्थेषु जानातिमिन् । शम
आलोचनइत्यस्मान्निष्पन्नत्वाग्निशामनं चाक्षुषज्ञानमिति माधवः ज्ञापनमात्रमित्यन्ये ।

निशानेष्विति पाठान्तरम् । निशानं तीक्ष्णीकरणम् । पशुं संज्ञयति मारयतीत्यर्थः ।
विष्णुं विज्ञयति । संतोषयतीत्यर्थः । संज्ञयति रूपम् । माधवमते दर्शयतीत्यर्थः ।
मतान्तरे तु बोधयतीत्यर्थः । प्रज्ञयति शरम् । तीक्ष्णं करोतीत्यर्थः । कथं तर्हि 'विज्ञा-
पना भर्तृषु सिद्धिमेति' इति 'तज्ज्ञापयत्याचार्यः' इति च । अत्र ज्ञाधातोर्ज्ञौ मित्वाङ्-
स्वेन भवितव्यमिति । शृणु । माधवमतेऽचाक्षुषज्ञाने मित्वाभावात् । ज्ञापनमात्रे
मित्त्वमिति मते तु 'ज्ञा नियोगे' इति चरौादिकस्य धातूनामनेकार्थत्वाद्धोध्यम् ॥ कम्पने
चलिः ॥ चलयति शाखाम् । कम्पनादन्यत्र तु शीलं चालयति । अन्यथा करोतीत्यर्थः ॥
हरतीत्यर्थ इति स्वामी । सूत्रं चालयति । क्षिपतीत्यर्थः ॥ मदी हर्षदैत्ययोः ॥
मदयति ॥ हर्षयति श्लेषयति वा । दैन्यं करोतीत्यर्थः । अन्यत्र मादयति । चित्त-
विकारमुत्पादयतीत्यर्थः ॥ ॥ ध्वन शब्दे ॥ ध्वनयति घण्टाम् । अन्यत्र ध्वनयति ।
अस्पष्टाक्षरमुच्चारयतीत्यर्थः ॥

(तत्त्वदी०)--मारणेति ॥ मारणं हिंसनम् । निशामनं चाक्षुषज्ञानम् । 'तज्ज्ञापयत्याचार्यः'
'विज्ञापना भर्तृषु सिद्धिमेति' इत्यादौ ज्ञापनसामान्ये मित्वाभावाच्च द्वस्वः ॥ कम्पने चलिः ।
चलयतीति शाखामिति शेषः । अन्यत्र शीलं चालयति । अन्यथा करोतीत्यर्थः ॥ मदयतीति ॥
अन्यत्र मादयति चित्तविरागमुत्पादयतीत्यर्थः ॥ ध्वनयतीति ॥ घण्टामिति शेषः । अन्यत्र
ध्वनयति अस्पष्टाक्षरमुच्चारयतीत्यर्थः ॥

(जनीजषूकसुरञ्जोऽमन्ताश्च) जनयति । जरयति । क्रसु कौटि-
ल्ये दीप्तौ च । कनसयति ॥

(सुबोधिनी) जनीजृषूकनसुरञ्जोऽमन्ताश्च । जनी प्रादुर्भावे । जृषू वयोहानौ ।
कनसु हरणदीप्त्योः । त्रयोऽपि दिवादयः । रञ्ज रागे । दैवादिको भौवादिकश्च । अमन्ताः
क्रमिगम्यादयः । जृषीति पित्रिर्देशाज्जीर्यतेर्ग्रहणम् । जृणातेस्तु जारयाति ॥

(तत्त्वदी०)--अमन्ताश्च ॥ अम् अन्ते येषां ते शमादय इत्यर्थः ॥

(रञ्जैर्जौ मृगरमणे नलोपः) रजयति मृगान् । अरीरजत ।
अन्यत्र वस्त्रं रञ्जयति । अररञ्जत् ॥ शमयति ॥ दमयति ॥

(सुबोधिनी)--रञ्जैर्जौ मृगरमणे नलोपः ॥ रञ्जेर्नस्य लोपः स्यात् औ परे
आखेटेऽर्थे । रजयति मृगान् । मृगेति किम् । रञ्जयति पक्षिणः । रमणादन्यत्र तु रञ्ज-
यति मृगान् तृणदानेन ॥ शसु दसु उपशमे । दैवादिकौ । अशीशमत् । अदीदमत् ॥

(तत्त्वदी०) रञ्जैर्जावित्यादि ॥ मृगरमणमाखेटः । मृगेति किम् । रञ्जयति पक्षिणः । रमणे
किम् । रञ्जयति मृगान् तृणदानेन ।

(ज्वलहलहलनमामनुपसर्गाद्वा) ज्वलयति-ज्वालयति । हल
हल चलनेहलयति-हालयति । हलयति-हालयति । नमयति-
नामयति । उपसर्गे तु । प्रहलयति ॥

(सुबोधिनी)-ज्वलहलहलनमामनुपसर्गाद्वा ॥ ज्वल दीप्तौ, हल हल
संचलने इति त्रायाणां पूर्वं घटादौ पठितत्वान्नमेरमन्तत्वान्नित्ये प्राप्ते विभाषेयम् ।
उपसर्गेषु नित्यं मित्त्वम् । प्रज्वलयति । कथं तर्हि प्रज्वालयति, उन्नामयतीति । घञ-
न्तात् 'नाम्नो जिडित्करणे' इति औ बोध्यम् । कथं संक्रामयति, विश्रामयतीति च ।
मान्तस्य सेटो न वृद्धिरिति वृद्धिनिषेधात् । वजि क्रमः श्रम इत्येव भवति न तु क्रामः
श्राम इति । पूर्वोक्तसमाधानस्यात्रासंभवात् पृथक् प्रश्नः । शृणु । घञन्ताभ्यां क्रम-
श्रमाभ्यां स्वार्थेऽणि क्रामश्रामशब्दौ स्वीकृत्य ताभ्यां जिडिदिति जिप्रत्यये संक्रा-
मयति विश्रामयतीति सिद्धम् ॥

(तत्त्वदी०)-अनुपसर्गाद्वेति ॥ तेनोपसृष्टानां मित्वमेव । प्रज्वालयत्युन्नामयतीति तु
घञन्तात्तत्करोतीति औ । संक्रामयतीति तु वा चित्तविराग इत्यतो वेत्यनुवृत्तेर्व्यवस्थया बोध्यम् ।

(ग्लास्नावनुवमां च) ग्लापयति-ग्लपयति । स्नापयति-स्नपयति ॥
वानयति-वनयति । वामयति-वमयति ॥

(सुबोधिनी) ग्लास्नावनुवमां च ॥ अनुपसर्गादिषां मित्वं वा आद्ययोरप्राप्ते
वनेर्घटादित्वात्प्राप्ते वनेरमन्तत्वाच्च प्राप्ते विभाषा । ग्लापयति-ग्लपयति । स्नापयति-
स्नपयति । वानयति-वनयति । वामयति-वमयति ॥

(न कम्यमिचमाम्) कामयति ॥ अम गत्याम् । आमयति ।
आमिमत् ॥ चामयति ॥

(सुबोधिनी)-न कम्यमिचमाम् ॥ अमन्तत्वात्प्राप्तं मित्वमेषां न स्यात् ॥

(शाम्यतिर्दर्शने मित्र) निशामयति रूपम् ॥

(सुबोधिनी)-शाम्यतिर्दर्शने मित्र । निशामयति रूपम् । अन्यत्र 'प्रणयिनो
निशमय्य वधूः कथाः' कथं तर्हि 'निशामय तदुत्पत्तिं विस्तराद्गतो मम' इति । शृणु
शम आलाचने इति चौरादिकस्यैव । धातूनामनेकार्थत्वाच्छ्रवणे वृत्तिः । यथा शाम्यति
निशामयतीत्यादौ दर्शने प्रयुज्यते तथा चुरादिः शमधातुरपि श्रवणे भविष्यतीति ॥

(तत्त्वदी०)-दर्शने मित्रेति ॥ निशामय तदुत्पत्तिमित्यादि तु शम (लक्ष) आलोचन
इत्यस्य, धातूनामनेकार्थत्वाच्छ्रवणार्थतापि ॥

(यच्छतिभोजनतोऽन्यत्र मित्र) आयामयति । भोजने तु
यमयति विप्रान् ॥

(सुबोधिनी)-यच्छतिर्भोजनतोऽन्यत्र मित्रं ॥ यम उपरमे इत्ययं धातुर्भोजने मित् । अन्यत्र तु न । आयामयति द्राघयति व्यापारयति वेत्यर्थः । भोजने तु यमयति ब्राह्मणान् भोजयतीत्यर्थः ॥

(तत्त्वदी०) आयामयतीति ॥ द्राघयति व्यापारयति वेत्यर्थः । भोजने तु यमयति विप्रं भोजयतीत्यर्थः ॥

(स्खदिरवपरिभ्यां मित्र) अवस्खादयति परिस्खादयति ॥ ईर्ष्य अक्षान्तौ । ईर्ष्ययति ॥

(सुबोधिनी)-स्खदिरवपरिभ्यां मित्र ॥ घटादित्वात्प्राप्तं मित्रं न । अवाचिस्खदत् ॥

(ईर्ष्यतेस्तृतीयो द्विस्तृतीयो हस एकस्वरो वा) ऐर्ष्ययत् । आङ तु । स्वरादेः परः । ऐर्ष्ययत् । द्वितीयपक्षे सान्ते । ईर्ष्ययिषति । तृतीय एकस्वरपक्षे सान्ते प्रवर्तते । ज्यन्ते तु तृतीय एकस्वराभावादित्यर्थः ॥ ॥ इति ज्यन्तप्रक्रिया ॥

(सुबोधिनी)-ईर्ष्यतेस्तृतीयो द्विरिति ॥ तृतीयव्यञ्जनस्येति पक्षे सस्वरस्य यकारस्य द्वित्वम् । ऐर्ष्ययत् । तृतीयैकस्वरस्येति पक्षे तृतीयाभावेन प्रकृतिवार्तिका-प्रवृत्तेः । स्वरादेः पर इति द्वित्वे षकार एव पूर्व श्रूयते हसादिः शेषात् । ऐर्ष्ययत् । तृतीयहसपक्षे षस्य द्वित्वं वारयितुमिदम् । तृतीयैकस्वरस्येति पक्षे तु स्वरादेः परः इत्यस्यापवादत्वेन सान्ते प्रवर्तते ॥ इति सुबोधिण्यां ज्यन्तप्रक्रिया ॥

(तत्त्वदी०)-ईर्ष्यतेरिति ॥ तृतीयः क इत्याकाङ्क्षायां मतभेदेन व्याचष्टे-तृतीयो हस इति ॥ हसापेक्षया तृतीयो हसः । स्वरसहित इत्यर्थः ॥ अस्मिन्पक्षे षस्य न द्वित्वम् ॥ मतान्तरमाह-एकस्वरो वेति ॥ तृतीय इत्येव । ईर्ष्यतेर्यस्तृतीय एकस्वरः स द्विर्वाच्य इत्यर्थः । अत्र पक्षे सान्ते ईर्ष्ययिषतीति सस्य द्वित्वम् । आद्यपक्षे ईर्ष्ययिषतीति सान्तेऽपि रूपद्वयम् । ईर्ष्यतेः सेऽपि सषोर्वा द्वित्वमिति । द्वितीयव्याख्यायां ज्यन्तादङि द्वितीयस्य द्वित्वे हसादिशेषेण पूर्वत्र षस्यैव श्रवणात्तृतीयाभावेनैतद्वार्तिकाप्राप्तो ऐर्ष्ययदिति प्रथमपक्षे । ऐर्ष्ययदिति तु द्वितीयपक्षे । एतद्वीजं तूक्तमेव । अत्र पण्डिताः । कचित्तु ऐर्ष्ययदिति षकारादेरपि द्वित्वमुदाह्रियते । तन्नान्तप्रक्षितत्वादुपेक्ष्यम् । तस्मादैर्ष्ययदित्येकमेवात्र रूपं साधनीयं न त्वैर्ष्ययदिति, ज्यन्ते तृतीयस्यैकाचोऽसंभवादित्याहुः । तत्त्वमतिभ्रमोद्भावनायेति मन्यामहे । तथाहि । ज्यन्ते द्वितीयव्याख्यायां तृतीयस्यैकाचोऽसंभवात् द्वितीयद्वित्वं केन निवार्यमिति स्वयमेवोहनीयमिति दिक् । निवृत्तप्रेरणात् धातोर्भौ केवलेन तुल्योऽर्थः । तेन 'प्रार्थयन्ति शयनोत्थितम्' इत्यादि सिद्धम् ॥

कृतायामिह टीकायां लोकेशकरशर्मणा ॥ बाधनं दुष्टबुद्धीनामगमज् ज्यन्तसाधनम् ॥ १ ॥

इति तत्त्वदीपिकायां ज्यन्तप्रक्रिया ॥ १ ॥

अथ सान्तप्रक्रिया ।

इच्छायामात्मनः सः ॥ धातोरात्मन इच्छायामर्थे सप्रत्ययो भवति ॥ (द्विश्च) आत्मनः भवितुमिच्छति बुभूषति । बुभूषांचकार । अबुभूषीत् ॥

(सुबोधिनी)-इच्छायामात्मनः सः ॥ इच्छायाः क्रियारूपत्वेन कर्तरि विनाऽनुपपन्नत्वात् कर्तुराक्षेपात् इच्छा कर्ता इष्यमाणं वस्तु यदि स्वसंबन्धित्वेनैव इच्छति तदा धातोः सप्रत्यय इत्यर्थः । तेन शिष्याणां पठनमिच्छति गुरुरित्यादौ सो न ॥ द्विश्च ॥ सप्रत्ययान्तस्य धातोर्द्वित्वं स्यात् । भवितुमिच्छतीति कर्मनियतत्वादेषु कर्मेति लब्धम् । धातोः प्रत्ययविधानात् तदर्थत्वं लब्धम् । तेन इषिकर्मार्थवाचकाद्धातोर्इच्छायां सप्रत्ययः स्यात् । तुम् तु स्वार्थकः । साध्यावस्थां क्रियामाह । स च लौकिके वाक्ये प्रयुज्यते । केवलस्य धातोः प्रयोगानर्हत्वात् । अलौकिके तु धातुमात्रं प्रयुज्यतेऽतः तुमः कथं लोप इति नो शङ्क्यम् । अत्रात्मशब्दस्तु स्वशब्दस्य पर्यायः । संबन्धसामान्ये षष्ठी । आत्मनः स्वस्येत्यर्थः । स्वशब्देन हि इषिकर्तृव गृह्यते ॥

(तत्त्वदी०)-इच्छायामात्मनः सः ॥ धातोरित्यधिकारात् । इष्टिरिच्छा इषेरिच्छेरित्यत एव निपातनादः । आत्मशब्दोऽत्र स्ववाची न तु चेतनद्रव्यवाची आत्मन इत्यस्य व्यर्थतापातात् । इच्छायामात्मकर्तृकत्वाव्यभिचारात् । तच्चैदिष्यमाणमिच्छाकर्तृसम्बन्धि भवति । आद्भुवि कर्मणीत्यतः कर्मणीत्यनुवर्त्य पञ्चम्या विपरिणम्य कर्मणो धातोरिति सामानाधिकरण्येन व्याख्येयम् ॥ इच्छायां किम् । कर्तुं याति ॥ आत्मनः किम् । शिष्याणां पठनमिच्छति गुरुः ॥ स्वसंबन्धित्वं चेच्छायाः साक्षादेव, तेन शिष्याणां स्वसंबन्धित्वेऽपि न ॥ धातोः किम् । प्रतिष्ठासते इत्यत्र प्रसहितस्थाधातोर्मा भूत् । तथा सत्यद्वित्वयोर्वैषम्यं स्यात् ॥ कर्मणः किम् । गमनेनेच्छतीति करणान्मां भूत् । यत्तु वासुदेवेन व्याख्यातम्-इच्छा चेत्स्वस्वसंबन्धिनीति । तन्न शिष्याणां पठनमिच्छति गुरुरित्यत्रातिव्याप्तेरनिवारणात् । तथाहि । अत्र पठनस्य धात्वर्थत्वेन तत्संबन्धिन्या इच्छायाः सत्त्वात् ॥ भवितुमिच्छतीति ॥ साध्यावस्थायाः क्रियाया वाचकस्य तुमः स्वार्थकत्वेन लौकिक एव वाक्यप्रयोगः । केवलस्य धातोः प्रयोगानर्हत्वात् । न त्वलौकिकेऽपि । तेन तुमः कथं लोप इति नाशङ्कनीयम् । द्वि-श्चेत्यतो द्विरित्यनुवृत्तं भिन्नं वाक्यम् । तेन सप्रत्ययप्रकृतिभूतस्य धातोर्न द्वित्वं किंतु सान्तस्य । तथा च प्रतीषिषतीत्यादि सिद्धम् ॥

बुः से ॥ उवर्णान्ताद्वर्णान्ताद्ग्रहिगुहिभ्यां च परस्य सस्य नेट् ॥

(सुबोधिनी)-बुः से ॥ उश्च आ चेति वृ तस्मात् बुः । सौत्रं पुंस्त्वम् । ऋवर्णो-वर्णान्ताभ्यां ग्रहिगुहिभ्यां च परस्य सस्य नेट् ॥ ग्रहीर्नित्यं प्राप्ते गुहेर्विकल्पेन प्राप्ते निषेधोऽयम् ॥ भ सत्तायाम् । सप्रत्यये द्वित्वे च ह्रस्वे षत्वे च बुभूषति ॥

(तत्त्वदी०)-बुः से ॥ उश्च आ च वृ तस्मात् । सौत्रं पुंस्त्वम् ॥

नानिटि से ॥ इड्जिते सप्रत्यये गुणो न । ऋत इर् । तित्तीर्षति ॥
 जुघुक्षति ॥ से दीर्घः ॥ स्वरान्तस्य धातोर्दीर्घः स्यात् सप्रत्यये
 परे ॥ चिकीर्षति ॥ चिचीषति-चिकीषति ॥ जिगीषति ॥ पुपूषति ॥
 यः से । पिपक्षति ॥ पिपासति ॥ मुमूर्षति ॥

(सुबोधिनी)-नानिटि से ॥ न इट् यस्य सोऽनिट् तस्मिन् से इत्यस्य विशेषणम् ॥
 बुभूषेत् । बुभूषतु । अबुभूषत् । कासादिप्रत्ययादित्याम् । बुभूषांचकार । बुभूष्यात्
 सिसतासीस्यपामितीट् । बुभूषिता । बुभूषिष्यति । अबुभूषिष्यत् । अबुभूषीत् ॥
 तू प्लवनतरणयोः ॥ ऋत इर् इतीर् । य्योर्वि हसे इति दीर्घः । तरितुमिच्छति तित्ती-
 र्षति ॥ गुहू संवरणे । सप्रत्यये द्वित्वे च हो ढ इति ढत्वम् । आदिजवानामिति घत्वम् ।
 'षढोः कः से' इति कत्वम् । किलात्षः स इति षत्वम् । जुघुक्षति ॥ से दीर्घः ।
 स्वरान्तस्य धातोर्दीर्घः स्यात् सप्रत्यये ॥ आदौ दीर्घस्तत इर् । चिकीर्षति ॥ चिनोतः
 षणादौ किर्वेति किः । किकीषति-चिचीषति ॥ सपरोक्षयोर्जैर्गिरिति गिः । से दीर्घ
 इति दीर्घः । जिगीषति ॥ पूञ् पवने । पुपूषति ॥ वुः से इतीड् न ॥ डुप-
 चष् पाके । पकुमिच्छति पिपक्षति । यः से इति पूर्वस्येकारः ॥ पा पाने । पातुमिच्छति
 पिपासति ॥ मृ हिंसायाम् । पोरुरित्युर् । य्योर्विहसे इति दीर्घः ॥ मुमूर्षति ॥ पृ पालना-
 दौ । पुपूषति ॥ भृ भर्त्सनभरणयोः । बुभूषति ॥

(तत्त्वदी)-नानिटि से ॥ न इट् यस्मिन् स तथा तस्मिन् । से इत्यस्य विशेषणम् ।
 अपित्तादिर्ङित्यनेन ङित्वे सिद्धे नियमार्थमिदम् । अनिट् एव ङित्वं यथा स्यात् ॥ चिकीर्षती-
 ति ॥ आदौ दीर्घस्तत इर् ॥

(रुदविदमुषग्रहिस्वपिप्रच्छिभ्यः सः कित्) रुरुदिषति । विविदि-
 षति । मुमुषिषति । ग्रह उपादाने । हो ढः । आदिजवानामिति । षढोः
 कः से । ग्रहीतुमिच्छति जिघृक्षति । सुषुप्सति ॥

(सुबोधिनी)-रुदविदमुषग्रहिस्वपिप्रच्छिभ्यः सः कित् ॥ रुदसाहचर्याद्वे-
 त्तेरव ग्रहणं रुदविदमुषाणां त्रयाणामिवर्णोपधादिति विकल्पे प्राप्ते ग्रहिस्वपिप्रच्छीनां
 तु सस्य कित्वाप्राप्तौ वचनम् । अत्र गुणाभावः संप्रसारणं च कित्त्वस्य फलम् । ग्रहा-
 मिति संप्रसारणम् । ग्रहीतुमिच्छति जिघृक्षति ॥ जिघ्वप् शये । यजां यवराणामिति
 संप्रसारणम् । सुषुप्सति ॥

(कृगृहृधृप्रच्छिभ्यः सस्येट्) चिकरिषति । जिगरिषति । जिग-
 लिषति । दिदरिषते । दिधरिषते । पिपृच्छिषति ॥ अत्तुमिच्छति
 जिघत्सति ॥

(सुबोधिनी)-कृगृहृधृप्रच्छिभ्यः सस्येड् ॥ कृ हिंसायाम् । गृ निगरणे । हृङ् आदरे । धृङ् अवस्थाने । एतौ तुदादी । प्रच्छ झीप्सायाम् । एभ्यः सप्रत्ययस्येड् । चिकरिषति । 'तुः से' इति निषेधे प्राप्ते विधानम् । इह वृङ् वृञ् ऋदन्तानामितीदो दीर्घो नेष्टो भाष्यकारेणानुक्तत्वात् । जिगरिषति । जिगलिषति । गिरतेः स्वरे रस्य लो वेति वालः । आदनुदात्तेत्यात्मनेपदम् । दिदरिषते । दिधरिषते । कथम्, 'उद्दिधीर्षुः' इति भौवादिकयोर्धृङ् धृजोरिति गृहाण । से दीर्घ इति दीर्घं ऋत इरितीर । य्योर्विं हसे इति दीर्घं उद्दिधीर्षुः ॥ ग्रहामिति संप्रसारणम् । रुदविदेति सस्य किच्चात्पिपृच्छिषति ॥ अद् भक्षणे । सिसयोरदेर्धस्त्व लिटि तु वेति घञ् । नैकस्वरादनुदात्तादिति नेट् । सस्तोऽनपीति सस्य तकारः । अजुमिच्छति जिघत्सति ॥

(हनिङोः से दीर्घः) जिघांसति ॥

(सुबोधिनी)-हनिङोः से दीर्घः ॥ पूर्वाद्धन्तेर्हस्य घ इति घत्वम् । जिघांसति । सूत्रे स्वरादेशस्य गमेर्दीर्घ इति वक्तव्यम् । तेन गच्छतेर्न दीर्घः । जिगंस्यते । समो गम्यच्छीत्यात् । संजिगंसते । तेन इण्डकृड्ङां स्थाने यो गमिस्तस्य दीर्घः स्यात् । इणिकोस्तु कर्मोक्तौ जिगांस्यते । अधिजिगांस्यते इत्यादि । अत इङ्स्थाने इति व्याख्येयम् ॥

(इङः स गम्)

(सुबोधिनी)-इङः से गम् ॥ इङो गमिः स्यात्सप्रत्यये ॥ इङ् अध्ययने ॥

(सान्तात्पूर्ववत्) अधिजिगांसते ॥

(सुबोधिनी)-सान्तात्पूर्ववत् ॥ सप्रत्ययात्पूर्वो यो धातुस्तेन तुल्यं सान्तादपि स्यात् ॥ तेन ङित्त्वादात्मनेपदम् । हनिङोरिति दीर्घः । अधिजिगांसते ॥

(गमेः सस्येड् नाति) जिगमिषति ॥

(सुबोधिनी)-गमेः सस्येड् नाति ॥ आति किम् । इण गतौ । जिगांस्यते । कर्मण्यात् । 'यः से' इति पूर्वस्यात् इत् । षत्वम् । जिगमिषति ॥

इः से ॥ अपिदाधारभलभशकपतपदमिमिमाङ्मेडां स्वरस्येस्- अनिटि से परे पूर्वस्य च लोपः ॥ दित्सति । धित्सति । रभ रामस्ये । स्कोराद्योश्च । खसे चपा झसानाम् । रिप्सते । लिप्सते । शिक्षति । पित्सते ॥

(सुबोधिनी)-इः से ॥ अपिदाधारभलभशकपतपदमिमिमाङ्मेडाम् एषां स्वरस्येस् स्यात् पूर्वस्य च लोपः अनिटि से । दैप् शोधने । दाप् लवने । आभ्यां विना दाण् दाने भ्वादौ षम् । देङ् पालने भ्वादावात् । डुदाञ् दाने ह्वादावात्पे । दो अवखण्डने दिवा-

दौ पम् । एषां दारूपत्वम् ॥ धेदू पाने भ्वादौ पम् । डुधाञ् धारणे ह्वादावात्पे । अनयो-
र्धारूपत्वम् । रभ राभस्ये । डुलभष् प्राप्तौ । शक्ल शक्तौ स्वादौ पम् । शक मर्षणे ।
दिवादावात्पे । पल्ल पतने । पद गतौ । डुमिञ् प्रक्षेपणे । मिङ् प्राणावियोगे दिवादावात् ।
मीञ् हिंसायाम् ब्रयादावात्पे । मा माने अदादौ पम् । माङ् माने ह्वादौ दिवादौ चात् ।
मेङ् प्रणिदाने भ्वादावात् ॥ दोदाणोः सस्तोऽनपीति सस्य तः । दित्सति ॥ देङ्
दित्सते । दाञ् दित्सति-दित्सते । धेदू धित्सति । धाञ् धित्सति-धित्सते । रभ स्को-
रिति सलोपः । खसे चपा इति भस्य पत्वम् । रिप्सते ॥ शक्ल स्कोरिति सलोपः ।
पत्वं शिक्षति । शक् । शिक्षति । पित्सते । पल्ल पतने ॥

(तत्त्वदी०)--शिक्षतीति ॥ शक्तुमिच्छतीति वाक्ये स्वरस्येसादेशपूर्वलोपसलोपत्वानि ॥

(पततनदरिद्राभ्यः सस्येङ्) पिपतिषति-पित्सति । डुमिञ्
प्रक्षेपणे । मित्सति । मित्सते । मीञ् हिंसायाम् । मित्सति ।
मित्सते । मा माने । मित्सति । मेङ् प्रणिदाने माङ्मेङोः मित्सते ।

(सुबोधिनी)-पततनदरिद्राभ्यः सस्येङ् वा ॥ एभ्यः परस्य सप्रत्ययस्य
वा इङ् भवति ॥ इट्पक्षे 'यः से' इति पूर्वस्येत् । पिपतिषति । स्कोरिति सलोपः ।
पित्सति ॥ डुमिञ्मीजोः सस्तोऽनपीति सस्य तः । मित्सति । मित्सते ॥ माङ्मेङो-
मित्सते ॥ मा मित्सति ॥

आप्नोतेरीः ॥ आप्नोतेरात् ईस्से पूर्वलोपश्च ॥ ईप्सति ॥

(सुबोधिनी)-आप्नोतेरात् ईः ॥ आप्नेरान्त ईत्वं पूर्वलोपश्च स्यात् सप्रत्यये ॥
आप्ल व्याप्तौ । आप्तुमिच्छति ईप्सति ॥

अशेरनायो वा ॥ अशेरिच्छायां वानायप्रत्ययः ॥ अशनायति-
अशिशिषति ॥ तितनिषति । (तनेः सादौ से वा दीर्घः)
तितांसति-तितंसति ॥ दिदरिद्रिषति-दिदरिद्रासति ॥

(सुबोधिनी)-अश भोजने ॥ अशेरनायो वा ॥ सस्यापवादः ॥ पक्षे सस्येङ् ।
स्वरादेः पर इति शिसृशब्दस्य द्वित्वम् । इस् इति सप्रत्ययस्यावयवः । पूर्वस्य
ह्रसादिः शेषः । अशिशिषति ॥ तनु विस्तारे पततनेति सस्य वेट् । तितनिषति ।
पक्षे तनेः सादौ से वा दीर्घः । अनिटि से तितांसति ॥ दरिद्रा दुर्गतौ । पततनेति
वेट् । दरिद्रातेरनप्यालोपः सौ वेत्यालोपे षत्वे च दिदरिद्रिषति ॥

(दम्भिज्ञपिभ्यां सस्य वेट्) दम्भु दम्भे । दिदम्भिषति । जिज्ञप-
यिषति । (ज्ञपेः स्वरस्य सादौ से ईत्पूर्वलोपश्च) जीप्सति ॥

(सुबोधिनी)-दम्भिज्ञपिभ्यां सस्य वेट् ॥ 'यः से' इति पूर्वस्येत् । दिदम्भि-
षति । इडभावे ॥

(दम्भेरिञ्च) धिप्सति-धीप्सति ॥

(सुबोधिनी)-दम्भेरिञ्च ॥ स्वरस्य ईस् स्यात् इञ्च पूर्वस्य लोपश्च ॥ अनिटि से उपधानस्य लोप इति नलोपः । आदिजवानामिति धत्वम् । धिप्सति-धीप्सति । पुगन्तो मित्संज्ञको ज्यन्तो जानातेर्ज्ञापिः पकारान्तश्चौरादिको वा । दम्भिज्ञापिभ्यामिति वेट् । जिज्ञपयिषति । इडभावे 'नानिटि से' इति न गुणः । से दीर्घ इति दीर्घस्तु परत्वात् जेरिति जिलोपेन बाध्यते । ज्ञापेः स्वरस्य सादौ से ईत् पूर्वस्य लोपश्च । अनिटि से ज्ञीप्सति ॥

(इवन्तऋधभ्रस्जश्रिस्वयृणुभृसनिभ्यः सस्येङ्वा) दिदेविषति ॥

(सुबोधिनी)-इवन्तऋधभ्रस्जश्रिस्वयृणुभृसनिभ्यः सस्येङ्वा ॥ इवन्तेभ्यः ऋधाधिभ्यश्च सस्येङ् वा स्यात् ॥ दिवु क्रीडादौ । सिसतासीस्यपामितीट् । दिदेविषति । इडभावे 'नानिटि से' इति न गुणः ॥

(वस्यानिटि से उः) दुद्यूषति । अर्दिधिषति ॥

(सुबोधिनी)-वस्यानिटि से उः ॥ धातोर्वस्य उत्वं स्यात् अनिटि से ॥ यत्वं द्वित्वं च । दुद्यूषति ॥ ऋध वृद्धौ । अर्धितुमिच्छति स्वरादेः पर इति धिसृशब्दस्य द्वित्वे अर्दिधिषति । इडभावे ॥

(ऋधेरनिटि से स्वरस्य इर्द्वित्वलोपश्च) ईर्त्सति । विभ्रजिषति-विभ्रजिषति-विभ्रक्षति-विभ्रक्षति । शिश्रयिषति । शिश्रीषति । सिस्वरिषति-सुस्वूर्षति । यियविषति-युयूषति । ऊर्णुनुविषति-ऊर्णुनविषति-ऊर्णुनूषति । विभ्ररिषति-बुभूर्षति ॥

(सुबोधिनी)-ऋधेरनिटि से स्वरस्य इर्द्वित्वलोपश्च ॥ ऋकारस्य इस् 'य्वोर्वि हसे' इति दीर्घः । खसे चपा झसानामिति तः ईर्त्सति ॥ भ्रस्ज पाके । इट् । पक्षे भ्रस्जोरसोरिति अर् । रहाद्यपो द्विरिति द्वित्वम् । विभ्रजिषति । अरभावे श्चुत्वम् । झभे जबा इति शस्य जः । विभ्रजिषति । इडभावे स्फोरिति सलोपः । छशपेति षत्वम् । 'षढोः कः से' इति कत्वम् । विभ्रक्षति-विभ्रक्षति ॥ श्रिञ् सेवायाम् । शिश्रयिषति । इडभावे से दीर्घ इति दीर्घः । शिश्रीषति ॥ स्वृ शब्दोपतापयोः । सिस्वरिषति । इडभावे से दीर्घ इति दीर्घे 'पोरुर्' इत्युर् । द्वित्वम् । सुस्वूर्षति ॥ यु मिश्रणे । अङ्सयोरिति पूर्वोकारस्येत् । यियविषति । इडभावे से दीर्घ इति दीर्घे युयूषति ॥ ऊर्णुञ् आच्छादने । ऊर्णोतेरिडादिप्रत्ययो वा ङिदिति ङित्वाद्गुणाभावे नुधातोरेत्युब । ऊर्णुनुविषति । ङित्वाभावे ऊर्णुनविषति । अतः पूर्वं द्वित्वं पश्चाद्गुणावादेशौ । इडभावे से दीर्घ इति दीर्घः ऊर्णुनूषति ॥ भृ भर्त्सनभरणयोः । विभ्ररिषति । इडभावे पोरुरित्युर् । 'य्वोर्वि हसे' इति दीर्घे द्वित्वे च बुभूर्षति ॥

(स्तौतिज्यन्तयोरेव षे पूर्वात् सस्य षः) तुष्टूषति॥ साधयितु-
भिच्छति सिषाधयिषति-सिषेधयिषति ॥ सुष्वापयिषति ॥ स्तौति-
ज्यन्तयोरिति किम् । सिसनिषति । षे इति किम् । सिषासति ।
तिष्ठासति ॥

(सुबोधिनी)-स्तौतिज्यन्तयोरेव षे पूर्वात्सस्य षः ॥ पूर्वादिलात्परस्य
स्तौतिज्यन्तयोरेव सस्य षः स्यात्पभूते से नान्यस्या॥ष्टुञ् स्तुतौ । षत्वे से दीर्घ इति
दीर्घं च तुष्टूयति । 'वुः से' इति नेट् ॥ साध संसिद्धौ । ज्यन्तः । द्वित्वे 'यः से' इति
पूर्वस्येत्वं षत्वं च । सिषाधयिषति ॥ स्तौतिज्यन्तयोः किम् । षिच क्षरणे।सिसिक्षति।
उपसर्गात् प्रादेश्च तथा तौ सुनमामिति अडुद्वित्वव्यवधानेऽपीति च षत्वं । परिषि-
षति । वन् षन् संभक्तौ । इडभावे जनसनखनामित्यात्वं वा । सिसनिषति-सिषा-
सति । किलादिति षत्वम् ॥

(तत्त्वदी०)-स्तौतिज्यन्तयोरेव षे॥इति॥षे इति कृतषत्वनिर्देशात्से स्तौतिज्यन्तस्या-
पि पूर्वात्त्वम् ॥ सिषासतीति ॥ जनसनेत्यात्वविकल्पः । षे इति निर्देशादत्र न षत्वनिषेधः ॥

(अनिटि से उपधानस्य लोपः) तृहू हिंसायाम् । तितृक्षति ।
तितृंहिषति ॥

(सुबोधिनी)-अनिटि से उपधानस्य लोपः ॥ धातोरुपधाभूतस्य नस्य
लोपः स्यात् अनिटि सप्रत्यये ॥ तृहू स्तृहू तृहू हिंसार्थास्तुदादौ । ऊदितौ वेति वेट् ।
इडभावे नलोपः । ढत्वे कत्वे षत्वे च । तितृक्षति । तितृंहिषति ॥

(तत्त्वदी०)-अनिटि से उपाधानस्येति॥णादिः किदित्यतः किदित्यनुवर्त्य वाक्यमे-
देन व्याख्येयम् । तेन लक्ष्यानुसारेण सस्य किच्चाकिच्चे बोध्ये । अतो गुणाभावसंप्रसारणमलोपा-
सिद्धाः । विवृत्सति । वृतादिभ्यः स्यसयोर्वा पमिति परस्मैपदम् । पेऽनितृत्वं चेति इडभावः ।

(इणः से गमबोधने) एतुमिच्छति जिगमिषति।बोधने तु प्रती-
षति ॥ इण्वदिकः । अधिजिगमिषति । बोधने तु अधीषति ॥

(सुबोधिनी)-इणः से गमबोधने ॥इणेर्गम् स्यात् सप्रत्यये परे बोधनेऽर्थे तु
न॥ एतुमिच्छति गमेः सस्येडितीट् । जिगमिषति । बोधने तु 'यः से' इति सरूपस्य
पूर्वस्येत्वं । प्रतीषति ॥ इण्वदिकः।इक् स्मरणे । गमेः सस्येतीट् । अधिजिगमिषति।
(इवर्गोवर्गोपधाद्धसादेरसान्ताद्धान्ताच्च क्त्वासौ सेटौ वा कितौ)
द्विद्युतिषते-दिद्योतिषते । रुरुचिषते-रुरोचिषते । लिलिखिषति-
लिलेखिषति । सिस्त्रिहिषति-सिस्त्रेहिषति-सिस्त्रिक्षति । (राधो
हिंसायामिम् से द्वित्वलोपश्च)रित्सति।अन्यत्र आरिरात्सतिगुरुम् ॥

(सुबोधिनी)-इवर्णोवर्णोपधाद्वसादेरसान्ताद्धान्ताच्च क्त्वासौ सेटौ वा कितौ । द्युत दीप्तौ । द्युतेः पूर्वस्येति संप्रसारणम् । कित्वाद् गुणो न । दिद्युतिषते, दिद्योतिषते ॥ एवं रुच दीप्तौ । लिख अक्षरविन्यासे । णिह प्रीतौ । राधो हिंसा-यामिस् सं द्वित्वलोपश्च । राधस्वरस्येत्यर्थः । राध संसिद्धौ । स्कोरिति सलोपे 'खसे चपा०, इति धस्य तः । रिस्सति॥हिंसायां किम् । देवमारिरात्सति । 'यः से' इति पूर्वस्येत् । 'खसे चपा' इति धस्य तः ॥

(मुचोऽकर्मकस्य गुणो वा से द्वित्वलोपश्च) मोक्षते-मुमुक्षते वा वत्सः स्वयमेव । अकर्मकस्येति किम् । मुमुक्षति वत्सं कृष्णः ॥ विवर्तिषते । विवृत्सति ॥ निनर्तिषति-निनृत्सति ॥ वृङ्-वृञ्-ऋद-न्तात्सस्येद्वा । तितरिषति-तितरीषति-तितीर्षति । विवरिषते-विवरीषते-बुवूर्षते । विवरिषति-विवरीषति-बुवूर्षति ॥ ध्व-कौटिल्ये । दुध्वूर्षति ॥

(सुबोधिनी)-मुचोऽकर्मकस्य गुणो वा से द्वित्वलोपश्च॥मुच्छ्ल मोक्षणे । चोः कुरिति कः । मोक्षते-मुमुक्षते ॥ अकर्मकस्य किम् । मुमुक्षति । 'नानिदि से' इति गुणाभावः ॥ वृत्तु वर्तने । वृत्तादिभ्यः स्यसयोरिति वा पम् । पेऽनिट्त्वं च । 'नाऽनिदि से' इति न गुणः । विवृत्सति-विवर्तिषते ॥ नृती गात्रविक्षेपे । नृततृदेति वेद । 'नानिदि से' इति न गुणः । निनृत्सति-नर्तिषति । वृङ्-वृञ्-ऋद-न्तात्सस्येद् वा ॥ तृ प्लवनतरणयोः । वृङ्-वृजिति वेदो दीर्घः । तितरिषति-तितरीषति । इडभावे ऋत इरितीर् । 'खोर्वि हसे' इति दीर्घः । तितीर्षति॥वृञ् वरणे । वृङ्-वृञ् इति वेदो दीर्घः । विवरिषति-विवरीषति । इडभावे पोरुरित्युर् । बुवूर्षति॥एवं वृङ् संभक्तौ । विवरिषते-विवरीषते-बुवूर्षते ॥ ध्व कौटिल्ये । दूध्वूर्षति ॥

(तत्त्वदी०)-दुध्वूर्षतीति ॥ प्रथमं दीर्घस्ततः 'पोरुर्' ततो 'खोर्वि हसे' इति दीर्घः ॥

(स्मिङ्पूङ्-रञ्ज्वशिभ्यः सस्येद्) सिस्मयिषते । पिपविषते । अरिरिषति । अञ्जिजिषति । अशिशिषते । उचिचिष्ठति । अधिजि-गापयिषति । अध्यापिपयिषति । शिश्वाययिषति-शुशावयि-षति । जुहावयिषति । पुरुफारयिषति-पुरुफोरयिषति । पिपावयि-षति । विभावयिषति । यियावयिषति । रिरावयिषति । लिला-वयिषति । सिस्त्रावयिषति-सुस्त्रावयिषति ॥

(सुबोधिनी)-स्मिङ्पूङ्-रञ्ज्वशिभ्यः सस्येद्॥स्मिङ् ईषद्धसने । अस्यानि-स्त्वादिडागमस्याप्राप्तिः । स्तौतिञ्यन्तयोरेवेति नियमान्न षः । सिस्मयिषते ॥ पूङ्-पक्ने । 'वुः से' इति निषेधे प्राप्ते अङ्-सयोरिति पूर्वोवर्णस्येत् । पिपविषते ॥ ऋ गतौ॥

अस्याप्यनिद्वत्वादिडागमस्याप्राप्तिः । सस्य इटि गुणे च कृते अरि स इति स्थिते
स्वरादेः पर इति रिस्रशब्दस्य द्वित्वे अरिरिषति । अञ्जू व्यक्तिप्रक्षणादौ ॥ अशूङ्
व्याप्तौ । अनयोरुदित्वादिङ्विकल्पे प्राप्ते नित्यमिट् । अशू भोजने इति क्रयादिस्तु नित्यं
सेडेव । अञ्जिजिषति । अशिशिषते । उछ उञ्छे । अत्र छ इति छस्य द्वित्वे खसे
चपा झसानामिति चकारे कृते च्छसहितस्येटो द्वित्वे हसादिशेषे च उचिच्छिषति ॥
इङ् अध्ययने । अध्यापयितुमिच्छति अङ्सपरे औ इङो गा वेति वा गा । रातो औ
पुगिति पुङ् । अधिजिगापयिषति । पक्षे इङ्क्रीजीनामित्यात्वं स्वरादेः पर इति पिशब्द-
स्यद्वित्वे अध्यापयिषति ॥ टु ओश्चिर् गतिवृद्धयोः । श्वयतेर्ज्यन्तस्येति वा संप्रसार-
णम् । शिश्वाययिषति-शुशावयिषति ॥ ह्वेज्स्पर्द्धायाम् । ह्वयतेरङ्सपरे इति संप्रसारणे
युगभावे च कृते जुहवयिषति ॥ स्फुरविकसने । औचिस्फुरोरित्यात्वेकृते जिनिमित्तः
स्वरादेश इति वचनेन तस्य स्थानिवद्भावादुकारविशिष्टस्यद्वित्वम् । पुस्फारयिषति ।
आत्वाभावे पुस्फारयिषति । टुक्षुशब्दे । जुक्षावयिषति ॥ पुङ् पवने । अङ्सयोरिति ॥
पूर्वोवर्णस्येत्वम् । पिपावयिषति । भूसत्तायाम् । भावयितुमिच्छति । पूर्वस्येत्वम् । विभा-
यिषति ॥ यु मिश्रणे । अत्रापीत्वम् । यियावयिषति ॥ रु शब्दे । पूर्वस्येत्वम् ।
रिरावयिषति ॥ लुञ् छेदने लिलावयिषति ॥ खु गतौ । स्रवतिशृणोतिद्ववतीतीत्वं
वा । सिस्त्रावयिषति-सुस्त्रावयिषति ॥

(तत्त्वदी०)-स्मिङ्पूङ् ॥ स्मिङ् ईषद्वसने । पुङ् पवने । ऋ गतौ । ऋ गतिप्रापणयोश्च ।
अञ्जू व्यक्तिप्रक्षणकान्तिगतिषु । अशूङ् व्याप्तौ । रञ्ज रागे । वश कान्तावित्येतयोर्भ्रमो न कार्यः । स्मि-
ङोऽनिद्वत्वादप्राप्ते ऋपुङोस्तु 'वुःसे' इति निषेधे अञ्ज्वशोस्तूदित्वाद्विकल्पे प्राप्ते वचनम् । ऋइत्या-
दीनां ग्रहणादकारान्ता न ग्राह्याः । सिस्मयिषत इति ॥ ज्यन्तयोरैवेति नियमान्न षः ।
छानुबन्धग्रहणात् पुनः पुपूर्वतीत्येव ॥ अरिरिषतीति ॥ ऋ इ स इति स्थिते गुणे अरि
स इति स्थिते । स्वरादेः पर इति रिशब्दस्य द्वित्वम् ॥ पिपावयिषतीत्यादि ।
ज्यन्तात्से अङ्सयोः पूर्वस्येति इकारः । नदी वृक्षमुन्मूलयिषति । वृष्टी राजिममिषिषिषतीत्याद्ये
तु चेतनत्वारोपात्तः । पाषाणादीनां संबोधनवत् ॥

(सान्तात्सो न स्वार्थसान्तात्तु स्यादेव) जुगुप्सिषते ॥ इति
सान्तप्रक्रिया ॥

(सुबोधिनी)-सान्तात्सोन स्वार्थसान्तात्तु स्यादेव ॥ "शैषिकान्मनुवर्थाया-
च्छैषिको मतुवर्थिकः ॥ सरूपः प्रत्ययो नेष्टः सन्नन्तान्न सनिष्यते ॥ १ ॥" शैषिका-
च्छैषिकः सरूपः प्रत्ययो नेष्टः । शालीये भव इति वाक्यमेव । न तु ईयान्तात्
पुनरीयः ॥ सरूपः किम् । आहिच्छन्ने भवः आहिच्छन्नीयः । अण्यन्तादीयः ॥

तथा मत्वर्थायात् मतुबार्थिकः सरूपः प्रत्ययो न भवति । धनवानस्यास्ति । वत्वन्तात् न वतुः । विरूपस्तु स्यादेव । दण्डिमती शाला । सरूप इत्यनुसंधयते । सरूपः सादृश्यं तत्तु अर्थद्वारा । तेनेच्छासान्तादिच्छासो न भवति । स्वार्थसान्तात्तु स्यादेव । गुब्भ्य इति स्वार्थे सप्रत्ययः । तदन्तादिच्छासः । जुगुप्सिषते । 'यः से' इतीत्वे मानादीनामिति दीर्घे च । मीमांसिषते । गुप् गोपने ॥ मान विचारणे ॥ इति सुबोधिन्यां सान्तप्रक्रिया ॥

(तत्त्वदी०)-सान्तात्सो नेति ॥ अतिशये हसादेर्यङ् द्विश्रित्यतश्चकारानुवृत्तेरेतद्वोध्यम् ॥

कृतायामिह टीकायां लोकेशकरशर्मणा । वाचनं दुष्टबुद्धीनामगमत्सान्तसाधनम् ।

इति तत्त्वदीपिकायां सान्तप्रक्रिया ॥ २ ॥

अथ यङन्तप्रक्रिया ।

अतिशये हसादेर्यङ् द्विश्र ॥ हसादेरेकस्वराद्धातोर्भृशार्थे पौनः-
पुन्ये च यङ् प्रत्ययो भवति द्वित्वं च ॥

(सुबोधिनी)-अतिशये हसादेर्यङ् द्विश्र ॥ हस आदिर्यस्य स हसादिस्तस्मादेकस्वराद्धातोर्यङ् स्यात् । यङन्तस्य धातोर्द्वित्वं च अतिशयेऽर्थं । अतिपूर्वात् शीङो भावे स्वराद इत्यः । अतिशयो द्विविधः । पौनःपुन्यम् भृशार्थश्च ॥ अतिशये किम् । पठति ॥ एकस्वरात्किम् । पुनःपुनर्जागति ॥ हसादेः किम् । भृशमीक्षते । भृशं शोभते । भृशं रोचते । इत्यादौ यङ् नेति भाष्यम् ॥ पौनःपुन्ये तु स्यादेव रोरुच्यते शोशुभ्यते ॥

(तत्त्वदी०)-अतिशये हसादेर्यङ् द्विश्र ॥ अतिशयनमतिशयः । अतिपूर्वात् शीङो भावे स्वराद इत्यप्रत्ययः स च द्विविधः पौनःपुन्यं भृशार्थश्च । स चार्थो यङो द्योत्य एव । हस आदिर्यस्य स तथा तस्मात् द्विरित्यपरं वाक्यं धातोर्द्विवचनम् । धातुश्च यङन्त एव न तु यङः प्रकृतिभूतः । अटाटयत इत्याद्यसिद्धेः ॥

यङि ॥ यङि यङ्लुकि च पूर्वस्य नामिनो गुणः ॥ सधातुः ।
ङित्वादात् । भृशं पुनः पुनर्वा भवति बोभूयते । बोभूयांचक्रे । बोभू-
यिषीष्ट । अबोभूयिष्ट ॥ बोभुज्यते ॥

(सुबोधिनी)-यङि ॥ यङ्प्रत्यये लुकि च पूर्वस्येत्यनुवृत्तम् ॥ भू सत्तायाम् । धातुरिति ध तुत्वाल्लडादयः ङिदन्तत्वादात्मनेपदम् । पुनः पुनरतिशयेन वा भवति बोभूयते । बोभूयते । बोभूयताम् । अबोभूयत । कासादिप्रत्ययादित्याम् । यत इत्यलोपः । बोभूयांचक्रे । बोभूयिषीष्ट । बोभूयिता । बोभूयिष्यते । अबोभूयिष्यत । अबोभूयिष्ट ॥ भुज पालनादौ । अतिशयेन भुनक्ति बोभुज्यते ॥

(तत्त्वदी०)—यङीति ॥ यङो ङित्वादात् ॥ अत्र केचित् । कथं यङन्तादात्, ङितो धातोराद्विधानात् । अत्र च यो ङित् स न धातुः यो धातुः स च न ङित् ॥ किं च ङस्य गुणनिषेधादिप्र-
योजकत्वेन चरितार्थत्वादात्मनेपदप्रयोजकत्वासंभवः । अवयवे कृतं लिङ्गमचरितार्थं समुदायविशेषकं
भवतीत्युक्तेः । अत्रोच्यते । सधातुरित्यनेन यङन्तस्य धातुत्वेन धातोर्ङित्वसत्त्वात् । गुणनिषेधार्थं च
ङकारप्रश्लेषस्य कर्तव्यत्वात् ॥ बोभूयत इति ॥ भवनानुकूल एकामिन्नाश्रयको वर्तमानोऽतिशय-
विशिष्टो व्यापारः ॥

अनपि च हसात् ॥ हसादुत्तरस्य यस्य लोपो भवत्यनपि
विषये ॥ बोभुजांचक्रे । बोभुजिता ॥ मोमुह्यते । मोमुहांचक्रे ॥ लेलिह्यते ॥
जोहूयते ॥ वेविद्यते ॥

(सुबोधिनी)—अनपि च हसात् ॥ हसात्परस्य यशब्दस्य लोपोऽनपि ॥ हसा-
त्किम् । लोलूयिता ॥ योयूयिता । आदेः परस्य ॥ परस्य यदिहितं तत्तस्यादेर्बोध्य-
मिति यलोपः । यत इत्यलोपः । बोभुजांचक्रे । बोभुजिषीष्ट । अलोपस्य स्थानिवच्चा-
लोपधारुणः ॥ एवं मुह वैचित्ये । लिह आस्वादेन । हु दानादनयोः । ये इति दीर्घः ।
जोहूयते । विद ज्ञानादौ । वेविद्यते । डुपचष् पाके ॥

आतः ॥ यङि यङ्लुकि च पूर्वस्यात आकारः ॥ पापच्यते ।
पापच्यते ॥

(सुबोधिनी)—आतः ॥ आ अत इति च्छेदः । पूर्वस्येत्यनुवृत्तम् । पापच्यते ॥
पठ व्यक्तायां वाचि पापच्यते ॥

(तत्त्वदी०)—आत इति ॥ आ आ अत इति च्छेदः । द्वितीयाकारस्य वैयर्थ्यानुपपत्त्या
किञ्चिदिष्टं ज्ञाप्यते किं तदिष्टम् अकित्पूर्वस्याकारस्याकार इति तेन नरीवृत्यत इति सिद्धम् ॥

(सिचो यङि न षः) सेसिच्यते ॥

(सुबोधिनी)—सिचो यङि न षः ॥ सिचिः सस्य षत्वं न स्यात् यङ्प्रत्यये
परे ॥ षिच क्षरणे । सेसिच्यते ॥

(सूचिसूत्रिमूयट्यत्यंशूणोतिभ्यो यङ्) सोसूच्यते । सोसू-
च्यते । मोमूच्यते ॥

(सुबोधिनी)—सूचिसूत्रिमूयट्यत्यंशूणोतिभ्यो यङ् ॥ सूच पैशुन्यं ।
सूत्र वेष्टने । सूत्र प्रसवणे । एते त्रयश्चुरादावदन्ताः । सोसूच्यते । सोसूच्यते । मोसू-
च्यते ॥ अट गतौ । गौः कुटिलमटति । इह ट्यशब्दस्य द्वित्वम् । आत इत्यात्वम् ।
अटाट्यत । ऋ गतौ । कुटिलमृच्छति गुणोत्तिसंयोगाद्योरिति गुणः ॥

(तत्त्वदी०) सूचिसूत्रि ॥ सूच पैशुन्ये । सूत्र वेष्टने । मूत्र प्रसवणे । अट ग तौ । ऋ गतौ । अश भोजने । अशूङ् व्याप्तौ । उर्णुञ् आच्छादने । तत्राद्यानां त्रयाणां चुरादिव्यन्तत्वेनाने-
कस्वरत्वादटथादीनां च हसादित्वादप्राप्ते वचनम् ।

(यकारपररेफस्य न द्वित्वनिषेधः) अरायते । अरायांचक्रे ।
अशाश्यते । ऊर्णोनूयते ॥

(सुबोधिनी)-यकारपररेफस्य न द्वित्वनिषेधः ॥ यकारः परो यस्मात् स
यकारपरः यकारपरश्चासौ रेफश्च यकारपररेफस्तस्य । ततो र्यशब्दस्य द्वित्वे हसादिशेषे
आत इति दीर्घे च अरायते इति भाष्योदाहरणात् । लिटि अनपि च हसादिति यलोपः ।
यत इत्यलोपः । अरायांचक्रे । लुटि । अरायिता ॥ अशूङ् व्याप्तौ । अशाश्यते ॥
ऊर्णुञ् आच्छादने । 'ये' इति दीर्घः । ऊर्णोनूयते ॥

(तत्त्वदी०)-अरायत इति ॥ ऋय इति स्थिते गुणे कृतं यशब्दस्य द्वित्वे हसादिशेषे आत
इति दीर्घः ॥ ऊर्णोनूयत इति ॥ णत्वस्यासिद्धत्वान्नुशब्दस्य द्वित्वम् ।

(गत्यर्थात्कौटिल्ये एव यङ्) कुटिलमटति अटाटयते ॥ कुटिलं
व्रजति वाव्रज्यते ॥

(सुबोधिनी)-गत्यर्थात्कौटिल्ये यङ् ॥ कुटिलस्य भावः कौटिल्यम् ॥
व्रज गतौ । कुटिलं व्रजति आत इति पूर्वस्यात्वम् । वाव्रज्यते ॥

(तत्त्वदी०) अटाटयत इति ॥ एकभिन्नाश्रयको वक्रगत्यनुकूलो वर्तमानकालिको
व्यापार इति । कौटिल्यस्य फलविशेषणत्वे व्यापारविशेषणत्वे तु वक्रो गत्यनुकूलो व्यापार इति शेषः ॥

(लुपसदचरजपजभदहदंशगृभ्यो धात्वर्थगर्हायामेव यङ्)
गर्हितं लुम्पति लोलुप्यते । सासद्यते ॥

(सुबोधिनी)-लुपसदचरजपजभदहदंशगृभ्यो धात्वर्थगर्हायामेव यङ् ॥
लुप्ल छेदने । गर्हितं लुम्पति लोलुप्यतोषड्ल विशरणादौ । आत इति पूर्वस्यात्वम् ।
गर्हितं सीदति सासद्यते ॥

(तत्त्वदी०)-धात्वर्थगर्हायामेवेति ॥ गर्हापि फलस्य व्यापारस्य वा विशेषणम् । लो-
लुप्यते वनं चैत्रः । चैत्राभिन्नाश्रयो वनाभिन्नाश्रितकुत्सितच्छेदानुसूतो वर्तमानकालिको व्यापारः ।
वनाभिन्नाश्रयः छेदानुसूतः कुत्सितो व्यापार इति वा ॥

जमजपां तुक् ॥ जमान्तस्य जपजभदहदंशभञ्जपसचरफलां च ।
पूर्वस्यादन्तस्य लुग् यङ्लुकोः ॥

(सुबोधिनी)-जमजपां तुक् ॥ जप व्यक्तायां वाचि । जभी गात्रविनामे । दह
भस्मीकरणे । दंशदशने । भञ्जो आमर्दने । पस धातुर्दन्त्यान्तः सौत्रो गत्यर्थः । ताल-

व्यान्त इति माधवः । चर गत्यादौ । जिफला विशरणे । फल निष्पत्तौ वा । एषां
जमप्रत्याहारान्तस्य च नुक् यङ्गङ्गुकोः ॥

(चरफलोः पूर्वात्परस्यात उद्यङ्गुकोः) चञ्चूर्यते-चंचूर्यते ।
चञ्चुराचक्रे ॥ पम्फुल्यते ॥ नुगित्यनेनानुस्वारो लक्ष्यते । स च
पदान्तवत् ॥ जञ्जप्यते-जंजप्यते ॥

(सुबोधिनी)-चरफलोः पूर्वात्परस्यात उद्यङ्गुकोः ॥ पूर्वाद् द्वित्वरूपादु-
त्तररूपस्यात उत्वमित्यर्थः । नुगित्यनेनानुस्वारो लक्ष्यते स च पदान्तवत् । जमजपा-
मिति नुमागमोऽनुस्वारं बोधयति । सोऽनुस्वारः पदान्तकार्यं लभत इत्यर्थः । तेन वा
पदान्तस्येत्यनेन वा परसवर्णः । चञ्चूर्यते-चंचूर्यते ॥

(तत्त्वदी०)-स च पदान्तवदिति ॥ तेन वेति यथा स्यात् ॥

(गिरते रेफस्य लत्वं यङि) जेगिल्यते ॥ यय्यम्यते-यंयम्यते ॥
दीङ् क्षये । देदीयते ॥ ओप्यायी वृद्धौ । पेपीयते ॥ चञ्चम्यते-चंच-
म्यते ॥ चाखायते-चङ्खन्यते-चंखन्यते ॥ चङ्कण्यते-चंकण्यते ॥ तन्त-
न्यते-तंतन्यते ॥ जञ्जम्यते-जंजम्यते ॥ दन्दह्यते-दंदह्यते ॥ दन्द-
श्यते-दंदश्यते ॥ बम्भज्यते-बंभज्यते ॥ पस बाधनग्रन्थनयोः ॥ पम्प-
स्यते-पंपस्यते ॥

(सुबोधिनी)-गिरते रेफस्य लत्वं यङि ॥ गृ निगरणे इत्यस्य रेफस्य लत्वं
स्याद् यङि ॥ गर्हितं गिलति जेगिल्यते ॥ यम उपरमे । कण निमीलने । तनु विस्तारे ।
यमान्तत्वादेषां पूर्वस्य नुक् । यय्यम्यते-यंयम्यते ॥ चङ्कण्यते-चंकण्यते ॥ तन्तन्यते-
तंतन्यते ॥

(तत्त्वदी०) जेगिल्यत इति ॥ गिलनस्य च गर्हितत्वं विवृतास्यचेष्टादिकृतम् ॥

रीगृदुपधस्य ॥ ऋत्वतो धातोर्यङि परे पूर्वस्य रीक् ॥ नरीनृ-
त्यते ॥ वरीवृत्यते ॥ जरीगृह्यते ॥ वरीवृश्च्यते ॥ परीपृच्छयते ॥
चलीक्लप्यते ॥

(सुबोधिनी)-रीगृदुपधस्य ॥ ऋदुपधस्य धातोः पूर्वस्य रीग्यङि ॥ ऋदुप-
धस्येति किम् । चेकीर्त्यते ॥ जेरभावपक्षे एकस्वरत्वाद्यङ् । नृती गात्रविक्षेपो क्षुभ्रा-
दित्वात्रणत्वम् । नरीनृत्यते ॥ वृत्तु वर्तने । अतिशयेन वर्तते वरीवृत्यते ॥ ग्रह उपादाने ।
ओग्रश्चू छेदने । प्रच्छ झीप्सायाम् । ग्रहामिति संप्रसारणम् । जरीगृह्यते ॥
वरीवृश्च्यते । परीपृच्छयते । रीगीति योगविभागादुभयत्र रीक् ॥ कृपू सामर्थ्ये । उभ-
यत्र लत्वम् । चलीक्लप्यते ॥

(वशोर्याङि न संप्रसारणम्) वावश्यते ॥ (श्वयतेर्वा) शोश्-
यते-शेश्वीयते ॥ सास्मर्यते ॥

(सुबोधिनी)-वशोर्याङि न संप्रसारणम् ॥ ग्रहामिति प्राप्ते निषेधः । वश-
कान्तौ । आत इति पूर्वस्यात्वम् ॥ अतिशयेन वष्टि वावश्यते । टु ओश्चि इर् गति-
वृद्धयोः ॥ श्वयतेर्वेति विकल्पेन संप्रसारणम् यङि । 'ये' इति दीर्घः । शोश्यते-
शेश्वीयते ॥ स्मृ चिन्तायाम् ॥ गुणोऽर्तिसंयोगाद्योरिति गुणः । आत इति पूर्व-
स्यात्वम् ॥ सास्मर्यते ॥

(कवतेः पूर्वस्य न चुत्वं यङि) कोकूयते ॥

(सुबोधिनी)-कवतेः पूर्वस्य न चुत्वं यङि ॥ कवतेरित्यपा निर्देशात् 'कुङ्-
शब्दे' इति भ्वादिरेव गृह्यते न तु कुशब्दे इत्यादादिकः । 'कुङ् शब्दे' इति तौदा-
दिकश्च । 'ये' इति दीर्घः । कोकूयते ॥

(वञ्चुसंभ्रंसुध्वंसुकसपतपदस्कन्दां यङि यङ्लुकि च पूर्वस्य
नीक् । वनीवच्यते ॥ सनीस्रस्यते ॥ दनीध्वस्यते ॥ बनीभ्रस्यते ॥
चनीकस्यते ॥ पनीपत्यते ॥ पनीपद्यते ॥ चनीस्कद्यते ॥

(सुबोधिनी)-वञ्चुसंभ्रंसुध्वंसुभ्रंसुकसपतपदस्कन्दां यङि यङ्लुकि
च पूर्वस्य नीक् ॥ वञ्चु वंचने ॥ संसु ध्वंसु भ्रंसु अधःपतने । कस गतौ । पल्लु-
पतने । पद गतौ । स्कन्दिर गतिशोषणयोः । आत इत्यस्यापवादः । नो लोप इति
नलोपः । वनीवच्यते ॥

(तत्त्वदी०)-वञ्चु वनीवच्यत इति । नो लोपः । दीर्घोच्चारणसामर्थ्याद्भस्वगुणौ न ॥

ऋतो रिङ् ॥ येऽनपि ॥ चेक्रीयते ॥ जेह्रीयते ॥ वेव्रीयते ॥

(सुबोधिनी)-ऋतो रिङ् ॥ यप्रत्ययेनापि । 'ये' इति दीर्घः । परत्वाद् रिआदेशे
कृते द्वित्वम् । डुकृञ् करणोच्चेक्रीयते ॥ हञ् हरणे । जेह्रीयते ॥ वृङ् वृजोः वेव्रीयते ।

दादेरिः ॥ अपिहाधामागैहाक्पिबतिसोस्थामिकारः किङ्ति हसे
अनपि ॥ देदीयते ॥ देधीयते ॥ मेमीयते ॥ जेगीयते ॥ जेहीयते ॥
पेपीयते ॥ सेषीयते ॥ तेष्ठीयते ॥

(सुबोधिनी)-दादेरिः ॥ डुदाञ् दाने ॥ दो अवरखण्डने ॥ देङ् पालने । अनयोः
संध्यक्षराणामित्यात्वे दारूपम् दापदैपौ विना ॥ डुधाञ् धारणादौ ॥ मा माने ॥
माङ् माने ॥ मेङ् प्रणिदाने ॥ गै शब्दे ॥ ओहाक् त्यागे । पा पाने ॥ षो अन्त-
कर्मणि ॥ षा गतिनिवृत्तौ ॥ एषामिकारः स्यात् क्किति हसेऽनपि । अनेनेत्वे
द्वित्वम् यङीति गुणः । देदीयते । इत्यादि ॥

(ब्राध्मोरीयङि) जेघ्रीयते ॥ देध्मीयते ॥

(सुबोधिनी)—ब्राध्मोरीर्यङि ॥ दीर्घोच्चारणं यङ्लुगर्थम् । घ्रा गन्धोपादाने ॥
ध्मा शब्दाग्निसंयोगयोः । जेघ्रीयते ॥ देध्मीयते ॥

(हन्तर्हिंसायां घ्रीभावः) जेघ्रीयते । हिंसायां किम् । जङ्घन्यते ॥

(सुबोधिनी)—हन्तेर्हिंसायां घ्रीभावः ॥ यङि घ्रीभावे सति द्वित्वम् । जेघ्रीयते । हिंसायां किम् । जङ्घन्यते । पूर्वार्द्धन्तेरिति घः ॥

(तत्त्वदी०)—जेघ्रीयत इति ॥ घ्रीभावेन न द्वित्वबोधः विषयभेदात् । ह्रस्वेन सिद्धेऽपि प्रक्रियालाघवाय घ्रीः । एवमन्यत्रापि ॥

(स्वपिस्यमिव्येजां यङि संप्रसारणम्) सोषुप्यते ॥ सेसिम्यते ॥
वेवीयते ॥

(सुबोधिनी)—स्वपिस्यमिव्येजां यङि संप्रसारणम् ॥ जिष्वप् शये ॥ स्यमु शब्दे ॥ व्येञ् संवरणे । पत्वम् सोषुप्यते इत्यादि ॥

(चायः कीर्यङि) चेकीयते ॥ जाजायते-जञ्जन्यते ॥ शीङोऽय-
ङ् ये किङिति ॥ शाशय्यते ॥ ङोढौक्यते ॥ तोत्रौक्यते ॥ इति
यङन्तप्रक्रिया ॥

(सुबोधिनी)—चायः कीर्यङि ॥ यङि परे चायः कीः स्यात् ॥ दीर्घोच्चारणं यङ्-
लुगर्थम् । चायू पूजानिशामनयोः । चेकीयते ॥ जनी प्रादुर्भावे । जनसनखनामित्यात्वम् ।
जाजायते । पक्ष यमजपामिति पूर्वस्य नुक् । जञ्जन्यते-जंजन्यतोऽशीङोऽयङ् ये किङिति ।
ङित्त्वादन्तादेशः । परत्वादन्तरङ्गत्वाच्चायङादेशे कृते द्वित्वम् । आत इति पूर्वस्यात्वम् । यत
इत्यलोपः । शाशय्यते ॥ ङौकृ त्रौकृ गतौ । ह्रस्व इति पूर्वस्य ह्रस्वे ततो यङीति गुणः ।
ङोढौक्यते ॥ तोत्रौक्यते ॥ ॥ इति सुबोधिण्यां यङन्तप्रक्रिया ॥

(तत्त्वदी०)—कृतायामिह टीकायां लोकेशकरशर्मणा । मता भाष्यकृतो भव्या यङन्त-
प्रक्रिया गता ॥

इति तत्त्वदीपिकायां यङन्तप्रक्रिया ॥ ३ ॥

अथ यङ्लुगन्तप्रक्रिया ।

वान्यत्र ॥ उकप्रत्ययसंयोगं विना यङो वालुक् ॥ यङ्लुगन्तात्पम् ।

यङ्लुगन्तमदादौ बोध्यम् । अदादित्वादपो लुक् । यङ्लुकि सति ॥

(सुबोधिनी)—वान्यत्र ॥ लुगिति सूत्रमनुवृत्तम् । उकप्रत्यये यङो लुगं विधी-
यते दंदशूक इत्यादौ । अन्यत्र उकप्रत्ययाभावे यङ्प्रत्ययस्य वा लुगं भवति । लुगभावे
यङ्प्रत्ययान्तं भवतीत्यर्थः । अनैमित्तिकोऽयमन्तरङ्गत्वादादौ भवति । ततः प्रत्ययल-

क्षणेन यङन्तत्वाद्वित्वादि । धातुत्वाल्लडादयः परतोऽन्यदिति परस्मैपदम् । आदनुदात्त-
ङित इत्यनेनात्मनेपदं तु न भवति । येऽपि स्पर्द्धशीडादयोऽनुदात्तङितस्तेभ्योऽपि न अनु-
बन्धनिर्दिष्टत्वात् । उक्तं च “शितपा शपानुबन्धेन निर्दिष्टं यद्गणेन च । यत्रैकाजग्रहणं
चैव पञ्चैतानि न यङ्लुकि ॥१॥” इति निषेधात् एतानि पञ्च कार्याणि यङ्लुकि न
प्रवर्तन्ते । तान्याह । शितप्प्रत्ययनिर्दिष्टं कार्यम् इकशितपाविति शितप् । शपा अप्रप्रत्य-
येन निर्दिष्टम् अप्रकर्तरीत्यपा अनुबन्धनिर्दिष्टं यङो ङित्त्वादि । गणनिर्दिष्टं दिवादेर्य इत्या-
दि । एकस्वरनिर्दिष्टं नैकस्वरादनुदात्तादित्यादि । यथा गदनदेति सूत्रे शितपा शपा च
निर्दिष्टत्वाद्यङ्लुकि णत्वं न प्रणिजङ्घन्ति । प्रनिजागदीति ॥ लिप्पुषादेरित्यत्रानुब-
न्धेन गणेन च निर्दिष्टत्वाद् ङो न । अजङ्गमीत् । अवर्वर्तीत् । नैकस्वरादित्यत्रैकस्वर-
निर्दिष्टत्वादिणनिषेधो न । बेभेदिता । चेच्छेदितेति ॥ अत एव यादयो न, गणेन
निर्दिष्टत्वात् किं तु अवेव ॥ यङ्लुगन्तमदादौ बोध्यम् । अदादित्वादपो लुक् । भू सत्ता-
धाम् । यङि लुकि सति ॥

(तत्त्वदी०)-वान्यत्र ॥ लुक् इति सूत्रमात्रमनुवर्तते । तेनोक्तप्रत्यये यङो लुग्विधीयते ॥ दंद्-
शूक इत्यादौ ॥ अन्यत्रेति व्याचष्टे उक्तप्रत्ययसंयोगं विनेति । एवं व्यवस्थायामन्यत्र यङो लुगित्यर्थः ॥
यङ्लुगन्तात्पमिति ॥ अत्र दीक्षिताः । प्रत्ययलक्षणेन ङित्त्वामाश्रित्यात्मनेपदत्वस्य न ङित्वस्य
प्रत्ययाप्रत्यये साधारणत्वेन प्रत्ययलक्षणाप्रवृत्तेः । यत्र हि प्रत्ययस्यासाधारणं रूपमाश्रीयते तत्रैव तत् ।
इत्याहुः तत्रेति पण्डिताः । तथाहि । तेतिक्ते इति किं निपात्यते । तिज्येयङ्लुगन्तस्यात्मनेपदं
निपात्यते । नैतदस्ति प्रयोजनं सिद्धमत्रात्मनेपदमनुदात्तङित आत्मनेपदमिति । नियमार्थं तर्हि भवि-
ष्यति । अत्रैव यङ्लुगन्तस्यात्मनेपदमन्यत्र न भवतीत्यत्रैतदेव ज्ञापकमिति भाष्यकारादिमतो-
द्भावनेन तदाकरविरुद्धमित्युक्तवन्तः । अदादित्वादि ॥ प्राबस्तु ह्वादिष्वं मत्वा द्वित्वमाहुस्त-
दपाणिनीयमित्युपेक्षितम् ॥ द्वेः स्वरेपि ॥ अपिशब्दाद्वावन्तलोपे गुणवृद्धी न । तेन बेभेदिता
मरीमृजितेत्यादि सिद्धम् ॥ प्रक्रियाक्रममाह । यङ्लुकि सतीति ॥

(पितः त्स्मो वेट्) बोभवीतु-बोभोतु । अबोभवीत्-अबोभौत्,
अबोभूताम्, अबो भवुः । बोभवांचकार । गुणं बाधित्वा नित्यत्वा-
लुक् ॥ अबोभूवीत्-अबोभोत्, अबोभूवुः । अबोभूवीः-अबोभोः ।
अबोभूवम् ॥ पापचीति-पापक्ति, पापक्तः, पापचति । अपाप-
चीत्-अपापक्-अपापग, अपापचुः । पापचांचकार । पापचिता ।
अपापाचीत्-अपापचीत् ॥ द्वेः स्वरेऽपि नोपधाया गुणः । बोभुजी-
ति-बोभोक्ति, बोभुक्तः, बोभुजति । अबोभुजीत्-अबोभोक् । बोभो-
जिता । अबोभोजीत् ॥ वावदीति-वावत्ति । वावदीतु-वावचु ।
वावद्धि । वावद्यात् ॥ जाघटीति-जाघट्टि । जाघटीषि-ष्टुभिः षुः जाघ-

दधि । अजाघटीत् ॥ स्पर्ध संघर्षे । पास्पर्द्धीति-पास्पर्द्धि, पास्पर्द्धः, पास्पर्धति । हौ पास्पर्द्धि । अपास्पर्द्धीत्-अपास्पर्त्-अपास्पर्द् । सिपि अपास्पर्द्धीः-अपास्पाः । अपास्पर्त्-अपास्पर्द् ॥ गाधृ प्रतिष्ठालिप्सयोर्ग्रन्थे च । जागाधीति-जागाद्धि, जागाद्धः । आदिजबानामिति घः जाघात्सि । अजागाधीत्-अजाघात् । सिपि अजाघाः-अजाघात् ॥ नाधृ । नानाधीति-नानात्ति, नानात्तः, नानाथति ॥ दध । दादधीति-दादद्धि । दाधत्सि । अदादधीत्, अदादद्धाम्, अदादधुः । अदाधः-अदादधीः । दादधिता । अदादाधीत्-अदादधीत् ॥ मुद । मोमुदीति-मोमोत्ति ॥ कुर्द खुर्द गुर्द गुद क्रीडायामिव । चोकूदीति-चोकूत्ति, चोकूर्तः । अचोकूर्त् । सिपि अचोकूः ॥

(ऋदन्तानामृदुपधानां च यङ्लुकि पूर्वस्य रुक्रिक्रीकः)
चर्करीति-चरिकरीति-चरीकरीति-, चर्कर्ति-चरिकर्ति-चरीकर्ति, चर्कृतः-चरिकृतः-चरीकृतः, चर्कति-चरिक्रति-चरीक्रति । अचर्करीत्-अचरिकरीत्-अचरीकरीत् । अचर्कः-अचरिकः-अचरीकः । चर्करिता ॥ वर्धृतीति-वरिवृतीति-वरीवृतीति, वर्धत्ति-वरिवर्त्ति-वरीवर्त्ति । वर्वर्तामास । वर्वर्त्तिता । वर्वर्त्तिष्यति । अवर्वर्त्तिष्यत् ॥ वनीवश्नीषि-वनीवद्धक्षि । वनीवच्यात् । वनीवश्नीतु-वनीवद्धतु, वनीवद्धाम् । अवनीवश्नीत् । संयोगान्तस्य लोपः । अवनीवन् ॥ जङ्गमीति-जङ्गन्ति । लोपस्त्वनुदात्ततनाम् । जङ्गतः । गर्मां स्वरे । जङ्गमति । जङ्गमीमि, जङ्गन्वः, जङ्गन्मः । जङ्गमीतु-जङ्गन्तु ॥ हौ जङ्गहि । अजङ्गमीत्-अजङ्गन्, अजङ्गताम्, गर्मां स्वरे । अजङ्गमुः । जङ्गमिता । अजङ्गमीत् । हिंसायां तु जेघ्रयीति-जेघ्रेति-, जङ्घनीति-जङ्घन्ति-, लोपस्त्वनुदात्ततनाम् ॥ जङ्घतः, जङ्घति । अजङ्घनीत्-अजङ्घन् । आशिषि वध्यात् । अवधिष्ट ॥ चञ्चुरीति-चञ्चूर्ति, चञ्चूर्तः, चञ्चुरति । चञ्चूर्यात् । चञ्चुरीतु-चञ्चूर्तु-चञ्चूर्तात्, चञ्चूर्ताम् । चञ्चूर्हि । अचञ्चुरीत्, अचञ्चुः ॥ चोस्कुन्दीति-चोस्कुन्ति, चोस्कुन्तः, चोस्कुन्दति । चोस्कुन्द्यात् । चोस्कुन्दीतु-चोस्कुन्तु, चोस्कुन्ताम् । अचोस्कुन्दीत्-अचोस्कुन् ॥ अचोस्कुन्ताम्, अचोस्कुन्दुः । सिपि । अचोस्कुन्दीः-अचोस्कुन् ॥ चङ्खनीति-चङ्खन्ति, चङ्खातः, चङ्खति । चङ्खनीषि-चङ्खसि, चङ्खाथः । चङ्खनीमि-चङ्खन्मि, चङ्खन्वः, चङ्खन्मः ।

चङ्खायात्—चङ्खन्यात् । चङ्खनीतु—चङ्खन्तु—चङ्खातात्,
 चङ्खाताम्, चङ्खतु । चङ्खाहि । अचङ्खनीति—अचङ्खनीति,
 अचङ्खानिष्टाम् ॥ योयवीति—योयोति, योयुतः । योयुयात् ।
 योयवीतु—योयौतु । अयोयवीत् ॥ नोनवीति—नोनोति, नोनुतः ।
 नोनुयात् । नोनवीतु—नोनौतु । अनोनवीत्—अनोनोत् । सिपि ।
 अनोनवीः—अनोनोः ॥ जाहेति—जाहाति । द्वे स्तौ । जाहीतः ।
 जाहीयात् । जाहेतु—जाहातु—जाहीतात्, जाहीताम् । अजाहेत्—
 अजाहात्; अजाहीताम्, अजाहुः । जाहीयात् । जाहिता ।
 आतोऽनपि । अजाहासीत्, अजाहासिष्टाम् ॥ दादेति—दादा-
 ति, दात्तः, दादाति । दादेषि—दादासि, दात्थः । दात्थ । दाद्वः,
 दाद्वः । दां हौ दाहे । दादेयात् । आतोऽनपि । दादिता । दादेः पे ।
 अदादेत्—अदादात्, अदादाताम् ॥ एवं धेदु । दाधेति—दाधाति,
 दात्तः, दाधति । दाध्यात् । धेहि । दाधेयात् । अदाधासीत्—अदा-
 धेत्—अदाधात्—अदाधत्, अदाधताम्, अदाधन् ॥ दुधाञ् ।
 दाधेति—दाधाति, दात्तः । धात्थः । दादेः । दाध्वः । दाध्मः ।
 लाङि अदाधात्—अदाधेत् ॥ पितोस्तु । दै० शोधने । दाप् लवने ।
 दादेति—दादाति, दादीतः, दादति । दादीयात् । दादेतु—दादातु—
 दादीतात् । दादीहि । अदादेत्—अदादात्, अदादीताम् । दादा-
 यात् । अदादासीत् ॥ सास्वपीति—सास्वपि, सास्वत्, सास्व-
 पाति । हौ सास्वब्धि । असास्वपीत्—असास्वत् । सासुप्यात् । असा-
 स्वापीत्—असास्वपीत् ॥ कृ विक्षेपे । चाकरीति—चाकर्ति, चाकीर्तः,
 चाकिराति । चाकरिता । चाकरीता ॥ तातरीति—तातर्ति, तातीर्तः,
 तातिरति । तातरीतु—तातर्तु । ऋत इर । तातीर्तात् । तातीर्हि ।
 अतातरीत्—अतार्तः । अतातारीत्, अतातारिष्टाम् । अर्तेर्यङ्-
 लुकि द्वित्वे पूर्वस्य र इत्यत्वम् । रुक् । रिग्रीकोस्तु पूर्वस्यासवर्ण
 इय । अररीति—अरियरीति—अरियरीति—, अर्ति—अरियर्ति—
 अरियर्ति, अर्कतः—अरियृतः—अरियृतः, रुको रिलोप इति
 लोपः । आरति—अरियति—अरियति । अर्कयात्—अरिययात्—
 अरिययात् । अररीतु—अरियरीतु—अरियरीतु—, अर्त्तु—अरियर्त्तु—
 अरियर्त्तु—, आरतु—अरियतु—अरियतु । आररीत्—आरियरीत्—
 आरियरीत् । आरः—आरियः—आरियः । आररुः—आरियरुः—
 आरियरुः । सिपि आररीः—आरियरीः—आरियरीः । आरः—

आरियः-आरियः । अरराश्चकार-अरियराश्चकार । लिङि यादादा-
विति रिङ् । आरियात्-आरियरियात् २ । अररिता-अरियरिता-
अरियरीता । लुङि आरारीत्-आरियारीत् ॥ गृह् । जर्गृहीति-
जरिगृहीति-जरीगृहीति- , जर्गृहि, जर्गृढः, जर्गृहाति । जर्गृहीतु-
जर्गृढ-जर्गृढात् । हौ जर्गृढि । अजर्गृहीत्- , अजर्गृह-अजर्गृह ॥ ग्रह ।
जाग्रहीति-जाग्राहि । तसादौ ङिन्निमित्तं संप्रसारणम् । तस्य बहि-
रङ्गत्वेनासिद्धत्वान्न रुगादयः । जागृढः, जागृहाति । जाग्रहीषि-
जाग्रक्षि । जागृढि । जाग्रहिता । गृधु । जर्गृधीति-जर्गृधि, जर्गृद्धः,
जर्गृधति । जर्गृधीषि-जर्गृध्ति । अजर्गृधीत्-अजर्गृधत् । सिपि
अजर्गृधीः-अजर्गृधः । अजर्गृधीत्, अजर्गृधिष्टाम् ॥ पाप्रच्छीति-
पाप्रष्टि । तसादौ न संप्रसारणम् । दितपा निर्देशात् ॥

(सुबोधिनी)-पितः त्स्मो वेट् ॥ यङन्तात्परेषां हसादीनां पितां तकारसका-
रमकाराणामीडा स्यात् ॥ यङो लुक्पि प्रत्ययलक्षणेनात्र यङन्तत्वम् । बोभवीति-
बोभोति, बोभूतः । द्वेरित्यन्तोऽत् हुन्वोरेवापीति नियमात् नुधातोरित्युव । बोभुवति ।
बोभूयात् । लोटि बोभवीतु-बोभोतु-बोभूतात् । लङि अबोभवीत्-अबोभोत्,
अबोभूताम् । अन उस् इत्यन उस् । उसि गुण इति गुणे अबोभवुः । कासादि-
प्रत्ययादित्याम् । बोभवांचकार । बोभूयात् । सिसतासीस्यपामितीट् ॥ बोभविता ।
बोभविष्यति । अबोभविष्यत् । लुङि दादेः पे इति सेर्लुक्कायङ्लुकि सतीतीट्पक्षे गुणं
बाधित्वा नित्यत्वाद्भुवः सि लोपे स्वरे इति ध्रुक् । अबोभूवीत् । भुवः सिलोपेऽयङ्लुकि
गुणो नेत्यनिषेधाद्गुणः । अबोभोत्, अबोभूताम्, अन उस् इत्यन उस् । नित्यत्वाद्भुक्
अबोभूवुः ॥ डुपचष पाके । आत इति पूर्वस्यात्वम् । पापचीति-पापक्ति । पापच्यात् ।
पापक्तु-पापचीतु-पापक्तात् । अपापचीत्-चोः कुरितिकः । दिस्योर्हसादिति दिप्रसिपोलो-
पः । अपापक् । पापचांचकार । पापच्यात् । पापचिता । पापचिष्यति । अपापचिष्यत् । अतो
हसादेरिति वा वृद्धिः । अपापचीत्-अपापचीत् ॥ भुज पालनाभ्यवहारयोः । द्वेः स्वरेऽपि
नोपधाया इत्यनेन चतुर्थे गुणो न । यङीति पूर्वस्य गुणः । बोभुजीति-चोः कुरिति
गः । खसे चपा इति गस्य कः । बोभोक्ति । बोभुज्यात् । बोभुजीतु-बोभोक्तु ।
अबोभुजीत्-दिस्योरिति दिप्रसिपोलोपः । अबोभोक् । बोभोजांचकार । बोभुज्यात्-
बोभोजिता । बोभोजिष्यति । अबोभोजिष्यत् । अबोभोजीत् । वद व्यक्तायां
वाचि । आत इति पूर्वस्यात्वम् । वावदीति-खसे चपा इति तः । वावत्ति । वावद्यात् ।
वावदीतु-वावतु-वावत्तात् । अवावदीत्-अवावत् । वावदांचकार । वावद्यात् । वाव-
दिता । वावदिष्यति । अवावदिष्यत् । अवावादीत् ॥ घट चेष्टायाम् । आत इति पूर्व-
स्यात्वम् । जाघटीति-ष्टुभिः ष्टुरितिटः । जाघटि । जाघट्यात् । जाघटीतु-जाघट्टु ।

जाघटात् । अजाघटीत्-दिस्योरिति दिप्रसिपोर्लोपः । अजाघट् । जाघटांचकार ।
जाघट्यात् । जाघटिता । जाघटिष्यति । अजाघटिष्यत् । अजाघाटीत्-अजाघटीत् ।
अतो हसादेर्लघोरिति वा वृद्धिः । स्पर्द्ध संघर्षे । संघर्षः पराभिभवेच्छा । आत इति
पूर्वस्यात्वम् । यङ्लुकीतीट् । पास्पर्द्धीति-ईडभावे तथोर्द्ध इति धत्वम् । हसात्परस्य
शसस्येति धलोपे । पास्पर्धि-धलोपाभावे शवे जबा इति दत्वम् । पास्पर्द्धि । सिपि
दलोपे खसे चपा इति तः । पास्पर्त्ति-पक्षे पास्पर्त्ति । पास्पर्ध्यात् । पास्पर्द्धीतु-
पास्पर्धु । तुह्योरिति तातङ् । पास्पर्द्धात् । हौ शसाद्धिर्हेरिति धत्वे हसादिति धलोपे
पास्पर्धि-धलोपाभावे दत्वम् । पास्पर्द्धि । लङि अपास्पर्धीत्-ईडभावे दिस्योर्हसा-
दिति डिप्रसिपोर्लोपः । संयोगान्तस्येति धलोपः । वावसाने इति वा तः । अपास्पर्द्ध-
अपास्पर्त् । सिपि तु अपास्पर्द्धीः-पक्षे दः इति दस्य रः । रिलोपो दीर्घश्चेति
रलोपपूर्वदीर्घौ । अपास्पाः । पास्पर्द्धांचकार । पास्पर्ध्यात् । पास्पर्धिता ।
पास्पर्धिष्यति । अपास्पर्द्धिष्यत् । लुङि सिसतासीस्यपामितीट् । सेरितीट् । इट्
ईटीति सिलोपः । अपास्पर्धीत् ॥ गाधृ प्रतिष्ठादौ । तथोर्ध इति धः । शवे जबा इति
दः । जागाद्धि-ईट्पक्षे जागाधीति । सिपि आदिजवानामिति घः । खसे चपा इति
धस्य तः । जाघात्ति । जागाध्यात् । जागाधीतु-जागात् । हौ शसादिति हेर्धिः ।
जागाद्धि । अजागाधीत्-आदिजवानामिति घः । अजाघात् । सिपि अजागाधीः ।
ईडभावे दिस्योरिति सिलोपः । वावसाने वा दः । द इति दस्य रः । आदिजवानामिति घः ।
अजाघाः-अजाघात् । लुङि अजागाधीत्, अजागाधिष्टाम् । नाधृ नाधृ याच्ञादौ ।
आत इति पूर्वस्यात्वम् । नानाथीति-खसे चपा इति यस्य तः । नानात्ति-नानाध्यात् ।
नानाथीतु-नानात्तु-नानात्तात् । अनानाथीट् । अनानात् । लुङि अनानाथीत्,
अनानाथिष्टाम् ॥ दध धारणे । ईट्पक्षे दादधीति-पक्षे तथोर्ध इति घः । शवे
जबा इति दः । दादद्धि । सिपि आदिजवानामिति धः । दाधत्ति । दादध्यात् । दाद-
धीतु । दादद्ध्यु-दादद्धात् । हौ शसाद्धिर्हेरिति धिः । दादद्धि । लङि अदादधीत्-
ईडभावे आदिजवानामिति धः । अदाधत् । सिपि द इति दस्य रः । अदाधः-अदा-
धत्-अदादधीः । लुङि अतो हसादेर्लघोरिति वा वृद्धिः । अदादाधीत्-अदादधीत् ॥
स्कुदि आप्रवणे । इदितो नुमिति नुम् । चोस्कुन्दीति-ईडभावे चोस्कुन्ति । चोस्कु-
न्धात् । चोस्कुन्दीतु-चोस्कुन्तु-चोस्कुन्तात् । अचोस्कुन्दीत् । दिस्योर्हसादिति दिप्र-
सिपोर्लोपः । संयोगान्तस्येति दलोपः । अचोस्कुन् । लुङि अचोस्कुन्दीत् ॥ मुद हर्षे
मोमुदीति । द्वेः स्वरौपि न गुणः । मोमोत्ति । मोमुद्यात् । मोमुदीतु-मोमोत्तु-मोमु-
तात् । अमोमुदीत्-अमोमोत् । सिपि द इति दस्य रः । अमोमोः-अमोमोत् । लुङि
अमोमोदीत् ॥ कुर्द खुर्द गुर्द गुद क्रीडायाम् । खोर्विहसे इति दीर्घः । खसे चपा इति
यस्य तः । चोक्कृति-ईट्पक्षे चोक्कृदीति । चोक्कृद्यात् । चोक्कृदीतु-चोक्कृत्-चोक्कृत्तात् ।

हौ शसाद्धिर्हेरिति धिः । चोक्कृद्धि । अचोक्कृदीत्-अचोक्कृत् । रात्सस्येति तलोपो न ।
 सिपि द इति दस्य रः । रात्सस्येति सलोपः । खोर्वि हसे इति दीर्घः । अचोकूः-
 अचोकूदीः । लुङि अचोकूदीत् । डुकृञ् करणे । ऋदन्तानामृदुपधानां च यङ्लुकि
 पूर्वस्य रुक्प्रिक्रीकः ॥ अतिशयेन करोति चर्करीति-ईडभावे चर्कृत्ति । द्वेरित्य-
 न्तोऽत् । रत्वम् । चर्कृति । विधिलिङि चर्कृयात् । लोटि चर्करीतु-चर्कृत्तु-चर्कृतात् ।
 लङि अचर्करीत् । ईडभावे दिस्योर्हसादिति दिप्सिपोर्लोपः । अचर्कः । आशिषि लिङि
 यादादाविति रिङ् । चर्कृयात् । लुङि णित्पे इति णित्त्वात् धातोर्नामिन इति वृद्धिः ।
 अचर्करीत् । वृत्तु वर्तने । लटि ईट्पक्षे द्वेः स्वरेऽपीति न गुणः । वर्वृतीति-ईडभावे
 वर्वात्ति । विधिलिङि वर्वृत्त्यात् । लोटि इटि वर्वृतीतु-ईडभावे वर्वृत्तु-वर्वृतात् । हौ शसा-
 द्धिर्हेरिति धिः । वर्वृद्धि । लङि अवर्वृतीत् । ईडभावे रात्सस्येति तलोपो न । अवर्वृत्ति ।
 दिस्योर्हसादिति दिप्सिपोर्लोपः । सिपि पक्षे वावसाने इति दः । द इति दस्य रः ।
 रिलोपो दीर्घश्चेति रलोपपूर्वदीर्घौ । अवर्वाः-अवर्वत् । ईटि अवर्वृतीः । लिटि वर्वृत्तामास ।
 वर्वृत्त्यात् । वर्वृत्तिता । लटि गणनिर्दिष्टत्वात् वृतादिभ्यः स्यसयोरिति न । वर्वृत्ति-
 ण्यति । अवर्वृत्तिष्यत् । लुङि गणनिर्दिष्टत्वात् लिट्पुषादेरिति ङो न । अवर्वृत्तीत् ॥
 वञ्चु गतौ । गत्यर्थात्कौटिल्ये इति यङ् । वञ्चु खंसु इति पूर्वस्य नीगागमः । लुकि न
 तन्निमित्तमिति यङो लुका लुप्तत्वात्तदाश्रितो नलोपो न । वनीवञ्चीति-ईडभावे वनी-
 वङ्कृत्ति, तसो ङित्वादिह स्यादेव नो लोप इति नलोपः । वनीवक्तः, द्वेरित्यन्तोऽत् ।
 वनीवञ्चीति । वनीवञ्च्यात् । वनीवञ्चीतु-वनीवङ्कृतु-वनीवक्तात् । हौ शसादिति हेर्धिः ।
 वनीवग्धि । अवनीवञ्चीत्-ईडभावे संयोगान्तस्येति च लोपः । अवनीवन् । लुङि अवनी-
 वञ्चीत् ॥ गम्ल् गतौ । जमजपामिति पूर्वस्य नुकू जङ्गमीति-ईडभावे जङ्गन्ति, लोपस्त्वनुदा-
 त्ततनामिति मलोपः । जङ्गन्तः, गमांस्वरे इत्युपधालोपः । जङ्गमति । मो नो धातोरिति नः ।
 जङ्गन्मि । जङ्गम्यात् । जङ्गमीतु-जङ्गन्तु-जङ्गतात् । हौ लोपस्त्वनुदात्ततनामिति मलो-
 पस्यासिद्धत्वादत इति न हेर्लुक् । जङ्गहि । अजङ्गमीत् । ईडभावे दिस्योरिति दिप्सिपो-
 र्लोपः । मो नो धातोरिति नः । अजङ्गन् । अनुबन्धनिर्दिष्टत्वात् लिट्पुषादेरिति न
 ङः । ह्यन्तेति न वृद्धिः । अजङ्गमीत् ॥ हन हिंसागत्योः । पूर्वाद्धन्तेरिति हस्य घः ।
 यद्यपि हन्तेरिति शितपा निर्देशस्तथापि यङ्लुकि भवत्येवेति न्यासकारः । शितपा
 शपेति निषेधस्यानित्यत्वात् । जमजपामिति पूर्वस्य नुकू । जङ्गनीति-ईडभावे जङ्गन्ति,
 तसि लोपस्त्वनुदात्ततनामिति नलोपः । जङ्गन्तः, गमांस्वरे इत्युपधालोपः । द्वेरि-
 त्यन्तोऽत् । जङ्गन्ति । जङ्गन्त्यात् । जङ्गनीतु-जङ्गन्तु-जङ्गतात् । जह्यधि शाधीति सूत्र
 अयङ्लुकीति वक्तव्यम् । तेन जङ्गहि । अजङ्गनीत् । ईडभावे अजङ्गन् । जङ्गनांचकार ।
 हनो लुङ्लिङोर्वध इति वधादेशः । द्वित्वविशिष्टस्य हनो वधादेशाद्वधादेशस्य पुनर्द्वित्वं
 न । वध्यात् । अवधीत् । आङ्पूर्वात् आङो यमहन इत्यात्मनेपदम् । अजङ्घते । इत्यादि

प्रकृतिग्रहणे यङ्लुगन्तस्यापि ग्रहणमित्युक्तत्वात् ॥ चर गतौ भक्षणे च । लुपसदेति
 गर्हायां यङ् । यङो लुक् । जमजपामिति नुक् । चरफलोरित्युत्वम् । उतस्तपरत्वाच्च
 गुणः । य्वोर्वि हसे इति दीर्घस्तु स्यादेव । चञ्चूर्ति-ईट्पक्षे चञ्चुरीति । चञ्चूर्यात् ।
 चञ्चुरीतु-चञ्चूर्तु-चञ्चूर्तात् । अचञ्चूः । पदान्तविषयत्वात् य्वोर्वि हसे इति दीर्घः ।
 अचञ्चुरीत् ॥ खनु अवदारणे । जमजपामिति नुक् । चङ्गनीति-चङ्गन्ति, जनसने-
 त्यात्वम् । चङ्गातः । जनसनेत्यत्र हकारे चेति वाच्यम् । तेन हावप्यात्वम् । चङ्गाहि ।
 अचङ्गनीत्-अचङ्ग । आशीर्लिङि जनसनेति वात्वम् । चङ्गायात्-चङ्गन्यात् । लुङि
 अतो हसादेरिति वा वृद्धिः । अचंखानीत्-अचंखनीत् ॥ यु मिश्रणेऽमिश्रणे च ।
 'आरौ' इति सूत्रेऽद्विरुक्तस्येत्युक्तत्वादुत औत्वं न । यङीति पूर्वस्य गुणः । योयोति-ईट्पक्षे
 योयवीति । नुधातो रित्युव । योयुवति । योयुयात् । योयवीतु-योयोतु-अयोयोतु-अयोयवीत् ।
 आशिषि ये इति दीर्घः । योयूयात् । लुङि णित्ये इति णित्वाद् धातोर्नामिन इति वृद्धिः ।
 अयोयावीत् ॥ णुस्तुतौ । नोनवीति-नोनोति । नोनूयात् । नोनवीतु-नोनोतु-नोनूतात् । अनो-
 नवीत्-अनोनोत् । उसि गुण इति गुणे । अनोनवुः । लुङि अनोनावीत् ॥ ओहाक्
 त्यागे । ओहाङ् गतौ । अनयोस्तुल्यानि रूपाणि । ङित्वप्रयुक्तस्यात्मनेपदस्य यङ्लु-
 क्यप्रवृत्तः । भृजं लुकीतीत्वस्य लङ्निमित्ते द्वित्व एव विहितत्वाच्च आत इति पूर्व-
 स्यात्वम् । ईट्पक्षे जाहति-जाहाति, द्वेस्तावितीत्वम् । जाहीतः । इह ङिति हसे भीहाको
 रिद्वितीत्वं न । अनुबन्धनिर्दिष्टत्वात् । द्वेरित्यन्तोऽतु । द्वेस्तावित्यालोपः । जाहति ।
 जाहंषि-जाहासि, जाहीथः, जाहीथ । जाहेमि-जाहामि, जाहीवः-जाहीमः । द्वेस्ताविती-
 त्वम् । जाहीयात् । इह हाको यादादावालोप इत्यालोपो न अनुबन्धनिर्दिष्टत्वात् ।
 जाहेतु-जाहातु-जाहीतात् । हौ द्वेस्तावितीत्वम् । जाहीहि । इह इवा हाविति ह्रस्वदीर्घ-
 विकल्पे रूपत्रयं न । जहातेरिति शितपा निर्दिष्टत्वात् । अजाहेत्-ईडभावे अजाहात् ।
 आशिषि जाहायात् । इह दादेरे इत्येवं दादेरिति इत्वं च न । हागित्युभयत्रानुबन्ध-
 निर्दिष्टत्वात् ॥ जाहेता । लुङि यमिरमिनमातामितीदृशकौ । अजाहासीत्, अजाहासि-
 श्राम, अजाहासिषुः ॥ डुदाञ्च दाने । आत इति पूर्वस्यात्वम् । दादाति-ईट्पक्षे दादेति,
 दादेरित्यालोपः । दात्तः, द्वेरित्यन्तोऽतु । दादति । दादासि-दादेषि । दायात् ।
 दादेतु-दादातु-दात्तात् । हौ दां हावित्येत्वपूर्वलोपौ । देहि-दात्तात् । आदादात्-
 अदादेत् । दादाञ्चकार । दादेर इत्येत्वम् । दादेयात् । दादेता । दादेप्याति । आदादे-
 ष्यत् । 'दादेः पे' इति सिलोपः । अदादात् ॥ धेट् पाने । दाधाति-दाधेति, दादेरित्या-
 लोपः । खसे चपा झसानामिति तः । दात्तः, तथोर्थ इति धत्वं न दादेरित्यालोपस्य
 स्थानिवत्त्वेन झसान्तत्वाभावात् । तत्र सूत्रे व्यवस्थितार्थकवानुवृत्तेर्वा । दाधति ।
 दाध्यात् । दाधातु-दाधेतु-दात्तात् । दाधतु । हौ दां हावित्येत्वपूर्वलोपौ । धेहि ।
 अदाधात्-अदाधेत् । दाधाञ्चकार । दादेरे इत्येत्वम् । दाधेयात् । दाधेता । दाधे-

ष्यति। अदाधेष्पत् । शाछासाघ्राधेटामिति वा सिलोपः॥ । अदाधात्-पक्षे यमिरमिन-
मातामितीदृसकौ । अदाधासीत्-धेटो भतमात्रे दिवादिपरो डो धाते डः। अदाधात् ॥
डुधाञ् धारणादौ । दाधाति-दाधेति, पूर्वस्य ङिति झसे ध इति धः खस चपा इति
तः । धात्तः, दाधति । दाध्यात्। दाधातु-दाधेतु-धात्तात् । हौ दां हावित्येत्वपूर्वलोपौ
धेहि । अदात्-अदाधेत् । दाधांचकार । दादेरे इत्येत्वम् । दाधेयात् । दाधेता ।
दाधेष्पति । अदाधेष्पत् । 'दादेः पे' इति सिलोपः । अदाधात् ॥ दाप् लवने । दैप्
शोधने । आदादिकभौवादिकयोरनयोर्दादित्वम् । दादाति-दादेति, द्वेस्तावितीत्वम् ।
दादीतः । द्वेरित्यन्तोऽत् । द्वेस्तावित्यालोपः दादति । दादीयात् । दादातु । दादेतु ।
दादीतात् । हौ दादीहि । अदादात्-अदादेत् । दादांचकार । दादायात् । दादता ।
दादेष्पति। अदादेष्पत्। यमिरमिनमातामितीदृसकौ। अदादासीत्॥ जिष्वप् शये । सर्ववि-
धिभ्यो लृग्विधिर्वलीयान् इति यङो लुक्। लुका लुप्ते प्रत्ययलक्षणत्वाभावात् स्वापिस्वमि-
व्येजां यङीति विधीयमानं यत्संप्रसारणं तन्न भवति । रुदादेश्वतुर्णां हसादेरिति गणनि-
दिष्टत्वादिष्ण। आत इति पूर्वस्यात्वम् । ईदृपक्षे सास्वपीति-ईडभावे सास्वप्ति, सास्वप्तः,
सास्वपति । सास्वप्यात् । सास्वपीतु-सास्वप्तु-सास्वप्तात्। हौ ससाद्धिरिति धिः । झवे
जवा इति वः । सास्वब्धि । रुधादिगणनिदिष्टत्वादिस्थोरीडटौ न । असास्वपीत्-
असास्वप् । सास्वपांचकार । आशिषि यजामिति संप्रसारणम् । सासुप्यात् । सास्व-
पिता । सास्वर्ष्याति । असास्वपिष्यत् । अतो हसादेरीति वा वृद्धिः । असास्वापीत्-
असास्वपीत् ॥ कृ विक्षेपे । आत इति पूर्वस्यात्वम् । ऋदन्तानामिति तपरत्वाद् रुक्-
रिक्क्रीको न भवन्ति । ईदृपक्षे चाकरीति-ईडभावे चाकीर्ति, ऋत इरितीर् । खोर्विहसे
इति दीर्घः । चाकीर्त्तः, द्वेरित्यन्तोऽत् । चाकिरति । चाकीर्यात् । चाकरीतु-चाकर्तु-
चाकीर्तात् । चाकीर्हि। अचाकरीत्-ईडभावे दिस्थोर्हसादिति दिप्रतिपोर्लोपः। अचाकः।
उसि गुणः । अचाकरुः । चाकरांचकार । चाकीर्यात् । चाकरिता । चाकरिष्यति ।
अचाकरिष्यत्। लुङि 'णित्पे' इति णित्त्वात् धातोर्नामिन इति वृद्धिः। अचाकारीत् ॥ तृ
प्लवनतरणयोः । तातरीति-तातर्ति । तातीर्यात् । तातरीतु-तातर्तु-तातीर्त्तात् । अता-
तरीत्-अतातः । तातरांचकार । तातीर्यात् । तातरिता । तातरिष्यति । अतातरिष्यत् ।
अतातारीत् । अतातारिष्टम् ॥ ऋ गतौ । भौवादिकजौहोत्यादिकयोर्ग्रहणम् । अस्मात्
सूचिसूत्रिमूत्रीति यङ् द्वित्वं च । केचित्तु यङीति पूर्वस्य गुणमाहुः । अन्ये तु र इति
पूर्वस्यात्वमित्याहुः । फले तु न विशेषः । ऋदन्तानामिति पूर्वस्य रुग्णरिग्रीगागमाः ।
अरति-रिग्रीकोस्तु तुल्यं रूपम्। असवर्णे स्वरं पूर्वस्येतीय । अरिर्तिर- , ईदृपक्षे अर-
रीति-अरियरीतिर, तसि अर्द्धतः-अरियृतः, द्वेरित्यन्तोऽत् । ऋ रमिति रः॥ रि लोपो
दाघश्चेति रलोपपूर्वदीर्घौ । आरति-परत्वात्पूर्वमिय ततो रत्वम् । अरिप्रति । मध्यमपु-
रुषे तु अरार्षि-अरियर्षि-ईदृपक्षे-अररीषि, अरियरीषि रिग्रीकोस्तुल्यं रूपम् । अर्द्धतः-
अरियृतः, उत्तमपुरुषे तु अरर्मि-अरियर्मि, ईदृपक्षे अररीमि-अरियरीमि, अर्द्धतः-अरि-

ग्रवः। लिङि अर्कृयात्-अरियृयात्। लोटि अरर्तु-अरियर्तु-ईदृपक्षे अररीतु-अरियरीतु।
 अर्कृतात्-अरियृतात्, अर्कृताम् अरियृताम् । आरतु-अरियतु । अर्कृहि-अरियृहि ।
 उत्तमे तु अरराणि-अरियराणि। अरराव-अरियराव। लाङि दिस्योर्हसादिति दिप्सिपो-
 लोपः । आरः-आरियः । पक्षे आररीः-आरियरीः २। उत्तमे तु आररम्-आरियरम्,
 आर्कृव-आरियृव। लिटि अररांचकार-अरियरांचकार२। आशिषि लिङि श्रितपानिदि-
 श्रत्वाद्गुणोऽतिसंयोगाद्योरिति गुणो न। 'यादादौ' इति रिङ्। रि लोपो दीर्घश्चेति रलो-
 पपूर्वदीर्घौ। आरियात्-आरिरियात् २। लुटि अररिता-अरियरिता। लुटि अररिष्यति-
 अरियरिष्यति । लाङि आररिष्यत्-आरियरिष्यत् । लुङि गित्त्वात् धातोर्नामिन इति
 वृद्धिः । आरारीत्-आरियारीत् । गृह् ग्रहणे । द्वेः स्वरेऽपीति गुणनिषेधे ऋदन्ताना-
 मृदुपधानां चेति रुग्निग्रीकः । ईदृपक्षे जर्गृहीति-ईडभावे हो ढ इति ढत्वं तथोर्ध्व इति
 धत्वं षुत्वं ढि ढो लोप इति ढलोपः । जगर्ढ । जर्गृढ इत्यत्र ढि ढ इति ढलोपे पूर्व-
 स्य दीर्घो न अनृत इत्युक्तत्वात् । जर्घक्षि । उत्तमे जर्गृहीमि-जर्गक्षि । जर्गृह्यात् ।
 जर्गृहीत्-जर्गृह्-जर्गृहात्, जर्गृहाम्, जर्गृहतु। झसाद्धिर्हेरिति धिः। जर्गृढि। उत्तमे तु द्वेः
 स्वरेऽपीति गुणो न । जर्गृहाणि । लाङि अजर्गृहीत् । ईडभावे आदिजवानामिति घः।
 अजर्घर्द्, अजर्गृहाम्, अजर्गृहुः। अजर्गृहीः-अजर्घर्द्, अजर्गृहम्, अजर्गृहाद्वेः स्वरेऽपीति
 न गुणः। अजर्गृहम्, अजर्गृह्, अजर्गृह् । जर्गृह्रांचकार। जर्गृह्यात् । लुटि अनुबन्धनि-
 दिष्टत्वाद् ऊदितो वेतीङ्गिकलो न । जर्गृहिता । जर्गृहिष्यति। अजर्गृहिष्यत्। अजर्गृहीत्,
 अजर्गृहिष्टाम्॥ ग्रह उपादाने। यङो लुका लुप्तत्वात्तन्निमित्तं ग्रहां ङिति चेति संप्रसारण-
 मिह न भवति आत इति पूर्वस्यात्वम् । जाग्रहीति । ईडभावे हो ढ इति ढत्वम्। तथोर्ध्व
 इति धत्वं षुत्वं च । ढि ढो लोपो दीर्घश्चेति ढलोपपूर्वदीर्घौ। जाग्राढि। तसादौ प्रत्यये
 ङित्त्वाद् ग्रहां ङिति चार्त संप्रसारणम्। तस्य संप्रसारणस्यासिद्धं बहिरङ्गमन्तरङ्गे इत्य-
 सिद्धत्वाद् रुग्निग्रीगागमा न भवन्ति। जागृढः। सिपि जाग्रहीषि। ईडभावे हो ढ इति ढत्वम्।
 षढोः कः से इति कत्वम् । आदिजवानामिति घः । जाग्रक्षि । जाग्रह्यात् । जाग्रहीतु-
 जाग्राढु-जागृहात् । अजाग्रहीत्-अजाग्रट्। जाग्रहांचकार। जागृह्यात् । लुटि ईदो ग्रहा-
 मिति सूत्रे एकस्वरस्य ग्रहेरित्युक्तत्वात् । यङ्लुकि दीर्घो न । माधवस्तु दाघमाह-
 तद्भाष्यविरुद्धम् । जाग्रहिता। जाग्रहिष्यति । अजाग्रहिष्यत्। अजाग्रहीत् ॥ ह्यन्तोति न
 वृद्धिः । गृधु अभिकङ्गायाम्। द्वेः स्वरेऽपीति गुणनिषेधः । ऋदन्तानामृदुपधानां चेति
 रुग्निग्रीगागमाः । जर्गृधीति। ईडभावे तथोर्ध्व इति धः । श्वे जवा इति दः । जर्गृद्धि ।
 सिपि जर्गृधीषि । ईडभावे आदिजवानामिति घः । खसे चपा इति तः । जर्घर्त्स।
 जर्गृह्यात् । जर्गृधीतु-जर्गृह्-जर्गृहात् । अजर्गृधीत् । ईडभावे उपधाया लघोरिति
 गुणः । दिस्पोरिति दिप्सिपोलोपः । आदिजवानामिति घः । अजर्घर्त्, अजर्गृह्याम्,

अजर्गृधुः । सिपि द इति दस्य रः । रिलोपोदीर्घश्चेति रलोपपूर्वदीर्घौ । अजर्घाः—अजर्घर्त् ।
जर्गृद्धांचकार । जर्गृध्यात् । जर्गर्धता । जर्गर्धष्यति । अजर्गर्धष्यत् । अजर्गर्धीत् ॥
प्रच्छ झीप्सायाम् । आत इति पूर्वस्यात्वम् । पाप्रच्छीति । ईडभावे छशेषेति षत्वं
ष्टुत्वम् । पाप्राष्टि । तसादौ प्रत्यये ग्रहां डिति चेति संप्रसारणं न इतिपा निर्दिष्टत्वात् ॥

(तत्त्वदी०)—पितः रस्मो वेट् ॥ रस्म इत्यत्रापि द्वितकारको निर्देशः । एको दकारजः ॥

अपास्पा इति ॥ द इति रत्वे रिलोप इति दीर्घः । ऋदन्तानामित्यादिरुगादीनां त्रयाणामपि क्त्वा-
त्रयोऽप्यागमाः पर्यायेण भवन्ति । एक उकार उच्चारणार्थः । चर्करीति ॥ ईकारे रूपत्रयं तद-
भावे च रूपत्रयमिति षट् तिपि ॥ जंगत इति ॥ लोपस्वनुदात्ततनामिति मलोपः ॥ जंगन्मीति ॥
ज्योश्चेति मस्य नः । जंघनीति ॥ पूर्ववत् हन्तेरिति षत्वम् । आशिषि वध्यादिति ॥
द्विरुक्तस्य वधादेशाद्वित्वं न । एकस्यां व्यक्तावेकलक्षणं सकृदेव प्रवर्तत इत्युक्तेः ॥ चञ्चूतीति ॥ चर
गतिभक्षणयोः । चरफलोस्त उदिति उवे ज्योर्वि हस इति दीर्घः ॥ चंखात इति ॥ जनसनेत्यात्व-
म् । योयोतीति ॥ अद्विरुक्तस्येत्यनुवृत्तरोरावित्यौत्वं न दात्त इति ॥ दादेरित्यकारलोपः ॥
देहीति ॥ दां हावित्येत्वलोपौ ॥ चाकर्त्तीति ॥ ऋदन्तानामित्यत्र तपरकरणान्न रुगादयः ॥
अरर्त्तीति ॥ गुणो द्वितीयस्य अरियार्त्ति । पक्षद्वयेऽपि इयादेशे तु समम् ॥ जाग्रहीतीति ॥ ईकारा-
भावे ढत्वधत्वष्टुत्वढलोपदीर्घत्वानि । कैश्चिदत्र संप्रसारणे जर्गृहीतीत्यादि रूपमुक्तं तदनाकरमित्युपेक्षि-
तम् ॥ बहिरङ्गत्वे इति ॥ प्रत्ययाश्रितं बहिरङ्गमित्युक्तेः ॥ अजर्घा ॥ इति ॥ द इति रत्वे रिलोप
इति दीर्घः । तसादौ न संप्रसारणमेतद्वीजं तु इतिपा निर्देशः । उक्तं च “इतिपा शपानुबन्धेन निर्दिष्टं
यद् गणेन च । यत्रैकाग्रहणं चैव पञ्चतानि न यङ्लुकि ॥” इति ॥

(किङिति झसे क्वौ जमे च छस्य शो वस्य ऊः) पाप्रष्टः,
पाप्रच्छति । पाप्रश्मि, पाप्रच्छः, पाप्रश्मः ॥ ह्य गतौ । जाहयीति ।
यवयोर्वसे हकारे च लोपः ॥ जाहति, जाहतः, जाहयति । जाह-
यिषि—जाहसि । जाहामि, जाहावः, जाहामः । अजाहयीत् ।
अजाहत् । जाहय्यात् ॥ हर्य गतिकान्तयोः । जाहयीति—
जाहर्त्ति, जाहर्तः, जाहर्त्यति । जाहर्हि । अजाहयीत्—अजाहः,
अजाहर्ताम्, अजाहर्तुः ॥

(सुबोधिनी)—किङिति झसे क्वौ जमे च छस्य शो वस्य ऊः ॥ धातोश्छस्य
शकारः स्यात् वकारस्य ऊश्च किति डिति झसे परे क्तिपि जमे च परे । भाष्ये उक्तं च्छो-
रित्यनेन ऊभाविनां यकारवकारान्तानां धातूनां यङो लुङ् भवतीति । मव्यबन्धने या-
न्तः तेवृ देवृ देवने इत्यादिवान्तश्च ऊभावी । ज्वरत्वरेति ऊभाविनोः स्त्रिविमव्योस्तु यङ्-
लुगस्त्येवेति । उस्य शः छशेषेति षः । पाप्रष्टः । पाप्रच्छति । पाप्रच्छीपि—ईडभावं
छशेषेति षः ॥ षढोः कः से इति कः । पाप्रक्षि । उत्तमे तु पाप्रश्मि । पाप्रच्छयात् ।

पाप्रच्छीतु-पाप्रष्टु-पाप्रष्टात् । हौ झसाद्धिर्हेरिति धिः । विडति झसे इति छस्य शः ।
 झशपेति षः । झवे इति षस्य डः ष्टुत्वं च । पाप्रड्ढि । अपाप्रच्छीत्-ईडभावे दिस्पो-
 रिति दिप्रसिपोर्लोपः । छशपेति षः । षोड इति डः । अपाप्रट्, अपाप्रष्टाम्, अपाप्रच्छुः ।
 अपाप्रच्छीः, अपाप्रट्, अपाप्रष्टम्, अपाप्रष्ट । अपाप्रच्छम्, अपाप्रच्छु, अपाप्रष्टम् ।
 पाप्रच्छांचकार । पाप्रच्छयात् । पाप्रच्छिता । पाप्रच्छिष्यति । अपाप्रच्छिष्यत् ।
 अपाप्रच्छीत् ॥ ह्य गतौ । जाहयीति-ईडभावे यवयोर्वसे इति यलोपः । जाहाति ।
 उत्तमे तु जाहयीमि-यवयोरिति यलोपे ओरित्यात्वम् । जाहामि । जाहय्यात् । जाह-
 यीतु-जाहतु-जाहतात्, जाहताम्, जाहयतु । जाहहि-जाहतात् । उत्तमे तु जाहयानि ।
 लङि अजाहयीत्-अजाहत् । जाहयांचकार । जाहय्यात् । जाहयिता । जाहयिष्यति ।
 अजाहयिष्यत् । ह्यन्तेति न वृद्धिः । अजाहयीत् ॥ हर्य गतिकान्त्योः । आत इत्या-
 त्वम् । जाहयीति-ईडभावे यवयोर्वसे इति यलोपः । जाहति । जाहय्यात् । जाहयीतु-
 जाहर्तु-जाहतात् । अजाहयीत् । अजाहयीत्-अजाहः । जाहयांचकार । जाहय्यात् ।
 जाहयिता । जाहयिष्यति । अजाहयिष्यत् । अजाहयीत् ॥

(तत्त्वदी०)-जाहतीति ॥ यवयोरिति यलोपः ॥

(ज्वरत्वरस्त्रिव्यविमवासुपधावकारयोरुः कौ झसादौ जमादौ
 हकारे च प्रत्यये) जाज्वरीति-जाजूति, जाजूतः, जाज्वरति ।
 जाज्वर्वः, जाजूर्मः । अजाज्वरीत् अजाजूः ॥ तात्त्वरीति-तातूति ।
 अतात्त्वरीत्-अतातूः ॥ सेस्त्रिवीति-सेस्त्रोति । सेस्त्रीव्यात् । असे-
 स्त्रिवीत्-असेस्त्रोत् ॥ मव बन्धने । मामवीति-मामोति, मामूतः,
 मामवति । मामवः, मामूमः । मामूहि मामवानि । अमामवीत्-
 अमामोत् । सिपि अमामवीः-अमामोः । अमामवम्, अमामाव,
 अमामूम ॥ तुर्वी धुर्वी दुर्वी धुर्वी हिंसायाम् । तोतूवीति ॥

(सुबोधिनी)-ज्वरत्वरस्त्रिव्यविमवासुपधावकारयोरुः कौ झसादौ
 जमादौ हकारे च प्रत्यये ॥ ज्वर रोगे । जित्वरा संभ्रमे । स्त्रिवु गतिशोषणयोः ।
 अव पालने । मव बन्धने । ज्वरादेरुदाहरणं किपि जूः, जुरौ, जुरः । झसादौ तु
 जूतिः । जूर्णः । जूर्णवान् ॥ तूः, तुरौ, तुरः । तूतिः । तूर्णवान् ॥ सूः, सुवौ, सुवः ।
 सूतिः ॥ ऊः, उवौ, उवः । ऊतिः ॥ मूः, मुवौ, मुवः । मूतिः । मूतः । ज्वर । आत
 इति पूर्वस्यात्वम् । जाज्वरीति । ईडभावे उपधावकारयोरुः । जाजूति, जाजूतः, जाज्व-
 रति । जाज्वर्यात् । जाज्वरीतु-जाजूर्तु-जाजूर्तात् । अजाज्वरीत्-अजाजूः । जाज्वरांच-
 कार । जाज्वर्यात् । जाज्वरिता । जाज्वरिष्यति । अजाज्वरिष्यत् । अतो हसादेरिति वा
 वृद्धिः । अजाज्वरीत्-अजाज्वरीत् ॥ जित्वरा संभ्रमे । तात्त्वरीति-तातूति । तात्वर्यात् ।
 तात्त्वरीतु-तातूतु-तातूर्तात् । अतात्त्वरीत्-अतातूः । तात्त्वरांचकार । तात्वर्यात् । तात्व-

रिष्यति । अतात्वरिष्यत् । अतात्वारीत्-अतात्वरीत् ॥ स्त्रिवु । सेस्त्रिवीति-सेस्त्रोति ।
सेस्त्रीव्यात् । सेस्त्रिवीतु-सेस्त्रोतु-सेस्त्रतात् । असेस्त्रिवीत्-असेस्त्रोत् । सिपि । असेस्त्रोः ।
सेस्त्रवांचकार । सेस्त्रीव्यात् । सेस्त्रेविता । सेस्त्रेविष्यति । असेस्त्रेविष्यत् । असेस्त्रेवीत् ॥
मव । मामवीति । ईडभावे ऊत्वे कृते गुणः । मामोति । उत्तमे तु मामवीमि-मामोमि ।
यवयोर्वसे इति वलोपः । ओरित्यात्वम् । मामावः, मामूमः । मामव्यात् । मामवीतु-
मामोतु-मामूतात् । हौ मामूहि । अमामवीत्-अमोषोत् । उत्तमे तु अमामवम्,
अमामाव, अमामूम । लुङि अमामावीत् ॥ तुर्वी हिंसायाम् । खोर्वि हसे इति दीर्घः ।
यङीति पूर्वस्य गुणः । तोतुर्वीति । ईडभावे तोतुर्वीति ॥

(तत्त्वदी०)-उपधावकारयोरिति ॥ उपधा चकारश्च उपधावकारौ तयोः द्वयोः स्थाने
कारित्यर्थः ॥ मामाव इति । अत्र झसादिवाभावेन ऊत्वाभावः । यवयोरिति वलोपे दीर्घः ॥

(रेफाच्छ्रुलौपः क्वौ झसादौ जमादौ हे च प्रत्यये) तोतोर्ति,
तोतूर्तः, तोतूर्वति । तोतूर्वीषि-तोतोर्षि । तोतूर्वः, तोतूर्मः ।
सिपि अतोतूर्वीः-अतोतोः ॥ तोथोर्ति, तोथूर्तः ॥ दोदोर्ति ॥
दोधोर्ति ॥ मुच्छा मोहसमुच्छाययोः ॥ मोमूर्च्छीति-मोमोर्ति, मोमूर्तः,
मोमूर्च्छति । मोमूर्मः । अमोमूर्च्छीत् ॥ इति यङ्लुगन्तप्रक्रिया ॥

(सुबोधिनी)-रेफाच्छ्रुलौपः क्वौ झसादौ जमादौ हे च प्रत्यये ॥ रका-
रात्परयोर्धातोः छकारवकारयोरलौपः स्यात् क्विपि परे झसे जमे हे च । क्वावुदाह-
रणम् । तुर्वी । तूः, तुरौ, तुरः ॥ धुर्वी । धूः, धुरौ, धुरः ॥ मुच्छा । मूः, मुरौ, मुरः ।
झसादौ तु रेफाच्छ्रोरिति वलोपः । उपधाया लघोरिति गुणः । तोतोर्ति । यद्यप्यत्र-
यवयावस इत्यनेन वलोपः सिध्यति तथापि तोतूर्त इत्यादौ वलोपार्थं रेफाच्छ्रुलौप इत्यु-
पन्यस्तम् । अन्यथा तत्र यवयोर्वसे इति लोपं बाधित्वा वस्य विडति झसे इति ऊः
स्यात् । तोतुर्व्यात् । तोतुर्वीतु-तोतोर्तु-तोतूर्तात् । अतोतुर्वीत्-अतोतोः । लुङि
अतोतुर्वीत् ॥ धुर्वी धुर्वी हिंसायाम् । तोथुर्वीति-तोथोर्ति । तोथुर्वीत् । तोथुर्वीतु-तोथोर्तु-
तोथूर्तात् । अतोथुर्वीत्-अतोथोः । लुङि अतोथुर्वीत् ॥ धुर्वी । दोधुर्वीति-दोधोर्ति ।
दोधुर्वीत् । दोधुर्वीतु-दोधोर्तु-दोधूर्तात् । अदोधुर्वीत्-अदोधोः । लुङि अदोधु-
वात् ॥ मुच्छा मोहसमुच्छाययोः । मोमूर्च्छीति । ईडभावे रेफाच्छ्रोरिति छलोपः ।
उपधाया लघोरिति गुणः । मोमोर्ति । मोमूर्च्छीत् । मोमूर्च्छीतु-मोमोर्तु-मोमूर्तात् ।
अमोमूर्च्छीत्-अमोमोः । लुङि । अमोमूर्च्छीत् ॥ अज गत्यादौ । अजेरचतुर्षु वीति
यङि विवक्षिते वी-आदेशः । वेवीयते । अस्य यङ्लुङ् नास्ति लुका अपहारे विषय-
त्वासंभवेन वीभावस्याप्रवृत्तेः ॥ इति सुबोधिन्यां यङ्लुगन्तप्रक्रिया ॥

(तत्त्वदी०)-कृतायामिह टीकायां लोकेशकरशर्मणा । बाधनं दृष्टवुद्धीनामगाद्यङ्लुक्प्रसाधनम् ॥

इति तत्त्वदीपिकायां यङ्लुगन्तप्रक्रिया ॥ ४ ॥

अथ नामधातुप्रक्रिया ।

नाम्नो य ई चाऽस्य ॥ नाम्न इच्छायामर्थे यप्रत्ययो भवत्यवर्णस्य च ईकारः ॥ आत्मनः पुत्रमिच्छति पुत्रीयति ॥ क्वचित्स्वरवद्य-
कारः ॥ गामिच्छति गव्यति । गव्याश्चकार ॥ नाव्यति । नाव्या-
श्चकार ॥ त्वामिच्छति त्वद्यति ॥ (हसाद्यस्य लोपो वाऽनपि
नामधातौ) त्वदांचकार-त्वद्यांचकार ॥ मामिच्छति मद्यति ।
युष्मद्यति । अस्मद्यति ॥

(सुबोधिनी)-नाम्नो य ई चाऽस्य ॥ आद्भुवीत्यतः कर्मणीति इच्छायामात्मन
इत्यत इच्छायामिति आत्मन इति चानुवृत्तम् । कर्मणि वर्तमानान्नाम्नो यप्रत्ययः
स्यात् ॥ आत्मशब्दस्तु परव्यावृत्त्यर्थस्वशब्दपर्यायो गृह्यते । इच्छायाश्च क्रियात्वेन
स्वाश्रयः कर्ताक्षितः । स चेदिष्यमाणं वस्तु स्वसंबन्धित्वेनापेक्षते तदा यप्रत्ययः ॥
आत्मनः स्वसंबन्धित्वं साक्षाद् ग्राह्यम् । तेन यजमानस्य पुत्रमिच्छति पुरोधा इत्यत्र न
यः । महान्तं पुत्रमिच्छतीत्यत्रापि न यः । सविशेषणानां वृत्तिर्न वृत्तस्य वा विशेषण-
योगो नेति वचनात् । य इति सप्तम्या विपरिणम्यते । अवर्णान्तस्य नाम्न ईत्वं च
यप्रत्यये परे । समासप्रत्यययोरिति विभक्तेर्लुक्साधतुरिति धातुत्वात्तिवादिः पुत्रीयति ।
पुत्रीयेत् । पुत्रीयतु । अपुत्रीयत् । कासादिप्रत्ययादित्याम् । यत इत्यलोपः । पुत्रीया-
श्चकार । यत इत्यलोपः । पुत्रीयात् । पुत्रीयिता । पुत्रीयिष्यति । अपुत्रीयिष्यत् । अ-
पुत्रीयीत् ॥ गामिच्छति गव्यतीत्यत्र 'खोर्लोपश्च वा पदान्ते' इति तु न भवत्यपदान्त-
त्वात् । अनपि संनिपातपरिभाषया यप्रत्यययकारस्यानपि च हसादिति लोपो न ।
यकारे परे वान्तादेशविधानात् । वकारो यस्य लोपस्य निमित्तं न भवतीति भावः ।
गव्याश्चकार । गव्यिता । त्वामिच्छति त्वन्मदेकत्वे इति त्वन्मदादेशौ । त्वद्यति ।
यत इत्यलोपः । अनपि च हसादिति यलोपः ॥ हसाद्यस्य लोपो वानपीति ॥
हसान्तान्नाम्नो यस्य लोपो वा अनपि परे । त्वदांचकार ॥ मामिच्छति मद्यति । युवां
युष्मान् वेच्छति युवावाविति सूत्रे विभक्तावित्युक्तं ततो विभक्तिपरत्वाभावात् युवावौ
एकार्थत्वाभावात् त्वन्मदावपि न । युष्मद्यति । एवमस्मद्यति ॥

(तत्त्वदी०)-नाम्नो य इति ॥ अत्राद्भुवीत्यतः कर्मणीत्यनुवर्त्य कर्मणि वर्तमानान्नाम्न
इति बोध्यम् । तेन पुत्रेणेच्छतीत्यादौ न । आत्मन इत्यनुवर्तते । स च न चेतनद्रव्यवाची किंतु परव्यावृत्त्य-
र्थस्वशब्दपर्यायः । तेन घटादेरचेतनत्वेऽपि घटीयतीत्यादि भवत्येव । इच्छया कर्ताक्षिप्यते । स
चेदिष्यमाणं वस्तु स्वसंबन्धित्वेनापेक्षते । तेन परस्य पुत्रमिच्छतीत्यत्र न । तच्च साक्षादेव । तेन यजमानस्य
पुत्रमिच्छति पुरोधा इत्यत्र न । स्वसंबन्धित्वं चेष्टमाणेन रूपेण विवक्षिते तेन स्वस्य पुत्रं परस्य
पुत्रमिच्छतीत्यत्र न । अत्र यदिष्यमाणं दासत्वं तच्च न । स्वसम्बन्धि । नाम्न इति तूत्तरार्थम् । धातुवार-

णाय तदिति चेत् धातोः सविधानेन परिशेषान्नाम्नो लाभात् । अथ सिबन्तादपि स्यात् इष्टत्वात् । न च वाच्यतीत्यादौ जबादिप्रसंगः स्यादिति वाच्यम् । अप्ययोरादित्यत्र जबाकरणेन ये पदकार्याभावस्य ज्ञापितत्वात् राजीयतीत्यादौ तज्ज्ञापकसिद्धस्यासार्वत्रिकत्वान्न लोपः ॥ ननु महान्तं पुत्रमिच्छतीत्यत्राने-
कस्मान्नाम्नो यवाधनार्थं तदिति चेन्नपदार्थः पदार्थेनान्वेति न तु पदार्थैकदेशेनेति पुत्रस्यैकदेशत्वेना-
न्वयाभावात् । सविशेषणानां वृत्तिर्न वृत्तस्य वा विशेषणयोगो नेति वचनाच्च । एवं च कर्मत्वद्योतक-
विभक्त्यभावेन कथं तद्वाध इति दूषणपरिहाराय यत्रानेकारकसंभवस्तत्र कारकस्य विशेषबोधार्थं वि-
भक्त्यपक्षेणमिति सिद्धान्तानुसारेण क्लेशोऽपि न कार्यः ॥ आत्मनः पुत्रमिच्छतीति ॥ पुत्रो
मे स्यादितिच्छतीत्यर्थः ॥ गव्यतीति ॥ अवर्णाभावान्नेत्वम् ॥ त्वद्यतीति ॥ त्वामिच्छति ॥ युष्म-
द्यतीति ॥ युवां युष्मान्वेच्छतीति वाक्ये त्वदादेशो न एकार्थत्वाभावात् युवावौ द्विवचन इति स्यादभावान्न ॥

(काम्यश्च) पुत्रकाम्याश्चकार ॥

(सुबोधिनी)-काम्यश्च नाम्न इच्छायामर्थे काम्यप्रत्ययः स्यात् ॥ आत्मनः
पुत्रमिच्छति पुत्रकाम्याति । यत इत्यलोपः । पुत्रकाम्याश्चकार । पुत्रकाम्यता । इहान-
पि च हसादिति यलोपो न । अर्थवद्ग्रहणे नानर्थकस्य ग्रहणमिति परिभाषया ॥

(धनस्य नेकारो गाढर्थे) धनायति-अन्यत्र धनीयति ॥

(सुबोधिनी)-धनस्य नेकारो गाढर्थे ॥ गाढोऽभिलाषुकस्तस्य भावे गाढर्थे
यण् । सत्यपि धने पुनर्धनमिच्छतीति धनायति । 'ये' इति दीर्घः । यश्च दरिद्रः सन्
धनमिच्छति तत्र धनीयति ॥

(तत्त्वदी०)-गाढर्थे इति ॥ गद्घो लोभातिशयः ॥ धनायतीति ॥ सत्येव धने नूयो
धनमिच्छतीत्यर्थः ॥ धनायतीति ॥ दरिद्रः सन् धनमिच्छतीत्यर्थः ॥

(उदकस्योदन् पिपासायाम्) उदन्यति-अन्यत्रोदकीयति ॥
गीर्यति । गिराश्चकार-गीर्याश्चकार ॥ पूर्यति ॥ दिवमिच्छति । दिव्यति ॥
असुमिच्छति अदस्यति । ऋतो रिङ् । कर्त्रीयति ॥

(सुबोधिनी)-उदकस्योदन् पिपासायाम् ॥ यश्च सद्य एव पातुमुदकमिच्छति
तत्र तु उदन्यति-यश्च कालान्तरोपयोगार्थं पातुमुदकमिच्छति तत्र उदकीयति ॥ गिर-
मिच्छति गीर्यति 'य्वोर्वि हसे' इति दीर्घः ॥ पुरमिच्छति पूर्यति । 'य्वोर्वि हसे' इति
सूत्रे धातोरिकारोकारयोरित्युक्तत्वान्नेह । दिवमिच्छति दिव्यति । दिवुधातोः क्विपि
क्विडति झसे क्वाविति वस्योत्वे घुरिति भवति । यप्रत्यये द्रूयतीति । कर्तारमिच्छति
ऋतो रिङिति रिङ् । य इति दीर्घः । कर्त्रीयति ॥

(तत्त्वदी०)-पिपासायामिति ॥ पातुमिच्छा पिपासा तस्याम् उदन्यतीति । पातुमिच्छ-
तीत्यर्थः । अन्यत्र तदभावे ॥ दिव्यतीति ॥ धातुत्वाभावान्न दीर्घः ॥

(हसात्तद्धितयस्य लोपो ये च्वौ च) गार्गीयति ॥ वाच्यति ॥ कवीयति ॥ समिध्यति । समिधाञ्चकार-समिध्याञ्चकार । समिधिता-समिध्यता ॥

(सुबोधिनी)-हसात्तद्धितयस्य लोपो ये च्वौ च ॥ हसादुत्तरस्य प्रत्यय-यकारस्य लोपो भवति यप्रत्यये च्विप्रत्यये च परे ॥ ण्यायनणिति ण्यः । च्वौ गार्गी-भवति । गार्ग्यमिच्छति गार्गीयति ॥ वाचमिच्छति अप्ययोरादित्यत्र चपा अबे जवा इत्यकरणेन कचित्प्रत्यये पदकार्यं नेति ज्ञापितम् । तेन पदत्वाभावात् चोः कुरिति कुत्वं न । वाच्यामि ॥ आत्मनः कविमिच्छति 'ये' इति दीर्घः । कवीयति ॥ समिधमिच्छति समिध्यति । हसाद्यस्येति आदेः परस्येति यलोपः । यत् इत्यलोपः । तस्य लोपः । तस्य स्थानिवत्त्वादुपधाया लघोरिति गुणो न । समिधिता-समिध्यता ॥

(मान्ताव्ययाभ्यां यो न) किमिच्छति । इदमिच्छति । स्वरि-च्छति । उच्चैरिच्छति ॥

(सुबोधिनी)-मान्ताव्ययाभ्यां यो न ॥ मान्तप्रकृतिकान्नाम्नोऽव्ययाच्च यो न । किमिच्छति । स्वरिच्छति ॥

(तत्त्वदी०)-मान्ताव्ययाभ्यामिति ॥ मान्तमिह नामैव न तु सिबन्तम् । अन्यथा पुत्र-मिच्छतीत्यत्रापि मान्तत्वान्न स्यात् ॥

(अश्ववृषयोर्ये सुक् मैथुनेच्छायाम्) अश्वस्यति वडवा । वृष-स्यति गौः ॥

(सुबोधिनी)-अश्ववृषयोर्ये सुक् मैथुनेच्छायाम् ॥ अश्वस्यति । मैथुनार्थम-श्वमिच्छतीत्यर्थः । वृषमिच्छति मैथुनार्थं वृषस्यति ॥

(तत्त्वदी०)-अश्ववृषयोरित्यादि ॥ अश्ववृषमेच्छा यदा मैथुनार्था न त्वारोहणार्था तदैव सुगित्यर्थः । अन्येतु "इति रामो वृषस्यन्तीम्" इत्यादिप्रयोगदर्शनात्परित्यक्तप्रकृतार्था मैथुनेच्छै-वार्थ इत्याहुः ॥

(क्षीरलवणयोर्लालसायां सुक्) क्षीरस्यति बालः । लवणस्यत्युष्ट्रः ॥

(सुबोधिनी)-क्षीरलवणयोर्लालसायां सुक् ॥ लालसायामुत्कटेच्छायां सुक् ये ॥ क्षीरमिच्छति क्षीरस्यति । लवणस्यति ॥

(तत्त्वदी०)-लालसायामिति ॥ तृष्णातिरेको लालसा । क्षीरलवणविषय इच्छाति-रेको यदाभ्यवहारार्थो न तु होमाद्यर्थस्तदेत्यर्थः ॥

(नाम्नो ये लालसायां सुगसुकौ) दधिस्यति, दध्यस्यति । मधु-स्यति, मध्वस्यति । यशस्काम्यति । सर्पिष्काम्यति ॥

(सुबोधिनी)-नाम्नो ये लालसायां सुगसुकौ ॥ नाम्नः सुगसुकावागमौ भवतः यप्रत्यये परे ॥ तृष्णातिरेको लालसा तस्यामर्थे ॥ दधिस्यतीत्यत्र षः स इति विपरीतनिर्देशान्न षत्वम् ॥

(तत्त्वदी०)-दधिस्यतीति । षः स इति विपरीतनिर्देशान्न षत्वम् । दधिमधुशब्दावेवागमिनावित्येके । नाम्नो विधानादन्येऽपीत्यन्ये ॥

(मान्ताव्ययाभ्यां काम्यः) किंकाम्यति । स्वःकाम्यति । उच्चैःकाम्यति ॥

(सुबोधिनी)-मान्ताव्ययाभ्यां काम्यः ॥ मान्तप्रकृतिकान्नाम्नोऽव्ययाच्च काम्यः स्यादिच्छायाम् ॥ किमिच्छति किंकाम्यति । स्वः स्वर्गमिच्छति स्वः काम्यति ॥

(तत्त्वदी०)-स्वः काम्यतीति ॥ अधिकरणशक्तिप्रधानस्याप्यस्य वृत्तिविषये शक्तिमत्प्राधान्यात्कर्मत्वेन योगः ॥

करणे च नाम्नः ॥ करणेऽर्थे यः ॥ तपस्यति । तपश्चरतीत्यर्थः ॥

(नमसः पूजायाम्) नमस्यति देवान् । पूजयतीत्यर्थः । (वरिवसः परिचर्यायाम्) वरिवस्यति गुरुम् । शुश्रूषत इत्यर्थः ॥

(सुबोधिनी)-करणे च नाम्नः ॥ य इत्यनुवृत्तम् । करोत्यर्थे इत्यर्थः । नमस्करोति नमस्यति देवान् । पूजयतीत्यर्थः । वरिवस्यति गुरुम् । शुश्रूषत इत्यर्थः ॥

(तत्त्वदी०)-करणे चेति ॥ करणं कृतिः । न तु पारिभाषिकम् । नमस्यति देवान् । नमस्करोति । जहत्स्वार्थायां वृत्तौ नमश्शब्दस्यानर्थकत्वात् । अजहत्स्वार्थायां तु प्रत्ययार्थे उपसर्जनत्वान्न तद्योगे चतुर्थी ॥ वरिवस्यतीति ॥ वरिवः शुश्रूषां करोतीति विग्रहः ॥

(शब्दादिभ्यो यङ्) शब्दायते । वैरायते । कलहायते । आम्नायते । मेघायते ॥

(सुबोधिनी)-शब्दादिभ्यो यङ् ॥ एभ्यः कर्मभ्यः करोत्यर्थे यङ् ॥ शब्दं करोति शब्दायते । पक्षे जिडित्करणे इति जिप्रत्ययोऽपि भवति । शब्दयतीति न्यासकारः ॥

कष्टाय क्रमणे ॥ कष्टायते ॥

(सुबोधिनी)-कष्टाय क्रमणे ॥ चतुर्थ्यन्तात्कष्टशब्दादुत्साहेऽर्थे यङ् ॥ कष्टाय क्रमत इति कष्टायते ॥ पापं कर्तुमुत्सहत इत्यर्थः ॥

(ऊष्मवाष्पधूमेभ्य उद्गमने) ऊष्मायते । वाष्पायते । धूमायते ॥

(सुबोधिनी)-ऊष्मबाष्पधूमेभ्य उद्धमने॥ एभ्यः कर्मभ्यो यङ् ॥ ऊष्माण-
मुद्धमति । नाम्नो नो लोपशिति नस्य लोपः । ये इति दीर्घः । ऊष्मायते ॥

(तत्त्वदी०)-ऊष्मायत इति ॥ ऊष्माणमुद्धमतीत्यर्थः ॥

जिडित्करणे ॥ नाम्नो जिप्रत्ययः करणेऽर्थे स च डित् ॥ घटं
करोति घटयति । घटयते । अजघटत् ॥ पटयति । पटयते । अप-
पटत् ॥ अय्वृलोपिनो नाङ्कार्यम् ॥ महान्तं करोति महयति ।
अममहत् ॥ युवानं करोति यवयति । अयूयवत् । कनयति ।
अचीकनत् ॥

(सुबोधिनी)-जिडित्करणे ॥ तत्करोति तदाचष्टे वेत्यर्थे नाम्नो जिः स च
डित् ॥ डिति ढेरिति डित्त्वाट्टिलोपो भवति । घटमाचष्टे घटयति । लुङि अय्वृलोपित्वा-
दजघटत् ॥ पटमाचष्टे पटयति । लुङि परत्वाद्दृष्टौ सत्यां टिलोपः । अपीपटत् । भाष्ये
तु वृद्धे लोपो बलीयानित्युक्तम् । तेन पूर्वलोपस्ततोऽय्वृलोपित्वान्नाङ्कार्यम् । अपपटत् ।
महान्तमाचष्टे महयति ॥

(तत्त्वदी०) जिडित्करणे ॥ ड् इत् यस्य स डित् । अतिदेशोऽयं न तु संज्ञा । तथात्वे
तु डिति ढेरित्यादावस्यैव ग्रहणं स्यात् न तु ड् इत् यस्य तस्य । कृत्रिमाकृत्रिमयोः कृत्रिमस्यैव ग्रहण-
मित्युक्तत्वात् । अथ कथं वृत्तिं विनाऽतिदेशबोधनम् इति चेच्छृणु । अडितं डिटित्याह डिट्टिति
गम्यत इति भाष्योक्तेः ॥

(जाविष्ठवत्कार्यम्) स्फिरं करोति स्फापयति । अपिस्फपत् ॥
उरुम् वरयति । अवीवरत् ॥ बहुलम् बंहयति । अबबंहत् ॥ वृद्धम्
वर्षयति । अववर्षत् ॥ तृप्रम् त्रपयति । अतित्रपत् ॥ दीर्घम् द्राघ-
यति । अदद्राघत् ॥ वृन्दारकम् वृन्दयति । अववृन्दत् ॥ अन्ति-
कम् नेदयति । अनिनेदत् ॥ स्थूलम् स्थवयति । अतुस्थवत् ॥
दूरम् दवयति । अदूदवत् ॥ ह्रस्वं ह्रसयति । अजिह्रसत् ॥ क्षिप्रम्
क्षेपयति । अचिक्षिपत् ॥ क्षुद्रं करोति क्षोदयति । अचुक्षोदत् ॥
प्रियं करोति प्रापयति ॥ अपिप्रपत् ॥ गुरुं करोति गरयति ।
अजीगरत् ॥ स्थिरं करोति स्थापयति । अतिस्थपत् ॥ ऊढिं करोति
ऊढयति । जेरङ् द्विश्च । स्वरादेः परः ॥

(सुबोधिनी)-जाविष्ठवत्कार्यम् ॥ इष्टप्रत्यये परतो यत्कार्यं दृष्टं संभावितं च तन्नाम्नो
जावप्यतिदिश्यते ॥ इष्टे यथा विन्वतुमतूनां लोपो रभावो गुर्वादेर्गाराद्यादेशटिलोपो तद्वत्
जावापि स्युः ॥ स्रग्विणमाचष्टे स्रगयति । अग्निमन्तमाचष्टे अग्नयति । दण्डवन्तमाचष्टे
दण्डयति । लङि असस्रजत् । अत्र पूर्वस्येत्वं तु न भाष्यासमंतत्वात् । अजिग्नयत् । अद-

दण्डत् । अलोपस्य स्थानिवत्त्वान्नलोपो न ॥ स्थूलं करोति । गुर्वादारम्भमयस्सु गरा-
दिष्ट्यलोपश्चेति । स्थूलस्य स्थवष्टिलोपाभावश्च । स्थवयति । लुङि अतुस्थवत् । आदे-
शावयवत्त्वान्न षः ॥ दूरं करोति । दूरस्य दव् । दवयति । लुङि अदूदवत् । कथं तर्हि
'दूरयत्यवनते विवस्वति' इति । दूरमततीति दूरात् । क्विन्तः । तं कुर्वतीत्यर्थः ॥
युवानं करोति । युवन्शब्दस्य युव् । यवयति । युवाल्पयोः कन्वेति कन् । कनयति ।
लुङि अयूयवत् । अचीकनत् । जिडिदिति सूत्रे बहुलग्रहणं कर्तव्यम् । तस्मादिह सर्वत्र
वृद्धयभावः ॥ हस्वं करोति । हस्वस्य हस् । संज्ञापूर्वकविधेरनित्यत्वाद्बहुलग्रहणाद्वा न
वृद्धिः । माधवेन तु विकल्पेन वृद्धिरुदाहृता । हसयति । अजिहसत् ॥ क्षिप्रं करोति ।
क्षिप्रस्य क्षेप् । क्षेपयति । अचिक्षिपत् । क्षुद्रं करोति । क्षुद्रस्य क्षोदः । क्षोदयति ।
अचुक्षुदत् ॥ प्रियं करोति । प्रियस्य प्रः । धातोर्नामिन इति वृद्धौ रातो जाविति पुक्
प्रापयति । अपिप्रपत् ॥ गुरुं करोति । गुरोर्गर् । गरयति । अजीगरत् ॥ स्थिरं करोति ।
स्थिरस्य स्थः । स्थापयति । अतिस्थपत् ॥ वहनमूढिस्तामूढिं करोति ऊढयति ।
ऊढिमाख्यत् औडिढत् ॥

(तत्त्वदी०)-**जाविष्टव**दिति ॥ इष्टे यत्कार्यं दृष्टं संभावितं तन्नाम्नो जावतिदिश्यते ॥
इष्टे यथा विन्मनुवतूनां लोपो रभावो गुर्वादेर्गाराद्यादेशटिलोपौ तथा जावपीति बोध्यम् ॥ **दवयती-**
ति ॥ दूरं करोति इति विग्रहवाक्यम् । संज्ञापूर्वकत्वेनानित्यत्वाद्बहुलग्रहणः । टिलोपस्यासिद्धत्वाद्वा ।
'दूरयत्यवनते विवस्वति' इत्यत्र तु वेत्यनुवर्त्य व्यवस्थयाऽभावः । यद्वा दूरमतति दूरात् । तं
कुर्वतीत्यर्थः ॥ **प्रापयतीति** ॥ प्रियस्य प्रादेशे वृद्धिपुक्तौ । आदेशाभावे प्रिययतीत्यपि ॥

(**अङि पूर्वठस्य जो वा**) औजिढत्-औडिढत् ॥ ऊढं करोति ।
ऊढयति । औजिढत्-औडिढत् ॥

(सुबोधिनी)-**आङ् पूर्वस्य जो वा** ॥ पूर्वरूपस्थस्य ढकारस्य जो वा भवति
अङ्प्रत्यये परे ॥ औजिढत् ॥ ऊढं करोति ऊढयति । लुङि ढिलोपे च सति जिसहि-
तस्य द्वित्वे पश्चात्पूर्वाकारो दुर्लभः । अतो जिनिमित्तः स्वरादेश इत्यनेन ढस्य द्वित्वम् ।
ऊढमाख्यत् । औडिढत् । जत्वे औजिढत् ॥

कर्तुर्यङ् ॥ उपमानात्कर्तुराचारार्थे यङ् ॥ श्येन इवाचरति श्येना-
यते काकः ॥ पण्डितायते मूर्खः ॥ एतायते । यङ्मानिनोरिति
पुंवत् ॥

(सुबोधिनी)-**कर्तुर्यङ्** ॥ आचारे उपमानादित्यत उपमानादित्यनुवृत्तम्, आचारे
इति च । उपमानात्कर्तुर्नाम्न आचारे यङ् ॥ आदनुदात्तङित इत्यात् । श्येन इवाच-
रति । यङ्मानिनोरिति पुंवत् । 'ये' इति दीर्घः । श्येनायते ॥

(**यङि वा सलोपः**) पयायते-पयस्यते वा तक्रम् ॥

(सुबोधिनी)-यङि वा सलोपः ॥ सान्तस्य कर्तुः सस्य वा लोपः ॥

(अप्सरसोजस्सुमनसां नित्यम्) अप्सरायते ॥ ओजायते दुर्बलः ॥ सुमनायते ॥

(सुबोधिनी)-अप्सरसोजस्सुमनसां नित्यम् ॥ ओजःशब्दस्तद्वति वृत्तौ । ओजस्वीवाचरतीति ओजायते ॥

(तत्त्वदी०)-अप्सरायते इति ॥ अप्सरा इवाचरतीत्यर्थः ॥ ओजायत इति ॥ ओजःप्रभृतयो वृत्तिविषये तद्वति वर्तन्ते ॥

(नाम्न आचारे क्क्वि वा) कृष्ण इवाचरति कृष्णति । अकृष्णत् ॥ अ इवाचरति अति, अतः, अन्ति । एत्, एताम्, एयुः । अतु-अतात्, अताम्, अन्तु । अ-अतात्, आत्, आताम्, आन् । आः । लिटि औ, अतुः, उः । इथ । यात् । इता । आसीत्, आसिष्टाम् ॥ मालेवाचरति । मालाति । मालायात् ॥ मालाहि । अमालात् । मालाश्चकार । मालिता । अमालासीत् ॥ कविरिवाचरति कवयति । अकवयत् ॥

(सुबोधिनी)-नाम्न आचारे क्क्वि वा ॥ कर्तुरूपमानान्नाम्नः क्क्वि वा स्यादाचारेऽर्थे ॥ नाम त्वसिबन्तं ग्राह्यम् । तेन विभक्त्याश्रितं कार्यं न । पक्षे यङ् । कृष्ण इवाचरतीति स धातुरिति धातुत्वात्तिवादिः । 'अदे' इत्यलोपः । कृष्णति ॥ अः कृष्णस्तद्वदाचरति । 'अदे' इत्यलोपः । अति । लिटि तु कासादिप्रत्ययादिति सूत्रस्य वृत्तौ प्रत्ययग्रहणमपनीयानेकस्वरत्युक्तेर्नाम् । द्वित्वे 'अदे' इत्यलोपे प्राप्ते परत्वादाभ्वोर्णादाविति पूर्वस्यात्वं तत आतो णब्दाविति डौ । डित्त्वाट्टिलोपः । औ आतोऽनपीत्यालोपे । अतुः । लुङि यमिरमिनमातामितीदृशकौ । आसीत् ॥ मालेवाचरति मालाति । लिट्यनेकस्वरत्वादाम् । मालाश्चकार । लुङि अमालासीत् ॥ कविरिवाचरति कवयति । कवयाश्चकार । आशिषि 'ये' इति दीर्घः । कवीयात् ॥

(तत्त्वदी०)-नाम्न आचार इति ॥ अत्रासिबन्तं नाम गृह्यते न तु सिबन्तम् । तेन पदकार्यं न ॥ औ इति ॥ सवर्णदीर्घेणानेकस्वरत्वाभावादाम्न । अतुसादिषु दीर्घः । आतोऽनपीत्यालोपः । इता ॥ यत् इत्यलोपः । गुणस्तु प्रत्ययावयवत्वान्न । नहि निमित्तं कार्यत्वेनाश्रीयते ॥ आसीदिति ॥ यमिरमीति सगिटौ ॥ मालातीति ॥ लिङ्गविशिष्टपरिभाषया ॥

(नामधातोर्वृद्धिर्वा सौ) अकवायीत्-अकवयीत् ॥ विरिवाचरति । वयाति । विवाय, विव्यतुः । अवायीत्-अवयीत् ॥ श्रीरिवाचरति । श्रयति । शिश्राय, शिश्रियतुः । अश्रायीत्-अश्रयीत् ॥ पितेवाचरति पितरति । पितराश्चकार । यादादाविति रिङ् ।

पित्रियात् ॥ भूरिवाचरति भवति । बुभाव । अभावीत् ॥ इरिवाच-
रति द्रवति । अद्रावीत् ।

(सुबोधिनी)-नामधातोर्वृद्धिर्वा सौ॥सिप्रत्यये परे लुङि कैयटमते न वृद्धिः ।
माधवस्तु नामधातोरपि वृद्धिमिच्छति । विः पक्षी तद्वदाचरति वयति । लिटि धातो-
रिति यः । विव्यतुः । आशिषि यादादाविति रिङ् । पित्रियात् । 'दादेः पे' इति सिलु-
क् । भुवः सिलोपे इति भुवो वुगिति च वुक् । आम्बोरित्यनेनात्वं चास्य न अभिव्यक्त-
त्वेन धातुपाठस्थस्यैव तत्र ग्रहणात् । बुभाव । अभावीत् । श्रिसुद्रुभ्य इति डे न धातु-
पाठस्थत्वाभावात् । अद्रावीत् ॥

(तत्त्वदी०)-बुभावेति॥आम्बोणादौ भुवो वुगिति च न तत्र धातुपाठस्थस्यैव ग्रहणात् ॥

जमस्य विडति झसे ॥ जमान्तस्य धातोर्दीर्घः स्यात्किडति झसे
कौ हे च । इदमिवाचरति ॥ इदामति ॥ राजेवाचरति राजानति ।
राजायते ॥ मन्था इवाचरति मथीनति ॥ ऋभुक्षा इवाचरति
ऋभुक्षीणति ॥ द्यौरिवाचरति द्यवति । द्युद्याव । द्यूयात् ।
द्यविता ॥ क इवाचरति कति । चकौ । चकेत्यन्ये ॥ स्व इवाचरति
स्वति । सस्वौ सस्य इत्यन्ये ॥

(सुबोधिनी)-जमस्य विडति झसे ॥ जमान्तस्य धातोर्दीर्घः स्यात् कौ
झसादौ हकारे च विडति ॥ झसादौ किति शान्तो दान्त इत्युदाहरणम् । डिति
तु यङ्लुकि तस्यप्रत्यये । शंशान्तः । दंदान्तः ॥ पन्था इवाचरति पथीनति । अत्रान्त-
रङ्गत्वादीर्घस्ततो न गुणः ॥ द्यौरिवाचरति । विडति झसे क्वाविति वस्य उत्वे गुणा-
वादेशौ । द्यवति ॥ को ब्रह्मा तद्वदाचरति कति । लिटि धातोर्नामिन इति वृद्धौ आतो
णवडावित्यौ । चकाविति हरदत्तः । माधवस्तु णपि वृद्धिं बाधित्वा यत् इत्यलोपात्
चक इति रूपमाह ॥

(तत्त्वदी०)-द्यवतीति ॥ विडति झसे क्वाविति वस्योत्वे गुणावादेशौ ॥ चकाविति ॥
आत् इत्यत्र आ अत् इति च्छित्त्वा अदन्तादपि डौ ॥

आचार उपमानात् ॥ कर्मधारये उपमानादाचारेऽर्थे यप्रत्ययो-
ऽस्य चेकारः ॥ पुत्रमिवाचरति पुत्रीयति शिष्यमुपाध्यायः ॥ प्रासा-
द इवाचरति प्रासादीयति कुट्यां भिक्षुः ॥

(सुबोधिनी)-आचार उपमानात् ॥ नाम्नो य ईचास्येत्यनुवृत्तम् । आचर-
णमाचारः । चरेर्भावे घञ् । ज्ञानं व्यवहारो वा । उपमयितेऽनेनेत्युपमानम् । माङः
करणे युट् । कर्मण उपमानादाधारादुपमानाच्च नाम्नो यः स्यादाचारेऽर्थे तस्मिन् ये परे
पूर्वस्यावर्णस्य ईत्वं च ॥ राजानमिवाचरतीत्यत्र नाम्नो न इति नलोपे कृते ईत्वंम् ।
राजीयाति ॥

(तत्त्वदी०)--आचारउपमानादिति॥आचरणमाचारः।चरेर्भावे घञ् व्यवहारो ज्ञानं वा उपमीयतेऽनेनेत्युपमानम्।पुत्रीयति शिष्यमुपाध्याय इति॥पुत्रविषयकयज्ज्ञानव्यवहारो वा तत्सदृशं शिष्याभिन्नाश्रयं यज्ज्ञानं व्यवहारो वा तदनुकूलो वर्तमानकालिक एकगुर्वभिन्नाश्रयको व्यापारः । प्रासादाभिन्नाश्रयं यज्ज्ञानं व्यवहारो वा तत्सदृशं कुटुम्बभिन्नाश्रयं यज्ज्ञानं व्यवहारो वा तदनुकूल एकाभिन्नाश्रयो वर्तमानकालिको व्यापारः ॥

(भृशादिभ्योऽभूततद्भावे यङन्त्यहसलोपश्च) अभृशो भृशो भवति भृशायते ॥ अशश्चच्छश्चद्भवति शश्चायते ॥

(सुबोधिनी)-भृशादिभ्योऽभूततद्भावे यङन्त्यहसलोपश्च॥ भृशादिभ्यो यङ् स्यात् तस्मिन् परे भृशादीनामन्त्यस्य हसस्य लोपश्चाभूततद्भावेऽर्थे ॥ 'ये' इति दीर्घः । भृशायते ॥

(क्विबपि)-भृशति ॥

(सुबोधिनी)-क्विबपि ॥ भृशादिभ्यः क्विप् स्यादभूततद्भावाऽर्थे ॥

(च्विरपि) भृशाभवति । भृश्यभूत् ॥ सुमनायते । उपसर्गसमानाकारं पूर्वपदं धातुसंज्ञाहेतौ प्रत्यये चिकीर्षिते पृथक् क्रियते ॥ स्वमनायत । उदमनायत ॥

(सुबोधिनी)-च्विरपि॥भृशादिभ्यश्चिच् स्यादभूततद्भावेऽर्थे कृभ्वस्तियोगे एव उपसर्गसमानाकारं पूर्वपदं धातुसंज्ञाहेतौ प्रत्यये चिकीर्षिते पृथक् क्रियते॥धातुसंज्ञाविधायके प्रत्यये कर्तुमिष्टे सति उपसर्गतुल्यं पूर्वपदं भिन्नं कर्तव्यमित्यर्थः ॥ चुरादौ संग्राम युद्धे इति संविशिष्टपाठोऽस्य ज्ञापकः । तेन मनस्शब्दात्प्रागट् भवति । स्वमनायत ॥

(तत्त्वदी०)--उपसर्गसमानाकारमित्यादि ॥ अत्र ज्ञापकं तु चुरादिषु संग्राम युद्ध इत्यत्र संग्राम इति विशिष्टपदम् । अन्यथा ग्राम युद्ध इत्येवापठिष्यत् ॥

(सुखादिभ्यो यङ् कतुरनुभवे) सुखं वेदयते सुखायते ॥ दुःखायते ॥

(सुबोधिनी)-सुखादिभ्यो यङ् कतुरनुभवे ॥ सुखादिभ्यः कर्मभ्योऽनुभवकर्तुरेव चेत्सुखादीनि स्युः ॥ अनुभवशब्दो ज्ञानवाची । तदपेक्षमेव कर्तृत्वम् । कर्ता चेत्सुखादिभिरन्वेति ॥ सुखं वेदयते । 'ये' इति दीर्घः । सुखायते । कर्तुरिति किम् । सुखं वेदयते परस्य । इह यन्निष्ठं सुखं तद्भिन्ननिष्ठोऽनुभवः ॥

(तत्त्वदी०)-सुखं वेदयत इति ॥ स्वगतं सुखमनुभवतीत्यर्थः ॥

(पुच्छादुदसने व्यसने पर्यसने च जिङ्) उत्पुच्छयते । उदपुच्छत ॥ विपुच्छयते ॥ परिपुच्छयते ॥

(सुबोधिनी)-पुच्छादुदसने व्यसने पर्यसने च जिङ् ॥ पुच्छान्नाम्नो जिङ् स्यात् ॥ उत् ऊर्ध्वमसनं क्षेपणं उदसनम् । विविधं विरुद्धं वाऽसनं व्यसनम् । परि समन्तादसनं पर्यसनम् । तस्मिन्नर्थे । डित्त्वादात् । पुच्छमुदस्यति-उत्पुच्छयते । उदपुपुच्छत ॥

(तत्त्वदी०)-पुच्छादुदसन इत्यादि ॥ उदसनमुत्क्षेपणम् । विविधं विरुद्धं वा क्षेपणे व्यसनम् । परितः क्षेपणं पर्यसनम् ॥

(भाण्डात्समाचयने) संभाण्डयते ॥

(सुबोधिनी)-भाण्डात्समाचयने ॥ भाण्डात् जिङ् स्याद्राशीकरणेऽर्थे ॥ संभाण्डयते । लुङि समवभाण्डत ॥

(तत्त्वदी०)-समाचयनं राशीकरणम् ॥

(चीवरादर्जने परिधाने च) चीवराण्यर्जयति, परिधत्ते वा संचीवरयते भिक्षुः । (नाम्नो जिराचष्टे) ॥

(सुबोधिनी)-चीवरादर्जने परिधाने च ॥ जिङ् । चीवराण्यर्जयति परिधत्ते वा संचीवरयते । लुङि समचिचीवरत ॥

(तत्त्वदी०)-संचीवरयते इति ॥ अर्जयति परिधत्ते केत्यर्थः ॥

(अर्थवेदसत्यानामापुगू औ) अर्थापयति । आर्तीथपत् ॥ वेदापयति ॥ सत्यापयति । अससत्यपत् ॥ एतयते । ऐतयत् ॥ पृथुम् । प्रथयति ॥ वृद्धौ सत्यां पूर्वं वा टिलोपः अपप्रथत्-अपिप्रथत् ॥ मृदुम् म्रदयति । अमम्रदत्-अमिम्रदत् ॥ भृशम् भ्रशयति । अबभ्रशत् ॥ कृशम् क्रशयति । अचक्रशत् ॥ दृढम् द्रढयति । अदद्रढत् ॥ परिब्रढयति । पर्यवब्रढत् ॥ त्वादयति । अतित्वदत् ॥ मादयति । अममिदत् ॥ युष्मयति । अयुयुष्मत् । अस्मयति । आसिस्मत् ॥ विद्वांसम्-विद्वयति । अविविदत् ॥ विदावयतीत्यपरे । अविविदावत् । विदयति इत्यन्ये । अविविदत् ॥ एवं श्वानमाचष्टे श्वयति । अशिश्वत् । शावयतीत्यपरे । अशुशावत् । शुनयतीत्यन्ये । अशुशुनत् ॥ उदश्वम् उदीचयति । उदैचिचत् ॥ प्रत्यश्वम् प्रतीचयति । प्रत्यचिचत् ॥ सम्यश्वम् समीचयति । सम्यचिचत् ॥ तिर्यश्वम् तिराययति । अतितिरायत् ॥ सध्यश्वम् सधाययति । अससधायत् ॥ अन्तिकम् नेदयति । अनिनेदत् ॥ बाढम् साधयति ॥ वृद्धम् ज्यापयति । अजिज्यपत् ॥ वृद्धम् वर्षयति ॥ स्फिरम् स्फापयति । अपिस्फपत् ॥ उरुम् वरयति ॥ बहुलम् बंहयति ॥ नृप्रम् न्रपयति ॥

दीर्घम् द्राघयति । अदद्राघत् ॥ वृन्दारकम् वृन्दयति । अववृन्दत् ॥
इति नामधातुप्रक्रिया ॥

(सुबोधिनी)—अर्थवेदसत्यानामापुण्ण औ ॥ एषामापुणागमः स्यात् जिप्रत्यये
परे ॥ अर्थमाचष्टे करोति वा अर्थापयति ॥ एनीमाचष्टे जिप्रत्यये टिलोपः । ततो निमि-
त्ताभावे नैमित्तिकस्याप्यभाव इतीपोऽभावे नस्याप्यभावः । एतयति ॥ पृथुमाचष्टे ऋ र
इमनीति रभावे टिलोपे च प्रथयति ॥ लुङि वृद्धौ सत्यां टिलोपः । अय्वृलोपित्वाभावादङि
लघाविति पूर्वस्येत्वम् । अपिप्रथत्—वृद्धेः पूर्वं टिलोपे त्वय्वृलोपित्वादित्वं न । अपप्र-
थत् ॥ मृदुमाचष्टे आविष्टवद्भावात् ऋ र इमनीति रभावे टिलोपे च भ्रदयति ॥ एवं
भृशकृशदृढादयः ॥ त्वां मां वाऽऽचष्टे टिलोपे 'त्वन्मदेकत्वे' इति त्वन्मदादेशे च कृते
अत उपधाया इति वृद्धौ त्वादयति । मादयति ॥ युवामावां युष्मानस्मान् वाऽऽचष्टे वि-
भक्तिपरत्वाभावात् युवावौ । टिलोपे सति युष्मयति । अस्मयति ॥ श्वानमाचष्टे जा-
विष्टवद्भावात् शुनो वस्य उवां च दीर्घ इत्युत्वे टिलोपाभावे च शुनयतीति रूपं केचिदाहुः ।
टिलोपे उत्वे च वृद्धौ सत्यां शावयति । लुङि अय्वृलोपित्वात् ह्रस्वः । अशुशावत् ॥
विद्वांसमाचष्टे टिलोपे विद्वयति । टिलोपे कृते वसोर्व उरित्युत्वे वृद्धावावादेशे च वि-
दावयतीत्यन्ये । नित्यत्वात्पूर्वमुत्वं पश्चाद्विलोपः । विदयतीत्यपरे ॥ उदञ्चमाचष्टे । जा-
विष्टवद्भावात् तिरश्चादय इत्युदीच् । उदीचयतीत्यत्रोपसर्गं पृथक्कृत्य अचशब्ददेव
जिः । बहुलग्रहणाद्विलोपो न । लुङि उपसर्गसमानाकारमितीकारात्पूर्वमटि चिशब्दस्य
द्वित्वे पश्चात् ऐरिति जिलोपः । उदैचिचत् ॥ प्रत्यञ्चमाचष्टे अचेदीर्घश्चेत्यलोपपूर्वदीर्घौ
प्रतीचयति । लुङि चिशब्दात्प्रागटि कृते पूर्वस्य यत्वम् । प्रत्यचिचत् । य्वृणामसवर्णे
स्वर इति प्रकृतिभावपक्षे तु प्रतिअचिचत् ॥ सम्यञ्चमाचष्टे अचेदीर्घश्चेत्यलोपपूर्वदीर्घौ ॥
समीचयति । लुङि सम्यचिचत् । प्रकृतिभावपक्षे समिअचिचत् ॥ तिर्यञ्चमाचष्टे अञ्च-
ष्टिलोपेनापहारेऽपि तस्य बहिरङ्गत्वेनासिद्धत्वात्तिरीत्यस्य सद्भावः । वृद्धौ सत्यां तिरा-
ययति । उपसर्गसमानाकारत्वाभावादिह तिरसः पृथक्करणं नास्ति । अतितिरायत् । अङि
लघाविति ह्रस्वस्तु नाय्वृलोपित्वात् ॥ सद्यञ्चमाचष्टे टिलोपेनाञ्चपहारे वृद्धौ सत्यां
सद्याययति ॥ अन्तिकमाचष्टे गुर्वादेरित्यन्तिकस्य नेदष्ट्यलोपश्च । यस्येत्यलोपः । नेद-
यति । लुङि अनिनेदत् ॥ बाढमाचष्टे बाढस्य साधः साधयति अससाधत् । वृद्धमाचष्टे
वृद्धस्य ज्यादेशः । रातो जाविति पुक् । ज्यापयति । अजिज्यपत् ॥ वृद्धस्य वर्षोऽपि । वर्ष-
यति । अववर्षत् ॥ स्फिरमाचष्टे स्फिरस्य स्फः । वृद्धौ सत्यां रातो जाविति पुक् । स्फापयति
अपिस्फपत् ॥ उरुमाचष्टे उरुशब्दस्य वर् । संज्ञापूर्वकविधेरनित्यत्वाद्बाहुलकाद्वा
माधवेन विकल्पेन वृद्धिरुदाहृता । वरयति—वारयति । अवीवरत् ॥ बहुलमाचष्टे बहु-
लस्य बंहः । बंहयति । नो लोप इति नलोपो न । टिलोपस्य स्थानिवच्चात् । अय्वृ-
लोपित्वाच्चेत्वदीर्घौ । अबवंहत् ॥ तृप्रमाचष्टे तृप्रस्य त्रप् । त्रपयति । आतित्रपत् । दीर्घमा-

चष्टे दीर्घस्य द्राघः । द्राघयति । अदद्राघत् ॥ वृन्दारकमाचष्टे वृन्दारकस्य वृन्दः । वृन्द-
यति । अववृन्दत् ॥ ॥ इति सुबोधिन्यां नामधातुप्रक्रिया ॥

(तत्त्वदी०)—अर्थवेदेत्यादि ॥ अत्र करण इत्यनुवृत्तं क्रियाविशेषोपलक्षणम् । तेनार्थमाचष्ट
इत्यादिविग्रहः । आत्वेनैव सिद्ध आपुक्करणमन्यतोऽपि विधानार्थमातेन लिखापयतीत्यादि सिद्धम् ॥
अपिप्रथदिति ॥ वृद्धावौकारे कृते ततो लोपः । अण्वलोपित्वाभावादङ्कार्यम् ॥ त्वाद्यति
माद्यतीति ॥ नो केत्यत्र वा इत्यस्य व्यवस्थितत्वात्कचिन्न टिलोपः ॥ विद्वयतीति ॥ आदौ
टिलोपः । पुनरङ्गवृत्तपरिभाषया संप्रसारणं न ॥ विदावयतीति ॥ टिलोपे कृते संप्रसारणे वृद्ध्या-
वादेशौ ॥ सकृत्प्रवृत्तत्वात्पुनष्टिलोपाप्रसंगः ॥ विद्वयतीति ॥ संप्रसारणे कृते टिलोप इति पक्षे ॥
उदीचयतीति ॥ टिलोपो न व्यवस्थितत्वात् ॥ तिराययतीति ॥ आदौ टिलोपस्ततस्तिर्या-
देशस्ततो वृद्ध्यायादेशौ । पुनष्टिलोपस्तु सकृत्प्रवृत्तत्वात् ॥ अतितिरायदिति ॥ अण्वलोपित्वादु-
पधाहस्वोऽपि न ॥

कृतायामिह टीकायां लोकेशकरशर्मणा । समासेनेदमभवन्नामधातुसमापनम् ॥

इति तत्त्वदीपिकायां नामधातुप्रक्रिया ॥ ९ ॥

अथ कण्डादिप्रक्रिया ।

(कण्डादिभ्यो धातुभ्यो यक् स्वार्थे) कण्डूञ् गात्रविचर्षणे ।
कण्डूयति । कण्डूयते ॥ मन्तु अपराधे रोषे च । मन्तूयति । जिदित्येके ।
मन्तूयते ॥ वल्गु पूजामाधुर्ययोः । वल्गूयति ॥ अस असु
असूञ् उपतापे । असूयति । अनपि च हसात् । असाञ्चकार ॥
असूयति । असूयते ॥ लेला दीप्तौ । लेलायति ॥ भेधा आशु-
ग्रहणे । भेधायति ॥ सुख दुःख तत्क्रियायाम् । सुखयति । दुःखयति ॥
सपर पूजायाम् । सपरयति सपराञ्चकार ॥ भिषग् चिकित्सा-
याम् । भिषज्यति ॥ इषुध् शरधारणे । इषुध्यति ऐषुधीत् ॥ गद्गद्
वाक्स्खलने । गद्गद्यति ॥ एला केला खेला विलासे । एलायति ।
केलायति । खेलायति ॥ हणीङ् रोषणे लज्जायां च । हणीयते ॥
महीङ् पूजायाम् । महीयते ॥ अगद नीरोगत्वे ॥ अगद्यति । आग-
दीत् ॥ इति कण्डादिप्रक्रिया ॥

(सुबोधिनी)—कण्डादिभ्यो धातुभ्यो यक् स्वार्थे ॥ एभ्यो धातुभ्यो नित्यं
यक् स्यात् स्वार्थे ॥ कण्डादयो द्विधा । धातवः प्रातिपदिकानि च । नाम्नां तु विग्रह
एव ॥ सपर पूजायाम् । यगन्तात् षिद्धिदामङ् इत्यनेनाङ्प्रत्यये आप् ॥ सपर्या ॥
महीङ् पूजायाम् । महीयते । पूजां लभत इत्यर्थः । आकृतिगणोऽयम् ॥ इति सुबो-
धिन्यां कण्डादिप्रक्रिया ॥

(तत्त्वदी०)-कण्डादिभ्यो यगिति ॥ कण्डादयो हि द्विविधाः। धातवो नामानितञ्
धातुभ्यो नित्यं यक् । नामां तु कण्डं करोतीति विग्रह एव ॥

कृतायामिह टीकायां लोक्देशकरशर्मणा । बाधनं दुष्टबुद्धीनामगात्कण्डादिसाधनम् ॥

इति तत्त्वदीपिकायां कण्डादिप्रक्रिया ॥ ६ ॥

अथ प्रत्ययमाला ।

कण्डूयतेः सप्रत्यये द्विश्वेति प्रथमस्य द्वित्वे प्राप्ते कण्डादेस्तृतीयस्य द्वित्वमाकण्डू-
यियिषति । यप्रत्ययान्तात्सप्रत्यये तु यथेष्टं नामधातुषु द्वित्वमित्याद्यानां त्रयाणामन्य-
त्तमस्य द्वित्वं भवति।स्वरादेस्त्वाद्येतरस्य द्वित्वम्।पुत्रीयितुमिच्छति-पुत्रीयिषति-पुतित्री-
यिषति ।पुत्रीयिषति ॥ अशिश्वीयिषति । अश्वीयिषति ॥ आत्मन इन्द्रमिच्छति
इन्द्रीयति । इन्द्रीयतेः सप्रत्यये द्रीशब्दयिशब्दयोरन्यतरस्य द्वित्वम् । इन्द्रि-
यिषति । इन्द्रीयिषति ॥ ज्यन्तात्सप्रत्यये तु प्रियशब्दात् जाविष्ठवद्भावेन प्रिय-
शब्दस्य प्रादेशस्ततो द्वित्वादि । प्रियमाख्यातुमाचक्षाणं प्रेरयितुं वेच्छति । पिप्रापि-
यिषति । प्रापिषति । प्रापयिषति ॥ यङ्सज्यन्तात्सप्रत्यये तु बोभूयिषति ॥
यङजिसान्तात् विप्रत्यये तु । बोभूयिषति ॥

इति प्रत्ययमाला ।

अथ पदव्यवस्था ।

(निविशादेः) निपूर्वाद्विशादेर्धातोरात् ॥ निविशते ॥

(सुबोधिनी)-निविशादेः॥ निपूर्वो विशः । नेः परो विश इति वा निविशः
स आदिर्यस्य स निविशादिस्तस्मादात्स्यात् । आदिशब्दः प्रकारे । विश इत्यत्र
अकार उच्चारणार्थः । 'निविशते यदि शूकशिखा पदे' इति श्रीहर्षः। नि किम् । प्रवि-
शति । अर्थवद्ग्रहणलक्षणप्रतिपदोक्तपरिभाषाभ्यां नेरुपसर्गस्य ग्रहणम् । तेनेह न ।
मधुनि विशन्ति भ्रमराः ॥

(तत्त्वदी०)-निविशादेः ॥ निपूर्वो विशः नेः परो विश इति वा । विशोऽकार उच्चार-
णार्थः असंदेहार्थं वा । तेन पदकार्यवारणम् । अन्यथा निविडादेरित्युक्ते विश् वा विड् भेदने वेति
संदेहः स्यात् । निविश आदिर्यस्येति स तथा तस्मात् । अत्रादिशब्दः प्रकारे । तेन निविशदृशा-
दिति बोध्यम् । सादृश्यं चोपसर्गपूर्वत्वम् । निविशादिगणाभावाद्व्यवस्थावाचिन आदिशब्दस्य ग्रहणं
न । तेन नयतीति नि कुलं विशतीत्यत्र न भवति । एवं वेतीति वि कुलं जयतीत्यत्र न । पराजयति ।
दूरानालोत्तमाः परा ॥

(परिव्यवेभ्यः क्रियः) परिक्रीणीते । विक्रीणीते । अवक्रीणीते ॥

(सुबोधिनी)--परिव्यवेभ्यः क्रियः ॥ परगामिफलार्थमिदमात्मनेपदम् ॥

(विपराभ्यां जेः) विजयते । व्यजेष्ट ॥ पराजयते ॥

(सुबोधिनी)--विपराभ्यां जेः ॥ आभ्यां परो जयतिरात्वान् ॥

(आडो दाजो न तु विकसने) विद्यामादत्ते । आदित । विकसने तु व्याददाति मुखं कृष्णः । पराङ्गकर्मकाद्भवत्येव । व्याददते पिपीलिकाः पतङ्गस्य मुखम् ॥

(सुबोधिनी)--आडो दाजो न तु विकसने ॥ परगामिफलार्थमिदम् । आङ्पूर्वाददातेर्मुखविकसनादन्यत्रार्थं वर्तमानादात्मनेपदं स्यात् ॥ विद्यामादत्ते ॥

(क्रीड आङ्नुसम्परिभ्यः) आक्रीडते । अनुक्रीडते । परिक्रीडते ॥

(सुबोधिनी)--क्रीड आङ्नुसम्परिभ्यः ॥ तृतीयार्थस्यानोयोगे नात्मनेपदम् ॥ माणवकमनुक्रीडति । तेन सहेत्यर्थः ॥

(समोऽकूजने) संक्रीडते । कूजने तु । संक्रीडति रथचक्रम् ॥

(सुबोधिनी)--समोऽकूजने ॥ समः परः क्रीडतिरात्वानकूजनेऽर्थः ॥

(आगमेः क्षमायाम्) आगमयस्व तावत् ॥

(सुबोधिनी)--आगमेः क्षमायाम् ॥ आङ्पूर्वात् ज्यन्ताद्गमेरात्स्यात् क्षमायामर्थः । आगमयस्व तावत् । मा त्वरिष्ठा इत्यर्थः ॥

(तत्त्वदी०)--आगमेः क्षमायाम् ॥ गमेरिति ज्यन्तस्य ग्रहणम् । क्षमा प्रतीक्षा ॥ आगमयस्वेति ॥ मा त्वरिष्ठा इत्यर्थः ॥

(शिक्षेर्जिज्ञासायाम्) धनुषि शिक्षते ॥

(सुबोधिनी)--शिक्षेर्जिज्ञासायाम् ॥ शिक्ष विद्योपादाने इत्यस्य नेह ग्रहणम् । अनुदात्तत्वादेवात्मनेपदसिद्धेः । किंतु शक्तेः सान्तस्येह ग्रहणम् । धनुषि शिक्षते । धनुर्विषये ज्ञाने शक्तो भवितुमिच्छतीत्यर्थः ॥

(तत्त्वदी०)--धनुषि शिक्षत इति ॥ धनुर्विषये ज्ञाने शक्तो भवितुमिच्छतीत्यर्थः ॥

(हरतेर्गतताच्छील्ये) पतृकमश्वा अनुहरन्ते । मातृकं गावः ॥

(सुबोधिनी)--हरतेर्गतताच्छील्ये ॥ गतं प्रकारः सादृश्यमिति यावत् । पतृकमश्वा अनुहरन्ते । मातृकं गावः । पितुर्मातुश्च सादृश्यं सततं परिशीलयन्तीत्यर्थः ॥ ताच्छील्ये किम् । मातुरनुहरति । इह सादृश्यमात्रं विवक्षितं न तु प्रकारताच्छील्यम् ।

(तत्त्वदी०)-गतताच्छील्य इति ॥ गतं प्रकारः ॥ पैतृकमश्वा अनु-
हरन्त इति ॥ पितुः प्रकारं सततं परिशीलयन्तीत्यर्थः । गतं गमनं तस्य ताच्छील्य इति
व्याख्याने तु “अयं कः संबन्धो यदनुहरते तस्य कुमुदम्” इत्यादावव्याप्तिः स्यात् ॥

(किरतेर्हर्षजीविकाकुलायकरणेषु)

(सुबोधिनी)-किरतेर्हर्षजीविकाकुलायकरणेषु ॥ किरतेरास्यादेषु वाच्येषु
हर्षादयो विषयाः । तत्र हर्षो विक्षेपस्य कारणमितरे फले ॥

(तत्त्वदी०)-किरतेरिति ॥ क विक्षेपे हर्षादयो विषयत्वेनोपादीयन्ते । तत्र हर्षो विक्षेपस्य
कारणम् । इतरे फले ॥

(अपात्किरतेः सुट् चतुष्पाच्छकुनिकर्तृके आलेखने) अपस्कि-
रते वृषो हृष्टः । कुक्कुटो भक्षार्थी । श्वाऽऽश्रयार्थी च । हर्षादिष्विति
किम् । अपकिरति कुसुमं वायुः ॥

(सुबोधिनी)-अपात्किरतेः सुट् चतुष्पाच्छकुनिकर्तृके आलेखने ॥
अपात्किरतेः सुट् स्याद्धर्षादिष्वेव । चतुष्पाच्छकुनिकर्तृके आलेखने सति ॥ अपस्कि-
रते वृषो हृष्टः । हर्षेण भूमिं विलिखतीत्यर्थः । हर्षादिष्विति किम् । अपकिरति कुसु-
मम् । इहात्सुटौ न । हर्षादिमात्रविवक्षायां यद्यप्यात्मनेपदं प्राप्तं तथापि सुडभावे
नेष्यत इत्याहुः । गजोऽपकिरति । अत्र हर्षे सत्यालेखनाभावात्सुटोऽप्राप्तिः ॥

(तत्त्वदी०)-अपस्किरते वृषो हृष्ट-ति ॥ हर्षेण भूमिं विलिखतीत्यर्थः ।

(आङो नुप्रच्छोः) आनुते । आपृच्छते ॥

(सुबोधिनी)-आङो नुप्रच्छोः ॥ आङः परावेतावात्वन्तौ भवतः । णु स्तुतौ
अदादिः । प्रच्छ ज्ञीप्सायाम् तुदादिः ॥

(तत्त्वदी०)-आङ इति । णु स्तुतौ अदादिः । प्रच्छ ज्ञीप्सायां तुदादिः ॥ आनुते-इति ॥
उत्कण्ठापूर्वकं शब्दं करोतीत्यर्थः ॥

(शप उपालम्भे) विप्राय शपते ॥

(सुबोधिनी)-शप उपालम्भे ॥ आक्रोशार्थं स्वरितेतः शपः परगामिफले
शपथरूपेऽर्थे आत्मनेपदं भवति । कृष्णाय शपते । श्लाघहुङ्गइति संप्रदानसंज्ञा ॥

(तत्त्वदी०)-उपालम्भ इति ॥ शपथ इत्यर्थः । स च वाचा शरीरस्पर्शनरूपः ॥ विप्राय
शपत इति ॥ त्वत्पादौ स्पृशामि नैतन्मया कृतमित्येवं शपथेन विप्रस्य स्वाभिप्रायं प्रकाशयती-
त्यर्थः ॥ ‘सख्यः शपामि यदि किञ्चिदिह स्मरामि’ इत्यत्र तु स्वाशयप्रकाशनमात्रं विवक्षितं
न तु शपथरूपमपीत्यदोषः ॥

(समवप्रविभ्यः स्थः) संतिष्ठते । समस्थित ॥ अवतिष्ठते ॥
प्रतिष्ठते ॥ वितिष्ठते ॥

(सुबोधिनी)—समवप्रविभ्यः स्थः ॥ लुङि । अपिद्वाधास्थामिदितीत्वम् । समस्थिषाताम् ॥

(आङः प्रतिज्ञायाम्) शब्दं नित्यमातिष्ठते ॥

(सुबोधिनी)—आङः प्रतिज्ञायाम् ॥ शब्दं नित्यमातिष्ठते । नित्यत्वेन प्रतिजानीत इत्यर्थः ।

(स्वाभिप्रायाविष्करणे निर्णेत्राख्यायां च) गोपी कृष्णाय तिष्ठते । अस्थित । 'संशय्य कर्णादिषु तिष्ठते यः' ॥

(सुबोधिनी)—स्वाभिप्रायाविष्करणे निर्णेत्राख्यायां च ॥ स्वाशयस्य-प्रकाशने विवादस्य निराकरणकर्ता निर्णेता तस्मिन्नर्थे च तिष्ठतेरात्स्यात् । गोपी कृष्णाय तिष्ठते । स्थित्या नेत्रादिविकाराद्वा स्वाभिप्रायं ज्ञापयति । 'संशय्य कर्णादिषु तिष्ठते यः' संशयं विधाय निर्णेतृत्वेन कर्णादीनाश्रयत इत्यर्थः ॥

(तत्त्वदी०)—निर्णेत्राख्यायामिति ॥ निर्णेता विवादस्य निराकरणकर्ता लोके प्रसिद्धः ॥ कृष्णाय तिष्ठत इति ॥ स्वस्थित्या नेत्रादिविकारद्वारा स्वाभिप्रायविशेषं ज्ञापयतीत्यर्थः ॥ संशय्य कर्णादिष्विति ॥ संशयं निर्णेतुं कर्णादिषु तिष्ठतीत्यर्थः । अन्ये तु संशयस्य कर्णादय एव निर्णेतार इत्येवार्थ इति वदन्ति ॥

(उदोऽनूध्वकर्मणीहायाम्) मुक्तावुत्तिष्ठते । उदः स्थास्तम्भोः सलोपः । उत्थासीष्ट, उत्थासीयास्ताम् । उदस्थास्यत । उदस्थित । अनूध्वकर्मणि किम् । पीठावुत्तिष्ठति । ईहायां किम् । ग्रामाच्छतमुत्तिष्ठति ॥

(सुबोधिनी)—उदोऽनूध्वकर्मणीहायाम् ॥ इच्छापूर्विका चेष्टा ईहा तस्यामेव नेह । ग्रामाच्छतमुत्तिष्ठति । उत्पद्यत इत्यर्थः ॥

(तत्त्वदी०)—उद इति ॥ कर्म क्रिया । ईहा परिस्पन्दः । मुक्तावुत्तिष्ठत इति मुक्त्यर्थं घटत इत्यर्थः ॥ ईहायां किम् । ग्रामाच्छतमुत्तिष्ठति । उत्पद्यत इत्यर्थः । उत्पत्तिः क्रिया न तु परिस्पन्दात्मिकेत्यादमावः ॥

(उपान्मन्त्रकरणदेवपूजासङ्गतिकरणमित्रकरणपथिषु) आग्नेय्याऽऽग्नीध्रमुपतिष्ठते ॥ मन्त्रकरणे किम् । भर्तारमुपतिष्ठति यौवनेन । आदित्यमुपतिष्ठते । गङ्गा यमुनामुपतिष्ठते । रथिकानुपतिष्ठते । सुव्रतमुपतिष्ठते पन्थाः ॥

(सुबोधिनी)—उपान्मन्त्रकरणदेवपूजासङ्गतिकरणमित्रकरणपथिषु ॥ एष्वर्थेषूपतिष्ठतेरात्स्यात् ॥ मन्त्रः करणं यत्र तन्मन्त्रकरणं स्तुतिः । आग्नेय्याग्नीध्रमुपतिष्ठते । अग्निदेवताकया ऋचाऽऽग्नीध्रमग्निविशेषं स्तोतुं तत्समीपे तिष्ठतीत्यर्थः ।

अग्निमिन्धे इति अग्नीत् क्विन्तः । अग्नीधः स्थानमाग्नीध्रम् । तत्स्थोऽऽप्याग्नीध्रः । निपातनात्तद्धितो रणप्रत्ययः ॥ मन्त्रकरणे किम् । भर्तारमुपतिष्ठति यौवनेन । आदित्यमुपतिष्ठते । आदित्यं स्तोतुं तदभिमुखतया तिष्ठतीत्यर्थः । गङ्गा यमुनामुपतिष्ठते । उपश्लिष्यतीत्यर्थः । रथिकानुपतिष्ठते । मित्रीकरोतीत्यर्थः । पन्थाः मृध्ना देशस्तमुपतिष्ठते प्राप्नोतीत्यर्थः ।

(तत्त्वदी०)-उपान्म० ॥ मन्त्रं करणं कारकम् । देवानां पूजा ॥ संगतिः संश्लेषः । मित्रस्य करणम् । पन्था मार्गः । स च कर्तृत्वेन संवध्यते ॥ आदित्यमुपतिष्ठत इति ॥ पूजयतीत्यर्थः ॥ यमुनामिति ॥ उपश्लिष्यतीत्यर्थः ॥ रथिकानिति ॥ मित्रीकरोतीत्यर्थः ॥ पन्था इति ॥ प्राप्नोतीत्यर्थः ॥

(वा लिप्सायाम्) भिक्षुः प्रभुमुपतिष्ठते-उपतिष्ठति वा ॥

(सुबोधिनी)-वा लिप्सायाम् ॥ प्रभुमुपतिष्ठते-उपतिष्ठति वा । लिप्सयोपगच्छतीत्यर्थः ॥

(तत्त्वदी०)-वा लिप्सायामिति ॥ लब्धुमिच्छा लिप्सा तस्यां गम्यमानायामित्यर्थः ॥

(अकर्मकाच्च) ज्ञानमुपतिष्ठते । उत्पद्यत इत्यर्थः ॥

(सुबोधिनी)-अकर्मकाच्च ॥ उपातिष्ठतेरकर्मकादात्मनेपदं स्यात् ॥ भोजनकाले उपतिष्ठते । सन्निहितो भवतीत्यर्थः ।

(तत्त्वदी०)-अकर्मकाच्चेति ॥ कर्म कारकं न तु क्रिया ॥ ज्ञानमुपतिष्ठत इति ॥ सन्निधत्त इत्यर्थः ॥

(उद्भिभ्यां तपोऽकर्मकात्स्वाङ्गकर्मकाच्च) उत्तपते वितपते पाणिं शिरो वा ॥ स्वाङ्गकर्मकात्किम् । सुवर्णमुत्तपति ॥

(सुबोधिनी)-उद्भिभ्यां तपोऽकर्मकात्स्वाङ्गकर्मकाच्च ॥ स्वमङ्गं स्वाङ्गं न त्वद्रवमिति परिभाषितम् । उत्तपते । वितपते । दीप्यते इत्यर्थः । नेह सुवर्णमुत्तपति । संतापयति विलापयति वेत्यर्थः ॥ चैत्रो मैत्रस्य पाणिमुत्तपति । संतापयतीत्यर्थः ।

(तत्त्वदी०)-उत्तपत इति ॥ दीप्यत इत्यर्थः ।

(आङो यमहनिभ्यामकर्मकाभ्यां स्वाङ्गकर्मकाभ्यां च) आयच्छते आहते पाणिं शिरो वा । आघ्राते । आहसे । अन्यत्र । शत्रुमायच्छति आहन्ति वा ॥

(सुबोधिनी)-आङो यमहनिभ्यामकर्मकाभ्यां स्वाङ्गकर्मकाभ्यां च ॥ यमहनिभ्यामात् ॥ नेह परस्य शिर आहन्ति । कथं तर्हि 'आजघ्ने विषमविलो-

१ मूलतत्त्वदीपिकयोः 'भोजनकाल उपतिष्ठते' इति पाठ इति केचित् ।

चनस्य वक्षः'इति भारविः॥ 'आहध्वं मा रघूत्तमम्'इति भट्टिश्च । प्रमाद एवायमिति । समीपमेत्येत्यध्याहारो वा बोध्यः। विषमविलोचनस्य समीपमेत्य वक्ष आज्ञे । स्वकी-यमेव वक्षो मल्ल इव संतोषातिशयादास्फोटनं चक्रे इत्यर्थः ॥

(तत्त्वदी०)-आहः इति ॥ अकर्मकस्वाङ्गकर्मकयोरनुवृत्तिरत्रापि॥ आयच्छत इति॥ दीर्घो भवतीत्यर्थः ॥ आहत इति ॥ नलोपः आघातो। 'आजघ्ने विषमविलोचनस्य वक्षः'इत्यादौ तु प्राप्येत्यध्याहारो बोध्यः ॥

(हनः सिः कित्) वधो वाति ॥ आहत । आवधिष्ट, आवधिषा-ताम्-आहसाताम् ॥

(सुबोधिनी)-हनः सिः कित् ॥ हन्तेः परः सिः प्रत्ययो वा कित् स्यात् । हनो लुङ्लिटोरिति वधादेशः । आवधिष्ट, आवधिषाताम् । पक्षे कित्त्वात् लोपस्त्व-नुदात्ततनामिति नलोपः । लोपो ह्रस्वादिति सिलोपः। आहत, आहसाताम्, आहसताम् ॥

(यमः सूचने सिः कित्) उदायत, उदायसाताम्, उदायसताम् ॥

(सुबोधिनी)-यमः सूचने सिः कित् ॥ सूचनं परदोषाविष्करणम्। कित्त्वालो-पस्त्वनुदात्ततनामिति मलोपः। लोपो ह्रस्वादिति सिलोपः । उदायत । सूचने किम् । उदायस्त पादम् । आकृष्टवानित्यर्थः ॥

(तत्त्वदी०)-सूचन इति ॥ परेणाच्छाद्यमानस्याविष्करण इत्यर्थः उदायत इति ॥ परावधं प्रकाशयति स्मेत्यर्थः ॥

(समो गम्यृच्छिप्रच्छिस्वरत्यर्तिश्रुविदिदृशिभ्योऽकर्मकेभ्यः) संगच्छते ॥

(सुबोधिनी)-समो गम्यृच्छिप्रच्छिस्वरत्यर्तिश्रुविदिदृशिभ्योऽकर्म-केभ्यः॥ समुपसर्गादकर्मकेभ्यो गम्यृच्छिर्त्यर्तिश्रुदृशिभ्यः प्रच्छिस्वरतिविदिभ्यः सक-र्मकेभ्यश्चात्स्यात् ॥ सङ्गच्छते । संगतं भवतीत्यर्थः ॥

(तत्त्वदी०)-समो गम्यृच्छीति ॥ ऋच्छ गत्यादौ । आदेशस्तु न अर्तेः पृथग्रहणात् । विदीति वेत्तेरेव ग्रहणं गम्यादिपरस्मैपदिसाहचर्यात् ॥ संगच्छत इति ॥ युज्यत इत्यर्थः। अकर्म-कादित्येव । 'रक्षांसीति पुरापि संश्रृणुमहे' इति मुरारिप्रयोगस्तु इति कथयद्ब्रूय इत्यध्याहारेण समाधेयः । अर्थान्तरे वृत्तेरकर्मकत्वं सकर्मकाणामपि ॥

(गमेः सिस्यौ कितौ वा) सङ्गसीष्ट-संगंसीष्ट । समगत-सम-गंस्त ॥ समृच्छिष्यते । समानृच्छे । समार्च्छिष्ट ॥ संस्वरते । संसवरो । संस्वरिषीष्ट-संसवृषीष्ट । समस्वरिष्ट-समस्वृत ॥ संपृच्छते । सम-प्रष्ट, समप्रक्षाताम् ॥ संशृणुते । संश्रोता । समश्रोष्ट ॥ संविन्दे, संविदाते ॥

(सुबोधिनी)-गमेः सिस्स्यौ कितौ वा॥गमेरनिटौ सिस्स्यौ वा कितौ स्तः॥
 आशिषि लिङि कित्वालोपस्त्वनुदात्तनामिति मलोपः । संगसीष्ट-पक्षे संगंसीष्ट ।
 छुङि कित्वान्मलोपे लोपो ह्रस्वादिति सिलोपः । समगत, समगसाताम्, समगसत ।
 कित्वाभावे समगंस्त, समगंसाताम्, समगंसत । तौदादिकस्य ऋच्छेरत्र ग्रहणम् न तु
 ऋच्छदेशस्येति ध्वननार्थं लटः प्रयोगः । समृच्छिष्यते ॥ ग्रहामिति संप्रसारणम् ।
 संपृच्छते ॥ स्तृ शब्दोपतापयोः । संस्वरते ॥ अतीति भौवादिकजौहोत्यादिकयोर्ग्रह-
 णम् । तत्र भ्वादेः समृच्छते । लिटि समाराते, समारिरे । लिङि उरिति न गुणः ।
 समृषष्टि । समर्ता । हन्तृ इतीदृ । समरिष्यतोसमारिष्यत।छुङि मेट इत्यटोऽभावः ।
 उरिति न गुणः । लोपो ह्रस्वादिति सिलोपोमा समृत, मा समृषाताम्, मा समृषत ।
 माङभावे समार्त्त, समार्षाताम्, समार्षताइयतेस्तु ऋजोरिः पूर्वस्येति पूर्वस्येत्वे अस-
 वणं स्वरे पूर्वस्येतीय् । समीयृते । छुङि संतिशास्त्यत्तिभ्य इति ङः । ऋवर्णदृशोरिति
 गुणः । मेट इत्यङभावः । मा समरत, मा समरेताम्, मा समरन्त । माङभावे समारत,
 समारेताम्, समारन्त॥ श्रुवः शृआदेश इति शृआदेशो नुप्रत्ययश्च । संशृणुतोपरस्मै-
 षदसाहचर्याद्विद् ज्ञाने इत्यस्यैव ग्रहणं न तु स्वरितेतो विद्वल लाभे इत्यस्या सत्तावि-
 चारणार्थस्य विदेस्त्वनुदात्तत्वादात्मनेपदं सिद्धमेव ॥

(वेत्तेरन्तो वा रुडाति) संविद्रते-संविदते ॥ संपश्यते । सम-
 दृष्ट ॥ समियृते, समियरते । समारे । ऋप्रो रिः पूर्वस्य । समियरीता ।
 समियरीयाताम् । स्वरादेः । अ इ ए । ए ऐ ऐ । समैयृत, समैयुराताम् ।
 अकर्मकात्किम् । ग्रामं संगच्छति ॥

(सुबोधिनी)-वेत्तेरन्तो वा रुट् ॥ विदेः परस्यान्प्रत्ययस्य रुड् वा स्यात्
 आति ॥ दृशादेरिति पश्यः । संपश्यते । कथं तर्हि सकर्मकस्य 'रक्षांसीति पुरापि
 संशृणुमेह' इति मुरारिप्रयोगः ? ग्रामादिकोऽयम्, इति कथयद्भ्य इत्यध्याहारो वा ।
 अथास्मिन्नकर्मकाधिकारे हनिगम्यादीनां कथमकर्मकतेति चेच्छृणु । "धातोरर्थान्तरे
 वृत्तेर्धात्वर्थेनोपसंग्रहात् । प्रसिद्धेरविवक्षातः कर्मणोऽकार्मिका क्रिया" इत्युक्तत्वादक-
 र्मकत्वं बोध्यम् ॥

(उपसर्गादस्यत्यृहोर्वा) निरस्यते । निरस्यति निरास्यत ॥
 समूहति समूहते । समूह्यात् ॥

(सुबोधिनी)-उपसर्गादस्यत्यृहोर्वा ॥ अकर्मकादिति निवृत्तम् । असुक्षेपणे ।
 ऊह वितर्के । बन्धं निरस्यति । दिवादित्वाद्यः ॥ उपसर्गादूहतेर्ह्रस्वो यादौ किङिति ।
 ब्रह्म समूह्यात् । अग्निं समुह्याति ॥

(निसमुपविभ्यो ह्रः) निह्वयते ॥

(सुबोधिनी)—निसमुपविभ्यो द्वः॥ एभ्यः परस्मात् द्वेज आत् स्यात् ॥

(स्पर्द्धायामाङः) कृष्णश्चाणूरमाह्वयते ॥

(सुबोधिनी)—स्पर्द्धायामाङः ॥ आङः परात् द्वेजः आत्स्यात् ॥ पराभिभवेच्छा स्पर्धा तस्यामर्थे ॥

(तत्त्वदी०)—स्पर्द्धायामिति॥पराभिभवेच्छा स्पर्धा॥कृष्ण इति॥स्पर्धयातस्याह्वानं करोतीत्यर्थः॥

(अप्रतिबन्धोत्साहस्फीततासु क्रमः) ऋचि क्रमते बुद्धिः । अध्ययनाय क्रमते । क्रमन्तेऽस्मिञ्छास्त्राणि ॥

(सुबोधिनी)—अप्रतिबन्धोत्साहस्फीततासु क्रमः॥ऋचि क्रमते बुद्धिः।न प्रतिहन्यत इत्यर्थः । अध्ययनाय क्रमते । उत्सहत इत्यर्थः ॥ क्रमन्तेऽस्मिञ्छास्त्राणि । स्फीतानि प्रवृद्धानि भवन्तीत्यर्थः ॥

(तत्त्वदी०)—ऋचि क्रमते इति॥न प्रतिहन्यत इत्यर्थः॥अध्ययनाय क्रमते इति ॥ उत्सहत इत्यर्थः ॥ क्रमन्ते इति स्फीतानि भवन्तीत्यर्थः ॥

(उपपराभ्याम्) उपक्रमते । पराक्रमते ॥

(सुबोधिनी)—उपपराभ्याम्॥अप्रतिबन्धादिषु वाच्येष्वभ्यां क्रम आत्स्यात्॥ नेह संक्रामति ॥

(आङो ज्योतिरुद्गमने) आक्रमते—आक्रम्यते सूर्यः ॥

(सुबोधिनी)—आङो ज्योतिरुद्गमने ॥ आक्रमते सूर्यः । उदयत इत्यर्थः नेह । आक्रमति धूमो हर्म्यतलात् ॥

(तत्त्वदी०)—ज्योतिरुद्गमने इति ॥ ज्योतिर्नक्षत्रादिः ॥ आक्रमते सूर्य इति ॥ उदयत इत्यर्थः । नमः समाक्रामति चन्द्रमाः क्रमात् इत्यत्र तु प्राप्नोतीत्येवार्थो न तूद्गमनम् ॥

(वेः पादविहरणे) साधु विक्रमते वाजी ॥

(सुबोधिनी)—वेः पादविहरणे॥क्रमेः पादविक्षेप एवार्थस्तथापि धातूनामनेकार्थत्वादेवमुक्तम्॥पादविहरणे किम्।विक्रामति सन्धिः । द्विधा भवति स्फुटतीत्यर्थः ॥

(तत्त्वदी०)—वेः॥ विहरणं विक्षेपणम् । यद्यपि धातुरयमस्मिन्नेवार्थे प्रसिद्धस्तथापि धातूनामनेकार्थत्वाद्विशेषणम् । नेह । विक्रामति सन्धिः । द्विधा भवतीत्यर्थः ॥

(प्रोपाभ्यां प्रारम्भार्थाभ्याम्) प्रक्रमते । उपक्रमते (स्तुक्रमो-
राति नेट्) प्रक्रंसीष्ट ॥

(सुबोधिनी)—प्रोपाभ्यां प्रारम्भार्थाभ्याम् ॥ प्रक्रमते।आरम्भं करोतीत्यर्थः। प्रारम्भार्थाभ्यां किम् । प्रक्रामति । गच्छतीत्यर्थः । उपक्रामत्यागच्छतीत्यर्थः । उपपराभ्यामिति नात्रात्मनेपदं शङ्क्यम् । अप्रतिबन्धादिष्वेवेत्युक्तत्वात् ॥

(अनुपसर्गाद्वा) क्रमते-क्रम्यते । क्राम्यति-क्रामति ॥

(सुबोधिनी) अनुपसर्गाद्वा ॥ अप्राप्तविभागेयम् । अप्रतिबन्धादिषु तु नित्यमेव ॥

(अपह्नवे ज्ञः) शतमपजानीते ॥

(सुबोधिनी)-अपह्नवे ज्ञः ॥ अपनयनेऽर्थे ज्ञ आ ॥

तत्त्वदी०)-शतमपजानीते ॥ अपलपतीत्यर्थः ॥

(अकर्मकाच्च) सर्पिषो जानीते ॥

(सुबोधिनी)-अकर्मकाच्च ॥ सर्पिषो जानीते । सर्पिषोपायेन प्रवर्तत इत्यर्थः ॥

(तत्त्वदी०)-सर्पिष इति ॥ सर्पिषा उपायेन प्रवर्तत इत्यर्थः ॥

(अनुपसर्गाज्ज्ञः) गां जानीते ॥

(सुबोधिनी)-अनुपसर्गाज्ज्ञः ॥ अकर्मकाच्चेत्येव सिद्धे सकर्मकार्यमात्मनः ॥ अनुपसर्गात् किम् । स्वर्गं लोकं न प्रतिजानाति । कथं तर्हि इत्थं नृपः पूर्वमवाल्लोके ततोऽनुजज्ञे गमनं सुतस्य इति भट्टिः । कर्मणि लिट् । नृपेणेति विपरिणामः ॥

(सम्प्रतिभ्यामनाध्याने) शतं संजानीते । शतं प्रतिजानति । अनाध्याने किम् । मातरं संजानाति ॥

(सुबोधिनी)-सम्प्रतिभ्यामनाध्याने ॥ उत्कण्ठापूर्वकं स्मरणमाध्यानम् ॥ शतं संजानीते । अवेक्षत इत्यर्थः ॥ शतं प्रतिजानीते । अङ्गीकरोतीत्यर्थः ॥

(तत्त्वदी०)-शतं संजानीते ॥ अवेक्षत इत्यर्थः ॥ शतं प्रतिजानीते ॥ अङ्गीकरोतीत्यर्थः ॥

(अनुपसर्गाद्वा) गां जानाति, जानीते वा ॥

(सुबोधिनी) अनुपसर्गाद्वा ॥ अनुपसर्गात्परस्य ज्ञो वा आत्स्यात् ॥

(वेः शब्दकर्मणः कृञः) शब्दं विकुरुते ॥

(सुबोधिनी)-वेः शब्दकर्मणः कृञः ॥ शब्दं विकुरुते । उच्चारयतीत्यर्थः ॥ शब्दकर्मणः किम् । चित्तं विकरोति कामः ॥

(अकर्मकाच्च) विकुर्वते सैन्धवाः ॥

(सुबोधिनी)-अकर्मकाच्च ॥ वेरकर्मकात्कृञ आत्स्यात् ॥ विकुर्वते सैन्धवाः । वाजिनो विकारं लभन्त इत्यर्थः ॥

(भासनोपसंभाषाज्ञानयत्नविमत्युपमन्त्रणेषु वदः) शास्त्रे वद-
ते । भृत्यानुपवदते । शास्त्रे वदते । क्षेत्रे वदते । गेहे विवदन्ते । उप-
वदन्ते ब्राह्मणाः परदारान् ॥

(सुबोधिनी)-भासनोपसंभाषाज्ञानयत्नविमत्युपमन्त्रणेषु वदः ॥ वदते-
रात्स्यादेश्वर्थेषु ॥ शास्त्रे वदते । भासमानो ब्रवीतीत्यर्थः ॥ उपसंभाषोपसान्वनम् ।

भृत्यानुपवदते । सान्त्वयतीत्यर्थः ॥ शास्त्रे वदते । ज्ञानं वदतीत्यर्थः ॥ क्षेत्रे वदते । क्षेत्रप्रयत्नं वदतीत्यर्थः ॥ गेहे विवदन्ते विवादं कुर्वन्तीत्यर्थः ॥ उपवदन्ते । प्रार्थयन्ते । उपमन्त्रणमुपच्छन्दनम् ॥ एषु किम् । किञ्चिद्वदति ॥

(तत्त्वदी०)—भासनेत्यादि ॥ भासनं दीप्तिः । उपसंभाषा सान्त्वनम् ॥ शास्त्रे वदत इति ॥ भासमानो ब्रवीतीत्यर्थः ॥ भृत्यानि ॥ सान्त्वयतीत्यर्थः ॥ शास्त्रे वदत इति ॥ वदितुं सम्यगनुव्यत इत्यर्थः ॥ क्षेत्रे वदत इति ॥ क्षेत्रविषयकमुत्साहमाविष्करोतीत्यर्थः ॥ गेहे विवदन्त इति ॥ विविधं भाषन्त इत्यर्थः ॥ परदारानुपवदत इति ॥ भद्रे भजस्व मामिदं ते दास्यामीत्येवं रहसि प्रचोद्य स्वाभिलषिते प्रवर्तयतीत्यर्थः ॥

(मनुष्यादीनां संभूयोच्चारणे)संप्रवदन्ते ब्राह्मणाः ॥

(सुबोधिनी)—मनुष्यादीनां संभूयोच्चारणे ॥ वदतेरात्स्यान्मनुष्यादीनां सहोच्चारणेऽर्थे ॥

(तत्त्वदी०)—संभूयोच्चारणे ॥ सहोच्चारण इत्यर्थः ॥

(व्यक्तवाग्विषयादनुपूर्वादकर्मकात्) अनुवदते कठः कलापस्य ।

(सुबोधिनी)—व्यक्तवाग्विषयादनुपूर्वादकर्मकात् ॥ एतादृशाद्वदतेरात्स्यात् ॥ व्यक्तः वाग्विषयो यस्य स व्यक्तवाग्विषयस्तस्मात् । अनुवदते कठः कलापस्य । वेदशाखावाचकावपि कठकलापशब्दावत्र तदध्येतारि वर्तेते । अनु सादृश्यम् । कलापस्येति संबन्धे षष्ठी ॥ अकर्मकात् किम् । उक्तमनुवदति ॥ व्यक्तवागिति किम् । अनुवदति वीणा ॥

(तत्त्वदी०)—व्यक्तेति ॥ व्यक्ता परिस्फुटवर्णा अर्थावगतिहेतुश्च वाक् येषां ते व्यक्तवाचः । ते च यद्यपि शुक्ला अपि तथापि मनुष्या एवात्र बोध्याः प्रसिद्धतरत्वात् । अत एव हेतुदुपात्तम् । अन्यथा वदेः स्वभावादेव तदर्थकत्वात्कृतमनेन ॥ अनुवदत इत्यादि ॥ शाखावचनावपि कठकलापशब्दौ तदध्येतारि वर्तेते । कलापेन सदृशं कठोऽवीयानो वदतीत्यर्थः ॥ अकर्मकात्किम् । उक्तमनुवदति ॥ व्यक्तवाचां किम् । अनुवदति वीणा ॥

(वा विरुद्धोक्तौ) विप्रवदन्ति विप्रवदन्ते वा वैद्याः ॥

(सुबोधिनी)—वा विरुद्धोक्तौ ॥ विरुद्धोक्तिरूपे व्यक्तवाचां समुच्चारणेऽर्थे वदेर्वात् ॥ अप्राप्तविभाषेयम् ॥

(तत्त्वदी०)—विप्रवदन्तीत्यादि ॥ युगपत्परस्परं विरुद्धं वदन्तीत्यर्थः ॥

(अवाद्गिरतेः) अवगिरते ॥

(सुबोधिनी)—अवाद्गिरतेः ॥ गिरतेरिति तौदादिकस्यैव ग्रहणम् । गृणांतरवपूर्वस्य प्रयोगो नास्तीति भाष्योक्तेः ॥

(तत्त्वदी०)-अवादिति ॥ गिरतेरिति निर्देशात्तौदादिकस्यैव ग्रहणम् । गृणातेस्त्वव-
पूर्वस्य प्रयोगो नास्तीति भाष्योक्तेः क्रैयादिकस्याग्रहः । अतो गिर इत्युक्तावप्यदोषः ॥

(समः प्रतिज्ञाने) शब्दं नित्यं संगिरते ॥

(सुबोधिनी)-समः प्रतिज्ञाने ॥ समो गिरतेरात्स्यात्प्रतिज्ञानेऽर्थे ॥ संगिरते ।
प्रतिजानीत इत्यर्थः ॥ प्रतिज्ञाने किम् । संगिरति आसम् ॥

(तत्त्वदी०)-संगिरत इति ॥ प्रतिजानीत इत्यर्थः ॥

(उदश्वरः सकर्मकात्) धर्ममुच्चरते ॥

(सुबोधिनी)-उदश्वरः सकर्मकात् ॥ धर्ममुच्चरते । उल्लङ्घ्य गच्छतीत्यर्थः ॥
सकर्मकात्किम् । बाष्पमुच्चरति । उपरिष्ठाद्रगच्छतीत्यर्थः ॥

(तत्त्वदी०)-धर्ममुच्चरत इति ॥ उल्लङ्घ्य गच्छतीत्यर्थः ॥

(समस्तृतीयायुक्तात्) रथेन संचरते ॥

(सुबोधिनी)-समस्तृतीयायुक्तात् ॥ तृतीयान्तयुक्तात्समश्वरेरात्स्यात् ॥ रथेन
संचरते । व्यवधानेऽपि रथेन समुच्चरते ॥

(दाणश्च सा चेच्चतुर्थ्यर्थे) दास्या संयच्छते कामुकः ॥

(सुबोधिनी)-दाणश्च सा चेच्चतुर्थ्यर्थे ॥ तृतीयान्तयुक्तात्समो यच्छतेरा-
त्स्यात् सा तृतीया चेच्चतुर्थ्यर्थे भवति ॥ दास्या संयच्छते । दास्यै धनं ददातीत्यर्थः ।
दास्येति संप्रदाने तृतीया ॥

(तत्त्वदी०)-दास्येत्यादि ॥ कामितया दास्य ददातीत्यर्थः ॥

(उपाद्यमः स्वीकारे) भार्यामुपयच्छते ॥

(सुबोधिनी)-उपाद्यमः स्वीकारे ॥ उपाद्यमेरात्स्यात् स्वीकारो विवाहस्तस्मिन्नर्थे ॥

(तत्त्वदी०)-स्वीकार इति ॥ स्वीकारो विवाहः । अङ्गीकारमात्रमिति तु भाष्यम् ॥

(यमः सिः किद्वा विवाहे) रामः सीतामुपायत-उपायंस्त वा ॥

(सुबोधिनी)-यमः सिः किद्वा विवाहे ॥ यमः परः सिप्रत्ययो वा कित्स्या-
द्विवाहेऽर्थे । लोपस्त्वनुदात्ततनामिति मलोपः । उदायत । पक्षे उदायंस्त ॥

(ज्ञाश्रुस्मृदृशां सान्तानामात्) जिज्ञासते । शुश्रूषते । सुस्मू-
षते । दिदृक्षते ॥

(सुबोधिनी)-ज्ञाश्रुस्मृदृशां सान्तानामात् ॥ सप्रत्ययान्तेभ्य एभ्य
आत्स्यात् ॥ अपह्वे ज्ञ इत्यादिना ज्ञाधातोः समो गम्यच्छीत्यनेन श्रुदृशिभ्यां चात्म-
नेपदे कृते ततः सप्रत्यये सान्तात्पूर्ववदादित्यनेन तदात्मनेपदं सिद्धमेव । पुनर्ग्रहणं
विषयान्तरेऽप्यात्मनेपदार्थम् ॥

(अनोज्ञानातेर्न) अनुजिज्ञासति पुत्रम् ॥

(सुबोधिनी)-अनोज्ञानातेर्न ॥ अनोः सान्ताज्ज्ञानातेर्नात्स्यात् ॥

(प्रत्याङ्भ्यां श्रुवः) प्रतिशुश्रूषात् । आशुश्रूषति ॥

(सुबोधिनी)-प्रत्याङ्भ्यां श्रुवः ॥ आभ्यां सान्ताच्छृणोतेर्नात् ॥

(स्वराद्यन्तोपसर्गाद्युजेरयज्ञे) प्रयुङ्क्ते । उद्युङ्क्ते ॥ अपज्ञे किम् । पात्राणि प्रयुनक्ति ॥

(सुबोधिनी)-स्वराद्यन्तोपसर्गाद्युजेरयज्ञे ॥ स्वरादेः स्वरान्ताच्चोपसर्गाद्युजेरात् । न तु यज्ञपात्रेऽर्थे ॥

(तत्त्वदी०)-स्वराद्यन्तोपसर्गादिति ॥ स्वर आदिरन्तोऽवयवो यस्य स तथा । तेन समादयो व्यावृत्ताः ॥

(समः क्षणुवः) संक्षणुते शस्त्रम् ॥

(सुबोधिनी)-समः क्षणुवः ॥ समः क्षणोतेरात्स्यात् ॥

(तत्त्वदी०)-संक्षणुते शस्त्रमिति ॥ समो गम्यृच्छीत्यादौ न पठितः । अस्यात्र सकर्मकस्य ग्रहणात् ॥

(भुजोऽपालने) ओदनं भुङ्क्त । पालने महीं भुनक्ति ॥

(सुबोधिनी)-भुजोऽपालने । अभ्यवहारे इति वक्तव्ये अपालन इति पर्युदास-ग्रहणं प्रयोजनद्वयार्थम् । संयोगवीद्विप्रयोगस्यापि विशेषावधारणहेतुत्वादौघादिकस्यैव भुजेऽग्रहणमित्येकम् । अभ्यवहारादर्थान्तरे उपभोगादावप्यात्मनेपदं भवतीति द्वितीयम् । निषेधस्य निषेधः पर्युदासः ॥ भुजेरान्न स्यात्पालने अपालनत्वादुपभोगार्थं तु भवति । 'वृद्धो जनो दुःखशतानि भुङ्क्ते' इतीह भुजेरुपभोगोऽर्थः । उपभोग इत्युपलक्षणम् । तेन 'बुभुजे पृथिवीपालः पृथिवीमेव केवलम्' इत्यत्रात्मसात्करणमर्थः । पृथिवीं बुभुजे । स्वाधीनां चकारेत्यर्थः । 'भुजो कौटिल्ये' इति तुदादेस्तु पमेव । पाणिं विभुजति ॥ अपालने किम् । महीं भुनक्ति ॥

(तत्त्वदी०)-भुजोऽपालन इति ॥ रुधादेरेव ग्रहणम् । तौदादिकस्य अनवन इति प्रतिषेधात् । तेन विभुजति पाणिमित्यादावदोषः । 'बुभुजे पृथिवीपालः' इत्यादौ तु भुजेरुपभोगोऽर्थः । अन्यथा भुजो भक्षण इत्येवाकरिष्यत् ॥

(गृधिवञ्चिभ्यां ज्यन्ताभ्यां प्रतारणे) माणवकं वञ्चयते । गर्हयते ॥

(सुबोधिनी)-गृधिवञ्चिभ्यां ज्यन्ताभ्यां प्रतारणे ॥ परगामिकलार्थमिदमात्मनेपदम् ॥ प्रतारणे किम् । श्वानं गर्हयति । अस्याभिकाङ्क्षां मुत्पादयति । अहिं वञ्चयति । वर्जयतीत्यर्थः ॥

(अपाद्रदः) न्यायमपवदते ॥ (समुदाङ्भ्यो यमोऽग्रन्थे)
ब्रहीन् संयच्छते । धान्यानि स्वीकरोतीत्यर्थः ॥ भारमुद्यच्छते ॥ भारं
वहतीत्यर्थः ॥ वस्त्रमायच्छते । वस्त्रमादधातीत्यर्थः ॥ अग्रन्थे किम् ।
वेदमुद्यच्छति । अधिगन्तुमुद्यमं करोतीत्यर्थः ॥

(सुबोधिनी)-अपाद्रदः ॥ अपाद्रदतेरात्स्यात् । अनुपसर्गाज्ज्ञः । पूर्वं व्या-
ख्यातम् ॥

(कर्मव्यतिहारे धातोरात्) व्यतिभवते । व्यतिराते ॥

(सुबोधिनी)-कर्मव्यतिहारे धातोरात् ॥ क्रियाविनिमयेऽर्थधातोः कर्तर्या-
त्मनेपदं स्यात् ॥ व्यतिभवते । अन्यस्य योग्यं भवनमन्यतरः करोतीत्यर्थः ॥
रा दाने । व्यतिराते ॥

(तत्त्वदी०)-कर्मव्यतिहारे धातोरिति ॥ कर्म क्रिया तस्य व्यतिहारो विनिमयो
व्यत्यासस्तस्मिन्नर्थे वर्तमानाद्धातोरादित्यर्थः ॥ व्यतिभवत इति ॥ अन्यस्य योग्यं भवन-
मन्यतरः करोतीत्यर्थः । परस्परकरणमपि कर्मव्यतिहारः । संप्रहरन्ते राजान इति यथा । अत्र
च यदानेकस्य कर्तृत्वे सहविवक्षा तदा द्विवचनं च भवति । सहविवक्षाभावे त्वेकवचनमपि ।
तेन कर्मव्यतिहारस्यानेककर्तृकत्वादेकवचनं न संभवतीति न शङ्कनीयम् ॥

(न गतिर्हिंसार्थपठजल्पहसात्) व्यतिगच्छन्ति । व्यतिपठन्ति ।
व्यतिघ्नन्ति । व्यतिजल्पन्ति । व्यतिहसन्ति ॥

(इतरेतरान्योन्यपरस्पररोपपदाच्च) इतरेतरस्याऽन्योऽन्यस्य
परस्परस्य वा व्यतिलुनन्ति । इत्यात्मनेपदम् ॥

(सुबोधिनी)-न गतिर्हिंसार्थपठजल्पहसात् ॥ इतरेतरान्योन्यपरस्पर-
रोपपदाच्च ॥ गतिर्हिंसार्थेभ्यः पठजल्पहसेभ्यः इतरेतरान्योन्यपरस्पररोपपदेभ्यश्च
धातुभ्यः आत्र स्यात् ॥ इति सुबोधिनीयमात्मनेपदम् ॥

(अनुपराभ्यां कृञः पम्) अनुकरोति । पराकरोति ॥

(सुबोधिनी)-अनुपराभ्यां कृञः पम् ॥ आत्मगामिफले परस्मैपदार्थमिदम् ॥

(अभिप्रत्यतिभ्यः क्षिपः पम्) अभिक्षिपन्ति । प्रतिक्षिपन्ति ।
अतिक्षिपन्ति ॥

(सुबोधिनी)-अभिप्रत्यतिभ्यः क्षिपः ॥ क्षिपः प्रेरणे । स्वरितेत् । तस्यात्म-
गामिफलेऽपि परस्मैपदार्थमिदम् ॥

(प्राद्रहः) प्रवहन्ति ॥

(सुबोधिनी)-प्राद्रहः ॥ प्राद्रहतेः पं स्यात् ॥

(परेर्मृषश्च) परिमृष्यति । परिवहति ॥ इति परस्मैपदम् ॥ इति पदव्यवस्थाप्रक्रिया ॥

(सुबोधिनी)-परेर्मृषश्च॥परेर्मृषेः पं स्यात् ॥ स्वरितेत्त्वात्परेर्मृषेः पदद्वये प्राप्ते आरम्भः । मृष आमर्षणे दिवादिः । परिमृष्यति । मृष तितिक्षायां चुरादिः ॥ जेरभावे परिमर्षति । चकाराद्देहरपि पं भवति । परिवहति ॥ व्याङ्पर्युपेभ्यो रमः ॥ भ्वादौ व्याख्यातमिदम् ॥ अकर्मकाद्वा॥अकर्मकाद्रमतेर्वा पं स्यात् ॥ उपादित्येव।उपरमति । उपरमते वा । निवर्तते इत्यर्थः ॥ बुधयुधनशजनेडमुद्रुसुभ्यो ज्यन्तेभ्यः पम् ॥ इङ्क्रीजीनामित्यात्वे । अध्यापयति । पाठयतीत्यर्थः ॥ द्रावयति । विलापयतीत्यर्थः । स्वावयति । स्पन्दयतीत्यर्थः ॥ इति सुबोधिनीयां पदव्यवस्थाप्रक्रिया ॥

(तत्त्वदी०)-कृतायामिह टीकायां लोकेशकरशर्मणा । पदव्यवस्थेयमगात्समिति शुभलक्षणा ॥

इति तत्त्वदीपिकायां पदव्यवस्थाप्रक्रिया ॥ ७ ॥

अथ भावकर्मप्रक्रिया ।

(यक् चतुर्षु) धातोर्भावे कर्मणि च यक् प्रत्ययस्तिबादिषु चतुर्षु परतः॥

(सुबोधिनी)-अथ भावकर्मणोर्लडादयः॥ यक् चतुर्षु॥भुवि कर्मणीति चाद्भुवी-
त्यतोऽनुवृत्तम् । अव्यवहितमपि कर्तरीति नानुवर्तते । उत्तरसूत्रे कर्तृग्रहणात् ।
आख्यातप्रकरणादादितश्चतुर्विधेष्वारख्यातेषु चतुर्शब्दोऽस्ति । तेन भावार्थकेषु कर्मा-
र्थकेषु च चतुर्षु परतो धातोर्यक् स्यात् ॥

(आद्भुवि कर्मणि) अकर्मकाद्भावे सकर्मकाच्च कर्मण्याद्भवति ॥
भावस्यैकत्वादेकवचनमेव । युष्मदस्मदोः सामानाधिकरण्याभावा-
त्प्रथमः । नामाद्यविषयत्वेऽपि प्रथमातिक्रमे कारणाभावात्प्रथमः ।
भूयते । भूयताम् । अभूयत । भूयेत । बभूवे ॥

(सुबोधिनी)-आद्भुवि कर्मणि॥भवनं भूः । संपदादित्वाद्भावे क्तिप् । तस्यां
भुवि शुद्धे धात्वर्थे साध्यरूपे स्वार्थे इति फलितम् । घञर्थो भावस्तु सिद्धरूपः । उक्तं
च “क्रियायाः सिद्धतावस्था साध्यावस्था च कीर्तिता॥सिद्धतां द्रव्यमिच्छन्ति तत्रैवे-
च्छन्ति घञ्विधिम” भावो भावना उत्पादना क्रिया । सा च, धातुत्वेन सकलधातु-
वाच्या वर्तते । उक्तं च-‘व्यापारो भावना सैवोत्पादना सैव च क्रिया ।’ इति उत्पत्त्य-
नुकूलो व्यापार इत्यर्थः । तत्र सिद्धरूपो भावो घञादिवाच्यः । तस्य तु सत्त्वरूपत्व-
मिष्टमेवेति । उक्तं च भाष्यकृता-“कृदभिहितो भावो द्रव्यवत् प्रकाशते”इति । द्रव्य-
धामर्न लिङ्गसंख्याकारकादीन्गृह्णातीत्यर्थः । लिङ्गसंख्याकारकान्वितं द्रव्यमित्युक्तं ।

तेन पाकं पाकेनेत्यादौ द्वितीयादयः प्रवर्तन्ते। साध्यरूपो भावस्त्वाख्यातवाच्यस्तस्या-
सत्त्वरूपत्वेन द्वित्वाद्यप्रतीतेर्न द्विवचनादि। भाष्ये तु आस्यन्ते शय्यन्ते इत्यत्र भावेऽपि
बहुवचनं कृतम्। न च कर्मण्येवाख्यातप्रत्ययोऽस्त्विति शङ्क्यम्। धातुद्वयस्याप्यकर्म-
कत्वात्। आस्यन्त इत्यासिकाः। शय्यन्ते इति शायिका इत्यत्र धात्वर्थनिर्देशे वुष्प्र-
त्ययः। उष्ट्रासिका आस्यन्ते, हतशायिकाः शय्यन्ते इत्यत्र ह्युष्ट्राणां यादृशान्यासनानि
हतानां यादृशानि शयनानि तादृशानि देवदत्तादिकर्तृकाण्यासनादीनीत्यर्थः। फला-
श्रयः कर्म। फलं च धातुनैवोक्तमित्याश्रयमाख्यातार्थः स्यात्। अनन्यलभ्यत्वात्।
अकर्मकेभ्यो धातुभ्यो भावे आत्। सकर्मकेभ्यस्तु कर्मण्यात् स्यात्। साध्यरूपस्वभाव-
स्योत्सर्गत एव संख्यानपेक्षत्वेन स्वस्यैकत्वादेकवचनमेव भवति। तत्तु प्रथमस्यैव न
मध्यमोत्तमयोः। युष्मदस्मदोराख्यातवाच्यकारकवाचित्वाभावात्। यद्यपि नाम्नो-
ऽप्याख्यातवाच्यकारकवाचित्वाभावस्तथापि प्रथमो भवति। तस्यानिष्पादने वचना-
भावात्। तत्रैकवचनस्वीकारः प्रथमपुरुषमन्तरा कथं संभवेदित्यर्थः। भावे यथा-भूयत
इत्यादि ॥

(तत्त्वदी०)-आहुवि कर्मणि ॥ भवनं भूः तस्यां भुवि। शुद्धे धात्वर्थे साध्यरूपभावो
घञर्थस्तु सिद्धरूपो भाव इति भेदः। तत्र सिद्धरूपो भावो द्रव्यवत्प्रकाशते लिङ्गसंख्यादीन्गृह्णातीत्यर्थः।
अतो द्विवचनादि। साध्यरूपस्य त्वसत्त्वरूपत्वान्न संख्याद्यन्वयः। उक्तं च-“क्रियायाः सिद्धतावस्था
साध्यावस्था च कीर्तिता। सिद्धतां द्रव्यमिच्छन्ति तत्रैवेच्छन्ति घञ्विधिम्॥” इति॥ कर्म तु पारिभा-
षिकमेव। पुनर्भावग्रहणात्। फलाश्रयः कर्म। फलस्य च धातुवाच्यत्वादाश्रयमात्रमाख्यातार्थः।
अथ सकर्मकादपि भावे स्यादिति चेन्न। द्विश्रेयतश्चैत्यनुवर्तते स चावधारणार्थः। सकर्मकात्कर्म-
ण्येव न भावे। कर्तर्यपि न स्यादिति चेच्छृणु। मध्येऽपवादन्यायेन भावस्यैव बाधनात् ॥
एकवचनमिति ॥ एकवचनमुत्सर्गतः करिष्यत इति वचनादिति भावः। तत्किं मध्यमोत्तमयो-
रपि न चेत्याशङ्कयामाह-युष्मदस्मदोरिति ॥

(स्वरान्तानां हनग्रहदृशां च भावकर्मणोः सितासीस्यपा-
मिड्वा स इण्वच्च) भाविषीष्ट-भविषीष्ट। भाविता-भविता। भावि-
ष्यते-भविष्यते। अभाविष्यत्-अभविष्यत् ॥

(सुबोधिनी)-स्वरान्तानां हनग्रहदृशां च भावकर्मणोः सितासीस्यपा-
मिड्वा स इण्वच्च॥स्वरान्तेभ्यो हनिग्रहिदृशिभ्यश्च परेषां भावे कर्मणि चार्थे स्थितानां
सितासीस्यपां प्रत्ययानामिडागमो वा भवति स इट् इणीवेतीण्वत्। सप्तम्यन्ताद्वत्।
कार्यातिदेशोऽयम्। इणि परे यदृद्धादिकार्यं भवति तदिण्वति परेऽपीत्यर्थः। यथा
भाविता, भाविष्यते इत्यादौ वृद्धिः। दायिता, दायिष्यते इत्यादौ युक्। घानिता,
घानिष्यते इत्यादौ घत्वम्। प्रयोजकजन्यन्ताच्छमः कर्मण्याख्याते कृते शायिता-

शमिता । शामिष्यते-शमिष्यते । इत्यादौ मितां व्यन्तानामित्यनेन मितामुपधाया वा दीर्घ इत्यादि ॥

इणू तन्यकर्तरि ॥ धातोस्तनि परे भावे कर्मणि च इणप्रत्ययः ।
 सैरपवादः । लुक् । अभावि । अकर्मकोऽप्युपसर्गवशात्सकर्मको भवति
 सुखमनुभूयते स्वामिना । “लज्जासत्तास्थितिजागरणं वृद्धिक्षय-
 भयजीवितमरणम् । शयनक्रीडारुचिदीप्त्यर्थं धातुगणं तमकर्मक-
 माहुः ॥” “फलव्यापारयोरेकनिष्ठतायामकर्मकः । धातुस्तयोर्धर्मिभेदे
 सकर्मक उदाहृतः ॥” “धातोरर्थान्तरे वृत्तेर्धात्वर्थेनोपसंग्रहात् । प्रसिद्धे-
 रविवक्षातः कर्मणोऽकर्मिका क्रिया ॥”

(सुबाधिनी)-इणू तन्यकर्तरि ॥ कर्तुरन्योऽकर्ता तस्मिन्नकर्तरि भावे कर्मणि
 चार्थे तन्प्रत्यये परे धातोरिण स्यात् ॥ अकर्तरीति किम् । अकृत घटं कुलालः ।
 लुगिति तनो लुक् । अभावि । अकर्मकोऽपि धातुः कुत्रचिदर्थान्तरे सकर्मको भवति ।
 धातूनामनेकार्थत्वेनार्थान्तरस्योपसर्गेण द्योतनाद्धेतोः । यथा कर्मण्यात् । स्वामिना सुख-
 मनुभूयते । आत्मसात् क्रियते इत्यर्थः ॥ “लज्जासत्तास्थितिजागरणं वृद्धिक्षयभय-
 जीवितमरणम् । शयनक्रीडारुचिदीप्त्यर्थं धातुगणं तमकर्मकमाहुः ॥” अकर्मकधातुलक्षण-
 माह-आचार्यैरकर्मको धातुरुदाहृतः । क सत्याम् । उत्पत्त्यनुकूलो व्यापारो धात्वर्थः ।
 तत्रोत्पादनं व्यापारः । उत्पत्तिः फलम् । यथा पचेः फूत्करणैधोदकोपस्करणादिलक्षणो
 व्यापारः । विह्वित्यादि फलम् । तयोः फलव्यापारयोरेकनिष्ठतायामेकस्मिन्धर्मिण्याश्रये
 स्थितौ सत्यामित्यर्थः । धातुः सकर्मक उदाहृतः । क सति । तयोः फलव्यापारयोर्धर्मि-
 भेदे आश्रयभेदे सति । एकस्मिन्धर्मिणि फलमन्यस्मिन्धर्मिणि व्यापार इत्यर्थः ॥
 “धातोरर्थान्तरे वृत्तेर्धात्वर्थेनोपसंग्रहात् । प्रसिद्धेरविवक्षातः कर्मणोऽकर्मिका क्रिया ॥”
 कुत्रचित्सकर्मकस्यापि धातोः क्रिया धात्वर्थोऽकर्मिका कर्मरहिता भवतीत्यर्थः । कुतः ॥
 अन्योऽर्थ इत्यर्थान्तरं तस्मिन्नर्थान्तरे वृत्तेर्वर्तनाद्धेतोः । यथा नदी वहति । स्यन्दते
 इत्यर्थः ॥ पुनर्धात्वर्थेन कर्मण उपसंग्रहाद्धेतोः । जीवति प्राणान् चिभर्तीत्यर्थः ॥
 पुनः कर्मणः प्रसिद्धेर्हेतोः । मेघो वर्षति जलमिति कर्म प्रसिद्धमेव । पुनः कर्मणोऽवि-
 वक्षातो वक्तुरिच्छाया अभावाद्धेतोः । यथा । ‘हितान्नयः संशृणुते स किंप्रभुः ॥
 कुत्सितप्रभुरित्यर्थः ॥ वचनमिति कर्माविवक्षितमत्र ॥

(तत्त्वदी०)-अकर्मकोऽपीति ॥ यो यदा कर्मक्रियावाच्यप्यनेकार्थत्वात्सकर्मकक्रिय-
मुत्थापयति, तदा तदर्थपरत्वे सकर्मको भवति तत्परत्वं च तस्योपसर्गेण द्योत्यत इत्यनुपसर्गवशादित्युक्तं
न तु सोपसर्ग एव सकर्मकः । उपसर्गस्तु द्योतक एव ॥ अनुभूयत इति ॥ उपलम्भेऽयं सकर्मकः ।
सुखे कर्मण्यात् ॥ फलव्यापारयोरित्यादि ॥ फले विह्वित्यादि । व्यापारः फलकारादिलक्षणः ।
एकनिष्ठतायामेकस्मिन्धर्मिणि स्थितौ । तयोः फलव्यापारयोर्धर्मिभेदे एकस्मिन्धर्मिणि फलमन्यस्मिन्व्या-
पार इति भेदे धातुः सकर्मको बोध्यः ॥ धातोरर्थान्तरे वृत्तेरित्यादि ॥ अन्योऽर्थोऽर्था-
न्तरं तस्मिन्वृत्तेर्वर्तनात् । उदाहरणानि यथा । नदी वहति । स्यन्दन्त इत्यर्थः ॥ नृत्यति चैत्रः ।
गात्रविक्षेपं करोतीत्यर्थः । मेघो वर्षति । जलमित्यर्थः । गच्छति । ग्राममिति शेषः ॥

(शीङोऽयङ् ये विङति) शय्यते । शिश्ये । शायिषीष्ट-शयि-
षीष्ट । अशायि । अयकि ॥ ऋतोरिङ् भवत्यकारप्रत्यये यकि च ।
घटः क्रियते । त्वं दुःखी क्रियसे रागैर्विरागैः सुख्यहं क्रिये । चक्रे ।
भाव्यते । भावयांचक्रे । भावयामासे । भावयांबभूवे ॥

(सुबोधिनी)-शीङोऽयङ् ये विङति ॥ शिश्येऽयङादेशः स्यात्किति डिति च
यप्रत्यये परे ॥ ङित्वादन्तादेशः । यत इत्यलोपः । शय्यते । युधातोरिति यः ।
शिश्ये । इण्वद्वावाद्वा वृद्धिः । शायिषीष्ट-शयिषीष्ट । करोतेः कर्मण्यात् । उरिति न
गुणः । कृषीष्ट । चौरादिकात् ज्यन्ताद्भावयतेः कर्मण्यात् वेरिति जिलोपः ।
भाव्यते ॥

(इण्वदिटि जेलोपः) भाविता-भावयिता । भाविष्यते-भाव-
यिष्यते । अभावि, अभाविषाताम्-अभावयिषाताम् । सन्नन्तात्तु
बुभूष्यते । बुभूषांचक्रे । अबुभूषि । यङन्तात्तु । बोभूयते । बोभू-
यांचक्रे ॥ यङ्लुगन्तात्तु बोभूयते । बोभवांचक्रे । बोभाविषीष्ट
बोभविषीष्ट ॥ स्तूयते विष्णुः । अस्तावि, अस्ताविषाताम्-अस्तो-
षाताम् ॥ अर्यते । आरे । आरिषीष्ट-ऋषीष्ट । आरिष्टाः-आर्थाः ॥
स्मर्यते । स्मारिता-स्मर्ता ॥ इज्यते । ईजे । यक्षीष्ट-यष्टा ॥

(सुबोधिनी)-इण्वदिटि जेलोपः ॥ जिलोपो वा स्यादिण्वदिटि परे । जिलोपे
भाविता । पक्षे सिसतेतीटि भावयितासप्रत्ययान्तात् बुभूषतेर्भा वेआत् । यत इत्यलोपः ।
बुभूष्यते । यङ्प्रत्ययान्तात्तु यत इत्यलोपे बोभूयते । यङ्लुगन्ताद्भावे आत् । बोभूयते ।
स्तौतेः कर्मण्यात् । ये इति दीर्घः । स्तूयते ॥ ऋ गतौ कर्मण्यात् । गुणोऽतीति गुणः ।
अर्यते । इण्वदिटि तु धातोर्नामिन इति वृद्धिः । आरिता ॥ स्मृ चिन्तायाम् । गुणो-
ऽतीति गुणः । स्मर्यते ॥ यजतेः कर्मण्यात् । यजामिति संप्रसारणम् । इज्यते ।
लिटि । ईजे । आशिषि लिङि । यक्षीष्ट ॥

(तनोतेर्वाऽऽत्वं यकि) तायते-तन्यते । तनिषीष्ट । अतानि ॥
जायते-जन्यते ॥

(सुबोधिनी)-तनोतेर्वाऽऽत्वं यकि॥तनेराकारोऽन्तादेशो वा स्याद्यवप्रत्यये परे॥
(तपो नेण् कर्मकर्तर्यनुतापे च) अन्वतप्त देवदत्तः पापेन ॥
दादेरिः । दीयते । ददे ॥

(सुबोधिनी)-तपो नेण् कर्मकर्तर्यनुतापे च ॥ तपेरिण् प्रत्ययो न स्यादनु-
तापेऽर्थे कर्मकर्तर्यर्थे च॥ अन्वतप्त देवदत्तः । पापेन कर्त्राऽभ्याहत इत्यर्थः । भावेऽपीदं
बोध्यम् । पापवता पुंसाऽविचार्य कृत्वा पश्चादशोचीत्यर्थः ॥ कर्मकर्तरि तु-अतप्त
तपस्तापस इत्यत्र तपस्तपःकर्मकस्येत्यनेन कर्तुः कर्मवद्भावः ॥ डुदाञ् दाने । दादेरि-
रितीत्वम् । ये इति दीर्घः । दीयते । आतोऽनपीत्यालोपे ददे ॥

(तत्त्वदी०)-तपो नेण् कर्मकर्तर्यनुतापे च॥ तप संतापे इत्यस्मादिण् न॥पापे-
नेति ॥ पूर्वं कृतं यत्पापं कर्तुं तेनाभ्याहतो देवदत्त इत्यर्थः । पापेनेति कर्तरि तृतीया । यदा
तु कर्म न विवक्ष्यते, शोकार्थो वा तपिस्तदा भावे लः । पापेनेति कर्तरि तृतीया । करणे
पुरुषधर्मयोरनभिधानात् । अभ्याहननार्थस्य तु कमकर्तृत्वविवक्षायां हेतौ तृतीयेति बोध्यम् ॥

(आतो युक्) इणि ञिणिति कृति च ॥ दायिषीष्ट-दासीष्ट ।
अदायि, अदायिषाताम्-आदिषाताम् ॥ धीयते ॥ स्थीयते ॥
अग्लायि ॥ हन्यते । हनो ज्ञे । घानिषीष्ट-वधिषीष्ट । घानिता-
हन्ता । अघानि, अघानिषाताम्-अहसाताम् । अवधि,
अवधिषाताम् ॥

(सुबोधिनी)-आतो युक् ॥ आदन्तस्य धातोर्युक् स्यादिणि प्रत्यये परे जिति
णिजि कृतप्रत्यये च परे॥वजि दायः । वुणि दायकः । इण्वदिटि दायिषीष्ट । इण्वदिटो-
ऽभावे दासीष्ट । लुङि अदायि । इण्वदिटि अदायिषाताम् । तदभावे अपिहाधास्थामिती-
त्वम् । आदिषाताम् ॥ एवं धास्था धातू ॥ ग्लै हर्षक्षये । इण्वदिटि युक् ।
अग्लायिषाताम् ॥ हन्तः कर्मण्यात् । हन्यते । पूर्वाद्धन्तेरिति घः । जज्ञे । हनो
लुङ्गलिङोरिति वधः । यत् इत्यलोपः । वधिषीष्ट । पक्षे हनो ज्ञ इति घः । अत उपधाया
इति वृद्धिः । घानिषीष्ट । इण्वद्भावो वधादेशस्य बाधको ज्ञेयः । अत्र हनो
घदित्यनेन घदादेशो न । इण्वर्जिते इत्युक्तत्वात् । लटि इण्वदिटि घानिष्यते ।
पक्षे हन्त इतीड् । हनिष्यते । लुङि इण्वदिटभावे हनः सिः किदिति कित्वात्
लोपस्त्वनुदात्ततनामिति नलोपः ॥ अहसाताम् ॥ गृह्णातेः कर्मण्यात् । ग्रहामिति संप्र-
सारणम् । गृह्यते ॥

(तत्त्वदी०)-वधिषीष्टेति॥ इण्वदभावे वधादेशो बोध्यः । वध हिंसायामिति प्रकृत्यन्त-
स्म ॥ अवधीति ॥ जनिवध्योरिति वृद्धिनिषेधः । हन्तादेशस्य त्वदन्तत्वाच्च वृद्धिः । तथा च
प्रयोगः । भक्षकश्च विद्यते वधकोऽपि न विद्यत इति ॥

(इण्वदिटो न दीर्घः) आहिता-अहीता ॥ दर्शिषीष्ट-दक्षीष्ट ।
दर्शिता-द्रष्टा । अदर्शि, अदर्शिषाताम्-अदक्षताताम् ॥ शम्यते
मुनिना ॥

(सुबोधिनी)-इण्वदिटो न दीर्घः ॥ ईटो ग्रहामिति सूत्रेण सिसतेत्यादि-
लक्षणेन विधीयमानस्यैवेदो दीर्घो भवति नेण्वदिट इत्यर्थः ॥ दृशः कर्मण्यत् । लुङि
इण्वदिटि परे उपधाया लघोरिति गुणः । अदर्शिषाताम् । पक्षे लशंपति पत्वम् । पढो-
रिति कः । दृशपान्तादिति सङ्ग तु न । न तु दृशेरित्युक्तत्वात् । सिस्योरिति न गुणः ।
अदक्षताताम् । शमेभावे आदकर्मकत्वात् ॥

(मान्तस्य सेटो न वृद्धिरिति जिणिति कृति च न त्वाचमि-
कमिवर्मानाम्) अशामि । अदमि । आचामि । अकामि ।
अवामि ॥ ज्यन्तात्तु शम्यते मोहो मुनिना । शमयाश्चक्रे ॥

(सुबोधिनी)-मान्तस्य सेटो न वृद्धिरिति जिणिति कृति च न त्वाचमि-
कमिवर्मानाम् ॥ सेटो मान्तस्य धातोर्वृद्धिर्न स्यादिति जिणि णिति कृत्प्रत्यये
च परे । आचमिकमिवर्मानां तु वृद्धिर्भवतीत्यर्थः ॥ घञि शमः, दमः । वुणि शमकः
दमकः । कथं तर्हि 'हर्यर्थदक्रामि पदैककेन खम्' इति श्रीहर्षप्रयोग इति चेदुच्यते ।
'निवृत्तप्रेषणाद्धातोः प्राकृतस्य जिजिष्यते ।' इति प्राकृते जिस्तत इण् बोध्यः । सेटः
किम् । अगामि ॥ कमु कान्तौ । कमेः स्वार्थे जिङिति जिङ् वा । जेरिति जिलोपः ।
काम्यतं । लुङि जिङभावे । अकामि । जिजिङोरप्येवम् । ज्यन्तात् शमेः कर्मण्यात् ।
जेरिति जिलोपः । शम्यते । कासादिप्रत्ययादित्याम् । शमयाश्चक्रे ॥

(मितां ज्यन्तानामिणि णमि च वा दीर्घः) शामिता-शमिता-
शमयिता । अशामि-अशमि । अशामिषाताम्-अशमिषाताम्-
अशमयिषाताम् ॥ वध हिंसायाम् । वध्यते । जनिवध्योर्न
वृद्धिः । अवधि ॥

(सुबोधिनी)-मितां ज्यन्तानामिणि णमि च वा दीर्घः ॥ मित्संज्ञकानां
ज्यन्तानां धातूनां वा वृद्धिर्भवति इण्प्रत्यये णम्प्रत्यये च परे । इण्वदिटि जेरिति
जिलोपः । वृद्धिश्च वा । शामिता-पक्षे शमिता-पक्षे सिसतेतीटि गुणः । शमयिता ।
यङन्तप्रकृतिकजिप्रत्ययान्तात् शंशमेः कर्मण्यात् । औ पत्ताऽनपि च हसादिति
यलोपः । यत इत्यलोपः । ततो यकि जेरिति जिलोपः । शंशम्यते । लुङि शंशा-

मिता-शंशमिता-शंशमयिता । बुद्धि अशंशमि-अशंशमि । णम्प्रत्यये तु शंशा-
म-शंशमम् ॥ वध हिंसायाम् । हसान्तः ॥

(भञ्जेरिणि नलोपो वा) अभाजि अभञ्जि ॥

(सुबोधिनी)-भञ्जेरिणि न लोपो वा । भञ्जो आमर्दने इत्यस्य नस्य लोपो
वा स्यादिणि प्रत्यये परे ॥

(लभेरिणमोर्नुम्वा) अलम्भि-अलाभि “गौणे कर्मणि दुह्यादेः
प्रधाने नीहकृष्वहाम् । बुद्धिभक्षार्थयोः शब्दकर्मकाणां निजे-
च्छया ॥ प्रयोज्यकर्मण्यन्येषां ज्यन्तानां लादयो मताः ॥” गौर्दु-
ह्यते पयः । बुक्षीष्ट ॥ अजा ग्रामं नीयते । द्वियते । कृष्यते ।
उह्यते ॥ बोध्यते माणवकं धर्मः, माणवको धर्ममिति वा ॥ भोज्यते
माणवकमोदनः, माणवक ओदनमिति वा ॥ पाठयते माणवकं
वेदः, माणवको वेदमिति वा ॥ देवदत्तो ग्रामं गम्यते ॥

(सुबोधिनी)-लभेरिणमोर्नुम्वा ॥ दुलभः प्राप्तावित्यस्य नुमागमो वा
स्यादिणि प्रत्यये णमि प्रत्यये च परे ॥ प्रादेर्नित्यं नुम् । प्रपूर्वस्य लभेर्नित्यं नुम् स्यात्
णमि प्रत्यये । प्रलम्भम् ॥ अथ ये द्विकर्मस्थानस्तेभ्य आत्कृत्यत्तखलर्थाप्रत्ययाः
किं मुख्ये कर्मणि, उत गौणे, किं चोभ गौरिति संदेहे व्यवस्थायाह-“गौणे कर्मणि
दुह्यादेः प्रधाने नीहकृष्वहाम् । बुद्धिभक्षार्थयोः शब्दकर्मकाणां निजेच्छया ॥ प्रयोज्य-
कर्मण्यन्येषां ज्यन्तानां लादयो मताः ॥” दुह्यादिति कारके उक्तम् । दुह्यादेर्द्वादश-
संख्यस्य धातोर्गौणे कर्मणि लादयः प्रत्यया मताः । निप्रभृतीनां चतुर्णां प्रधाने
कर्मणि लादयो मताः । बुद्धिभक्षार्थयोज्यन्तयाः शब्दकर्मकज्यन्तानां च प्रयोज्य-
प्रधानयोरन्यतरकर्मणि निजेच्छया लादयो मताः । अन्येषां ज्यन्तानां तु प्रयोज्यकर्मणि
लादयो मताः । कारके गतिबुद्धीत्यनेन कर्तुर्यत्कर्मकारकं कृतं तत्प्रयोज्यं कर्म ज्ञात-
व्यम् । लादय इत्यत्रादिशब्देन कृत्यत्तखलर्थाः प्रत्यया आह्याः । दुह्यादेर्गौणे कर्म-
ण्यात् । स्वार्थसुत्सृज्य परार्थविलम्बनं गौणम् । उदाहरणमाह-गौर्दुह्यते पय इत्यत्र
गौरिति गौणं कर्म । तत्रारुणातेनोक्तत्वादन्योक्ते इत्यनेन प्रथमा । पय इति तु मुख्यं
कर्म । तत्र कर्मणि द्वितीया । कर्तुरनु कत्वात्तृतीया देवदत्तेनेति । न्यादीनां प्रधान-
कर्मण्यात् । उदाहरणमाह-अजा ग्रामं नीयते इत्यत्राजिति मुख्यं कर्म । तत्रोक्तत्वात्प्र-
थमा । ग्राममिति गौणं कर्म । कर्ता तु तृतीयान्तोऽध्याहार्यः ॥ बुद्धिभक्षार्थयोः शब्द-
कर्मकाणां च ज्यन्तानां प्रयोज्ये मुख्ये च कर्मण्यात् । उदाहरणमाह-बोध्यते माणवकं
धर्म इत्यत्र धर्म इति मुख्यं कर्म । माणवकमिति प्रयोज्यं कर्म । तत्र निजेच्छयाऽऽख्या
तादिः कर्तव्यः । भोज्यते माणवकमोदन इत्यमोदन इति मुख्यं कर्म । माणवकमिति
प्रयोज्यं कर्म । तत्र निजेच्छयाऽऽख्यातादिः । पाठयते माणवकं वेद इत्यत्र वेद इति

मुख्यं कर्म । माणवकमिति प्रयोज्यं कर्म । तत्र निजेच्छयाऽऽख्यातादिः । तृतीयान्तः कर्ताऽध्याहार्यः ॥ ज्यन्तस्य प्रयोज्यकर्मण्यात् । उदाहरणमाह—देवदत्तो ग्रामं गम्यत इत्यत्र ग्राममिति मुख्यं कर्म । देवदत्त इति प्रयोज्यं कर्म । तत्राख्यातादिः । कर्मण उक्तत्वात् प्रथमा । कर्ता तु तृतीयान्तोऽध्याहार्यः ॥

(तत्त्वदी०)—द्विकर्मकाणां तु—गौणे कर्मणीत्यादि ॥ गौर्दुह्यत इति ॥ गौरिति गौणं कर्म ॥ अजेत्यादि ॥ अजाऽत्र प्रधानम् । निजेच्छयेति ॥ गौणप्रधानयोरात्मेच्छयेत्यर्थः ॥ अन्येषामिति ॥ पूर्वोक्तव्यतिरिक्तानामित्यर्थः ॥

(अकर्मकाणां कालादिकर्मकाणां भावे कर्मणि च लकारः)
मासं मासो वाऽऽस्यते देवदत्तेन । क्रोशः क्रोशं वाऽऽस्यते । कुरवः, करुन् वाऽऽस्यते । गोदोहं गोदोहो वाऽऽस्यते ॥ ज्यन्तात्तु प्रयोज्ये प्रत्ययः । मासमास्यते माणवकः ॥ इति भावकर्मप्रक्रिया ॥

(सुबोधिनी)—अकर्मकाणां कालादिकर्मकाणां भावे कर्मणि च लकारः ॥ कालादिकर्मकाद्धातोर्भावकर्मणोरर्थयोराख्यातो भवति ॥ कारके, अकर्मकात्तुभिर्योगे इति सूत्रेण कर्मसंज्ञा येषां धातूनां कृता ते कालादिकर्मकाः । कालादिकर्मकस्य कर्मण्यात् । उदाहरणमाह—मास आस्यते इत्यत्र कालवाचिकर्मण आख्यातेनोक्तत्वात्प्रथमा । कर्ता तु तृतीयान्तोऽध्याहार्यः ॥ भावे तु मासमास्यते देवदत्तेन—त्यत्र कर्मणोऽनुक्तत्वान्मासमिति द्वितीया । कर्तुरनुक्तत्वादेवदत्तेनेति कर्तरि तृतीया । ज्यन्तात्कालादिकर्मकाद्धातोस्तु प्रयोज्यकर्मण्येवाख्यातादिः ॥ मासमास्यते माणवक इति । अत्र कालवाचिकर्मणोऽनुक्तत्वान्मासमिति द्वितीया । माणवक इति प्रयोज्यं कर्म । तत्राख्यातेनोक्तत्वात्प्रथमा । कर्तरि त्वनुक्तत्वात्तृतीया देवदत्तेनेति ॥

इति सुबोधिन्यां भावकर्मप्रक्रिया ॥ ८ ॥

अथ कर्मकर्तृप्रक्रिया ।

यदा सौकर्यातिशयं द्योतयितुं कर्तृव्यापारो न विवक्ष्यते तदा कारकान्तराण्यपि कर्तृसंज्ञां लभन्ते ॥ साध्वसिद्धिनन्ति ॥ काष्ठानि पचन्ति ॥ स्थाली पचति ॥ पच्यते ओदनैः । अपाचि ॥ भिद्यते काष्ठेन । अभेदि ॥ लेनोक्ते कर्मकर्तरि यगादिणिष्वदिटः । पच्यते ओदनः । अपाचि । भिद्यते काष्ठम् । अभेदि ॥

(सुबोधिनी)—सकलकारकाणामवान्तरव्यापारो वर्तते । सकलकारकाणामवान्तरव्यापारहीनस्याकारकत्वात् । तत्र स्वव्यापारे स्वातन्त्र्यं च व्यापारभेदाकाङ्क्षायां करणादिसंभवः । तत्र यदा कारकान्तराणां सौकर्यातिशयं द्योतयितुं प्रतिपादयितुं कर्तृव्यापारो वक्तुं नेष्यते तदा कारकान्तराण्यपि कर्तृसंज्ञां प्राप्नुवन्ति स्वव्यापारे स्वातन्त्र्यत्वात् । सुष्ठु करोतीति

सुकरस्तस्य भावः सौकर्यम् । कारकान्तराणां पूर्वं करणत्वादिसत्त्वेऽपि साम्प्रतं कर्तृसं-
ज्ञाकरणात्कर्तर्याख्यातो भवति ॥ साध्वसिश्छिनत्तीत्यत्र करणस्य कर्तृसंज्ञा । आख्या-
तेन कर्तुरुक्तत्वादसिरित्यत्र प्रथमा ॥ काष्ठानि पचन्तीत्यत्रापि करणस्य कर्तृसंज्ञा ।
कर्तुराख्यातेनोक्तत्वात्काष्ठानीति प्रथमा ॥ स्थाली पचतीत्यत्राधारस्य कर्तृसंज्ञा ।
कर्तुराख्यातेनोक्तत्वात्स्थालीति प्रथमा ॥ कर्मणस्तु कर्तृत्वविवक्षायां प्राक् सकर्मका
अपि प्रायेणाकर्मकाः ॥ कर्मणः सौकर्यातिशयं द्योतयितुं यदा कर्तृत्वविवक्षा ततः
प्राक् सकर्मका अपि धातवोऽकर्मकाः प्रायेण भवन्ति । प्रायेणेत्युक्तत्वादेककर्मका-
श्छिदिभिदिप्रभृतय एवाकर्मका भवन्ति न तु द्विकर्मकाः ॥ अकर्मकस्य फलमाह-
तेभ्यो भावे कर्तरि च लकारः । कर्मकर्तुरकर्मकाद्धातोर्भावे कर्तरि चार्थे आख्यातप्रत्ययो
भवति । भावे आख्यातस्योदाहरणमाह-पच्यते ओदनेन भिद्यते काष्ठेनेत्यत्र कर्मणः
कर्तृसंज्ञा । आख्यातस्तु भावे । कर्तुरनुक्तत्वादोदनेनेत्यादौ तृतीया ॥ कर्मकर्तर्याख्या-
तस्योदाहरणमाह-लेनोक्ते इत्यादि । कर्मवत्कर्मणा तुल्यक्रियः । कर्मस्थया
क्रियया तुल्यक्रियः कर्ता कर्मवद्भवति । कार्यातिदेशोऽयम् । कर्मणो यत्कार्यं
भवति तत्कर्मकर्तुरपीत्यर्थः । तेन यक् चतुर्विधं यक् । आद्भुवीत्यात् । इण् तनीतीण् ।
स्वरान्तानामितीष्वदिट् इत्यादि कार्याणि कर्मकर्तरि भवन्ति ॥ काष्ठं भिनत्तीत्यत्र
काष्ठस्था या विदारणाश्रयत्वरूपा क्रिया सैव काष्ठं भिद्यते स्वयमेवेत्यत्र तस्मिन्क-
र्मभूतेऽपि भवति । अयं कार्यातिदेशः कर्मस्थभावकानां कर्मस्थक्रियाणां च धातूनां
भवति न तु कर्तृस्थभावकानां कर्तृस्थक्रियाणां च धातूनां भवति । यत्र कर्मणि
दृष्टे क्रियाऽनुमातुं शक्यते ते कर्मस्थक्रियास्ततोऽन्ये कर्तृस्थक्रियाः । पक्षेषु तण्डुलेषु
भिन्नेषु च काष्ठेषु दृष्टेष्वदृष्टः कर्तृव्यापारोऽनुमीयते । तदुक्तं च-“कर्मस्थः पचते-
र्भावः कर्मस्था च भिदेः क्रिया । आशासिभावः कर्तृस्थः कर्तृस्था च गमेः क्रिया ॥”
यद्यप्याधारभावयोरित्यत्र भावशब्देन क्रियाऽपि गृह्यते तथाप्यत्र भेदो विवक्षितः
पृथगुपादानात् । परिस्पन्दरूपो धात्वर्थः छिदादिः क्रिया अपरिस्पन्दरूपो विक्लित्या-
दिर्भावः । पचत्योदनं भिनत्ति काष्ठं च देवदत्तः । पच्यते ओदनः भिद्यते काष्ठं
स्वयमेवेत्यत्राख्यातेन कर्मकर्तुरुक्तत्वात्प्रथमा ॥ कर्तृस्थक्रियाया उदाहरणमाह-
आशास्ते घटं देवदत्तः । आशास्ते घटः स्वयमेव । गच्छति ग्रामं देवदत्तः । गच्छति
ग्रामः स्वयमेवेत्यत्र घटग्रामयोर्दृष्टयोर्नहि देवदत्तस्य व्यापारोऽनुमातुं शक्यत इति
कर्तृस्थत्वं क्रियायाः ॥

(तत्त्वदी०)-यदा सौकर्यातिशयमित्यादि॥अयमर्थः । सकलकारकाणामवान्तर-
व्यापारोऽस्ति । व्यापारहीनस्य कारकत्वाभावात् । स्वव्यापारे स्वतन्त्रत्वं सर्वत्रैव कारकेऽस्ति । व्यापार-
भेदाकाङ्क्षायां कारकत्वादिसंभवः । तत्र यदा कर्मणः सौकर्यातिशयप्रतिपादनाय कर्तृव्यापारो न विव-
क्षितस्तदा भिदादिकर्म व्यापारकारकमात्रे प्रवर्तते । व्यापारमात्रं प्रति च कर्तृत्वमेव काष्ठादीनाम् ॥

यदा करणत्वादिलेशोऽपि न तदा सकर्मकाणामप्यकर्मकत्वमेव । तत्र भावे कर्तरि च लकारः । कर्तरि तु लेनोक्ते इत्यादि । कर्मग्रहणात्साध्वलिरित्यादौ न । यद्यपि काष्ठदेरचेतनतया कुठारोद्यमननिपातनादिकरणसम्बन्धेन भेदनादिकर्तृत्वमुपपन्नं तथापि स्वधर्मैः प्रशिथिलावयवसंयोगनिस्सरणादिभिः कर्मकर्तृत्वमिति ध्येयम् ।

(सकर्मकाणां न) अजा ग्रामं नयति ॥

(सुबोधिनी)-सकर्मकाणां न॥ सकर्मकधातूनां कर्मकर्ता कर्मवन्न भवति । अजा ग्रामं नयतीत्यत्र प्रधानकर्मणः कर्तृसंज्ञा । प्रधाने नीहृकृष्वहामित्युक्तत्वात् । आख्यातेनोक्तत्वात्तत्र प्रथमा । इह प्रतिषेधाभावे यक् स्यात् । क्रियाफलस्याकर्तृगामित्वेऽप्यात्मनेपदं स्यादित्यर्थः ॥

(दुहिपच्योः सकर्मकयोर्वा)

(सुबोधिनी)-दुहिपच्योः सकर्मकयोर्वा ॥ अनयोः कर्मकर्ता कर्मवद्वा भवति ॥

(दुहस्तुनमां कर्मकर्तरि यगिणौ न) गौः पयो दुग्धे, दोग्धि वा ॥

(सुबोधिनी)-दुहस्तुनमां कर्मकर्तरि यगिणौ न॥ एभ्यो यगिणौ प्रत्ययौ न भवतः कर्मकर्तर्यर्थे । दुहेरनेन यक् निषिध्यते, इण् तु विकल्पेन वक्ष्यते । गौः पयो दुग्धे इत्यत्र गौणकर्मणः कर्तृत्वविवक्षा । गौणे कर्मणि दुह्यादेरित्युक्तत्वात् ॥

(स्वरान्तानां कर्मकर्तरीण वा तनि) अकारि-अकारिष्ठ-अकृत कटः स्वयमेव ॥

(सुबोधिनी)-स्वरान्तानां कर्मकर्तरीण वा तनि॥ स्वरान्तेभ्यो धातुभ्यः इण् प्रत्ययो वा भवति कर्मकर्तर्यर्थे तनि परे ॥ स्वरान्तानां किम् । अभेदि काष्ठम् ॥ कर्मकर्तरि किम् । अकारि घटः कुलालेन । कर्मकर्तरि लुङ् यथा । अकारि घटः स्वयमेव । पक्षे लोपो ह्रस्वादिति सिलोपः । अकृत ।

(दुहश्च) अदोहि-अधुक्षत-अदुग्ध ॥ उदुम्बरः फलं पच्यते, पचति वा ॥ प्रस्तुते गौः । स्तुक्रमोराति नेट् ॥ प्रास्नाविष्ट-प्रास्नोष्ट ॥ नमते दण्डः । अनंस्त ।

(सुबोधिनी)-दुहश्च ॥ दुहेरिण् प्रत्ययो वा भवति कर्मकर्तर्यर्थे तनि परे ॥ कर्मकर्तरि किम् । अदोहि गौर्देवदत्तेन । कर्मकर्तरि लुङ् यथा । इण्प्रत्यये अदोहि-यक्षे हशषान्तादिति सक् । दुहदिहलिहगुहूभ्य इति सको वा लुक् । अधुक्षत-पक्षे अदुग्ध ॥ फलं पच्यते उदुम्बर इत्यत्र गौणकर्मण उदुम्बरस्य कर्तृसंज्ञा । गौणे कर्मणि दुह्यादेरित्युक्तत्वात् । तत्र कर्मवद्भावस्तेन यगादिष्वदिणिटो भवन्ति ॥ ण्यु प्रस्रवणे ।

प्रस्रवणमुत्कण्ठा । वत्सो गां प्रस्रौति । उत्कण्ठयतीत्यर्थः ॥ गोः कर्मणः कर्तृत्वविव-
क्षायां प्रस्रुते गौः । लुङि स्वरान्तानां हनग्रहेतीष्वदिट् । प्रास्त्रादिष्ट-पक्षे स्नुक्रमोरिति
नेट् । प्रास्त्राष्ट ॥ नमते दण्ड इत्यत्र कर्मणः कर्तृसंज्ञा । आख्यातेनोक्तत्वात्तत्र प्रथमा ।
लुङि अनस्त । अत्र कर्मकर्तर्यात्मनेपदमेव जातम् । अत्र च अन्तर्भावितव्यर्थो बोध्यः ॥

(सृजेः श्रद्धोपपन्ने कर्तारि वा) सृज्यते स्रजं भक्तः । असर्जि ॥

(सुबाधिनी)-सृजेः श्रद्धोपपन्ने कर्तारि वा ॥ सकर्मकस्य सृजेः कर्ता कर्म-
वद्वा भवति श्रद्धायुक्ते कर्तर्यर्थः । सृज्यते स्रजं भक्त इत्यत्र कर्तर्याख्यातादिः । कर्तुः
कर्मवद्भावादाद्यगिणो भवन्ति । श्रद्धया निष्पादयतीत्यर्थः ॥

(युजेर्वा) युज्यते ब्रह्मचारी योगम् । युनक्ति वा ॥

(सुबाधिनी)-युजेर्वा ॥ सकर्मकस्य युजेः कर्ता कर्मवद्वा भवति । युज्यते योगं
ब्रह्मचारीत्यत्र कर्तर्याख्यातः । कर्तुः कर्मवद्भावादाद्यगिणः । तपस्तपःकर्मकस्य ।
तपःकर्मकस्य तपेः कर्ता कर्मवद्भवति । तप्यते तपस्तापस इत्यत्र कर्तर्याख्यातः । कर्तुः
कर्मवद्भावादात्मनेपदादिः । अर्जयतीत्यर्थः । लुङि तपो नेणित्यनेनेन । अतप्त ।

(भूषावाचिनां किरादीनां सान्तानां च यागाणिवदिटो न)

अलंकुरुते कन्या । अलमकृत ॥ अवकिरते हस्ती । अवाकरीष्ट-
अवाकरिष्ट-अवाकीष्ट ॥ अवगिरते पुष्पम् । अवागीष्ट ॥ आद्रियते
दानम् । आदृत ॥ ध्रियते । अधृत ॥ पृच्छते । अप्रष्ट ॥ चिकीर्षते
कटः । चिकीर्षाश्चक्रे । चिकीर्षावभूवे । अचिकीर्षिष्ट ॥

(सुबाधिनी)-भूषावाचिनां किरादीनां सान्तानां च यागाणिवदिटो
न ॥ भूषार्थेभ्यः किरादिभ्यः सप्रत्ययान्तेभ्यश्च धातुभ्यः कर्मकर्तरि यागाणिष्वदि-
दिटो न भवन्ति । आत्मनेपदमेव भवतीत्यर्थः ॥ तुदाद्यन्तर्गणः किरादिः कृ विक्षेपे ।
गृ निगरणे । दृङ् आदरे । धृङ् अवस्थाने । प्रच्छ ज्ञीप्सायामिति पञ्चकः ॥ अलं-
कुरुते कन्येत्यत्र कर्मणः कर्तृसंज्ञा । आख्यातेनोक्तत्वादत्र प्रथमा । एवमग्रेऽपि ज्ञेयम् ।
तुदादेरित्यः । ऋत इतीरु । अवकिरते । लुङिः वृङ् वृञ् ऋदन्तास्सिस्सोरिति वेद् । अवा-
करिष्ट । वृङ् वृञ् ऋदन्तानामिति वा दीर्घः । अवाकरीष्ट । ईडभावे उरिति गुणो न ।
ऋत इतीरु । पुनः सिस्सोरिति गुणो न अवाकीष्ट ॥ एवं गृ ॥ तुदादेरित्यप्रत्यये
अयकीति रिङ् । ततो नुधातोरितीय । आद्रियते । लुङि उरिति गुणो न । लोपो ह्रस्वा-
दिति सिलोपः । आदृत ॥ एवं धृङ् । तुदादेरित्यप्रत्यये ग्रहामिति संप्रसारणम् ।
पृच्छते । लुङि छशपेति षत्वम् । झसादिति सिलोपः । अप्रष्ट ॥ चिकीर्षते कट इत्यत्र
कर्मणः कर्तृसंज्ञा । आख्यातेनोक्तत्वात्तत्र प्रथमा । लुङि सिसतेतीट् । यत इत्यलोपः ।
अचिकीर्षिष्ट ॥

(जिश्चिब्रूञ्श्रन्थिग्रन्थ्यादकर्मकाणां यगिणौ न) कारयते
 कटः स्वयमेव । कारिषीष्ट । अचीकरत ॥ उच्छ्रयते दण्डः । उद-
 शिश्रियत । ब्रूते कथा । अवोचत ॥ श्रन्थते । अश्रन्थिष्ट ॥
 ग्रन्थते ग्रन्थः । अग्रन्थिष्ट ॥ विकुर्वते सैन्धवाः ॥ व्यकारिष्ट ।
 व्यकृत ॥

(सुबोधिनी०) — जिश्चिब्रूञ्श्रन्थिग्रन्थ्यादकर्मकाणां यगिणौ न ॥ जिप्रत्य-
 यान्तेभ्यः श्रिब्रूञ्श्रन्थिग्रन्थिभ्यः आत्मनेपदविधावकर्मकेभ्यश्च धातुभ्यो यगिणौ न
 भवतः कर्मकर्तर्यर्थे । आदिष्वदिटौ भवत इत्यर्थः ॥ कारयते घट इत्यत्र ज्यन्ता-
 त्कर्मकर्तर्याख्यातः । तत्रोक्तत्वात्प्रथमा । लुङि येराडित्यङ् । द्वित्वे अङि लघावित्युप-
 धाह्रस्वः पूर्वस्येकारश्च । लघोरिति पूर्वदीर्घः । जेरिति जिलोपः । अचीकरत ॥ उच्छ्र-
 यते दण्ड इत्यत्र कर्मकर्तर्याख्यातः । अप् कर्तरीत्यप् । लुङि श्रिसुद्रुभ्य इति डः ।
 द्वित्वे नुधातोरितीप् । उदशिश्रियत । ब्रूते कथेत्यत्र कर्मणः कर्तृसंज्ञा । आख्यातेनोक्त-
 त्वात्तत्र प्रथमा । लुङि ब्रूवोऽनपीति वच् । अस्यतिवक्तीति डः । डे वचेरित्युमागमः ।
 अवोचत ॥ श्रन्थिग्रन्थ्याश्चौरादिकयोर्जरभावपक्षे श्रन्थते, ग्रन्थते ग्रन्थ इत्यत्र कर्मणः
 कर्तृत्वविवक्षा । तत्राख्यातेनोक्तत्वात्प्रथमा । लुङि अश्रन्थिष्ट । अग्रन्थिष्ट । क्रैयादिक-
 योस्तु श्रन्थीते ग्रन्थीते च मेखला स्वयमेव ॥ आत्मनेपदविधौ योऽकर्मकस्तमुदाह-
 रति । विकुर्वते सैन्धवा इत्यत्राकर्मकाच्चेत्यनेनाद्विधानम् । आख्यातेनोक्तत्वात्कर्म-
 कर्तरि प्रथमा भवतीत्यर्थः ॥ लुङि इण्वदिटि व्यकारिष्ट, व्यकारिषाताम्, व्यकारि-
 षत । इण्वदिडभावे लोपो ह्रस्वादिति सिलोपः । व्यकृत । व्यकृषाताम्, व्यकृषत ॥

(तत्त्वदी०) — जीत्यादि ॥ श्रन्थिग्रन्थ्योर्जरभावे ग्रहणम् । आदित्यात्मनेपदिनो ग्रहणं न
 त्वादन्तस्य । आत्मनेपदविधौ योऽकर्मकस्तमुदाहरति ॥ विकुर्वते सैन्धवा इति ॥

(कुषिरञ्जोः कर्म कर्तारिवा तिवादौ) कुष्यति, कुष्यते वा पादः ।
 अकोषि ॥ रज्याति रज्यते वा वस्त्रम् । अराञ्जि ॥ इति कर्म-
 कर्तृप्रक्रिया ॥

(सुबोधिनी) — कुषिरञ्जोः कर्मकर्तरि वा तिवादौ ॥ कुषिरञ्जिभ्यामुभयपदं
 भवति कर्मकर्तर्यर्थे तिवादिचतुष्टये परतः । अनपि त्वात्मनेपदमेव भवति । कुष निष्कर्षे ।
 क्रैयादिकः । रञ्ज रागे । दैवादिकः ॥ कुष्यति, कुष्यते वा पाद इत्यत्र कर्मणः कर्तृत्व-
 विवक्षायामाख्यातः । कर्तुः कर्मवद्भावादात्मनेपदादिः । लुङि इण्प्रतनीतीण् । अकोषि ।
 रज्याति, रज्यते वा वस्त्रमित्यत्रापि कर्मकर्तर्याख्यातः । तत्राख्यातेनोक्तत्वात्प्रथमा । लुङि
 अराञ्जि, अरङ्क्षाताम्, अरङ्क्षत । इह कर्मकर्तृप्रकरणे भिद्यते काष्ठं स्वयमेवेत्यादि-

सर्वत्र स्वयंशब्दः करणार्थको ज्ञेयः । आत्मना करणेनेत्यर्थः । कर्त्रर्थे तु कर्मण्यारूपातः
स्यादित्यर्थः ॥ इति सुबोधिनीयां कर्मकर्तृप्रक्रिया ॥

(तत्त्वदी०) — कृतायामिह टीकायां लोकेशकरशर्मणा । बाधनं दुष्टबुद्धीनामगाह्यादिसाधनम् ॥

इति तत्त्वदीपिकायां कर्मकर्तृप्रक्रिया ॥ ९ ॥

अथ लकारार्थप्रक्रिया ।

(स्मृतिवाचिन्युपपदे भूतानद्यतने धातोर्लट् लङोऽपवादः)

स्मरसि कृष्ण गोकुल वत्स्यामः ॥

(सुबोधिनी) — स्मृतिवाचिन्युपपदे भूतानद्यतने धातोर्लट् ॥ धातोर्लङ्
भवति स्मृतिवाचकशब्दे उपपदे सति न लङ् ॥ वत्स्यामः । वयमवसाम इत्यर्थः ॥
एवं बुध्यसे चेतयसे इत्यादियोगेऽपि ॥

(तत्त्वदी०) — स्मृतिवाचिनीत्यादि ॥ स्मृतिवाचिनीत्युक्तेर्बुध्यसे चेतयसे इत्यादियोगेऽपि
न भवति । एषामपि प्रकरणादिना स्मृतिवाचित्वात् ॥ स्मरसीत्यादि ॥ अत्र परं मृगो धावतीति-
वद्वाक्यार्थस्य कर्मता बोध्या ॥

(यद्योगे उक्तं न) अभिजानासि कृष्ण यद्वनेऽभ्युज्जमहि ॥

(सुबोधिनी) — यद्योगे उक्तं न ॥ स्मृतिवाचकशब्दे उपपदे सत्यपि यच्छब्दयोगे
भूतानद्यतने लट् न भवति किं तु लङ् ॥

(तत्त्वदी०) — अभीत्यादि ॥ अत्र लङ् न तु लट् ॥

(उत्तमपुरुषे चित्तविक्षेपादिना पारोक्ष्यम्) सुप्तोऽहं किल
विललाप ॥

(सुबोधिनी) — उत्तमपुरुषे चित्तविक्षेपादिना पारोक्ष्यम् ॥ मदस्वप्नादिभिः
कश्चित्स्वान्तगतमेव न वेत्ति, पश्चादन्येभ्यः श्रुत्वा प्रयुङ्क्ते । किलशब्दोऽज्ञानमूचकः ।
सुप्तः सन्नहं विललापेति ॥

(तत्त्वदी०) — उत्तमपुरुषेत्यादि ॥ अत्र यद्यपि बुद्धीन्द्रियशरीरादिसंघातरूपस्य कर्तुरात्मनः
प्रत्यक्षतैव तथापि मदस्वप्नादिभिश्च विक्षिप्ते चित्ते कश्चित्स्वगतमेव न वेत्ति पश्चादन्येभ्यः श्रुत्वा प्रयुङ्क्ते
सुप्तोऽहमित्यादि । किलेत्यज्ञानं सूचयति ॥

(अत्यन्तापह्नवे लिट्) कलिङ्गेष्ववात्सीः । नाहं कलिगात्रगामा ॥

(सुबोधिनी) — अत्यन्तापह्नवे लिट् ॥ अत्यन्तापलापेऽर्थे लिङ् भवति ॥ कलिङ्गो
नाम निषिद्धो देशः । उक्तं च — “अङ्गवङ्गकलिङ्गेषु सौराष्ट्रमगधेषु च । तीर्थयात्रां विना
गत्वा पुनः संस्कारमर्हति ॥” इति ॥ केनचित्कश्चित्पृष्ठः त्वं कलिङ्गेषु अवात्सीः तत्र

गत्वा त्वया चिरं स्थितमित्यर्थः । स आह नाहं कलिङ्गान् जगामेति केवलमवस्थानमेव न निषिध्यते किंतु तद्धेतुभूतं गमनमपीत्यत्यन्तापह्नवो भवति ॥

(तत्त्वदी०) अत्यन्तापह्नव इति ॥ अपह्नवोऽपलापः ॥ नाहमित्यादि ॥ कलिङ्गस्य तु जुगुप्सितत्वेन तत्र त्वया चिरं स्थितमित्युक्तः कश्चिद्गमनमेव निषेधतीत्यत्रास्त्यत्यन्तापह्नवः । यदा तु गमनमेवायुक्तं तदेवापलपति तदा लङेवात्यन्तापह्नवाभावात् ॥

(ह्रश्चतोलिङिष्ये लङ्लिटौ) इति हाकरोत्, चकार वा ।

शश्चदकरोत्, चकार वा ॥

(सुबोधिनी)—ह्रश्चतोलिङिष्ये लङ्लिटौ ॥ ह्रश्चन्निपातयोयोगे लिङर्थे लङ्लिटौ भवतः ।

(आसन्नकाले पृच्छ्यमानेऽर्थे लङ्लिटौ) अगच्छत् किम् ।

जगाम किम् । अनासन्ने तु कंसं जघान किम् ॥

(सुबोधिनी)—आसन्नकाले पृच्छ्यमानेऽर्थे लङ्लिटौ ॥ आसन्नकालिके भूतानद्यतनपरोक्षवृत्तिधात्वर्थे प्रष्टव्ये लङ्लिटौ भवतः । पञ्चवर्षाभ्यन्तर आसन्नकालः । पञ्चवर्षातीतो विप्रकृष्टकालः ॥ पृच्छ्यमाने किम् । जगादैवम् । लिङेव । अनासन्ने तु लिङेव । कंसं जघान किम् ॥

(तत्त्वदी०)—आसन्नेत्यादि ॥ पञ्चवर्षाभ्यन्तर आसन्नकालम्, पञ्चवर्षातीतं विप्रकृष्टकालं वर्णयन्ति ॥

(स्मे लट् लिटोऽपवादः) यजाति स्म युधिष्ठिरः ॥ (भूतानद्य-
तने लट् स्मयोगे) एवं स्म पिता ब्रवीति ॥

(सुबोधिनी)—स्मे लट् ॥ स्मयोगे लङ् भवति, न तु लिट् । स्मेत्यव्ययं भूतकाल-
द्योतकम् । भूतानद्यतने लट् स्मयोगे । लङोऽपवादः ॥ ब्रवीति स्म । अब्रवीदित्यर्थः ॥

(ननौ पृष्टप्रतिवचने भूते लट्) अकार्षीः किम् । ननु करोमि भोः ॥

(सुबोधिनी)—ननौ पृष्टप्रतिवचने भूते लट् ॥ पृच्छ्यते इति पृष्टः । कर्मणि क्तः । पृष्टस्य प्रतिवचनं पृष्टप्रतिवचनमिति षष्ठीसमासः । भावे क्तप्रत्यये तु पृष्टं प्रश्नः । पृष्टपूर्वं च तत्प्रतिवचनं च पृष्टप्रतिवचनमिति मध्यमपदलोपी समासः । ननु करोमि । अकार्षमित्यर्थः ॥

(तत्त्वदी०)—ननाविति ॥ पृष्टेति कर्मणि क्तः । पृष्टस्य प्रतिवचनं पृष्टप्रतिवचनमिति षष्ठी-
समासः । भावे तु पृष्टं प्रश्नस्तत्पूर्वं प्रतिवचनमित्युत्तरपदलोपी समासः ॥

(नन्वोर्वा) अकार्षीः किम् । न करोमि । नाकार्षम् । अहं नु करोमि । अहं न्वकार्षम् ॥

(सुबोधिनी)-नन्वोर्वा॥ननुनिपातयोयोगे पृष्टप्रतिवचने भूते वा लङ् भवति । पक्षे लङ्गलितौ ॥

(पुराशब्दयोगे भूतानद्यतने वा लुङ्लटौ न तु स्मयोगे) वस-
न्तीह पुरा छात्राः, अवात्सुः, अवसन्, ऊषुर्वा ॥ स्मेति किम् । यजति
स्म पुरा युधिष्ठिरः ॥

(सुबोधिनी)-पुराशब्दयोगे भूतानद्यतने वा लुङ्लटौ न तु स्मयोगे॥
पक्षे लङ्गलितौ ॥ स्मेति किम् । यजति स्म पुरा युधिष्ठिरः ॥

(यावत्पुरानिपातयोर्भविष्यति लट्) यावद्भुङ्क्ते । पुरा भुङ्क्ते
भोक्ष्यसे, भोक्ता, वा ॥ (कदाकह्योर्वा भविष्यति लट्) कदा कर्हि
वा भुङ्क्ते, भोक्ष्यसे, भोक्ता वा ॥

(सुबोधिनी)-यावत्पुरानिपातयोर्भविष्यति लट् ॥ यावद्भुङ्क्ते । निश्चितं
भोक्ष्यत इत्यर्थः ॥ निपातावेतौ निश्चयं द्योतयतः ॥ निपातयोः किम् । यावद्भास्यते
तावेद्भोक्ष्यतः । करणभूतया पुरा यास्यति ॥

(वर्तमानसामीप्ये भूते भविष्यति च वर्तमानवद्वा) कदाऽऽगतो-
ऽसि । अयमागच्छामि, अयमागमम् । कदा गमिष्यसि । एष गच्छामि,
गमिष्यामि वा ॥

(सुबोधिनी)-वर्तमानसामीप्ये भूते भविष्यति च वर्तमानवद्वा ॥
कदाऽऽगतोऽसीति भूतकाले प्रश्नवाक्यम् । अयमागच्छामीत्युत्तरं भूतकालाभिव्यक्तये ।
अयमिति प्रयोगस्त्वदानीमवागममिति वर्तमानसमीपभूतकालद्योतनायातेन ह्यागमना-
दिना भूतं रूपं यद्धूलीधूसरताप्रस्वेदादियुक्तं तत्प्रतिनिर्दिश्यते । एवं कदा गमिष्यसीति
भविष्यत्काले प्रश्नवाक्यम् । एष गच्छामीत्युत्तरं भविष्यत्कालाभिव्यक्तये । एष इति
प्रयोगस्त्वदानीमेव गमिष्यामीति वर्तमानसमीपभविष्यत्कालद्योतनाया तेन हि गमनेन
विना भूतं यत्परिकरबन्धादियुक्तं तत्प्रतिनिर्दिश्यते । तत्र कदेति प्रश्ने उत्तरवाक्ययोः
कालानुपादानादयमेषशब्दाभ्यामिदानीमिति कालावगमः ॥

(तत्त्वदी०)-अयमागच्छामीत्यादि ॥ अयमेषपदाभ्यामागमनादिना भूतं यद्धूप-
प्रस्वेदादियुक्तं तत्प्रतिनिर्दिश्यते । इदानीमागममित्यर्थः ॥

(क्षिप्रवचने लट्) वृष्टिश्चेत्क्षिप्रमाशु त्वरितं वा यास्यति तदा
शीघ्रं वप्स्यामः ॥

(सुबोधिनी)-क्षिप्रवचने लट् ॥ वचनग्रहणं स्वरूपग्रहणनिरासार्थम् । क्षिप्रपर्याय
उपपदे लट् ॥

(तत्त्वदी०)--क्षिप्रेति ॥ क्षिप्रपर्यायस्यापि ग्रहणं न तु स्वरूपस्यैव ॥

(गर्हायां लङपिजात्वोः कालत्रये) अपि जायां त्यजसि । जातु गणिकामाधत्से ॥

(सुबोधिनी)--गर्हायां लङपिजात्वोः कालत्रये ॥ आभ्यां योगे लट् स्याद्-
र्हायां कालत्रये । परत्वाल्लङादीनयं बाधते ॥ अपि जयां त्यजसि । त्यक्ष्यसि,
अत्याक्षीः इत्यादिविषये त्यजसीत्यादि लङेव प्रयुज्यत इति भावः ॥ एवं यो जायाम-
त्यजत्, तत्त्याज, त्यक्ष्यति, अत्याक्षीदित्यादिविषये यो जायामपि त्यजति, जातु गणि-
कामाधत्ते गहिंतेतत् ॥

(तत्त्वदी०)--जातु गणिकामिति । गहिंतेतत् ॥

(वा कथमि लिङ्लटौ गर्हायां कालत्रये) कथं धर्मं त्यजेस्त्य-
जसि वा ॥

(सुबोधिनी)--वा कथमि लिङ्लटौ गर्हायां कालत्रये ॥ पक्षे लङ्लिट्लुङ्-
लृट्लृङ्लुङ् । भूतानद्यतने लङ् । कथं धर्ममत्यजः । परोक्षानद्यतने भूते लिट् । कथं
धर्मं तत्यक्ष्य । भविष्यत्यनद्यतने लृट् । कथं धर्मं त्यक्तासि । भविष्यत्सामान्ये लृट् ।
कथं धर्मं त्यक्ष्यसि । क्रियातिक्रमणे लृङ् । कथं धर्ममत्यक्ष्यः । भूतसामान्ये लुङ् । कथं
धर्ममत्याक्षीः ॥

(जातुयद्यदायदियोगे लिङ् लटोऽपवादः) जातु यद् यदा
यदि वा त्वाद्दशो हरिं निन्देत् नावकल्पयामि, न मर्षयामि ॥

(सुबोधिनी)--जातुयद्यदायदियोगे लिङ् लटोऽपवादः ॥ अनवकल्पत्यमर्ष-
योर्लिङ् स्यादेषां योगे । अनवकल्पतिरसम्भावना । अमर्षोऽक्षमा लटोऽपवादः, लङ् तु
क्रियानिष्पत्तौ भूते वा, भविष्यति तु नित्यमित्यर्थः ॥ जातु भवान् हरिमनिन्दिष्य-
दित्याद्युदाहर्तव्यम् । अगर्हायामिदम्, गर्हायां तु जातुयोगे लङुक्तः ॥

(तत्त्वदी०)--नावकल्पयामीत्यादि ॥ अनवकल्पतिरसम्भावना ॥ अमर्षोऽक्षमा ॥

उताप्योर्बाढार्थयोर्लिङ् ॥ समर्थयोरनयोर्लिङ् कालत्रये ॥ उत
अपि वा हन्यादधं हरिः ॥ बाढार्थयोरिति किम् । उत दण्डः पति-
ष्यति । अपिधास्यति द्वारम् ॥

(सुबोधिनी)--उताप्योर्बाढार्थयोर्लिङ् ॥ समर्थयोरनयोयोगे लिङ् कालत्रये ॥
बाढार्थयोः किम् । उत दण्डः पतिष्यति । अपिधास्यति द्वारम् । अत्र प्रश्न आच्छा-
दनं च गम्यते ॥

(तत्त्वदी०)--समर्थयोरिति ॥ समोऽर्थो ययोस्तौ तयोः । हलादित्वाट्टिलोपः । समश्च
एव वा तुल्यार्थे । बाढमित्यर्थेऽनयोस्तुल्यार्थता । उत दण्ड इत्यादि ॥ प्रश्न आच्छादनं चार्थः ॥

(स्वाभिप्रायाविष्करणे गम्ये लिङ् कालत्रये न तु कश्चिति)
कामो मे भुञ्जीत भवानिति ॥ न तु कश्चितीति किम् । कश्चिज्जीवति मे
माता ॥

(सुबोधिनी)—स्वाभिप्रायाविष्करणे गम्ये लिङ् कालत्रये न तु कश्चिति ॥
सर्वलकारापवादः ॥ न तु कश्चितीति किम् । कामो मे कश्चिज्जीवति । वर्तमान-
सामीप्ये इति लट् ॥

(हेतुहेतुमतोर्भविष्यति लिङ् वा) कृष्णं न मे चेत्सुखं यायात् ।
कृष्णं न संस्यति चेत्सुखं यास्यति ॥

(सुबोधिनी)—हेतुहेतुमतोर्भविष्यति लिङ् वा ॥ हेतुः कारणम् । हेतुमत्फ-
लम् । पक्षे लट् । कृष्णं न मे चेत्सुखं यायात् । कृष्णनतिः सुखप्राप्तेर्हेतुः । भविष्य-
त्येवेष्यते । नेह हन्तीति पलायते ॥

(तत्त्वदी०)—हेतुहेतुमत्तोरिति ॥ हेतुः कारणम् । हेतुमत्फलम् ॥ कृष्णमित्यादि ॥
नमनमात्रं हेतुः । सुखप्राप्तिः फलम् ॥

(इच्छार्थेषु लिङ्लोटौ कामप्रवेदने) इच्छामि भुञ्जीत, भुक्तां
वा भवान् ॥

(सुबोधिनी)—इच्छार्थेषु लिङ्लोटौ कामप्रवेदने ॥ काम इच्छा तस्य
प्रवेदनं प्रकाशनं तस्मिन्नर्थे ॥

(तत्त्वदी०)—कामप्रवेदन इति ॥ काम इच्छा । प्रवेदनं प्रकाशनम् ॥

(इच्छार्थेभ्यो लिङ्लोटौ वर्तमानेऽर्थे) कामयेत । कामयते ॥

(सुबोधिनी)—इच्छार्थेभ्यो लिङ्लोटौ ॥ वर्तमाने इति शेषः । इच्छाऽर्थो
येषां ते इच्छार्थास्तेभ्यः । तेन वश कान्तावित्यादयोऽपीच्छार्था ग्राह्याः ॥

(तत्त्वदी०)—इच्छार्थेभ्य इति ॥ इच्छा अर्थो येषां ते इच्छार्थाः । तेन वश कान्तौ
इत्यादयोऽपीच्छार्था ग्राह्याः ॥

(पौनःपुन्ये भृशार्थे च धातोर्लोट् सर्वलकारविषये तस्य
हिस्वौ सर्वतुबादिविषये तध्वमोर्विषये वा क्रियासमभिहारे द्वित्वं
तस्यैव धातोरनुप्रयोगश्च)

(सुबोधिनी)—पौनःपुन्ये भृशार्थे च धातोर्लोट् सर्वलकारविषये तस्य
हिस्वौ सर्वतुबादिविषये तध्वमोर्विषये वा ॥ पौनःपुन्यं भृशार्थश्च धातोरिवार्थः ॥
लोट् द्योतक इति भावः ॥ किं च तुबादीनामादेशत्वेऽपि तेषां स्थाने विहितस्य हेः
स्थानिवद्भावेन पित्वात् 'डिञ्च पित्वा पित्वा डिञ्च' इति भाष्योक्तत्वात् डिञ्चामावे लुनङ्गी-

त्यत्र ईहसे इतीत्वं न स्यात् । तृण्ड इत्यत्र तु तृहो नमि कृते, इमागमः पितीतीमागमे
 तृणेडि इति च स्यात् । अतो लोटो हिस्वावित्युक्तम् । सकलपुरुषवचनविषये परस्मै-
 पदिभ्यो हिः कर्तरि । आत्मनेपदिभ्यः स्वो भावकर्मकर्तृषु क्रियासमभिहारे इति द्वित्वम् ।
 यस्माद्भातेलोडिहितस्तस्यैव धातोरनुप्रयोगश्च कर्तव्यः । अनुप्रयोगाद्यथायथं लडादय-
 स्तिवादयश्च कर्तव्याः । ततः संख्याकालयोः पुरुषविशेषार्थस्य चाभिव्यक्तिर्भवति । अत्र
 लोटन्तविषये संख्याकारकादीनां स्वान्तादप्रतीतिस्तद्धोधनायानुप्रयोगो न्यायत-
 एव । याहि याहीति याति, यातः यान्ति । यासि । पुनः पुनरतिशयेन वा यानं हिप्रत्यया-
 न्तस्यार्थः । एककर्तृकं वर्तमानं यानं यातीत्यस्यार्थः ॥ इतिशब्दस्त्वभेदान्वये तात्पर्यं
 ग्राहयति । मध्यमपुरुषवहुवचने तशब्दे तु यात यातेति यूयं याथ । पक्षे याहि याहीति
 यूयं याथ । एवं भूतभविष्यतोरप्युदाहरणम् । याहि याहीति यास्यति । याहि याहीत्य-
 यासीत् । मध्यमपुरुषवहुवचने ध्वशब्दे तु अधीध्वमधीध्वमिति यूयमधीध्वे । पक्षे अधी-
 ष्वाधीष्वाध्वेत्यधीष्वा । भावकर्मणोस्तु भूयस्व भूयस्वेति भूयतोपच्यस्व पच्यस्वेति पच्यते ।
 गद्यस्वगद्यस्वेति गद्यते । भज्यस्व भज्यस्वेति भज्यते । इत्यादि ज्ञेयम् ॥

(तत्त्वदी०)-पौनःपुन्ये भृशार्थे चेति ॥ पुनः पुनर्भावः पौनःपुन्यम् । भृशार्थोऽति-
 शयार्थः । एतद्विशिष्टक्रियावचनाद्भातोरित्यर्थः ॥ क्रियासमभिहारे द्वित्वमिति ॥ पौनःपुन्ये
 भृशार्थे चेत्यर्थः ॥ परस्मैपदिभ्यो हिः कर्तरि, आत्मनेपदिभ्यः स्वः भावकर्मकर्तृषु सकलपुरुषवचनविषये ।
 याहि याहीति यातीति ॥ पुनः पुनरतिशयेन वा यानं लोटन्तस्यार्थः । एककर्तृकं वर्तमानं यानं
 तिवन्तस्य । कालपुरुषविशेषाभिव्यक्तिः सर्वत्र तु प्रयोगादेव बोध्या । इतिशब्दोऽभेदान्वद्यद्योतकः
 भविष्यद्भूतयोरप्युदाहरति ॥ यास्यतीत्यादि ॥ स्वमुदाहरति ॥ अधीष्वेत्यादि ॥

(अनेकक्रियासमुच्चये वा लोट् तस्य हिस्वो तध्वमोर्विषये वा)
 समानार्थस्य धातोरनुप्रयोगात्तिवादयः । याहि याहीति याति ।
 एवं यातः, यान्ति । यासि, याथः, याथ । यात यातेति ।
 यूयं याथ । यामि । यावः । यामः । याहियाहीति यास्यति ।
 अयासीत् ॥ अधीष्वाधीष्वेत्यधीते । एवमन्यत्रापि । ध्वंविषये
 प्राग्वत् । पक्षे अधीध्वमधीध्वमिति यूयमधीध्वे ॥ सकलान् पिव,
 धानाः खादेत्यभ्यवहरति । पिवत खादतेत्यभ्यवहरथा अन्नं भुङ्क्ष्व,
 दाधिकमास्वादयस्वेत्यभ्यवहरते । भुङ्क्ष्वमास्वादयध्वमित्य-
 भ्यवहरध्वे ॥ इति लकारार्थप्रक्रिया ॥ इत्याख्यातप्रक्रिया ॥

(लुबोधिनी)-अनेकक्रियासमुच्चये तु वा लोट् तस्य हिस्वो तध्वमो-
 र्विषये वा ॥ समानार्थस्य धातोरनुप्रयोगात्तिवादयः ॥ चिनोतेर्भावं स्वरान् इत्यप्र-
 त्यये कृते समुच्चीयते इति समुच्चयः । अस्मिन् सूत्रे पौनःपुन्ये भृशार्थे चेत्यननुवर्तनाद्वि-
 त्वमङ्गुत्वैवादाहरति सकलान्पिवेत्यादि तध्वमोस्तु पिवत खादतेति यूयमभ्यवहरथा पक्षे

पिव खादोति यूयमभ्यवहरथ । भुङ्गध्वमास्वादयध्वमिति यूयमभ्यवहरध्वम् । पक्ष
भुङ्क्ष्व, आस्वादयस्वेति यूयमभ्यवहरध्वम् । लोडभावपक्षे सक्तून् पिबति । धानाः
खादति । अन्नं भुङ्क्ते । दाधिकमास्वादयते । 'धाना भृष्टयवे स्त्रियाम् ।' इत्यमरः ॥
दधना संस्कृतं दाधिकं व्यञ्जनादि । एतेन 'पुरीमवस्कन्द लुनीहि नन्दनं मुषाण
रत्नानि हरामराङ्गनाः । विगृह्य चक्रे नमुचिद्विषा बली य इत्थमस्वास्थ्यमह-
र्दिवं दिवः' इति व्याख्यातम् । अवस्कन्दनलवनादिरूपा भूतानाद्यतनपोक्षा एक-
कर्तृका अस्वास्थ्यक्रियेत्यथात् । इह पुनःपुनश्चस्कन्देत्यादिरर्थे इति तु व्याख्यानं
अममूलकमेव ॥ द्वितीयसत्रे क्रियासमभिहारे इत्यस्याननुवृत्तेः, लोडन्तस्य द्वित्वा-
पत्तेश्च । पुरीमवस्कन्देत्यादि मध्यमपुरुषैकवचनमित्यपि केषांचिद् अम एव । पुरुष-
वचनसंज्ञे इह नेत्युक्तत्वात् ॥ इति सुवोधिण्यां लकारार्थप्रक्रिया ॥

बुद्धिमान्धवशात्किंचिद्यदशुद्धमलेखि तत् ।

द्वेषभावं समुत्सृज्य शोधनीयं मनीषिभिः ॥

इति श्रीसिद्धान्तचन्द्रिकाव्याख्यायां सदानन्द्याख्यायामाख्यातप्रक्रिया समाप्ता ॥


(तत्त्वदी०)—सक्तून् पिबेत्यादि ॥ सक्तून् पिब सक्तुगानादिकं करोतीत्यर्थः । एवं

पुरीमवस्कन्द लुनीहि नन्दनमित्यादि व्याख्येयम् । अवचस्कन्द लुलावेत्यादि । यत्तु वासुदेवा-
दिभिरतिशयेन पुनःपुनर्वाऽवचस्कन्देत्यादि व्याख्यातं तदसत् । अनेकक्रियासमुच्चये क्रियासमिहारे-
ऽस्यानुक्तेः, लोडन्तद्वित्वापत्तेश्च ॥ इति तत्त्वदीपिकायां लकारार्थप्रक्रिया ॥ १० ॥

कृतायामिह टीकायां लोकेशकरशर्मणा । अगादगाधबुद्धीनां कृतमाख्यातसाधनम् ॥

इति श्रीलोकेशकरविरचितायां सिद्धान्तचन्द्रिकाव्याख्यायां तत्त्वदीपिकायामाख्यातप्रक्रिया संपूर्णा ॥

इत्याख्यातप्रक्रिया समाप्ता ॥



अथ पूर्वकृदन्तप्रक्रिया ।

कृत्कर्तरि ॥ वक्ष्यमाणाः प्रत्ययाः कृत्संज्ञकास्ते च कर्तरि भवन्ति ॥

सुबोधिनी-

प्रतोष्टूय जगन्नाथं सदानन्देन सन्मुदा ॥

सिद्धान्तचन्द्रिकावृत्तिः क्रियते कृत्प्रकाशिका ॥ १ ॥

कृत्कर्तरि ॥ उत्सर्गतः कर्तरीति बोध्यम् ॥

(तत्त्वदीपिका)-कृत्कर्तरीति ॥ उत्सर्गतः कर्तरीति बोध्यम् ॥

तृबुणौ ॥ धातोः । पक्ता ॥

(सुबोधिनी)-तृबुणौ ॥ धातोरंतौ स्तः ॥ कर्तरितृप्रत्ययमाह-पचतीति विश्वे
चोः कुरिति कः । कृत्तद्धितेति नामसंज्ञायां स्यादिविभक्तिः । सेरा इति सेरात्वं
टिलोपश्च । पक्ता पाकानुकूलकृतिमान्देवदत्त इत्यर्थः ॥

(तत्त्वदी०)-धातोरिति ॥ अधिकारादिदं लब्धमित्याशयः ॥ पक्तेति ॥ पचतीति
वाक्यम् । चोः कुरिति कुत्वम् ॥

कृतः ॥ वसादेः कृत इड ॥ कुटिता ॥ एधते इति एधिता ॥

गोपायिता-गोपिता-गोप्ता । सहिता-सोढा । एषिता एष्टा ॥

(सुबोधिनी) कृतः ॥ धातोः परस्य वसादेः कृत्प्रत्ययस्येड् ॥ वसोऽत्र प्रत्याहारः
भवतीति भविता ॥ कुट कौटिल्ये । तुदादः । कुटादेर्ङिणद्वर्ज इति तृप्रत्ययस्य डित्वाच्च
गुणः । कुटतीति कुटिता ॥ एधते इति एधिता ॥ गुप् रक्षणे । आयादयोऽनपीति वा
आयः । आयपक्षे कृत इति नित्यमिड् । अन्यत्र ऊदितो वेति वेद् । गोपाय-
तीति-गोपायिता-गोपिता-गोप्ता । षह मर्षणे । इषुसहेति वेद् । सहते इति सहिता ।
इडभावे हो ङः इति हस्य ङः । तथोध इति तस्य धः । णुत्वम् । ङि ङ इति ढलोपपूर्व-
दीर्घौ । सहिवहोरित्योत्वम् । सोढा ॥ इषु इच्छायाम् । इषुसहेति वेद् । इच्छतीति
एषिता । इडभावे णुत्वम् ॥ एष्टा ॥

(तत्त्वदी०)-कृत इति ॥ वसादेरिति ॥ वसप्रत्याहार आदिर्यस्य स तथा तस्य ॥ कुटि-
तेति ॥ डित्वाच्च गुणः ॥ सोढेति इषुसहेत्यादिना वेद् । ढत्वणुत्वढलोपाः । सहिवहोरित्योत्वम् ॥

युवोरनाकौ ॥ वाचकः । पाचकः । भावकः ॥ आतो युक् ।

दायकः । घातकः । जनकः । घटकः । दरिद्रायकः । कोटकः ।

शमकः । नियामकः ॥

(सुबोधिनी)—बुणप्रत्ययमाह । णकारो वृद्धयर्थः । युवोरनाकौ ॥ युश्च बुश्चा-
नयोः समाहारो युवुः तस्य युवोः ॥ वक्तीति वाचकः ॥ पचति, पाचयतीति वा पाचकः ॥
भवति, भावयतीति वा भावकः ॥ यदि ज्यन्ताद् गुणविधिस्तदा जेरिति जिलोपः ॥ ददा-
तीति आतो युगिति युक् । दायकः ॥ हन्तीति । हनो घदिति घत् । घातकः ॥ जनीं
प्रादुर्भावे । दैवादिकः । जन जनने । जुहोत्यादिः ॥ जनयतीति । जनिवध्योरिति न वृद्धिः ।
जेरिति जिलोपः । जनकः ॥ घटयतीति । मितां हस्य इति हस्यः । जेरिति जिलोपः ।
घटकः ॥ दरिद्रातीति । आतो युगिति युक् । दरिद्रायकः । तृप्रत्यये तु कृत इतीट् ।
दरिद्रातेरनपीत्यालोपः । दरिद्रिता ॥ कुट कौटिल्ये । कुटादेर्जिण्डर्ज इति
बुणोऽङित्वादुपधाया लघोरिति गुणः । कुटतीति कोटकः ॥ शमु उपशमे ।
मान्तस्य सेटो नेति न वृद्धिः । शाम्यतीति शमकः ॥ यम उपरमे । नियच्छतीति ।
मान्तस्य सेट इति वृद्धिनिषेधस्तु न वर्तते अस्यानिट्वात् । नियामकः ॥

(तत्त्वदी०)—युवोः ॥ युश्च बुश्चेति समाहारः । नुस्त्वनित्यत्वान्न । दायक इति ।
आतो युगिति युक् ॥ जनक इति ॥ जनिवध्योरिति न वृद्धिः ॥ कोटक इति ॥ जिण्डर्ज इति
ङित्वाभावाद् गुणः ।

(क्रमेः कर्तर्याद्विषयात्कृत इण्ण) प्रक्रन्ता ॥

(सुबोधिनी)—क्रमेः कर्तर्याद्विषयात्कृत इण्ण ॥ आत्मनेपदविषयात्क्रमेः
परस्य कर्तरि कृतप्रत्ययस्येण भवति ॥ प्रोपाभ्यां प्रारम्भार्थाभ्यामिति क्रमेरात्मनेपद-
विषयता । प्रक्रमते इति प्रक्रन्ता । तृप्रत्यये ॥ कर्तरि किम् । प्रक्रम्यते इति प्रक्रामि-
तव्यम् । आत्मनेपद इति किम् । संक्रामतीति संक्रमिता ॥

(तत्त्वदी०)—प्रक्रन्तेति ॥ प्रोपाभ्यामित्याद्विषयता ।

(नाम्युपधात्कः) क्षिपः । बुधः । वृतः ॥

(सुबोधिनी)—नाम्युपधात्कः ॥ कप्रत्ययमाह । प्रत्ययाद्या लशकवर्गा इत्सं-
ज्ञका भवन्ति तद्धितवर्जम् ॥ कित्वाद् गुणो न । बोधतीति बुधः ॥ क्षिप प्रेरणे ।
क्षिपतीति क्षिपः ॥ तृप्रत्यये तु क्षेप्ता । बुणि तु क्षेपकः । वर्तते इति वृतः ॥

(तत्त्वदी०)—नाम्युपधादिति ॥ नामी अवर्णवर्जः उपधा यस्य स तस्मात् ॥ क्षिप इति ॥
क्षिपतीति विग्रहः ॥

(प्रीकृज्ञाभ्यश्च) लुधातोः । प्रियः । किरः । ज्ञः ॥

(सुबोधिनी)—प्रीकृज्ञाभ्यश्च ॥ एभ्योऽपि कः ॥ प्रीञ् तर्पणे । प्रीणातीति ।
लुधातेरिति ॥ प्रियः ॥ कृ विक्षेपे । किरतीति । ऋत इति ॥ किरः ॥ जानातीति ।
आतोऽनपीत्यालोपः । ज्ञः ॥

(तत्त्वदी०)-प्रिय इति ॥ प्रीञ्ज तर्पणे । इय् ॥ किर इति ॥ कृ विक्षेप । ऋत इर् ॥
ज्ञ इति ॥ आतोऽनपीत्यालोपः ॥

(उपसर्गे आदन्तात्) प्रदः । सुज्ञः । सुगलः ॥

(सुबोधिनी)-उपसर्गे आदन्तात् ॥ उपसर्गे पूर्वपदे आदन्ताद्धातोः कः ॥ प्रद-
दातीति । आतोऽनपीत्यालोपः । प्रदः ॥ सुष्ठु जानातीति सुज्ञः ॥ ग्लै हर्षक्षये । सुष्ठु
ग्लायतीति सुगलः ॥

(पचिनन्दिग्रहादेर्युगिनि) पचादेरः । नन्द्यादेर्युः । ग्रहादेर्गिनिः ॥

पचः । वदः । चलः । पतः । चरः ॥

(सुबोधिनी)-पचिनन्दिग्रहादेर्युगिनि ॥ द्वन्द्वान्ते श्रूयमाणः शब्दः प्रत्येकं
संबद्धयत इत्यादिशब्दः प्रत्येकं योज्यः ॥ पचादेर्द्धातोः प्रत्ययः । नन्द्यादेर्द्धातोः प्रत्ययः ।
ग्रहादेर्द्धातोः गिनिप्रत्ययः ॥ अपत्ययमाह-पचतीति पचः । वदतीति वदः ।
चल संचलन । चलतीति चलः । पल्ल पतने । पततीति पतः ॥ चरतीति चरः ॥

(तत्त्वदी०)-पचिनन्दिग्रहादेरित्यादि ॥ द्वन्द्वान्ते श्रूयमाणस्यादिशब्दस्य प्रत्येकं
योगः । अथ युत्र गिनिश्चति समाहारद्वन्द्वः । एते च गणा न धातुपाठे पठ्यन्ते किंतु नन्दन-
रमण इत्येवमादिषु नामगणेष्वेवोदाहृत्य प्रकृतयो निर्दिश्यन्त इति ॥ पच इति ॥ पचतीति
वाक्यम् । पचादिराकृतिगणः ॥

(चरिचलिपतिवदीनां वा द्वित्वं पूर्वस्यागप्रत्यये) चराचरः ।

चलाचलः । पतापतः । वदावदः ॥

(सुबोधिनी)-चरिचलिपतिवदीनां वा द्वित्वं पूर्वस्यागप्रत्यये ॥ अत्र
ह्रस्व इति ह्रस्वः पूर्वस्य ह्रसादिशेष इत्यादिशेषश्च न भवति । आगमस्य दीर्घत्वसाम-
र्थ्यात् ॥ चराचर इत्यादि ॥

(तत्त्वदी०)-चरिचलीत्यादि ॥ चराचर इत्यादि ॥ आगागमविधानसामर्थ्याद्ध्रसादिः
शेष इति न । तथा हि सति तस्मिन्नागमादेशयोर्विशेषो न स्यात् । दीर्घत्वविधेर्ह्रस्वोऽपि न ॥

(हन्तेर्हस्य घत्वं च) घनाघनः ॥

(सुबोधिनी)-हन्तेर्हस्य घत्वं च ॥ हन्तेर्द्वित्वं पूर्वस्य हस्य घत्वं वाऽप्रत्यये
चकारात्पूर्वस्याकृ, उत्तरहस्य तु पूर्वाद्धन्तेरिति घः । घनाघनः ॥

(तत्त्वदी०)-हन्तेः ॥ हन्तेः पूर्वस्यैव, उत्तरस्य तु पूर्वादित्यनेनैव सिद्धम् । चकारा-
त्पूर्वोक्तमपि ॥

(पाटोर्जलुक् चोक् च दीर्घश्च पूर्वस्य) पाटूपटः । हनः । पाटः ।

नन्दनः । वामनः । क्रमणः । दूषणः । साधनः । वर्धनः । शोभनः ।
रोचनः । रावणः । सहनः । तपनः । दमनः । जल्पनः । लवणः ।

णत्वं निपात्यम् । कोचनः । कुच शब्दे चुरादिः ॥ म्लेच्छ अव्यक्ते
शब्दे । म्लेच्छनः । ग्राही । उत्साही । उद्गासी । स्थायी । छायी ।
पायी । मन्त्री । अयाची । अवाची । अपराधी ॥

(सुबोधिनी)-पाटेजिलुकू चोक्र दीर्घश्च पूर्वस्य ॥ यद्यपि जेरित्यनेनैव
जिलोपः सिद्धस्तथापि प्रत्ययलक्षणेनोपधाया वृद्धिर्मा भूदित्येवमर्थं लुक्करणम् । पूर्व
जिलुक्-ततो द्वित्वम् । तत ऊगागमपूर्वदीर्घौ स्तः ॥ पाटयतीति पाटूषटः । इहापि ह्रस्व-
हसादिशेषयोरभावः ॥ पक्षे हन्तीति हनः ॥ जेरिति जिलोपः । पाटः ॥ युप्रत्ययमाह-
युवोरित्यनादेशः । टुणदि समृद्धौ । नन्दयतीति ॥ जेरिति जिलोपः । नन्दनः ॥ दुषम्
उद्धरणे । ग्रास्त्रावनुवमां चेति वैकल्पिकमित्त्वाभावे वामयतीति वामनः । दुष वैकृत्ये ।
दुषेर्जाविति दीर्घः । जेरिति जिलोपः । दूषयतीति दूषणः ॥ साध संसिद्धौ । साध्यति
साधयतीति वा साधनः ॥ वृधु वृद्धौ । वर्धते इति वर्धनः ॥ शोभते इति शोभनः ॥
रोचते इति रोचनः ॥ रु शब्दे । रावयतीति । जेरिति जिलोपः । रावणः ॥ षह
मर्षणे । सहते इति सहनः ॥ तप ऐश्वर्ये । दैवादिकः । तप्यते इति तपनः ॥
दाम्यतीति दमनः ॥ जल्पयतीति जल्पनः ॥ जुनातीति लवणः । नन्द्यादिगणे निपातनाण्ण-
त्वम् ॥ कुच शब्दे कोचनः ॥ म्लेच्छ अव्यक्ते शब्दे । म्लेच्छतीति म्लेच्छनः ॥
णिनिप्रत्ययमाह-प्रत्ययाद्यौ चवर्गटवर्गावितौ स्त इति णित्वादत उपधाया इति
वृद्धिः । गृह्णातीति । इनामिति सौ दीर्घः । नाम्नो न इति नलोपः । ग्राही ॥ षह
मर्षणे । उत्सहते इति उत्साही ॥ उद्गासते इति उद्गासी ॥ तिष्ठतीति । आतो युगिति
युक् । स्थायी ॥ छो छेदने । छयतीति छायी ॥ पिवतीति पायी ॥ मन्त्रि गुप्त-
भाषणे चुरादिः । मन्त्रयतीति जेरिति जिलोपः । मन्त्री ॥ टु याचृ याच्नायाम् ।
न याचते इति ना इति । नजोऽदादेशः । अयाची ॥ न वदतीति अवादी ॥ राध
संसिद्धौ । अपराध्यतीति अपराधी ॥

(तत्त्वदी०)-पाटेरिति ॥ यद्यपि जेरित्यनेनैव जिलोपः सिद्धस्तथापि प्रत्ययलक्षणेनोप-
धावृद्धिर्मा भूदित्येवमर्थं लुक्करणम् ॥ पाटूषट इति ॥ पूर्ववद्धसादिशेषह्रस्वयोरभावः ॥ नन्दन इति ॥
नन्दयतीति विग्रहः । टुणदि समृद्धौ । युवोरित्यनः । दूषयतीति वाक्यम् । दुष वैकृत्ये । दुषेर्जाविति दीर्घः ॥

दृशादेः शः ॥ दृशपाघ्राध्माधेइभ्यः शः ॥

(सुबोधिनी)-दृशादेः शः ॥ दृशपाघ्राध्माधेइभ्यः शप्रत्ययो भवति ॥ शप्रत्य-
यमाह-शस्येत्संज्ञा ॥

(तत्त्वदी०)-दृशादेः ॥ आदिपदप्राधानाह-दृशूपाधेत्यादि ॥

शिति चतुर्वत् ॥ चतुर्षु तिबादिषु यत्कार्यमुक्तं तच्छिति परे
भवति ॥ पश्यः । पिवः । जिघ्रः । धमः । धयः । घ्रः संज्ञायां न । व्याघ्रः ॥

(सुबोधिनी)-शिति चतुर्वत् ॥ चतुर्व्वेति चतुर्वत् ॥ पश्यतीति । दृशादेरिति पश्यदेशः । अप्र कर्तरित्यप् । अद् इत्यलोपः । पश्यः ॥ पा पाने । पा रक्षणे । इत्ययं तु न गृह्यते लुग्विकरणालुग्विकरणयोरलुग्विकरणस्यैव ग्रहणमिति न्यायात् । पिबतीति पिबः ॥ घ्रा गन्धोपादाने । जिघ्रतीति जिघ्रः । ध्मा शब्दाग्निसंयोगयोः । धमतीति धमः ॥ धेद् पाने । धयतीति धयः ॥ घ्रः संज्ञायां न । संज्ञायां वाच्यायामस्माच्छो न विशेषेण जिघ्रतीति । उपसर्गे आदन्तादिति कः । आतोऽनपीत्यालोपे व्याघ्रः ॥

(तत्त्वदी०)--पश्य इति ॥ पश्यतीति विग्रहः । चतुर्व्वत्करणादप्यस्यादेशौ ॥ एवमन्यत्रापि ॥ अत्र केचिदुपसर्गमनुवर्तयन्ति बहवः । श्रीहर्षोऽपि 'फलानि धूमस्य धयान्' इत्युदाहृतवान् । व्याघ्र इति ॥ विशेषेण जिघ्रतीति व्याघ्रः । उपसर्गे आदन्तादिति कः ॥

(अनुपसर्गेभ्यो लिम्पविन्दधारिपारिविद्युदेजिचेतिसातिसाहिभ्यः शः) लिम्पः । विन्दः । धारयः । पारयः । वेदयः । उदेजयः । चेतयः । सातिः सुखे । सातयः । साहयः ॥

(सुबोधिनी)-अनुपसर्गेभ्यो लिम्पविन्दधारिपारिविद्युदेजिचेतिसातिसाहिभ्यः शः ॥ लिप् उपदेहे । विदूळ लाभे । तौदादिकाविमौ । भाविना मुमा निर्दिष्टौ । तेन लाभार्थस्यैव विदेर्ग्रहणं न तु सत्ताद्यर्थकस्य । लिम्पतीति । विन्दतीति । तुदादेरित्यः । अदेरित्यलोपः । लिम्पः । विन्दः । मुचादेरिति मुञ् ॥ धृञ् धारणे । धृङ् अवस्थाने । ज्यन्तयोर्द्वयोरपि ग्रहणम् । धारयतीति धारयः ॥ पार कर्मसमाप्तौ । चुरादिः । पृ पालनादौ इति ज्यन्तो वा । पारयतीति पारयः ॥ विद् चेतनादिषु चुरादिः । ज्ञानाद्यर्थानामन्यतमो ज्यन्तो वा । वेदयतीति वेदयः ॥ उत्पूर्वः एजृ कम्पने । ज्यन्तः । उदेजयतीति उदेजयः ॥ चित संचेतने चुरादिः । चेतयतीति चेतयः ॥ सातिः सुखे । सौत्रिः । सातयतीति सातयः ॥ क्लिप्प्रत्यये तु सात् परमात्मा । सात् विद्यते येषां ते सात्वन्तो भक्ताः ॥ षह मर्षणे चुरादिः । प्रयोजकज्यन्तो वा ॥ साहयतीति साहयः ॥ अनुपसर्गेभ्य इति किम् । प्रलिपः । नाम्युपधादिति कः ॥

(तत्त्वदी०)-अनुपसर्गेभ्यः ॥ लिप् उपदेहे । विदूळ लाभे । समुन्निर्देशालाभार्थादन्येषामग्रहणम् । धृञ् धारणे । धृङ् अवस्थाने । द्वयोरपि ज्यन्तयोर्ग्रहणम् ॥ पार कर्मसमाप्तौ । पृ पालनपूरणयोरिति वा ज्यन्तः ॥ विद् चेतनाख्याननिवासेषु । चुरादिज्यन्तः । ज्ञानाद्यर्थानामन्यतमो वा प्रेरणज्यन्तः । उत्पूर्व एजृ कम्पने ॥ षह मर्षणे चुरादिः । प्रेरणार्थज्यन्तो वा ॥ लिम्पविन्दोस्तुदादित्वादः । मुचादित्वान्मुम् । धारयादिष्वबादयो गणाः यादृशाः ॥

(नौ लिम्पेः) निलिम्पा देवाः ॥

(सुबोधिनी)-नौ लिम्पेः ॥ नौ पूर्वपदेशः ॥ निलिम्पतीति निलिम्पा देवाः ॥

(गवादिषु विन्देः संज्ञायाम्) गोविन्दः । अरविन्दम् ॥

(सुबोधिनी)-गवादिषु विन्देः संज्ञायाम् ॥ कार्येऽण् इत्यस्यापवादोऽयम् ।
गां विन्दतीति गोविन्दः ॥ चक्रस्य नाभिनेम्योरन्तराले स्थितानि काष्ठान्यरा उच्यन्ते ।
अराकाराणि दलानि तत्सादृश्यादरास्तान् विन्दते लभत इत्यरविन्दम् ॥

(तत्त्वदी०)-अरविन्दमिति ॥ चक्रनाभिनेम्यन्तरालस्थितकाष्ठान्यरास्तदाकाराणि दलानि-
विन्दति प्राप्नोतीति विग्रहः ॥

(दाञ्धाञ्जोर्वा) ददः । दधः ।

(सुबोधिनी)-दाञ्धाञ्जोर्वा । अनुपसर्गाभ्यामाभ्यां वा शः ॥ ददातीति दधा-
तीति । ह्रादेरिति द्वित्वम् । शस्य छित्वाद्देरित्यलोपः । ददः । दधः । पक्षे ज्वलादे-
रिति णः । आतो युगिति युक् । दायः । धायः ॥ अनुपसर्गे किम् । प्रदः । प्रधः ।
उपसर्गे इति कः । दद दाने । दध धारणे । एतयोरपि ददः दध इति ॥

(ज्वलादेर्णः) ज्वालः । चालः । तापः ॥ (श्यादेश्च) अवश्यायः ।
दायः । धायः ॥

(सुबोधिनी)-ज्वलादेर्णः ॥ अनुपसर्गाज्ज्वलादेर्वा णः ॥ णप्रत्ययमाह-णकारो
वृद्धचर्थः । ज्वलतीति ज्वालः । चलतीति चालः । तप संतापे । तपतीति तापः । पक्षे
पचादेरित्यः । ज्वलः । चलः । तपः । उपसर्गे तु । उज्ज्वलः ॥

(तत्त्वदी०)-ज्वलादेरिति ॥ पान्थ इत्यादौ ज्वलादिपाठसामर्थ्याद्ब्रौ सत्यां नुम् ।
अणप्यत्रेति केचित् । 'प्रियाङ्गपान्थः कुचयोर्निपत्य' इति श्रीहर्षोऽपि ॥

(कार्येऽण्) कर्मण्युपपदे धातोरण् ॥ कुम्भकारः ॥

(सुबोधिनी)-कार्येऽण् ॥ अणप्रत्ययमाह-णकारो वृद्धचर्थः । कुम्भं करोती-
त्यत्राणि कृते कर्तृकार्ययोरिति षष्ठ्यन्तस्य कुम्भशब्दस्य नाम्नश्च कृतेति कारशब्देन
समासः ॥ कुम्भस्य कारः कुम्भकारः । कथं तर्हि गङ्गाधरभूधरादय इति चेत् पदसं-
स्कारपक्षे धरतीति धरः गङ्गाया धरः गङ्गाधरः इति शेषे कृति वेति कर्मणि या
षष्ठी तदन्तेन समासः ॥

(तत्त्वदी०)-कुम्भकार इति ॥ कुम्भं करोतीति नित्यसमासार्थमस्वपदविग्रहः । इहाणि
कृते कर्तृकार्ययोरिति षष्ठ्यन्तेन कुम्भशब्देन कारशब्दस्य समासः । गङ्गाधर इत्यादौ अचि
गङ्गाया धर इति विग्रहो बोध्यः ॥

(ह्रावामाभ्यश्च) स्वर्गायः । तन्तुवायः । धान्यमायः ॥

(सुबोधिनी)-ह्रावामाभ्यश्च ॥ कर्मण्युपपदे एभ्योऽप्यण् ॥ आतो ङ इत्यस्या-
पवादः । स्वर्गं ह्वयतीति । सन्ध्यक्षराणामित्यात्वे आतो युक् । स्वर्गह्रायः ॥ वेङ्

तन्तुसन्ताने । तन्तुं वयतीति तन्तुवायः ॥ माङ् माने । मेङ् प्रणिदाने । अनयोरिह ग्रहणं न तु मा माने इत्यस्याकर्मकत्वात् । धान्यं मिमीते इति धान्यमायः ॥

(शीलिकामिभक्ष्याचरिक्षमीक्षिभ्यो णः) मांसशीला । मांस-
कामा । मांसभक्षा । कल्याणाचारा । बहुक्षमा । सुखप्रतीक्षा ॥

(सुबोधिनी)-शीलिकामिभक्ष्याचरिक्षमीक्षिभ्यो णः ॥ णप्रत्ययमाह-णा वृद्धचर्थः ॥ शील समाधौ । मांसं शीलतीति आवतः स्त्रियामित्याप्त । मांसशीला ॥ मांसं कामयते इति । कर्मेर्जिडिति जिङ् । जोरिति जिलोपः । मांसकामा ॥ भक्ष अदने चुरादिः । मांसं भक्षयतीति मांसभक्षा ॥ कल्याणमाचरतीति कल्याणाचारा ॥ क्षमृष सहनेबहून् क्षमत इति बहुक्षमा ॥ ईक्ष दर्शनादौ । सुख प्रतीक्षते इति सुखप्रतीक्षा ॥

(आतो डः) कर्मण्युपपदे आदन्ताङ् । गोदः । धनदः । पार्ष्णित्रः ॥

(सुबोधिनी)-आतो डः ॥ अनुपसर्गादित्येव ॥ डप्रत्ययमाह-अणोऽपवादः । डित्वाट्टिलोपः । गां ददातीति गोदः ॥ धनं ददातीति धनदः ॥ पार्ष्णि पश्चात्पदं त्रायते इति पार्ष्णित्रः ॥ अनुपसर्गे किम् । गोसंदायः । अण् युक् च ॥

(तत्त्वदी०)-आतो डः ॥ यद्यपि कप्रत्ययेनैवातोऽनपीत्यालोपे रूपसिद्धिस्तथाप्युत्तरार्थं डित्वम् । तथा च द्विज इत्यादिसिद्धिः फलम् ॥

(नाम्नि च) नाम्युपपदे धातोर्डः ॥ द्विजः । द्विपः । गृहस्थः ।
गिरिशः । पादपः ॥

(सुबोधिनी)-नाम्नि च ॥ नाममात्र इत्यर्थः । द्वाभ्यां मुखशुण्डाभ्यां पिबतीति द्विपः । गृहे तिष्ठतीति गृहस्थः ॥ गिरावुपपदे डः छन्दस्येव नान्यत्र भाष्याद्यनुक्तत्वात् । गिरौ शेते इति गिरिशः ॥ पादैः पिबतीति पादपः ॥ कथं तर्हि 'गिरिशमुपचचार प्रत्यहं सा सुकेशी' इति । गिरिरस्यास्तीति गिरिशः । लोमादित्वाच्छः ॥

(तत्त्वदी०)-नाम्नि चेति ॥ नाममात्र इत्यर्थः ॥ द्विप इति ॥ द्वाभ्यां शुण्डादण्डमुखाभ्यां पिबतीति द्विपः ॥ द्विर्जायते इति द्विजः ॥ 'मातुर्यदग्रे जायन्ते द्वितीयं मौजिवन्धनात्' इत्युक्तेः ॥

(शुचः शू द्रे) शुचं द्रवतीति शूद्रः ॥

(सुबोधिनी)-शुचः शू द्रे ॥ शुचः शब्दस्य शूरादेशो द्रे परं चात् ॥ द्रुधातोर्ड-
प्रत्ययः । द्रु गतौ । शुचं द्रवतीति शूद्रः ॥

(तत्त्वदी०)-शुचः शू द्रे ॥ शुचः शू इत्ययमादेशः द्रे पर इत्यर्थः । शुचं द्विजसेवा-
रूपं शोकं द्रवति प्राप्नोतीति शूद्रः ॥

(उरसो लोपो मुम्वा डान्ते गमौ) उरगः-उरंगः ॥

(सुबोधिनी)-उरसो लापो मुम्वा डान्ते गमौ ॥ उरसशब्दस्य सस्य लोपः
गमेर्डश्च वा मुमागमः ॥ उरसा गच्छीति उरगः-उरंगः ॥

(तत्त्वदी०)-उरसो लोप इति ॥ सस्येत्यर्थः ॥ उरसा गच्छतीति विग्रहः ॥

(विहायसो विहो मुम्वा डान्ते गमौ)विहगः-विहंगः ॥

(सुबोधिनी)-विहायसो विहो मुम्वा डान्ते गमौ ॥ विहायसशब्दस्य विह
आदेशः गमेर्डश्च वा मुम् ॥ विहायसा आकाशेन गच्छतीति विहगः-विहंगः ॥

(भुजतुरयोर्मुम्वा)डान्ते गमौ । भुजगः-भुजंगः । तुरगः-तुरंगः ॥

(सुबोधिनी)-भुजतुरयोर्मुम्वा ॥ अनयोरुपपदयोर्गमेर्डः अनयोर्मुम् च वा ॥
भुजेन कौटिल्येन गच्छतीति भुजगः-भुजंगः ॥ तुरेण वेगेन गच्छतीति तुरगः-तुरंगः

(तत्त्वदी०)-भुजग इति ॥ भुजेन कौटिल्येन गच्छतीति विग्रहः ॥

(संप्रसारणिभ्यो ङः) कापवादः ॥ प्रज्यः । आह्वः । प्रह्वः ॥

(सुबोधिनी)-संप्रसारणिभ्यो ङः ॥ उपसर्गे आदन्तादित्यस्यापवादः । संप्र-
सारणं येषां धातूनामास्ति ते संप्रसारणिनस्तेभ्यो ङः ॥ ज्या वयोहानौ । प्रजिनातीति
प्रज्यः ॥ द्वेज् स्पर्द्धायाम् । आह्वयतीति आह्वः । प्रह्वः ॥

(तत्त्वदी०)-संप्रसारणिभ्य इति ॥ कापवाद इति ॥ के तुः संप्रसारणं स्यादिति
भावः ॥ प्रज्य इति ॥ प्रजानातीति विग्रहः ॥

(तुन्दशोकयोः परिमृजापनुदोरालस्यसुखाहरणयोः कः)

तुन्दपरिमृजोऽलसः । शोकापनुदः सुखस्याहर्ता ॥

(सुबोधिनी)-तुन्दशोकयोः परिमृजापनुदोरालस्यसुखाहरणयोः-
कः ॥ तुन्दशोकयोः कर्मणोरुपपदयोरभ्यां कः आलस्यसुखाहरणयोरर्थयोः । तुदो-
रिति पञ्चम्यर्थे षष्ठी ॥ पुनः कप्रत्ययमाह-कित्वात्र गुणः । मृजूष् शुद्धौ । तुन्दं परि
मार्ष्टीति तुन्दपरिमृजोऽलसः । अत्र मृजेर्बृद्धिरिति वैकल्पिकी वृद्धिर्नैत्येके । स्यादेवे-
त्यन्ये ॥ णुद प्रेरणे । शोकमपनुदतीति शोकापनुदः सुखस्याहर्ता सुखाभिलाषी ।
अलसादन्यत्र तुन्दपरिमार्जः । यश्च संसारासारत्वोपदेशेन शोकमपनुदति स शोका-
पनोदः । अणेव ॥

(तत्त्वदी०)-तुन्दशोकयोरिति ॥ तुन्दशोकयोरुपपदयोः । परिपूर्वो मृजूष् शुद्धौ
अपपूर्वो णुद प्रेरणे इत्यनयोः षष्ठी । पञ्चम्यर्थे षष्ठी । आलस्यसुखाहरणयोरर्थयोः ॥ तुन्दपरि-
मृजोऽलस इति ॥ य आलस्यात्तुन्दं परिमार्ष्टि स एवमुच्यते । मृजेर्वा वृद्धिरिति तु व्यवस्थितविभा-
षया न ॥ अलसादन्यत्र तुन्दपरिमार्ज एव ॥ शोकापनुदः इति ॥ यस्तु संसारानित्यताद्युपदेशेन
शोकमेवापनुदति स शोकापनोद एव ॥

(मूलविभुजादेः कः) मूलानि विभुजतीति मूलविभुजो रथः ।
कुध्रः । महीध्रः । गिरः-गिलः ॥

(सुबोधिनी)-मूलविभुजादेः कः ॥ मूलानि विभुजतीति।भुजोऽकौटिल्योमूल-
विभुजः ॥ धृञ् धारणे । महीं धरतीति महीध्रः पर्वतः । कुं धरतीति कुध्रः ॥ गृ निग-
रणे । गिलतीति ऋत इरितीर् । गिरतेः स्वरं इति वा लः । गिलः

(तत्त्वदी०)-मूलविभुजादेरिति ॥ मूलविभुज इत्यादे रूपस्य सिद्धये को वक्तव्य इति
व्याख्येयम् ॥

(गष्टक्) सामगः । सामगी स्त्री ॥

(सुबोधिनी)-गष्टक् ॥ कर्मण्युपपदेऽनुपसर्गाद्वायतेष्टक् ॥ टक्प्रत्ययमाह-
टाष्ट्रत इति ईवर्थः ॥ गै शब्देन तु गाङ् गतौ गा स्तुतावित्यनयोर्ग्रहणमनभिधानात् ।
साम गायतीति । आतोऽनपीत्यालोपः । सामगः । स्त्री सामगी ॥ अनुपसर्गे किम् ।
सामसंगायाः । अण युक् च ॥

(तत्त्वदी०)-गष्टगिति ॥ गै शब्दे इत्यस्यैव ग्रहणं न तु गाङ् गतौ गा स्तुतावित्यनयोः
अनभिधानात् ॥ सामगीति ट्प्रवत इतीप् ॥

(पिवतेः सुराशीध्वोः) सुरापी । शीधुपी ॥

(सुबोधिनी)-पिवतेः सुराशीध्वोः ॥ सुराशीध्वोरुपपदयोः पिवतेष्टक् ॥ सुरां
पिवतीति सुरापी ॥ शीधु मद्यं पिवतीति शीधुपी । अन्यत्र ड एव । क्षीरपा ब्राह्मणी ॥

(तत्त्वदी०)-सुरापीति ॥ सुरां पिवतीति विग्रहः । अन्यत्र क्षीरपा सुरां पातीति सुरापा

(अटौ) नाम्नि कार्ये च अकारटकारौ प्रत्ययौ ॥ अस्थिहरः श्वा ।
कवचहरः कुमारः । धनुर्धरो युवा । कुरुचरः । पुरःसरः । अग्रेसरः ।
पार्श्वशयः । पृष्ठशयः । शक्तिग्रहः । पूजार्हा । स्तम्बेरमो हस्ती ।
कर्णेजपः सूचकः । यशस्करी विद्या । श्राद्धकरः । वचनकरः ।
कर्मकरः । दिवाकरः । निशाकरः ।

(सुबोधिनी)-अटौ ॥ नाम्नि कार्ये च अकारटकारौ प्रत्ययौ भवतः ॥
अप्रत्ययमाह-अस्थि हरतीति अस्थिहरः । कवचं हरतीति कवचहरः ॥ धनुर्धरतीति
धनुर्धरः ॥ पार्श्वभ्यां शेते इति पार्श्वशयः ॥ पृष्ठेन शेते इति पृष्ठशयः ॥ शक्तिं गृह्णा-
तीति शक्तिग्रहः ॥ अर्हं पूजायाम् । पूजामर्हतीति पूजार्हा ब्राह्मणी ॥ स्तम्बे रमते इति
स्तम्ब्या अलुक् । स्तम्बेरमः ॥ कर्णे जपतीति सप्तम्या अलुक् । कर्णेजपः सूचकः
पिशुनः । टप्रत्ययमाह-ट ईवर्थः । कुरुषु देशेषु चरतीति कुरुचरः । स्त्री कुरुचरी ॥
पुरः सरतीति पुरःसरः । अग्रे सरतीति।एदन्तत्वं निपात्यते अग्रेसरः ॥ हेतुताच्छील्यानु-
लोम्येषु कृत्रष्टः । हेतौ यशः करोतीति यशस्करी । सहादित्वात्सः । ताच्छील्ये श्राद्धं

करोतीति श्राद्धकरः । आनुलोम्ये वचनं करोतीति वचनकरः । एषु किम् । कुम्भ-
कारः अणेव ॥ कर्मशब्दपूर्वात् कृजो वेतने टः । कर्म करोतीति कर्मकरो भृतकः ।
अन्यः कर्मकारः । अणेव । दिवाऽव्ययं दिवसवाची । दिवा करोतीति दिवाकरः ॥

(तत्त्वदी०)-अटौ ॥ अश्च टश्च अटौ । कर्मत्वविशेषविवक्षायामपि यथा स्यादित्ये-
वमर्थं कार्यस्यानुवर्तनम् । अन्यथा कार्ये अणेव स्यात् ॥ अस्थिर्हरं इति ॥ अस्थि हरतीति
विग्रहः ॥ कुरुचरीति ॥ टित्वादीप् ॥

(इखखि) नाम्नि कार्ये च ॥ शकृत्कारिः । स्तम्बकारिः । फलानि
गृह्णातीति फलेग्रहिः । फलस्यैदन्तत्वं निपातनात् । दृतिहरिः । नाथ-
हरिः । देवापिः । वातापिः ॥

(सुबोधिनी)-इखखि ॥ स्तम्बशकृत्पूर्वात्कृज इव्रीहिवत्सयोरर्थयोः ॥ इप्रत्यय-
माह-स्तम्बं करोतीति स्तम्बकरिर्व्रीहिः । शकृत्पुरीषं करोतीति शकृत्करिर्वत्सः ॥
अनयोः किम् । स्तम्बकारः, शकृत्कारः, अणेव ॥ फलानि गृह्णातीति । एदन्तत्वं
निपात्यते । फलेग्रहिः ॥ दृतिनाथपूर्वाद्धरतेरिः पशौ कर्तरि । दृतिश्चर्ममयी खल्ला
ज्ञात ख्याता । तां हरतीति दृतिहरिः पशुः ॥ नाथं नासारज्जुं हरतीति नाथहरिः ॥
पशौ किम् । दृतिहारः । नाथहारः । अणेव ॥ आप्ल व्यस्तौ । देवान् आप्नोतीति
देवापिः ॥ वातान् आप्नोतीति वातापिः ॥

(तत्त्वदी०)-इखखि ॥ इश्च खश्च खिश्च एतेषां समाहारः इखखि ॥

(खिति पदस्य) खिति परेऽनव्ययपूर्वपदस्य मुम् ॥ सर्वकषः ।
कूलंकषः । करीषंकषः ॥

(सुबोधिनी)-खिति पदस्य ॥ खिदन्ते परेऽनव्ययस्य पूर्वपदस्य मुम् ॥ ख-
प्रत्ययमाह-खित्वान्मुम् । सर्वकूलाभ्रकरीषपूर्वात्कषः खः ॥ कष हिंसायाम् । सर्वं कष-
तीति सर्वकषः खलः । कूलं कषतीति कूलंकषा नदी । अभ्रं कषतीति अभ्रंकषो
वायुः । 'करीषं गोमयं शुष्कम्' इत्यमरः ॥ करीषं कषतीति करीषंकषा वात्या ॥

(तत्त्वदी०)-खिति ॥ ख् इद्यस्य खित् तस्मिन् ॥

(वाचंयमादयो निपात्याः) वाचंयमः । पुरंदरः । द्विषंतपः ।
परंतपः । कुक्षिभरिः । उदरंभरिः । आत्मंभरिः ॥

(सुबोधिनी)-वाचंयमादयो निपात्याः ॥ वाक्पूर्वाद्यमेः खो व्रतेऽर्थे ॥ यमु उपरमे ।
वाचं । यच्छतीति वाक्पुरोरदन्तत्वं निपात्यते । वाचंयमो मौनव्रती ॥ व्रते किम् । अशक्त्या-
दिना वाचं यच्छतीति वाग्यामः । अणेव ॥ दृ विदारणे । पुरं दृणातीति पुरंदरः ॥
दृ भये दृङ् आदरे एतयोर्ग्रहणं न संप्रदायात् । द्विषत्परपूर्वात्तापेः खः । द्विषन्तं परं वा
तापयतीति । जेरिति जिलोपः । उपधाह्रस्वत्वं निपात्यते । मुमि कृते संयोगान्तस्येति तलोपः

द्विषंतपः । परंतपः ॥ खिप्रत्ययमाह—आत्मोदरकुक्षिषु भृजः खिः । आत्मानं विभतीति मुमि कृते संयोगान्तस्येति नलोपः । आत्मंभरिः । कुक्षिमुदरं वा विभतीति कुक्षिंभरिः ॥ उदरंभरिः ॥

(आशिते भुवो भावकारणयोः खः) आशितेन भूयते आशितं-भवः । आशितो भवत्यनेनेति वा ॥

(सुबोधिनी)—आशिते भुवो भावकारणयोः खः ॥ पुनः खप्रत्ययमाह ॥ आशितशब्दे उपपदे भवतेः खः भावे कारणे च ॥ यावतौदनेनातिथ्यादिर्भोजितो भवति स ओदन आशितंभवः उच्यते ॥

(तत्त्वदी०)—आशितंभव इति ॥ यावता ओदनेनातिथ्यादिर्भोजितो भवत्याशितं-भवः स एवमुच्यते ॥

एजां खश् ॥ जनानेजयतीति जनमेजयः । आत्मानं पण्डितं मन्यते इति पण्डितंमन्यः । मुञ्जं धयतीति मुञ्जंधयः । कूलंधयः ॥

(सुबोधिनी)—एजां खश् ॥ एजादिभ्यः खश् ॥ खश्प्रत्ययमाह—खित्त्वान्मुम् । खित्वाच्चतुर्वर्त्कार्थम् । एजृ कम्पने । जनमेजयतीति । अप्र कर्तरीत्यप् । अद इत्यल्लोपः । जनमेजयः ॥ पण्डितमात्मानं मन्यते इति । दिवादेरिति । यः पण्डितंमन्यः । णिनि प्रत्यये पण्डितमानी । मुञ्जं धयतीति । अयादेशेन धेठो धय् । मुञ्जंधयः ।

(तत्त्वदी०)—एजामिति ॥ बहुवचनमाद्यर्थम् ॥

(खशन्ते पूर्वपदस्यानव्ययस्य ह्रस्वः) मुष्टीं धयतीति मुष्टिंधयः । नाडिंधमः । नासिकंधयः । अनव्ययस्य किम् । दिवामन्या रात्रिः । दोषामन्यमहः । कूलमुद्रुजः । कूलमुद्रहः । अरुंतुदः ॥

(सुबोधिनी)—खशन्ते पूर्वपदस्यानव्ययस्य ह्रस्वः ॥ मुष्टीं धयतीति मुष्टिंधयः । मुष्टीं धमतीति मुष्टिंधमः । नाडीं धमतीति नाडिंधमः । नासिकां धयतीति नासिकंधयः । नाडीमुष्टीनासिकानां ह्रस्वः । दशादेरिति ध्माधातोर्ध्माधेठोऽयादेशः ॥ अनव्ययस्य किम् । दिवामन्या रात्रिः । दोषामन्यमहः । रुजो भङ्गे । कूलमुद्रुजतीति कूलमुद्रुजः । तुदादेरित्यः । कूलमुद्रहतीति कूलमुद्रहः । अरुस्तुदतीति अरुंतुदः । मुमि कृते संयोगान्तस्येति सलोपः । 'व्रणोऽस्त्रियामीर्ममरुः' इति 'अरुंतुदस्तु मर्म-स्पृक्' इति चामरः ॥

(तत्त्वदी०)—अरुंतुद इति ॥ 'व्रणोऽस्त्रियामीर्ममरुः' । अरुः तुदतीति विग्रहः । उकारात् मुमि कृते संयोगान्तस्येति सलोपः ॥

(दारावाहनोऽणन्तस्य चटः संज्ञायाम्) हनो घत् । उवम् । दारु आहन्तीति दारवाघाटः ॥

(सुबोधिनी)—दारावाहनोऽणन्तस्य च टः संज्ञायाम् ॥ दारुशब्दे उपपदे आङ्पूर्वाद्धन्तेरण् अन्तस्य तस्य टश्च स्यात् ॥ पुनरण्प्रत्ययमाह—णिच्वाद्धिः॥ दारु आहन्तीति। हनो घदिति घत् । उवमिति वः। दारवाघाटः। सूत्रे शब्दापेक्षया दाराविति पुंस्त्वम् । ‘काष्ठं दार्विन्धनं त्वेधः’ इत्यमरः॥ टकारविधानार्थमिदं सूत्रम् । अण तु कार्येऽणित्यनेनैव सिद्धः । अन्तग्रहणं स्पष्टार्थम् ॥

(चारौ वा) चारवाघाटः—चारवाघातः ॥

(सुबोधिनी)—चारौ वा॥ चारुशब्दे उपपदे आङ्पूर्वाद्धन्तेरण्, वा टः॥ चारु आहन्तीति चारवाघाटः—चारवाघातः ॥

(कर्मणि संपूर्वाच्च) वर्णान् संहन्तीति वर्णसंघाटः—वर्णसंघातः ॥ पदं संहन्तीति पदसंघाटः—पदसंघातः ॥

(सुबोधिनी)—कर्मणि संपूर्वाच्च । कर्मण्युपपदे संपूर्वाद्धन्तेरण्, वा टः ॥ वर्णान् संहन्तीति वर्णसंघाटः—वर्णसंघातः । एवं पदानि संहन्तीति पदसंघाटः—पदसंघातः॥

(जायापत्योष्टृ लक्षणवति कर्तरि) गमां स्वरे । हनो घ्रे । जायां हन्तीति जायाघ्नो ना । पतिघ्नी स्त्री ॥

(सुबोधिनी)—जायापत्योष्टृ लक्षणवति कर्तरि ॥ हन्तेष्टृ । टक्प्रत्ययमाह—ट्त्वात् ‘ष्ट्रित्तः’ इतीप्मरणसूचकं पाणिरेखादिकं लक्षणं यस्यास्ति स लक्षणवान् तस्मिन्कर्तरि सति । जायां हन्तीति । ‘गमां स्वरे’ इत्युपधालोपः । ‘हनो घ्रे’ इति घः । जायाघ्नो ना । पतिघ्नी स्त्री ॥

(तत्त्वदी०)—जायापत्योरिति॥ कथं प्रलम्बघ्नः कृतघ्नः शत्रुघ्नः इत्यादि। मूलविभुजादित्वात् को बोध्यः ॥

(अमनुष्यकर्तृके च) पतिघ्नी पाणिरेखा । जायाघ्नस्तिलकालकः॥

(सुबोधिनी)—अमनुष्यकर्तृके च ॥ कर्मण्युपपदे हन्तेष्टृ मनुष्यभिन्ने कर्तरि सति ॥ जायाघ्नस्तिलकालकः । पित्तघ्नं घृतम्॥ अमनुष्येति किम् । आखुघातः शूद्रः॥ अणैव । कथं तर्हि ‘बलभद्रः प्रलम्बघ्नः’ इति, शत्रुघ्नः कृतघ्नः इति च । मूलविभुजादित्वात्कः ॥

(पाणिघताडघौ शिल्पिनि निपात्यौ) पाणिघः । ताडघः । शिल्पिनि किम् । पाणिघातः । ताडघातः ॥

(सुबोधिनी)—पाणिघताडघौ शिल्पिनि निपात्यौ ॥ पाणिताडयोरुपपदयोर्हन्तेष्टृटिलोपघत्वे च निपात्येते । पाणिं हन्तीति पाणिघः । ताडं हन्तीति ताडघः । क्रियासु कौशल्यं शिल्पं तदस्यास्तीति शिल्पी॥ शिल्पिनि किम् । पाणिघातः । ताडघातः । कार्येऽणित्यण् ॥

(तत्त्वदी०)-शिल्पिनीति ॥ क्रियासु कौशल्यं शिल्पं तदस्यास्तीति शिल्पी तस्मिन् ॥

(राजघश्च) राजानं हन्तीति राजघः ॥

(सुबोधिनी)-राजघश्च ॥ राज्ञि हन्तेष्टक् टिलोपवत्त्वे च ॥ राजानं हन्तीति राजघः ॥

(भजां विण् वेः) लोपः । अर्द्धभाक् । सुखभाक् । तुराषाट् । भारवाट् ॥

(सुबोधिनी)-भजां विण् ॥ नाम्न्युपपदे भजादेर्विण् ॥ विण्प्रत्ययमाह-णित्वा-
द्धिः । वेरिति विलोपः । अर्द्धं भजतीति अर्द्धभाक् । चोः कुरिति कः ॥ सुखं भजतीति
सुखभाक् ॥ षह मर्षणे । तुरां सहते इति सहेः षः, साढीति षत्वम् । तुराषाट् ।
केचित्पुरशब्दमदन्तमाहुः । तन्मतेऽन्येषामपीति पूर्वपदस्य दीर्घः ॥

(तत्त्वदी०)-भजामिति ॥ बहुवचनमाद्यर्थम् ॥ तुराषाडिति ॥ तुरं वेगं सहते इति विग्रहः ।
अन्येषामपीति अन्त्यस्वरस्य दीर्घः । सहादित्वाद्वा । तुरं न सहत इति कश्चित् । तद्वहनामसंमतम् ॥

(अभूततद्भावे कृभ्वस्तियोगे नाम्नश्चिः) च्वौ दीर्घः । ई चास्य ॥
च्वौ परेऽवर्णस्य ई ॥ इदुतोदीर्घः । मिथुनीकरणम् । शुक्लीभावः ।
शुचीभवति । सहायीस्यात् । हेतुकृतम् ॥

(सुबोधिनी)-अभूततद्भावे कृभ्वस्तियोगे नाम्नश्चिः ॥ नाम्नश्चिप्रत्ययः ।
न प्रागभूतमभूतम्, अभूतस्य तेन भवनमभूततद्भावस्तस्मिन्नर्थे कृ भू अस एषां धातूनाम-
न्वये सति । च्विप्रत्ययमाह-च्वौ दीर्घ ई चास्य ॥ च्वौ परे अवर्णस्य ईकारः । इदुतो-
श्च दीर्घः ॥ च्वाविति विशेषणार्थः । वेरिति विलोपः । क्त्वाद्यन्तं चेति च्यन्तस्याव्यय-
त्वाद्विभक्तेर्लुक् । अमिथुनं मिथुनं क्रियत इति मिथुनीकरणम् । अशुक्लस्य शुक्लेन भवन-
मिति शुक्लीभावः । असहायः सहायः स्यादिति सहायीस्यात् । अहेतुना हेतुना कृत-
मिति हेतुकृतम् ॥ कृभ्वस्तियोगे इति किम् । अशुक्लः शुक्लो जायते ॥

(च्वौ सलोपः) सुमनीभावः । अरूकरोति । चक्षूकरोति । सुचे-
तीभावः । रहीभवति । विरजीकरोति ॥

(सुबोधिनी)-च्वौ स लोपः ॥ अरुर्मनश्चक्षुश्चेतोरहोरजसां सस्य लोपः च्विप्रत्यये ॥
असुमनसा सुमनसा भवनमिति सुमनीभावः । अनरुररुः करोतीति अरूकरोति । अच-
क्षुश्चक्षुः करोतीति चक्षूकरोति । असुचेताः सुचेता भवतीति सुचेतीभवति । अरहो रहो
भवतीति रहीभवति । अविरजो विरजः करोतीति विरजीकरोति ॥

(कचिड्डा) सुखं करोतीति सुखाकरोति । दुःखाकरोति । शम्बा-
करोति । द्विगुणाकरोति ॥ बीजाकरोति ॥

(सुबोधिनी)-कचिड्डा ॥ नाम्नो डाप्रत्ययः कृजो योगे ॥ दुःखात्प्रातिलोभ्ये
डा ॥ डाप्रत्ययमाह-डित्वाद्विलोपः । क्त्वाद्यन्तं चेति डाप्रत्ययान्तस्याव्ययत्वाद्विभक्तेः

लुक्॥दुःखाकरोति । स्वामिनं पीडयतीत्यर्थः ॥ सुखप्रियाभ्यामानुलोम्ये'डा । सुखा-
करोति प्रियाकरोति वा गुरुम् । अनुकूलाचरणेनानन्दयतीत्यर्थः॥शम्बाद्विगुणबीजेभ्यो
डा कृषिवाच्ये । शम्बाकरोति । शम्बशब्दः प्रतिलोमेऽर्थेऽस्ति । अनुलोमं कृष्टं क्षेत्रं
पुनः प्रतिलोमं कर्षतीत्यर्थः । क्षेत्रं द्विगुणाकरोति । क्षेत्रकर्मकं द्विगुणं कर्षणं करोती-
त्यर्थः । बीजाकरोति । काशिकायां बीजशब्दो बीजवापनसहितविलेखने वर्तते । बीज-
वापनसहितं विलेखनं करोतीत्यर्थ इत्युक्तम् ॥

(तत्त्वदी०)-दुःखाकरोतीति ॥ पीडयतीत्यर्थः ॥ सुखाकरोति ॥ अनुकूलाचरणे-
नानन्दयतीत्यर्थः ॥ शम्बाकरोति ॥ अनुलोमं कृष्टं क्षेत्रं पुनः प्रतिलोमं कर्षतीत्यर्थः ॥ द्विगु-
णाकरोति ॥ क्षेत्रकर्मकं द्विगुणं कर्षणं करोतीत्यर्थः ॥ बीजाकरोति ॥ बीजेन सह
विलेखनं करोतीत्यर्थः ॥

(अव्ययस्य च्वावीत्व न) दोषाभूतमहः । दिवाभूता रात्रिः ।
हसात्तद्धितयस्य लोपो ये च्चौ च । अगाग्र्यो गाग्र्यो भवति गार्गी-
भवति ॥

(सुबोधिनी)-अव्ययस्य च्वावीत्वं न॥पुनश्चिच्प्रत्ययमाह-अदोषा दोषाभूत-
मिति दोषाभूतमहो दिनम् । अदिवा दिवाभूतेति दिवाभूता रात्रिः । 'ण्यायनणेयण्णीयाः'
इति ण्यः । गाग्र्यः । अगाग्र्यो गाग्र्यो भवति । हसात्तद्धितयस्येति । यलोपे च्वावीतीत्वं
च गार्गीभवति ॥

(रीङ् ऋतः) मात्रीकरोति ॥

(सुबोधिनी)-रीङ् ऋतः ॥ ऋकारस्य रीङ् स्यात् च्चौ ॥ अमातरं मातरं
करोतीति मात्रीकरोति ॥

(च्विविषये साद्वा)

(सुबोधिनी)-च्विविषये साद्वा ॥ नाम्नोऽभूततद्भावे एव सात्प्रत्ययो वा स्या-
त्साकल्येऽर्थे ॥ सात्प्रत्ययमाह-सात्प्रत्ययस्याव्ययत्वाद्विभक्तेर्लुक् ॥

(सात्पदाद्योः) सस्य षत्वं न ॥ अग्निसाद्भवति । अग्नीभवति ॥

(सुबोधिनी)-सात्पदाद्योः ॥ सात्प्रत्ययस्य पदादौ वर्तमानस्य च सस्य षत्वं
न ॥ दधि सिञ्चति । किलादिति षत्वे प्राप्ते निषेधः । अनग्निरग्निर्भवतीति अग्निसा-
द्भवति । कृत्स्नं सर्वावयवोपेतं शस्त्रमग्नीभवतीत्यर्थः । सादभावपक्षे च्विरेव । साकल्ये
किम् । एकदेशेन शुक्लीभवति षट् ॥

(संपदा योगे च) जलसात्संपद्यते ॥

(सुबोधिनी)-संपदा योगे च ॥ नाम्नः संपदातुयोगे सात्प्रत्ययो वा भवति ।
अजलं जलं संपद्यते इति जलसात्संपद्यते लवणम् । पक्षे संपदा योगे वाक्यमेव ॥

(अधीने च) राजसात्संपद्यते ॥

(सुबोधिनी)-अधीने च ॥ नाम्नस्तदधीनेऽर्थे सात् स्यात् कृभ्वस्तिसंपद्योगे ॥ राजाधीनं संपद्यते इति । नाम्नो नो लोपशिति नलोपः । राजसात्संपद्यते । राजाधीनं करोतीति राजसात्करोति ॥

(देये त्रा च) विप्राधीनं देयं करोति विप्रत्राकरोति । विप्रत्रा-संपद्यते । विप्रसात्करोति ॥

(सुबोधिनी)-देये त्रा च ॥ नाम्नस्तदधीने देयेऽर्थे त्राप्रत्ययः स्यात् चात्सादपि कृभ्वस्तिसंपद्योगे ॥ त्राप्रत्ययमाह-अव्ययत्वाद्भिभक्तेर्लुक् । विप्राधीनं देयं करोतीति विप्रत्राकरोति । विप्राधीनं देयं संपद्यते इति विप्रत्रासंपद्यते ॥ देये किम् । राजसाद्भवति राष्ट्रम् ॥

(देवमनुष्यपुरुषपुरुमर्त्येभ्यो द्वितीयासप्तम्यन्तेभ्यो वा त्रा) देवत्रावन्दे । देवं वन्दे ॥

(सुबोधिनी)-देवमनुष्यपुरुषपुरुमर्त्येभ्यो द्वितीयासप्तम्यन्तेभ्यो वा त्रा ॥ द्वितीयान्तेभ्यः सप्तम्यन्तेभ्यश्चैभ्यस्त्रा वा स्यात् ॥ देवान् इति देवत्रा वन्दे ॥ देवेषु इति देवत्रारमे । मनुष्यान् इति मनुष्यत्रा गच्छति ॥ मनुष्येषु इति मनुष्यत्रा वसति । पुरुषान् इति पुरुषत्रा गच्छति । पुरुषेषु इति पुरुषत्रा वसति । पुरुन् इति । पुरुशब्दोऽत्र बहुशब्दापर्यायः । “पुरुः परागे प्रचुरे स्वर्लोकनृपभेदयोः ॥” इति हैमः । पुरुत्रा गच्छति । पुरुषु इति पुरुत्रा वसति । मर्त्यान् इति मर्त्यत्रा गच्छति । मर्त्येषु इति मर्त्यत्रा वसति ॥

(ख्युट् करणे) आढ्यसुभगस्थूलपलितनग्नान्धप्रियेषु च्यर्थेषूपपदेषु कृजः करणेऽर्थे ख्युट्प्रत्ययः ॥ अनाढ्यमाढ्यं करोत्यनेनाढ्यकरणम् । सुभगंकरणम् । स्थूलंकरणं दधि । पलितंकरणम् । नग्नंकरणं झूतम् । अन्धंकरणम् । प्रियंकरणम् ॥

(सुबोधिनी)-ख्युट् करणे ॥ ख्युट्प्रत्ययमाह-खः खिति पदस्येति मुमर्थः । ट ईवर्थः । युवोरित्यनः । आढ्यंकरणम् । एवं सुभगंकरणम् । स्थूलंकरणम् । पलितंकरणम् । नग्नंकरणम् । अन्धंकरणम् । प्रियंकरणम् ॥

(तत्त्वदी०)-च्यर्थेष्विविति ॥ अभूततद्भावविषयेष्वित्यर्थः ॥ आढ्यंकरणमिति ॥ खित्वान्मुम् ॥

(भुवः खिष्णुखुकजौ कर्तरि) अनाढ्य आढ्यो भवति आढ्यम्भविष्णुः । आढ्यम्भावुकः ॥

(सुबोधिनी)-भुवः खिष्णुखुकजौ कर्तरि ॥ आढ्यादिषु च्यर्थेषूपपदेषु भवतैतौ स्तः ॥ खिष्णुप्रत्ययमाह-खित्वा न्मुम् । आढ्यंभविष्णुः । एवं सुभगंभविष्णुः ।

स्थूलंभविष्णुः । पलितंभविष्णुः । नग्नंभविष्णुः । अन्धंभविष्णुः । प्रियंभविष्णुः ॥ खुकञ्-
प्रत्ययमाह-खित्त्वान्मुम् । खित्त्वाद्बुद्धिः । अनादय आढयो भवतीति आढयंभावुकः ।
एवं सुभगंभावुकः । स्थूलंभावुकः । पलितंभावुकः । अन्धंभावुकः । प्रियंभावुकः ।

(आतो मनिष्कनिव्वनिपः) नाम्न्युपपदे आदन्ताद्धातोरेते
प्रत्ययाः स्युः ॥ सुदामा । अश्वे तिष्ठतीति अश्वत्थामा । निपातात्सस्य तः ॥

(सुबोधिनी)—आतो मनिष्कनिव्वनिपः ॥ प्रत्ययानाह-पित्त्वात्तुक् ।
कित्त्वान्न गुणः । इकार उच्चारणार्थः । सुष्ठु ददातीति । नोपधाया इति दीर्घः । नाम्नो
नो लोपशिति नलोपः । सुदामा ॥

(स्थामि) तादौ किति दोसोमास्थामिर्भवति ॥

(सुबोधिनी)—स्थामि । दोऽवखण्डने । षोऽन्तकर्मणि ॥ मा माने माङ् माने
मेङ् प्रणिदाने । इति त्रयाणां ग्रहणम् ॥ ष्टा गतिनिवृत्तौ ॥ एषामित्वं स्यात्तादौ किति ।
ईत्वदत्वयोरपवादः ॥

(तत्त्वदी०)—स्थामि । स्थाम् इ इति छेदः इत्यभिप्रेत्याह—दोसो इत्यादि ॥

(शाछोर्वा)

(सुबोधिनी)—शाछोर्वा ॥ शो तनूकरणे । छो छेदने । अनयोरिव वा तादौ किति ॥

(तत्त्वदी०)—शाछोर्वा ॥ स्थामीत्यत्र इश्च ईश्चाऽनयोः समाहार इत्याश्रयेण
शाछोर्वेतीदं लब्धम् ॥

(अपिदाधागैहाकपिबतीनामीः किति हसे किपि वा न तु
क्यपि) सुपीवा । घृतपीवा । भूरिदीवा । अनादन्तादपि । सुशर्मा ।
सुकर्मा । ह्रस्वस्य पिति कृति तुक् । प्रातरित्वा । वनिपि ॥

(सुबोधिनी)—अपिदाधागैहाकपिबतीनामीः ॥ दो अवखण्डने । देङ् पालने ।
दाण् दाने । डुदान् दाने । एषां चतुर्णां ग्रहणम् । धेद् पाने, डुधाञ् धारणपोष-
णयोरित्युभयोरग्रहणम् । गै शब्दे । ओहाक् त्यागे । पा पाने । एषामीत्वं स्यात्किति
हसे । किपि तु ईत्वं वा । क्यपि ईत्वं न ॥ सुष्ठु पिबतीति । कित्त्वान्न गुणः ।
सुपीवा । घृतं पिबतीति घृतपीवा । अनादन्तादपि एते प्रत्ययाः स्युः । शू हिंसायाम् ।
सुष्ठु शृणातीति । हवत्तयोरितीण न । सुशर्मा । ह्रस्वस्य पिति कृति तुक् । ह्रस्वस्य
तुगागमः स्यात्पिति कृति । इण् गतौ । प्रातरेतीति प्रातरित्वा । वनिपि ॥

(जमस्यात्वम्) विशेषेण जायते विजावा । ओणृ । ओणतीत्यवावा ।
पारदश्वा । राजयुध्वा । निरुपपदेभ्योऽपि सुत्वा । धीवा । पीवा ॥

(सुबोधिनी)-जमस्यात्वम् ॥ जमान्तस्य धातोरात्वं स्याद्वानिपि ॥ षष्ठीनि-
दिष्टस्येत्यन्तस्यादेशः । जनी प्रादुर्भावे । विजायते इति विजावा ॥ ओण अपनयने ।
ओणतीति अनुनासिकस्यात्वं अवादेशे च अवावा । कर्मण्युपपदे दशेः कनिष् । भूते
इति केचित् । पारं दृष्टवान् इति पारदृश्वा । वर्तमानेऽपि स्यात् । ' विश्वदृश्वनयना
वयम् ' इत्यत्र विश्वं पश्यन्तीति विश्वदृश्वानि नयनानि येषां ते विश्वदृश्वनयना इति
वर्तमानेन विग्रहेऽपि न क्षतिः । युध संप्रहारे । राजानं युध्यते इति राजयुध्वा ।
पुञ् अभिपवे । सुनोतीति । ह्रस्वस्यति तुक् । मुत्वा । दधातीति । अपिद्वाधेतीत्वम् ।
धीवा । पिबतीति पीवा ॥

(तत्त्वदी०)-अवावेति ॥ ओणो णस्यात्वं ओतोऽवादेशे रूपम् ॥ पारदृश्वेति ॥ पारं
दृष्टवान् ॥ राजयुध्वेति ॥ अन्तर्भावितप्यर्थोऽत्र युधिः । राजानं बोधितवान् ॥

(क्रिप्) धातोः क्रिप्स्यात् ॥ कर्मकृत । मो नो धातोः । प्रशान् ।
प्रदान् । अग्निचित् । सोमसुत् । सोमपाः । सर्वदृक् । दिश अति-
सर्जने । दिक् ॥

(सुबोधिनी)-क्रिप् ॥ सर्वधातुभ्यः क्रिप् स्यात् । क्रिप्प्रत्ययमाह-किप्वाञ्ज
गुणः । पित्त्वात्तुक् । वरिति विलोपः । कर्म करोतीति कर्मकृत । प्रशाम्यतीति । जमा-
न्तस्येति दीर्घः । मो नो धातोरिति नत्वम् । प्रशान् । सोमं सुनोतीति सोमसुत् । अग्निं
चिनोतीति अग्निचित् । सोमं पिबतीति । अपिद्वाधेति क्रिपि वेत्वम् । सोमपाः । सर्वं
पश्यतीति सर्वदृक् । दिशामिति कः । दिश अतिसर्जने । दिशतीति दिक् ॥

(क्रिपि वचिप्रच्छयायतस्तुकटपुजुश्रीणां दीर्घोऽसंप्रसारणं
च) वाक् । विडति झसे क्वौ जमे च छस्य शो वस्य ऊः ॥
तत्त्वप्राट्, तत्त्वप्राशौ ॥ आयतस्तूः । कटपूः । जु गतौ । जूः । श्रीः ॥

(सुबोधिनी)-क्रिपि वचिप्रच्छयायतस्तुकटपुजुश्रीणां दीर्घोऽसंप्रसा-
रणं च ॥ एषां दीर्घः संप्रसारणाभावश्च स्यात्क्रिपि ॥ वच परिभाषणे । प्रच्छ
झीप्सायाम् । आयतपूर्वः षट्पुञ् स्तुतौ । कटपूर्वः षुङ् गतौ । जु गतौ । श्रिञ् सेवा-
याम् । वक्तीति । चोः कुरिति कः । वाक् । तत्त्वं पृच्छतीति । विडति झसे क्वौ जमे
चेति शस्य शः । छशपेति षः । पो ड इति डः । तत्त्वप्राट् । आयतं स्तौतीति
आयतस्तूः । कटं प्रवते इति कटपूः । जवतीति जूः । हरिं श्रयतीति हरिश्रीः । वचि-
प्रच्छयोः संप्रसारणाभावः ।

(तत्त्वदी०)-वागिति ॥ वक्तीति विग्रहः ॥ तत्त्वप्राडिति ॥ तत्त्वं पृच्छति ॥
एवमन्यदपि कर्तारि ॥

(ध्यायतेः क्रिपि संप्रसारणम्) सुधीः ॥

(सुबोधिनी)—ध्यायतेः किपि संप्रसारणम् ॥ ध्यै चिन्तायाम् । सुष्ठु ध्यायतीति सुधीः ॥

(गमादीनां जमस्य लोपः किपि क्यपि वा) अङ्गगत् । परी-
तत् । संयत् । सुनत् ॥

(सुबोधिनी)—गमादीनां जमस्य लोपः किपि क्यपि वा ॥ गम् तन्
यम् णम् इत्यादीनामनुनासिकस्य लोपः स्यात्किपि, क्यपि तु वा ॥ अङ्गं गच्छ-
तीति । ह्रस्वस्य पितीति तुक् । अङ्गगत् ॥ परि तनोतीति परीतत् । नहि वृत्तिवृधिव्यधीति
पूर्वस्य दीर्घः ॥ संयच्छतीति संयत् । सुनमतीति सुनत् ॥

(ऊङ् च) अग्रेगूः । अग्रेभूः ॥

(सुबोधिनी)—ऊङ् च ॥ गम्यादीनामूडादेशो जमस्य लोपश्च स्यात्किपि ।
डित्त्वादन्यस्यादेशः । अग्रे गच्छतीति अग्रेगूः । अग्रे अमतीति अग्रेभूः । सप्तम्या
अलुक् ॥

(तत्त्वदी०—अग्रेगूः ॥ अग्रे गच्छति ॥

(द्युतिगमिजुहोतीनां किपि द्वित्वम्) दिद्युत् । जगत् ।

(सुबोधिनी)—द्युतिगमिजुहोतीनां किपि द्वित्वम् ॥ द्योतते इति । द्युतेः
पूर्वस्येति संप्रसारणम् । दिद्युत् । गच्छतीति गम्यादीनामिति मलोपः । ह्रस्वस्येति
तुक् । जगत् ॥

(जुहोतेर्दीर्घः) जुहूः ॥

(सुबोधिनी)—जुहोतेर्दीर्घः ॥ अस्य दीर्घः स्यात्किपि ॥ जुहोतीति जुहूः ।
करणस्य कर्तृत्वविवक्षायां किप् ॥

(पदान्तस्यानितेर्नस्य णत्वमुपसर्गस्थान्निमित्तात्) अन प्राणने ।
हे प्राण् ॥ मित्राणि शास्तीति मित्रशीः ॥

(सुबोधिनी)—पदान्तस्यानितेर्नस्य णत्वमुपसर्गस्थान्निमित्तात् ॥ उप-
सर्गस्थान्निमित्तात्परस्य पदान्तस्यानितेर्नस्य णत्वं स्यात् ॥ अन प्राणने ।
प्रकर्षेण अनितीति । सम्बोधने हे प्राण् ॥ नाम्नो नो लोपशिति सूत्रे
अधावित्युक्तत्वान्नलोपो न ॥ शासु अनुशिष्टौ । किपो लोपे प्रत्ययलोपे प्रत्यय-
लक्षणमिति न्यायेन हसादिकिप्रत्ययपरत्वात् शासोरिरितीकारः । घसादेरिति षः ।
दोषामिति रः । 'य्वोर्वि हसे' इति दीर्घे मित्रशीः ॥

(तत्त्वदी०)—हे प्राणिति ॥ नाम्नो नो लोपशधावित्यत्राधाविति निषेधाद्भावेन नलोपा-
भावोऽन्यत्र भ्यामादौ भवत्येवेति सूचनाय संबोधनान्तमेवोदाहृतम् ॥

(आशासः क्वाबुपधाया ईत्वम्) आशीः । गीः । पूः ॥

(सुबोधिनी)-आशासः क्वाबुपधाया ईत्वम् ॥ आङः शासु इच्छाया-
मित्यात्मनपदी । शासोरिति सूत्रेणेत्ये सिद्धे आशास उपधाया ईत्वं कावेव नान्य-
त्रेति नियमार्थमिदं सूत्रम् । तेनाशास्ते इत्यत्रेत्ये न भवति । आशास्ते इति आशीः ॥
गृ निगरणे । गिरतीति । ऋत इरितीर् । खोर्वि हसे इति दीर्घः । गीः ॥ पृ पाल-
नादौ । पिपतीति । पोरित्युर् । 'खोर्वि हसे' इति दीर्घः । पूः ॥

(इ-मन्त्रक्विषु च्छादेह्रस्वः) छद अपवारणे चुरादिः । तनु
छादयतीति तनुच्छत् ॥ अक्षयूः । रेफाच्छ्वोर्लोपः क्वौ झसादौ
ह च प्रत्यये । मूः मुरौ । धूः धुरौ ॥

(सुबोधिनी)-इ-मन्त्रक्विषु च्छादेह्रस्वः ॥ छद अपवारणे । ज्यन्तस्यास्य
ह्रस्वः स्यादेषु परेषु ॥ इसि प्रत्यये छर्दिः । मन्प्रत्यये छन्न । अप्रत्यये छत्रम् ।
क्विपि तु तनुं छादयतीति । अरिति जिलोपः । तनुच्छत् । दिवु क्रीडादौ । अक्षैर्दी-
व्यतीति । विडति झसे क्वौ जमे चेति वस्य ऊः । अक्षयूः ॥ मुच्छा मोहसमुच्छाय-
योः । मूर्च्छतीति । रेफाच्छ्वोरिति छलोपः । 'खोर्वि हसे' इति दीर्घः । मूः । धूर्वी
हिंसायाम् । धूर्वतीति । रेफाच्छ्वोरिति वलोपः । धूः ॥

(तत्त्वदी०)-तनुच्छदिति ॥ तनुं छादयतीति विग्रहः । अक्षैर्दीव्यतीति अक्षयूः ।
मूरिति ॥ मूर्च्छतीति विग्रहः ॥

(दुहः को घोऽन्तादेशश्च) कामदुघा ॥

(सुबोधिनी)-दुहः को घोऽन्तादेशश्च ॥ दुहः कप्रत्ययो हस्य घश्च स्यात् ॥
कप्रत्ययमाह-किच्वाद् गुणो न । कामं दोग्धीति कामदुघा धेनुः ॥

(दृशेष्टकसकौ चोपमाने कार्ये) उपमाने कर्मण्युपपदे दृशेष्ट-
कसकौ चात्क्विप् ॥

(सुबोधिनी)-दृशेष्टकसकौ चोपमाने कार्ये ॥ टकसकौ प्रत्ययावाह-टिच्वा-
दीप् । किच्वाद् गुणो न ॥

(आ सर्वादेः) एषु परेषु सर्वादेष्टेरात्वम् ॥ अन्यादृशः । अन्यादृक्षः ।
अन्यादृक् । तादृशः । तादृक्षः । तादृक् ॥

(सुबोधिनी)-आ सर्वादेः ॥ सर्वादेष्टेरात्स्याद् दृग्दृशदृक्षेषु परेषु ॥ अन्य-
मिव पश्यतीति अन्यादृशः । ईपि अन्यादृशी ॥ छशेषेति षत्वम् । षटोरिति कत्वम् । अन्या-
दृक्षः ॥ क्विपि अन्यादृक् । तमिव पश्यतीति तादृशः । ईपि तादृशी । तादृक्षः । तादृक् ॥

(तत्त्वदी०)-एषु परेष्विति ॥ एवं चोपमाने कर्मोपपदनिमित्तकटकसकूक्विप् एषु परेषु सर्वा-
देष्टेरात्वं नान्यत्र । तेन सर्वं पश्यतीति सर्वदृगित्यत्र न उपमानाभावात् ॥ अन्यादृश इति ॥

अन्य इव दृश्यते इति विग्रहः । एवमन्यत्रापि । अत्राहुः कर्तरि कृतो विधानात्कर्मार्थताऽयुक्ता । तमिव पश्यतीति चेन्न कर्मण्यणुवाधात्, अपेक्षितार्थानुपस्थितेश्च । अत्र भाष्ये स इव भवति तादृश इति कर्मकर्तरि व्युत्पत्तिः प्रदर्शिता । बाहुलकात्कर्मण्यपीति तु बहवः ॥

(किमिदमः कीश्) कीदृशः । कीदृक्षः । कीदृक् ॥ ईदृशः । ईदृक्षः । ईदृक् ॥ भवादृशः । भवादृक्षः । भवादृक् ॥ यादृशः । यादृक्षः । यादृक् ॥ अदसोऽमूः ॥ अदसोऽमूः स्याद्दृग्दृशदृक्षेषु ॥ अमूदृशः । अमूदृक्षः । अमूदृक् ॥ मादृशः । मादृक्षः । मादृक् ॥ त्वादृशः । त्वादृक्षः । त्वादृक् ॥ युष्मादृशः । युष्मादृक्षः । युष्मादृक् ॥ अस्मादृशः । अस्मादृक्षः । अस्मादृक् ॥ समानस्य सः । सदृशः । सदृक्षः । सदृक् ॥

(सुबोधिनी)—किमिदमः कीश् ॥ किमृशब्दस्य इदमृशब्दस्य च की ईश् आदेशौ स्तः । कमिव पश्यतीति कीदृशः । ईपि कीदृशी । कीदृक्षः । कीदृक् ॥ इदमिव पश्यतीति ईदृशः । ईपि ईदृशी । ईदृक्षः । ईदृक् ॥ भवन्तमिव पश्यतीति भवादृशः । ईपि भवादृशी । भवादृक्षः । भवादृक् ॥ यमिव पश्यतीति यादृशः । ईपि यादृशी । यादृक्षः । यादृक् ॥ अमुमिव पश्यतीति अदसष्टेरात्वे कृते दस्य म इति मः । मादृ इत्युत्त्वम् । अमूदृशः । ईपि अमूदृशी । अमूदृक्षः । अमूदृक् ॥ मामिव त्वामिव च पश्यतीति । त्वन्मदेकत्वे इति त्वन्मदादेशे टेरात्वे च मादृशः । ईपि मादृशी । मादृक्षः । मादृक् ॥ त्वादृशः । ईपि त्वादृशी । त्वादृक्षः । त्वादृक् ॥ अस्मानिव युष्मानिव च पश्यतीति अस्मादृशः । ईपि अस्मादृशी । अस्मादृक्षः । अस्मादृक् ॥ युष्मादृशः । ईपि युष्मादृशी । युष्मादृक्षः । युष्मादृक् ॥

(णिनिरतीते) धातोरतीते काले शीले च णिनिः ॥ अग्निष्टोमेनायाक्षीत् यजनशीलो वा अग्निष्टोमयाजी । पितृव्यघाती । उष्णभोजी ॥

(सुबोधिनी)—णिनिरतीते ॥ नाम्न्युपसर्गे चोपपदे धातोरतीते काले ताच्छील्ये च णिनिः स्यात्कर्तरि ॥ णिनिप्रत्ययमाह—णित्वाद् वृद्धिः । इकार उच्चारणार्थः । यज देव-पूजादौ । अग्निष्टोमेनेष्टवान् इति । इनामिति दीर्घः । अग्निष्टोमयाजी । स्तोत्रेण समाप्यमानो यो यागः सोऽग्निष्टोमः । पितृव्यं हतवानिति । हनो घत् । पितृव्यघाती । शीले तु उष्णं भोक्तुं शीलमस्येति उष्णभोजी ॥ शीले किम् । उष्णं भुङ्क्ते कदाचित् ॥

(तत्त्वदी०)—णिनिरतीते ॥ शीले तृजित्यतः शीले इत्यनुवर्तते । अग्निष्टोमेना-याक्षीदिति ॥ नन्वाग्निष्टोमस्य कर्मनामधेयत्वेनाभेदात्कथं करणत्वमस्येति चेत्सत्यम् । अभ्यासोऽपि फलोत्पादनायां करणं संभक्तीत्याकरे समाहितत्वादग्निष्टोमः फलभावनायां करणं भवत्येव ॥ उष्णभोजीति ॥ उष्णं भोक्तुं शीलमस्येति विग्रहः ॥

(व्रते च) स्थण्डिलशायी ॥

(सुबोधिनी)--व्रते च ॥ व्रतेऽर्थे णिनिः स्यात् ॥ स्थण्डिले शेतं व्रतार्थमिति स्थण्डिलशायी । बहुलमाभीक्ष्ण्ये णिनिः । आभीक्ष्ण्यं पौनःपुन्यम् । क्षीरपायिण उशीनराः । एतत्सर्वमनुक्तसमुच्चयार्थकचशब्दानुवृत्तेर्लभ्यते ॥

(क्तिव्वनिब्डाः) धातोरतीति काले शीले चैते ॥ ब्रह्महा । भ्रूणहा । वृत्रहा । सुकृत् । धर्मकृत् । पापकृत् । अग्निचित् । सोमसुत् । यज्वा । सरसिजम् । सरोजम् । संस्कारजः । प्रजा । अजः । द्विजः । परितः खाता परिखा ॥

(सुबोधिनी)--क्तिव्वनिब्डाः ॥ पुनः क्तिव्वनिब्डप्रत्ययानाह--क्त्वाद् गुणो न । पित्वात्तुक् । डित्वाट्टिलोपः । इकार उच्चारणार्थः । वेरिति विलोपः । ब्रह्मभ्रूणवृत्रेषु कर्मसूपपदेषु हन्तेः क्ति नान्यत्र । ब्रह्माणं हतवानिति । इनामिति दीर्घः । ब्रह्महा । भ्रूणं गर्भं हतवानिति भ्रूणहा । वृत्रं दैत्यं हतवानिति वृत्रहा इन्द्रः । कर्म कृतवानिति कर्मकृत् । पापं कृतवानिति पापकृत् । अग्निं चितवानिति अग्निचित् । पुत्रं अभिववे । सोमं सुतवानिति सोमसुत् । वनिपि तु यज देवपूजादौ । इष्टवानिति । नोपधाया इति दीर्घः । यज्वा । डप्रत्यये तु जनी प्रादुर्भावे । सरसि जातमिति सरसिजम्-सरोजम् । सप्तम्या अलुक् वा । संस्काराज्जात इति संस्कारजः । प्रकर्षेण जातेति प्रजा । आवत इत्याप् । 'प्रजा स्यात्संततौ जने' इत्यमरः ॥ न जात इति अजः । समासे ना इत्यदादेशः । द्वाभ्यां जन्मः संस्काराभ्यां जात इति द्विजः । खन् खनने । परितः खातेति । आवत इत्याप् परिखा ॥

(तत्त्वदी०)--क्तिव्वनिब्डाः ॥ क्तिपः सिद्धावपि पुनरुपादानं नियमार्थम् । तेन हन्तेर्भूते ब्रह्मभ्रूणवृत्रेष्वेवेति । वनिपोऽपि पूर्वं वर्तमानार्थत्वात्पुनर्ग्रहणं भूतेऽपि यथा स्यादित्येवमर्थम् । यज्जेति । इष्टवानिति वाक्यम् । प्रजा इति ॥ प्राणिजातस्य संज्ञेया । द्विज इति ॥ 'मातुर्यदग्रे जायन्ते' इति स्मृतेः ॥

(क्तक्तवतू) धातोरतीति काले क्तक्तवतू एतौ स्तः ॥ भावकर्मणोः क्तः । स्नातम् । कृतः कटः । विष्णुर्विश्वं कृतवान् ॥

(सुबोधिनी)--क्तक्तवतू ॥ क्त्वाद् गुणो न । उकारो व्रितो नुमिति नुमर्थः । क्तप्रत्ययो भावकर्मकर्तृषु भवति । क्तवतुः कर्तर्येव । ण्णा शौचे । त्वयाऽस्नायि इति स्नातम् । अकारीति कृतः कटस्त्वया । अकार्षीदिति कृतवान् । अत्वसोः साविति दीर्घः ॥

(तत्त्वदी०)--क्तक्तवतू ॥ भावकर्मणोरिति ॥ मण्डूकप्लुत्येदमनुवृत्तम् । क्तवतुस्तु कर्तारं परिशेषात् ॥ स्नातमिति ॥ अस्नायीति विग्रहः ॥ कृत इति ॥ अकारीति विग्रहः ॥ कृतवानिति ॥ आकार्षीदिति विग्रहः ॥ एवमन्यो विग्रहो यथावद्वगन्तव्यः ॥

(गत्यर्थादकर्मकाच्च कर्तरि क्तः) भावकर्मणोरपि गङ्गां गतः । स्थितः । जमान्तस्योपधाया दीर्घः षिङिति इसे कौ च । शान्तः । दान्तः ॥

(सुबोधिनी)-गत्यर्थादकर्मकाच्च कर्तरि क्तः ॥ गत्यर्थादकर्मकाच्च धातोः क्तः स्याद्भावकर्मकर्तृषु ॥ अगमदिति गतो गङ्गां सः । लोपस्वनुदात्ततन्नामिति मलोपः । अस्थादिति स्थितः सः । स्थामीतीत्वम् ॥ शमु दमु उपशमे । अशमददमदिति । 'जमान्तस्योपधायाः' इति दीर्घः । शान्तः । दान्तः ॥

(तत्त्वदी०)-गत इति । अगमदिति विग्रहः ॥

(श्लिषशीङ्स्थाऽऽसवसजनरुहजीर्यतिभ्यश्च) रामः सीतामाश्लिष्टः । शेषमधिशयितः । स्वर्गमधिष्ठितः । हरिमुपासितः । हरिदिनमुपोषितः । राममनुजातः । वृषमारूढः । जगदनुजीर्णः ॥

(सुबोधिनी)-श्लिषशीङ्स्थाऽऽसवसजनरुहजीर्यतिभ्यश्च ॥ एभ्यः कर्तरि क्तः भावकर्मणोश्च । श्लिष आलिङ्गने । शीङ् स्वप्ने । ष्टा गतिनिवृत्तौ । आस उपवेशने । वस निवासे । जनी प्रादुर्भावे । रुह बीजजन्मनि प्रादुर्भावे च । जृ वयोहानौ । अधिपूर्वाणां शीङ्स्थासामित्याधारस्य कर्मसंज्ञा । उपान्वध्याङ्पूर्वस्येति वस आधारस्य कर्मसंज्ञा । आश्लिषदिति आश्लिष्टो रामः सीताम् ॥ अध्यशयिष्टेति अधिशयितो हरिः शेषम् । अव्यष्टादिति अधिष्ठितः स स्वर्गम् । स्थामीतीत्वम् ॥ उपासिष्टेति उपासितः स हरिम् ॥ उपावात्सीदिति । वसति क्षुधोरितीदृ । यजामिति संप्रसारणम् । वसादेरिति षः । उपोषितः स हरिदिनम् ॥ अन्वजनिष्टेति । जनसनखनामित्यात्वम् । अनुजातः स रामम् ॥ आरूढदिति । होढ इति ढत्वम् । तथोर्थ इति तस्य धत्वं ष्टुत्वं च । ढिढो लोप इति ढलोपपूर्वदीर्घौ । आरूढः स वृषम् ॥ अन्वजारीदिति । ऋत इरितीर् । 'य्योर्वि हसे' इति दीर्घः । र इति तस्य नत्वम् । अनुजीर्णः स विश्वम् ॥ कर्मणि तु गता प्राप्ता गङ्गा तेन ॥ आश्लिष्टा सीता रामेण ॥ अधिशयितः शेषो हरिणा ॥ अधिष्ठितः स्वर्गस्तेन ॥ उपासितो हरिस्तेन ॥ उपोषितं हरिदिनं तेन ॥ अनुजातो रामस्तेन ॥ आरूढो वृषस्तेन ॥ अनुजीर्णो विश्वस्तेन ॥

(तत्त्वदी०)-आश्लिष्ट इति ॥ सकर्मकत्वादप्राप्तौ वचनम् ॥ अधिशयित इति ॥ अध्यशयिष्टेति विग्रहः ॥

क्तो वा सेट् ॥ उडुपधात्सेट् क्तो वा कित् ॥ द्युतितम्-द्योतितम् । प्रमुदितः-प्रमोदितः साधुः ॥

(सुबोधिनी)-क्तो वा सेट् ॥ उडुपधाद्विकरणादिट् भावकर्मणोः सेट् क्तो वा कित्संज्ञः स्यात् ॥ कित्वाभावे गुणः । द्युत दीप्तौ । अद्योति इति द्युतितं-द्योतितं तेन ॥

मुद हर्षे । प्रामोदि इति प्रमुदितः प्रमोदितः साधुः ॥ उदुपधात् किम् । विदितम् । भाव-
कर्मणोः किम् । रुचितं वनम् । गत्यर्थादकर्मकादिति कर्तरि क्तः । सेट् किम् ।
कुष्टम् । कुप निष्कर्षे । अबविकरणात्किम् । गुह्यतेर्गुधितम् ॥

(शीङ्स्विदिमिदिक्ष्वदिधृषमृषपूङः सेटौ क्तवतू कितौ न)
शयितः । शयितवान् । प्रस्वेदितः । प्रस्वेदितवान् । क्ष्वेदितः । क्ष्वेदि-
तवान् । धर्षितः । धर्षितवान् ॥

(सुबोधिनी)-शीङ्स्विदिमिदिक्ष्वदिधृषमृषपूङः सेटौ क्तवतू
कितौ न ॥ अकिच्वाद् गुणः । अशार्थेति शयितः शयितवान् सः । कृत इतीड् ।
अनुबन्धनिर्देशो यङ्लुङ्निवृत्त्यर्थः । शोषितः । शोषितवान् । नुधातोरिति यः । किंच
स्विदादीनामादीदित इतीणो निषेधे प्राप्ते, भावे कर्तरि चादित इति सेट्कत्वम् ।
पूङः कित इतीणिनिषेधे प्राप्ते पूङो वा कित इति सेट्कत्वम् । जिष्विदा स्नेहनमोचन-
योरिति भ्वादिभ्यश्च गृह्यते न तु 'जिष्विदा गात्रप्रक्षरणे' दिवादिः भ्वादिसाहचर्यात् ।
प्रस्वेदिष्टेति प्रस्वेदितश्चैत्रः । प्रस्वेदितं तेन । प्रस्वेदितवान् । जिधृषा प्रागल्भ्ये ।
प्रधर्षितः । प्रधर्षितवान् । प्रधर्षितं तेन ॥

(मृषः क्षान्तौ) मर्षितः । मर्षितवान् ॥

(सुबोधिनी)-मृषः क्षान्तौ ॥ मृषः सेटौ क्तवतू कितौ न स्तः क्षमायामर्थः ॥
मर्षितः । मर्षितवान् ॥ क्षमायां किम् । अपमृषितं वाक्यम् । अविस्पष्टमित्यर्थः ॥

(पूङो वा कितस्तस्येट्) पवितः-पूतः । पवितवान्-पूतवान् ॥

(सुबोधिनी)-पूङो वा कितस्तस्येट् ॥ पूङः परस्य कितस्तस्येड्वा स्यात् ॥
पूङ् पवने । पवितः । पूतः ॥

(कितः) उवर्णान्ताहवर्णान्तात् श्रिश्चिभ्यां च पुरस्य कितस्तस्ये-
णन ॥ भूतः । वृतः । श्रितः । श्वयतेः संप्रसारणस्य दीर्घः किति ते ।
शूनः । वेञो ह्रस्वः किति ते । उतम् ॥

(सुबोधिनी)-कितः ॥ वुः से इत्यतो वुरित्यनुवृत्तम् ॥ श्रिश्चिभ्यां च उवर्णान्ते-
भ्यः परस्य कितः प्रत्ययस्येणन ॥ अभूदिति भूतः । वृङ् संभक्तौ । वृञ् वरणे च ।
वृतः । श्रिञ् सेवायाम् । श्रितः । तु ओ श्वि इर गतिवृद्धयोः । यजामिति सम्प्र-
सारणम् । श्वयतेः संप्रसारणस्य दीर्घः । शूनः । वेञ् तन्तुसन्ताने । यजामिति सम्प्र-
सारणे वेञो ह्रस्वः । उतम् ॥

(तत्त्वदी०)-कित इति ॥ वुः सेरित्यतो वुरित्यस्यानुवृत्तेरुवर्णान्तादित्यादि । नैकस्वरादि-
त्यतो नेति योगविभागात् ॥ श्रिश्चिभ्यामिति च लभ्यते ॥

(आदीदितः) आदित ईदितश्च क्तकवत्वोर्नेट् ॥

(सुबोधिनी)-आदीदितः ॥ आच्च ईच्च आदीतौ आदीतौ इतौ यस्य स आदीदित् तस्मादादीदितो धातोः क्तकवत्वोरिण् स्यात् ॥ कृत इत्यस्यापवादः ॥

(तत्त्वदी०)-आदीदित इति ॥ आच्च ईच्च आदीतौ इतौ यस्य तथा तस्मात् ।
कृत इति प्राप्तस्यापवादः ॥

(जीतां तक् वर्तमानेऽपि) जीतां धातूनां मतिबुद्धिपूजार्थानां च वर्तमानेऽपि तक् ॥ राज्ञां मतः इष्टः । बुद्धः ॥

(सुबोधिनी)-जीतां तक् वर्तमानेऽपि ॥ जिरिद्येषां ते जीतस्तेषां मतिबुद्धि-
पूजार्थेभ्यश्च तक् स्यात् वर्तमानेऽर्थे । मतिरिहेच्छा बुद्धेः पृथग् ग्रहणात् । राज्ञां मतः ।
इष्टः । तैरिष्यमाण इत्यर्थः ॥ बुद्धः । विदितः ॥ पूजितः । अर्चितः ॥

(तत्त्वदी०)-जीतामिति ॥ जिरिद्येषां ते जीतस्तेषाम् ॥

(दस्तस्य नो दश्च) दकारात्परस्य कितस्तस्य नत्वं दकारस्य च ॥ भिन्नम् ॥

(सुबोधिनी)-दस्तस्य नो दश्च ॥ दात्परस्य कितस्तस्य नत्वं स्यादस्यापि नत्वं स्यात् ॥

(भावे कर्तरि चादितः क्तकवत्वोरिङ्) ॥ मेदितः-मिन्नः । प्रस्वे-
दितः-प्रस्विन्नः । क्ष्वेदितः-क्ष्विण्णः ॥

(सुबोधिनी)-भावे कर्तरि चादितः क्तकवत्वोरिङ् ॥ आकारेतो धातो-
र्भावकर्तृस्थितयोः क्तकवत्वोरिङ् स्यात् ॥ जिमिदास्नेहने । मिद्यते इति मिन्नं तेन ।
शीङ्क्षिदिमिदीति क्तस्याकिच्वाद् गुणः । मेदते इति मेदितः सः ॥ जिष्विदा
स्नेहनमोचनयोः । प्रस्विद्यते इति प्रस्विन्नं तेन । प्रस्वेदते इति प्रस्वेदितः सः ॥
जिष्विदा स्नेहनमोचनयोः । क्ष्विण्णं तेन । क्ष्वेदितः सः ॥

(तत्त्वदी०)-आदित इति ॥ आत् इयस्य स तथा ॥

(अदो जघुः) किति तकारे ॥ जग्धम् ॥

(सुबोधिनी)-अदो जघुः ॥ अदो जघुरादेशः स्यात्किति तादौ प्रत्यये ॥
उकार उच्चारणार्थः । तथोर्थ इति तस्य धः । जघे जघा इति कस्य गः । जग्धम् ।

(रः) रेफात्कितस्तस्य नत्वं ॥ विकीर्णम् । जीर्णम् ।

(सुबोधिनी)-रः ॥ रात्कितस्तस्य नत्वं स्यात् ॥ कृ विकेपे । जृ वयोहानौ ।
ऋत इरितौ । 'य्वोर्वि हसे' इति दीर्घः । विकीर्णम् । जीर्णम् ।

(तत्त्वदी०)-रः इति ॥ कृतस्यापत्यं कार्तिरित्यत्र । वृद्धेरसिद्धस्वान्न स्वरात्तो वेत्यतो वेत्यस्या-
नुवृत्तेर्व्यवस्थया कचिन्न कचिद्वेति बोध्यम् । तेन पूर्त इत्यादौ न । रदस्तस्येति सुवचम् ॥

(ल्वाद्योदितश्च) ल्वादेरोदितश्च धातोः कितस्तस्य नो भवति॥

लूनः । लूनवान् । ज्या वयोहानौ । जीनः ॥

(सुबोधिनी)-ल्वाद्योदितश्च ॥ ल्वादेरैकाविंशतेर्धातोरोदितश्च कितस्तस्य नत्वं स्यात् ॥ व्रथादेरन्तर्गणो ल्वादिः । लूञ् १ । स्तूञ् २ । कूञ् ३ । वृञ् ४ । धूञ् ५ । शू ६ । दृ ७ । पृ ८ । भृ ९ । मृ १० । दृ ११ । जृ १२ । न १३ । कृ १४ । ऋ १५ । गृ १६ । ज्या १७ । री १८ । ली १९ । वला २० । प्ली २१ इति ल्वादिः॥ लूञ् छंदने । लूयते स्म इति लूनः । लुनाति स्मेति लूनवान् ॥ ज्या वयोहानौ । ग्रहासिति संप्रसारणे जीनः ॥

(तत्त्वदी०)-ल्वाद्योदितश्च इति ॥ ल्वादिभ्यो लुञ् । ओदिभ्यो लुञ् । ओदिभ्यो लुञ् । ओदिभ्यो लुञ् । ल्वादिश्च ओदिच्च ल्वाद्योदिन् तस्मान् ॥ लून इति ॥ लूयते स्म इति ॥ लूनवानिति ॥ लुनाति स्मेति ।

(प्यायः पी ति किति) पीनः । भुजो कौटिल्ये । भुग्नः । हीनः । स्वादय ओदितः । दूढ प्राणिप्रसवे । सूनः सूनवान् । प्रड् परितापे । दूनः । मीनः । डीङ् । उड्डीनः । दीनः । लीनः । व्रीणः । रीणः । धीनः ॥

(सुबोधिनी)-प्यायः पी ति किति ॥ प्यायः पी आदेशः स्यात् तादौ किति ॥ ओप्यायी वृद्धौ । पीनः ॥ भुजो कौटिल्ये । नत्वस्यासिद्धत्वेन झस्यपरत्वात् चोः कुरिति गः । भुग्नः ॥ ओहाक् त्यागे । अपिदाधेतीत्वम् । हीनः ॥ पूढ प्राणिप्रसवे । स्वादय ओदित इत्योदित्वान्नत्वम् । सूनः । सूनवान् । दिवादेरन्तर्गणोऽयं स्वादिः । पूढ १ । दूढ २ । दीङ् ३ । डीङ् ४ । धीङ् ५ । मीङ् ६ । रीङ् ७ । लीङ् ८ । व्रीङ् ९ । स्वादयो नव ॥ दूढ परितापे । दूनः । दूनवान् । डीङ् विहायसागतौ । ओदिन्मध्ये डीङ् पाठसामर्थ्यादिण । उड्डीनः । दीङ् क्षये । दीनः । लीङ् श्लेषणे । लीनः । रीङ् स्रवणे । रीणः । धीङ् आधार । धीनः ।

(तत्त्वदी०)-उड्डीन इति ॥ ओदिन्मध्ये डीङ् पाठसामर्थ्यादिद् । एवमन्यत्रापि कर्त्राद्यर्थभेदेन वाक्यभेदः ॥

(दुग्बोदीर्घश्च) दूनः । गूनः ॥

(सुबोधिनी)-दुग्बोदीर्घश्च ॥ दुग्भ्यां परस्य कितस्तस्य नत्वभनयोदीर्घश्च स्यात् ॥ गु पुरीषोत्सर्गे । दु गतौ ॥ दुदु उपतापे अयं तु न गृह्यते सानुबन्धकत्वात् । 'मृदुतया दुतया' इति मावः ॥ दूनः । गूनः ॥

(तत्त्वदी०)-दुग्बोरिति ॥ दु गतावित्येव गृह्यते न तु दुदु उपताप इत्यपि सानुबन्धकत्वात् । मृदुतया दुतयेति मावोऽपि ॥

(क्षियो दीर्घः कर्तरि क्तवत्वोर्नत्वं च) क्षीणः । क्षीणवान् ।
कर्तरि किम् । क्षितम् ॥

(सुबोधिनी)-क्षियो दीर्घः कर्तरि क्तवत्वोर्नत्वं च ॥ क्षियः परयोः
कर्तरि स्थितयोः क्तवत्वोस्तस्य नत्वं क्षियो दीर्घश्च स्यात् ॥ क्षि क्षये । क्षि निवास-
गत्योः । क्षयति स्मेति क्षीणः । क्षीणवान् ॥ कर्तरि किम् । क्षीयते स्मेति क्षितं कामेन ।

(यलसंयोगादेरादन्तात्कितस्तस्य नत्वम्) द्राणः । ग्लानः ।
म्लानः ॥

(सुबोधिनी)-यलसंयोगादेरादन्तात्कितस्तस्य नत्वम् ॥ यलप्रत्याहारसं-
योगादेराकारान्ताद्वातोः परस्य कितस्तस्य नत्वं स्यात् ॥ द्रा कुत्सायाम् । द्राणः ॥
ग्लै म्लै हर्षक्षये । ग्लानः । म्लानः ॥

(नुदविदोन्दत्राघ्राह्नीनिर्वाभ्यो वा) घ्राणः-घ्रातः । घ्राणः-
घ्रातः । ह्रीणः-ह्रीतः । नुत्तः-नुन्नः । विद विचारणे । वित्तः-विन्नः ।
उन्दी क्लेदने । उन्नः-उत्तः । 'निर्वाणो मुनिवह्मचादौ निर्वातस्तु
गतेऽनिले ॥'

(सुबोधिनी)-नुदविदोन्दत्राघ्राह्नीनिर्वाभ्यो वा ॥ एभ्यः कितस्तस्य नत्वं
वा स्यात् ॥ आद्यानां त्रयाणां दस्तस्येति नित्यं नत्वे प्राप्ते त्रा घ्रा अनयोर्यलसंयो-
गादेरिति नत्वे प्राप्ते ही वा अनयोरप्राप्ते सति विभाषेयम् । नुद प्रेरणे । नुत्तः-नुन्नः ।
विद विचारणे । रौधादिक एव गृह्यते उन्दिना परेण साहचर्यात् । वित्तः-विन्नः ।
तथा च भाष्यम्-“ वेत्तेस्तु विदितो निष्ठा विद्यतेविन्न इष्यते । विन्तेर्वित्तश्च विन्नश्च
भोगे वित्तश्च विन्दतेः ॥ ” इति ॥ उन्दी क्लेदने । आदीदित इतीप्पन । नो लोप इति
नलोपः । उन्नः-उत्तः ॥ त्रैङ् पालने । घ्राणः-घ्रातः ॥ घ्रा गन्धोपादाने । घ्राणः-
घ्रातः ॥ ही लज्जायाम् । ह्रीणः-ह्रीतः ॥ वा गतिगन्धनयोः । अवाते कर्तरि सति
नत्वं स्यात् । निर्वाणोऽग्निर्मुनिर्वा । मुक्तिं गत इत्यर्थः । वाते कर्तरि तु निर्वातो वातः ।
नितरां वातो गत इत्यर्थः । गत्यर्थादिति कर्तरि क्तः ॥

(दौ दत्ति) दा इत्यस्य दथ किति तकारे न तु पितः ॥ दत्तः । दत्तवान् ॥

(सुबोधिनी)-दौ दत्ति ॥ ददातेर्दथादेशः स्यात्किति तकारे । दाप् लवने अस्य
तु न व्याख्यानात् प्रयोगाभावाच्च । थान्तोऽयमादेशः । किं च यदि तान्त आदेश-
स्तदा विदत्तमित्यादौ आद्यन्तवदेकस्मिन्निति न्यायेन नाम्यन्तोपसर्गस्येति दीर्घः
स्यात् । यदि दान्तस्तदा दस्तस्येति नत्वं स्यात् । यदि धान्तस्तदा तथोर्थ इति तस्य
थः स्यात् । थान्ते तु 'खसे चपा' इति थस्य तः । दत्तः । दत्तवान् । पितस्तु दातः ॥

(स्वरात्तो वा) स्वरान्ताडुपसर्गादुत्तरस्य दा इत्यस्य तो वा किति तकारे न तु पितः ॥ प्रत्तः-प्रदत्तः । अवत्तः-अवदत्तः ॥

(सुवांधिनी)-स्वरात्तो वा ॥ पक्षे दथादेशः ॥

(तत्त्वदी०)-स्वरपदं स्वरान्तोपसर्गोपलक्षणकमित्याह-स्वरान्ताडुपसर्गादिति ॥ तेन देवदत्त इत्यादौ न ॥

(नाम्यन्तोपसर्गस्य दीर्घो दादेशे तकारे) सुष्ठु अदायि मूत्तम् । नीत्तम् ॥

(सुवांधिनी)-नाम्यन्तोपसर्गस्य दीर्घो दादेशे तकारे ॥ नाम्यन्तस्योपसर्गस्य दीर्घः स्यादास्थाने आदेशो यस्तकारस्तस्मिन् परे ॥

(धाजो हिः किति ते)निहितः ॥

(सुवांधिनी)-धाजो हिः किति ते ॥ दधातेहिरादेशः स्यात् किति तकारे ॥

(ध्याख्यापृष्ठमिदिभ्यो न नत्वम्) ध्यातः । ख्यातः । पूर्वतः । मूर्तः । मत्तः ॥ यज इष्टम् । उत्तम् । ऊढः । व्येज् वीतः । ह्वेज् हूतः । उदितः । उक्तः ॥

(सुवांधिनी)-ध्याख्यापृष्ठमिदिभ्यो न नत्वम् ॥ आद्ययोर्धलसंयोगादेरिति नत्वे प्राप्ते पृ इत्यस्य तु ल्वादिषु पाठात् ल्वाद्योदित इति नत्वे प्राप्ते मृच्छतेस्तु छस्य लोपे कृते र इति नत्वे प्राप्ते माद्यतेस्तु दस्तस्येति नत्वे प्राप्ते निषेधः । ध्यै चिन्तायाम् । ध्यातः ॥ ख्या प्रकथने । ख्यातः ॥ पृ पालनादौ । पोरुरित्युर । 'ख्वो-विं हसे' इति दीर्घः । कित इतीप्न । पूर्वतः ॥ मुच्छा मोहसमुच्छ्राययोः । रेफाच्छोरिति छलोपः । आदीदित इतीप्न । मूर्तः ॥ मदी हर्षे । आदीदित इतीप्न । मत्तः ॥ यज देवपूजादौ । छशषेति षत्वम् । षुत्वम् यजादित्वात् यजामिति संप्रसारणम् । इष्टम् ॥ डुवप् बीजसंताने । उत्तम् ॥ वह प्रापणे । होढ इति हस्य ढः । तथोर्ध्व इति तस्य धः । षुत्वम् । ढि ढ इति ढलोपपूर्वदीर्घो । ऊढः । व्येज् संवरणे । वीतः ॥ ह्वेज् स्पर्द्धायाम् । हूतः ॥ वद व्यक्तायां वाचि । कृत इतीद् । उदितः ॥ वच परिभाषणे । उक्तः ॥

(वसतिक्षुधोरिट् क्त्वाक्तक्तवतूनाम्) उषितः । क्षुधितः ॥ सुतः ॥

(सुवांधिनी)-वसतिक्षुधोरिट् क्त्वाक्तक्तवतूनाम् ॥ वस निवासे । यजामिति संप्रसारणम् । वसादेरिति षः । उषितः ॥ क्षुध बुभुक्षायाम् । क्षुधितः ॥ निष्पृ शये । यजामिति संप्रसारणम् । सुतः ॥

(कचिद्वेटः क्तक्तवत्वोर्नेट्) व्रश्चू । वृक्णः ॥

(सुबोधिनी)—कचिद्वेटः क्तवत्वोर्नेट् ॥ यस्य धातोः कुत्रचित्स्थले विकल्पे-
नङ्निहितस्तस्माद्धातोः परयोः क्तवत्वोरिण्ण स्यात् ॥ ओग्रश्च छेदने । उदितो वेति
वेट्त्वादिण् । ग्रहामिति संप्रसारणम् । ल्वाद्योदित इति नत्वम् । नत्वस्यासिद्धत्वात्
असे परतः छशेति षत्वे प्राप्ते “क्तवत्वोरादेशः षत्वस्वरप्रत्ययेद्विधिषु सिद्धो
वाच्यः” इति । चोः कुरिति कुत्वम् । स्कोरीति सलोपः । वृक्णः । वृक्णवान् ॥

(अञ्चः पूजायामिट्) अञ्चितः । जातः ॥

(सुबोधिनी)—अञ्चः पूजायामिट् ॥ पूजार्थादञ्चतेः परयोः क्तवत्वोरिट्
स्यात् ॥ उदितः क्वो वेडिति अञ्चः क्त्वायां वेट्कत्वात् कचिद्वेट् इति निषेधे प्राप्ते
सति विधिः । पूजार्थाञ्चतेर्नेति नलोपो न । अञ्चितः । गतौ तु नो लोप इति नलोपः ।
चोः कुरिति कः । अक्तः । जनी प्रादुर्भावे ॥ जनसनेत्यात्वम् । जातः ॥

(पचो वः) क्तवत्वोस्तस्य । पक्कः । पक्कवान् ॥

(सुबोधिनी)—पचो वः ॥ पचतेः परस्य क्तवत्वोस्तस्य वः स्यात् । डुपचष
पाके । वस्यासिद्धत्वाच्चोः कुरिति कः । पक्कः ॥

(क्षायो मः) क्षामः । क्षामवान् ॥

(सुबोधिनी)—क्षायो मः ॥ क्षायतेः परस्य क्तवत्वोस्तस्य मः स्यात् ॥ क्षे-
क्षये । संध्यक्षराणामित्यात्वम् । क्षामः ॥

(तत्त्वदी०)—क्षाम इति ॥ क्षे क्षये इत्यस्यात्वे ॥

(प्रस्त्यः संप्रसारणं किति तस्य मो वा) प्रस्तीमः—प्रस्तीतः ॥

(सुबोधिनी)—प्रस्त्यः संप्रसारणं किति तस्य मो वा ॥ प्रपूर्वस्य स्त्यायतेः
संप्रसारणं स्यात् किति क्तवत्वोस्तस्य मश्च वा ॥ स्त्यू शब्दसंवातयोः । प्रस्तीमः—
प्रस्तीतः ॥

(तत्त्वदी०)—प्रस्त्य इति ॥ प्रस्त्यः संप्रसारणं नित्यं तस्य तु मो वेत्यर्थः ॥ प्रस्तीमः—
प्रस्तीतः । आदौ संप्रसारणे कृते यलसंयोगादित्वाभावान्न नत्वम् ॥

(शुषेः कः) शुष्कः । शुष्कवान् ॥

(सुबोधिनी)—शुषेः कः ॥ शुषेः परस्य क्तवत्वोस्तस्य कः स्यात् ॥ शुष-
शोषणे । शुष्कः ॥

(स्फायः स्फी ति किति) स्फीतः । धेद्वधीतम् । गीतम् । पीतम् ।
दो दितम् । सो सितम् । मितम् ॥

(सुबोधिनी)—स्फायः स्फी ति किति ॥ स्फायतेः स्फीरादेशः स्यात् तादौ
किति ॥ स्फायी वृद्धौ । स्फीतः ॥ धेद्व पाने । गै शब्दे । पा पाने । एषां त्रयाणा-

मादिद्वाधेतीत्वम् । धीतम् ॥ गीतम् ॥ पीतम् ॥ दो अवखण्डने । पो अन्तर्कर्मणि । मा माने । माङ् माने । मेङ् प्रणिदाने । एषां स्थामीतीत्वम् । दितम् । सितम् । मितम् ॥

(सेटोः क्तवत्वोर्जिलोपः) चोरितः । चोरितवान् । पाचितः । पाचितवान् ॥

(सुबोधिनी)—सेटोः क्तवत्वोर्जिलोपः ॥ जिप्रत्ययस्य लोपः स्यात् सेटोः क्तवत्वोः परयोः । चुर स्तये । कृत इतीट् । जिलोपे चोरितः ॥ डुपचष् पाके । ज्यन्तः । कृत इतीट् । पाचितः ॥

(ऊर्णोतिर्नेट्) ऊर्णतः । ऊर्णतवान् ॥

(सुबोधिनी)—ऊर्णोतिर्नेट् ॥ ऊर्णोतिरिण् स्यात् तादौ किति ॥ ऊर्णञ् आच्छादने । ऊर्णतः । ऊर्णतवान् ॥

(द्रवस्य काठिन्येऽस्पर्श चार्थे श्यैडः संप्रसारणं कितस्तस्य नत्वं च न तु स्पर्श) शीनं घृतम् । स्पर्शे तु शीतं जलम् ॥

(सुबोधिनी)—द्रवस्य काठिन्येऽस्पर्शे चार्थे श्यैडः संप्रसारणं कितस्तस्य नत्वं च न तु स्पर्शे ॥ श्यैडः संप्रसारणं स्यात् द्रवरूपस्य द्रव्यस्य, कठिनस्य भावः काठिन्यं तस्मिन् काठिन्येऽर्थे, च पुनः द्रवस्यास्पर्शेऽर्थे श्यैडः परस्य कितस्तस्य नश्च स्यात् स्पर्शेऽर्थे नत्वं न । श्यैडः गतौ । शीनं घृतम् । अस्पर्शे किम् । शीतं जलम् । काठिन्ये स्पर्शे च किम् । संशयानो वृश्चिकः । शीतात्संकुचित इत्यर्थः । यलसंयोगादेरिति नत्वम् ॥

(अश्वेः कितस्तस्य नत्वं न त्वपादाने) समक्रः । अन्यत्रोदक्तमुदकं कूपात् ॥

(सुबोधिनी)—अश्वेः कितस्तस्य नत्वं न त्वपादाने ॥ अञ्चु गतिपूजनयोः । नत्वस्यासिद्धत्वात् चोः कुरिति कः । उदितः क्तो वेडिति क्त्वायां वेड्क्त्वात्कचिद्वेड इतीण् । समक्रः । अनपादाने किम् । उदक्तमुदकं कूपात् ॥

(दिवोऽविजिगीषायाम्) आद्यूनः । विजिगीषायां तु द्यूतम् ॥

(सुबोधिनी)—दिवोऽविजिगीषायाम् ॥ दिवः क्तवत्वोस्तस्य नः स्यात् । विजेतुमिच्छा विजिगीषा तस्यां वाच्यायां नत्वं न ॥ दिवु क्रीडाविजिगीषादौ । विडिति ज्ञसे इति वस्य ऊः । द्यूनः । क्षीण इत्यर्थः । “आद्यूनः स्यादौदारिकः” इति हैमः ॥ विजिगीषायां तु द्यूतम् । द्यूते विजिगीषयाऽज्ञाः पात्यन्ते इति ॥

(अनुपसर्गात्फुल्लक्षीबकृशोल्हाघा निपात्यन्ते) फुल्लः । फुल्लवान् । क्षीबमदे । क्षीबो मत्तः । कृशस्तनुः । लाघृ शोषणालमर्थयोः उल्हाघो

नीरोगः । उपसर्गात् ॥ (चरफलो रत उत्ति किति) प्रकुलतः । प्रक्षी-
बितः । प्रकृशितः । प्रोच्छाधितः । चरः चूर्णः ॥

(सुबोधिनी)-अनुपसर्गात् फुल्लक्षीबकृशोच्छाधा निपात्यन्ते ॥ विफला
विशरणे । कृत्तवत्त्वोस्तस्य लत्वं निपात्यते ॥ चरफलो रत उत्ति किति ॥ एतयो-
रस्य उत्स्यात् तादौ किति ॥ आदीदित इतीण न । फुल्लः । क्षीवृ मदे । कृश तनूकरणे-
लाघृ शक्तौ । एषां त्रयाणां क्तस्य तलोपो निपात्यते । तलोपस्यासिद्धत्वात् प्राप्तस्येदो ।
ऽभावश्च निपात्यते । ननु फुल्ल विकसने, लाघृ शक्तौ, आभ्यां पचादेर इत्यप्रत्यये इत-
राभ्यां नाम्युपधात्क इति कप्रत्यये फुल्लोलावक्षीवकृशः शब्दाः सिद्ध्यन्ति किम-
नेन । उच्यते । फुल्लादिनिवृत्त्यर्थं सूत्रम् ॥

(तत्त्वदी०)-अनुपसर्गादिति ॥ फुल्ल इति ॥ तस्य लत्वं निपात्यते । 'लोघद्रुमं सानुमतः
प्रकुलम् ।' 'प्रकुलराजीवमिवाङ्कमध्ये ।' इत्यादौ तु फुल्ल विकसने इत्यस्मात्पचावे बोध्यम् । यद्
प्रस्य फुल्लेन समासः ॥

(उत्फुल्लसंफुल्लौ च)

(सुबोधिनी)-उत्फुल्लसंफुल्लौ च ॥ उत्संपूर्वकावप्येतौ निपात्येते ॥ कथं तर्हि
'लोघद्रुमं सानुमतः प्रकुलम्' इति रघुवंशे । फुल्लं विकसने प्रपूर्वादस्मात् पचादेरित्य-
प्रत्यये प्रकुल्ल इति । यद्यपि प्रकुल्लवदुत्फुल्लसंफुल्लावपि पचादेरित्यनेन सिद्ध्यतस्तथापि
उत्फुल्लतः संफुल्लत इति प्रयोगनिवृत्त्यर्थं सूत्रम् ॥

(तत्त्वदी०)-उत्फुल्लेति ॥ यद्यपि प्रकुल्लवदेतयोरपि सिद्धिस्तथापि उत्फुल्ल इत्यादिरूपनि-
वृत्त्यर्थमिदम् ॥

(वित्तो भोगप्रतीतयोः) वित्तं धनम् । वित्तः पुरुषः । अन्यत्र विन्नः ।

(भित्तं शकलम्) भिन्नमन्यत्र ॥

(सुबोधिनी)-वित्तो भोगप्रतीतयोः ॥ भुज्यते इति भोगस्तस्मिन् भोगेऽथ
प्रतीतः प्रसिद्धस्तस्मिन्प्रतीतेऽर्थे च विन्दतेः परस्य क्तस्य नत्वाभावो निपात्यते । दस्त
स्येति नत्वे प्राप्ते निषेधः । विद्वल्ल लाभे । वित्तः । विद्यतेर्विन्नः । विन्दतेर्वित्तः विन्नश्च ।
वेत्तेर्विदितः । विद सत्तायाम् । विद विचारणे । दैवादिकरौधादिकावेतावनिदौ । विद
ज्ञाने । विद्वल्ल लाभे । आदादिकतौदादिकावेतौ सेदौ । विद्वल्ल लाभे अस्य तु गमहनवि-
देति कसुप्रत्यये वेदकत्वात् कचिद्वेद इतीण ॥ भित्तं शकलम् ॥ भिदेः परस्य क्तस्य
नत्वाभावो निपात्यते शकलेऽर्थे । दस्तस्येति प्राप्ते निषेधः । 'भित्तं शकलखण्डे वा'
इत्यमरः ॥ अन्यद्भिन्नम् । विदीर्णमित्यर्थः ॥

(ऋणमाधमर्ण्ये) ऋतमन्यत्र ॥

(सुबोधिनी)-ऋणमाधमर्ण्ये॥ऋ गतौ अस्मात् तस्य नत्वं निपात्यते ॥ अधर्म दुःखप्रदमृणमस्य सोऽधमर्णस्तस्य भाव आधमर्ण्यं तस्मिन्नाधमर्ण्येऽर्थे 'अधमर्णस्तु ग्राहकः' इत्यमरः ॥

(तत्त्वदी०)-ऋणमाधमर्ण्य इति ॥ आधमर्ण्य इति ॥ अधमे ऋणे अधममृणं यस्येति वाऽधमर्णस्तस्य भावस्तस्मिन् । तेन चाधमर्ण्यव्यवहारो लक्ष्यते । तथा चोत्तमर्णेऽपि प्रयोगः सिध्यति ॥

(क्षुब्धस्वान्तध्वान्तलग्नम्लिष्टविरिब्धफाण्टवाढानि मन्थमन-
स्तमःसक्ताविस्पष्टस्वरानायासभृशेषु) क्षुब्धो मन्थः । स्वन
शब्दे । स्वान्तं मनः । ध्वान्तं तमः । लगे संगे । लग्नं सक्तम् । म्लिष्ट-
मविस्पष्टम् । रेभृ शब्दे । विरिब्धः स्वरः । फाण्टमनायाससाध्यः
कषायविशेषः । बाह प्रयत्ने । बाढं भृशम् । अन्यत्र तु क्षुभितम् ।
स्वनितम् । ध्वनितम् । लगितम् । म्लेच्छितम् । विरेभितम् । फणि-
तम् । बाहितम् ॥

(सुबोधिनी)-क्षुब्ध १ स्वान्त २ ध्वान्त ३ लग्न ४ म्लिष्ट ५ विरिब्ध ६ फाण्ट ७
वाढानि ८ मन्थ १ मन २ स्तमः ३ सक्ता ४ विस्पष्ट ५ स्वरा ६ नायास ७ भृशेषु ८ ॥
क्षुब्धादीन्यष्टावनिट्कानि निपात्यन्ते मन्थादिष्वर्थेषु ॥ क्षुभ संचलने । तथोर्थ इति
तस्य धः । 'ज्ञवे जवाः' इति भस्य वः । क्षुब्धः ॥ स्वन ध्वन शब्दे । जमान्तस्येति
दीर्घः । स्वान्तम् । ध्वान्तम् ॥ लगे नत्वमपि निपात्यते । लग्नम् ॥ म्लेच्छ अव्यक्ते शब्दे ।
रेभृ शब्दे । अनयोरुपधाया इत्वमपि निपात्यते । छशेषेति षत्वं ण्वत्त्वम् । म्लिष्टम् ।
तथोर्थ इति धः । 'हो इति भस्य वः । विरिब्धः ॥ फण गतौ । जमान्तस्येति दीर्घः ।
ण्वत्त्वम् । णस्यानुस्वारो निपात्यते । फाण्टम् ॥ बाह प्रयत्ने । हो ढ इति ढः । तथोर्थ
इति तस्य धः । ण्वत्त्वम् । ढि ढ इति ढलोपे बाढम् । कथं तर्हि क्षुब्धो राजेति । आगमज-
मनित्यमित्यागमजस्यानित्यत्वादिडभावः ॥

(तत्त्वदी०)-क्षुब्धमित्यादि ॥ क्षुब्धमित्यादीन्यष्टौ निपात्यन्ते मन्थादिष्वर्थविशेषेषु वाच्ये-
ष्वित्यर्थः ॥ मन्थः इति ॥ द्रवद्रव्यसंपृक्ताः सक्तवो मन्थः मन्थनदण्डश्च ॥

(धृष्टविशस्तावविनये) धृष्टः । विशस्तः । अन्यत्र धर्षितः । विश-
सितः ॥

(सुबोधिनी)-धृष्टविशस्तावविनये ॥ अविनयेऽर्थे एतावनिटौ स्तः ॥ निधृष्टा
प्रागल्भ्ये । अस्य आदीदित इतीप्तिपेधे सिद्धे शसु हिंसायामस्य उदितः तत्रोवेडिति
क्त्वायां वेडक्त्वात्वचिद्धे इतीप्तिपेधे सिद्धे अनयोरविनये एवानिट्त्वं नान्यत्रेति
नियमार्थं सूत्रम् । विनये तु धर्षितः । शीङ्गस्विदिमिदीति क्तस्याकिच्चाट्टुणः ॥

(तत्त्वदी०)-अन्यत्रेति॥अविनयादन्यत्रेत्यर्थः । धृषेरादित्वं चिन्त्यमिति कश्चित् । अन्यस्तु अविनयादन्यत्र भावकर्मणोर्धृष्टं धर्तितमित्यादौ विकल्पेदृक्तवार्थमाह ॥

(दृढः स्थूलबलयोः) दृढितो दृढितोऽन्यः ॥

(सुबोधिनी)-दृढः स्थूलबलयोः ॥ स्थूलो मांसलस्तस्मिन्नर्थे । बलमस्यास्तीति बलः । अइकौ चेत्यः । तस्मिन् बलवत्यर्थे च दृढ दृढि आभ्यां परस्य क्तप्रत्ययस्य दृढत्वं धातोरिडभावहलोपौ च इदितो नलोपश्च निपात्यते । दृढः ॥ ननु हो दृ इति दृढत्वं तथोर्ध्व इति धत्वे ण्टुत्वे च ढि दृ इति ढलोपे कृतं दृढेति रूपसिद्धौ सत्यां किमर्थं दृढत्व-हलोपयोर्निपातनम् । उच्यते । तथा हि सति ढलोपस्यासिद्धत्वेनालघुत्वात् दृढिमित्यत्र ऋ र इमनीति रभावो न स्यात् ॥ परिदृढय्य गत इत्यत्र परिदृढीत्यस्मान्नामधातोः क्त्वा-प्रत्यये क्यपि लघुपूर्वात्परस्य जेरिति जेरयादेशो न स्याच्च । अतोऽसिद्धत्वनिवृत्तये निपातनम् ॥

(तत्त्वदी०)-स्थूलबलयोरिति॥बलमस्यास्तीति बलः । अइकावित्यः । मांसलोऽतिबलो दृढः ॥

(प्रभौ परिवृढः) बृह बृहि बृद्धौ । परिवृहितः परिवृंहितोऽन्यः ॥

(सुबोधिनी)-प्रभौ परिवृढः ॥ प्रभौ वाच्ये बृह बृहि बृद्धौ आभ्यां परस्य क्तस्य दृढत्वं धातोरिडभावहलोपौ च इदितो नलोपश्च निपात्यते । 'प्रभुः परिवृढो-ऽधिपः' इत्यमरः ॥ अत्रापि दृढत्वहलोपयोर्निपातनं ब्रह्मिमा परिवृढयेत्यादिसिद्धयर्थं प्राग्वदेव ॥

(कृच्छ्रगहनयोः कषः) कष्टम् । कष्टो मोहः । कष्टं शास्त्रम् । कषितमन्यत् ॥

(सुबोधिनी)-कृच्छ्रगहनयोः कषः ॥ एतयोरर्थयोः कषः परस्य क्तस्येण स्यात् ॥ 'स्यात्कष्टं कृच्छ्रमाभीलम्' इत्यमरः ॥ अत्र कष्टशब्देन दुःखं तत्कारणं च गृह्यते । कष हिंसायाम् । कष्टो मोहः । दुःखहेतुरित्यर्थः । कष्टं शास्त्रम् । दुरवगाह-मित्यर्थः ॥

(घुष्टोऽविशब्दने) घुष्टा रज्जुः । अविशब्दने किम् । घुषितं वाक्यम् ॥

(सुबोधिनी)-घुष्टोऽविशब्दने-विशब्दनं प्रतिज्ञानं न विशब्दनमविशब्दनं तस्मिन्नर्थे घुषेः परस्य क्तस्येण स्यात् । घुषिर् शब्दार्थे भ्वादिः । घुषिर् अवि-शब्दने चुरादिः । द्वयोरप्यत्र ग्रहणम् । ननु विशब्दनेऽर्थे इणिवेषधाभावात् अिप्रत्यये उपधागुणे कृते सेटोः क्तवत्वोरिति जिलोपे च घोषितमित्यपि स्यात् । अत्राहुः । विशब्दनेऽर्थे चुरादेर्जिरेवानित्य इति ॥

(तत्त्वदी०)-घुषितमिति ॥ शब्देन प्रकटीकृताभिप्रायमित्यर्थः ॥

(अभ्यर्णमाविदूर्ये) अभ्यर्णितमन्यत् ॥

(सुबोधिनी)-अभ्यर्णमाविदूर्ये ॥ अर्दः परस्य क्तस्येण स्यादाविदूर्येऽर्थे ॥ विशेषेण दूरं विदूरं न विदूरम् अविदूरम् अविदूरस्य भावः आविदूर्यम् ॥ अर्दं गतौ याचने च । दस्तस्येति तदयोर्नत्वम् । अभ्यर्णम् । नातिदूरमासन्नं वा ॥

(तत्त्वदी०)-आविदूर्ये इति ॥ विशेषेण दूरं विदूरं ततोऽन्यदविदूरं नातिदूरमासन्नं वा । सामीप्य इति तु नोक्तं संकोचात् ॥

(क्षीरहविषोः पाके शृतम्) अन्यत्र श्राणं श्रपितं वा ॥

(सुबोधिनी)-क्षीरहविषोः पाके शृतम् ॥ श्रायतेः शृ आदेशो निपात्यते ॥ श्रा पाके । अदादौ चुरादौ घटादावदि पठ्यते । श्रै पाके भ्वादौ । अस्यापि कृतात्वस्येह ग्रहणम् । निपातनसामर्थ्याल्लक्षणप्रतिपदोक्तयोरिति परिभाषा नाश्रीयते । शृतं क्षीरं स्वयमेव । विक्लिन्नं पक्वं वेत्यर्थः । क्षीरहविभ्यामन्यत्तु श्राणम् । यलसंयोगादेरिति नत्वम् । श्रपितं शाकादि । मितं ह्रस्व इति ह्रस्वः ॥

(तत्त्वदी०)-शृतमिति ॥ श्राश्रपयत्योर्निपातनम् । श्राणमिति ॥ शाकादि ॥

(दान्तादयो वा निपात्यन्ते) दान्तः-दमितः । शान्तः-शमितः ।

पूर्णः-पूरितः । दसु उपक्षये । दस्तः-दासितः । स्पष्टः-स्पाशितः । छन्नः-छादितः । ज्ञप्तः-ज्ञपितः । रुष्टः-रुषितः । आन्तः-अमितः । तूर्णः-त्वरितः । संघुष्टः-संघुषितः । आस्वान्तः-आस्वानितः । हृष्टः-हृषितः । अपचायितः-अपचितः । प्यानः-पीनः ॥

(सुबोधिनी)-दान्तादयो वा निपात्यन्ते ॥ दान्तादयः सप्त जिप्रत्यये कृते सति क्तप्रत्ययान्ता वा निपात्यन्ते ॥ शसु दसु उपशमे । जनीजृषिति मित्त्वादुपधाया ह्रस्वः । एषां सप्तानां निपातनादिडभावः । जेरिति जिलोपश्च । जमान्तस्येति दीर्घः । दान्तः । शान्तः । पूरी आप्यायने । दिवादौ चुरादौ च । र इति तस्य नत्वम् । पूर्णः । दसु उपक्षये । स्पश बाधने । छद अपवारणे । एषां त्रयाणां वृद्धचभावो निपात्यते । दस्तः । छशषेति षत्वम् । घृत्वम् । स्पष्टः । दस्तस्येति तदयोर्नत्वम् । छन्नः । ज्ञपज्ञान-ज्ञापनयोश्चुरादिः । मित्त्वादुपधाया ह्रस्वः । ज्ञप्तः । पक्षे कृत इतीट् । सेटोः क्तत्वोरिति जिलोपः । शमित इत्यादि ॥ रुषादिभ्यः पञ्चभ्यः क्तस्येडागमो वा निपात्यये । रुष रोषे । इषुसहेति वेदकत्वात् क्वचिद्वेद इति निषेधे प्राप्ते विकल्पो निपात्यते । रुष्टः-रुषितः । अम गत्यादिषु । अम रोगे इति चौरादिकस्तु न गृह्यते एकस्वरादित्यधिकारात् । जमान्तस्येति दीर्घः । आन्तः-अमितः । जित्वरा संभ्रमे । आदीदत इति निषेधे प्राप्ते इड-विकल्पो निपात्यते । ज्वरत्वरेत्यूः । र इति क्तस्य नत्वम् । तूर्णः-त्वरितः ॥ घुषिर् अवि-

शब्दने। घुष्टोऽविशब्दने इति विशब्दनेऽर्थे नित्यमिडि प्राप्ते विकल्पो निपात्यते। संघुष्टः-
संघुषितः ॥ स्वन शब्दे । जमान्तस्येति दीर्घः । आस्वान्तः-आस्वनितः । आङ्पूर्वस्य
स्वनेर्मनोऽभिधानेऽप्ययं विकल्पः परत्वात्। आस्वान्तम् आस्वनितं वा मनः॥ ह्रु अलीके।
अस्योदित इति क्त्वायां वेदकत्वात् कचिद्वेद इतीप्तिषेधे प्राप्ते, ह्रु तुष्टौ सदृत्वाद-
स्य नित्यमिडि प्राप्ते विकल्पो निपात्यते । उभयोरिह ग्रहणम्। ह्रष्टं-ह्रष्टितं लोम। ह्रष्टो-
ह्रष्टितो मैत्रः । विस्मितः प्रतिहतो वेत्यर्थः ॥ चाट्ट पूजानिशामनयोः । अस्य च्या-
देशो निपात्यते वा क्ते । अपचितः-अपचायितः ॥ ओप्यायी वृद्धौ । अस्य पीति
निपात्यते वा क्ते । आदीदित इतीप्तिषेधः । यवयोर्वसे इति यलोपः ।
ल्वाद्योदित इति नत्वम् । प्यानः-पीनः स्वेदः । स्वाङ्गे नित्यम् । पीनं मुखम् । सोप-
सर्गस्य न । प्रप्यानः । आङ्पूर्वस्य तु स्यादेव । आपीनः कूपः । आपीनमूधः ॥ ।

(तत्त्वदी०)-दान्तादय इति ॥ ज्यन्ता इत्यर्थः । तूर्ण इति ॥ त्वित्वा संभ्रम
इत्यस्य । आदिच्वमस्य मन्दफलेम् । इटो वैकल्पिकत्वेन निपातनात् ॥

(हादेर्ह्रस्वः किति ते) हादी सुखे । प्रहृन्नः ॥

सुबोधिनी)-हादेर्ह्रस्वः किति ते ॥ हादी सुखे । आदीदित इतीप्ति ॥
दस्तस्येति नत्वम् । प्रहृन्नः ॥

(तत्त्वदी०)-प्रहृन्न इति ॥ हादी सुखे । ईदित्वान्नेद् ॥

(निनदीभ्यां स्नातेः सस्य षः कौशले) निष्णातः । नदीष्णः ॥

(सुबोधिनी)-निनदीभ्यां स्नातेः सस्य षः कौशले ॥ आभ्यां स्नातेः
सस्य षः स्यात् कौशले गम्ये ॥ शास्त्रेषु निष्णातः कुशलः । नद्यां स्नातो नदी-
ष्णः । नदीस्नाने कुशलः । नास्मि चेति डः ॥

(तत्त्वदी०)-निनदीभ्यामिति ॥ नदीष्ण इति ॥ नदीस्नाने कुशल इत्यर्थः ॥

(स्थैर्यगतिभक्षणार्थेभ्योऽधिकरणेऽपि क्तः) तथा च “मुकुन्दस्या-
सितमिदमिदं यातं रमापतेः। भुक्तमेतदनन्तस्येत्यूचुर्गोप्यो दिदृक्षवः॥”

(सुबोधिनी)-स्थैर्यगतिभक्षणार्थेभ्योऽधिकरणेऽपि क्तः ॥ एभ्य आधारे-
ऽर्थे क्तः स्यात्॥ अपिशब्देन यथाप्राप्तम्। “मुकुन्दस्यासितमिदमिदं यातं रमापतेः। भुक्त-
मेतदनन्तस्येत्यूचुर्गोप्यो दिदृक्षवः ॥” द्रष्टुमिच्छन्ति दिदृक्षन्ते इति दिदृक्षवो गोप्य
इत्युचुः । इतीति किम् । मुकुन्दस्य कृष्णस्येदमासितम् । आस्यतेऽस्मिन्नित्यासित-
मासनम् । रमापतेर्विष्णोरिदं यातम् । यायतेऽस्मिन्निति यातं मार्गः । अनन्तस्य हररे-
तद्वक्तम् । भुज्यतेऽस्मिन्निति भुक्तं भाजनम् । मुकुन्दस्येत्यादिषु वर्तमानाधारार्थक्तस्य
योगे षष्ठी इति कर्तरि षष्ठी । पक्षे आसेरकर्मकत्वात् कर्तरि भावे च क्तः । आसितः सः।

असितं तेन । गत्यर्थेभ्यः कर्तरि कर्मणि च क्तः । ग्रामं यातः सः । ग्रामो यातस्तेन । भुजेः कर्मणि क्तः । तेन भुक्तमन्नम् । कथं तर्हि “भुक्ता ब्राह्मणाः पीता गावः” इति । उच्यते । भुक्तमस्त्येषामिति अस्त्यर्थे अः ॥

(तत्त्वदी०) मुकुन्दस्येत्यादि ॥ आस्यतेऽस्मिन्नित्यासितमासनमित्यर्थः । यायतेऽस्मिन्निति यातम् । भुज्यतेऽस्मिन्निति भुक्तम् । भाजनमित्यर्थः । त्रिष्वपि वर्तमानाधारार्थक्तस्येति कर्तरि षष्ठी ॥

(जीर्यतेरत्) जरन्, जरन्तौ ॥

सुबोधिनी)—जीर्यतेरत् ॥ जृष् वयोहानौ । अस्माद्धूतेऽर्थे अट् प्रत्ययः स्यात् ॥ अट्प्रत्ययमाह—ऋदित्वाद् व्रितो नुमिति नुम् । ऋतो गुणे कृते नामत्वात्स्यादौ संयोगान्तस्येति तलोपः । तलोपस्यासिद्धत्वान्नोपधाया इति दीर्घो न भवति । ना जरन् । स्त्री जरती । क्तवत्त्वोः जीर्णः । जीर्णवान् ॥

(कसुकानौ णवेवत्) धातोरतीते काले एतौ भवतस्तौ च यथाक्रमं णवेवत् ॥ द्वित्वम् । संयोगान्तस्य लोपः ॥ चकृवान् । वसोर्व उः । चक्रुषः । चक्रुषा । वसां रसे । चकृवद्भ्याम् । चक्राणः । भेजिवान् । जजागृवान् । द्वित्वे सत्येकस्वरादादन्ताद्भ्रसेश्च वसोरिट् नान्यस्मात् ॥

(सुबोधिनी)—कसुकानौ णवेवत् ॥ भूतसामान्ये कसुकानौ प्रत्ययावाह—कसोः ककारो गुणनिषेधार्थः । उकारस्तु पुंसि व्रितो नुमिति नुमर्थः । स्त्रियां तु श्रुत इतीत्यर्थः । कानप्रत्ययस्य कित्करणं तिस्तिराण इत्यत्र ऋसंयोगादित्यक्तित्वाद् गुणस्य निषेधार्थम् । णवादिपरे यत्कार्यं द्वित्वादि तत्सर्वमनयोः परयोरपि स्यात् । डुकृञ्करणे । द्वित्वादिना चकृवसिति जाते नामसंज्ञायां स्यादिः । सन्महत इति पुंसि पञ्चसु दीर्घः । क्लीबे तु शौ दीर्घः । संयोगान्तस्येति सलोपः । चकृवान्, चकृवांसौ, चकृवांसः । चकृवांसम्, चकृवांसौ, शसादौ तु वसोर्व उरित्युत्वे ऋ रमिति रः । चक्रुषः । चक्रुषा । वसां रसे इति सस्य दत्वम् । चकृवद्भ्याम्, चकृवद्भिरित्यादि । स्त्रियां तु श्रुत इतीप् । वसोर्व उरित्युत्वे षत्वे च चक्रुषी । क्लीबे तु चकृवत्, चक्रुषी, चकृवांसि ॥ भजसेवाम् । भेजिवान् । भेजुषी स्त्री ॥ जागृ निद्राक्षये । जजागृवान् । जजागृषी स्त्री । द्वित्वे सत्येकस्वरादादन्ताद् घसेश्च वसोरिट् नान्यस्मात् । द्वित्वे कृते सत्येकस्वराद्धातोरादन्ताद्धातोर्ध्रसेश्च परस्य वसोरिट् स्यात् नान्येभ्यः परस्य वसोः । कृतेऽपि द्वित्वे एकस्वरा ये धातवोऽवशिष्यन्ते तेभ्य इत्यर्थः । हवत्तयोरिति निषेधं बाधित्वा ऋदेरिति नियमात्सर्वत्र प्राप्तस्येष्टो नियमः ॥

(तत्त्वदी०)—णवेवदिति ॥ यथा परस्मैपदिभ्यो णप् तथा कसुः । यथाऽऽत्मनेपदिभ्य ए तथा कानः । द्वित्वे सतीति ॥ द्वित्वे कृते सति एकस्वरो यस्तस्मादित्यर्थः ॥

(गमहनविदविशदृशां वा) बभूवान् । भुवो वुक् । बभूवुषः ।
 बभूवुषा । अद भक्षणे । आदिवान् । वस्योत्वे इडभावः । आदुषी ।
 ऋ गतौ । आरिवान् । डुदाञ् दाने । ददिवान् । ददरिद्रिवान् ।
 जज्ञिवान् । जक्षिवान् । जग्मिवान्-जगन्वान् । जग्मुषः । जघ्निवान्-
 जघन्वान् । जघ्नुषा । विविदिवान्-विविद्रान् । विविदुषः ।
 विविशिवान्-विविश्वान् । ददृशिवान्-ददृश्वान् । ईयिवान् । सेदि-
 वान् । ऊषिवान् । शुश्रुवान् । शुश्रुवुषः ॥

(सुबोधिनी)-गमहनविदविशदृशां वा ॥ एभ्यः परस्य वसुप्रत्ययस्येद्धा
 स्यात् ॥ विशिना साहचर्यात् विद्ल लाभे इत्यस्य ग्रहणम् । भू सत्तायाम् । बभूवान्,
 बभूवांसौ । शसादौ तु वसोर्ध्व उरित्युत्वे कृते भुवो वुगिति वुक् । बभूवुषः । बभूवुषा ।
 बभूवद्भ्यामित्यादि । बभूवुषी स्त्री ॥ अद भक्षणे । द्वित्वहसादिशेषपूर्वदीर्घसवर्णदीर्घेषु
 कृतेषु कृते द्वित्वेऽप्ययमेकस्वर एवेति इड् भवति । आदिवान् । वस्योत्वे कृते इडभावो
 भवति । निमित्ताभावे नैमित्तिकस्याप्यभाव इत्युक्तत्वात् । आदुषी स्त्री ॥ ऋ गतौ ।
 गुणोऽतीते गुणे कृते द्वित्वादिषु कृतेष्वप्येकस्वर एवेति इड् भवति । आरिवान् ।
 आरुषी स्त्री ॥ डुदाञ् दाने । कृते द्वित्वे नायमेकस्वरः । अनेकस्वरत्वादिग्निर्वेषे प्राप्ते
 सूत्रे आदन्तग्रहणादिङ् भवति । आतोऽनपीत्यालोपः । ददिवान् । ददुषी स्त्री ॥
 दरिद्रा दुर्गतौ । आदन्तग्रहणादिट् । आतोऽनपीत्यालोपः । ददरिद्रिवान् । दद-
 रिद्रुषी स्त्री । अद भक्षणे । सिसयोरदेर्घस्त्व इति लिटि वा घस्त्व आदेशः ।
 द्वित्वे कृते नायमेकस्वरः । सूत्रे घसेर्ग्रहणादिट् । उपधालोपात्प्रागेव द्वित्वम् । पश्चा-
 द्गमां स्वरे इत्युपधालोपः । घसादेः ष इति षत्वम् । खसे चपा इति घस्य कः । जक्षि-
 वान् । जक्षुषी स्त्री ॥ गम्ल गतौ । गमादीनां चतुर्णामिड्वा । द्वित्वादि । गमामित्युप-
 धालोपः । जगामेति जग्मिवान् । इडभावे मो नो धातोरिति मस्य नः । जगन्वान् ।
 जग्मुषी स्त्री । 'श्रेयांसि सर्वाण्यधिजग्मुषस्ते' इति रघुवंशे ॥ हन हिंसागत्योः ।
 द्वित्वादि । गमामित्युपधालोपः । हनो ह्ने इति हस्य घः । जघ्निवान् । इडभावे हन्ते-
 रिति परस्य हस्य घः । जघन्वान् । जघ्नुषी स्त्री ॥ विद्ल लाभे । विविदिवान् । इडभावे
 विविद्रान् । विविदुषी स्त्री ॥ विश प्रवेशने । विविशिवान्-विविश्वान् । विविशुषी स्त्री ॥
 इण् गतौ । द्वित्वम् । इणः परस्य वसोरिट् निपात्यते । द्वित्वे सत्येकस्वराभावाद्विधिर-
 यम् । इणः किति णादाविति पूर्वदीर्घः । सवर्णे दीर्घ इति सूत्रं बाधित्वा नित्यत्वा-
 दिणः किङ्कति स्वरे इति यः । वसोरिडागमस्य कित्स्वरस्य परञ्च सत्त्वात् । ईयिवान् ।
 ईयुषी स्त्री ॥ षद्ल विशरणादौ । द्वित्वादि । लोपः पचामित्येत्वपूर्वलोपौ । इट् ।
 सेदिवान् । सेदुषी स्त्री । 'निषेदुषीमासनवन्धधीरः' इति रघुवंशे ॥ वस निवासे ।

द्वित्वादि। णबादौ पूर्वस्येति पूर्वस्य संप्रसारणमायजामिति परस्य संप्रसारणम् । सवर्णे दीर्घ इति दीर्घे कृते एकस्वरत्वादिद्विधाघसादेरिति षः । ऊषिवान् । ऊषुषी स्त्री । 'अध्य-
षुषस्तामभवज्जनस्य' इति माघः । श्रु श्रवणे । शुश्रुवान् । शुश्रुषी स्त्री ॥

(तत्त्वदी०) - बभूवानिति ॥ केवलस्यैकारवरत्वेऽपि कृतद्वित्वस्य तदभावात् । एतौ छन्दस्येवेति पाणिनीयानुसारिणः । भाषायामपीत्यन्ये ॥

(शतृशानौ तिप्तेवत्क्रियायाम्) क्रियायां गम्यमानायां धातोः शतृशानौ भवतस्तौ च तिप्तेवत् ॥ पचन्नास्ते ॥ पठस्तिष्ठति । गायन्नागच्छति ॥

(सुबोधिनी) - शतृशानौ तिप्तेवत् क्रियायाम् ॥ शतृशानप्रत्ययाबाह-
उभयोः शित्वाच्चतुर्वत्कार्यम् । ऋदित्वात्पुंसि त्रितो नुमिति नुमास्त्रियां तु वृत्रित इतीप् ।
पचतीति । अप । पचन् । विक्लित्यनुकूलवर्तमानव्यापाराश्रयश्चैत्रः ॥

(तत्त्वदी०) - शतृशानाविति ॥ परस्मैपदिभ्यः शतृ आत्मनेपदिभ्यः शान उभयपदि-
भ्यस्तूभयम् ।

(मुगानेऽतः) अकारस्याने मुगागमः स्यात् ॥ पचमानः पठति ।
मन्वानः । कुर्वाणः । दादेरिः । पीयमानः सोमो भवता । दयिमाना गौः

(सुबोधिनी) - मुगानेतः ॥ अदन्तस्य मुगागमः स्यादाने परे ॥ पचते इति पच-
मानः । मनुते इति मन्वानः । कुरुते इति कुर्वाणः । उभयत्र उप । डित्यदुरित्यत उत् ॥
पीड् पाने । दीङ् क्षये । दैवादिकाविमौ । अथवा पा पाने । डुदाञ् दाने । आभ्यां
कर्मणि शानप्रत्यये कृते यक् चतुर्विविति यक् । दादेरिरितीत्वम् । ये इति दीर्घः । दीय-
मानः । पीयमानः ॥

(आसेरान ईः) आसेः परस्यान ईः स्यात् ॥ आसीनः ॥

(सुबोधिनी) - आसेरान ईः ॥ आनस्य आत ईत्वम् ॥ आस उपवेशने । आस्त
इति आसीनः ॥

(तत्त्वदी०) - आसेरान ईः ॥ आनस्य आ तस्य आनः । क्व इतिवदधातोरप्यालोपः कचित् ॥

(वाऽऽदीपोः शतुः) अवर्णात्परस्य शतुर्वा नुमीकारे ईपि च परे ॥
तुदन् सः । तुदती-तुदन्ती कुले स्त्री वा ॥

(सुबोधिनी) - वाऽऽदीपोः शतुः ॥ अवर्णात्परस्य शतृप्रत्ययस्य नुम् वा स्यादी-
पि ईकारे च ॥ तुदतीति तुदन्, तुदन्तौ, तुदन्तः । स्त्रियां तु तुदती तुदन्ती । ह्रीवे तु
तुदत्, तुदती-तुदन्ती, तुदन्ति ॥

(अप्ययोरान्नित्यम्) अप्रप्रत्ययप्रत्ययसंबन्धिनोऽवर्णात्परस्य
शतुर्नुन्नित्यमीकारे ईपि च ॥ भवन् सः । भवन्ती । दीव्यत् । दीव्यन्ती ।

दीव्यन्त्यौ गङ्गायमुने ॥ द्विरुक्तानां जक्षादीनां च परस्य शतुर्नुम्र
शौ वा ॥ ददत् । दधत् ॥

(सुबोधिनी)-अप्ययोरान्नित्यम् ॥ अप्यप्रत्ययाभ्यां परस्य शतुर्नित्यं नुम्र
स्यात् ईपि ईकारे च ॥ भवतीति पुंसि भवन्, भवन्तौ । स्त्रियां तु भवन्ती । क्लीबे तु
भवत्, भवती, भवन्ति ॥ दीव्यतीति 'य्वोर्वि हसे' इति दीर्घः । दीव्यन्, दीव्यन्तौ ।
स्त्रियां तु दीव्यन्ती । क्लीबे तु दीव्यत्, दीव्यती, दीव्यन्ति ॥ ददातीति दधातीति
च हादीर्घश्चेति द्वित्वादि । दादेरित्यालोपः । ददत् सः । ददती स्त्री । ददत् ददती, ददति-
ददन्ति ॥ दधत् सः । दधती स्त्री । दधत्, दधती, दधति-दधन्ति ॥

(विदेर्वा वसुः) वेत्तेः परस्य शतुर्वा वसुरादेशः ॥ विद्वान्-विदन् ॥

(सुबोधिनी)-विदेर्वा वसुः ॥ वसोरुदित्करणं वसोर्व उरित्युत्त्वार्थम् । नुम् तु
स्थानिवत्त्वेनैव सिद्धः । वेत्तीति अपित्तादिङिङिति । वसुशत्रोर्ङित्वम् । ङित्त्वाद् गुणो
न । विद्वान्-विदन् । विदुषी स्त्री ॥

(तत्त्वदी०)-विदेर्वेति ॥ शतृवदेव ऋदित्वेन नुमि सिद्धे वसोरुदित्करणं वसुग्रहणेन
ऋसोरपि ग्रहणार्थम् ॥

(माड्याक्रोशे) माजीवन् ॥

(सुबोधिनी)-माड्याक्रोशे ॥ माड्युपपदे निन्दायामर्थे धातोः शतृप्रत्ययः
स्यात् ॥ माडि सिरवेति छडि प्राप्ते लङ्ङिधिः । जीव प्राणधारणे । माजीवन् ॥

(लक्षणहेत्वोः क्रियायाः) शयाना भुञ्जते यवनाः । अर्जं प्रति-
यत्ने चुरादिः । अर्जयन्वसति ॥

(सुबोधिनी)-लक्षणहेत्वोः क्रियायाः ॥ क्रियायाः चिद्धे हेतौ चार्थे वर्तमाना-
द्धातोः शतृशानौ स्तः ॥ अत्र हेतुशब्देन फलं कारणं चोच्यते । शेरते इति । शीङो
गुण इति गुणः । शयाना भुञ्जते यवनाः । यवनकर्तृकभोजनस्य शयनं लक्षणम् ॥
अर्जं प्रतियत्ने चुरादिः । अर्जयतीति अर्जयन् वसति । अर्जनार्थो वास इत्यर्थः ॥

(तत्त्वदी०)-शयाना इति ॥ अत्र शयनं भोजनस्य लक्षणम् ॥ अर्जयन्निति ॥
अर्जं प्रतियत्ने चुरादिः । अर्जनार्थो वास इत्यर्थः । लक्षणहेत्वोः किम् । पचति पठति च ॥
क्रियायाः किम् ॥ द्रव्यगुणयोर्लक्षणं मा भूत् । यः कम्पते सोऽथ्ववत्प्लवते तल्लघु । हन्तीति पला-
यते वर्षतीति धावतीत्यत्र इतिना हेतुत्वस्य द्योतितत्वान्न ॥

(भविष्यति स्यप्रशतृशानपरः) हन्तृतः स्यपः । करिष्यन् ।
करिष्यमाणः ॥

(सुबोधिनी)-भविष्यति स्यप् शतृशानपरः ॥ भविष्यत्स्यबन्ताद्धातोः परयोरात्पयोः स्थानेः शतृशानौ वा स्तः ॥ करिष्यतीति करिष्यन् । सिसतेतीद् । करिष्यते इति करिष्यमाणः ॥

(ताच्छील्यवयोवचनशक्तिष्वानश्) भोगं भुञ्जानः । कवचं विभ्राणः । शत्रुं निघ्नानः ॥

(सुबोधिनी)-ताच्छील्यवयोवचनशक्तिष्वानश् ॥ ताच्छील्यं तत्स्वभावता । वयो यौवनादिः । शक्तिः सामर्थ्यम् । एषु द्योत्येषु धातोः कर्तरि आनश् स्यात् ॥ आनश्प्रत्ययमाह-शित्वाच्चतुर्वकार्यम् । परस्मैपदिभ्योऽप्यानश् स्यादेतदर्थमिदम् । भुनक्तीति । रुधादित्वानुम् । नमसोऽस्येत्यलोपः भुञ्जानः । विभर्तीति विभ्राणः । हन्तीति । गमामित्युपधालोपः । हनो णे इति हस्यघः । निघ्नानः ॥

(तत्त्वदी०)-ताच्छील्य इति ॥ ताच्छील्यं तत्स्वभावता । वयो यौवनादिः । शक्तिः सामर्थ्यम् ॥ पदानियमोऽत्र ॥

(इङ्धार्योरकृच्छिणि कर्तरि शतृ) इङ् अध्ययने । अधीयन् । धृञ् धारणे ज्यन्तः । धारयन् ॥

(सुबोधिनी)-इङ्धार्योरकृच्छिणि कर्तरि शतृ ॥ अकृच्छः सुखसाध्यो धात्वर्थः । आभ्यां शतृप्रत्ययः स्यादकृच्छिणि कर्तरि । पुनः शतृप्रत्ययमाह-इङ् आत्मनेपदित्वाच्छतृप्रत्ययो न सिद्ध्यति धारयतेरपि आत्मगामिनि क्रियाफले शतृप्रत्ययो न सिद्ध्यति तदर्थोऽयमारम्भः । इङ् अध्ययने । अधीते इति । अदादित्वादपो ङक् । नुधातोरीतीय् । अधीयन् । धारयते इति अप् । धारयन् ॥

(तत्त्वदी०)-इङ् ॥ अकृच्छः सुखसाध्यो धात्वर्थः । सोऽस्यास्तीत्यकृच्छी । ज्यन्तत्वाद्भयपदित्वेनोभयप्राप्तौ शत्रेव यथा स्यादित्येतदर्थमिदम् ॥

(द्विषः शत्रौ) द्विष अप्रीतौ द्वेष्टीति द्विषन् ॥

(सुबोधिनी)-द्विषः शत्रौ ॥ द्विष अप्रीतौ । अस्माच्छत्रौ वाच्ये शतृप्रत्ययः स्यात् ॥ द्वेष्टीति द्विषन् ॥

(अर्ह पूजायाम्) अर्हन् ॥

(सुबोधिनी)-अर्ह पूजायाम् ॥ अर्ह पूजायामस्माच्छतृप्रत्ययः स्यात्पूजायामर्थः । अर्हतीति अर्हन् ॥

(तत्त्वदी०)-अर्ह इति ॥ पूजायां किम् । अर्हति चौरौ वधम् ॥

(शीले तृन्) कटं कर्ता । हञ् । हर्ता ॥

(सुबोधिनी)-शीले तृन् ॥ तृन्प्रत्ययमाह-नकारः स्वरार्थः । इतः परं वक्ष्यमाणाः प्रत्ययाः ताच्छील्यादिषु बोध्याः । करोतीत्येवंशीलः कर्ता कटम् ॥

(इष्णुस्तुक्नु शीले) अलंकरिष्णुः । निराकरिष्णुः । जनी प्रज-
निष्णुः ॥

(सुबोधिनी)—इष्णुस्तुक्नु शीले ॥ धातोरेते प्रत्ययाः शीलेऽर्थे ॥ इष्णुस्तुक्नु-
प्रत्ययानाह—क्नुककारो गुणनिषेधार्थः । अलंकरोतीत्येवंशीलोऽलंकरिष्णुः । निराक-
रोतीत्येवंशीलो निराकरिष्णुः । जनी प्रादुर्भावे । प्रजायते इत्येवंशीलः प्रजनिष्णुः ॥

(तत्त्वदी०)—इष्णुस्तुक्नु—॥ इष्णुश्च स्तुश्च क्नुश्च एषां समाहारः । ज्यन्तप्राजभूसहचर-
वृधवृत्तप्रजनरुच्यपत्रपालं कृञ् निराकृञ्नुत्पचोत्पतोन्मद इष्णुः ।

(जिभुवोर्नेङ्गुणौ स्नौ) जि जये । जिष्णुः । भूष्णुः । ग्लास्तुः ।
त्रसी त्रस्तुः । गृध्नुः । जिधृषा धृष्णुः । क्षिप क्षिप्नुः ॥

(सुबोधिनी)—जिभुवोर्नेङ्गुणौ स्नौ ॥ जयतीत्येवंशीलो जिष्णुः ॥ भवती-
त्येवंशीलो भूष्णुः ॥ ग्लायतीत्येवंशीलो ग्लास्तुः ॥ त्रसी उद्वेगे । क्नुः ॥ हवत्तयो-
रितीप्न । त्रस्तुः ॥ गृधु अभिकाङ्क्षायाम् । गृध्नुः ॥ जिधृषा प्रागल्भ्ये । धृष्णुः ॥
क्षिप भ्ररणे । क्षिप्नुः ॥

(षाकोकणः) शीलाथं षाक उ उकण् प्रत्यया भवन्ति ॥ जल्पाकः ।
भिक्ष याच्नायाम् । भिक्षाकः । कुट्ट छेदने । कुट्टाकः दुष्टः । लुण्ठ
चौर्ये । लुण्ठाकः । वृड् संभक्तौ । वराकः ॥ भिक्षुः । आङः शसि इच्छा-
याम् । इदितो लुम् । आशंसुः । चिकीर्षुः ॥ लष कान्तौ । लाषुकः ।
पत्ल पतने । पातुकः । आतो युक् । स्थायुकः । भावुकः । वृषु सेचने ।
वर्षुकः । घातुकः । कामुकः ॥

(सुबोधिनी)—षाकोकणः ॥ षाक उ उकण्—प्रत्ययानाह—षाकस्य षः ष्विति
इतीवर्थः । उकणो णो वृद्धचर्थः । जल्पतीत्येवंशीलः । जल्प व्यक्तायां वाचि ।
जल्पाकः ॥ भिक्ष भिक्षायाम् । भिक्षाकः कुट्ट छेदने । लुण्ठ स्तेये । चौरादिका-
विमौ । कुट्टाकः । लुण्ठाकः ॥ वृज् वरणे । वृड् संभक्तौ । वराकः ॥ सान्ताशंसभि-
क्षिभ्य उः । सः प्रत्ययस्तदन्तो धातुः सान्त उच्यते । कर्तुमिच्छति चिकीर्षतीति
सप्रत्यये द्वित्वादि । यः से इतीत्वम् । से दीर्घ इति दीर्घः । ऋत इरितीर । खो विं हसे
इति दीर्घः । षत्वम् । चिकीर्षति जातम् । उप्रत्यये यत् इत्यल्लोपः । चिकीर्षुः ॥
आङः शसि इच्छायाम् । अयमेव गृह्यते न तु शंसु स्तुतौ आङा सह निर्देशात् ॥
आशंसुः । भिक्ष भिक्षायाम् । भिक्षुः । लष कान्तौ । उकण् । लाषुकः ॥ पत्ल पतने ।
पातुकः ॥ पद गतौ । पातुकः ॥ घा गतिनिवृत्तौ । आतो युगिति युक् । स्थायुकः ॥
भू सत्तायाम् । भावुकः । वृषु सेचने । उपधाया लघोरिति गुणः । वर्षुकः ॥ हन
हिंसागत्योः । हनो घदिति वत् । घातुकः ॥ कमु कान्तौ । कामुकः ॥ गम्ल गतौ ।
गामुकः ॥ शृ हिंसायाम् । शारुकः ॥

(तत्त्वदी०)—जल्पपाक इति ॥ जल्पनशीलः । एवं सर्वत्र शीलार्थप्रत्यये वाक्यम् ।
ष ईवर्थः । तेन वराकी ॥ जल्पमिक्षुकुट्टलुण्ठवृद्धः वाकः । सान्ताशंसमिक्ष उः । लषपतपदस्थाभूवृषहन-
कमगमशृम्य उकण् ॥

(शृवन्द्योरारुः) शृ हिंसायाम् । शरारुः । वदि वन्दारुः ॥

(सुबोधिनी)—शृवन्द्योरारुः ॥ शृ हिंसायाम् । वदि अभिवादनस्तुत्योः । आभ्या-
मारुः । आरुप्रत्ययमाह—शरारुः । वन्दारुः । “शरारुर्घातुको हिंस्रो वन्दारुरभि-
वादके” इत्यमरः ॥

(स्पृहगृहिपतिदयिनिद्रातन्द्राश्रद्धाशीङ्भ्य आलुः) स्पृहया-
लुः । गृह ग्रहणे चुरादिः । गृहयालुः । पतयालुः । दय दाने । दयालुः ।
द्रा कुत्सायाम् । निद्रालुः । तदो नान्तत्वम् । तन्द्रालुः । श्रद्धालुः ।
शीङ् शयालुः ॥

(सुबोधिनी)—स्पृहगृहिपतिदयिनिद्रातन्द्राश्रद्धाशीङ्भ्य आलुः ॥
आलुप्रत्ययमाह—स्पृह ईप्सायाम् । गृह ग्रहणे । पत गतौ । एते त्रयश्चुरादावदन्ताः ।
अलोपस्य स्थानिवत्त्वान्नोपधाया गुणवृद्धी । जेरिति जिलोपो न । न त्विडामन्तेति
निषेधात् । जेर्गुणे कृते स्पृहयालुः । गृहयालुः । पतयालुः । दय दाने । दयालुः । द्रा
कुत्सायाम् । निपूर्वः । आतोऽनपीत्यालोपः । निद्रालुः । तत्पूर्वो द्रा । तच्छब्दस्य
समासे नत्वं निपात्यते । तन्द्रालुः । । श्रत्पूर्वो दुधाञ् धारणादौ । धेट् पाने । अर्थं तु
न गृह्यते श्रत्पूर्वस्य धेटः प्रयोगाभावात् । शीङ् स्वप्ने । शयालुः कथं तर्हि कृपालुः
स्पृद्दालुरिति । कृपां स्पृद्दं च लातीति विग्रहे मृगय्वादित्वात्कुः ॥

(तत्त्वदी०)—स्पृहि इति ॥ स्पृहयालुरिति ॥ स्पृह्यादयस्त्रयोऽपि चुरादावदन्ताः । अलो-
पस्य स्थानिवत्त्वान्नोपधागुणवृद्धी । न त्विडामन्तेत्यादिना निषेधात् जेलोपो न ॥

(शमादिभ्यो धिनुग्) शम उपशमे । शमी । तमी । दमी । भ्रमी ।
क्षमी । क्लमी । श्रमी । प्रमादी ॥ चजोः कगौ घिति ॥ चकार-
जकारयोः ककारगकारौ घिति ॥ संपर्की । योगी । विवेकी । त्यागी ।

(असि उसि अन अके धिनुणि रञ्जेर्नलोपो वाच्यः) रागी ।
भागी । विकाशी । विलासी । प्रलापी । प्रसारी । मथे विलोडने ।
प्रमाथी । प्रवासी ।

(सुबोधिनी)—शमादिभ्यो धिनुग् ॥ शमु तमु दमु श्रमु भ्रमु क्षमु क्लमु मदीति
शमादयोऽष्टौ ॥ धिनुग्प्रत्ययमाह—उकार उच्चारणार्थः । धिच्चाञ्चजेरिति कगौ । णिच्चात्
वृद्धिः । शाभ्यतीत्येवंशीलः । मान्तस्य सेट इति न वृद्धिः । इनामिति दीर्घः । शमी । तमी ।

दमी । श्रमी । भ्रमी । क्षमी । क्लमी । प्रपूर्वस्य मदेदीर्घः । प्रमादी । आदिशब्देनान्येऽपि
ग्राह्याः । पृची संपर्कः । चजोरिति कः । संपर्की ॥ युज समाधौ । युजिर्
योगे वा । योगी ॥ विचिर् पृथग्भावे । विवेकी । त्यज हानौ । त्यागी ॥ राज्ञ दीप्तौ ।
रञ्ज रागे वा । रागी ॥ भज सेवयाम् । भागी ॥ कष्ट हिंसायाम् । विकाषी ॥ लस श्लेषण-
क्रीडनयोः । विलासी ॥ लप व्यक्तायां वाचि । प्रलापी ॥ सृ गतौ । प्रसारी ॥ मथे
विलोडने । प्रमाथी ॥ वस निवासे । प्रवासी ॥

(तत्त्वदी०)—शमादिभ्य इति ॥ घो घित्कार्यार्थः । उकार उच्चारणार्थ इति वृत्तिः ।
उदितिति भाष्यम् । तेन शमिनितरा-शमिनीतरेत्यत्र त्रितः परस्येति ह्रस्वो वा । शमी, शमिना-
वित्यत्र नुमभावस्तु झसप्रहणमपकृष्य झसान्तानामेव तद्विधानात् ॥ शमीति ॥ शमनशील इति
वाक्यम् ॥ अमन्तत्वाद्भस्वः ॥

(निन्दादेर्वुञ्ज) निन्दकः । हिंसकः । परिक्षेपकः । परिवादकः ॥

(सुबोधिनी)—निन्दादेर्वुञ्ज ॥ बुण्प्रत्ययेनापि सिद्धे बुञ्जवचनं ज्ञापकं शीलादि-
ष्वर्थेषु त्रादयो न भवन्तीति ॥ बुञ्जप्रत्ययमाह—जित्त्वाद्बुद्धिः । युवोरनाकावित्यकादेशः ।
णिदि कुत्सायाम् । निन्दकः ॥ हिसि हिंसायाम् । हिंसकः ॥ क्षिप प्रेरणे । क्षेपकः ॥
वद व्यक्तायां वाचि । ज्यन्तः । जेरिति जिलोपः । परिवादकः ॥

(तत्त्वदी०)—निन्दादेरिति ॥ बुणैव सिद्धे बुञ्जवचनं ताच्छीलिकेषु वाऽसरूपविधिर्नास्तीति
ज्ञापयति । तेनैतेषु तृत्वादयो न ॥

(चलनशब्दार्थादकर्मकाद्युः) चलनः । चुप मन्दायां गतौ ।

चोपनः । कम्पनः । शब्दनः । रवणः ॥

(तत्त्वदी०)—चलनशब्दार्थादकर्मकाद्युः ॥ चलनार्थादकर्मकाच्छब्दार्थाच्च
युः स्यात् ॥ युप्रत्ययमाह—युवोरित्यनादेशः । चल कम्पनं । चलनः ॥ चुप मन्दायां
गतौ । चोपनः ॥ कपि चलने । कम्पनः ॥ शब्द शब्दने । अदन्तः चुरादिः । जेरिति
जिलोपः । शब्दनः ॥ रुशब्दे । रवणः ॥ अकर्मकात् किम् । पठिता विद्याम् ॥

(तत्त्वदी०)—चलनशब्दार्थादिति ॥ चलनं देशान्तरप्राप्तिहेतुः क्रियाविशेषः । शब्दः
श्रोत्रग्राह्योऽर्थः । चल कम्पने । शब्द शब्दने चुरादिः ॥

(अनुदात्तेतो हसादेरकर्मकात्) वर्तनः । रमणः ॥

(सुबोधिनी)—अनुदात्तेतो हसादेरकर्मकात् ॥ युः स्यात् ॥ वृत्तु वर्तने ।
वर्तनः ॥ अनुदात्तेतः किम् । भविता ॥ हसादेः किम् । एधिता ॥ अकर्मकात्किम् ।
वसिता वस्त्रम् ॥

(तत्त्वदी०)—अनुदात्तेत इति ॥ यद्यपि सर्वेऽनुदात्तेद्वसान्त एवातो हसप्रहणसामर्थ्यादेव हसा-
दिर्गृह्यते, तथापि जुगुप्सादिसान्तेऽनुदात्तेचमस्ति, अवयवे कृतं लिङ्गमचरितार्थं समुदायस्य विशेषकमि-

त्युक्तत्वात् । अतस्तद्व्यावृत्तये तदन्तविधिः स्यादित्यादिग्रहणम् ॥ वर्तन इति ॥ वर्तते तच्छील इति विग्रहः । अनुदात्तेतः किम् । भविता ॥ हसादेः किम् । एधिता ॥ अकर्मकात्किम् ॥ वसिता वस्त्रम् ॥

(ज्वादेश्च) जु गतौ वेगे च । जवनः । सरणः । गर्द्दनः । क्रोधनः । रोषणः । मण्डनः । भूषणः ॥

(सुबोधिनी)—ज्वादेश्च ॥ युः स्यात् ॥ जु गतौ वेगे च । जवनः ॥ स्र गतौ । सरणः ॥ गृधु अभिकाङ्क्षायाम् । गर्द्दनः ॥ क्रुध क्रोधे । क्रोधनः ॥ रुष रोषे । रोषणः । मडि भूषायाम् । मण्डनः ॥ भूष अलंकारे । भूषणः ॥

(ज्यादेरिनिः) जयी । प्रजवी । दरी । क्षयी ॥

(सुबोधिनी)—ज्यादेरिनिः ॥ इनिप्रत्ययः स्यात् ॥ इनिप्रत्ययमाह—इकार उच्चारणार्थः ॥ जि जये । जि अभिभवे च । इनामिति दीर्घः । जयी ॥ जु गतौ वेगे च । प्रजवी ॥ दृङ् आदरे । दरी ॥ क्षि क्षये । क्षि निवासगत्योश्च । क्षयी ॥

(दादेरुः) दारुः । धारुः । सेरुः ॥

(सुबोधिनी)—दादेरुः ॥ रुप्रत्ययः स्यात् ॥ रुप्रत्ययमाह—डुदाञ् दाने । दो अवखण्डने । देङ् पालने । त्रयाणामेषां ग्रहणम् । दारुः । न तु दाण्दापोर्ग्रहणम् ॥ डुधाञ् धारणादौ । धारुः । षिञ् बन्धने । सेरुः ॥

(सृघस्यदः कमरः) सृमरः । घस्मरः । अन्नरः ॥

(सुबोधिनी)—सृघस्यदः कमरः ॥ कमरप्रत्ययः स्यात् ॥ कमरप्रत्ययमाह—किच्चाद्गुणो न । स्र गतौ । सृमरः ॥ घस्ल अदने । घस्मरः ॥ अद भक्षणे । अन्नरः ॥

(भञ्जभासमिदो घुरः) भङ्गुरः । भासुरः । मेदुरः ।

(सुबोधिनी)—भञ्जभासमिदो घुरः ॥ एभ्यो घुरप्रत्ययः स्यात् ॥ घुरप्रत्ययमाह—घित्वात् चजोरिति गः । भञ्जो आमर्दने । भङ्गुरः ॥ भासृ दीप्तौ । भासुरः ॥ निमिदा स्नेहने । मेदुरः ॥

(तत्त्वदी०)—भञ्जभासमिद इति ॥ भञ्जेः कर्मकर्तरि । अभिधानस्वभाव्यमत्र हेतुः ॥

(विदिभिदिच्छिदेः कुरः) विदुरः । भिदुरम् । छिदुरम् ॥

(सुबोधिनी)—विदिभिदिच्छिदेः कुरः ॥ कुरप्रत्ययः स्यात् ॥ कुरप्रत्ययमाह—किच्चाद्गुणो न । विद ज्ञाने अस्यैव ग्रहणं न तु विद्ल लाभे इत्यस्य संप्रदायात् । विदुरः ॥ भिदिर् विदारणे । भिदुरम् ॥ छिदिर् द्वैधीकरणे । छिदुरम् ॥ कुरः कर्तरि भवति । तथा च माघः 'प्रियतमाय वपुर्गुरुमत्सरच्छिदुरयादुरथीचतमङ्गनाः' इह अदुरीति च्छेदः ॥

(तत्त्वदी०)--विदिभिदीति ॥ ज्ञानार्थे विदिव्याख्यानात् ॥ छिदुरमिति ॥ कर्म-
कर्तरीति कश्चित् । भाष्ये तु न तथा । एवमाद्योऽपि प्रागुक्त एव मुख्यकर्तारि । 'गुरुमत्सरच्छिदुर्या-
ऽदुर्याचितमङ्गनाः' इति ॥

(इण्णशजिसर्तिभ्यः क्कट्प्) ह्रस्वस्य पिति तुक् ॥ इत्वरः ।
इत्वरी । नश्वरः । जित्वरः । सृत्वरः । गमेलोपश्च । गत्वरः ॥

(सुबोधिनी)--इण्णशजिसर्तिभ्यः क्कट्प् ॥ एभ्यः क्कट्प् प्रत्ययः स्यात्
क्कट्प्प्रत्ययमाह । कित्त्वान्न गुणः । टित्त्वात् ष्ट्रित इतीप् । पित्त्वात्तुक् । इण्
गतौ । इत्वरः । इत्वरी स्त्री ॥ णश्च अदर्शने । नश्वरः ॥ जि जये । जित्वरः ॥ सृ
गतौ । सृत्वरः । गम्ल गता । मलोपो निपात्यते । गत्वरः ॥

(तत्त्वदी०)--इत्वरः । ह्रस्वस्येति तुक् । द् ईवर्थः ॥

(जागर्तेरूकः) जागरूकः ॥

(सुबोधिनी)--जागर्तेरूकः ॥ ऊकप्रत्ययः स्यात् ॥ ऊकप्रत्ययमाह--जागृ
निद्राक्षये । जागरूकः ॥

यङ ऊकः ॥ यजजपदशवदिभ्यो यङन्तेभ्य ऊकः शीले ॥ लुक् ॥

ऊके सति यङो लुक् ॥ यायजूकः । जञ्जपूकः । दंदशूकः । वावदूकः ॥

(सुबोधिनी)--यङ ऊकः ॥ यजादिभ्यो यङन्तेभ्य ऊकः स्यात् । यजेर्याङि कृते
दित्वादि । आत इति पूर्वस्य दीर्घेऽतिशयेन यजतीति यायज्यते, यायज्याते इति
यायजूकः ॥ जप व्यक्तायां वाचि । अतिशयेन जपतीति । जमजपामिति नुक् । जंजप्यते,
जंजप्यते इति जंजपूकः ॥ दंश दशने । अतिशयेन दशतीति । नुक् । दंदश्यते, दंदश्यते
इति दंद शूकः । नो लोप इति नलोपः ॥ वद व्यक्तायां वाचि । अतिशयेन
वदतीति वावद्यते, वावद्यते इति वावदूकः ॥

(भियः कृकृक्कलुकाः) भीरुः । भीरुकः । भीलुकः ॥

(सुबोधिनी)--भियः कृकृक्कलुकाः ॥ जिभी भये । अस्मादेते प्रत्ययाः स्युः ॥
कृकृक्कलुकप्रत्ययानाह--कित्त्वान्न गुणः । ' भीरुभीरुकभीलुकाः' इत्यमरः ॥

(नमादे रः) नम्रः । स्मेरः । कम्प्रः । नञ्पूर्वाजसेः क्रियासातत्ये
अजस्रम् । कम्प्रः । हिंस्रः । दीप्रः ॥

(सुबोधिनी)--नमादे रः ॥ रप्रत्ययः स्यात् ॥ रप्रत्ययमाह--णम् प्रहृत्वे शब्दे च ।
नम्रः । कपि चलने । कम्प्रः ॥ ष्मिङ् ईषद्धसने । स्मेरः ॥ जसु मोक्षणे नञ्-
पूर्वः । ना इत्यः । अजस्रम् ॥ कसु कान्तौ । कम्प्रः ॥ हिंसि हिंसायाम् । हिंस्रः ॥
दीपी दीप्तौ । दीप्रः ॥

(विन्दुरिच्छुरेतौ निपात्यौ) वेति तच्छीलो विन्दुः । इच्छती-
तीच्छुः ॥

(सुबोधिनी)-विन्दुरिच्छुरेतौ निपात्यौ ॥ वेत्तेर्नुम् इषेच्छत्वं च निपात्यते ॥
विद ज्ञाने इत्यस्यैव ग्रहणं नेतरेषाम् । इषु इच्छायामित्यस्यैव ग्रहणं न तु इष गतौ इष
आभीक्ष्ण्ये इत्यनयोरनभिधानान्निपातनाद्वा । वेत्तीत्येवंशीलो विन्दुः । इच्छतीत्येवंशील
इच्छुः । विन्दुशब्दः पवर्गीयादिस्तु विदि अवयवे अस्मान्मृग्यवादित्वात्कुप्रत्यये बोध्यः ॥
(तत्त्वदी०)-विन्दुरिच्छुरिति ॥ वेत्तेर्ज्ञानार्थस्य नुमागमः ॥ एवमिषेरिच्छार्थस्य छत्वमुप्रत्ययश्च ॥

(स्वपितृषिधृषेर्नजिङ्) स्वप्नक् । तृष्णक् । धृष्णक् ॥

(सुबोधिनी)-स्वपितृषिधृषेर्नजिङ् ॥ एभ्यो नजिङ् प्रत्ययः स्यात् ॥ नजि-
ङ्प्रत्ययमाह । डित्वान्न गुणः । इकारः उच्चारणार्थः । जिष्वप् शये । चोः कुरिति
जस्य गः । स्वप्नक् ॥ तृष पिपासायाम् । तृष्णक् ॥ जिधृषा प्रागल्भ्ये । धृष्णक् ॥

(तत्त्वदी०)-स्वपि ॥ धृष्णगिति ॥ डित्वान्न गुणः ॥

(स्थादेर्वरः) स्थावरः । ईश्वरः । भास्वरः । पेस्वरः । कस्वरः ॥

(सुबोधिनी)-स्थादेर्वरः ॥ एभ्यो वरप्रत्ययः स्यात् ॥ वरप्रत्ययमाह-छा गति-
निवृत्तौ । स्थावरः ॥ ईश ऐश्वर्ये । हवत्तयोरितिण । ईश्वरः ॥ भासृ दीप्तौ भास्वरः ॥
पिस गतौ । पेस्वरः ॥ कस गतौ । कस्वरः ॥

(तत्त्वदी०) ईश्वर इति ॥ हवत्तयोरिति नेट् ।

आहतः किर्द्विश्च भूते ॥ आदन्ताददन्ताजनिगमिनमिभ्यो यङ-
न्तेभ्यः सासहिवावहिचाचलिपापतिभ्यः किप्रत्ययो भूते शीले
धातोश्च द्वित्वं किर्लिङ्गद्वाच्यः ॥ “रामः सोमं पपिर्यज्ञे ददिर्गाश्च-
क्रिरद्भुतम् । याजकान्वत्रिराजद्विः पौण्डरीके महाद्विजान् ॥” जज्ञिः ।
नेमिः । जग्मिः । सासहिः । वावहिः । चाचलिः । पापतिः ॥

(सुबोधिनी)-आहतः किर्द्विश्च भूते ॥ किप्रत्ययमाह-कित्त्वान्न गुणः । कि-
प्रत्यये द्वित्वादि । पा पाने । द्वित्वादि । आतोऽनपीत्यालोपः । पपिः ॥ दुदाञ्च दाने ।
ददिः ॥ डुकृञ् करणे । चक्रिः ॥ वृङ् संभक्तौ । र इत्यः । वत्रिः ॥ हञ् हरणे ।
आजहिः ॥ जनी प्रादुर्भावे । गमामित्युपधालोपः । जज्ञिः ॥ णम प्रहृत्वे शब्दे च ।
लोपः पचामित्येत्वपूर्वलोपौ । नेमिः ॥ गम्ल् गतौ । गमामित्युपधालोपः । जग्मिः ॥
सह मर्षणे । वह प्रापणे । चल कम्पने । पल्ल पतने । एते यङन्ताः । अतिशयेन सहते
इति । आत इति पूर्वस्यात्वम् । सासह्यते । सासहांचक्रे इति । यत इत्यलोपः । अनपि च
इसादिति यलोपः । सासहिः ॥ अतिशयेन वहतीति वावह्यते । वावहांचक्रे इति वावाहिः ॥

अतिशयेन चलतीति चाचल्यते । चाचलांचक्रे इति चाचलिः ॥ अतिशयेन पत-
तीति पनीपत्यन्ते । पनीपतांचक्रे इति । वञ्चुर्चंसु इति प्राप्तस्य नीकोऽभावो निपात्यते ।
पापतिः ॥ “रामः सोमं पपिर्यज्ञे ददिर्गाश्चक्रिरद्भुतम् । याजकान्वविराजहिः पौण्डरीके
महाद्विजान् ॥” रामो यज्ञे सोमं पपाविति पपिः । अक्तादाविति वर्जनान्न कर्मणि षष्ठी ।
रामो यज्ञे गाः सुरभीः ददाविति ददिः । रामो यज्ञे अद्भुतमाश्चर्यं चकारेति चक्रिः ।
रामो यज्ञे याजकान् यज्ञकर्तृन् वव्रे इति वव्रिः । रामः पौण्डरीकनाम्नि यज्ञे महान्तश्च
ते द्विजाश्च महाद्विजास्तान् आजहारेति आजहिः ॥

(तत्त्वदी०)—आहृत इति ॥ आच ऋच तत्तस्मात् । लिङ्ङ्वावाचनेमिरित्यादावेत्वपूर्वलोपौ-
जग्मिरिति ॥ गमां स्वर इत्यलोपः ॥

अथोणादयः ।

(क्रादेरुण्) कारुः । वातीति वायुः । पायुः । जायुः । मिनोतीति
मायुः । स्वद आस्वादने स्वादुः । साधुः । आशुः । दीर्यते इति
दारुः । सानुः ॥

(सुबोधिनी)—अथोणादयः ॥ क्रादेरुण् ॥ उण् प्रत्ययः स्यात् ॥ उण्प्रत्ययमाह-
णित्वाद् वृद्ध्यादि । डुकृञ् करणे । करोतीति कारुः शिल्पी कारकश्च । तत्राद्ये योगरू-
ढिर्द्वितीये तु योगमात्रमिति विवेकः । अत एव यौगिके तु धात्वर्थं प्रति कारकान्वयो
भवत्येव । तथा च भट्टिः “राघवस्य ततः कार्यं कारुर्वानरपुंगवः । सर्ववानरसेनाना-
माशवागमनमादिशत् ॥” इति ॥ “विश्वकर्मणि ना कारुस्त्रिषु कारकशिल्पिनोः ॥” इति
मेदिनी ॥ ‘कारुः शिल्पिनि कारके’ इति धरणिः ॥ वा गतिगन्धनयोः । आतो युगिति
युक् । वायुः ॥ पा पाने । पा रक्षणे च । पिबत्यनेन तैलादिकमिति पायुः । युक् ।
‘गुदं त्वपानं पायुर्ना’ इत्यमरः ॥ पाति रक्षतीति विग्रहे रक्षकोऽपि पायुः ॥ जि
अभिभवे । जयत्यभिभवाति रोगान् इति जायुः औषधम् । ‘भेषजौषधभेषज्यान्यगदो
जायुः’ इत्यमरः ॥ पुंलिङ्गसाहचर्याज्जायुः पुंसि ॥ डुमिञ् प्रक्षेपणे । मिनोति प्राक्षिपति
द्वेहे ऊष्माणामिति । मीनातिमिनोति दीङामित्यात्वम् युक् च । मायुः । ‘मायुः पित्तं कफः
श्लेष्मा’ इत्यमरः ॥ गां वाचं विकृतां मिनोति प्राक्षिपतीति गोमायुः शृगालः ॥ स्वद
आस्वादने । स्वदते रोचते इति स्वादुः ॥ साध संसिद्धौ । साधोति परकार्यमिति साधुः ।
स्वादुसाधू विशेष्यनिघ्नौ ॥ अशूङ् व्याप्तौ । अश्नुते इत्याशुः । ‘आशुर्वीहिः पाटलः
स्यात् ।’ शिघ्रार्थोऽप्ययम् । तत्र विलम्बाभावमात्रपरत्वे क्लीबः । तद्विशिष्टद्रव्यपरत्वे
तु त्रिलिङ्गः । अथ शिघ्रं त्वरितमित्युक्तम् । “क्लीबे शीघ्राद्यसत्त्वे स्याद्विश्वेषां भेद्य-
गामि यत् ॥” इत्यमरः ॥ दृ विदारणे । दीर्यते इति दारुः । ‘काष्ठं दार्विन्धनं त्वेधः’
इत्यमरः ॥ षण् दाने । सानुः । ‘स्नुः प्रस्थः सानुरस्त्रियाम्’ इत्यमरः ॥

(तत्त्वदी०)-क्रादैरिति ॥ कृ आदिर्यस्य स क्रादिस्तस्मात् । वापाजिमिस्वदीत्यादय आदि-
शब्दप्राज्ञाः । जो वृद्धयर्थः ॥ कारुरिति ॥ 'कारुःशिल्पिनि कारके' । द्वितीयेऽर्थे योगमात्रम् । 'राघ-
वस्य ततः कार्यं कारुर्वा नरपुंगवः' इति भट्टिश्चात् एव ॥ वायुरिति ॥ आतो युक् ॥ पायुरिति ॥
पिबत्यनेनौषधमिति पायुर्गुदम् । 'गुदं त्वपानं पायुर्ना' इत्यमरः ॥ जायुरिति ॥ जयति रोगानिति
जायुरौषधम् । 'मेषजौषधमेषज्यान्यगदो जायुः' इत्यमरः ॥ मिनोतीति ॥ प्रक्षिपति देहे ऊष्माण-
मिति । 'मायुः पित्तं कफः श्लेष्मा' इत्यमरः ॥ स्वदते रोचते इति स्वादु मिष्टम् ॥ साध्नोति परका-
र्यमिति साधुः ॥ अश्नुते इत्याशुर्वीहिभेदः शीघ्रार्थश्च । विलम्बाभावमात्रपरत्वे क्लीबम् । तद्विशिष्टद्रव्य-
परत्वे तु त्रिलिङ्गम् । 'त्रिष्वेषां भेद्यगामि यत्' इत्यमरोक्तेः ॥

(जनेर्जुञ्ज) जानु । चारु । चाटु । किंशृणातीति किंशारुः ।

जरामेति जरायुः ॥

(सुबोधिनी)-जनेर्जुञ्ज ॥ जुञ्जप्रत्ययमाह-जकारावितौ । अनुबन्धद्वयसामर्थ्यात्
जनिवध्योर्नेति वृद्धिनिषेधो न प्रवर्तते । जन जनने । जानु, जानुनी ॥ चर गतौ । चारु
रम्यम् ॥ चट भेदेन । चाटु । 'चाटु चाटु प्रियं वाक्यम्' इति हेमचन्द्रः ॥ 'चाटुर्नरि
प्रियोक्तिः स्यात्' इति रत्नमाला ॥ तथा च माघः 'चकर च किल चाटून्प्रौढयोषिद्व-
दस्य' इति । स एव क्लीबेऽपि । 'चाटु चाकृतकसंभ्रममासाम्' इति । शृ हिंसायाम् ॥
किंशारुः । 'किंशारुर्ना सस्यशूके विशिखे कङ्कपक्षिणि' इति मेदिनी ॥ इण् गतौ ।
वृद्धौ कृतायामायादेशे च जरायुः गर्भाशयः ॥

(तत्त्वदी०)-जनेर्जुञ्जिति ॥ 'चाटु चाटु प्रियं वाक्यम्' इति हेमचन्द्रः ॥ 'चाटुर्नरि प्रियो-
क्तिः स्यात्' इति रत्नकोशात्पुंस्त्वमपि । तथोभयत्रोदाहृतं माघेन-'चाटु चाकृतकसंभ्रममासाम्' ।
'चकर च किल चाटून्प्रौढयोषिद्वदस्य' इति च ॥ 'किंशारुर्ना सस्यशूके विशिखे कङ्कपक्षिणि' इति ॥

(त्रोरस्य लः) तरन्ति वर्णा अनेनेति तालु ॥

(सुबोधिनी)-त्रोरस्य लः ॥ तृ ऋ इति प्रक्षिण्य द्वयोरपि सवर्णे दीर्घे कृते त्रौ
तयौस्त्रोः । तृ प्लवनतरणयोः । ऋ गतौ । अनयोरस्य लः स्यात् ॥ उणि वृद्धौ सत्यां
तालु ॥ इयार्ति अर्यते वा आलुः । शाकविशेषो घटी चा 'कर्कर्यालुर्गलन्तिका' इति ॥

(कृके वचः कश्च) कृकेन गलेन वक्तीति कृकवाकुः ॥

(सुबोधिनी)-कृके वचः कश्च ॥ कृकशब्दे उपपदे वचः कोऽन्तादेशः स्यादुणि ॥
कृकवाकुः । 'कृकवाकुर्मयूरे च सरटे चरणायुधे' इति विश्वः ॥

(म्रादेरुः) मरुः । शयुः । तरुः । चरुः । त्सर छद्मगतौ । त्सरुः ।

तनुः । धनुः । मयुः । कटुः । बटुः । अणुः । शृणातीति शरुः ।

स्वरुः । त्रपुः । असवः । वसुः । हनुः । बन्धुः । मनुः । विन्दुः ॥

(सुबोधिनी) - द्वादेरुः ॥ उपत्ययः स्यात् ॥ उपत्ययमाह-मृड् प्राणत्यागे ।
 त्रियन्तेऽस्मिन्भूतानीति मरुः निर्जलदेशः । मृड् भरणे । डुमृड् धारणादौ च । भरति
 विभर्ति वा भरुः । 'भरुः स्वर्णे हरे पुंसि' इति मेदिनी ॥ 'भरुर्भर्तृकनकयोः' इति हैमः ॥
 शीङ् स्वप्ने । शेते इति शयुः । 'अजगरे शयुर्वाहस इत्युभौ ।' इत्यमरः ॥ तृ प्लवन-
 तरणयोः । तरन्ति नरकमनेन रोपका इति तरुर्वृक्षः ॥ चर गत्यादौ । चरन्ति भक्षयन्ति
 देवा इममिति चरुः । 'चरुर्भाण्डे च हव्यान्ने' इति विश्वः । घृतपक्वमन्नमित्यर्थः ॥
 त्सर छद्मगतौ । त्सरुः खड्गादिमुष्टिः ॥ तनुविस्तारः । तनुः । 'तनुः काये त्वचि स्त्री
 स्यात्त्रिष्वल्पे विरले कृशे ।' इति मेदिनी ॥ 'स्त्रियां मूर्तिस्तनुस्तनुः' इत्यमरः ॥ धन
 धान्ये । धनुः । 'स्यात्तनुस्तनुषा सार्धं धनुषा च धनुर्विदुः ।' इति विश्वः ॥ उकारान्ते
 श्रीहर्षः - 'शुद्धवंशजनिनोऽपि गुणस्य स्थानतामनुभवन्नपि शक्रः । क्षिप्नुरेनमृजुमाशु
 सपक्षं सायकं धनुरिवाजनि वक्रः ॥' 'धनुः पुमान् प्रियालद्रौ राशिभेदे शरासने' । इति
 सान्ते मेदिनी ॥ 'अथास्त्रियां धनुश्चापौ' इत्यमरः ॥ डुमिड् प्रक्षेपणे । मीनातिमिनोती-
 त्यात्वं तु नेह बाहुलकात् । मयुः । 'तुरङ्गवदनो मयुः' । इत्यमरः ॥ 'मयुस्तुरङ्गवदने
 मृडोऽपि मयुरिष्यते' । इति विश्वः ॥ टुमस्जा शुद्धौ । मज्जति पानीये इति न्यङ्का-
 दित्वादः । श्वे जबा इति सस्यदः । महुः । 'महुः पानीयकाकिका ।' इति रभसः ।
 अण् अब्दे । अणुः । 'व्रीहिभेदस्त्वणुः पुमान् ।' इति 'लवलेशकणाणवः ।' इति चामरः ।
 कटे वर्षादौ । कटति रसनामिति कटुः । 'कटुः स्त्री कटुरोहिण्यां लताराजिकयोरपि ।
 नपुंसकमकार्ये स्यात्पुल्लिङ्गो रसमात्रके ॥ त्रिषु तद्वत्सुगन्धश्च मत्सरेऽपि खरेऽपि च ।'
 इति मेदिनी ॥ वट वेष्टने । वटतीति वटुः । 'वटुर्द्विजसुतः स्मृतः ।' इति संसारावर्तः ।
 शृ हिंसायाम् । शरुः । 'शरुः कोपे शरे वज्रं' इति हैमः ॥ स्मृ शब्दोपतापयोः । स्वरुः ।
 'शतकोटिः स्वरुः शम्बुः' इत्यमरः ॥ ऋषू लज्जायाम् । अग्निं दृष्ट्वा ऋषत लज्जते
 इति ऋषुः । 'रंगसीसकयोस्त्रिषुः ।' इति मेदिनी ॥ असु क्षेपणे । अस्यन्ति क्षिपन्ति
 शरीरमिति असवः । 'पुंसि भूमन्यसवः प्राणाः' इत्यमरः ॥ वस निवासे । वसुः । 'वसु-
 र्भेदेऽग्नौ योक्त्रेऽग्नौ वसु तोये धने मणौ ॥' 'हन हिंसागत्योः । हनुः । 'हनुः पुमान् परो
 गण्डात्' इति वररुचिकोशः ॥ स्त्रीलिङ्गेऽप्ययम् । 'हनुर्हृदविलासिन्यां नृत्यारम्भे गदं
 स्त्रियाम् । द्वयोः कपोलावयवे' इति मेदिनी ॥ मतुप्रत्यये हनुमान् । पाक्षिको दीर्घो-
 ऽपि निपात्यते । हनूमान् ॥ बन्ध बन्धने । स्नेहेन बध्नातीति बन्धुः । 'बन्धुर्बन्धूकपुष्पे
 स्याद्बन्धुर्धर्तारि बान्धवे ।' इति विश्वः ॥ मन ज्ञाने । मनुः । आदिराजो मन्त्रश्च ॥
 विदि अवयवे । विन्दुः ॥

(तत्त्वदी०) - द्वादेरिति ॥ भरुरिति ॥ 'भरुः स्वर्णे हरे पुंसि' इति मेदिनी ॥ 'भरुर्भर्तृकनकयोः'
 इति हैमचन्द्रः ॥ शयुरिति ॥ अजगरे शयुः ॥ तरुरिति ॥ तरन्ति नरकमनेन रोपकाः ॥
 चरुरिति ॥ 'चरुर्भाण्डे च हव्यान्ने' इति विश्वः ॥ त्सरुः खड्गमुष्टिः ॥ तनुः स्वल्पः । मूर्ती स्त्रियाम् ॥
 धनुः शस्त्रविशेषः । 'धनुषा च धनुर्विदुः ॥' मयुः किन्नरः ॥ अणुर्लेशः ॥ 'वटुर्द्विजसुतः स्मृतः'

स्वर्कजम् ॥ त्रपुरिति ॥ त्रपतेऽग्निं दृष्ट्वा त्रपुः । 'रङ्गसीसकयोऽत्रपुः ।' 'पुंसि भूम्यसवः प्राणाः ।' 'वसु तोये धने मणौ ।' 'हनुः पुमान् परो गण्डात् ॥' 'बन्धुः स्नेहेन बध्नाति ॥ मनुरादिराजो मन्त्रश्च ॥

(स्यन्देः संप्रसारणं धश्च) सिन्धुः ॥

(सुबोधिनी)-स्यन्देः संप्रसारणं धश्च ॥ स्यन्दू प्रस्रवणे । अस्य यकारस्य संप्रसारणं दस्य धश्च स्यादुप्रत्यये ॥ सिन्धुः । 'देशे नदविशेषेऽब्धौ सिन्धुर्ना सरिति स्त्रियाम् ।' इत्यमरः ॥

(तत्त्वदी०)-सिन्धुरिति ॥ 'देशे नदविशेषेऽब्धौ सिन्धुर्ना सरिति स्त्रियाम् ।' इत्यमरः ॥

(उन्देरिच्चादेः) उन्तीति इन्दुः ॥

(सुबोधिनी)-उन्देरिच्चादेः ॥ उन्दी क्लेदने । अस्योकारस्य इः स्यादुप्रत्यये ॥ इन्दुः ॥

(स्कन्देः सलोपश्च) कन्दुः ॥

(सुबोधिनी)-स्कन्देः सलोपश्च ॥ स्कन्दिर् गतिशोषणयोः । अस्य सस्य लोपः स्यादुप्रत्यये ॥ स्कन्दति शोषयतीति कन्दुः । 'क्लीबेऽम्बरीषं भ्राष्ट्रो ना कन्दुर्वा स्वेदनी स्त्रियाम् ।' इत्यमरः ॥ स्कन्दति जनता यस्मिन्निति व्युत्पत्त्या भोगस्थानं कन्दुरिति केचित् ॥

(तत्त्वदी०)-कन्दुरिति ॥ स्कन्दत्यस्मिन्नजनता इति कन्दुर्भोगस्थानम् ॥

(सृजेरसुम् सलोपश्च) रज्जुः ॥

(सुबोधिनी)-सृजेरसुम् सलोपश्च ॥ सृज विसर्गे । आगमसकारस्य इचुत्वेन शः । श्वे जवा इति जः । सृजतीति रज्जुः । 'रज्जुर्वेण्यां गुणे योषित्' इति मेदिनी ॥

(तत्त्वदी०)-रज्जुरिति ॥ सस्य इचुत्वेन शस्तस्य जः ॥

(फलेर्गुक् च) फल्गुः ।

(सुबोधिनी)-फलेर्गुक् च ॥ फल निष्पत्तौ । फल्गुः । "फल्गुः काकोदुम्बरिका भवेत्फल्गु निरर्थकम् ।" इति हैमः ॥ नदी च ॥

(पाटेः पटिश्च) पाटयतीति पटुः समर्थः ॥

(सुबोधिनी)-पाटेः पटिश्च ॥ पटिरादेशः स्यात् ॥ पट गतौ ज्यन्तः । पाटय-तीति पटुः ॥

(मनेर्धश्च) मन ज्ञाने । मधुः ॥

(सुबोधिनी)-मनेर्धश्च ॥ धान्तादेशः स्यादुप्रत्यये ॥ मन ज्ञाने । मन्यत इति मधुः । मधुश्चैत्रे च दैत्ये च मधे पुष्परसे मधु ।' इति हेमचन्द्रः ॥ "मकरन्दस्य मद्यस्य माक्षिकस्यापि वाचकः । अर्द्धर्चादिगणे पाठात् पुनपुंसकयोर्मधु ॥" इति शाश्वतः ।

(जनेस्तश्च) जतु ॥

(सुबोधिनी)—जनेस्तश्च ॥ तान्तादेशः स्यादुप्रत्यये ॥ जनी प्रादुर्भावि । जायते इति जतु लाक्षा ॥

(वलेर्गुक् च) वल संवरणे । वल्गुः ॥

(सुबोधिनी)—वलेर्गुक् च ॥ गुगागमः स्यादुप्रत्यये ॥ वल संवरणे । दन्तो-
ष्ठ्यादिः । वल्गुः । “वल्गुः स्याच्छागले पुंसि सुन्दरे चाभिधेयवत्” इति मेदिनी ॥

(नमेर्नाकिश्च) नम्यतेऽनेनेति नाकुः ॥

(सुबोधिनी)—नमेर्नाकिश्च ॥ णम प्रह्वत्वे शब्दे च । नाकुः । “ वामलूरश्च
नाकुश्च वल्मीकं पुंनपुंसकम् ।” इत्यमरः ॥

(तत्त्वदी ०)—नाकुर्वल्मीकम् ॥

(श्यतेः कुः सवच्च) शिशुः ॥

(सुबोधिनी)—श्यतेः कुः सवच्च ॥ कुप्रत्ययः स्यात् स कुः सप्रत्ययवद्भवति ॥
तेन सप्रत्यये यत्कार्यं द्वित्वादि तत्स्यात् । कुप्रत्ययमाह—कित्त्वान्न गुणः । शो तनूकरणे ।
कुप्रत्यये संध्यक्षराणामित्यात्वम् । द्वित्वम् । यः से इति पूर्वस्येत्वम् । आतोऽनपीत्या-
लोपः । शिशुर्बालकः ॥

(याभ्रोर्द्विश्च) ययुः । बभ्रुः ॥

(सुबोधिनी)—याभ्रोर्द्विश्च ॥ आभ्यां कुः स्याद्वातोर्द्वित्वं च ॥ या प्रापणे
भृञ् भरणे । यातीति ययुः । भरतीति बभ्रुः । “ययुरश्वोऽश्वमेधीयः” “बभ्रुर्वैश्वानरे
शूलपाणौ च गरुडध्वजे । विशाले नकुले पुंसि पिङ्गले त्वभिधेयवत्” इति मेदिनी ।
“बभ्रुर्मन्वन्तरे विष्णौ बभ्रुर्नकुलपिङ्गलौ” इति धराणिः ॥ चादन्यतोऽपि । चक्रुः
कर्ता । जघ्नुर्हन्ता । पपुः पालकः ॥

(व्यधेः कुः) विधुः ॥

(सुबोधिनी)—व्यधेः कुः ॥ कुप्रत्ययः स्यात् । व्यध ताडने । प्रहामिति संप्रसार-
णम् । विराहिणं विध्यतीति विधुः । “विधुः शशाङ्के कर्पूरे हवीकेशे च राक्षसे” इति विश्वः ।

(कृग्रोरुर्गुक् च) करोतीति कुरुः । गृ शब्दे । गृणातीति गुरुः ॥

(सुबोधिनी)—कृग्रोरुर्गुक् च ॥ आभ्यां कुः स्यादुरङन्तादेशश्च ॥ डुकृञ् करणे ।
गृ शब्दे । करोतीति कुरुः । “कुरुर्नृपान्तरे भक्ते पुमान्पुंभूम्नि नीवृति” इति मेदिनी ॥
गृणाति तत्त्वमिति गुरुः ।

(रपेरस्येच्च) अनिष्टं रपतीति रिपुः ॥

(सुबोधिनी)-रपेरस्येच्च ॥ रपेः कुप्रत्ययः स्यादकारस्येच्च ॥ रप गतौ । अनिष्टं रपतीति रिपुः ॥

(अर्जिदृशिकम्यमिपशिबाधामृजिपशितुक्धुक्दीर्घहकाराश्च)
अर्जयति गुणानिति ऋजुः । सर्वानविशेषेण पश्यतीति पशुः । कमु
कान्तौ । कन्तुः । अन्धुः । पांशुः । बाधते इति बाहुः ॥

(सुबोधिनी)-अर्जिदृशिकम्यमिपशिबाधामृजिपशितुक्धुक्दीर्घ-
हकाराश्च ॥ अर्ज अर्जने । अस्य ऋजिरादेशः । पद्भ्यः कुप्रत्ययश्च । अर्जयति गुणा-
निति ऋजुः ॥ दृशिर् प्रेक्षणे । अस्य पशिरादेशः । पशुः । चादिगणेऽपि पठितः ।
'पशु दृश्यर्थमव्ययम् ।' इति धराणिः ॥ कमु कान्तौ । अस्य तुगागमः । कन्तुः ।
'कन्तुर्मकराकरः' इति त्रिकाण्डशेषः ॥ अम रोगे । अम गत्यादौ वा । अस्य धुगागमः ।
अन्धुः कूपः । पशि नाशने सौत्रः । अस्य दीर्घः । पांशुः । पडि पसि नाशने । चुरादिर्दन्त्या-
न्तो वा । 'पांशुर्ना न द्वयो रजः' इत्यमरः ॥ "तालव्या अपि दन्त्याश्च शम्बशूकर-
पांशवः ।" इति ॥ बाधु लोडने । अस्य हान्तादेशः । बाहुः । 'बाहुः स्त्रीपुंसयो-
र्भुजे ।' इत्यमरः ॥ अकारान्तोऽप्ययम् । 'बाहश्च भुजयोः पुमान् ।' इति दामोदरः ॥
आवन्तोऽपि । " बाहा भुजे पुमान्मानभेदाश्चवृषणायुषु ।" इति मेदिनी ॥

(प्रथिभ्रदिभ्रस्जां संप्रसारणं सलोपश्च) पृथुः । मृदुः ॥

(सुबोधिनी)-प्रथिभ्रदिभ्रस्जां संप्रसारणं सलोपश्च ॥ त्रिभ्यः कुप्रत्ययः
स्यात् त्रयाणां संप्रसारणं च भ्रस्जेः सलोपश्च ॥ प्रथ प्रख्याने । प्रथते इति पृथुः ।
'पृथु स्यान्महति त्रिषु । त्वक्पञ्चां कृष्णजीरेऽथ पुमान्शौ नृपान्तरे ॥' इति मेदिनी ॥
भ्रद् मर्दने । भ्रदितुं शक्यते अकठिनत्वादिति मृदुः कोमलः ॥

(न्यङ्क्वादेः कुः) न्यङ्कुः । भृजति तपसा इति भृगुः ॥

(सुबोधिनी)-न्यङ्क्वादेः कुः । न्यङ्क्वादिगणे कुत्वं निपात्यते ॥ नितरा-
मश्नतीति न्यङ्कुः । भ्रज पाके ॥ न्यङ्क्वादित्वात्कुत्वम् । भृगुः । 'भृगुः शुके प्रधाने
च जमदग्नौ पिनाकिनि' इति विश्वः ॥

(लघिवंह्योर्नलोपश्च) लघुः ॥

(सुबोधिनी)-लघिवंह्योर्नलोपश्च ॥ लघि गतौ । लघुः । 'पृक्कायां स्त्री लघु
क्लीवं शीघ्रे कृष्णाऽगुरुण्यापि ।' इति त्रिकाण्डशेषः ॥ "लघुरगुरौ च मनोज्ञे निःसारे
वाच्यवत् क्लीबम् । शीघ्रे कृष्णागुरुणि च पृक्कायामोषधौ स्त्रियाम् ॥" इति मेदिनी ॥

(वालमूललघ्वङ्गुलीनां वा लस्य रः) वालः-वारः । मूलम-
मूरम् । लघुः-रघुः । अङ्गुलिः-अङ्गुरिः । बहि गतौ । बहुः ॥

(सुबोधिनी)-वालमूलललवडगुलीनां वा लस्य रः॥एषां लो रत्वमापद्यते वा ॥ रघुर्नृपभेदः 'अवेक्ष्य धातोर्गमनार्थमर्थविच्चकार नाम्नाः रघुमात्मसंभवम् ।' इति रघुवंशे ॥ बहि वृद्धौ बहुः 'बहुस्तु' आदिसंख्यासु विपुले त्वभिधेयवत् ।' इति मेदिनी ॥

(ऊर्णोतेर्नुलोपश्च) ऊरुः ॥

(सुबोधिनी)-ऊर्णोतेर्नुलोपश्च ॥ ऊर्णञ् आच्छादने । ऊर्णयते आच्छाद्यते इत्यूरुः । कर्मणि कुप्रत्ययः ॥

(महति द्वस्वश्च) उरु महत् ॥

(सुबोधिनी)-महति द्वस्वश्च ॥ ऊर्णोतीति कर्तरि कुप्रत्ययः ॥ उरु महत् ॥

(आङ्परयोः खनिशृभ्यां ङिञ्च) आखनतीत्याखुः । शृ हिंसा याम् । परान् शृणातीति परशुः ॥

(सुबोधिनी)-आङ्परयोः खनिशृभ्यां ङिञ्च ॥ अनयोरुपपदयोराभ्यां कुः स्यात् स ङिञ्च ॥ ङित्वाङ्गिलोपः । खनु अवदारणे । आखुः ॥ शृ हिंसायाम् । परं-शृणातीति परशुः । पृषोदरादित्वादकारस्य लोपः । पर्शुः । 'पर्शुः परशुना सह ।' इति विश्वः ॥

(द्रोश्च) द्रवति ऊर्ध्वमिति द्रुः । शतधा द्रवतीति शतद्रुः ॥

(सुबोधिनी)-द्रोश्च ॥ द्रु गतौ अस्मात् कुः स्यात् स च ङित् ॥ द्रवतीति द्रुः वृक्षः शाखा च । तद्रान् द्रुमः ॥ शतद्रुः । 'शतद्रुस्तु शुतुद्रिः स्यात्' इत्यमरः ॥

(मृग्यवादयो निपात्याः) मृगं यातीति मृगयुः । शङ्कुः । नीलङ्गुः कृमिविशेषः । (मन्द्यादेरुरः) मदि मन्दुरा । वाशुरा मथे हिंसायाम् । मथुरा । चते याचने । चतुरः । अङ्कुरः ॥

(सुबोधिनी)-मृग्यवादयो निपात्याः ॥ कुप्रत्ययान्ता निपात्यन्ते ॥ या प्रापणे । आतोऽनपीत्यालोपः । मृगं यातीति मृगयुः । 'मृगयुः पुंसि गोमायौ व्याधे च परमेष्ठिनि ।' इति मेदिनी ॥ मृगयुर्ब्रह्मणि ख्यातो गोमायुव्याधयोरपि ।' इति विश्वः । शकि शङ्कायाम् । शङ्कतेऽस्मादिति शङ्कुः । "शङ्कुः कीले गरे शस्त्रे संख्यापादप-भेदयाः । पादभेदे च पापे च स्थाणावपि च दृश्यते ॥" इति विश्वः ॥ 'शङ्कुर्ना कील-शल्ययोः ॥' लङि गतौ अस्मात् कुप्रत्यये दीर्घे च निपातनात्कृते नीलङ्गुः । केचित्तु नीलशब्दे उपपदे गमेः कुप्रत्यये ङिलोपः पूर्वपदस्य मुम् पाक्षिकदीर्घश्च निपात्यत इत्याहुः । 'नीलङ्गुः कृमिजातौ स्याद्भ्रमरालीप्रसूतयोः ।' इति विश्वः ॥ 'नीलङ्गुः स्यात्कृमौ पुंसि भ्रमराल्यां तु योषिति ।' इति मेदिनी ॥ नीलङ्गुरपि नीलगुः ।' इति विश्वः । मन्द्यादेरुरः ॥ उरप्रत्ययः स्यात् ॥ उरप्रत्ययमाह-मदि स्तुत्यादौ । मन्दुरा ।

‘वाजिशाला तु मन्दुरा’ इत्यमरः ॥ मन्थ विलोडने मथुरा ॥ चतै याचने । चतुरः ॥ वाश्च शब्दे । वाश्यन्ते अस्यामिति वाशुरा रात्रिः । गर्दभोऽपि ॥ अकि लक्षणे । अङ्कुरः । ‘अङ्कुरो रुधिरं लोम्नि पानीयेऽभिनवोद्भिदि ॥’ खर्जूरादित्वादूरप्रत्यये अङ्कुरोऽपि । ‘अङ्कुरोऽङ्कुर एव च ।’ इति विश्वप्रकाशः ॥

(तत्त्वदी०)—मृगयुरिति ॥ मृगयुर्वाधः ॥ शङ्कुरिति ॥ ‘शङ्कुर्ना कीलशत्ययोः’ नील-
ङ्गुः कृमिविशेषः सृगालश्च ॥ मन्दुरेति ॥ ‘मन्दुरा वाजिशाला स्यात् ॥’ वाशुरेति ॥ वाश्यन्ते-
ऽस्यामिति वाशुरा रात्रिर्गर्दभोऽपि च ‘वाशुरा वासितारात्र्योः’ इति मेदिनी ॥ अङ्कुर इति ॥
‘अङ्कुरो रुधिरं लोम्नि पानीयेऽभिनवोद्भिदि । अङ्कुरोऽपि च ॥’

(मद्गुरादयो निपात्याः) माद्यतीति मद्गुरः । कर्बुरः । बन्धुरः ।
बन्धूरः । कुक वृक आदाने । कुक्कुरः । कुकुरः । असुरः । आसुरः ।
मसुरः । मसूरः ॥

(सुबोधिनी)—मद्गुरादयो निपात्याः ॥ उरप्रत्ययान्ता निपात्यन्ते—मदी हर्षे
गुगागमो निपात्यते । माद्यतीति मद्गुरो मत्स्यभेदः ॥ कबृ वर्णे । रुगागमो धातोर्निपा-
त्यते । “कर्बुरः ॥ ‘कर्बुरं सलिले हेम्नि कर्बुरः पापरक्षसोः । कर्बुरा कृष्णवृन्तायां शबले
पुनरन्यवत् ॥” इति मेदिनी ॥ ‘कर्बुरश्चित्ररक्षसोः ॥’ बन्ध बन्धने ॥ बध्नातीति बन्धुरः ।
खर्जूरादित्वादूरप्रत्ययोऽपि । ‘बन्धूरबन्धुरौ स्यातां नम्रसुन्दरयोस्त्रिषु ॥’ इति रन्तिदेवः ॥
कुक आदाने । कोकतेर्वा कुगागमो निपात्यते । कुक्कुरः । ‘कुकुरः कुक्कुरो मताः’ इति
हरचन्द्रः ॥ ‘कुकुरः सारमेये ना ग्रन्थिपर्णे नपुंसके ।’ इति मेदिनी ॥ असु क्षेपणे ।
असुरः । अण्प्रत्यये आसुरः । मसी परिणामे । मसुरः । ऊरप्रत्यये मसूरोऽपि । “मसूरा
मसुरा वा ना वेश्याव्रीहिप्रभेदयोः । मसूरी पादरोगे स्यादुपधाने पुनः पुमान् ॥” इति
मेदिनी ॥ ‘मसूरमसुरौ च द्वौ’ इति विश्वः ॥

(तत्त्वदी०)—मद्गुर इति ॥ मत्स्यभेदः । कर्बुर इति ॥ कबृ वर्णे । ‘कर्बुरं सलिले हेम्नि कर्बुरः
पापरक्षसोः । शबले त्रिष्वपि ॥’ बन्धुर इति । ‘बन्धूरबन्धुरौ स्यातां नम्रसुन्दरयोस्त्रिषु ॥’ मसुर
इति ॥ “मसूरा मसुरा वा ना वेश्याव्रीहिप्रभेदयोः । मसूरा पादरोगे स्यादुपधाने पुनः पुमान् ॥”

(शावशेराप्तौ) शु इति आश्वर्थे । शु शीघ्रमश्नुते प्राप्नोति
कन्यां यस्मात्स श्वशुरः ॥

(सुबोधिनी)—शावशेराप्तौ ॥ आशुशब्दस्य निपातनादाकारलोपस्तस्मिन्
शुशब्दे उपपदे आप्तौ गम्यमानायाम् अशुङ् व्याप्तावित्यस्माद्धातोरुरप्रत्ययः स्यात् ॥
श्वशुरः ‘पतिपत्न्योः प्रसूः श्वशूः श्वशुरस्तु पिता तयोः’ इत्यमरः ॥

(अविमहोरिषट्) अविषः । महिषः । महिषी राजपत्नी ॥

(सुबोधिनी)—अविमह्योरिषट् ॥ इषट् प्रत्ययः स्यात् ॥ इषट्प्रत्ययमाह—
टित्त्वात् ष्ट्रित इतीप् । अव रक्षणादौ । अविषः । ‘अविषौ राजजलधी’ इत्युक्तत्वादविष-
शब्देन राजा समुद्रश्चोच्यते ॥ मह पूजायाम् । महिषः । ‘महिषी राजयोषिति’ इति हैमः ॥

(तत्त्वदी०)—अविष इति ॥ ‘अविषौ राजजलधी महिषस्तु महान्मतः ।’ ‘महिषी
राजपत्नी स्यात् ॥’

(अमेदीर्घश्च) अम गत्याम् । आमिषम् ॥

(सुबोधिनी)—अमेदीर्घश्च ॥ अस्य दीर्घः स्यादिषट् प्रत्ययश्च ॥ अम गत्यादौ
आमिषम् । ‘आमिषं त्वस्त्रियां मांसे तथा स्याद्भोग्यवस्तुनि ॥’

(तत्त्वदी०)—‘आमिषं त्वस्त्रियां मांसे भोग्यवस्तुनि चेष्यते ॥’

(रुहेर्वृद्धिश्च) रौहिषः ॥

(सुबोधिनी)—रुहेर्वृद्धिश्च ॥ अस्य वृद्धिः स्यादिषट् प्रत्ययश्च ॥ रुह बीज-
जन्मनि । रौहिषः । ‘रङ्कुशम्बररौहिषाः ।’ इत्यमरः ॥ ‘रौहिषो मृगभेदे स्याद्रौहिषं
च तृणं मतम् ।’ इति संसारावर्तः ॥

(तत्त्वदी०)—रौहिषमिति ॥ ‘तृणे च मृगभेदे च ॥’

(किलेर्बुक् च) किल शौकल्ये । केलतीति किलिबषम् ॥

(सुबोधिनी)—किलेर्बुक् च ॥ किल श्वैत्यक्रीडनयोरस्मादिषट् प्रत्ययो धातो-
र्बुगागमश्च स्यात् ॥ किलिबषम् । ‘किलिबषं पापरोगयोः । अपराधेऽपि’ इति मेदिनी ॥

(तत्त्वदी०)—किलिबषमिति ॥ पापरोगयोः ॥

(मद्यादेः किरः) मदिरा । मुदिरः । मन्दिरम् । तिमिरम् ।
मिहिरः । छिदिरः । रुचिरम् । रुधिरम् । बन्ध बन्धने । बधिरः ।
शुषिरम् ॥

(सुबोधिनी)—मद्यादेः किरः ॥ किरप्रत्ययः स्यात् ॥ किरप्रत्ययमाह—किञ्चान्न
गुणः । मदी हर्षे । मदिरा सुरा ॥ मुद हर्षे । मुदिरः । ‘मुदिरः कामुकाभ्रयोः ।’ इति
मेदिनी ॥ मदि स्तुत्यादौ । मन्दिरम् । ‘मन्दिरं नगरेऽगारे क्लीबं ना मकरालये ।’ इति
मेदिनी ॥ तिम आर्दीभावे । तिमिरम् । ‘तिमिरं ध्वान्ते नेत्राभयेऽन्तको’ इति मेदिनी ॥ मिह
सेचने । मिहिरः । ‘मिहिरः सूर्यबुद्धयोः ।’ इति मेदिनी ॥ रुच दीप्तौ । रुचिरम् । ‘सुन्दरं
रुचिरं चारु’ इत्यमरः ॥ रुधिर आवरणे । रुधिरम् । ‘रुधिरोऽङ्गारके पुंसि क्लीबं तु
कुङ्कुमासृजोः ।’ इति मेदिनी ॥ बन्ध बन्धने । नो लेप इति नलोपः । बधिरः ।
श्रोत्रेन्द्रियरहितः ॥ शुष शोषणे । ‘शुषिरं वंशादिवाद्ये विबरे च नपुंसकम् ।’ ‘शुषिरं
विवरं विलं छिद्रम्’ इत्यमरः ॥

(तत्त्वदी०)-मुदिर इति ॥ 'मुदिरः कामुकाभ्रयोः' ॥ मन्दिरमिति ॥ 'नगरागाख्योः क्लीबम् ।' 'मिहिरः सूर्यबुद्धयोः ।' रुधिरमिति ॥ 'रुधरोऽङ्गारके पुंसि क्लीबं तु कुङ्कुमासृजोः ।' 'शुषिरं वंशादिवाद्ये विवरे च नपुंसकम् ॥'

(अजिरादयो निपात्याः) अजिरम् । शश प्लुतगतौ । शश-
तीति शिशिरम् । श्रथ मोचने । शिथिलम् । स्थिरम् । स्फायी
स्फिरम् । स्थविरः । खदिरः । शीङ् शिबिरम् । सल गतौ ।
सलिलम् । अनिलः । महिला । कोकिलः । कमु कपिलः । मथ्यन्ते
रिपवोऽस्यामिति मिथिला ॥

(सुबोधिनी)-अजिरादयो निपात्याः ॥ किरप्रत्ययान्ता निपात्यन्ते । अज
गतौ । अजेवीभावाभावः । अजिरम् । दशपादीवृत्तौ तु नञ्पूर्वस्य जीयतेऋवर्णलोपो
निपात्यते इत्युक्तम् । न जीर्यतीत्यजिरम् । 'अजिरं प्राङ्गणे काये विषये दर्दुरेऽनिले'
इति मेदिनी ॥ शश प्लुतगतौ । शशेरुपधाया इत्वं निपात्यते । शिशिरम् । 'शिशिरं
स्यादृतोभेदे तुषारे शीतलेऽन्यवत्' इति विश्वः ॥ 'शिशिरो ना हिमे न स्त्री ऋतुभेदे
जडे त्रिषु ।' इति मेदिनी ॥ श्रथ मोचने । धातोरुपधाया इत्वं रलोपः प्रत्ययरफस्य
लत्वं च निपात्यते । शिथिलम् ॥ ष्टा गतिनिवृत्तौ । आतोऽनपीत्यालोपः । स्थिरं निश्चलम् ।
तिष्ठतेर्बुक् ह्रस्वत्वं च निपात्यते । स्थविरः ॥ स्फायी वृद्धौ । यत इति यलोपः । आतो-
ऽनपीत्यालोपः । स्फिरम् । 'भूर्यदभ्रं पुरु स्फिरम्' इति हैमः ॥ खद स्थैर्ये । खदिरः ।
'खदिरी शाकभेदे स्त्री ना चन्द्रे दन्तधावने' इति मेदिनी ॥ शीङ् स्वप्ने । शीङो बुक्
ह्रस्वश्च निपात्यते । शेरतेऽस्मिन् राजबलानीति शिविरं निवेशः । 'निवेशः शिविरं पण्डे'
इत्यमरः ॥ सल गतौ । सलिलादय इलप्रत्ययान्ता निपात्यन्ते । सलति गच्छति निज्ज-
मिति सलिलम् ॥ अन प्राणने । अनिलः ॥ मह पूजायाम् । महिला । पृषोदरादित्वा-
न्महेलाऽपि । 'महेला फलिनीस्त्रियोः' इति मेदिनी । 'प्रियङ्गुः फलिनी फली' इत्य-
मरः ॥ दमयन्तीकाव्ये प्रयोगो यथा- 'परमहेलारतोऽप्यपारदारिकः' अत्र परस्य महेला
स्त्री अथ च परमा उत्कृष्टा हेला क्रीडा तत्र रत इत्यर्थः ॥ कुक आदाने । कोकिलः ॥
कुट कौटिल्ये । बाहुल्याद् गुणाभावः । कुटिलः ॥ कमु कान्तौ । मस्य निपातनात्पः ।
कपिलः । 'कपिला रेणुकायां च शिशपागोविशेषयोः । पुण्डरीककरिण्यां स्त्री वर्ण-
भेदे त्रिलिङ्गकः । नानले वासुदेवे च मुनिभेदे च कुक्कुरे ॥' इति मेदिनी ॥ मन्थ
विलोडने । अकारस्येत्वं निपात्यते । मथ्यन्ते रिपवोऽनेति मिथिला नगरी ॥

(तत्त्वदी०)-अजिरमिति ॥ "अजिरं प्राङ्गणे काये विषये दर्दुरेऽनिले । शिशिरं स्यादृतो-
भेदे तुषारे शीतलेऽन्यवत् ॥" स्थिरमिति ॥ निश्चलम् । 'खदिरी शाकभेदे स्त्री ना चन्द्रे दन्त-
धावने' इति ॥ शिविरमिति ॥ शेरतेऽस्मिन् राजबलानीति शिविरं निवेशः ॥ महिलेति ॥
'महिला फलिनीस्त्रियोः ॥'

(कुबेरादयोऽपि) कुबि आच्छादने । कुबेरः । कवृ वर्णे । कपोतः ॥

(सुबोधिनी)—कुबेरादयोऽपि ॥ कुबि आच्छादने अस्मादेरप्रत्ययो नलोपश्च निपात्यते । कुम्बत्यन्येषामैश्वर्यमिति कुबेरः । 'कुबेरस्यम्बकसखः' इत्यमरः ॥ कवृ वर्णे अस्मादोतप्रत्ययो वकारस्य पत्वं च निपात्यते । कपोतः । 'कपोतः स्याच्चित्रकण्ठे पारावतविहङ्गयोः।' इति मेदिनी ॥ 'कपोतः पक्षिमात्रेऽपि' इति त्रिकाण्डशेषः ॥

(भातेर्डवतुः) भातीति भवान् ॥

(सुबोधिनी)—भातेर्डवतुः ॥ डवतुप्रत्ययमाह—डित्वाट्टिलोपः । उदित्वानुम् ईष् च । भा दीप्तौ । भातीति भवान् । सर्वादिशब्दोऽयम् ॥

(किशोरादयो निपात्यन्ते) किं शृणातीति किशोरः । कठ कृच्छजीवने । कठोरः । चक तृप्तौ । चकोरः । कपि कपोलः । पटोलः ॥

(सुबोधिनी)—किशोरादयो निपात्यन्ते ॥ ओरप्रत्ययान्ता ओलप्रत्ययान्ताश्च ॥ किम्पूर्वस्य शृणातेष्टिलोपश्च किमोऽन्त्यलोपश्च निपातनात् । श हिंसायाम् । किशोरः । 'किशोरोऽश्वस्य शावके । तैलपण्योपधौ च स्यात्तरुणावस्थसूर्ययोः ॥' इति मेदिनी ॥ कठ कृच्छजीवने । कठोरः । कठिनः पूर्णश्च । 'कठोरताराधिपलाञ्छनच्छविः' इति माघः ॥ चक तृप्तौ । चकोरः पक्षिभेदः ॥ कपि चलने । नलोपो निपातनात् । कपोलः । ओलप्रत्ययोऽप्येभ्यो निपातनात् ॥ पट गतौ । पटोलः । 'पटोलं वस्त्रभेदे नौषध्यां ज्यौत्स्न्यां तु योषिति ।' इति मेदिनी ॥

(तत्त्वदी०)—'किशोरोऽश्वस्य शावके । तैलपण्योपधौ च स्यात्तरुणावस्थसूर्ययोः ॥'

(मीनातेरूरः) मयूरः ॥

(सुबोधिनी)—मीनातेरूरः ॥ ऊरप्रत्ययमाह—मीञ् हिंसायाम् । मयूरः ॥

(स्यन्देः संप्रसारणम्) सिन्दूरम् ॥

(सुबोधिनी)—स्यन्देः संप्रसारणम् ॥ स्यन्दू प्रस्रवणे अस्मादूरप्रत्ययः संप्रसारणं च स्यात् ॥ सिन्दूरम् । 'सिन्दूरस्तत्तुभेदे स्यात्सिन्दूरं रक्तचूर्णके ।' इति मेदिनी ॥

(स्यादेस्तुः) सेतुः । तन्तुः । ओतुः । मसी परिणामे । मस्तुः । धातुः । षच समवाये । सचति समावेशयति चात्मनि जलमिति सक्तुः । क्रोष्टा ॥

(सुबोधिनी)—स्यादेस्तुः ॥ तुप्रत्ययमाह—विञ् बन्धने । सेतुः । 'सेतुरालौ स्त्रियां पुमान् ।' इत्यमरः ॥ 'सेतुर्नाऽऽलौ कुमारके ।' इति मेदिनी ॥ तनु विस्तारे तन्तुः । हवत्तयोरितिण् । 'सूत्राणि नरि तन्तवः ।' इत्यमरः ॥ मसी परिणामे ॥ मस्तुः 'मण्डं दधिभवं मस्तु' इत्यमरः ॥ षच सेचने । सच्यते इति सक्तुः । चोः कुरिति कः । अर्द्ध-

र्चादिः ॥ दुधाञ् धारणपोषणयोः । “धातुर्ना नेन्द्रिये त्रिषु । शब्दयोनिमहाभूततद्गु-
णपुंरसादिषु । मनःशिलादौ श्लेष्मादौ विशेषाद्वैरिकेऽस्ति च ॥” इति मेदिनी ॥ “श्लेष्मादि
रसरक्तादि महाभूतानि तद्गुणाः ॥ इन्द्रियाण्यश्मविकृतिः शब्दयोनिश्च धातवः ॥”
इत्यमरः ॥ कृश आक्रोशे । छशवेति षत्वं घृत्वं तुवद्भावः क्रोष्टा । स्तुरारित्यार ।
क्रोष्टारौ ॥

(तत्त्वदी०)—स्यादेरिति ॥ सिनातीति सेतुः । जलमिति शेषः ॥ मस्तुरिति ॥ दधिमण्डम् ॥
धातुरिति ॥ ‘मनःशिलादौ धातुः स्यादिन्द्रियेषु तथैव च ॥’

(अर्तेस्तुक) ऋतुः । मन्तुः । जनी प्रादुर्भावे । जन्तुः ॥

(सुबोधिनी०)—अर्तेस्तुक ॥ तुक्प्रत्ययमाह—किञ्चान्न गुणः । ऋ गतौ । ऋतुः ।
‘ऋतुर्वर्षादिषट्सु च ।’ ‘आर्तेव मासि च पुमान्’ इति मेदिनी ॥ ‘ऋतुः स्त्रीकुसुमेऽपि च ॥
इत्यमरः ॥ ‘ऋतुः स्त्रीपुष्पकालयोः ।’ इति विश्वः ॥ पुनस्तुप्रत्ययमाह—मन ज्ञाने मन्तुः ।
‘मन्तुः पुंस्पर्पराधेऽपि मनुष्येऽपि प्रजापतौ ॥’ इति मेदिनी ॥ जनी प्रादुर्भावे । जन्तुः प्राणी ॥

(तत्त्वदी०)—ऋतुरिति ॥ ‘स्त्रीपुष्पे च ऋतुः काले ।’ मन्तुरपराधः ॥

(चायः किः) केतुः । वस्तु ॥

(सुबोधिनी)—चायः किः ॥ चायृ पूजानिशामनयोः । अस्मात्तुप्रत्ययो धातोः
किरादेशश्च स्यात् ॥ केतुः । ‘केतुर्ग्रहपताकयोः ।’ इति विश्वः ॥ ‘केतुर्ना रुत्पताकादिग्रहो-
त्पातेषु लक्ष्मणि ।’ इति मेदिनी ॥ वस निवासे । तुः वस्तु ॥

(तत्त्वदी०)—केतुरिति ॥ पताकाग्रहोत्पातेषु लक्ष्मणि च ॥

(अगारे णित्) वास्तुः ॥

(सुबोधिनी)—अगारे णित् ॥ अगारेऽर्थे वसेस्तुण स्यात् ॥ तुणप्रत्ययमाह—
णित्त्वाद् वृद्धिः । वास्तुः । ‘वेश्मभूर्वास्तुरस्त्रियाम् ।’ इत्यमरः ॥

(कृञः कतुः) ऋतुः ॥

(सुबोधिनी)—कृञः कतुः ॥ कतुप्रत्ययमाह—किञ्चान्न गुणः । डुकृञ् करणे ।
ऋतुः । ‘ऋतुर्यज्ञे मुनौ पुंसि’ इति मेदिनी ॥

(तत्त्वदी०)—ऋतुरिति ॥ ‘ऋतुर्यज्ञे मुनौ पुंसि ॥’

(जीवेरातृको वृद्धिश्च) जीवयति कुमुदानीति जैवातृकः ॥

(सुबोधिनी)—जीवेरातृको वृद्धिश्च ॥ जीव प्राणधारणे अस्मादातृकप्रत्ययः
स्यादातोर्वृद्धिश्च ॥ आतृकप्रत्ययमाह—जैवातृकः । ‘जैवातृकः पुमान्सोमे कर्षकायुष्मतो-
स्त्रिषु ।’ इति मेदिनी ॥ ‘जैवातृकस्त्विन्दुभिषगायुष्मत्सु कृषीवले ।’ इति ॥ अस्मादातृक-
प्रत्ययोऽपि । ‘जीवातुरस्त्रियां भक्ते जीविते जीवनौषधे ॥’

(तत्त्वदी०)—जीवेरिति ॥ ‘जैवातृकः पुमान्सोमे कर्षकायुष्मतोस्त्रिषु’ ॥

(कृषादेरूः) कर्षूः । खर्ज व्यथने । खर्जूः ॥

(सुबोधिनी)—कृषादेरूः ॥ ऊप्रत्ययमाह—कृष विलेखने । कर्षूः । ‘कर्षूः पुंसि करीषाग्नौ कर्षूर्नद्यां स्त्रियां मता’ इति विश्वः ॥ ‘कर्षूः पुमान् करीषाग्नौ स्त्रियां कुल्या-
ल्पखतियोः’ इति मेदिनी ॥ खर्ज व्यथने । खर्जूः । ‘खर्जूः खर्जूरीकीटकण्डुषु ।
षामा च’ इति हैमः ॥

(तत्त्वदी०)—कृषादेरिति ॥ ‘कर्षूः पुंसि करीषाग्नौ कर्षूर्नद्यां स्त्रियां मता । खर्जूः
कीटान्तरे वृत्तौ’ इति मेदिनी ॥

(वहो धश्च) वहति प्राप्नोति धनमिति वधूः ॥

(सुबोधिनी)—वहो धश्च ॥ वह प्रापणे । अस्य धान्तादेश ऊप्रत्ययश्च स्यात् ॥
वधूः स्त्रीविशेषः । ‘वधूः स्नुषा नवोढा स्त्री भार्यापृक्काङ्गनासु च ।’ इति विश्वः ॥
‘वधूजायास्नुषास्त्रीषु पृक्का च महिला वधूः ।’ इति त्रिकाण्डशेषः ॥

(तत्त्वदी०)—वधूः स्नुषा नवोढा स्त्री भार्या च ॥

(कषेश्छश्च) कच्छूः ॥

(सुबोधिनी)—कषेश्छश्च ॥ कष हिंसायाम् । अस्मादूप्रत्ययः स्यादन्तस्य छश्च ॥
कच्छूः । ‘कच्छूां तु पाम पामा विचर्चिका’ इत्यमरः ॥

(तत्त्वदी०)—कच्छूः पामा ॥

(कास्वादयः) कस्यते हन्यतेऽनया कासूः । पद्यते प्राप्यते-
ऽनया पादूः । लवि गतौ अलाबूः । कशेरूः । दर्दूः ॥

(सुबोधिनी)—कास्वादयः ॥ ऊणप्रत्ययान्ता निपात्यन्ते । णित्वाद्बुद्धिः ॥
ऊणप्रत्ययमाह—कस गतौ कासूः । ‘कासूर्विकलवाचि स्यात्तथा शक्त्यायुधे स्त्रियाम्’
इति मेदिनी ॥ ‘कासूः शक्त्यायुधे रुजि । बुद्धौ विकलवाचि स्यात्’ इति हैमः ॥
पद गतौ । पादूः चरणधारिणी । लवि अवसंसने । नञ्युपपदे लम्बेर्नलोपो निपा-
त्यते । न लम्बते जले इत्यलाबूः । ‘तुम्ब्यलाबूरुभे समे’ इत्यमरः ॥ शू हिंसायाम् ।
कशब्दे उपपदे शृणातेरूप्रत्ययः ऋत एरादेशश्च निपात्यते । कशेरूः । बाहुलकादु-
प्रत्ययोऽपि । ‘कशेरुस्तृणकन्दे स्त्री’ इति ॥ दरिद्रा दुर्गतौ । ऊप्रत्यये इकारस्या-
कारस्य च लोपो निपात्यते । दर्दूः कुष्ठभेदः । मृगयवादित्वात्कुप्रत्यये दर्दूरपि ।
‘दर्दुणो दर्दुरोगी स्यात्’ इत्यमरः ॥

(तत्त्वदी०)—‘कासूर्विकलवाचि स्यात्तथा शक्त्यायुधे स्त्रियाम्’ इति मेदिनी ॥ पादूश्च-
रणधारिणी । ‘तुम्ब्यलाबूरुभे समे ।’ ‘कशेरुस्तृणकन्दे स्त्री ॥’

(अन्दादयः) अन्दूः ॥

(सुबोधिनी)-अन्द्वादयः ॥ कूप्रत्ययान्ता निपात्यन्ते । अदि बन्धने । अन्दूः । 'अन्दूः स्त्रियां स्यान्निगडे प्रभेदे भूषणस्य च' इति मेदिनी ॥ 'अन्दुको हस्तिनिगडे' इत्यमरः । संज्ञायां कप्रत्यये पूर्वस्य ह्रस्वः । केचित्तु अम गतौ अस्य दुगागमे कूप्रत्यये च अन्दूर्बुद्धिरिति व्याचख्युः ॥

(तत्त्वदी०)-अन्द्वादयः ॥ 'अन्दूः स्त्रियः स्यान्निगडे प्रभेदे भूषणस्य च ॥'

(जनेर्बुक्) जम्बूः । कर्क दधातीति कर्कन्धूः । दिधि धैर्यं स्यतीति दिधिषूः ॥

(सुबोधिनी)-जनेर्बुक् ॥ जनी प्रादुर्भावे । अस्य बुगागमः स्यात्कूप्रत्यये ॥ जम्बूः । जमु अदने । अस्यत्येके । बाहुलकात्कूप्रत्ययोऽपि । जम्बुः । उक्तं च विक्रमादित्यकाव्ये 'तस्य जम्बोः फलरसो नदीभूय प्रवर्तते ।' इति । 'परिणतजम्बुफलोपभोग-हृष्टाः ।' इति भारविः ॥ दुधाञ् धारणादौ । आतोऽनपीत्यालोपः । निपातनात्पूर्वपदस्य नुम् । कर्क दधातीति कर्कधूः । 'कर्कधूर्वदरी कोलिः' इत्यमरः ॥ षोऽन्तर्कर्मणि । दिधि धैर्यं स्यति त्यजतीति । संध्यक्षराणामित्यात्वे आतोऽनपीत्यालोपे च दिधिषूः । कैश्चित्तु दधातेरित्वं दित्वं पुक् च निपात्यते दधात्यसाविति दिधिषूरिति व्याख्यातम् । 'पुनर्भूदिधिषूरूढा द्विः' इत्यमरः ॥ द्विरूढा द्विवारं विवाहितेत्यर्थः ॥

(तत्त्वदी०)-कर्कधूर्वदरी । दिधिषूः पुनर्भूः ॥

(मृग्रोरुतिः) मरुत् । गरुत् ॥

(सुबोधिनी)-मृग्रोरुतिः ॥ उतिप्रत्ययमाह-इकार उच्चारणार्थः । मृङ् प्राणत्यागे । मरुत् । अप्रत्यये मारुतः । मरुतशब्दोऽप्यव्युत्पन्नोऽस्ति । 'मरुतः स्पर्शनः प्राणः समीरो मारुतो मरुत् ।' इति विक्रमादित्यकोशः ॥ 'कोऽयं वाति स दाक्षिणात्यमरुतः' इति कविराजश्लोकः । गृ निगरणे । गरुत् ॥

(तत्त्वदी०)-मृग्रोरिति ॥ गरुत्पक्षः ॥

(गिरतेरुतिस्तस्य मुद्) गर्मुत् ॥

(सुबोधिनी)-गिरतेरुतिस्तस्य मुद् ॥ अस्मात्परस्योत्प्रत्ययस्य मुडागमः स्यात् ॥ गर्मुत् । 'गर्मुत्स्त्री स्वर्णलाभयोः' इति मेदिनी ॥

(तत्त्वदी०)-गर्मुत्तृणं च ॥

(चटेरुलः) चट भेदने । चटुलम् ॥

(सुबोधिनी)-चटेरुलः ॥ उलप्रत्ययमाह । चट भेदने । चटुलं शोभनम् ॥

(ह्रादेरितिः) हरितासरितायुषः सौत्रो धातुः युष भजने ॥ योषित् ॥

(सुबोधिनी)-ह्रादेरितिः ॥ इतिप्रत्ययमाह-इकार उच्चारणार्थः । हञ् हरणे । हरित् । 'हरित्कुम्भि वर्णे च तृणवाजिविशेषयोः ।' इति विश्वः ॥ 'हरिदिशि स्त्रियां पुंसि

हयवर्णविशेषयोः । अस्त्रियां स्यात्तृणेऽपि च' इति मेदिनी ॥ रुह बीजजन्मनि । रोहित् । 'रोहिन्मृग्यां लताभेदे स्त्री नाऽर्क' इति मेदिनी ॥ युष इति धातुः सौत्रः । योषित् । 'स्त्री योषिदबला योषा' इत्यमरः ॥

(तत्त्वदी०)—ह्लादेरिति ॥ 'हरिक्कुमि वर्णे च तृणवाजिविशेषयोः । रोहिन्मृगविशेषे स्त्री ।'

(ताडेर्रिलुकू च) तडित् ॥

(सुबोधिनी)—ताडेर्रिलुकू च ॥ इति प्रत्यये अस्य ञेर्लुक् स्यात् ॥ तड आघाते । ताडयतीति तडित् । 'तडित्सौदामनी विद्युत्' इत्यमरः ॥

(शमेर्ठः) शण्डः ॥

(सुबोधिनी)—शमेर्ठः ॥ ठप्रत्ययमाह—बाहुलकात् ठस्येत्संज्ञा न । शमु उपशमे । हवत्तयोरितीप्न । शण्डः । 'शण्डः स्यात्पुंसि गोपतौ । आकृष्टाण्डे वर्षधरे तृतीय-प्रकृतावपि ।' इति मेदिनी ॥

(तत्त्वदी०)—शमेरिति ॥ शण्डः क्लीबः ॥

(कमादेरठः) कमठः । जरठः । (रमेवृद्धिश्च) रामठम् । शमेः खः । शङ्खः । कणेषुः । कण्ठः ॥

(सुबोधिनी)—कमादेरठः ॥ अठप्रत्ययमाह—कमु कान्तौ । कमठः । 'कमठः कच्छपे पुंसि भाण्डभेदे नपुंसकम् ।' इति मेदिनी । जू वयोहानौ । जरठः । 'जरठः कठिने पाण्डौ कर्कशेऽप्यभिधेयवत् ।' इति विश्वः ॥ 'जरठः कठिने जीर्णे' इति वैज-यन्ती ॥ रमेवृद्धिश्च ॥ रमु क्रीडायामस्य वृद्धिः स्यादठप्रत्यये च । रामठं हिङ्गु ॥ शमेः खः ॥ खप्रत्ययमाह—शमु उपशमे । शङ्खः । 'शङ्खो निधौललाटास्थि कम्बौ न स्त्री' इत्यमरः ॥ शङ्खः कम्बौ न योषिन्ना भालास्थि निधिभिन्नखे ।' इति मेदिनी ॥ कणेषुः ॥ ठप्रत्ययमाह—कण शब्दे । निपातनात् णस्यानुस्वारे कण्ठः । 'कण्ठो गले सन्निधाने ध्वनौ मदनपादपे' इति मेदिनी ॥

(तत्त्वदी०)—कमादेरिति ॥ रामठं हिङ्गु ॥

(वृषलादयः कलप्रत्ययान्ता निपात्याः) वृषलः । शप शबलः । पल गतौ । पललम् । सरलम् । तरलम् । कम्बलम् । मुस खण्डने । मुसलम् ॥

(सुबोधिनी)—वृषलादयः कलप्रत्ययान्ता निपात्याः ॥ किस्वान् गुणः ॥ वृष सेचने । वृषलः । 'वृषलस्तुरगे शूद्रे' इति हैमः ॥ शप आक्रोशे । निपातनात्पस्य वः । शबलः ॥ पल गतौ । पललम् । 'पललं तिलचूर्णे च पिके मांसं नपुंसकम् । ना राक्षसे' इति मेदिनी ॥ मृ गतौ । बाहुलकाद् गुणः । सरलः । 'सरलः प्रूतिकाष्ठं नाथादारा-वक्रयोस्त्रिषु ।' इति मेदिनी । 'सरला विरलायन्ते घनायन्ते कलिङ्गमाः । न शमी न च

धुन्नागो ह्यस्मिन्संसारकानने॥" इति॥ तृ प्लवनतरणयोः । तरलः॥ ऋमु कान्तौ । कमे
 र्हुगागमो निपात्यते । कम्बलः । "कम्बलो नागराजे स्यात्सास्नाप्रावारयोरपि ।
 कृमावप्युत्तरासङ्गे सलिले तु नपुंसकम् ॥" इति मेदिनी ॥ 'सास्ना तु गलकम्बलः'
 इत्यमरः । मुस खण्डने । मुसलम् । "मुसलं स्यादयोऽग्रे च पुन्रपुंसकयोः स्त्रियाम् ।
 तालमूल्यामाखुपर्णीगृहगोधिकयोरपि॥" इति मेदिनी॥ मुश खण्डने अस्मात्कलप्रत्यये
 मुशलोऽपि । 'मुसलो मुशलोऽपि च' इति विश्वः ॥

(लगेर्वृद्धिश्च) लाङ्गलम् । कुट्टमलम् । कुड्मलम् । कश्मलम् ।
 कोमलम् । मृजू मलम् । जुष चपलम् । शकलम् । शमलम् ।
 छगलः ॥

(सुबोधिनी)-लगेर्वृद्धिश्च ॥ लङि गतौ । अस्य वृद्धिर्निपात्यते ॥ लाङ्गलम्॥
 कुट कौटिल्ये । कलप्रत्ययस्य मुडागमो निपात्यते । कुट्टमलः । कुड दाहे । अस्मात्कल-
 प्रत्यये मुडागमे च कुड्मलोऽपि॥कश् गतिशासनयोः । कलप्रत्ययस्य मुट् निपातनात् ।
 कश्मलम् ॥ कुशब्दे । अस्मात्कलप्रत्ययस्य मुट् धातोरुणश्च निपात्यते । कोमलम् ।
 'कोमलं मृदुलं मृदु ।' इत्यमरः ॥ मृजू शुद्धौ । मृजेष्ठिलोपो निपात्यते कलप्रत्यये ।
 मलम् । 'मलोऽस्त्री पापविट्किट्टे कृपणे त्वभिधेयवत्' इति मेदिनी ॥ जुष मन्दायां गतौ
 धातोरुपधाया अत्वं निपात्यते कलप्रत्यये । चपलम् । "चपलः पारदे मीने चोरके
 प्रस्तरान्तरे । चपला कमलाविद्युत्पुंश्चलीपिप्पलीषु च । नपुंसके तु शीघ्रे स्याद्वाच्यवत्त-
 रले चले॥" इति मेदिनी । शकलं शक्तौ । शकलम् । 'शकलं त्वचि खण्डे स्याद्वाग-
 वस्तुनि वल्कले ।' इति मेदिनी ॥ रोहितादीनां त्वचि तद्योगात् शाकली मत्स्यः ॥
 शमु उपशमे । शमलम् ॥ छो छेदने अस्य गुगागमो ह्रस्वश्च निपात्यते । छगलः ॥
 'छगलं नीलवस्त्रे ना छागेऽस्त्री वृद्धदारके ।' इति मेदिनी ॥

(जमान्ताडुः) दण्डः । रण्डा । खण्डः । मन्यतेः मण्डः । अण्डः ।
 चण्डः । पण्डः ॥

(सुबोधिनी)-जमान्ताडुः ॥ जमप्रत्याहारान्ताद्धातोर्दः स्यात् ॥ डप्रत्ययमाह ।
 दमु उपशमे । बाहुलकात् डस्य नेत्संज्ञा । दण्डः । 'दण्डोऽस्त्री लण्डेऽपि स्यात्'
 इत्यमरः ॥ रमु क्रीडायाम् । रण्डा । 'रण्डा मूषकपर्ण्यौ च विधवायां च योषिति ।'
 इति विश्वः ॥ खनु अवदारणे । खण्डः । 'खण्डोऽस्त्री शकले चेक्षुविकारमणिभेदयोः ।'
 इति मेदिनी ॥

(कवर्गादिभ्यः किच्च) गुड् गतौ । गुडः ॥

(सुबोधिनी)-कवर्गादिभ्यः किच्च ॥ डक् स्यात् । कित्वाद् गुणो न । डक्प्रत्य-
 यमाह-गुड् गतौ । गुड् अव्यक्ते शब्दे च । 'गुडो गोलेक्षुपाकयोः ।' इत्यमरः । 'गुडः

स्याद्गोलके हस्तिसन्नाहंक्षुविकारयोः । गुडा स्नुह्यां च कथिता गुडिकायां च योषिति ॥ इति मेदिनी ॥

(स्थादेरालः) स्थालम् । स्थाली ॥

(सुबोधिनी)—स्थादेरालः ॥ आलप्रत्ययमाह—ष्ठा गतिनिवृत्तौ । स्थालम् ॥ 'स्थालं भाजनभेदेऽपि स्थाली स्यात्पाटलौषधौ' इति मेदिनी ॥

(पतिचण्डिभ्यामालञ्) पातालम् । चण्डि कोपे । चण्डालः ॥

(सुबोधिनी)—पतिचण्डिभ्यामालञ् ॥ आलञ्प्रत्ययमाह—चित्त्वाद्बुद्धिः । पल्ल पतने । पतन्त्यस्मिन्नधर्मिण इति पातालम् । 'अधोभुवनपातालबलिसन्नरसा-तलम्' इत्यमरः ॥ 'पातालं नागलोके स्याद्विवरे वडवानले' इति मेदिनी ॥ चण्डि कोपे । बुमि कृते उपधाया अभावान्न वृद्धिः । चण्डालः । अणप्रत्यये चाण्डालः ॥

(तमादिभ्यः कालः) तमालः । बिड भेदने । बिडालः । मृण-हिंसायाम् । मर्णयति कमलानि मृणालम् । कुल संख्याने नाशने च । कोलति नष्टां करोति मृत्तिकां कुलालः । कपालम् । पल्यते-त्यज्यतेऽसौ पलालः ॥

(सुबोधिनी)—तमादिभ्यः कालः ॥ कालप्रत्ययमाह—कित्त्वान्न गुणः । तमु काङ्क्षायाम् । तमालः । 'तमालस्तिलके खड्गे ना पिच्छे वरुणद्रुमे' इति मेदिनी ॥ विश प्रवेशने । 'विशाला त्विन्द्रवारुण्यामुजयिन्यां तु योषिति । नृपवृक्षभिदोः पुंसि पृथुले-ऽप्यभिधेयवत् ॥' इति मेदिनी ॥ बिड आक्रोशे । बिडालः । 'बिडालो नेत्रपिङ्गे स्याद्दृष-दंशकके पुमान्' इति मेदिनी । 'ओतुबिडालो मार्जारो वृषदंशक आखुभुक्' इत्यमरः ॥ मृण हिंसायाम् । मृणालम् । 'मृणालं नलदे क्लीवं पुन्रपुंसकयोर्विसे ।' इति मेदिनी ॥ कुल संख्याने । कुलालः । 'कुलालः ककुभे कुम्भकारे स्त्रीत्वं जनान्तरे' इति मेदिनी ॥ 'कुलालो घूकपक्षिणि । ककुभे कुम्भकारे च' इति हैमः ॥ कपि चलने । नलोपो निपात्यते । कपालम् । 'कपालोऽस्त्री शिरोऽस्थिः स्याद्दृढादेः शकले व्रजे ।' इति मेदिनी ॥ पल गतौ । पलालः ॥

(पतादिभ्योऽङ्गः) पतङ्गः । तरङ्गः । लवङ्गम् ॥

(सुबोधिनी)—पतादिभ्योऽङ्गः ॥ अङ्गप्रत्ययमाह—पल्ल पतने । पतङ्गः । 'पतङ्गः शलभे शालिप्रभेदे पक्षिसूर्ययोः । क्लीवं सूते' इति मेदिनी ॥ सूते पारदे इत्यर्थः ॥ तृ प्लवनतरणयोः । तरङ्गः । 'तरङ्गस्तुरगादीनामुत्फाले वस्त्रभङ्गयोः' इति विश्वः ॥ लूज छेदने । 'लवङ्गं देवकुसुमम्' इत्यमरः ॥

(बिडादेः कित्) बिडङ्गः । मृद क्षोदे । मृदङ्गः ॥

(सुबोधिनी)-विडादेः कित् ॥ अङ्गप्रत्ययमाह-कित्वान्न गुणः । विड आक्रोशे । विडङ्गः । 'विडङ्गः कृमिसंघने विडङ्गो नागरेऽन्यवत्' इति विश्वः ॥ 'विडङ्ग-स्त्रिष्वभिन्ने स्यात्कृमिन्ने पुंनपुंसकम्' इति मेदिनी ॥ मृद क्षोदे । मृदङ्गः । 'मृदङ्गः पट्टे घोषे' इति मेदिनी ॥

(गमादेर्गः) गङ्गा । छो छागः । खङ्गः ॥

(सुबोधिनी)-गमादेर्गः ॥ गप्रत्ययमाह-गम्ल गतौ । गङ्गा ॥ छो छेदने । छागः । खड भेदने । खङ्गः । 'खङ्गो गण्डकशृङ्गे स्यान्निस्त्रिंशे गण्डकेऽपि च' इति शब्दतरङ्गिणी । 'खङ्गो गण्डकशृङ्गासिबुद्धिभेदेषु गण्डके' इति मेदिनी ॥

(भृङ्गादयः) भृञ् भृङ्गः । शृङ्गम् । शार्ङ्गः । पूगः । मोदतेः मुङ्गः ॥

(सुबोधिनी)-भृङ्गादयः ॥ गकप्रत्ययान्ता निपात्यन्ते-डुभृञ् धारणपोषणयोः । प्रत्ययस्य नुट् निपातनात् । भृङ्गः । 'भृङ्गाः पित्रालिधूम्याटाः' इति विश्वः ॥ 'भृङ्गो धूम्याटपिद्रयोः । मधुव्रते भृङ्गराजे पुंसि भृङ्गं गुडत्वचि' इति मेदिनी ॥ शृ हिंसायाम् । शृणातेर्ह्रस्वः प्रत्ययस्य नुडागमश्च निपात्यते । शृङ्गम् । 'शृङ्गं प्रभुत्वे शिखरे चित्ते क्रीडाम्बुयन्त्रके । विषाणोत्कर्षयोश्चाथ शृङ्गः स्यात्कूर्चशीर्षके । स्त्री विषायां स्वर्णमीनभेदयोर्ऋषभौषधौ' इति मेदिनी ॥ "शृङ्गं विषाणमाख्यातं शैलाग्रे जलयन्त्रके । मीनौषधिसुवर्णानां भेदे शृङ्गी प्रयुज्यते" इत्युत्पलिनीकोशे ॥ शृणातेः शकुनौ वाच्ये गणप्रत्ययः तस्य नुट् च निपात्यते । णित्वाद्धृद्धिः । शार्ङ्गः पक्षी । शार्ङ्गं धनुरिति तु शृङ्गस्य विकार इत्यर्थेऽणप्रत्यये बोध्यम् ॥ पूङ् पवने । पूयते सुख-मनेनेति पूगः । 'पूगस्तु क्रमुके वृन्दे' इति मेदिनी ॥ मुद हर्षे । मुङ्गः सस्यभेदः ॥

(शरदादयोऽदिप्रत्ययान्ता निपात्याः) शू शरत् । दृणातेः

दरत् । दृषत् । त्यजेः त्यत् । तनेः तत् । यजेः यत् । इण् एतत् ॥

(सुबोधिनी)-शरदादयोऽदिप्रत्ययान्ता निपात्याः ॥ शू हिंसायाम् आदि-प्रत्ययः । इकार उच्चारणार्थः । शरत् । 'शरत्स्त्री वत्सरेऽप्यृतौ' इति मेदिनी ॥ दू विदा-रणे । दरत् । 'दरत्स्त्रियां प्रपाते च भयपर्वतयोरपि' इति मेदिनी ॥ दृणातेः पुक् ह्रस्वो गुणाभावश्च निपात्यते । दृषत् । 'दृषन्निष्पेषणाशिलापट्टप्रस्तरयोः स्त्रियाम्' । इति मेदिनी ॥ त्यज हानौ ॥ निपातनाट्टिलोपः । त्यद् ॥ तनु विस्तारे । निपात-नाट्टिलोपः । तद् ॥ यज देवपूजादौ । टिलोपो निपातनात् । यद् ॥ इण् गतौ । अस्य गुणे कृते तुगागमो निपात्यते । एतद् ॥

(तत्त्वदी०)-शरदादय इति ॥ शरदृदयकूलयोः ॥

(भियोऽजिः पुक् ह्रस्वश्च) भिषक् ॥

(सुबोधिनी)—भियोऽजिः षुक् द्वस्वश्च ॥ जिभी भये अस्मादजिप्रत्ययः स्यात् ॥ अजिप्रत्ययमाह—इकार उच्चारणार्थः । अजिप्रत्यये भियो ह्रस्वः पुगागमश्च स्यात् ॥ ह्रस्वविधानसामर्थ्यान्न गुणः । भिषक् । ‘भिषग्वैद्यौ चिकित्सके ।’ इत्यमरः ॥

(युष्यसिभ्यां मदिक्) युषः सौत्रः । युष्मद् । अस्मद् ॥

(सुबोधिनी)—युष्यसिभ्यां मदिक् ॥ मदिक्प्रत्ययमाह—कित्वाहुणो न । इकार उच्चारणार्थः ॥ युषः सौत्रो धातुः । युष्मद् । असुक्षेपणे । अस्मद् । त्वम् । अहम् ॥

(स्त्वादेर्मः) स्तोमः । सोमः । होमः । धर्मः । क्षेमम् । भामः । वामः । यामः । पद्मम् । नयतीति नेमः ॥

(सुबोधिनी)—स्त्वादेर्मः ॥ मप्रत्ययमाह—ष्टुञ् स्तुतौ । स्तोमः संघातः ॥ षुञ् अभिववे । सोमः । “सोमस्तुहिनदीधितौ ॥ वानरे च कुबेरे च पितृदेवसमीरणे । वसुप्रभेदे कपूरे नीरे सोमलतौषधौ ॥” इति मेदिनी ॥ हु दानादनयोः । होमः । देवतोद्देशेन हविःप्रक्षेपो होमः ॥ धृञ् धारणे । धर्मः । “धर्मोऽस्त्री पुण्य आचारे स्वभावोपमयोः क्रतौ । आर्हिसोपनिषन्त्याये ना धनुर्यमसोमेषे ॥” इति मेदिनी ॥ ‘धर्मः पुण्ये यमे न्याये स्वभावाचारयोः क्रतौ ।’ इति विश्वः ॥ क्षि क्षये । क्षेमम् ॥ भा दीप्तौ । भामः । ‘भामः क्रोधे रुचौ दीप्तौ ।’ इति विश्व आदित्यश्च । या प्रापणे । यामः । ‘यामस्तु पुंसि प्रहरे संयमेऽपि प्रकीर्तितः ।’ इति मेदिनी ॥ वा गतिगन्धनयोः । वामः । “वामं धने पुंसि हरे कामदेवे पयोधरे । वल्गुप्रतीपसव्येषु त्रिषु नार्यां स्त्रियामथ । वामी शृगालीवडवारसभीकलभीषु च ॥” इति मेदिनी ॥ पद् गतौ । पद्मम् । ‘पद्मोऽस्त्री पद्मके व्यूहनिधिसंध्यान्तरेऽम्बुजे । ना नागे’ इति मेदिनी ॥ णीञ् प्रापणे । नेमः । ‘नेमः कीलेऽवधौ गर्ते प्राकारे कैतवेऽपि च ।’ इति मेदिनी ॥ ‘नेमस्त्वर्द्धे प्राकारगर्तयोरवधौ कैतवेऽपि च ।’ इति हैमः ॥

(जिह्वादयो निपात्यन्ते) जिह्वः ॥ असु ग्लसु अदने । ग्रामः । सिमः । शुष्मम् । इयैङ् इयामः । धूमः । युग्मम् । रुक्मम् । तिग्मम् । हिमम् । भीमः । भीष्मः । वृक्षरणे दीप्तौ च । जिघर्त्यनेन धर्मः । ग्रसेः ग्रीष्मः ॥

(सुबोधिनी)—जिह्वादयो निपात्यन्ते ॥ ओहाक् त्यागे अस्मात् मप्रत्ययः सप्रत्ययवद्भवति आतो लोपश्च निपातनात् । तेन द्वित्वादिः । यः से इति पूर्वस्थेत्वम् । जिह्वः । ‘जिह्वः कुटिलमन्दयोः ।’ इत्यमरः । ‘जिह्वस्तु कुटिले मन्दे क्लीबे तगरपादपे ।’ इति मेदिनी ॥ असु अदने । ग्रसेष्टेरात्वं निपात्यते । ग्रामः । ‘ग्रामः स्वरे संवसथे वृन्दे शब्दादिपूर्वको’ इति विश्वः ॥ शब्दादिपूर्वको ग्रामशब्दो वृन्दे । शब्दग्रामो गुणग्राम इति यथा । ‘शब्दादिपूर्वो वृन्देऽपि ग्रामः’ इत्यमरः ॥ ‘संपूर्वः संयुगे स्मृतः ।’ इति विश्वः ॥

षिञ् बन्धने । निपातनात्मकप्रत्ययान्तो वक्ष्यमाणो ज्ञेयः । सिमः । सर्वादिगणे पठितः ॥ शुष शोषणे । शुष्मम् । 'शुष्ममग्निसमीरयोः ।' इति विश्वः ॥ 'शुष्मं तेजसि वायौ न' इति मेदिनी ॥ श्यैङ् गतौ । श्यामः । 'त्रिषु श्यामौ हरित्कृष्णौ श्यामा स्याच्छारिका निशा' इत्यमरः ॥ "श्यामो वटे प्रयागस्य वारिदे वृद्धदारके । पिके च कृष्ण-हरितोः पुंसि स्यात्तद्वति त्रिषु ॥ मार्चं सिन्धुलवणे क्लीवं स्त्री शारिकौषधौ । अप्रसूताङ्गनायां च प्रियङ्गावपि गुग्गुलौ ॥ यमुनायां त्रियामायां कृष्णत्रिवृतिकौषधौ । नीलि-कायाम्" इति मेदिनी ॥ धूञ् कम्पने । धूमः ॥ युजिर् यागे । निपातनाजस्य गः । युग्मम् ॥ रुच दीप्तौ । निपातनाजस्य कः । रुक्मम् । 'रुक्मं तु काश्चने लोहे' इति विश्वः ॥ तिज निशाने । निपातनाजस्य गः । तिग्मम् । 'तिग्मं तीक्ष्णं खरं तद्वत्' इत्यमरः ॥ हन हिंसागत्योः । हन्तेर्हिंरादेशो निपातनात् । हिमम् । 'हिमं तुषारमलयोद्भवयोः स्यान्नपुंसकम् । शीतले वाच्यलिङ्गः' इति मेदिनी ॥ जिभी भये । भियः पुगागमो वा निपात्यते ॥ बिभेत्यस्मादिति भीमः । भीष्मः । 'भीष्मो गाङ्गेयघोरयोः ।' इति विश्वः ॥ भीमोऽप्लवेतसे घारे शम्भौ मध्यमपाण्डवौ' इति मेदिनी ॥ वृ क्षरणदीप्त्योः ॥ निपातनाद् गुणः । धर्मः । 'धर्मः स्यादातपे ग्रीष्मेऽप्युष्णस्वेदाम्भसोरपि ।' इति मेदिनी ॥ असु अदने । अस्य निपातनात् ग्रीषादेशः । ग्रीष्मः । 'ग्रीष्म उष्णर्तुभेदयोः ।' इति मेदिनी ॥

(प्रथेः षिवः संप्रसारणं च) पृथिवी ॥

(सुबोधिनी)--प्रथेः षिवः संप्रसारणं च ॥ षिवप्रत्ययमाह-षित्त्वादीप् ॥ षवप्रत्यय इत्येके । प्रथ प्रख्याने । पृथिवी । "पृथ्वी पृथिवी पृथ्वी धरा सर्वसहारास्ता ॥" (तत्त्वदी०)--प्रथेः षिवः इति ॥ षव इत्येके । पृथ्वी पृथिवी पृथ्वी ॥

(अशादे कः) अश्वः । खट काङ्क्षायाम् । खट्वा । विश्वम् । सर्वा-दिरयम् ॥

(सुबोधिनी)--अशादेः कः ॥ कित्त्वान्न गुणः । कप्रत्ययमाह-अशूङ् व्याप्ता । अश्वः । 'अश्वः पुंजातिभेदे च तुरङ्गे च पुमानयम् ।' इति मेदिनी ॥ 'अश्वः पुंभेदवाजिनोः ।' इति विश्वः ॥ खट काङ्क्षायाम् ॥ खट्यते शयनार्थिभिः काङ्क्ष्यते इति खट्वा ॥ विश प्रवेशने । विश्वः । " विश्वा प्रतिविषायां स्त्री जगाति स्यान्नपुंसकम् । न ना शुष्म्यां पुंसि देवप्रभेदेष्वखिले त्रिषु ॥" इति मेदिनी ॥

(स्रादेर्वः) सृतमनेन विश्वमिति सवः । गर्वः । शर्वः ॥

(सुबोधिनी) स्रादेर्वः ॥ वप्रत्ययमाह-सृ गतौ । सृतमनेन विश्वमिति सर्वः । गृ निगरणे । गर्वः अहंकारः । शृ हिंसायाम् । शर्वो रुद्रः ॥

(ग्रीवादयो वप्रत्ययान्ता निपात्यन्ते) ग्रीवा । लिहन्त्यनयेति जिह्वा ॥

(सुबोधिनी)-ग्रीवादयो वप्रत्ययान्ता निपात्यन्ते ॥ गृ निगरणे ईडा-
गमो गुणाभावश्च निपातनात् । गिरन्त्यनयेति ग्रीवा ॥ लिह आस्वादने । लस्य
जो गुणाभावश्च निपातनात् । लिहन्त्यनयेति जिह्वा ॥

(तत्त्वदी०)-ग्रीवादय इति ॥ गिरन्त्यनयेति ग्रीवा ॥

(य्वादेः कन्) युवा । वृषा । तक्ष्णोति काष्ठानि तक्षा । राजा ।
धवि गतौ । धन्वयति शरानिति धन्वा । प्रतिदिवा ॥

(सुबोधिनी)-य्वादेः कन् ॥ कन्प्रत्ययमाह-कित्त्वान्न गुणः । यु मिश्रणे ।
यौतीति । नुधातोर्तिबुब्रु । नोपधाया इति दीर्घः । नाम्नो नो लोपशिति नलोपः ।
युवा । 'युवा स्यात्तरुणे श्रेष्ठ निस्सर्गबलशालिनि' इति मेदिनी ॥ वृषु सेचने । वृषा ।
'वृषा कर्णे महेन्द्रे ना' इति मेदिनी ॥ तक्षू तनूकरणे । तक्षा । 'तक्षा तु वर्द्धकि-
स्त्वष्टा रथकारश्च काष्ठतट्टा' इत्यमरः ॥ राज्ञ दीप्तौ । राजा । 'राजा प्रभौ नृपे चन्द्रं
पक्षे क्षत्रियशक्रयोः' इत्यमरः ॥ धवि गतौ । धन्वा । 'समानौ मरुधन्वानौ' इत्यमरः ॥
'अथास्त्रियाम् । धनुश्चापौ धन्वशरासनकोदण्डकार्मुकम्' इत्यमरः ॥ 'धन्वा तु मरु-
देशे ना क्लीवे चापे शरेऽपि च' इति मेदिनी ॥ दिवु क्रीडादौ । प्रतिदीव्यत्यस्मि-
न्निति प्रतिदिवा दिवसः ॥

(सप्यशूभ्यां तुट् च) षप समवाये । सप्त । अष्ट ॥

(सुबोधिनी)-सप्यशूभ्यां तुट् च ॥ आभ्यां कन् प्रत्ययः स्यात्तस्य तुडाग-
मश्च ॥ षप समवाये । जश्शसोरिति जसो लुक् । नाम्नो नो लोपशिति नलोपः ।
सप्त ॥ अशूङ् व्याप्तौ । लश्षेति षत्वम् । अष्ट ॥

(नञि जहातेः) अहः ॥

(सुबोधिनी)-नञि जहातेः ॥ ओहाक् त्यागे अस्मात्कन् प्रत्ययः स्यात् ॥
न जहाति प्रकाशमिति । आतोऽनपीत्यालोपः । अह इति नस्य सः । अहः ॥

(श्वादयः) श्वा । उक्षा । पुष्यति कमलानीति पूषा । ग्लेहते
प्लीहा । मुह्यन्त्यस्मिन्नाहते मूर्द्धा । मज्जत्यस्थिषु मज्जा । अर्य-
पूर्वो माङ् अर्यमा । मातर्यन्तरिक्षे श्वयतीति मातरिश्वा । मह
पूजायाम् । मह्यते इति मघवा ॥ इत्युणादौ प्रथमः पादः ॥

(सुबोधिनी)-श्वादयः ॥ कन्प्रत्ययान्ता निपात्यन्ते-टुओश्चिइर् गति-
वृद्धयोः । श्वयतीति । इकारलोपो निपातनात् । श्वा ॥ उक्ष सेचने । उक्षा वृषभः ॥

पुष वृद्धौ । इनामिति दीर्घः । पूषा, पूषणौ, पूषणः । प्लिह गतौ । इकारस्य दीर्घत्वं निपात्यते । प्लीहा कुक्षिव्याधिः ॥ मुह वैचित्त्ये । मुहेरुपधाया दीर्घः । धोऽन्तादेशो रमागमश्च निपातनात् । मूर्धा । 'मूर्धा ना मस्तकोऽस्त्रियाम्' इत्यमरः ॥ मुर्वी बन्धने । अस्योकारस्य दीर्घत्वं वस्य धश्च निपात्यते इत्युज्ज्वलदत्तः । मूर्द्धा ॥ टुमस्जो शुद्धौ । मस्जेऽचुत्वेन सस्य शः । जवे जवा इति सस्य जः । मज्जा ॥ नकारान्तोऽयम् । आबन्तोऽप्यभ्युपगम्यते । "ऊष्मया सार्द्धमूष्माऽपि मज्जोक्ता मज्जया सहा" इति द्विरूपकोशः ॥ माङ् माने । इनामिति दीर्घः । 'अर्थमा तु पुमान्सूर्ये पितृदेवान्तरेऽपि च ।' इति मेदिनी ॥ टुओश्चिहर् गतिवृद्धयोः । धातोरिकारलोपः संप्रसारणाभावः सप्तम्या अलुक् च निपात्यते । मातरीत्यव्ययमन्तरिक्षवाचि तस्मिन् श्वयतीति मातरिश्वा । 'मातरिश्वा सदागतिः' इत्यमरः ॥ अथ च श्वादेरिति सूत्रेण वस्योत्वं न भवति अभिव्यक्तेः पदार्थपरत्वेन कुक्कुरवाचकस्यैव श्वशब्दस्य तदन्तस्य च ग्रहणात् । तेन मातरिश्वनः मातरिश्वनेत्यादि ॥ मह पूजायाम् । धातोर्हस्य घः अवुगागमश्च निपात्यते । मधवा इन्द्रः ॥ इत्युणादौ प्रथमः पादः ॥

(कृहजोरेणुः) करेणुः । हरेणुः ॥

(सुबोधिनी)—कृहजोरेणुः ॥ एणुप्रत्ययमाह—डुकृञ् करणे । करेणुः । 'करेणुरिभ्यां स्त्री नेभे' इत्यमरः ॥ 'करेणुर्गजयोषायां स्त्रियां पुंसि मर्तङ्गजे ।' इति मेदिनी । हज हरणे । हरेणुः । 'हरेणुर्ना सतीने स्त्री रेणुकाकुलयोषयोः' इति मेदिनी ॥ हरेणुर्गन्धद्रव्यं कलायश्चेति बोध्यम् । 'कलायस्तु सतीनकः' इत्यमरः ॥

(कुषादेः कथः) कुष्ठम् । रथः । काश्ट दीप्तौ काष्ठम् । अवभृथः ॥

(सुबोधिनी)—कुषादेः कथः ॥ कथप्रत्ययमाह—कित्त्वान्न गुणः । कुष निष्कर्षे । कुष्ठम् । 'कुष्ठं रोगे पुष्करेऽस्त्री' इति मेदिनी ॥ 'कुष्ठं रोगे सुगन्धे च' इति विश्वः ॥ रसु क्रीडायाम् । लोपस्त्वनुदात्ततनामिति मलोपः । रथः । 'रथः पुमानवयवे स्यन्दने वेतसेऽपि च' इति मेदिनी ॥ 'रथः स्यात्स्यन्दने काये चरणे वेतसेऽपि च' इति विश्वः ॥ काश्ट दीप्तौ । छशपेति षत्वं घृष्टम् । "काष्ठा दारुहरिद्रायां कालमानप्रकषयोः । स्थानमात्रे दिशि च स्त्री दारुणि स्यान्नपुंसकम् ॥" इति मेदिनी ॥ "काष्ठं दार्विन्धनं त्वेधः" इत्यमरः ॥ डुभृञ् धारणादौ । अवभृथो यज्ञस्नानम् ॥

(उषादेस्थः) ओष्ठः । कोष्ठः । गाथा । अर्थः । शु गतौ ॥ शोथः ॥

(सुबोधिनी)—उषादेस्थः ॥ थप्रत्ययमाह—उष दाहे । ओष्ठः । कुष निष्कर्षे । कोष्ठः । 'कोष्ठः कुक्षिकुसूलयोः' ॥ 'गै शब्दे । गाथा । "गाथा श्लोके संस्कृतान्यभाषायां शेषवृत्तयोः" इति मेदिनी ॥ ऋ गतौ । अर्थः । 'अर्थोऽभिधेयैरेवस्तुप्रयोजननिवृत्तिषु' इत्यमरः । शु गतौ । शोथः । 'शोफस्तु श्वयथुः शोथः' इत्यमरः ॥

(सतर्णिणित्) सार्थः ॥

(सुबोधिनी)—सतर्णिणित् ॥ थणप्रत्ययमाह—णित्त्वाद्बुद्धिः । स्र गतौ । सार्थः ।
‘सार्थो वणिकसमूहे स्यादपि संघातमात्रके ।’ इति मेदिनी ॥

(निशीथादयः) निशीथः । तीर्थः । रिचिर् विरेचने । रिक्थम् ।
षिचिर् क्षरणे । सिक्थम् । पृष सेचने । पृष्ठम् । गूथम् । यु मिश्रणे ।
यूथम् । प्रोथः ॥

(सुबोधिनी)—निशीथादयः ॥ थङ्प्रत्ययान्ता निपात्यन्ते—शीङ् स्वप्नोनिशीथः ।
‘निशीथस्तु पुमानर्धरात्रे स्याद्वात्रिमात्रके’ इति मेदिनी ॥ तृ प्लवनतरणयोः । ऋत
इरितीर् । ‘य्वावि हसे’ इति दीर्घः । तीर्थम् । “तीर्थं शास्त्राध्वरक्षेत्रोपायोपाध्याय-
मन्त्रिषु । अवतारर्षिजुष्टाभ्यःस्त्रीरजःसु च विश्रुतम् ॥” इति विश्वः ॥ रिचिर् विरेचने ।
चोः कुरिति कः । रिक्थम् । ‘रिक्थमृक्थं धनं वसु’ इत्यमरः ॥ षिचिर् क्षरणे ।
सिक्थम् । ‘सिक्थो भक्तपुलाके ना मधूच्छेष्टे नपुंसकम्’ इति मेदिनी ॥ पृष सेचने ।
पृष्ठम् । ‘पृष्ठं तु चरमं तनोः’ इत्यमरः ॥ ‘पृष्ठं चरममात्रेऽपि देहस्यावयवान्तरे’ इति
मेदिनी ॥ स्तोत्रविशेषेऽपि पृष्ठम् । पृष्ठैः स्तूयत इत्यादौ तथा निर्णयात् ॥ गु पुरीषो-
त्सर्गे । निपातनादीर्घः । गूथं विष्टा ॥ यु मिश्रणे । निपातनादीर्घः । यूथम् । ‘यूथं
तिर्यक्समूहेऽपि वृन्दमात्रेऽपि भाषितम्’ इति विश्वः ॥ ‘यूथं तदग्रसरगर्वितकृष्णसारम्’
इति रघुवंशे ॥ ऋङ् गतौ । निपातनाद् गुणः । प्रोथः । ‘प्रोथोऽस्त्री हयघोणायां ना
कट्यामध्वगे त्रिषु’ इति मेदिनी । ‘प्रोथमस्त्री तुरङ्गास्ये प्रोथः प्रस्थित उच्यते ॥’

(तत्त्वदी०)—निशीथादय इति ॥ रात्रावर्धरात्रे च निशीथः ॥ तीर्थमिति ॥ “तीर्थं शास्त्रा-
ध्वरक्षेत्रोपायोपाध्यायमन्त्रिषु । अवतारर्षिजुष्टाभ्यःस्त्रीरजःसु च विश्रुतम् ॥” इति विश्वः ॥ रिक्थ-
मिति ॥ ‘रिक्थमृक्थं धनं वसु’ ॥ गूथं विष्टा ॥ यूथं समूहः ॥ ‘प्रोथमस्त्री तुरङ्गास्ये प्रोथः प्रस्थित उच्यते ॥’

(स्फायादे रक्) स्फारम् । तञ्चु संकोचनोत्क्रमम् । वञ्चु वक्रः ।
शक्रः । क्षिप्रम् । क्षुद्रः । चक्रम् । चदि चन्द्रः । उन्दी उन्द्रः । श्विता
श्वित्रम् । वृत्रः । वीरः । नीरम् । छिद्रम् । उस्त्रा । शुभ्रम् ।

(सुबोधिनी)—स्फायादे रक् ॥ रक्प्रत्ययमाह—कित्त्वाद्गुणो न । स्फायी वृद्धौ ।
हवक्त्योरितिण् । ‘यवयोर्वसे’ इति यलोपः । स्फारः । ‘स्फारः स्यात्पुंसि विकटे कर-
कादेश्च बुद्बुदे’ इति मेदिनी ॥ तञ्चु संकोचने । न्यङ्कादित्वात्कुत्वम् । नो लोप इति
नलोपः । तक्रम् । ‘तक्रं ह्युदश्विन्मथितं पादाभ्यर्धाम्बु निर्जलम्’ इत्यमरः ॥ वञ्चु
प्रलम्भने । वक्रः । ‘वक्रः स्यात्कुटिले क्रूरे पुटभेदे शनैश्चरो’ इति विश्वः ॥ शकल
शक्तौ । शक्रः । ‘शक्रः पुमान्दे वराजे कुटजार्जुनभूरुहोः’ इति मेदिनी ॥ क्षिप प्रेरणे ।
क्षिप्रम् ॥ क्षुद्रिर् संपेषणे ॥ क्षुद्रः । ‘क्षुद्रः स्यादधमक्रूरकृपणालपेषु वाच्यवत्’ इति मेदिनी ॥
चदि आह्लादनोद्दिष्ट इति नलोपाभावः । चन्द्रः । ‘हिमांशुश्चन्द्रमाश्चन्द्रः’ इत्यमरः ॥

पचाद्यप्रत्यये चन्दोऽपि । 'हिमांशुश्चन्द्रमाश्चन्द्रः शशी चन्दो हिमद्युतिः।' इति शब्दा-
र्णवः ॥ उन्दी क्लेदने । उन्द्रः जलमार्जारः ॥ श्विता वर्णे । श्वित्रं कुष्ठम् । वृत्तु वर्तने ।
वृत्रः । 'वृत्रो रिपौ ध्वनौ ध्वान्ते शैले चक्रे च दानवे।' इति विश्वः ॥ अज गतिक्षेपणयोः ।
अजेरिति वीआदेशः । वीरः ॥ णीञ् प्रापणे । नीरम् ॥ छिदिर् द्वैधीकरणे । छिद्रम् ॥ वस
निवासे । यजामिति संप्रसारणम् । घसादेः ष इति षत्वे प्राप्ते निषेधमाहारपरसृपिन्मृजि-
स्पृशिस्पृहिसवनादीनां सस्य षत्वं नेति । उस्त्रः । 'उस्त्रो वृषे च किरणे उस्त्रा धेनुपवि-
त्रयोः।' इति मेदिनी ॥ 'माहेयी सौरभेयी गौरुस्त्रा माता च शृङ्गिणी।' इत्यमरः ॥ शुभ
दीप्तौ । शुभ्रम् । 'शुभ्रं स्यादभ्रके क्लीबमुदीप्तश्वेतयोस्त्रिषु।' इति मेदिनी ॥

(तत्त्वदी०)—स्फायादेरिति ॥ उन्द्रो जलचरः । श्वित्रं कुष्ठम् । उस्त्रो रस्मिः । उस्त्रा गौः ॥

(अमितम्योर्दीर्घश्च) आम्रः । ताम्रम् ॥

(सुबोधिनी)—अमितम्योर्दीर्घश्च ॥ आभ्यां रक् स्यादुपधाया दीर्घश्च ॥ अम
गत्यादौ । आम्रः । 'आम्रश्चूतो रसालोऽसौ' इत्यमरः ॥ तमु काङ्क्षायाम् । ताम्रम् ॥

(निद्रादयः) णिदि निद्रा । अर्द आर्द्रम् । शुच् शूद्रः । दुःखेने-
यते दूरम् । कृती कृच्छ्रम् । क्रूरः ॥ रोदयतीति रुद्रः । ज्या वयोहानौ ।
जीरः ॥

(सुबोधिनी)—निद्रादयः ॥ रक्प्रत्ययान्ता निपात्यन्ते—णिदि कुत्सायाम् । नलोपो
निपातनात् । निद्रा । 'स्यान्निद्रा शयनं स्वापः' इत्यमरः ॥ अर्द गतौ । अर्देर्दीर्घो
निपातनात् । आर्द्रा । 'आर्द्रा नक्षत्रभेदे स्यात्स्त्रियां क्लिप्तेऽभिधेयवत्।' इति मेदिनी ॥
शुच् शोके । चस्य दो धातोर्दीर्घश्च निपात्यते ॥ शूद्रः ॥ इण् गतौ दुःपूर्वः धातोर्लोपो
निपातनात् । रिलोपो दीर्घश्चेति रलोपपूर्वदीर्घौ । दुःखेनेयते प्राप्यते इति दूरम् ॥ कृती
क्लेदने । कृतेः कृच्छ्र कू इत्येतावादेशौ निपातनात् । 'कृच्छ्रमाख्यातमाभीले पापसंत-
पनादिनोः।' इति विश्वः ॥ 'स्यात्कष्टं कृच्छ्रमाभीलम्।' इत्यमरः ॥ क्रूरः । 'क्रूरस्तु
कठिने घोरे नृशंसे चाभिधेयवत्।' इति विश्वः ॥ 'नृशंसो घातुकः क्रूरः पापो धूर्तस्तु
वञ्चकः।' इत्यमरः ॥ रुदिर् अश्रुविमोचने । ज्यन्तः रोदयतीति । जेरिति जिलोपः ।
रुद्रः ॥ जु गतौ । ईकारो निपातनात् । जीरः । ज्या वयोहानौ । अस्माद्रक्प्रत्यये
प्रहामितिसंप्रसारणे च कृते जीर इत्येके । 'जीरः खङ्गे वणिग्द्रव्ये' इति विश्वः ॥
'जीरस्तु खङ्गे' इति मेदिनी ॥

(स्वादेः क्रः) सुरः । षूङ् प्राणिप्रसवे । सूरः । धीरः । गृध्रः ॥

(सुबोधिनी)—स्वादेः क्रः ॥ ऋप्रत्ययमाह—कित्त्वान्न गुणः । षुञ् अभिषेवोः । सुरः ।
'सुरा चषकमद्ययोः पुंलिङ्गस्त्रिदिवेशे स्यात्' इति मेदिनी ॥ 'सुरो देवे सुरा मद्ये चष-

कैऽपि सुरा क्वचित् ।' इति विश्वः॥षूङ् प्राणिगर्भविमोचने। सावयति प्रेरयति कर्मणि
लोकमिति सूरः । 'सूरसूर्यार्यमादित्यः—' इत्यमरः। दुधाञ् धारणादौ । अपिद्वाधे-
तीत्वम् । धीरैः। 'धीरो धैर्यान्विते स्वैरे बुधे क्लीबं तु कुङ्कुमे। स्त्रियां श्रवणतुल्यायाम्'
इति मेदिनी । गृधु अभिकाङ्क्षायाम् । गृध्रः । 'गृध्रः खगान्तरे पुंसि वाच्यलिङ्गोऽथ
लुब्धको' इति मेदिनी ॥

(शूरादयः) शूः सौत्रः । शूरः । पिञ् शीरः । चिञ् चीरम् ॥

(सुबोधिनी)—शूरादयः ॥ क्रप्रत्ययान्ता निपात्यन्ते—शु गतौ । निपातनादीर्घः
सर्वत्र । शूरः । 'शूरः स्यात्पादपे भटो' इति मेदिनी॥ 'शूरश्चारुघटे सूर्ये' इति विश्व-
हेमचन्द्रौ ॥ पिञ् बन्धने । शीरः । 'सीरोऽर्कहलयोः पुंसि' इति मेदिनी ॥ चिञ्
चयने । चीरम् । 'चीरो शिल्ल्यां नपुंसकम् । गोस्तने वस्त्रभेदे च रेखालेखनभेदयोः।'
इति मेदिनी ॥ 'चीरं तु गोस्तने वस्त्रे चूडायां सीसकेऽपि च । चीरः कृच्छ्राटिकाशि-
ल्लयोः' इति विश्वः ॥

(वाविन्धेः) वीध्रम् । वृधु वर्धम् । वप्रः । इन्द्रः । अगि गतौ ।

अग्रम् । वज्रम् । डुवप् विप्रः । उच समवाये । उग्रः । जिभी भये । भेरी ।
भेलः । शुच शोके शुक्रः । शुक्लः । गुङ् गतौ । गौरः । इण् इरा । माला ॥

(सुबोधिनी)—वाविन्धेः ॥ जिहन्धी दीप्तौ विपूर्वादस्मात् कन् स्यात्॥नो लोप
इति नलोपः । वीध्रम् । 'वीध्रं तु विमलार्थकम्' इत्यमरः ॥ वृधु वृद्धौ । वर्ध् चर्म ॥
डुवप् बीजसंताने । वप्रः प्राकारः । 'वप्रः पितरि केदारे वप्रः प्राकाररोधसोः।' इति
धरणिः ॥ इदि परमैश्वर्ये । इन्द्रः । 'इन्द्रः शचीपतावन्तरात्मन्यादित्ययोगयोः।' इति
विश्वः ॥ अगि गतौ । नलोपो निपात्यते । अग्रम् । "अग्रं पुरस्तादुपरि परिमाणे
पलस्य च । आलम्बने समूहे च प्रान्तरे पुन्नपुंसकम् । अधिकं च प्रधाने च प्रथमे
चाभिधेयवत्॥" इति मेदिनी ॥ व्रज गतौ । वज्रः । 'वज्रोऽस्त्री हीके पवौ' ॥ डुवप्
बीजसन्ताने । उपधाया इत्वं निपातनात् । विप्रः ॥ उच समवाये । चस्य गो निपात-
नात् । उग्रः । 'उग्रः शूद्रासुते क्षत्राद्गुद्रे पुंसि त्रिषूत्कटो' इति मेदिनी ॥ जिभी भये ।
नदादिवादीप् । 'भेरी स्त्री दुन्दुभिः पुमान्' इत्यमरः ॥ पक्षे रस्य लत्वं निपात्यते ।
भेलः । 'भेलः प्लवे मणौ पुंसि भीरावज्ञे च वाच्यवत्' इति मेदिनी ॥ शुच शोके ।
चस्य को निपातनात् । शुक्रः । 'शुक्रः स्याद्गार्गवे ज्येष्ठमासे वैश्वानरे पुमान् । रेतो-
ऽक्षिरग्निभदोः क्लीबम्' इति ॥ पक्षे लत्वं निपात्यते । शुक्लः । 'शुक्लो योगान्तरे सित ।
नपुंसकं तु रजते' इति च मेदिनी ॥ गुङ् अव्यक्ते शब्द । वृद्धिर्निपातनात् । गौरः ।
"गौरः पीतेऽरुणे श्वेते विशुद्धेऽप्यभिधेयवत् । ना श्वेतसर्पे चन्द्रे न द्वयोः पद्मकेशरे ।
गौरी त्वसंजातरजःकन्याशंकरभार्ययोः ॥ रोचने रजनीपिङ्गाप्रियङ्गुवसुधासु च ।

आपगाया विशेषेऽपि यादसांपतियोषिति ॥” इति मेदिनी ॥ गौरोऽहणे सिते पीते’ इति विश्वः ॥ इण् गतौ । इणो गुणाभावो निपातनात् । इरा । ‘इरा मध्ये च वारिणि’ इति विश्वः ॥ मा माने । प्रत्यये रस्य लृत्वं निपातनात् । माला । ‘मालं क्षेत्रे स्त्रियां पृक्कास्त्रजोर्जात्यन्तरे पुमात् ।’ इति मेदिनी ॥ ‘मालं क्षेत्रे जने मालो माला पुष्पादिदामनि’ इति विश्वः ॥ ‘मालमुन्नतभूतलम्’ इत्युत्पले । ‘क्षेत्रमारुह्य मालम्’ इति मेघदूतः ॥

(क्वुः शिल्पिसंज्ञयोः) रजकः । चष भक्षणे । चषकम् । कुह विस्मापने । कुहकम् ॥

(सुबोधिनी)-क्वुः शिल्पिसंज्ञयोः ॥ शिल्पिन्यभिधेये संज्ञायां गम्यमानायां च क्वुः स्यात् ॥ क्वुप्रत्ययमाह-कित्त्वान्न गुणः । युवोरित्यकादेशः । रञ्ज रागे । नो लोप इति नलोपः । रजकः । ‘रजकौ धावकशुकौ’ इति हैमः ॥ ‘रजको धावके शुकौ’ इति विश्वः ॥ चष भक्षणे । संज्ञायां तु चषकः । ‘चषकोऽस्त्री पानपात्रम्’ इत्यमरः ॥ कुह विस्मापने । कुहकः दाम्भिकः ॥ कृती छेदने । कृतकः ॥

(मुषेः किको दीर्घश्च) मूषिकः ॥

(सुबोधिनी)-मुषेः किको दीर्घश्च ॥ मुष स्तंभे अस्मात्तिकः । किकप्रत्ययमाह-कित्त्वान्न गुणः । मूषिकः आखुः ॥

(क्रिय इकः) क्रयिकः ॥

(सुबोधिनी)-क्रिय इकः ॥ इकप्रत्ययमाह-डुक्तीञ् द्रव्यविनिमये । क्रयिकः क्रेता ॥

(श्यास्त्याहजविभ्य इनः) श्येनः । स्त्येनः । हरिणः । अविनः ॥

(सुबोधिनी)-श्यास्त्याहजविभ्य इनः ॥ इनप्रत्ययमाह-श्यैङ् गतौ । सन्ध्यक्षराणामित्यात्वम् । श्येनः । ‘श्येनः पत्रिणि पाण्डुरे’ इति मेदिनी ॥ स्त्यै ष्ट्यै शब्दसंघातयोः । स्त्येनश्चौरः ॥ हज् हरणे । हरिणः । “हरिणः पुंसि सारंगे विशदे त्वभिधेयवत् । हरिणी हरितायां च गणिकावृत्तभेदयोः । सुवर्णप्रतिमायां च” इति मेदिनी ॥ अव रक्षणादौ । अविनः अध्वर्युः ॥

(वृजादेः किनः) वृजिनम् ॥

(सुबोधिनी)-वृजादेः किनः ॥ किनप्रत्ययमाह-कित्त्वान्न गुणः । वृजी वर्जने । वृजिनम् । ‘वृजिनं कल्मषे क्लीबं केशे ना कुटिलेऽन्यवत्’ इति मेदिनी ॥

(अजेर्वी न) अजिनम् । कठ कृच्छ्रजीवने । कठिनम् । नल गन्धे । नलिनम् । कुडि दाहे । कुण्डिनम् । दो दिनम् ॥

(सुबोधिनी)—अजेर्वी न ॥ किनप्रत्यये वीभावो न स्यात् ॥ अज गत्यादौ । अजिनम् । ‘अजिनं चर्म कृत्तिः स्त्री’ इत्यमरः ॥ कठ कृच्छ्रजीवने । कठिनम् । “कठिनमपि निष्ठुरे स्यात्स्तब्धे तु त्रिषु नपुंसकं स्थाल्याम् । कठिनी खटिकायामपि कठिना गुडशर्करायां च ॥” इति मेदिनी ॥ नल गन्धने ॥ नलिनं पद्मम् ॥ मल धारणे ॥ मलिनम् । ‘मलिनं दूषिते कृष्णे ऋतुमत्यां तु योषिति’ इति मेदिनी ॥ कुडि दाहे । कुण्डिनं नगरम् । कुण्डिन ऋषिः ॥ दो अवखण्डने । सन्ध्यक्षराणामित्यात्वे आतोऽनपीत्यालोपः । दिनम् ।

(द्रुदक्षिभ्यामिनः) द्रविणम् । दक्ष वृद्धौ । दक्षिणः । दक्षिणा ॥

(सुबोधिनी)—द्रुदक्षिभ्यामिनः ॥ द्रु गतौ । द्रविणम् । ‘द्रविणं न द्वयोर्विच्चे काञ्चने च पराक्रमे’ इति मेदिनी ॥ दक्ष वृद्धौ । दक्षिणः । “दक्षिणस्तु परच्छन्दानुवर्तिनि । दक्षेऽपसव्ये सरले प्राचीनेऽप्यथ दक्षिणा । दिक् प्रतिष्ठा यज्ञदानम्” इति हेमचन्द्रः ॥ “दक्षिणः सरलोदारपरच्छन्दानुवर्तिषु । वाच्यवदक्षिणावाची यज्ञदान-प्रतिष्ठयोः ॥” इति विश्वः ॥

(अर्तेः किदिर् च) इरिणम् ॥

(सुबोधिनी)—अर्तेः किदिर् च ॥ ऋ गतौ अस्मादिनक् प्रत्ययः स्याद्धा-तोरिरादेशश्च ॥ इरिणम् । ‘इरिणं शून्यभूषणम्’ इत्यमरः ॥

(वेपितुह्योर्ह्रस्वश्च) विपिनम् । तुहिनम् ॥

(सुबोधिनी)—वेपितुह्योर्ह्रस्वश्च ॥ आभ्यामिनप्रत्ययः स्याद्धातोह्रस्वश्च ॥ टुवेष्ट कम्पने । विपिनम् । ‘अटव्यरण्यं विपिनम्’ इत्यमरः ॥ तुहिर् अर्दने । उपधाया गुणे कृते ह्रस्वः । तुहिनं हिमम् ॥

(तलिपुलिभ्यां च) तल प्रतिष्ठायाम् । तलिनम् । पुलिनम् ॥

(सुबोधिनी)—तलिपुलिभ्यां च ॥ इनप्रत्ययः स्यात् ॥ तल प्रतिष्ठायाम् । तलिनम् । ‘तलिनं विरले स्तोके स्वच्छेऽपि तलिनं त्रिषु ॥’ पुल महत्त्वे । पुलिनम् ॥

(रुहेश्च) रोहिणः ॥

(सुबोधिनी)—रुहेश्च ॥ इनप्रत्ययः स्यात् ॥ रुह बीजजन्मनि । रोहिणः चन्दनतरुः ॥

(आप्रोतेः किप् ह्रस्वश्च) आपः । अद्भिः ॥

(सुबोधिनी)—आप्रोतेः किप् ह्रस्वश्च ॥ आप्ल व्याप्तौ अस्मात्किप् धातोर्ह्रस्वश्च ॥ किप् प्रत्ययमाह—स्ममहतो धौ दीर्घः । आपः । भिऽदपामिति दत्वम् । अद्भिः ॥

(ग्लानुदिभ्यां डौः) ग्लौः । नौः ॥

(सुबोधिनी)-ग्लानुदिभ्यां डौः ॥ डौप्रत्ययमाह-डित्वाट्टिलोपः । ग्लै हर्ष-
क्षये । ग्लौः । 'ग्लौर्मृगाङ्कः कलानिधिः ।' इत्यमरः ॥ एुद प्रेरणे । नौः । 'स्त्रियां
नौस्तरणिस्तरिः ।' इत्यमरः ॥

(रातेडैः) राः, राया ॥

(सुबोधिनी)-रातेडैः ॥ डैप्रत्ययमाह-डित्वाट्टिलोपः । रा दाने । रैस्भि इत्या-
त्वम् । राः । 'रः स्मृतः पावके तीक्ष्णे राः पुंसि स्वर्णवित्तयोः ।' इति मेदिनी ॥
'रस्तीक्ष्णे दहने रास्तु सुवर्णे जलदे धने ।' इति हैमः ॥

(गमेडौः) गौः ॥

(सुबोधिनी)-गमेडौः ॥ डौप्रत्ययमाह-डित्वाट्टिलोपः । गम्लु गता । ओरौ-
रित्यौः । गौः । "गौर्नाऽऽदित्ये बलीवर्दे किरणक्रतुभेदयोः । स्त्री तु स्याद्विशि भारत्यां
भूमौ च सुरभावपि । नृस्त्रियोः स्वर्गवज्राम्बुरश्मिदृग्वाणलोमसु ॥" इति केशवः ॥
"गौः स्वर्गे वृषभे रश्मौ वज्रे चन्द्रे पुमान् भवेत् । अर्जने नेत्रदिग्वाणभूवाग्वारिषु
गौर्मता ॥" इत्यमरः ॥

(तत्त्वदी०)-गमेरिति ॥ गौरिति ॥ "गौर्नाऽऽदित्ये बलीवर्दे किरणक्रतुभेदयोः ॥ स्त्री तु
स्याद्विशि भारत्यां भूमौ च सुरभावपि । नृस्त्रियोः स्वर्गवज्राम्बुरश्मिदृग्वाणलोमसु ॥"

(भ्रमेडूः) भ्रूः ॥

(सुबोधिनी)-भ्रमेडूः ॥ डूप्रत्ययमाह-डित्वाट्टिलोपः । भ्रमु अनवस्थाने । भ्रूः ।

(दमेडौस) दोः, दोषौ ॥

(सुबोधिनी)-दमेडौस् ॥ डौसप्रत्ययमाह-डित्वाट्टिलोपः । दमु उपशमे ।
'दोषाम्' इति रः । दोः । 'दोषं तस्य' इति श्रीहर्षप्रयोगत्पुंस्त्वम् ॥ 'ककुदोषणी' इति
भाष्यप्रयोगान्नपुंसकत्वम् । 'दोदोषा च भुजो बाहुः' इति धनंजयकोशात्स्त्रीलिङ्गोऽप्ययम् ।

(पणेरिज् आदेर्वः) वणिक् ।

(सुबोधिनी)-पणेरिज् आदेर्वः ॥ इज्प्रत्ययमाह-पण व्यवहारे स्तुतौ च ।
वणिक् । 'नैगमो वाणिजो वणिक्' इत्यमरः ॥

(अशे रशादेशो युप्रत्ययः) रशना ।

(सुबोधिनी)-अशे रशादेशो युप्रत्ययः ॥ युप्रत्ययमाह-युवोरित्यनादेशः ।
अशूङ् व्याप्तौ अश भोजने वा । रशना । 'तालव्या अपि दन्त्याश्च शम्बशूकरपांशवः ।
रशनाऽपि च जिह्वायाम्' इति विश्वः ॥ रस आस्वादने रस शब्दे इति धातुभ्यां युप्रत्यये

दन्त्यसकारवानपि । 'रसनं स्वेदनं ध्वनौ । जिह्वायां तु न पुंसि स्याद्रास्नायां रसना स्त्रियाम् ॥' इति मेदिनी ॥ 'रसनं निःस्वने स्वादे रसना काश्चिजिह्वयोः' इति धराणिः ॥

(तत्त्वदी०)-रशनेति ॥ काश्ची । जिह्वायां दन्त्यसकारवान् ॥

(उन्देर्नलोपश्च) ओदनः ॥

(सुबोधिनी)-उन्देर्नलोपश्च ॥ युः स्यात् ॥ उन्दी क्लेदने । ओदनः 'ओदनं न स्त्रियां भक्ते बलायामोदिनी स्त्रियाम्' इति मेदिनी ॥

(गमेर्गान्तादेशश्च) गगनम् (अन्येभ्योऽपि युः) स्यन्दनम् ।

रोचनः ।

(सुबोधिनी)-गमेर्गान्तादेशश्च ॥ युः स्यान्मस्य गश्च ॥ गम्ल् गतौ । गगनम् । 'नभोऽन्तरिक्षं गगनम्' इत्यमरः ॥ अन्येभ्योऽपि युः ॥ स्यन्दू प्रस्रवणे । स्यन्दनः । 'स्यन्दनं तु स्रुतौ नीरे तिनिशे ना रथेऽस्त्रियाम्' इत्यमरः ॥ रुच दीप्तौ । रोचनः । "रोचना रक्तकहारे गोपित्तवरयोषितोः । रोचनः कूटशाल्मल्यां पुंसि स्याद्रोचके त्रिषु ॥" इति मेदिनी ॥

(रञ्जिकृभ्यां क्युः) रजनम् । किरणः ॥

(सुबोधिनी)-रञ्जिकृभ्यां क्युः ॥ क्युप्रत्ययमाह-किञ्त्वान्न गुणः । रञ्ज रागे । नो लोप इति नलोपः । रजनम् । 'रजनो रागजनने रजनं रक्तचन्दनो' इति मेदिनी ॥ कृ विक्षेपे । ऋत इरितीर् । किरणः ॥

(धृषेर्धिषश्च) धिषणा । (धाजश्च) निधनम् ॥

(सुबोधिनी)-धृषेर्धिषश्च ॥ धृषेर्धिष् आदेशश्च । जिधृषा प्रागल्भ्ये । धिषणः । 'धिषणास्त्रिदशाचार्ये धिषणाधिपयोषिति' इति मेदिनी ॥ 'गीष्पतिर्धिषणो गुरुः' इत्यमरः ॥ डुधाज् धारणादौ । आतोऽनपीत्यालोपः । निधनम् । 'निधनं स्यात्कुले नाशे' इति मेदिनी ॥ 'निधनं कुलनाशयोः' इति हैमः ॥

(तत्त्वदी०)-धिषणेति ॥ बुद्धौ । गुरौ तु पुंवत् ॥

(पृषदादयः) पृषु सेचने ॥ पृषत् । पृषन्ति । बृह उद्यमे । बृहत् ।

महान् । जगत् ॥ (विपूर्वाद्धनः) वेहत ॥

(सुबोधिनी)-पृषदादयः ॥ अतृप्रत्ययान्ता निपात्यन्ते वर्तमानेऽर्थे ॥ अतृप्रत्ययमाह-ऋदित्वात् पुंसि त्रितो नुमिति नुम् । स्त्रियां तु ष्वित इतीप् । पृषु सेचने निपातनाद् गुणाभावः । पृषत् । पृषन्ति । बिन्दुवाची पृषच्छब्दो नपुंसकमिति ध्वननाय बहुवचनान्तमुदाहृतम् । "पृषन्मृगे पुमान्विन्दौ न द्वयोः पृषतोऽपि ना ॥" इति मेदिनी ॥ बृह वृद्धौ । बृहत् विपुलम् । 'बृहती क्षुद्रवार्ताक्यां कण्टकार्या च वाचि च' इति विश्वः ॥

मह पूजायाम् । महान् । 'महती वलकीभेदे राज्ये तु स्यान्नपुंसकम् । तत्त्वभेदे पुमा-
ज्ज्येष्ठे वाच्यवत्' इति विश्वः॥ "विश्वावसोस्तु बृहती तुम्बुरोश्च कलावती॥महती नार-
दस्य स्यात्सारस्वत्यास्तु कच्छपी॥" इति वैजयन्ती ॥ 'अवेक्षमाणं महतीं मुहुर्मुहुः।' इति
माघः॥ हन हिंसागत्योः । विपूर्वाद्धन्तेरुत्प्रत्ययो धातोऽष्टिलोपश्च निपातनादुपसर्गेकार-
स्यैत्वं च । विहन्ति गर्भमिति वेहत् । 'वेहद्गर्भोपधातिनी' इत्यमरः ॥

(नप्तृनेष्टृत्वष्टृक्षतृहोतृपोतृप्रशास्तृभ्रातृजामातृमातृपितृदुहितृ
एते निपात्यन्ते तृप्रत्ययान्ताः) न पतन्त्यनेनेति नप्ता । नेष्टा ।
त्वेषयतीति त्वष्टा । क्षद् भक्षणे । क्षत्ता । होता । पोता । प्रशास्ता ।
भ्राता । जायां मातीति जामाता । मान पूजायाम् । माता ।
पातीति पिता । दुहिता ॥

(सुबोधिनी)-नप्तृनेष्टृत्वष्टृक्षतृहोतृपोतृप्रशास्तृभ्रातृजामातृपितृदुहितृ
एते निपात्यन्ते तृप्रत्ययान्ताः ॥ तृप्रत्ययमाह-पल्ल पतने । नञः प्रकृति-
भावो धातोऽष्टिलोपश्च निपातनात् । सेरा इत्यात्वम् । नप्ता पौत्रो दौहित्रश्च ॥ णीञ्
प्रापणे । नयतेः पुक्क गुणश्च निपातनात् । ष्टुत्वम् । नेष्टा॥ त्विष दीप्तौ । धातोरितोऽत्
निपातनात् । त्वष्टा । 'त्वष्टा पुमान्देवशिल्पितक्ष्णोरादित्यवाच्यपि' इति मेदिनी ॥ क्षद्
शकलीकरणे भक्षणे च । अनुदात्तेत् । क्षत्ता । 'क्षत्ता स्यात्सारथौ द्वाःस्थे वेद्यायामपि
शूद्रजा' इति विश्वः ॥ दु दानादनयोः । होता ॥ पूञ् पवने । पोता॥ भ्राजृ दीप्तौ ।
भ्राजतेर्जलोपो निपातनात् । भ्राता । मा माने । जायां मातीति । जायाया जादेशो
निपातनात् । जामाता॥ मान पूजायाम् । नस्य लोपो निपातनात् । माता॥ पा रक्षणे ।
पातेराकारस्यैत्वं च निपात्यते । पिता ॥ दुह प्रपूरणे । दुहेस्तृप्रत्ययस्येद् गुणाभावश्च
निपातनात् । दुहिता ॥

(सावसेर्ऋः) स्वसा ॥

(सुबोधिनी)-सावसेर्ऋः ॥ सु उपपदे असु क्षेपणं इत्यस्मादृप्रत्ययः स्यात् ॥
ऋप्रत्ययमाह स्वसा भगिनी ॥

(यतेर्वृद्धिश्च) याता ॥

(सुबोधिनी)-यतेर्वृद्धिश्च ॥ यती प्रयत्नेऽस्मादृः स्याद् वृद्धिश्च ॥ याता ।
'भार्यास्तु भ्रातृवर्गस्य यातरः स्युः परस्परम् ।' इत्यमरः ॥

(नजि नन्देश्च) न नन्दतीति ननान्दा । नमन्देत्येके ॥

(सुबोधिनी)-नजि नन्देश्च॥ ऋः स्याद् वृद्धिश्च । दु नादि समृद्धौ । न नन्दतीति॥
कृतायामपि सेवायां रुष्यतीत्यर्थः । ननान्दा । वृद्धिर्नानुवर्तत इत्येके । ननान्दा ।

‘ननान्दा तु स्वसा पत्युर्ननन्दा नन्दनी च सा’ इति शब्दार्णवः ॥ ‘उषा पूषा ननान्दा च ननन्दा च प्रकीर्तिता’ इति विश्वः ॥

(दिवेर्ऋः) देवा, देवरौ ॥

(सुबोधिनी)—दिवेर्ऋः ॥ दिवु क्रीडादौ । देवा ॥ ‘स्वामिनो देवदेवरौ’ इत्यमरः ॥

(नयतेर्ङिञ्च) ना, नरौ, नरः ॥

(सुबोधिनी)—नयतेर्ङिञ्च ॥ ढृप्रत्ययमाह—ङित्त्वाट्टिलोपः । णीञ् प्राप्रणे । ना । ‘स्युः पुमांसः पञ्चजनाः पुरुषाः पूरुषा नरः’ इत्यमरः ॥

(अर्त्यादेरनिः) अरणिः । सरणिः । तरणिः । धमनिः । अशनिः । अवनिः । रजनिः ।

(सुबोधिनी)—अर्त्यादेरनिः ॥ अनिप्रत्ययमाह—ऋ गतौ । अरणिः । ‘अरणिर्व-
द्विमन्थे ना द्वयोर्निर्मन्थ्यदारुणि’ इति मेदिनी ॥ सृ गतौ । सरणिः । ‘सरणिः श्रेणि-
वर्त्मनोः’ इति दन्त्यादौ रभसाः ॥ शृ हिंसायाम् । ततोऽनिः । शरणिरित्येके ॥ धृञ्
धारणे । धरणिः भूमिः ॥ धमिः सौत्रः । धमनिः शिरा ॥ अश भोजने । अश्यते
भुज्यते राज्यमिन्द्रेणानयेति अशनिः । ‘अशनिः स्त्रीपुंसयोः स्याच्चञ्चलायां पवावपि’
इति मेदिनी ॥ अव रक्षणादौ । अवनिः पृथिवी ॥ तृ प्लवनतरणयोः ‘तरणिर्द्युमणौ
पुंसि कुमारीनौकयोः स्त्रियाम्’ इति मेदिनी ॥ कुमारी लताविशेषः । तरणी राम-
तरणी कर्णिका चारुकेसरा । सहा कुमारी गन्धाढ्या’ इति धन्वन्तरिनिघण्टुः ॥
रञ्ज रागे । नलोपो निपातनात् । रजनिः । कृदिकारादितीपि ‘रजनी हस्तिनी रात्रि-
हरीद्राजतुकासु च’ इति मेदिनी ॥

(अर्च्यादेरिस्) अर्चिः, अर्चिषी । रोचिः । शोचिः । छदिः । हविः । सर्पिः ॥

(सुबोधिनी)—अर्च्यादेरिस् ॥ इस्प्रत्ययमाह—अर्च पूजायाम् । अर्चिः ‘ज्वाला-
भासोर्न पुंस्यार्चिः’ इति सान्तेष्वमरः ॥ ज्यन्तादर्चिर्प्रत्यये अर्चिरिदन्तोऽपि ।
‘अर्चिर्हेतिः शिरा स्त्रियाम्’ इत्यमरः । शुच शोके । शोचिः । ‘रोचिः शोचिरुभे
क्रीडै’ इत्यमरः ॥ हु दानादनयोः । हविः घृतम् ॥ सृप्ल गतौ । सर्पिः आज्यम् ॥

(तत्त्वदी०)—अर्च्यादेरिति ॥ अर्चिर्ज्वाला ॥ इदन्तोऽपि । शोचिर्दीप्तिः ॥

(द्युतेरादेर्जः) ज्योतिः ॥

(सुबोधिनी)—द्युतेरादेर्जः ॥ इस् स्यात् दस्य जश्च ॥ द्युत दीप्तौ । ज्योतिः ।
‘ज्योतिरग्नौ दिवाकरे । पुमान् नपुंसकं दृष्टौ स्यान्नक्षत्रप्रकाशयोः’ इति मेदिनी ॥

(बृहेर्नलोपश्च) बर्हिः ॥

(सुबोधिनी)—बृंहैर्नलोपश्च ॥ बृंह वृद्धौ अस्मादिस् प्रत्ययः स्यान्नकारस्य लोपश्च बर्हिः । ‘बर्हिः स्यात्कुशशुष्मणोः’ इत्यमरः ॥

(जनादेरुस्) जनुः । ऋ अरुः । परुः । (चक्षेशिशत) चक्षुः । वप् वपुः । यज् यजुः ॥

(सुबोधिनी)—जनादेरुस् ॥ उस्प्रत्ययमाह—जनी प्रादुर्भावे । जनुः । ‘जनु-र्जननजन्मानि’ इत्यमरः ॥ ऋ गतौ । अरुः । ‘ब्रणोऽस्त्रियामीर्मरुः क्लीबे’ इत्यमरः ॥ पृ पालनपूरणयोः । परुः । ‘ग्रन्थिर्ना पर्वपरुषी’ इत्यमरः ॥ डुवप् बीजसंताने । वपुः । ‘वपुः क्लीबं तनौ शस्ताकृतावपि’ इति मेदिनी ॥ शस्ताकृतिः । प्रशस्ताकृतिरित्यर्थः । यज देवपूजादौ । यजुर्वेदः ॥

(तत्त्वदी०)—जनादेरिति ॥ जनुर्जननम् । परुर्ग्रन्थिः ॥

(एतेर्णित्) आयुः ॥ इति द्वितीयः पादः ॥

(सुबोधिनी)—एतेर्णित् ॥ इण् गतावित्यस्मात् एस् प्रत्ययः स्यात् ॥ णित्त्वाद् वृद्धिः । वृद्धौ कृतायामायादेशः । आयुः, आयुषी ॥ इति सुबो० उणादौ द्वितीयः पादः ।

(धीवरादयः ष्वरप्रत्ययान्ता निपात्यन्त) धीवरः । शर्वरी । निषद्वरः । पीवरः ॥

(सुबोधिनी)—धीवरादयः ष्वरप्रत्ययान्ता निपात्यन्ते ॥ ष्वरप्रत्ययमाह—षित्त्वात् ष्वरित इतीष । डुधाञ् धारणादौ । ईत्वं निपातनात् । धीवरः । “कैवर्ते दाश-धीवरौ” इत्यमरः ॥ शू हिंसायाम् शर्वरी । ‘शर्वरी यामिनीस्त्रियोः’ इति मेदिनी ॥ षद्वल् विशरणादौ । निषद्वरः । ‘निषद्वरः स्मरे पङ्के निशायांतु निषद्वरी’ इति मेदिनी ॥ पा पाने । ईत्वं निपात्यते । पीवरः । अन्ये तु पीव स्थौल्ये अस्मात्ष्वरप्रत्यये यवयोर्वसे हकारे चेति वलोपे पीवर इत्याहुः । ‘पीवरः कच्छपे स्थूले’ इति मेदिनी ॥

(तत्त्वदी०)—धीवरादयः । इति ॥ शर्वरी रात्रिः निषद्वरस्तु जम्बालः । निषद्वरी रात्रिः ॥

(इणादेर्नक्) इनः । जिनः । दीनः । कृष्णः ॥

(सुबोधिनी)—इनादेर्नक् ॥ नक्प्रत्ययमाह—कित्त्वान्न गुणः । इण् गतौ । इनः । ‘इनः पत्यौ नृपार्कयोः’ इति मेदिनी ॥ जि जये । जिनः । ‘जिनोऽर्हति च बुद्धे च पुंसि स्यात्त्रिषु जित्वरे’ इति मेदिनी ॥ दीङ् क्षये । ‘दीना मूषिकयोषायां दुर्गते कातरेऽन्यवत्’ इति विश्वः ॥ कृष विलेखने । कृष्णः । “कृष्णः सत्यवतीपुत्रे केशवे वायसेऽर्जुने । कृष्णा स्याद्द्वौपदीनीलीकणाद्राक्षासु योषिति । वर्णके वाच्यलिङ्गः स्यात्क्लीबे मरिचलोहयोः” इति मेदिनी ॥

(तत्त्वदी०)—इणादेरिति ॥ ‘इनः सूर्ये नृपे पत्यौ ॥’

(बन्धेर्ब्रधबुधौ च) ब्रध्नः । बुध्नः ॥

(सुबोधिनी)-बन्धेर्ब्रधबुधौ च ॥ बन्ध बन्धने अस्मान्नक स्याद्धातोः स्थाने एतावादेशौ च स्याताम् ॥ ब्रध्नः । बुध्नः । 'भास्कराहस्करब्रध्नप्रभाकरविभाकराः' इत्यमरः ॥ 'बुध्नो ना मूलरुद्रयोः' इति मेदिनी ॥

(धादेर्नः) धानाः । पर्णम् । वस्नः । श्रोणः ॥

(सुबोधिनी)-धादेर्नः ॥ नप्रत्ययमाह--दुधाञ् धारणादौ । 'धाना भृष्टयवे स्त्रियाम्' इत्यमरः ॥ 'धाना भृष्टयवे प्रोक्ता धान्याकेऽभिनवोद्भिदि' इति विश्वः ॥ पृ पालनादौ । पर्णम् । 'पर्ण पत्रे किंशुके ना' इति मेदिनी ॥ वस निवासे । वस्नः । 'वस्नो मूल्ये वेतने च' इति विश्वः ॥ 'वस्नस्त्वविक्रये पुंसि वेतने स्यान्नपुंसकम्' इति मेदिनी ॥ अविक्रये मूल्ये इत्यर्थः ॥ श्रु श्रवणे । श्रोणः पङ्गुः ॥

(तत्त्वदी०)-धादेरिति ॥ 'धाना भृष्टयवे स्त्रियाम् ।' मूल्यवेतनयोर्वस्नः । श्रोणः पङ्गुः ॥

(लक्षेर्नस्याण्मटौ) लक्षणम् । लक्ष्मणः ॥

(सुबोधिनी)-लक्षेर्नस्याण्मटौ ॥ लक्षदर्शनाङ्कनयोः । अस्माच्चुरादिज्यन्तात् नः स्यात्प्रत्ययस्याण्मटावागमौ च स्याताम् ॥ लक्षणम् । लक्ष्मणः । 'लक्षणा हंस-योषायां सारसस्य च लक्ष्मणा' इति ॥ "लक्षणं नाम्नि चिह्ने च सौमित्रिरपि लक्षणः । लक्ष्मणं लाञ्छने नाम्नि रामभ्रातरि लक्ष्मणः" इति विश्वः ॥ "लक्ष्मणं नाम्नि चिह्ने स्यात्सारस्यां लक्षणा कचित् । लक्ष्मणा त्वौषधीभेदे सारस्यामपि योषिति । रामभ्रा-तरि पुंसि स्यात्सश्रीके चाभिधेयवत्" इति मेदिनी ॥

(तत्त्वदी०)-लक्षेरिति ॥ 'लक्षणं नाम्नि चिह्ने च रामभ्रातरि च द्वयम् ।' 'लक्षणा हंसयोषायां सारसस्य च लक्ष्मणा ॥'

(रास्नादयः) रास्ना शब्दे । रास्ना । सास्ना । स्थूणा । वीणा । कृती कृत्स्नम् । तिज तीक्ष्णम् । श्लिषेः श्लक्ष्णम् ॥

(सुबोधिनी)-रास्नादयः ॥ नकप्रत्ययान्ता निपात्यन्ते ॥ रस आस्वादनो उपधाया दीर्घो निपातनात् । रास्ना । 'रास्ना तु स्याद्भुजङ्गाक्ष्यामेलापण्यमपि स्त्रियाम्' इति मेदिनी ॥ षस स्वप्ने उपधाया दीर्घो निपातनात् । सास्ना । 'सास्ना तु गलकम्बलः' इति मेदिनी ॥ ष्टा गतिनिवृत्तौ । उत्वं णत्वं च निपात्यते । स्थूणा । 'स्थूणा स्यात्सूर्म्यं स्तम्भे गृहस्य च' इति मेदिनी ॥ सूर्मिं लोहप्रतिमा ॥ वी गत्यादिषु । णत्वं निपातनात् । वीणा । 'वीणा विद्युतिवल्लवयाम्' इति मेदिनी ॥ कृती छेदने । वक्ष्यमाणेभ्यः कृत्स्नप्रत्ययो निपातनात् । कृत्स्नम् ॥ तिज निशाने । धातोर्दीर्घो निपातनात् । चोः कुरिति गः । खसे च पाशसानामिति कः । षत्वणत्वे । तीक्ष्णम् । "तीक्ष्णं सामुद्रलवणे विष-लोहाजिमुष्कके । क्लीबं यवाग्रके पुंसि तिग्मात्मत्यागिनोस्त्रिषु" इति मेदिनी ॥ श्लिष आलिङ्गने । श्लिषेरिकारस्यात्वं निपातनात् । षटोरिति कत्वम् । श्लक्ष्णम् ॥

(तत्त्वदी०)—रास्त्रादयः ॥ रास्त्रा गन्धद्रव्यम् । सास्त्रा गलकम्बलः । स्थूणा गृह-
स्तम्भः ॥

(मनादेर्युः) मन्युः । दस्युः । जन्युः ॥

(सुबोधिनी)—मनादेर्युः ॥ युप्रत्ययमाह—मन ज्ञाने। निपातनात् युबोरित्यना-
देशः । मन्युः । 'मन्युर्दैन्ये क्रतौ कुधि ॥' दसु उपक्षये । दस्युः । । 'दस्युश्चौरे रिपौ
पुंसि' इति मेदिनी ॥ जनी प्रादुर्भावे । जन्युः । 'अथ जन्युः स्यात्प्राण्यभिधातृषु'
इति मेदिनी ॥

(तत्त्वदी०)—मनादेरिति ॥ 'मन्युर्दैन्ये क्रतौ कुधि ।' दस्युश्चौरः । जन्युर्देही ॥

(मृडस्त्युक्) मृत्युः ॥

(सुबोधिनी)—मृडस्त्युक् ॥ त्युक्प्रत्ययमाह—किञ्चान्न गुणः । मृड्
प्राणत्यागे । मृत्युः । 'मृत्युर्ना मरणे यमं' इति मेदिनी ॥

(सतैर्यव्यू) सरयुः । सरयूः ॥

(सुबोधिनी)—सतैर्यव्यू ॥ अयु—अयूप्रत्ययावाह—सु गतौ । सरयुः । सरयूः नदी ॥

(पादेः पः) पापम् ॥

(सुबोधिनी)—पादेः पः ॥ पप्रत्ययमाह—पा रक्षणे । पाति रक्षति धर्मादात्मान-
मिति पापम् ॥

(न्यादेः कित्) नीपः । सूपः । कुङ् शब्दे । कूपः ॥

(सुबोधिनी)—न्यादेः कित् ॥ पक्प्रत्ययमाह—णीञ् प्रापणे । नीपः । 'नीपः
कदम्बबन्धूकनीलाशोकद्रुमेऽपि च' इति मेदिनी ॥ पुञ् अभिषवे । बाहुलकादीर्घः ।
सूपः । 'सूपो व्यञ्जनसूदयोः' इति मेदिनी ॥ कुङ् शब्दे । बाहुलकादीर्घः । कुवन्ति
मण्डूका अस्मिन्निति कूपः ॥

(शिल्पादयः) शील शिल्पम् । शसु शष्पम् । बाधृ बाष्पम् ।
रु रूपम् । शूर्पम् ॥

(सुबोधिनी)—शिल्पादयः ॥ पक्प्रत्ययान्ता निपात्यन्ते ॥ शील समाधौ ।
ह्रस्वो निपातनात् । शिल्पम् कौशलम् ॥ शसु हिंसायाम् । निपातनात्षत्वम् । शष्पम् ।
'शष्पं बालतृणेऽपि च । पुंसि स्यात्प्रतिभाहीने' इति मेदिनी ॥ 'शष्पं बालतृणं
घासः' इत्यमरः ॥ बाधृ विलोडने । धस्य षत्वं निपातनात् । बाष्पः । 'बाष्पो नेत्रज-
लोष्मणोः' इति विश्वः ॥ 'बाष्पमूष्मणि चाश्रुणि' इति च ॥ रु शब्दे । दीर्घत्वं
निपातनात् । रूपम् । 'रूपं स्वभावे सौन्दर्ये' इति विश्वः ॥ शूर्प हिंसायाम् । निपातनादुर ।
'य्वो विं' हसे इति दीर्घः । शूर्पम् । 'प्रस्फोटनं शूर्पमस्त्री' इत्यमरः ॥

(तत्त्वदी०)—शिल्पादय इति ॥ शिल्पं कौशलम् । शष्पं बालतृणं प्रतिभाक्षयश्च ॥
बाष्पमिति ॥ 'अस्रो नेत्रजलोष्मणोः ।' 'रूपं स्वभावे सौदर्ये ॥'

(स्तनादेर्ज्यन्तादित्नुः) स्तनयित्नुः । गदयित्नुः ॥

(सुबोधिनी)—स्तनादेर्ज्यन्तादित्नुः ॥ इत्नुप्रत्ययमाह—स्तन गदी देवशब्दे ।
चुरादी ज्यन्तौ गुणे कृते अयादेशः । स्तनयित्नुः । 'स्तनयित्नुः पुमान्वारिधरेऽपि स्तनिते
ऽपि च ।' इति मेदिनी ॥ 'स्तनयित्नुः पयोवाहे तद्वृत्तौ मृगरोगयोः ॥' इति विश्वः ॥
गदयित्नुः । 'गदयित्नुः पुमान्कामे जल्पाके कामुकेऽपि च ॥' इति विश्वः ॥

(तत्त्वदी०)—स्तनादिरिति ॥ स्तनयित्नुरिति ॥ ञेरलोपः ॥

(दाभाभ्यां नुः) दानुः । भानुः ॥

(सुबोधिनी)—दाभाभ्यां नुः ॥ नुप्रत्ययमाह—डुदाञ् दाने । दानुः । 'दानु-
र्दातारि विक्रान्ते' इति मेदिनी ॥ भा दीप्तौ । भानुः । 'भानू रश्मिदिवाकरौ ।' इत्यमरः ।
(धेट इच्च) धेनुः ।

(सुबोधिनी)—धेट इच्च ॥ नुः स्याद्दातोर्त्विं च ॥ धेट् पाने । संव्यक्षराणा-
मित्यात्वे कृते इत्वम् । ततो गुणः । धेनुः । 'धेनुः स्यान्नवसूतिका ।' इत्यमरः ।

(सुवः किञ्च) सूनुः ॥

(सुबोधिनी)—सुवः किञ्च ॥ नुक् स्यात् ॥ कित्त्वान्न गुणः । षूङ् प्राणिप्रसवे ।
सूनुः । 'सूनुः पुत्रेऽनुजे रवौ ।' इति विश्वः ॥

(तत्त्वदी०)—सूनुरिति ॥ 'सूनुः पुत्रेऽनुजे रवौ ॥'

(अजिवृभ्यां णुः) वेणुः । वर्णुः ॥

(सुबोधिनी)—अजिवृभ्यां णुः ॥ णुप्रत्ययमाह—अज गतौ । अजंवीति वीः ।
वेणुः । 'वेणुर्नृपान्तरे वंशे' इति विश्वः ॥ वृङ् संभक्तौ । वर्णुः । नददेशभेदयोः ॥

(स्थारीभ्यां णुः) स्थाणुः । रेणुः ॥

(सुबोधिनी)—स्थारीभ्यां णुः ॥ ष्टा गतिनिवृत्तौ । स्थाणुः । 'स्थाणुः कीले
हरे पुमान् । अस्त्री ध्रुवे' इति मेदिनी ॥ 'स्थाणुः कीले स्थिरे हरे' इति विश्वः ॥ री
गतिरिषणयोः । रेणुः । 'रेणुः स्त्रीपुंसयोर्धूलौ पुंलिङ्गः पर्षटे पुनः ।' इति मेदिनी ॥
'रेणुर्द्वयोः स्त्रियां धूलिः' इत्यमरः ॥

(तत्त्वदी०)—स्थाणुरिति ॥ 'स्थाणुः कीले स्थिरे हरे ।' 'रेणुर्द्वयोः स्त्रियां धूलिः ॥'

(विषः कित्) विष्णुः ॥

(सुबोधिनी)—विषेः कित् ॥ णुक्प्रत्ययमाह—कित्त्वान्न गुणः । विष्णु व्याप्तौ ।
विष्णुः । 'विष्णुर्नारायणः कृष्णः' इत्यमरः ॥

(क्रादेः कः) कर्कः । राका । अर्कः । कल्कः । इण एकः । भेकः काकः । पाकः । निहाका ॥

(सुबोधिनी)—क्रादेः कः ॥ कप्रत्ययमाह—बाहुलकान्न कस्येत्संज्ञा । डुकृञ् करणे । कर्कः । ‘कर्कः कर्के तले वह्नौ शुक्लाश्वे दर्पणे घटे ।’ इति विश्वः ॥ रा दाने । राका । ‘राका नद्यन्तरे कच्छां नवजातरजःस्त्रियाम् । संपूर्णेन्दुतिथौ’ इति मेदिनी ॥ ‘राका तु सरिदन्तरे । राका नवरजःकन्या पूर्णेन्दुः पूर्णिमाऽपि च ॥’ इति विश्वः ॥ अर्च पूजायाम् । चोः कुरिति कः । अर्कः । ‘अर्कोऽर्कपणे स्फटिके रवौ ताम्रे बृहस्पतौ’ इति विश्वः ॥ कल्क गतौ । कल्कः । “कल्कोऽस्त्री घनतैलादिशेषे दंभे विभीतके । विट्किट्टयोश्च पापे च त्रिषु पापाशये पुनः ॥” इति मेदिनी ॥ ‘कल्कः पापाशये पापे दंभे विट्किट्टयोरपि ।’ इति विश्वः ॥ इण गतौ । एकः । ‘एकः संख्यान्तरे श्रेष्ठे केवलेतरयोस्त्रिषु’ इति मेदिनी ॥ ‘एके मुख्यान्यकेवलाः ।’ इति विश्वः ॥ जिभी भये । भेकः । ‘भेको मण्डूकमेषयोः’ इति विश्वः ॥ कै शब्दे । काकः । “काकः स्याद्वायसे वृक्षप्रभेदे पीठसर्पिणि । शिरोऽवक्षालने मानप्रभेदद्वीपभेदयोः । काका स्यात्काकनासायां काकोलीकाकजङ्घयोः । रक्तिकायां मलखां च काकमाच्यां च योषिति । काकं सुरतबन्धे । स्यात्काकानामपि संहतौ ॥” इति मेदिनी ॥ मलयूः काकोदुम्बरिका ॥ पा पाने । पाकः । “पाकः परिणतौ शिशौ । केशस्य जरसा शौक्ये स्थाल्यादौ पचनेऽपि च ॥” इति मेदिनी ॥ ओहाक् त्यागे । निहाका । ‘निहाका गोधिका समे ।’ इत्यमरः ॥

(तत्त्वदी०)—क्रादेरिति ॥ कर्को धवलवोटकः ॥ राका पूर्णिमा तिथिः ॥ ‘कल्कः पापाशये पापे दम्भे विट्किट्टयोरपि ॥’ एके मुख्यान्यकेवलाः । ‘भेको मण्डूकमेषयोः ॥’ पाकः शिशुः ॥ ‘निहाका गोधिका समे ॥’

(नौ सदेडित्) निष्कः ॥

(सुबोधिनी)—नौ सदेडित् ॥ कडुप्रत्ययमाह—डित्वाट्टिलोपः । षट् ल विशरणादौ । निष्कः । ‘निष्कोऽस्त्री हेम्नि तत्पले ।’ इति विश्वः ॥

(तत्त्वदी०)—‘निष्कोऽस्त्री हेम्नि तत्पले ॥’

(शकेरुनउन्तउन्तिउनिप्रत्ययाः) शकुनः । शकुन्तः । शकुन्तिः । शकुनिः ॥

(सुबोधिनी)—शकेरुनउन्तउन्तिउनिप्रत्ययाः ॥ उनउन्तउन्तिउनिप्रत्ययानाह—शक् शक्तौ । शकुनः । शकुन्तः । शकुन्तिः । शकुनिः । “शकुन्तिपक्षिशकुनिशकुन्तशकुनद्विजाः ।’ इत्यमरः ॥ “शकुनस्तु पुमान्पक्षिमात्रपक्षिविशेषयोः । शुभाशंसिनिमित्ते च शकुनं स्यान्नपुंसकम् ॥” इति मेदिनी ॥ ‘शकुन्तः कीटभेदे स्याद्भासपक्षिविहङ्गयोः ।’ इति मेदिनी ॥

(ह्रयाभ्यामितः) हरितः । इयेतः ।

(सुबोधिनी)-ह्रयाभ्यामितः ॥ इतप्रत्ययमाह-हृञ् हरणे । हरितः । 'हरिता स्त्री च ह्रयां हरिद्वर्णयुतेऽन्यवत् ।' इति मेदिनी ॥ इयैङ् गतौ । इयेतः । 'शुक्लशुभ्र-शुचिश्चेतविशदश्येतपाण्डराः ।' इत्यमरः ॥

(रुहे रस्य लो वा) रोहितः-लोहितः ॥

(सुबोधिनी)-रुहे रस्य लो वा ॥ अस्मादितः स्याद्रस्य वा लकारः ॥ रुह बीज-जन्मनि प्रादुर्भावे च । रोहितः-लोहितः । "रोहितं कुङ्कुमे रक्ते ऋजुशक्रशरासने । पुंसि स्यान्मीनमृगयोर्भेदे रोहितकद्रुमे ॥" इति मेदिनी ॥ "लोहितं रक्तगोशीर्षिकुङ्कुमा-जिकुचन्दने । पुमान्नदान्तरे भौमे वर्णे च त्रिषु तद्वति ॥" इति मेदिनी ॥

(श्रवादेराय्यः) श्रवाय्यः । स्पृहयाय्यः ॥

(सुबोधिनी)-श्रवादेराय्यः ॥ आय्यप्रत्ययमाह-श्रु श्रवणे । श्रवाय्यः । श्रवा-य्यो यज्ञपशुः । स्पृह ईप्सायाम् । चुरादिरदन्तः । स्पृहयाय्यः ॥

(तत्त्वदी०)-श्रवादेरिति ॥ श्रवाय्यो यज्ञपशुः ॥

(वृज एण्यः) वरेण्यः ॥

(सुबोधिनी)-वृज एण्यः ॥ एण्यप्रत्ययमाह-वृञ् वरणे । वरेण्यः श्रेष्ठः ॥

(अर्तेरन्यः) अरण्यम् । (पृषेश्च षस्य जः) पृषु सेचने पर्जन्यः ।

(सुबोधिनी)-अर्तेरन्यः ॥ अन्यप्रत्ययमाह-ऋं गतौ । अरण्यम् । 'अटव्यरण्यं विपिनम्' इत्यमरः ॥ पृषु सेचने । षस्य जः अन्यश्च स्यात् । पर्जन्यः । 'पर्जन्यो मेघशब्दोऽपि ध्वनदम्बुदशक्रयोः ।' इति मेदिनी ॥

(तत्त्वदी०)-पर्जन्य इति ॥ 'पर्जन्यः शक्रमेवयोः ॥'

(वदेरान्यः) वदान्यः ॥

(सुबोधिनी)-वदेरान्यः ॥ आन्यप्रत्ययमाह-वद व्यक्तायां वाचि । वदान्यः । 'वदान्यस्त्यागिवाग्मिनोः ।' इत्यजयकोशः ॥

(तत्त्वदी०)-वदेरिति ॥ 'वदान्यस्त्यागिवाग्मिनोः ॥'

(अमादेरत्रः) अमत्रम् । नक्षत्रम् । पतत्रम् । कलत्रम् । वरत्रा ॥

(सुबोधिनी)-अमादेरत्रः ॥ अत्रप्रत्ययमाह-अम गत्यादौ । अमत्रं भाजनम् ॥ नक्ष गतौ । नक्षत्रम् । नजः प्रकृतिभावे नक्षत्रमिति साधितं तत्तु व्युत्पत्त्यन्तरम् ॥ पल्ल पतने । पतत्रं तनूरुहम् ॥ गड सेचने । गडेरादेश्च कः । कडत्रम् । डलयोरेकत्वस्मर-णात् कलत्रम् । 'कलत्रं श्रोणिभार्ययोः ।' वृज वरणे । वरत्रा । 'नघ्नी वघ्नी वरत्रा स्यात्' इत्यमरः ॥ चर्ममयी रज्जुरित्यर्थः ॥

(तत्त्वदी०) अमादेरिति ॥ अमत्रं भाजनम् ॥ पतत्रं तनूरुहम् ॥ वरत्रा चर्ममयी रज्जुः ॥

(भ्रादेरतः) भरतः । पर्व पूरणे । पर्वतः ॥

(सुबोधिनी)-भ्रादेरतः ॥ अतप्रत्ययमाह-भृज् भरणे । भरतः । 'भरतः शबरे नटे । क्षेत्रे रामानुजे शास्त्रे दौष्यन्तावृषभात्मजे । तन्तुवाये' इति हेमचन्द्रः ॥ 'भरतो ना नाट्यशास्त्रे शबरे च मुनौ नटे । रामानुजे च दौष्यन्तौ' इति मेदिनी ॥ पर्व पूरणे । पर्वतः । 'पर्वतः पादपे पुंसि शाकमत्स्यप्रभेदयोः । देवमुन्यन्तरे शैले' इति मेदिनी ॥

(पृषिरञ्जिभ्यां कित्) पृषतः । रजतम् ॥

(सुबोधिनी)-पृषिरञ्जिभ्यां कित् ॥ कतप्रत्ययमाह-किट्त्वान्न गुणः । पृषु सेचने । पृषतः । 'पृषन्मृगे पुमान् बिन्दौ न द्वयोः पृषतोऽपि ना । अनयोश्च त्रिषु श्वेतबिन्दुयुक्तेऽप्युभाविमौ' इति मेदिनी ॥ रञ्ज रागे । नो लोप इति नलोपः । रजतम् । 'रजतं त्रिषु शुक्ले स्यात्क्लीवे हारे सुवर्णके' इति मेदिनी ॥

(तत्त्वदी०)-पृषि ॥ 'पृषतो बिन्दुमृगयोः ॥'

(शपादेरथः) शपथः । शमथः । दमथः । वस आवसथः । संवसथः ॥

(सुबोधिनी)-शपादेरथः । अथप्रत्ययमाह-शप आक्रोशे । शपथः ॥ श्मु दमु उपशमे । शमथः । दमथः । 'शमथः शान्तिमन्त्रिणोः' इति मेदिनी ॥ 'दमथस्तु पुमान्दण्डे दमे च परिकीर्तितः' इति मेदिनी । 'शमथस्तु शमः शान्तिर्दान्तिस्तु दमथो दमः' इत्यमरः ॥ वस निवासे । आवसथो गृहम् । संवसथो ग्रामः ॥

(तत्त्वदी०)-शपादेरिति ॥ 'शमथस्तु शमः शान्तिर्दान्तिस्तु दमथो दमः ॥'

(रभादेरसः) रभसः ॥

(सुबोधिनी)-रभादेरसः ॥ असप्रत्ययमाह-रभ राभस्ये । रभतः । 'रभसो वेगर्धयोः ॥'

(वेज आत्वाभावस्तुट् च) वेतसः ॥

(सुबोधिनी)-वेज आत्वाभावस्तुट् च ॥ वेज तन्तुसन्ताने अस्मादसप्रत्यये परे आत्वाभावः प्रत्ययस्य तुडागमश्च स्यात् ॥ वेतसः ॥

(दिवेः कित्) दिवु दिवसः ॥

(सुबोधिनी)-दिवेः कित् ॥ कसप्रत्ययमाह-किट्त्वान्न गुणः । दिवु क्रीडादौ । दिवसः । 'वा तु क्लीवे दिवसवासरौ' इत्यमरः ॥

(क्रादेरभः) कृ करभः । शृ शरभः । शल गतौ । शलभः । कल गतौ । कलभः । गर्द शब्दे । गर्दभः ॥

(सुबोधिनी)—क्रादेरभः ॥ अभप्रत्ययमाह—ऋ विक्षेपे । करभः । ‘करभो मणिवन्धादिकनिष्ठान्तोऽष्टतत्सुते इति मेदिनी ॥ ‘मणिवन्धादाकनिष्ठं करस्य करभो बहिः’ इत्यमरः ॥ गृ हिंसायाम् । शरभः । ‘शरभस्तु पशोर्भिदि’ ‘करभो वानरभिदि’ इति च मेदिनी ॥ शल गतौ । शलभः । ‘समौ पतङ्गशलभौ’ इत्यमरः ॥ कल गतौ । कलभः । ‘कलभः करिपोतके ॥’ गर्द शब्दे । गर्दभः । ‘गर्दभः श्वेतकुमुदे गर्दभो गन्धभिद्यपि । रासभे गर्दभी क्षुद्रजन्तुरोगप्रभेदयोः ॥’ इति मेदिनी ॥

(ऋषिवृषिभ्यां कित्) ऋषभः । वृषभः ॥

(सुबोधिनी)—ऋषिवृषिभ्यां कित् ॥ ऋभप्रत्ययमाह—कित्त्वान्न गुणः । ऋषी गतौ । ऋषभः—‘ऋषभः स्यादादिजिने वृषभे भेषजे स्वरोकर्णरन्ध्रे कोलपुच्छे श्रेष्ठे चाप्युत्तरे स्थितः ॥ ऋषभी शूकशिम्ब्यां स्यात्पुरुषाकारयोषिति । विधवायां शिरालायासु’ इति हेमचन्द्रः ॥ “ऋषभस्त्वौषधान्तरे । स्वरभिद्वषयोः कर्णरन्ध्रे गर्दभपुच्छयोः । उत्तरस्थः स्मृतः श्रेष्ठ स्त्रीनराकारयोषिति । शूकशिम्ब्यां शिरालायां विधवायां कश्चिन्मता ॥” इति मेदिनी ॥ वृषु सेचने । वृषभः । ‘वृषभः श्रेष्ठवृषयोः ॥’

(रासवल्लिभ्यां च) रास शब्दे । रासभः । वल्ल संवरणे । वल्लभः ॥

(सुबोधिनी)—रासवल्लिभ्यां च ॥ अभः स्यात् ॥ रास शब्दे । रासभः ॥ वल्ल संवरणे । वल्लभः । ‘वल्लभो दयितेऽव्यक्षे सलक्षणतुरङ्गमे’ इति मेदिनी ॥

(विशादेरन्तः) वेशन्तः । वसन्तः । जयन्तः ॥

(सुबोधिनी)—विशादेरन्तः ॥ अन्तप्रत्ययमाह—विश प्रवेशने । वेशन्तः । ‘वेशन्तः पल्वलं चालपसरः’ इत्यमरः ॥ वस निवासे । वसन्तः ऋतुः ॥ जि जये । जयन्तः । ‘जयन्तः पाकशासनिः’ इत्यमरः ॥

(तत्त्वदी०)—विशादेरिति ॥ वेशन्तः पल्वलम् ॥ जयन्तः शक्रपुत्रः ॥

(हन्तेर्हिर्मुट् च) हेमन्तः ॥

(सुबोधिनी)—हन्तेर्हिर्मुट् च ॥ हन हिंसागत्योः । अस्य हिरादेशोऽन्तप्रत्ययः प्रत्ययस्य मुडागमश्च स्यात् ॥ हेमन्तः ॥ बाहुलकादन्येभ्योऽप्यन्तः । अर्ह पूजायाम् । अर्हन्तः । ‘अर्हन्तः क्षणको जिनः’ इति विक्रमादित्यकोशः ॥

(अर्त्यादेररः) अररम् । अमरः । चमरः । देवरः । वस निवासे । वासरः ॥

(सुबोधिनी)—अर्त्यादेररः ॥ अरप्रत्ययमाह—ऋ गतौ । अररम् । ‘अररं छद्-कपाटयोः’ इति मेदिनी ॥ ‘कपाटमररं तुल्ये’ इत्यमरः ॥ अरसु अनवस्थाने । अमरः ॥

‘अमरः कार्मुके भृङ्गे’ इति मेदिनी ॥ चमु अदने । चमरः । ‘चमरं चामर स्त्री तु मञ्जरीमृगभेदयोः’ इति मेदिनी ॥ दिवु क्रीडादौ । ज्यन्तः । देवयतीति देवरः । पत्युः कनिष्ठभ्राता ॥ वस निवास । ज्यन्तः । वासयतीति वासरो दिवसः ॥

(तत्त्वदी०)—अर्त्यादिरिति ॥ अरं कपाटम् ॥

(कुवः किटुच् च) कुररः ॥

(सुबोधिनी)—कुवः किटुच् च ॥ करप्रत्ययमाह—किट्वान्न गुणः । कु शब्दे । कुररः । ‘उत्कोशकुररौ समौ’ इत्यमरः ॥

(अङ्गचादेरारः) अङ्गारः । मन्दारः ॥

(सुबोधिनी)—अङ्गचादेरारः ॥ आरप्रत्ययमाह—अगि गतौ अङ्गारः । ‘अङ्गार-मुल्लुके न स्त्री पुंलिङ्गस्तु महीसुते’ इति मेदिनी ॥ मदि स्तुत्यादौ । मन्दारः । बाहु-लकादारुप्रत्ययोऽपि । मन्दारुः । ‘पारिभद्रे तु मन्दारुर्मन्दारः पारिजातके’ इति शब्दा-र्णवः ॥ ‘मन्दारुः स्यात्सुरद्रुमे । पारिभद्रेऽर्कपर्णे च’ इति विश्वः ॥

(गडेः कड च) गड आसेचने । कडारः ॥

(सुबोधिनी)—गडेः कड च ॥ गडि वदनैकदेशे । गड सेचने वा । अस्य कडादेश आरप्रत्ययश्च स्यात् ॥ ‘कडारः कपिलः पिङ्गः’ इत्यमरः ॥ ‘कडारः कपिले दास’ इति मेदिनी ॥

(शृङ्गारादयः) शृङ्गारः । भृङ्गारः । मृजूष् मार्जारः । कमु कुमारः । तुषारः । कासारः ॥

(सुबोधिनी)—शृङ्गारादयः ॥ आरप्रत्ययान्ता निपात्यन्ते ॥ शृ हिंसायाम् । नुम् गुक् ह्रस्वश्च निपात्यते । शृङ्गारः । ‘शृङ्गारः सुरते नाट्ये रसे च गजमण्डने । नपुंसकं लवङ्गेऽपि नागसंभवचूर्णयोः ॥’ इति मेदिनी । भृञ् भरणे । नुम् गुक् च निपात्यते । भृङ्गारः । ‘भृङ्गारः कनकालुका’ । ‘भृङ्गारी शिल्लिकायां स्यात्कनकालौ पुनः पुमान्’ इति च ॥ मृजूष् शुद्धौ । मृजेर्वृद्धिरिति वृद्धिः । मार्जारः । ‘ओतुर्विडालो मार्जारः’ इत्यमरः ॥ ‘मार्जार ओतौ खट्वाङ्गे’ इति मेदिनी ॥ कमु कान्तौ । उपधाया उत्वं गुणाभावश्च निपातनात् । कुमारः । ‘कुमारः स्याच्छुके स्कन्दे युवराजेऽश्ववारके । बालके वरुणाद्रौ ना न द्वयोर्जात्यकाश्चने । कुमारी शैलतनयावनकाल्योर्नदीभिदि । सहाऽपराजिताकन्याजम्बूद्वीपेषु च स्त्रियाम् ॥’ इति मेदिनी ॥ तुष तुष्टौ । तुषारः । ‘तुषारस्तुहिनं हिमम्’ इत्यमरः ॥ कास् शब्दकुत्सायाम् । कासारः । ‘कासारः सरसीं सरः’ इत्यमरः ॥

(तत्त्वदी०)—भृङ्गार इति । ‘भृङ्गारः कनकालुका ॥’

(सर्तेरपः षुक च) सर्षपः ॥

(सुबोधिनी)-सर्तेरपः षुक च ॥ सृ गतौ अस्मादपप्रत्ययः स्याद्भातोः
षुगागमश्च ॥ अपप्रत्ययमाह-सर्षपः ॥

(विटपादयः) विट् शब्दे । विटपः । विष्टपम् । कुणपम् । वल सं-
वरणे । उलपम् ॥

(सुबोधिनी)-विटपादयः ॥ कपप्रत्ययान्ता निपात्यन्ते-कित्त्वान्न गुणः ।
विट् शब्दे । विटपः । 'विटपो न स्त्रियां स्तम्भे शाखाविस्तारपल्लवे । विटाधिपे ना'
इति मेदिनी । विश प्रवेशने । विशतेः प्रत्ययस्य तुङागमो निपात्यते । छशषेति
षत्वम् । षुत्वम् । विष्टपम् । 'विष्टपं भुवनं जगत्' इत्यमरः ॥ कण शब्दे । वस्योत्वं
निपातनात् । कुणपम् । 'कुणपः पूतिगन्धे शवेऽपि च' इति मेदिनी ॥ 'कुणपः
शवमस्त्रियाम्' इत्यमरः ॥ वल संवरणे । वस्योत्वं निपातनात् । उलपम् । 'उलपो न
स्त्री गुल्मिन्यां ना तृणान्तरे' इति मेदिनी ॥

(तत्त्वदी०)-उलप इति ॥ कोमलं तृणम् ॥

(वृतादेस्तिकः) वर्त्तिका ॥

(सुबोधिनी)-वृतादेस्तिकः ॥ तिकप्रत्ययमाह-वृत्तु वर्तने । वर्त्तिका ॥

(कृतः कित्) कृत्तिका ॥

(सुबोधिनी)-कृतः कित् ॥ कृती छेदने इत्यादिभ्यस्तिकक स्यात् ॥
कित्त्वान्न गुणः । कृत्तिका ॥ भिदिर् विदारणे । भित्तिका भित्तिः । लतु सौत्रो धातुः
लत्तिका गोधा ॥

(इष्ट्यशिम्यां तकः) इष्टका । अष्टका ॥

(सुबोधिनी)-इष्ट्यशिम्यां तकः ॥ तकप्रत्ययमाह-इषु इच्छायाम् । षुत्वम् ।
इष्टका ॥ अशूङ् व्याप्तौ । छशषेति षत्वम् । अष्टका ॥

(वीपतिभ्यां तनः) वेतनम् । पत्तनम् ॥

(सुबोधिनी)-वीपतिभ्यां तनः ॥ तनप्रत्ययमाह-वी गत्यादौ । वेतनम् ॥
पल्ल पतने । पत्तनम् । 'पत्तनं पुटभेदनम्' इत्यमरः ॥

(अर्त्यादिर्भः) अर्भः । दृर्भः । गर्भः ॥

(सुबोधिनी)-अर्त्यादिर्भः ॥ भप्रत्ययमाह-ऋ गतौ । इयतीति अर्भः शिशुः
कप्रत्यये अर्भकः ॥ दृ विदारणे । दर्भः ॥ गृ निगरणे । गर्भः । 'गर्भो भ्रूणेऽर्भकं
कुक्षौ संधौ पनसकण्टके' इति मेदिनी ॥

(इणः कित्) इभः ॥

(सुबोधिनी)-इणः कित् ॥ भक् स्यात् ॥ कित्त्वान्न गुणः । इण् गतौ । इभः ।
'इभः स्तम्बेरमः पद्मी' इत्यमरः ॥

(असिसञ्जिभ्यां क्थिः) अस्थि । सक्थि ॥

(सुबोधिनी)-असिसञ्जिभ्यां क्थिः ॥ क्थिप्रत्ययमाह-कित्त्वान्नस्य लोपः ।
असु क्षेपणे । अस्थि । 'कीकसं कुल्यमस्थि च' इत्यमरः ॥ षञ् सङ्गे । चोः कुरिति
जस्य गः । खसे चपा इति कः । नो लोप इति नलोपः । सक्थि । 'सक्थि क्लीबे
पुमानुरुः' इत्यमरः ॥

(शुषादेः क्सिः) शुक्षिः । कुष निष्कर्षे । कुक्षिः । अशू अक्षि ॥

(सुबोधिनी)-शुषादेः क्सिः ॥ क्सिप्रत्ययमाह-कित्त्वान्न गुणः । शुष
शोषणे । षठोरिति कः । षत्वम् । शुक्षिः वातः ॥ कुष दाहे । कुक्षिः ॥ अशूङ्
व्याप्तौ । छशोषेति षत्वं कत्वं च । अक्षि नयनम् ॥

(तत्त्वदी०)-शुक्षिरिति ॥ शुक्षिर्वातः ॥

(इषः क्सुः) इक्षुः ॥

(सुबोधिनी)-इषः क्सुः ॥ क्सुप्रत्ययमाह-कित्त्वान्न गुणः । इषु इच्छायाम् ।
कत्वे षत्वे इक्षुः । 'रसाल इक्षुः' इत्यमरः ॥

(अवितृस्तृतन्त्रिभ्य ईः) अवीः । तरीः । स्तरीर्धूमः । तन्त्रीः ।

(सुबोधिनी)-अवितृस्तृतन्त्रिभ्य ईः ॥ ईप्रत्ययमाह-अव रक्षणादौ ।
अवीः । 'अवीर्नारी रजस्वला ॥' तृ प्लवनतरणयोः । तरीः । 'त्रियां नौस्तरणिस्तरिः'
इत्यमरः ॥ स्तृञ् आच्छादने । स्तरीर्धूमः ॥ तन्त्रि कुटुम्बधारणे चुरादिः । तन्त्रयतीति
जेरिति जिलोपः । तन्त्रीर्वीणा ॥

(तत्त्वदी०)-अवि ॥ अवीरिति ॥ अवति गर्भमवीः । 'अवीं स्त्रीं गर्भिणीं विदुः ॥'
तरीर्नौः ॥ स्तरीः शयनं धूम इति च ॥

(लक्षेर्मुट् च) लक्ष्मीः ॥ ज्ञात तृतीयः पादः ॥

(सुबोधिनी)-लक्षेर्मुट् च ॥ लक्ष दर्शनाङ्कनयोः चुरादिः अस्मादीप्रत्ययः स्या-
त्प्रत्ययस्य मुडागमश्च ॥ जेरिति जिलोपः । लक्ष्मीः । 'लक्ष्मीः संपत्तिशोभयोः ।
ऋद्धयोषधौ च पद्मायाम्' इति मेदिनी ॥ दीर्घादपि कृदिकारादिति पाक्षिक ईप्
कैश्चिदिष्यते । अत एव वातप्रमीश्रीलक्ष्मीत्यादिशब्दा पक्षे ईवन्ता अपि । 'आशी-
राश्यहिदंष्ट्रायां लक्ष्मीर्लक्ष्मी हरिप्रिया' इति द्विरूपकोशः ॥ इति सुबोधिण्या-
मुणादौ तृतीयः पादः ॥

(वातप्रम्यादयः) वातप्रमीः । यान्त्यनेनेति ययीः । पारक्षणे । पपीः ॥

(सुबोधिनी)-वातप्रम्यादयः ॥ कीप्रत्ययान्ता निपात्यन्ते । कस्येत्संज्ञा । माङ् माने । आतोऽनपीत्यालोपः । वातं प्रमिमीते इति वातप्रमीः । 'वातप्रमीर्वात-
मृगः' इत्यमरः ॥ अयं स्त्रीपुंसयोः ॥ या प्रापणे । ययीरश्वः । पा रक्षणे । पपीः ।
निपातनादुभयत्र द्विवम् । 'पपीः स्यात्सोमसूर्ययोः' इति विश्वः ॥

(तत्त्वदी०)-वात० ॥ ययीरश्वः ॥ 'पपीः स्यात्सोमसूर्ययोः' ॥

(रत्न्यादयः) ऋरत्निः । अञ्जू अञ्जलिः । मदी मत्स्यः । अत अतिथिः ।
अगि अङ्गुलिः । कौतेः कवचः । यु यवासः । कृश कृशानुः ॥

(सुबोधिनी)-रत्न्यादयो निपात्यन्ते-ऋअञ्जूमदीअतअगिकु-
युकृशिभ्योऽष्टभ्यः कत्नि अलि स्य इथि उलि अच आस आनुक् प्रत्यया यथासंख्य-
मष्टौ भवन्ति । ऋ गतौ कत्निः । कित्त्वान्न गुणः । रत्वम् । रत्निः । 'बद्धमुष्टिः करो
रत्निः सोऽरत्निः प्रसृताङ्गुलिः ।' अरत्निरत्र नञ्समासः । प्रसृताङ्गुलिर्यो हस्तः
सोऽरत्निरित्यर्थः ॥ अञ्जू व्यक्त्यादौ कलिः । अञ्जलिः । 'अञ्जलिस्तु पुमान् हस्तः
संपुटे कुडवेऽपि च' इति मेदिनी ॥ मदी हर्षे । स्यः मत्स्यः । 'मत्स्यो मीनेऽथ
पुम्भूम्नि देशे' इति मेदिनी ॥ अत सातत्यगमने । इथिः । अतिथिः । 'अतिथिः
कुशपत्रे स्यात्पुमानागन्तुके त्रिषु' इति मेदिनी ॥ अगि गतौ । उलिः अङ्गुलिः ।
'अङ्गुलिः करशाखायां कर्णिकायां गजस्य च' इति हैमः ॥ कु शब्दे । अचः ।
कवचः । 'कवचो गर्दभाण्डे च सन्नाहे पर्पटेऽपि च' इति मेदिनी ॥ यु मिश्रणे ।
आसः । यवासः 'यासो यवासो दुःस्पर्शः' इत्यमरः ॥ कृश तनूकरणे । आनुक् ।
कृशानुः । 'कृशानुः पावकोऽनलः' इत्यमरः ॥

(तत्त्वदी०)-रत्न्यादयः इति ॥ ऋ इत्यस्य रत्निरिति । 'बद्धमुष्टिः करो रत्निः सोऽरत्निः
प्रसृताङ्गुलिः ॥'

(श्रः करः) शर्करा ॥

(सुबोधिनी)-श्रः करः ॥ करप्रत्ययमाह--ककारस्य नेत्वं बाहुलकात् ॥ शृ हिंसा-
याम् । शर्करा । 'शर्करा खण्डविकृतावुपलाशर्करांशयोः ॥ शर्करान्वितदेशे च
रुग्भेदे सकलेऽपि च' इति मेदिनी ॥

(पुषः कित्) पुष्करः ॥

(सुबोधिनी)-पुषः कित् ॥ करकप्रत्ययमाह--पुष पुष्टौ । पुष्करम् । "पुष्करं
खेऽम्बुपद्मयोः । तूर्यवक्त्रे खड्गफले हस्तिहस्ताग्रकाण्डयोः । कुष्ठौषधौ द्वीपतीर्थभेद-
योश्च नपुंसकम् । ना रागनागविहगनृपभेदेषु चाम्बुदे" इति मेदिनी ॥

(गमेरिनिर्भविष्यति) गमिष्यतीति गमी ॥

(सुबोधिनी)—गमेरिनिर्भविष्यति॥ इकार उच्चारणार्थः । इनिप्रत्ययमाह-गम्ल गतौ । इनामिति दीर्घः । गमी । आङ्पूर्वाङ्गमेरिनिप्रत्ययस्तु णित् । णित्त्वाद् वृद्धिः । आगमिष्यतीति आगामी ॥ भू सत्तायामस्मादपि इनिः स च णित्स्यात् । भविष्यतीति भावी ॥

(परमे स्थः कित्) परमेष्ठी ॥

(सुबोधिनी)—परमे स्थः कित् ॥ परमशब्दे उपपदे तिष्ठतेरिनिः कित्स्यात् ॥ कित्त्वादातोऽनपीत्यालोपः । परमेष्ठी । ‘परमेष्ठी पितामहः’ इत्यमरः । सप्तम्या अलुक् ॥

(मन्थ इनिः कित्) मन्थाः, मन्थानौ ॥

(सुबोधिनी)—मन्थ इनिः कित् ॥ मन्थ विलोडने अस्मादिनिः कित् । नो लोप इति नलोपः । इतोऽत्पञ्चसु इत्यत्वम् । आ सौ इति ढेरात्वे थो नुद् । मन्थाः । ‘मन्था मन्थनदण्डे च वज्रे चापेऽपि च स्मृतः ॥’

(पतेस्थश्च) पन्थाः, पन्थानौ ॥

(सुबोधिनी)—पतेस्थश्च ॥ पत्ल गतौ अस्मादिनिः स्यात्तकारस्य थश्च । पन्थाः ॥ पथे गतावित्यस्मात्पचाद्यप्रत्ययेऽकारान्तोऽप्यस्ति । ‘वाटः पथश्च मार्गश्च’ इति सुभूति-चन्द्रः ॥ ऋभवो देवाः क्षयन्त्यस्मिन्निति विग्रहे बाहुलकात् डप्रत्यये ऋभुक्षः । ‘ऋभुक्षः स्वर्गवज्रयोः’ इति विश्वः ॥ ततो मत्वर्थीय इन्, ऋभुक्षिन्निति नान्तं प्रातिपदिकम् । अत्वे आत्वे च ऋभुक्षा इन्द्रः ॥

(बलाकादयः) बलाका । पताका । खज मन्थे । खजाकः । पिनाकः । पिण्याकः । तड आघाते । तडाकः ॥

(सुबोधिनी)—बलाकादयः ॥ आकप्रत्ययान्ता निपात्यन्ते—बल प्राणने । बलाका । “बलाका बकपंक्तिः स्याद्बलाका विसकण्ठिका । बलाका कामुकी प्रोक्ता बलाकश्च बको मतः” इति विश्वः ॥ पत्ल पतने । पताका । ‘पताका वैजयन्त्यां च सौभाग्येऽङ्गे ध्वजेऽपि च’ इति विश्वः ॥ ‘पताका वैजयन्त्यां च सौभाग्ये नाटकाङ्गयोः’ इति मेदिनी ॥ खज मन्थे । खजाकः पक्षी ॥ पा रक्षणे । पातेरित्त्वं नुम् च निपात्यते । पिनाकः । ‘ह्रीवपुंसोः पिनाकः स्याच्छूलशङ्करधन्वनोः’ इत्यमरः ॥ ‘पिनाकोऽस्त्री रुद्रचापे पांशुवर्षत्रिशूलयोः’ इति मेदिनी ॥ पिण्ड संचूर्णने । षस्य णत्वं घातोर्यगागमश्च निपात्यते । पिण्याकः । ‘पिण्याकोऽस्त्री तिलकल्के हिङ्गुवाह्लीक-सिंहके’ इति मेदिनी ॥ तड आघाते । तडाकः ॥

(तत्त्वदी०)—पिनाक इति ॥ “ह्रीवपुंसोः पिनाकः स्याच्छूलशङ्करधन्वनोः ॥”

(दूषेरीकः) दूषिका ।

(सुबोधिनी)—दूषेरीकः॥ईकप्रत्ययमाह—दुष वैकृत्ये ज्यन्तः। दुषेर्जाविति दीघः।
जेरिति जिलोपः। दूषीका। ‘दूषीका नेत्रयोर्मलम्’ इत्यमरः ॥ किं च अकृतेऽपि ईक-
प्रत्यये दूषयतेर्धातोरिति।इप्रत्यये दूषिः । कृदिकारादिति वेपि दूषी । उभाभ्यामपि
स्वार्थे कप्रत्यये ह्रस्वो वेति पाक्षिके ह्रस्वे च कृते दूषिका दूषीका च सिद्धयति ।
‘पिचण्डी दूषिका दूषी पिचाटश्च दृशोर्मलम्’ इति विक्रमादित्यकोशः ॥ ‘दूषिका
तूलिकायां च मले स्यालोचनस्य च’ इति मेदिनी ॥

(तत्त्वदी०)—दूषेरिति ॥ ‘दूषीका नेत्रयोर्मलम् ॥’

(अनिहृषिभ्यां किञ्च) अनीकम् । हृषीकम् ॥

(सुबोधिनी)—अनिहृषिभ्यां किञ्च ॥ कीकप्रत्ययः स्यात्॥किञ्चान्न गुणः ।
अन प्राणने । अनीकम् । ‘अनीकोऽस्त्री रणे सैन्ये’ इति मेदिनी ॥ हृष तुष्टौ । हृषी-
कम् । ‘हृषीकं विषयीन्द्रियम्’ इत्यमरः ॥

(अलीकादयः) अल भूषणादौ । अलीकम् । वलीकम् । पुण
कर्मणि शुभे । पुण्डरीकम् । ईष-ईषीका ॥

(सुबोधिनी)—अलीकादयः ॥ कीकप्रत्ययान्ता निपात्यन्ते॥अल भूषणादौ ।
अलीकम् । ‘अलीकं त्वप्रियेऽपि स्याद्विव्येऽसत्ये नपुंसकम्’ इति मेदिनी॥‘अलीक-
मप्रिये लाभे वितथे’ इति हेमचन्द्रः ॥ विपूर्वात् व्यलीकम् । ‘व्यलीकमप्रियाकार्य-
वैलक्ष्येष्वपि पीडने । ना नागरे’ इति मेदिनी ॥ वल संवरणे । वलीकम् । ‘वलीक-
नीधे पटलप्रान्ते’ इत्यमरः ॥ वलतेर्निपातनान्सुमागमे कृते वल्मीकम् । ‘वामलूरश्च
नाकुश्च वल्मीकं पुत्रपुंसकम्’ इत्यमरः ॥ पुण कर्मणि शुभेधातोर्नुमागमो णस्य डश्च
प्रत्ययस्यारुडागमश्च निपातनात्पुण्डरीकम् । “पुण्डरीकं सिताम्भोजे सितच्छत्रे च
भेषजे । पुंसि व्याघ्रेऽग्निदिङ्नागे कोशकारान्तरेऽपि च ॥” इति मेदिनी॥ ईष गतौ ।
निपातनाद्ध्रस्वः । ईषीका शलाका ॥

(तत्त्वदी०)—अलीकादय इति ॥ अलीकं मिथ्या । ‘वलीकं पटलप्रान्ते ॥’

(क्रादेरीषः) करीषम् । तृ तरीषः ॥

(सुबोधिनी)—क्रादेरीषः॥ईषप्रत्ययमाह—कृ विकेपे । करीषम् । ‘करीषं गोमयं
शुष्कम्’ इत्यमरः ॥ तृ प्लवनतरणयोः । तरीषः । तरीषा ॥

(तत्त्वदी०)—क्रादेरिति ॥ ‘करीषोऽस्त्री पशुशुष्कगोमययोः ॥’

(श्रादेः कीषः) शृ शिरीषः । पृ पुरीषम् ॥

(सुबोधिनी)—श्रादेः कीषः॥शृ हिंसायाम् । ऋत इरितीर् । शिरीषो वृक्षः॥पृ
पालनपूरणयोः । पोरुरित्युर् । पुरीषम् । ‘गूथं पुरीषं वर्चस्कमस्त्री विष्ठाविशौ स्त्रिया’
इत्यमरः ॥

(अर्जेऋजः) ऋजीषम् । अवि शब्दे । अम्बरीषो निपात्यः । अम्बरीषम् ॥

(सुबोधिनी)—अर्जेऋजः ॥ अज अर्जने अस्मात्कीषः स्याद्धातोर्ऋजादेशश्च ॥ ऋजीषम् । ‘ऋजीषं पिष्टपचनम्’ इत्यमरः । अवि शब्दे । निपातनादीषप्रत्ययः प्रत्ययस्या-
रुडागमश्च । अम्बरीषः । ‘अम्बरीषं रणे भ्राष्ट्रे क्लीवं पुंसि नृपान्तरे । नरकस्य प्रभेदे च
किशोरे भास्करेऽपि च । आम्रातकेऽनुपाते च’ इति मेदिनी ॥ ‘अम्बरीषः पुमान्भ्राष्ट्रे’
क्लीवे पुंसि नृपान्तरे । इति बोपालितः ॥ ‘क्लीवेऽम्बरीषं भ्राष्ट्रे ना’ इत्यमरः ॥

(तत्त्वदी०)—अम्बरीष इति ॥ ‘अम्बरीषः पुमान्भ्राष्ट्रे क्लीवेऽपि ॥’

(क्रादेरीरः) करीरः । शृ शरीरम् ॥

(सुबोधिनी)—क्रादेरीरः ॥ ईरप्रत्ययमाह—कृ विक्षेपे । करीरः । ‘वंशाङ्कुरे
करीरोऽस्त्री वृक्षभिद्वयोः पुमान् । करीरा चीरिकायां च दन्तमूले च दन्तिनाम्’ इति
मेदिनी ॥ शृ हिंसायाम् । शीर्यते इति शरीरम् । अर्द्धर्चादिः । ‘शरीरं वर्ष्म विग्रहः’
इत्यमरः ॥

(तत्त्वदी०)—क्रादेरिति ॥ करीरो वंशाङ्कुरः ॥

(गभीरादयः) गम्ल गभीरः—गम्भीरः । वश उशीरम् । घस्ल क्षीरम् ॥

(सुबोधिनी)—गभीरादयः ॥ ईरप्रत्ययान्ता निपात्यन्ते ॥ गम्ल गता । मस्य
भः पाक्षिको नुम् च निपातनात् । गभीरम्—गम्भीरम् । ‘निम्नं गभीरं गम्भीरम्’ इत्य-
मरः ॥ वश कान्तौ । निपातनात्करिप्रत्ययः । ग्रहामिति संप्रसारणम् । उशीरम् । ‘मूले-
ऽस्योशीरमस्त्रियाम् । अभयं नलदं सेव्यम्’ इत्यमरः ॥ घस्ल अदने । कीरप्रत्ययो
निपातनात् । गमामित्युपधालोपे कत्वं षत्वम् । क्षीरम् । ‘क्षीरं च दुग्धे नीरे च’
इति विश्वः ॥

(शीडो धुक्लक्वलवलञ्ज्वालपालाः) शीधुः । शीलम् । शेव-
लः । शैवलः । शेवालम् । शेपालम् ॥

(सुबोधिनी)—शीडो धुक्लक्वलवलञ्ज्वालपालाः ॥ शीडः स्वप्ने अस्मा-
त्षट् प्रत्यया भवन्ति ॥ शेरतेऽनेनेति शीधुः । अर्द्धर्चादिः । ‘मैरेयमासवः शीधुः’
इत्यमरः ॥ लक् । शीलम् । ‘शीलं स्वभावे सदृत्ते’ इति मेदिनी ॥ वलः । शेवलम् ।
वलञ्ज् । शैवलम् । ‘जलनीली तु शेवालं शैवलः’ इत्यमरः ॥ ‘शैवलं पद्मकाष्ठे स्याच्छै-
वाले तु पुमानयम्’ इति मेदिनी ॥ वाल । शेवालम् ॥ पाल । शेपालम् । ‘शैवालं
शैवलो न स्त्री शेपालो जलनीलिका’ इति शब्दार्णवः ॥

(तत्त्वदी०)—शीधुरिति ॥ मध्यम् ॥ ‘शेवालं शैवलो न स्त्री शेपालो जलनीलिका ॥’

(उलूकादयः) उलूकः । शमु शम्बूकः । शल शालूकः । मडि

भूषायाम् । मण्डूकः ॥

(सुबोधिनी)—उलूकादयः॥ऊकप्रत्ययान्ता निपात्यन्ते—बलसंवरणे । संप्रसारणं निपातनात् । उलूकः । ‘उलूकः पुंसिं काकाराविन्द्रे भारतयोधिनि’ इति मेदिनी ॥ शमु उपशमे । धातोर्बुगागमो निपातनात् । शम्बूकः । ‘शम्बूको गजकुम्भान्ते घोषे स्याच्छूद्रतापसे’ इति मेदिनी ॥ बाहुलकादुक्प्रत्ययोऽपि । शम्बुकम् । ‘जम्बुकं जम्बुकं प्रोक्तं शम्बूकमपि शम्बुकम्’ इति द्विरूपकोशः ॥ ‘शम्बूका जलशुक्तयः’ इत्यमरः ॥ शल गतौ । निपातनाद् वृद्धिः । शालूकम् । ‘सौगन्धिकं तु कल्लारम्’ इत्याद्युपक्रम्य ‘शालूकमेवां कन्दः स्यात्’ इत्यमरः ॥ एषां सौगन्धिकादीनां कुमुदकैरवान्तानां कन्दो मूलं शालूकमित्यर्थः ॥ मडि भूषायाम् ॥ मण्डते वर्षासमयमिति मण्डूकः भेकः ॥

(तत्त्वदी०)—उलूकादय इति ॥ ‘उलूकाविन्द्रेमेचकौ ।’ शम्बूको जलशुक्तिः । शालूकं कन्दविशेषः ॥

(नियो मिः) नेमिः ॥

(सुबोधिनी)—नियो मिः ॥ मिप्रत्ययमाह—णीञ् प्रापणे । नयति चक्रमिति नेमिः । ‘नेमिर्ना तिनिशे कूपत्रिकाचक्रान्तयोः स्त्रियाम्’ इति मेदिनी ॥

(अर्तेरुर्च) ऊर्मिः ॥

(सुबोधिनी)—अर्तेरुर्च ॥ मिप्रत्ययः स्याद्धातोरुरादेशश्च ॥ ऋ गतौ । ऊर्मिः । ‘ऊर्मिः स्त्रीपुंसयोर्वीच्यां प्रकाशे वेगभङ्गयोः । वस्त्रसंकोचरेखायां वेदनापीडयोरपि ॥’ इति मेदिनी ॥

(भुवः किञ्च) भूमिः ॥

(सुबोधिनी)—भुवः किञ्च ॥ भिक् स्यात् ॥ कित्त्वान्न गुणः । भू सत्तायाम् । भवन्ति भूतान्यस्यामिति भूमिः । ‘भूमिर्वसुन्धरायां स्यात्स्थानमात्रेऽपि च स्त्रियाम् ।’ इति मेदिनी ॥

(अश्नोते रश् च) रश्मिः ॥

(सुबोधिनी)—अश्नोते रश् च ॥ अशूढ व्याप्तावस्मान्मिः स्याद्धातो रशादेशश्च । रश्मिः ॥ ‘रश्मिः पुमान्दीधितौ स्यात्पक्षप्रग्रहयोरपि ।’ इति मेदिनी ॥

(तत्त्वदी०)—रश्मिरिति ॥ रज्जुकिरणयो रश्मिः ॥

(सादेर्निः कित्) सृणिः । वृष्णिः ॥

(सुबोधिनी)-स्त्रादेर्निः कित् ॥ सु गतौ । सृणिः । 'अङ्कुशोऽस्त्री सृणिः स्त्रियाम्' इत्यमरः ॥ 'सृणिः स्यादङ्कुशः पुमान्' इति ॥ वृषु सेचने । वृष्णिः । 'वृष्णिस्तु यादवे मेघे वृष्णिः पाषण्डचण्डयोः' इति विश्वः ॥ 'वृष्णिः क्षत्रियमेषयोः ॥'

(तत्त्वदी०)-सृणिरिति ॥ अङ्कुशः । वृष्णिरिति ॥ क्षत्रियमेषयोः ॥

(अङ्गेर्नलोपश्च) अग्निः ॥

(सुबोधिनी)-अङ्गेर्नलोपश्च ॥ अगि गतौ । निः । अग्निः । 'अग्निर्वैश्वानरो वह्निः' इत्यमरः ॥ 'अग्निर्वैश्वानरेऽपि स्याच्चित्रकारख्यौषधौ पुमान्' इति मेदिनी ॥

(वहादेर्निः) वह्निः । श्रेणिः । श्रोणिः । योनिः । द्रोणिः । ग्लानिः ॥

(सुबोधिनी)-वहादेर्निः ॥ निप्रत्ययमाह-वह प्रापणे । वह्निः । 'वह्निर्वैश्वानरेऽपि स्याच्चित्रकारख्यौषधौ पुमान्' इति मेदिनी । श्रिञ् सेवायाम् । श्रेणिः । 'श्रेणिः स्त्री-पुंसयोः पङ्क्तौ समाने शिल्पिसंहतौ' इति मेदिनी ॥ 'निःश्रेणिस्त्वधिरोहिणी ॥' श्रु श्रवणे । श्रोणिः । 'कटिः श्रोणिः ककुद्भती' इत्यमरः ॥ यु मिश्रणे । योनिः । 'योनिः स्त्रीपुंसयोश्च स्यादाकारे स्मरमन्दिरे' इति मेदिनी ॥ द्रु गतौ । द्रोणिः सेचनी ॥ ग्लै हर्षक्षये । ग्लानिः दौर्बल्यम् ॥

(घृण्यादयः) घृणिः । स्पृश् पृष्णिः । पृषु पार्ष्णिः ॥

(सुबोधिनी)-घृण्यादयः ॥ निक्प्रत्ययान्ता निपात्यन्ते ॥ घृ सेचने । घृणिः । 'घृणिः पुनः अंशुज्वालातरङ्गेषु' इति हेमचन्द्रः ॥ स्पृश संस्पर्शने । स्पृशतेः सलोपो निपातनात् । छशपेति पत्वं घृत्वम् । पृष्णिः । 'पृष्णिरल्पतनौ' इत्यमरः ॥ पृषु सेचने । पृषेर्वृद्धि-निपात्यते । पार्ष्णिः । 'पार्ष्णिः स्यादुन्मदस्त्रियाम् । स्त्रियां द्वयोः सैन्यपृष्ठे पाद-ग्रन्थ्यधरेऽपि च' इति मेदिनी ॥

(तत्त्वदी०)-घृणिरिति ॥ किरणः ॥ पृष्णिरिति ॥ स्पृशेः सलोपो ॥ पृषेस्तु वृद्धौ पार्ष्णिः ।

(पातेर्डातिः) पतिः ।

(सुबोधिनी)-पातेर्डातिः ॥ डतिप्रत्ययमाह-डित्त्वाट्टिलोपः । पा रक्षणे । पतिः । 'पतिर्धेवं ना त्रिष्वीशे' इति मेदिनी ॥

(शक्केर्ऋत्) शकृत् ॥

(सुबोधिनी)-शक्केर्ऋत् ॥ ऋत्प्रत्ययमाह-शक्ल शक्तौ । शकृत् । 'उच्चारव-स्करो शमलं शकृत् । गूथं पुरीषं वर्चस्कमस्त्री विष्टाविशौ स्त्रियौ' इत्यमरः ॥

(हन्तेरतिरंह च) हन्ति दुरितमनया अंहतिः ॥

(सुबोधिनी)-हन्तेरतिरंह च ॥ हन हिंसागत्योः । अस्मादतिः स्याद्धातोरंह-देशश्च ॥ अंहतिः । 'प्रादेशनं निर्वपणमपवर्जनमंहतिः' इत्यमरः ॥

(मूडादेः क्रिः) सूरिः । भूरिः । अद्रिः ॥

(सुबोधिनी)—मूडादेः क्रिः ॥ क्रिप्रत्ययमाह—किञ्चान्न गुणः ॥ घृङ् प्राणि-
प्रसवे । सूरिः 'धीमान् सूरिः कृती कृष्टिर्लब्धवर्णो विचक्षणः' इत्यमरः ॥ अभिवानमा-
लायां सूरीति नान्तमुदाहृतम् ॥ भू सत्तायाम् । भूरिः । " भूरिर्ना वासुदेवे च हरे च
परमेश्वरिणि । नपुंसकं सुवर्णे च प्राज्ये स्याद्वाच्यलिङ्गकः " इति मेदिनी ॥ अद् भक्षणे ॥
अद्रिः । 'अद्रयो द्रुमशैलार्काः' इत्यमरः ॥

(रादेस्त्रिः) रात्रिः । शत्रिः । अत्रिः ॥

(सुबोधिनी)—रादेस्त्रिः ॥ त्रिप्रत्ययमाह—रा दाने । रात्रिः । शङ् ल शतने । शत्रिः ।
'शत्रिर्नाम्भोधरे विष्णौ' इति मेदिनी ॥ अद् भक्षणे अत्रिर्मुनिभेदः ॥

(पतेरत्रिः) पतत्रिः ॥

(सुबोधिनी)—पतेरत्रिः ॥ अत्रिप्रत्ययमाह—पत्ल गतौ । पतत्रिः पक्षी । पतत्र-
शब्दात्पक्षवाचकान्मत्वर्थे इति तु नान्तः । पतत्री, पतत्रिणौ ।

(तत्त्वदी०)—पतेरत्रिरिति । पक्षिणि ॥

(मृड ईचिः) मरीचिः ॥

(सुबोधिनी)—मृड ईचिः ॥ ईचिप्रत्ययमाह—मृङ् प्राणत्यागे । मरीचिः ।
'मरीचिः कृपणे दीप्तौ ऋषिभेदे च दृश्यते' इति विश्वः ॥ 'मरीचिर्मुनिभेदे ना गभ-
स्तावनपुंसकम्' इति मेदिनी ॥

(वेजो डिञ्च) वीचिः ॥

(सुबोधिनी)—वेजो डिञ्च ॥ वेज् तन्तुसंताने अस्मादीचिर्दित्यात् ॥ वीचिः ।
'वीचिः स्वल्पे तरङ्गे स्यादवकाशे सुखे द्वयोः' इति विश्वः ॥

(पुरः कुषः) पुर अग्रगमने । पुरुषः ॥

(सुबोधिनी)—पुरः कुषः ॥ कुषप्रत्ययमाह—किञ्चान्न गुणः । पुर अग्रगमने ।
पुरुषः । बाहुलकादीर्षे पुरुषः । 'पुरुषस्त्वात्मनि नरे पुत्राग्रे च' इति हैमः ॥
'पुरुषाः पुरुषा नरः' इत्यमरः ॥

(पृनहिकलिभ्य उषः) परुषम् । नहुषः । कलुषम् ॥

(सुबोधिनी)—पृनहिकलिभ्य उषः ॥ उषप्रत्ययमाह—पृ पालनपूरणयोः । परु-
षम् । 'परुषं कर्बुरे रूक्षे निष्ठुरोक्तौ च वाच्यवत्' इति मेदिनी ॥ णह बन्धने । नहुषः ।
'नहुषो राजविशेषे नागाभिद्यपि' इति हैमः ॥ कल शब्दसंख्यानयोः । कलुषम् ।
'कलुषं त्वाविलैनसोः' इति विश्वः ॥

(पीयेरूषः) पीय पाने सौत्रः । पीयूषम् । पेयूषः ॥

(सुबोधिनी)-पीयैरूषः ॥ ऊषप्रत्ययमाह-पीय पाने ॥ सौत्रो धातुः । पीयूषम् । बाहुलकाद् गुणे तु पेयूषः । 'पेयूषोऽभिनवं पयः' इत्यमरः ॥ पीयूषममृतं सुधा' इत्यमरः ॥ 'पीयूषं सप्तदिवसावधिक्षीरं तथाऽमृते' इति मेदिनी ॥ 'पीयूष-ममृते नव्यमृतधेनोः पयस्यपि' इति हैमः ॥

(मस्जेर्नुच्च) मञ्जूषा ॥

(सुबोधिनी)-मस्जेर्नुच्च ॥ टुमस्जो शुद्धौ अस्मादूषः स्याद्धातोर्नुमागमश्च ॥ मिच्चादन्त्यात्स्वरात्परः । सस्य झुत्वेन शः । श्वे जवा इति शस्य जः । हसात्परस्य झसस्येति वा जलोपः । मञ्जूषा । लोपाभावपक्षे जकारद्वयम् । मञ्ज्जूषा । 'पिटकः पेटकः पेटा मञ्जूषा' इत्यमरः ॥

(गण्डेश्च) गडि वदनैकदेशे । गण्डूषः ॥

(सुबोधिनी)-गण्डेश्च ॥ गडि वदनैकदेशे अस्मादूषः स्यात् ॥ गण्डूषः । 'गण्डूषो मुखपूतीभण्डप्रसृतोन्मिते' इति मेदिनी ॥

(शकादेरटः) शकटम् । ककि गतौ । कङ्कटः । कृञ् करटः ॥

(सुबोधिनी)-शकादेरटः ॥ अटप्रत्ययमाह-शकि गतौ शकल शक्तौ शकटः । 'ह्रीञ्जनः शकटोऽस्त्री स्यात्' इत्यमरः । ककि गतौ । कङ्कटः सन्नाहः ॥ डुकृञ् करणे कृ विक्षेपे वा । करटः । 'काक्केभगण्डौ करटौ' इत्यमरः ॥ "करटो गजगण्डे स्यात्कुसुम्भे निन्द्यजीविनि । एकादशाहादिश्राद्धे दुर्दुरुदेषि वायसे" इति मेदिनी ॥

(तत्त्वदी०)-कङ्कट इति ॥ सन्नाहे ॥

(कलिकर्धोरमः) कलमः । कर्द कुत्सिते शब्दे । कर्दमः ॥

(सुबोधिनी)-कलिकर्धोरमः ॥ अमप्रत्ययमाह-कल संख्याने । कलमः । 'कलमः शालिचौरयोः' इति हैमः ॥ 'कलमः पुंसि लेखिन्यां शालौ पाटञ्चरेऽपि च' इति मेदिनी ॥ कर्द कुत्सिते शब्दे । कर्दमः पङ्कः ॥

(पुल्यादेः किन्दः) पुलिन्दः ॥

(सुबोधिनी)-पुल्यादेः किन्दः ॥ किन्दप्रत्ययमाह-किन्वाञ्च गुणः । पुल महत्त्वे । पुलिन्दो जातिविशेषः ॥

(तत्त्वदी०)-पुलिन्द इति ॥ जातिविशेषः ॥

(कुपेर्वा वः) कुपिन्दः-कुविन्दः ॥

(सुबोधिनी)-कुपेर्वा वः ॥ किन्दः स्यात्पस्य वा वकारश्च ॥ कुप क्रोधे । कुपिन्दः-कुविन्दः-तन्तुवायः कुविन्दः स्यात्' इत्यमरः ॥

(तत्त्वदी०)-कुपिन्दकुविन्दौ तन्तुवाये ॥

(नौ षञ्जेर्घथिः) निषङ्गथिः ॥

(सुबोधिनी)-नौ षञ्जेर्घथिः ॥ षञ्ज सङ्गे निपूर्वादस्माद् घथिप्रत्ययः स्यात् ॥ घथिप्रत्ययमाह--घित्वाञ्जोरिति कुत्वम् । प्रादेश्चेति षत्वम् । निषङ्गथिः आलिङ्गकः ॥

(तत्त्वदी०)-निषङ्गथिरिति आलिङ्गके ॥

(सतेर्णिञ्च) सारथिः ॥

(सुबोधिनी)-सतेर्णिञ्च ॥ सृ गतौ अस्माद् घथिः स्यात्स च णित् ॥ सारथिः । 'नियन्ता प्राजिता यन्ता सतः क्षत्ता च सारथिः' इत्यमरः ॥

(खर्जादेरूरः) खर्जूरः । कर्पूरम् । वल्लूरम् ॥

(सुबोधिनी)-खर्जादेरूरः ॥ ऊरप्रत्ययमाह-खर्ज आर्जवे । खर्जूरः । 'खर्जूरं रूपफलयोः खर्जूरः कीटवृक्षयोः' इति मेदिनी ॥ कृपू सामर्थ्ये । बहुलकात् कृपो रो ल इति ल्वाभावः । कर्पूरम् । 'अथ कर्पूरमस्त्रियाम् । घनसारश्चन्द्रसंज्ञः सिताध्रो हिमवालुका' इत्यमरः ॥ वल्ल संवरणे । वल्लूरम् । 'वल्लूरं शुष्कमांसं स्यात् ॥'

(तत्त्वदी०)-वल्लूरमिति ॥ शुष्कमांसम् ॥

(लङ्गेर्वृद्धिश्च) लाङ्गूलम् । (कुसेश्च) कुसूलम् ॥

(सुबोधिनी)-लङ्गेर्वृद्धिश्च ॥ लङि गतावस्मादूलप्रत्ययः स्याद्वातोर्वृद्धिश्च ॥ लाङ्गूलम् । 'लाङ्गूलं पुच्छशेफसोः' इति मेदिनी ॥ कुस संश्लेषणे । ऊलः । निपातनाद् गुणाभावः । कुसूलम् । 'कुसूलं च कुसीदं च मध्यदन्त्यमुदाहृतम्' इति विश्वः ॥

(कुवश्चट् दीर्घश्च) कूचा ॥

(सुबोधिनी)-कुवश्चट् दीर्घश्च ॥ कु शब्दे । अस्माच्चट् प्रत्ययः स्याद्वातोः पाक्षिको दीर्घश्च ॥ चट्प्रत्ययमाह-टित्त्वादीप् । कूची चित्रलेखनिका । 'कुचकूचौ स्तनौ मतौ' इति विश्वः ॥

(तत्त्वदी०)-कूचीति ॥ चित्रलेखनिका ॥

(सिवहू च) सूची ॥

(सुबोधिनी)-सिवहू च ॥ विवृतन्तुसताने अस्माच्चट् स्याद्वातोऽष्टरुश्च ॥ सुवो दर्भाङ्कुरः । 'सूची तु सीवनद्रव्येऽप्याङ्गिकाभिनयान्तरं' इति मेदिनी ॥

(तत्त्वदी०)-सूचीति ॥ सूचो दर्भाङ्कुरः ॥

(शमेर्बः) शमु शम्बः ॥

(सुबोधिनी)-शमेर्बः ॥ शमु उपशमे अस्माद्बः स्यात् ॥ बप्रत्ययमाह-शम्बः । 'शम्बः स्थानुसलाग्रस्थलोहमण्डलके पर्वौ । शुभान्विते त्रिषु' इति विश्वमेदिन्यौ ॥

(तत्त्वदी०)-शम्ब इति मुसले ॥

(उल्बादयः) उच्च समवाये । उल्बः । शुल्बम् । स्था स्तम्बः ।

स्तवकः ॥

(सुबोधिनी)—उल्बादयः ॥ वप्रत्ययान्ता निपात्यन्ते ॥ उच्च समवाये चस्य लृत्वं गुणाभावश्च । उल्बम् । 'गर्भाशये जरायुः स्यादुल्बं च कललेऽस्त्रियाम्' इति मेदिनी ॥ शुच शोके । चस्य लृत्वं गुणाभावश्च निपातनात् । शुल्बम् । 'शुल्बं ताम्रे यज्ञकर्मण्याचारे जलसन्निधौ' इति मेदिनी ॥ ष्टा गतिनिवृत्तौ अस्मादम्बअवक एतौ प्रत्ययौ निपातनाद्धातोस्थस्य तश्च । स्तम्बः । स्तवकः । 'स्तम्बो गुल्मे तृणादीनामप्रकाण्ड-द्रुमेऽपि च' इति विश्वः ॥ 'स्तम्बोऽप्रकाण्डद्रुमगुच्छयोः' इति मेदिनी ॥ 'स्याद् गुच्छक-स्तु स्तवकः' इत्यमरः ॥

(तत्त्वदी०)—उल्बमिति गर्भाशयः । शुल्बं ताम्रम् । स्तम्बो गुच्छस्तृणादीनाम् । स्तवकः पुष्पगुच्छः ॥

(शाशपिभ्यां दः) शादः । शब्दः ॥

(सुबोधिनी)—शाशपिभ्यां दः ॥ दप्रत्ययमाह—शो तनूकरणे । शादः । 'शादो जम्बालशष्पयोः' इत्यमरः ॥ 'शादः स्यात्कर्दमे शष्पे' इति मेदिनी ॥ 'शष्पं बाल-तृणं घासः' इत्यमरः ॥ शप आक्रोशे । शब्दो निनादः ॥

(तत्त्वदी०)—शाद इति जम्बालशष्पयोः ॥

(अब्दादयः) अवतीत्यब्दः । कुन्दः ॥

(सुबोधिनी)—अब्दादयः ॥ दप्रत्ययान्ता निपात्यन्ते—अव रक्षणे । वस्य वः । अब्दः । 'अब्दः संवत्सरे वारिवाहमुस्तकयोः पुमान्' इति मेदिनी ॥ कु शब्दे । निपातनान्नुम् । कुन्दः । 'कुन्दो माध्येऽस्त्री मुकुन्दभ्रमिनिध्यन्तरेषु ना' इति मेदिनी ॥

(वलिमलितनिभ्यः कयः) वलयम् । मलयः । तनयः ॥

(सुबोधिनी)—वलिमलितनिभ्यः कयः ॥ कयप्रत्ययमाह—किच्वाद् गुणनिषेधादि । वल संवरणो वलयम् । 'वलयः कण्ठरंगे ना कङ्कणे पुत्रपुंसकम्' इति मेदिनी ॥ मल धारणे । मलयः । 'मलयः पर्वतान्तरं । शैलांशे देश आरामे त्रिवृतायां तु योषिति' इति मेदिनी ॥ तनु विस्तारे । तनयः । 'आत्मजस्तनयः सूनुः' इत्यमरः ॥

(हृजो दुक् च) हरतीति हृदयम् ॥

(सुबोधिनी)—हृजो दुक् च ॥ हृज् हरणे अस्मात्कयः स्याद्धातोर्दुगागमश्च । हियते विषयैरिति हृदयं मनः ॥

(मिनोते रुः) मेरुः ।

(सुबोधिनी)—मिनोते रुः ॥ रुप्रत्ययमाह—डुमिञ् प्रक्षेपणे । 'मेरुः सुमेरुर्हमाद्रिः' इत्यमरः ॥

(जञ्वादयः) जञु । अञ्चु । रुरुः । शातयतीति शञुः ॥

(सुबोधिनी)—जञ्वादयः॥ रुप्रत्ययान्ता निपात्यन्ते—जनी प्रादुर्भावे। नस्य तो निपातनात् । जञु । ‘सधी तस्यैव जञुणी’ इत्यमरः ॥ तस्य स्कन्धस्येत्यर्थः ॥ अशूङ् व्याप्तौ । अञ्चु नयनजलम् ॥ रु शब्दे । निपातनाद् गुणाभावः । रुरुः । ‘कृष्णसाररुन्यङ्कुरङ्कुशम्बररोहिषाः’ इत्यमरः ॥ ‘रुरुर्देत्ये मृगेऽपि च’ इति मेदिनी ॥ शङ्ल शातने ज्यन्तः । शातयतीति । जेरिति जिलोपः । निपातनाद्भ्रस्वत्वम् । शञुः ॥

(तत्त्वदी०)—रुरुरिति मृगभेदे ॥

(कुसेरुम्भोमेदेताः) कुसुम्भम् । कुसुमम् । कुसीदम् । कुसितः ॥

(सुबोधिनी)—कुसेरुम्भोमेदेताः ॥ कुस संश्लेषणे अस्मात् उम्भ उम ईद इत एते प्रत्ययाः स्युः ॥ उम्भादिप्रत्ययानाह—कुसुम्भम् । ‘कुसुम्भं हेमनि महारजने ना कमण्डलौ’ इति मेदिनी ॥ कुसुमम् । ‘कुसुमे स्त्रीरजोनेत्ररोगयोः फलपुष्पयोः’ इति मेदिनी ॥ कुसीदम् । ‘कुसीदं जीवने वृष्ट्यां क्लीबं त्रिषु कुसीदके’ इति मेदिनी ॥ कुसितां जनपदः ॥

(तत्त्वदी०)—कुसित इति जनपदे ॥

(तण्डुलादयः) तड आघाते। तण्डुलः । अकि लक्षणे। अङ्कुशः । चष चषालः । पल्वलम् । जिधृषा धिष्ण्यम् । शल्यम् ॥

(सुबोधिनी)—तण्डुलादयो निपात्याः ॥ तड आघाते । उलप्रत्ययो नुमागमश्च निपात्यते । तण्डुलः । ‘तण्डुलः स्याद्विहङ्गे च धान्यादिनिकरे पुमान्’ इति मेदिनी ॥ अकि लक्षणे । उशप्रत्ययो निपातनात् । अङ्कुशः । ‘अङ्कुशोऽस्त्री सृणिः स्त्रियाम्’ इत्यमरः ॥ चष भक्षणे । आलप्रत्ययो निपातनात् । चषालः । ‘चषालो यूषकण्टकः’ इत्यमरः ॥ पा पाने । वलप्रत्ययो निपात्यते लुगागमश्च धातोर्ह्रस्वत्वं च । पल्वलमल्पसरः ॥ जिधृषा प्रागल्भ्ये । ण्यप्रत्ययः । ऋत इत्वं च निपात्यते । धिष्ण्यम् । ‘धिष्ण्यं स्थाने गृहे भेऽग्नौ’ इत्यमरः ॥ ‘धिष्ण्यं स्थानाग्निसन्नसु । ऋक्षे शक्तौ च’ इति मेदिनी ॥ शल गतौ । यप्रत्ययः । शल्यम् । ‘शल्यं तु न स्त्रियां शङ्कौ क्लीबं क्ष्वेडेपुतोमेर । मदनद्बुधाविधो ना’ इति मेदिनी ॥

(तत्त्वदी०)—शल्यम् ॥ ‘शल्यं वा पुंसि शङ्कुर्ना ॥’

(मूडशक्यम्यविभ्यः क्लः) मूलम् । शक्लः । अम्लः । अबिशब्दे । अम्लः ॥

(सुबोधिनी)—मूडशक्यम्यविभ्यः क्लः ॥ क्लप्रत्ययमाह—कित्त्वान्न गुणः । मूड बन्धने । मूलम् । ‘मूलं बुध्नोऽङ्घ्रिनामकः’ इत्यमरः ॥ शक्ल शक्तौ । शक्लः ।

‘शक्लः प्रियंवदे’ इत्यमरः॥ अमरोगे । चुरादिज्यन्तः । बाहुलकादुपधाह्रस्वः । जेरिति त्रिलोपः । अम्लः । ‘अम्लो रसविशेषे स्यादम्ली चाङ्गेरिकौषधौ’ इति मेदिनी ॥ अवि शब्दे । अम्लो रसः ॥

(तत्त्वदी०)—शक्ल इति ॥ ‘शक्लः प्रियंवदे ॥’

(मादेर्यः) माया । छाया सस्यम् । पुञ्ज सव्यम् ।

(सुबोधिनी)—मादेर्यः॥ यप्रत्ययमाह—मा माने । माया । ‘माया स्याच्छाम्बरी-बुद्धचोर्मायः पीताम्बरंऽसुरे’ इति मेदिनी ॥ छो छेदने छाया । “छाया स्यादातपाभावे प्रातिविम्बार्कयोषितोः पालनोत्कोचयोः कान्तिसच्छोभापङ्क्तिषु स्त्रियाम्” इति विश्वः॥ पस स्वप्ने । सस्यम् । ‘वृक्षादीनां फलं सस्यम्’ इत्यमरः ॥ पुञ्ज अभिववे । सव्यम् । ‘सव्यं वामं प्रतीपे च’ इति मेदिनी ॥ ‘सव्यं दक्षिणवामयोः’ इति विश्वः ॥

(तत्त्वदी०)—सव्यमिति ॥ ‘दक्षिणवामयोः ॥’

(जनेर्यक्) जाया—जन्यम् ॥

(सुबोधिनी)—जनेर्यक् ॥ जन जनने अरमाद्यक् प्रत्ययः स्यात् ॥ जनसंनति वाऽऽत्वम् । जाया । जन्यम् । “जन्यं हृष्टपरीवादे संग्रामे च नपुंसकम् । जन्या मातृ-वयस्यायां जन्यः स्याज्जनके पुमान् । त्रिषृत्पोद्यजनिञोश्च नवोढाज्ञातिभृत्ययोः । स्निग्धे” इति मेदिनी ॥

(तत्त्वदी०)—जन्यमिति युद्धे ॥

(अघ्न्यादयः) हन् अघ्न्या । कनी दीप्तौ । कन्या । बन्ध्या । संध्या ॥

(सुबोधिनी)—अघ्न्यादयः ॥ यक्प्रत्ययान्ता निपात्यन्ते—हन हिंसागत्योः । धातोरडागम उपधालोपश्च निपातनात् । ‘हनो घे’ इति घः । अघ्न्या । नञ्पूर्वाद्धन्ते-र्यक् उपधालोपश्चेत्यन्ये । अघ्न्यः प्रजापतिः “माहेयी सौरभेयी गौरुस्त्रा माता च शृङ्गिणी । अर्जुन्यघ्न्या रोहिणी स्यात्” इत्यमरः ॥ कनी दीप्तौ । कन्या । ‘कन्या कुमारिकागौर्योरौषधीराशिभेदयोः’ इति विश्वः॥ बन्ध बन्धने । निपातनान्नलोपाभावः । बवयोरैक्यात् । बन्ध्या ‘बन्ध्यस्त्वफलवृक्षादौ स्त्रियां स्यादप्रजः स्त्रियाम्’ इति मेदिनी ॥ संपूर्वाद्धाञो यक् । आतो लोपश्च निपातनात् । संध्या ‘सायंसंध्या पितृप्रसूः’ इत्यमरः ॥

(अर्त्यादेर्वन्) अर्वा । पृ पर्वा ॥

(सुबोधिनी)—अर्त्यादेर्वन् ॥ वन्प्रत्ययमाह—अर्वा । ‘अर्वा तुरङ्गगर्ह्योः’ इति विश्वः ॥ ‘अर्वा तुरङ्गमे पुंसि कुत्सिते वाच्यलिङ्गकः’ इति मेदिनी ॥ पृ पालनादौ । पर्व । “पर्व क्लीबं सहे ग्रन्थौ प्रस्तावे लक्षणान्तरे । दर्शप्रतिपदोः संधौ विषुवत्पञ्चमि-पञ्चमि” इति मेदिनी ॥

(ध्याप्योः संप्रसारणम्) ध्यै चिन्तायाम् । प्यैङ् वृद्धौ । धीवा । पीवा ॥

(सुबोधिनी) - ध्याप्योः संप्रसारणम् ॥ ध्यै चिन्तायाम् प्यैङ् वृद्धौ आभ्यां
वन् प्रत्ययः स्याद्धातोः संप्रसारणं च । धीवा कर्मकरः । पीवा स्थूलः ॥

(तत्त्वदी०) - धीवेति ॥ कर्मकरे । पीवा स्थूलः ॥

(अदर्धश्च) अध्वा ॥

(सुबोधिनी) - अदर्धश्च ॥ अद् भक्षणे अस्माद्वन् स्याद्वस्य धश्च ॥ अध्वा मार्गः ॥

(धातोरिः) यजिः । वट वेष्टने । वटिः । जनिः । बोधिः । हरिः ।
वर्तिः ॥

(सुबोधिनी) - धातोरिः ॥ इप्रत्ययमाह - यज देवपूजादौ । यजिः ॥ वट वेष्टने ।
वटिः ॥ बुध अवगमने । बोधिः । 'बोधिः पुंसि समाधेश्च भेदे पिप्पलपादपे' इति
मेदिनी ॥ हञ् हरिः "हरिर्विष्णावहाविन्द्रे भेके सिंहे ह्ये रवौ । चन्द्रे कीले प्लवङ्गे
च यमे वाते प्रकीर्तितः ॥" वृत्तु वर्तने । वर्तिर्दोषोपकरणम् ॥

(तत्त्वदी०) - हरिरिति ॥ "हरिर्विष्णावहाविन्द्रे भेके सिंहे ह्ये रवौ । चन्द्रे कीले प्लवङ्गे
च यमे वाते प्रकीर्तितः ॥"

(नाम्युपधात्किः) कृषिः । ऋषिः । शुचिः । लिपिः । तूल निष्कर्षे ।
तूलिः ॥

(सुबोधिनी) - नाम्युपधात्किः ॥ नाम्युपधाद्धातोः किः स्यात् ॥ किप्रत्ययमाह -
किच्चात्र गुणः । कृष विलेखने । कृषिः । ऋषी गतौ । ऋषिः । "ऋषिर्वेदे वसि-
ष्ठादौ दीधितौ च पुमानयम्" इति मेदिनी ॥ शुच शोके । शुचिः । 'शुचिः शुद्धे सिते-
ऽनले । ग्रीष्माषाढानुषहतेषूपधायु (शु) छमन्त्रिणि । शृङ्गारे' इति हैमः ॥ लिप
उपदेहे । लिपिः । बाहुलकाद्वत्वमपि । लिपिः ॥ तूल निष्कर्षे । तूलिः कूर्चिका ॥

(क्रमितमिशतिस्तम्भामत इच्च) क्रिमिः । तिमिः । शितिः ।
स्तिम्भिः ॥

(सुबोधिनी) - क्रमितमिशतिस्तम्भामत इच्च ॥ एभ्यः किः स्यादेषामत
इकारादेशश्च ॥ क्रमु पादविक्षेपे । क्रिमिः । निपातनाद्वस्य संप्रसारणमपि भवति ॥ क्रमिः ॥
'क्रमिर्ना क्रमिवत्कीटे' इति मेदिनी ॥ तमु काङ्क्षायां । तिमिः । तिमिर्मत्स्यभेदः ॥
शतिः सौत्रो धातुः । शितिः । 'शितिः कृष्णे सिते भूर्जे' इति विश्वः ॥ 'शितिर्भूर्जे
ना सितासितयोस्त्रिषु' इति मेदिनी ॥ स्तम्भः सौत्रः । स्तिम्भिः समुद्रः ॥

(मनेरत उच्च) मुनिः ॥

(सुबोधिनी) - मनेरत उच्च ॥ मन ज्ञाने अस्मात्किः स्यादकारस्योकारादेशश्च ॥
मन्यते जानातीति मुनिः । 'मुनिः पुमान्वसिष्ठादौ वङ्गसेनतरौ जिने' इति मेदिनी ॥

(वर्णेर्बलिश्च) वर्णं वर्णने सौत्रः । बलिः ॥

(सुबोधिनी)—वर्णेर्बलिश्च ॥ वर्णिः सौत्रोऽस्मात्किः स्याद्वातोर्बलिः रादेशश्च ॥ बलिः । 'करोपहारयोः पुंसि बलिः प्राण्यङ्गे स्त्रियाम् ।' बवयोरैक्याद्बलिः ॥

(तत्त्वदी०)—बलिरिति ॥ पूजोपहारयोः ॥

(वपादेरिञ्) वापिः । राजिः । वारिः ।

(सुबोधिनी)—वपादेरिञ् ॥ इञ्प्रत्ययमाह—जित्वाद् वृद्धिः । डुवप् बीजसंताने । वापिः ॥ राजृ दीप्तौ । राजिः । 'राजिः स्त्री पङ्क्तिरेखयोः' इति मेदिनी ॥ वृञ् वरणे । ज्यन्तः । जेरिति जिलोपः । वारिः । 'वारिः स्मृता सरस्वत्यां वारि हीबेरनीरयोः' इति विश्वः ॥ कृदिकारादितीप्तु पाक्षिकः सर्वत्र भवति । 'वारी तु गजबन्धनी' इत्यमरः ॥ 'वारिः पथिकसंहतौ' इति च ॥

(तत्त्वदी०)—वपा० ॥ वारिर्गजबन्धनी । जले क्लीबम् ॥

(नहो भः) नाभिः । जनिः । आजिः । आतिः ॥

(सुबोधिनी)—नहो भः ॥ णह बन्धने अस्मादिञ् स्यात् हस्य भश्च ॥ नाभिः । "नाभिर्मुख्यनृपे चक्रमध्यक्षत्रिययोः पुमान्द्रयोः प्राणिप्रतीके स्यात्स्त्रियां कस्तूरिका-मदे" इति मेदिनी ॥ जनी प्रादुर्भावे । इञ् । जनिवध्योरिति न वृद्धिः । जनिः । कृदिकारादिति पक्षे ईप् । जनी । 'जनी सीमन्तिनीवध्वोरुत्पत्तावौषधीभिदि' इति मेदिनी ॥ अजगतौ क्षेपणे च । बाहुलकादजेर्वाभावो न । आजिः संग्रामः ॥ अत सातत्यगमने । आतिः पक्षी ॥

(तत्त्वदी०)—नहो भः ॥ "नाभिः स्यात्क्षत्रिये पुंसि प्राण्यङ्गे तु स्त्रियाम् ॥"

(अशे रुट्) राशिः ॥

(सुबोधिनी)—अशे रुट् ॥ अशूङ् व्याप्तावस्मादिञ् प्रत्ययो धातो रुडागमश्च स्यात् ॥ राशिः ॥ 'राशिर्मेघादिपुञ्जयोः' इति मेदिनी ॥

(वातेर्डित्) विः ॥

(सुबोधिनी)—वातेर्डित् ॥ वा गतिगन्धनयोरस्माड्डिः स्यात् । डित्वाट्टिलोपः । विः पक्षी । स्त्रियां वीत्यपि ॥

(नीव्यादयः) निपूर्वो व्येञ् । नीविः । प्रहिः । समानं खयायते जनैरिति सखा ॥

(सुबोधिनी)—नीव्यादयः ॥ डिप्रत्ययान्ता निपात्यन्ते—निपूर्वो व्येञ् संवरणे । डित्वाट्टिलोपः । नेदीर्घो निपात्यते । यत इति यलोपः । नीविः । कृदिकारादि-वीपि नीवी । 'स्त्रीकटीवस्त्रबन्धेऽपि नीवी परिपणेऽपि च' इत्यमरः ॥ परिपणो

मूलधनम् ॥ हञ् हरणे । टिलोपे ग्रहिः । 'पुंस्येवान्धुः ग्रहिः कूपः' इत्यमरः ॥ ख्या प्रकथने । टिलोपे सति यलोपः । सहादेरिति समानस्य सादेशः । सेर्डाऽंधरिति डा । सखा ॥

(तत्त्वदी०)-नी० ॥ ग्रहिः कूपः ॥

(आङ्पूर्वो श्रिहनी) अश्रिः । अहिः ॥

(सुबोधिनी)-आङ्पूर्वो श्रिहनी ॥ श्रिञ् सेवायाम् । टिलोपे सत्याङो ह्रस्वो निपातनात् । अश्रिः । 'स्त्रियः पाल्यश्रिकोटयः' इत्यमरः ॥ दन्त्यसकारवांस्त्व-दन्तः । 'अस्त्रः कोणे कचे पुंसि क्लीबमश्रुणि शोणिते' इति मेदिनी ॥ आङ्पूर्वो हन हिंसागत्योः । टिलोपे सत्याङो ह्रस्वो निपातनात् । अहिः । 'अहिर्वृत्रासुरे सपे' इति मेदिनी ॥

(तत्त्वदी०)-आङ्० ॥ 'स्त्रियः पाल्यश्रिकोटयः ॥'

(क्रादेः किः) कृ किरिः । गृ गिरिः । पृ पुरिः ॥

(सुबोधिनी)-क्रादेः किः ॥ किप्रत्ययमाह-कित्त्वान्न गुणः । कृविक्षेपे । ऋत इरितीर् । किरिः । 'वराहः सूकरो घृष्टिः कोलः पोत्री किरिः किटिः' इत्यमरः । पृकृज्ञाभ्यश्चेति कप्रत्ययेऽदन्तोऽप्यस्ति । 'त्वचि त्वचः किरोऽपि स्यात्किरौ प्रोक्तः पथः पथि' इति द्विरूपकोशः ॥ गृ निगरणे । गिरिः । 'गिरिर्ना नेत्ररुग्भिदि । अद्रौ गिरिजके योषिद्रीणीं पूज्ये पुनस्त्रिषु' इति मेदिनी ॥ पृ पालनादौ । पोर-रित्युर् । पुरिर्नगरं राजा नदी च ॥

(मन्धातोः) कर्म । चर्म । भस् भर्त्सनदीप्त्योः । भस्म । जन्म । छद्म । सुत्रामा ॥

(सुबोधिनी)-मन्धातोः ॥ मन्प्रत्ययमाह-डुकृञ् करणे । क्रियते इति कर्म । 'कर्म व्याप्ये क्रियायां च पुनपुंसकयोर्मतम्' इति रुद्रः ॥ चर गत्यादौ । चर्म । 'चर्म कृत्तौ च फलके' इति मेदिनी ॥ भस् भर्त्सनदीप्त्योः । भस्म ॥ जन जनने । जन्म ॥ छद् अपवारणे चुरादिः । इस्मन्निति ह्रस्वः । जोरिति जिलोपः । छद्म ॥ ब्रैङ् पालने । सुष्ठु त्रायते इति सुत्रामा इन्द्रः ॥

(बृहेर्नस्य अः) ब्रह्म ॥

(सुबोधिनी)-बृहेर्नस्य अः ॥ बृहि वृद्धावस्मान्मन्स्यात् ॥ नुमो नस्य अकारे कृते रत्वम् । ब्रह्म । 'ब्रह्म तत्त्वतपोवेदे न द्वयोः पुंसि वेधासि । ऋत्विग्योगभिदो-विंप्रे' इति मेदिनी ॥ 'वेदस्तत्त्वं तपो ब्रह्म ब्रह्मा विप्रः प्रजापतिः' इत्यमरः ॥

(तत्त्वदी०)-बृहेः ॥ 'वेदस्तत्त्वं तपो ब्रह्म ब्रह्मा विप्रः प्रजापतिः ॥'

(नामादयः) म्ना नाम । षो साम । षिञ् सीमा । व्येञ् व्योम । रु रोम । पै शौषणे पाप्मा । वेमा । अतेर्मनिण् आत्मा ॥

(सुबोधिनी)-नामादयः ॥ मन्प्रत्ययान्ता निपात्यन्ते ॥ म्ना अभ्यासे । म्नायतेऽनेनेति । मलोपो निपातनात् । नामा । 'आख्याहे अभिधानं च नामधेयं च नाम' इत्यमरः ॥ षोऽन्तकर्मणि । साम । 'साम क्लीबमुपायस्य भेदे वेदान्तरेऽपि च' इति मेदिनी ॥ षिञ् बन्धने । सिनोतेर्दीर्घो निपात्यते । सीमा । 'सीमसीमे स्त्रिया-मुभे' इत्यमरः ॥ व्येञ् संवरणे । अन्त्यस्योत्वं निपातनात् । गुणः । व्योम ॥ रु शब्दे । रोम गात्रकेशः ॥ पा पाने । पुगागमो निपात्यते । पाप्मा पापम् ॥ वेञ् तन्तु-संताने । वेमा तन्तुवायदण्डः । अर्द्धर्चादिः । अतेर्मनिण् । णित्त्वाद्बुद्धिः । इकार उच्चारणार्थः । अत सातत्यगमने । आत्मा । "आत्मा पुंसि स्वभावे स्यात्प्रयत्नमनसोरपि । धृतावपि मनीषायां शरीरब्रह्मणोरपि" इति मेदिनी ॥

(तत्त्वदी०)-नामा० ॥ वेमा तन्तुवायदण्डः ॥

(हनिमशिभ्यां सिकः) हंसिका । मश शब्दे । मक्षिका ॥

(सुबोधिनी)-हनिमशिभ्यां सिकः ॥ आभ्यां सिकप्रत्ययः स्यात् ॥ सिक-प्रत्ययमाह-हन हिंसागत्योः । हंसिका । 'हंसिका हंसयोषिति' । मश शब्दे रोषकृते च । छशपेति षत्वम् । षटोरिति कत्वं षत्वं च । मक्षिका । 'मक्षिका भस्मराली स्यात्' इति हारावली ॥

(कोररः) कवरः ॥

(सुबोधिनी)-कोररः ॥ कु शब्दे अस्मादरः स्यात् ॥ कवरः पाठकः । बवयो-रैव्यादीपि प्रत्यये कवरी केशविन्यासः । अन्यत्र कवरा ॥

(गिर उडः) गरुडः ॥

(सुबोधिनी)-गिर उडः ॥ गृ निगरणे अस्मादुडप्रत्ययः ॥ गरुडः ॥

(इन्देः कभिर्नलोपश्च) इदम् ॥

(सुबोधिनी)-इन्देः कभिर्नलोपश्च ॥ इदि परमैश्वर्ये अस्मात्कमिः स्यान्नलोपश्च ॥ कित्त्वाद् गुणो न । इकार उच्चारणार्थः । इदमिति सर्वादिगणस्थशब्दोऽयं सन्निहितपरामर्शकः ॥

(कायतेर्डिम्) किम् ॥

(सुबोधिनी)-कायतेर्डिम् ॥ कै शब्दे अस्मात् डिम् प्रत्ययः स्यात् ॥ डित्त्वाद्विलोपः । किम् ॥

(धातोस्त्रः) वस्त्रम् । अस्त्रम् । छत्रम् ॥

(सुबोधिनी)—धातोस्त्रः ॥ त्रप्रत्ययमाह—वस आच्छादने । वस्त्रम् ॥ असु क्षेपणे । अस्त्रम् । ‘अस्त्रं प्रहरणे चापे कर्वाले नपुंसकम्’ इति मेदिनी ॥ छद् अपवारणे । चुरादिज्यन्तः । इस्मन्निति ह्रस्वत्वम् । जेरिति जिलोपः । छत्रम् ॥

(सिविमुच्योष्टेरूः) षिवु सूत्रम् । मुच्ल मूत्रम् ॥

(सुबोधिनी)—सिविमुच्योष्टेरूः ॥ अभ्यां त्रप्रत्ययः स्यादनयोष्टेरूकारादेशश्च ॥ कित्वाच्च गुणः । षिवु तन्तुसन्ताने । सूत्रम् । ‘सूत्रं तु सूचनाग्रन्थे सूत्रं तन्तुव्यवस्थयोः’ इति विश्वः ॥ मुच्ल मोक्षणे । मूत्रम् ॥

(अमादेः क्रः) आन्त्रम् । चित्रम् । मित्रम् । उष उष्ट्रः ॥

(सुबोधिनी)—अमादेः क्रः ॥ अम गतिशब्दसंभक्तिषु । जमान्तस्येति दीर्घः । आन्त्रम् ॥ चिञ् चयने । चित्रम् । ‘आलेख्याश्चर्ययोश्चित्रम्’ इत्यमरः ॥ जिमिदा स्नेहने । मित्रम् । ‘मित्रं सुहृदि न द्वयोः । सूर्ये पुंसि’ इति मेदिनी ॥ उष दाहे । उष्ट्रम् । उष्ट्रः ‘उष्ट्रे क्रमेणकमयमहाङ्गाः’ इत्यमरः ॥

(पूजो ह्रस्वश्च) पुत्रः ॥

(सुबोधिनी)—पूजो ह्रस्वश्च ॥ पूज् पवने अस्मात् क्रः स्याद्धातोर्ह्रस्वत्वं च ॥ पुनाति स्वंश्यानिति पुत्रः । पुत्रामा नरकस्तस्मात् त्रायते इति आतो ड इति डप्रत्यये पुत्र इति व्युत्पत्त्यन्तरम् ॥

(स्त्यायतेर्डट्) स्त्री ॥

(सुबोधिनी)—स्त्यायतेर्डट् ॥ स्त्यू ष्ट्यै शब्दसंघातयोः । अस्मात् डट् स्यात् ॥ टित्त्वादीप् । टित्त्वाटिलोपः । ‘यवयोर्वसे’ इति यलोपः । स्त्री । ‘स्त्री योषिदबला योषा नारी सीमन्तिनी वधूः ।’ इत्यमरः ॥

(गमेरा) गात्रम् ॥

(सुबोधिनी)—गमेरा ॥ गम्ल् गतौ अस्य मस्यात्वं स्यात् त्रप्रत्ययश्च ॥ गात्रम् । गात्रमङ्गे कलेवरे । ‘स्तम्बेरमाग्रजङ्घादिविभागेऽपि समीरितम् ।’ इति विश्वः ॥

(चरादेरित्रञ्) चारित्रम् । वादित्रम् ।

(सुबोधिनी)—चरादेरित्रञ् ॥ इत्रञ्प्रत्ययमाह—जित्त्वाट्टद्धिः । चर गतौ । चारित्रम् ॥ वद् व्यक्तायां वाचि ज्यन्तः । वादित्रं तूर्यादि ॥

(अशित्रादिभ्य इत्रोत्रौ) अशित्रम् । वहित्रम् । धरित्रौ । अमित्रः । वैड् त्रोत्रम् । वरुत्रम् ॥

(सुबोधिनी)—अशित्रादिभ्य इत्रोत्रौ ॥ अशिश्च त्रा च अशित्रौ अशित्रावादी येषां ते अशित्रादयस्तेभ्यः । द्वन्द्वान्ते श्रुयमाणः शब्दः प्रत्येकं संबध्यत इत्यादिशब्दः

प्रत्येकं योज्यः । अशुङ् व्याप्तावित्यादिभ्यः इत्रप्रत्ययः स्यात् । त्रैङ् पाठने इत्यादिभ्यः
उत्रप्रत्ययः स्यात् ॥ अशुङ् आशिन्नम् ॥ वह प्रापणे । वहिन्नम् ॥ धृञ् धारणे ।
धरिन्नम् । ईषि धरित्री ॥ अम गतौ । अमिन्नः शत्रुः । मिन्नं नेति विग्रहे त्वमिन्नमिति
नपुंसकम् ॥ त्रैङ् । आवे उत्रे च त्रौत्रं प्रहरणम् ॥ वृञ् वरणे । वरुत्रं प्रावरणम् ॥

(तत्त्वदी०)-त्रौत्रमिति ॥ प्रहरणे ॥

(चितेः कणः कश्च) चिक्रणम् ॥

(सुबोधिनी)-चितेः कणः कश्च ॥ चिती संज्ञाने अस्मात्कणप्रत्ययः स्यात् तस्य
कश्च ॥ बाहुलकादुणाभावः । चिक्रणम् । 'चिक्रणं मसृणं स्निग्धम्' इत्यमरः ॥

(तत्त्वदी०)-चिक्रणमिति ॥ स्निग्धे ॥

(सूचेः स्मः) सूक्ष्मम् ॥

(सुबोधिनी)-सूचेः स्मः ॥ सूच पैशुन्यं चुरादिरस्मात्स्मप्रत्ययः स्यात् ॥
ञेरिति जिलोपः । कुत्ववत्त्वे । सूक्ष्मम् । 'सूक्ष्मं स्यात्कण्टकेऽध्यात्मे पुंस्यणौ त्रिषु
चालपके' इति मेदिनी ॥

(पातेर्दुम्सुः) पुमान् ॥

(सुबोधिनी)-पातेर्दुम्सुः ॥ पा रक्षणंऽस्मात् दुम्सुप्रत्ययः स्यात् ॥ डित्त्वाट्टि-
लोपः । उदित्त्वात् स्त्रियामीप् । सुपुंसी । पुंसोऽसुङ् इत्यसुङ् । पुमान् ॥

(भुजादेः किष्यः) भुजिष्यो दासः ॥

(सुबोधिनी)-भुजादेः किष्यः ॥ भुज पालनादावस्मात् किष्यप्रत्ययः स्यात् ॥
कित्त्वान्न गुणः । भुजिष्यः 'भुजिष्यस्तु स्वतन्त्रे च हस्तमूत्रकदासयोः' इति मेदिनी ।
'भुजिष्यः परिचारकः' इत्यमरः ॥

(वसादेस्तिः) वस्तिः । शास्तिः । अगमस्यतीति अगस्तिः ॥

(सुबोधिनी)-वसादेस्तिः ॥ तिप्रत्ययमाह-वस निवासे । वस आच्छादने च ।
वस्तिः । 'वस्तिर्द्वयोर्निरुद्धे नाभ्यधोभूमिदशासु च ।' इति मेदिनी ॥ 'वस्तिर्नाभिरधो
द्वयोः' इत्यमरः ॥ शासु अनुशिष्टौ । शास्तिः राजदण्डः ॥ असु क्षेपणे । विन्ध्याख्यमग-
मस्यतीति । हलादेरिति टिलोपः । अगस्तिः । 'अगस्तिः कुम्भयोनौ च वङ्गसेनतरौ
पुमान् ।' इति मेदिनी ॥

(तत्त्वदी०)-वस्तिरिति ॥ 'वस्तिर्नाभिरधो द्वयोः । दशाक्षत्रेऽपि वस्तयः ।' शास्ति-
रिति । राजदण्डे ॥ अगमिति विन्ध्याख्यमित्यर्थः ॥

(वौ तसेः) तसु उपक्षये । वितस्तिः । पत्तिः ॥

(सुबोधिनी)—वौ तसेः ॥ तसु उपक्षये अस्माद्विपूर्वात्तिः स्यात् ॥ वितस्तिः ।
‘अङ्गुष्ठे सकनिष्ठे स्याद्वितस्तिर्द्वादशाङ्गुलः’ इत्यमरः ॥ ‘स्त्रीपुंसयोर्वितस्तिः स्यात्’
इत्यमरमाला ॥ पद गतौ । पत्तिः ॥

(दृणातेर्ह्रस्वः) दृतिः ॥

(सुबोधिनी)—दृणातेर्ह्रस्वः ॥ दृ विदारणे अस्मात्तिः स्याद्वातोर्ह्रस्वत्वं च ॥
दृतिः । ‘दृतिश्चर्मपुटे मत्स्ये ना’ इति मेदिनी ॥

(कृतृकृपिभ्यः कीटः) किरीटम् । तिरीटम् । कृपीटम् ॥

(सुबोधिनी)—कृतृकृपिभ्यः कीटः ॥ कीटप्रत्ययमाह—किञ्चान्न गुणः । क
विक्षेपे । ऋत इरितीर् । ‘किरीटं मुकुटे न स्त्री’ इति चन्द्रगोमी ॥ तृ प्लवन-
तरणयोः । ऋत इरितीर् । तिरीटं सुवर्णं शिरोवेष्टनं च ॥ कृपू सामर्थ्ये । कृपीटम् ।
‘कृपीटमुदरे नीरे’ इति विश्वः ॥

(तत्त्वदी०)—किरीटमिति शिरोवेष्टने ॥ तिरीटमिति सुवर्णे । कृपीटमिति
वारिकुक्ष्योश्च ॥

(धातोरसुः) चेतः । सरः । पयः ॥

(सुबोधिनी)—धातोरसुः ॥ असुप्रत्ययमाह—उदित्वादीप् । चिती संज्ञाने । चित
संचेतने चुरादिश्च । चेतः । ‘चित्तं तु चेतो हृदयं स्वान्तं हन्मानसं मनः’ इत्यमरः ॥
सृ गतौ । सरः । ईपि सरसी । ‘सरसी तु महासरः’ इति शब्दार्णवः ॥ ‘महान्ति
सरांसि सरस्यः’ इति भाष्यम् ॥ पय गतौ पीड् पाने च । पयः । ‘पयः स्यात्क्षीरनी-
रयोः’ इति मेदिनी ॥

(अशेर्युट् स्तुतौ) अश्रुते इति यशः ॥

(सुबोधिनी)—अशेर्युट् स्तुतौ ॥ अश्रू व्याप्तावस्मादसुः स्याद्वातोर्द्युडा-
गमश्च ॥ यशः कीर्तिः ॥

(उब्जेर्बले बलोपः) ओजः ॥

(सुबोधिनी)—उब्जेर्बले बलोपः ॥ उब्ज आर्जवे अस्मादसुः स्याद्बले वाच्ये वस्य
लोपश्च ॥ ओजः । ‘ओजो दीप्ताववष्टम्भे प्रकाशबलयोरपि’ इति मेदिनी ॥

(श्रिजः शिरः किञ्च) शिरः ॥

(सुबोधिनी)—श्रिजः शिरः किञ्च ॥ श्रिज् सेवायामस्मादसुः स्यात्स च कित्
धातोः शिरादेशश्च ॥ शिरः । ‘उत्तमाङ्गं शिरः शीर्षम्’ इत्यमरः ॥ कप्रत्यये तु शिर
इत्यदन्तोऽपि ‘शिरोवाची शिरोऽदन्तो रजोवाची रजस्तथा’ इति कोशान्तरम् ॥ ‘पिण्डं
दद्याद्भयाशिरे’ इति वायुपुराणे ॥ “कुण्डलोद्घृष्टगण्डानां कुमारानां तरस्विनाम् ॥
निचकर्त्त शिरान्द्रौणिर्नालेभ्य इव पङ्कजान्” इति महाभारते ॥

(अर्तेरुरः) उरः ॥

(सुबोधिनी)-अर्तेरुरः॥ऋ गतावस्मादसुः स्यात्स च किद्धातोःरुरादेशश्च ॥
उरः । 'उरो वत्सं च वक्षश्च' इत्यमरः ॥

(व्याधौ शुट्) अर्शः॥

(सुबोधिनी)-व्याधा शुट् ॥ ऋ गतावस्मादसुः स्यात्प्रत्ययस्य शुडागमश्च
स्याद्व्याधौ वाच्ये ॥ अर्शो गुदव्याधिः ॥

(तत्त्वदी०)-अर्श इति गुदव्याधौ ॥

(उदके नुट्) अर्णः ॥

(सुबोधिनी)-उदक नुट् ॥ अर्तेरसुः स्यात्तस्य नुट् च ॥ अर्णः जलम् ॥

(इण आगसि) एनः

(सुबोधिनी) इण आगसि ॥ इण गतावस्मात्पापे वाच्येऽसुः स्यात्प्रत्ययस्य
नुडागमश्च ॥ एनः पापम् ॥

(स्रुरीभ्यां तुट् च) स्रोतः । रेतः ॥

(सुबोधिनी)-स्रुरीभ्यां तुट् च ॥ आभ्यामसुः स्यात्प्रत्ययस्य तुडागमश्च॥सु
गतौ । स्रोतः । 'स्रोतोऽम्बुवेगेन्द्रिययोः' इति विश्वः॥रीड् श्रवणे । रेतः॥ 'रेतः शुके
पारदे च' इति मेदिनी ॥

(पातेरुदके थुट्) पाथः ॥

(सुबोधिनी)-पातेरुदके थुट् ॥ पा रक्षणे अस्मादसुः प्रत्ययः स्यात्प्रत्ययस्य
थुडागमश्च ॥ पाथः । 'कबन्धमुदकं पाथः' इत्यमरः ॥

(अदेर्भक्ते धो नुम् च) अन्धः ॥

(सुबोधिनी) अदेर्भक्ते धो नुम् च ॥ अद भक्षणे अस्मादसुः स्याद्धातोर्दस्य
धो नुम् च । अन्धः । 'भिस्सा स्त्री भक्तमन्धोऽन्नम्' इत्यमरः ॥

(आप उदके ह्रस्वो नुम्भौ) अम्भः ॥

(सुबोधिनी)-आप उदके ह्रस्वो नुम्भौ॥आपोतेरसुः स्याद्धातोर्ह्रस्वत्वं नुमा-
गमो भश्चान्तादेश उदके वाच्ये ॥ अम्भः उदकम् ॥

(नहेर्दिवि भः) नभः ॥

(सुबोधिनी)-नहेर्दिवि भः॥णह बन्धने अस्माद्गने वाच्ये असुः स्याद्भश्चा-
न्तादेशः॥ नभः । "नभो व्योम्नि नभा मेघे श्रावणे च पतद्ग्रहे । घ्राणे मृणालसूत्रे च
वर्षासु च नभः स्मृतः" इति विश्वः ॥ 'नभः खं श्रावणो नभाः' इत्यमरः ॥ 'नभं तु
नभसा सार्द्धम्' इति द्विरूपकोशः ॥

(इण आग अपराधे) आगः ॥

(सुबोधिनी)—इण आग अपराधे ॥ इण् गतावस्मादसुः स्यादपराधे वाच्ये धातोरागादेशश्च ॥ आगः । 'आगः पापापराधयोः' इति विश्वः ॥ 'आगोऽपराधो मन्तुश्च' इत्यमरः ॥

(तत्त्वदी०)—इण० ॥ 'आगः पापापराधयोः ॥'

(अमेर्हुक्) अंहः ॥

(सुबोधिनी)—अमेर्हुक् ॥ अम गत्यादावस्मादसुः स्याद्धातोर्हुगागमश्च । अमन्ति गच्छन्त्यधस्तादनेनेत्यंहो दुरितम् ॥

(रमेश्च) रहः ॥ (देशे ह च) रमन्तेऽस्मिन् रहः ॥

(सुबोधिनी)—रमेश्च ॥ रमु क्रीडायामस्मादसुः स्याद्धातोर्हुगागमश्च । रहो वेगः ॥ देशे ह च ॥ देशे वाच्ये रमेरसुः स्याद्धातोर्मस्य हश्च ॥ रहः । 'रहस्तत्त्वे रते गुह्ये' इति मेदिनी ॥

(रञ्ज्यादेः कित्) रजः । भुवः ॥

(सुबोधिनी)—रञ्ज्यादेः कित् । असुः स्यात्स च कित् ॥ रञ्ज रागे । कित्त्वान्नो लोप इति नलोपः । रजः । 'रजः क्लीबं गुणान्तरे । आर्तवे च परागे च रेणुमात्रेऽपि दृश्यते' इति मेदिनी ॥ कप्रत्यये अकारान्तोऽपि । 'रजोऽयं रजसा सार्द्धं स्त्रीपुष्पगुणधूलिषु' इत्यजयकोशः ॥ भू सत्तायाम् । नुधातोरित्युव । भुवः अन्तरिक्षम् । षष्ठ्यन्तप्रतिरूपकमव्ययमिदम् ॥

(वसेर्णित्) वासः ॥

(सुबोधिनी)—वसेर्णित् ॥ वस निवासे अस्मादसुः स्यात्स च णित् ॥ णित्त्वाद् वृद्धिः । वासः वस्त्रम् ॥

(चन्देरादेश्च छ्छः) छन्दः ॥

(सुबोधिनी)—चन्देरादेश्च छ्छः ॥ चदि आह्लादने अस्मादसुः स्याद्धातोश्चस्य छ्छश्च ॥ छन्दः । 'छन्दः पद्यप्रभेदेऽपि स्वैराचाराभिलाषयोः' इति मेदिनी ॥ अदन्तोऽप्ययम् । 'छन्दावभिप्रायवशौ' इति द्विरूपकोशः ॥

(वचादेः सुट्) वक्षः । पक्षः ॥

(सुबोधिनी)—वचादेः सुट् ॥ वच परिभाषणे इत्यादिभ्यः असुः स्यात्प्रत्ययस्य सुडागमश्च ॥ चस्य कवे सस्य षत्वम् । वक्षो हृदयम् ॥ डुपचष् पाके । पक्षः । 'पक्षसी तु स्मृतौ पक्षौ' इति ॥

(तत्त्वदी०)—पक्ष इति ॥ 'पक्षसी तु स्मृतौ पक्षौ ॥'

(नञि हन एह चासिः) अनेहाः, अनेहसौ ॥

(सुबोधिनी)—नञि हन एह चासिः ॥ असिप्रत्ययमाह-नञ्युपपदे हन्त-
रसिप्रत्ययः स्याद्भातोरेहादेशश्च ॥ इकार उच्चारणार्थः । हन हिंसागत्योः । उशनसा-
मिति सेडा ॥ अनेहाः कालः ॥

(विधाजो वेध च) वेधाः ॥

(सुबोधिनी)—विधाजो वेध च ॥ दुधाञ् धारणादौ । विपूर्वादस्मादसिः स्या-
त्सोपसर्गस्य धातोर्वेधादेशश्च ॥ विदधातीति वेधाः । अत्वसोः साविति दीर्घः । 'वेधाः
पुंसि हृषीकेशं बुधे च परमेष्ठिनि' इति मेदिनी ॥

(चन्द्रे माडो डित्) चन्द्रमाः ॥

(सुबोधिनी)—चन्द्रे माडो डित् ॥ चन्द्रोपपदान्माडोऽसिः स्यात्स च डित् ॥
डित्त्वाट्टिलोपः । माड् माने । चन्द्रं रजतममृतं च मिमीतेऽसौ चन्द्रमाः । अत्वसोः
साविति दीर्घः ॥

(पुरसि धाजः) पुरोधाः ॥

(सुबोधिनी)—पुरसि धाजः ॥ पुरसृशब्दे उपपदे धाजोऽसिप्रत्ययः स्यात् ॥
दुधाञ् धारणादौ । पुरोधाः । 'पुरोधास्तु पुरोहितः' इत्यमरः ॥

(उषः कित्) उषः ॥

(सुबोधिनी)—उषः कित् ॥ उष दाहे अस्मादसिः स्यात्स च कित् ॥ कित्त्वान्न
गुणः । उषः प्रभातम् ॥

(दमेरुनसिः) दमुनाः ॥

(सुबोधिनी)—दमेरुनसिः ॥ दमु उपशमे अस्मादुनसिः स्यात् ॥ दमुनाः ।
'सप्तार्चिर्दमुनाः शुक्रः' इत्यमरः ॥

(तत्त्वदी०)—दमेरु० ॥ दमुनाः अग्निः ॥

(वशेः कनसिः) उशना ॥

(सुबोधिनी)—वशेः कनसिः ॥ वश कान्तावस्मात्कनसिः स्यात् ॥ कित्त्वाद्
ग्रहामिति संप्रसारणम् । उशना । 'उशना भार्गवः कविः' इत्यमरः ॥

(अङ्गिरादयः) अग्नि अङ्गिराः ॥

(बोधिनी)—अङ्गिरादयः ॥ असिप्रत्ययान्ता निपात्यन्ते ॥ अग्नि गतौ ।
असिप्रत्ययस्य इरुडागमो निपातनात् । अङ्गिराः ऋषिभेदः ॥

(अप्सर्वः सर्तिः) अप्सराः ॥

(सुबोधिनी)—अप्पूर्वः सर्तिः ॥ सृ गतावप्पूर्वः । अप्सराः । 'स्त्रियां बहुष्वप्सरसः स्यादेकत्वेऽप्सराः' इति शब्दार्णवः । 'अप्सरस्स्वप्सराः प्रोक्ताः सुमनाः सुमनःसु च' इति द्विरूपकोशः ॥

(तत्त्वदी०)—अप्सरा इति ॥ प्रायेण भूमि अप्सरसः ॥

(पुरुपूर्वो रौतिः) पुरुरवाः ॥ इत्युणादौ चतुर्थः पादः ॥

(सुबोधिनी)—पुरुपूर्वो रौतिः ॥ रु शब्दे पुरुपूर्वः । पुरुशब्दान्तस्य दीर्घो निपातनात् । पुरुरवाः । 'पुरुरवां बुधसुतो राजर्षिश्च पुरुरवाः' इत्यमरः ॥ इति सुबोधिण्यामुणादौ चतुर्थः पादः ॥ ४ ॥

(अदि भुवो डुतः) अद्भुतम् ॥

(सुबोधिनी)—अदि भुवो डुतः ॥ अदित्यव्ययमाकस्मिकार्थं । तस्मिन्नुपपदे भूधातोर्दुतः प्रत्ययः स्यात् ॥ डित्त्वाट्टिलोपः । अद्भुतम् आश्चर्यम् ॥

(गुधेरूमः) गोधूमः ॥

(सुबोधिनी)—गुधेरूमः ॥ गुध परिवेष्टने अस्मादूमः स्यात् ॥ गुध्यते परिवेष्टयते प्राणिभिरिति गोधूमः । 'गोधूमो नागरङ्गे स्यादोषधीव्रीहिभेदयोः' इति मेदिनी ॥

(मसेरूरः) मसूरः ॥

(सुबोधिनी)—मसेरूरः ॥ मसी परिणामे अस्मादूरः स्यात् ॥ मसूरः ॥

(तृहेः कनो हलोपः) तृणम् ॥

(सुबोधिनी)—तृहेः कनो हलोपः ॥ तृह हिंसायामस्मात् कनः स्याद्भातोर्हस्य लोपश्च ॥ कित्वाद् गुणाभावः । तृणम् ॥

(दंसेष्टो न आ च) दासः ।

(सुबोधिनी)—दंसेष्टो न आ च ॥ दसि दंशनदर्शनयोरस्मादृप्रत्ययः न स्यात्वं च ॥ दासः । 'दासः शूद्रे दानपात्रे भृत्यधीवरयोरपि' इति विश्वः ॥ टित्वादीप् । दासी ॥

(तत्त्वदी०)—दास इति ॥ सेवकशूद्रयोर्दासः ॥

(दंशेश्च) दाशः ॥

(सुबोधिनी)—दंशेश्च ॥ अस्मादपि दंः स्यान्नस्यात्वं च ॥ दाशः । 'कैवर्ते दाश-धीवरौ' इत्यमरः ॥

(तत्त्वदी०)—दंशेश्च ॥ दाशो धीवरः ॥

(सौ रमेः क्तः सोर्दीर्घः) सूरतः ॥

(सुवोधिनी)--सौ रमेः क्तः सो दीर्घः ॥ रमु क्रीडायाम् । सुपूर्वादस्मात् क्तः स्यात् पूर्वपदस्य दीर्घश्च ॥ कित्वालोपस्त्वनुदात्ततनामिति मलोपः । सूरतः उपशान्तो दयालुश्च ॥

(तत्त्वदी०)--सूरत इति ॥ उपशान्तदयावतोः ॥

(पूजो यो णुक् द्वस्वश्च) पुण्यम् ॥

(सुवोधिनी)--पूजो यो णुक् द्वस्वश्च ॥ पूज् पवने । अस्माद्यः प्रत्ययः स्याद्वा-
तोर्णुक् द्वस्वश्च ॥ 'पुण्यं मनोज्ञेऽभिहितं तथा सुकृतधर्मयोः' इति विश्वः ॥

(संसतेः शिर्यस्य कित्त्वं कुट् च) शिक्वम् ॥

(सुवोधिनी)--संसतेः शिर्यस्य कित्त्वं कुट् च ॥ संसु अधःपतने अस्माद्
यः स्यात्स च कित् प्रत्ययस्य कुडागमश्च धातोः शिरादेशश्च ॥ शिक्वम् ॥

(अत्तेः क्युरूर् च) उरणः ॥

(सुवोधिनी)--अत्तेः क्युरूर् च ॥ ऋ गतावस्मात् क्युः प्रत्ययः स्याद्वातोर्हरादे-
श्च ॥ कित्त्वान्न गुणः । युवारित्यनादेशः । उरणः । 'मद्गौरभ्रोरणोर्णायुमेषवृष्णय
एडके' इत्यमरः ॥

(तत्त्वदी०)--उरण इति ॥ मेषे ॥

(उदि दृणातेर उदो दलोपश्च) उदरम् ॥

(सुवोधिनी) उदि दृणातेर उदो दलोपश्च ॥ दृ विदारणे अस्मादुत्पूर्वादः
स्यादुदो दस्य लोपश्च ॥ उदरम् ॥

(खनेर्मुट् डप्रत्ययः) मुखम् ॥

(सुवोधिनी)--खनेर्मुट् डप्रत्ययः ॥ खनु अवदारणे अस्मात् डः प्रत्ययः
स्याद्वातोर्मुडागमश्च ॥ डित्वाट्टिलोपः । मुखम् । 'मुखं निःसरणे वक्त्रे प्रारम्भो-
पाययोरपि । संध्यन्तरे नाटकादेः शब्देऽपि च नपुंसकम्' इति मेदिनी ॥ मुखं
ह्युपाये प्रारम्भे श्रेष्ठे निःसरणास्ययोः' इति हैमः ॥

(अमेः सः) असः ॥

(सुवोधिनी)--अमेः सः ॥ अम गतावस्मात्सप्रत्ययः स्यात् ॥ अंसः । 'स्कन्धो
भुजशिरोऽसोऽस्त्री' इत्यमरः ॥ 'अंसः स्कन्धे विभागे च' इति विश्वः ॥

(मुहेः खो मूर्च) मूर्खः ॥

(सुवोधिनी)--मुहेः खो मूर्च ॥ मुहवैचित्ये अस्मात्खप्रत्ययः स्याद्वातोर्भूरादे-
श्च ॥ मुह्यतीति मूर्खः । 'अज्ञे मूढयथाजातमूर्खवैधेयबालिशः' इत्यमरः ॥

(नहेर्हलोपश्च) नखः ॥

(सुबोधिनी)-नहेर्हलोपश्च ॥ णह बन्धने अस्मात्त्वप्रत्ययः स्याद्वकारस्य लोपश्च ॥ नखः । 'नखः कररुहे षण्डे गन्धद्रव्ये नखं नखी' इति विश्वः ॥ 'नखी स्त्रीक्रीबयोः शुक्तौ नखरे पुंनपुंसकम्' इति मेदिनी ॥

(शीङो द्वस्वश्च) शिखा ॥

(सुबोधिनी)-शीङो द्वस्वश्च ॥ शीङ् स्वप्ने अस्मात्त्वः स्याद्वाताहस्वश्च ह्रस्व-विधानसामर्थ्याद् गुणाभावश्च । शिखा ॥ "शिखा शाखाबर्हिचूडालाङ्गलिष्वग्रमात्रको-चूडामात्रे शिफायां च ज्वालायां प्रपदेऽपि च" इति मेदिनी ॥

(माङ् ऊखो मय् च) मयूखः ॥

(सुबोधिनी)-माङ् ऊखो मय् च ॥ माङ् माने अस्मादूखप्रत्ययः स्याद्वातो-र्मयादेशश्च ॥ मयूखः । 'मयूखस्त्विद्वकरज्वालासु' इत्यमरः ॥

(गलेः फो गस्योच्च) गुल्फः ॥

(सुबोधिनी)-गलेः फो गस्योच्च ॥ गल अदने अस्मात्फप्रत्ययः स्याद्वातो-रकारस्योत्वं च ॥ गुल्फः । 'तद्वन्थी घुटिके गुल्फौ' इत्यमरः ॥ तयोः पादयोर्ग्रन्थी इत्यर्थः ॥

(तत्त्वदी०)-गुल्फ इति शरीरावयववरोगयोः ॥

(स्पृशेः शुश्वणौ पृ च) पशुः । पार्श्वः ॥

(सुबोधिनी)-स्पृशेः शुश्वणौ पृ च ॥ स्पृश स्पर्शने अस्मात् शुश्वणौ प्रत्ययौ स्तः धातोः पृ इत्यादेशश्च ॥ पशुः । णित्त्वाद्वाङ् । पार्श्वः । 'पार्श्वोऽस्त्री कक्षयोऽधः' इति ॥ 'पार्श्वमन्तिके । कक्षाधोऽवयवे चक्रोपान्ते पशुगणेऽपि च' इति हैमः ॥

(तत्त्वदी०)-स्पृशेरिति ॥ 'पार्श्वोऽस्त्री कक्षयोऽधः' ॥

(श्मनि श्रिजो ङुन्) श्मन्शब्दो मुखवाची । श्मानं मुखमाश्रयते श्मश्रु ॥

(सुबोधिनी)-श्मनि श्रिजो ङुन् ॥ श्रिज् सेवायामस्मात् श्मन्युपपदे ङुन् स्यात् ॥ ङित्त्वाट्टिलोपः । श्मन्शब्दो मुखवाची श्मानं मुखमाश्रयते इति श्मश्रु । नो लोप इति नलोपः ॥ 'तद्भृदौ श्मश्रु पुम्मुखे' इत्यमरः । पुरुषमुखे तेषां रोम्णां वृद्धौ श्मश्रुशब्दो वर्तते इत्यर्थः ॥

(जनेरो जङ्घ च) जङ्घा ॥

(सुबोधिनी)-जनेरो जङ्घ च ॥ जनी प्रादुर्भावे अस्मादप्रत्ययः स्याद्वातोर्जङ्घादेशश्च ॥ आप जङ्घा ॥

(हन्तेः शरीरावयवे द्वे च) जघनम् ।

(सुबोधिनी)-हन्तेः शरीरावयवे द्वे च॥हन हिंसागत्योरस्मादः स्याद्धातो-
द्वित्वं च ॥ पूर्वाङ्गान्तेरिति हस्य यः । जघनम् । 'पश्चान्नितम्बः स्त्रीकट्याः क्लीबे तु
जघनं पुरः' इत्यमरः ॥

(तत्त्वदी०)-जघन मेति ॥ 'पश्चान्नितम्बः स्त्रीकट्याः क्लीबे तु जघनं पुरः' ॥

(क्लिशोर्लस्य लोपश्च) कशः ॥

(सुबोधिनी)-क्लिशोर्लस्य लोपश्च॥क्लिशु विवाधने अस्मादः स्याद्धातोर्लका-
रस्य लोपश्च ॥केशः । 'केशः स्यात्पुंसि वरुणे हीवरे कुन्तलेऽपि च' इति मेदिनी ॥

(फलेरितः फस्य पः) पलितम् ॥

(सुबोधिनी)-फलेरितः फस्य पः ॥ फल निष्पत्तावस्मादितप्रत्ययः स्या-
द्धातोर्देवर्णस्य पवं च ॥ पलितम् । 'पलितं जरसा शौक्यम्' इत्यमरः ॥
'पलितं शैलजे तापे केशपाशे च कर्दमे' इति मेदिनी ॥

(कृजादेर्बुः) करकः । कटकः । कुर गतौ । कोरकः । नरकः ।

(सुबोधिनी)-कृजादेर्बुः॥बुप्रत्ययमाह-पुवोरित्यकादेशः । डुकृञ् करणे । करकः
कमण्डलुः । करको वृष्टिपाषाणः ॥ कटे वर्षाविरणयोः । कटको बलयः ॥ नृ नये ।
नरकः । 'स्यान्नारकस्तु नरको निरयो दुर्गतिः स्त्रियाम्' इत्यमरः ॥ 'नरकः पुंसि
निरये देवारातिप्रभेदयोः' इति मेदिनी ॥

(तत्त्वदी०)-कृजा०॥कोरक इति ॥ 'कोरकोऽस्त्री कुडूमले स्यात्ककोलकमृणालयोः'
इति मेदिनी ॥ 'कोरकः पुमान्' इत्यमरस्य प्रायेण पुमानिति व्याख्यानान्न दोषः ॥ नरक इति॥
नारकोऽपि च ॥

(चीक्यतेराद्यन्तविपर्ययः) चीक आमर्षणे । कीचकः ॥

(सुबोधिनी)-चीक्यतेराद्यन्तविपर्ययः॥चीक आमर्षणे चुरादिरस्याद्यन्त-
विपर्ययः बुञ्च जेरिति ॥ विलोपः । कीचकः । 'कीचको ध्वनिमदंशे दैत्यभेदे
हुमान्तरे' इति हैमः ॥

(तत्त्वदी०) कीचक इति ॥ वायुना शब्दकारी सच्छिद्रो वंशः ॥

(पचिमच्योरितः) पेचकः । मच कल्कने । मेचकः ।

(सुबोधिनी)-पचिमच्योरितः॥ एतयोरुपधाया अत इः स्यादुप्रत्ययश्च॥
गुणः । डुपचष पाके । पेचकः । 'उलूके करिणः पुच्छमूलोपान्ते च पेचकः' इत्यमरः॥
'पेचको गजलाङ्गूले मूलोपान्ते च कौशिके' इति मेदिनी॥मच कल्कने । मेचकः ।
'मेचकस्तु मयूरस्य चन्द्रके श्यामले पुमान् । तद्युक्ते वाच्यवल्लीवं स्रोतोऽञ्जना-
न्धकारयोः' इति मेदिनी ॥

(जनेररष्ट च) जठरम् ॥

(सुबोधिनी)—जनेररष्ट च ॥ जन जनने जनी प्रादुर्भावे च आभ्यामप्रत्ययः स्याद्भातोर्नस्य ठश्च ॥ जठरः । 'जठरः कठिनेऽपि स्यात्' इत्यमरः ॥

(हर्यतेः कन्यो हिर च) हिरण्यम् ॥

(सुबोधिनी)—हर्यतेः कन्यो हिर च ॥ हर्य गतिकान्त्योरस्मात् कन्यप्रत्ययः स्याद्भातोर्हिरादेशश्च ॥ किञ्चान्न गुणः । हिरण्यं सुवर्णम् ॥

(कृञः पासः) कर्पासः ॥

(सुबोधिनी)—कृञः पासः ॥ डुकृञ् करणे अस्मात्पासप्रत्ययः स्यात् ॥ कर्पासः । अणि प्रत्यये कार्पासं वज्रम् ॥

(ऊर्णोतेर्डः) ऊर्णा ॥

(सुबोधिनी)—ऊर्णोतेर्डः ॥ ऊर्णञ् आच्छादने अस्मादुप्रत्ययः स्यात् ॥ डित्वा-
द्विलोपः । ऊर्णा । 'ऊर्णा भेषादिलोम्नि स्यादावर्ते चान्तरा भ्रुवौ' इत्यमरः ॥ भ्रुवोर्मध्ये
य आवर्तस्तत्रेत्यर्थः । अन्तरायोगे भ्रुवाविति द्वितीया ॥

(दधातयो नुट् च) धान्यम् ॥

(सुबोधिनी)—दधातयो नुट् च ॥ डुधाञ् धारणपोषणयोरस्माद्यप्रत्ययः स्यात्प्र-
त्ययस्य नुडागमश्च ॥ धान्यम् । 'धान्यं व्रीहिषु धान्याके' इति मेदिनी ।

(तनोतेर्डः सवच्च) तितडः ॥

(सुबोधिनी)—तनोतेर्डः सवच्च ॥ तनु विस्तारे अस्मात् डः प्रत्ययः स्यात्स-
डप्रत्ययः सप्रत्ययतुल्यो भवति ॥ तेन द्वित्वादि । डित्वाद्विलोपः । यः से इति पूर्वस्वे-
त्वम् । पृथगुच्चारणसामर्थ्याद् गुणो न । तितडः । 'तितडः पुंसि क्लीबे च ।' 'चालनी
तितडः पुमान्' इत्यमरः ॥

(तत्त्वदी०)—तितडरिति ॥ चालन्याम् । भाष्ये क्लीबनिर्देशात् क्लीबता । 'चालनी तितडः
पुमान्' इत्यमरोक्तेः पुंस्त्वमपि ॥

(अर्भकादयः) ऋधु अर्भकः ॥

(सुबोधिनी)—अर्भकादयः ॥ अर्भकादयो निपात्यन्ते ॥ ऋधु वृद्धावस्मादकन्प्र-
त्ययो धातोर्धकारस्य भश्च निपात्यते ॥ अर्भकः । 'अर्भकः कथितो बाले मूर्खेऽपि च
कृशेऽपि च' इति मेदिनी ॥

(प्रथेरुकः संप्रसारणं च) प्रथ पृथुकः ॥

(सुबोधिनी)—प्रथेरुकः संप्रसारणं च ॥ प्रथ प्रख्याने अस्मादुकप्रत्ययः स्यात्संप्रसारणं च निपात्यते ॥ पृथुकः । 'पृथुकः पुंसि चिपिटे शिशौ स्यादभिधेयवत्' इति मेदिनी ॥

(पिवतेः कः) पाकः ॥

(सुबोधिनी)—पिवतेः कः ॥ पा पाने अस्मात्कप्रत्ययो निपातनात् ॥ पाकः । "पाकः परिणतौ शिशौ । केशस्य जरसा शौक्ये स्थाल्यादौ पचनेऽपि च" इति मेदिनी ॥

(वदेर्नञि यः) अवद्यम् । (अवतेरमो धो वा) अव । अवमः—अधमः ॥

(सुबोधिनी)—वदेर्नञि यः ॥ वद् व्यक्तायां वाचि नञुपपदादस्माद्यप्रत्ययो निपात्यते ॥ अवद्यं पापम् । 'कुपूयकुत्सितावद्यखेटगह्वर्णाकाः समाः' इत्यमरः ॥ अवतेरमो धो वा ॥ अव रक्षणादावस्मादमप्रत्ययो निपात्यते धातोर्वकारस्य वा धकाश्च ॥ अवमः—अधमः । 'निकृष्टप्रतिकृष्टार्थरेफयाप्यावमाधमाः' इत्यमरः ॥

(क्लिशेर ईञोपधाया लोपश्च लो नाम् च) कीनाशः ।

(सुबोधिनी)—क्लिशेरः ॥ क्लिशू विवाधने अस्मादप्रत्ययो निपात्यते । उपधाया ईत्वं लस्य लोपो नामागमश्च ॥ कीनाशः । 'कीनाशकर्षकक्षुद्रपांसुघातिषु वाच्यवत् । यमे ना' इति विश्वः ॥

(चतेरुरः) चत्वारः ॥

(सुबोधिनी)—चतेरुरः ॥ चते याचने अस्मादुरप्रत्ययः स्यात् ॥ चतुराम् शौ चेत्याम् । चत्वारः ॥

(हन्तेर्घुर् च) घोरम् ॥

(सुबोधिनी)—हन्तेर्घुर् च ॥ हन हिंसागत्योरस्मादप्रत्ययः स्याद्घातोर्घुरादेशश्च ॥ गुणः । घोरम् । 'घोरं भीमे हरे' इति विश्वः ॥

(क्षमेरलोपश्च) क्षमा ॥

(सुबोधिनी)—क्षमेरलोपश्च ॥ क्षमूप् सहने अस्मादप्रत्ययः स्याद्घातोरुपधाया लोपश्च ॥ क्षमा । 'क्षमाऽवनिर्मेदिनी मही' इत्यमरः ॥

(तरतेर्ङिः) त्रयः । त्रीन् ॥

(सुबोधिनी)—तरतेर्ङिः ॥ त प्लवनतरणयोः अस्मात् ङिप्रत्ययः स्यात् ॥ ङित्वा—द्विलोपः । ए ओ जसीयेत्वम् । त्रयः ॥

(ग्रहेरनिः) ग्रहणिः ॥

(सुबोधिनी)—ग्रहेरनिः॥ ग्रह उपादाने अस्मादनिप्रत्ययः स्यात् ॥ ग्रहणिः ।
कृदिकारादितीप् । ग्रहणी । 'ग्रहणी रुक् प्रवाहिका' इत्यमरः ॥

(प्रथेरमः) प्रथमः ॥

(सुबोधिनी)—प्रथेरमः ॥ प्रथ प्रख्यानेऽस्मादमप्रत्ययः स्यात् ॥ प्रथमः ।
'प्रथमस्तु भवेदादौ प्रधानेऽपि च वाच्यवत्' इत्यमरः ॥ प्रथमचरमेति वैकल्पिकं
सर्वादिकार्यमस्य ॥

(चरेश्च) चरमः ॥

(सुबोधिनी)—चरेश्च ॥ चर गतिभक्षणयोरस्मादमप्रत्ययः स्यात् ॥ चरमः ॥

(मङ्गेरलः) मङ्गलम् ॥ (सदोणादयः) सर्वस्मिन्काले उणादयः ॥
उणादयोऽपरिमिताः प्रयोगमनुसृत्य प्रयोक्तव्याः ॥ इत्युणादौ
पञ्चमः पादः ॥

(सुबोधिनी)—मङ्गेरलः ॥ मङ्गि गतावस्मादलप्रत्ययः स्यात् ॥ मङ्गलम् ।
“मङ्गला सितदूर्वायामुमायां पुंसि भूमिजे । नपुंसकं तु कल्याणे सर्वार्थरक्षणेऽपि च”
इति मेदिनी ॥ इति सुबोधिण्यामुणादौ पञ्चमः पादः ॥

(तत्त्वदी०)—उणादय इति॥ तथा चोणादिषु प्रयोगं दृष्ट्वैव प्रकृतिप्रत्ययानुबन्धकल्पनं
कार्यमित्यर्थः ॥

कृतायामिह टीकायां लोकेशकरशर्मणा । उणादिप्रक्रिया चैवं सम्पूर्तिमगमत्परा ॥

इति पूर्वकृदन्तप्रक्रिया समाप्ता ॥

अथोत्तरकृदन्तप्रक्रिया ।

(तुम् तदर्थायां भविष्यति) धातोर्भविष्यति काले तुम् प्रत्यय-
स्तदर्थायां क्रियायां गम्यमानायाम् ॥ शुडं भोक्तुं व्रजति । व्याकरणं
पठितुमीष्टे ॥

(सुबोधिनी)—तुम् तदर्थायां भविष्यति ॥ क्रियार्थायां क्रियायासुपपदे
भविष्यत्यर्थे धातोर्भावे तुम् प्रत्ययः स्यात् । तच्छब्देन क्रिया, सा अर्थः प्रयोजनं
यस्याः सा क्रियार्था तस्याम् । क्त्वाद्यन्तं चेत्यव्ययसंज्ञा । भुज पालनादौ । भोक्तुं
व्रजति देवदत्तः । भविष्यद्रूपं यद्भोजनं तत्प्रयोजनकं देवदत्तकर्तृकं व्रजनमित्यर्थः॥ पठ-
व्यक्तायां वाचि । कृत इतीदृ । पठितुमीष्टे देवदत्तः । भविष्यद्रूपं यत्पठनं तत्प्रयोज-
नकं देवदत्तकर्तृकं कामनमित्यर्थः ॥

(तत्त्वदी०)-तुम् तदर्थायामिति॥क्रियायामिति विशेष्यपदमत्रानुवृत्तम् । तस्यै क्रियायै इयं तदर्थं तस्यामायद्वा सा क्रिया अर्थः प्रयोजनं यस्याः सा तस्याम् । तुम् भावे इति पण्डिताः ॥

(तुमथ वुण) कृष्णं दर्शको ब्रजति ॥

(सुबोधिनी)-तुमथं वुण् ॥ क्रियार्थायां क्रियायामुपपदे भविष्यत्यर्थं धातोः कर्तरि वुण् प्रत्ययः स्यात् ॥ युवोरित्यकादेशः । दृशिर प्रेक्षणे । कृष्णं दर्शको याति । कृष्णकर्मकं भविष्यद्यदर्शनं तत्प्रयोजनकं देवदत्तकर्तृकं यानमित्यर्थः ॥

(कालसमयवेलासु) अध्येतुं कालः।स्तोतुं समयः।भोक्तुं वेला॥

(सुबोधिनी)-कालसमयवेलासु ॥ कालादिषूपपदेषु तुम् स्यात् ॥ पर्यायोपादानमर्थोपलक्षणार्थम् । इङ् अध्ययने। अध्येतुं कालः ॥ वृज् स्तुतौ । स्तोतुं समयः ॥ भुज पालनादौ । भोक्तुं वेला । एवमनेहसादियोगेऽपि । अनुवादेऽथ तुम् न भवति । सिद्धस्वरूपोच्चारणमनुवादः । 'भूतानि कालः पचतीति वार्ता' इति ॥

(तत्त्वदी०)-कालेति॥प्रेरणग्रहणमत्रानुवर्तते।तेन'भूतानि कालः पचतीति वार्ता'इत्यत्र ना॥

(इच्छार्थेष्वेककर्तृकेषूपपदेषु धातोस्तुम्) भोक्तुमिच्छति वष्टि वाञ्छति वा ॥

(सुबोधिनी)-इच्छार्थेष्वेककर्तृकेषूपपदेषु धातोस्तुम्॥अक्रियाथोपपदार्थमेतत्।भोक्तुमिच्छति वाञ्छति वा।वश कान्तावयमपीच्छार्थकःकान्तिरिच्छेत्युक्तत्वात्।भोक्तुमिच्छतीत्यत्र भोजनविषयिणीच्छा प्रतीयते न तु भोजनार्थेच्छति।एककर्तृकेष्विति किम्। पुत्रस्य पठनमिच्छति। पुत्रस्येति कर्तरि षष्ठी।पुत्रकर्तृकं पठनमिच्छतीत्यर्थः॥

(तत्त्वदी०)-इच्छार्थेष्विति॥इच्छति भोक्तुमित्यादाविच्छायां भुजिं प्रति तादर्थ्याभावात्।प्रवृत्तिसामान्ये हेतुत्वस्यावधारितत्वेनाप्रतिपाद्यत्वात्।यद्वाऽस्तु तादर्थ्यम्।एककर्तृकत्वादिलाभार्थमेतत्॥

(शकधृषज्ञाग्लाघटरभलभक्रमसहार्हास्त्यथषु) शक्नोति भोक्तुम् । धृष्णोति जानातीत्यादि ॥

(सुबोधिनी)-शकधृषज्ञाग्लाघटरभलभक्रमसहार्हास्त्यर्थेषु॥एषूपपदेषु धातोस्तुम् स्यात्॥अक्रियाथोपपदार्थमेतत् । शकल शक्तौ । जिधृषा प्रागल्भ्ये । ज्ञा अवबोधने । ग्लै हर्षक्षये । घट चेष्टायाम् । रभ राभस्ये । डुलभष् प्राप्तौ । क्रमु पादविक्षेपे । षह मर्षणे । अर्ह पूजायाम् । अस भुवि।अर्थग्रहणमस्तिनैव सम्बध्यतेऽनन्तरत्वात् । भोक्तुं शक्नोति धृष्णोति जानाति इत्यत्र भुज्यर्थो विषयतया संबध्यते। ग्लायति भोक्तुमित्यत्र भोजनविषयिण्यशक्तिर्गृह्यते । भोक्तुं घटते इत्यत्र भोक्तुमर्हतीति योग्यता गम्यते।आरभते भोक्तुमित्यत्र प्रक्रमते उत्सहते इति भुजेराद्याऽवस्था गम्यते।

लभते भोक्तुमित्यत्र प्राप्तिर्गम्यते । उत्सहते भोक्तुमित्यत्र भुजेराद्याऽवस्था गम्यते ।
अर्हति भोक्तुमित्यत्रापि योग्यता । अस्ति भवति विद्यते वा भोक्तुमित्यादौ संभवमात्रम् ॥

(पूर्णतावाचिषु सामर्थ्यार्थेषु) पर्याप्तो भोक्तुम् । प्रवीणः कुशलः
समर्थः । पूर्णतेति किम् । अलं भुक्त्वा ॥ सामर्थ्यार्थेषु किम् ।
पर्याप्तं भुङ्क्ते ॥

(सुबोधिनी)-पूर्णतावाचिषु सामर्थ्यार्थेषु ॥ पर्याप्तिवाचिषु सामर्थ्यवचनेषु-
पपदेषु धातोस्तुम् स्यात् ॥ पर्याप्तो भोक्तुं समर्थः कुशलः पटुः प्रवीण इत्यर्थः । पूर्ण-
तावाचिष्विति किम् । पर्याप्तं भुङ्क्ते । प्रभूततेह गम्यते न तु भोक्तुः सामर्थ्यम् ॥

(घञ् भावे) पाकः । त्यागः । भावः । दायः ॥

(सुबोधिनी)-घञ् भावे ॥ सिद्धावस्थापन्ने धात्वर्थे वाच्ये धातोर्घञ् स्यात् ॥
क्रियान्तराकाङ्क्षोत्थापकतावच्छेदकाक्रान्तत्वं सिद्धत्वम् । पिवतीत्यादौ तु साध्याव-
स्थापन्नो धात्वर्थः । भाव इति ॥ भावे इत्यधिकृत्य वक्ष्यमाणा घञादयः क्रियार्थायां
क्रियायामुपपदे भवन्तीत्यर्थः ॥ जित्वावृद्धिः । धित्वाञ्चजोः कर्गौ धितीति कः ।
पच्यते पचनं वा पाकः ॥ त्यज हानौ । त्यज्यते त्यजनं वा त्यागः ॥ भू सत्ता-
याम् । भूयते भवनं वा भावः ॥ डुदाञ् दाने । दीयते दानं वा आतो युगिति
युक् । दायः ॥

(तत्त्वदी०)-घञ् इति ॥ भाव इति । भवनं भावः । क्रियासामान्ये न तु भवत्यर्थमात्रम् ।
सिद्धतारूप एव भावे घञ् । उक्तं च-“क्रियायाः सिद्धतावस्था साध्यावस्था च कीर्तिता । सिद्धतां
द्रव्यमिच्छन्ति तत्रैवेच्छन्ति घञ्विधिम्” इति ॥ पाक इति ॥ जित्वादुपधावृद्धिः । धित्वात्कुत्वम् ॥

(संज्ञायामकर्तरि च) कर्तृवर्जिते कारके भावे च घञ् संज्ञा-
यामसंज्ञायां च ॥ कार्यं प्रत्याह्रियते यः स प्रत्याहारः । दीयते-
ऽस्मै दायः । विक्रियतेऽनेनेति विकारः । उपाध्यायः । उपाध्याया ।
उपाध्यायी । (घञर्थे कः) घञोऽपवादः ॥ विशेषेण हन्यते
कार्यमनेनेति विघ्नः । सुघ्नः ॥

(सुबोधिनी)-संज्ञायामकर्तरि च ॥ कर्तृभिन्ने कारकेऽर्थे धातोर्घञ् स्यात्सं-
ज्ञायामसंज्ञायां च वाच्यमानायाम् ॥ हञ् हरणे । प्रत्याह्रियते इति प्रत्याहारः ॥
डुदाञ् दाने । दीयते अस्मै इति । आता युगिति युक् । दायः । डुकृञ् करणे । विक्रि-
यतेऽनेनेति विकारः ॥ इङ् अध्ययने । उपेत्यार्थीयतेऽस्मादित्युपाध्यायः । स्वराद्
इत्यस्यापवादोऽयं घञ् ॥

(तत्त्वदी०)-भाव इति ॥ बाहुलकादनुपसर्गाद्ध्रुवोऽपि वञ् ॥ उपाध्यायेति ॥ ननु घञन्तस्य पुंस्वनियमात्कथं स्त्रीत्वमिति चेत्सत्यम् । अपादाने स्त्रियामप्यभिधानात् । उपाध्यायी ॥

(स्वरादः) भावादौ । घञोऽपवादः ॥ चयनं चयः । नयनं नयः ॥ षिञ् बन्धने । विशेषेण सीयन्ते बध्यन्ते जना अनेनेति विषयः । स्तूयते-ऽनेनेति स्तवः । सवनं सवः । लवनं लवः । कृञ् क्रियते कार्य-मनेनेति करः । गिरत्यनेनेति गरः-गलः । द्र्याद्युपसर्गहीनस्य छादे-र्ह्रस्वोऽप्रत्यये । परिच्छदः छत्रम् । दन्तादृच्छाद्यन्तेऽनेनेति दन्तच्छदः ओष्ठः । द्र्यादीति किम् । अन्ववप्रच्छादः । समवपरिच्छादः ॥

(सुबोधिनी)-स्वरादः ॥ स्वरान्ताद्धातोःप्रत्ययः स्याद्भावादौ ॥ घञोऽपवादः ॥ चिञ् चयने । चयः ॥ णीञ् प्रापणे । नयः । षिञ् बन्धने विपूर्वः । विषयः ॥ ष्टुञ् स्तुतौ । स्तवः । 'स्तवः स्तोत्रं स्तुतिर्नुतिः' इत्यमरः ॥ लूञ् छेदने । लवः । 'लव-लेशकणाणवः' इत्यमरः ॥ कृ विक्षेपे । करः । गृ निगरणे । गरः-गलः ॥

(मदामः) मदादीनामप्रत्ययो भावादौ ॥ मदः । पणः । प्रमदः । संमदः । शमः । श्रमः ॥

(सुबोधिनी)-मदामः ॥ मदादिभ्योऽप्रत्ययः स्याद्भावादौ ॥ मदी हर्षे । मदः । प्रमदः । संमदः ॥ पण व्यवहारे स्तुतौ च । पणः ॥ शमु उपशमे । शमः ॥ श्रमु तपसि खेदे च । श्रमः ॥

(तत्त्वदी०)-मदामिति ॥ मद इति ॥ मद्यतेऽनेनेति करणादावपि कथं 'प्रमादोऽन्वधानता' इति । बाहुलकाद्वजपि । यद्वा मद एव माद इति स्वार्थिकणान्तस्य प्रशब्दने पश्चात्समासः ॥ श्रम इति ॥ अथ कथं विश्राम इति । अपाणिनीयमिति तु दीक्षितः । 'विश्रामं लभतामिदं च शिथिलज्याबन्धमस्मद्भुः' इत्यादौ तु विश्रान्तिपदप्रक्षेपेणाप्युपपत्तिः । विश्रामभूरिति त्वन्यायमेवेति वामनादयः । वस्तुतस्त्वत्रापि प्रमादशब्दवत्समाधानम् ॥

(मूर्तौ घनः) काठिन्ये परिच्छेदे च हन्तेरप्रत्ययो घनादेशश्च ॥ दधिघनः । सैन्धवघनः ॥

(सुबोधिनी)-मूर्तौ घनः ॥ मूर्तिः काठिन्यं परिच्छेदश्च तस्मिन्नभिधेये हन्तेरः स्याद्भातोर्घनादेशश्च ॥ कठिनं दधि इति दधिघनः । परिच्छेदे सैन्धवघनः ॥

(तत्त्वदी०)-मूर्तौ घन इति ॥ मूर्तिः काठिन्यम् ॥

(हनो वधोऽप्रत्ययश्च) हननमिति वधः ॥

(सुबोधिनी)-हनो वधोऽप्रत्ययश्च ॥ अनुपसर्गाद्धन्तेर्भावे अप्रत्ययः स्याद्भातोर्वधादेशश्च ॥ वधः । चकाराद्वजपि । हनो घदिति घदादेशः । घातः ॥

(द्वितोऽथुः) द्वितो धातोरथुर्भवति भावादौ ॥ दुवेष्ट कम्पने ।
वेपनं वेपथुः । नन्दथुः । श्वयथुः ॥

(सुबोधिनी)-द्वितोऽथुः ॥ अयमपि स्वभावाद्भावे एव ॥ दुवेष्ट कम्पने ।
वेपथुः ॥ दुनादि समृद्धौ । नन्दथुः ॥ दुओश्चिर् गतिवृद्धयोः । श्वयथुः ॥

(तत्त्वदी०)-द्वितोऽथुरिति ॥ दुरिद्यस्य स द्वित् तस्मात् ॥

(द्वितस्त्रिमक् तत्कृते) द्वितो धातोस्त्रिमक् प्रत्ययो धात्वर्थेन
कृतेऽर्थे ॥ करणेन निर्वृत्तः कृत्रिमः घटः । पक्विमः ॥

(सुबोधिनी)-द्वितस्त्रिमक् तत्कृते ॥ धात्वर्थनिर्वृत्तेऽर्थे । (अयं स्वभावाद्भावे)
कित्वात्संप्रसारणादि । डुकृञ् करणे । करणेन निर्वृत्तः कृत्रिमः ॥ डुपचष् पाके ।
पाकेन निर्वृत्तः पक्विमः ॥ डुवप् बीजसंताने । वापेन निर्वृत्तम् । यजामिति संप्रसारणम् ।
उप्त्रिमम् ॥

(तत्त्वदी०)-द्वित इति ॥ डु इयस्य स द्वित् तस्मात् ॥ तत्कृते इति ॥ तेन धात्व-
र्थेन कृतस्तत्कृतस्तस्मिन्नित्यर्थः । (यद्यपि भावादावित्यनुवर्तते तथापि स्वभावाद्भावे एवैतद्वयम् ।
न हि कृतेन निर्वृत्तमित्येवं कापि विग्रहः ॥)

(नङ्की) धातोर्नङ्की प्रत्ययौ भावादौ ॥ यज इज्यन्ते देवा अने-
नेति यज्ञः । याच्या । यती यत्नः । प्रच्छविच्छोः शो नेऽसंप्रसारणं
च । प्रश्नः । विश्नः । रक्ष पालने । रक्षणः । स्वप्नः । अन्तः धीयते यः
सः अन्तर्द्धिः । आधिः । विशेषेण जनेषु पीडा आधीयतेऽनेनेति
व्याधिः । प्रकर्षेण दधाति रथमार्गमनेनेति प्रधिः । वारि धीयते-
ऽस्मिन्निति वारिधिः । पाथः धीयतेऽस्मिन्निति पाथोधिः ॥

(सुबोधिनी)-नङ्की ॥ डकारककारावितौ । एतौ भावेऽकर्तरि कारकं च भवतः ॥
नङ् प्रत्ययमाह-विडिति चेति गुणो न । यज देवपूजादौ । श्चुत्वम् । यज्ञः । 'यज्ञः
सर्वोऽध्वरो यागः' इत्यमरः ॥ दुयाचृ याच्यायाम् । याच्या ॥ यती प्रयत्ने । यत्नः ॥
विडिति झसे जमे चेत्यनेन प्रच्छविच्छोः शो ने । ग्रहामिति संप्रसारणं न भाष्या-
नुक्तत्वात् । प्रच्छ झीप्सायाम् । प्रश्नः ॥ विश प्रवेशने । विश्नः ॥ रक्ष पालने । रक्षणः ॥
जिष्ण्वप् शये । स्वप्नः । किप्रत्ययमाह-डुधाञ् धारणादौ । आतोऽनपीत्यालोपः । अन्त-
र्द्धिः ॥ प्रधिः ॥ पयांसि धीयन्तेऽस्मिन्निति पयोधिः । वारिधिः ॥

(तत्त्वदी०)-नङ्की इति ॥ नङ् च किञ्च नङ्की । यज्ञ इति ॥ यजनं यज्ञः । 'यज्ञार्थात्क-
र्मणोऽन्यत्र लोकोऽयं कर्मबन्धनः' इत्यत्र तु इज्यत इति यज्ञो विष्णुरिति कर्मणि ॥ याच्या इति ॥

यद्यपि नञन्ताः पुस्येव तथाप्ययं स्त्रीलिङ्गः स्वभावात् ॥ प्रश्न इति ॥ संज्ञापूर्वकत्वेनानित्यत्वान्न
संप्रसारणम् ॥ अन्तर्द्धिरिति ॥ किच्वादातो लोप इत्यालोपः ॥ आधिरिति ॥ आधान-
माधीयत इति वा ॥ वारिधिरिति ॥ वारीणि धीयन्तेऽस्मन्निति वारिधिः ॥

(युट् भावे च) ज्ञानम् । करणम् । कारणम् ॥

(सुबोधिनी)-युट् भावे च ॥ धातोर्भावे युट् स्याच्चकारात् युण् च ॥ युवोरि-
त्यनादेशः । ङित्वादीप् । णित्वाद्दृद्धिः । ज्ञा अवबोधने । ज्ञानम् । डुकृञ् करणे ।
करणम् । युण् प्रत्ययः । कारणम् ॥

(साधनाधारयोश्च) पच्यतेऽनेनेति पचनोऽग्निः । पच्यतेऽस्यां
पचनी स्थाली ॥

(सुबोधिनी)-साधनाधारयोश्च ॥ साधनेऽधिकरणे चार्थे धातोर्युट् प्रत्ययः
स्यात् ॥ डुपचप् पाके ॥ 'पच्यतेऽनेनेति पचनः । अत्र करणे युट् । श्रुति इतीप् ।
पच्यतेऽस्यामित्यधिकरणे युट् । पचनी ॥

(ईषद्दुःसुषु खल्यू) ईषदादिषु प्रयुज्यमानेषु खल्यू एतौ स्तो
भावादौ ॥ ईषद्भवः । दुर्भवः । सुकरः । दुःखेन युध्यते इति दुर्योधनः ।
दुःखेन शिष्यते इति दुःशासनः । कर्तृकर्मणोश्चोद्यर्थयोरीषदादिषु
चोपपदेषु भूकृजोः खल् । अदुराढ्येन दुराढ्येन भूयते दुराढ्यम्भवं
भवता । अस्वाढ्यः स्वाढ्यः क्रियते स्वाढ्यङ्करः ॥

(सुबोधिनी)-ईषद्दुःसुषु खल्यू ॥ एषूपपदेषु धातोः खल्यू प्रत्ययौ स्तः
भावे कर्मणि च ॥ खल्यूप्रत्ययाभाह-खित्वात् खिति पदस्येति नुम् । भू सत्तायाम् ।
ईषद्भवः ॥ दुर्भवः । डुकृञ् करणे । सुकरः ॥ युप्रत्ययमाह-युध संहारे । दुःखेन युध्यते
इति दुर्योधनः ॥ दुःखेन शिष्यते इति । शासु अनुशिष्टौ । दुःशासनः । दुरिति कृच्छार्थं
वर्तते । इतरौ त्वकृच्छार्थं वर्तते । कर्तृकर्मणोश्चोद्यर्थयोरीषदादिषु चोपपदेषु भूकृजोः
खल् । कर्तृकर्मवाचकौ शब्दौ धातोरव्यवधानेन प्राक् प्रयुज्यते । ईषदादयस्तु ताभ्यां
प्राक् प्रयोज्याः । दुःखेनाढ्येन भूयते इति दुराढ्यम्भवं भवता । अक्तादाविति
निषेधात्कर्तरि तृतीया ॥ सुखेनाढ्यः क्रियते स्वाढ्यङ्करः सः ॥

(तत्त्वदी०)-ईषद्दुःसुषु ॥ खल् च युश्च खल्यू । लकार इखखीत्यत्रोक्तात्खप्रत्ययाद्दे-
ज्ञापनार्थः । खकारो मुमागमार्थः ॥ ईषद्भव इति ईषद्भवनम् ॥

अथ कृत्यप्रत्ययाः ।

(तव्यानीयौ) भावकार्ययोः ॥ एधितव्यम् । एधनीयम् । आसितव्यम् । आसनीयम् । पातव्यम् । पानीयम् ॥

(सुबोधिनी)-तव्यानीयौ ॥ कृत्यसंज्ञकान्प्रत्ययानाह-तव्यानीयौ धातोरेतौ प्रत्ययौ स्तः भावकर्मणोः ॥ तव्यप्रत्ययमनीयप्रत्ययं चाह-एध वृद्धौ । कृत इतीद् । एधितव्यम् एधनीयं त्वया । आस उपवेशने । आसितव्यम् । आसनीयम् ॥ भावे औत्सर्गिकमेकवचनं क्लीबत्वं च ॥

(तत्त्वदी०)-तव्यानीयाविति ॥ एधनीयमिति । भावे एकवचनमेव औत्सर्गिकत्वात् । क्लीबत्वं च लिङ्गविशेषात् । “कृत्याः पञ्च समाख्याताः क्यव्यणौ भावकर्मणोः । तव्यानीयौ स्वराद्यश्च केलिमः कर्मकर्तरि ॥”

(वसेस्तव्यः कर्तरि णिञ्च) वसतीति वास्तव्यः ॥

(सुबोधिनी)-वसेस्तव्यः कर्तरि णिञ्च ॥ वस निवासे इत्यस्यैव ग्रहणं न तु वस आच्छादने इत्यस्य लुग्विकरणत्वात् । वस निवासे अस्मात्कर्तरि तव्यः स्यात्स च णित् ॥ णित्त्वादृद्धिः । वास्तव्यः ॥

(तत्त्वदी०)-वसेरिति ॥ वस निवास इत्यस्यैव ग्रहणं न तु वस आच्छादन इत्यस्य ॥ वास्तव्य इति ॥ णित्त्वादृद्धिः । वस्तुनि भवो वास्तव्य इति ण्यप्रत्ययेणैव रूपसिद्धिमिच्छन्तः केचिदेतन्न मन्यन्ते ॥

(केलिमः) सौकर्ये धातोः केलिमः प्रत्ययो भवति ॥ पचेलिमा माषाः । भिदेलिमाः सरलाः ॥

(सुबोधिनी)-केलिमः ॥ धातोः कर्मणि केलिमः प्रत्ययः स्यात् ॥ कित्त्वान्न गुणः ॥ डुपचब् पाके । पचेलिमा माषाः । पक्तव्या इत्यर्थः ॥ भिदिर् विदारणे । भिदेलिमाः सरलाः ॥

(स्वराद्यः) स्वरान्ताद्धातोर्यः ॥ चेयम् । जेयम् । तव्यादयोऽपि । चेतव्यः । चयनीयः । दित्स्यम् ॥

(सुबोधिनी)-स्वराद्यः ॥ स्वरग्रहणं धातोर्विशेषणम् । विशेषणेन तदन्तविधिः । चिञ् चयने । चेयम् ॥ जि जये । जेयम् ॥ तव्यादयोऽपि भवन्ति । चेतव्यः ॥ चयनीयः ॥ डुदाञ् दाने अस्मादिच्छायामात्मनः सः इति सः ‘इस्से’ इति इसादेशः । द्वित्वलोपश्च । सुस्तोऽनपीति सस्य तः । दित्सति । सान्ताद्यप्रत्यये यत इत्यलोपः । दित्स्यते इति दित्स्यम् ॥

(तत्त्वदी०)-स्वराद्य इति ॥ ‘यद्भाष्यं तद्विषयति’ इत्यत्र तु ओरावश्यक इति ध्यण् । अत्र स्वरग्रहणं चिन्त्यं धातोर्द्विविधत्वेनैव हसान्ताद्वयणो विधानेन परिशेषात्स्वरान्तलाभात् । यदि तु यत

इत्यत्रानपीति विषयसप्तमी तदा भूतपूर्वस्वरान्तादपि यदित्येतदर्थं स्वरग्रहणम् । तेन दिव्यमित्यादौ यः । वस्तुतस्तत्र स्वरग्रहणे प्रयोजनाभावाद्ब्रह्मपि न क्षतिरिति ध्येयम् ॥

(ई चातः) आदन्ताद्धातोर्य आकारस्य च ईकारः ॥ देयम् । ग्लेयम् । गेयम् ॥

(सुबोधिनी)-ई चातः ॥ डुदाञ् दाने । देयम् ॥ गै शब्दे । गेयम् ॥ ग्लै हर्ष-क्षये । ग्लेयम् ॥

(तत्त्वदी०)-ई चात इति ॥ इ इति ह्रस्व एव सुपठः । यत्तु वासुदेवेनोक्तं दीर्घकारविधानं चकाराख्यनेर्न नस्येत्वे खेयमिति रूपसिद्धये अन्यथा पक्षे आत्वं स्यादिति तद्वाच्यविरोधादुपेक्ष्यम् ॥

(पुशकात्) पवर्णान्ताच्छकादेश्च यप्रत्ययः ॥ शप्यम् । यम्यम् । जप्यम् । शक्यम् । सह्यम् ॥

(सुबोधिनी)-पुशकात् ॥ अत्र घ्यण् भवति तव्यादयस्तु स्युरेव ॥ शप उपालम्भे । शप्यम् ॥ यमु उमरमे । यम्यम् ॥ जप व्यक्तायां वाचि । जप्यम् ॥ शकादेस्तु । शकल शक्तौ । शक्यम् ॥ सह मर्षणे । सह्यम् ॥

(तत्त्वदी०)-पुशकादिति ॥ पुश्च शकश्च पुशकं तस्मात् ॥

(ऋहसान्ताद् घ्यण्) ऋवर्णान्ताद्धसान्ताद्धातोर्घ्यण् भाव-कार्ययोः ॥ कार्यम् । हार्यम् । वाह्यम् । घात्यम् । पाक्यम् । वाक्यम् । रोग्यम् ॥

(सुबोधिनी)-ऋहसान्ताद् घ्यण् ॥ ऋ इति धातोर्न ग्रहणं किंतु ऋवर्णस्य हससाहचर्यात् । धित्वाच्चजोः कगाविति कगौ । णित्वाद् वृद्धिः । डुकृञ् करणे । कार्यम् ॥ हञ् हरणे । हार्यम् ॥ वह प्रापणे । वाह्यम् । हन हिंसागत्योः । हनो घदिति घत् । घात्यम् ॥ डुपचप् पाके । पाक्यम् ॥ रुज रोगे । रोग्यम् ॥ वच परिभाषणे । वाक्यम् ॥

(तत्त्वदी०)-ऋहसान्तादिति ॥ आ च हसश्च ऋहसं तस्मात् ॥ वो वित्कार्यार्थः । णो वृद्ध्यर्थः ॥

(घ्यणि कचित्कुत्वाभावः) याज्यम् । याच्यम् । प्रवाच्यम् । रोच्यम् । अर्च्यम् ।

(सुबोधिनी)-घ्यणि कचित्कुत्वाभावः ॥ यञ् याच् प्रवच् रुच् ऋच् एषां कुत्वं न घ्यणि ॥ यज देवपूजादौ । याज्यम् ॥ टुयाचृ याच्चायाम् । याच्यम् । वच परिभाषणे प्रपूर्वः । प्रवाच्यं ग्रन्थविशेषः ॥ रुच दीप्तौ । रोच्यम् ॥ ऋच स्तुतौ । अर्च्यम् । अत एव ऋदुपधादिति क्यप्त्तु न भवति ॥

(ओगावश्यकै) उवर्णान्तादावश्यकैऽर्थे घ्यण् ॥

(सुबोधिनी)-ओरावश्यकै ॥ अवश्यमेवेत्यावश्यकं तस्मिन् ॥

(तत्त्वदी०)—ओरावश्यक इति ॥ अवश्यंभाव आवश्यकम् । अवश्यमष्टिलोपस्तद्धिते
अव्ययत्वात् ॥

(ओदौतोर्यः स्वरवत्) ओकारौकारयोर्निमित्तं यः प्रत्ययः स्वर-
वत् ॥ “लुम्पेदवश्यमः कृत्ये तुं काममनसोरपि । समो वा हित-
ततयोर्मांसस्य पचि युङ्घजोः ॥” अवश्यं लाव्योऽवश्यलाव्यः ।
भोक्तुकामः । श्रोतुमनाः । सहितम्—संहितम् । सततम्—संततम् ।
मांसस्य पचनम् मांसपचनम्—मांसपचनम् । मांसस्य पाकः मांस्पाकः-
मांसपाकः ॥

(सुबोधिनी)—ओदौतोर्यः स्वरवत् ॥ यं प्रत्ययं निमित्तत्वेनाश्रित्य गुणेन
यत्र ओकारो भवति वृद्ध्या च यत्र औकारो भवति स च प्रत्ययः स्वरवद्भवतीत्यर्थः ॥
“लुम्पेदवश्यमः कृत्ये तुं काममनसोरपि समो वा हितततयोर्मांसस्य पचि युङ्घजोः”
अवश्यमो निपातस्यान्त्यं लुम्पेत् लोपं कुर्यात् कृत्ये कृत्यसंज्ञके प्रत्यये परे । यथा
अवश्यलाव्यः ॥ तुम्प्रत्ययस्यान्त्यं लुम्पेत् काममनसोः शब्दयोः परयोः । यथा भोक्तु-
कामः । श्रोतुमनाः ॥ समुपसर्गस्यान्त्यं वा लुम्पेत् हितततयोः शब्दयोः परयोः । यथा
सहितं—संहितम् । सततं—संततम् ॥ मांसशब्दस्यान्त्यं वा लुम्पेत् पचिप्रकृतिकयुङ्घज-
प्रत्यययोः परयोः । यथा मांसपचनं मांसपचनम् । मांस्पाकः । मांसपाकः ॥

(तत्त्वदी०)—ओदौतोरिति ॥ द्योतितार्थस्यापि कचित्प्रयोगो दृश्यते लाववं प्रत्यना-
दरादित्यत आह—अवश्यलाव्यम् ॥

(हनो वधादेशो ये) वध्यः ॥

(सुबोधिनी)—हनो वधादेशो ये ॥ हन हिंसागत्योरस्मात् यप्रत्ययः स्याद्धा-
तोर्वधादेशश्च । वध्यः । पक्षे घ्यणपि । हनो घादिति घत् । घात्यः ॥

(ऋदुपधात्क्यप्) ऋकारोपधाद्धातोः क्यप् ॥ कृती कृत्यम् ।
वृत्यम् ॥

(सुबोधिनी)—ऋदुपधात्क्यप् ॥ कित्वाद् गुणो न । पित्त्वं स्वरार्थम् ।
कृती छेदने । कृत्यम् ॥ वृतु वर्तने । वृत्यम् ॥ वृधु वृद्धौ । वृध्यम् ॥ तपरकरणं किम् ।
कृत संशब्दने । घ्यण् कीर्त्यम् ॥

(तत्त्वदी०)—ऋदुपधादिति ॥ तपरत्वादीर्वोपधान्न । तेन कृत इत्यस्य कीर्त्यम् ॥

(कृपिचृत्योर्न) कल्प्यम् । चृत दीप्तौ । चर्त्यम् ॥

(सुबोधिनी)—कृपिचृत्योर्न ॥ आभ्यां क्यप् न स्यात् ॥ घ्यण् । कृपू सामर्थ्ये ।
कल्प्यम् ॥ चृती हिंसायाम् । चर्त्यम् ॥

(मृजो वा) मृज्यम्-मार्ग्यम् ॥

(सुबोधिनी)-मृजो वा ॥ ऋदुपधादिति नित्यं प्राप्ते विकल्पार्थमारम्भः ॥ मृजृष् शुद्धौ । मृज्यम् । क्यवभावे घ्यण् । मृजेर्दृद्धिरिति वृद्धिः । चजोरिति गः । मार्ग्यम् ॥

(भुवो भावे) नाम्न्युपपदे भुवो भावे क्यप् ॥ ब्रह्मणो भावः ब्रह्मभूयम् । नास्ति किम् । भव्यम् ॥

(सुबोधिनी)-भुवो भावे ॥ भू सत्तायाम् । ब्रह्मभूयम् ॥ नाम्न्युपपदे इति किम् । भव्यम् । स्वराद्य इति यः ॥

(इण्स्तुभृद्वृशासुजुषखनः क्यप् च) इत्यः । स्तुत्यः । वृङ् आदरे । दृत्यः । वृत्यः । शासेरिः । शिष्यः । जुषी प्रीतिसेवनयोः । जुष्यः ॥

(सुबोधिनी)-इण्स्तुभृद्वृशासुजुषखनः क्यप् च ॥ एभ्यो धातुभ्यः क्यप् स्यात् ॥ इण् गतौ । इत्यः ॥ वृञ् स्तुतौ । स्तुत्यः ॥ वृ इति वृञ् वरणे इत्यस्य ग्रहणम् । वृत्यः । वृङ् संभक्तावस्मा तु घ्यणेव । वार्यः ॥ वृङ् आदरे । दृत्यः ॥ भृञ् भरणे । भृत्यः कर्मकरः । भर्तव्य इत्यर्थः । क्रियाशब्दोऽयं न तु संज्ञा ॥ शासु अनुशिष्टौ । शासेरिरिति त्वम् । घसादेरिति षः । शिष्यः ॥ जुषी प्रीतिसेवनयोः । जुष्यः ॥

(तत्त्वदी०)-इण्स्तु ॥ वृ इति वृञ् न तु वृङ् । तस्य वार्या ऋत्विज इति घ्यणेव ॥ शासु अनुशिष्टौ । शासु इच्छायामपीति कश्चित् । स्वरभेदार्थमेव ॥

(खन इत्वं क्यपि) खेयम् ॥

(सुबोधिनी)-खन इत्वं क्यपि ॥ खनु अवदारणे इत्यस्य नस्येत्वं स्यात्क्यपि ॥ खेयम् ॥

(भिद्योद्धयौ नदे) भिनत्ति कूलमिति भिद्यः । उज्झति जलमित्युद्धयः ॥

(सुबोधिनी)-भिद्योद्धयौ नदे ॥ भिदिर् विदारणे उज्झ त्यागे आभ्यां क्यप् स्यात्कर्तरि उज्झेर्धत्वं च निपात्यते नदं वाच्ये ॥ भिनत्ति कूलमिति भिद्यः ॥ उज्झत्युद्धकमिति उद्धयः ॥ नदे किम् । भेत्ता उज्झिता, तृप्त्ययः ॥

(तत्त्वदी०)-भिद्योद्धयौ ॥ धत्वं निपात्यम् । नदे इति किम् । भेत्ता । उज्झिता ॥

(कृवृषोर्वा क्यप्) कृत्यम्-कार्यम् । वृष्यम्-वर्ष्यम् ॥

१ इच्छार्थक यस्मान्दो विधीयते तस्यैवेत्वमत एवाऽऽशास्त इत्यादौ नेति व्याख्यानादित्वाभावेन आस्यमित्यत्र क्यवृष्यतो (घ्यणो) विशेषाऽभावात्तत्स्वरितमिति स्वरभेदार्थमेवैवेत्वकारस्वारस्यम् ।

(सुबोधिनी)—कृवृषोर्वा क्यप्॥कर्तरि॥ डुकृञ् करणे वृषु सेचने आभ्यां वा क्यप् स्यात्॥करोतः क्यपोऽप्राप्तौ वृषस्तु ऋदुपधादिति नित्ये प्राप्ते विकल्पः । ह्रस्वस्य पितीति तुक् । कृत्यम् । वृष्यम् । क्यवभावपक्षे ध्यण् । कार्यम् । वर्ण्यम् ॥

(पुण्यसिध्यौ नक्षत्रे) पुण्यन्ति कार्याण्यस्मिन्निति पुण्यः । सिध्यन्ति कार्याण्यस्मिन्निति सिध्यः ॥

(सुबोधिनी)—पुण्यसिध्यौ नक्षत्रे ॥ पुष पुष्टौ विधु गत्याम् आभ्यामधिकरणेऽर्थे क्यप् निपात्यते॥ पुण्यः । सिध्यः । नक्षत्रे किम् । पोषणम् । सेधनम् । साधनाधारयोरिति युट् ॥

(राजसूयादयः) राज्ञा सोतव्योऽभिषवद्वारा निष्पादयितव्यः राजसूयः । सरत्याकाशे सूर्यः ॥

(सुबोधिनी)—राजसूयादयः ॥ क्यवन्ताः शब्दा निपात्यन्ते ॥ पुञ् अभिषवे । राज्ञा सोतव्य इति राजसूयः । अभिषवद्वारा निष्पादयितव्य इत्यर्थः ॥ यद्वा राजा सूयते कण्ड्यतेऽत्रेति राजसूयः । राजाऽत्र सोमः । अधिकरणे क्यप् । निपातनादीर्घः । अर्द्धर्चादिवात् पुनपुंसकः ॥ सृ गतौ । सरत्याकाशे इति सूर्यः । कर्तरि क्यप् । निपातनादुरादेशः । 'य्वोर्वि हसे' इति दीर्घः । यद्वा षू प्रेरणे तुदादिः । सुवति कर्मणि लोकं प्रेरयतीति सूर्यः । क्यपो रुट् निपातनात् ॥

(तत्त्वदी०)—राजसूयादय इति ॥ लतात्मकः सोमो राजा स सूयते कण्ड्यतेऽत्रेति अधिकरणे क्यप् । निपातनादीर्घः । अर्द्धर्चादिरयम् ॥ सूर्य इति ॥ सरत्याकाशे सुवति कर्मणि लोकं प्रेरयतीति वा ॥

(तव्यादयोऽहंऽर्थे विधौ शक्तौ च वक्तव्याः) दर्शनाहो द्रष्टव्यः । दर्शनीयः दृश्यः ॥ स्वाध्यायोऽध्येतव्यः । अध्ययनीयः अध्येयः ॥ श्रोतव्यः ॥ मन्तव्यः । वोढव्यः ॥ तव्यादीनां कृत्यसंज्ञा ॥

(सुबोधिनी)—तव्यादयोऽहंऽर्थे विधौ शक्तौ च वक्तव्याः॥ दृशिर् प्रेक्षणे अस्मात्तव्यप्रत्यये गुणे कृते रारो हसे दृशामिति रःछशपेति षत्वं ण्वत्त्वम् । द्रष्टव्यः ॥ अनीयप्रत्यये तु दर्शनीयः । क्यपि तु दृश्यः ॥ इङ् अध्ययने अस्मात्तव्यप्रत्यये गुणे कृते अध्येतव्यः । अनीये तु अध्ययनीयः । यप्रत्यये अध्येयः ॥ श्रु श्रवणे । श्रोतव्यः ॥ श्रवणीयः । क्यपि तु श्रुत्यः ॥ मन ज्ञाने । मन्तव्यः । मननीयः ॥ वह प्रापणे अस्मात्तव्यप्रत्यये होढ इति ढत्वे तथोर्ध्व इति धत्वं ण्वत्त्वम् । ढि ढो लोप इति ढलोपपूर्वदीर्घौ सह वहोरित्योत्वम् । वोढव्यः । वहनीयः ॥ कृत्यक्तखलर्थाः प्रत्ययाः भावकर्मणोर्भवन्ति ॥ इति कृत्यप्रत्ययाः ॥

(स्त्रियां यजां भावे) यजदिधातोः स्त्रियां भावे क्यप् ॥ इज्या ।
व्रज्या । समज्या । निषद्या । निपत्या । मन्या । विद्या । सुत्या ।
शय्या । भृत्या । इत्या । कृत्या ॥

(सुबोधिनी) - स्त्रियां यजां भावे ॥ क्यप्प्रत्ययमाह - पित्वात्तुक् कित्वाद् गुण-
निषेधः संप्रसारणं च । यज देवपूजादौ । यजामिति संप्रसारणम् । यजनमिज्या ॥
व्रज गतौ । व्रजनं व्रज्या ॥ अज गतौ क्षेपणे च । समजन्त्यस्यामिति समज्या सभा ।
अजेः क्यपि वीभावो न निपातनात् ॥ षट् ल विशरणादौ । निषीदन्त्यस्यामिति निषद्या
आपणः । प्रादेश्चेति षत्वम् । पत्ल पतने । निपतन्त्यस्यामिति निपत्या पिच्छला
भूमिः ॥ मन ज्ञाने । मन्यतेऽनयेति मन्या गलपार्श्वनाडी ॥ विद ज्ञाने । विदन्त्यन-
येति विद्या ॥ पुञ् अभिववे । ह्रस्वस्येति तुक् । सुत्या अभिषवः । शीङ् स्वप्ने ।
शरतेऽस्यामिति । शीङोऽयङ् । ये किङ्तीत्ययङ् । शय्या ॥ दुभृञ् धारणादौ । भृत्या
जीविका ॥ इण् गतौ । ईयतेऽनयेति इत्या शिविका । डुकृञ् करणे कृत्या ।

(तत्त्वदी) - स्त्रियां यजामिति ॥ बहुवचनमाद्यर्थम् । तेन यज शीङ् व्रज विद पुञ्
मन विद भृञ् अटाटय इण् समज निपट निपत कृञ् हन् ण्वां ग्रहणम् ॥ इज्येति ॥ कित्वात्संप्रसा-
रणम् । समज्या सभा ॥ निषद्या आपणः ॥ निपत्या पिच्छला भूमिः ॥ मन्यतेऽनया क्रुद्धादिरिति
मन्या गलपार्श्वशिरा ॥ विद्यते ज्ञायतेऽर्थतत्त्वमनया विद्या ॥ म्रियते सोमोऽजेति सुत्याऽभिषवदिवसः ॥
शय्यतेऽस्यां शय्या खट्वादि ॥ भरणं भृत्या वेतनम् । ईयते गम्यतेऽनयेति इत्या शिविकादिः ॥ भृति-
मतिराभूतिरिति तु सूत्रेषु निपातनात् ॥

(कृजो यग्वा) अयकि । क्रिया ॥ इषेरिच्छेति निपातः । इषेः शः ।
छत्वादेशः । इच्छा । सतर्गुणः परिसर्या । अटाटया । आस्या । जाग-
तर्गुणः जागर्या ॥

(सुबोधिनी) - कृजो यग्वा ॥ करोतेर्यक् प्रत्ययो वा स्यात् यक्प्रत्ययाभावे
शप्रत्ययो निपातनाद्भवति भावकर्मणोरर्थयोः ॥ यक्प्रत्यये अयकीति रिङ् आप्
च । क्रिया ॥ इषु इच्छायामस्मात् शप्रत्ययो निपात्यते । शित्वाच्चतुर्वत्कार्यम् ।
तेन गमामिति छः । आबत इत्याप् । इच्छा ॥ स्र गतौ अस्मात् शप्रत्यययक्प्रत्ययौ
निपात्येते धातोर्युणश्च । शप्रत्यये यक्चतुर्विषति यक् । यत इत्यलोपः आप् । परिसरणं
परिसर्या । यकि तु निपातनाद्गुणः । परिसर्या ॥ अटगतौ । अस्मादपि शयकौ निपात्येते ।
शप्रत्यये तु यक् चतुर्विषति यक् । यत इत्यलोपः । निपातनात् ट्यशब्दस्य द्वित्वम् । पूर्व-
भागे यकारनिवृत्तिदीर्घावपि निपातनात् । आबत इत्याप् । अटाटया । यकि तु ट्यश-
ब्दस्य द्वित्वम् । यकारनिवृत्तिदीर्घौ पूर्ववदेव । अटाटया । अन्ये तु अट गतावस्मात्
मूचिसूत्रिमूज्यटीति यङ् । स्वरादेरिति ट्यशब्दस्य द्वित्वम् । आत इति पूर्वस्यात्वम् ।

अटाट्येत्यस्मात् प्रत्ययान्ताद्यक् प्रत्ययः । अनपि चेति यलोपः । यत् इत्यलोपः । आप् च । अटाट्या ॥ आस उपवेशने । निपातनाद्यक् । आस्या ॥ जागृ निद्राक्षये । अस्मात् शयगकारप्रत्यया निपातनाद्भवन्ति । शप्रत्यये शित्वाच्चतुर्वत्कार्यम् । तेन यक् चतुर्विविति यक् । जागर्तेर्वीण्णबुडिद्भिन्नोति गुणः आप् च । जागर्या । यकि तु जागर्तेरिति गुणः । जागर्या । अकारप्रत्यये गुणः । जागरा ॥

(तत्त्वदी०)—इच्छेति ॥ इच्छादयो निपात्याः ॥ परिसर्येति ॥ परिसरणम् ॥

(हनस्तः) हत्या ॥

(सुबोधिनी)—हनस्तः ॥ अनुपसर्गे नाम्न्युपपदे हन्तेर्भावे क्यप् स्याद्धातान्तस्य तश्च ॥ ब्रह्मणो हननं ब्रह्महत्या ॥

(क्तिः) धातोः क्तिः स्त्रियां भावे ॥ कृतिः । बुद्धिः । स्मृतिः ॥ जमान्तस्येति दीर्घः । शान्तिः । दान्तिः । कान्तिः । क्षान्तिः ॥ ह्येञ् हूतिः । ऊढिः । स्फातिः ॥

(सुबोधिनी)—क्तिः ॥ धातोः स्त्रीलिङ्गे भावादौ क्तिप्रत्ययः स्यात् ॥ घञाऽपवादः । डुकृञ् करणे । कृतिः । बुध अवगमने । तथोर्थ इति तस्य धः । इवे जवा इति पूर्वधस्य दः ॥ बुद्धिः । स्मृ चिन्तायाम् । स्मृतिः ॥ शमु दमु उपशमे । कमु कान्तौ । क्षमृष सहने । जमान्तस्य विडतीति दीर्घः । शान्तिः । दान्तिः । कान्तिः । क्षान्तिः ॥

(तत्त्वदी०)—क्तिः ॥ स्त्रियां यजामित्यतः स्त्रियामित्यनुवर्तते ॥

(हवक्त्योर्नेट्) संशीतिः ॥

(सुबोधिनी)—हवक्त्योर्नेट् ॥ हवप्रत्याहारक्तिप्रत्यययोरिण्ण स्यात् ॥ शङ्ख स्वप्ने । संशीतिः ॥

(तत्त्वदी०)—हवक्त्योरिति ॥ हवप्रत्याहारः हवश्च क्तिश्च हवक्ती तयोरित्यर्थः ॥

(ग्रहादीनामिट्) निगृहीतिः ॥

(सुबोधिनी)—ग्रहादीनामिट् ॥ ग्रहादीनां क्तिप्रत्ययस्येड् स्यात् ॥ ग्रह उपादाने । ग्रहामिति संप्रसारणम् । ईदो ग्रहामिति दीर्घः । निगृहीतिः ॥ पठ व्यक्तायां वाचि । निपठितिः ॥

(तत्त्वदी०)—ग्रहादीनामिति ॥ पूर्वेण निषेधे प्राप्ते वचनम् । स्फातिः । यवयो-रिति यलोपः । न च स्फायः स्फी ति कितीत्युक्तेरत्रापि स्फीर्भविष्यतीति वाच्यम् । क्तत्त्वत्त्वोरेव तत्राधिकृतत्वेन लाभात् नान्यस्य । स्फीतिकाम इत्यत्र क्तान्तात् औ तत् इत्ययमेव समाधेयम् ॥

(ग्लादेर्निः) ग्लानिः । म्लानिः । त्वरतेर्बस्योत्वम् तूर्णिः ॥

(सुबोधिनी)—ग्लादेर्निः ॥ ग्लादेर्धातोनिः प्रत्ययः स्यात् ॥ ग्लै म्लै हर्षक्षये ।
लानिः । म्लानिः ॥ जित्वरा संभ्रमे । ज्वरत्वरेत्यूः तूणिः ॥

(ऋत्वादिभ्यः क्तेर्निः) कीर्णिः । गीर्णिः । लूनिः । धूनिः ।

(सुबोधिनी)—ऋत्वादिभ्यः क्तेर्निः ॥ ऋवर्णान्तात् त्वादिभ्यश्च परस्य क्तेर्निः
स्यात् ॥ कृ विक्षेपे । ऋत इरिति । ‘य्योर्वि हसे’ इति दीर्घः । कीर्णिः ॥ गृ निग-
रणे । गीर्णिः ॥ लूञ्छेदने । लूनिः ॥ धूञ्छम्पने । धूनिः ॥

(संपदादेः क्तिच्वा) संपदनं संपत् । संपत्तिः । कर्तरि क्तिः ॥

(सुबोधिनी)—संपदादेः क्तिच्वा ॥ पक्षे क्तिः । पद गतौ । संपत् । विपत् ।
संपत्तिः । विपत्तिः । कर्तरि क्तिः ॥

(संज्ञायाम्) प्रकुरुते इति प्रकृतिः ॥

(सुबोधिनी)—संज्ञायाम् ॥ धातोः कर्तरि क्तिः स्यात्संज्ञायां वाच्यायाम् ॥
प्रकुरुते इति प्रकृतिः ॥

(पिद्भिदामङ्) पितो धातोर्भिदादेश्च स्त्रियामङ् ॥ पचा । मृजा ॥

(सुबोधिनी)—पिद्भिदामङ् ॥ पितो धातोर्भिदादिभ्यश्च स्त्रियामङ् स्यात् ॥
दुपचप् पाके । आवत इत्याप् । पचा ॥ मृजृप् शुद्धौ । मृजा । कथं तर्हि ‘मधुसुर-
भिमुखाब्जगन्धलब्धेः’ इति माघः ॥ ‘प्रेक्षोपलब्धिश्चित्संवित्’ इत्यमरश्च ॥ पित्वा-
दिहाङ्प्रत्यय उचितः सत्यम् । ‘अनर्थकास्तु प्रतिवर्णमनुपलब्धेः’ इति भाष्य-
प्रयोगाद्वाहुलकात् क्तिप्रत्ययोऽपि बाध्यः ॥

(तत्त्वदी०) पिद्भिदामिति ॥ प इयेषां ते पितः ते च भिदश्च तेषम् ॥

(ऋतोऽङि गुणः) जरा । भिदा । छिदा । कृपा । क्षिपा । गुहा ॥

(सुबोधिनी)—ऋतोऽङि गुणः ॥ ऋतो धातोर्गुणः स्यादङि परं ॥ जृषिष्
वयांहानौ । जरा ॥ भिदिर् विदारेणऽर्थे भिदा । अन्या भिद्यते इति भित्तिः कुड्यम् ॥
छिदिर् द्वैधीकरणे । छिदा । द्वैधीकरणे एवायम् । अन्यत्र तु छिद्यते इति
छित्तिः छिद्रम् । क्रपेः संप्रसारणं च । क्रप कृपायामस्य संप्रसारणं स्यादङि परे ।
कृपा ॥ क्षिप प्रेरणे । क्षिपा ॥ गुहू संवरणे । गुहा ॥

(तत्त्वदी०)—भिदेति विदारणे एव । अन्यत्र भित्तिः । छित्तिः ॥ गुहेति कन्दरौषध्योः ।
अन्यत्र गूढिः ॥

(गुरोर्हसात्) गुरुमतो हसान्तात्स्त्रियामङ् । न क्तिः ॥ ईहा ।
ऊहा । कुण्डा ॥

(सुबोधिनी)—गुरोर्हसात् ॥ ईह चेष्टायाम् । ईहा ॥ ऊह वितर्कं । ऊहा ॥ कुडि दाहे । कुण्डा ॥ गुरुमत इति किम् । भक्तिः ॥ हसान्तादिति किम् । नीतिः ॥

(तत्त्वदी०)—गुरोरिति॥हसेन धातोर्विशेषणात्तदन्तराभ इत्याह--हसान्तादिति॥तथा च तादृशसमुदायो न गुरुर्भवितुमर्हतीति गुरुपदं तद्वल्लक्षकमित्याशयेनाह--गुरुमत इति ॥ प्रशंसायां रूप इत्यादिनिर्देशाद्विपर्ययोऽपि नाशङ्क्यः ॥

(प्रत्ययान्तात्) स्त्रियामङ् ॥ चिकीर्षा । लोलूया । कण्डूया । पुत्रकाम्या ॥

(सुबोधिनी)—प्रत्ययान्तात् ॥ प्रत्ययान्ताद्धातोर्ङ् प्रत्ययः स्यात्स्त्रियाम् ॥ डुकृञ् करणे । अस्मात् इच्छायामात्मन इति सप्रत्यये कृते 'बुः से' इतीप्न । 'नानिटि से' इति न गुणः । 'से दीर्घः' इति दीर्घे कृते ऋतइरितीर् । 'य्वोर्वि हसे' इति दीर्घः । द्वित्वादि पूर्ववत् । स धातुरिति धातुत्वादङ् । कर्तुमिच्छति चिकीर्षतीति चिकीर्षा ॥ लृञ् छेदने । अस्मादतिशये हसादेरिति यङ् द्वित्वं च । यङीति पूर्वस्य गुणः । लोलूयते इत्यस्मादङ्प्रत्यये यत इत्यलोपः । अतिशयेन लुनाति लोलूयते इति लोलूया ॥ कण्डूञ् गात्रविघर्षणे । अस्मात् कण्ड्वादिभ्य इति यक् । यगन्तादङि परे यत इत्यलोपः । कण्डयते इति कड्या ॥ पुत्रशब्दात्काम्यश्चेति काम्यप्रत्ययस्ततोऽङ् । यत इत्यलोपः । पुत्रमिच्छति पुत्रकाम्यतीति पुत्रकाम्या ॥

(तत्त्वदी०)—प्रत्ययान्तात् ॥ कण्डूयेति कण्ड्वादियगान्तात्केवलान् क्तिरपि ॥ कण्डूतिः ॥

(धात्वर्थनिर्देशे बुण् वक्तव्यः) आशिका । शायिका ॥

(सुबोधिनी)—धात्वर्थनिर्देशे बुण् वक्तव्यः ॥ आशिका । शायिका । काप्यत इतीत्वम् ॥

(इकृशितपौ धातुनिर्देशे) पचिः । पचतिः ॥

(सुबोधिनी)—इकृशितपौ धातुनिर्देशे ॥ इकृशितपौ प्रत्ययावाह-कित्वाहु-णो न । शित्वाच्चतुर्वत् । डुपचष् पाके । पचिः ॥ अप कर्तरीत्यप् । पचतिः ॥ बहुलमित्यनुवृत्तेः क्वचिन्नैतौ भुवो बुगित्यादौ ॥

(तत्त्वदी०)—इकृशितपाविति॥निर्देशोऽनुकरणम् । बाहुलकत्वात्क्वचिन्न गुःम्य इत्यादौ ॥

(ज्यन्तार्थासश्रन्थघट्टिवन्दिविदिइषिभ्यः स्त्रियां युः) कारणा । हारणा । अर्थना । आसना । श्रन्थना । घट्टना । वन्दना । वेदना । एषणा ॥

(सुबोधिनी)-ज्यन्तार्थासश्रन्थघट्टिवन्दिविदिइषिभ्यः स्त्रियां युः ॥
 एभ्यो युः स्यात् ॥ अङोऽपवादः । युप्रत्ययमाह-युवोरित्यनादेशः । डुकृञ् करणे ।
 जेरिति जिलोपः । कारणा ॥ हृञ् हरणे । हास्यतीति हारणा ॥ अर्थ याच्यायाम् ।
 अर्थयतीति अर्थना ॥ त्रीण्यपि ज्यन्तोदाहरणानि ॥ आस उपवेशने । आसतेऽस्या-
 मिति आसना । घ्यण्प्रत्यये तु आस्या ॥ श्रन्थ संदर्भे । श्रन्थना ॥ घट्ट चलने ॥
 घट्टना । वदि अभिवादनस्तुत्योः । वन्दना ॥ अत्र विद्वल लाभे अयमेव गृह्यते । वेदना ।
 ज्ञानार्थस्य विदेस्तु संवित्तिः ॥ अनिच्छार्थस्येपरत्र ग्रहणम् । इष गतौ । अन्वेषणा ॥

(तत्त्वदी०)-ज्यन्ता० ॥ घट्ट चलने भ्वादिः । चुरादेस्तु ज्यन्तत्वादेव सिद्धः ॥ विद्वल
 लाभार्थः । दाने तु विद चेतनादिष्विति चुरादिज्यन्तस्यैव ॥ इपेस्तु गत्यर्थस्याभीक्ष्ण्यार्थस्य च
 न विच्छार्थस्य ॥

(इजजादिभ्यः) आजिः । आटिः । आतिः ॥

(सुबोधिनी)-इजजादिभ्यः ॥ अजप्रभृतिभ्यो धातुभ्य इञ् स्यात् ॥ इञ्-
 प्रत्ययमाह-जित्वाट्टद्धिः ॥ अज गत्यादौ । बाहुलकादजेर्वाभावो न । आजिः संग्रामः ।
 अट गतौ । आटिः ॥ अत सातत्यगमने । आतिः ॥

(तत्त्वदी०)-इजजा० ॥ जित्वाट्टद्धिः ॥ आजिरिति ॥ वीभावस्तु न बाहुलकात् ॥

(विभाषाऽऽख्यानपरिप्रश्नयोरिञ् च) (आक्रोशे नञ्यनिः) अक-
 राणिः । अजननिः ॥

(सुबोधिनी)-विभाषाऽऽख्यानपरिप्रश्नयोरिञ् च ॥ परिप्रश्ने आख्याने
 च गम्ये धातोरिञ् वा स्यादुण् च ॥ यथाप्राप्तमन्येऽपि प्रत्यया भवन्ति । कां त्वं
 कारिं कारिकां क्रियां कृत्यां कृतिं वाऽकाष्ठीः ॥ एवं गणिं गणिकां गणनाम् ॥ पाचिं
 पाचिकां पचां पक्तिम् ॥ आख्यानेऽप्येवम् ॥

(इक् कृष्यादिभ्यः) कृषिः । गिरिः ॥

(सुबोधिनी)-इक् कृष्यादिभ्यः ॥ इक्प्रत्ययमाह-किञ्चान्न गुणः । कृष
 विलेखने । कृषिः ॥ गृ निगरणे । ऋत इरितीर् । गिरिः ॥ कृ विक्षेपे । किरिः ॥
 आवश्यकधमर्प्ययोर्णिनिः । अवश्यं कारी ॥ शतं दायी ॥ भविष्यदर्थे णिनिश्च ।
 ग्रामं गामी ॥

(तत्त्वदी०)-इक् ॥ किञ्चान्न गुणः ॥ कृषिरिति ॥ ऋत इर् । गिरिः ॥

(पूर्वकाले क्त्वा) धातोः समानकर्तृके धातौ प्रयुज्यमाने पूर्वका-
 लेऽर्थे क्त्वाप्रत्ययः ॥

(सुबोधिनी)-पूर्वकाले क्त्वा ॥ समानकर्तृकयोर्धात्वर्थयोः पूर्वकाले विद्यमाना-
 द्धातोः क्त्वा स्यात् ॥ पूर्वकाले इति बहुव्रीहिः । क्त्वा तु अव्ययकृतो भाव इति भावे ।

भावोऽपि घञादाविव नेह सिद्धावस्थापन्नः किंतु साध्यावस्थापन्नः । स च धातुनैव लब्धः । क्त्वाप्रत्ययार्थभूता क्रिया च क्रियान्तरं प्रति विशेषणं भवति । क्त्वाप्रत्ययमाह-
किञ्चान्न गुणः । क्त्वाद्यन्तमित्यव्ययत्वाद्विभक्तेर्लुक् ॥

(तत्त्वदी०)-पूर्वकाले॥धातोरिति ॥ पूर्वकालक्रियावचनादित्यर्थः । समानकर्तृके धातौ प्रयुज्यमाने यस्माद्धातोः क्त्वा विधीयते तत्क्रियाकर्ता यस्य धातोः कर्ता तस्मिन्प्रयुज्यमाने क्त्वाप्रत्ययो भवतीत्यर्थः ॥ स्नात्वा भुङ्क्त इत्यत्र स्नानभोजनक्रिययोरेक एव कर्ता । स्नानक्रियायाः पूर्वभावित्वेन स्नाधातोः क्त्वा । यद्यपि शक्तिः कारकं सा च प्रतिक्रियं मिद्यते तथापि शक्तिशक्तिमतोरभेदादेककर्तृकत्वमुक्तम् । एवमेककर्तृकाणामपि नत्वा स्तुत्वा व्रजति । नतु चात्र सर्वपूर्वाया एव भविष्यति । यथाऽमीषां विप्राणां पूर्व आनीयतामित्युक्ते सर्वपूर्वं एवानीयते । अत्र वदन्ति । आख्यातवाच्यायाः क्रियायाः प्राधान्यम् । तेन तामेव प्रति सर्वासां विशेषणत्वात्परस्परं सम्बन्धः । नहि भिक्षुको भिक्षुकान्तरं याचते किंतु सर्व एव प्रभुमिति यथा तथा स्तुतेरिह व्रज्यपेक्षं पौर्वकाल्यमिति । पूर्वं भुङ्क्ते ततो व्रजतीत्यत्र तु पूर्वशब्देनैव कालस्योक्तत्वात् क्त्वाप्रत्ययः । आस्यते भोक्तुमित्यपि भवति । आसित्वा भोक्तुमिति न भवति अनभिधानात् । किं त्वासित्वा भुङ्क्त इत्येव ॥

(त्त्वा सेट् किन्न) धातोः सेट् त्त्वा किन्न ॥ वर्तित्वा । शयित्वा ॥

(सुबोधिनी)-त्त्वा सेट् किन्न ॥ धातोः परः सेट् क्त्वा किन्न स्यात् ॥ वृत्तु वर्तने । कृत इतीट् । वर्तित्वा ॥ शीङ् स्वप्ने । शयित्वा ॥ सेट् किम् । कृत्वा । कित इतीण ॥

(मृडमृदगुधकुषक्लिशवदवसरुदविदमुषग्रहिभ्यः कित्) मृडित्वा । मृदित्वा । गुधित्वा । कुषित्वा । क्लिशित्वा । उदित्वा । उषित्वा । रुदित्वा । विदित्वा । मुषित्वा । गृहीत्वा ॥

(सुबोधिनी)-मृडमृदगुधकुषक्लिशवदवसरुदविदमुषग्रहिभ्यः कित् ॥ एभ्यो धातुभ्यः सेट् क्त्वा कित् ॥ मृड सुखे । मृद् क्षोदे । गुध परिवेष्टने गुध रोषे च । कुष निष्कर्षे । क्लिश उपतापे दिवादिः । क्लिशू विबाधने त्रयादिः । वद व्यक्तायां वाचि । वस निवासे । रुदिर् अश्रुविमोचने । विद ज्ञाने । मुष स्तेथे । ग्रह उपादाने । मृड मृडित्वा ॥ मृद मृदित्वा ॥ गुध गुधित्वा ॥ कुष कुषित्वा ॥ क्लिश क्लिशित्वा । क्लिशू उदित्वाद्धेट् । क्लिशित्वा क्लिष्टा ॥ वद । यजामिति संप्रसारणम् । उदित्वा ॥ वस । वसतिक्षुधोरितीट् । यजामिति संप्रसारणम् । वसादेरिति षः । उषित्वा ॥ रुदिर् रुदित्वा ॥ विद् विदित्वा ॥ मुष मुषित्वा ॥ ग्रह । ग्रहामिति संप्रसारणम् । ईदो ग्रहामिति दीर्घः । गृहीत्वा ॥

(नोपधात्थफान्ताद्वा) ग्रन्थित्वा-ग्रथित्वा । गुम्फित्वा-गुफित्वा ॥

(सुबोधिनी)-नोपधात्थफान्ताद्वा ॥ नोपधाद्धातोः थफान्ताच्च परः सेट् क्त्वा वा कित्स्यात् ॥ ग्रन्थ संदर्भः । कित्त्वान्नो लोप इति नलोपः । ग्रथित्वा-ग्रन्थित्वा ॥ गुम्फ गुम्फने । कित्त्वपक्षे नलोपः गुफित्वा-गुम्फित्वा । नोपधात्किम् । कोथित्वा । रेफित्वा । कुथ पूतीभावे । रिफ कथनयुद्धनिन्दाहिंसादानेषु । इह इवर्णोपधादिति विकल्पोऽपि न भवति नोपधग्रहणसामर्थ्यात् ॥

(अलंखल्वोः प्रतिषेधे) अलंभुक्त्वा । खलुकृत्वा ॥

(सुबोधिनी)-अलंखल्वोः प्रतिषेधे ॥ प्रतिषेधे धात्वर्थे अलंखल्वोरुपपदयो-
र्धातोः क्त्वा स्यात् ॥ भुज पालनादौ । अलंभुक्त्वा ॥ डुकृञ् करणे । कित इतीप्न ।
खलुकृत्वा ॥ अलंखल्वोः किम् । मा कार्षीत् । प्रतिषेधे किम् । अलङ्कारः ॥

(उदितः क्तवो वेट्) एषित्वा-इष्ट्वा । भ्रमित्वा-भ्रान्तवा ॥

(सुबोधिनी)-उदितः क्तवो वेट् ॥ उदितो धातोः परस्य क्त्वाप्रत्ययेऽस्यङ्वा
स्यात् ॥ इष्टु इच्छायाम् । उदित्वाद्देष्टु । इष्टपक्षे क्त्वा सेडित्यक्तित्वाद् गुणः । एषित्वा ।
इडभावे ष्टुत्वम् । इष्ट्वा ॥ भ्रमु चलने । उदित्वाद्देष्टु । भ्रमित्वा । इडभावे जमान्तस्येति
दीर्घः । भ्रान्तवा ॥

(तत्त्वदी०)-उदित इति ॥ उदित्यस्य स तथा तस्मात् ॥

(अदो जघुः) जग्ध्वा ॥

(सुबोधिनी)-अदो जघुः ॥ अद् भक्षणे अस्य जघादेशः क्त्वाप्रत्यये । तथोर्ध्व
इति धः । खसे चपा इति घस्य कः । शवे जवा इति कस्य गः । जग्ध्वा ॥

(समासे क्यप्) समासे सति पूर्वकाले क्यप् ॥ समानकर्तृके धातौ
प्रयुज्यमाने ॥ संभृत्य करोति । प्रणम्य यच्छति । अनञ्पूर्व इत्येके ।
अकृत्वा ॥

(सुबोधिनी)-समासे क्यप् ॥ अव्ययपूर्वपदेऽनञ्समासे समानकर्तृकयोर्धात्व-
र्थयोः पूर्वकाले विद्यमानाद्धातोः क्यप् स्यात् । क्यप्प्रत्ययमाह-कित्त्वाद् गुणो न ।
षित्त्वात् ह्रस्वस्य पितीति तुक् । डुभृञ् धारणादौ । णम प्रह्वत्वे शब्दे च । सम्प्रशब्दौ
नाम्नश्च कृतेति क्तवान्तेन नित्यं समस्येते । संभृत्य । प्रणम्या अनञ् किम् । अकृत्वा ॥
अव्ययपूर्वपदे इति किम् । परमकृत्वा । मान्तानिटां धातूनां तु मस्य लोपो वा भवति
क्यपि । वनति तनोत्यादीनां तु लोपस्त्वनुदात्ततनामिति नित्यं जमस्य लोपः । आगत्य-
आगम्य । प्रणत्य-प्रणम्य । अन्यत्र तु नित्यम् । प्रहृत्य । प्रमत्य । वितत्य ॥

(तत्त्वदी०)—समासे क्यप् ॥ समानकर्तृकत्वं एव । यत्तु 'मत्प्रभूतिमनाराध्य' इत्यादि-
महाकविप्रयोगाद्विन्नकर्तृकेऽपि क्यन्निति वासुदेवेनोक्तं तन्महान्तो न क्षमन्ते । स्थितस्येत्यध्याहारेणैव
तत्र निर्वाहः । ओदनः पक्त्वा भुज्यत इत्यत्र प्रधानशक्त्यभिधाने गुणशक्तिरभिहितवत्प्रकाशते इति
न्यायात्प्रधानक्रियायाः कर्मोक्तमतो गुणक्रियायाः कर्मविभक्तिप्राप्तिर्न भवति ॥

(क्यपि लघुपूर्वात्परस्य ञेरय्) परिणमय्य । लघुपूर्वात्किम् ।
संप्रधार्य ॥

(सुबोधिनी)—क्यपि लघुपूर्वात्परस्य ञेरय् ॥ लघुः पूर्वो यस्माद्वर्णात्तस्माल्लघु-
पूर्ववर्णात्परस्य ञेरयादेशः स्यादित्यर्थः ॥ णम प्रहृत्वे शब्दे च । अस्मात्प्रयोजकजि-
प्रत्यये जनीजृषित्यमन्तत्वान्मिच्चम् । मितं ह्रस्व इति ह्रस्वस्ततो ञेरयादेशः । प्रणमय्य ॥
गणसंख्याने चुरादिरदन्तः । अस्मात्स्वार्थे जिप्रत्यये यत इत्यलोपः । नन्विह कृतस्था-
लोपस्य स्थानिवद्भावेन लघुपूर्ववर्णात्परत्वं नास्ति कथमयादेशः स्यात् । उच्यते
अत्रायादेशो कर्तव्ये अलोपस्य स्थानिवत्त्वं भाष्यादौ न स्वीकृतमस्ति । विगणय्य ॥
लघुपूर्वादिति किम् । संप्रधार्य । संपूर्वात् धृ धारणे अस्मात्प्रयोजकजिप्रत्ययान्तात्
क्यपि कृते ञेरिति जिलोपः ॥

(आप्नोतेर्वा) प्रापय्य-प्राप्य ॥

(सुबोधिनी)—आप्नोतेर्वा ॥ आप्ल व्याप्तावस्मात्परस्य ञेरयादेशो वा स्यात् ॥
अप्राप्तविभाषेयम् । तथा च श्रीहर्षः--'अयमयोगिवधूवधपातकैर्भ्रमिमवाप्य दिवः खलु
पात्यते' इत्यत्रावाप्येत्यस्यावाप्येत्यर्थो बोध्यः ॥

(क्यपीत्वाभावः) प्रदाय । प्रधाय । प्रस्थाय । प्रसाय । मीना-
तिमिनोतीत्यात्वम् । प्रमाय । निमाय । एवं लिलीङोरात्वं वेत्यादि ।
विलीय-विलाय ॥

(सुबोधिनी)—क्यपीत्वाभावः ॥ दादेरितीत्वं स्थामीतीत्वं च प्राप्तमनेन निषि-
ध्यते ॥ डुदाञ् दाने । प्रदाय ॥ डुधाञ् धारणादौ । प्रधाय ॥ घ्रा गतिनिवृत्तौ ।
प्रस्थाय ॥ षोऽन्तकर्मणि । प्रसाय ॥ कथं तीर्हि 'निपीय यस्य' इति श्रीहर्षप्रयोग
इति चेदत्राहुः । दिवादिगणस्थस्य पीड् पाने इत्यस्य रूपमिति ॥

(अपूर्वकालेऽपि क्वचित्) मुखं व्यादाय स्वपिति । नेत्रे निमीलय
हसति ॥

(सुबोधिनी)—अपूर्वकालेऽपि क्वचित् ॥ क्यप् स्यात् ॥ डुदाञ् दानं व्या-
दाय । यदैव स्वपिति तदैव मुखं व्यादत्ते ॥ मील निमीलने । निमीलय यदैव हसति
तदैव नेत्रे संमीलयतीत्यर्थः ॥

(पौनःपुन्ये णम्पदं द्विश्च) समानकर्तृकेषु धातुषु प्रयुज्यमानेषु पूर्वकाले धातोर्णम् क्त्वा च णमन्तस्य ॥ द्विर्वचनम् ॥ पायंपायं गच्छति । भोजंभोजम् । स्मारंस्मारम् ॥ मितां ज्यन्तानामिणि णमि च वा दीर्घः ॥ गामंगामम्-गमंगमम् । लाभंलाभम्-लम्भंलम्भम् ॥

(सुबोधिनी)-पौनःपुन्ये णम्पदं द्विश्च ॥ पौनःपुन्ये द्योत्ये समानकर्तृकयोः पूर्वकाले धातोर्णम् स्याच्चकारात् क्त्वा णमन्तस्य द्वित्वं च ॥ णम्प्रत्ययमाह-णिच्चा-द्विद्धिः । क्त्वाद्यन्तं चेत्यव्ययत्वाद्विभक्तेर्लुक् । पा पाने । अस्मात् णमि कृते आतो युगिति युक् । पायंपायम् । पक्षे पीत्वापीत्वा । स्थामीतीत्वम् ॥ भुज पालनादौ । भोजंभोजम् । भुक्त्वाभुक्त्वा ॥ स्मृ चिन्तायाम् । स्मारंस्मारम् । पक्षे स्मृत्वास्मृत्वा ॥ गम्ल गतौ । ज्यन्तादस्मात् णमि कृते जनीजृषित्यमन्तत्वान्मित्संज्ञायां मितां ह्रस्व इति ह्रस्वे कृते मितां ज्यन्तानामिणि णमि चेति वा दीर्घः । गामंगामम्-गमंगमम् । पक्षे गत्वागत्वा ॥ डुलभष् प्राप्तौ अस्मात् णमि कृते लभेरिण्णमोरिति वा नुम् । लम्भंलम्भम् । नुमभावे वृद्धिः । लाभंलाभम् । पक्षे लब्ध्वालब्ध्वा ॥

(तत्त्वदी०)-पौनःपुन्ये णम्पदं द्विश्च ॥ णमन्तस्य नामत्वात्स्यादौ पदत्वम् । पायंपायमिति ॥ आतो युगिति युक् ॥ गामंगाममिति ॥ मितां ज्यन्तानामिति दीर्घः ॥ लम्भंलम्भमिति ॥ णमि वा नुम् । व्यवस्थितत्वादुपसृष्टे प्रलम्भमित्यादौ नित्यमेव ॥

(कथमादिषु स्वार्थे कृजो णम्) कथंकारम् । अन्यथाकारम् । एवंकारम् । इत्थंकारं पठति । इत्थं पठतीत्यर्थः ॥

(सुबोधिनी)-कथमादिषु स्वार्थे कृजो णम् ॥ कथमित्यमन्यथैवमित्यादिषूपपदेषु कृजो णम् स्याद्यदि कृज् प्रयोगाऽनर्हः स्यात् ॥ कथंकारं पठति । कथं पठतीत्यर्थः । अन्यथाकारं भुङ्क्ते । अन्यथा भुङ्क्ते इत्यर्थः ॥ एवंकारं करोति । एवं करोतीत्यर्थः ॥ इत्थंकारं वदति । इत्थं वदतीत्यर्थः ॥ प्रयोगाऽनर्ह इति किम् । शिरोऽन्यथा कृत्वा भुङ्क्ते ॥

(अग्रेप्रथमपूर्वेषूपपदेषु क्त्वाणमौ वा) अग्रेभोजं व्रजति-अग्रेभुक्त्वा । प्रथमंभोजम्-प्रथमंभुक्त्वा । पूर्वभोजम्-पूर्वं भुक्त्वा । पक्षे प्रत्ययाभावः । अग्रे भुङ्क्ते ततो व्रजति । आभीक्ष्ण्ये तु पूर्वण नित्यमेव णम् । अग्रेभोजंभोजं व्रजति ॥

(सुबोधिनी)-अग्रेप्रथमपूर्वेषूपपदेषु क्त्वाणमौ वा ॥ पौनःपुन्ये इति धातुवर्तते एषूपपदेषु समानकर्तृकयोः पूर्वकाले क्त्वाणमौ वा स्तः ॥ अग्रे इति सप्तम्यन्त-

स्यानुकरणम् । प्रकृतिवदनुकरणमित्यस्य वैकल्पिकत्वाद्विभक्तेर्लुक् न कृतः । अग्रेभोजम् अग्रेभुक्त्वा वा व्रजति । अन्येभ्यो भोक्तृभ्यः पूर्वं भुक्त्वा व्रजतीत्यर्थः । पक्षे लडादयः । अग्रे भुङ्के । पौनःपुन्ये तु नित्यमेव णम् क्त्वा च । अग्रेभोजंभोजम् अग्रेभुक्त्वाभुक्त्वा वा व्रजति ॥

(कर्मण्याक्रोशे कृजः खमुञ्) चौरंकारमाक्रोशति । चौरशब्द-
मुच्चार्येत्यर्थः ॥

(सुबोधिनी)—कर्मण्याक्रोशे कृजः खमुञ् ॥ कर्मण्युपपदे आक्रोशे गम्बे करोतेः खमुञ् ॥ खमुञ्प्रत्ययमाह—खित्वाखिवति पदस्येति मुम् । खित्वाद्ध्रिः । उकार उच्चारणार्थः । अत्र करोतिरुच्चारणेऽर्थे वर्तते । चौरंकारमाक्रोशति । चौरशब्दमुच्चार्येत्यर्थः ॥

(तत्त्वदी०)—चौरंकारमिति ॥ खित्वान्मुम् । करोतिरुच्चारणार्थः । चौरादयश्च शब्दप्रधानाः । चौर इति शब्दमुच्चार्य क्रोशतीत्यर्थः । नात्र चौरत्वं कारणं किं त्वाक्रोशसंपादनार्थमचौरोऽपि चौर इत्युच्यते ॥

(चव्यर्थेषु स्वाद्वर्थे कृजो णम्) एककर्तृकयोः पूर्वकाले पूर्वपदस्य मान्तत्वं निपात्यते ॥ अस्वाढुं स्वाढुं कृत्वा भुङ्क्ते स्वाढुंकारं भुङ्क्ते । संपन्नंकारम् । लवणंकारम् । संपन्नलवणशब्दौ स्वादुपर्यायौ । क्त्वाऽपि । स्वाढुंकृत्वा भुङ्के ॥

(सुबोधिनी)—चव्यर्थेषु स्वाद्वर्थे कृजो णम् ॥ स्वादुपर्यायेषूपपदेष्वेककर्तृकयोः पूर्वकाले करोतेर्णम् स्यात्पूर्वपदस्य मान्तत्वं निपात्यते ॥

(तत्त्वदी०) चव्यर्थेषु स्वाद्वर्थे इति ॥ प्रकृतेन खमुजा सिद्धेऽप्यव्ययत्वान्नुन्न स्यादापश्च निवृत्तिः स्यादित्यावर्थं निपातनम् । अस्वाढीं स्वाढीं कृत्वा यवागूं भुङ्क्ते स्वादुङ्कारं यवागूं भुङ्क्ते ॥

(यथातथयोरसूयाप्रतिवचने कृजः सिद्धाप्रयोगे णम्) यथाकारमहं भोक्ष्ये तथाकारं भोक्ष्ये किं तवानेन । सिद्धाप्रयोगे किम् । सिद्धं कृत्वा भुङ्क्ते ॥

(सुबोधिनी)—यथातथयोरसूयाप्रतिवचने कृजः सिद्धाप्रयोगे णम् ॥ यथातथयोरुपपदयोः करोतेः सिद्धाप्रयोगे णम् स्यात् । सिद्धः अप्रयोगोऽस्य एवंभूतः कृज् व्यर्थत्वात् प्रयोगानर्ह इत्यर्थः । गुणेषु दोषारोपणमसूया असूया प्रतिवचनं असूयाप्रतिवचनं तस्मिन् वाच्ये सति ॥ यथाकारमहं भोक्ष्ये तथाकारं भोक्ष्ये । यथा भोक्ष्येऽहं तथा भोक्ष्ये इत्यर्थः ॥

(तत्त्वदी०)-सिद्धाप्रयोगे इति ॥ सिद्धः अप्रयोगोऽस्य कृत्रो निष्प्रयोजनत्वात्प्रयो-
गानर्ह इत्यर्थः ॥

(कर्मणि दृशिविदोः साकल्ये) कन्यादर्शं वरयति । सर्वाः
कन्या इत्यर्थः । ब्राह्मणवेदं भोजयति । यं यं ब्राह्मणं जानाति लभते
विचारयति वा तं तं सर्वं भोजयतीत्यर्थः ॥

(सुबोधिनी)-कर्मणि दृशिविदोः साकल्ये ॥ कर्मण्युपपदे दृशिविदोर्णम्
स्यात् साकल्ये ॥ सकलस्य भावः साकल्यं तस्मिन् ॥ दृशिर प्रेक्षणे । विद ज्ञाने
विद्वल्ल लाभे विद विचारणे इति त्रयाणां ग्रहणम् ॥

(यावति विन्दजीवोः) यावद्वेदं भुङ्क्ते । यावल्लभते तावदि-
त्यर्थः ॥ यावज्जीवमधीते विप्रः ॥

(सुबोधिनी)-यावति विन्दजीवोः ॥ यावच्छब्दे उपपदे विद्वल्ल लाभं
जीव प्राणधारणे आभ्यां णम् स्यात् ॥

(तत्त्वदी०)-यावदिति ॥ पूर्वकाल इतीह नास्ति । असाकल्यार्थमिदम् । साकल्ये
दृशिविदोरित्येव सिद्धेः ॥

(कर्मणोश्चर्मोदरयोः पूरेः) चर्मपूरं स्तृणानि । उदरपूरं भुङ्क्ते ॥

(सुबोधिनी)-कर्मणोश्चर्मोदरयोः पूरेः ॥ चर्मोदरयोः कर्मणोरुपपदयोः
पूरी आप्यायनेऽस्मात् णम् स्यात् ॥ चर्मपूरं स्तृणानि । अच्छादयतीत्यर्थः ॥

(कर्मण्युपपदे पूररूलोपश्च वा वर्षप्रमाणे गम्ये) गोष्पदप्रं
वृष्टो देवः । गोष्पदपूरं वा । मूषिकाबिलप्रं वृष्टो देवः । मूषिकाबिलपूरं वा ॥

(सुबोधिनी)-कर्मण्युपपदे पूररूलोपश्च वा वर्षप्रमाणे गम्ये ॥ णम् स्यात्
समुदायेन वर्षप्रमाणे वर्षस्य वृष्टेः प्रमाणं तस्मिन् गम्ये ॥ 'वृष्टिर्वर्षम्' इत्यमरः ॥

(चैलार्थेषु कर्मसूपपदेषु कनोपेर्वर्षप्रमाणे) चैलक्रोपं वृष्टो देवः ।
बल्लक्रोपम् । वसनकनोपम् ॥

(सुबोधिनी)-चैलार्थेषु कर्मसूपपदेषु कनोपेर्वर्षप्रमाणे ॥ चैलमर्थो येषां
तानि चैलार्थानि तेषु कर्मसूपपदेषु क्रूयी शब्दे उन्दे च ज्यन्तादस्मात् णम् स्यात् ॥
क्रूय धातोः प्रयोजके विप्रत्यये कृते हीवलीरीक्रूयीक्षमायीनामिति पुक् । यवयोर्वसे
इकारे चेति यलोपः । पुकीति गुणः ॥ कनोपीति ज्यन्ताण्णम् । जेरिति विलोपः ।
चैलं कनोपयत्यार्द्राकरोतीति चैलकनोपम् ॥

(निमूलसमूलयोः कषः) अत्र प्रकरणे पूर्वकाल इति न संब-
ध्यते असंभवादप्रतीतिश्च ॥ निमूलकाषं कषति । समूलकाषं कषति ।
निमूलं समूलं वा कषतीत्यर्थः ॥

(सुबोधिनी)—निमूलसमूलयोः कषः ॥ निमूलसमूलयोः कर्मणोरुपपदयोः
कष हिंसायामस्माद्धातोर्णम् स्यात् ॥

(तत्त्वदी०)—निमूल० ॥ निमूलादिप्रकृतिकथातोरेव कषादेर्न त्वन्यधातुयोगोऽपीति बोध्यम् ॥
निमूलकाषमिति ॥ निर्गतं मूलमस्येति निमूलम् । एकस्यापि धात्वथस्य निमूलादिविशेषणसंब-
न्धाद्भेदे सति सामान्यविशेषभावेन विशेषणविशेष्यभावः । एवमग्रेऽपि ॥

(शुष्कचूर्णरूक्षेषु कर्मसूपपदेषु पिषः) शुष्कपेषं पिनाष्टि । शुष्कं
पिनष्टीत्यर्थः । चूर्णपेषम् । रूक्षपेषम् ॥

(सुबोधिनी)—शुष्कचूर्णरूक्षेषु कर्मसूपपदेषु पिषः ॥ एषु कर्मसूपपदेषु पिष्ट
संचूर्णनेऽस्माद्धातोर्णम् स्यात् ॥

(समूलाकृतजीवेषु कर्मसु हनकृञ्ग्रहां णम्) समूलघातं हन्ति ॥
समूलं हन्तीत्यर्थः । अकृतकारं करोति । जीवग्राहं गृह्णाति । जीवन्तं
गृह्णातीत्यर्थः ॥

(सुबोधिनी)—समूलाकृतजीवेषु कर्मसु हनकृञ्ग्रहां णम् ॥ समूलादिषु कर्म-
सूपपदेषु हनादिभ्यो णम् स्यात् । हनादीनामेव यथाविध्यनुप्रयोगश्च कर्तव्यः ॥ समूलोप-
पदाद्धन्तेर्णमि कृते हनो घदिति घत् । ततोऽत उपधाया इति वृद्धिः । समूलघातम् ॥
जीवोपपदाद् गृह्णातेर्णमि कृते वृद्धिः । जीवग्राहम् । जीवतीति जीवः । नाम्युपधादिति
कः । जीवन्तं गृह्णातीत्यर्थः ॥

(करणे हनः) पादघातं हन्ति । पादेन हन्तीत्यर्थः ॥

(सुबोधिनी)—करणे हनः ॥ करणकारकोपपदाद्धन्तेर्णम् स्याद्धन्तेरनुप्रयोगश्च ॥
नित्यानुप्रयोगार्थमिदं सूत्रम् । भिन्नधातुसंबन्धे तु हिंसार्थानामिति वक्ष्यते ॥

(स्नेहने पिषः) उदपेषं पिनाष्टि । उदकेन पिनष्टीत्यर्थः ॥

(सुबोधिनी)—स्नेहने पिषः ॥ स्नेहनकरणोपपदात् पिष्ट संचूर्णनेऽस्मात्पणम्
स्यात् ॥ स्निह्यते येन तत् स्नेहनं तस्मिन् । पेषवासवाहनादिषु परेषु उदकस्योदादेशो
वक्तव्य इत्युदादेशः । उदपेषम् ॥

(हस्तार्थे करणे वर्तिग्रहोः) हस्तवर्तं वर्तयति । करवतम् । हस्तेन
शुटिकां करोतीत्यर्थः । हस्तग्राहं गृह्णाति । करग्राहम् । पाणिग्राहम् ॥

(सुबोधिनी)-हस्तार्थे करणे वर्तिग्रहोः॥ हस्तार्थकरणकारकोपपदाभ्यां वर्ति-
ग्रहिभ्यां णम् स्यादनयोर्यथाविध्यनुप्रयोगश्च ॥ वृत्तु वर्तने । ज्यन्तादस्माणामि कृते
जेरिति जिलोपः । हस्तवर्तं वर्तयति । हस्तग्राहं गृह्णाति । हस्तेन गृह्णातीत्यर्थः ॥

(धनार्थे करणे पुषः) धनपोषं पुष्णाति । स्वपोषम् । गोपोषम् ॥

(सुबोधिनी)-धनार्थे करणे पुषः ॥ धनस्य पर्यायेषु विशेषेषु चोपपदेषु पुष
पुष्टावस्माणम् स्यादस्यानुप्रयोगश्च पूर्ववत् ॥

(आधारे बन्धः) चक्रबन्धं बध्नाति । चक्रे बध्नातीत्यर्थः ॥

(सुबोधिनी)-आधारे बन्धः॥ अधिकरणोपपदाद्बन्ध बन्धनेऽस्माणम् स्यादनु-
प्रयोगश्च ॥

(संज्ञायां बध्नातेः) क्रौञ्चबन्धं बद्धः । मयूरिकाबन्धं बद्धः॥ अट्टा-
लिकाबन्धं बद्धः । बन्धविशेषाणां संज्ञा एताः ॥

(सुबोधिनी)-संज्ञायां बध्नातेः ॥ संज्ञायां वाच्यायामस्माणम् स्यात् ॥

(कर्त्रोर्जीवपुरुषयोर्नशिवहोः) जीवनाशं नश्यति । जीवो नश्य-
तीत्यर्थः । पुरुषवाहं वहति । पुरुषो वहतीत्यर्थः ॥

(सुबोधिनी)-कर्त्रोर्जीवपुरुषयोर्नशिवहोः॥ कर्त्रर्थकजीवपुरुषोपपदाभ्यां
णश्च अदर्शने वह प्रापणे आभ्यां णम् स्याद्यथाविध्यनुप्रयोगश्च ॥

(तत्त्वदी०)-कर्त्रोरिति ॥ जीवनाशमिति ॥ जीवतीति जीवः । नाम्युपधादिति कः॥

(ऊर्ध्वे कर्तरि शुषिपूरोः) ऊर्ध्वशोषं शुष्यति । ऊर्ध्व एव तिष्ठन्
शुष्यतीत्यर्थः । ऊर्ध्वपूरं पूर्यते । ऊर्ध्वमुख एव पूर्यत इत्यर्थः ॥

(सुबोधिनी)-ऊर्ध्वे कर्तरि शुषिपूरोः ॥ ऊर्ध्वकर्तृपपदाभ्यां शुष शोषणे
पूरी आप्यायने आभ्यां णम् स्याद्यथाविध्यनयोरनुप्रयोगश्च ॥ ऊर्ध्वशोषं शुष्यति ।
वृक्षादिरूर्ध्व एव तिष्ठञ्जुष्यतीत्यर्थः॥ ऊर्ध्वपूरं पूर्यते । ऊर्ध्वमुख एव घटादिर्वर्षोदका-
दिना पूर्णो भवतीत्यर्थः ॥

(उपमाने कर्मणि कर्तरि च) घृतनिधायं निहितं जलम् । घृत-
मिव सुरक्षितमित्यर्थः । अजकनाशं नष्टः । अजक इव नष्ट
इत्यर्थः । (कषादिषु यथाविध्यनुप्रयोगः प्रयोक्तव्यः) कषादिषु
यस्मांणम् विहितः स एवानुप्रयोक्तव्यः । तथैवोदाहृतम् ॥

(सुबोधिनी)-उपमाने कर्मणि कर्तरि च ॥ उपमानवाचके कर्तरि कर्मणि
चोपपदे धातोर्णम् स्यात्तस्यैव धातोरनुप्रयोगश्च ॥

(उपदंशस्तृतीयायाम्) इतः प्रभृति पूर्वकाल इति संबध्यते ॥
मूलकोपदंशं भुङ्क्ते । मूलकेनोपदंशम् । दश्यमानस्य मूलकस्य भुजिं
प्रति करणत्वात्तृतीया । यद्यप्युपदंशिना सह न शाब्दः संबन्धस्तथा-
प्यार्थोऽस्त्येव ॥

(सुबोधिनी)-उपदंशस्तृतीयायाम् ॥ तृतीयान्तोपपदादुपदंशतेर्णम् स्यात् ॥
मूलकोपदंशम् । वाक्यमपि । मूलकेनोपदंशम् ॥

(तत्त्वदी०)-उपदंशस्तृतीयायामिति ॥ मूलकोपदंशं भुङ्क्त । मूलकेनोपदश्य भुङ्क्ते
इत्यर्थः । अत्र न मूलकस्य भुज्यपेक्षया करणत्वं शाब्दम् । मूलकेन भुङ्क्ते । किं कृत्वा । उपदश्य ।
किम् । अर्थान्मूलकमित्येतदेव कर्म गम्यते ॥

(हिंसार्थानां चानुप्रयोगधातुना समानकर्मकाणां तृतीयान्ते
उपपदे) दण्डोपघातं गाः कालयति दण्डेनोपघातम् । दण्डताडं
दण्डेन ताडं वा । समानकर्मकाणां किम् । दण्डेन चौरमाहत्य
गाः कालयति ॥

(सुबोधिनी)-हिंसार्थानां चानुप्रयोगधातुना समानकर्मकाणां तृती-
यान्ते उपपदे ॥ तृतीयान्तोपपदादनुप्रयोगधातुना सह समानकर्मकाङ्गिंसार्थाणाम्
स्यात् ॥ हन्तेर्णमि कृते हनो घदिति घत् । वृद्धिः । दण्डोपघातं गाः कालयति । कल
विक्षेपे चुरादिः । प्रेरयतीत्यर्थः ॥ दण्डताडम् । तड आघाते चुरादिः ।

(सप्तम्यां तृतीयायां चोपपदे उपपीडरुधकर्षः) पार्श्वोपपीडं
शेते । पार्श्वोपपीडं पार्श्वयोरुपपीडं वा । ब्रजोपरोधं गाः स्था-
पयति ब्रजे ब्रजेनोपरोधम् । पाण्युपकर्षं धानाः संगृह्णाति पाणावुपक-
र्षम् पाणिनोपकर्षम् ॥

(सुबोधिनी)-सप्तम्यां तृतीयायां चोपपदे उपपीडरुधकर्षः ॥ सप्तमीतृती-
यान्तोपपदेभ्य उपपूर्वेभ्यः पीडादिभ्यो णम् स्यात् ॥ इह सूत्रे पीडादीनां समाहारद्वन्द्वं
कृत्वा उपपूर्वः पीडरुधकर्ष इत्युत्तरपदलोपी समासः कर्तव्यः । सूत्रे पुंस्त्वं सौत्रं
ज्ञेयम् । पञ्चम्यर्थे प्रथमा च ज्ञेया । पीड पीडायाम् । रुधिर् आवरणे । कृष विले-
खने । अयं भौवादिक एष गृह्यते । गुणसहितस्य कृषेरपा निर्देशात् । तत्फलं तुदादे-
र्व्युदासः । यद्यपि विलेखन एव तौदादिकोऽपि पठ्यते तथापि क्षेत्रविषयकविलेखने
एव तौदादिकः प्रयुज्यते । एवं च तौदादिकात्कर्षः क्यप् प्रत्यय एव भवति । क्षेत्रे
उपकृष्य हलेनोपकृष्यति ॥

(तृतीयासप्तम्योरुपपदयोः संनिकर्षे धातोः) केशग्राहं युध्यन्ते
केशेषु गृहीत्वा युध्यन्त इत्यर्थः । हस्तग्राहम् । हस्तेन गृहीत्वा ॥

(सुबोधिनी) - तृतीयासप्तम्योरुपपदयोः संनिकर्षे धातोः ॥ तृतीयासप्त-
म्युपपदाद्धातोर्णम् स्यात् ॥ सन्निकर्षः संबन्धः ॥

(तृतीयासप्तम्योः प्रमाणे गम्ये धातोः) द्व्यङ्गुलोत्कर्षं खण्डिकां
छिनत्ति । द्व्यङ्गुलेन द्व्यङ्गुले वोत्कर्षम् ॥

(सुबोधिनी) - तृतीयासप्तम्योः प्रमाणे गम्ये धातोः ॥ तृतीयासप्तम्युपपदा-
द्धातोर्णम् स्यात्प्रमाणे गम्ये ॥ द्वयोरङ्गुलोः समाहारो द्व्यङ्गुलम् । द्व्यङ्गुलोत्कर्षं
खण्डिकां छिनत्ति । द्व्यङ्गुलेनोत्कृष्य परिच्छिद्येत्यर्थः । ह्रस्वः खण्डः खण्डिका ताम् ॥

(अपादाने द्वितीयायां च त्वरायां गम्यमानायां धातोः)

शय्योत्थायं धावति । यष्टिग्राहं युध्यन्ते । लोष्टग्राहम् ॥

(सुबोधिनी) - अपादाने द्वितीयायां च त्वरायां गम्यमानायां धातोः ॥
पञ्चमीद्वितीयान्तोपपदाद्धातोर्णम् त्वरायां गम्यमानायाम् ॥ शय्योत्थायं धावति ।
शय्याया उत्थाय धावतीत्यर्थः । आतो युगिति युक् । उदः स्थास्तम्भोरिति सलोपः ।
यष्टिग्राहं युध्यन्ते । एवं खड्गं युद्धाय त्वरन्ते यष्ट्यादिकमपि गृहीत्वा धावन्ति नायुधं
प्रतीक्षन्त इत्यर्थः ॥

(अपगुरोर्वा णम्योतः) गुरी उद्यमे । अस्यपगारं युध्यन्ते अस्य-
पगोरं वा ॥

(सुबोधिनी) - अपगुरोर्वा णम्योतः ॥ गुरी उद्यमे इत्यस्योकारस्यात्वं वा
स्याणमि प्रत्यये ॥ अस्यपगारं युध्यन्ते अस्यपगोरं वा । असिमुद्यम्येत्यर्थः ॥

(अध्रुवे स्वाङ्गे द्वितीयान्ते धातोः) भ्रूविक्षेपं कथयति ध्रुवं
विक्षेपम् । अध्रुवे किम् । शिर उत्क्षिप्य कथयति । येन विना न
जीवनं तद् ध्रुवम् ॥

(सुबोधिनी) - अध्रुवे स्वाङ्गे द्वितीयान्ते धातोः ॥ द्वितीयान्ताध्रुवस्वाङ्गोप-
दाद्धातोर्णम् स्यात् ॥

(परिक्षिश्यमाने द्वितीयान्ते स्वाङ्गे धातोः) उरःप्रतिपेषं युध्यन्ते ।
कृत्स्नमुरः पीडयित्वेत्यर्थः । 'उरोविदारं प्रतिचस्करे नखैः' ध्रुवार्थ-
मिदम् ॥

(सुबोधिनी) - परिक्षिश्यमाने द्वितीयान्ते स्वाङ्गे धातोः ॥ सर्वेता बाध्य-
माने स्वाङ्गे द्वितीयान्ते उपपदे सति धातोर्णम् स्यात् ॥ पिष्टं संचूर्णने । उरःप्रतिपेषम् ॥

(द्वितीयान्ते विशिपतिपदिस्कन्दां व्याप्यमानासेव्यमानयोः)

गेहादिद्रव्याणां विश्यादिक्रियाभिः साकल्येन संबन्धो व्याप्तिः । क्रियायाः पौनःपुन्यमासेवा । गेहानुप्रवेशमास्ते । गेहंगेहमनुप्रवेशम् । एवं गेहानुप्रपातम् । गेहानुप्रपादम् । गेहानुस्कन्दम् । असमासे गेहस्य णमन्तस्य च पर्यायेण द्वित्वम् । गेहंगेहमनुप्रवेशम् । गेहमनुप्रवेशमनुप्रवेशम् ॥

(सुबोधिनी)—द्वितीयान्ते विशिपतिपदिस्कन्दां व्याप्यमानासेव्यमानयोः ॥ द्वितीयान्तोपपदेभ्यो विश्यादिभ्यो णम् स्याद्व्याप्तौ पौनःपुन्ये चार्थे गम्ये ॥ वीप्सायां पदं द्विरिति द्विः । क्रियासमभिहारे इति द्वित्वं तु न भवति समासेनैव वीप्सासमभिहारयोरुक्तत्वात् । यद्यपि पौनःपुन्ये णमुक्त एव तथापि द्वितीयान्तस्योपपदसंज्ञार्थमासेवायामिह पुनर्विधिः । समासे गेहानुप्रवेशम् । असमासे गेहं गेहमनुप्रवेशमिति च ॥

(क्रियान्तरेषु कालेषु द्वितीयान्तेषूपपदेषु क्रियाव्यवधाने वर्तमानयोरस्यतितृषोः) द्रव्यात्त्यासं गाः पाययति । द्रव्यहमत्यासम् । द्रव्यहतर्षम् । अत्यसनेन तर्षणेन च गवां पानक्रिया व्यवधीयते । अद्य पाययित्वा द्रव्यहमतिक्रम्य पुनः पाययतीत्यर्थः ॥

(सुबोधिनी)—क्रियान्तरेषु कालेषु द्वितीयान्तेषूपपदेषु क्रियाव्यवधाने वर्तमानयोरस्यतितृषोः ॥ क्रियामन्तरयन्ति व्यवधानेनेति क्रियान्तरास्तेषु क्रियान्तरकालवाचिषु शब्देषु द्वितीयान्तेषूपपदेषु सत्सु क्रियाव्यवधाने वर्तमानाभ्यामसु क्षेपणे जितृष पिपासायामाभ्यां णम् स्यात् ॥

(नाम्नि द्वितीयान्ते आदिशिग्रहोः) नामादेशमाचष्टे । नामग्राहं कथयति ॥

(सुबोधिनी)—नाम्नि द्वितीयान्ते आदिशिग्रहोः ॥ द्वितीयान्तनामशब्दोपपदाभ्यामाङ्पूर्वकः दिश अतिसर्जने ग्रह उपादाने आभ्यां णम् स्यात् ॥

(अव्ययेऽयथाभिप्रेताख्याने कृजः क्त्वाणमौ वा) अयथाभिप्रेताख्याने नाम अप्रियस्योच्चैः प्रियस्य नीचैः कथनम् । उच्चैःकृत्य उच्चैःकृत्वा उच्चैःकारं वाऽप्रियमाचष्टे । नीचैःकृत्य नीचैःकृत्वा नीचैःकारं वा प्रियं ब्रूते ॥

(सुबोधिनी)—अव्ययेऽयथाभिप्रेताख्याने कृञः क्त्वाणमौ वा ॥ अव्यय-
पूर्वपदात्करोतेः क्त्वाणमौ वा स्तोऽयथाभिप्रेताख्यानेऽर्थः ॥ यथाऽभिप्रेतं तथानाख्यानमि-
त्यर्थः । अप्रियस्य नीचैः कथनं यथाभिप्रेताख्यानं तद्विपरीतमयथाभिप्रेताख्यानमिति ।

(तिर्यगुपपदे समाप्तौ कृञः क्त्वाणमौ वा) तिर्यक्कृत्य गत
इति । तिर्यक्कृत्वा तिर्यक्कारम् । समाप्य गत इत्यर्थः । समाप्तौ किम् ।
तिर्यक् कृत्वा काष्ठं गतः ॥

(सुबोधिनी)—तिर्यगुपपदे समाप्तौ कृञः क्त्वाणमौ वा ॥ तिर्यक्छन्दोप-
दात्करोतेः क्त्वाणमौ वा स्तः समाप्तौ गम्यमानायाम् ॥ समाप्तौ किम् । तिर्यक्
कृत्वा काष्ठं गतः । अग्रतः स्थितं काष्ठं पार्श्वतः कृत्वा गत इत्यर्थः ॥

(स्वाङ्गे तस्प्रत्यये कृभ्वोः) सुखतःकृत्य गतः । सुखतःकृत्वा ।
सुखतःकारम् । सुखतोभूय गतः । सुखतोभूत्वा सुखतोभावम् ॥

(सुबोधिनी)—स्वाङ्गे तस्प्रत्यये कृभ्वोः ॥ तस्प्रत्ययान्ते स्वाङ्गे उपपदे
डुकृञ् करणे भू सत्तायामाभ्यां णम् स्यात् ॥ तस् प्रत्ययो यस्मात्तत् तस्प्रत्ययं
तस्मिन् । तस्प्रत्यये किम् । सुखे कृत्वा गतः ।

(नाधार्थप्रत्ययान्ते च्यर्थे कृभ्वोः क्त्वाणमौ वा) अनाना
नानाकृत्य-नानाकृत्वा-नानाकारम् । विनाकृत्य-विनाकृत्वा-
विनाकारम् । नानाभूय-नानाभूत्वा-नानाभावम् । अनेकद्रव्य-
मेकं कृत्वा एकधाकृत्य-एकधाकृत्वा-एकधाकारम् । एकधाभूय-
एकधाभूत्वा-एकधाभावम् । प्रत्ययग्रहणं किम् । हिरुकृत्वा ।
पृथग्भूत्वा ॥

(सुबोधिनी)—नाधार्थप्रत्ययान्ते च्यर्थे कृभ्वोः क्त्वाणमौ वा ॥ नाधार्थ-
प्रत्ययान्ते च्यर्थविषये उपपदे कृभूभ्यां क्त्वाणमौ वा स्तः ॥ विनञ्भ्यां नाना-
जाविति नानाजौ प्रत्ययौ ॥ संख्यायाः प्रकारेधा इति धाप्रत्ययः । द्वित्रिभ्यामेधाधमुजौ
चेति एधाधमुजाविति नाधार्थप्रत्ययाः । एवं द्वैधकृत्येत्यादि ॥ प्रत्ययग्रहणं किम् ।
हिरुक् कृत्वा । पृथक् कृत्वा । 'हिरुङ् मध्ये विनार्थे च' इति रुद्रः ॥ 'हिरुगुक्तं च
सामीप्ये' इत्यमरमाला ॥ 'पृथग्विनान्तरेणतं हिरुङ् नाना च वर्जने' इत्यमरः ॥

(तूष्णींशब्दे भुवः क्त्वाणमौ) तूष्णींभूय गतः तूष्णींभूत्वा ।
तूष्णींभावम् ॥

(सुबोधिनी)-तूष्णींशब्दे भुवः क्त्वाणमौ ॥ तूष्णींशब्दे उपपदे भूधातोः क्त्वाणमौ स्तः ॥

(अन्वक्छब्दे भुवः क्त्वाणमौ वा आनुकूल्ये गम्ये) अन्वग्भू-
यास्ते-अन्वग्भूत्वा-अन्वग्भावम् । अग्रतः पार्श्वतः पृष्ठतो वाऽनुकूलो
भूत्वा आस्त इत्यर्थः ॥ आनुकूल्ये किम् । अन्वग्भूत्वा तिष्ठति ।
पृष्ठतो भूत्वेत्यर्थः ॥

(सुबोधिनी)-अन्वक्छब्दे भुवः क्त्वाणमौ वा ॥ अन्वक्छब्दे उपपदे भुवः
क्त्वाणमौ वा स्तः ॥

(वर्णात्कारः) अकारः । इकारः । वकारः

(सुबोधिनी)-वर्णात्कारः ॥ वर्णनिर्देशे वाच्येऽक्षरात् कारप्रत्ययः स्यात् ॥
निर्देशोऽनुकरणम् । कारप्रत्ययमाह-बहुलग्रहणमत्र कर्तव्यम् । तेन कचिन्न ॥

(तत्त्वदी०)-वर्णात्कार इति ॥ प्रयोगस्थवर्णवाचिनः कारप्रत्ययः ॥ अतः 'अः केशवे
विरिञ्चे वा' इत्यादौ प्रयोगस्थवर्णप्रतिपादकत्वाभावात्कारप्रत्ययो नेति वासुदेवेनोक्तं तन्न 'अकारो
वासुदेवः स्यात्' इत्यादौ ह्रस्वरसमुदायस्योच्चार्यमाणत्वात्कारप्रत्ययो न स्यात् । अतो वर्णनिर्देश इत्य-
नुवर्त्य वर्णमात्रानुकरण इत्यर्थे अकारस्योच्चारणार्थत्वाद्दर्पणमात्रस्यैवानुकार्यत्वात् । लघुभाष्ये तु न एव
नकार इत्यादौ समुदायात्कारप्रत्ययाभावेन करोतेरुच्चारणार्थत्वात् करणं कार इति व्युत्पत्त्यैव सिद्धरेव-
मकारादिसिद्धौ वर्णात्कार इति वार्तिकं व्यर्थमित्युक्तम् । यत्तु कृष्णपण्डितेन अकारकरणं न सिध्येत ।
करोतेः पौनरुक्त्यादित्येतदर्थं वार्तिकमित्युक्तम् । तत्रेदं वाच्यम् । अकारकरणमित्यत्र घञन्तकरोते-
रुच्चारणार्थत्वेन पौनरुक्त्याभावात् ॥

(रादिफो वा) रेफः । रकारः ॥

(सुबोधिनी)-रादिफो वा ॥ रकाराक्षराद्वा इफप्रत्ययः स्यात् ॥

(लोकाच्छेषस्य सिद्धिः) यथा मातरपितरादयः ॥

इति श्रीरामाश्रमविरचितायां सिद्धान्तचन्द्रि-
कायामुत्तरार्धं समाप्तम् ॥

(सुबोधिनी)-लोकाच्छेषस्य सिद्धिः ॥ उक्तादन्यः शेषः । अत्रानुक्तस्य सिद्धिः
साधनं लोकादन्यव्याकरणाज्ज्ञातव्यम् । यथा माता च पिता चेति मातरपितरौ
मातरेति निपातनादिति ॥

श्रीमत्पाठकधुर्यभक्तिविनया नन्दन्ति-सद्भिद्यया

नानाशास्त्रविचारजातपरमानन्दाः स्वभावोज्ज्वलाः ।

संवेगादिगुणैर्वशीकृतजना विख्यातकीर्तिप्रभा-

स्तेषामस्ति विचक्षणो विनयवान् शिष्यः सदानन्दकः ॥ १ ॥
निधिनन्दावभूवर्षे १७९९ सदानन्दः सुधीमुदे ॥

सिद्धान्तचन्द्रिकावृत्तिं कृदन्ते कृतवानृजुम् ॥ २ ॥

इति श्रीसिद्धान्तचन्द्रिकाया व्याख्या सुबोधिनीसमाख्या सदानन्दी समाप्ता ॥

(तत्त्वदी०)—धातूनामानन्त्यात्तेम्यश्चोत्पद्यमानानां कृतामप्यानन्त्यमतो न सर्वशः शब्दा व्युत्पा-
दयितुं शक्या इत्याह—**लोकादिति**। शेषस्य उक्तादन्यस्य शब्दस्य सिद्धिर्निष्पत्तिर्लोकादनादि-
कृतशब्दप्रयोगाद्व्याकरणान्तराच्च ज्ञेयेत्यर्थः। सिद्धिशब्दो मङ्गलवाचक इत्यन्ते प्रयुक्तः। आदिमध्याव-
सानेषु मङ्गलमाचरणीयमित्युक्तः। समङ्गलानि शास्त्राणि प्रयन्ते वीरपुरुषकाण्यायुष्मत्पुरुषकापि
भवन्त्यव्येतारश्चास्य वर्द्धन्ते एवं चैतदव्येतृणां कार्यसिद्धिः स्यादिति ध्वनितम् ॥

लोकेशकरसंज्ञेन श्रीक्षेमकरखनुना । मुदे भूयादुमाशम्भोर्विहिता तत्त्वदीपिका ॥ १ ॥

चन्द्रवेदहयभूमिसंयुते १७४१ वत्सरे नभसि मासि शोभने ।

शुक्लपक्षदशमीतिथावियं दीपिका बुधप्रदीपिका कृता ॥ २ ॥

श्रीचण्डिकायाश्चरणारविन्दप्रसादतो यल्लघुदीपिकाऽभूत् ।

मनीषयाऽपीह भवत्वमुष्या अध्येतुरध्यापनहेतुराशु ॥ ३ ॥

इति श्रीमद्रामकरपौत्रश्रीक्षेमकरखनुलोकेशकरविरचिता
सिद्धान्तचन्द्रिकाव्याख्या तत्त्वदीपिका समाप्ता ।

पुस्तक मिलनेका ठिकाना—

खेमराज श्रीकृष्णदास,
“श्रीवेङ्कटेश्वर” स्टीम-प्रेस,
बम्बई.

गङ्गाविष्णु श्रीकृष्णदास,
“लक्ष्मीवेङ्कटेश्वर” प्रेस,
कल्याण-बम्बई.